

੧ੴ ਸਤਿਗੁਰ ਪ੍ਰਸਾਦਿ ॥

ਰਾਜ ਖਾਲਸਾ ਭਾਗ ਪਹਿਲਾ

ਸਿੱਖ ਮਿਸਲਾਂ ਦੀ ਉਤਪਤੀ ਅਤੇ
ਮਹਾਰਾਜਾ ਰਣਜੀਤ ਦੁਆਰਾ ਖਾਲਸਾ ਰਾਜ ਦੀ ਸਥਾਪਨਾ
ਕ੍ਰਿਤः

ਗਿਆਨੀ ਗਿਆਨ ਸਿੰਘ ਜੀ

RAJ KHALSA

PART - I

Rise of Sikh Missals and Khalsa Kingdom
Established by MAHARAJA RANJIT SINGH

Written by
Giani Gian Singh ji

ਸ੍ਰੀ ਅਕਾਲ ਤਖਤ ਸਾਹਿਬ ਦੇ
800 ਸਾਲਾ ਸਥਾਪਨਾ ਦਿਵਸ ਨੂੰ ਸਮਰਪਿਤ
Dedicated to 400th Formation Anniversary of

Sri Akal Takhat Sahib

ਸੇਵਾ: ਭਾਈ ਬਲਜਿੰਦਰ ਸਿੰਘ ਜੀ (ਰਾੜਾ ਸਾਹਿਬ)

Made Available by:

Bhai Baljinder Singh ji

© Baljinder Singh 16914 Lassen Street, Northridge, CA 91343 USA

Visit: www.ik13.com

Email rarasahib@yahoo.com

Important Notice:

This file is brought in the digital (computer/internet use) format and made available within the reach of common users, scholars and students engaged in the study of Sikh History and Philosophy with the help of computer/internet. The digital composition of this file is the intellectual property of Bhai Baljinder Singh as it is completely an individual effort by him. Except for personal use on a personal computer without changing/decoding the file/database, no one is permitted to use this file in its native (provided), decoded or modified format, in whole or in part, for any computer/internet/publication project without the prior written permission of Bhai Baljinder Singh.

ਤਤਕਰਾ

Click any of link on right side of the table for easy access to a chapter

	<u>੧. ਪਹਿਲੀ ਮਿਸਲ ਭੰਗੀ ਸਰਦਾਰਾਂ ਦੀ</u>		<u>੨੬ ਜਮਾਨ ਸ਼ਾਹ ਦੀ ਚੜ੍ਹਾਈ</u>
	<u>ਸਜ਼ਰਾ</u>		<u>੨੭ ਰਣਜੀਤ ਸਿੰਘ ਵੱਲੋਂ ਸਹਾਇਤਾ</u>
	<u>੨. ਦੂਜੀ ਮਿਸਲ ਰਾਮਗੜੀਏ ਸਰਦਾਰ</u>		<u>੨੮ ਇਕ ਕਹਾਣੀ</u>
	<u>ਸਜ਼ਰਾ</u>		<u>੨੯ ਲਹੌਰ ਤੇ ਕਬਜ਼ਾ</u>
	<u>੩. ਤੀਜੀ ਮਿਸਲ ਘਨਯਾਂ ਸਰਦਾਰਾਂ ਦੀ</u>		<u>੩੦ ਭਸੀਨ ਦੀ ਲੜਾਈ</u>
	<u>ਸਜ਼ਰਾ</u>		<u>੩੧ ਫਤਹ ਪਾ ਕੇ ਮੜਨਾ</u>
	<u>੪. ਚੌਥੀ ਮਿਸਲ ਨਕੇਈ ਸਰਦਾਰ</u>		<u>੩੨ ਖਤਕ ਸਿੰਘ ਦਾ ਜਨਮ</u>
	<u>ਸਜ਼ਰਾ</u>		<u>੩੩ ਮਹਾਰਾਜਾ ਦਾ ਖਿਤਾਬ</u>
	<u>ਪੁ. ਪੰਜਵੀਂ ਮਿਸਲ ਡਲੇ ਵਾਲੇ ਸਰਦਾਰ</u>		<u>੩੪ ਆਪਣਾ ਸਿੱਕਾ ਚਲਾਇਆ</u>
	<u>ਸਜ਼ਰਾ</u>		<u>੩੫ ਸ਼ਹਿਰ ਲਹੌਰ ਦਾ ਪ੍ਰਬੰਧ</u>
	<u>੬. ਛੇਵੀਂ ਮਿਸਲ ਕਰੋੜੀਆਂ ਦੇ ਸਰਦਾਰ</u>		<u>੩੬ ਸਾਹਿਬ ਸਿੰਘ ਤੇ ਹਮਲਾ</u>
	<u>ਖਾਲਸੇ ਦਾ ਦਿੱਲੀ ਤੇ ਕਬਜ਼ਾ</u>		<u>੩੭ ਦਲ ਸਿੰਘ ਦੀ ਕੈਦ ਤੇ ਅਕਾਲ ਗੜ੍ਹ ਤੇ ਚੜ੍ਹਾਈ</u>
	<u>੭. ਸੱਤਵੀਂ ਮਿਸਲ ਸ਼ਹੀਦਾਂ ਦੀ</u>		<u>੩੮ ਗਜ਼ਰਾਤ ਤੇ ਦੂਜੀ ਵਾਰ ਲੜਾਈ</u>
	<u>ਸਜ਼ਰਾ</u>		<u>੩੯ ਦਲ ਸਿੰਘ ਦਾ ਚਲਾਣਾ</u>
	<u>੮. ਅੱਠਵੀਂ ਮਿਸਲ ਫੈਜ਼ਲਾਪਰੀਆ</u>		<u>੪੦ ਕਸੂਰ ਦੀ ਅਧੀਨਤਾ</u>
	<u>ਸਜ਼ਰਾ</u>		<u>੪੧ ਫਤਹ ਸਿੰਘ ਨਾਲ ਮਿਤਰਾਨਾ</u>
	<u>੯. ਨਾਵੀਂ ਮਿਸਲ ਨਿਸ਼ਾਨਾਂ ਵਾਲੀ</u>		<u>੪੨ ਸਦਾ ਕੌਰ ਦੀ ਸਹਾਇਤਾ</u>
	<u>ਸਜ਼ਰਾ</u>		<u>੪੩ ਧਨੀ ਪੌਹੋਚ ਦੀ ਜਿੱਤ</u>
	<u>੧੦ ਦਸਵੀਂ ਮਿਸਲ ਸ਼ਕਰਚੀਆ</u>		<u>੪੪ ਡਸਕਾ ਤੇ ਚਨਯੋਟ</u>
	<u>ਸਜ਼ਰਾ</u>		<u>੪੫ ਕਸੂਰ ਦਾ ਰਾਜ ਵਿਦਰੋਹ</u>
੧	<u>ਸਾਲਬਾਹਨ ਦੇ ਰਾਜ ਦਾ ਹਾਲ</u>		<u>੪੬ ਫਗਵਾੜੇ ਦੀ ਫਤਹ</u>
੨	<u>ਰਾਜਾ ਸੈਹਸਰਾ (ਸਾਂਹਸੀ) ਦਾ ਹਾਲ</u>		<u>੪੭ ਕਸੂਰ ਤੇ ਫਿਰ ਚੜ੍ਹਾਈ</u>
੩	<u>ਸਰਦਾਰ ਚੜ੍ਹਤ ਸਿੰਘ ਦਾ ਹਾਲ</u>		<u>੪੮ ਮਲਤਾਨ ਦੀ ਲੜਾਈ</u>
੪	<u>ਵਜੀਰਾਬਾਦ ਰੋਹਤਾਸ ਤੇ ਧਨੀ ਦੇ ਇਲਾਕੇ ਤੇ</u>		<u>੪੯ ਸੀ ਅੰਮ੍ਰਿਤਸਰ ਤੇ ਅਧਿਕਾਰ</u>
	<u>ਚੜ੍ਹਾਈ</u>		<u>੫੦ ਤੰਗ ਤੇ ਹਮਲਾ</u>
੫	<u>ਚੜ੍ਹਤ ਸਿੰਘ ਦੀ ਸ਼ਹਾਦਤ</u>		<u>੫੧ ਸੀ ਅੰਮ੍ਰਿਤਸਰ ਜੀ ਦਾ ਪ੍ਰਬੰਧ</u>
੬	<u>ਮਹਾਂ ਸਿੰਘ ਗੱਦੀ ਤੇ</u>		<u>੫੨ ਮਸਲਮਾਨ ਰਣੀਸਾਂ ਦਾ ਸ਼ਰਨ ਵਿੱਚ ਆਉਣਾ</u>
੭	<u>ਮਲਤਾਨ ਤੇ ਪਠਾਨਕੋਟ ਤੇ ਚੜ੍ਹਾਈ</u>		<u>੫੩ ਰਾਜ ਪ੍ਰਬੰਧ ਵੱਲ ਧਿਆਨ</u>
੮	<u>ਮਹਾਂ ਸਿੰਘ ਦੀ ਭੈਣ ਦਾ ਆਨੰਦ</u>		<u>੫੪ ਜਸਵੰਤ ਰਾਏ ਦੀ ਅੰਗਰੇਜ਼ਾਂ ਤੋਂ ਭਾਂਜ ਤੇ ਪੰਜਾਬ</u>
	<u>ਸਾਹੀਵਾਲ ਤੇ ਕਬਜ਼ਾ</u>		<u>ਵਿੱਚੋਂ ਸਹਾਇਤਾ ਲਈ ਇੱਛਾ</u>
੧੦	<u>ਰਸੂਲ ਨਗਰ ਦੀ ਫਤਹ</u>		<u>੫੫ ਲਾਰਡ ਲੀਕ ਦਾ ਸੰਦੇਸਾ</u>
੧੧	<u>ਸੇਰੇ ਪੰਜਾਬ ਦਾ ਜਨਮ</u>		<u>੫੬ ਜਸਵੰਤ ਰਾਏ ਤੇ ਅੰਗਰੇਜ਼</u>
੧੨	<u>ਸ਼ਹਿਰ ਜੰਮ੍ਹ ਤੇ ਚੜ੍ਹਾਈ</u>		<u>੫੭ ਮਹਾਰਾਜਾ ਪਟਿਆਲੇ ਵਿੱਚ</u>
੧੩	<u>ਮਹਾਂ ਸਿੰਘ ਦੀ ਜਿੱਤ</u>		<u>੫੮ ਰਾਏ ਅਲਜਾਸ ਦੇ ਇਲਾਕੇ ਦੀ ਜ਼ਬਦੀ</u>
੧੪	<u>ਜੈ ਸਿੰਘ ਨੂੰ ਫਿਰ ਹਾਰ</u>		<u>੫੯ ਜਵਾਲਾ ਮਖੀ ਦੇ ਦਰਸ਼ਨ ਤੇ ਗੋਰਖਿਆਂ ਦਾ ਜ਼ਿਕਰ</u>
੧੫	<u>ਰਾਜਾ ਸੰਸਾਰ ਚੰਦ ਦੀ ਮੜਦ</u>		<u>੬੦ ਸੇਰੇ ਸਿੰਘ ਦਾ ਜਨਮ</u>
੧੬	<u>ਜੈ ਸਿੰਘ ਦਾ ਪਸਚਾਤਾਪ</u>		<u>੬੧ ਕਸੂਰ ਦੀ ਫਤਹ</u>
੧੭	<u>ਮਹਾਂ ਸਿੰਘ ਦਾ ਜੰਮ੍ਹ ਤੇ ਫਿਰ ਹਮਲਾ</u>		<u>੬੨ ਮਲਤਾਨ ਤੇ ਚੜ੍ਹਾਈ</u>
੧੮	<u>ਜੈ ਸਿੰਘ ਨਾਲ ਸੰਬੰਧ</u>		<u>੬੩ ਮਲਤਾਨ ਤੋਂ ਬਹਾਵਲਪੁਰ ਵੱਲ</u>
੧੯	<u>ਸਰਦਾਰ ਮਹਾਂ ਸਿੰਘ ਦਾ ਚਲਾਣਾ</u>		<u>੬੪ ਫੌਜ ਵਿੱਚ ਵਧਾ</u>
੨੦	<u>ਸੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ</u>		<u>੬੫ ਅਦੀਨਾ ਨਗਰ ਦੀ ਫਤਹ</u>
੨੧	<u>ਸ਼ਹ ਜਮਾਨ ਦਾ ਹਮਲਾ</u>		<u>੬੬ ਮਹਾਰਾਜੇ ਦਾ ਦੂਜੀ ਵੇਰ ਪਟਿਆਲੇ ਜਾਣਾ</u>
੨੨	<u>ਸ਼ਾਹਨਾਚੀ ਨੂੰ ਭਾਂਜ</u>		<u>੬੭ ਅੰਬਲੇ ਵੱਲ ਦੌਰਾ</u>
੨੩	<u>ਮਹਾਰਾਜਾ ਰਣਜੀਤ ਸਿੰਘ ਦੀ ਵਿਰੋਧਾ</u>		<u>੬੮ ਨਰਾਇਨ ਗੜ੍ਹ ਦਾ ਘੇਰਾ</u>
੨੪	<u>ਗੁਣੀ ਸਦਾ ਕੌਰ ਦੀ ਸਹਾਇਤਾ</u>		<u>੬੯ ਪਠਾਨਕੋਟ ਤੇ ਕਬਜ਼ਾ</u>
੨੫	<u>ਦੀਵਾਨ ਲਖਪਤ ਰਾਇ ਦੀ ਮੌਤ</u>		<u>੭੦ ਮਹਾਰਾਜੇ ਦਾ ਦਰਬਾਰ ਤੇ ਸਿਆਲਕੋਟ ਗੁਜਰਾਤ ਤੇ</u>

	ਚੜ੍ਹਾਈ		ਹਜ਼ੂਰੀ ਬਾਗ
੧੧	ਸੇਖਪਰੇ ਦੀ ਜਿੱਤ	੧੧੪	ਸ਼ਾਹੀ ਬਾਗ
੧੨	ਅੰਗਰੇਜ਼ਾਂ ਦਾ ਵਕੀਲ ਆਇਆ	੧੧੫	ਸ਼ਾਹ ਸਜਾਉਲ ਮਲਕ ਦੀ ਬਿਪਤਾ
੧੩	ਗੋਬਿੰਦ ਗੜ੍ਹ ਦੇ ਕਿਲ੍ਹੇ ਦੀ ਉਸਾਰੀ	੧੧੬	ਬੇਗਮ ਦਾ ਨਸ਼ਾਂ
੧੪	ਮਲਤਾਨ ਤੋਂ ਖਰਾਜ ਦੀ ਵਸੂਲੀ	੧੧੭	ਅਟਕ ਦੇ ਕਿਲ੍ਹੇ ਦੀ ਲੜਾਈ
੧੫	ਮਾਲ ਅਫਸਰ ਦਾ ਨੀਯਤ ਹੋਣਾ	੧੧੮	ਕਸਮੀਰ ਦੀ ਚੜ੍ਹਾਈ ਰੋਕ ਦਿੱਤੀ
੧੬	ਅੰਗਰੇਜ਼ਾਂ ਨਾਲ ਸੰਬੰਧ	੧੧੯	ਮਖੜ ਦੀ ਫਤੇਰ
੧੭	ਅੰਗਰੇਜ਼ੀ ਸਫੀਰ ਤੇ ਮਹਾਰਾਜਾ ਦਾ ਮਿਲਾਪ	੧੨੦	ਵਜੀਰ ਖਾਂ ਦੀ ਮਲਤਾਨ ਤੇ ਚੜ੍ਹਾਈ
੧੮	ਸਤਲਜ ਤੋਂ ਪਾਰ ਚੜ੍ਹਾਈ	੧੨੧	ਕਸਮੀਰ ਦੀ ਦੁਜੀ ਵਾਰ ਦੀ ਚੜ੍ਹਾਈ
੧੯	ਫਿਰੋਜ਼ਪੁਰ, ਫਰੀਦਕੋਟ ਤੇ ਮਲੇਰਕੋਟਲੇ ਦੀ ਫਤੇਰ	੧੨੨	ਦੀਵਾਨ ਮੌਹਕਮ ਚੰਦ ਦਾ ਚਲਣਾ
੨੦	ਅੰਬਲੇ ਤੇ ਕਬਜ਼ਾ	੧੨੩	ਅਕਾਲੀ ਫੁਲਾ ਸਿੰਘ
੨੧	ਦਸਤਾਰ ਬਦਲਣਾ	੧੨੪	ਅੰਗਰੇਜ਼ਾਂ ਤੇ ਗੋਰਖਿਆਂ ਦਾ ਜੰਗ
੨੨	ਮਹਾਰਾਜੇ ਦੀ ਵਾਪਸੀ	੧੨੫	ਰਾਮਗੜੀਆ ਸਿਸਲ ਦਾ ਅੰਤ
੨੩	ਕਰਨਲ ਅਖਤਰ ਲੋਨੀ ਅੰਗਰੇਜ਼ੀ ਸਫੀਰ ਦੀ ਸਹਾਇਤਾ ਲਈ ਆਏ	੧੨੬	ਪੰਡਤ ਦੀਨਾ ਨਾਥ
੨੪	ਸਫੀਰ ਦੀ ਸਪਾਹ ਦੇ ਨਾਲ ਅਕਾਲੀਆਂ ਦਾ ਡਗੜਾ	੧੨੭	ਤੰਗ ਲਜਾ ਪਾਕਪਟਨ ਦਾ ਕਬਜ਼ਾ
੨੫	ਫਸਾਦ ਦਾ ਅਸਰ	੧੨੮	ਬਹਾਵਲ ਪਰ ਦਾ ਨਜ਼ਰਾਨਾ
੨੬	ਸਲਾਹ ਦੀਆਂ ਗੱਲਾਂ	੧੨੯	ਮਲਤਾਨ ਤੋਂ ਨਜ਼ਰਾਨਾ
੨੭	ਮਹਾਰਾਜਾ ਦਾ ਹੱਦ ਦੀ ਪਕਿਆਈ ਕਰਨਾ	੧੩੦	ਮਾਨਕੇਰਾ ਦਾ ਨਜ਼ਰਾਨਾ
੨੮	ਗੋਰਖਿਆਂ ਨੂੰ ਭਾਂਤ ਤੇ ਕਾਂਗੜੇ ਦਾ ਕਬਜ਼ਾ	੧੩੧	ਤੰਗ ਅਕਾਲ ਗੜ੍ਹ ਤੇ ਉੱਚ ਦੇ ਰਾਈਸ ਕੈਦ ਹੋਏ
੨੯	ਹਰਿਆਣਾ ਤੇ ਜੰਮ੍ਹੂ ਤੇ ਕਬਜ਼ਾ	੧੩੨	ਭਾਈ ਰਾਮ ਸਿੰਘ ਕੈਦ ਹੋ ਗਿਆ
੩੦	ਗਜ਼ਰਾਤ ਤੇ ਕਬਜ਼ਾ	੧੩੩	ਸ਼ਾਹਜਾਦਾ ਖਤਾਬ ਸਿੰਘ ਤਖਤ ਤੇ
੩੧	ਸ਼ਾਹਜ਼ਮਾਨ ਦਾ ਅੰਨ੍ਹਿਆਂ ਹੋ ਕੇ ਪੰਜਾਬ ਵਿੱਚ ਆਉਣਾ	੧੩੪	ਪਹਾੜੀ ਚਿਆਸਤਾਂ ਦਾ ਦੌਰਾ
੩੨	ਕਲਾਕਛ ਸ਼ਾਹੀਵਾਲ ਤੇ ਖਸ਼ਾਬ ਦੀ ਫਤੇਰ	੧੩੫	ਰਾਮਗੜੀਆ ਦੇ ਜ਼ਬਤ ਕੀਤੇ ਇਲਾਕੇ ਦਾ ਪ੍ਰਬੰਧ ਤੇ ਮਲਤਾਨ ਦੀ ਚੜ੍ਹਾਈ
੩੩	ਸ਼ਾਹ ਸਜਾ ਨਾਲ ਮਲਕਾਤ	੧੩੬	ਸ਼ਾਹਜ਼ਾਦਾ ਸੋਰ ਸਿੰਘ ਦਾ ਹਜ਼ਾਰੇ ਦਾ ਇਲਾਕਾ ਫਤੇਰ ਕਰਨਾ
੩੪	ਮਲਤਾਨ ਦੀ ਚੜ੍ਹਾਈ	੧੩੭	ਸ਼ਾਹਜ਼ਾਦਾ ਖਤਕ ਸਿੰਘ ਦੀ ਮੁਲਤਾਨ ਤੇ ਚੜ੍ਹਾਈ
੩੫	ਮਿੱਠਾ ਟਿਵਾਣਾ ਤੇ ਉੱਚ ਦੀ ਫਤੇਰ	੧੩੮	ਪਿਸ਼ਾਵਰ ਤੇ ਕਬਜ਼ਾ
੩੬	ਵਜੀਰਾਬਾਦ ਤੇ ਨਕੇਈ ਸਰਦਾਰਾਂ ਦੇ ਇਲਾਕੇ ਦੀ ਜ਼ਬਤੀ	੧੩੯	ਜਮਾਂਦਾਰ ਬੁਸ਼ਹਾਲ ਸਿੰਘ ਤੇ ਕਰੋਪੀ
੩੭	ਪਹਾੜੀ ਇਲਾਕੇ ਤੋਂ ਖਰਾਜ	੧੪੦	ਪਹਾੜੀ ਰਾਜਿਆਂ ਤੋਂ ਖਰਾਜ ਵਸੂਲ ਕਰਨਾ
੩੮	ਨਿਧਾਨ ਸਿੰਘ ਦੀ ਕੈਦ	੧੪੧	ਕਸਮੀਰ ਤੇ ਚੜ੍ਹਾਈ
੩੯	ਭੰਬਰ ਦੇ ਰਾਈਸ ਤੇ ਚੜ੍ਹਾਈ	੧੪੨	ਕਸਮੀਰ ਦੀ ਫਤੇਰ
੧੦੦	ਲੁਣ ਦੀਆਂ ਖਾਨਾਂ ਤੇ ਕਾਬਲ ਦਾ ਬਾਦਸ਼ਾਹ	੧੪੩	ਮਹਾਰਾਜਾ ਦਾ ਮਲਤਾਨ ਵੱਲ ਦੌਰਾ
੧੦੧	ਗਜ਼ਪੁਤਾਂ ਤੋਂ ਖਰਾਜ ਲੈਣ ਤੇ ਕਿਲ੍ਹਾ ਗਲੇਰ ਦੀ ਜਿੱਤ	੧੪੪	ਕਸਮੀਰਾ ਸਿੰਘ ਤੇ ਮੁਲਤਾਨਾ ਸਿੰਘ ਦਾ ਜਨਮ
੧੦੨	ਡੈਜ਼ਲਪੁਰ ਦੀ ਜਿੱਤ	੧੪੫	ਡੇਹਰਾ ਜਾਤ ਦੇ ਇਲਾਕੇ ਦੀ ਫਤੇਰ
੧੦੩	ਜਮਾਂਦਾਰ ਬੁਸ਼ਹਾਲ ਸਿੰਘ ਦਾ ਹਾਲ	੧੪੬	ਲਾਹੌਰ ਵੱਲ ਮਤਨਾ
੧੦੪	ਸ਼ਾਹਸ਼ਾਹ ਤੇ ਜ਼ਮਾਨਸ਼ਾਹ	੧੪੭	ਹਜ਼ਾਰਾ ਦੇ ਮਸਲਮਾਨਾਂ ਦੀ ਬਗਾਵਤ
੧੦੫	ਸ਼ਾਹਜ਼ਾਦਾ ਖਤਕ ਸਿੰਘ ਦਾ ਵਿਆਹ	੧੪੮	ਸਰਦਾਰ ਹਰੀ ਸਿੰਘ ਗਵਰਨਰ ਕਸਮੀਰ ਬਣਾਏ ਗਏ
੧੦੬	ਭਿੰਬਰ ਦੀ ਜ਼ਬਤੀ	੧੪੯	ਮੀਆਂ ਗਲਾਬ ਸਿੰਘ ਨੂੰ ਜਾਗੀਰ
੧੦੭	ਜੈਮਲ ਸਿੰਘ ਦਾ ਚਲਾਣਾ	੧੫੦	ਪਿਸਟਰ ਮੋਰ ਕਰਾਫਟ
੧੦੮	ਕਾਬਲ ਦੇ ਵਜੀਰ ਦੀ ਸਹਾਇਤਾ	੧੫੧	ਸਰਦਾਰਨੀ ਸਦਾ ਕੋਰ ਦੇ ਇਲਾਕੇ ਦੀ ਜ਼ਬਤੀ ਤੇ ਸੋਰ ਸਿੰਘ ਨੂੰ ਜਾਗੀਰ
੧੦੯	ਕਸਮੀਰ ਦੀ ਫਤੇਰ ਅਤਾ ਮਹੰਮਦ ਖਾਂ ਤੇ ਸ਼ਾਹ ਸਜਾ ਪਨਾਹ ਵਿੱਚ ਆ ਗਏ	੧੫੨	ਸੰਗੋਰਾਂ ਦੇ ਕਿਲ੍ਹੇ ਦਾ ਫਤੇਰ ਹੋਣਾ
੧੧੦	ਅਟਕ ਦੇ ਕਿਲ੍ਹੇ ਤੇ ਮਹਾਰਾਜਾ ਲਾਹੌਰ ਦਾ ਕਬਜ਼ਾ	੧੫੩	ਬਹਾਵਲਪੁਰ ਤੋਂ ਨਜ਼ਰਾਨਾ ਵਸੂਲ ਕਰਨਾ
੧੧੧	ਸ਼ਾਹ ਸਜਾਉਲ ਮਲਕ ਨੇ ਹੀਰਾ ਦੇ ਦਿੱਤਾ	੧੫੪	ਦੋ ਫਰਾਂਸੀਸੀ ਫੌਜੀ ਅਫਸਰਾਂ ਦੀ ਲਾਹੌਰ ਦਰਬਾਰ ਦੀ ਨੌਕਰੀ
੧੧੨	ਕੋਹਿਨੂਰ ਹੀਰੇ ਬਾਬਤ ਮਹਾਰਾਜਾ ਸਾਹਿਬ ਦੀ ਰਾਏ ਤੇ ਹੋਰ ਲੇਖਕਾਂ ਦੇ ਕਥਨ	੧੫੫	ਹਜ਼ਾਰਾ ਦਾ ਰਾਜ ਵਿਦਰੋਹ ਤੇ ਫਤੇਰ
੧੧੩	ਨੂਰਪੁਰ ਦੇ ਇਲਾਕੇ ਦੀ ਜ਼ਬਤੀ	੧੫੬	ਗੁਲਾਬ ਸਿੰਘ ਨੂੰ ਰਾਜਾ ਦਾ ਖਿਤਾਬ
		੧੫੭	ਪਖਲੀ ਤੇ ਧਮਤੋੜ ਦੇ ਜ਼ਿੰਮੀਦਾਰਾਂ ਦੀ ਬਗਾਵਤ
		੧੫੮	ਰੋਹਤਾਸ ਦੇ ਮੁਕਾਮ ਤੇ ਫੌਜ ਦੀ ਗਿਣਤੀ

੧੫੯	ਪਿਸ਼ਾਵਰ ਤੋਂ ਨਜ਼ਰਾਨਾ ਲੈਣਾ ਤੇ ਮੁਹੰਮਦ ਅਜੀਮ ਖਾਂ ਦਾ ਜੰਗ ਦਾ ਇਸਤਹਾਰ	੨੦੧	ਲੇਡੀ ਦਾ ਰਣਵਾਸ ਵਿੱਚ ਜਾਣਾ ਤੇ ਰਾਣੀਆਂ ਨੂੰ ਮਿਲਣਾ
੧੬੦	ਅਫਗਾਨਾਂ ਦੇ ਨਾਲ ਲੜਾਈ ਕਿਲ੍ਹਾ ਜਹਾਂਗੀਰਾ ਤੇ ਸਿੱਖਾਂ ਦਾ ਕਬਜ਼ਾ ਤੇ ਫਿਰ ਭਯਾਨਕ ਲੜਾਈ	੨੦੨	ਹੋਲੀ ਦਾ ਤਿਉਹਾਰ
੧੬੧	ਅਟਕ ਦਾ ਮਹਾਰਾਜੇ ਨੂੰ ਰਾਹ ਦੇਣਾ	੨੦੩	ਅੰਗੇਜ਼ਾਂ ਦੀ ਵਿਦਾਇਗੀ
੧੬੨	ਅੰਮ੍ਰਿਤਸਰ ਦੀ ਸ਼ਾਹਿਰ ਪਨਹ ਤੇ ਜਿੱਤ ਦੀ ਬੁਸੀ	੨੦੪	ਪੀਰ ਮਹੰਮਦ ਖਾਂ ਦਾ ਆਉਣਾ
੧੬੩	ਸੰਸਾਰਚੰਦ ਦੀ ਮੌਤ	੨੦੫	ਸਰਦਾਰ ਹਰੀ ਸਿੰਘ ਦਾ ਜਮਰੋਦ ਤੇ ਕਬਜ਼ਾ ਤੇ ਕਾਬਲ ਨਾਲ ਲੜਾਈ
੧੬੪	ਰਾਮਾਨੰਦ ਦੀ ਮੌਤ	੨੦੬	ਸਰਦਾਰ ਹਰੀ ਸਿੰਘ ਦਾ ਚਲਾਣਾ
੧੬੫	ਮਿਸਰ ਦੀਵਾਨ ਚੰਦ ਦੀ ਮੌਤ	੨੦੭	ਮਹਾਰਾਜੇ ਦਾ ਸੌਕ ਕਰਨਾ
੧੬੬	ਯੂਸ਼ਡਜੇਈ ਪਠਾਣਾਂ ਤੇ ਫਤਹ	੨੦੮	ਪਠਾਣਾਂ ਦੀ ਸ਼ਕ਼ਤ ਤੇ ਫਤਹਿਗੜ੍ਹ ਦਾ ਕਿਲ੍ਹਾ
੧੬੭	ਦੀਵਾਨ ਮੌਹਕਮ ਚੰਦ ਦੇ ਘਰਾਣੇ ਤੇ ਕ੍ਰੋਪੀ	੨੦੯	ਮਲਤਾਨ ਦਾ ਰਾਜ ਵਿਦਰੋਹ
੧੬੮	ਜਨਰਲ ਵੰਟੋਰਾ ਸਾਹਿਬ ਦਾ ਵਿਵਾਹ	੨੧੦	ਦੀਵਾਨ ਸਾਵਣ ਮੱਲ
੧੬੯	ਕੋਟਲੇਰ ਦੇ ਕਿਲ੍ਹੇ ਦੀ ਫਤਹ	੨੧੧	ਕਪਤਾਨ ਬਰਨਸ ਸਾਹਿਬ ਕਾਬਲ ਭੇਜੇ ਗਏ
੧੭੦	ਗੰਡਗੜ੍ਹ ਦੇ ਜ਼ਿਮੀਦਾਰਾਂ ਦਾ ਫਸਾਦ	੨੧੨	ਦੋਸਤ ਮਹੰਮਦ ਖਾਂ ਨੂੰ ਹਟਾ ਕੇ ਸ਼ਾਹ ਸੁਜਾ ਨੂੰ ਗੱਦੀ ਤੇ ਬਿਠਾਣ ਦੀ ਵਿਚਾਰ
੧੭੧	ਕਿਲ੍ਹਾ ਸ੍ਰੀ ਕੋਟ ਦੀ ਜਿੱਤ	੨੧੩	ਅੰਗੇਜ਼ੀ ਸਫੀਰ ਮਹਾਰਾਜ ਪਾਸ
੧੭੨	ਪਿਸ਼ਾਵਰ ਤੋਂ ਖਰਾਜ ਵਸਲ ਕੀਤਾ ਗਿਆ	੨੧੪	ਸਫੀਰਾਂ ਦਾ ਆਦੀਨਾ ਨਗਰ ਜਾ ਕੇ ਪੱਜਣਾ ਤੇ ਮਹਾਰਾਜਾ ਨੇ ਤੋਹਫੇ ਦੇਣੇ
੧੭੩	ਬਹਾਵਲਪਰ ਦੇ ਨਵਾਬ ਦੇ ਮੰਡੀ ਦੇ ਰਾਜੇ ਦੀ ਮੌਤ	੨੧੫	ਸ਼ਾਹ ਸੁਜਾ ਨਾਲ ਇਕਰਾਰ ਹੋਣਾ
੧੭੪	ਮਹਾਰਾਜਾ ਦੀ ਬੀਮਾਰੀ	੨੧੬	ਲਾਰਡ ਆਕਲੈਂਡ ਤੇ ਮਹਾਰਾਜੇ ਦੀ ਮਲਾਕਾਤ
੧੭੫	ਲੇਲੀ ਘੋੜੇ ਦੇ ਵਾਸਤੇ ਪਿਸ਼ਾਵਰ ਵੱਲ ਫੌਜ	੨੧੭	ਗਵਰਨਰ ਦਾ ਲਾਹੌਰ ਤੇ ਅੰਮ੍ਰਿਤਸਰ ਆਉਣਾ
੧੭੬	ਇੰਗਲੈਂਡ ਦੇ ਬਾਦਸ਼ਾਹ ਨੂੰ ਤੋਹਫੇ	੨੧੮	ਅੰਗਰੇਜ਼ੀ ਫੌਜ ਦੀ ਸਹਾਇਤਾ
੧੭੭	ਮਹਾਰਾਜਾ ਵੱਲ ਤੋਹਫੇ	੨੧੯	ਕਾਬਲ ਤੇ ਕੰਧਾਰ ਦੀ ਫਤਹ
੧੭੮	ਗਜਾ ਧਿਆਨ ਸਿੰਘ ਤੇ ਗਲਾਬ ਸਿੰਘ ਚੜ੍ਹਦੀ ਕਲਾ ਵਿੱਚ	੨੨੦	ਸ਼ਾਹਜਾਦਾ ਖੜਕ ਸਿੰਘ ਨੂੰ ਰਾਜ ਤਿਲਕ
੧੭੯	ਲਾਹੌਰ ਵਿੱਚ ਹੈਜਾ ਤੇ ਕਸ਼ਮੀਰ ਵਿੱਚ ਭਚਾਲ	੨੨੧	ਸ਼ੇਰਿ ਪੰਜਾਬ ਦਾ ਚਲਾਣਾ
੧੮੦	ਸੱਖਦ ਅਹਿਮਦ ਦੀ ਫਿਰ ਪਿਸ਼ਾਵਰ ਤੇ ਚੜ੍ਹਾਈ	੨੨੨	ਮਹਾਰਾਜਾ ਰਣਜੀਤ ਸਿੰਘ ਦੇ ਗੁਣ ਤੇ ਸੁਭਾਵ ਮਹਾਰਾਜਾ ਖੜਕ ਸਿੰਘ
੧੮੧	ਅਨਰੋਧ ਚੰਦ ਦਾ ਅੰਗਰੇਜ਼ੀ ਇਲਾਕੇ ਵਿੱਚ ਪਨਾਹ ਲੈਣੀ	੧	ਮਹਾਰਾਜਾ ਖੜਕ ਸਿੰਘ ਦਾ ਤਖਤ ਤੇ ਬੈਠਣਾ
੧੮੨	ਮਹਾਰਾਜਾ ਦਾ ਲੇਲੀ ਘੋੜੀ ਮੰਗਾਣਾ	੨	ਚੇਤ ਸਿੰਘ ਦਾ ਕਤਲ ਤੇ ਮਹਾਰਾਜਾ ਖੜਕ ਸਿੰਘ ਦੀ ਤਖਤ ਤੋਂ ਅਲੈਹਦਗੀ
੧੮੩	ਸੱਖਦ ਅਹਿਮਦ ਖਾਂ ਦਾ ਅੰਤ	੩	ਮਹਾਰਾਜਾ ਖੜਕ ਸਿੰਘ ਦਾ ਚਲਾਣਾ
੧੮੪	ਇੰਗਲਸਤਾਨ ਦੇ ਬਾਦਸ਼ਾਹ ਵੱਲੋਂ ਤੋਹਫੇ	੪	ਕੰਵਰ ਨੌਨਿਹਾਲ ਸਿੰਘ
੧੮੫	ਮਹਾਰਾਜਾ ਦੀ ਪੁਸ਼ਿੱਤਾ ਤੇ ਫੌਜੀ ਗਿਣਤੀ ਦਾ ਲੇਖਾ	੫	ਕੰਵਰ ਦਾ ਚਲਾਣਾ
੧੮੬	ਗਵਰਨਰ ਜਨਰਲ ਹਿੰਦ ਦਾ ਮਹਾਰਾਜਾ ਸਾਹਿਬ ਨਾਲ ਮਿਲਣ ਦਾ ਖਿਆਲ	੬	ਕੰਵਰ ਨੌਨਿਹਾਲ ਸਿੰਘ ਦੇ ਗੁਣ ਰਾਣੀ ਚੰਦ ਕੌਰ ਮਹਾਰਾਜਾ ਸੇਰ ਸਿੰਘ
੧੮੭	ਕੁਰੂਬਲੇ ਦੇ ਸਰਦਾਰ ਪਾਸ ਠਹਿਰਨਾ	੭	ਲਾਰਡ ਐਲਨ ਬਰਗ ਦੀ ਸ਼ਾਹਜਾਦਾ ਪੁਤਾਪ ਸਿੰਘ ਨਾਲ ਮਲਾਕਾਤ
੧੮੮	ਡੇਹਰਾ ਗਾਜੀ ਖਾਂ ਦੇ ਇਲਾਕੇ ਦੀ ਜ਼ਬਤੀ ਤੇ ਮਲਤਾਨ ਦਾ ਖਰਾਜ ਵਸਲ ਕਰਨਾ	੮	ਮਹਾਰਾਜਾ ਸੇਰ ਸਿੰਘ ਤੇ ਸ਼ਾਹਜਾਦਾ ਪੁਤਾਪ ਸਿੰਘ ਦਾ ਕਤਲ ਹੋਣਾ
੧੮੯	ਸ਼ਾਹਜਾਦਾ ਸੇਰ ਸਿੰਘ ਕਸ਼ਮੀਰ ਦਾ ਗਵਰਨਰ ਨੀਜ਼ਤ ਹੋਇਆ	੯	ਪਿਆਨ ਸਿੰਘ ਦਾ ਕਤਲ ਹੋਣਾ
੧੯੦	ਸ਼ਾਹਜਾਦਾ ਦੀ ਸਹਾਇਤਾ ਲਈ ਯਾਚਨਾ	੧੦	ਮਹਾਰਾਜਾ ਸੇਰ ਸਿੰਘ ਦੇ ਗੁਣ ਮਹਾਰਾਜਾ ਦਲੀਪ ਸਿੰਘ
੧੯੧	ਸੱਖਰ ਤੇ ਕਬਜ਼ਾ	੧੧	ਸੁਦਾਰ ਜਵਾਹਰ ਸਿੰਘ ਵਜੀਰ ਹੋ ਗਏ
੧੯੨	ਜਨਰਲ ਅਲਾਰਡ ਵਲਾਇਤ ਨੂੰ	੧੨	ਸਿੱਖਾਂ ਦੀ ਪਹਿਲੀ ਲੜਾਈ
੧੯੩	ਅਨਰੋਧ ਚੰਦ ਨੂੰ ਕਾਂਗੜੇ ਦੀ ਜਾਗੀਰ ਦਿੱਤੀ	੧੩	ਫੇਰੂ ਸਹਿਰ ਦੀ ਦੁਜੀ ਲੜਾਈ ਜਿਸ ਨੂੰ ਦੂਜਾ ਮਹਾਂਭਾਰਤ ਕਹਿਣਾ ਠੀਕ ਹੈ
੧੯੪	ਭਵਾਨੀ ਦਾਮ ਦੀ ਮੌਤ	੧੪	ਬਦੇਵਾਲ ਦਾ ਜੰਗ (ਤੀਜੀ ਲੜਾਈ)
੧੯੫	ਪਿਸ਼ਾਵਰ ਤੇ ਕਬਜ਼ਾ	੧੫	ਚੌਥੀ ਲੜਾਈ ਅਲੀਵਾਲ ਤੇ
੧੯੬	ਲਾਹੌਰ ਦੀ ਫੌਜ ਦਾ ਪਿਸ਼ਾਵਰ ਸ਼ਾਹਿਰ ਤੇ ਕਬਜ਼ਾ	੧੬	ਸਭਗਵਾਂ ਦਾ ਮੈਦਾਨ (ਪੰਜਾਬੀ ਲੜਾਈ)
੧੯੭	ਲਦਾਖ ਤੇ ਤਿੱਬਤ ਦੀ ਫਤਹ ਦਾ ਇਨਾਮ		
੧੯੮	ਫਰਾਂਸ ਵੱਲੋਂ ਤੋਹਫੇ		
੧੯੯	ਕੰਵਰ ਨੌਨਿਹਾਲ ਸਿੰਘ ਦਾ ਵਿਵਾਹ		
੨੦੦	ਮਹਾਰਾਜਾ ਦਾ ਜੰਗੀ ਲਾਟ ਨੂੰ ਬਾਗ ਵਿਖਾਣਾ ਤੇ ਫਿਰ ਮਿਲਣਾ		

	<u>ਸਿੱਖਾਂ ਦੇ ਦੂਜੇ ਜੰਗ ਦਾ ਪ੍ਰਾਰੰਭ</u>
੧੭	<u>ਮਲਤਾਨ ਦੇ ਸੁਥੇ ਦੀਵਾਨ ਮੁਲਗਾਜ ਦਾ ਰਾਜ ਵਿਦਰੋਹ</u>
੧੮	<u>ਸਿੱਖਾਂ ਦਾ ਦੂਜਾ ਜੰਗ ਰਾਮਨਗਰ ਦੀ ਲੜਾਈ</u>
੧੯	<u>ਗੁਜਰਾਤ ਦੀ ਲੜਾਈ</u>
੨੦	<u>ਹਣ ਬੋਡਾ ਜਿਹਾ ਹਾਲ ਰਾਣੀ ਸਾਹਿਬਾਂ ਜਿੰਦ ਕੌਰ ਤੇ</u>

	<u>ਮਹਾਰਾਜਾ ਰਣਜੀਤ ਸਿੰਘ ਦਾ ਪਾਠਕਾਂ ਦੀ ਭੇਟਾ</u>
	<u>ਕੀਤਾ ਜਾਂਦਾ ਹੈ</u>


੧੬ ਸ਼੍ਰੀ ਵਾਹਿਗੁਰੂ ਜੀ ਕੀ ਫਤਹਿ ॥

ਰਾਜ ਖਾਲਸਾ

ਅਰਥਾਤ

ਤੂਰੀਖ ਖਾਲਸਾ-ਹਿੱਸਾ ਤੀਜਾ ਪਹਿਲੀ ਮਿਸਲ ਭੰਗੀ ਸਰਦਾਰਾਂ ਦੀ

ਸਜ਼ਰਾ



ਸਿੱਖ ਸਰਦਾਰਾਂ ਵਿੱਚ ਭੰਗੀਆਂ ਦੀ ਮਿਸਲ ਇੱਕ ਬੜੀ ਪ੍ਰਸਿੱਧ ਤੇ ਸ਼ਕਤੀਵਾਨ ਮਿਸਲ ਹੋਈ ਹੈ। ਸਾਰਿਆਂ ਤੋਂ ਪਹਿਲਾਂ ਸਿੱਖਾਂ ਦੇ ਇਸੇ ਜੱਥੇ ਨੂੰ ਆਪਣੀ ਹਕੂਮਤ ਕਾਇਮ ਕਰਨ ਲਈ ਦੇਸ਼ਵਾਸੀਆਂ ਵੱਲੋਂ ਪ੍ਰੇਰਨਾ ਕੀਤੀ ਗਈ ਤੇ ਇਨ੍ਹਾਂ ਹਕੂਮਤ ਕਾਇਮ ਕੀਤੀ। ੧੫ ਹਜ਼ਾਰ ਸਵਾਰ ਇਸ ਦੇ ਅਧੀਨ ਸੀ। ਲਗਭਗ ਪੰਜਾਬ ਦੇ ਸਾਰੇ ਹਿੱਸੇ ਜਿਹਾ ਕਿ ਗੁਜਰਾਤ, ਸਿਆਲਕੋਟ, ਝੰਗ, ਮੁਲਤਾਨ, ਡੇਹਰਾ ਜਾਤ ਆਦਿਕ ਤੇ ਖਾਸ ਕਰ ਲਾਹੌਰ ਵੀ ਇਨ੍ਹਾਂ ਦੇ ਕਬਜ਼ੇ ਵਿੱਚ ਸੀ।

ਭਾਵੇਂ ਅੰਮ੍ਰਿਤਸਰ ਉੱਜ ਵੀ ਸਾਰੇ ਸਿੱਖਾਂ ਦਾ ਕੇਂਦਰੀ ਅਸਥਾਨ ਹੈ, ਕਿੰਤੂ ਇਸ ਸ਼ਹਿਰ ਦਾ ਪ੍ਰਬੰਧ ਇਸੇ ਮਿਸਲ ਦੇ ਹੱਥ ਵਿੱਚ ਹੋਣ ਕਰ ਕੇ ਇਸ ਘਰਾਣੇ ਦੀ ਰਾਜਧਾਨੀ ਵੀ ਇਹ ਹੀ ਸ਼ਹਿਰ ਸੀ। ਚੌਧਰੀ ਭੂਮਾ ਸਿੰਘ ਦਾ ਪੁੱਤਰ ਹਰੀ ਸਿੰਘ ਇਸ ਮਿਸਲ ਦਾ ਮਾਲਕ ਸੀ। ਸਰਦਾਰ ਹਰੀ ਸਿੰਘ

ਅਸਲ ਵਿੱਚ ਪਿੰਡ ਹੋਠਾ, ਪ੍ਰਗਨਾ, ਬਦਹਨੀ ਇਲਾਕਾ ਮਾਲਵਾ ਵਿੱਚ ਸੀ, ਕਿੰਤੁ ਮੁਸਲਮਾਨ ਹਾਕਮਾਂ ਦੇ ਅੱਤਜਾਚਾਰ ਤੇ ਅਨੀਤ ਤੇ ਇਹ ਪਿੰਡ ਨੱਥੂ ਜ਼ਿਲ੍ਹਾ ਝੰਗ ਵਿੱਚ ਜਾ ਵੱਗੇ। ਇਸ ਸਰਦਾਰ ਨੇ ਬਾਬਾ ਦੀਪ ਸਿੰਘ ਜੀ ਸ਼ਹੀਦ ਦੇ ਹੱਥਾਂ ਅੰਮ੍ਰਿਤ ਛਕਿਆ ਸੀ ਤੇ ਸਰਦਾਰ ਹਰੀ ਸਿੰਘ ਦੇ ਪਿਤਾ ਭੂਮਾ ਸਿੰਘ ਨੇ ਖਾਸ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜਾ ਦੇ ਹੱਥਾਂ ਛਕਿਆ ਸੀ। ਸਰਦਾਰ ਹਰੀ ਸਿੰਘ ਬੜਾ ਬਹਾਦਰ ਜਵਾਂ ਮਰਦ ਸੀ ਤੇ ਇਸ ਦਾ ਜੱਬਾ ਸਾਰੇ ਖਾਲਸੇ ਵਿੱਚ ਮੋਹਰੀ ਸਮਝਿਆ ਜਾਂਦਾ ਸੀ।

ਪਹਿਲਾਂ ਖਾਲਸਾ ਸਿਰਫ ਸੋਧ ਦਾ ਕੰਮ ਕਰਦਾ ਸੀ। ਜਿੱਥੇ ਕਿਧਰੇ ਹਾਕਮਾਂ ਵੱਲੋਂ ਅਤਿਆਚਾਰ ਤੇ ਅਨੀਤੀ ਹੋਣ ਦੀ ਖਬਰ ਸੁਣਦਾ, ਝੱਟ ਉੱਥੇ ਹੀ ਪੁੱਜਦਾ। ਇਸ ਕਰ ਕੇ ਦਿਨ ਕਿਤੇ, ਰਾਤ ਕਿਤੇ ਰਹਿਣਾ ਪੈਂਦਾ। ਕਿੰਤੁ ਹਾਕਮਾਂ ਦੇ ਜ਼ੁਲਮ ਅੱਤਜਾਚਾਰਾਂ ਤੋਂ ਤੰਗ ਆਈ ਪਰਜਾ ਨੇ ਇਸ ਸਰਦਾਰ ਨੂੰ ਜ਼ੋਰ ਨਾਲ ਪ੍ਰੇਰਨਾ ਕੀਤੀ ਕਿ ਜਦ ਤੱਕ ਤੁਸੀਂ ਆਪ ਇਲਾਕੇ ਤੇ ਕਬਜ਼ਾ ਨਹੀਂ ਕਰੋਗੇ, ਤਦ ਤੱਕ ਪਰਜਾ ਸੁਖੀ ਨਹੀਂ ਹੋ ਸਕਦੀ ਤੇ ਨਾ ਹੀ ਜ਼ੁਲਮ ਤੇ ਅੱਤਜਾਚਾਰਾਂ ਤੋਂ ਲੋਕੀ ਬਚ ਸਕਦੇ ਹਨ। ਇਸ ਵਾਸਤੇ ਖਾਸ ਖਾਸ ਹਾਕਮ; ਜਿਨ੍ਹਾਂ ਘੋਰ ਅੱਤਜਾਚਾਰ ਕਰਨੇ ਸ਼ੁਰੂ ਕਰ ਰੱਖੇ ਹਨ, ਉਨ੍ਹਾਂ ਨੂੰ ਸੋਧ ਕੇ ਉਨ੍ਹਾਂ ਦੇ ਇਲਾਕੇ ਦਾ ਪ੍ਰਬੰਧ ਆਪਣੇ ਹੱਥ ਵਿੱਚ ਲੈ ਲਓ ਤਾਂ ਜੋ ਪਰਜਾ ਨਿਤ ਦੇ ਕਸ਼ਟਾਂ ਦੇ ਹੱਥਾਂ ਛੁਟਕਾਰਾ ਪਾ ਜਾਵੇ। ਇਹ ਪਰਜਾ ਦੀ ਯਾਚਨਾ ਇਨ੍ਹਾਂ ਸਰਦਾਰਾਂ ਨੇ ਪ੍ਰਵਾਨ ਕਰ ਲਈ। ਗੋਇਆ ਕਿ ਇਹ ਪਹਿਲੇ ਸਰਦਾਰ ਸਨ, ਜਿਨ੍ਹਾਂ ਰਾਜ ਪ੍ਰਬੰਧ ਆਪਣੇ ਹੱਥ ਵਿੱਚ ਲਿਆ।

ਇਸ ਮਿਸਲ ਵਿੱਚ ਝਜ਼ਾ ਸਿੰਘ ਵਸਨੀਕ ਪੰਜਵੜ ਤਸੀਲ ਤਰਨਤਾਰਨ, ਮੀਹਾਂ ਸਿੰਘ, ਨਥਾ ਸਿੰਘ, ਜਗਤ ਸਿੰਘ ਵਸਨੀਕ ਬਦਹਨੀ, ਗੁਲਾਬ ਸਿੰਘ ਥੀਹਾਂ ਵਾਲਾ, ਗੁਰਬਖਸ਼ ਸਿੰਘ ਰੋੜਾਂ ਵਾਲਾ, ਅਘੜ ਸਿੰਘ ਖੰਗੇਗਾ, ਸਾਵਲ ਸਿੰਘ, ਗੁਰਬਖਸ਼ ਸਿੰਘ ਸਾਨੀ ਕਲਸੀ ਵਾਲਾ, ਠਾਕਰ ਸਿੰਘ ਰੋਸਾ ਵਾਲਾ ਗੁਰਜ ਸਿੰਘ ਤੇ ਲਹਿਣਾ ਸਿੰਘ ਆਦਿਕ ਸਰਦਾਰਾਂ ਵਿੱਚੋਂ ਸਾਰੇ ਇੱਕ ਦੂਜੇ ਨਾਲੋਂ ਵੱਧ ਕੇ ਸੂਰਬੀਰ ਜਵਾਂ ਮਰਦ ਤੇ ਬਹਾਦਰ ਸਨ ਤੇ ਏਹਨਾਂ ਸਾਰਿਆਂ ਦਾ ਜੱਬੇਦਾਰ ਸਰਦਾਰ ਹਰੀ ਸਿੰਘ ਸੀ। ਇਹ ਸਰਦਾਰ ਆਪਣੇ ਜੱਬੇ ਦੇ ਨਾਲ ਸਾਰੇ ਪੂਰਬੀ ਇਲਾਕੇ ਤੇ ਰਾਜਪੂਤਾਨਾ ਆਦਿਕ ਦੀ ਸੋਧ ਦੇ ਸਾਰੇ ਹਲਿਆਂ ਵਿੱਚ ਸ਼ਾਮਿਲ ਰਿਹਾ। ਇਸ ਤੋਂ ਛੁਟ ਕਸੂਰ ਤੇ ਸਰਹੰਦ ਆਦਿ ਪਿੰਡਾਂ ਦੀ ਸੋਧ ਕਰਨ ਤੇ ਸ਼ਾਹੀ ਫੌਜ ਵੱਲੋਂ ਸਿੱਖਾਂ ਤੇ ਹੋਣ ਵਾਲੇ ਹਮਲਿਆਂ ਦੀ ਰੋਕ ਵੇਲੇ ਇਹ ਸਰਦਾਰ ਆਪਣੇ ਜੱਬੇ ਸਮੇਤ ਸਭ ਤੋਂ ਪਹਿਲਾਂ ਮੈਦਾਨ ਵਿੱਚ ਉੱਤਰਦਾ ਸੀ।

ਜਦ ਖਾਲਸੇ ਨੇ ੧੨ ਮਿਸਲਾਂ ਵਿੱਚ ਸਾਰੇ ਪੰਜਾਬ ਨੂੰ ਵੰਡਿਆ, ਤਦ ਗੁਜਰਾਤ, ਚਨਯੋਟ, ਝੰਗ, ਅੰਮ੍ਰਿਤਸਰ ਤੇ ਖਾਸ ਕਰ ਲਾਹੌਰ ਤੇ ਕਬਜ਼ਾ ਕਰ ਕੇ ਅੰਮ੍ਰਿਤਸਰ ਨੂੰ ਇਸ ਨੇ ਆਪਣੀ ਰਾਜਧਾਨੀ ਬਣਾਇਆ।

ਇਹ ਸਰਦਾਰ ਆਪਣੇ ਵੇਲੇ ਦਾ ਬੜਾ ਸਿਆਣਾ ਤੇ ਦੂਰਦਰਸ਼ੀ ਹੋ ਬੀਤਿਆ ਹੈ। ਸੰਮਤ ੧੮੦੩ ਨੂੰ ਸ਼ਹਿਰ ਅੰਮ੍ਰਿਤਸਰ ਵਿੱਚ ਇਸ ਨੇ ਆਪਣੇ ਨਾਮ ਦਾ ਇੱਕ ਕਟੜਾ ਵਸਾਇਆ। ਸੋਹਣੇ ਤੇ ਬਹੁਮੁੱਲੇ ਘੋੜੇ ਰੱਖਣ ਦਾ ਇਹਨੂੰ ਬਹੁਤ ਸੌਂਕ ਸੀ। ਮੁਸਲਮਾਨ ਹਾਕਮਾਂ ਦੀ ਸੋਧ ਦਾ ਕੰਮ ਵਿੱਚ ਇੰਨਾ ਪ੍ਰਬੀਨ ਸੀ, ਕਿ ਸੌ ਸੌ ਕੋਹ ਤੱਕ ਇਹ ਧਾਵਾ ਕਰ ਕੇ ਬਿਜਲੀ ਦੀ ਤਰ੍ਹਾਂ ਅਨਿਆਈਆਂ ਤੇ ਜਾ ਪੈਂਦਾ। ਕਈ ਵਾਰ ਇਸ ਨੇ ਲਾਹੌਰ ਸ਼ਹਿਰ ਦੇ ਹਾਕਮਾਂ ਦੇ ਡੱਕੇ ਛੁਡਾ ਦਿੱਤੇ। ਆਪਣੇ ਜੱਬੇ ਵਿੱਚ ਜਵਾਨ ਤੇ ਸੁੰਦਰ ਸ਼ਕਲ ਸੂਰਤ ਵਾਲੇ ਸਿੰਘ ਰੱਖਦਾ ਸੀ। ਦਵਾਬਾ ਬਾਰੀ ਦੇ ਵਿੱਚ ਇਸ ਦੇ ਪੱਲੇ ਦਾ ਕੋਈ ਸਰਦਾਰ ਨਹੀਂ ਸੀ।

ਮੁਲਤਾਨ ਤੇ ਚੜ੍ਹਾਈ ਕਰ ਕੇ ਇਸ ਨੇ ਫਤਹ ਪਾਈ। ਫੇਰਾ ਜਾਤ ਤੋਂ ਇਸ ਨੇ ਮਾਲੀਆ ਲਿਆ। ਅਬਦੂਲ ਸਮੁੰਦ ਖਾਂ ਦੇ ਮੈਗਜ਼ੀਨ ਨੂੰ ਇਸ ਨੇ ਲੁੱਟਿਆ। ਸਿਆਲਕੋਟ ਚਨਯੋਟ ਕਰਯਾਲ ਮੈਰੋਵਾਲ ਝੰਗ ਮੁਲਤਾਨ ਆਦਿਕ ਅੱਠ ਲੱਖ ਦੇ ਮਾਲੀਏ ਵਾਲੇ ਮੁਲਕ ਤੇ ਇਸ ਨੇ ਆਪਣਾ ਕਬਜ਼ਾ ਕਰ ਲਿਆ ਤੇ ਸਾਰੇ ਮੁਲਕ ਵਿੱਚ ਇਸ ਦੀ ਦੋਹੀ ਫਿਰਨ ਲੱਗੀ।

ਸੰਮਤ ੧੯੧੮ ਨੂੰ ਕਸੂਰ ਫਤਹ ਕਰਨ ਵਾਸਤੇ ਵੀ ਸਭ ਤੋਂ ਪਹਿਲਾਂ ਇਸੇ ਸਰਦਾਰ ਦੀ ਸੈਨਾ ਨਿੱਕਲੀ ਸੀ, ਫਿਰ ਭਰਤਪੁਰ ਦੇ ਰਾਜੇ ਦੀ ਪੁਕਾਰ ਸੁਣ ਉਹਦੀ ਸਹਾਇਤਾ ਲਈ ਦਿੱਲੀ ਤੇ ਚੜ੍ਹਾਈ ਕੀਤੀ। ਸਰਹੰਦ ਡੇਹਰਾ ਜਾਤ ਦਾ ਇਲਾਕਾ ਸਹਾਰਨਪੁਰ ਚੰਦੌਸੀ ਖੋਰਜ ਦੇ ਸੋਧਨ ਵਿੱਚ ਇਸ ਨੇ ਬੜੀ ਸੂਰਮਤਾ ਵਖਾਈ।

ਇਨ੍ਹਾਂ ਦਾ ਪਹਿਲਾਂ ਵਿਵਾਹ ਪੰਜਵੜ ਵਿੱਚ ਹੋਇਆ। ਇਸ ਵਿੱਚੋਂ ਦੋ ਪੁੱਤਰ ਗੰਡਾ ਸਿੰਘ ਤੇ ਝੰਡਾ ਸਿੰਘ ਹੋਏ। ਇਸ ਸਿੰਘਣੀ ਦੇ ਚਲਾਣਾ ਕਰ ਜਾਣ ਤੇ ਦੂਜੀ ਵੇਰ ਵਿਆਹ ਕਰਨ ਤੇ ਚੜ੍ਹਤ ਸਿੰਘ, ਦੀਵਾਨ ਸਿੰਘ ਤੇ ਦੇਸੂ ਸਿੰਘ ਪੰਜ ਲੜਕੇ ਹੋਏ।

ਸੰਮਤ ੧੯੨੭ ਬਿਕ੍ਰਮੀ ਨੂੰ ਸਰਦਾਰ ਹਰੀ ਸਿੰਘ ਨੇ ਪਟਿਆਲੇ ਮਹਾਰਾਜਾ ਅਮਰ ਸਿੰਘ ਦੀ ਸਹਾਇਤਾ ਲਈ ਹਾਂਸੀ ਹਿਸਾਰ ਲਾਗੇ ਭੱਟੀਆਂ ਤੇ ਚੜ੍ਹਾਈ ਕੀਤੀ। ਇਸੇ ਰਣ ਵਿੱਚ ਆਪ ਸ਼ਹੀਦ ਹੋਏ।

ਸਰਦਾਰ ਹਰੀ ਸਿੰਘ ਦੇ ਲੜਕਿਆਂ ਵਿੱਚੋਂ ਸਰਦਾਰ ਝੰਡਾ ਸਿੰਘ ਬੜਾ ਹੋਣਹਾਰ ਸੂਰਬੀਰ ਸੀ ਤੇ ਅਕਲਮੰਦ ਸੀ। ਮਿਸਲ ਦੇ ਸਾਰੇ ਸਿੰਘਾਂ ਨੇ ਇਹਨੂੰ ਆਪਣਾ ਜੱਥੇਦਾਰ ਬਣਾ ਲਿਆ। ਇਸ ਨੇ ਆਪਣੀ ਦਾਨਾਈ ਤੇ ਬਹਾਦਰੀ ਨਾਲ ਆਪਣੀ ਮਿਸਲ ਦੇ ਨਾਮ ਨੂੰ ਰੱਸਨ ਕੀਤਾ।

ਸਰਦਾਰ ਝੰਡਾ ਸਿੰਘ ਨੂੰ ਦੂਜੀ ਵੇਰ ਮੁਲਤਾਨ ਤੇ ਚੜ੍ਹਾਈ ਕਰਨੀ ਪਈ। ਇਸ ਲੜਾਈ ਵਿੱਚ ਅੱਗੇ ਲਿਖੇ ਸਰਦਾਰ ਆਪ ਦੇ ਨਾਲ ਸਨ: ਬਾਘ ਸਿੰਘ ਜਲਾਲਵਾਲੀਆ, ਤਾਰਾ ਸਿੰਘ ਚੈਨਪੁਰੀ ਚੈਨਪੁਰੀਆ, ਕਰਮ ਸਿੰਘ ਖੋਸਾ, ਰਾਏ ਸਿੰਘ ਤੇ ਸ਼ੇਰ ਸਿੰਘ ਬੂੜੀਆਵਾਲੇ, ਰਾਏ ਸਿੰਘ ਸਰਾਏ ਵਾਲਾ, ਕਰਮ ਸਿੰਘ ਛੀਨਾ, ਈਸ਼ਤਰ ਸਿੰਘ ਗੋੜੀਆ ਵਾਲਾ, ਸਿਧ ਸਿੰਘ ਦੋਧਾ, ਸਾਹਬ ਸਿੰਘ, ਤਾਰਾ ਸਿੰਘ ਸਿਆਲ ਕੋਟੀਆ, ਸਾਵਲ ਸਿੰਘ ਰੰਧਾਵਾ, ਗੁਜਰ ਸਿੰਘ ਲਹਿਣਾ ਸਿੰਘ ਰਤਨ ਗੜ੍ਹੀਆ, ਸੋਭਾ ਸਿੰਘ ਨਿਆਜ਼ ਬੇਗ ਵਾਲਾ।

ਮੁਲਤਾਨ ਦੇ ਸੂਬੇ ਨੇ ਸਰਦਾਰ ਝੰਡਾ ਸਿੰਘ ਨੂੰ ੫੦ ਹਜ਼ਾਰ ਦੇ ਕੇ ਵਾਪਸ ਕਰਨਾ ਚਾਹਿਆ, ਕਿੰਤੂ ਉਥੇ ਦੀ ਪਰਜਾ ਦੇ ਦੁੱਖਾਂ ਨੂੰ ਦੇਖ ਕੇ ਇਨ੍ਹਾਂ ਨੂੰ ਸ਼ਹਿਰ ਤੇ ਕਬਜ਼ਾ ਕਰਨ ਵਿੱਚ ਭਲਿਆਈ ਮਲੂਸ ਹੋਈ। ਪਹਿਲਾਂ ਤਾਂ ਮੁਲਤਾਨ ਦੇ ਹਾਕਮ ਨੂੰ ਕੈਦ ਕਰ ਲਿਆ, ਕਿੰਤੂ ਜਦ ਓਹਨੇ ਅੱਗੋਂ ਨੂੰ ਸਿੱਧੇ ਰਾਹ ਟੁਰਨ ਦਾ ਪ੍ਰਣ ਕੀਤਾ, ਤਦ ਓਹਨੂੰ ਕੁਝ ਇਲਾਕਾ ਵਾਪਸ ਦੇ ਦਿੱਤਾ। ਕੁਝ ਮਹੀਨਿਆਂ ਪਿੱਛੋਂ ਸਰਦਾਰ ਝੰਡਾ ਸਿੰਘ ਨੇ ਸਰਦਾਰ ਜਮੀਤ ਸਿੰਘ ਤੇ ਦੀਵਾਨ ਸਿੰਘ ਨੂੰ ਮੁਲਤਾਨ ਦਾ ਪ੍ਰਬੰਧ ਸੌਂਪ ਕੇ ਅੱਗੇ ਚੜ੍ਹਾਈ ਕੀਤੀ ਤੇ ਇਲਾਕੇ ਨੂੰ ਚੰਗੀ ਤਰ੍ਹਾਂ ਸੋਧਿਆ। ਅਹਿਮਦਾਬਾਦ ਦਾ ਨਵਾਬ ਅਹਿਮਦ ਖਾਂ ੨੦ ਹਜ਼ਾਰ ਰੁਪਯਾ ਨਜ਼ਰਾਨਾ ਲੈ ਕੇ ਅੱਗੋਂ ਆ ਮਿਲਿਆ।

ਸਰਦਾਰ ਝੰਡਾ ਸਿੰਘ ਨੇ ੨੦ ਹਜ਼ਾਰ ਜਵਾਨ ਨਾਲ ਲੈ ਕੇ ਬਹਾਵਲਪੁਰ ਤੇ ਹੱਲਾ ਬੋਲਿਆ। ਨਵਾਬ ਨੇ ਅੱਗੋਂ ਵਾਸਤੇ ਨਿਆਇ ਕਰਨ ਦਾ ਪ੍ਰਣ ਕੀਤਾ ਤੇ ਇੱਕ ਲੱਖ ਰੁਪਯਾ ਜੁਰਮਾਨੇ ਵਜੋਂ ਪੇਸ਼ ਕੀਤਾ ਤੇ ਅੱਗੋਂ ਨੂੰ ਅਧੀਨ ਰਹਿਣਾ ਪ੍ਰਵਾਨ ਕੀਤਾ। ਇਸੇ ਤਰ੍ਹਾਂ ਨਾਲ ਇਹ ਸਾਰਾ ਇਲਾਕਾ ਤੇ ਡੇਹਰਾ ਜਾਤ ਆਦਿਕ ਜੋ ਕਿ ਦੁਰਾਨੀਆਂ ਦੇ ਕਬਜ਼ੇ ਵਿੱਚ ਸਨ, ਆਪਣੇ ਅਧੀਨ ਕਰ ਕੇ ਵਾਪਸ ਅੰਮ੍ਰਿਤਸਰ ਆ ਗਿਆ। ਸ੍ਰੀ ਹਰਿਮੰਦਰ ਸਾਹਿਬ ਜੀ ਹਾਜ਼ਰ ਹੋ ਕੇ ਬੜੀ ਤਕੜੀ ਰਕਮ ਭੇਟ ਚੜ੍ਹਾਈ ਤੇ ਦੀਵਾਲੀ ਦੇ ਮੇਲੇ ਨੂੰ ਰੌਣਕ ਦਿੱਤੀ। ਇਸ ਤਰ੍ਹਾਂ ਨਾਲ ਇਸ ਮਿਸਲ ਦੀ ਆਮਦਨ ਇੱਕ ਕਰੋੜ ਦੇ ਕਰੀਬ ਹੋ ਗਈ।

ਇਸੇ ਸਾਲ ਤੈਮੂਰ ਸ਼ਾਹ ਨੇ ਇਹ ਹਾਲ ਸੁਣ ਕੇ ਮੁਲਤਾਨ ਤੇ ਚੜ੍ਹਾਈ ਕਰ ਦਿੱਤੀ। ਸਿੱਖਾਂ ਦੀ ਫੌਜ ਉਥੇ ਨਾ ਹੋਣ ਦੇ ਕਾਰਨ ਮੁਲਤਾਨ ਤੇ ਕਬਜ਼ਾ ਕਰ ਕੇ ਮੁਜ਼ਫ਼ਰ ਖਾਂ ਨੂੰ ਉੱਥੋਂ ਦਾ ਹਾਕਮ ਬਣਾ ਦਿੱਤਾ, ਕਿੰਤੂ ਇਹ ਖਬਰ ਸੁਣਦੇ ਹੀ ਸਰਦਾਰ ਝੰਡਾ ਸਿੰਘ ਤੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨੇ ਮੁਲਤਾਨ ਤੇ ਹਮਲਾ ਕਰ ਦਿੱਤਾ। ਸੱਤ ਦਿਨ ਭਿਆਨਕ ਜੰਗ ਹੋਣ ਦੇ ਮਗਰੋਂ

ਖਾਲਸੇ ਨੇ ਫਤੇ ਪਾਈ ਤੇ ਸਰਦਾਰ ਝੰਡਾ ਸਿੰਘ ਨੇ ਆਪਣੇ ਭਰਾ ਗੰਡਾ ਸਿੰਘ ਨੂੰ ਇਸ ਇਲਾਕੇ ਦਾ ਹਾਕਮ ਨਿਯਤ ਕਰ ਦਿੱਤਾ ਤੇ ਆਪ ਸ੍ਰੀ ਅੰਮ੍ਰਿਤਸਰ ਵਾਪਸ ਮੁੜ ਕੇ ਆ ਗਿਆ। ਕੁਝ ਮੁੱਦਤ ਪਿੱਛੋਂ ਸਰਦਾਰ ਝੰਡਾ ਸਿੰਘ ਨੇ ੧੨ ਹਜ਼ਾਰ ਜਵਾਨ ਨੂੰ ਨਾਲ ਲੈ ਕੇ ਜੰਮੂ ਦੇ ਇਲਾਕੇ ਤੇ ਚੜ੍ਹਾਈ ਕਰ ਦਿੱਤੀ। ਰਣਜੀਤ ਦੇਵ ਨਾਮ ਦਾ ਜੰਮੂ ਦਾ ਰਾਜਾ ਟਾਕਰੇ ਵਾਸਤੇ ਨਿੱਕਲਿਆ। ਦੋਹਾਂ ਧਿਰਾਂ ਵੱਲੋਂ ਜਾਨ ਹੁਲਵੀਂ ਲੜਾਈ ਹੋਈ। ਫਤੇ ਖਾਲਸੇ ਦੇ ਹੱਥ ਰਹੀ। ਜੰਮੂ ਦੇ ਰਾਜੇ ਤੋਂ ਇੱਕ ਲੱਖ ਰੁਪਯਾ ਸਾਲਾਨਾ ਲੈਣਾ ਕਰ ਕੇ ਸਰਦਾਰ ਝੰਡਾ ਸਿੰਘ ਵਾਪਸ ਮੁੜ ਆਇਆ। ਫਿਰ ਆਪਣੇ ਮਿੱਤਰ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨੂੰ ਨਾਲ ਲੈ ਕੇ ਦਰਜਾਇ ਅਟਕ ਤੋਂ ਪਾਰ ਡੇਹਰਾ ਅਸਮਾਈਲ ਖਾਂ ਤੱਕ ਪੁੱਜਾ ਤੇ ਉੱਥੋਂ ਆਪਣੇ ਪਿਤਾ ਸਰਦਾਰ ਹਰੀ ਸਿੰਘ ਦੇ ਵੇਲੇ ਦਾ ਨੀਯਤ ਕੀਤਾ ਹੋਇਆ ਮਾਮਲਾ ਵਸੂਲ ਕਰ ਕੇ, ਆਪਣੇ ਅਧੀਨ ਬਣਾ ਕੇ ਵਾਪਸ ਆ ਗਿਆ।

ਫਿਰ ਕਿਲ੍ਹਾ ਭਰਤਪੁਰ ਨੂੰ ਫਤਹਿ ਕਰ ਕੇ ਆਪਣੇ ਮਿੱਤਰ ਸਰਦਾਰ ਗੁਰਬਖਸ਼ ਸਿੰਘ ਨੂੰ ਉੱਥੋਂ ਦਾ ਮਾਲਕ ਬਣਾਇਆ ਤੇ ਫਿਰ ਖੂਜਾ ਹਮੀਦ ਖਾਂ ਦੀ ਸਰਾਂ ਵਿੱਚ ਜਹਾਨ ਖਾਂ ਨੂੰ ਸ਼ਕੱਤ ਦੇ ਕੇ ਉਹਦੇ ਪਾਸੋਂ ਲੜਾਈ ਦਾ ਸਾਮਾਨ ਤੇ ਤੋਪਾਂ ਆਦਿਕ ਲੁਟ ਲਈਆਂ। ਜਮਜ਼ਮ ਨਾਮ ਦੀ ਜੇਹੜੀ ਤੋਪ ਲਾਹੌਰ ਦੇ ਅਜਾਇਬ ਘਰ ਵਿੱਚ ਰੱਖੀ ਹੋਈ ਹੈ ਤੇ ਭੰਗੀਆਂ ਦੀ ਤੋਪ ਦੇ ਨਾਮ ਤੇ ਪ੍ਰਸਿੱਧ ਹੈ, ਇਸੇ ਲੜਾਈ ਵਿੱਚ ਇਨ੍ਹਾਂ ਦੇ ਹੱਥ ਆਈ ਸੀ।

ਸੰਮਤ ੧੮੨੮ ਵਿੱਚ ਇਨ੍ਹਾਂ ਅੰਮ੍ਰਿਤਸਰ ਵਿੱਚ ਇੱਕ ਬੜਾ ਪੱਕਾ ਕਿਲ੍ਹਾ ਬਣਵਾਇਆ, ਇਸ ਵਿੱਚ ਹੋਰ ਤਰ੍ਹਾਂ ਦਾ ਲੜਾਈ ਦਾ ਸਾਮਾਨ ਤੇ ਖਜ਼ਾਨਾ ਇਕੱਠਾ ਕਰ ਕੇ ਰਹਿਣ ਲੱਗੇ।

੧੮੩੦ ਬਿਕ੍ਰਮੀ ਨੂੰ ਇਨ੍ਹਾਂ ਕਸੂਰ ਤੇ ਚੜ੍ਹਾਈ ਕੀਤੀ। ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਜਿਸ ਦਾ ਸਰਦਾਰ ਝੰਡਾ ਸਿੰਘ ਨਾਲ ਬੜਾ ਹਿਤ ਸੀ, ਉਹ ਭੀ ਨਾਲ ਸੀ। ਤਿੰਨ ਮਹੀਨੇ ਤੱਕ ਉਥੋਂ ਦੇ ਪਠਾਣ ਇਨ੍ਹਾਂ ਦੇ ਨਾਲ ਲੜਦੇ ਰਹੇ, ਕਿੰਤੂ ਅੰਤ ਨੂੰ ਖਾਲਸੇ ਦੀ ਤਲਵਾਰ ਦੇ ਅੱਗੇ ਨਾ ਠਹਿਰ ਸਕੇ। ਸਰਦਾਰ ਝੰਡਾ ਸਿੰਘ ਨੇ ਕਸੂਰ ਤੇ ਫਤਹ ਪਾਈ ਤੇ ਉਥੋਂ ਦੇ ਕਿਲ੍ਹੇ ਵਿੱਚ ਆਪਣੀ ਛਾਉਣੀ ਬਣਾ ਕੇ ਤੇ ਅੱਗੋਂ ਨੂੰ ਉਸ ਇਲਾਕੇ ਦੇ ਪਠਾਣਾਂ ਤੋਂ ਇੱਕ ਲੱਖ ਰੁਪਯਾ ਸਾਲਾਨਾ ਲੈਣਾ ਕਰ ਕੇ ਅੰਮ੍ਰਿਤਸਰ ਮੁੜ ਆਇਆ।

ਸੰਮਤ ੧੮੩੧ ਨੂੰ ਜੰਮੂ ਦੇ ਰਾਜਾ ਰਣਜੀਤ ਦੇਵ ਦੇ ਆਪਣੇ ਪੁੱਤਰ ਬਿਜ ਦੇਵ ਨਾਲ ਫਸਾਦ ਹੋ ਗਿਆ, ਤਦ ਉਹਨੇ ਸਰਦਾਰ ਝੰਡਾ ਸਿੰਘ ਨੂੰ ਆਪਣੀ ਸਹਾਇਤਾ ਵਾਸਤੇ ਬੁਲਾਇਆ। ਉਧੋ ਚੱਕ ਦੇ ਪਾਸ ਲੜਾਈ ਹੋਈ। ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਸਰਦਾਰ ਝੰਡਾ ਸਿੰਘ ਨਾਲ ਖੁਨਸਿਆ ਹੋਇਆ ਸੀ। ਉਹ ਬਿਜਰਾਜ ਦੇਵ ਸਿੰਘ ਵੱਲੋਂ ਲੜਨ ਆਇਆ, ਕਿੰਤੂ ਬੰਦੂਕ ਦੇ ਫੱਟ ਜਾਣ ਨਾਲ ਮਰ ਗਿਆ।

੧੮੩੨ ਵਿੱਚ ਸਰਦਾਰ ਝੰਡਾ ਸਿੰਘ ਸ਼ਿਕਾਰ ਗਏ ਹੋਏ ਸਨ। ਇੱਕ ਦਿਨ ਅਚਨਚੇਤ ਕਿਸੇ ਦੁਸ਼ਮਣ ਦੇ ਵਾਰ ਨਾਲ ਮਾਰੇ ਗਏ। ਸਰਦਾਰ ਝੰਡਾ ਸਿੰਘ ਦੇ ਮਗਰੋਂ ਉਹਨਾਂ ਦਾ ਭਰਾ ਗੰਡਾ ਸਿੰਘ ਮਿਸਲ ਦਾ ਜੱਥੇਦਾਰ ਬਣਿਆ। ਜੰਮੂ ਵਾਲੇ ਰਾਜੇ ਦੀ ਲੜਾਈ ਅਜੇ ਖਤਮ ਨਹੀਂ ਹੋਈ ਸੀ। ਦੋਹੀਂ ਪਾਸੀਂ ਸਿੰਘਾਂ ਦੇ ਜੱਥੇ ਹੋਣ ਕਰ ਕੇ ਕੁਝ ਅਜਿਹੇ ਸਰਦਾਰ; ਜੋ ਦੋਹਾਂ ਧਿਰਾਂ ਦੇ ਬੈਰਖਾਹ ਸਨ, ਵਿੱਚ ਪੈ ਗਏ ਤੇ ਮੈਦਾਨ ਜੰਗ ਵਿੱਚੋਂ ਮੋੜ ਆਂਦਾ। ਅੰਮ੍ਰਿਤਸਰ ਪੁੱਜ ਕੇ ਫੈਸਲਾ ਹੋਣਾ ਸੀ, ਕਿੰਤੂ ਆਪਸ ਵਿੱਚ ਕੋਈ ਸਮਝੌਤਾ ਨਾ ਹੋ ਸਕਿਆ ਕਿਉਂਕਿ ਗੰਡਾ ਸਿੰਘ ਨੂੰ ਦੱਸਿਆ ਗਿਆ ਸੀ ਕਿ ਸ੍ਰ. ਝੰਡਾ ਸਿੰਘ ਨੂੰ ਘਨੱਧਾਂ ਨੇ ਮਰਵਾਇਆ ਹੈ। ਸਰਦਾਰ ਗੰਡਾ ਸਿੰਘ ਨੇ ਸ੍ਰ. ਜੱਸਾ ਸਿੰਘ ਨੂੰ ਨਾਲ ਲੈ ਕੇ ਘਨੱਧਾਂ ਨੂੰ ਸੋਧਣ ਲਈ ਕੁਚ ਕਰ ਦਿੱਤਾ। ਘਨੱਧਾਂ ਨੂੰ ਕੁਝ ਨੁਕਸਾਨ ਪੁੱਜਾ। ਇਨ੍ਹਾਂ ਦਾ ਕੁਝ ਇਲਾਕਾ ਜੱਸਾ ਸਿੰਘ ਰਾਮਗੜ੍ਹੀਆ ਤੇ ਕੁਝ ਗੰਡਾ ਸਿੰਘ ਨੇ ਆਪਣੇ ਵਸੀਕਾਰ ਵਿੱਚ ਕਰ ਲਿਆ। ਫਿਰ ਇਸੇ ਤਰ੍ਹਾਂ ਕੁਝ ਚਿਰ ਲੜਾਈ ਹੋਂਦੀ ਰਹੀ। ਇਸੇ ਸਮੇਂ ਵਿੱਚ ਸਰਦਾਰ ਮਨਸਾ ਸਿੰਘ ਸਿਆਲਕੋਟ ਵਾਲੇ ਚਲਾਣਾ ਕਰ ਗਏ। ਇਨ੍ਹਾਂ ਦੇ ਸੰਤਾਨ ਨਹੀਂ

ਸੀ। ਮਨਸਾ ਸਿੰਘ ਦੀ ਤੀਵੀਂ ਨੇ ਹਕੀਕਤ ਸਿੰਘ ਦੇ ਭਰਾ ਤਾਰਾ ਸਿੰਘ ਨਾਲ ਆਨੰਦ ਪੜ੍ਹਾ ਲਿਆ।

ਪਠਾਨਕੋਟ ਦੇ ਮੁਕਾਮ ਤੇ ਘਨੱਯਾਂ ਦਾ ਤੇ ਭੰਗੀ ਸਰਦਾਰਾਂ ਦਾ ਫਿਰ ਟਾਕਰਾ ਹੋ ਗਿਆ। ੧੪ ਦਿਨਾਂ ਤੱਕ ਲੜਾਈ ਹੋਂਦੀ ਰਹੀ, ਸਰਦਾਰ ਗੰਡਾ ਸਿੰਘ ਗੋਲੀ ਨਾਲ ਮਾਰਿਆ ਗਿਆ। ਇਸ ਸਰਦਾਰ ਦੇ ਮਾਰੇ ਜਾਣ ਨਾਲ ਇਹ ਮਿਸਲ ਕਮਜ਼ੋਰ ਹੋ ਗਈ।

ਸਰਦਾਰ ਗੰਡਾ ਸਿੰਘ ਤੋਂ ਪਿੱਛੋਂ ਇਨ੍ਹਾਂ ਦਾ ਨਿੱਕਾ ਭਰਾ ਸਰਦਾਰ ਚੜ੍ਹਤ ਸਿੰਘ ਇਸ ਮਿਸਲ ਦਾ ਆਗੂ ਬਣਿਆ। ਇਸ ਨੇ ਅੰਮ੍ਰਿਤਸਰ ਵਿੱਚ ਆਪਣੇ ਨਾਮ ਦਾ ਇੱਕ ਕਟੜਾ ਵਸਾਇਆ। ਇਸੇ ਦੇ ਸਮੇਂ ਵਿੱਚ ਜ਼ਮਾਨ ਸ਼ਾਹ ਕਾਬਲ ਦਾ ਹਕਮ ਪੰਜਾਬ ਵਿੱਚ ਆਇਆ। ਲਾਹੌਰ ਤੇ ਕਬਜ਼ਾ ਕਰ ਕੇ ਸਾਰੇ ਦੇਸ਼ ਵਿੱਚ ਆਪਣਾ ਸਿੱਕਾ ਬਿਠਾ ਦਿੱਤਾ, ਕਿੰਤੁ ਸਿੱਖਾਂ ਨੂੰ ਕਾਬੂ ਵਿੱਚ ਰਖਣਾ ਕੋਈ ਆਸਾਨ ਗੱਲ ਨਹੀਂ ਸੀ, ਇਸ ਲਈ ਉਹ ਕਾਬਲ ਵਾਪਸ ਚਲਾ ਗਿਆ। ਤਦ ਉਹਦੇ ਪਿੱਛੇ ੧੮੩੮ ਬਿਕ੍ਰਮੀ ਨੂੰ ਸਰਦਾਰ ਮਹਾਂ ਸਿੰਘ ਸੁਕਰਚਕੀਆ ਦੇ ਨਾਲ ਲੜਾਈ ਵਿੱਚ ਸ੍ਰ. ਚੜ੍ਹਤ ਸਿੰਘ ਮਾਰਿਆ ਗਿਆ ਤੇ ਬਹੁਤ ਸਾਰਾ ਇਲਾਕਾ ਉਹਦੇ ਕਬਜ਼ੇ ਵਿੱਚੋਂ ਨਿੱਕਲ ਗਿਆ।

ਚੜ੍ਹਤ ਸਿੰਘ ਤੋਂ ਪਿੱਛੋਂ ਉਹਦਾ ਨਿੱਕਾ ਭਾਈ ਦੇਸੂ ਸਿੰਘ ਆਗੂ ਬਣਿਆ, ਕਿੰਤੁ ਇਹ ਕਮਜ਼ੋਰ ਦਿਲ ਹੋਣ ਕਰ ਕੇ ਪ੍ਰਬੰਧ ਚੰਗੀ ਤਰ੍ਹਾਂ ਨਾ ਕਰ ਸਕਿਆ, ਜਿਸ ਤੋਂ ਇਨ੍ਹਾਂ ਦੇ ਇਲਾਕੇ ਵਿੱਚ ਆਪਾ ਧਾਰੀ ਪੈ ਗਈ। ਜੋ ਜਿੱਥੇ ਸੀ, ਉੱਥੇ ਹੀ ਮਾਲਕ ਬਣ ਬੈਠਾ। ਮੁਲਤਾਨ ਤੇ ਦੁਰਾਨੀਆਂ ਨੇ ਕਬਜ਼ਾ ਕਰ ਲਿਆ। ਕੇਵਲ ਚਨਾਂਕੋਟ ਤੇ ਸਜਾਲਕੋਟ ਦੇ ਇਲਾਕੇ ਵਿੱਚੋਂ ਪੰਜਾਹ ਹਜ਼ਾਰ ਰੁਪਯਾ ਵਸੂਲ ਹੋ ਕੇ ਉਹਦੇ ਖਜ਼ਾਨੇ ਵਿੱਚ ਆਉਂਦਾ ਰਿਹਾ। ਸਰਦਾਰ ਮਹਾਂ ਸਿੰਘ ਸੁਕਰਚਕੀਆ ਦੇ ਨਾਲ ਸਦਾ ਹੀ ਉਹਦੀ ਅਣਬਣ ਰਹੀ। ਕਦੇ ਉਹ ਜ਼ੋਰ ਫੜ ਜਾਂਦਾ ਰਿਹਾ, ਕਦੇ ਇਹ। ੧੮੪੯ ਬਿਕ੍ਰਮੀ ਨੂੰ ਇੱਕ ਲੜਾਈ ਵਿੱਚ ਦੇਸੂ ਸਿੰਘ ਵੀ ਮਾਰਿਆ ਤੇ ਕਰਮ ਸਿੰਘ; ਜਿਸ ਨੂੰ ਲੋਕਾਂ ਸਭ ਦੇ ਸਦਗੁਣਾਂ ਦੇ ਕਾਰਨ ਢੂਲਾ ਸਰਦਾਰ ਕਿਹਾ ਕਰਦੇ ਸੀ, ਜੱਥੇਦਾਰ ਬਣਿਆ। ਇਹ ਆਦਮੀ ਬੜਾ ਦਾਨਾ, ਸਿਆਣਾ ਤੇ ਦੂਰਦਰਸ਼ੀ ਸੀ, ਇਸ ਨੇ ਵੀ ਆਪਣੇ ਨਾਮ ਤੇ ਸ੍ਰੀ ਅੰਮ੍ਰਿਤਸਰ ਵਿੱਚ ਇੱਕ ਕਟੜਾ ਜੋ ਹੁਣ ਤੱਕ ਦੂਲੋਂ ਕੇ ਨਾਮ ਤੇ ਪ੍ਰਸਿੱਧ ਹੈ ਵਸਾਇਆ। ਕਈ ਵੇਰ ਸਰਦਾਰ ਮਹਾਂ ਸਿੰਘ ਸੁਕਰਚਕੀਆ ਜਿਸ ਦੇ ਨਾਲ ਇਸ ਖਾਨਦਾਨ ਦੀ ਮੁਦਤ ਤੋਂ ਅਣਬਣ ਚਲੀ ਆਉਂਦੀ ਸੀ, ਇਸ ਦੀ ਲੜਾਈ ਹੋਈ, ਕਿੰਤੁ ੧੮੪੯ ਬਿਕ੍ਰਮੀ ਨੂੰ ਇਹ ਵੀ ਲੜਾਈ ਵਿੱਚ ਮਾਰਿਆ ਗਿਆ। ਸਰਦਾਰ ਕਰਮ ਸਿੰਘ ਦੇ ਚਲਾਣਾ ਕਰਨ ਸਮੇਂ ਉਹਦਾ ਲੜਕਾ ਜੱਸਾ ਸਿੰਘ ਚਨਾਂਕੋਟ ਵਿੱਚ ਸੀ, ਇਹ ਹੀ ਕਾਰਨ ਹੈ ਕਿ ਢੂਰ ਹੋਣ ਦੇ ਕਾਰਨ ਆਪਣੇ ਪਿਤਾ ਦੀ ਜਗ੍ਹਾ ਉਹ ਨਹੀਂ ਲੈ ਸਕਿਆ। ਦੇਸੂ ਸਿੰਘ ਦਾ ਲੜਕਾ ਗੁਲਾਬ ਸਿੰਘ ਜੋ ਉਸ ਵੇਲੇ ਮਾਝੇ ਦੇ ਇਲਾਕੇ ਵਿੱਚ ਹੋਣ ਕਰ ਕੇ ਸ੍ਰੀ ਅੰਮ੍ਰਿਤਸਰ ਜੀ ਤੋਂ ਨੇੜੇ ਸੀ, ਅੰਮ੍ਰਿਤਸਰ ਵਿੱਚ ਪੁੱਜ ਕੇ ਉਹਦੀ ਗੱਦੀ ਤੇ ਬੈਠ ਗਿਆ, ਕਿੰਤੁ ਇਹ ਵੀ ਅਜਿਹਾ ਪ੍ਰਬੰਧ ਨਾ ਕਰ ਸਕਿਆ ਜਿਹਾ ਕਿ ਕਰਨਾ ਚਾਹੀਦਾ ਸੀ, ਜਿਸ ਤੋਂ ਕਈ ਇਲਾਕੇ ਇਸ ਦੇ ਕਬਜ਼ੇ ਵਿੱਚੋਂ ਨਿੱਕਲ ਗਏ। ਸਿਆਲੋਂ ਦੇ ਇਲਾਕੇ ਦਾ ਮਾਮਲਾ ਵੀ ਬੰਦ ਹੋ ਗਿਆ, ਕੇਵਲ ਸ਼ਹਿਰ ਅੰਮ੍ਰਿਤਸਰ ਤੇ ਕੋਹਾਲੀ ਮਜ਼ੀਠਾ, ਨੁਸ਼ਹਿਰਾ, ਸਰਹਾਲੀ ਆਦਿਕ ਇਲਾਕੇ ਇੱਕ ਲੱਖ ਦੀ ਆਮਦਨ ਦੇ ਸਣੇ ਅਧੀਨ ਰਹੇ। ਬਾਕੀ ਦਾ ਸਾਰਾ ਇਲਾਕਾ ਇਸ ਦੇ ਅਧੀਨ ਜਿਹੜੇ ਸਰਦਾਰ ਸਨ, ਉਨ੍ਹਾਂ ਦੇ ਆਪਣੇ ਵਸੀਕਾਰ ਵਿੱਚ ਕਰ ਲਿਆ।

ਇਸ ਤੋਂ ਪਿੱਛੋਂ ਜਦ ਮਹਾਰਾਜਾ ਰਣਜੀਤ ਸਿੰਘ ਨੇ ਲਾਹੌਰ ਤੇ ਕਬਜ਼ਾ ਕਰ ਲਿਆ। ਤਦ ਗੁਲਾਬ ਸਿੰਘ ਨੇ ਖੁਣਸ ਖਾ ਕੇ ਚੜ੍ਹਾਈ ਕਰ ਦਿੱਤੀ। ਉਪਰੋਂ ਮਹਾਰਾਜਾ ਰਣਜੀਤ ਸਿੰਘ ਵੀ ਆਪਣੀ ਫੌਜ ਲੈ ਕੇ ਟਾਕਰੇ ਲਈ ਲਾਹੌਰ ਤੋਂ ਬਾਹਰ ਨਿੱਕਲ ਗਿਆ। ਸੰਮਤ ੧੮੫੮ ਬਿਕ੍ਰਮੀ ਨੂੰ ਭੂਮੀਣ ਦੇ ਮੁਕਾਮ ਤੇ ਦੋਵੇਂ ਫੌਜਾਂ ਆਮ੍ਰੋ-ਸਾਹਮਣੇ ਹੋਈਆਂ। ਅਜੇ ਦੋਹਾਂ ਧਿਰਾਂ ਤੋਂ ਇੱਕ ਮਾਮੂਲੀ ਜਿਹੀ

ਲੜਾਈ ਹੋਈ ਸੀ ਕਿ ਇੱਕ ਦਿਨ ਰਾਤ ਨੂੰ ਗੁਲਾਬ ਸਿੰਘ ਅਜਿਹਾ ਸੁੱਤਾ ਕਿ ਮੁੜ ਕੇ ਉੱਠਿਆ ਹੀ ਨਹੀਂ, ਸੁੱਤੇ ਦਾ ਹੀ ਦਮ ਨਿੱਕਲ ਗਿਆ।

ਗੁਲਾਬ ਸਿੰਘ ਦੇ ਇੰਜ ਚਲਾਣਾ ਕਰ ਜਾਣ ਤੇ ਉਹਦੇ ਸਾਰੇ ਸਾਥੀ ਹੌਸਲਾ ਛੱਡ ਬੈਠੇ ਤੇ ਚੁੱਪਚਾਪ ਆਪਣੇ ਘਰਾਂ ਨੂੰ ਚਲੇ ਗਏ। ਮਹਾਰਾਜਾ ਰਣਜੀਤ ਸਿੰਘ ਵਿਜੇ ਦਾ ਨਗਾਰਾ ਵਜ਼ਾਂਦੇ ਲਾਹੌਰ ਵਿੱਚ ਜਾ ਵੜੇ।

ਗੁਲਾਬ ਸਿੰਘ ਦਾ ਪੁੱਤਰ ਗੁਰਦਿੱਤ ਸਿੰਘ ਉਸ ਵੇਲੇ ਕੇਵਲ ਦਸਾਂ ਵਰਿਹਾਂ ਦਾ ਸੀ, ਗੁਲਾਬ ਸਿੰਘ ਦੇ ਚਲਾਣੇ ਦੀ ਖੁਬਰ ਸੁਣ ਕੇ ਓਹਦੇ ਨੌਕਰਾਂ ਨੇ ਕੋਹਾਲੀ ਦਾ ਇਲਾਕਾ ਦਬਾ ਲਿਆ ਤੇ ਕਹਿ ਦਿੱਤਾ ਕਿ ਅਸਾਂ ਜੋ ਤਨਖਾਹ ਲੈਣੀ ਹੈ, ਉਸ ਦੇ ਬਦਲੇ ਇਹ ਇਲਾਕਾ ਸਾਂਭ ਲਿਆ ਹੈ, ਕੇਵਲ ਸ਼ਹਿਰ ਅੰਮ੍ਰਿਤਸਰ ਦੀ ਆਮਦਾਨੀ ਨਾਲ ਗੁਰਦਿੱਤ ਸਿੰਘ ਦੀ ਮਾਤਾ ਜਿਸ ਦਾ ਨਾਮ ਸੁਖਾਂ ਸੀ, ਘਰ ਦਾ ਪ੍ਰਬੰਧ ਕਰਦੀ ਸੀ।


ਮਹਾਰਾਜਾ ਰਣਜੀਤ ਸਿੰਘ ਨੇ ਸਰਦਾਰਨੀ ਸੁਖਾਂ ਤੋਂ ਜ਼ਮਜ਼ਮ ਨਾਮ ਦੀ ਤੋਧ ਮੰਗੀ, ਇਹਨੇ ਦੇਣ ਤੋਂ ਇਨਕਾਰ ਕਰ ਦਿੱਤਾ ਤੇ ਅੱਗੋਂ ਜੰਗ ਲਈ ਤਿਆਰ ਹੋ ਗਈ। ਮਹਾਰਾਜਾ ਰਣਜੀਤ ਸਿੰਘ ਨੇ ਅੰਮ੍ਰਿਤਸਰ ਪੁੱਜ ਕੇ ਕਿਲ੍ਹੇ ਦੇ ਦੋ ਪਾਸੀਂ ਘੇਰਾ ਪਾ ਲਿਆ, ਪੰਜ ਘੰਟੇ ਤੱਕ ਲੜਾਈ ਹੋਂਦੀ ਰਹੀ, ਕਿੰਤੂ ਜਦ ਸਰਦਾਰਨੀ ਸੁਖਾਂ ਨੇ ਕੋਈ ਵਾਹ ਨਾ ਦੇਖੀ, ਤਦ ਕਿਲ੍ਹਾ ਖਾਲੀ ਕਰ ਕੇ ਆਪਣੇ ਪੁੱਤਰ ਗੁਰਦਿੱਤ ਸਿੰਘ ਸਮੇਤ ਕਿਲ੍ਹਾ ਰਾਮਗੜ੍ਹੀਆ ਦੇ ਵਿੱਚ ਚਲੀ ਗਈ, ਇਸ ਤਰ੍ਹਾਂ ੧੮੯੦ ਬਿਕ੍ਰਮੀ ਨੂੰ ਮਹਾਰਾਜਾ ਰਣਜੀਤ ਸਿੰਘ ਦਾ ਕਬਜ਼ਾ ਸ੍ਰੀ ਅੰਮ੍ਰਿਤਸਰ ਤੇ ਹੋ ਗਿਆ, ਇਸ ਤਰ੍ਹਾਂ ਨਾਲ ਭੰਗੀਆਂ ਦੀ ਮਿਸਲ ਲਾਹੌਰ ਦਰਬਾਰ ਨਾਲ ਮਿਲ ਗਈ।

ਗੁਰਦਿੱਤ ਸਿੰਘ ਆਪਣੀ ਮਾਤਾ ਸਮੇਤ ਬੜੀ ਮੁਦਤ ਤੱਕ ਸਰਦਾਰ ਯੋਧ ਸਿੰਘ ਰਾਮਗੜ੍ਹੀਆ ਦੇ ਆਸਰੇ ਬੈਠਾ ਰਿਹਾ। ਕੁਝ ਮੁਦਤ ਪਿੱਛੋਂ ਯੋਧ ਸਿੰਘ ਆਦਿਕ ਸਰਦਾਰਾਂ ਦੀ ਸਫ਼ਾਰਸ਼ ਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ਸਾਹੋਵਾਲ ਦੇ ਇਲਾਕੇ ਦੀ ਜਾਗੀਰ ਦੇ ਦਿੱਤੀ, ਕਿੰਤੂ ਇਹ ਉੱਥੇ ਜਾ ਕੇ ਜਾਗੀਰ ਦਾ ਪ੍ਰਬੰਧ ਨਾ ਕਰ ਸਕਿਆ, ਜਿਸ ਤੋਂ ਇਸ ਨੇ ਕੁਝ ਨਕਦ ਸਹਾਇਤਾ ਆਪਣੇ ਗੁਜ਼ਾਰੇ ਵਾਸਤੇ ਲੈ ਕੇ ਜਾਗੀਰ ਛੱਡ ਦਿੱਤੀ।

ਗੁਰਦਿੱਤ ਸਿੰਘ ਸਾਹੋਵਾਲ ਦੀ ਜਾਗੀਰ ਛੱਡ ਕੇ ਆਪਣੇ ਸਹੁਰੇ ਘਰ ਆ ਰਿਹਾ, ਜਿੱਥੇ ੧੮੯੪ ਬਿਕ੍ਰਮੀ ਨੂੰ ਮਰ ਗਿਆ, ਕਿੰਤੂ ਓਹਦੇ ਪੁੱਤਰ ਅਜੀਤ ਸਿੰਘ (ਇਹ ਨੇਤਰਹੀਨ ਸੀ) ਤੇ ਮੂਲ ਸਿੰਘ ਪੰਜਵੜ ਆਦਿਕ ਆਪਣੇ ਪੁਰਾਣੇ ਪਿੰਡ, ਜੋ ਇਨ੍ਹਾਂ ਦੀ ਖਾਸ ਮਾਲਕੀ ਸਨ, ਆਬਾਦ ਰੱਖੇ। ਸੋ ਅਜੀਤ ਸਿੰਘ ਦੇ ਪੁੱਤਰ ਠਾਕਰ ਸਿੰਘ ਤੇ ਹੁਕਮ ਸਿੰਘ ਹੁਣ ਤੱਕ ਇਸ ਪਿੰਡ ਵਿੱਚ ਆਬਾਦ ਤੇ ਮੌਜੂਦ ਹਨ, ਪਹਿਲਾਂ ਜੈਲਦਾਰ ਤੇ ਕੁਰਸੀ ਨਸ਼ੀਨ ਹੋ ੧੮੦ ਰੁਪਯੇ ਸਰਕਾਰ ਵੱਲੋਂ ਜਾਗੀਰ ਮਾਫ਼ੀ ਹੈ ਦੋ ਹਜ਼ਾਰ ਵਿਧਾ ਜ਼ਮੀਨ ਦੇ ਮਾਲਕ ਤੇ ਜ਼ਿਮੀਦਾਰ ਹਨ, ਅਰਥਾਤ ਪੰਜ ਖੂਹ ਅਜੇ ਤੱਕ ਉਨ੍ਹਾਂ ਦੇ ਨਾਮ ਮਾਫ਼ੀ ਹਨ ਤੇ ਝੰਡਾ ਸਿੰਘ ਦੇ ਵੇਲੇ ਦੇ ਬੜੇ ਆਲੀਸ਼ਾਨ ਮਕਾਨ ਮੌਜੂਦ ਹਨ।

ਦੂਜੀ ਮਿਸਲ ਰਾਮਗੜ੍ਹੀਏ ਸਰਦਾਰ

ਸਜ਼ਰਾ



*੫੦੦) ਦਾ ਜਾਗੀਰਦਾਰ ਹੈ।

**ਸ੍ਰੀ ਹਰਿਗੋਬਿੰਦਪੁਰ ਵਿੱਚ ੬੦੦) ਦਾ ਜਾਗੀਰਦਾਰ ਹੈ।

***ਇਹ ਗ੍ਰੰਥ ਪੂਰੇ ਵਿੱਚ ੩੦੦) ਦਾ ਜਾਗੀਰਦਾਰ ਹੈ।

ਇਸ ਮਿਸਲ ਦੇ ਕਰਤਾ ਧਰਤਾ ਸਰਦਾਸ ਜੱਸਾ ਸਿੰਘ ਰਾਮਗੜ੍ਹੀਆ ਸੀ। ਇਨ੍ਹਾਂ ਦੇ ਵੱਡੇ ਤਰਖਾਣ ਸਨ, ਜੋ ਕਿ ਸੁਰ ਸਿੰਘ ਦੇ ਰਹਿਣ ਵਾਲੇ ਸਨ। ਕਿੰਤੁ ੧੭੨੨ ਵਿੱਚ ਇਹਦੇ ਦਾਦਾ ਹਰਦਾਸ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਇਨ੍ਹਾਂ ਦੇ ਪਿਤਾ ਸਰਦਾਰ ਭਗਵਾਨ ਸਿੰਘ ਨੇ ਆਪਣੀ ਵਸੋਂ ਇੰਚੋਗਿਲ ਪ੍ਰਗਨਾ ਲਾਹੌਰ ਵਿੱਚ ਕਰ ਲਈ।

ਸਰਦਾਰ ਜੱਸਾ ਸਿੰਘ ਦਾ ਦਾਦਾ ਸਰਦਾਰ ਹਰਦਾਸ ਸਿੰਘ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਹਜ਼ੂਰੀ ਸਿੰਘਾਂ ਵਿੱਚੋਂ ਸੀ। ਕਿੰਤੁ ਜਦ ਸਤਿਗੁਰੂ ਜੀ ਮੁਲਕ ਦੱਖਣ ਵੱਲ ਚਲੇ ਗਏ ਤਦ ਇਹ ਆਪਣੇ ਘਰ ਚਲਾ ਆਇਆ। ਕਿੰਤੁ ਜਦ ਲਛਮਣ ਦਾਸ ਬੈਰਾਗੀ (ਬਾਬਾ ਬੰਦਾ) ਖਾਲਸੇ ਨਾਲ ਮਿਲ ਕੇ ਜਾਲਮਾਂ ਦੀ ਸੋਧ ਲਈ ਸਤਿਗੁਰੂ ਜੀ ਦਾ ਹੁਕਮ ਲੈ ਕੇ ਪੰਜਾਬ ਵੱਲ ਆਇਆ ਤਦ ਕਾਫੀ ਚਿਰ ਤੱਕ ਸਰਦਾਰ ਹਰਦਾਸ ਸਿੰਘ ਹਰ ਲੜਾਈ ਵਿੱਚ ਉਹਦੇ ਨਾਲ ਰਿਹਾ ਤੇ ੧੭੨੨ ਬਿਕ੍ਰਮੀ ਨੂੰ ਬਜਵਾੜੇ ਦੀ ਲੜਾਈ ਵਿੱਚ ਸ਼ਹੀਦ ਹੋ ਗਿਆ। ਸਰਦਾਰ ਹਰਦਾਸ ਸਿੰਘ ਦੀ ਤਰ੍ਹਾਂ ਉਹਨਾਂ ਦਾ ਬੇਟਾ ਭਗਵਾਨ ਸਿੰਘ ਵੀ ਬੜਾ ਬਲਵਾਨ ਤੇ ਕੌਮੀ ਪਿਆਰ ਵਾਲਾ ਸੀ। ਇਹ ਵੀ ਅਨੇਕਾਂ ਜੰਗਾਂ ਵਿੱਚ ਸ਼ਾਮਲ ਰਿਹਾ। ਇਹਦੇ ਚਾਰ ਲੜਕੇ ਸਨ ਜੱਸਾ ਸਿੰਘ, ਮਾਲੀ ਸਿੰਘ, ਭੁਸ਼ਹਾਲ ਸਿੰਘ, ਤਾਰਾ ਸਿੰਘ। ਜਿਸ ਸਮੇਂ ਵਿੱਚ ਲਾਹੌਰ ਦੇ ਸੂਬੇ ਨੇ ਬੜੀ ਔਕੜ ਵਿੱਚ ਪਿਆ

ਵੇਖ ਕੇ ਸਿੰਘਾਂ ਦਾ ਇੱਕ ਜੱਥਾ ਆਪਣੇ ਪਾਸ ਰਹਿਣ ਦੀ ਖਾਲਸੇ ਅੱਗੇ ਦਰਖਾਸਤ ਦਿੱਤੀ ਸੀ, ਉਸ ਵੇਲੇ ਸਰਦਾਰ ਭਗਵਾਨ ਸਿੰਘ ਸਵਾਰਾਂ ਦੇ ਨਾਲ ਲਾਹੌਰ ਸੀ ਤੇ ਆਪਣੇ ਗੁਣਾਂ ਦੇ ਨਾਲ ੧੦੦ ਸਵਾਰਾਂ ਦਾ ਸਰਦਾਰ ਬਣ ਗਿਆ। ਜਦ ੧੭੯੭ ਬਿਕ੍ਰਮੀ ਵਿੱਚ ਨਾਦਰ ਸ਼ਾਹ ਨੇ ਹਮਲਾ ਕੀਤਾ ਤਦ ਇਸ ਲੜਾਈ ਵਿੱਚ ਇੱਕ ਮੌਕੇ ਤੇ ਸਰਦਾਰ ਭਗਵਾਨ ਸਿੰਘ ਨੇ ਆਪਣੇ ਆਪ ਨੂੰ ਜੋਖੋਂ ਵਿੱਚ ਪਾ ਕੇ ਸੂਬਾ ਲਾਹੌਰ ਦੀ ਜਾਨ ਬਚਾਈ, ਜਿਸ ਤੇ ਸੂਬੇ ਨੇ ਇੰਨ੍ਹਾਂ ਦੇ ਪੰਜੇ ਲੜਕਿਆਂ ਨੂੰ ਪੰਜ ਪਿੰਡ ੧ ਵੱਲਾ, ੨ ਵੇਰਕਾ, ੩ ਸੁਲਤਾਨਵਿੰਡ, ੪ ਤੁੰਗ, ੫ ਚੰਬਾ ਦੇ ਕੇ ਸਿੰਘ ਦੀ ਥਾਂ ਰਸਾਲਦਾਰ ਕਰ ਦਿੱਤਾ।

ਜਦ ਅਦੀਨਾ ਬੇਗ ਦੁਆਬਾ ਬਿਸਤ ਜਲੰਧਰ ਦੇ ਹਾਕਮ ਨੇ ਜੋਰ ਫ਼ਜ਼ਿਆ ਤੇ ਨਿਤਾਪ੍ਰਤਿ ਓਹਦਾ ਸਿੰਘਾਂ ਦੇ ਨਾਲ ਭੇੜ ਰਹਿਣ ਲੱਗਾ, ਤਦ ਸਿੱਖਾਂ ਨੇ ਸਰਦਾਰ ਜੱਸਾ ਸਿੰਘ ਨੂੰ ਆਪਣਾ ਵਕੀਲ ਬਣਾ ਕੇ ਅਦੀਨਾ ਬੇਗ ਪਾਸ ਭੇਜਿਆ। ਸਰਦਾਰ ਜੱਸਾ ਸਿੰਘ ਦੀ ਹੁਸ਼ਿਆਰੀ, ਦਾਨਾਈ ਤੇ ਸਜੀਲੀ ਫਬੀਲੀ ਸ਼ਕਲ ਵੇਖ ਅਦੀਨਾ ਬੇਗ ਇੰਨਾ ਪ੍ਰਸੰਨ ਹੋਇਆ ਕਿ ਇੱਕ ਵੱਡੇ ਇਲਾਕੇ ਦਾ ਸਰਦਾਰ ਬਣਾ ਦਿੱਤਾ। ਮੁਦਤ ਤੱਕ ਇਹ ਉੱਥੇ ਰਿਹਾ। ਕਿੰਤੂ (ਜਿਹਾ ਕਿ ਦੂਜੇ ਹਿੱਸੇ ਵਿੱਚ ਵਰਣਨ ਹੋ ਚੁੱਕਾ ਹੈ) ਜਦ ਰਾਮਗੜ੍ਹ (ਅੰਮ੍ਰਿਤਸਰ) ਵਿੱਚ ਸਿੱਖਾਂ ਦਾ ਮੀਰ ਮੁਅੰਯੂਨਲ ਮੁਲਕ ਦੇ ਨਾਲ ਟਾਕਰਾ ਹੋਇਆ ਤਦ ਸਰਦਾਰ ਜੱਸਾ ਸਿੰਘ ਅਦੀਨਾ ਬੇਗ ਤੋਂ ਅੱਡ ਹੋ ਕੇ ਝੱਟ ਖਾਲਸੇ ਨਾਲ ਆ ਮਿਲਿਆ। ਤੇ ਫਿਰ ਜਦੋਂ ਖਾਲਸੇ ਨੇ ਕੌੜਾ ਮੱਲ ਨੂੰ ਨਾਲ ਲੈ ਕੇ ਮੁਲਤਾਨ ਵਿੱਚ ਸ਼ਾਹ ਨਿਵਾਜ਼ ਖਾਂ ਨੂੰ ਬੇਦਖਲ ਕਰਨ ਵਾਸਤੇ ਕੂਚ ਕੀਤਾ, ਤਦ ਕਿਲ੍ਹਾ ਰਾਮਗੜ੍ਹ ਸਰਦਾਰ ਜੱਸਾ ਸਿੰਘ ਦੇ ਹਵਾਲੇ ਕੀਤਾ ਗਿਆ। ਇਸ ਸਮੇਂ ਤੋਂ ਲੈ ਕੇ ਕਾਫੀ ਮੁਦਤ ਤੱਕ ਇਹ ਕਿਲ੍ਹਾ ਸਰਦਾਰ ਜੱਸਾ ਸਿੰਘ ਦੇ ਕਬਜ਼ੇ ਰਹਿਣ ਦੇ ਕਾਰਨ ਇੰਨ੍ਹਾਂ ਦਾ ਨਾਮ ਹੀ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਮਸ਼ਹੂਰ ਹੋ ਗਿਆ। ਐਥੋਂ ਤੱਕ ਕਿ ਹੁਣ ਤੱਕ ਉਨ੍ਹਾਂ ਦੀ ਸਾਰੀ ਕੌਮ ਦੇ ਆਦਮੀ ਆਪਣੇ ਆਪ ਨੂੰ ਰਾਮਗੜ੍ਹੀਏ ਅਖਵਾਂਦੇ ਹਨ।

ਫਿਰ ਜਦੋਂ ਅਦੀਨਾ ਬੇਗ ਮਰ ਗਿਆ, ਤਦ ਜਿੰਨੇ ਇਲਾਕੇ ਤੇ ਸ੍ਰ. ਜੱਸਾ ਸਿੰਘ ਸਰਦਾਰ ਸੀ; ਉਹ ਸਾਰਾ ਇਲਾਕਾ ਸਰਦਾਰ ਜੱਸਾ ਸਿੰਘ ਜੀ ਦੇ ਕਬਜ਼ੇ ਵਿੱਚ ਆ ਗਿਆ। ਸ੍ਰ. ਜੱਸਾ ਸਿੰਘ ਦੀ ਫੌਜ ਹਮੇਸ਼ਾ ਕਿਲ੍ਹਾ ਰਾਮਗੜ੍ਹ ਵਿੱਚ ਰਹਿੰਦੀ ਸੀ। ਦੁਰਾਨੀ ਅਹਿਮਦ ਸ਼ਾਹ ਦੇ ਨਾਲ ਖਾਲਸੇ ਵੱਲੋਂ ਸਦਾ ਹੀ ਲੜਦਾ ਰਿਹਾ। ਇਹ ਜਦੋਂ ਸਿੱਖਾਂ ਨੇ (ਜਿਹਾ ਕਿ ਦੂਜੇ ਹਿੱਸੇ ਵਿੱਚ ਦੱਸਿਆ ਹੈ) ਕਸੂਰ ਸ਼ਹਿਰ ਜਿੱਤਿਆ, ਤਦ ਉਸ ਵੇਲੇ ਵੀ ਇਹ ਨਾਲ ਸੀ, ਜਿਸ ਤੋਂ ਇਹ ਸਰਦਾਰ ਬੜਾ ਹੀ ਪ੍ਰਸਿੱਧ ਹੋ ਗਿਆ। ਇਸ ਨੇ ਆਪਣੇ ਤਿੰਨੇ ਭਰਾ ਖੁਸ਼ਹਾਲ ਸਿੰਘ, ਮਾਲੀ ਸਿੰਘ, ਤਾਰਾ ਸਿੰਘ ਨਾਲ ਸਲਾਹ ਕਰ ਕੇ ੩੦੦੦ ਜਵਾਨ ਆਪਣੇ ਪਾਸ ਰੱਖ ਲਿਆ ਤੇ ਸਾਰੇ ਪੰਜਾਬ ਵਿੱਚ ਅਮਨ ਕਾਇਮੀ, ਪ੍ਰਜਾ ਦੀ ਰੱਖਿਆ ਤੇ ਜ਼ਾਲਮ ਹਾਕਮਾਂ ਦੀ ਸੋਧ ਲਈ ਦੌਰਾ ਸ਼ੁਰੂ ਕਰ ਦਿੱਤਾ। ਅਨਿਆਈ ਹਾਕਮਾਂ ਤੋਂ ਜੋ ਕੁਝ ਜੁਰਮਾਨਾ ਵਸੂਲ ਹੋਂਦਾ ਉਹ ਕਿਲ੍ਹਾ ਰਾਮਗੜ੍ਹ ਵਿੱਚ ਇਕੱਠਾ ਹੁੰਦਾ ਰਹਿੰਦਾ ਸੀ।

ਫਿਰ ਜਦੋਂ ਇਹਨੇ ਖਾਲਸਾ ਪੰਥ ਦੇ ਨਾਲ ਸ਼ਾਮਿਲ ਹੋ ਕੇ ਅਹਿਮਦ ਸ਼ਾਹ ਦੁਰਾਨੀ ਨੂੰ ਆਖਰੀ ਹਮਲੇ ਤੇ ਸਖਤ ਸ਼ਕਸਤ ਦਿੱਲੀ ਤੇ ਕੁੱਲ ਮੁਸਲਮਾਨ ਹਾਕਮਾਂ ਨੂੰ ਪੰਜਾਬ ਵਿੱਚੋਂ ਕੱਢ ਦਿੱਤਾ ਤਦ ਇਸ ਨੇ ੨ ਲੱਖ ਰੁਪਏ ਦੇ ਇਲਾਕੇ ਬਟਾਲਾ ਕਲਾਨੌਰ ਤੇ ਸ਼੍ਰੀ ਹਰਿਗੋਬਿੰਦਪੁਰ ਤੇ ਆਪਣਾ ਕਬਜ਼ਾ ਕਰ ਲਿਆ ਤੇ ਆਪਣੀ ਵਸੋਂ ਸ਼੍ਰੀ ਹਰਿਗੋਬਿੰਦਪੁਰ ਹੀ ਕਰ ਲਈ। ਮੁਕਦੀ ਗੱਲ ਇਹ ਕਿ ਜਿੰਨੀਆਂ ਵੀ ਲੜਾਈਆਂ ਖਾਲਸੇ ਦੀਆਂ ਮੁਸਲਮਾਨਾਂ ਨਾਲ ਹੋਈਆਂ ਉਹਨਾਂ ਸਾਰੀਆਂ ਵਿੱਚ ਇਹ ਪੰਥ ਵੱਲੋਂ ਹੋ ਕੇ ਬੜੀ ਬਹਾਦਰੀ ਤੇ ਜਵਾਂਮਰਦੀ ਨਾਲ ਲੜਦਾ ਰਿਹਾ। ਸਰਹੰਦ ਦੀ ਆਖਰੀ ਤਬਾਹੀ ਦੇ ਵੇਲੇ ਜਦੋਂ ਜ਼ੈਨ ਖਾਂ ਨੂੰ ਖਾਲਸੇ ਨੇ ਸ਼ਕਸਤ ਦਿੱਤੀ ਸੀ, ਸਰਦਾਰ ਜੱਸਾ ਸਿੰਘ ਨੇ ਆਪਣੀ ਸੂਰਮਤਾ ਦਿਖਾਈ ਸੀ। ਇੰਨ੍ਹਾਂ ਦੀ ਵਧੀ ਹੋਈ ਤਾਕਤ ਤੇ ਬੁਲੰਦ ਹੌਸਲੇ ਦੇ ਸਾਹਮਣੇ ਕੋਈ ਬੋਲ ਨਹੀਂ ਸਕਿਆ, ਜਿਸ ਤੋਂ ਦਵਾਬੇ ਦੇ ਇਲਾਕੇ ਜਲੰਧਰ ਦੇ ਅੱਗੇ ਪਿੱਛੇ

ਜਿੱਥੋਂ ਕਿ ੧੦ ਲੱਖ ਦਾ ਸਾਲਾਨਾ ਮਾਮਲਾ ਆਉਂਦਾ ਸੀ, ਕਬਜ਼ਾ ਕਰ ਲਿਆ ਤੇ ੧੦ ਹਜ਼ਾਰ ਸਵਾਰ ਆਪਣੇ ਪਾਸ ਰੱਖਣ ਲੱਗਾ। ਮਨੀਵਾਲ ਕਲਾਨੌਰ ਸ਼ਹਿਰੀ ਮਰਲਾ ਦਬੋਨ ਝੋਰਾ ਮਕਨਾ ਪੁਰ, ਮੇਘਵਾਲ, ਉਰਮਰ ਟਾਂਡਾ, ਸਰੀਹਾ ਮਿਆਨੀ ਆਦਿਕ ਸਾਰੇ ਇਲਾਕੇ ਇਨ੍ਹਾਂ ਦੇ ਅਧੀਨ ਸੀ। ਫਿਰ ਇਸ ਨੇ ਜਸਵਾਲਾ, ਅਨਾਰਪੁਰ, ਦੀਪਾਲਪੁਰ, ਚੰਬਾ, ਹਰੀਪੁਰ, ਕਟੋਚੀ ਆਦਿਕ ਦੇ ਪਹਾੜੀ ਇਲਾਕਿਆਂ ਦੀ ਸੋਧ ਸ਼ੁਰੂ ਕੀਤੀ। ਸਾਰਿਆਂ ਨੂੰ ਆਪਣੇ ਅਧੀਨ ਕਰ ਕੇ ਦੋ ਲੱਖ ਰੁਪਯਾ ਸਾਲਾਨਾ ਖਰਾਜ ਲੈਣਾ ਪ੍ਰਵਾਨ ਕਰ ਕੇ ਚਲਾ ਆਇਆ ਤੇ ਹਲਵਾਰਾ ਵਿੱਚ ਜੋ ਕਿ ਰਾਵੀ ਦੇ ਕੰਢੇ ਤੇ ਹੈ ਇੱਕ ਕਿਲ੍ਹਾ ਬਣਾ ਕੇ ਉਸ ਵਿੱਚ ਆਪਣੇ ਭਾਈ ਮਾਲੀ ਸਿੰਘ ਨੂੰ ੪੦੦੦ ਸਵਾਰ ਸਮੇਤ ਛੱਡ ਆਇਆ ਤਾਂ ਜੋ ਪਹਾੜੀ ਰਾਜਿਆਂ ਦੀ ਦੇਖ ਭਾਲ ਰੱਖਣ। ਇਸੇ ਤਰ੍ਹਾਂ ਆਪਣੇ ਦੂਜੇ ਭਰਾਵਾਂ ਵਿੱਚੋਂ ਹਰ ਇੱਕ ਨੂੰ ਦੂਜਿਆਂ ਇਲਾਕਿਆਂ ਵਿੱਚ ਕਾਫ਼ੀ ਜਾਗੀਰਾਂ ਦੇ ਕੇ ਮੁਲਕ ਦਾ ਪ੍ਰਬੰਧ ਸੌਂਪ ਦਿੱਤਾ।

ਥੋੜ੍ਹੇ ਹੀ ਚਿਰ ਵਿੱਚ ਇਹ ਸਰਦਾਰ ਇੰਨਾ ਪ੍ਰਸਿੱਧ ਹੋ ਗਿਆ ਕਿ ਇਸ ਦੀ ਮਿਸਲ ਭੰਗੀਆਂ ਦੀ ਮਿਸਲ ਨਾਲੋਂ ਵੀ ਪ੍ਰਤਾਪਵਾਨ ਹੋ ਗਈ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨਾਲ ਇਸ ਦੀ ਅਣਬਣ ਰਿਹਾ ਕਰਦੀ ਸੀ, ਕਿੰਤੂ ਇਹ ਏਨਾ ਬਹਾਦਰ ਸੀ ਕਿ ਉਹਨੂੰ ਕਦੇ ਇਹਦੇ ਸਾਹਮਣੇ ਕਾਮਯਾਬੀ ਨਹੀਂ ਹੋਈ। ਇੱਕ ਵਾਰ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਏ ਨੇ ਸ੍ਰ. ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਫੜ ਲਿਆ, ਕਿੰਤੂ ਬਾਕੀ ਸਰਦਾਰਾਂ ਦੇ ਕਹਿਣ ਤੇ ਬਹੁਮੁਲਾ ਸਰੋਪਾਓ ਦੇ ਕੇ ਛੱਡ ਦਿੱਤਾ। ਉਸ ਵੇਲੇ ਇਹ ਸਰਦਾਰ ਇੰਨੀਆਂ ਚੜ੍ਹਦੀਆਂ ਕਲਾਂ ਵਿੱਚ ਸੀ ਕਿ ਸਾਰੇ ਪਾਸੇ ਇਸ ਦੀ ਮਨੀਂਦੀ ਸੀ। ਲਗਾਤਾਰ ਤਿੰਨ ਵੇਰ ਕਟੋਚੀ ਦੇ ਰਜੇ ਨੇ ਜੈ ਸਿੰਘ ਘਨੱਜਾ ਵਾਲੇ ਦੀ ਮਿਸਲ ਵਾਲੇ ਨੂੰ ਨਾਲ ਲੈ ਕੇ ਇਸ ਤੇ ਚੜ੍ਹਾਈ ਕੀਤੀ, ਕਿੰਤੂ ਹਰ ਵਾਰ ਭਾਂਜ ਖਾ ਕੇ ਚਲਾ ਗਿਆ। ਇਸ ਤਰ੍ਹਾਂ ਐਸ਼ਵਰਜਵਾਨ, ਤੇਜਸੀ ਤੇ ਪ੍ਰਤਾਪੀ ਹੋ ਜਾਣ ਤੇ ਇਸ ਦੇ ਗਿਰਦ ਕੁਝ ਅਜਿਹੇ ਆਦਮੀ ਇਕੱਠੇ ਹੋ ਗਏ, ਜਿਸ ਤੋਂ ਆਮ ਸਿੰਘਾਂ ਨੂੰ ਇਸ ਤੋਂ ਨੋਟਿਸ ਲੈਣਾ ਪਿਆ। ਸਰਦਾਰ ਮਹਾਂ ਸਿੰਘ, ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ, ਸਰਦਾਰ ਜੈ ਸਿੰਘ ਘਨੱਜਾ ਆਦਿਕ ਨੇ ਮਿਲ ਕੇ ੧੯੩੧ ਬਿਕ੍ਰਮੀ ਨੂੰ ਇਸ ਦੀ ਸੋਧ ਲਈ ਤਿਆਰੀ ਕਰ ਦਿੱਤੀ। ੪ ਸਾਲ ਤੱਕ ਆਪਸ ਵਿੱਚ ਲੜਾਈ ਰਹੀ। ਇਸ ਦਾ ਭਰਾ ਤਾਰਾ ਸਿੰਘ ਲੜਾਈ ਵਿੱਚ ਮਾਰਿਆ ਗਿਆ। ਦੂਜਾ ਭਰਾ ਬੁਸ਼ਹਾਲ ਸਿੰਘ ਫੱਟੜ ਹੋ ਗਿਆ, ਜਿਸ ਤੋਂ ਇਹਨੂੰ ਬਹੁਤ ਨੁਕਸਾਨ ਪੁੱਜਾ ਅਤੇ ਹਰ ਹਾਲ ਜੱਸਾ ਸਿੰਘ ਨੂੰ ਮੁਲਕ ਛੱਡਣਾ ਪਿਆ। ੧੯੩੮ ਬਿਕ੍ਰਮੀ ਨੂੰ ਇਹ ਪੰਜਾਬ ਛੱਡ ਕੇ ਮਾਲਵੇ ਦੇ ਪਾਸੇ ਚਲਾ ਗਿਆ, ਕਿੰਤੂ ਇਹ ਬੜਾ ਦਲੇਰ ਤੇ ਸਿਆਣਾ ਸੀ। ਇਸ ਕਰ ਕੇ ਇਹਨੇ ਕੁਝ ਪ੍ਰਵਾਹ ਨਾ ਕੀਤੀ ਤੇ ਹਿੰਮਤ ਨਾ ਹਾਰੀ। ਉੱਥੇ ਜਾ ਕੇ ਵੀ ੪੦੦੦ ਸਵਾਰ ਆਪਣੇ ਪਾਸ ਰੱਖ ਕੇ ਸੋਧ ਦਾ ਕੰਮ ਨਾ ਛੱਡਿਆ। ਮਹਾਰਾਜਾ ਸਾਹਿਬ ਪਟਿਆਲਾ ਨੇ ਪ੍ਰਸੰਨ ਹੋ ਕੇ ਇਸ ਨੂੰ ਜਾਗੀਰ ਦਿੱਤੀ ਤੇ ਇਸ ਦੇ ਲੜਕੇ ਜੋਧ ਸਿੰਘ ਨੂੰ ਆਪਣੇ ਪਾਸ ਰੱਖ ਲੀਤਾ।

ਜਿਨ੍ਹਾਂ ਦਿਨਾਂ ਵਿੱਚ ਸਰਦਾਰ ਜੱਸਾ ਸਿੰਘ ਹਾਂਸੀ ਹਿਸਾਰ ਦੇ ਇਲਾਕੇ ਵਿੱਚ ਦੌਰਾ ਕਰ ਰਿਹਾ ਸੀ, ਇੱਕ ਦਿਨ ਹਿਸਾਰ ਦਾ ਇੱਕ ਬ੍ਰਾਹਮਣ ਆਇਆ ਤੇ ਫਰਯਾਦ ਕੀਤੀ ਕਿ ਮੇਰੀ ਘਰ ਵਾਲੀ ਨੂੰ ਇੱਥੋਂ ਦੇ ਹਾਕਮ ਨੇ ਧੱਕੇ ਨਾਲ ਆਪਣੇ ਘਰ ਪਾ ਲਿਆ ਹੈ। ਸਰਦਾਰ ਜੱਸਾ ਸਿੰਘ ਉਸ ਵੇਲੇ ਚਾਰ ਹਜ਼ਾਰ ਸਵਾਰ ਨਾਲ ਲੈ ਕੇ ਉਥੇ ਪੁੱਜਾ। ਸਰਦਾਰ ਜੱਸਾ ਸਿੰਘ ਦੀ ਅਵਾਈ ਸੁਣ ਹਾਕਮ ਸ਼ਹਿਰੋਂ ਫੌਜ ਲੈ ਕੇ ਬਾਹਰ ਨਿੱਕਲਿਆ। ਘਮਸਾਣ ਦਾ ਜੰਗ ਮਚ ਗਿਆ। ਖਾਲਸੇ ਨੇ ਅਨੇਕਾਂ ਬਹੁਮੁੱਲੀਆਂ ਜਾਨਾਂ ਹੂਲ ਕੇ ਬ੍ਰਾਹਮਣੀ ਨੂੰ ਹਾਕਮ ਦੇ ਘਰੋਂ ਕੱਢ ਅੰਦਾ ਤੇ ਹਾਕਮ ਨੂੰ ਫੜ ਲਿਆ। ਹਾਕਮ ਦੇ ਇਸ ਅਨਿਆਏ ਦੀ ਪੜਤਾਲ ਹੋਈ। ਦੋਸ਼ੀ ਸਾਬਤ ਹੋਣ ਤੇ ਪ੍ਰਾਣ ਦੰਡ ਦਿੱਤਾ ਗਿਆ।

ਬ੍ਰਾਹਮਣੀ ਬ੍ਰਾਹਮਣ ਦੇ ਹਵਾਲੇ ਕੀਤੀ ਗਈ। ਬ੍ਰਾਹਮਣ ਦੀ ਬ੍ਰਾਚਰੀ ਨੇ ਨਾਲ ਮਿਲਾਣੋਂ ਇਨਕਾਰ ਕਰ ਦਿੱਤਾ, ਕਿੰਤੁ ਸਰਦਾਰ ਜੱਸਾ ਸਿੰਘ ਦੇ ਯਤਨ ਨਾਲ ਫਿਰ ਓਹਨਾਂ ਸ਼ਾਮਲ ਕਰ ਲਿਆ। ਸਾਰੇ ਇਲਾਕੇ ਦੇ ਵਿੱਚ ਦੌੰਰਾ ਕਰ ਕੇ ਸਰਦਾਰ ਜੱਸਾ ਸਿੰਘ ਨੇ ਰਈਸਾਂ ਤੋਂ ਨਜ਼ਰਾਨੇ ਲਏ।

ਇਸ ਸੋਧ ਵਿੱਚ ਜੱਸਾ ਸਿੰਘ ਦੇ ਹੱਥ ਮਾਲ ਦੌੱਲਤ ਨਹੀਂ ਆਉਣੀ ਸੀ, ਓਹ ਤਾਂ ਕੇਵਲ ਪਾਪੀਆਂ ਨੂੰ ਦੰਡ ਦੇਂਦਾ ਤੇ ਦੀਨਾਂ ਦੀ ਸਹਾਇਤਾ ਕਰ ਰਿਹਾ ਸੀ। ਇਸ ਕਰ ਕੇ ਖਰਚ ਵਜੋਂ ਬਹੁਤ ਤੰਗ ਹੋ ਗਿਆ। ਇੱਕ ਜਗ੍ਹਾ ਬੈਠ ਕੇ ਅੰਤਰ ਧਿਆਨ ਹੋ ਵਾਹਿਗੁਰੂ ਅੱਗੇ ਅਰਦਾਸ ਕੀਤੀ ਕਿ ਹੇ ਸੱਚੇ ਪਾਤਸ਼ਾਹ! ਪ੍ਰਦੇਸ ਦਾ ਮਾਮਲਾ ਹੈ, ਐਸ ਵੇਲੇ ਸਹਾਇਤਾ ਕਰੋ। ਅਰਦਾਸ ਕਰ ਚੁੱਕਣ ਤੇ ਪਿਆਸ ਲੱਗੀ, ਆਦਮੀ ਨੂੰ ਖੂਹ ਤੋਂ ਪਾਣੀ ਲੈਣ ਲਈ ਭੇਜਿਆ, ਕੱਢਣ ਲੱਗਿਆਂ ਗੜਵੀ ਖੂਹ ਵਿੱਚ ਡਿੱਗ ਪਈ। ਗੜਵੀ ਕੱਢਣ ਲਈ ਜਦ ਆਦਮੀ ਖੂਹ ਵਿੱਚ ਵੜਿਆ ਤਦ ਓਹਨੂੰ ੪ ਸੰਦੂਕ ਖੂਹ ਵਿੱਚੋਂ ਮਿਲੇ ਜੋ ਬਾਹਰ ਕੱਢਣ ਤੇ ਖੋਲੇ ਗਏ, ਜਿਸ ਵਿੱਚੋਂ ੪ ਲੱਖ ਮੋਹਰਾਂ ਨਿੱਕਲੀਆਂ, ਗੋਇਆ ਕਿ ਓਹਦੀ ਮੂੰਹ ਮੰਗੀ ਮੁਰਾਦ ਮਿਲੀ, ਅਚਨਚੇਤ ਇੰਨਾ ਧਨ ਹੱਥ ਆ ਜਾਣ ਤੋਂ ਜੱਸਾ ਸਿੰਘ ਬੜਾ ਖੁਸ਼ ਹੋਇਆ। ਓਹਨੇ ਅਕਾਲ ਪੁਰਖ ਦਾ ਧੰਨਵਾਦ ਕਰ ਕੇ ਸਾਰੀਆਂ ਮੋਹਰਾਂ ਫੌਜ ਵਿੱਚ ਵੰਡ ਦਿੱਤੀਆਂ। ਫਿਰ ਓਹਨੇ ਪੂਰਬੀ ਇਲਾਕੇ ਵੱਲ ਕੁਝ ਕੀਤਾ।

ਪਾਨੀਪਤ ਕਰਨਾਲ ਹੋਂਦਾ ਹੋਇਆ ਮੇਰਠ ਪੁੱਜਾ। ਓਥੋਂ ਦੇ ਰਈਸ ਪਾਸੋਂ ਦਸ ਹਜ਼ਾਰ ਰੁਪਯਾ ਨਜ਼ਰਾਨੇ ਦਾ ਲੈ ਕੇ ਅੱਗੋਂ ਵਾਸਤੇ ਪੰਜ ਹਜ਼ਾਰ ਸਾਲਾਨਾ ਲੈਣ ਦਾ ਇਕਰਾਰ ਕਰ ਕੇ ਅੱਗੇ ਵਧਿਆ। ਇਸ ਤਰ੍ਹਾਂ ਨਾਲ ਸੋਧ ਕਰਦਾ ਮਥਰਾ ਤੇ ਆਗਰੇ ਤੱਕ ਅਪੜ ਗਿਆ। ਕੋਈ ਇਹਦੇ ਸਾਹਮਣੇ ਖੜ੍ਹਾ ਨਾ ਹੋਇਆ। ਫਿਰ ਇਧਰੋਂ ਮੁੜਦਾ ਹੋਇਆ ਦਿੱਲੀ ਜਾ ਵੜਿਆ। ਕਿਸੇ ਨੂੰ ਇਹਦੇ ਟਾਕਰੇ ਦੀ ਹਿੰਮਤ ਨਾ ਪਈ। ੪ ਤੋਪਾਂ ਤੇ ਬਹੁਤ ਸਾਰਾ ਸ਼ਾਹੀ ਸਾਮਾਨ ਕਿਲ੍ਹੇ ਵਿੱਚੋਂ ਲੈ ਆਇਆ। ਕਿਸੇ ਨੇ ਏਹਦੇ ਵੱਲ ਅੱਖ ਪੱਟ ਕੇ ਨਾ ਵੇਖਿਆ। ਇਨ੍ਹਾਂ ਹੀ ਦਿਨਾਂ ਵਿੱਚ ਦਿੱਲੀ ਦੇ ਗੁਰਦੁਆਰਿਆਂ ਦੀ ਮੁਰੰਮਤ ਵਾਸਤੇ ਸਰਦਾਰ ਸ਼ੇਰ ਸਿੰਘ ਬੂੜੀਏ ਵਾਲੇ, ਗੁਰਦਿਤ ਸਿੰਘ ਲਾਡੋਵਾਲੀਏ, ਬਘੇਲ ਸਿੰਘ ਛਲੋਦੀ ਵਾਲੇ, ਕਰਮ ਸਿੰਘ ਸ਼ਾਹਬਾਦੀਆ, ਗੁਰਬਖਸ਼ ਸਿੰਘ ਅੰਬਾਲਵੀ ਆਦਿਕ ਸਾਰੇ ਰਈਸ ਓਸ ਇਲਾਕੇ ਵਿੱਚ ਅਪੜ ਕੇ ਖਾਲਸਾ ਸੈਨਾ ਸਮੇਤ ਸੇਵਾ ਵਿੱਚ ਲੱਗੇ ਹੋਏ ਸਨ। ਸਰਦਾਰ ਜੱਸਾ ਸਿੰਘ ਨੇ ਵੀ ਓਨ੍ਹਾਂ ਦੇ ਨਾਲ ਸੇਵਾ ਵਿੱਚ ਸ਼ਾਮਿਲ ਹੋ ਕੇ ਹੱਥ ਵਟਾਇਆ। ਇਸੇ ਤਰ੍ਹਾਂ ਪੰਜ ਸਾਲ ਤੱਕ ਇਹ ਰਾਜਪੁਤਾਨਾ ਤੇ ਪੂਰਬੀ ਇਲਾਕੇ ਵਿੱਚ ਸੋਧ ਕਰਦਾ ਰਿਹਾ। ਕਿਧਰੇ ਇੱਕ ਥਾਂ ਜੰਮ ਕੇ ਨਹੀਂ ਬੈਠਾ। ਇਸ ਤੋਂ ਪਿੱਛੋਂ ਸਮੇਂ ਨੇ ਫਿਰ ਪਲਟਾ ਖਾਧਾ। ਘਨੱਜੇ ਸਰਦਾਰਾਂ ਤੇ ਰਾਜਾ ਸੰਸਾਰ ਚੰਦ ਵਿੱਚ ਅਣਬਣ ਹੋ ਗਈ। ਓਧਰ ਮਹਾਂ ਸਿੰਘ ਸੁਕਰਚਕੀਏ ਨੇ ਜੈ ਸਿੰਘ ਘਨਈਏ ਕੋਲੋਂ ਬਦਲਾ ਲੈਣ ਵਾਸਤੇ ਸਰਦਾਰ ਜੱਸਾ ਸਿੰਘ ਨੂੰ ਇਸ ਸ਼ਰਤ ਤੇ ਪੰਜਾਬ ਵਿੱਚ ਆਪਣੀ ਮਦਦ ਲਈ ਸੱਦਿਆ ਕਿ ਜੇ ਜੈ ਸਿੰਘ ਨੂੰ ਜਿੱਤ ਲਿਆ ਤਦ ਤੁਹਾਨੂੰ ਸਾਰਾ ਇਲਾਕਾ ਆਪਣਾ ਮਿਲ ਜਾਵੇਗਾ। ਜੱਸਾ ਸਿੰਘ ਰਾਮਗੜ੍ਹੀਆ ਨੇ ਜੋ ਬੜਾ ਹੀ ਸਿਆਣਾ ਆਦਮੀ ਸੀ, ਮਹਾਂ ਸਿੰਘ ਨੂੰ ਲਿਖਿਆ ਕਿ ਮੈਨੂੰ ਤੁਹਾਡੀ ਮਦਦ ਕਰਨ ਵਿੱਚ ਕੋਈ ਸੰਕੋਚ ਨਹੀਂ, ਕਿੰਤੁ ਅਜਿਹਾ ਨਾ ਹੋਵੇ ਕਿ ਜੈ ਸਿੰਘ ਆਪਣੀ ਪੋਤੀ (ਗੁਰਬਖਸ਼ ਸਿੰਘ ਦੀ ਲੜਕੀ) ਦਾ ਨਾਤਾ ਤੇਰੇ ਲੜਕੇ ਨਾਲ ਕਰ ਕੇ ਤੇ ਕਟੋਚੀ ਦੇ ਰਾਜੇ ਨੂੰ ਕਾਂਗੜੇ ਦਾ ਕਿਲ੍ਹਾ ਵਾਪਸ ਦੇ ਕੇ ਸੁਲਾਹ ਕਰ ਲਵੇ ਤੇ ਮੈਂ ਜਿਹਾ ਹੁਣ ਹਾਂ ਤਿਹਾ ਹੀ ਰਹਿ ਜਾਵਾਂ, ਇਸ ਕਰ ਕੇ ਚੰਗਾ ਹੋਵੇ ਕਿ ਤੁਸੀਂ ਆਪ ਫੈਸਲਾ ਕਰ ਲਵੇ ਤੇ ਮੈਨੂੰ ਬੁਲਾਉਣ ਦੀ ਕੋਈ ਲੋੜ ਨਹੀਂ। ਕਿੰਤੁ ਮਹਾਂ ਸਿੰਘ ਸੁਕਰਚਕੀਆ ਇਹ ਗੱਲ ਚੰਗੀ ਤਰ੍ਹਾਂ ਸਮਝੀ ਬੈਠਾ ਸੀ ਕਿ ਜੈ ਸਿੰਘ ਨੂੰ ਜਿੱਤ ਲੈਣਾ ਮੇਰੇ ਵਸ ਦੀ ਗੱਲ ਨਹੀਂ, ਜਿਸ ਕਰ ਕੇ ਓਹਨੇ ਜੱਸਾ ਸਿੰਘ ਨੂੰ ਦੂਜੀ ਵਾਰ ਫਿਰ ਸੁਨੋਹਾ ਭੇਜਿਆ ਕਿ ਜੋ ਕਦੀ ਜੈ ਸਿੰਘ ਅਜਿਹਾ ਕਰ ਵੀ ਦੇਵੇ ਜਿਹਾ ਕਿ ਤੁਹਾਨੂੰ ਸੱਕ ਹੈ ਤਦ ਵੀ ਐਸਾ ਜੋ ਬਚਨ ਤੁਹਾਡੇ ਨਾਲ ਕੀਤਾ ਹੈ, ਉਸ ਤੋਂ ਪਿੱਛੇ ਨਾ ਹਟਾਂਗੇ। ਸੋ ਇਸ ਦੂਜੀ ਵਾਰ ਦੀ ਲਿਖਤੀ ਚਿੱਠੀ ਤੇ ੧੯੪੨ ਨੂੰ ਜਦ ਸਰਦਾਰ ਜੱਸਾ ਸਿੰਘ ਪੰਜਾਬ ਵਿੱਚ ਦਾਖਲ ਹੋਇਆ ਅਤੇ

ਸਰਦਾਰ ਮਹਾਂ ਸਿੰਘ ਸੁਕਰਚਕੀਆ ਅਮਰ ਸਿੰਘ ਨਕਈ ਦਲ ਸਿੰਘ ਤੇ ਬਾਲਾ ਸਿੰਘ ਆਦਿਕ ਆਪਣੇ ਸਾਬੀਆਂ ਨੂੰ ਨਾਲ ਲੈ ਕੇ ਵਟਾਲੇ ਵੱਲ; ਜੋ ਜੈ ਸਿੰਘ ਦੀ ਰਾਜਧਾਨੀ ਸੀ, ਮੂੰਹ ਕੀਤਾ। ਉਧਰੋਂ ਜੈ ਸਿੰਘ ਵੀ ਆਪਣੀ ਫੌਜ ਲੈ ਕੇ ਮੈਦਾਨ ਜੰਗ ਵਿੱਚ ਨਿੱਕਲਯਾ। ਦੋਹਾਂ ਪਾਸਿਆਂ ਤੋਂ ਲੜਾਈ ਸ਼ੁਰੂ ਹੋ ਗਈ। ਸਵੇਰੇ ਤੋਂ ਸੰਧਯਾ ਤੱਕ ਲੜਾਈ ਦਾ ਮੈਦਾਨ ਖੂਬ ਗਰਮ ਰਿਹਾ, ਕਿੰਤੂ ਸੰਧਯਾ ਵੇਲੇ ਜੈ ਸਿੰਘ ਦਾ ਲੜਕਾ ਗੁਰਬਖਸ਼ ਸਿੰਘ ਲੜਾਈ ਦੇ ਮੈਦਾਨ ਵਿੱਚ ਜੱਸਾ ਸਿੰਘ ਰਾਮਗੜ੍ਹੀਏ ਦੇ ਤੀਰ ਦਾ ਨਿਸ਼ਾਨਾ ਬਣਿਆ ਤੇ ਉਹਦੇ ਮਰਦੇ ਹੀ ਜੈ ਸਿੰਘ ਦਾ ਹੌਸਲਾ ਟੁੱਟ ਗਿਆ ਅੰਤ ਨੂੰ ਸਿੱਟਾ ਇਹ ਹੋਇਆ ਕਿ ਜੈ ਸਿੰਘ ਭਾਂਜ ਖਾ ਗਿਆ ਤੇ ਲੜਾਈ ਬੰਦ ਹੋਈ। ਸਰਦਾਰ ਜੱਸਾ ਸਿੰਘ ਨੇ ਫਤਹ ਪਾ ਕੇ ਬਟਾਲਾ, ਕਲਾਨੌਰ, ਹਜ਼ੀਪੁਰ, ਕਾਦੀਆਂ, ਦਾਤਾਰ ਪੁਰ ਤੇ ਹਰਗੋਬਿੰਦਪੁਰ ਆਦਿਕ ਆਪਣੇ ਪੁਰਾਣੇ ਮੁਲਕ ਤੇ ਕਬਜ਼ਾ ਕਰ ਲਿਆ।

ਜਦ ਜੈ ਸਿੰਘ ਘਨੱਜਾ ਨੇ ਵੇਖਿਆ ਕਿ ਉਹਦੀ ਕੁਝ ਪੇਸ਼ ਨਹੀਂ ਜਾਂਦੀ, ਤਦ ਉਹਨੇ ਮਹਾਂ ਸਿੰਘ ਸੁਕਰਚਕੀਏ ਦੇ ਲੜਕੇ ਰਣਜੀਤ ਸਿੰਘ ਨਾਲ ਆਪਣੀ ਪੋਤਰੀ ਜੋ ਪ੍ਰਲੋਕਵਾਸੀ ਗੁਰਬਖਸ਼ ਸਿੰਘ ਦੀ ਲੜਕੀ ਸੀ, ਦਾ ਨਤਾ ਕਰ ਦਿੱਤਾ ਤੇ ਜਿਹਾ ਕਿ ਸਰਦਾਰ ਜੱਸਾ ਸਿੰਘ ਨੇ ਲਿਖਿਆ ਸੀ ਕਟੋਚੀ ਦੇ ਰਾਜੇ ਨੂੰ ਕਾਂਗੜੇ ਦਾ ਕਿਲ੍ਹਾ ਵਾਪਸ ਦੇ ਕੇ ਸੁਲਾਹ ਕਰ ਲਈ। ਕਿੰਤੂ ਸਰਦਾਰ ਮਹਾਂ ਸਿੰਘ ਬਚਨ ਦੇ ਚੁੱਕਾ ਸੀ, ਇਸ ਕਰ ਕੇ ਉਸ ਨੇ ਜੱਸਾ ਸਿੰਘ ਦੇ ਰਾਹ ਵਿੱਚ ਰੁਕਾਵਟ ਹੋਣੀ ਚੰਗੀ ਨਾ ਸਮਝੀ ਤੇ ਜੈ ਸਿੰਘ ਦੇ ਅੱਥਰੂ ਇਸ ਤਰ੍ਹਾਂ ਪੂੰਝੇ ਕਿ ਉਹਦਾ ਖਾਸ ਇਲਾਕਾ ਉਹਨੂੰ ਦਵਾ ਦਿੱਤਾ।

ਜਦ ਮਹਾਰਾਜਾ ਰਣਜੀਤ ਸਿੰਘ ਦਾ ਸਤਾਰਾ ਚਮਕ ਰਿਹਾ ਸੀ, ਤਦ ਸਦਾ ਕੌਰ ਨੇ ਰਣਜੀਤ ਸਿੰਘ ਦੀ ਮਦਦ ਤੇ ਸਿੰਘ ਸਾਹਿਬ ਤੇ ਚੜ੍ਹਾਈ ਕਰ ਕੇ ਤੇ ਬਿਆਸ ਦੇ ਕੰਢੇ ਮਿਆਨੀ ਦੇ ਕਿਲ੍ਹੇ ਨੂੰ ਘੇਰ ਲਿਆ। ਦੁਹਾਂ ਪਾਸਿਆਂ ਤੋਂ ਲੜਾਈ ਸ਼ੁਰੂ ਹੋ ਗਈ। ਬੇਦੀ ਸਾਹਿਬ ਸਿੰਘ ਨੇ ਬਹੁਤ ਕੋਸ਼ਿਸ਼ ਕੀਤੀ ਕਿ ਸੁਲਹ ਹੋ ਜਾਵੇ, ਲੜਾਈ ਨਾ ਹੋਵੇ, ਪ੍ਰੰਤੂ ਸਦਾ ਕੌਰ ਨੇ ਨਾ ਮੰਨਿਆ। ਇੰਨੇ ਨੂੰ ਦਰਯਾਏ ਬਿਆਸ ਦੇ ਹੜ ਨੇ ਸਦਾ ਕੌਰ ਦੀ ਸੈਨਾ ਦਾ ਬੜਾ ਨੁਕਸਾਨ ਕੀਤਾ। ਬਹੁਤ ਸਾਰੇ ਉੱਠ, ਘੋੜੇ, ਤੰਬੂ ਤੇ ਸਿਪਾਹੀ ਰੁੜ ਗਏ ਤੇ ਬੜੀ ਮੁਸਕਲ ਨਾਲ ਆਪਣੀ ਜਾਨ ਬਚਾ ਕੇ ਆਪਣੀ ਰਾਜਧਾਨੀ ਪਿੰਡ ਸੋਹੀਆ ਵਿੱਚ ਪੁੱਜੀ।

੧੯੬੦ ਬਿਕ੍ਰਮੀ ਨੂੰ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਬੜੇ ਇਲਾਕੇ ਜਿੱਤ ਕੇ ਪ੍ਰਸਿੱਧਤਾ ਪ੍ਰਾਪਤ ਕਰ ਦਿੱਤਾ ਦੀ ਆਯੂ ਵਿੱਚ ਚਲਾਣਾ ਕਰ ਗਿਆ ਤੇ ਉਹਦਾ ਲੜਕਾ ਜੋਧ ਸਿੰਘ ਉਹਦੀ ਜਗਾ ਤੇ ਗੱਦੀ ਤੇ ਬੈਠਾ। ਸਰਦਾਰ ਜੱਸਾ ਸਿੰਘ ਇੱਕ ਬੜਾ ਹੀ ਲਾਇਕ, ਦਾਨਾ, ਤੇ ਬਹਾਦਰ ਆਦਮੀ ਸੀ ਇਸ ਕਰ ਕੇ ਉਹਨੇ ਆਪਣੇ ਸਮੇਂ ਦੇ ਸਰਦਾਰਾਂ ਦੀ ਕਦੇ ਪ੍ਰਵਾਹ ਨਹੀਂ ਕੀਤੀ ਸੀ। ਇਸ ਦਾ ਏਨਾ ਦਬਦਬਾ ਤੇ ਰੋਅਬ ਸੀ ਕਿ ਦੂਜੇ ਸਰਦਾਰ ਏਹਦਾ ਨਾਮ ਸੁਣ ਕੇ ਡਰ ਜਾਂਦੇ ਸਨ। ਹੌਸਲੇ ਵਾਲਾ ਤੇ ਇੰਨਾ ਸੂਰਮਾ ਸੀ ਕਿ ਜਿੱਥੇ ਤੋਪਾਂ ਤੇ ਬੰਦੂਕਾਂ ਦੀਆਂ ਗੋਲੀਆਂ ਮੀਂਹ ਵਾਂਗ ਵਸਦੀਆਂ ਹੋਂਦੀਆਂ ਸਨ ਓਥੇ ਨਿਡਰ ਹੋ ਕੇ ਅੱਪੜ ਜਾਂਦਾ ਸੀ। ਦਾਨੀ ਤੇ ਸ਼ਰਨ ਪਾਲ ਇੰਨਾ ਸੀ ਕਿ ਜੇ ਕੋਈ ਏਹਦੀ ਸ਼ਰਨ ਆ ਜਾਏ, ਤਦ ਇਹ ਉਹਦੀ ਰੱਖਿਆ ਲਈ ਆਪਣੀ ਜਾਨ ਤੱਕ ਵੀ ਦੇ ਦੇਣ ਨੂੰ ਤਿਆਰ ਹੋ ਜਾਂਦਾ ਸੀ। ਨਵਾਬ ਭੰਬੂ ਖਾਂ ਗੁਲਮ ਕਾਦਰ ਖਾਂ ਦਾ ਭਰਾ ਸ਼ਾਹਾਲਮ ਦਿੱਲੀ ਦੇ ਬਾਦਸ਼ਾਹ ਨੂੰ ਮਾਰ ਕੇ ਇਹਦੀ ਸ਼ਰਨ ਵਿੱਚ ਆ ਗਿਆ। ਇਸ ਨੇ ਮਾਝੇ ਦੇ ਇਲਾਕੇ ਵਿੱਚ ਇੱਕ ਪਿੰਡ ਜਾਗੀਰ ਦੇ ਕੇ ਇਸ ਨੂੰ ਓਥੇ ਰੱਖਿਆ, ਉਹਦਾ ਵਾਲ ਵਿੰਗਾ ਨਹੀਂ ਹੋਣ ਦਿੱਤਾ। ਸਰਦਾਰ ਦਾ ਇੱਕ ਬ੍ਰਾਹਮਣ; ਜੋ ਮਹਾਰਾਜਾ ਰਣਜੀਤ ਸਿੰਘ ਦਾ ਦੋਸ਼ੀ ਸੀ, ਜਦ ਨੱਸ ਕੇ ਉਹਦੇ ਪਾਸ ਆਇਆ ਤਦ ਇਹਨੇ ਚਾਰ ਮਹੀਨੇ ਤੱਕ ਉਹਦੇ ਵਾਸਤੇ ਲੜਾਈ ਜਾਰੀ ਰੱਖੀ, ਕਿੰਤੂ ਉਹਨੂੰ ਵਾਪਸ ਨਾ ਕੀਤਾ।

ਏਹਦਾ ਲੜਕਾ ਜੋਧ ਸਿੰਘ ਵੀ ਬੜਾ ਸਿਆਣਾ ਤੇ ਦੂਰ ਅੰਦੇਸ਼ ਨਿੱਕਲਿਆ। ਇਸ ਨੇ ਆਪਣੇ ਬਾਪ ਦੀ ਜਗਾ ਬੈਠਦਿਆਂ ਹੀ ਸੰਸਾਰ ਚੰਦ ਨਾਲ ਦੋਸਤੀ ਪਾ ਲਈ। ਗੱਡੇ ਮਾਲਾ, ਭੰਗਾ ਤੇ

ਹੁਸ਼ਿਆਰਪੁਰ ਆਦਿਕ ਪਰਗਣਿਆਂ ਨੂੰ ਆਹਲੂਵਾਲੀਏ ਸਰਦਾਰ ਨਾਲ ਜੰਗ ਕਰ ਕੇ ਛੁਡਾ ਕੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ। ਫਿਰ ਹੁਸ਼ਿਆਰਪੁਰ ਰਾਜਾ ਦੇ ਕਬਜ਼ੇ ਵਿੱਚ ਸੀ। ਬੈਹਗਾ ਕਵਾਰਾ ਨਵਾਬ ਭੰਬੂ ਖਾਂ ਨੂੰ ਜਾਗੀਰ ਵਿੱਚ ਦਿੱਤਾ, ਤੇ ਮੇਹਰ ਸਿੰਘ ਠਾਕਰ ਸਿੰਘ ਹਜ਼ਾਰਾ ਸਿੰਘ ਆਦਿਕ ਸਰਦਾਰ ਜਿਨ੍ਹਾਂ ਵਿੱਚ ਫੌਜੀ ਸਰਦਾਰ ਵੀ ਸਨ, ਆਪਣੀ ਰਿਆਸਤ ਵਿੱਚੋਂ ਕੱਢ ਦਿੱਤਾ। ਜਿਨ੍ਹਾਂ ਨੂੰ ਫਤਹ ਸਿੰਘ ਆਹਲੂਵਾਲੀਆ ਨੇ ਆਪਣੀ ਰਿਆਸਤ ਵਿੱਚੋਂ ਕੱਢ ਦਿੱਤਾ ਸੀ,

ਪੰਜ 2 ਪਿੰਡ ਜਾਗੀਰ ਵਿੱਚ ਦੇ ਕੇ ਆਪਣੇ ਪਾਸ ਰੱਖ ਲਏ।

ਸਰਦਾਰ ਗੁਰਦਿਤ ਸਿੰਘ ਭੰਗੀ ਤੇ ਲਛਮੀ ਫਗਵਾੜਾ ਵਾਲੀ ਨੂੰ; ਜੋ ਮਹਾਰਾਜਾ ਰਣਜੀਤ ਸਿੰਘ ਤੋਂ ਹਾਰ ਕੇ ਇਹਦੀ ਪਨਾਹ ਵਿੱਚ ਆਈ ਸੀ ਤੇ ਮਹਾਰਾਜਾ ਦੀ ਕੁਝ ਪ੍ਰਵਾਹ ਨਾ ਕੀਤੀ, ੧੯੬੨ ਬਿਕ੍ਰਮੀ ਨੂੰ ਓਹਦਾ ਚਾਚਾ ਤਾਰਾ ਸਿੰਘ ਮਰ ਗਿਆ। ਤਦ ਓਹਦੇ ਪੁੱਤਰ ਦੀਵਾਨ ਸਿੰਘ ਨੇ ਜੋਧ ਸਿੰਘ ਨਾਲ ਲੜ ਕੇ ਆਪਣੀ ਜਾਇਦਾਦ ਵੰਡ ਲਈ ਤੇ ਕਾਦੀਆਂ ਦੇ ਤਾੱਲਕੇ ਦੇ ੮੪ ਪਿੰਡ ਜਿਨ੍ਹਾਂ ਦੀ ਆਮਦਨੀ ਦੀ ਲੱਖ ਸਾਲਾਨਾ ਸੀ, ਕਬਜ਼ਾ ਕਰ ਲਿਆ।

ਇਨ੍ਹਾਂ ਹੀ ਦਿਨਾਂ ਵਿੱਚ ਸਰਦਾਰ ਫਤਹ ਸਿੰਘ ਆਹਲੂਵਾਲੀਆ ਨੇ ਤਾਰਾ ਸਿੰਘ ਘਨੱਗਾ ਦੀ ਮਦਦ ਨਾਲ ਤੇ ਸਰਦਾਰਨੀ ਬਥੇਲ ਸਿੰਘ ਆਦਿਕ ੨੦ ਹਜ਼ਾਰ ਦਾ ਲਸ਼ਕਰ ਇਕੱਠਾ ਕਰ ਕੇ ਸਰਦਾਰ ਜੋਧ ਸਿੰਘ ਦੇ ਇਲਾਕੇ ਵਿੱਚ ਦਖਲ ਦੇਣਾ ਸ਼ੁਰੂ ਕਰ ਦਿੱਤਾ। ਇਧਰੋਂ ਇਹ ਵੀ ਸਰਦਾਰ ਨਿਧਾਨ ਸਿੰਘ ਆਦਿਕ ਦੀ ਮਦਦ ਲੈ ਕੇ ਮੁਕਾਬਲੇ ਵਾਸਤੇ ਅੱਪੜ ਗਿਆ ਤੇ ਕਨਾਲਾ ਕਿਲ੍ਹੇ ਤੇ ਮੌਰਚਾ ਲੱਗਿਆ। ਕਿੰਤੂ ਸਰਦਾਰ ਜੋਧ ਸਿੰਘ ਦੀ ਹਿੰਮਤ ਤੇ ਜਵਾਂ ਮਰਦੀ ਨੇ ਸਰਦਾਰ ਫਤਹ ਸਿੰਘ ਦੀ ਕੋਈ ਪੇਸ਼ ਨਾ ਜਾਣ ਦਿੱਤੀ ਤੇ ਉਸ ਨੂੰ ਹਾਰ ਕੇ ਵਾਪਸ ਮੁੜਨਾ ਪਿਆ।

ਮਹਾਰਾਜਾ ਰਣਜੀਤ ਸਿੰਘ ਨੇ ਇਹ ਸਮਝ ਕੇ ਕਿ ਸਰਦਾਰ ਜੋਧ ਸਿੰਘ ਬੜਾ ਬਹਾਦਰ ਤੇ ਸਿਆਣਾ ਹੈ, ਆਪਸ ਵਿੱਚ ਮਿਤਰਾਨਾ ਸੰਬੰਧ ਵਧਾਉਣ ਲਈ ਅੰਮ੍ਰਿਤਸਰ ਅੱਪੜ ਕੇ ਸ੍ਰੀ ਦਰਬਾਰ ਸਾਹਿਬ ਜੀ ਵਿੱਚ ਮੁਲਾਕਾਤ ਕੀਤੀ ਤੇ ਦੋਹਾਂ ਨੇ ਆਪਸ ਵਿੱਚ ਹਮੇਸ਼ਾਂ ਸੁਲਾਹ ਰੱਖਣ ਲਈ ਸ੍ਰੀ ਦਰਬਾਰ ਸਾਹਿਬ ਜੀ ਦੀ ਹਜ਼ੂਰੀ ਵਿੱਚ ਪਰਤੱਗਯਾ ਕੀਤੀ।


ਇਹ ਹੀ ਕਾਰਨ ਹੈ ਕਿ ਸਰਦਾਰ ਜੋਧ ਸਿੰਘ ਹਮੇਸ਼ਾਂ ਹੀ ਮਹਾਰਾਜਾ ਰਣਜੀਤ ਸਿੰਘ ਨੂੰ ਮੁਲਤਾਨ ਤੇ ਕਸੂਰ ਆਦਿਕ ਲੜਾਈਆਂ ਵਿੱਚ ਸ਼ਾਮਿਲ ਹੋ ਕੇ ਮਦਦ ਦੇਂਦਾ ਰਿਹਾ, ਬਲਕਿ ਇੰਨ੍ਹਾਂ ਦੀ ਭਾਗੀ ਸਹਾਇਤਾ ਨੂੰ ਮੁੱਖ ਰੱਖ ਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ੨੫ ਹਜ਼ਾਰ ਰੁਪਯਾ ਦੀ ਸਾਲਾਨਾ ਆਮਦਨੀ ਦੇ ਪ੍ਰਗਨੇ ਘੁਮਣ ਨੂੰ ਗੁਲਾਬ ਸਿੰਘ ਪਾਸੋਂ ਲੈ ਕੇ ਸਰਦਾਰ ਜੋਧ ਸਿੰਘ ਨੂੰ ਦੇ ਦਿੱਤਾ, ਤੇ ਫਿਰ ੧੯੬੮ ਬਿਕ੍ਰਮੀ ਨੂੰ ੧੧ ਪਿੰਡ ਸੇਖੂਪੁਰ ਦੇ ਇਲਾਕੇ ਦੇ; ਜਿਨ੍ਹਾਂ ਦੀ ਆਮਦਨ ੧੨ ਹਜ਼ਾਰ ਰੁਪਯਾ ਸਾਲਾਨਾ ਸੀ, ਬਖਸ਼ੀ। ਮਹਾਰਾਜਾ ਰਣਜੀਤ ਸਿੰਘ ਇਸ ਸਰਦਾਰ ਦੀ ਏਨੀ ਇੱਜਤ ਕਰਦੇ ਕਿ ਦਰਬਾਰ ਵਿੱਚ ‘ਬਾਬਾ ਜੀ’ ਕਹਿ ਕੇ ਆਪਣੇ ਪਾਸ ਬਿਠਾ ਲੈਂਦੇ। ੧੯੭੩ ਬਿਕ੍ਰਮੀ ਨੂੰ ਇਹ ਸਰਦਾਰ ਚਲਾਣਾ ਕਰ ਗਿਆ। ਜਾਇਦਾਦ ਦੀ ਵੰਡ ਬਾਬਤ ਇਹਦੇ ਖਾਨਦਾਨ ਵਿੱਚ ਝਗੜਾ ਹੋ ਗਿਆ। ਹੁਣ ਇਹ ਮੌਕਾ ਤੱਕ ਉਸ ਨੇ ਦੀਵਾਨ ਸਿੰਘ, ਵੀਰ ਸਿੰਘ, ਤੇ ਮਹਤਾਬ ਸਿੰਘ, ਤਿੰਨਾਂ ਭਰਾਵਾਂ ਨੂੰ ਨਾਦੌਣ ਦੇ ਮੁਕਾਮ ਤੇ ਫੈਸਲੇ ਲਈ ਸਦਿਆ, ਕਿੰਤੂ ਇਨ੍ਹਾਂ ਨੇ ਉਥੇ ਆ ਕੇ ਜੋ ਸਲੂਕ ਕੀਤਾ ਉਸ ਤੋਂ ਤੰਗ ਪੈ ਕੇ ਮਹਾਰਾਜਾ ਨੇ ਇਨ੍ਹਾਂ ਨੂੰ ਕੈਦ ਕਰ ਦਿੱਤਾ ਤੇ ਇਨ੍ਹਾਂ ਦੇ ਮੁਲਕ ਤੇ ਕਬਜ਼ਾ ਕਰ ਲਿਆ। ਫਿਰ ੬ ਮਹੀਨੇ ਪਿੱਛੋਂ ਚੰਦ ਸਿੰਘ ਸਰਦਾਰ ਦੀ ਸਫ਼ਾਰਿਸ਼ ਤੇ ਇਨ੍ਹਾਂ ਨੂੰ ਜੇਲ੍ਹ ਵਿੱਚੋਂ ਕੱਢ ਕੇ ਪੜ ਹਜ਼ਾਰ ਦੀ ਜਾਗੀਰ ਬਖਸ਼ੀ। ਦੀਵਾਨ ਸਿੰਘ ਨਾ ਮੰਨਿਆ। ਓਹ ਨੱਸ ਕੇ ਪਟਿਆਲੇ ਟੁਰ ਗਿਆ। ਕਿੰਤੂ ਮਹਾਰਾਜਾ ਨੇ ਦੇਸਾ ਸਿੰਘ ਮਜ਼ੀਠਾ ਤੇ ਹਿੰਮਤ ਸਿੰਘ ਦੀ ਰਾਹੀਂ ਇੱਕ ਸਾਲ ਮਗਰੋਂ ਦੀਵਾਨ ਸਿੰਘ ਨੂੰ ਤਕੜੀ ਜਾਗੀਰ ਦੇਣ ਦਾ ਬਚਨ ਕਰ ਕੇ ਲਾਹੌਰ ਬੁਲਾਇਆ ਤੇ ਇਹਨੂੰ ਬੜੀ ਇੱਜਤ ਨਾਲ ਇੱਕ ਫੌਜ ਦਾ ਅਫਸਰ ਨੀਯਤ ਕਰ ਕੇ ਬਾਰਾਮੂਲਾ ਦੀ ਲੜਾਈ ਵਾਸਤੇ ਭੇਜ ਦਿੱਤਾ, ਜਿੱਥੇ ਓਹ ਬੜਾ ਹੀ ਪ੍ਰਸੰਸਾਯੋਗ ਕੰਮ ਕਰ ਕੇ ੧੯੬੧ ਵਿੱਚ ਮਰ ਗਿਆ। ਓਹਦਾ ਲੜਕਾ ਮੰਗਲ

ਸਿੰਘ, ਖਾਸ ਸਵਾਰਾਂ ਦਾ ਅਫਸਰ ਸੀ। ਧਰਮਕੋਟ ਕਾਲੂ ਵਾਲਾ ਪੱਤਰਾ ਕਡੇਲਾ ੯੦੦੦ ਦੀ ਜਾਗੀਰ ਵਿੱਚ ਓਹਨੂੰ ਮਿਲਿਆ। ਫਿਰ ੪੦੦੦ ਸਿਪਾਹੀਆਂ ਦਾ ਅਫਸਰ ਬਣਾ ਕੇ ਪਿਸ਼ਾਵਰ ਭੇਜਿਆ ਗਿਆ। ੧੯੯੧ ਬਿਕ੍ਰਮੀ ਨੂੰ ਜਮੌਰੋਦ ਦੀ ਲੜਾਈ ਵਿੱਚ ਜਿਸ ਵਿੱਚ ਹਰੀ ਸਿੰਘ ਨਲਵਾ ਮਾਰਿਆ ਗਿਆ ਸੀ, ਇਹ ਵੀ ਸ਼ਾਮਿਲ ਸਨ। ਫਿਰ ਮੁਲਕ ਕੋਹਸਤਾਨ ਦਾ ਇਲਾਕਾ ਤੇ ਸੁਕੇਤ ਮੰਡੀ ਆਦਿਕ ਵਿੱਚ ਫਿਰਦਾ ਰਿਹਾ। ਇੱਥੋਂ ਦਾ ਪ੍ਰਬੰਧ ਵੀ ਓਹਨੇ ਚੰਗਾ ਕੀਤਾ ਅਤੇ ਸਤਲੁਜ ਦੀ ਲੜਾਈ ਤੱਕ ਉੱਥੇ ਹੀ ਰਿਹਾ। ਫਿਰ ਦੂਜੀ ਲੜਾਈ ਵੇਲੇ ਅੰਮ੍ਰਿਤਸਰ ਤੋਂ ਗੁਰਦਾਸਪੁਰ ਦੀ ਸੜਕ ਦਾ ਇੰਤਜ਼ਾਮ ਰਖਣ ਵਿੱਚ ਸ੍ਰ. ਮੰਗਲ ਸਿੰਘ ਨੇ ਅੰਗਰੇਜ਼ਾਂ ਨੂੰ ਬਹੁਤ ਮਦਦ ਦਿੱਤੀ ਤੇ ਹਰੀ ਸਿੰਘ ਆਦਿਕ ਮਸ਼ਹੂਰ ਡਾਕੂਆਂ ਨੂੰ ਫੜਵਾਇਆ, ਜਿਸ ਦੇ ਬਦਲੇ ਵਿੱਚ ਸਾਗਰਯੂ ਆਦਿਕ ਤਿੰਨ ਹਜ਼ਾਰ ਸੱਤ ਸੌ ਨਕਦੀ ਦੀ ਜਾਗੀਰ ਮਿਲੀ, ਜਿਸ ਤੋਂ ਕੁਲ ਆਮਦਨੀ ੯੦੦੦ ਹੋ ਗਈ, ਜਿਸ ਵਿੱਚੋਂ ੩੬੦੦ ਰੁਪਯੇ ਦੀ ਹਮੇਸ਼ਾ ਦੀ ਤੇ ੫੪੦੦ ਰੁਪਯੇ ਦੀ ਇਨ੍ਹਾਂ ਦੀ ਜ਼ਿੰਦਗੀ ਤੱਕ ਦੀ ਸੀ। ਸੋ ਮੰਗਲ ਸਿੰਘ ਦੇ ਚਲਾਣਾ ਕਰਨ ਤੋਂ ਬੰਦ ਹੋ ਗਈ। ਇਹ ਸਰਦਾਰ ਅੰਗਰੇਜ਼ਾਂ ਦਾ ਵੱਡਾ ਸੁਭਚਿੰਤਕ ਸੀ। ਸੰਮਤ ੧੯੯੮ ਬਿਕ੍ਰਮੀ ਨੂੰ ਜੋਧ ਸਿੰਘ ਦੇ ਮਰਨ ਪਿੱਛੇ ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਦਾ ਪ੍ਰਬੰਧ ਵੀ ਇਸ ਦੇ ਸਪੁਰਦ ਕਰ ਦਿੱਤਾ ਗਿਆ, ਜੋ ਇਸ ਨੇ ਬੜੀ ਚੰਗੀ ਤਰ੍ਹਾਂ ਕੀਤਾ। ਇਸ ਨੂੰ ਆਨਨਦੀ ਮੈਜਸਟ੍ਰੇਟੀ ਦੇ ਅਖਤਿਆਰ ਮਿਲੇ ਹੋਏ ਸਨ। ਸੰਮਤ ੧੯੯੩ ਨੂੰ ‘ਪ੍ਰਿੰਸ ਆਫ ਵੇਲਜ਼’ ਦੇ ਹਿੰਦ ਵਿੱਚ ਆਉਣ ਤੇ ਇਸ ਸਰਦਾਰ ਨੂੰ “ਸਤਾਰਾਏ ਹਿੰਦ” ਦਾ ਖਿਤਾਬ ਮਿਲਿਆ ਤੇ ਸੰਮਤ ੧੯੯੩ ਵਿੱਚ ਚਲਾਣਾ ਕਰ ਗਿਆ।

ਇਹ ਸਰਦਾਰ ਬੜਾ ਸੱਚਾ ਧਰਮ ਵਾਲਾ ਸੀ। ਇਸ ਦੇ ਤਿੰਨ ਪੁੱਤਰ ਸਨ: ਸ੍ਰ. ਗੁਰਦਿਤ ਸਿੰਘ ੧੯੧੪ ਬਿਕ੍ਰਮੀ ਨੂੰ ਰਸਾਲਦਾਰ ਬਣਾ ਕੇ ਅਵਧ ਵੱਲ ਭੇਜਿਆ, ਜਿੱਥੇ ਉਹਨੇ ਬਹੁਤ ਚੰਗਾ ਕੰਮ ਕੀਤਾ। ਫਿਰ ਪੁਲਿਸ ਵਿੱਚ ਅੱਵਲ ਦਰਜੇ ਦਾ ਇਨਸਪੈਕਟਰ ਹੋ ਗਿਆ। ੧੯੪੪ ਤੋਂ ਓਹਨੂੰ ੧੨੦੦ ਰੁਪਯੇ ਸਾਲਾਨਾ ਦੀ ਪਿਨਸ਼ਨ ਮਿਲ ਗਈ ਤੇ ਅੰਮ੍ਰਿਤਸਰ ਆ ਕੇ ਰਹਿਣ ਲੱਗਾ।

ਦੂਜਾ ਸੁਚੇਤ ਸਿੰਘ ਮੁਨਸਫ਼ ਸੀ। ੧੯੩੬ ਬਿਕ੍ਰਮੀ ਨੂੰ ਮਰ ਗਿਆ। ਇਸ ਦਾ ਪੁੱਤਰ ਬਿਸ਼ਨ ਸਿੰਘ ਪੁਲਿਸ ਵਿੱਚ ਨੌਕਰ ਹੈ। ਤੀਜਾ ਸ਼ੇਰ ਸਿੰਘ ਵੀ ਪੁਲਿਸ ਵਿੱਚ ਨੌਕਰ ਸੀ ਜੋ ੧੯੪੫ ਵਿੱਚ ਮਰ ਗਿਆ। ਇੱਕ ਵੱਡਾ ਪੁੱਤਰ ਸੰਤ ਸਿੰਘ ਬੀ.ਏ. ਪਾਸ ਕਰ ਕੇ ਮਰ ਗਿਆ। ਸੁੰਦਰ ਸਿੰਘ ਤਾਲੀਮ ਪਾ ਰਿਹਾ ਹੈ (ਅੱਜ ਕੱਲ੍ਹ ਆਨਨਦੀ ਮੈਜਸਟ੍ਰੇਟ ਹੈ) ਤਿੰਨ ਹਜ਼ਾਰ ਦੀ ਜਾਗੀਰ ਸਾਲਾਨਾ ਹਮੇਸ਼ਾ ਦੀ ਇਸ ਖਾਨਦਾਨ ਵਾਸਤੇ ਸਰਕਾਰ ਵੱਲੋਂ ਮਾਫ਼ ਹੈ। ਰਾਮਗੜ੍ਹੀਆਂ ਦਾ ਬੁੰਗਾ ਜਿਕਣ ਦੂਜਿਆਂ ਬੁੰਗਿਆਂ ਨਾਲੋਂ ਵੱਡਾ ਹੈ, ਇਕੁਣ ਹੀ ਰਾਮਗੜ੍ਹੀਆਂ ਦਾ ਕਟੜਾ ਵੀ ਬਾਕੀ ਸਾਰਿਆਂ ਕਟੜਿਆਂ ਨਾਲੋਂ ਵੱਡਾ ਹੈ।

ਤੀਜੀ ਮਿਸਲ ਘਨੱਧਾਂ ਸਰਦਾਰਾਂ ਦੀ



ਇਸ ਮਿਸਲ ਦਾ ਕਰਤਾ ਸਰਦਾਰ ਜੈ ਸਿੰਘ ਸੀ, ਜੋ ਕਾਹਨਾ ਜ਼ਿਲ੍ਹਾ ਲਾਹੌਰ ਦਾ ਰਹਿਣ ਵਾਲਾ ਸੀ।

ਇਹ ਹੀ ਕਾਰਨ ਹੈ ਕਿ ਇਹਨੂੰ ਘਨੱਧਾਂ ਸਰਦਾਰ ਸੱਦਦੇ ਸਨ। ਕਈ ਇਹ ਵੀ ਕਹਿੰਦੇ ਹਨ ਕਿ ਇਹ ਸਰਦਾਰ ਬੜਾ ਹੀ ਸੁੰਦਰ ਜਵਾਨ ਸੀ। ਇਸ ਕਰ ਕੇ ਵੀ ਲੋਕਾਂ ਇਹਨੂੰ ਘਨੱਧਾਂ (ਕ੍ਰਿਸ਼ਨ) ਦੇ ਨਾਮ ਤੋਂ ਪੁਕਾਰਦੇ ਸਨ।

ਇਸ ਦਾ ਪਿਤਾ ਭੁਸ਼ਹਾਲ ਸਿੰਘ ਇੱਕ ਸਾਧਾਰਾਨ ਆਦਮੀ ਸੀ। ਜਦ ਖਾਲਸੇ ਦਾ ਡੰਕਾ ਮੁਲਕ ਵਿੱਚ ਵੱਜਣ ਲੱਗਾ, ਤਾਂ ਜਾਲਮ ਤੁਰਕਾਂ ਨੇ ਸਖ਼ਤੀਆਂ ਕਰਨ ਵਿੱਚ ਅਤਿ ਕਰ ਦਿੱਤੀ। ਤਦ ਸਰਦਾਰ ਜੈ ਸਿੰਘ ਜੋ ਆਪਣੀ ਧੀਰਤਾ, ਬੀਰਤਾ ਤੇ ਗੰਭੀਰਤਾ ਦੇ ਕਾਰਨ ਪ੍ਰਸਿੱਧ ਸੀ, ਨਵਾਬ ਕਪੂਰ ਸਿੰਘ ਪਾਸੋਂ ਅੰਮ੍ਰਿਤ ਛਕ ਕੇ ਸਿੰਘ ਸਜ ਗਿਆ। ਫਿਰ ਹਕੀਕਤ ਸਿੰਘ, ਮਹਤਾਬ ਸਿੰਘ, ਤਾਰਾ ਸਿੰਘ, ਜੀਵਨ ਸਿੰਘ ਬਹੁਤ ਸਾਰੇ ਭਾਈ ਬੰਦਾਂ ਨੂੰ ਆਪਣੇ ਨਾਲ ਸ਼ਾਮਿਲ ਕਰ ਕੇ ਤੁਰਕਾਂ ਦੀ ਸੋਧ ਕਰਨ ਲੱਗ ਪਿਆ। ਜਦ ਤੁਰਕਾਂ ਦੀ ਸੋਧ ਕਰਨ ਦੇ ਕਾਰਨ ਇਹ ਸਿੰਘਾਂ ਦੇ ਜੱਥਿਆਂ ਵਿੱਚ ਪ੍ਰਸਿੱਧ ਹੋ ਗਿਆ, ਤਦ ਏਹੇਨੇ ਬੀ 400 ਸਵਾਰ ਨਾਲ ਰੱਖ ਕੇ ਪਿੰਡ ਸੋਹੀਆਂ, ਜੋ ਕਿ ਅੰਮ੍ਰਿਤਸਰ ਤੋਂ ਦੋ ਮੀਲ ਦੀ ਵਿੱਥ ਤੇ ਹੈ, ਆਪਣੇ ਸਹੂਰੇ ਪਿੰਡ ਜਾ ਕੇ ਅੱਡਰਾ ਜੱਥਾ ਬਣਾ ਲਿਆ ਤੇ ਇਸ ਇਲਕੇ ਦੇ ਜਾਲਮ ਤੁਰਕ ਹਾਕਮਾਂ ਦੀ ਸੋਧ ਕਰ ਕੇ ਕਬਜ਼ਾ ਕਰ ਲਿਆ। ਹਕੀਕਤ ਸਿੰਘ ਤੇ ਮਹਿਤਾਬ ਸਿੰਘ ਨੂੰ ਸੰਗਤਪੁਰੇ ਦੀ ਹਕੂਮਤ ਸਪੁਰਦ ਕੀਤੀ।

ਇਸ ਦਾ ਭਰਾ ਝੰਡਾ ਸਿੰਘ ਰਾਵਲ ਕੋਟ ਦੀ ਲੜਾਈ ਵਿੱਚ ਜੋ ਨਧਾਨ ਸਿੰਘ ਰੰਧਾਵੇ ਨਾਲੇ ਹੋਈ ਸੀ, ਮਾਰਿਆ ਗਿਆ। ਇਸ ਦੀ ਤੀਵੀਂ ਨਾਲ ਜੈ ਸਿੰਘ ਨੇ ਆਨੰਦ ਪੜ੍ਹਾ ਲਿਆ, ਜਿਸ ਦੇ ਕਾਰਨ ਪਿੰਡ ਨਾਗਮੁਕੇਰੀਆ, ਹਾਜ਼ੀਪੁਰ, ਦਾਤਾਰਪੁਰ, ਕਰਵਟ ਅਡੀਆਂ ਆਦਿਕ ਪਿੰਡਾਂ ਤੇ ਵੀ ਇਹਦਾ ਕਬਜ਼ਾ ਹੋ ਗਿਆ।

ਅਮਰ ਸਿੰਘਾਂ ਬਥਾਂ, ਝੰਡਾ ਸਿੰਘ ਬਾਕਰਪੁਰੀਆ, ਲਖ ਸਿੰਘ ਕਾਹਨੂਵਾਲਾ, ਅਮਰ ਸਿੰਘ ਖੋਖਰਾ, ਬੁਧ ਸਿੰਘ ਧਰਮ ਕੋਟੀਆ, ਝੰਡਾ ਸਿੰਘ ਕਰੋਹ ਆਦਿਕ ਵੱਡੇ ਵੱਡੇ ਸਰਦਾਰ ਇਹਦੇ ਨਾਲ ਸਨ। ੧੯੧੭ ਬਿਕ੍ਰਮੀ ਵਿੱਚ ਇਹਦੇ ਘਰ ਲੜਕਾ ਉਤਪੰਨ ਹੋਇਆ। ਉਹਦਾ ਵਿਆਹ ਸਦਾ ਕੌਰ ਦੇ ਨਾਲ ਹੋਇਆ। ਇਸ ਤੋਂ ਪਿੱਛੇ ਹੌਲੀ ਹੌਲੀ ਪਠਾਨਕੋਟ ਕੋਰਾਹਾ ਹਾਲੀ ਪੁਰ, ਸੁਜਾਨ ਪੁਰ, ਦੀਨਾ ਨਗਰ, ਗੜ੍ਹਸੰਕਰ ਆਦਿਕ ਬਹੁਤ ਸਾਰੇ ਇਲਾਕੇ ਜੈ ਸਿੰਘ ਦੇ ਕਬਜ਼ੇ ਵਿੱਚ ਆ ਗਏ, ਸਰਹੰਦ ਤੇ ਪੂਰਬੀ ਇਲਾਕੇ; ਜਿਨ੍ਹਾਂ ਦਾ ਵਰਨਣ ਦੂਜੇ ਹਿੱਸੇ ਵਿੱਚ ਹੋ ਚੁਕਾ ਹੈ, ਦੇ ਜੰਗਾਂ ਵਿੱਚ ਆਪਣੀ ਕੌਮ ਦੇ ਨਾਲ ਰਿਹਾ।

ਪਹਿਲਾਂ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਦੇ ਨਾਲ ਇਹਦੀ ਬਹੁਤ ਦੌਸਤੀ ਸੀ, ਕਿੰਤੁ ਸ਼ਹਿਰ ਕਸੂਰ ਦੀ ਚੜ੍ਹਾਈ ਸਮੇਂ ਇਨ੍ਹਾਂ ਦੀ ਕਿਸੇ ਗਲੇ ਅਜੋੜ ਹੋ ਗਈ। ਸੰਮਤ ੧੯੩੧ ਨੂੰ ਜਦ ਰਾਜਾ ਰਣਜੀਤ ਦੇਵ ਜੰਮੂ ਵਾਲੇ ਨੇ ਝੰਡਾ ਸਿੰਘ ਨੂੰ ਆਪਣੀ ਮਦਦ ਵਾਸਤੇ ਬੁਲਾਇਆ, ਤਦ ਇਹ ਸਰਦਾਰ ਸੁਕਰਚਕੀਆ ਵੱਲੋਂ ਬਿਜ ਰਾਜ ਦੇਵ ਦੇ ਵੱਲੋਂ ਗਿਆ। (ਵੇਖੋ ਭੰਗੀਆਂ ਦੀ ਮਿਸਲ ਦਾ ਹਾਲ)

ਸੰਮਤ ੧੯੩੪ ਨੂੰ ਜੈ ਸਿੰਘ ਤੇ ਹਕੀਕਤ ਸਿੰਘ ਨੇ ਆਪਣੇ ਖਾਨਦਾਨ ਦੇ ਨਾਮ ਤੇ ਇੱਕ ਕਟੜਾ ਸ਼ਹਿਰ ਅੰਮ੍ਰਿਤਸਰ ਵਿੱਚ ਵਸਾਇਆ। ਫਿਰ ਜਦ ਆਪਣੇ ਵੈਰੀ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨੂੰ ਆਹਲੂਵਾਲੀਏ ਤੇ ਸੁਕਰਚਕੀਆ ਦੀ ਮਦਦ ਨਾਲ ਪੰਜਾਬ ਵਿੱਚੋਂ ਬਾਹਰ ਚਲੇ ਜਾਣ ਵਾਸਤੇ ਮਜ਼ਬੂਰ ਕੀਤਾ, ਤਦ ਇਹ ਲਗਭਗ ਉਹਦੇ ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਬੈਠਾ ਤੇ ਇਸ ਦਾ ਪ੍ਰਤਾਪ ਵੱਧ ਗਿਆ। ਇਹ ਆਪਣੇ ਆਪ ਨੂੰ ਦੂਜਿਆਂ ਨਾਲੋਂ ਬੜਾ ਬਹਾਦਰ ਸਮਝਦਾ ਸੀ। ਇਹਨਾਂ ਹੀ ਦਿਨਾਂ ਵਿੱਚ ਕਟੋਚੀ ਦੇ ਰਾਜਾ ਸੰਸਾਰ ਚੰਦ ਨੇ ਆਪਣਾ ਕਾਂਗੜੇ ਦਾ ਕਿਲ੍ਹਾ; ਜੋ ਪਹਿਲਾਂ ਸੈਫ਼ ਅਲੀ ਖਾਂ ਸ਼ਾਹੀ ਲਸਕਰ ਦੇ ਅਧੀਨ ਸੀ, ਓਸ ਦੇ ਮਰਨ ਪਿੱਛੋਂ ਓਸ ਦੇ ਲੜਕੇ ਜੀਵਨ ਖਾਂ ਪਾਸੋਂ ਖਾਲੀ ਕਰਾਣ ਲਈ ਸ੍ਰ. ਜੈ ਸਿੰਘ ਨੂੰ ਸਦਿਆ। ਰਾਜਾ ਸੰਸਾਰ ਚੰਦ ਦੀ ਬਿਨੈ ਤੇ ਸ੍ਰ. ਜੈ ਸਿੰਘ ਨੇ ਆਪਣੇ ਲੜਕੇ ਗੁਰਬਖਸ਼ ਸਿੰਘ ਤੇ ਬਘੇਲ ਸਿੰਘ ਨੂੰ ਫੌਜ ਦੇ ਕੇ ਭੇਜਿਆ, ਤਾਂ ਜੋ ਇਹ ਜਾ ਕੇ ਕਿਲ੍ਹੇ ਨੂੰ ਘੇਰਾ ਪਾ ਲੈਣ, ਜਿਥੋਂ ਪੁੱਜਦੇ ਹੀ ਇਨ੍ਹਾਂ ਨੇ ਕਬਜ਼ਾ ਕਰ ਲਿਆ। ਰਾਜਾ ਸੰਸਾਰ ਚੰਦ ਇਹ ਵੇਖ ਕੇ ਕਿ ਇਸ ਕਿਲ੍ਹੇ ਦਾ ਪ੍ਰਬੰਧ ਮੇਰੇ ਹੱਥ ਵਿੱਚ ਮੁਸਲਮਾਨ ਨਹੀਂ ਰਹਿਣ ਦੇਣਗੇ, ਕਿਲ੍ਹੇ ਦਾ ਪ੍ਰਬੰਧ ਇਨ੍ਹਾਂ ਸਿੰਘਾਂ ਦੇ ਹੱਥ ਹੀ ਰਹਿਣ ਦਿੱਤਾ। ਇਸ ਮਿਸਲ ਦਾ ਜ਼ੋਰ ਵੇਖ ਕੇ ਹੋਰ ਵੀ ਜਿੰਨੇ ਪਹਾੜੀ ਰਾਜੇ ਸਨ, ਸਾਰਿਆਂ ਨੇ ਸਰਦਾਰ ਜੈ ਸਿੰਘ ਦੀ ਅਧੀਨਤਾ ਪ੍ਰਵਾਨ ਕਰ ਲਈ।

੧੯੩੪ ਬਿਕ੍ਰਮੀ ਨੂੰ ਜਦ ਜੰਮੂ ਦਾ ਰਾਜਾ ਰਣਜੀਤ ਦੇਵ ਮਰ ਗਿਆ ਤੇ ਉਹਦਾ ਵੱਡਾ ਲੜਕਾ ਜੈ ਰਾਜ ਦੇਵ ਗੱਦੀ ਤੇ ਬੈਠਾ, ਤਦ ਉਹਨੇ ਭੰਗੀ ਸਰਦਾਰਾਂ ਤੋਂ ਆਪਣੇ ਉਸ ਮੁਲਕ ਦਾ ਹਿੱਸਾ ਜੋ ਉਹਨਾਂ ਨੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ, ਛੁਡਾਉਣ ਵਾਸਤੇ ਹਕੀਕਤ ਸਿੰਘ ਨੂੰ ਆਪਣੀ ਮਦਦ ਵਾਸਤੇ ਬੁਲਾ ਭੇਜਿਆ। ਜਦ ਇਹ ਆਪਣੇ ਲਸਕਰ ਨੂੰ ਲੈ ਕੇ ਕੜੀਆ ਵਾਲੇ ਜਾ ਉੱਤਰਿਆ, ਤਦ ਉਹਦੇ ਕਹਿਣ ਤੇ ੩੪ ਹਜ਼ਾਰ ਰੁਪਯਾ ਦੇ ਬਦਲੇ ਓਸ ਦਾ ਇਲਾਕਾ ਦੇ ਦਿੱਤਾ ਗਿਆ, ਕਿੰਤੁ ਇਲਾਕਾ ਲੈ ਕੇ ਬਿਜਰਾਜ ਦੇਵ ਨੇ ਰੁਪਯਾ ਨਾ ਦਿੱਤਾ। ਇਹ ਗੱਲ ਘਨਯਾ ਸਰਦਾਰਾਂ ਨੂੰ ਬੜੀ ਅਯੋਗ ਪ੍ਰਤੀਤ ਹੋਈ। ਉਹਨਾਂ ਨੇ ਭੰਗੀ ਸਰਦਾਰ ਗੁਜਰ ਸਿੰਘ ਤੇ ਭਾਗ ਸਿੰਘ ਆਹਲੂਵਾਲੀਆ ਨੂੰ ਨਾਲ ਲੈ ਕੇ ਕੜੀਆ ਵਾਲਾ ਇਲਾਕਾ ਰਾਜਾ ਪਾਸੋਂ ਲੈ ਲਿਆ ਤੇ ਉਹਦੇ ਬਚਨ ਭੰਗ ਕਰਨ ਦੀ ਸਜ਼ਾ ਦੇਣ ਲਈ ਖਾਸ ਜੰਮੂ ਤੇ ਚੜ੍ਹਾਈ ਕਰ ਦਿੱਤੀ। ਅੰਤ ਨੂੰ

ਜਦ ਰਾਜੇ ਨੇ ਵੇਖਿਆ ਕਿ ਸਿੰਘ ਸਰਦਾਰਾਂ ਨੂੰ ਜਿੱਤਣਾ ਕੋਈ ਖਾਲਾ ਜੀ ਦਾ ਵਾੜਾ ਨਹੀਂ ਤਦ ਓਹਨੇ ੩੦ ਹਜ਼ਾਰ ਰੁਪਯਾ ਦੇਣਾ ਕਰ ਕੇ ਹਕੀਕਤ ਸਿੰਘ ਨੂੰ ਵਾਪਸ ਕਰ ਦਿੱਤਾ, ਕਿੰਤੁ ਜਦ ਇੱਕ ਸਾਲ ਤੱਕ ਨੀਯਤ ਰਕਮ ਹਕੀਕਤ ਸਿੰਘ ਤੱਕ ਨਾ ਪੁੱਜੀ ਤਦ ਓਹਨੇ ਸਰਦਾਰ ਮਹਾਂ ਸਿੰਘ ਨੂੰ ਨਾਲ ਲੈ ਕੇ ਜੰਮ੍ਹ ਤੇ ਫਿਰ ਚੜ੍ਹਾਈ ਕਰ ਦਿੱਤੀ। ਮਹਾਂ ਸਿੰਘ ਨੇ ਚਪਰਾੜ ਵੱਲ ਕੂਚ ਕੀਤਾ। ਓਧਰੇ ਹਕੀਕਤ ਸਿੰਘ ਜ਼ਫਰਵਾਲ ਵਾਲੇ ਰਾਹ ਆਇਆ। ਰਾਜਾ ਬਿੰਜਰਾਜ ਦੇਵ ਇਨ੍ਹਾਂ ਦੀ ਅਵਾਈ ਸੁਣ ਕੇ ਜੰਮ੍ਹ ਛੱਡ ਕੇ ਨੱਸ ਗਿਆ। ਪ੍ਰੰਤੂ ਜਦ ਮਹਾਂ ਸਿੰਘ ਨੇ ਇਹ ਖਬਰ ਸੁਣੀ, ਤਦ ਜੰਮ੍ਹ ਸ਼ਹਿਰ ਵਿੱਚ ਦਾਖਲ ਹੋ ਗਿਆ। ਸ਼ਹਿਰ ਵਾਲਿਆਂ ਬੜੀ ਸਖ਼ਤ ਵਿਰੋਧਤਾ ਕੀਤੀ ਤੇ ਲੜਾਈ ਸ਼ੁਰੂ ਕਰ ਦਿੱਤੀ, ਜਿਸ ਤੋਂ ਸ਼ਹਿਰ ਨੂੰ ਅੱਗ ਲੱਗ ਗਈ। ਸਰਦਾਰ ਮਹਾਂ ਸਿੰਘ ਕਬਜ਼ਾ ਕਰ ਕੇ ਕੁਝ ਦਿਨਾਂ ਪਿੱਛੋਂ ਵਾਪਸ ਚਲਾ ਆਇਆ। ਥੋੜ੍ਹੇ ਚਿਰ ਪਿੱਛੋਂ ਹੀ ਹਕੀਕਤ ਸਿੰਘ ਚਲਾਣਾ ਕਰ ਗਿਆ। ਹਕੀਕਤ ਸਿੰਘ ਦੇ ਮਰਨੇ ਦੀ ਖਬਰ ਸੁਣ ਕੇ ਜੈ ਸਿੰਘ ਘਨੱਧਾ ਨੇ ਇਹਦੇ ਪੁੱਤਰ ਜੈਮਲ ਸਿੰਘ ਨੂੰ ਆਪਣੇ ਪਾਸ ਸੱਦਿਆ ਤੇ ਓਹਨੂੰ ਬੜੀ ਤਸਲੀ ਦਿੱਤੀ।

ਬਿੰਜਰਾਜ ਦੇਵ ਜੰਮ੍ਹ ਦੇ ਵਾਲੀ ਨੇ ਸਰਦਾਰ ਮਹਾਂ ਸਿੰਘ ਪਾਸੋਂ ਜੋ ਹਾਰ ਖਾਣੀ ਸੀ, ਓਹਦਾ ਬਦਲਾ ਲੈਣ ਲਈ ਜੈ ਸਿੰਘ ਤੇ ਮਹਾਂ ਸਿੰਘ ਵਿੱਚ ਅਣਬਣ ਕਰਾ ਦਿੱਤੀ। ਜੈ ਸਿੰਘ ਨੇ ੧੯੪੦ ਬਿਕ੍ਰਮੀ ਨੂੰ ਮਹਾਂ ਸਿੰਘ ਦੇ ਇਲਾਕੇ ਵਿੱਚ ਜਾ ਡੇਰਾ ਜਮਾਇਆ। ਰਸੂਲਪੁਰਾ, ਮੰਡਿਆਲਾ ਆਦਿਕ ਤੇ ਹੱਥ ਸਾਫ਼ ਕਰਦੇ ਨਕਈ ਸਿੰਘ; ਜੋ ਸਰਦਾਰ ਮਹਾਂ ਸਿੰਘ ਦਾ ਸਬੰਧੀ ਸੀ, ਓਹਨੂੰ ਦੇ ਇਲਾਕੇ ਵਿੱਚ ਵੀ ਦਖਲ ਦੇ ਦਿੱਤਾ। ੧੯੪੧ ਨੂੰ ਦੀਪਮਾਲਾ ਤੇ ਮਹਾਂ ਸਿੰਘ ਨੇ ਅੰਮ੍ਰਿਤਸਰ ਪੁੱਜ ਕੇ ਜੈ ਸਿੰਘ ਨਾਲ ਸੁਲਾਹ ਕਰਨ ਦੀ ਬਹੁਤ ਸਾਰੀ ਕੋਸ਼ਿਸ਼ ਕੀਤੀ, ਕਿੰਤੁ ਉਹਨੇ ਬਿੰਜਰਾਜ ਦੇਵ ਸਿੰਘ ਦੇ ਹੱਥ ਚੜ੍ਹ ਕੇ ਇੱਕ ਨਾ ਮੰਨੀ।

ਮਹਾਂ ਸਿੰਘ ਨੇ ਜੱਸਾ ਸਿੰਘ ਰਾਮਗੜ੍ਹੀਆ ਨੂੰ ਓਹਦਾ ਮੁਲਕ ਵਾਪਸ ਦਵਾਣ ਦੇ ਇਕਰਾਰ ਤੇ ਪੰਜਾਬ ਵਿੱਚ ਸੱਦਿਆ। ਕਟੋਚੀ ਦਾ ਰਾਜਾ ਸੰਸਾਰ ਚੰਦ ਵੀ ਇਹਨਾਂ ਦੇ ਵੱਲ ਹੋ ਗਿਆ। ਜਦ ਸਰਦਾਰ ਜੈ ਸਿੰਘ ਨੂੰ ਪਤਾ ਲੱਗਾ ਕਿ ਜੱਸਾ ਸਿੰਘ ਰਾਮਗੜ੍ਹੀਆ ਆ ਰਿਹਾ ਹੈ, ਤਦ ਪਹਿਲਾਂ ਓਹਨੇ ਗੁਰਬਖਸ਼ ਸਿੰਘ ਦੋਈਆਂ ਨੂੰ ਕੁਝ ਫੌਜ ਦੇ ਕੇ ਭੇਜਿਆ ਤਾਂ ਜੋ ਬਿਆਸ ਤੋਂ ਪਾਰ ਹੀ ਓਹਦੇ ਨਾਲ ਲੜਾਈ ਸ਼ੁਰੂ ਕਰ ਦੇਵੇ ਤੇ ਓਹਨੂੰ ਉੱਥੇ ਹੀ ਰੋਕ ਦੇਵੇ। ਬੰਡਾਲੇ ਦੇ ਨੇੜੇ ਲੜਾਈ ਹੋਈ ਗੁਰਬਖਸ਼ ਸਿੰਘ ਮਾਰਿਆ ਗਿਆ। ਜੱਸਾ ਸਿੰਘ ਫਤੇਯਾਬ ਹੋ ਕੇ ਅੱਗੇ ਵਧਿਆ। ਇੰਨੇ ਨੂੰ ਹੀ ਮਹਾਂ ਸਿੰਘ ਤੇ ਸੰਸਾਰ ਚੰਦ ਵੀ ਓਹਨੂੰ ਜਾ ਮਿਲੇ। ਜੱਸਾ ਸਿੰਘ ਰਾਮਗੜ੍ਹੀਆ ਦਾ ਦੂਜਾ ਟਾਕਰਾ ਘਨੱਧਾ ਸਰਦਾਰਾਂ ਨਾਲ ਵਟਾਲੇ ਦੇ ਪਾਸ ਹੋਇਆ। ਛੀ ਘੰਟੇ ਤੱਕ ਦੋਹਾਂ ਪਾਸਿਆਂ ਤੋਂ ਲੜਾਈ ਦਾ ਮੈਦਾਨ ਗਰਮ ਰਿਹਾ। ਤੀਰ ਤੇ ਗੋਲੀਆਂ ਮੰਹੁੰ ਵਾਂਗ ਵਸਦੀਆਂ ਰਹੀਆਂ। ਸਰਦਾਰ ਗੁਰਬਖਸ਼ ਸਿੰਘ ਤੀਰ ਲੱਗਣ ਨਾਲ ਮਾਰਿਆ ਗਿਆ। ਲੜਕੇ ਦੀ ਮੌਤ ਨੇ ਜੈ ਸਿੰਘ ਦਾ ਲੱਕ ਤੋੜ ਦਿੱਤਾ। ਘਨੱਧਾਂ ਦੀ ਫੌਜ ਨਿਰਾਸ ਹੋ ਕੇ ਪਿੱਛੇ ਹਟ ਗਈ। ਜਦ ਜੈ ਸਿੰਘ ਨੇ ਵੇਖਿਆ ਕਿ ਮੇਰੀ ਕੁਝ ਪੇਸ਼ ਨਹੀਂ ਜਾਂਦੀ ਤਦ ਓਹਨੇ ਆਪਣੀ ਪੋਤਰੀ ਮਹਤਾਬ ਕੌਰ ਦੀ ਸ਼ਾਦੀ ਮਹਾਰਾਜਾ ਰਣਜੀਤ ਸਿੰਘ ਦੇ ਨਾਲ ਕਰ ਕੇ ਸੁਲਾਹ ਕਰ ਲਈ ਤੇ ਕਾਂਗੜੇ ਦਾ ਕਿਲਾ ਸੰਸਾਰ ਚੰਦ ਦੇ ਹਵਾਲੇ ਕਰ ਦਿੱਤਾ। ਇਸ ਤੋਂ ਇੱਕ ਸਾਲ ਪਿੱਛੋਂ ਜੈ ਸਿੰਘ ਨੇ ਆਪਣੀ ਪੋਤਰੀ ਮਹਤਾਬ ਕੌਰ ਦੀ ਸ਼ਾਦੀ ਮਹਾਰਾਜਾ ਰਣਜੀਤ ਸਿੰਘ ਦੇ ਨਾਲ ਕਰ ਦਿੱਤੀ, ਕਿੰਤੁ ਇਸ ਵਿਆਹ ਤੋਂ ਥੋੜ੍ਹੇ ਚਿਰ ਮਗਰੋਂ ਹੀ ੧੯੫੦ ਬਿਕ੍ਰਮੀ ਵਿੱਚ ਚਲਾਣਾ ਕਰ ਗਿਆ। ਇਸ ਦੇ ਦੋ ਪੁੱਤਰ ਨਿਧਾਨ ਸਿੰਘ ਤੇ ਭਾਗ ਸਿੰਘ ਹੋਰ ਸਨ। ਸਰਦਾਰਨੀ ਸਦਾ ਕੌਰ ਜੋ ਓਹਦੇ ਲੜਕੇ ਗੁਰਬਖਸ਼ ਸਿੰਘ ਦੀ ਸਿੰਘਣੀ ਸੀ, ਮਿਸਲ ਦੀ ਮਾਲਕ ਬਣੀ। ਇਹ ਸਰਦਾਰਨੀ ਬੜੀ ਦਾਨਾ ਤੇ ਬਹਾਦਰ ਸਿੰਘਣੀ ਸੀ ਤੇ ਇਸ ਨੇ ਆਪਣੇ ਜਵਾਈ ਮਹਾਰਾਜਾ ਰਣਜੀਤ ਸਿੰਘ ਨਾਲ ਮੇਲ ਕਰ ਕੇ ਹਰ ਮੌਕੇ ਤੇ ਆਪਣੀ ਫੌਜ ਨਾਲ ਮਦਦ ਦੇ ਕੇ ਇਨ੍ਹਾਂ ਦੀ ਤਾਕਤ ਨੂੰ ਵਧਾਇਆ। ਇੱਕ ਵੇਰ ਇਸ ਨੇ ਮਹਾਰਾਜਾ ਰਣਜੀਤ ਸਿੰਘ ਦੀ


ਮਦਦ ਨਾਲ ਫੌਜ ਲੈ ਕੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆਂ ਨੂੰ ਮਿਆਨੀ ਦੇ ਕਿਲ੍ਹੇ ਵਿੱਚ ਜਾ ਘੋਰਿਆ ਤੇ ਮੁਦਤ ਤੱਕ ਓਹਦੇ ਨਾਲ ਲੜਦੀ ਰਹੀ, ਕਿੰਤੁ ਦਰਯਾਏ ਬਿਆਸਾ ਵਿੱਚ ਆਏ ਹੜ ਨੇ ਇਹਨੂੰ ਤੰਗ ਕਰ ਦਿੱਤਾ ਜਿਸ ਤੋਂ ਇਹ ਵਾਪਸ ਮੁੜ ਆਈ। ਪਰ ਦੂਜੇ ਸਾਲ ਹੀ ਫਿਰ ਸਦਾ ਕੌਰ ਨੇ ਰਾਮਗੜ੍ਹੀਆਂ ਨੂੰ ਸ਼ਕਸਤ ਦੇ ਕੇ ਵਟਾਲਾ ਕਲਾਨੌਰ ਤੇ ਕਾਦੀਆਂ ਦੇ ਪ੍ਰਗਣੇ ਰਾਮਗੜ੍ਹੀਆਂ ਤੋਂ ਛੁਡਾ ਲਏ। ੧੯੨੧ ਬਿਕ੍ਰੀ ਤੱਕ ਇਸ ਅਕਲਮੰਦ ਤੇ ਦੂਰਦਰਸ਼ੀ ਸਿੰਘਣੀ ਨੇ ਆਪਣੀ ਮਿਸਲ ਨੂੰ ਵੀ ਕਾਇਮ ਰੱਖਿਆ ਤੇ ਆਪਣੇ ਜਵਾਈ ਨੂੰ ਵੀ ਮਦਦ ਦੇ ਕੇ ਓਹਦੀ ਉੱਨੜੀ ਵਿੱਚ ਸਹਾਇਤਾ ਕਰਦੀ ਰਹੀ।

੧੯੫੭ ਵਿੱਚ ਝੰਡਾ, ਕਲਾਨੌਰ, ਦੀਨਾ ਨਗਰ ਦੇ ਇਲਾਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪਣੀ ਸਲਤਨਤ ਵਿੱਚ ਸ਼ਾਮਿਲ ਕਰ ਲਏ ਤੇ ਸਦਾ ਕੌਰ ਨੇ ਇੱਕ ਪਰਗਣਾ ਤੇ ਕਿਲ੍ਹਾ ਅਟਲ ਗੜ੍ਹਾ ਆਪਣੇ ਦੋਹਤੇ ਸ਼ੇਰ ਸਿੰਘ ਤੇ ਤਾਰਾ ਸਿੰਘ ਨੂੰ; ਜੋ ਮਹਾਰਾਜਾ ਰਣਜੀਤ ਸਿੰਘ ਦੇ ਲੜਕੇ ਸਨ, ਦੇ ਦਿੱਤਾ। ਕੁਝ ਦਿਨ ਮਗਰੋਂ ਸਦਾ ਕੌਰ ਚਲਾਣਾ ਕਰ ਗਈ। ਮਹਾਰਾਜਾ ਰਣਜੀਤ ਸਿੰਘ ਨੇ ਹੇਮ ਸਿੰਘ ਨੂੰ; ਜੋ ਸਰਦਾਰ ਜੈ ਸਿੰਘ ਘਨਯਾ ਦਾ ਭਤੀਜਾ ਸੀ, ੪੦ ਹਜ਼ਾਰ ਦਾ ਇਲਾਕਾ ਦੇ ਕੇ ਆਪਣੇ ਅਧੀਨ ਕਰ ਲਿਆ। ਫਿਰ ਜਦੋਂ ਮਹਾਰਾਜਾ ਸਾਹਿਬ ਨੇ ਕਸੂਰ ਫਤੇ ਕੀਤਾ, ਤਦ ਉਹਨੂੰ ਖਡੀਆਂ ਦਾ ਦਸ ਹਜ਼ਾਰ ਦਾ ਇਲਾਕਾ ਹੋਰ ਬਖਸ਼ਿਆ। ਹੇਮ ਸਿੰਘ ਦੇ ਮਰਨ ਪਿੱਛੋਂ ਓਹਦਾ ਲੜਕਾ ਅਮਰ ਸਿੰਘ ਗੱਦੀ ਤੇ ਬੈਠਾ। ਉਹਨੂੰ ਮਹਾਰਾਜਾ ਨੇ ਮੁਲਤਾਨ ਤੇ ਕਸ਼ਮੀਰ ਦੀ ਲੜਾਈ ਤੇ ਭੇਜਿਆ। ਉਥੋਂ ਮੁੜਨ ਤੇ ਉਹਨੂੰ ਕੰਜਰੀ ਦੇ ਪੁੱਲ ਦਾ ਕੰਮ ਸੌਂਪਿਆ ਗਿਆ, ਜਿੱਥੇ ੧੯੮੩ ਬਿਕ੍ਰੀ ਨੂੰ ਓਹ ਮਰ ਗਿਆ। ਉਸ ਤੋਂ ਪਿੱਛੋਂ ਸਰੂਪ ਸਿੰਘ, ਅਨੂਪ ਸਿੰਘ, ਅਤਰ ਸਿੰਘ ਓਹਦੇ ਤਿੰਨ ਲੜਕੇ ੩੦ ਹਜ਼ਾਰ ਦੀ ਜਾਗੀਰ ਦੇ ਮਾਲਕ ਬਣੇ। ੧੯੯੧ ਵਿੱਚ ਸਰੂਪ ਸਿੰਘ ਦੇ ਮਰਨ ਪਿੱਛੋਂ ਲਾਹੌਰ ਦੀ ਸਰਕਾਰ ਨੇ ਉਹਨਾਂ ਦੀ ਜਾਗੀਰ ਜ਼ਬਤ ਕਰ ਲਈ। ਹੁਣ ਉਹਨਾਂ ਦੀ ਅੱਲਾਦ ਦੇ ਅਧੀਨ ਕੇਵਲ ਇੱਕ ਪਿੰਡ ਰੁਖਾਂ ਵਾਲਾ ਰਹਿ ਗਿਆ ਹੈ। ਅਤਰ ਸਿੰਘ ਦਾ ਪੁੱਤਰ ਮੇਘ ਸਿੰਘ ਸਰਕਾਰੀ ਰਸਾਲੇ ਵਿੱਚ ਨੌਕਰ ਹੋ ਗਿਆ। ਓਹਦੇ ਪਾਸ ਦੋ ਪਿੰਡ ਸਨ, ਜੋ ਹੁਣ ਤੱਕ ਹਨ। ਛੇ ੬੦੦ ਰੁਪਯਾ ਸਾਲਾਨਾ ਹਮੇਸ਼ਾਂ ਦੀ ਮਾਫ਼ੀ ਹੈ। ਇਸ ਖਾਨਦਾਨ ਵਿੱਚੋਂ ਸਭ ਤੋਂ ਵੱਡੇ ਸਰਦਾਰ ਜਗਤ ਸਿੰਘ ਪਾਸ ੧੧੨੫ ਏਕੜ ਜ਼ਮੀਨ ਦਾ ਇਲਾਕਾ ਹੈ।

ਚੌਥੀ ਮਿਸਲ ਨਕੇਈ ਸਰਦਾਰ

ਸਜ਼ਰਾ

ਚੌਧਰੀ ਹੇਮ ਰਾਜ



ਸਰਦਾਰ ਹੀਰਾ ਸਿੰਘ ਜਿਨ੍ਹਾਂ ਦੇ ਪਿਤਾ ਦਾ ਨਾਮ ਚੌਧਰੀ ਹੇਮਰਾਜ ਪਿੰਡ ਭੜਵਾਲ ਪ੍ਰਗਣਾ ਚੂਨੀਆਂ ਦੇ ਵਸਨੀਕ ਇਸ ਮਿਸਲ ਦੇ ਮਾਲਕ ਸਨ। ਇਹਨਾਂ ਦਾ ਜਨਮ ੧੭੬੩ ਬਿਕ੍ਰਮੀ ਸੀ। ਜਦੋਂ ਜਵਾਨ ਹੋਏ ਤਦੇ ਸਿੱਖ ਮਜ਼ੂਬ ਗੁਹਿਣ ਕੀਤਾ ਤੇ ਸਿੰਘਾਂ ਦੇ ਜੱਥਿਆਂ ਵਿੱਚ ਭਰਤੀ ਹੋ ਕੇ ਦੇਸ਼ ਤੇ ਕੌਮ ਦੀ ਸੇਵਾ ਵਿੱਚ ਲੱਗ ਪਏ। ਬੜੇ ਹੋਸਲੇ ਵਾਲੇ ਤੇ ਜਵਾਨ ਮਰਦ ਸੀ। ਸਰਹੱਦ ਤੇ ਕਸੂਰ ਦੀ ਲੜਾਈਆਂ ਵਿੱਚ ਇਨ੍ਹਾਂ ਬੜਾ ਨਾਮਨਾ ਪਾਇਆ। ਹੋਰ ਸਰਦਾਰ ਵਾਂਗ ਇੱਕ ਜੱਥਾ ਆਪਣਾ ਬਣਾ ਕੇ ਜ਼ਾਲਮ ਹਾਕਮਾਂ ਨੂੰ ਸੋਧਣਾ ਸ਼ੁਰੂ ਕਰ ਦਿੱਤਾ। ਪਹਿਲਾਂ ਆਪਣੇ ਇਲਾਕੇ ਦੇ ਕੱਚੇ ਪਿੱਲੇ ਤੇ ਲੰਡੀ ਬੁਚੀ ਨੂੰ ਸੋਧ ਕਬਜ਼ੇ ਵਿੱਚ ਆਂਦਾ। ਫਿਰ ਆਪਣਾ ਜੱਥਾ ਤਕੜਾ ਬਣਾ ਦੂਜੇ ਇਲਾਕਿਆਂ ਵਿੱਚ ਵੀ ਫਿਰਨ ਲੱਗੇ। ਦ੍ਰਿੜ੍ਹ ਸੰਕਲਪ ਤੇ ਬਹਾਦਰ ਹੋਣ ਦੇ ਕਾਰਨ ਜਿਧਰ ਕਦਮ ਉਠਾਏ, ਫਤਹ ਨੇ ਪੈਰ ਚੁੰਮੇ। ੧੮੧੯ ਬਿਕ੍ਰਮੀ ਵਿੱਚ ਕਲਨਕਾਂ ਦੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਕਮਰ ਸਿੰਘ, ਚੀਮਾ ਲਾਲ ਸਿੰਘ, ਰੂਪਾ ਸਿੰਘ, ਗੱਲਾ ਲੈਲ ਸਿੰਘ, ਵੈੜਾ ਲਾਲ ਸਿੰਘ, ਧਬੀ ਨਥਾ ਸਿੰਘ, ਧੋਲ ਸਦਾ ਸਿੰਘ ਹਾਡਾ ਨਿਕਾਦੇ ਇਲਾਕੇ ਦੇ ਸਾਰੇ ਸਰਦਾਰ ਇਨ੍ਹਾਂ ਦੇ ਸਾਥ ਹੋ ਗਏ। ਇਸੇ ਕਰ ਕੇ ਇਸ ਮਿਸਲ ਦਾ ਨਾਮ ਨਕੇਈ ਮਿਸਲ ਹੋ ਗਿਆ। ਇਹ ਜ਼ਾਰ ਸਵਾਰ ਹੀਰਾ ਸਿੰਘ ਦੇ ਨਾਲ ਰਹਿਣ ਲੱਗਾ ਤੇ ਭੜਵਾਲ ਚੂਨੀਆਂ ਦੀਪਾਲ ਪੁਰ, ਕੰਗਨ ਪੁਰ, ਜੇਠੂ ਪੁਰਾ, ਖਡੀਆਂ ਮੁਸਤਫਾ ਬਾਦ, ਸ਼ੇਰਗੜ੍ਹ, ਦੇਵ ਸਾਲ ਫਰੀਦ ਆਬਾਦ ਮੰਦਰ ਜਮੇਰ ਮਾਂਗਾ ਆਦਿਕ ੪੫ ਲੱਖ ਦੇ ਮੁਲਕ ਤੇ ਕਬਜ਼ਾ ਕਰ ਲਿਆ।

ਇਨ੍ਹਾਂ ਦਿਨਾਂ ਵਿੱਚ ਸ਼ੇਖ ਸੁਬਹਾਨ ਖਾਂ ਕੁਰੇਸ਼ੀ ਰਈਸ ਪਾਕ ਪਟਨ ਗਊ ਹਤਿਆ ਦਾ ਬੜਾ ਜ਼ੋਰ ਦੇਂਦਾ ਸੀ ਤੇ ਓਹਦੀ ਹਿੰਦੂ ਪ੍ਰਜਾ ਬੜੇ ਦੁਖਾਂ ਵਿੱਚ ਸੀ। ਹਿੰਦੂਆਂ ਦੇ ਫਰਯਾਦੀ ਹੋਣ ਤੇ ਕਈ ਵੇਰੀ ਹੀਰਾ ਸਿੰਘ ਨੇ ਇਹਨੂੰ ਇਸ ਗੱਲ ਤੋਂ ਰੋਕਿਆ ਕਿ ਪ੍ਰਜਾ ਦੇ ਮਜ਼ਹਬੀ ਜਜ਼ਬਾਤ ਤੇ ਸੱਟ ਨਾ


ਮਾਰੋ, ਕਿੰਤੂ ਜਦ ਓਸ ਨੇ ਨਾ ਮੰਨੀ ਤਦ ੧੯੨੬ ਬਿਕ੍ਰਮੀ ਵਿੱਚ ਹੀਰਾ ਸਿੰਘ ਨੇ ਓਸ ਤੇ ਚੜ੍ਹਾਈ ਕਰ ਦਿੱਤੀ। ਉਧਰ ਸਾਰੇ ਮੁਸਲਮਾਨ ਇਕੱਠੇ ਹੋ ਗਏ, ਕਿੰਤੂ ਅਚਨਚੇਤ ਲੜਾਈ ਦੇ ਵਿੱਚ ਹੀਰਾ ਸਿੰਘ ਗੋਲੀ ਨਾਲ ਮਾਰਿਆ ਗਿਆ। ਲਾਚਾਰ ਇਹਦੀ ਫੌਜ ਨੂੰ ਵਾਪਸ ਮੁੜਨਾ ਪਿਆ। ਓਸ ਵੇਲੇ ਹੀਰਾ ਸਿੰਘ ਦਾ ਬੇਟਾ ਦਲ ਸਿੰਘ ਅਨਜਾਨ ਸੀ। ਇਸ ਕਰ ਕੇ ਓਹਦੇ ਚਾਚੇ ਦਾ ਪੁੱਤੜ ਭਰਾ ਨਾਹਰ ਸਿੰਘ ਓਹਦੀ ਜਗ੍ਹਾ ਤੇ ਬੈਠਾ, ਇਹ ਵੀ ਬਹੁਤ ਥੋੜ੍ਹੇ ਦਿਨ ਜੀਵਿਆ। ਫਿਰ ਤਪਦਿਕ ਨਾਲ ਬੀਮਾਰ ਹੋ ਕੇ ਕੁਝ ਮਹੀਨਿਆਂ ਪਿੱਛੋਂ ਚਲਾਣਾ ਕਰ ਗਿਆ। ਇਸ ਤੋਂ ਪਿੱਛੋਂ ਓਹਦਾ ਨਿੱਕਾ ਭਰਾ ਰਨ ਸਿੰਘ ਮਿਸਲ ਦਾ ਮਾਲਕ ਬਣਿਆ। ਇਹ ਬੜਾ ਹੁਸ਼ਿਆਰ ਤੇ ਲਾਇਕ ਆਦਮੀ ਸੀ। ਇਸ ਨੇ ਮਿਸਲ ਨੂੰ ਬਹੁਤ ਰੌਣਕ ਦਿੱਤੀ ਤੇ ਇਲਾਕਾ ਨਕੇ ਦੇ ਬੜੇ ਬੜੇ ਸੋਹਣੇ ਜਵਾਨ ੨੦ ਹਜ਼ਾਰ ਆਦਮੀ ਆਪਣੇ ਨਾਲ ਕਰ ਲਏ। ਓਹਨਾਂ ਨੂੰ ਕਈ ਤਰ੍ਹਾਂ ਜੰਬੂਰਾਂ ਤੇ ਹਸ਼ਾਰਾਂ ਨਾਲ ਸਨਧਿਅਕ ਕਰ ਕੇ ਸਦਾ ਆਪਣੇ ਨਾਲ ਰੱਖਣ ਲੱਗਾ। ਪਿੰਡ ਕੋਟ ਕਮਾਲੀਆ ਗਲਗੀਰਾਂ ਖਰਲ ਤੇ ਕੁਝ ਹਿੱਸਾ ਤਹਿਸੀਲ ਸਰਕਪੁਰ ਦਾ ਇਸ ਨੇ ਆਪਣੇ ਮਾਤੌਹਤ ਕਰ ਲਿਆ। ਸੱਯਦ ਵਾਲੇ ਦੇ ਕਪੂਰ ਸਿੰਘ ਦੀ ਜਦ ਇਸ ਦੇ ਨਾਲ ਲੜਾਈ ਹੋਈ ਤਦ ਇਹਨੇ ਓਹਨੂੰ ਸ਼ਕਸਤ ਦੇ ਕੇ ਓਹਦੇ ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ੧੯੩੯ ਨੂੰ ਇਹ ਸਰਦਾਰ ਚਲਾਣਾ ਕਰ ਗਿਆ। ਇਸ ਦੇ ਤਿੰਨ ਬੇਟੇ ਭਗਵਾਨ ਸਿੰਘ, ਖੜਾਨ ਸਿੰਘ ਤੇ ਗਿਆਨ ਸਿੰਘ ਸਨ। ਭਗਵਾਨ ਸਿੰਘ ਆਪਣੇ ਬਾਪ ਦੀ ਜਗ੍ਹਾ ਬੈਠਾ, ਕਿੰਤੂ ਇਹ ਆਪਣੀ ਜਾਇਦਾਦ ਸੰਭਾਲ ਨਹੀਂ ਸਕਿਆ ਤੇ ਵਜੀਰ ਸਿੰਘ, ਕੰਵਰ ਸਿੰਘ ਦੇ ਭਰਾ ਨੇ ਓਹਦਾ ਬਹੁਤ ਸਾਰਾ ਇਲਾਕਾ ਦਬਾ ਲਿਆ। ਭਗਵਾਨ ਸਿੰਘ ਨੇ ਆਪਣੀ ਭੈਣ ਦਾ ਨਾਤਾ ਮਹਾਂ ਸਿੰਘ ਦੇ ਲੜਕੇ ਮਹਾਰਾਜਾ ਰਣਜੀਤ ਸਿੰਘ ਨਾਲ ਕਰ ਦਿੱਤਾ, ਜਿਸ ਤੋਂ ਮਹਾਰਾਜਾ ਰਣਜੀਤ ਸਿੰਘ ਓਹਦੀ ਮਦਦ ਤੇ ਹੋ ਗਿਆ ਤੇ ਜੇਹੜਾ ਇਲਾਕਾ ਓਹਦਾ ਵਜੀਰ ਸਿੰਘ ਨੇ ਦਬਾ ਲਿਆ ਸੀ, ਛਡਾ ਲਿਆ। ਫਿਰ ੧੯੪੫ ਬਿਕ੍ਰਮੀ ਵਿੱਚ ਮਹਾਂ ਸਿੰਘ ਨੇ ਭਗਵਾਨ ਸਿੰਘ ਤੇ ਵਜੀਰ ਸਿੰਘ ਨੂੰ ਅੰਮ੍ਰਿਤਸਰ ਬੁਲਾ ਕੇ ਪਹਿਲਾਂ ਇਨ੍ਹਾਂ ਦੀ ਆਪਸ ਵਿੱਚ ਸੁਲਾਹ ਕਰਾਈ ਤੇ ਫਿਰ ਜੈ ਸਿੰਘ ਘਨੱਯਾ ਦੇ ਟਾਕਰੇ ਤੇ ਇਸ ਨੂੰ ਖੜਾ ਕਰ ਦਿੱਤਾ ਗਿਆ। ਇਸ ਲੜਾਈ ਵਿੱਚ ਜੈ ਸਿੰਘ ਨੂੰ ਹਾਰ ਹੋਈ। ਪਰੰਤੂ ਇਸ ਦੇ ਪਿੱਛੋਂ ਭਗਵਾਨ ਸਿੰਘ ਤੇ ਵਜੀਰ ਸਿੰਘ ਦੀ ਆਪਸ ਵਿੱਚ ਫਿਰ ਲੜਾਈ ਹੋ ਗਈ। ਸੰਮਤ ੧੯੩੫ ਨੂੰ ਵਜੀਰ ਸਿੰਘ ਦੇ ਹੱਥੋਂ ਭਗਵਾਨ ਸਿੰਘ ਮਾਰਿਆ ਗਿਆ ਤੇ ਓਹਦੀ ਜਗ੍ਹਾ ਓਹਦਾ ਛੋਟਾ ਭਾਈ ਗਿਆਨ ਸਿੰਘ ਸਰਦਾਰ ਬਣਿਆ। ਇਸ ਦੇ ਪਿੱਛੋਂ ਸਰਦਾਰ ਹੀਰਾ ਸਿੰਘ ਮਿਸਲ ਦੇ ਅਸਲ ਬਾਨੀ ਦੇ ਪੁੱਤਰ ਦਲ ਸਿੰਘ ਤੇ ਵਜੀਰ ਸਿੰਘ ਵਿੱਚ ਲੜਾਈ ਸ਼ੁਰੂ ਹੋ ਗਈ। ਦਲ ਸਿੰਘ ਚਾਹੁੰਦਾ ਸੀ ਕਿ ਵਜੀਰ ਸਿੰਘ ਨੂੰ ਕਤਲ ਕਰ ਕੇ ਨਿੱਕਲ ਜਾਵੇ, ਕਿੰਤੂ ਓਹਦੇ ਨੌਕਰਾਂ ਨੇ ਓਸ ਦਾ ਵੀ ਕੰਮ ਪੂਰਾ ਕਰ ਦਿੱਤਾ।

ਸੰਮਤ ੧੯੪੯ ਬਿਕ੍ਰਮੀ ਨੂੰ ਮਹਾਂ ਸਿੰਘ ਦੇ ਮਗਰੋਂ ਭਗਵਾਨ ਸਿੰਘ ਨੇ ਆਪਣੀ ਭੈਣ ਦਾਤਾਰ ਕੌਰ ਦਾ ਵਿਆਹ ਮਹਾਰਾਜਾ ਰਣਜੀਤ ਸਿੰਘ ਦੇ ਨਾਲ ਕਰ ਦਿੱਤਾ, ਜਿਸ ਦੇ ਘਰ ਸੰਮਤ ੧੯੪੪ ਬਿਕ੍ਰਮੀ ਵਿੱਚ ਮਹਾਰਾਜਾ ਖੜਗ ਸਿੰਘ ਉਤਪੰਨ ਹੋਏ। ਮਹਾਰਾਜਾ ਰਣਜੀਤ ਸਿੰਘ ਦੇ ਐਸ਼ਵਰਜ ਤੇ ਪ੍ਰਤਾਪ ਵਧਣ ਦੇ ਨਾਲ ਜਿਵੇਂ ਹੋਰ ਇਲਾਕੇ ਇਨ੍ਹਾਂ ਦੀ ਸਲਤਨਤ ਵਿੱਚ ਭੇਟ ਹੋ ਗਏ। ਇਵੇਂ ਹੀ ਨਕੇਈ ਖਾਨਦਾਨ ਨੇ ਵੀ ਆਪਣੀ ਜਾਇਦਾਦ ਖਾਲਸਾ ਸਲਤਨਤ ਵਿੱਚ ਮਿਲਾ ਦਿੱਤੀ। ਸੰਮਤ ੧੯੬੪ ਬਿਕ੍ਰਮੀ ਵਿੱਚ ਜਦ ਗਿਆਨ ਸਿੰਘ ਮਰ ਗਿਆ ਤਦ ਓਹਦੇ ਲੜਕੇ ਕਾਹਨ ਸਿੰਘ ਨੂੰ ਭੜਵਾਲ ਵਿੱਚ ੧੫ ਹਜ਼ਾਰ ਦੀ ਜਾਗੀਰ ਦਿੱਤੀ ਤੇ ਖੜਾਨ ਸਿੰਘ ਨੂੰ ਨਾਨਕੋਟ ਦਾ ਇਲਾਕਾ ਬਖਸ਼ਿਆ। ਭਾਵੇਂ ਕਾਹਨ ਸਿੰਘ ਦਾ ਲੜਕਾ ਅਤਰ ਸਿੰਘ ਮੁਲਤਾਨ ਦੀ ਲੜਾਈ ਵਿੱਚ ਦੁਸ਼ਮਨਾਂ ਨਾਲ ਜਾ ਮਿਲਿਆ ਸੀ, ਕਿੰਤੂ ਕਾਹਨ ਸਿੰਘ ਦੇ ਬੁਢਾਪੇ ਨੂੰ (ਵੇਖ ੨੪੩) ਦੀ ਪਿਨਸ਼ਨ ਜੀਉਂਦਿਆਂ ਰਹਿਣ ਤਕ ਗਿਆਰਾਂ ਹਜ਼ਾਰ ਨੌ ਸੌ ਨੱਬੇ ਦੀ ਜਾਗੀਰ ਦਿੱਤੀ ਤੇ ਪ੍ਰਗਨਾ ਬਹੜਵਾਲ ਦਾ ਆਨਰੇਰੀ ਮੈਜ਼ਸਟ੍ਰੇਟ ਨੀਯਤ ਕੀਤਾ।

ਸੰਮਤ ੧੯੧੪ ਵਿੱਚ ਕਾਹਨ ਸਿੰਘ ਦਾ ਬੇਟਾ ਚਤਰ ਸਿੰਘ ਤੇ ਸੰਮਤ ੧੯੩੧ ਵਿੱਚ ਕਾਹਨ ਸਿੰਘ ਮਰ ਗਿਆ। ਹਣ ਰਣਜੋਧ ਸਿੰਘ ਜ਼ਿਲ੍ਹਾ ਮਿੰਟਗੁਮਰੀ ਵਿੱਚ ਖਾਨਦਾਨ ਦਾ ਵਾਰਸ ਹੋਇਆ, ਕਿੰਤੂ ਸਤ ਹਜ਼ਾਰ ਚਾਰ ਸੌ ਦੀ ਜਾਗੀਰ ਤੇ ੧੪ ਸੌ ਘੂਮਾ ਜ਼ਮੀਨ ਦੀ ਮਾਲਕੀ ਜੋ ਆਖੀਰ ਵਿੱਚ ਰਹਿ ਗਈ ਸੀ, ਇੰਜ ਵੰਡੀ ਗਈ: ਰਣਜੋਧ ਸਿੰਘ ਨੂੰ ਦੋ ਹਜ਼ਾਰ ਦੀ ਜਾਗੀਰ ਹਮੇਸ਼ਾਂ ਵਾਸਤੇ, ਈਸ਼ਰ ਸਿੰਘ ਨੂੰ ਬਾਰਾਂ ਸੌ, ਅਤਰ ਸਿੰਘ ਨੂੰ ਉਮਰ ਭਰ ਲਈ ੨੪੦), ਠਾਕਰ ਸਿੰਘ, ਪ੍ਰਤਾਪ ਸਿੰਘ, ਲਹਿਣਾ ਸਿੰਘ ਤੇ ਕਾਹਨ ਸਿੰਘ ਦੀ ਤੀਵੀਂ ਨੂੰ ਉਮਰ ਭਰ ਲਈ ਛੀ ਛੀ ਸੌ ਜੋ ਇਨ੍ਹਾਂ ਦੇ ਮਰਨ ਪਿੱਛੋਂ ਸਲਤਨਤ ਵਿੱਚ ਸ਼ਾਮਿਲ ਹੋ ਗਈ। ਅਤਰ ਸਿੰਘ ਜੈਲਦਾਰ ਹੈ, ਈਸ਼ਰ ਸਿੰਘ ਤੇ ਲਹਿਣਾ ਸਿੰਘ ਦੋਵੇਂ ਮੁਸਲਮਾਨ ਹੋ ਗਏ। ਲਹਿਣਾ ਸਿੰਘ ਦਰਯਾਏ ਰਾਵੀ ਦੇ ਕੰਢੇ ਚਾਰ ਹਜ਼ਾਰ ਘੁਮਾਂ ਜ਼ਮੀਨ ਦਾ ਮਾਲਕ ਹੈ।

ਪੰਜਵੀਂ ਮਿਸਲ ਡਲੇ ਵਾਲੇ ਸਰਦਾਰ

ਸਜ਼ਰਾ



ਡਲੇ ਵਾਲੀ ਮਿਸਲ ਦਾ ਕਰਤਾ ਸਰਦਾਰ ਗੁਲਾਬ ਸਿੰਘ ਡਲੇ ਵਾਲੀ ਇਲਾਕਾ ਸੁਲਤਾਨਪੁਰ ਦਵਾਬਾ ਬਿਸਤ ਜਾਲੰਧਰ ਦਾ ਵਸਨੀਕ ਸੀ। ਇਸ ਦਾ ਬਾਪ ਸਰਧਾ ਰਾਮ ਖੱਤਰੀ ਦੁਕਾਨਦਾਰ ਸੀ। ੧੭੮੩ ਵਿੱਚ ਇਸ ਨੇ ਸਿੱਖਾਂ ਦਾ ਮਜ਼ਬੂਤ ਕਬੂਲ ਕੀਤਾ ਤੇ ਦੇਸ਼ ਤੇ ਕੌਮ ਦੀ ਸੇਵਾ ਲਈ ਮੈਦਾਨ ਵਿੱਚ ਨਿੱਕਲ ਪਿਆ। ਆਦਮੀ ਹੋਨਹਾਰ ਤੇ ਬੜਾ ਦਿਲ ਵਾਲਾ ਸੀ, ਥੋੜ੍ਹੇ ਹੀ ਦਿਨਾਂ ਵਿੱਚ ਇਸ ਨੇ ਸਿੱਖਾਂ ਦੇ ਜੱਥਿਆਂ ਵਿੱਚ ਸ਼ਾਮਿਲ ਹੋ ਕੇ ਲਾਹੌਰ, ਕਸੂਰ, ਤੇ ਜਾਲੰਧਰ ਆਦਿਕ ਇਲਾਕਿਆਂ ਦੀ ਸੋਧ ਵਿੱਚ ਬੜੀ ਸੁਰਮਤਾ ਵਿਖਾਈ। ਫਿਰ ਥੋੜ੍ਹੇ ਜਿਹੇ ਸਰਦਾਰਾਂ ਨੂੰ ਲੈ ਕੇ ਆਪਣਾ ਵੱਖਰਾ ਜੱਥਾ ਬਣਾ ਲਿਆ। ਇਸ ਦੀ ਜ਼ਬਾਨ ਮਿੱਠੀ ਤੇ ਆਪ ਬੜਾ ਮਿਲਣਸਾਰ ਸੀ। ਇਸ ਕਰ ਕੇ ਇਹਦੇ ਸਾਰੇ ਮੇਲੂ ਇਸ ਤੇ ਬੜਾ ਭੁਸ਼ ਰਹਿੰਦੇ ਸਨ ਤੇ ਆਪਣੇ ਸਾਥੀਆਂ ਵਿੱਚ ਬੜੀ ਇੱਜ਼ਤ ਦੀ ਨਿਗਾਹ ਨਾਲ ਵੇਖਿਆ ਜਾਂਦਾ ਸੀ। ਜਵਾਨ ਮਰਦ ਤੇ ਦਲੇਰ ਅਜਿਹਾ ਸੀ ਕਿ ਇੱਕ ਵਾਰ ਵਿਸਾਖੀ ਦੇ ਸਮੇਂ (ਸੰਮਤ ਬਿਕ੍ਰਮੀ ੧੮੦੨) ਕੇਵਲ ਡੇਚ ਸੌ ਸਵਾਰਾਂ ਦੇ ਨਾਲ ਜਾਲੰਧਰ ਸ਼ਹਿਰ ਵਿੱਚ ਜਾ ਵੜਿਆ, ਉੱਥੋਂ ਦੇ ਹਾਕਮ ਦੀ ਸਪਾਹ ਨਾਲ ਲੜਾਈ ਸ਼ੁਰੂ ਹੋ ਗਈ। ਸੈਂਕੜੇ ਮੁਸਲਮਾਨਾਂ ਨੂੰ ਮੌਤ ਦੇ ਘਾਟ ਉਤਾਰ ਖਾਲਸਾ ਫੌਜ ਵਿੱਚ ਜੋ ਓਹਨੀ ਦਿਨੀਂ ਕਰਤਾਰਪੁਰ ਠਹਿਰੀ ਹੋਈ ਸੀ, ਜਾ ਮਿਲਿਆ। ਉਸੇ ਦਿਨ ਤੋਂ ਖਾਲਸਾ ਜੱਥਿਆਂ ਵਿੱਚ ਇਹਦੀ ਬਹਾਦਰੀ ਦੀ ਕੀਰਤੀ ਫੈਲ ਗਈ। ਦਿਨ-ਬ-ਦਿਨ ਉਹਦੀ ਤਰੱਕੀ ਦਾ ਹਾਲ ਵੇਖ ਕੇ ਹਰਦਿਆਲ ਸਿੰਘ, ਗੁਰਦਿਆਲ ਸਿੰਘ, ਜੈਮਲ ਸਿੰਘ ਆਦਿਕ ਉਹਦੇ ਭਾਈਬੰਦਾਂ ਨੇ ਵੀ ਅੰਮ੍ਰਿਤ ਛਕ ਲਿਆ। ਸਿੰਘ ਸਜ ਗਏ ਤੇ ਜੱਥਿਆਂ ਵਿੱਚ ਸ਼ਾਮਿਲ ਹੋ ਕੇ ਮੁਲਕ ਦੀ ਰੱਖਿਆ ਦਾ ਕੰਮ ਸ਼ੁਰੂ ਕਰ ਦਿੱਤਾ।

ਇਕ ਦਿਨ ਸੰਮਤ ੧੮੦੮ ਬਿਕ੍ਰਮੀ ਨੂੰ ਇਸੇ ਗੁਲਾਬ ਸਿੰਘ ਨੇ ਐਮਨਾਬਾਦ ਤੇ ਛਾਪਾ ਮਾਰਿਆ। ਜਸਪਤਰਾਏ ਨੇ ਪਿੱਛਾ ਕੀਤਾ, ਕਿੰਤੁ ਬੜੀ ਬਹਾਦਰੀ ਨਾਲ ਨਿੱਕਲ ਆਇਆ। ਉਪਰੰਤ

ਸੰਮਤ ੧੮੯੦ ਨੂੰ ਜਦ ਉੱਥੋਂ ਰੋੜੀ ਸਾਹਿਬ ਦਾ ਮੇਲਾ ਲੱਗਾ ਤੇ ਹੋਰ ਪਾਸੇ ਤੋਂ ਸਿੰਘ ਇਕੱਠੇ ਹੋਏ ਅਤੇ ਜਿਸ ਵੈਲੇ ਜਸਪਤ ਰਾਏ ਨੇ ਸਿੰਘਾਂ ਨੂੰ ਉੱਥੋਂ ਉਠਾਣਾ ਚਾਹਿਆ ਤੇ ਗੁਰਦੁਆਰੇ ਦੀ ਬੇਅਦਬੀ ਕੀਤੀ ਤਦ ਉਸੇ ਗੁਲਾਬ ਸਿੰਘ ਨੇ ਉਹਨੂੰ ਗੋਲੀ ਨਾਲ ਮਾਰ ਦਿੱਤਾ, ਚੂੰਕਿ ਸਰਦਾਰ ਕਰੋੜਾ ਸਿੰਘ ਤੇ ਗੁਲਾਬ ਸਿੰਘ ਦੋਵੇਂ ਆਪਸ ਵਿੱਚ ਧਰਮ ਦੇ ਭਰਾ ਬਣੇ ਹੋਏ ਸਨ। ਇਸ ਵਾਸਤੇ ਦੋਨਾਂ ਨੇ ਏਕਾ ਕਰ ਕੇ ੧੮੯੩ ਵਿੱਚ ਹਰਦੁਆਰ ਵੱਲ ਕੂਚ ਕੀਤਾ। ਪਹਿਲਾਂ ਤਾਂ ਗੰਗਾ ਦੇ ਪੰਡਿਆਂ ਨੂੰ ਸੋਧਿਆ ਫਿਰ ਨਜ਼ੀਬਾਬਾਦ ਦੇ ਨਜ਼ੀਬ ਖਾਂ ਰੋਹੇਲੇ ਨੂੰ ਜਾ ਘੇਰਿਆ। ਭਾਵੇਂ ਨਵਾਬ ਦੋਂਦੇ ਖਾਂ ਨੇ ਬੜੀ ਸਰਗਰਮੀ ਨਾਲ ਇਨ੍ਹਾਂ ਦਾ ਟਾਕਰਾ ਕੀਤਾ, ਕਿੰਤੂ ਛੇਤੀ ਹੀ ਮੈਦਾਨ ਛੱਡ ਕੇ ਨੱਸ ਪਿਆ। ਮੇਰਠ ਦੇ ਨਵਾਬ ਜਾਬਤਾ ਖਾਂ ਦਾ ਅੜਵੰਗਪੁਣਾ ਦੂਰ ਕੀਤਾ। ਮੁਜਫ਼ਰਨਗਰ, ਦੇਵਬੰਦ, ਮੀਰਾਪੁਰ ਦੇ ਵੱਲ ਫੇਰਾ ਪਾਇਆ। ਇਨ੍ਹਾਂ ਸਾਰਿਆਂ ਨੇ ਟਾਕਰੇ ਦੀ ਹਿੰਮਤ ਨਾ ਰਖਣ ਦੇ ਕਾਰਨ ਨਜ਼ਰਾਨੇ ਪੇਸ਼ ਕਰ ਕੇ ਅਧੀਨਤਾ ਸ੍ਰੀਕਾਰ ਕਰ ਲਈ। ਫਿਰ ਸਹਾਰਨਪੁਰ ਜਾ ਪੁੱਜੇ। ਉੱਥੋਂ ਵੀ ਆਪਣਾ ਸਿੱਕਾ ਬਿਠਾ ਕੇ ਪੰਜਾਬ ਨੂੰ ਵਾਪਸ ਮੁੜ ਆਏ।

੧੮੯੫ ਬਿਕਰਮੀ ਨੂੰ ਜਦ ਐਹਮਦ ਸ਼ਾਹ ਅਬਦਾਲੀ ਮੁਲਕ ਹਿੰਦੇਸਤਾਨ ਵਿੱਚ ਬਹੁਤ ਸਾਰੀ ਦੌਲਤ ਲੁੱਟ ਕੇ ਹਿੰਦੂ ਨੌਜਵਾਨ ਲੜਕੀਆਂ ਨੂੰ ਬਦੋ ਬਦੀ ਫੜ ਕੇ ਵਾਪਸ ਹੋਇਆ ਤੇ ਦਰਯਾਏ ਰਾਵੀ ਨੂੰ ਲੰਘਣ ਸਮੇਂ ਸਿੱਖਾਂ ਨੇ ਓਹਦੇ ਲਸ਼ਕਰ ਨੂੰ ਜਾ ਘੇਰਿਆ ਤਾਂ ਇਸ ਲੜਾਈ ਵਿੱਚ ਵੀ ਇਹ ਦੋਵੇਂ ਸਰਦਾਰ ਸ਼ਾਮਲ ਸਨ। ਬਹੁਤ ਸਾਰਾ ਲੁੱਟ ਦਾ ਮਾਲ ਇਨ੍ਹਾਂ ਦੇ ਹੱਥ ਆਇਆ। ਹਿੰਦੂ ਲੜਕੀਆਂ ਨੂੰ ਜਾਲਮਾਂ ਪਾਸੋਂ ਛੁਡਾ ਕੇ ਘਰੋ ਘਰੀ ਅਪੜਾ ਦਿੱਤਾ। ਇਸੇ ਸਾਲ ਕਿਸੇ ਮੁਖਬਰ ਨੇ ਖ਼ਬਰ ਦਿੱਤੀ ਕਿ ਸ਼ਾਹੀ ਖਜ਼ਾਨੇ ਦਾ ਪੰਜ ਲਖ ਰੁਪਯਾ ਸਰਾਏ ਰਾਵਲਪਿੰਡੀ ਤੇ ਰੋਹਤਾਸ ਦੇ ਇਲਾਕੇ ਦਾ ਵਸੂਲ ਹੋ ਕੇ ਲਾਹੌਰ ਆ ਰਿਹਾ ਹੈ। ਖਾਲਸੇ ਨੂੰ ਜਾਲਮਾਂ ਦੀ ਸੋਧਾਦਿ ਵਿੱਚ ਕਈ ਦਿਨ ਕੜਾਕੇ ਹੀ ਬੀਤਦੇ ਸਨ। ਇਹ ਖ਼ਬਰ ਸੁਣਦੇ ਹੀ ਇਹ ਦੋਵੇਂ ਸਰਦਾਰ ਡੇਹਰਾ ਬਾਬਾ ਨਾਨਕ ਤੋਂ ਚੱਲ ਕੇ ਜੇਹਲਮ ਦੇ ਪਾਸ ਬਿਜਲੀ ਦੀ ਤਰ੍ਹਾਂ ਕੜਕ ਕੇ ਵੈਰੀ ਤੇ ਜਾ ਪਏ। ਖਜ਼ਾਨੇ ਦਾ ਮੁਹਾਫ਼ਜ਼ ਥੋੜ੍ਹੀ ਜਿਹੀ ਲੜਾਈ ਨਾਲ ਨੱਸ ਗਿਆ। ਇਨ੍ਹਾਂ ਨੇ ਪੰਜ ਲਖ ਰੁਪਯਾ ਲੁੱਟ ਕੇ ਖਾਲਸੇ ਦੇ ਦਲਾਂ ਵਿੱਚ ਲਿਆ ਕੇ ਰਸਦ ਲੈ ਆਂਦੀ।

ਇਸ ਦੀਆਂ ਐਹੋ ਜਿਹੀਆਂ ਬਹਾਦਰੀਆਂ ਤੇ ਵੰਡ ਛਕਣ ਦੇ ਸੁਭਾਓ ਤੋਂ ਪੰਥ ਵਿੱਚ ਇਹਦਾ ਬੜਾ ਮਾਨ ਹੋਂਦਾ ਸੀ। ਇਸ ਦੇ ਜੱਥੇ ਦੇ ਲੋਕ ਇਹਦੇ ਨਾਲ ਰਹਿਣਾ ਪਸੰਦ ਕਰਦੇ ਸਨ। ਹੌਲੀ ਹੌਲੀ ਗੁਲਾਬ ਸਿੰਘ ਦੂਰ ਹਜ਼ਾਰ ਸਵਾਰ ਦਾ ਮਾਲਕ ਬਣ ਗਿਆ।

ਸੰਮਤ ੧੮੯੬ ਨੂੰ ਆਲੂ ਕਲਾਨੌਰ ਦੇ ਜੰਗ ਵਿੱਚ ਸ਼ਹੀਦ ਹੋ ਗਿਆ। ਇਸ ਦੇ ਪੁੱਤਰ ਜੈ ਪਾਲ ਸਿੰਘ ਤੇ ਹਰਦਿਆਲ ਸਿੰਘ ਬਸੌਲੀ ਦੇ ਮੁਕਾਮ ਤੇ ਨਿੱਕੇ ਘਲੂਘਾਰਾ ਵਿੱਚ ਸ਼ਹੀਦ ਹੋ ਗਏ ਸਨ। ਇਸ ਕਰ ਕੇ ਇਨ੍ਹਾਂ ਦੇ ਮੁਸਾਹਬ ਗੁਰਦਿਆਲ ਸਿੰਘ ਨੂੰ ਪੰਥ ਖਾਲਸੇ ਨੇ ਮਿਸਲ ਦਾ ਆਗੂ ਬਣਾਇਆ, ਕਿੰਤੂ ਇਹ ਵੀ ਇੱਕ ਸਾਲ ਮਹੱਤਵਪੂਰਨ ਦੁਆਬੇ ਦੀ ਲੜਾਈ ਵਿੱਚ ਗੋਲੀ ਨਾਲ ਮਾਰਿਆ ਗਿਆ। ਇਸ ਤੋਂ ਪਿੱਛੋਂ ਇਸ ਦੀ ਮਿਸਲ ਦਾ ਜੱਥੇਦਾਰ ਤਾਰਾ ਸਿੰਘ ਬਣਿਆ।

ਇਹ ਤੋੜਾਵਾਲੀ ਦਾ ਰਹਿਣ ਵਾਲਾ ਸੀ। ਪਹਿਲਾਂ ਇਹ ਬੱਕਰੀਆਂ ਚਾਰਿਆ ਕਰਦਾ ਸੀ। ਸਿੱਖਾਂ ਦਾ ਐਸ਼ਵਰਜ, ਪ੍ਰਤਾਪ ਕੁਰਬਾਨੀ ਤੇ ਨਿਸ਼ਕਾਮ ਪੰਥ ਸੇਵਾ ਵੇਖ ਬਕਰੀਆਂ ਵੇਚ ਕੇ ਅੰਮ੍ਰਿਤ ਛੱਕ ਸਿੰਘ ਸਜ ਗਿਆ ਤੇ ਗੁਲਾਬ ਸਿੰਘ ਡਲੋ ਵਾਲੇ ਦੇ ਨਾਲ ਲੜਾਈਆਂ ਵਿੱਚ ਸ਼ਾਮਿਲ ਰਹਿਣ ਲੱਗਾ। ਇਹ ਆਦਮੀ ਬਹਾਦਰ ਤੇ ਸਿਆਣਾ ਸੀ ਤੇ ਆਪਣੇ ਸੁਭਾਓ ਨਾਲ ਹਰ ਇੱਕ ਨੂੰ ਖੁਸ਼ ਰੱਖਦਾ ਸੀ। ਇਸ ਕਰ ਕੇ ਗੁਲਾਬ ਸਿੰਘ ਦੀ ਜਿੰਦਗੀ ਵਿੱਚ ਹੀ ਖਾਸ ਆਦਮੀਆਂ ਵਿੱਚੋਂ ਸਮਝਿਆ ਜਾਂਦਾ ਸੀ। ਆਪਣੀ ਦਾਨਾਈ ਤੇ ਹਿੰਮਤ ਨਾਲ ਮਿਸਲ ਦਾ ਜੱਥੇਦਾਰ ਬਣ ਗਿਆ। ਥੋੜ੍ਹੀ ਦਿਨਾਂ ਮਹੱਤਵਪੂਰਨ ਦੁਆਬੇ ਦੀ ਲੜਾਈ ਵਿੱਚ ਗਿਆ, ਤਦ ਬੜੀ ਬਹਾਦਰੀ ਦੇ ਜੱਹਰ ਵਿਖਾਏ। ਅਦੀਨਾ ਬੇਗ ਦੇ ਦੀਵਾਨ ਬਿਸ਼ਭਰ ਦਿਆਲ ਦੇ ਨਾਲ ਲੜਾਈ ਹੋਣ ਤੇ ਉਸ ਨੂੰ ਮਾਰ

ਦਿੱਤਾ ਤੇ ਇਹਦੇ ਤਿੰਨ ਲੱਖ ਰੁਪਯਾਂ ਦੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਆਪਣੇ ਬਰਾਦਰੀ ਤੇ ਸੰਬੰਧੀਆਂ ਨੂੰ ਗਰੂ ਘਰ ਦੀ ਸਿਖਿਆ ਦੇ ਕੇ ਸਾਰਿਆਂ ਨੂੰ ਸਿੰਘ ਸਜਾ ਲਿਆ। ਇਸੇ ਤਰ੍ਹਾਂ ਇਸ ਦਾ ਸੁਚਾ ਆਚਰਨ ਉੱਚਾ ਜੀਵਨ ਵੇਖ ਚੌਧਰੀ ਗੋਹਰ ਦਾਸ ਸਾਕਨ ਕਿੰਗ ਜੋ ਦਰਿਆਏ ਸਤਲੁਜ ਦੇ ਲੈਂਹਦੇ ਪਾਸੇ ਹੈ, ਸਿੰਘ ਬਣ ਗਿਆ। ਚੌਧਰੀ ਦੇ ਸਿੰਘ ਬਣਦੇ ਹੀ ਇਸ ਦਾ ਸਾਰਾ ਪਿੰਡ ਸਿੰਘ ਸਜ਼ ਗਿਆ ਤੇ ਸਾਰੇ ਦੇ ਸਾਰੇ ਤਾਰਾ ਸਿੰਘ ਦੇ ਜੱਥੇ ਵਿੱਚ ਸ਼ਾਮਿਲ ਹੋ ਗਏ। ਥੋੜ੍ਹੇ ਹੀ ਚਿਰ ਵਿੱਚ ਤਾਰਾ ਸਿੰਘ ਦੇ ਜੱਥੇ ਵਿੱਚ ੧੦ ਹਜ਼ਾਰ ਸਿੰਘ ਹੋ ਗਿਆ।

ਜੇਠ ਸੰਮਤ ੧੮੨੦ ਬਿਕ੍ਰਮੀ ਨੂੰ ਇਸ ਨੇ ਸਿੱਖਾਂ ਦੇ ਨਾਲ ਸ਼ਾਮਿਲ ਹੋ ਕੇ ਸਰਹਿੰਦ ਤੇ ਹਮਲਾ ਕੀਤਾ, ਜੈਨ ਖਾਂ ਸਰਹੰਦ ਦਾ ਹਾਕਮ ਮਾਰਿਆ ਗਿਆ। ਇਸ ਨੇ ਧਰਮਕੋਟ ਘੋਗ ਰਾਨਾ ਬਦੋਵਾਲ ਦੱਖਣੀ ਆਦਿ ਤੇ ਆਪਣਾ ਕਬਜ਼ਾ ਕਰ ਲਿਆ ਤੇ ਖਾਸ ਕਸਬਾ ਰਾਹੂੰ ਨੂੰ ਆਪਣਾ ਕੇਂਦਰੀ ਅਸਥਾਨ ਬਣਾ ਕੇ ਦੋ ਲੱਖ ਦੀ ਆਮਦਨੀ ਦੇ ਮੁਲਕ ਤੇ ਕਬਜ਼ਾ ਕਰ ਬੈਠਾ, ਦਿਨ-ਬ-ਦਿਨ ਇਹਦਾ ਸਤਾਰਾ ਚਮਕਣ ਲੱਗਾ।

ਸਰਦਾਰਾਨ ਬਾਨੇਸਰੀ, ਰੋਪੜ, ਸਿਆਲੀਆਂ, ਖੇੜੀ, ਖਮਾਨੇ ਸਾਰੇ ਇਸ ਦੇ ਅਧੀਨ ਹੋ ਗਏ।

ਇਕ ਵਾਰ ਦੀ ਗੱਲ ਹੈ ਕਿ ਸੰਸਾਰ ਚੰਦ ਨੇ ਸਰਦਾਰ ਜੋਧ ਸਿੰਘ ਰਾਮਗੜ੍ਹੀਏ ਨੂੰ ਟਪਲਾ ਦੇ ਕੇ ਤਾਰਾ ਸਿੰਘ ਤੇ ਚੜ੍ਹਾਈ ਕਰਾ ਦਿੱਤੀ ਤੇ ਕਿਲ੍ਹਾ ਦੱਖਣੀ ਤੇ ੨੦ ਦਿਨਾਂ ਤੱਕ ਲੜਾਈ ਹੋਂਦੀ ਰਹੀ। ਕਿੰਤੂ ਤਾਰਾ ਸਿੰਘ ਨੇ ਆਪਣੀ ਬਹਾਦਰੀ ਤੇ ਜਵਾਂਮਰਦੀ ਨਾਲ ਓਹਨੂੰ ਗਾਲਬ ਨਹੀਂ ਹੋਣ ਦਿੱਤਾ ਤੇ ਸਾਰੇ ਨਾਕਾਮਯਾਬ ਹੋ ਕੇ ਵਾਪਸ ਮੁੜੇ।

ਸੰਮਤ ੧੮੫੮ ਬਿਕ੍ਰਮੀ ਨੂੰ ਇਸ ਨੇ ਮਹਾਰਾਜਾ ਰਣਜੀਤ ਸਿੰਘ ਦੀ ਫੌਜ ਨੂੰ ਵੀ ਸ਼ਕ਼ਸਤ ਦਿੱਤੀ। ਇਹ ਸਰਦਾਰ ਬੜਾ ਦਾਨੀ ਸੀ। ਹਰ ਪਿੰਡ ਵਿੱਚ ਇਸ ਨੇ ਗਰੀਬਾਂ ਲਈ ਲੰਗਰ ਲਾਏ ਹੋਏ ਸਨ। ਆਪਣੀ ਪ੍ਰਜਾ ਨੂੰ ਬੜਾ ਪ੍ਰਸੰਨ ਰੱਖਦਾ ਸੀ, ਇਹ ਹੀ ਕਾਰਨ ਹੈ ਕਿ ਜਦ ਕਦੀ ਇਸ ਤੇ ਕੋਈ ਦੁਸ਼ਮਣ ਹਮਲਾ ਕਰਦਾ ਤਦ ਪ੍ਰਜਾ ਇਕੱਠੀ ਹੋ ਕੇ ਮਦਦ ਲਈ ਨਿੱਕਲ ਆਉਂਦੀ ਤੇ ਵੈਰੀ ਦੀ ਕੋਈ ਪੇਸ਼ ਜਾਣ ਨਾ ਦੇਂਦੀ। ਇੱਕ ਵਾਰ ਇਹ ਸਰਦਾਰ ੩੦ ਮੀਲ ਦਾ ਧਾਵਾ ਕਰ ਕੇ ਦਾਦਾਪਰ ਤੇ ਅਚਨਚੇਤ ਜਾ ਪਿਆ ਤੇ ਉਥੋਂ ਦੇ ਅਨਿਯਾਈ ਹਾਕਮ ਨੂੰ ਪਾਰ ਬੁਲਾਇਆ।

ਇਸ ਦੇ ਤਿੰਨ ਪੁੱਤਰ ਸਨ ਗੁਜਰ ਸਿੰਘ ਨੂੰ ਪ੍ਰਗਣਾ ਤੇ ਕਿਲ੍ਹਾ ਘੁੰਗਰਾਣਾ ਧਰਮਕੋਟ ਤੇ ਦਸੋਂਧਾ ਸਿੰਘ ਨੂੰ ਕਿਲ੍ਹਾ ਦੱਖਣੀ ਬਦੋਵਾਲ ਸਤਲੁਜ ਦੇ ਖੋਬੇ ਪਾਸੇ ਤੇ ਤੀਜੇ ਝੰਡਾ ਸਿੰਘ ਨੂੰ ਦਵਾਬਾ ਬਿਸਤ ਜਾਲੰਧਰ ਨਕੋਦਰ ਮਾਲਪੁਰ ਬਲੋਕੀ ਤੀਹ ਤੀਹ ਹਜ਼ਾਰ ਦੀ ਆਮਦਨੀ ਦੀਆਂ ਜਾਗੀਰਾਂ ਦੇ ਕੇ ਅੱਡ ਕਰ ਦਿੱਤਾ। ਬਾਕੀ ਮੁਲਕ ਜੋ ਪੰਜ ਲੱਖ ਦੇ ਕਰੀਬ ਸੀ, ਆਪਣੇ ਪਾਸ ਰੱਖਿਆ ਜੋ ਸੰਮਤ ੧੮੬੪ ਨੂੰ ਭਾਗ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪਣੀ ਸਲਤਨਤ ਵਿੱਚ ਸ਼ਾਮਿਲ ਕਰ ਲਿਆ। ਤਾਰਾ ਸਿੰਘ ਦੀ ਸਿੰਘਣੀ ਨੇ ਹਾਥੀ ਦਾ ਇੱਕ ਜੰਜ਼ੀਰ ਪੰਜ ਘੋੜੇ ਦੋ ਲੱਖ ਰੁਪਯਾ ਮਹਾਰਾਜਾ ਰਣਜੀਤ ਸਿੰਘ ਨੂੰ ਮਾਤਰ ਪੁਰਸੀ ਤੇ ਆਉਣ ਦੇ ਸਮੇਂ ਭੇਟਾ ਵਜੋਂ ਦਿੱਤਾ। ਮਹਾਰਾਜਾ ਕਿਲ੍ਹੇ ਦੇ ਵਿੱਚ ਜਾਣਾ ਚਾਹੁੰਦਾ ਸੀ। ਤਾਰਾ ਸਿੰਘ ਦੀ ਸਿੰਘਣੀ ਨੇ ਅੰਦਰ ਜਾਣ ਦੀ ਆਗਿਆ ਨਾ ਦਿੱਤੀ। ਫੌਜ ਨੇ ਝੱਟ ਕਿਲ੍ਹੇ ਤੇ ਤੋਪ ਦੇ ਫਾਇਰ ਕਰਨੇ ਸ਼ੁਰੂ ਕਰ ਦਿੱਤੇ, ਉਦਰੋਂ ਤਾਰਾ ਸਿੰਘ ਦੀ ਸਿੰਘਣੀ ਨੇ ਵੀ ਉੱਤਰ ਵਿੱਚ ਗੋਲੇ ਮਾਰਨੇ ਸ਼ੁਰੂ ਕਰ ਦਿੱਤੇ। ਦੋਪੈਹਰ ਤੱਕ ਇੰਨੀ ਸਖ਼ਤ ਲੜਾਈ ਹੋਈ ਕਿ ਮਹਾਰਾਜਾ ਰਣਜੀਤ ਸਿੰਘ ਦੀ ਫੌਜ ਦੇ ਦਿਲ ਭੈ ਭੀਤ ਹੋ ਗਏ ਤੇ ਪੈਰ ਉੱਖੜਨ ਲੱਗੇ। ਕਿਲ੍ਹੇ ਵਿੱਚ ਦੇ ਕੁਝ ਨੌਕਰਾਂ ਨੇ ਕਿਲ੍ਹੇ ਦਾ ਦਰਵਾਜ਼ਾ ਖੋਲ ਦਿੱਤਾ। ਹੁਣ ਕੀ ਸੀ? ਮਹਾਰਾਜਾ ਰਣਜੀਤ ਸਿੰਘ ਦੀ ਫਤਹ ਹੋਈ। ਝੰਡਾ ਸਿੰਘ ਦੇ ਪਾਸ ਸਤ ਪਿੰਡ ਮਾਲਪੁਰ ਨਕੋਦਰ ਬਲੋਕੀ ਆਦਿ ਰਹਿਣ ਦਿੱਤੇ ਤੇ ਦੋ ਪਿੰਡ ਸਰਦਾਨੀ ਰਤਨ ਕੌਰ ਦੇ ਗੁਜ਼ਾਰੇ ਵਾਸਤੇ ਓਹਨੂੰ ਦਿੱਤੇ, ਜੋ ੧੮੭੭ ਬਿਕ੍ਰਮੀ ਨੂੰ ਬੇਦੀ ਬਿਕ੍ਰਮ ਸਿੰਘ ਦੇ ਕਬਜ਼ੇ ਵਿੱਚ ਆ ਗਏ ਤੇ ਸਿੱਖਾਂ ਦੇ ਪੁੱਤਰ ਰੋਟੀ ਤੋਂ ਆਤਰ ਹੋ ਗਏ।

ਕਿਲ੍ਹਾ ਦੱਖਣੀ ਤਾਂ ਪਹਿਲਾਂ ਹੀ ਦਸੌਂਧਾ ਸਿੰਘ ਤੋਂ ਬੇਦੀ ਸਾਹਿਬ ਸਿੰਘ ਨੇ ਲੈ ਲਿਆ ਸੀ। ਸੋ ਜਦੋਂ ੧੯੬੪ ਤੇ ਈਪ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਨੇ ਸਤਲੁਜ ਲੰਘ ਕੇ ਰਾਜਪੂਤਾਨਾ ਰਾਇਕੋਟਾਂ ਦਾ ਮੁਲਕ ਆਪਣੇ ਮਿੱਤ੍ਰਾਂ ਵਿੱਚ ਵੰਡ ਦਿੱਤਾ। ਉਸੇ ਵੇਲੇ ਗੁਜਰ ਸਿੰਘ, ਦਸੌਂਧਾ ਸਿੰਘ ਪਾਸੋਂ ਵੀ ਘੁਘਰਾਨਾ ਤੇ ਬੱਦੋਵਾਲ ਦਾ ਇਲਕਾ ਲੈ ਕੇ ਸਰਦਾਰ ਗੁਰਦਿੱਤ ਸਿੰਘ ਡੱਲੇ ਵਾਲੇ ਨੂੰ ਦੇ ਦਿੱਤਾ। ਓਹਨਾਂ ਨੇ ਬੜਾ ਹੀ ਵਾਵੇਲਾ ਕੀਤਾ। ਕਿੰਤੁ ਜਦੋਂ ਓਹਨਾਂ ਦੀ ਕੋਈ ਪੇਸ਼ ਨਾ ਗਈ ਤਦੋਂ ਦਸੌਂਧਾ ਸਿੰਘ ਆਪਣੇ ਸਹੂਰੇ ਟੁਰ ਗਿਆ, ਜਿੱਥੇ ਓਹਨੇ ਚਲਾਣਾ ਕੀਤਾ। ਇਹਨਾਂ ਦੀ ਸੰਤਾਨ ਕੋਈ ਨਹੀਂ ਸੀ। ਗੁਜਰ ਸਿੰਘ ਤੇ ਝੰਡਾ ਸਿੰਘ ਨੂੰ ਬੱਲੂ ਦੇ ਪਿੰਡਾਂ ਵਿੱਚੋਂ ਅੱਧ ਮਿਲ ਗਿਆ। ਇਹ ਪਿੰਡ ਤਾਰਾ ਸਿੰਘ ਨੇ ਉਦਾਸੀ ਸਾਧਾਂ ਨੂੰ ਦੇ ਰਖੇ ਸਨ। ਰਤਨ ਕੌਰ ਦੀ ਮਹਾਰਾਜਾ ਨੇ ਇੱਕ ਹਜ਼ਾਰ ਅੱਠ ਸੌ ਰੁਪਯਾ ਮਾਹਾਵਾਰ ਪਿਨਸ਼ਨ ਨੀਯਤ ਕਰ ਦਿੱਤੀ ਜੋ ਓਹ ਆਪਣੀ ਜ਼ਿੰਦਗੀ ਭਰ ੧੯੦੬ ਤੱਕ ਖਾਂਦੀ ਰਹੀ। ਇਸ ਦੇ ਗੁਜਰਨ ਨਾਲ ੨੦੦ ਰੁਪਯਾ ਸਾਲਾਨਾ ਦੀ ਪਿਨਸ਼ਨ ਨਾਰਲ ਸਿੰਘ ਨੂੰ ਮਿਲੀ। ਬਖਤਾਵਰ ਸਿੰਘ ਤੇ ਨਾਰਲ ਸਿੰਘ ਨੂੰ ਪਿੰਡ ਬਲੋਕੀ ਤੇ ਸ਼ਰਕਪੁਰ ਦਾ ਅੱਧਾ ਜ਼ਿਮੀਦਾਰਾ ਤੇ ੨੮੦ ਰੁਪਯੇ ਦੀ ਸਾਲਾਨਾ ਜਾਗੀਰ ਮਿਲੀ। ਨਾਰਲ ਸਿੰਘ ਨੇ ਅੰਗ੍ਰੇਜ਼ੀ ਫੌਜ ਵਿੱਚ ਸੂਬੇਦਾਰ ਰਹਿ ਕੇ ਈਪ ਰੁਪਈਏ ਸਾਲਾਨਾ ਦੀ ਪਿਨਸ਼ਨ ਪ੍ਰਾਪਤ ਕੀਤੀ। ਹੁਣ ਏਹਦਾ ਪੁੱਤਰ ਅਮਰ ਸਿੰਘ ਈਪ ਰੁਪਯੇ ਦੀ ਜਾਗੀਰ ਤੇ ੪੦ ਘੁਮਾਂ ਜ਼ਮੀਨ ਦਾ ਮਾਲਕ ਪਿੰਡ ਬਲੋਕੀ ਜ਼ਿਲ੍ਹਾ ਜਲੰਧਰ ਵਿੱਚ ਹੈ।

ਛੇਵੀਂ ਮਿਸਲ ਕਰੋੜੀਆਂ ਦੇ ਸਰਦਾਰ

ਇਸ ਮਿਸਲ ਦੇ ਬਨਾਣ ਵਾਲੇ ਅਸਲ ਵਿੱਚ ਸਰਦਾਰ ਸ਼ਾਮ ਸਿੰਘ, ਕਰਮ ਸਿੰਘ ਵਸਨੀਕ ਪੇਚਗੜ੍ਹ ਦੇ ਹੋਏ ਹਨ। ਕਿੰਤੁ ਪਿੱਛੋਂ ਇਹ ਮਿਸਲ ਕਰੋੜਾ ਸਿੰਘ ਪਿੰਡ ਬਰਕੀਆਂ ਦੇ ਮਾਤੈਹਤ ਹੋ ਗਈ ਤੇ ਉਹਨੇ ਆਪਣੀ ਯੋਗਤਾ ਦਾਨਾਈ ਤੇ ਯਤਨ ਨਾਲ ਇਹਨੂੰ ਅਜਿਹੀ ਉੱਨਤੀ ਦਿੱਤੀ ਕਿ ਬਾਰਾਂ ਹਜ਼ਾਰ ਜਵਾਨ ਸਰਦਾਰ ਇਹਦੇ ਨਾਲ ਨਿੱਕਲਣ ਲੱਗੇ ਤੇ ੯-੧੦ ਲੱਖ ਰੁਪਯੇ ਦੀ ਆਮਦਨੀ ਦਾ ਇਲਾਕਾ ਇਹਦੇ ਨਾਲ ਸ਼ਾਮਿਲ ਹੋ ਗਿਆ। ਇਸ ਕਰ ਕੇ ਇਹ ਮਿਸਲ ਬਹੁਤ ਕਰ ਕੇ ਇਸੇ ਨਾਮ ਤੋਂ ਪ੍ਰਸਿੱਧ ਹੈ। ਸ੍ਰ. ਸ਼ਾਮ ਸਿੰਘ ਤੇ ਕਰਮ ਸਿੰਘ ਦੇ ਬਹੁਤ ਸਾਰੇ ਸੰਬੰਧੀਆਂ ਨੂੰ ਖਾਨ ਬਹਾਦਰ ਸੂਬਾ ਲਾਹੌਰ ਨੇ ਧੱਕੇ ਨਾਲ ਮੁਸਲਮਾਨ ਕਰ ਲਿਆ ਸੀ। ਦੀਵਾਨ ਦਰਬਾਰਾ ਸਿੰਘ ਤੋਂ ਸ੍ਰ. ਕਰਮ ਸਿੰਘ ਜੀ ਅੰਮ੍ਰਿਤ ਛਕ ਕੇ ਸਿੰਘ ਸਜ ਗਏ ਤੇ ਸਿੱਖਾਂ ਨਾਲ ਸ਼ਾਮਿਲ ਹੋ ਗਏ ਤੇ ਮੁਸਲਮਾਨਾਂ ਦੀ ਸੋਧ ਚੰਗੀ ਤਰ੍ਹਾਂ ਕਰ ਕੇ ਆਪਣੇ ਸੰਬੰਧੀਆਂ ਦਾ ਬਦਲਾ ਵੀ ਲਿਆ। ਇਹ ਬੜਾ ਮਿਲਨਸਾਰ ਤੇ ਸਮਝਦਾਰ ਆਦਮੀ ਸੀ। ਇਸ ਕਰ ਕੇ ਆਪਣੀ ਸਿਆਣਪ ਨਾਲ ਚੰਗੀ ਤਰੱਕੀ ਕਰ ਗਿਆ ਤੇ ਇੱਕ ਵੱਖਰਾ ਜੱਥਾ ਬਣਾ ਦਿੱਤਾ।

੧੭੯੭ ਬਿਕ੍ਰਮੀ ਵਿੱਚ ਨਾਦਰ ਸ਼ਾਹ ਦੇ ਹਮਲੇ ਦੇ ਵੇਲੇ ਮਾਰਿਆ ਗਿਆ। ਇਸ ਤੋਂ ਪਿੱਛੋਂ ਇਹਦਾ ਸਾਬਈ ਕਰਮ ਸਿੰਘ ਇਹਦੀ ਜਗ੍ਹਾ ਤੇ ਜੱਥੇਦਾਰ ਬਣਿਆ। ਜਦ ਤੱਕ ਜੀਉਂਦਾ ਰਿਹਾ, ਇਸ ਨੇ ਬੜੀ ਬਹਾਦਰੀ ਦੇ ਕੰਮ ਕੀਤੇ। ਨਾਸਰਉਦੀਨ ਮਾਲਕ ਜਾਲੰਧਰ ਦੀ ਲੜਾਈ ਵਿੱਚ ਜੋ ਅਦੀਨ ਬੇਗ ਖਾਂ ਤੇ ਸੋਢੀ ਵੱਡਭਾਗ ਸਿੰਘ ਦੇ ਟਾਕਰੇ ਤੇ ਹੋਈ, ਖੈਰਸ਼ਾਹ ਸਿਪਾਹਸਾਲਾਰ ਦਾ ਸਿਰ ਇਸੇ ਨੇ ਕੱਟ ਕੇ ਅਦੀਨਾ ਬੇਗ ਦੇ ਸਾਹਮਣੇ ਰੱਖ ਦਿੱਤਾ ਤੇ ਨਾਸਰਉਦੀਨ ਖਾਂ ਤੇ ਜਿੱਤ ਪ੍ਰਾਪਤ ਕਰ ਕੇ ਜਾਲੰਧਰ ਸ਼ਹਿਰ ਵਿੱਚ ਆਪਣਾ ਦਬਦਬਾ ਬਿਠਾ ਦਿੱਤਾ। ਫਿਰ ਕਰਮ ਸਿੰਘ ੧੮੦੩ ਬਿਕ੍ਰਮੀ ਵਿੱਚ ਦੁਰਾਨੀਆਂ ਦੇ ਟਾਕਰੇ ਤੇ ਕੰਮ ਆਇਆ। ਇਸ ਦੀ ਥਾਂ ਕਰੋੜਾ ਸਿੰਘ ਜੋ ਪਿੰਡ ਬਰਕੀਆਂ ਦਾ ਵਸਨੀਕ ਤੇ ਸਦਾ ਤੋਂ ਇਹਦੇ ਨਾਲ ਰਹਿਣ ਵਾਲਾ ਸੀ, ਮਿਸਲ ਦਾ ਜੱਥੇਦਾਰ ਬਣਿਆ। ਇਹ ਅਜਿਹਾ ਦਾਨਾ ਤੇ ਸਾਹਿਬ ਇਕਬਾਲ ਨਿੱਕਲਿਆ ਕਿ ਇਸ ਦੇ ਵੇਲੇ ਇਸ ਮਿਸਲ ਨੂੰ ਬੜੀ ਹੀ ਤਰੱਕੀ ਨਸੀਬ ਹੋਈ। ਮਹਾਰਾਜਾ ਭਰਤਪੁਰ ਨੇ ਵੀ ਇਨ੍ਹਾਂ ਦੇ ਨਾਲ ਹੋ ਕੇ ਕਈ ਜੰਗ ਮਾਰੇ। ਫਰੁਖਾਬਾਦ ਤੱਕ ਇਸ ਦੇ ਘੋੜੇ ਨੂੰ ਰੋਕਣ ਵਾਲਾ ਕੋਈ ਨਾ ਨਿੱਕਲਿਆ। ਸਤ ਹਜ਼ਾਰ ਸਵਾਰ ਇਸ ਨੇ ਆਪਣੇ ਜੱਥੇ ਵਿੱਚ ਰੱਖ ਲਏ। ੧੮੧੬ ਬਿਕ੍ਰਮੀ ਨੂੰ ਇਸ ਨੇ ਸ਼ਾਮ ਚੌਰਾਸੀ ਤੇ ਹਰਿਆਣਾ ਜ਼ਿਲ੍ਹਾ ਹੁਸ਼ਿਆਰਪੁਰ ਦੇ ਪ੍ਰਗਨਿਆਂ ਵਿੱਚ ਆਪਣੀ ਦੋਹੀ ਫਿਰਾਈ ਤੇ ਇਸ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਇੱਕ ਵਾਰ ਵਟਾਲੇ ਦੇ ਪਾਸ ਬਲੰਦ ਖਾਂ ਸਿਪਾਹਸਾਲਾਰ ਦਾ ਸਿੱਖਾਂ ਨਾਲ ਟਾਕਰਾ ਹੋ ਗਿਆ। ਕਰੋੜਾ ਸਿੰਘ ਦਾ ਦਲ ਇਸ ਜੰਗ ਵਿੱਚ ਸਰੀਕ ਸੀ। ਦੁਰਾਨੀ ਬੁਰੀ ਤਰ੍ਹਾਂ ਭਾਂਜ ਖਾ ਕੇ ਨੱਠੇ ਤੇ ਦੁਰਾਨੀਆਂ ਦਾ ਖਜ਼ਾਨਾ ਸਰਦਾਰ ਕਰੋੜਾ ਸਿੰਘ ਜੀ ਦੇ ਹੱਥ ਆਇਆ। ਇਨ੍ਹਾਂ ਇਹ ਸਾਰੀ ਰਕਮ ਓਸੇ ਵੇਲੇ ਜੱਥਿਆਂ ਵਿੱਚ ਵੰਡ ਦਿੱਤੀ। ਸੰਮਤ ੧੮੧੮ ਨੂੰ ਨਵਾਬ ਗੁਲਾਮ ਕਾਦਰ ਖਾਂ ਰੋਹੇਲੇ ਦੀ ਲੜਾਈ ਵਿੱਚ ਤਰਾਵੜੀ ਦੇ ਮੁਕਾਮ ਤੇ ਇਹ ਸਰਦਾਰ ਮਾਰਿਆ ਗਿਆ ਤੇ ਸਰਦਾਰ ਬਘੇਲ ਸਿੰਘ ਧਾਲੀਵਾਲ ਵਾਲੇ ਜੋ ਇਨ੍ਹਾਂ ਦੇ ਅੰਗਸੰਗ ਰਹਿਣ ਵਾਲੇ ਸੀ, ਮਿਸਲ ਦੇ ਆਗੂ ਬਣੇ। ਇਹ ਸਰਦਾਰ ਵੀ ਬੜਾ ਹਿੰਮਤ ਵਾਲਾ ਤੇ ਜਵਾਂਮਰਦ ਸੀ। ਖੁਰੰਦੀਨ, ਕੇਵਰੀ, ਛਲੋਦੀ, ਜਮੀਅਤਗੜ੍ਹ ਆਦਿਕ ਤਿੰਨ ਲੱਖ ਦੇ ਇਲਾਕੇ ਤੇ ਇਸ ਨੇ ਕਬਜ਼ਾ ਕਰ ਕੇ ਛਲੋਦੀ ਜ਼ਿਲ੍ਹਾ ਕਰਨਾਲ ਵਿੱਚ ਆਪਣਾ ਨਿਵਾਸ ਅਸਥਾਨ ਬਣਾਇਆ ਤੇ ਇਸ ਤੋਂ ਛੁਟ ਦਵਾਬਾ ਬਿਸਤ ਜਾਲੰਧਰ ਤੇ ਜ਼ਿਲ੍ਹਾ ਹੁਸ਼ਿਆਰਪੁਰ ਦਾ ਦੋ ਲੱਖ ਦਾ ਇਲਾਕਾ ਜੋ ਅੱਗੇ ਹੀ ਇਸ ਮਿਸਲ ਦੇ ਅਧੀਨ ਸੀ, ਇਨ੍ਹਾਂ ਦੇ ਪਾਸ ਰਿਹਾ। ਸੰਮਤ ੧੮੨੫ ਬਿਕ੍ਰਮੀ ਨੂੰ ਹਿੰਦੁਸਤਾਨ ਵਿੱਚ ਅਨਜਾਏ ਹੋਂਦਾ ਸੂਣ ੩੦ ਹਜ਼ਾਰ ਸਿੱਖਾਂ ਦਾ ਦਲ ਨਾਲ ਲੈ ਕੇ ਇਸ ਨੇ ਪੂਰਬ ਵੱਲ ਚੜ੍ਹਾਈ ਕਰ ਦਿੱਤੀ। ਪਹਿਲਾਂ ਸ਼ਹਿਰ ਜਲਲਾਬਾਦ ਪੁੱਜੇ। ਇੱਥੋਂ

ਦੇ ਹਾਕਮ ਨੇ ਮੁਹੰਮਦ ਹਸਨ ਖਾਂ ਨੂੰ; ਜਿਸ ਨੇ ਇੱਕ ਬ੍ਰਾਹਮਣ ਦੀ ਲੜਕੀ ਨੂੰ ਧੱਕੇ ਨਾਲ ਆਪਣੇ ਘਰ ਵਿੱਚ ਪਾ ਰੱਖਿਆ ਸੀ, ਉਸ ਦੇ ਕੀਤੇ ਦਾ ਫਲ ਚਖਾਇਆ। ਫਿਰ ਅਲੀਗੜ੍ਹ, ਖੁਰਜਾ, ਚੰਦੋਸੀ, ਹਾਤਰਸ, ਅਟਾਵਾ ਆਦਿਕ ਨੂੰ ਜਾ ਘੇਰਿਆ। ਫਿਰ ਫਰੁਖਾਬਾਦ ਪੁੱਜੇ। ਉੱਥੋਂ ਦਾ ਨਵਾਬ ਈਸਾ ਖਾਂ ਖੂਬ ਲੜਿਆ। ਤਿੰਨ ਦਿਨ ਤੱਕ ਮੈਦਾਨ ਗਰਮ ਰਿਹਾ। ਈਸਾ ਖਾਂ ਦੇ ਭੱਜ ਜਾਣ ਤੇ ਖਾਲਸਾਈ ਸੈਨਾ ਅੱਗੇ ਵਧੀ। ਮੁਹਾਰਾਬਾਦ, ਅਨੁਪ ਸ਼ਹਿਰ, ਬਲੰਦ ਨਗਰ, ਬਜਨੌਰ, ਆਦਿਕ ਅਸਥਾਨ; ਜਿੱਥੇ ਇਸ ਇਲਾਕੇ ਦੇ ਹਾਕਮ ਨੇ ਹਾਰ ਕੇ ਖਾਲਸੇ ਦੀ ਈਨ ਮੰਨੀ ਤੇ ਇਧਰੋਂ ਖਾਲਸਾ ਵਾਪਸ ਮੁੜਿਆ। ਇਸ ਲੜਾਈ ਵਿੱਚ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਆਦਿਕ ਕਈ ਸਰਦਾਰ ਫਟੜ ਹੋਏ ਤੇ ਬਹੁਤ ਸਾਰੇ ਸਿੰਘ ਸ਼ਹੀਦ ਹੋਏ। ਉਧਰੋਂ ਮੁੜ ਕੇ ਸਰਦਾਰ ਬਘੇਲ ਸਿੰਘ ਨੇ ਦਵਾਬਾ ਬਿਸਤ ਜਾਲੰਘਰ ਦੇ ਪਿੰਡ ਵਲਵਨ ਦੇ ਰਈਸ ਮੁਹੰਮਦ ਖਾਂ ਨੂੰ; ਜੋ ਇਸ ਮਿਸਲ ਦਾ ਕਰੋੜਾ ਸਿੰਘ ਦੇ ਵੇਲੇ ਤੇ ਮਾਤੌਹਤ ਸੀ ਤੇ ਇਸ ਨੇ ਕੁਝ ਚਿਰ ਤੋਂ ਖਰਾਜ ਦੇਣਾ ਬੰਦ ਕਰ ਰੱਖਿਆ ਸੀ, ਜਾ ਘੇਰਿਆ। ਓਹਨੂੰ ਜਾਗੀਰ ਤੋਂ ਬੇਦਖਲ ਕਰ ਦਿੱਤਾ ਤੇ ਇੱਥੇ ਆਪਣਾ ਇੱਕ ਕਿਲ੍ਹਾ ਬਣਾਇਆ। ਇਸੇ ਤਰ੍ਹਾਂ ਦੀਵਾਨ ਸਿੰਘ ਨੂਰਮਹਿਲ ਵਾਲੇ ਤੋਂ ਓਹਦਾ ਇਲਾਕਾ ਲੈ ਲਿਆ।

ਸੰਮਤ ੧੮੩੪ ਬਿਕ੍ਰਮੀ ਨੂੰ ਜਦ ਮਹਾਰਾਜਾ ਅਮਰ ਸਿੰਘ ਪਟਿਆਲੇ ਵਾਲਾ ਨੇ ਇਸ ਦੇ ਇਲਾਕੇ ਵਿੱਚ ਦੱਖਲ ਦੇਣਾ ਸ਼ੁਰੂ ਕੀਤਾ ਤਦ ਇਨ੍ਹਾਂ ਨੇ ੨੦ ਹਜ਼ਾਰ ਸਵਾਰ ਨਾਲ ਲੈ ਕੇ ਖਾਸ ਸ਼ਹਿਰ ਪਟਿਆਲੇ ਤੇ ਹਮਲਾ ਕਰ ਦਿੱਤਾ। ਮਹਾਰਾਜਾ ਅਮਰ ਸਿੰਘ ਵੀ ਫੌਜ ਲੈ ਕੇ ਸਾਹਮਣੇ ਆ ਗਿਆ। ਘੜਾਮ ਦੇ ਮੁਕਾਮ ਤੇ ਦੌਨਾਂ ਲਸ਼ਕਰਾਂ ਦਾ ਸਾਹਮਣਾ ਹੋ ਗਿਆ, ਪ੍ਰੰਤੂ ਅੰਤ ਨੂੰ ਸੁਲਾਹ ਹੋ ਗਈ ਤੇ ਮਹਾਰਾਜਾ ਅਮਰ ਸਿੰਘ ਨੇ ਆਪਣੇ ਲੜਕੇ ਸਾਹਿਬ ਸਿੰਘ ਨੂੰ ਬਘੇਲ ਸਿੰਘ ਪਾਸੋਂ ਅੰਮ੍ਰਿਤ ਛਕਾ ਕੇ ਹਮੇਸ਼ਾਂ ਵਾਸਤੇ ਸੰਬੰਧ ਜੋੜ ਲਿਆ। ਇਸ ਦਿਨ ਤੋਂ ਮਗਰੋਂ ਹਰ ਇੱਕ ਲੜਾਈ ਦੇ ਸਮੇਂ ਇਹ ਸਰਦਾਰ ਮਹਾਰਾਜਾ ਪਟਿਆਲਾ ਨੂੰ ਮਦਦ ਦੇਂਦਾ ਰਿਹਾ।

ਸਰਦਾਰ ਬਘੇਲ ਸਿੰਘ ਬੜਾ ਹੀ ਦੂਰਅੰਦੇਸ਼ ਤੇ ਅਕਲਮੰਦ ਸੀ। ਜਦ ੧੮੩੭ ਬਿਕ੍ਰਮੀ ਨੂੰ ਨਵਾਬ ਅਬਦੂਲਾ ਖਾਂ ਨੂੰ ਦਿੱਲੀ ਦੇ ਵਜੀਰ ਆਜ਼ਮ ਨੇ ਸਿੱਖਾਂ ਪਾਸੋਂ ਇਲਾਕਾ ਖਾਲੀ ਕਰਾਣ ਵਾਸਤੇ ਸ਼ਾਹਜ਼ਾਦਾ ਫਰਖੰਦਾ ਬਖਤ ਦੇ ਨਾਲ ਅਣਗਿਣਤ ਸੈਨਾ ਭੇਜੀ ਜਿਨ੍ਹਾਂ ਸਭ ਤੋਂ ਪਹਿਲਾਂ ਬਘੇਲ ਸਿੰਘ ਦੇ ਇਲਾਕੇ ਵਿੱਚੋਂ ਲੰਘਣਾ ਸੀ, ਇਨ੍ਹਾਂ ਦੇ ਨਾਲ ਬਿਨਾਂ ਕਿਸੇ ਤਰ੍ਹਾਂ ਦਾ ਟਾਕਰਾ ਕੀਤੇ ਤੇ ਫੌਜ ਲੰਘ ਗਈ। ਬਲਕਿ ਇਸ ਇਲਾਕੇ ਦੇ ਕਈ ਸਿੰਘ ਸਰਦਾਰਾਂ ਨਾਲ ਸ਼ਾਹਜ਼ਾਦੇ ਨੇ ਬੜੀ ਮਿਲਤ ਰੱਖੀ। ਜਦ ਸ਼ਾਹਜ਼ਾਦਾ ਫੌਜ ਲੈ ਕੇ ਪਟਿਆਲੇ ਅਪੜਿਆ, ਤਦ ਬਘੇਲ ਸਿੰਘ ਨੇ ਸਮਝ ਲਿਆ ਕਿ ਹੁਣ ਸ਼ਾਹੀ ਲਸ਼ਕਰ ਨੂੰ ਸੋਧਨ ਦਾ ਸਮਾਂ ਆ ਗਿਆ ਹੈ। ਮਹਾਰਾਜਾ ਪਟਿਆਲੇ ਨੇ ਨਜ਼ਰਾਨਾ ਦੇਣ ਤੋਂ ਇਨਕਾਰ ਕਰ ਦਿੱਤਾ ਤੇ ਪੰਜਾਬ ਵੱਲੋਂ ੫੦ ਹਜ਼ਾਰ ਸਿੰਘ ਦੇ ਜਥੇ ਸਦ ਲਈ। ਹੁਣ ਸ਼ਾਹਜ਼ਾਦਾ ਦੀ ਹੋਸ਼ ਉਡੀ ਤੇ ਆਪਣੇ ਆਪ ਨੂੰ ਚਾਰਿਆਂ ਪਾਸਿਆਂ ਤੋਂ ਸਿੰਘਾਂ ਵਿੱਚ ਘੇਰਿਆ ਵੇਖਿਆ। ਇਸ ਤੋਂ ਛੁਟ ਬਚਾਓ ਦੀ ਕੋਈ ਸੂਰਤ ਨਾ ਦਿੱਤੀ ਤਾਂ ਸਰਦਾਰ ਬਘੇਲ ਸਿੰਘ ਨੂੰ ਵਿੱਚ ਪਾ ਕੇ ਜਿਵੇਂ ਕਿਵੇਂ ਬਣੇ ਸੁਲਾਹ ਕਰ ਕੇ ‘ਜਾਨ ਬਚੀ ਤਾਂ ਲਖਾਂ ਪਾਏ’ ਸਮਝ ਘਰ ਵਾਪਸ ਪੁੱਜੇ। ਸਰਦਾਰ ਬਘੇਲ ਸਿੰਘ ਨੂੰ ਕਿਹਾ ਗਿਆ ਓਹਨੇ ਆਣ ਕੇ ਸਾਫ਼ ਕਹਿ ਦਿੱਤਾ ਕਿ ੫੦ ਲੱਖ ਸਿੰਘ ਇਕੱਠਾ ਹੋਇਆ ਹੈ। ਇਨ੍ਹਾਂ ਦੇ ਆਉਣ ਤੇ ਜੋ ਖਰਚ ਹੋਇਆ, ਉਹ ਲਈ ਤੋਂ ਬਿਨਾਂ ਖਾਲੀ ਹੱਥ ਇਨ੍ਹਾਂ ਦਾ ਮੁੜਨਾ ਅਸੰਭਵ ਹੈ। ਅੰਤ ਨੂੰ ਵਜੀਰ ਨੇ ਦਿੱਲੀ ਤੋਂ ਬਹੁਤ ਸਾਰਾ ਰੁਪਯਾ ਮੰਗਾ ਕੇ ਸਰਦਾਰ ਬਘੇਲ ਸਿੰਘ ਦੀ ਰਾਹੀਂ ਸਿੰਘਾਂ ਨੂੰ ਦੇ ਕੇ ਮੁਸਕਲ ਨਾਲ ਪਿੱਛਾ ਛੁਡਾ ਕੇ ਜਾਨ ਬਚਾਈ ਤੇ ਵਾਪਸ ਦਿੱਲੀ ਆਏ।

੧੮੪੫ ਬਿਕ੍ਰਮੀ ਨੂੰ ਰਾਨਾ ਰਾਓ ਮਰਹੱਟਾ ਨੇ ਪੰਜਾਬ ਤੇ ਹਮਲਾ ਕੀਤਾ, ਤਦ ਉਸ ਵੇਲੇ ਵੀ ਸਰਦਾਰ ਬਘੇਲ ਸਿੰਘ ਨੇ ਇਸੇ ਤਰ੍ਹਾਂ ਦੀ ਚਾਲ ਚਲੀ। ਇਸੇ ਤਰ੍ਹਾਂ ਜਦ ਕਦੀ ਵੀ ਦਿੱਲੀ ਵੱਲੋਂ ਕੋਈ ਹਮਲਾ ਹੋਣ ਲੱਗਾ, ਤਦ ਸਰਦਾਰ ਬਘੇਲ ਸਿੰਘ ਓਹਨਾਂ ਦੇ ਨਾਲ ਮਿਲ ਜਾਂਦਾ ਰਿਹਾ। ਕਿੰਤੂ

ਜਿਉਂ ਹੀ ਕਿ ਸੈਨਾ ਪੰਜਾਬ ਦੇ ਵਿਚਕਾਰ ਪੁੱਜਦੀ ਤੇ ਚਾਰਿਆਂ ਪਾਸਿਆਂ ਤੋਂ ਸਿੱਖਾਂ ਵਿੱਚ ਘੇਰੀ ਜਾਂਦੀ, ਤਦੋਂ ਹੀ ਸਰਦਾਰ ਬਘੇਲ ਸਿੰਘ ਖਾਲਸੇ ਨੂੰ ਹਰਜਾਨੇ ਦਵਾ ਕੇ ਫੌਜ ਨੂੰ ਵਾਪਸ ਕਰ ਦੇਂਦਾ। ਇਸ ਜ਼ਮਾਨੇ ਵਿੱਚ ਦਿੱਲੀ ਦਾ ਤਖਤ ਆਖਰੀ ਦਮਾਂ ਤੇ ਸੀ ਤੇ ਕੇਵਲ ਦਿੱਲੀ ਦੀਆਂ ਕੰਧਾਂ ਦੇ ਅੰਦਰ ਤੇ ਓਹ ਵੀ ਨਾਮ ਮਾੜ੍ਹ ਹਕੂਮਤ ਸੀ। ਬਾਕੀ ਸਾਰੇ ਇਲਾਕੇ ਉਧਰ ਮਰਹੱਟਿਆਂ ਤੇ ਇਧਰ ਸਿੱਖਾਂ ਦੇ ਅਧੀਨ ਹੋਏ ਹੋਏ ਸਨ। ਇਸ ਵਾਸਤੇ ਬਘੇਲ ਸਿੰਘ ਨੇ ਚਾਹਿਆ ਕਿ ਇੱਕ ਹੱਥ ਮਾਰ ਕੇ ਦਿੱਲੀ ਵਿੱਚ ਖਾਲਸੇ ਦੀ ਹਕੂਮਤ ਕਾਇਮ ਕਰ ਦਿੱਤੀ ਜਾਵੇ। ਉਹਨੇ ਇਸੇ ਖਿਆਲ ਤੋਂ ਪੰਜਾਬ ਦੇ ਸਾਰੇ ਸਿੱਖ ਰਾਜਿਆਂ ਨੂੰ ਬੁਲਾ ਭੇਜਿਆ, ਹਰ ਇੱਕ ਸਿੱਖ ਸਰਦਾਰ ਆਪਣੇ ਆਪਣੇ ਜੱਥੇ ਲੈ ਕੇ ਆ ਪੁੱਜੇ।

ਖਾਲਸੇ ਦਾ ਦਿੱਲੀ ਤੇ ਕਬਜ਼ਾ

ਬਘੇਲ ਸਿੰਘ ਨੇ ਸੰਮਤ ੧੮੪੬-੪੭ ਵਿੱਚ ੪੦ ਹਜ਼ਾਰ ਖਾਲਸੇ ਦਾ ਲਸ਼ਕਰ ਨਾਲ ਲੈ ਕੇ ਦਿੱਲੀ ਤੇ ਚੜ੍ਹਾਈ ਕਰ ਦਿੱਤੀ। ਸਿੱਖ ਰਾਹ ਦੇ ਸਾਰੇ ਇਲਾਕੇ ਨੂੰ ਸਰ ਕਰਦੇ ਦਿੱਲੀ ਦੇ ਪਾਸ ਟਿਲਾ ਮਜ਼ਾਨੂੰ ਤੇ ਜਾ ਪੁੱਜੇ ਤੇ ਅਜਮੇਰੀ ਦਰਵਾਜ਼ੇ ਵੱਲੋਂ ਅੰਦਰ ਜਾ ਕੇ ਸ਼ਹਿਰ ਦੇ ਕਈ ਬਜ਼ਾਰਾਂ ਤੇ ਆਪਣਾ ਪਹਿਰਾ ਲਾ ਦਿੱਤਾ। ਕਟੜਾ ਨੀਲਾ ਤੇ ਮੁਗਲ ਮਹਲੇ ਵਿੱਚ ਜਾ ਪੁੱਜੇ। ਸ਼ਹਿਰ ਦੇ ਲੋਕੀਂ ਨੱਸ ਪਏ। ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਤੇ ਆਹਲੂਵਾਲੀਆ ਖਾਸ ਸ਼ਾਹੀ ਕਿਲ੍ਹੇ ਵਿੱਚ ਜਾ ਵੜੇ। ਇੱਥੇ ਸਿੰਘਾਂ ਨੇ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਦਿੱਲੀ ਦੇ ਤਖਤ ਤੇ ਬਿਠਾ ਕੇ ਬਾਦਸ਼ਾਹ ਬਣਾ ਦਿੱਤਾ ਤੇ ਇਸੇ ਦਿਨ ਤੋਂ ਇਹ ਸਿੱਖਾਂ ਵਿੱਚ ਬਾਦਸ਼ਾਹ ਦੇ ਨਾਮ ਤੋਂ ਪ੍ਰਸਿੱਧ ਹੋ ਗਿਆ।

ਮਿਰਜ਼ਾ ਗੌਹਰ ਅਲੀਸ਼ਾਹ ਸਾਨੀ ਨੇ ਵਜ਼ੀਰ ਆਜ਼ਮ ਨੂੰ ਸੱਦ ਕੇ ਆਖਿਆ ਕਿ ਜਿਸ ਤਰ੍ਹਾਂ ਹੋ ਸਕੇ ਸਿੱਖਾਂ ਦੇ ਹੱਥਾਂ ਜਾਨ ਛੁਡਾਓ। ਸਰਦਾਰ ਬਘੇਲ ਸਿੰਘ ਨੂੰ ਸੱਦਿਆ ਗਿਆ। ਇਨ੍ਹਾਂ ਨੇ ਸਾਫ਼ ਸਾਫ਼ ਕਹਿ ਦਿੱਤਾ ਕਿ ਖਾਲਸਾ ਤੁਹਾਡਾ ਮੁਲਕ ਖੋਹਣਾ ਨਹੀਂ ਚਾਹੁੰਦਾ। ਤੁਸੀਂ ਜੁਲਮ ਤੇ ਅਨਯਾਇ ਕਰਨਾ ਛੱਡ ਦੇਵੋ। ਇੱਥੇ ਜੇਹੜੇ ਜੇਹੜੇ ਸਿੰਘਾਂ ਦੇ ਗੁਰਦੁਆਰੇ ਹਨ ਬਣਾ ਦੇਵੋ ਤੇ ਖਾਲਸੇ ਨੂੰ ਹਰਜਾਨਾ ਦੇ ਦੇਵੋ। ਇਹ ਵਾਪਸ ਚਲੇ ਜਾਣਗੇ। ਸਿਮਰੂ ਬੇਗਮ ਜਿਸ ਦਾ ਬਾਦਸ਼ਾਹ ਤੇ ਬਹੁਤਾ ਵਸੀਕਾਰ ਸੀ, ਇਹ ਗਲ ਓਹਦੇ ਦਿਲ ਲੱਗੀ ਤੇ ਅੱਗੇ ਵੀ ਇੱਕ ਵੇਰ ਸ੍ਰ. ਬਘੇਲ ਸਿੰਘ ਨੇ ਸਿਮਰੂ ਬੇਗਮ ਨੂੰ ਬਚਾਇਆ ਸੀ। ਉਹਨੇ ਵਜ਼ੀਰ ਆਜ਼ਮ ਨੂੰ ਸੱਦ ਕੇ ਤੇ ਬਘੇਲ ਸਿੰਘ ਨੂੰ ਬਿਠਾ ਕੇ ਫੈਸਲਾ ਕਰਾ ਦਿੱਤਾ ਕਿ:

- (੧) ਖਾਲਸੇ ਨੂੰ ਤਿੰਨ ਲੱਖ ਰੁਪਯਾ ਹਰਜਾਨਾ ਦਿੱਤਾ ਜਾਵੇ।
- (੨) ਸ਼ਹਿਰ ਦੀ ਕੋਤਵਾਲੀ ਤੇ ਚੁੰਗੀ ਵਸੂਲ ਕਰਨ ਦਾ ਕੰਮ ਸਰਦਾਰ ਬਘੇਲ ਸਿੰਘ ਦੇ ਅਧੀਨ ਕਰ ਦਿੱਤਾ ਜਾਏ।
- (੩) ਜਦ ਤੱਕ ਗੁਰਦੁਆਰਿਆਂ ਦੀ ਸੇਵਾ ਨਾ ਹੋ ਜਾਏ ਸ੍ਰ. ਬਘੇਲ ਸਿੰਘ ੪੦੦੦ ਸਵਾਰਾਂ ਨਾਲ ਇੱਥੇ ਰਹੋ।

ਇਹ ਸ਼ਰਤਾਂ ਦੋਹਾਂ ਧਿਰਾਂ ਨੇ ਮਨਜ਼ੂਰ ਕਰ ਲਈਆਂ।

ਪਹਿਲਾਂ ਤੇਲੀਵਾੜਾ ਵਿੱਚ ਮਾਤਾ ਸੁੰਦਰੀ ਤੇ ਮਾਤਾ ਸਾਹਿਬ ਦੇਵਾਂ ਦੇ ਠਹਿਰਨ ਵਾਲੇ ਅਸਥਾਨ ਤੇ ਗੁਰਦੁਆਰਾ ਬਣਵਾਇਆ।

ਫਿਰ ਮਹਲਾ ਜੈਪੁਰ ਵਿੱਚ ਬੰਗਲਾ ਸਾਹਿਬ ਦੇ ਨਾਮ ਤੇ ਓਸ ਥਾਂ ਤੇ ਗੁਰਦੁਆਰਾ ਬਣਵਾਇਆ, ਜਿੱਥੇ ਸ੍ਰੀ ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਜੀ ਜੋਤੀ ਜੋਤਿ ਸਮਾਏ ਸਨ। ਜਮਨਾ ਦੇ ਕੰਢੇ ਤੇ ਸ੍ਰੀ ਗੁਰੂ ਹਰਿਕ੍ਰਿਸ਼ਨ ਸਾਹਿਬ ਜੀ, ਮਾਤਾ ਸੁੰਦਰੀ ਤੇ ਮਾਤਾ ਸਾਹਿਬ ਦੇਵਾ ਦੇ ਅੰਗੀਠੇ ਦੀ ਯਾਦਗਾਰ ਕਾਇਮ ਕੀਤੀ। ਫਿਰ ਗੁਰਦੁਆਰਾ ਰਕਾਬਗੰਜ ਓਸ ਜਗ੍ਹਾ ਤੇ ਬਣਵਾਇਆ ਜਿੱਥੇ ਲੱਖੀ ਨਾਮ ਦੇ ਸਿੱਖ ਨੇ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਦਾ ਸਰੀਰ ਲੈ ਜਾ ਕੇ ਦਾਹ ਕਰਮ ਕੀਤਾ ਸੀ। ਫਿਰ ਕੋਤਵਾਲੀ ਦੇ ਲਾਗੇ ਉਸ ਜਗ੍ਹਾ ਦੀ ਤਲਾਸ਼ ਸ਼ੁਰੂ ਕੀਤੀ, ਜਿੱਥੇ ਸ੍ਰੀ ਗੁਰੂ ਤੇਗ ਬਹਾਦਰ

ਸਾਹਿਬ ਜੀ ਦੇ ਸਰੀਰ ਨਾਲੋਂ ਸੀਸ ਜੁਦਾ ਹੋਇਆ ਸੀ। ਇੱਕ ਬੁੱਢੀ ਤੀਵੀਂ; ਜੋ ਮਾਸ਼ਕੀ ਦੀ ਤੀਵੀਂ ਸੀ, ਨੇ ਦੱਸਿਆ ਕਿ ਬੋਹੜ ਦੇ ਦਰਖਤ ਦੇ ਪਾਸ ਜਿੱਥੇ ਮਸਜਦ ਬਣੀ ਹੋਈ ਹੈ, ਓਥੇ ਇਹ ਘਟਨਾ ਬੀਤੀ ਸੀ। ਮੇਰਾ ਖਾਵੰਦ ਉਸ ਵੇਲੇ ਮਸ਼ਕ ਲੈ ਕੇ ਪਾਸ ਖਲੋਤਾ ਹੋਇਆ ਸੀ। ਸਰਦਾਰ ਬਘੇਲ ਸਿੰਘ ਨੇ ਉਸ ਥਾਂ ਤੇ ਇੱਕ ਨਿੱਕਾ ਜਿਹਾ ਥੜਾ ਬਣਵਾ ਦਿੱਤਾ। ਮੁਸਲਮਾਨ ਤਲਵਾਰਾਂ ਲੈ ਕੇ ਨਿੱਕਲ ਆਏ। ਉਧਰ ਖਾਲਸਾ ਵੀ ਪਿੱਛੇ ਰਹਿਣ ਵਾਲਾ ਨਹੀਂ ਸੀ। ਉਹ ਵੀ 'ਸਤਿ ਸ੍ਰੀ ਅਕਾਲ' ਦੇ ਜੈਕਰੇ ਛੱਡਦਾ ਆ ਗਜਿਆ। ਦੋਹਾਂ ਧਿਰਾਂ ਤਲਵਾਰਾਂ ਧੂ ਲਈਆਂ। ਇੱਕ ਮਾਮੂਲੀ ਜਿਹੀ ਝੜਪ ਹੋਣ ਦੇ ਮਗਰੋਂ ਵਜ਼ੀਰ ਆਜ਼ਮ ਆ ਗਿਆ। ਸ੍ਰੀ. ਬਘੇਲ ਸਿੰਘ ਨੇ ਉਹਨੂੰ ਸਾਫ਼ ਸਾਫ਼ ਕਹਿ ਦਿੱਤਾ ਕਿ ਆਪਣੇ ਇਕਰਾਰਨਾਮੇ ਦੇ ਮੂਜਬ ਇਹ ਜਗ੍ਹਾ ਲੈ ਦੇਵੋ। ਨਹੀਂ ਤਾਂ ਇਹ ਖਬਰ ਸੁਣ ਕੇ ਹੀ ਪੰਜਾਬ ਵਿੱਚੋਂ ਖਾਲਸਾ ਵਹੀਰਾਂ ਪਾ ਕੇ ਆ ਜਾਏਗਾ ਤੇ ਫਿਰ ਜਾਨ ਬਚਾਣੀ ਮੁਸ਼ਕਿਲ ਹੋ ਜਾਵੇਗੀ। ਇਹ ਸੁਣ ਕੇ ਵਜ਼ੀਰ ਨੇ ਇਸ ਝਗੜੇ ਨੂੰ ਇੰਜ ਨਿਪਟਾਇਆ, ਦੋਹਾਂ ਪਾਸਿਆਂ ਤੋਂ ਕੁਝ ਜਗ੍ਹਾ ਛੱਡ ਦਿੱਤੀ ਤੇ ਉਹ ਥੜਾ ਵੀ ਕਾਇਮ ਰੱਖਿਆ ਤੇ ਮਸਜਦ ਵੀ ਉਹਦੇ ਪਾਸ ਬਨਵਾ ਦਿੱਤੀ ਤੇ ਸਿੱਖਾਂ ਨੂੰ ਖੁਸ਼ ਕਰਨ ਵਾਸਤੇ ਕੁਝ ਜਸੀਨ ਤੇ ਕੋਤਵਾਲੀ ਵੱਲ ਛੱਡ ਕੇ ਇੱਕ ਬਾਰਾਂ ਦਰੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਖੋਹਲਣ ਲਈ ਬਨਵਾ ਦਿੱਤੀ। ਇਸ ਗੁਰਦੁਆਰੇ ਦਾ ਨਾਮ ਸੀਸ ਗੰਜ ਹੈ। ਇੱਥੋਂ ਦੀ ਸੇਵਾ ਵਾਸਤੇ ਇੱਕ ਸਿੰਘ ਨੀਯਤ ਕੀਤਾ ਗਿਆ। ਸੰਮਤ ੧੯੧੪ ਬਿਕ੍ਰਮੀ ਜਦ ਕਿ ਗਦਰ ਹੋ ਜਾਣ ਤੇ ਅੰਗਰੇਜ਼ਾਂ ਨੇ ਦਿੱਲੀ ਫਤਹ ਕੀਤੀ ਤੇ ਸਿੱਖਾਂ ਨੇ ਸਰਕਾਰ ਨੂੰ ਬਹੁਤ ਮਦਦ ਦਿੱਤੀ। ਤਦ ਰਾਜਾ ਸਰੂਪ ਸਿੰਘ ਜੀਂਦ ਵਾਲੇ ਨੇ ਅੰਗਰੇਜ਼ਾਂ ਨਾਲ ਸਲਾਹ ਕਰ ਕੇ ਉਹ ਮਸਜਦ ਵੱਲ ਦੀ ਜਗ੍ਹਾ ਲੈ ਕੇ ਗੁਰਦੁਆਰੇ ਦੀ ਜਗ੍ਹਾ ਨੂੰ ਖੁੱਲ੍ਹਾ ਕਰਵਾ ਦਿੱਤਾ ਤੇ ਨਵੇਂ ਸਿਰੇ ਬਣਵਾਇਆ। ਮੁਸਲਮਾਨਾਂ ਨੇ ਕਲਕੱਤੇ ਅਪੀਲ ਕਰ ਕੇ ਇੱਕ ਵੇਰ ਫਿਰ ਜਗ੍ਹਾ ਤੇ ਮਸਜਦ ਬਣਵਾਈ, ਕਿੰਤੁ ਰਾਜਾ ਰਘਬੀਰ ਸਿੰਘ ਜੀਂਦ ਵਾਲੇ ਨੇ ਵਲਾਇਤ ਤੋਂ ਮੰਜੂਰੀ ਮੰਗਾ ਕੇ ਉਸ ਮਸਜਦ ਦੀ ਜਗ੍ਹਾ ਇੱਕ ਸੁੰਦਰ ਗੁਰਦੁਆਰਾ ਬਣਵਾ ਦਿੱਤਾ।

ਉਪਰੋਕਤ ਗੁਰਦੁਆਰਿਆਂ ਦੇ ਬਣ ਜਾਣ ਦੇ ਮਗਰੋਂ ਸਰਦਾਰ ਬਘੇਲ ਸਿੰਘ ਨੇ ਬਾਦਸ਼ਾਹ ਨੂੰ ਕਿਹਾ ਕਿ ਹੁਣ ਮੈਂ ਪੰਜਾਬ ਵੱਲ ਜਾਂਦਾ ਹਾਂ। ਬਾਦਸ਼ਾਹ ਨੇ ਹਾਥੀ ਦੀ ਤੇ ਸੋਨੇ ਦੀ ਇੱਕ ਜੰਜੀਰ ਤੇ ਪੰਜ ਘੜੇ ਬਹੁਤ ਸਾਰੇ ਤੌਹਫੇ ਤੇ ਇੱਕ ਬਹੁਮੁਲਾ ਸਰੋਪਾ ਦੇ ਕੇ ਕਿਹਾ ਕਿ ਪ੍ਰਸੰਨਤਾ ਨਾਲ ਜਾਣਾ।

ਗੱਲਾਂ ਵਿੱਚ ਹੀ ਬਾਦਸ਼ਾਹ ਨੇ ਪੁੱਛਿਆ ਕਿ ਖਾਲਸੇ ਦੀ ਧਾਕ ਸਾਰੇ ਮੁਲਕ ਵਿੱਚ ਬੈਠ ਗਈ ਹੈ ਹਰ ਇੱਕ ਆਦਮੀ ਇਨ੍ਹਾਂ ਦਾ ਲੋਹਾ ਮੰਨਦਾ ਹੈ, ਕਿੰਤੁ ਇਹ ਅੱਡ ਅੱਡ ਜੱਥੇ ਬਣਾ ਕੇ ਰਹਿੰਦੇ ਹਨ, ਤੇ ਆਪਸ ਵਿੱਚ ਵੀ ਇੱਕ ਦੂਜੇ ਨਾਲ ਇਨ੍ਹਾਂ ਦੇ ਝਗੜੇ ਹੁੰਦੇ ਰਹਿੰਦੇ ਹਨ, ਇਸ ਦਾ ਕੀ ਕਾਰਨ ਹੈ? ਸਰਦਾਰ ਬਘੇਲ ਸਿੰਘ ਨੇ ਉੱਤਰ ਵਿੱਚ ਕਿਹਾ ਕਿ ਰਾਏ ਦਾ ਅਡਰੋਪਨ ਹੋਣਾ ਸੁਭਾਵਿਕ ਗੱਲ ਹੈ। ਖਾਲਸਾ ਭਾਵੇਂ ਕਿੰਨੇ ਵੀ ਜੱਥੇ ਬਣਾ ਕੇ ਰਹੇ, ਫਿਰ ਖਾਲਸਾ ਹੈ ਤੇ ਦੁਸ਼ਮਣ ਦੇ ਟਾਕਰੇ ਲਈ ਇੱਕ ਹੈ। ਅਸੀਂ ਘਰ ਵਿੱਚ ਅੱਡ ਹੋ ਸਕਦੇ ਹਾਂ, ਕਿੰਤੁ ਜਦ ਕੌਮ ਦਾ ਸਵਾਲ ਆ ਜਾਏ ਤਦ ਆਪਣੇ ਅਡਰੋਪਨ ਭੁਲ ਕੇ ਇੱਕ ਦੂਜੇ ਨਾਲੋਂ ਅੱਗੇ ਵਧ ਕੇ ਜਾਣ ਨੂੰ ਤਿਆਰ ਹੋਵਾਂਗੇ। ਬਾਦਸ਼ਾਹ ਨੇ ਸਰਦਾਰ ਬਘੇਲ ਸਿੰਘ ਦੀ ਜ਼ਬਾਨੀ ਇਹ ਗੱਲ ਸੁਣ ਕੇ ਉੱਗਲੀ ਦੰਦਾਂ ਵਿੱਚ ਲੈ ਲਈ ਤੇ ੫੦੦੦ ਰੁਪਯਾ ਕੜਾਹ ਪ੍ਰਸਾਦ ਲਈ ਦੇ ਕੇ ਸਰਦਾਰ ਸਾਹਿਬ ਨੂੰ ਰੁਖਸਤ ਕੀਤਾ। ਸ੍ਰੀ. ਬਘੇਲ ਸਿੰਘ ਆਪਣੇ ਸਾਥੀਆਂ ਸਮੇਤ ਦਿੱਲੀ ਤੋਂ ਚੱਲ ਕੇ ਆਪਣੇ ਨਿਵਾਸ ਅਸਥਾਨ ਛਲੋਦੀ ਵਿੱਚ ਅਪੜ ਕੇ ਇਲਾਕੇ ਦਾ ਪ੍ਰਬੰਧ ਕਰਨ ਲੱਗਾ। ਦੱਸਿਆ ਜਾਂਦਾ ਹੈ ਕਿ ਉਹ ਜਦ ਤੱਕ ਜੀਉਂਦਾ ਰਿਹਾ ਸਹਿਰ ਦਿੱਲੀ ਦੀ ਚੁੰਗੀ ਦਾ ਚੌਬਾ ਹਿੱਸਾ ਘਰ ਬੈਠਿਆਂ ਉਹਦੇ ਪਾਸ ਅੱਪੜਦਾ ਰਿਹਾ।

੧੯੫੭ ਬਿਕ੍ਰਮੀ ਨੂੰ ਬਘੇਲ ਸਿੰਘ ਅੰਮ੍ਰਿਤਸਰ ਗਿਆ, ਸ੍ਰੀ ਦਰਬਾਰ ਸਾਹਿਬ ਅਸ਼ਨਾਨ ਕਰ ਕੇ ਤਰਨਤਾਰਨ ਸਾਹਿਬ ਗਿਆ। ਸਰਦਾਰ ਗੁਰਾਂਬ ਸਿੰਘ ਦੇ ਚਲਾਣੇ ਦੀ ਖਬਰ ਸੁਣੀ, ਉਹਨਾਂ ਦਾ

ਇਲਾਕਾ ਸਬਰਾਓ ਤੇ ਸਰਹਾਲੀ ਆਦਿਕ ਦਾ ਪ੍ਰਬੰਧ ਕਰਨ ਲੱਗਾ। ੧੮੮੯ ਬਿਕ੍ਰਮੀ ਨੂੰ ਸਰਦਾਰ ਬਘੇਲ ਸਿੰਘ ਮਰ ਗਿਆ। ਉਸ ਤੋਂ ਪਿੱਛੋਂ ਸਰਦਾਰਨੀ ਰਾਮ ਕੌਰ ਨੇ ਜ਼ਿਲ੍ਹਾ ਹੁਸ਼ਿਆਰਪੁਰ ਦੇ ਦੋ ਲੱਖ ਦੇ ਇਲਾਕੇ ਤੇ ਕਬਜ਼ਾ ਕਰੀ ਰੱਖਿਆ ਤੇ ਰਤਨ ਕੌਰ ਨੇ ਛਲੋਦੀ ਵਾਲੇ ੩ ਲੱਖ ਦੇ ਇਲਾਕੇ ਤੇ। ਸੰਮਤ ੧੮੯੩ ਬਿਕ੍ਰਮੀ ਨੂੰ ਮਹਾਰਾਜਾ ਰਣਜੀਤ ਸਿੰਘ ਨੇ ਰਤਨ ਕੌਰ ਦਾ ਇੱਕ ਲੱਖ ਦਾ ਖੁਰਦੀਨ ਦਾ ਇਲਾਕਾ ਜੋਥੁਂ ਸਿੰਘ ਕਲਸੀਏ ਵਾਲੇ ਨੂੰ ਤੇ ਪ੍ਰਗਣਾ ਬਹਲੋਪੁਰ ਆਪਣੇ ਨੌਕਰ ਵੀਰ ਭਾਨ ਨੂੰ ਦੇ ਦਿੱਤਾ।

੧੮੯੫ ਬਿਕ੍ਰਮੀ ਨੂੰ ਸਤਲੁਜ ਦੇ ਪਰਲੇ ਪਾਸੇ ਦਾ ਮੁਲਕ ਜਦ ਅੰਗਰੇਜ਼ਾਂ ਦੇ ਕਬਜ਼ੇ ਵਿੱਚ ਆ ਗਿਆ ਤਦ ਮਹਾਰਾਜਾ ਰਣਜੀਤ ਸਿੰਘ ਨਾਲ ਗੱਲਬਾਤ ਹੋ ਕੇ ਇਕਰਾਰਨਾਮੇ ਲਿਖੇ ਗਏ ਤੇ ਲੁਧਿਆਣੇ ਵਿੱਚ ਛਾਊਣੀ ਬਣ ਗਈ।

ਰਤਨ ਕੌਰ ਅੰਗਰੇਜ਼ਾਂ ਦੇ ਪਾਸ ਫਰਯਾਦੀ ਦੀ ਸ਼ਕਲ ਵਿੱਚ ਪੁਚਾਈ ਗਈ। ਕਰਨਲ ਲੂਨੀ ਅਕਟਰ ਨੇ ਪ੍ਰਗਨਾ ਖੁਰਦੀਨ ਵਾਪਸ ਦਵਾ ਦਿੱਤਾ। ੧੮੦੫ ਵਿੱਚ ਜਦ ਰਤਨ ਕੌਰ ਮਰ ਗਈ ਤਦ ਅੰਗਰੇਜ਼ਾਂ ਨੇ ਉਹਦਾ ਇਹ ਇਲਾਕਾ ਜ਼ਬਤ ਕਰ ਲਿਆ। ਰਤਨ ਕੌਰ ਦਾ ਇਲਾਕਾ ਛਲੋਦੀ ਵਾਲਾ ਅੱਗੇ ਆ ਚੁੱਕਾ ਸੀ। ਕਿਹਾ ਜਾਂਦਾ ਹੈ ਕਿ ਰਤਨ ਕੌਰ ਦਾ ਮਾਲ ਜ਼ਬਤ ਕਰਨ ਲਈ ਮਾਲੀ ਸਾਹਿਬ ਛਲੋਦੀ ਗਏ। ਤਦ ਉਹਦੇ ਖਜ਼ਾਨੇ ਵਿੱਚੋਂ ੨੫ ਲੱਖ ਰੁਪਏ ਜਵਾਹਰਾਤ ਤੇ ਗਹਿਣੇ ਆਦਿਕ ਨਿੱਕਲੇ। ਇੱਕ ਗਹਿਣਾ ੫੦ ਹਜ਼ਾਰ ਦਾ ਇੱਕ ਘੰਟਾ ੨ ਲੱਖ ਦਾ, ਤੇ ਇੱਕ ਛੜੀ ੩੦ ਹਜ਼ਾਰ ਦੀ ਸੀ। ਇਹ ਮਾਲ ਵੇਖ ਕੇ ਮਾਲੀ ਸਾਹਿਬ ਹੈਰਾਨ ਰਹਿ ਗਿਆ। ਸੰਤਾਨ ਨਾ ਹੋਣ ਦੇ ਕਾਰਨ ਸਰਦਾਰ ਬਘੇਲ ਸਿੰਘ ਦੀ ਇਹ ਸਾਰੀ ਜਾਇਦਾਦ ਤੇ ਅੰਗਰੇਜ਼ਾਂ ਨੇ ਕਬਜ਼ਾ ਕਰ ਲਿਆ। ਇਸ ਤੋਂ ਦੌੱਲਤ ਵਾਲੇ ਤੇ ਜਾਗੀਰਾਂ ਵਾਲਿਆਂ ਨੂੰ ਇਹ ਸਿਖਿਆ ਮਿਲਦੀ ਹੈ ਕਿ ਆਪਣੀ ਦੌੱਲਤ ਤੇ ਜਾਇਦਾਦ ਨੇਕੀ ਦੇ ਕੰਮਾਂ ਤੇ ਮਰਚ ਕੀਤਾ ਕਰਨ। ਜਿਸ ਤੋਂ ਉਹਨਾਂ ਨੂੰ ਇੱਥੋਂ ਕੀਰਤੀ ਹੋਵੇ ਤੇ ਅੱਗਾ ਸੌਰੇ।

ਸੱਤਵੀਂ ਮਿਸਲ ਸ਼ਹੀਦਾਂ ਦੀ

ਸਜ਼ਰਾ

ਬੀਰ ਸਿੰਘ

ਧਰਮ ਸਿੰਘ

ਕਰਮ ਸਿੰਘ

ਮਤਾਬ ਸਿੰਘ

ਗੁਲਾਬ ਸਿੰਘ

ਸਿਵਕਰਪਾਲ ਸਿੰਘ

ਜੀਵਣ ਸਿੰਘ

ਕਾਕਾ ਸਿੰਘ

ਇਸ ਮਿਸਲ ਦਾ ਅਸਲ ਮਾਲਕ ਦੀਪ ਸਿੰਘ ਸ਼ਹੀਦ ਪਿੰਡ ਪੋਹੁਵਿੰਡ ਪ੍ਰਗਨਾ ਅੰਮ੍ਰਿਤਸਰ ਦਾ ਸੀ ਤੇ ਗੁਰਬਖਸ਼ ਸਿੰਘ ਵਸਨੀਕ ਪਿੰਡ ਲੀਲ ਪ੍ਰਗਨਾ ਖੇਮਕਰਨ ਸੁਧ ਸਿੰਘ ਵਸਨੀਕ ਪ੍ਰਗਨਾ ਜਾਲੰਧਰ ਪਿੰਡ ਦੁਕੋਹਾ ਪ੍ਰੇਮ ਸਿੰਘ, ਸ਼ੇਰ ਸਿੰਘ, ਦਰਗਾਹਾ ਸਿੰਘ, ਹੀਰਾ ਸਿੰਘ ਆਦਿਕ ਉਹਦੇ ਸਾਥੀ ਸਨ। ਪਹਿਲਾਂ ਸ਼ਹੀਦ ਦੀਪ ਸਿੰਘ ਤੇ ਬੁੱਢਾ ਸਿੰਘ ਸ੍ਰੀ ਗੁਰੂ ਗੋਬਿੰਦ ਸਿੰਘ ਦੇ ਪਾਸ ਰਿਹਾ ਕਰਦੇ ਸਨ। ਕਿੰਤੂ ਜਦ ਉਹ ਦੱਖਣ ਵੱਲ ਟੁਰ ਗਏ ਤਦ ਇਹ ਦਮਦਮੇ ਸਾਹਿਬ ਰਹਿਣ ਲੱਗੇ। ਦਮਦਮਾ ਸਾਹਿਬ ਵਿੱਚ ਸ਼ਹੀਦ ਦੀਪ ਸਿੰਘ ਦਾ ਲਾਇਆ ਹੋਇਆ ਖੂਹ ਤੇ ਬੁੱਢਾ ਸਿੰਘ ਦੇ ਲਾਏ ਹੋਏ ਬੇਰੀ ਦੇ ਦਰੱਖਤ ਹੁਣ ਤੱਕ ਮੌਜੂਦ ਤੇ ਕਾਇਮ ਹਨ।

੧੭੯੪ ਬਿਕ੍ਰਮੀ ਵਿੱਚ ਜਦ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਹੁਕਮ ਵਿੱਚ ਬੰਦੇ ਬਹਾਦਰ ਨੇ ਇਸ ਮੁਲਕ ਵਿੱਚ ਆ ਕੇ ਸਮਾਨਾ, ਸਦੌਰਾ, ਵਾਮਲਾ ਤੇ ਸਹਾਰਨਪੁਰ ਦੇ ਮੁਸਲਮਾਨਾਂ ਦੀ ਸੋਧ ਕੀਤੀ ਤੇ ਸਾਰੇ ਮੁਲਕ ਵਿੱਚ ਸਿੱਖਾਂ ਦਾ ਦਬਦਬਾ ਬੈਠ ਗਿਆ, ਉਸ ਵੇਲੇ ਬਾਬਾ ਦੀਪ ਸਿੰਘ ਜੀ ਨੇ ਆਪਣੇ ਸਾਥੀਆਂ ਸਮੇਤ ਬੰਦੇ ਦੇ ਨਾਲ ਹੋ ਕੇ ਬੜੀ ਸੂਰਮਤਾ ਵਿਖਾਈ। ਐਥੋਂ ਤੱਕ ਕਿ ਮੈਦਾਨ ਵਿੱਚ ਸਭ ਤੋਂ ਅੱਗੇ ਜਾਂਦੇ ਸਨ। ਇਸੇ ਕਰ ਕੇ ਇਨ੍ਹਾਂ ਦੇ ਜੱਥੇ ਦਾ ਨਾਮ ਸ਼ਹੀਦਾਂ ਦੀ ਮਿਸਲ ਪਿਆ।

੧੭੯੩ ਬਿਕ੍ਰਮੀ ਨੂੰ ਬਾਬਾ ਦੀਪ ਸਿੰਘ ਨੇ ਉਸ ਗੁਰੂ ਗ੍ਰੰਥ ਸਾਹਿਬ ਤੋਂ ਜੋ ਸ੍ਰੀ ਗੁਰੂ ਕਲਗੀਧਰ ਜੀ ਨੇ ਦਮਦਮੇ ਸਾਹਿਬ ਤਿਆਰ ਕਰਵਾਈ ਸੀ, ਚਾਰ ਉਤਾਰੇ ਕਰਵਾਏ। ਇੱਕ ਤਾਂ ਅਕਾਲ ਤਖਤ ਅੰਮ੍ਰਿਤਸਰ, ਦੂਜਾ ਪਟਨਾ ਸਾਹਿਬ, ਤੀਜਾ ਆਨੰਦਪੁਰ ਸਾਹਿਬ ਤੇ ਚੌਥਾ ਦਮਦਮਾ ਸਾਹਿਬ ਵਿੱਚ ਹੈ। ਅਸਲ ਗੁਰੂ ਗ੍ਰੰਥ ਸਾਹਿਬ ਜੀ ਜਿਸ ਨੂੰ ਦਸਮ ਪਾਤਸ਼ਾਹ ਜੀ ਨੇ ਤਿਆਰ ਕੀਤਾ ਸੀ, ਖਾਲਸਾ ਜੀ ਦੇ ਲਸ਼ਕਰ ਵਿੱਚ ਰਿਹਾ ਕਰਦਾ ਸੀ, ਕਿੰਤੂ ਵੱਡੇ ਘੱਲੂਘਾਰੇ ਵਿੱਚ ਦੁਰਾਨੀਆਂ ਦੇ ਹੱਥ ਆ ਗਿਆ ਜੋ ਉਸ ਨੂੰ ਕਾਬਲ ਲੈ ਗਏ।

ਸੰਮਤ ੧੮੧੬ ਬਿਕ੍ਰਮੀ ਨੂੰ ਜਦ ਆਦੀਨਾਬੇਗ ਦੇ ਮਰਨ ਪਿੱਛੋਂ ਜਾਲੰਧਰ ਦਾ ਇਲਾਕਾ ਸਿੱਖਾਂ ਦੇ ਕਬਜ਼ੇ ਵਿੱਚ ਆਇਆ ਉਸ ਵੇਲੇ ਬਾਬਾ ਦੀਪ ਸਿੰਘ ਨੇ ਸਿਆਲਕੋਟ ਦਾ ਇਲਾਕਾ ਮੁਹੰਮਦ ਅਮੀਨ ਤੋਂ ਫਤਹ ਕਰ ਕੇ ਆਪਣੇ ਸਾਥੀ ਦਿਆਲ ਸਿੰਘ ਤੇ ਨੱਥਾ ਸਿੰਘ ਸ਼ਹੀਦ ਨੂੰ ਦੇ ਦਿੱਤਾ, ਜੋ

ਸ਼ਹੀਦ ਕਰਮ ਸਿੰਘ ਦੇ ਸਮੇਂ ਤੱਕ ਕੁਝ ਸਾਲਾਨਾ ਪੁਚਾਂਦੇ ਰਹੇ, ਕਿੰਤੂ ਗੁਲਾਬ ਸਿੰਘ ਦਾ ਅਵੈਡਪੁਣਾ ਵੇਖ ਕੇ ਓਹਨਾਂ ਨੇ ਓਹ ਜਾਗੀਰ ਦਰਬਾਰ ਬੇਰ ਬਾਬਾ ਨਾਨਕ ਸਾਹਿਬ ਦੇ ਨਾਮ ਲਾਈ।

ਸੰਮਤ ੧੯੧੭ ਬਿਕ੍ਰਮੀ ਨੂੰ ਦੀਪ ਸਿੰਘ ਜੀ ਨੇ ਕਰਤਾਰਪੁਰ ਵਿੱਚ ਦੋ ਮਹੀਨੇ ਠਹਿਰ ਕੇ ਦਮਦਮੇ ਸਾਹਿਬ ਵਾਲੀ ਬੀੜ ਨੂੰ ਕਰਤਾਰਪੁਰ ਵਾਲੀ ਬੀੜ ਦੇ ਨਾਲ ਸੋਧਿਆ। ਪ੍ਰਸ਼ਾਦ ਸਰਦਾਰ ਜੌਸਾ ਸਿੰਘ ਆਹਲੂਵਾਲੀਆ ਦੇ ਲੰਗਰ ਵਿੱਚੋਂ ਛਕਦੇ ਰਹੇ। ਸੰਮਤ ੧੯੧੮ ਨੂੰ ਜਦ ਦੁਰਾਨੀ ਕੁਝ ਕੁਝ ਕੱਟਕੱਟੇ ਹੋਏ ਤੇ ਓਹਨਾਂ ਸ਼੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੀ ਬੇਅਦਬੀ ਕਰਨੀ ਸੁਰੂ ਕੀਤੀ, ਤਦ ਉਸ ਵੇਲੇ ਬਾਬਾ ਦੀਪ ਸਿੰਘ ਜੀ ਸ਼ਹੀਦ ਤੋਂ ਇਹ ਗੱਲ ਸੁਣ ਕੇ ਦਮਦਮਾ ਸਾਹਿਬ ਵਿੱਚ ਨਾ ਰਿਹਾ ਗਿਆ। ਓਹਨਾਂ ਨੇ ਝਟਪਟ ਆਪਣੀ ਜਗ੍ਹਾ ਨਘਾ ਸਿੰਘ ਨੂੰ ਛੱਡ ਕੇ ਸ਼੍ਰੀ ਅੰਮ੍ਰਿਤਸਰ ਵੱਲ ਸ਼ਹੀਦ ਹੋਣ ਦੇ ਇਰਾਦੇ ਤੋਂ ਕੁਚ ਕੀਤਾ। ਉਸ ਸਮੇਂ ਜਗੇ ਬ੍ਰਾਹਮਣ ਨੀਹਾਂ ਵਾਲੇ, ਭੰਜੂ ਕੇ ਗੁਰੂ ਚੌਤਰੇ, ਲਖੀ ਜੰਗਲ, ਫੁਲ ਮੇਹਰਾਜ, ਦਰਾਜ, ਭਚੂ, ਗੋਬਿੰਦ ਪੁਰਾ, ਕੋਟ ਆਦਿਕ ਪਿੰਡਾਂ ਵਿੱਚ ਜੇਹੜਾ ਖਾਲਸਾ ਉੱਤਰਿਆ ਹੋਇਆ ਸੀ; ਸਾਰਿਆਂ ਨੂੰ ਬੁਲਾ ਕੇ ਕਿਹਾ ਕਿ ਜਿਸ ਨੇ ਗੁਰੂ ਦੇ ਰਾਹ ਵਿੱਚ ਸਿਰ ਦੇਣਾ ਹੈ, ਸਾਡੇ ਨਾਲ ਆਵੇ। ਸੋ ਉਸੇ ਵੇਲੇ ਪੰਜ ਹਜ਼ਾਰ ਸਵਾਰ ਸ਼ਹੀਦ ਹੋਣ ਵਾਲੇ ਤਿਆਰ ਹੋ ਗਏ। ਦੁਸਹਿਰਾ ਕਰ ਕੇ ਉੱਥੋਂ ਕੁਚ ਕੀਤਾ। ਸਿੱਖਾਂ ਦੀ ਅਵਾਈ ਸੁਨ ਦੁਰਾਨੀ ਦੀ ਛੌਜ ਵੀ ਸਮੁੰਦਰ ਦੀ ਤਰ੍ਹਾਂ ਠਾਠਾਂ ਮਾਰਨ ਲੱਗੀ। ਜਹਾਨ ਖਾਂ ਸੈਨਾ ਲੈ ਕੇ ਗੋਲਵਾੜ ਦੇ ਪਾਸ ਆ ਡਟਿਆ। ਦੋਹਾਂ ਪਾਸਿਆਂ ਤੋਂ ਖੂਬ ਲੜਾਈ ਹੋਈ। ਸਿੱਖਾਂ ਨੇ ਅੰਮ੍ਰਿਤਸਰ ਪੁੱਜਣ ਦੀ ਕੋਸ਼ਿਸ਼ ਵਾਸਤੇ ਅਜਿਹੀ ਤਲਵਾਰ ਚਮਕਾਈ ਤੇ ਬਹਾਦਰੀ ਵਿਖਾਲੀ, ਕਿ ਛੀ ਕੋਹ ਦੇ ਵਿਚਕਾਰ ਲਾਸ਼ ਤੇ ਲਾਸ਼ ਚੜ੍ਹਾ ਦਿੱਤੀ। ਸਾਰੀ ਧਰਤੀ ਖੂਨ ਨਾਲ ਰੰਗੀ ਗਈ। ਰਾਮਸਰ ਤੀਰਥ ਦੇ ਲਾਗੇ ਸ਼ਹੀਦ ਦੀਪ ਸਿੰਘ ਦੇ ਨਾਲ ਸ਼ਾਹ ਜਮਾਲ ਪੰਜ ਹਜ਼ਾਰੀ ਆ ਅੜਿਆ। ਦੋਵੇਂ ਬਹੁਤ ਲੜੇ। ਆਖਰ ਥੋੜ੍ਹੀ ਦੇਰ ਬਾਦ ਦੋਹਾਂ ਨੇ ਬਹਾਦਰੀ ਦੇ ਜੱਹਰ ਦਿਖਾ ਕੇ ਬਾਬਾ ਜੀ ਨੇ ਜਮਾਲ ਸ਼ਾਹ ਦਾ ਸਿਰ ਧੜ ਨਾਲੋਂ ਅੱਡ ਕਰ ਦਿੱਤਾ, ਤੇ ਦੀਪ ਸਿੰਘ ਜੀ ਦੀ ਤਲਵਾਰ ਨਾਲ ਓਹਨਾਂ ਦਾ ਆਪਣਾ ਸੀਸ ਵੀ ਧੜ ਨਾਲੋਂ ਅੱਡ ਹੋ ਗਿਆ। ਦੀਪ ਸਿੰਘ ਦਾ ਸ਼ਹੀਦ ਅਸਥਾਨ ਰਾਮਸਰ ਦੇ ਲਾਗੇ ਬਣਿਆ ਹੋਇਆ ਹੈ। ਇਸੇ ਤਰ੍ਹਾਂ ਜੱਥੇਦਾਰ ਰਾਮ ਸਿੰਘ ਬਹੁਤਿਆਂ ਨੂੰ ਮਾਰ ਕੇ ਸ਼ਹੀਦ ਹੋਇਆ, ਜਿਸ ਦਾ ਸ਼ਹੀਦਗੰਜ, ਰਾਮਗੜ੍ਹਾਂ ਦੇ ਕਟੜੇ ਵਿੱਚ ਤੇ ਸੱਜਣ ਸਿੰਘ, ਬਹਾਦਰ ਸਿੰਘ, ਅੱਖੜ ਸਿੰਘ, ਹੀਰਾ ਸਿੰਘ ਆਦਿਕ ਕਈ ਸਿੰਘ ਗੁਰੂ ਦੇ ਬਾਗ ਵਿੱਚ ਸ਼ਹੀਦ ਹੋਏ। ਓਹਨਾਂ ਦਾ ਅਸਥਾਨ ਬਾਗ ਵਿੱਚ ਹੈ। ਅੰਤ ਨੂੰ ਇਸ ਲੜਾਈ ਵਿੱਚ ਸਿੰਘ ਕਾਮਯਾਬ ਹੋਏ ਤੇ ਗਿਲਜੇ ਅੰਮ੍ਰਿਤਸਰ ਛੱਡ ਕੇ ਨੱਸ ਗਏ।

ਜਦ ਇਸ ਲੜਾਈ ਦਾ ਹਾਲ ਗੁਰਬਖਸ਼ ਸਿੰਘ ਤੇ ਦਰਗਾਹ ਸਿੰਘ ਨੇ ਸੁਣਿਆ ਤਦ ਉਸੇ ਵੇਲੇ ਆਨੰਦਪੁਰ ਸਾਹਿਬ ਤੋਂ ਦੋ ਹਜ਼ਾਰ ਸਿੰਘ ਲੈ ਕੇ ਚੜ੍ਹ ਆਏ ਤੇ ਦੁਰਾਨੀਆਂ ਨਾਲ ਲੜਦੇ ਭਿੜਦੇ ਅੰਮ੍ਰਿਤਸਰ ਆ ਪੁੱਜੇ। ਸਿੱਖਾਂ ਨੂੰ ਆਪਣੇ ਗੁਰਦੁਆਰੇ ਹਰਿਮੰਦਰ ਦੀ ਹਾਲਤ ਵੇਖ ਕੇ ਬੜਾ ਕਲੇਸ਼ ਹੋਇਆ। ਓਹਨਾਂ ਰਾਤੀਂ ਛਾਪਾ ਮਾਰਿਆ ਤੇ ਦੁਰਾਨੀਆਂ ਦੇ ਥਾਣੇ ਤਸੀਲਾਂ ਸਾਰੇ ਸਾੜ ਦਿੱਤੇ। ਤਹਿਮੂਰ ਸ਼ਾਹ ਨੇ ਸਿੱਖਾਂ ਦਾ ਇਹ ਹਾਲ ਵੇਖ ਕੇ ਕਾਬਲ, ਮੁਲਤਾਨ, ਰੁਹਤਾਸ ਆਦਿਕ ਅਸਥਾਨਾਂ ਤੋਂ ਫੌਜਾਂ ਸਦ ਲਈਆਂ ਤੇ ਸਿੱਖਾਂ ਦਾ ਖੁਰਾ ਖੋਜ ਮਿਟਾਣ ਦਾ ਹੁਕਮ ਦਿੱਤਾ। ਸ਼ਾਹ ਨਿਜ਼ਾਮਉਦੀਨ ਸਰਬੁਲੰਦ ਖਾਂ, ਜਾਬਰ ਖਾਂ, ਜ਼ਾਲਮ ਖਾਂ ਆਦਿਕ ਫੌਜਦਾਰ ੨੦ ਹਜ਼ਾਰ ਲੜਾਕੇ ਪਠਾਣਾਂ ਦੇ ਨਾਲ ਮੈਦਾਨ ਵਿੱਚ ਆਏ। ਉਧਰ ਦੋ ਮੱਘਰ ੧੯੧੮ ਨੂੰ ਗੁਰਬਖਸ਼ ਸਿੰਘ ਆਦਿਕ ਜੱਥੇਦਾਰਾਂ ਨੇ ਵੀ ਦੁਸ਼ਮਣ ਦੀ ਚੜ੍ਹਾਈ ਸੁਣ ਕੇ ਧਰਮਯੁੱਧ ਲਈ ਕਮਰਕਸੇ ਕਰ ਲਏ ਤੇ ਅਰਦਾਸ ਕਰ ਕੇ ਸ਼ਹੀਦ ਹੋਣ ਲਈ ਤਿਆਰ ਹੋ ਬੈਠੇ। ਦਿਨ ਚੜ੍ਹਦੇ ਨੂੰ ਦੁਰਾਨੀ ਆ ਪੁੱਜੇ। ਅੰਮ੍ਰਿਤਸਰ ਸਰੋਵਰ ਦੇ ਪਿਛਲੇ ਪਾਸੇ ਇੱਕ ਬੜੀ ਭਜਾਨਕ ਲੜਾਈ ਹੋਈ। ਅੰਤ ਨੂੰ ਜਦ ਗੁਰਬਖਸ਼ ਸਿੰਘ, ਬਸੰਤ ਸਿੰਘ, ਨਿਹਾਲ ਸਿੰਘ ਆਦਿਕ ਵੱਡੇ ਵੱਡੇ ਜੱਥੇਦਾਰ ਸ਼ਹੀਦ ਹੋ

ਗਏ ਤੇ ਦੁਰਾਨੀਆਂ ਦੀ ਫੌਜ ਪਿੱਛੋਂ ਹੋਰ ਬਹੁਤ ਸਾਰੀ ਆ ਗਈ, ਤਦ ਸਿੰਘ ਬਾਸਰਾ ਦੀ ਬੀੜ੍ਹ ਵਿੱਚ ਜਾ ਯੁਸੇ। ਦੁਰਾਨੀ ਮੈਦਾਨ ਖਾਲੀ ਵੇਖ ਕੇ ਮੁੜ ਗਿਆ।

ਗੁਰਬਖਸ਼ ਸਿੰਘ ਨੂੰ ਅਕਾਲ ਤਖਤ ਦੇ ਪਿੱਛੇ, ਬਸੰਤ ਸਿੰਘ ਥੜੇ ਸਾਹਿਬ ਦੇ ਪਾਸ ਨਿਹਾਲ ਸਿੰਘ ਚੁਰਸਤੀ ਅਟਾਰੀ ਦੇ ਪਾਸ; ਜੋ ਜਿੱਥੇ ਸ਼ਹੀਦ ਹੋਇਆ, ਉਸੇ ਥਾਂ ਤੇ ਓਹਦੀ ਸਮਾਧ ਬਣਾ ਦਿੱਤੀ ਤੇ ਇਹ ਅਸਥਾਨ ਹੁਣ ਤੱਕ ਅੰਮ੍ਰਿਤਸਰ ਵਿੱਚ ਸ਼ਹੀਦਗੰਜ ਦੇ ਨਾਮ ਤੇ ਮਸ਼ਹੂਰ ਹਨ। ਹੁਣ ਦੀਪ ਸਿੰਘ ਦੀ ਥਾਂ ਸੁਧ ਸਿੰਘ, ਗੁਰਬਖਸ਼ ਸਿੰਘ ਦੀ ਜਗ੍ਹਾ ਸੂਬਾ ਸਿੰਘ, ਬਸੰਤ ਸਿੰਘ ਦੀ ਜਗ੍ਹਾ ਪ੍ਰੇਮ ਸਿੰਘ ਸ਼ਹੀਦਾਂ ਦੇ ਜਥੇ ਦੇ ਜਥੇਦਾਰ ਬਣੇ।

ਸੁਧ ਸਿੰਘ ੧੮੯੮ ਬਿਕਰਮੀ ਨੂੰ ਪਿੰਡ ਦੁਕੋਹੇ ਦੇ ਲਾਗੇ ਪਠਾਣਾਂ ਦੀ ਲੜਾਈ ਵਿੱਚ ਮਾਰਿਆ ਗਿਆ। ਕਰਮ ਸਿੰਘ ਇਸ ਦੀ ਜਗ੍ਹਾ ਤੇ ਨੀਯਤ ਹੋਇਆ। ਸਰਦਾਰ ਕਰਮ ਸਿੰਘ ਚੌਧਰੀ ਬੀਰ ਸਿੰਘ ਦਾ ਪੁੱਤਰ, ਪਿੰਡ ਮਰਾਨਾ ਪ੍ਰਗਨਾ ਲਾਹੌਰ ਦਾ ਰਹਿਣ ਵਾਲਾ ਸੀ। ਸੰਮਤ ੧੮੨੦ ਬਿਕਰਮੀ ਨੂੰ ਜਦ ਸਿੰਘਾਂ ਨੇ ਜੈਨ ਖਾਂ ਨੂੰ ਮਾਰ ਕੇ ਸਰਹਿੰਦ ਦੀ ਇੱਟ ਨਾਲ ਇੱਟ ਵਜਾਈ ਤੇ ਸਾਰੇ ਮੁਲਕ ਵਿੱਚ ਆਪਣਾ ਦਬਦਬਾ ਬਣਾਇਆ, ਉਸ ਵੇਲੇ ਕਰਮ ਸਿੰਘ ਨੇ ਵੀ ਸ਼ਾਹਜ਼ਾਦਪੁਰ ਮਾਜਰੀ ਕੇਸਰੀ ਆਦਿਕ ਇੱਕ ਲਖ ਦੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਆਪ ਕੇਸਰੀ ਵਿੱਚ ਰਿਹਾ ਕਰਦਾ ਸੀ ਤੇ ਸ਼ਾਹਜ਼ਾਦ ਪੁਰ ਵਿੱਚ ਧਰਮ ਸਿੰਘ ਸੀ। ਕਿੰਤੂ ਜਦ ਓਹ ਮਰ ਗਿਆ ਉਸ ਦੀ ਸਰਦਾਰਨੀ ਮਾਈ ਦੇਸਾਂ ਨੂੰ ਵਡਾ ਪਿੰਡ ਗੁਜ਼ਾਰੇ ਲਈ ਦੇ ਕੇ ਆਪ ਸ਼ਾਹਜ਼ਾਦ ਪੁਰ ਰਹਿਣ ਲੱਗਾ। ਜਦ ਮਾਈ ਦੇਸਾਂ ਮਰ ਗਈ ਤਦ ਓਹਦਾ ਇਲਾਕਾ ਵੀ ਇਹਦੇ ਕਬਜ਼ੇ ਵਿੱਚ ਹੀ ਆ ਗਿਆ। ਦਮਦਮਾ ਸਾਹਿਬ ਦੇ ਪਾਸ ਰਾਣੀਆਂ ਵਾਲੇ ਨਵਾਬ ਜ਼ਾਬਤਾ ਖਾਂ ਰਾਜਪੁਤ ਦਾ ਰਾਜ ਸੀ। ਸਿੰਘਾਂ ਨਾਲ ਓਹਦੀ ਸਦਾ ਛੇੜ ਛਾੜ ਰਹਿੰਦੀ ਸੀ। ਸਿੰਘਾਂ ਨੇ ਇੱਕ ਫਿਰ ਅਜਿਹੇ ਹੱਥ ਦਸੇ ਕਿ ਜ਼ਾਬਤਾ ਖਾਂ ਨੇ ਦਾਦੂ, ਧਰਮ ਪੁਰਾ, ਰਾਮ ਪੁਰਾ ਤਲੋਕੇ ਵਾਲਾ, ਕੇਵਲ ਤੇ ਹੁਨਾ ਪਕਾ ਆਦਿਕ ਪਿੰਡ ਸ਼ਹੀਦ ਕਰਮ ਸਿੰਘ ਨੂੰ ਕੰਖਰ ਗੁਰਦੁਆਰੇ ਦੇ ਵਾਸਤੇ ਇਸ ਸ਼ਰਤ ਤੇ ਦਿੱਤੇ ਕਿ ਮੇਰੇ ਮੁਲਕ ਵਿੱਚ ਕੋਈ ਸਿੰਘ ਦਾਖਲ ਨਾ ਹੋਵੇ। ਓਹਨਾਂ ੧੨ ਪਿੰਡਾਂ ਵਿੱਚੋਂ ੨ ਪਿੰਡ ਜਿਨ੍ਹਾਂ ਦੀ ਆਮਦਨੀ ੩੮ ਸੌ ਰੁਪਯਾ ਸਾਲਾਨਾ ਹੁਣ ਤੱਕ ਗੁਰਦੁਆਰੇ ਦੇ ਨਾਮ ਮਾਫ਼ੀ ਹੈ।

ਦਮਦਮਾ ਸਾਹਿਬ ਵਿੱਚ ੪੦੪ ਸਿੰਘ, ੨ ਤੋਪਾਂ, ੧੦ ਜੰਬੂਰੇ ਰਿਹਾ ਕਰਦੇ ਸਨ। ਨੱਥਾ ਸਿੰਘ ਸ਼ਹੀਦ ਉਥੋਂ ਦਾ ਮੁਖਤਾਰ ਸੀ, ਜਿਸ ਨੂੰ ਦੀਪ ਸਿੰਘ ਜੀ ਸ਼ਹੀਦ ਆਪਣੀ ਥਾਂ ਤੇ ਬਿਠਾ ਗਏ ਸਨ। ਸਰਦਾਰ ਕਰਮ ਸਿੰਘ ਨੇ ਇਨ੍ਹਾਂ ਨੂੰ ਇੱਥੋਂ ਬਦਲ ਕੇ ਅਮਲੀ ਜਾਗੀਰ ਵਿੱਚ ਭੇਜ ਦਿੱਤਾ ਤੇ ਇਨ੍ਹਾਂ ਦੀ ਜਗ੍ਹਾ ਤੇ ਰਣ ਸਿੰਘ ਨੂੰ ਨੀਯਤ ਕਰ ਦਿੱਤਾ। ਇਸ ਨੇ ਤੀਹਨਾ ਪਿੰਡ ਦਬਾ ਲਿਆ ਜੋ ਹੁਣ ਤੱਕ ਇਹਦੀ ਅੱਲਾਦ ਮਹਤਾਬ ਸਿੰਘ ਪਾਸ ਹੈ।

ਸੰਮਤ ੧੮੨੫ ਬਿਕ੍ਰਮੀ ਨੂੰ ਖਾਲਸੇ ਨੇ ਬ੍ਰਾਹਮਣ ਦੀ ਫਰਯਾਦ ਸੁਣ ਕੇ ਜਲਾਲਾਬਾਦ ਲੁਹਾਰੀ ਦੇ ਨਵਾਬ ਤੇ ਚੜ੍ਹਾਈ ਕੀਤੀ ਤਦ ਉਸ ਵੇਲੇ ਸ਼ਹੀਦ ਕਰਮ ਸਿੰਘ ਸੈਨਾਪਤੀ ਬਣਿਆ ਤੇ ਇਸ ਮੁਕਾਬਲੇ ਵਿੱਚ ਇਸ ਨੇ ਬੜੀ ਜਵਾਂਮਰਦੀ ਨਾਲ ਕਾਮਯਾਬੀ ਪ੍ਰਾਪਤ ਕੀਤੀ।

ਇਹ ਇੱਕ ਬੜਾ ਬਹਾਦਰ ਦਲੇਰ ਤੇ ਜਵਾਂਮਰਦ ਸੀ। ਇੱਕ ਲੱਖ ਦਾ ਇਲਾਕਾ ਇਸ ਦੇ ਅਧੀਨ ਸੀ। ਪ੍ਰਗਣਾ ਰਨਖੰਡੀ ਤੇ ਬੜਥਾ ਜਸਈ ਦਾ ਇੱਕ ਲੱਖ ਦਾ ਇਲਾਕਾ ਜੋ ਸਹਾਰਨਪੁਰ ਜ਼ਿਲ੍ਹੇ ਦੇ ਵਿੱਚ ਹੈ, ੩੦ ਸਾਲ ਤੱਕ ਇਸ ਦੇ ਅਧੀਨ ਰਿਹਾ। ਇਸ ਦਾ ਚਲਾਣਾ ਸੰਮਤ ੧੮੫੧ ਵਿੱਚ ਹੋਇਆ। ਪਿੱਛੋਂ ਇਹ ਦੇ ਬੇਟੇ ਗੁਲਾਬ ਸਿੰਘ ਦੀ ਬੇਇੰਤਜ਼ਾਮੀ ਤੋਂ ੧੮੬੬ ਨੂੰ ਜਦ ਸਰ ਕਰ ਕੇ ਅੰਗਰੇਜ਼ਾਂ ਨੇ ਬੰਦੋਬਸਤ ਕੀਤਾ ਤਦ ਇਹਦੇ ਹੱਥੋਂ ਇਹ ਇਲਾਕੇ ਨਿੱਕਲ ਗਏ। ਗੁਲਾਬ ਸਿੰਘ ਬੇਸਮਝ ਸੀ ਤੇ ਓਹ ਹੋਰ ਹੋਰ ਖਿਆਲਾਂ ਵਿੱਚ ਲੱਗਾ ਰਹਿੰਦਾ ਸੀ। ਸੰਮਤ ੧੮੦੦ ਨੂੰ ਜਦ ਹਰਦਵਾਰ ਤੇ ਕੁੰਭ ਦਾ ਮੇਲਾ ਵੇਖ ਕੇ ਮੁੜਦੀ ਵਾਰ ਪਿੰਡ ਬੜ੍ਹਤੇ ਵਿੱਚ ਡੇਰਾ ਕੀਤਾ, ਤਦ ਉਸ ਵੇਲੇ ਵੀ ਹਮੇਸ਼ਾਂ ਦੇ ਤਰੀਕੇ ਤੇ ਚੌਧਰੀ ਨਜ਼ਰਾਂ ਲੈ ਕੇ ਮਿਲੇ। ੧੮੬੨ ਬਿਕ੍ਰਮੀ ਨੂੰ ਜਦ ਅੰਗਰੇਜ਼ਾਂ ਦੀ ਸਲਤਨਤ ਕਰਨਾਲ ਤੱਕ ਪੁੱਜੀ ਤਦ ਉਸ ਵੇਲੇ ਗੁਲਾਬ ਸਿੰਘ ਨੇ ਕਰਨਲ

ਅਖਤਰਲੋਨੀ ਨੂੰ ਮਿਲ ਕੇ ਓਹਨਾਂ ਦੀ ਪਨਾਹ ਵਿੱਚ ਰਹਿਣ ਦੀ ਬਿਨੈ ਕੀਤੀ, ਜਿਸ ਤੋਂ ਸਾਹਿਬ ਬਹਾਦਰ ਨੇ ਭੁਸ਼ ਹੋ ਕੇ ਇਹ ਚਿੱਠੀ ਲਿਖ ਦਿੱਤੀ:

‘ਸਿੱਖ ਸਰਦਾਰ ਗੁਲਾਬ ਸਿੰਘ ਕੇਸਰੀ ਵਾਲੇ ਨੇ ਇਸ ਪਿੰਡ ਵਿੱਚ ਆ ਕੇ ਕੰਪਨੀ ਦੀ ਬੜੀ ਸੇਵਾ ਕੀਤੀ ਹੈ ਤੇ ਪਨਾਹ ਲੀਤੀ ਹੈ। ਜੇਹੜਾ ਅਫਸਰ ਮੇਰੇ ਪਿੱਛੇ ਕਮਾਨ ਤੇ ਆਵੇ, ਓਹ ਓਸ ਨੂੰ ਆਪਣਾ ਵਫ਼ਾਦਾਰ ਸਮਝ ਕੇ ਆਪਣੀ ਪਨਾਹ ਵਿੱਚ ਰੱਖੇ ਤੇ ਜੋ ਕੁਝ ਇਸ ਦੇ ਮੁਲਕ ਵਿੱਚ ਹਾਨ ਲਾਭ ਹੋਵੇ ਓਸ ਤੇ ਵੀ ਧਿਆਨ ਰਖੋ।’

ਹਸਤਾਖਰ ਲੋਨੀ ਅਖਤਰਾ ੯-੧-੧੯੦੪ ਈ.:।

ਫਿਰ ਜਦ ਅੰਗਰੇਜ਼ਾਂ ਦੀ ਛਾਵਣੀ ੧੯੯੫ ਵਿੱਚ ਲੁਧਿਆਣੇ ਬਣੀ, ਤਦ ਇਸ ਰਿਆਸਤ ਦਾ ਨਾਮ ਵੀ ਚੌਤੀ ਘਰਾਂ ਵਿੱਚ ਗਿਣਿਆ ਗਿਆ।

ਸੰਮਤ ੧੯੦੧ ਬਿ. ਨੂੰ ਗੁਲਾਬ ਸਿੰਘ ਦੇ ਪਿੱਛੋਂ ਓਹਦਾ ਪੁੱਤਰ ਸ਼ਿਵ ਕਰਪਾਲ ਸਿੰਘ ਗੱਦੀ ਤੇ ਬੈਠਾ। ਸੰਮਤ ੧੯੯੬ ਨੂੰ ਸਤਲੁਜ ਦੀ ਲੜਾਈ, ਸੰਮਤ ੧੯੧੪ ਨੂੰ ਦਿੱਲੀ ਦੇ ਗਦਰ ਵਿੱਚ ਇਸ ਨੇ ਵੀ ਅੰਗਰੇਜ਼ਾਂ ਦੀ ਮਦਦ ਕੀਤੀ ਤੇ ਨੇਕਨਾਮੀ ਦੀ ਚਿੱਠੀ ਲਈ। ਸੰਮਤ ੧੯੨੮ ਬਿਕ੍ਰਮੀ ਨੂੰ ਇਸ ਦੇ ਮਰਨ ਤੇ ਇਹਦੇ ਲੜਕੇ ਸਰਦਾਰ ਜੀਵਨ ਸਿੰਘ ਨੇ ਇਹਦੀ ਜਗ੍ਹਾ ਸੰਭਾਲੀ। ਸਰਦਾਰ ਜੀਵਨ ਸਿੰਘ ਦਾ ਵਿਵਾਹ ਮਹਾਰਾਜਾ ਮਹਿੰਦਰ ਸਿੰਘ ਪਟਿਆਲਾ ਵਾਲਾ ਦੀ ਲੜਕੀ ਬਚਿਤਰ ਕੌਰ ਦੇ ਨਾਲ ਹੋਇਆ ਜਿਸ ਸਮੇਂ ੨੦ ਲੱਖ ਤੋਂ ਉੱਪਰ ਰੁਪਯਾ ਸਰਦਾਰ ਜੀਵਣ ਸਿੰਘ ਦੇ ਘਰ ਪੁੱਜਾ ਰਕਮ ਦਾ ਵੇਰਵਾ ਇੰਜ ਹੈ:

ਕੁੜਮਾਈ ਹੋਣ ਸਮੇਂ ੧੨੫ ਘੋੜੇ, ੩ ਹਾਥੀ, ੪੧ ਉਠ, ੧੨੫ ਮੋਹਰਾਂ, (ਇਕ ਮੋਹਰ ੨੦) ਦੀ ਸੀ ਵਿਆਹ ਦੇ ਮੌਕੇ ਤੇ ੫੦ ਘੋੜੇ, ੮੧ ਉਠ, ੫ ਹਾਥੀ, ੨ ਰਥ, ੨ ਬੱਥੀਆਂ, ੧ ਡੋਲਾ, ੧ ਸੁਖਪਾਲ ਚਾਂਦੀ ਦਾ, ੧ ਡੋਰਾ ਬਨਾਤ ਦਾ ਸਾਇਬਾਨ ਸਮੇਤ ਲਕੜਾਂ ਤੇ ਚਾਂਦੀ, ੫ ਡੈਸਾਂ, ੨ ਗਉਆਂ, ੬੦੦ ਤੇਵਰ, ੨੩੫ ਜਨਾਨਾ ਪੁਸ਼ਾਕ, ੧੨੫ ਮਰਦਾਵੀਆਂ ਪੁਸ਼ਾਕਾਂ, ੧੨੫ ਖਿਲਤਾਂ, ੧੨੫ ਦੁਸ਼ਾਲੇ, ਇਹ ਹਰ ਇੱਕ ਪੁਸ਼ਾਕ ਖਿਲਤ ਤੇ ਦੁਸ਼ਾਲੇ, ੧੦੦ ਤੋਂ ਲੈ ਕੇ ੧੦੦੦ ਰੁਪਯਾ ਮੁੱਲ ਤੱਕ ਦੇ ਸਨ, ੧੪ ਹਜ਼ਾਰ ਰੁਪਯਾ ਨਕਦ, ੧੧ ਹਜ਼ਾਰ ਅਸਰਫ਼ੀ।


ਮੁਕਲਾਵਾ ਸਾਰੀਆਂ ਚੀਜ਼ਾਂ ਵਿਆਹ ਦੇ ਸਮੇਂ ਨਾਲੋਂ ਅਧੀਆਂ ਦਿੱਤੀਆਂ ਗਈਆਂ। ਇਨ੍ਹਾਂ ਹੀ ਤਰਾਵਜ਼ਾ ਤੇ ਪੰਜਵੀਂ ਵੇਰ ਮੁਕਲਾਵੇ ਤੋਂ ਅੱਧ ਸਮਾਨ ਦਿੱਤਾ ਗਿਆ। ਬਾਕੀ ਰਿਹਾ ਹੋਈ ਤੇਤੀਆਂ ਦਾ ਦੀਵਾਲੀ ਲੋਹੀ ਆਦਿਕ ਦਿਹਾੜੇ ਇਨ੍ਹਾਂ ਤੇ ਵੀ ਹਰ ਸਾਲ ਇੱਕ ਲੱਖ ਤੋਂ ਘੱਟ ਨਹੀਂ ਦਿੱਤਾ ਗਿਆ ਤੇ ੧੦ ਹਜ਼ਾਰ ਰੁਪਯਾ ਨਕਦ ਸਾਲਾਨਾ ਬੀਬੀ ਸਾਹਿਬ ਦੀਆਂ ਪੁਸ਼ਾਕਾਂ ਦਾ ਨੀਯਤ ਹੈ। ਇਸ ਤੋਂ ਅੱਧ ਓਹਦੀ ਲੜਕੀ ਦਾ ਤੇ ਓਹਦੇ ਬਰਾਬਰ ਓਹਦੇ ਲੜਕੇ ਦਾ ਪਟਿਆਲੇ ਤੋਂ ਨੀਯਤ ਹੈ। ਜਦੋਂ ਬੀਬੀ ਸਾਹਿਬ ਪਟਿਆਲੇ ਆਉਣ ੩੫੦੦ ਨਕਦ ਤੇ ਇਨੇ ਹੀ ਦਾ ਸਮਾਨ ਜਾਣ ਵੇਲੇ ਦਿੱਤਾ ਜਾਂਦਾ ਹੈ। ਜਦ ਕਦੇ ਕਿਸੇ ਵਿਆਹ ਦੇ ਸਮੇਂ ਤੇ ਆਉਣ, ਤਦ ੧੨ ਹਜ਼ਾਰ ਨਕਦ ਤੇ ਇੰਨਾ ਹੀ ਸਾਮਾਨ ਜਾਣ ਵੇਲੇ ਹੋਂਦਾ ਹੈ। ਇਸ ਤੋਂ ਛੁਟ ੪ ਲੱਖ ਦਾ ਗਹਿਣਾ ਬੀਬੀ ਸਾਹਿਬ ਦਾ ਤੇ ੧੨੫ ਲੱਖ ਦਾ ਗਹਿਣਾ ਸਰਦਾਰ ਸਾਹਿਬ ਦਾ ਇੱਕ ਵੇਰ ਅੱਗੇ ਮਿਲਿਆ ਸੀ, ਹੁਣ ਫਿਰ ਦੋ ਲੱਖ ਦਾ ਗਹਿਣਾ ਬੀਬੀ ਸਾਹਿਬ ਦੀ ਲੜਕੀ ਤੇ ਲੜਕੇ ਨੂੰ ਦਿੱਤਾ ਗਿਆ ਹੈ।

ਸਰਦਾਰ ਜੀਵਣ ਸਿੰਘ ਦੀ ਜਾਗੀਰ ਦੀ ਆਮਦਨੀ ਸਾਲਾਨਾ ੪੮ ਹਜ਼ਾਰ ਰੁਪਈਏ ਦੀ ਹੈ। ਇਨ੍ਹਾਂ ਦਾ ਇੱਕ ਬੁੰਗਾ, ਜੀਹਦਾ ਨਾਮ ਸ਼ਹੀਦ ਬੁੰਗਾ ਤੇ ਇੱਕ ਹਵੇਲੀ ਤੇ ੧੨ ੧੪ ਦੁਕਾਨਾਂ ਅੰਮ੍ਰਿਤਸਰ ਵਿੱਚ ਹਨ। ੧੦ ਜਨਵਰੀ ੧੯੯੦ ਈਸਵੀ ਨੂੰ ਗਵਰਨਰ ਪੰਜਾਬ ਵੱਲੋਂ ਸੀ.ਐਸ.ਆਈ. (ਸਟਾਫ ਆਫ ਇੰਡੀਆ) ਦਾ ਬਿਤਾਬ ਸ੍ਰ. ਜੀਵਣ ਸਿੰਘ ਨੂੰ ਮਿਲਿਆ। ਇਸ ਰਈਸ ਦੇ ਜੈਲਦਾਰ ਜੋ ਚਵੀ ਹਜ਼ਾਰ ਸਾਲਾਨਾ ਦੇ ਹਨ, ਓਨ੍ਹਾਂ ਦੀ ਕਮੀਸ਼ਨ ਆਦਿਕ ਸਭ ਕਾਰਵਾਈ ਇਨ੍ਹਾਂ ਦੀ ਰਾਹੀਂ ਹੋਂਦੀ ਹੈ। ਇਨ੍ਹਾਂ ਨੂੰ ੧੯੦੯ ਦੇ ਕਾਇਦੇ ਕਾਨੂੰਨ ਅਨੁਸਾਰ (ਕਮੀਸ਼ਨ ਦਾ)

ਛੀ ਰੁਪਿਆ ਜਾਗੀਰ ਸਰਕਾਰੇ ਦਾਖਲ ਕਰਨਾ ਪੈਂਦਾ ਹੈ। ਸਰਦਾਰ ਜੀਵਣ ਸਿੰਘ ਦੀ ਜਾਗੀਰ ਦੀ ਆਮਦਨ 8੮ ਹਜ਼ਾਰ ਰੁਪਯਾ ਸਾਲਾਨਾ ਹੈ।

ਅੱਠਵੀਂ ਮਿਸਲ ਫੈਜ਼ਲਾਪੁਰੀਆ

ਸਜ਼ਰਾ



ਇਸ ਮਿਸਲ ਨੂੰ ਫੈਜ਼ਲਾ ਪੁਰੀਆ ਦੀ ਮਿਸਲ ਵੀ ਕਹਿੰਦੇ ਹਨ। ਇਹਦਾ ਕਾਰਨ ਇਹ ਹੈ ਕਿ ਜਦ ਸਰਦਾਰ ਕਪੂਰ ਸਿੰਘ ਨੇ; ਜੋ ਇਸ ਮਿਸਲ ਦਾ ਬਾਨੀ ਤੇ ਪਿੰਡ ਫੈਜ਼ਲਾਪੁਰ ਦਾ ਰਹਿਣ ਵਾਲਾ ਸੀ, ਆਪਣੇ ਇਲਾਕੇ ਤੇ ਕਬਜ਼ਾ ਕੀਤਾ ਤਦ ਇਨ੍ਹਾਂ ਦਾ ਨਾਮ ਫੈਜ਼ਲਾਪੁਰੀਏ ਪੈ ਗਿਆ। ਫੈਜ਼ਲਾਪੁਰ ਮੁਸਲਮਾਨੀ ਨਾਮ ਹੋਣ ਕਰ ਕੇ ਇਸ ਪਿੰਡ ਦਾ ਇਨ੍ਹਾਂ ਨੇ ਨਾਮ ਸਿੰਘ ਪੁਰੀਏ ਰੱਖ ਦਿੱਤਾ ਤੇ ਮਸ਼ਹੂਰ ਹੋ ਗਿਆ।

ਕਪੂਰ ਸਿੰਘ ਦਾ ਪੂਰਾ ਬਿਰਤਾਂਤ ਇਸ ਤਰ੍ਹਾਂ ਹੈ ਕਿ ਸੰਮਤ ੧੯੮੩ ਬਿਕ੍ਰਮੀ ਨੂੰ ਜਦ ਇਹਨੇ ਵੇਖਿਆ ਕਿ ਮੁਸਲਮਾਨ ਹਿੰਦੂਆਂ ਤੇ ਜ਼਼ਲਮ ਕਰ ਰਹੇ ਹਨ ਤੇ ਸਿੱਖਾਂ ਦੀ ਇੱਕ ਬੜੀ ਬਹਾਦਰ ਕੌਮ ਉਤਪੰਨ ਹੋਈ ਹੈ, ਜੋ ਮੁਸਲਮਾਨਾਂ ਨੂੰ ਓਹਨਾਂ ਦੀ ਕਰਨੀ ਦਾ ਬਦਲਾ ਦੇਣ ਲਈ ਤਤਪਰ ਹੋਈ ਹੈ, ਤਦ ਇਹ ਵੀ ਆਪਣੀ ਖੁਸ਼ੀ ਨਾਲ ਅੰਮ੍ਰਿਤਸਰ ਪੁੱਜ ਕੇ ਆਪਣੇ ਸਕੇ ਭਰਾ ਦੀਵਾਨ ਸਿੰਘ

ਤੇ ਹੋਰ ਬਹੁਤ ਸਾਰੇ ਜ਼ਿਮੀਦਾਰਾਂ ਨੂੰ ਨਾਲ ਲੈ ਕੇ ਅੰਮ੍ਰਿਤ ਛਕ ਸਿੰਘ ਸਜ ਗਿਆ ਤੇ ਦੀਵਾਨ ਦਰਬਾਰਾ ਸਿੰਘ ਦੇ ਨਾਲ ਹੋ ਕੇ ਮੁਸਲਮਾਨਾਂ ਦੀ ਸੋਧ ਕਰਨ ਲੱਗਾ।

ਸੰਮਤ ੧੭੯੦ ਬਿਕ੍ਰਮੀ ਵਿੱਚ ਜਦੋਂ ਕਿ ਦਿੱਲੀ ਦੇ ਬਾਦਸ਼ਾਹ ਨੇ ਸਿੱਖਾਂ ਦੇ ਵਾਸਤੇ ਇੱਕ ਲੱਖ ਦੀ ਜਾਗੀਰ ਤੇ ਨਵਾਬੀ ਦਾ ਖਤਾਬ ਮਨਜ਼ੂਰ ਕੀਤਾ ਤਦ ਇਹ ਖਤਾਬ ਸਰਦਾਰ ਕਪੂਰ ਸਿੰਘ ਨੂੰ ਹੀ ਦਿੱਤਾ ਗਿਆ। ਨਵਾਬ ਕਪੂਰ ਸਿੰਘ ਆਪਣੇ ਆਪ ਵਿੱਚ ਵੱਡੇ ਹੌਸਲੇ ਵਾਲਾ ਤੇ ਬਹਾਦਰ ਸਿੰਘ ਸੀ। ਲੜਾਈ ਦੇ ਮੈਦਾਨ ਵਿੱਚ ਮਸਤ ਹਾਥੀ ਦੀ ਤਰ੍ਹਾਂ ਅੱਗੇ ਚਲਾ ਜਾਂਦਾ ਸੀ ਤੇ ਕਦੇ ਵੀ ਆਪਣੀ ਜਾਨ ਦੀ ਪ੍ਰਵਾਹ ਨਾ ਕਰਦਾ। ਇਸ ਦੇ ਸਾਰੇ ਸਰੀਰ ਤੇ ਫਟਾਂ ਦੇ ਚਿੰਨ੍ਹ ਸਨ ਤੇ ਇਸ ਨੂੰ ਇਸ ਗੱਲ ਤੇ ਫਖਰ ਸੀ ਕਿ ਇਸ ਨੇ ਰਣਫੇਤਰ ਵਿੱਚ ਸਰੀਰ ਜ਼ਖਮਾਂ ਨਾਲ ਛਾਨਣੀ ਕਰਵਾ ਲਿਆ ਹੈ, ਕਿੰਤੂ ਕਦੇ ਪਿੱਛੇ ਨਹੀਂ ਹਟਿਆ। ਨਵਾਬ ਕਪੂਰ ਸਿੰਘ ਨੂੰ ਸਿੱਖੀ ਦੇ ਪ੍ਰਚਾਰ ਦਾ ਬੇਹਦ ਸੌਂਕ ਸੀ। ਹਜ਼ਾਰਾਂ ਹੀ ਅੱਡ ਅੱਡ ਜਾਤੀ ਦੇ ਆਦਮੀਆਂ ਨੂੰ ਇਸ ਨੇ ਅੰਮ੍ਰਿਤ ਛਕਾ ਕੇ ਸਿੰਘ ਸਜਾਇਆ ਤੇ ਉੱਚ ਨੀਚ ਦੀ ਕੋਈ ਪ੍ਰਵਾਹ ਨਾ ਕਰ ਕੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਹੁਕਮ ਨੂੰ ਪੂਰਾ ਕਰਦਾ ਰਿਹਾ। ਖਾਲਸੇ ਵਿੱਚ ਇਸ ਨੂੰ ਬੜੀ ਇੱਜਤ ਦੀ ਨਿਗਾਹ ਨਾਲ ਵੇਖਿਆ ਜਾਂਦਾ ਸੀ। ਲੋਕਾਂ ਇਸ ਦੇ ਹੱਥਾਂ ਅੰਮ੍ਰਿਤ ਛਕਣਾ ਚੰਗਾ ਖਿਆਲ ਕਰਦੇ ਸਨ। ਮਹਾਰਾਜਾ ਆਲਾ ਸਿੰਘ ਵਾਲੀਏ ਪਟਿਆਲਾ ਨੇ ਵੀ ਇਨ੍ਹਾਂ ਦੇ ਹੱਥਾਂ ਹੀ ਅੰਮ੍ਰਿਤ ਛਕਿਆ, ਜਿਸ ਦੀ ਯਾਦਗਾਰ ਵਿੱਚ ਇੱਕ ਖੂਹ ਪਿੰਡ ਠੀਕਰੀ ਵਿੱਚ; ਜਿੱਥੇ ਕਿ ਨਵਾਬ ਕਪੂਰ ਸਿੰਘ ਰਿਹਾ ਕਰਦਾ ਸੀ, ਲਗਵਾ ਦਿੱਤਾ ਜੋ ਹੁਣ ਤੱਕ ਮੌਜੂਦ ਹੈ। ਨਵਾਬ ਕਪੂਰ ਸਿੰਘ ਨੂੰ ਆਮ ਲੋਕਾਂ ਕਿਸ ਨਜ਼ਰ ਨਾਲ ਵੇਖਦੇ ਸਨ? ਇਸ ਗੱਲ ਦਾ ਪਤਾ ਕੇਵਲ ਇੱਕ ਇਸ ਗੱਲ ਤੋਂ ਹੀ ਲੱਗ ਸਕਦਾ ਹੈ ਕਿ ਜਿਸ ਦਰੱਖਤ ਦੇ ਹੇਠਾਂ ਇਨ੍ਹਾਂ ਦਾ ਡੇਰਾ ਸੀ ਓਹ ਤਨਖਾਂਰਦਾਂ ਨੂੰ ਹਿੰਦੂ ਮੁਸਲਮਾਨ ਮੁਤਬਰਕ ਸਮਝ ਕੇ ਓਹਨਾਂ ਦੇ ਅੱਗੇ ਸੁਖਣਾ ਸੁਖਦੇ ਹਨ ਤੇ ਉੱਥੇ ਕੜਾਹ ਪ੍ਰਸਾਦ ਲਿਆ ਕੇ ਵੰਡਦੇ ਹਨ।

ਤਿੰਨ ਹਜ਼ਾਰ ਤੋਂ ਉੱਪਰ ਸਵਾਰ ਓਹਨਾਂ ਦੇ ਨਾਲ ਰਹਿੰਦੇ ਸਨ। ਭਾਵੇਂ ਇਨ੍ਹਾਂ ਦੇ ਨਾਲ ਦੇ ਸਵਾਰਾਂ ਦੀ ਗਿਣਤੀ ਦੂਜੀਆਂ ਮਿਸਲਾਂ ਦੇ ਸਿੰਘਾਂ ਨਾਲੋਂ ਘੱਟ ਸੀ, ਕਿੰਤੂ ਬਹਾਦਰੀ ਸੁਰਮਤਾ ਤੇ ਸਿੱਖੀ ਦੇ ਪ੍ਰਚਾਰ ਵਿੱਚ ਕਿਸੇ ਦੂਜੀ ਮਿਸਲ ਨਾਲੋਂ ਘੱਟ ਨਹੀਂ ਸਨ। ਜਿਸ ਪਾਸੇ ਕਦਮ ਉਠਾਏ ਕਦੇ ਵਾਪਸ ਨਾ ਮੁਢਦੇ।

ਨਵਾਬ ਕਪੂਰ ਸਿੰਘ ਨੇ ਦਿੱਲੀ ਦੀਆਂ ਦੀਵਾਰਾਂ ਤੱਕ ਹੱਥ ਮਾਰਿਆ ਤੇ ਸੈਕੜੇ ਮੁਸਲਮਾਨ ਹਾਕਮਾਂ ਤੇ ਰਈਸਾਂ ਨੂੰ ਸੋਧਿਆ। ਦਰਯਾਏ ਸਤਲੁਜ ਦੇ ਚੜ੍ਹਦੇ ਤੇ ਲੈਂਹਦੇ ਈ ਲੱਖ ਦੇ ਮੁਲਕ ਤੇ ਕਬਜ਼ਾ ਕਰ ਲਿਆ। ਇਸ ਵਿੱਚ ਸੰਦੇਹ ਨਹੀਂ ਕਿ ਧਨ ਤੇ ਦੌੱਲਤ ਦੇ ਕਾਰਨ ਕਈ ਮਿਸਲਾਂ ਨਵਾਬ ਕਪੂਰ ਸਿੰਘ ਦੀ ਮਿਸਲ ਨਾਲੋਂ ਵੱਡੀਆਂ ਸਨ, ਕਿੰਤੂ ਇਨ੍ਹਾਂ ਦੀ ਬਜ਼ੁਰਗੀ ਤੇ ਪਵਿੱਤ੍ਰ ਆਚਰਣ ਹੋਣ ਦੇ ਕਾਰਨ ਸਾਰੇ ਹੀ ਆਪਣਾ ਆਗੂ ਸਮਝਦੇ ਸਨ। ਇਸ ਵਾਸਤੇ ਸਾਰੀਆਂ ਮਿਸਲਾਂ ਇਨ੍ਹਾਂ ਦਾ ਹਰ ਤਰ੍ਹਾਂ ਨਾਲ ਅਦਬ ਤੇ ਸਤਕਾਰ ਕਰਦੀਆਂ ਰਹਿੰਦੀਆਂ ਸਨ।

ਮੌਲਵੀ ਬੂਟੇਸ਼ਾਹ ਆਪਣੀ ਤਾਰੀਖ ਵਿੱਚ ਨਵਾਬ ਕਪੂਰ ਸਿੰਘ ਦੀ ਬਾਬਤ ਇਨ੍ਹਾਂ ਅੱਖਰਾਂ ਵਿੱਚ ਜ਼ਿਕਰ ਕਰਦਾ ਹੈ: ‘ਨਵਾਬ ਕਪੂਰ ਸਿੰਘ ਪਰਤਾਪੀ, ਸੁੰਦਰ ਉੱਚੇ ਕੱਦ, ਚੌੜੀ ਛਾਤੀ, ਬੜਾ ਤਾਕਤਵਰ ਤੇ ਨਿਹਾਇਤ ਦਾਨੀ ਸੀ। ਇਸ ਦੇ ਲੰਗਰ ਵਿੱਚੋਂ ਗਰੀਬਾਂ ਨੂੰ ਹਰ ਵੇਲੇ ਪ੍ਰਸਾਦ ਮਿਲਦਾ ਰਹਿੰਦਾ ਸੀ, ਜੇਹੜਾ ਇੱਕ ਵੇਰ ਇਸ ਨੂੰ ਮਿਲਦਾ ਓਹਦਾ ਦਿਲ ਇਨ੍ਹਾਂ ਤੋਂ ਵਿਛੜਨ ਤੇ ਨਾ ਕਰਦਾ। ਫਤੇਹ ਨੇ ਹਮੇਸ਼ਾਂ ਇਨ੍ਹਾਂ ਦੇ ਕਦਮ ਚੁੰਮੇ।’

ਸੰਮਤ ੧੮੧੩ ਨੂੰ ਜਦ ਲਾਹੌਰ ਦੇ ਸੂਬੇ ਅਦੀਨਾ ਬੇਗ ਨਾਲ ਅਣਬਣ ਹੋ ਗਈ ਤਦ ਓਸ ਨੇ ਨਵਾਬ ਕਪੂਰ ਸਿੰਘ ਨਾਲ ਦੋਸਤੀ ਪਾ ਕੇ ਆਪਣਾ ਸਾਥੀ ਬਣਾ ਲਿਆ ਤੇ ਅਦੀਨਾ ਬੇਗ ਦੇ ਮਰਨ ਦੇ ਪਿੱਛੋਂ ਬਹੁਤ ਸਾਰਾ ਇਲਾਕਾ ਦਵਾਬਾ ਬਿਸਤ ਜਾਲੰਧਰ ਦਾ ਨਵਾਬ ਕਪੂਰ ਸਿੰਘ ਦੇ ਕਬਜ਼ੇ ਵਿੱਚ ਆ ਗਿਆ।

ਸੰਮਤ ੧੯੧੭ ਬਿ. ਨੂੰ ਨਵਾਬ ਕਪੂਰ ਸਿੰਘ ਨੇ ਪੰਜ ਖਾਲਸੇ ਨੂੰ ਅੰਮ੍ਰਿਤਸਰ ਇਕੱਠਾ ਕਰ ਕੇ ਆਪਣੀ ਮਿਸਲ ਦੀ ਸਰਦਾਰੀ ਦੀ ਦਸਤਾਰ ਆਪਣੇ ਛੋਟੇ ਭਰਾ ਖੁਸ਼ਹਾਲ ਸਿੰਘ ਨੂੰ ਦਿੱਤੀ (ਇਹ ਨੂੰ ਇਨ੍ਹਾਂ ਨੇ ਆਪਣਾ ਮੁਤਬੰਨਾ ਬਣਾਇਆ ਹੋਇਆ ਸੀ) ਕਿੰਤੁ ਜੱਥੇਦਾਰੀ ਦੀ ਦਸਤਾਰ ਆਪਣੇ ਸ਼ਾਗਰਦ ਸ੍ਰ. ਜੱਸਾ ਸਿੰਘ ਆਹਲੁਵਾਲੀਏ ਨੂੰ ਦਿੱਤੀ। ਅੱਸੂ ਸੁਦੀ ਇਕਾਦਸੀ ਨੂੰ ਆਪ ਚਲਾਣਾ ਕਰ ਗਏ। ਇਨ੍ਹਾਂ ਦੀ ਸਮਾਧ ਬਾਬਾ ਅਟੱਲ ਦੇ ਪਾਸ ਹੁਣ ਤੱਕ ਬਣੀ ਹੋਈ ਹੈ। ਇਹ ਸਮਾਧ ਮਹਾਰਾਜਾ ਰਣਜੀਤ ਸਿੰਘ ਕਪੂਰਥਲੇ ਵਾਲੇ ਨੇ ਬਣਵਾਈ ਸੀ।

ਨਵਾਬ ਕਪੂਰ ਸਿੰਘ ਦੇ ਚਲਾਣੇ ਮਹਾਰਾਜਾ ਉਹਨਾਂ ਦਾ ਛੋਟਾ ਭਾਈ ਖੁਸ਼ਹਾਲ ਸਿੰਘ ਮਿਸਲ ਦਾ ਮਾਲਕ ਬਣਿਆ। ਸਿੱਖੀ ਦੇ ਪ੍ਰਚਾਰ ਗਰੀਬਾਂ ਤੇ ਦੁਖੀਆਂ ਦੀ ਰੱਖਿਆ ਤੇ ਜ਼ਾਲਮਾਂ ਦੀ ਸੋਧ ਵਿੱਚ ਇਹ ਆਪਣੇ ਵੱਡਿਆਂ ਨਾਲ ਕਿਸੇ ਤਰ੍ਹਾਂ ਘੱਟ ਨਹੀਂ ਸੀ। ਇਸ ਨੇ ਵੀ ਅਨੇਕਾਂ ਲੋਕਾਂ ਨੂੰ ਅੰਮ੍ਰਿਤ ਛਕਾ ਕੇ ਸਿੰਘ ਸਜਾਇਆ।

ਸੰਮਤ ੧੯੨੦ ਨੂੰ ਸਰਹੰਦ ਦਾ ਸੂਬਾ ਜੈਨ ਖਾਂ ਨਵਾਬ ਕਪੂਰ ਸਿੰਘ ਦੇ ਸਾਬੀ ਨੈਹਰਾਜ ਸਿੰਘ ਦੇ ਹੱਥੋਂ ਮਾਰਿਆ ਗਿਆ ਤੇ ਖਾਲਸੇ ਨੇ ਪ੨ ਲੱਖ ਦੇ ਮੁਲਕ ਤੇ ਕਬਜ਼ਾ ਕਰ ਲਿਆ, ਤਦ ਸਰਦਾਰ ਖੁਸ਼ਹਾਲ ਸਿੰਘ ਨੇ ਵੀ ਕੰਟੋਲਾ, ਘਨੋਲੀ, ਭਰਤਗੜ੍ਹ, ਆਦਿਕ ਫੇਦ ਲੱਖ ਦੇ ਇਲਾਕੇ ਤੇ ਆਪਣਾ ਕਬਜ਼ਾ ਕਰ ਲਿਆ।

੧੯੨੫ ਬਿਕ੍ਰਮੀ ਨੂੰ ਸ਼ੇਖ ਨਜ਼ਾਮਉਦੀਨ ਜਾਲੰਧਰ ਦੇ ਹਾਕਮ ਨਾਲ ਲੜਾਈ ਹੋ ਗਈ। ਸ਼ੇਖ ਨੂੰ ਮੈਦਾਨ ਜੰਗ ਵਿੱਚ ਭਾਰੀ ਭਾਂਜ ਆਈ, ਇਹ ਇਲਾਕਾ ਸਰਦਾਰ ਖੁਸ਼ਹਾਲ ਸਿੰਘ ਦੇ ਹੱਥ ਆ ਗਿਆ, ਤੇ ਹੁਣ ਇਨ੍ਹਾਂ ਆਪਣੀ ਵਸੋਂ ਖਾਸ ਜਾਲੰਧਰ ਸ਼ਹਿਰ ਵਿੱਚ ਰੱਖੀ, ਜਾਲੰਧਰ, ਬਲੰਦ ਗੜ੍ਹ, ਹੈਬਤ ਪੁਰ, ਪੱਟੀ, ਨੂਰ ਪੁਰ, ਬੈਹਰਾਮ ਪੁਰ ਤਿੰਨ ਲੱਖ ਦਾ ਇਲਾਕਾ ਉਹਦੇ ਬੇਟੇ ਬੁੱਧ ਸਿੰਘ ਦੇ ਕਬਜ਼ੇ ਵਿੱਚ ਆ ਗਿਆ, ਬਹੁਤ ਸਾਰੇ ਪਿੰਡ ਇਲਾਕਾ ਜਸਤ ਬਨੋੜ ਮਹਾਰਾਜਾ ਪਟਿਆਲਾ ਦੀ ਮਦਦ ਨਾਲ ਰਾਏਕੋਟ ਦੇ ਰਣੀਸ ਤੋਂ ਜਿੱਤ ਲਏ। ੨੩ ਚੇਤ ਸੰਮਤ ੧੯੫੨ ਬਿਕ੍ਰਮੀ ਨੂੰ ਕਿਲ੍ਹਾ ਲਾਮੜੇ ਵਿੱਚ ਸਰਦਾਰ ਖੁਸ਼ਹਾਲ ਸਿੰਘ ਦੇ ਗੁਜ਼ਰ ਜਾਣ ਤੇ ਉਹਨਾਂ ਦਾ ਲੜਕਾ ਬੁੱਧ ਸਿੰਘ ਇਨ੍ਹਾਂ ਦੀ ਜਗ੍ਹਾ ਤੇ ਬੈਠਾ। ਇਸ ਨੇ ਵੀ ਆਪਣੇ ਵੱਡਿਆਂ ਦੇ ਕਦਮਾਂ ਤੇ ਚੱਲ ਕੇ ਬੜੀ ਕੀਰਤੀ ਉਤਪੰਨ ਕੀਤੀ।

ਜੇਹੜੇ ਆਵੇ ਸ੍ਰੀ ਗੁਰੂ ਅਰਜਨ ਦੇਵ ਜੀ ਨੇ ਸ੍ਰੀ ਤਰਨ ਤਾਰਨ ਸਾਹਿਬ ਜੀ ਦੇ ਗੁਰਦੁਆਰੇ ਬਣਾਉਣ ਲਈ ਬਣਾਏ ਸਨ, ਉਹਨਾਂ ਦੀਆਂ ਇਟਾਂ ਨੂਰ ਦੀਨ ਪੰਜਾਬ ਦੇ ਹਾਕਮ ਨੇ ਚੁੱਕ ਕੇ ਆਪਣੇ ਮਕਾਨ ਬਣਵਾ ਲਏ ਸਨ। ਗੁਰੂ ਸਾਹਿਬ ਨੇ ਫਰਮਾਇਆ ਸੀ ਕਿ ਇਹੋ ਹੀ ਇੱਟਾਂ ਇਸ ਤਾਲਾਬ ਨੂੰ ਲੱਗਣਗੀਆਂ। ਸੌ ਗੁਰੂ ਜੀ ਦੇ ਇਹ ਵਾਕ ਚੇਤੇ ਕਰ ਕੇ ਸਰਦਾਰ ਬੁੱਧ ਸਿੰਘ ਨੇ ਨੂਰਦੀਨ ਦੇ ਮਕਾਨ ਗਿਰਵਾ ਕੇ ਉਹੋ ਹੀ ਇੱਟਾਂ ਸ੍ਰੀ ਤਰਨਤਾਰਨ ਦੇ ਤਾਲਾਬ ਤੇ ਲਾਈਆਂ, ਜਿਸ ਤੇ ਇੱਕ ਲੱਖ ਰੁਪਯਾ ਖਰਚ ਹੋਇਆ।

ਸਰਦਾਰ ਬੁੱਧ ਸਿੰਘ ਨੇ ਕਸੂਰ ਤੇ ਮੁਲਤਾਨ ਦੇ ਜੰਗ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦਾ ਸਾਬ ਦਿੱਤਾ ਸੀ, ਕਿੰਤੁ ਕੁਝ ਕਾਰਨਾਂ ਕਰ ਕੇ ਆਪਸ ਵਿੱਚ ਅਣਬਣ ਹੋ ਗਈ, ਜਿਸ ਤੋਂ ਸਰਦਾਰ ਬੁੱਧ ਸਿੰਘ ਸਤਲੁਜ ਤੋਂ ਪਾਰ ਚਲਾ ਗਿਆ ਤੇ ਫਿਰ ਕਦੀ ਲਾਹੌਰ ਨਹੀਂ ਆਇਆ। ੧੯੨੩ ਬਿਕ੍ਰਮੀ ਨੂੰ ਇਹਨਾਂ ਚਲਾਣਾ ਕੀਤਾ। ਇਸ ਦਾ ਇਲਾਕਾ ਲਾਹੌਰ ਦਰਬਾਰ ਨਾਲ ਮਿਲ ਗਿਆ।

ਇਨ੍ਹਾਂ ਦੇ ੨ ਲੜਕੇ ਸਨ, ਜਿਨ੍ਹਾਂ ਵਿੱਚੋਂ ਅਮਰ ਸਿੰਘ ਸਭ ਤੋਂ ਵੱਡਾ ਸੀ ਜੋ ਆਪਣੇ ਪਿਤਾ ਦੀ ਜਗ੍ਹਾ ਖਾਨਦਾਨ ਦਾ ਮਾਲਕ ਬਣਿਆ। ਇਸ ਵੇਲੇ ਇਨ੍ਹਾਂ ਦੇ ਕਬਜ਼ੇ ਵਿੱਚ ਕੇਵਲ ੧ ਲੱਖ ਦਾ ਇਲਾਕਾ ਰਹਿ ਗਿਆ ਸੀ। ਸ੍ਰ. ਅਮਰ ਸਿੰਘ ਨੇ ਆਪਣੇ ਭਾਈ ਭੂਪਾਲ ਸਿੰਘ ਨੂੰ ਘਨੋਲੀ, ਗੁਪਾਲ ਸਿੰਘ ਨੂੰ ਮਨੋਲੀ, ਲਾਲ ਸਿੰਘ ਨੂੰ ਬੰਗਾ, ਹਰਦਿਆਲ ਸਿੰਘ ਨੂੰ ਬੇਲਾ, ਗੁਰਦਿਆਲ ਸਿੰਘ ਨੂੰ ਅਟਲਗੜ੍ਹ, ਦਿਆਲ ਸਿੰਘ ਨੂੰ ਕੰਬੋਲਾ ਦੇ ਕੇ ਆਪਣੇ ਪਾਸ ਭਰਤ ਗੜ੍ਹ ਦਾ ਇਲਾਕਾ ਰੱਖਿਆ, ਕਿੰਤੁ ਸਰਦਾਰ ਅਮਰ ਸਿੰਘ ਆਪਣੇ ਇਕਲੋਤੇ ਪੁੱਤਰ ਕਿਰਪਾਲ ਸਿੰਘ ਦੇ

(ਜਿਨ੍ਹਾਂ ਦੀ ਸੰਤਾਨ ਕੋਈ ਨਹੀਂ ਸੀ) ਚਲਾਣਾ ਕਰ ਜਾਣ ਤੇ ਉੱਪਰਾਮ ਹੋ ਗਿਆ, ਥਾਨੇਸਰ ਦੇ ਪਾਸ ਸਹੰਤ ਤੀਰਥ ਤੇ ਸੰਮਤ ੧੯੦੪ ਬਿਕ੍ਰਮੀ ਨੂੰ ਚਲਾਣਾ ਕਰ ਗਿਆ।

ਅਮਰ ਸਿੰਘ ਦੇ ਸੰਤਾਨਹੀਨ ਮਰਨ ਦੇ ਕਾਰਨ ਉਹਨਾਂ ਦੀ ਜਾਗੀਰ ਘਨੋਲੀ ਤੇ ਮਨੋਲੀ ਦੇ ਵਿੱਚ ਵੰਡੀ ਕੇ ਹਿੱਸਾ ਸਰਦਾਰੀ ਸਰਦਾਰ ਜੈ ਸਿੰਘ ਮਨੋਲੀ ਵਾਲੇ ਨੂੰ ਵੱਡਾ ਭਰਾ ਹੋਣ ਦੇ ਕਾਰਨ ਮਿਲੀ। ਇਹਨਾਂ ਦਾ ਆਪਸ ਵਿੱਚ ਝਗੜਾ ਚੱਲ ਪਿਆ ਜਿਸ ਤੇ ਫੈਸਲਾ ਹੋਇਆ ਕਿ ਅੱਗੋਂ ਨੂੰ ਇਸ ਖਾਨਦਾਨ ਦਾ ਕੋਈ ਆਦਮੀ ਜੇ ਸੰਤਾਨ ਹੀਨ ਚਲਾਣਾ ਕਰ ਜਾਏ ਤਦ ਉਹਦੀ ਤੀਵੰਹਿ ਨੂੰ ਇੱਕ ਹਜ਼ਾਰ ਰੁਪਯਾ ਨਕਦ ਗੁਜ਼ਾਰੇ ਵਾਸਤੇ ਦਿੱਤਾ ਜਾਵੇ। ਬਾਕੀ ਜਾਗੀਰ ਤੇ ਸਾਮਾਨ ਅੱਧਾ ਗੱਦੀ ਨਸ਼ੀਨ ਨੂੰ ਤੇ ਅੱਧਾ ਬਾਕੀਆਂ ਭਰਾਵਾਂ ਵਿੱਚ ਵੰਡ ਦਿੱਤਾ ਜਾਵੇ। ਇਹ ਹੀ ਰਵਾਜ਼ ਹੁਣ ਤੱਕ ਇਨ੍ਹਾਂ ਦੇ ਖਾਨਦਾਨ ਵਿੱਚ ਚਲਿਆ ਆਉਂਦਾ ਹੈ ਤੇ ਇਸੇ ਢੰਗ ਨਾਲ ਰਿਆਸਤ ਬੇਲਾ ਅਟਲਗੜ੍ਹ ਤੇ ਬੰਗਾ ਰਈਸ ਦੇ ਸੰਤਾਨਹੀਨ ਮਰ ਜਾਣ ਦੇ ਕਾਰਨ ਵੰਡੀਆਂ ਗਈਆਂ ਹਨ।


੧੨ ਅੱਸੂ ਸੰ. ੧੯੩੪ ਨੂੰ ਸਰਦਾਰ ਜੈ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਉਹਨਾਂ ਦਾ ਨੇਤਰਹੀਨ ਲੜਕਾ ਅਵਤਾਰ ਸਿੰਘ ੧੯੮੩ ਨੂੰ ਚਲਾਣਾ ਕਰ ਗਿਆ। ਇਹਨਾਂ ਦਾ ਇੱਕ ਲੜਕਾ ਸੀ।

ਇਹਨਾਂ ਦੇ ਪਾਸ ਪਹਿਲਾਂ ੧-੨੩ ਵਿੱਚ ੬੯੬੮੬-੮-੦ ਜਾਗੀਰ ਸੀ। ਹੁਣ ੨੫੧੦੨-੧੨-੦ ਰੁਪਯੇ ਹੈ, ਜਿਸ ਦਾ ਵੇਰਵਾ ਇਹ ਹੈ: ੪੦ ਹਜ਼ਾਰ ਦੋ ਸੌ ਇੱਕ ਰੁਪਯੇ ਦੀ ਤੇ ੧੮ ਹਜ਼ਾਰ ਦੀ ਆਮਦਨੀ ਬਾਗ ਤੇ ਜ਼ਮੀਨਾਂ ਦੀ ਤੇ ੧੪ ਹਜ਼ਾਰ ਬੈਂਕ ਦਾ ਸੂਦ, ਦੋ ਲੱਖ ਰੁਪਯਾ ਜ਼ਿਮੀਂਦਾਰਾਂ ਬੂੜੀਆਂ ਤੋਂ ਵੱਖਰਾ ਤੇ ਪੰਜਾਹ ਹਜ਼ਾਰ ਦਾ ਜ਼ਿਮੀਂਦਾਰ ਰਿਆਸਤ ਕੁਟਗਰ ਤੋਂ ਖਰੀਦਿਆ ਗਿਆ। ਇਹ ਸਾਰੀ ਮਿਲ ਕੇ ਕੁੱਲ ਆਮਦਨੀ ਕਰੀਬ ੮੦ ਹਜ਼ਾਰ ਦੀ ਮਨੋਲੀ ਰਿਆਸਤ ਦੀ ਹੈ। ਇੰਨੀ ਤਰੱਕੀ ਦਾ ਕਾਰਨ ਮੁਸ਼ਨੀ ਚੜ੍ਹਤ ਸਿੰਘ ਹੈ। ੧੨ ਹਜ਼ਾਰ ਦੀ ਜਾਗੀਰ ੪ ਹਜ਼ਾਰ ਦੀ ਆਮਦਨੀ ਬਾਗ ਤਹ ਘਨੋਲੀ ਤੋਂ ਉੱਤਮ ਸਿੰਘ, ਪ੍ਰਤਾਪ ਸਿੰਘ ਦੀ ਹੈ, ਬਾਕੀ ਫੁਲਾ ਸਿੰਘ ਹਰਬੰਸ ਸਿੰਘ, ਸਮਸ਼ੇਰ ਸਿੰਘ ਕੰਦੋਲੇ ਦੇ ਸਰਦਾਰਾਂ ਦੇ ਪਾਸ ਛੀ ਛੀ ਹਜ਼ਾਰ ਦੀ ਜਾਗੀਰ ਤੇ ਇੱਕ ਇੱਕ ਹਜ਼ਾਰ ਦੀ ਬਾਗਾਂ ਦੀ ਆਮਦਨ ਹੈ, ਇਸ ੨੫ ਹਜ਼ਾਰ ੧੦੨ ਦੀ ਜਾਗੀਰ ਵਿੱਚੋਂ ੮੫੨੧ ਕਮੀਸ਼ਨ ਵਜੋਂ ਸਰਕਾਰੀ ਖਜ਼ਾਨੇ ਵਿੱਚ ਦੇਣਾ ਪੈਂਦਾ ਹੈ।

ਨਾਵੀਂ ਮਿਸਲ ਨਿਸ਼ਾਨਾਂ ਵਾਲੀ

ਸਜ਼ਰਾ

ਚੌਪਰੀ ਸਾਹਿਬ ਰਾਏ




ਜਿਸ ਜ਼ਮਾਨੇ ਵਿੱਚ ਖਾਲਸੇ ਦਾ ਦਲ ਕਾਇਮ ਹੋਇਆ ਤੇ ਖਾਲਸਾ ਜ਼ਾਲਮਾਂ ਦੀ ਸੋਧ ਤੇ ਮੁਲਕ ਰੱਖਿਆ ਲਈ ਦੂਰ ਦੂਰ ਤੱਕ ਚੜ੍ਹਾਈ ਕਰਨ ਲੱਗਾ, ਉਸ ਸਮੇਂ ਇਸ ਮਿਸਲ ਦੇ ਬਾਨੀ ਖਾਲਸਾ ਜੱਥਿਆਂ ਦੇ ਅੱਗੇ ਖਾਲਸਾ ਕੇਮ ਦਾ ਨਿਸ਼ਾਨ ਲੈ ਕੇ ਚਲਦੇ ਸਨ, ਇਸ ਕਰ ਕੇ ਇਸ ਮਿਸਲ ਦਾ ਨਾਮ ਨਿਸ਼ਾਨਾਂ ਵਾਲੀ ਮਿਸਲ ਮਸ਼ਹੂਰ ਹੋ ਗਿਆ।

ਇਸ ਮਿਸਲ ਦੇ ਬਾਨੀ ਸਰਦਾਰ ਦਸੋਂਧਾ ਸਿੰਘ ਤੇ ਸੰਗਤ ਸਿੰਘ ਸਨ। ਇਹਨਾਂ ਦੇ ਪਿਤਾ ਦਾ ਨਾਮ ਚੌਪਰੀ ਸਾਹਿਬ ਰਾਏ ਤੇ ਰਹਿਣ ਵਾਲੇ ਪਿੰਡ ਮਨਸੂਰ ਜ਼ਿਲ੍ਹਾ ਫਿਰੋਜ਼ਪੁਰ ਦੇ ਸਨ। ਜੈ ਸਿੰਘ ਵਸਨੀਕ ਕੈਰੋਂ ਤੇ ਕੌਰ ਸਿੰਘ, ਮਾਨ ਸਿੰਘ ਵਸਨੀਕ ਢੰਡ ਕਸੇਲ ਪ੍ਰਗਨਾ ਤਰਨਤਾਰਨ ਵੀ ਇਨ੍ਹਾਂ ਦੇ ਨਾਲ ਸਨ। ਇਹਨਾਂ ਸਾਰੇ ਸਰਦਾਰਾਂ ਨੇ ਦੀਵਾਨ ਦਰਬਾਰਾ ਸਿੰਘ ਤੋਂ ਅੰਮ੍ਰਿਤ ਛੱਕ ਕੇ ਸਿੱਖ ਧਰਮ ਦੀ ਤਰੱਕੀ ਤੇ ਜ਼ਾਲਮਾਂ ਦੀ ਸੋਧ ਵਿੱਚ ਕੋਈ ਕਸਰ ਬਾਕੀ ਨਾ ਛੱਡੀ। ਐਥੋਂ ਤੱਕ ਕਿ ਇਹ ਵੀ ਹੌਲੀ ਹੌਲੀ ਸਰਹੱਦ, ਮੇਰਠ, ਕਸੂਰ ਦੇ ਜੰਗਾਂ ਵਿੱਚ ਸ਼ਾਮਿਲ ਹੋਣ ਦੇ ਕਾਰਨ ਇਨ੍ਹੇ ਮਸ਼ਹੂਰ ਹੋ ਗਏ ਕਿ ੧੨ ਹਜ਼ਾਰ ਸਵਾਰ ਰੱਖ ਕੇ ਆਪਣਾ ਅਡਰਾ ਜੱਥਾ ਬਣਾ ਲਿਆ। ਸਿੰਘਾਂ ਵਾਲਾ, ਸਾਹਨੇਵਾਲ, ਸਰਾਏ ਲਸ਼ਕਰੀ ਖਾਂ, ਦੋਰਾਹਾ, ਸੌਟੀ, ਅਲਮੋਹ, ਜੀਰਾ, ਲਪੜ ਖੇੜੀ, ਅੰਬਾਲਾ, ਸਾਹਾਬਾਦ ਆਦਿਕ ਇਲਾਕਿਆਂ ਨੂੰ ਫਤਹ ਕਰ ਕੇ ਆਪਣੇ ਕਬਜ਼ੇ ਵਿੱਚ ਲੈ ਆਂਦਾ। ਸ਼ਹਿਰ ਅੰਬਾਲਾ ਇਨ੍ਹਾਂ ਦੀ ਰਾਜਧਾਨੀ ਸੀ।

ਸੰ: ੧੮੨੨ ਨੂੰ ਦਸੋਂਧਾ ਸਿੰਘ ਜਾਬਤਾ ਖਾਂ ਦੀ ਲੜਾਈ ਵਿੱਚ ਮਾਰਿਆ ਗਿਆ ਤੇ ਸੰਗਤ ਸਿੰਘ ਇਸ ਦਾ ਭਰਾ ਮਿਸਲ ਦਾ ਮਾਲਕ ਬਣਿਆ। ਇਸ ਨੇ ਅੰਬਾਲਾ ਸ਼ਹਿਰ ਪਨਾਹ ਬਣਵਾਇਕੇ ਕਿੰਤੂ ਇੱਥੋਂ ਦਾ ਪੌਣ ਪਾਣੀ ਇਹਦੇ ਅਨਕੂਲ ਨਾ ਹੋਣ ਕਰ ਕੇ ਗੁਰਬਖਸ਼ ਸਿੰਘ ਤੇ ਲਾਲ ਸਿੰਘ ਆਪਣੇ ਸੰਬੰਧੀਆਂ ਨੂੰ ਮੋੜਵਾ ਲਿਆ ਤੇ ਇਸ ਇਲਾਕੇ ਦਾ ਪ੍ਰਬੰਧ ਸੌਂਪ ਕੇ ਤੇ ਆਪ ਸਿੰਘਾਂ ਵਾਲੇ ਜੀਰੇ ਦੇ ਪਾਸ, ਜਿਸ ਜਗ੍ਹਾ ਨੂੰ ਇਸ ਨੇ ਆਪ ਵਸਾਇਆ ਸੀ; ਜਾ ਵਸਿਆ, ਜਿੱਥੇ ੧੮੩੧ ਵਿੱਚ ਚਲਾਣਾ ਕੀਤਾ। ਇਸ ਦੇ ਤਿੰਨ ਪੁੱਤਰ ਸਨ, ਕਪੂਰ ਸਿੰਘ, ਮੇਹਰ ਸਿੰਘ ਤੇ ਅਨੁਪ ਸਿੰਘ, ਕਿੰਤੂ ਤਿੰਨਾਂ ਦੇ ਅਨਜਾਣ ਹੋਣ ਦੇ ਕਾਰਨ ਸਰਦਾਰ ਧਿਆਨ ਸਿੰਘ, ਖੁਸਰ ਪੁਰਾ ਸੰਗਤ ਸਿੰਘ ਇਲਾਕੇ ਦਾ ਸਰਪ੍ਰਸਤ ਨੀਯਤ ਹੋਇਆ ਤੇ ਖਾਸ ਅੰਬਾਲੇ ਰਹਿਣ ਲੱਗਾ। ਸਿੰਘ ਵਾਲੇ ਦਾ ਇੰਤਜ਼ਾਮ ਜੈ ਸਿੰਘ ਦੇ ਸਪੁਰਦ ਹੋਇਆ। ੧੮੩੬ ਬਿਕ੍ਰਮੀ ਮੇਹਰ ਸਿੰਘ ਦੇ ਬਾਲਕ ਹੋਣ ਤੇ ਧਿਆਨ ਸਿੰਘ ਇਲਾਕੇ ਦਾ ਪ੍ਰਬੰਧ ਇਹਦੇ ਹਵਾਲੇ ਕਰ ਕੇ ਆਪ ਸਿੰਘਾਂ ਵਾਲੇ ਚਲਾ ਗਿਆ। ਪਿੱਛੋਂ ਇਨ੍ਹਾਂ ਦੇ ਦੁਸ਼ਮਣਾਂ ਨੇ ਸਿਰ ਚੁੱਕਿਆ। ਮੇਹਰ ਸਿੰਘ ਨੂੰ ਮਰਵਾ ਦਿੱਤਾ।

ਹੁਣ ਗੁਰਬਖਸ਼ ਸਿੰਘ ਇਲਕੇ ਦਾ ਮਾਲਕ ਬਣਿਆ। ਧਿਆਨ ਸਿੰਘ ਨੇ ਆਪਣੇ ਦੋਹਤੇ ਦਾ ਬਦਲਾ ਲੈਣ ਲਈ ਗੁਰਬਖਸ਼ ਸਿੰਘ ਤੇ ਕਰੜਾ ਹਮਲਾ ਕੀਤਾ, ਕਿੰਤੁ ਨਾਕਾਮਯਾਬ ਰਿਹਾ। ਸੰਗਤ ਸਿੰਘ ਦਾ ਦੂਜਾ ਲੜਕਾ ਕਪੂਰ ਸਿੰਘ ਆਪਣੇ ਲੜਕੇ ਫਤਹਿ ਸਿੰਘ ਸਮੇਤ ਦਿਆਲ ਸਿੰਘ ਦੀ ਲੜਾਈ ਵਿੱਚ ਮਾਰਿਆ ਗਿਆ। ਉਹਦਾ ਤੀਜਾ ਲੜਕਾ ਅਨੁਪ ਸਿੰਘ ਕਾਫੀ ਮੁਦਤ ਤੱਕ ਸਰਾਏ ਲਸ਼ਕਰ ਵਿੱਚ ੧੧ ਹਜ਼ਾਰ ਦੀ ਜਾਗੀਰ ਤੇ ਰਿਹਾ। ੧੯੪੪ ਨੂੰ ਜਦ ਇਹ ਸੰਤਾਨ ਹੀਨ ਚਲਾਣਾ ਕਰ ਗਿਆ ਤਦ ਸੰਮਤ ੧੯੬੪ ਨੂੰ ਇਸ ਦਾ ਇਲਾਕਾ ਇਸ ਦੀ ਸਰਦਾਰਨੀ ਦਰਜਾਈ ਤੋਂ ਮਹਾਰਾਜਾ ਰਣਜੀਤ ਸਿੰਘ ਦੀ ਸਲਤਨਤ ਵਿੱਚ ਸ਼ਾਮਿਲ ਹੋ ਗਿਆ। ਇਕੁਣ ਹੀ ਜਦ ਗੁਰਬਖਸ਼ ਸਿੰਘ ਮਰ ਗਿਆ, ਤਦ ਮਹਾਰਾਜਾ ਨੇ ਦੀਵਾਨ ਮੋਹਕਮ ਚੰਦ ਨੂੰ ਭੇਜ ਕੇ ਉਹਦਾ ਇਲਾਕਾ ਵੀ ਦਯਾਕੌਰ ਤੋਂ ਲੈ ਕੇ ਸਲਤਨਤ ਵਿੱਚ ਮਿਲਾ ਲਿਆ। ਜਦੋਂ ਇਸ ਮੁਲਕ ਤੇ ਅੰਗਰੇਜ਼ਾਂ ਦਾ ਅਧਿਕਾਰ ਹੋਇਆ ਤਾਂ ੧੯੮੭ ਵਿੱਚ ਸਾਰਾ ਇਲਾਕਾ ਦਯਾ ਕੌਰ ਵਾਲਾ ਅੰਗਰੇਜ਼ਾਂ ਦੇ ਕਬਜ਼ੇ ਵਿੱਚ ਆ ਪਿਆ।

ਦਸਵੀਂ ਮਿਸਲ ਸੁਕਰਚਕੀਆ



*ਮਹਾਰਾਜਾ ਦੇ ਪੁੜ੍ਹ ਤਾਰਾ ਸਿੰਘ, ਮੁਲਤਾਨਾ ਸਿੰਘ, ਕਸ਼ਮੀਰਾ ਸਿੰਘ, ਪਿਸੌਰਾ ਸਿੰਘ ਵੀ ਹੋਏ ਹਨ।

ਇਹ ਬੜੀ ਮਸ਼ਹੂਰ ਮਿਸਲ ਹੈ। ਸ਼ੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ ਇਸੇ ਵਿੱਚੋਂ ਹੋਏ ਹਨ, ਜਿਨ੍ਹਾਂ ਦੇ ਪ੍ਰਤਾਪ ਦੇ ਸਾਹਮਣੇ ਸਾਰੀਆਂ ਮਿਸਲਾਂ ਇੰਜ ਅਲੋਪ ਹੋ ਗਈਆਂ ਜਿਕੁਣੇ ਸੂਰਜ ਨਿੱਕਲਣੇ ਤੇ ਤਾਰਿਆਂ ਦੀ ਰੌਸ਼ਨੀ ਅਲੋਪ ਹੋ ਜਾਂਦੀ ਹੈ। ਭਾਵੇਂ ਇਸ ਮਿਸਲ ਦਾ ਮੁੱਢ ਸਰਦਾਰ ਬੁੱਢਾ ਸਿੰਘ ਤੋਂ ਹੈ, ਜਿਨ੍ਹਾਂ ਦੇ ਪਿੱਛੇ ਦਾ ਸੰਬੰਧ ਸਾਲਬਾਹਨ ਨਾਲ ਮਿਲਦਾ ਹੈ, ਕਿੰਤੂ ਇਸ ਮਿਸਲ ਨੂੰ ਮਸ਼ਹੂਰ ਕਰਨ ਵਾਲਾ ਸ੍ਰ. ਚੜ੍ਹਤ ਸਿੰਘ ਸੀ, ਜੋ ਸ੍ਰ. ਬੁੱਢਾ ਸਿੰਘ ਦਾ ਪੋਤਾ ਤੇ ਮਹਾਰਾਜਾ ਰਣਜੀਤ ਸਿੰਘ ਦਾ ਦਾਦਾ ਸੀ। ਸ੍ਰ. ਚੜ੍ਹਤ ਸਿੰਘ ਜਾਂ ਬੁੱਢਾ ਸਿੰਘ ਦਾ ਹਾਲ ਲਿਖਣ ਤੋਂ ਪਹਿਲਾਂ ਇਹ ਦੱਸਣਾ ਜ਼ਰੂਰੀ ਹੈ ਕਿ ਗੁਜਰਾਤ ਕਾਠੀਆਵਾੜ ਦੇ ਇਲਾਕੇ ਵਿੱਚ ਸਾਲਬਾਹਨ ਨਾਮ ਦਾ ਇੱਕ ਰਾਜਾ ਹੋਇਆ। ਇਧਰ ਗੰਗਾ ਦੇ ਕਿਨਾਰੇ ਉਜੈਨ ਸ਼ਹਿਰ ਬਿਕਰਮਾਜੀਤ ਦੀ ਰਾਜਧਾਨੀ ਸੀ। ਮਹਾਰਾਜਾ ਬਿਕਰਮਾਜੀਤ ਗੰਘਰਬ ਸੈਨ ਦਾ ਪੁੱਤਰ ਸੀ ਤੇ ਆਪਣੇ ਵੱਡੇ ਭਰਾ ਹਰਭਰਤ (ਭਰਬਰੀ ਜੀ) ਦੇ ਤਜਾਗੀ ਹੋ ਜਾਣ ਦੇ ਮਗਰੋਂ ਸੰਮਤ ੩੧੧੧ ਯੂਧਿਸ਼ਟਰ ਨੂੰ ਉਜੈਨ ਦੀ ਗੱਦੀ ਤੇ ੪੨ ਸਾਲ ਦੀ ਉਮਰ ਵਿੱਚ ਬੈਠਾ। ਇਹ ਬੜਾ ਬਹਾਦਰ ਨਿਡਰ ਦਾਨੀ ਤੇ ਸੂਰਮਾ ਸੀ, ਦਾਨੀ ਸੁਭਾਵ ਦੇ ਕਾਰਨ ਸਾਰੇ ਪ੍ਰਸਿੱਧ ਸੀ।

ਸੰਮਤ ੩੧੪੩ ਨੂੰ ਕੌਮ ਕੇਸ਼ਕ ਦੇ ਜੇਹੜੇ ਆਦਮੀ ਆ ਕੇ ਹਿੰਦੇਸਤਾਨ ਨੂੰ ਦਬਾ ਬੈਠੇ ਸਨ, ਮਹਾਰਾਜਾ ਬਿਕਰਮਾਜੀਤ ਨੇ ਓਹਨਾਂ ਨੂੰ ਹਿੰਦ ਵਿੱਚੋਂ ਕੱਢਣ ਲਈ ਬੜੇ ਜੰਗੇਜਦਲ ਕੀਤੇ। ਆਪ ਜਦੋਂ

*ਇਹਨਾਂ ਦਾ ਵਿਸ਼ੇਸ਼ ਹਾਲ ਸੰਧਾਵਾਲੀਏ ਖਾਨਦਾਨ ਵਿੱਚ ਦਿੱਤਾ ਜਾਵੇਗਾ।

ਦਿੱਲੀ ਦੇ ਤਖ਼ਤ ਤੇ ਬੈਠਾ ਉਦੋਂ ਤੋਂ ਆਪਨਾ ਸੰਮਤ ਚਲਾਇਆ। ਹੁਣ ਸੰਮਤ ੧੯੮੦ ਹੈ। ਸ਼ਕ ਲੋਕਾਂ ਨੂੰ ਕਤਲ ਕਰਨ ਦੇ ਕਾਰਨ ਇਤਿਹਾਸਾਂ ਵਿੱਚ ਇਸ ਦਾ ਨਾਮ ਸ਼ੱਕ ਕਾਰੀ ਆਇਆ ਹੈ, ਕਿਉਂਕਿ ਬਿਕ੍ਰਮਾ ਜੀਤ ਦੇ ਨਾਮ ਦੇ ਕਈ ਹੋਰ ਵੀ ਰਾਜੇ ਹੋਏ ਹਨ।

ਰਾਜਾ ਸਾਲਬਾਹਨ ਗੁਜਰਾਤ ਵਿੱਚ ਸ਼ਬਦਪੁਰ ਦਾ ਰਾਜਾ ਸੀ ਤੇ ਨਰਬਦਾ ਨਦੀ ਇਹਨਾਂ ਦੋਨਾਂ ਰਾਜਿਆਂ ਦੇ ਮੁਲਕ ਦੇ ਵਿਚਕਾਰ ਹੱਦ ਸੀ, ਪੰਡੂ ਜਦ ਸਾਲਬਾਹਨ ਦਾ ਪਿਤਾ ਚਲਾਣਾ ਕਰ ਗਿਆ ਤੇ ਇਹ ੧੫ ਬਰਸ ਦੀ ਉਮਰ ਵਿੱਚ ਗੱਦੀ ਤੇ ਬੈਠਾ, ਤਦ ਮਹਾਰਾਜਾ ਬਿਕਰਮਾਜੀਤ ਦੇ ਵਜੀਰ ਹੰਸਰਾਮ ਬ੍ਰਾਹਮਣ ਨੇ ਦਰਯਾਏ ਨਰਬਦਾ ਨੂੰ ਟਪ ਕੇ ਰਾਜਾ ਸਾਲਬਾਹਨ ਦੇ ਮੁਲਕ ਵਿੱਚ ਹੱਥ ਵਧਾਣਾ ਸ਼ੁਰੂ ਕੀਤਾ। ਭਾਵੇਂ ਰਾਜਾ ਸਾਲਬਾਹਨ ਬਿਕਰਮਾਜੀਤ ਤੋਂ ਛੋਟੇ ਮੁਲਕ ਦਾ ਮਾਲਕ ਸੀ, ਕਿੰਤੂ ਫਤੇਹ ਤੇ ਸ਼ਕ਼ਸਤ ਰੱਬ ਦੇ ਹੱਥ ਹੈ, ਰਾਜਾ ਸਾਲਬਾਹਨ ਨੇ ਬਹੁਤ ਕੋਸ਼ਿਸ਼ ਕੀਤੀ ਕਿ ਬਿਕਰਮਾਜੀਤ ਦੇ ਟਾਕਰੇ ਤੇ ਖੜਾ ਨਾ ਹੋਵੇ, ਇਸੇ ਕਰ ਕੇ ਮਹਾਰਾਜਾ ਬਿਕਰਮਾਜੀਤ ਨੂੰ ਲਿਖਿਆ ਕਿ ਆਪ ਬਜ਼ੁਰਗ ਸ਼ੁਧ ਆਚਰਨ ਦਾਨੇ ਤੇ ਨਿਆਏਕਾਰੀ ਹੋ। ਅਸੀਂ ਨਹੀਂ ਚਾਹੁੰਦੇ ਕਿ ਤੁਹਾਡੇ ਨਾਲ ਲੜਾਈ ਕੀਤੀ ਜਾਵੇ। ਆਪ ਆਪਣੇ ਵਜੀਰ ਨੂੰ ਮੇਰੇ ਇਲਕੇ ਵਿੱਚੋਂ ਸੱਦ ਲਓ, ਕਿੰਤੂ ਵਜੀਰ ਦੀ ਸ਼ਰਾਰਤ ਨਾਲ ਇਹ ਮਾਮਲਾ ਜਿੱਤਿਆ ਨਹੀਂ ਗਿਆ। ਅੰਤ ਨੂੰ ਨਰਬਦਾ ਦੇ ਕੰਢੇ ਦੋਹਾਂ ਧਿਰਾਂ ਦੀ ਲੜਾਈ ਸ਼ੁਰੂ ਹੋ ਗਈ। ਬਹੁਤ ਚਿਰ ਤੱਕ ਲੜਾਈ ਹੋਂਦੀ ਰਹੀ। ਓਹ ਆਖਣ ਲੱਗਾ ਸੰਮਤ ੧੫੩ ਬਿਕਰਮੀ ਵਿੱਚ ਮਹਾਰਾਜਾ ਬਿਕ੍ਰਮ ੧੩੫ ਬਿਕ੍ਰਮੀ ਨੂੰ ਉਥੋਂ ਦੀ ਲੜਾਈ ਵਿੱਚ ਮਾਰਿਆ ਗਿਆ।

ਓਸ ਦਾ ਸਾਰਾ ਮੁਲਕ ਰਾਜਾ ਸਾਲਬਾਹਨ ਦੇ ਕਬਜ਼ੇ ਵਿੱਚ ਆ ਗਿਆ। ਲਿਖਿਆ ਹੈ ਕਿ ਸਾਲਬਾਹਨ ਦੀ ਰਾਣੀ ਛਿਤਰ ਮਤੀ ਬੜੀ ਪਤਿਬ੍ਰਤਾ ਤੇ ਈਸ਼ਵਰ ਦੀ ਭਗਤ ਸੀ। ਜੰਗ ਦੇ ਦਿਨਾਂ ਵਿੱਚ ਰਾਣੀ ਈਸ਼ੂਰ ਅਰਾਧਨ ਵਿੱਚ ਲਗੀ ਰਹੀ। ਓਸ ਨੂੰ ਅੰਤਰ ਧਿਆਨ ਹੋਇਆ ਪਤਾ ਲੱਗਾ ਕਿ ਤੇਰਾ ਪਤੀ ਇਸ ਲੜਾਈ ਵਿੱਚ ਫਤੇ ਪਾਵੇਗਾ। ਸੌ ਅਜਿਹਾ ਹੀ ਹੋਇਆ। ਇਸ ਗੱਲ ਤੋਂ ਜਾਣੂੰ ਹੋ ਕੇ ਰਾਜਾ ਸਾਲਬਾਹਨ ਨੇ ਰਾਣੀ ਨਾਲ ਬੜਾ ਪਿਆਰਾ ਤੇ ਚੰਗਾ ਸਲੂਕ ਕੀਤਾ। ਰਾਜਾ ਸਾਲਬਾਹਨ ਨੇ ਓਸੇ ਸਾਲ ਤਖ਼ਤ ਤੇ ਬੈਠੇ ਕੇ ਬਿਕ੍ਰਮਾਜੀਤ ਦੇ ਸੰਮਤ ਨੂੰ ਵੀ ਕਾਇਮ ਰਖਿਆ ਤੇ ਓਸ ਦੇ ਨਾਮ ਦਾ ਸਾਕਾ ਜਾਰੀ ਕੀਤਾ ਜੋ ਹੁਣ ੧੯੧੮ ਸਾਕਾ ਲਿਖਿਆ ਜਾਂਦਾ ਹੈ। ਇਸ ਮਹਾਰਾਜਾ ਨੇ ਸਾਰੇ ਮੁਲਕ ਵਿੱਚ ਪੰਜਾਬ ਨੂੰ ਬਹੁਤ ਪਸੰਦ ਕੀਤਾ, ਤੇ ਸਿਆਲਕੋਟ ਸ਼ਹਿਰ ਨੂੰ ਜਿਸ ਨੂੰ ਰਾਜਾ ਸਲ ਨੇ ਬਿਕਰਮਾਜੀਤ ਤੋਂ ੩੩੪੩ ਵਰ੍ਹੇ ਪਹਿਲੇ ਆਬਾਦ ਕੀਤਾ ਸੀ ਆਪਣਾ ਰਾਜਧਾਨੀ ਬਣਾਇਆ। ਰਾਜਾ ਬਿਕਰਮਾਜੀਤ ਦੇ ਬੇਟੇ ਸੀਲਸੈਨ ਨੂੰ ਕਸ਼ਮੀਰ ਦਾ ਸੁਤੰਤਰ ਰਾਜਾ ਕੀਤਾ। ਰਾਜਾ ਸਾਲਬਾਹਨ ਦੇ ਲੜਕੇ ੧੬ ਸੀ, ਜਿਸ ਤੇ ਤਧ ਕਰਨ ਦੀ ਜਗ੍ਹਾ ਪਾਊਂਟਾ ਸਾਹਿਬ ਪਾਸ ਰਿਆਸਤ ਨਾਹਨ ਵਿੱਚ ਇੱਕ ਪਹੜੀ ਮਸ਼ਹੂਰ ਹੈ। ਦੂਜਾ ਬੇਟਾ ਪੂਰਨ ਭਗਤ ਸੀ, ਜਿਸ ਦੀ ਸਿਆਣਪ ਤੇ ਸ਼ੁਧ ਆਚਰਨ ਦੇ ਕਿੱਸੇ ਸਾਰੇ ਪੰਜਾਬ ਵਿੱਚ ਮਸ਼ਹੂਰ ਹਨ। ਤੀਜਾ ਬੇਟਾ ਜੋਂਧਰ ਬੜਾ ਬਹਾਦਰ ਮਸ਼ਹੂਰ ਹੋਇਆ। ਚੌਥਾ ਬਲੰਦ, ਪੰਜਵਾਂ ਧਰਮ, ਛੇਵਾਂ ਰੂਪਾ, ਸਤਵਾਂ ਸੁੰਦਰ, ਅੱਠਵਾਂ ਕਸੂਰ ਆਦਿਕ ਸੋਲਾਂ ਸਨ, ਕਿੰਤੂ ਰਾਜਾ ਸਾਲਬਾਹਨ ਦੇ ਗੁਜਰਨ ਮਗਰੋਂ ਰਸਾਲੂ ਤਖ਼ਤ ਤੇ ਬੈਠਾ ਤੇ ਇਸ ਨੇ ਬੜੇ ਚੰਗੇ ਚੰਗੇ ਕੰਮ ਕੀਤੇ। ਓਸੇ ਸਮੇਂ ਵਿੱਚ ਇੱਕ ਸਰਕਪ ਨਾਮ ਦੇ ਰਾਜਾ ਨੇ ਚੋਪੜ ਦੇ ਪਾਸੇ ਨੂੰ ਜਿੱਤ ਕੇ ਉਸ ਦੀ ਕਲਾ ਨਾਮ ਦੀ ਸੁੰਦਰ ਲੜਕੀ ਨੂੰ ਜੋ ਸੁਭ ਗੁਣ ਸੰਪੰਨ ਸੀ, ਵਿਆਹ ਲਿਆ। ਸਰਕਪ ਚੌਪੜ ਖੇਡਣ ਵਿੱਚ ਬੜਾ ਮਸ਼ਹੂਰ ਸੀ। ਇਸ ਨੇ ਕਈ ਰਾਜਿਆਂ ਨਾਲ ਸਿਰ ਧੜ ਦੀ ਬਾਜ਼ੀ ਲਾ ਕੇ ਚੌਪੜ ਖੇਡਿਆ ਤੇ ਬਾਜ਼ੀ ਜਿੱਤ ਕੇ ਓਹਨਾਂ ਦੇ ਸਿਰ ਕੱਟ ਲਏ। ਇਸੇ ਕਰ ਕੇ ਇਹਦਾ ਨਾਮ ਸਿਰਕਪ ਮਸ਼ਹੂਰ ਹੋ ਗਿਆ। ਜਦ ਓਸ ਨੇ ਇਸ ਰਾਜਾ ਤੋਂ ਬਾਜ਼ੀ ਜਿੱਤ ਕੇ ਸਿਰ ਕਪਣਾ ਚਾਹਿਆ ਤਦ ਵਜੀਰ ਨੇ ਕਿਹਾ ਕਿ ਸਿਰ ਕਪਣ ਦੀ ਜਗ੍ਹਾ ਇਸ ਦੀ ਲੜਕੀ ਨਾਲ ਵਿਆਹ ਕਰ ਲਓ। ਰਾਜਾ ਨੇ ਇਹ ਗੱਲ ਮੰਨ ਲਈ ਤੇ

ਵਿਆਹ ਕਰ ਕੇ ਇਸ ਲੜਕੀ ਨੂੰ ਅੱਟਕ ਦੇ ਪਾਸ ਕਿਲ੍ਹਾ ਬਣਵਾ ਕੇ ਉਸ ਦੇ ਵਿੱਚ ਰੱਖਿਆ। ਇਹ ਮਹਲ ਹੁਣ ਤੱਕ ਦਰਜਾ ਅੱਟਕ ਤੇ ਬਣੇ ਹੋਏ ਹਨ ਤੇ ਇਸ ਘਟਨਾ ਦੇ ਗੀਤ ਤੇ ਕਿਸੇ ਹੁਣ ਤੱਕ ਸਾਰੇ ਪੰਜਾਬ ਵਿੱਚ ਗਾਵੇਂ ਜਾਂਦੇ ਹਨ।

੧. ਸਲਥਾਹਨ ਦੇ ਰਾਜ ਦਾ ਹਾਲ

ਜ਼ਮਾਨੇ ਦੇ ਬਦਲਣ ਨਾਲ ਓਹਨਾਂ ਦਾ ਰਾਜ ਜਾਂਦਾ ਰਿਹਾ ਤੇ ਇਸ ਪ੍ਰੀਵਰਤਨ ਵਿੱਚ ਇਹ ਸਾਰੇ ਦੁਸ਼ਮਣਾਂ ਦੇ ਹੱਥਾਂ ਮਾਰੇ ਗਏ। ਕੇਵਲ ਇੱਕ ਰਾਜਾ ਸੋਹਾਂਦ ਨਾਮ ਦਾ ਜੋਧਰਦੀ ਸੰਤਾਨ ਵਿੱਚੋਂ ਨੱਸ ਕੇ ਬਚਿਆ ਤੇ ਓਹਦੀ ਰਾਣੀ ਗਰਭਵਤੀ ਸੀ। ਓਸ ਨੇ ਨੱਸ ਕੇ ਸਾਂਹਸੀਆਂ ਦੀ ਛਾਪਰੀ ਵਿੱਚ ਪਨਾਹ ਲਈ, ਉੱਥੇ ਓਹਨੂੰ ਲੜਕਾ ਉਤਪੰਨ ਹੋਇਆ, ਲੜਕਾ ਪਲਦਾ ਰਿਹਾ। ਕੁਝ ਸਮੇਂ ਮਗਰੋਂ ਸੋਹਾਂਦ ਦੀ ਕਿਸਮਤ ਨੇ ਫਿਰ ਪਲਟਾ ਖਾਏ ਤੇ ਓਹਨੇ ਕੁਝ ਮੁਲਕ ਆਪਣੇ ਦੁਸ਼ਮਣਾਂ ਤੋਂ ਛੁਡਾ ਲਿਆ। ਜਦ ਇਸ ਨੂੰ ਆਪਣੀ ਰਾਣੀ ਦੇ ਹਾਲ ਦਾ ਪਤਾ ਲੱਗਾ, ਤਦ ਉਸ ਨੂੰ ਲੜਕੇ ਸਮੇਤ ਲੈ ਆਇਆ। ਓਸ ਵੇਲੇ ਓਹਦੀ ਰਾਜਧਾਨੀ ਵੇਂਈਨ, ਪੌਂਈਨ, ਅੰਮ੍ਰਿਤਸਰ ਦੇ ਜ਼ਿਲ੍ਹੇ ਵਿੱਚ ਸੀ। ਅੱਜ ਕੱਲ੍ਹੀ ਇੱਥੇ ਓਹਦੀ ਸੰਤਾਨ ਸੰਧਾਲੀਏ ਸਰਦਾਰ ਤੇ ਲਾਡੋਲੀ ਵਾਲੀ ਮੌਜੂਦ ਹੈ ਤੇ ਮਹਾਰਾਜਾ ਰਣਜੀਤ ਸਿੰਘ ਦੀ ਜਾਇਦਾਦ ਤੇ ਜ਼ਮੀਨ ਆਦਿਕ ਕੁਝ ਮਾਲਕੀ ਵੀ ਹੈ। ਰਾਜਾ ਸੋਹਾਂਦ ਨੇ ਆਪਣੇ ਲੜਕੇ ਦਾ ਨਾਮ ਸੈਹਸਰ ਰੱਖਿਆ, ਜੋ ਲੋਕਾਂ ਨੇ ਵਿਗਾੜ ਕੇ ਸਾਂਹਸੀ ਬਣਾ ਲਿਆ। ਇਸੇ ਤਰ੍ਹਾਂ ਨਾਲ ਜਿਕੁਣ ਬੈਰਾੜ ਦੀ ਸੰਤਾਨ ਬੈਰਾੜ, ਸੰਧੂ ਦੀ ਸੰਧੂ ਤੇ ਵੋਲਟ ਦੀ ਸੰਤਾਨ ਵੋਲਟ ਮਸ਼ਹੂਰ ਹੋ ਗਈ, ਇਸੇ ਤਰ੍ਹਾਂ ਇਹਦੀ ਸੰਤਾਨ ਦਾ ਗੋਤ ਵੀ ਸਾਂਹਸੀ ਦੇ ਨਾਮ ਤੇ ਮਸ਼ਹੂਰ ਹੋ ਗਿਆ।

ਇਸ ਨੇ ਇੱਕ ਪਿੰਡ ਅੰਮ੍ਰਿਤਸਰ ਤੋਂ ੪ ਕੋਹ ਦੇ ਫਾਸਲੇ ਤੇ ਵਸਾਯਾ, ਜਿਸ ਦੇ ਖੰਡਰ ਹੁਣ ਤੱਕ ਮਿਲਦੇ ਹਨ ਤੇ ਇੱਥੋਂ ਬਹੁਤ ਸਾਰੀਆਂ ਇੱਟਾਂ ਕੱਢ ਕੇ ਅੰਗਰੇਜ਼ਾਂ ਨੇ ਸੰ. ੧੯੪੨ ਵਿੱਚ ਰੇਲ ਦੀ ਸੜਕ ਤੇ ਵਰਤੀਆਂ ਹਨ ਤੇ ਅੰਮ੍ਰਿਤਸਰ ਭੇਜੀਆਂ ਸਨ।

੨. ਰਾਜਾ ਸੈਹਸਰਾ (ਸਾਂਹਸੀ) ਦਾ ਹਾਲ

ਰਾਜਾ ਸੈਹਸਰਾ ਜਿਸ ਨੂੰ ਲੋਕਾਂ ਸਾਂਹਸੀ ਕਹਿੰਦੇ ਹਨ, ਬੜਾ ਬਹਾਦਰ ਤੇ ਜਵਾਂ ਮਰਦ ਹੋਇਆ ਹੈ। ਓਸ ਤੋਂ ਪਿੱਛੋਂ ਓਹਦੇ ਲੜਕੇ ਕਰਤੂ ਨੇ ੧੦੧੧ ਬਿਕ੍ਰਮੀ ਨੂੰ ਆਪਣੇ ਬਾਧ ਦੀ ਯਾਦਗਾਰ ਵਿੱਚ ਇੱਕ ਪਿੰਡ ਵਸਾਇਆ ਤੇ ਓਹਦਾ ਨਾਮ ਰਾਜਾ ਸਾਂਹਸੀ ਰੱਖਿਆ ਤੇ ਉੱਥੇ ਹੀ ਆਪਣੀ ਰਾਜਧਾਨੀ ਬਣਾਈ, ਕਿੰਤੂ ਜ਼ਮਾਨੇ ਦੇ ਗੇੜ ਤੇ ਮੁਸਲਮਾਨਾਂ ਦੇ ਜੁਲਮ ਨੇ ਇਹ ਸਲਤਨਤ ਕਾਇਮ ਨਾ ਰਹਿਣ ਦਿੱਤੀ। ਕਰਤੂ ਇੱਕ ਲੜਕੀ ਵਿੱਚ ਮਾਰਿਆ ਗਿਆ, ਓਸ ਤੋਂ ਪਿੱਛੋਂ ਓਹਦਾ ਇੱਕ ਲੜਕਾ ਵੇਈਨ ਪੇਈਨ ਵਿੱਚ ਰਿਹਾ ਕਰਦਾ ਸੀ, ਜਿੱਥੇ ਹੁਣ ਵੀ ਇਸ ਖਾਨਦਾਨ ਦੀ ਥੋੜ੍ਹੀ ਜਿਹੀ ਮਾਲਕੀ ਹੈ। ਓਹ ਇਸ ਇਲਾਕੇ ਦਾ ਜਾਗੀਰਦਾਰ ਬਣਿਆ, ਜਿਸ ਦੇ ਪੁੱਤਰ ਚੌਧਰੀ ਭਾਗ ਮੱਲ ਨੂੰ ਸ਼ਾਹਜਹਾਂ ਬਾਦਸ਼ਾਹ ਵੱਲੋਂ ਤਸੀਲ ਤਰਨਤਾਰਨ ਦੇ ਲਾਗੇ ਦੇ ਇਲਾਕੇ ਯੂਸਫ਼ ਪੁਰ ਆਦਿਕ ਦੀ ਚੌਧਰਾਈ ਤੇ ਮਾਫ਼ੀ ਦੀ ਸਨਦ ਤੇ ਸਰੋਪਾ ਮਿਲਿਆ। ਇਹ ਦੋਵੇਂ ਪਿਛ ਪੁੱਤ ਸ੍ਰੀ ਗੁਰੂ ਹਰਗੋਬਿੰਦ ਸਾਹਿਬ ਛੇਵੀਂ ਪਾਤਸ਼ਾਹੀ ਜੀ ਦੇ ਬੜੇ ਸਿੱਖ ਸਨ।

ਸੰਮਤ ੧੭੩੫ ਬਿਕ੍ਰਮੀ ਨੂੰ ਚੌਧਰੀ ਭਾਗ ਮੱਲ ਦੇ ਘਰ ਇੱਕ ਲੜਕਾ ਉਤਪੰਨ ਹੋਇਆ, ਇਹਦਾ ਨਾਮ ਬੁੱਢਾ ਰੱਖਿਆ ਗਿਆ। ਵਡਿਆਂ ਹੋਣ ਤੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਤੋਂ ਅੰਮ੍ਰਿਤ ਛਕ ਕੇ ਬੁੱਢਾ ਸਿੰਘ ਬਣ ਗਿਆ। ਇਹ ਪਹਿਲਾਂ ਗੁਰੂ ਜੀ ਦੇ ਨਾਲ ਤੇ ਫਿਰ ਬਾਬੇ ਬੰਦੇ ਨੇ ਨਾਲ ਰਹਿ ਕੇ ਬੜੀ ਬਹਾਦਰੀ ਨਾਲ ਜੰਗ ਕਰਦਾ ਰਿਹਾ। ਇਸ ਦੇ ਕੋਲ ਇੱਕ ਬੜਾ ਹੀ ਤੇਜ਼ ਚੱਲਣ ਵਾਲਾ ਦੇਸੀ ਨਾਮ ਦਾ ਘੋੜਾ ਸੀ। ਓਸ ਘੋੜੇ ਦੀ ਬਾਬਤ ਕਿਹਾ ਜਾਂਦਾ ਹੈ ਕਿ ਸਰਦਾਰ ਬੁੱਢਾ ਸਿੰਘ ਓਸ ਤੇ ਸਵਾਰ ਹੋ ਕੇ ਪੰਜਾਬ ਪੰਜਾਹ ਸੱਠ ਸੱਠ ਕੋਹ ਦੇ ਫਾਸਲੇ ਤੇ ਜਾ ਕੇ ਸੰਧਜਾ ਤੱਕ ਮੁੜ ਆਇਆ ਕਰਦੇ ਸਨ ਤੇ ਕੋਈ ਸਵਾਰ ਓਹਨਾਂ ਦਾ ਪਿੱਛਾ ਨਹੀਂ ਕਰ ਸਕਦਾ ਸੀ। ਇਸ ਘੋੜੇ ਕਰ ਕੇ “ਬੁੱਢਾ ਸਿੰਘ ਦੇਸੀ” ਮਸ਼ਹੂਰ ਹੋ ਗਿਆਪ ਇਸ ਦੇ ਦੋ ਪੁੱਤਰ ਸਨ। ਚੰਦਾ

ਸਿੰਘ ਤੇ ਨੌਂਧ ਸਿੰਘ ਓਹਨਾਂ ਦੇ ਨਾਮ ਸਨ। ਇਹ ਦੋਨੋਂ ਜਵਾਂਮਰਦੀ ਤੇ ਬਹਾਦਰੀ ਵਿੱਚ ਆਪਣੇ ਪਿਤਾ ਨਾਲੋਂ ਕੁਝ ਘੱਟ ਨਹੀਂ ਸਨ। ਇਨ੍ਹਾਂ ਨੇ ੧੭੮੧ ਵਿੱਚ ਰਸੂਲ ਨਗਰ ਨੂੰ; ਜਿਸ ਦਾ ਨਾਮ ਅੱਜਕੱਲੁ ਰਾਮਗੜ੍ਹ ਹੈ, ਲੜਾਈ ਕਰ ਕੇ ਫਤਹ ਕੀਤਾ ਤੇ ਸਦਾ ਹੀ ਆਪਣੇ ਨਾਲ ੪੦ ਪੱਥਰਾਂ ਦਾ ਜੱਥਾ ਰੱਖ ਕੇ ਜਾਲਮਾਂ ਨੂੰ ਸੋਧਦੇ ਰਹਿੰਦੇ ਸਨ। ਓਹ ਜ਼ਮਾਨੇ ਵਿੱਚ ਮਜ਼ੀਠ ਦੇ ਗਿਲ ਜੱਟ ਸਿੱਖਾਂ ਬਾਬਤ ਮੁਖਬਰੀਆਂ ਕਰਦੇ ਸਨ। ਸਿੱਖਾਂ ਨੂੰ ਫੜਵਾ ਕੇ ਲਾਹੌਰ ਦੇ ਸੂਬੇ ਖਾਨਬਹਾਦਰ ਤੋਂ ਬਹੁਤ ਸਾਰਾ ਇਨਾਮ ਆਦਿਕ ਲੈਂਦੇ ਰਹਿੰਦੇ ਸਨ। ਚੰਦਾ ਸਿੰਘ ਤੇ ਨੌਂਧ ਸਿੰਘ ਗੁਜਰਾਂਵਾਲੇ ਜ਼ਿਲ੍ਹੇ ਵਿੱਚ ਸੁਕਰ ਚੱਕ ਨਾਮ ਦੇ ਪੁਰਾਣੇ ਪਿੰਡ ਵਿੱਚ ਆ ਵੱਸੇ ਤੇ ਇਸ ਨੂੰ ਨਵੇਂ ਸਿਰੇ ਆਬਾਦ ਕਰਨ ਲੱਗੇ। ਸੋ ਉਹਨਾਂ ਦੀ ਮਿਸਲ ਵੀ ‘ਸੁਕਰਚਕੀਏ’ ਨਾਮ ਤੋਂ ਮਸ਼ਹੂਰ ਹੋ ਗਈ।

ਸਰਦਾਰ ਬੁੱਢਾ ਸਿੰਘ ਆਪਣੇ ਦੋਹਾਂ ਪੁੱਤਰਾਂ ਸਮੇਤ ਸੁਕਰਚੱਕ ਦੇ ਵਿੱਚ ਰਿਹਾ ਅਤੇ ਅੱਗੇ ਪਿੱਛੇ ਦੇ ਸਾਰੇ ਇਲਾਕੇ ਦਾ ਆਪਣੇ ਬਾਹੁਬਲ ਨਾਲ ਸਰਦਾਰ ਬਣ ਗਿਆ।

੩. ਸਰਦਾਰ ਚੜ੍ਹਤ ਸਿੰਘ ਦਾ ਹਾਲ

ਸੰਮਤ ੧੭੯੩ ਬਿਕ੍ਰਮੀ ਵਿੱਚ ਸਰਦਾਰ ਬੁੱਢਾ ਸਿੰਘ ਆਪਣੇ ਪੁੱਤਰ ਨੌਂਧ ਸਿੰਘ ਸਮੇਤ ਮਜ਼ੀਠੇ ਪਿੰਡ ਦੇ ਲਾਗੇ ਪਠਾਣਾਂ ਦੀ ਲੜਾਈ ਵਿੱਚ ਸ਼ਹੀਦ ਹੋ ਗਿਆ। ਇਨ੍ਹਾਂ ਦੇ ਸਰੀਰ ਤੇ ਦੋ ਇੱਕ ਫੱਟ ਤੀਰ ਗੋਲੀ ਤੇ ਤਲਵਾਰ ਦੇ ਸਨ। ਕਹਿੰਦੇ ਹਨ ਕਿ ਜੰਗ ਵਿੱਚ ਦੁਸ਼ਮਣ ਦੇ ਸਾਹਮਣੇ ਮਸਤ ਹਾਥੀ ਵਾਂਗ ਸਿੱਧਾ ਜਾਂਦਾ ਸੀ।

ਨੌਂਧ ਸਿੰਘ ਦਾ ਪੁੱਤਰ ਸਰਦਾਰ ਚੜ੍ਹਤ ਸਿੰਘ ਸੰਮਤ ੧੭੨੦ ਬਿਕ੍ਰਮੀ ਵਿੱਚ ਜੰਮਿਆ ਸੀ। ਆਪਣੇ ਚਾਚੇ ਚੰਦਾ ਸਿੰਘ ਦੇ ਨਾਲ; ਜਿਸ ਦੀ ਔਲਾਦ ਵਿੱਚੋਂ ਸੰਧਾਵਾਲੀਆਂ ਵਿੱਚੋਂ ਇਕ ਮਸ਼ਹੂਰ ਸਰਦਾਰ ਹੋਇਆ ਹੈ, ਪ੍ਰਵਰਸ਼ ਪਾਂਦਾ ਰਿਹਾ ਹੈ। ਜਦ ਹੇਠ ਵਰਿਊਆਂ ਦੀ ਉਮਰ ਵਿੱਚ ਪੁੱਜਾ ਤਦ ਓਹ ਆਪਣੇ ਪਿਤਾ ਤੇ ਦਾਦਾ ਦੇ ਦੋਸਤਾਂ ਨੂੰ ਨਾਲ ਲੈ ਕੇ ਖਾਲਸਾ ਪੰਥ ਦੇ ਜੱਥਿਆਂ ਵਿੱਚ ਜਾ ਸ਼ਾਮਿਲ ਹੋਇਆ ਤੇ ਅਹਿਮਦ ਸ਼ਾਹ ਅਬਦਾਲੀ ਦੇ ਹਮਲਿਆਂ ਵਿੱਚ; ਜਿਨ੍ਹਾਂ ਦਾ ਜ਼ਿਕਰ ਦੂਜੇ ਹਿੱਸੇ ਵਿੱਚ ਕੀਤਾ ਹੈ, ਉਸ ਨੇ ਪੰਥ ਦੇ ਨਾਲ ਮਿਲ ਕੇ ਖੂਬ ਹੱਥ ਦੱਸੇ ਅਤੇ ਮਾਅਰਕੇ ਮਾਰੇ। ਇਸ ਤੋਂ ਪਿੱਛੋਂ ਸਿੱਖਾਂ ਦੇ ਜੱਥਿਆਂ ਦੇ ਨਾਲ ਜਦ ਇਸ ਨੇ ਕਸੂਰ, ਚੂਨੀਆਂ, ਜਾਲੰਧਰ, ਬਜਵਾੜਾ ਤੇ ਨਕੋਦਰ ਆਦਿਕ ਲੜਾਈਆਂ ਵਿੱਚ ਚੰਗੀ ਕੀਰਤੀ ਪਾਈ, ਤਦ ਇਨ੍ਹਾਂ ਤੋਂ ਅੱਡ ਹੋ ਕੇ ੩੦੦ ਸਵਾਰ ਆਪਣੇ ਪਾਸ ਰੱਖ ਕੇ ਹਮੀਦ ਖਾਂ ਹਾਕਮ ਗੁਜਰਾਂਵਾਲੇ ਤੇ ਚੜ੍ਹਾਈ ਕਰ ਦਿੱਤੀ ਤੇ ੧੮੦੨ ਵਿੱਚ ਉਸ ਨੂੰ ਉੱਥੋਂ ਕੱਢ ਕੇ ਕਬਜ਼ਾ ਕਰ ਲਿਆ। ਸਭ ਤੋਂ ਪਹਿਲਾਂ ੧੭੫੭ ਬਿਕ੍ਰਮੀ ਵਿੱਚ ਇਸ ਦੇ ਗੋਤ ਭਰਾ ਸਾਂਹਸੀ ਨੇ ਗੁਜਰਾਂਵਾਲਾ ਵਸਾਇਆ ਸੀ ਤੇ ਇਸ ਦਾ ਨਾਮ ਖਾਨਪੁਰ ਰੱਖਿਆ। ਕਿੰਤੂ ੧੮੬੧ ਵਿੱਚ ਗੁੱਜਰ ਜਟਾਂ ਨੇ ਚੱਠੇ ਜੱਟਾਂ ਦੀ ਮਦਦ ਨਾਲ ਉਹਨਾਂ ਤੋਂ ਖੋਹ ਕੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ ਤੇ ਇਸ ਦਾਵੇ ਤੇ ਚੜ੍ਹਤ ਸਿੰਘ ਨੇ ਆਪਣਾ ਦੱਖਲ ਜਮਾ ਲਿਆ।

ਸੰਮਤ ੧੮੧੧ ਬਿਕ੍ਰਮੀ ਵਿੱਚ ਉੱਥੋਂ ਇੱਕ ਕਿਲ੍ਹਾ ਬਣਵਾ ਕੇ ਹਰ ਤਰ੍ਹਾਂ ਦਾ ਲੜਾਈ ਦਾ ਸਾਮਾਨ ਇਕੱਠਾ ਕਰਨ ਲੱਗਾ। ਫਿਰ ਸਿੱਖ ਸਰਦਾਰਾਂ ਨੂੰ ਆਪਣੇ ਨਾਲ ਮਿਲਾ ਕੇ ਅਬਦੁਲਾ ਖਾਂ ਲਾਹੌਰ ਦੇ ਸੂਬੇ ਦੀ ਖਬਰ ਜਾ ਲਈ ਅਤੇ ਉਸ ਨੂੰ ਭਾਰੀ ਸ਼ਕ਼ਤ ਦਿੱਤੀ।

ਫਿਰ ਸਿਆਲਕੋਟ ਦੇ ਹਾਕਮ ਨੂਰਦੀਨ ਤੇ ਚੜ੍ਹਾਈ ਕੀਤੀ। ਓਹ ਨੱਸ ਕੇ ਜੰਮੂ ਚਲਾ ਗਿਆ। ਉਸ ਦਾ ਜਿੰਨਾ ਮਾਲ ਅਸਬਾਬ ਸੀ, ਇਨ੍ਹਾਂ ਦੇ ਹੱਥ ਆਇਆ। ਸਰਦਾਰ ਚੜ੍ਹਤ ਸਿੰਘ ਉੱਥੋਂ ਦੀ ਹਕੂਮਤ ਆਪਣੇ ਛੋਟੇ ਭਾਈ ਦਲ ਸਿੰਘ ਨੂੰ ਸੌਂਪ ਕੇ ਆਪ ਗੁਜਰਾਂਵਾਲੇ ਵਾਪਸ ਆ ਗਿਆ ਤੇ ਇੱਕ ਹਜ਼ਾਰ ਸਵਾਰ ਨੌਕਰ ਰੱਖ ਕੇ ਜਾਲਮਾਂ ਦੀ ਸੋਧ ਕਰਨ ਲੱਗਾ।

ਇੰਨੇ ਵਿੱਚ ੧੮੧੭ ਬਿਕ੍ਰਮੀ ਨੂੰ ਤਹਿਮੂਰ ਸ਼ਾਹ ਨੂੰ ੨੦ ਹਜ਼ਾਰ ਫੌਜ, ੧੨ ਟੋਪਾਂ ਦੇ ਕੇ ਗੁਜਰਾਂਵਾਲੇ ਭੇਜ ਦਿੱਤਾ। ਉਸ ਨੇ ਪੁੱਜਦੇ ਹੀ ਕਿਲ੍ਹੇ ਦੇ ਹਰ ਪਾਸੀਂ ਘੇਰਾ ਪਾ ਲਿਆ। ਸਰਦਾਰ ਚੜ੍ਹਤ ਸਿੰਘ

ਅੰਦਰ ਬੈਠਾ ਇੱਕ ਮਹੀਨੇ ਤੱਕ ਬੜੀ ਬਹਾਦਰੀ ਨਾਲ ਲੜਦਾ ਰਿਹਾ। ਕਿੰਤੂ ਰਸਦ ਤੰਗੀ ਤੇ ਦੁਖਦਾਈ ਦੀ ਸੂਰਤ ਫੜਨ ਲੱਗੀ। ਇੰਨੇ ਨੂੰ ਇਹ ਖਬਰ ਸਰਦਾਰ ਝੰਡਾ ਸਿੰਘ ਤੇ ਜੱਸਾ ਸਿੰਘ ਆਹਲੂਵਾਲੀਆ ਦੇ ਕੰਨਾਂ ਵਿੱਚ ਪੁੱਜੀ। ਓਹ ਝਟ ਫੌਜ ਲੈ ਕੇ ਮਦਦ ਨੂੰ ਅੱਪੜ ਗਏ ਤੇ ਰਾਤ ਦੇ ਵੇਲੇ ਪੁਜਦੇ ਹੀ ਇੱਕ ਹੱਲਾ ਇੰਨੇ ਜ਼ੋਰ ਦਾ ਬੋਲ ਦਿੱਤਾ ਕਿ ਵੈਰੀ ਨੂੰ ਸੱਤੇ ਸੁਧਾਂ ਭੁੱਲ ਗਈਆਂ। ਆਪਣਾ ਆਪ ਸੰਭਾਲਣਾ ਕਠਨ ਹੋ ਗਿਆ। ਨੂਰਦੀਨ ਦੀ ਫੌਜ ਦੇ ਸਪਾਹੀ ਤੇ ਅਫਸਰ ਜਿੱਥੇ ਸਨ, ਉਥੋਂ ਹੀ ਨੱਸ ਟੁੰਡੇ।

ਇਹ ਖਬਰ ਅੰਦਰ ਸਰਦਾਰ ਚੜ੍ਹਤ ਸਿੰਘ ਨੂੰ ਵੀ ਮਾਲਮ ਹੋ ਗਈ। ਓਹ ਬੀ ਫੌਜ ਲੈ ਕੇ ਕਿਲੇ ਵਿੱਚੋਂ ਬਾਹਰ ਨਿੱਕਲ ਆਇਆ ਤੇ ਸਿੱਖਾਂ ਦੀ ਫੌਜ ਦੇ ਨਾਲ ਮਿਲ ਕੇ ਦੁਸ਼ਮਣਾਂ ਦੇ ਨਾਲ ਜੰਗ ਸ਼ੁਰੂ ਕਰ ਦਿੱਤਾ। ਇਸ ਲੜਾਈ ਵਿੱਚ ਤਿੰਨ ਹਜ਼ਾਰ ਤੋਂ ਵਧੀਕ ਮੁਸਲਮਾਨ ਮਾਰੇ ਗਏ ਅਤੇ ਓਹਨਾਂ ਦਾ ਸਾਰਾ ਲੜਾਈ ਦਾ ਸਾਮਾਨ ਤੋਪਾਂ ਹਾਥੀ ਘੋੜੇ ਸਰਦਾਰ ਚੜ੍ਹਤ ਸਿੰਘ ਦੇ ਹੱਥ ਆਇਆ।

੪. ਵਜ਼ੀਰਾਬਾਦ ਰੋਹਤਾਸ ਤੇ ਧਨੀ ਦੇ ਇਲਾਕੇ ਤੇ ਚੜ੍ਹਾਈ

ਹੁਣ ਸਰਦਾਰ ਚੜ੍ਹਤ ਸਿੰਘ ਦਾ ਹੌਸਲਾ ਬਹੁਤ ਵਧ ਗਿਆ। ਅਹਿਮਦ ਸ਼ਾਹ ਦੁਰਾਨੀ ਦੇ ਸੂਬੇਦਾਰ ਤੋਂ ਵਜ਼ੀਰਾਬਾਦ ਖੋਹ ਕੇ ਸਰਦਾਰ ਗੁਰਬਖਸ਼ ਸਿੰਘ; ਜੋ ਇਨ੍ਹਾਂ ਦਾ ਸੋਹਰਾ ਲੱਗਦਾ ਸੀ, ਦੇ ਹਵਾਲੇ ਕਰ ਦਿੱਤਾ। ਦੂਜੇ ਸਾਲ ਅਹਿਮਦ ਸ਼ਾਹ ਦੇ ਚਾਚੇ ਸਰਬਲੰਦ ਖਾਂ ਸੂਬੇਦਾਰ ਰੋਹਤਾਸ ਤੇ ਚੜ੍ਹਾਈ ਕਰ ਕੇ ਓਸ ਤੋਂ ਰੋਹਤਾਸ* ਦਾ ਕਿਲਾ ਲੈ ਲਿਆ। ਫਿਰ ਧਨੀ ਚਕਵਾਲ, ਜਲਾਲਪੁਰ, ਪਿੰਡ ਦਾਨ ਖਾਂ, ਕੋਟ ਸਾਹਿਬ ਖਾਂ ਤੇ ਕੋਟ ਰਾਜਾ ਆਦਿਕ ਲੂਣ ਮਿਆਣੀ ਤੇ ਭੇਰੇ ਆਦਿਕ ਸਮੇਤ ਸਰਦਾਰ ਚੜ੍ਹਤ ਸਿੰਘ ਦੇ ਕਬਜ਼ੇ ਵਿੱਚ ਆ ਗਿਆ। ਇਸ ਵਿੱਚੋਂ ਲੂਣ ਮਿਆਣੀ, ਅਹਿਮਦਾਬਾਦ ਤੇ ਅਲੀਪੁਰ ਦਾ ਇਲਾਕਾ ਆਪਣੇ ਨੌਕਰ ਸਰਦਾਰ ਦਲ ਸਿੰਘ ਨੂੰ ਸੌਂਪ ਦਿੱਤਾ ਤੇ ਪਿੰਡ ਦਾਨ ਖਾਂ ਵਿੱਚ ਸ੍ਰਦਾਰ ਨਿਧਾਨ ਸਿੰਘ ਤੇ ਕਪੂਰ ਸਿੰਘ ਛੱਡ ਕੇ ਇੱਕ ਕਿਲ੍ਹਾ ਬਣਵਾਉਣ ਦਾ ਹੁਕਮ ਦਿੱਤਾ ਤੇ ਆਪਣੀ ਮਿਸਲ ਦੇ ਬੁੱਧ ਸਿੰਘ, ਗੋਰ ਸਿੰਘ ਦੋ ਸਰਦਾਰਾਂ ਨੂੰ ਉੱਥੇ ਆਪ ਰਹਿ ਕੇ ਕਿਲੇ ਦੀ ਤਿਆਰੀ ਦਾ ਪ੍ਰਬੰਧ ਸੌਂਪਿਆ। ਫਿਰ ਲੂਣ ਮਿਆਣੀ ਦੀ ਖਾਣ ਤੇ ਕਬਜ਼ਾ ਕਰ ਕੇ ਲੂਣ ਦੀ ਮੰਡੀ ਲੂਣ ਮਿਆਣੀ ਤੋਂ ਚੁੱਕ ਕੇ ਰਾਮਨਗਰ ਵਿੱਚ ਮੰਡੀ ਬਣ ਦਿੱਤੀ।

ਹੁਣ ਸਾਰੇ ਮੁਲਕ ਵਿੱਚ ਸਰਦਾਰ ਚੜ੍ਹਤ ਸਿੰਘ ਦਾ ਦਬਦਬਾ ਬੈਠ ਗਿਆ, ਜਿਸ ਪਾਸੇ ਕਦਮ ਉਠਾਂਦਾ ਵੈਰੀ ਇਨ੍ਹਾਂ ਦੀ ਅਵਾਈ ਦੀ ਖਬਰ ਸੁਣ ਕੇ ਭਜ ਟੁਰਦਾ। ਐਮਨਾਬਾਦ ਨੂੰ ਵੀ ਫਤਹ ਕਰ ਕੇ ਇਨ੍ਹਾਂ ਆਪਣੇ ਇਲਾਕੇ ਵਿੱਚ ਮਿਲਾ ਲਿਆ।

੫. ਚੜ੍ਹਤ ਸਿੰਘ ਦੀ ਸ਼ਹਾਦਤ

ਜੰਮੂ ਦਾ ਹਾਕਮ ਰਣਜੀਤ ਦੇਵ ਸੀ। ਤਖਤ ਬਾਬਤ ਇਸ ਦੀ ਆਪਣੇ ਲੜਕੇ ਬ੍ਰਿਜਰਾਜ ਦੇਵ ਨਾਲ ਅਣਬਣ ਹੋ ਗਈ, ਕਿਉਂਕਿ ਓਹ ਆਪਣੇ ਨਿੱਕੇ ਲੜਕੇ ਦਲੇਲ ਸਿੰਘ ਨੂੰ; ਜੋ ਇਸ ਨੂੰ ਬਹੁਤ ਪਿਆਰਾ ਸੀ, ਗੱਦੀ ਤੇ ਬਿਠਾਣਾ ਚਾਹੁੰਦਾ ਸੀ। ਕਿੰਤੂ ਬਿਰਜਰਾਜ ਦੇਵ ਆਪਣੀ ਜ਼ਿੰਦਗੀ ਵਿੱਚ ਅਜਿਹਾ ਕਰਨ ਨਹੀਂ ਦੇਂਦਾ ਸੀ। ਇਸ ਨੇ ਆਪਣੇ ਪਿਤਾ ਦੀ ਫੌਜ ਨੂੰ ਪਾੜ ਕੇ ਅੱਧੀ ਆਪਣੇ ਵੱਲ ਕਰ ਲਈ, ਕਿੰਤੂ ਉਸ ਨੂੰ ਇਸ ਫੌਜ ਤੇ ਚੂੰਕਿ ਪੂਰਾ ਭਰੋਸਾ ਨਹੀਂ ਸੀ। ਇਸ ਕਰ ਕੇ ਇਸ ਨੇ ਸਰਦਾਰ ਚੜ੍ਹਤ ਸਿੰਘ ਸੁਕੁਚਕੀਆ, ਸ੍ਰ. ਹਕੀਕਤ ਸਿੰਘ, ਜੈ ਸਿੰਘ ਘਨੱਜਾ ਨੂੰ ਸੱਦ ਭੇਜਿਆ। ਜਦ ਇਹ ਖਬਰ ਰਣਜੀਤ ਦੇਵ ਨੂੰ ਅੱਪੜੀ ਤਦ ਓਹ ਬੜਾ ਡਰਿਆ। ਭੰਗੀ ਸਰਦਾਰਾਂ ਦੀ ਸ਼ਰਨ ਚਲਾ ਗਿਆ, ਜਿਸ ਤੋਂ ਸਰਦਾਰ ਝੰਡਾ ਸਿੰਘ ਭੰਗੀ ਇਸ ਦੀ ਮਦਦ ਲਈ ਚੱਲ ਪਿਆ। ਦੋਨਾਂ ਫੌਜਾਂ ਦਾ ਜ਼ਫਰਵਾਲ ਦੇ ਨਾਲੇ ਉੱਤੇ ਉੱਧੋ ਚੱਕ ਦੇ ਪਾਸ ਮੁਕਾਬਲਾ ਹੋ ਗਿਆ। ਕੁਝ ਦਿਹਾੜੇ ਆਪਸ ਵਿੱਚ ਖੁਬ ਗੋਲੀ ਤੇ ਤਲਵਾਰ ਚੱਲੀ। ਅਜੇ ਕੋਈ ਫੈਸਲਾ ਨਹੀਂ

*ਇਹ ਕਿਲਾ ਸ਼ੇਰਸ਼ਾਹ ਬਾਦਸ਼ਾਹ ਨੇ ਹਮਾਯੂੰ ਨੂੰ ਨਸਾ ਕੇ ਸੰਮਤ ੧੫੮੮ ਵਿੱਚ ਬੜਾ ਪੱਕਾ ਬਣਵਾਇਆ ਸੀ। ੩ ਮੁਰੱਬਾ ਮੀਲ ਇਹ ਕਿਲਾ ਹੈ, ੧੨ ਗਜ਼ ਚੌੜੀ ਦੀਵਾਰ ਹੈ।

ਹੋਇਆ ਸੀ ਕਿ ਮੈਦਾਨ ਦੇ ਵਿੱਚ ਸਰਦਾਰ ਚੜ੍ਹਤ ਸਿੰਘ ਦੀ ਬੰਦੂਕ ਫਟ ਗਈ ਤੇ ਇਸ ਦੇ ਫਟਦਿਆਂ ਹੀ ਗੋਲੀ ਲੱਗਣ ਨਾਲ ਸਰਦਾਰ ਚੜ੍ਹਤ ਸਿੰਘ ਜੀ ਸ਼ਹੀਦ ਹੋ ਗਏ। ਇਹ ਸੰਮਤ ੧੯੨੩ ਦੀ ਗੱਲ ਹੈ। ਸਰਦਾਰ ਚੜ੍ਹਤ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਸਰਦਾਰ ਜੈ ਸਿੰਘ ਨੇ ਇਨ੍ਹਾਂ ਦੀ ਛੌਜ ਦਾ ਪ੍ਰਬੰਧ ਆਪਣੇ ਹੱਥ ਲਿਆ ਤੇ ਲੜਾਈ ਦਾ ਮੈਦਾਨ ਗਰਮ ਰੱਖਿਆ, ਕਿੰਤੂ ਸਰਦਾਰ ਚੜ੍ਹਤ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਸਰਦਾਰ ਜੈ ਸਿੰਘ ਤੇ ਹਕੀਕਤ ਸਿੰਘ ਦੇ ਦਿਲ ਟੁੱਟ ਚੁੱਕੇ ਸਨ ਤੇ ਮੈਦਾਨ ਛੱਡਣਾ ਵੀ ਮੁਸ਼ਕਿਲ ਸੀ, ਇਸ ਕਰ ਕੇ ਇਨ੍ਹਾਂ ਨੇ ਇੱਕ ਆਦਮੀ ਦੀ ਰਾਹਿਂ ਸਰਦਾਰ ਝੰਡਾ ਸਿੰਘ ਨੂੰ ਵੀ ਗੋਲੀ ਦਾ ਨਿਸ਼ਾਨਾ ਬਣਵਾ ਦਿੱਤਾ। ਇਸ ਸਰਦਾਰ ਦੇ ਮਰਨ ਨਾਲ ਭੰਗੀਆਂ ਦੀ ਮਿਸਲ ਦਾ ਲੱਕ ਵੀ ਟੁੱਟ ਗਿਆ ਤੇ ਜਦ ਇਹ ਗੱਲ ਰਣਜੀਤ ਦੇਵ ਨੇ ਸੁਣੀ ਤਦ ਓਹ ਵੀ ਨਿਰਾਸ ਹੋ ਗਿਆ। ਉਸ ਵੇਲੇ ਉਸ ਨੇ ਇਹ ਉੱਚਿਤ ਸਮਝਿਆ ਕਿ ਆਪਣੇ ਵੱਡੇ ਲੜਕੇ ਬਿਜਰਾਜ ਦੇਵ ਨੂੰ (ਜਿਸ ਦੇ ਸਿਰ ਤੋਂ ਇਹ ਸਾਰੀ ਕਲਾ ਉੱਠੀ ਹੈ) ਗੱਦੀ ਤੇ ਬਠਾ ਦੇਵੇ ਤੇ ਸਿੱਖਾਂ ਦੀ ਛੌਜ ਨੂੰ ਕੁਝ ਨਜ਼ਰਾਨਾ ਦੇ ਕੇ ਵਾਪਸ ਮੌੜ ਦਿੱਤਾ ਜਾਵੇ। ਸੋ ਅਜਿਹਾ ਹੀ ਕੀਤਾ। ਰਾਜਾ ਰਣਜੀਤ ਦੇਵ ਨੇ ਆਪਣੀ ਗੱਦੀ ਬਿਜ ਰਾਜਦੇਵ ਨੂੰ ਦੇ ਦਿੱਤੀ ਤੇ ਇੱਕ ਲੱਖ ੨੫ ਹਜ਼ਾਰ ਰੁਪੱਯਾ ਸਰਦਾਰ ਜੈ ਸਿੰਘ ਘਨਯਾ, ਤੇ ਇੰਨੀ ਹੀ ਰਕਮ ਮਿਸਲ ਭੰਗੀਆਂ ਨੂੰ ਦੇ ਕੇ ਸਿੱਖਾਂ ਦੇ ਲਸ਼ਕਰ ਨੂੰ ਵਾਪਸ ਕਰ ਦਿੱਤਾ। ਰਣਜੀਤ ਦੇਵ ਦੀ ਇਹ ਚਾਲਾਕੀ, ਜਿਸ ਦੇ ਨਾਲ ਸਿੱਖਾਂ ਦੇ ਘਰ ਵਿੱਚ ਹੀ ਇੱਕ ਤਰ੍ਹਾਂ ਨਾਲ ਲੜਾਈ ਕਰ ਕੇ ਇਨ੍ਹਾਂ ਦੇ ਦੋ ਬਹੁਮੁਲੇ ਸਰਦਾਰ ਸ਼ਹੀਦ ਹੋ ਗਏ ਸਨ, ਖੁਲ੍ਹੇ ਗਈ ਤੇ ਕੁਝ ਸਰਦਾਰਾਂ ਨੇ ਵਿੱਚ ਪੈ ਕੇ ਦੋਹਾਂ ਧਿਰਾਂ ਦੀ ਸੁਲਾਹ ਕਰਾ ਦਿੱਤੀ।

੬. ਮਹਾਂ ਸਿੰਘ ਗੱਦੀ ਤੇ

ਸਰਦਾਰ ਚੜ੍ਹਤ ਸਿੰਘ ਦੇ ਦੋ ਪੁੱਤ੍ਰ ਸਨ, ਮਹਾਂ ਸਿੰਘ ਤੇ ਸੈਹਜ ਸਿੰਘ। ਇੱਕ ਲੜਕੀ ਬੀਬੀ ਰਾਜ ਕੌਰ ਸੀ, ਜਿਸ ਦਾ ਵਿਆਹ ਸਰਦਾਰ ਗੁਜਰ ਸਿੰਘ ਮਿਸਲ ਭੰਗੀਆਂ ਵਾਲੀ ਦੇ ਨਾਲ ਹੋਇਆ। ਸਰਦਾਰ ਚੜ੍ਹਤ ਸਿੰਘ ਤੋਂ ਪਿੱਛੋਂ ਓਹਦਾ ਵੱਡਾ ਲੜਕਾ ਸਰਦਾਰ ਮਹਾਂ ਸਿੰਘ ਗੱਦੀ ਤੇ ਬੈਠਾ। ਪਿਤਾ ਦੇ ਚਲਾਣੇ ਦੇ ਵੇਲੇ ਇਨ੍ਹਾਂ ਦੀ ਆਯੂ ਕੇਵਲ ੧੨ ਬਰਸ ਦੀ ਸੀ। ਇਸ ਕਰ ਕੇ ਕੁਝ ਚਿਰ ਇਨ੍ਹਾਂ ਦਾ ਸਰਪਰਸਤ ਸਰਦਾਰ ਜੈ ਸਿੰਘ ਘਨਯਾ ਬਣਿਆ ਰਿਹਾ। ਜੈ ਸਿੰਘ ਨੇ ਸਰਦਾਰ ਮਹਾਂ ਸਿੰਘ ਦਾ ਵਿਆਹ ਰਾਜਾ ਗਜਪਤ ਸਿੰਘ ਜੀਂਦ ਵਾਲੇ ਦੀ ਲੜਕੀ ਨਾਲ ਕਰਾ ਦਿੱਤਾ, ਜਿਸ ਦੀ ਕੁਝੋਂ ਸ਼ੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ ਨੇ ਜਨਮ ਲਿਆ।

੭. ਮੁਲਤਾਨ ਤੇ ਪਠਾਨਕੋਟ ਤੇ ਚੜ੍ਹਾਈ

ਸਰਦਾਰ ਮਹਾਂ ਸਿੰਘ ਦੀ ਭੰਗੀ ਸਰਦਾਰਾਂ ਨਾਲ ਸੁਲਾਹ ਹੋ ਗਈ ਸੀ। ਪਹਿਲੇ ਇਨ੍ਹਾਂ ਮੁਲਤਾਨ ਤੇ ਮਿਲ ਕੇ ਚੜ੍ਹਾਈ ਕੀਤੀ। ਇਹ ਹਾਲ ਵਿਸਥਾਰ ਨਾਲ ਭੰਗੀਆਂ ਦੀ ਮਿਸਲ ਦੇ ਹਾਲ ਵਿੱਚ ਅਸੀਂ ਲਿਖ ਚੁੱਕੇ ਹਾਂ। ਮੁਲਤਾਨ ਮੁੜਨ ਸਾਰ ਪਿੰਡ ਧਾਰਾ ਨੂੰ ਆਪਣੇ ਕਬਜ਼ੇ ਵਿੱਚ ਲਿਆਉਂਦੇ ਅਹਿਮਦਾਬਾਦ ਤੇ ਚੜ੍ਹਾਈ ਕੀਤੀ ਤੇ ਅਹਿਮਦ ਖਾਂ ਤੋਂ ਅਹਿਮਦ ਸ਼ਾਹ ਵਾਲੀ ਤੋਪ ਜਿੱਤ ਲਈ।

ਹਕੀਕਤ ਸਿੰਘ ਘਨਯਾ ਦੇ ਭਰਾ ਤਾਰਾ ਸਿੰਘ ਨੇ ਜਦ ਮਨਸਾ ਸਿੰਘ ਭੰਗੀ ਸਰਦਾਰ ਦੀ ਵਿਧਵਾ ਸਿੰਘਣੀ ਨਾਲ ਆਨੰਦ ਪੜ੍ਹ ਕੇ ਉਸ ਦੀ ਜਾਗੀਰ ਸੰਭਾਲ ਲਈ। ਤਦ ਸਰਦਾਰ ਗੰਡਾ ਸਿੰਘ ਨੇ ਇਸ ਤੇ ਚੜ੍ਹਾਈ ਕਰ ਕੇ ਕਿੰਨਾ ਹੀ ਚਿਰ ਪਠਾਨਕੋਟ ਤੇ ਘੇਰਾ ਪਾਈ ਰੱਖਿਆ। ਇਸ ਲੜਾਈ ਵਿੱਚ ਵੀ ਮਹਾਂ ਸਿੰਘ ਓਹਦੇ ਨਾਲ ਸੀ। ਕਿੰਤੂ ਜਦ ਇਸ ਲੜਾਈ ਵਿੱਚ ਗੰਡਾ ਸਿੰਘ ਮਾਰਿਆ ਗਿਆ ਤੇ ਦੇਸੂ ਸਿੰਘ ਓਹਦੀ ਜਗਾ ਤੇ ਬੈਠਾ ਤੇ ਓਹ ਪਠਾਨਕੋਟ ਦਾ ਘੇਰਾ ਉਠਾ ਕੇ ਚਲੇ ਗਏ, ਤਦ ਸਰਦਾਰ ਮਹਾਂ ਸਿੰਘ ਭੰਗੀਆਂ ਨਾਲੋਂ ਹਟ ਕੇ ਗੁਜਰਾਂਵਾਲੇ ਆ ਗਿਆ ਕਿਉਂਕਿ ਦੇਸੂ ਸਿੰਘ ਇੱਕ ਸੁਖ ਜੀਵੜਾ ਮਨੁੱਖ ਸੀ ਤੇ ਓਹਦੇ ਸਮੇਂ ਵਿੱਚ ਭੰਗੀ ਸਰਦਾਰਾਂ ਨੂੰ ਕੁਝ

ਨੁਕਸਾਨ ਪੁੱਜਾ ਸੀ। ਸਰਦਾਰ ਮਹਾਂ ਸਿੰਘ ਨੇ ਹੁਣ ਮੈਦਾਨ ਵਿੱਚ ਕਦਮ ਰੱਖਿਆ ਤੇ ਪਿੰਡੀ ਭੱਟੀਆਂ, ਸਾਹੀਵਾਲ, ਈਸਾ ਖੇਲ, ਮੁਸਾ ਖੇਲ ਆਦਿਕ ਤੇ ਕਬਜ਼ਾ ਕਰ ਲਿਆ।

੮. ਮਹਾਂ ਸਿੰਘ ਦੀ ਭੈਣ ਦਾ ਆਨੰਦ

ਇਸ ਤੋਂ ਪਿੱਛੋਂ ਸਰਦਾਰ ਮਹਾਂ ਸਿੰਘ ਨੇ ਆਪਣੀ ਭੈਣ ਦਾ ਵਿਵਾਹ ਸਰਦਾਰ ਗੁਜਰ ਸਿੰਘ ਭੰਗੀਆਂ ਦੀ ਮਿਸਲ ਦੇ ਸਰਦਾਰ ਨਾਲ ਕਰ ਦਿੱਤਾ। ਇਸ ਸਰਦਾਰ ਦੇ ਕਬਜ਼ੇ ਵਿੱਚ ਲਾਹੌਰ ਦਾ ਤੀਜਾ ਹਿੱਸਾ ਤੇ ਗੁਜਰਾਤ ਦਾ ਇਲਾਕਾ ਸੀ। ਇਸ ਆਨੰਦ ਕਾਰਜ ਹੋਣ ਨਾਲ ਸਰਦਾਰ ਮਹਾਂ ਸਿੰਘ ਦੀ ਤਾਕਤ ਬਹੁਤ ਵਧ ਗਈ।

ਗੁਜਰ ਸਿੰਘ ਦੇ ਬੇਟੇ ਸਾਹਿਬ ਸਿੰਘ ਨੇ ਗੁਜਰਾਤ ਤੇ ਆਪਣੇ ਪਿਤਾ ਦੇ ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਪਿਤਾ ਪੁੱਤ੍ਰ ਦੇ ਵਿਚਕਾਰ ਲੜਾਈ ਸ਼ੁਰੂ ਹੋ ਗਈ। ਸਰਦਾਰ ਮਹਾਂ ਸਿੰਘ ਨੇ ਵਿੱਚ ਪੈ ਕੇ ਸੁਲਹ ਕਰਾ ਦਿੱਤੀ। ਸਾਹਿਬ ਸਿੰਘ ਨੂੰ ਸਦਓਰਾ ਦਾ ਇਲਾਕਾ ਗੁਜ਼ਾਰੇ ਵਾਸਤੇ ਮਿਲ ਗਿਆ।

੯. ਸਾਹੀਵਾਲ ਤੇ ਕਬਜ਼ਾ

ਸਰਦਾਰ ਮਹਾਂ ਸਿੰਘ ਨੇ ਇਹ ਝਗੜਾ ਨਿਪਟਾ ਕੇ ਸਾਹੀਵਾਲ ਤੇ ਰੁਹਤਾਸ ਆਦਿਕ ਵੱਲ ਘੋੜੇ ਦੀਆਂ ਵਾਗਾਂ ਮੌਜੀਆਂ। ਇਨ੍ਹਾਂ ਨੂੰ ਫਤਹ ਕਰ ਕੇ ਲੋਹਾਰਾਂ ਦੀ ਕੋਟਲੀ ਨੂੰ ਕਬਜ਼ੇ ਵਿੱਚ ਅੰਦਾ। ਰਾਮਦਾਸਪੁਰ ਤੇ ਹਮਲਾ ਕੀਤਾ, ਏਥੋਂ ਦੇ ਹਾਕਮ ਨਜ਼ਰਾਨੇ ਲੈ ਕੇ ਹਾਜ਼ਰ ਹੋਏ। ਦੋ ਮਹੀਨੇ ਇਸ ਤਰ੍ਹਾਂ ਸਰਦਾਰ ਮਹਾਂ ਸਿੰਘ ਨੇ ਦੌਰਾ ਕਰ ਕੇ ਕਈ ਸ਼ਹਿਰਾਂ ਤੇ ਕਬਜ਼ਾ ਕਰ ਲਿਆ ਜਿਸ ਤੋਂ ਸਰਦਾਰ ਮਹਾਂ ਸਿੰਘ ਦਾ ਦਬਦਬਾ ਸਾਰੇ ਇਲਾਕੇ ਵਿੱਚ ਬਹਿ ਗਿਆ।

੧੦. ਰਸੂਲ ਨਗਰ ਦੀ ਫਤਹ

ਅਹਿਮਦਾਬਾਦ ਵਾਲੇ ਅਹਿਮਦ ਖਾਂ ਤੋਂ ਜੋ ਤੋਪ ਅਹਿਮਦ ਸ਼ਾਹ ਵਾਲੀ ਸਰਦਾਰ ਮਹਾਂ ਸਿੰਘ ਨੇ ਜਿੱਤੀ ਸੀ, ਉਹ ਰਸੂਲ ਨਗਰ ਵਾਲੇ ਪੀਰ ਮੁਹੰਮਦ ਖਾਂ ਦੇ ਪਾਸ ਇਮਾਨਤ ਵਜੋਂ ਰੱਖ ਦਿੱਤੀ ਸੀ। ਉਹ ਉਸ ਤੋਂ ਮੰਗੀ। ਪੀਰ ਮੁਹੰਮਦ ਖਾਂ ਨੇ ਦੇਣ ਤੋਂ ਇਨਕਾਰ ਕਰ ਦਿੱਤਾ। ਮਹਾਂ ਸਿੰਘ ਨੂੰ ਇਹ ਗੱਲ ਬੜੀ ਅਯੋਗ ਪ੍ਰਤੀਤ ਹੋਈ। ਉਸ ਨੇ ਉਸੇ ਵੇਲੇ ਰਸੂਲ ਨਗਰ ਨੂੰ ਘੇਰਾ ਪਾਇਆ, ਤਿੰਨ ਮਹੀਨੇ ਤੀਕਨ ਪੰਜਾਬ ਪੀਰ ਸ਼ਾਹ ਮੁਹੰਮਦ ਖਾਂ ਅੰਦਰ ਬੈਠਾ ਲੜਦਾ ਰਿਹਾ। ਅੰਤ ਨੂੰ ਸਰਦਾਰ ਮਹਾਂ ਸਿੰਘ ਦੀ ਫਤਹ ਹੋਈ।

੧੧. ਸ਼ੇਰੇ ਪੰਜਾਬ ਦਾ ਜਨਮ

ਸਰਦਾਰ ਮਹਾਂ ਸਿੰਘ ਅਜੇ ਰਸੂਲ ਨਗਰ ਦੀ ਲੜਾਈ ਤੋਂ ਵਿਹਲਾ ਨਹੀਂ ਹੋਇਆ ਸੀ ਕਿ ਉਹਨੂੰ ਖਬਰ ਮਿਲੀ ਕਿ ਗੁਜਰਾਂਵਾਲੇ ਉਹਦੇ ਘਰ ੨ ਮੱਧਰ ਸੰਮਤ ੧੮੩੭ ਮੰਗਲਵਾਰ ਲੜਕੇ ਨੇ ਜਨਮ ਲਿਆ ਹੈ। ਇਹ ਖਬਰ ਸੁਣ ਕੇ ਮਹਾਂ ਸਿੰਘ ਨੂੰ ਬੜੀ ਖੁਸ਼ੀ ਹੋਈ। ਗਰੀਬਾਂ ਨੂੰ ਦਿਲ ਖੋਲ ਕੇ ਇਨਾਮ ਦਿੱਤਾ ਤੇ ਇਸ ਲੜਕੇ ਦਾ ਨਾਮ ਚੰਜੀਤ (ਰਣਜੀਤ) ਰੱਖਿਆ।

ਰਸੂਲ ਨਗਰ ਦੀ ਜਿੱਤ ਦੇ ਮਗਰੋਂ ਇਸ ਸ਼ਹਿਰ ਦਾ ਨਾਮ ਰਾਮਨਗਰ ਰੱਖਿਆ ਤੇ ਅਲੀਪੁਰ ਜੋ ਖਾਸ ਪੀਰ ਮੁਹੰਮਦ ਖਾਂ ਦੇ ਅਧੀਨ ਸੀ, ਉਹਦਾ ਨਾਮ ਅਕਾਲ ਗੜ੍ਹ ਰੱਖਿਆ ਤੇ ਇਨ੍ਹਾਂ ਦੇ ਨਾ ਜਗ੍ਹਾ ਦੀ ਹਕੂਮਤ ਆਪਣੇ ਨੌਕਰ ਦਲ ਸਿੰਘ ਦੇ ਸਪੁਰਦ ਕਰ ਕੇ ਆਪ ਗੁਜਰਾਂ ਵਾਲੇ ਵਾਪਸ ਚਲਾ ਗਿਆ।

੧੨. ਸ਼ਹਿਰ ਜੰਮੂ ਤੇ ਚੜ੍ਹਾਈ

ਰਾਜਾ ਬਿਜਰਾਜ ਦੇਵ ਨੇ ਜੰਮੂ ਦੀ ਗੱਦੀ ਤੇ ਬੈਠ ਕੇ ਸ੍ਰ. ਹਕੀਕਤ ਸਿੰਘ ਘਨੱਯਾ ਵਾਲੇ ਨੂੰ ੩੦੦੦੦ ਸਾਲਾਨਾ ਦੇਣ ਦਾ ਇਕਰਾਰ ਕੀਤਾ ਸੀ। ਇਹ ਰਕਮ ਦੋ ਵਰ੍਷ੇ ਤੀਕਣ ਇਸ ਨੇ ਨਾ ਪੁਚਾਈ। ਮੰਗਣ ਤੇ ਇਨਕਾਰ ਕਰ ਦਿੱਤਾ। ਇਸ ਤਰ੍ਹਾਂ ਬਚਨ ਭੰਗ ਕਰਨ ਤੇ ਸਰਦਾਰ ਹਕੀਕਤ ਸਿੰਘ ਨੇ ਸ੍ਰ. ਮਹਾਂ ਸਿੰਘ ਨੂੰ ਲਿਖਿਆ ਕਿ ਇੱਕ ਪਾਸੇ ਤੋਂ ਤੁਸੀਂ ਜੰਮੂ ਤੇ ਚੜ੍ਹਾਈ ਕਰੋ ਦੂਜੇ ਪਾਸੇ

ਤੋਂ ਮੈਂ ਆਉਂਦਾ ਹਾਂ। ਇਹ ਖਬਰ ਸੁਣਦੇ ਹੀ ਸਰਦਾਰ ਮਹਾਂ ਸਿੰਘ ਫੌਜ ਲੈ ਕੇ ਝਟ ਜਾ ਪੁੱਜਾ। ਕਿੰਤੂ ਹਕੀਕਤ ਸਿੰਘ ਸਮੇਂ ਤੇ ਨਾ ਅੱਪੜ ਸਕਿਆ। ਸਰਦਾਰ ਮਹਾਂ ਸਿੰਘ ਦੇ ਆਉਣ ਦੀ ਖਬਰ ਸੁਣ ਕੇ ਬਿਜ਼ਰਾਜ ਦੇਵ ਸ਼ਹਿਰ ਛੱਡ ਕੇ ਨੱਸ ਗਿਆ। ੨੩ ਮਾਘ ਸੰਮਤ ੧੯੪੩ ਨੂੰ ਸਰਦਾਰ ਮਹਾਂ ਸਿੰਘ ਨੇ ਸ਼ਹਿਰ ਤੇ ਕਬਜ਼ਾ ਕਰ ਲਿਆ।

੧੩. ਮਹਾਂ ਸਿੰਘ ਦੀ ਜਿੱਤ

ਮਹਾਂ ਸਿੰਘ ਜੰਮੂ ਤੋਂ ਮੁੜ ਕੇ ਰਾਜਨਗਰ ਹੋਂਦਾ ਹੋਇਆ ਗੁਜਰਾਂਵਾਲੇ ਆਇਆ ਤੇ ੧੯੪੪ ਬਿਕ੍ਰਮੀ ਨੂੰ ਦੀਵਾਲੀ ਦੇ ਮੇਲੇ ਤੇ ਸ਼੍ਰੀ ਅੰਮ੍ਰਿਤਸਰ ਜੀ ਗਿਆ। ਜੈ ਸਿੰਘ ਘਨਯਾ ਵੀ ਇਸ ਸਮੇਂ ਆਇਆ ਹੋਇਆ ਸੀ। ਦੋਹਾਂ ਸਰਦਾਰਾਂ ਵਿੱਚ ਜੰਮੂ ਦੇ ਮਾਮਲੇ ਤੋਂ ਵਿਗੜ ਗਈ ਕਿਉਂਕਿ ਜੈ ਸਿੰਘ ਨੇ ਸਰਦਾਰ ਮਹਾਂ ਸਿੰਘ ਨੂੰ ਜੰਮੂ ਜਾਣਾ ਕਹਿ ਕੇ ਆਪ ਨਹੀਂ ਪੁੱਜਾ ਸੀ। ਇਸ ਗੱਲ ਤੋਂ ਮੂੰਹ ਮੋਟੇ ਹੋ ਗਏ ਤੇ ਮਜ਼ੀਠੇ ਦੇ ਪਾਸ ਇੱਕ ਮਾਮੂਲੀ ਜਿਹੀ ਝੜਪ ਹੋਈ, ਜਿਸ ਵਿੱਚ ਸਰਦਾਰ ਮਹਾਂ ਸਿੰਘ ਜੀ ਫਤੇਹਯਾਬ ਹੋਏ ਤੇ ਜੈ ਸਿੰਘ ਨੂੰ ਸ਼ਕਸਤ ਮਿਲੀ।

੧੪. ਜੈ ਸਿੰਘ ਨੂੰ ਫਿਰ ਹਾਰ

ਜੈ ਸਿੰਘ ਨੇ ਫਿਰ ਫੌਜ ਇਕੱਠੀ ਕਰ ਕੇ ਮਹਾਂ ਸਿੰਘ ਤੋਂ ਮਜ਼ੀਠੇ ਵਾਲਾ ਬਦਲਾ ਲੈਣਾ ਚਾਹਿਆ। ਇਸ ਦੀ ਖਬਰ ਮਹਾਂ ਸਿੰਘ ਨੂੰ ਵੀ ਮਿਲ ਗਈ। ਓਸ ਨੇ ਆਪਣੇ ਬਚਾਓ ਤੇ ਦੂਰ ਰਹਿਣ ਦੀ ਇਹ ਵਿਚਿੰਤ ਕਢੀ ਕਿ ਸ੍ਰ. ਜੱਸਾ ਸਿੰਘ ਰਾਮਗੜੀਆ ਨੂੰ ਜੋ ਜੈ ਸਿੰਘ ਦਾ ਕੱਟਰ ਵੈਰੀ ਸੀ ਤੇ ਉਸ ਵੇਲੇ ਸਤਲੁਜ ਤੋਂ ਪਾਰ ਫਿਰ ਰਿਹਾ ਸੀ, ਇਸ ਸ਼ਰਤ ਤੇ ਬੁਲਾ ਭੇਜਿਆ ਕਿ ਜੇਕਰ ਕਾਮਯਾਬੀ ਹੋਈ ਤਦ ਤੁਹਾਡਾ ਮੁਲਕ ਤੁਹਾਨੂੰ ਦੇ ਦਿੱਤਾ ਜਾਏਗਾ, ਤੁਸੀਂ ਮੇਰੀ ਮਦਦ ਕਰੋ। ਸੋ ਜੱਸਾ ਸਿੰਘ ਰਾਮਗੜੀਆ ਓਹਨਾਂ ਸਾਰੀਆਂ ਫੌਜਾਂ ਨੂੰ; ਜੋ ਓਹਦੀ ਰੋਕ ਲਈ ਜੈ ਸਿੰਘ ਨੇ ਭੇਜੀਆਂ ਸਨ, ਸ਼ਕਸਤ ਦੇਂਦਾ ਮਹਾਂ ਸਿੰਘ ਦੇ ਪਾਸ ਅੱਪੜ ਗਿਆ ਤੇ ਨੌਜ਼ੈਹਰੇ ਦੇ ਮੁਕਾਮ ਤੇ ਜੈ ਸਿੰਘ ਘਨਯਾ ਨਾਲ ਇਹਨਾਂ ਦੀ ਖੂਬ ਲੜਾਈ ਹੋਈ। ਸਰਦਾਰ ਮਹਾਂ ਸਿੰਘ ਦੀ ਫਤਹ ਹੋਈ ਤੇ ਜੈ ਸਿੰਘ ਨੱਸ ਕੇ ਨੁਰਪੁਰ ਦੇ ਕਿਲੇ ਵਿੱਚ ਜਾ ਲੁਕਿਆ। ਮਹਾਂ ਸਿੰਘ ਨੇ ਉੱਥੇ ਤੱਕ ਉਸ ਦਾ ਪਿੱਛਾ ਕੀਤਾ ਤੇ ਨੂਰ ਪੁਰ ਦੇ ਕਿਲੇ ਨੂੰ ਵੀ ਘੇਰ ਲਿਆ। ਕਿੰਤੂ ਫਿਰ ਇਹ ਖਿਆਲ ਕਰ ਕੇ ਕਿ ਨੱਠੇ ਹੋਏ ਦਾ ਪਿੱਛਾ ਕਰਨਾ ਠੀਕ ਨਹੀਂ, ਘੇਰਾ ਚੁੱਕ ਕੇ ਦੀਨਾ ਨਗਰ ਆ ਗਿਆ। ਕਿਉਂਕਿ ਉਸ ਦੀ ਜਿੱਤ ਤਾਂ ਹਰ ਹਾਲ ਹੋ ਹੀ ਚੁੱਕੀ ਸੀ।

੧੫. ਰਾਜਾ ਸੰਸਾਰ ਚੰਦ ਦੀ ਮਦਦ

ਰਾਜਾ ਸੰਸਾਰ ਚੰਦ ਨੇ ਦੀਨਾਨਗਰ ਆਣ ਕੇ ਸਰਦਾਰ ਮਹਾਂ ਸਿੰਘ ਨੂੰ ਕਿਹਾ ਕਿ ਜੇ ਤੁਸੀਂ ਮੈਨੂੰ ਜੈ ਸਿੰਘ ਤੋਂ ਕਾਂਗੜੇ ਦਾ ਕਿਲਾ ਲੈ ਦੇਵੋ, ਤਦ ਮੈਂ ਤੁਹਾਨੂੰ ਦੋ ਲੱਖ ਰੁਪਯਾ ਦੇਵਾਂਗਾ। ਸਰਦਾਰ ਮਹਾਂ ਸਿੰਘ ਨੇ ਇਕਰਾਰ ਕਰ ਲਿਆ। ਗੁਜਰਾਂਵਾਲੇ ਪੁੱਜ ਕੇ ਇੱਕ ਹਜ਼ਾਰ ਸਵਾਰ ਦਿਆਰਾਮ ਅਹਿਮਦ ਸਾਲਹ ਅਫਸਰਾਂ ਦੇ ਨਾਲ ਕਾਂਗੜੇ ਵੱਲ ਸੰਸਾਰ ਚੰਦ ਦੀ ਮਦਦ ਲਈ ਭੇਜੇ। ਇਸ ਫੌਜ ਨੇ ਕਾਂਗੜੇ ਪੁੱਜਦੇ ਹੀ ਸੰਸਾਰ ਚੰਦ ਦੀ ਫੌਜ ਨਾਲ ਲੈ ਕੇ ਕਿਲੇ ਦੇ ਚਹੁੰ ਪਾਸੀ ਘੇਰਾ ਪਾ ਲਿਆ। ਕੁਝ ਦਿਨ ਲੜਾਈ ਹੁੰਦੀ ਰਹੀ। ਕਿੰਤੂ ਜਦ ਦਿਆਰਾਮ ਨੇ ਫੌਜ ਦੇ ਵਾਸਤੇ ਸੰਸਾਰ ਚੰਦ ਤੋਂ ਖਰਚ ਮੰਗਿਆ, ਤਦ ਰਾਜਾ ਨੇ ਸਾਫ਼ ਜਵਾਬ ਦੇ ਦਿੱਤਾ ਕਿ ਜਦ ਤੱਕ ਕਿਲਾ ਫਤਹ ਨਹੀਂ ਹੁੰਦਾ ਸੈਂ ਇੱਕ ਪਾਈ ਨਹੀਂ ਦੇਵਾਂਗਾ। ਫੌਜ ਭੁੱਖ ਦੇ ਨਾਲ ਦੁਖੀ ਹੋਣ ਲੱਗੀ। ਉਧਰੋਂ ਮਹਾਂ ਸਿੰਘ ਦੀਆਂ ਚਿੱਠੀਆਂ ਪੁੱਜਦੀਆਂ ਸਨ ਕਿ ਖਰਚ ਰਾਜਾ ਤੋਂ ਲੈ ਲਓ। ਇਸੇ ਗੱਲ ਤੇ ਉਹਨਾਂ ਦੀ ਲੜਾਈ ਹੋ ਗਈ। ਅਹਿਮਦ ਸਾਲਹ ਉੱਥੇ ਹੀ ਮਾਰਿਆ ਗਿਆ। ਦਿਆਰਾਮ ਬੜੀ ਬੁਰੀ ਹਾਲਤ ਵਿੱਚ ਫੌਜ ਲੈ ਕੇ ਵਾਪਸ ਗੁਜਰਾਂਵਾਲਾ ਪੁੱਜਾ। ਮਹਾਂ ਸਿੰਘ ਨੂੰ ਆਪਣੀ ਫੌਜ ਦੀ ਅਜੇਹੀ ਦੁਰਦਸ਼ਾ ਵੇਖ ਕੇ ਬੜਾ ਗੁੱਸਾ ਆਇਆ ਤੇ ਸੋਚਿਆ ਕਿ ਆਪ ਜਾ ਕੇ ਰਾਜਾ ਸੰਸਾਰ ਚੰਦ ਨੂੰ ਇਸ ਬੇਵਫਾਈ ਦੀ ਸਜ਼ਾ ਦੇਵਾਂ। ਕਿੰਤੂ ਸਮਾਂ ਅਜਿਹਾ ਨਹੀਂ ਸੀ, ਇਸ ਕਰ ਕੇ ਲਹੂ ਦੇ ਘੁੱਟ

ਭਰਕੇ ਚੁੱਪ ਹੋ ਗਿਆ ਤੇ ਆਪਣੇ ਇਸ ਖਿਆਲ ਨੂੰ ਫਿਰ ਕਿਸੇ ਯੋਗ ਤੇ ਅਨੁਕੂਲ ਵੇਲੇ ਤੇ ਪੂਰਾ ਕਰਨ ਦਾ ਨਿਸਚਾ ਕੀਤਾ।

੧੬. ਜੈ ਸਿੰਘ ਦਾ ਪਸਚਾਤਾਪ

ਜਦ ਰਾਜਾ ਸੰਸਾਰ ਚੰਦ ਨੇ ਵੇਖਿਆ ਕਿ ਕਿਲ੍ਹਾ ਫਤਹ ਨਹੀਂ ਹੋਂਦਾ, ਤਦ ਇਹ ਚਾਲ ਚੱਲੀ ਕਿ ਜੈ ਸਿੰਘ ਨੂੰ ਕਹਿ ਭੇਜਿਆ ਕਿ ਜੇ ਤੁਸੀਂ ਕਿਲ੍ਹਾ ਖਾਲੀ ਕਰ ਦੇਵੋ, ਮੇਰੇ ਨਾਲ ਸੁਲਾਹ ਰੱਖੋ, ਤਦ ਮੈਂ ਤੁਹਾਡੇ ਨਾਲ ਹੋ ਕੇ ਮਹਾਂ ਸਿੰਘ ਤੋਂ ਬਦਲਾ ਲੈ ਦਿਆਂਗਾ। ਜੈ ਸਿੰਘ ਸੰਸਾਰ ਚੰਦ ਦੀ ਚਾਲ ਨਾ ਸਮਝ ਸਕਿਆ। ਕਿਲ੍ਹਾ ਖਾਲੀ ਕਰ ਦਿੱਤਾ ਤੇ ਕਿਹਾ ਕਿ ਚਲੋ ਹੁਣ ਮਹਾਂ ਸਿੰਘ ਤੇ ਹਮਲਾ ਕਰੀਏ। ਸੰਸਾਰ ਚੰਦ ਨੇ ਕਿਲ੍ਹਾ ਲੈ ਹੀ ਲਿਆ ਸੀ, ਹਮਲਾ ਕਰਨੋਂ ਸਾਫ਼ ਇਨਕਾਰ ਕਰ ਦਿੱਤਾ। ਇਸ ਸੁੱਕੇ ਜਵਾਬ ਨੂੰ ਸੁਣ ਕੇ ਜੈ ਸਿੰਘ ਬਹੁਤ ਪਛਤਾਇਆ ਪਰੰਤੂ ਹੁਣ ਕੀ ਹੋ ਸਕਦਾ ਸੀ। ਕਿਸੇ ਸਚ ਕਿਹਾ ਹੈ, ‘ਵੇਲੇ ਵਕਤ ਵਿਹਾਇਆਂ ਕੀ ਹੋਂਦਾ ਪਛੋਤਾਇਆਂ।’

੧੭. ਮਹਾਂ ਸਿੰਘ ਦਾ ਜੰਮੂ ਤੇ ਫਿਰ ਹਮਲਾ

ਇਨ੍ਹਾਂ ਹੀ ਦਿਨਾਂ ਵਿੱਚ ਮਹਾਂ ਸਿੰਘ ਨੂੰ ਖਬਰ ਮਿਲੀ ਕਿ ਜੰਮੂ ਸ਼ਹਿਰ ਵਿੱਚ ਫਿਰ ਰੋਣਕ ਵਧ ਗਈ ਹੈ। ਬਿਜ਼ਰਾਜ ਦੇਵ ਜੰਮੂ ਵਾਪਸ ਆ ਗਿਆ ਹੈ। ਇਹ ਸੁਣਦੇ ਹੀ ਮਹਾਂ ਸਿੰਘ ਨੇ ਝਟ ਜੰਮੂ ਤੇ ਚੜ੍ਹਾਈ ਕਰ ਦਿੱਤੀ ਤੇ ਓਥੋਂ ਦੇ ਹਾਕਮਾਂ ਨੂੰ ਖਬਰ ਵੀ ਨਹੀਂ ਸੀ ਹੋਈ ਕਿ ਇਹ ਝਟ ਅੱਪੜ ਗਏ। ਲੜਾਈ ਦਾ ਬਹੁਤ ਸਾਰਾ ਸਾਮਾਨ ਖਾਲਸੇ ਦੇ ਹੱਥ ਆਇਆ। ਬਾਰੂਦ ਘਰ ਨੂੰ ਅੱਗ ਲੱਗ ਗਈ। ਇੱਥੋਂ ਹੋ ਕੇ ਮਹਾਂ ਸਿੰਘ ਨੇ ਪਿੰਡ ਬਹਾਦਰ ਵੱਲ ਵਾਗਾਂ ਮੌੜੀਆਂ। ਆਲਮ ਸਿੰਘ ਨੇ ਤੇ ਇਸ ਸੂਬੇ ਦੇ ਹੋਰ ਰਾਈਸ ਸਰਦਾਰ ਮਹਾਂ ਸਿੰਘ ਨੂੰ ਅੱਗੋਂ ਹੋ ਮਿਲੇ। ਇਸ ਦੌਰੇ ਵਿੱਚ ਸ੍ਰ. ਮਹਾਂ ਸਿੰਘ ਦੇ ਨਾਲ ਉਹਨਾਂ ਦਾ ਛੋਟੀ ਉਮਰ ਦਾ ਲੜਕਾ ਮਹਾਰਾਜਾ ਰਣਜੀਤ ਸਿੰਘ ਵੀ ਸੀ। ਅਚਣਚੇਤ ਉਹਨੂੰ ਚੀਚਕ ਨਿੱਕਲ ਆਈ ਤੇ ਉਹ ਅਜਿਹਾ ਬੀਮਾਰ ਹੋਇਆ ਕਿ ਬਚਣ ਦੀ ਕੋਈ ਆਸ ਨਾ ਰਹੀ। ਮਹਾਂ ਸਿੰਘ ਬਹੁਤ ਘਬਰਾਇਆ ਤੇ ਰਾਮਨਗਰ ਬਹੁਤ ਸਾਰਾ ਰੁਪਜਾ ਖੈਰਾਤ ਵਿੱਚ ਵੰਡਿਆ। ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਅਖੰਡ ਪਾਠ ਰੱਖਿਆ। ਵਾਹਿਗੁਰੂ ਨੇ ਕ੍ਰਿਪਾ ਕੀਤੀ ਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ੨੧ ਦਿਨ ਮਗਰੋਂ ਅਰੋਗ ਹੋ ਕੇ ਅਸ਼ਨਾਨ ਕੀਤਾ, ਕਿੰਤੂ ਅਫਸੋਸ ਕਿ ਚੀਚਕ ਨਾਲ ਇੱਕ ਅੱਖ ਇਨ੍ਹਾਂ ਦੀ ਜਾਂਦੀ ਰਹੀ। ਮਹਾਂ ਸਿੰਘ ਨੂੰ ਇਸ ਦਾ ਗ੍ਰਾਮ ਤਾਂ ਬਹੁਤ ਹੋਇਆ, ਪਰੰਤੂ ਉਸ ਵੇਲੇ ਜਾਨ ਬਚ ਜਾਣਾ ਵੀ ਵੱਡੇ ਸੁਕਰ ਦੀ ਗੱਲ ਸੀ।

੧੮. ਜੈ ਸਿੰਘ ਨਾਲ ਸੰਬੰਧ

ਜੈ ਸਿੰਘ ਘਨੱਯਾ ਨੇ ਆਪਣੀ ਪੋਤੀ ਸਰਦਾਰ ਗੁਰਬਖਸ਼ ਸਿੰਘ ਦੀ ਲੜਕੀ ਮਹਤਾਬ ਕੌਰ ਦਾ ਰਿਸਤਾ ਮਹਾਰਾਜਾ ਰਣਜੀਤ ਸਿੰਘ ਨਾਲ ਕਰ ਕੇ ਸਰਦਾਰ ਮਹਾਂ ਸਿੰਘ ਨੂੰ ਆਪਣਾ ਮਿੱਤ੍ਰ ਬਣਾ ਲਿਆ। ਜੱਸਾ ਸਿੰਘ ਰਾਮਗੜੀਆ; ਜਿਸ ਦੀ ਕਿ ਜੈ ਸਿੰਘ ਨਾਲ ਦੁਸ਼ਮਣੀ ਸੀ, ਉਸ ਨੇ ਮਹਾਂ ਸਿੰਘ ਨੂੰ ਕਤਲ ਕਰਨ ਦੀ ਗੋਂਦ ਗੁੰਦ ਕੇ ਆਪਣੇ ਸਰਦਾਰ ਨੂੰ ਨਾਲ ਲੈ ਕੇ ਅਜੇਹੇ ਸਮੇਂ ਜਦ ਕਿ ਮਹਾਂ ਸਿੰਘ ਦੌਰਾ ਕਰ ਰਿਹਾ ਸੀ, ਹਮਲਾ ਕਰ ਦਿੱਤਾ। ਮਹਾਂ ਸਿੰਘ ਨੇ ਵੀ ਬੜੀ ਦਲੇਰੀ ਨਾਲ ਮੁਕਾਬਲਾ ਕੀਤਾ। ਦੁਹਾਂ ਧਿਰਾਂ ਵਿੱਚ ਭਯਾਨਕ ਜੰਗ ਹੋਈ। ਬਹੁਤ ਸਾਰੇ ਆਦਮੀ ਮਾਰੇ ਗਏ। ਅੰਤ ਨੂੰ ਮਹਾਂ ਸਿੰਘ ਦੀ ਫਤੇ ਹੋਈ ਤੇ ਜੱਸਾ ਸਿੰਘ ਹਾਰ ਖਾ ਕੇ ਨੱਸ ਗਿਆ। ਜੋਧ ਸਿੰਘ ਕਲਾਲ ਵਾਲੀਆ ਕਿਲ੍ਹਾ ਸੋਧਰੇ ਦਾ ਘੇਰਾ ਕਰਦਾ ਮਾਰਿਆ ਗਿਆ।

੧੮੪੭ ਬਿਕ੍ਰੀ ਨੂੰ ਗੁਜਰ ਸਿੰਘ ਭੰਗੀ ਮਰ ਗਿਆ ਤੇ ਉਹਦਾ ਲੜਕਾ ਸਾਹਿਬ ਸਿੰਘ ਆਪਣੇ ਬਾਪ ਦੀ ਜਾਇਦਾਦ ਤੇ ਕਬਜ਼ਾ ਕਰਨ ਵਾਸਤੇ ਲਾਹੌਰ ਗਿਆ। ਪਿੱਛੋਂ ਸ੍ਰ. ਮਹਾਂ ਸਿੰਘ ਨੇ ਜਾ ਕੇ ਕਿਲ੍ਹਾ ਸੋਧੇ ਨੂੰ ਘੇਰਾ ਪਾ ਲਿਆ। ਸਾਹਿਬ ਸਿੰਘ ਦੀ ਫੌਜ ਕਿਲ੍ਹੇ ਅੰਦਰ ਲੜਦੀ ਰਹੀ। ਅਜੇ ਇਹ ਜੰਗ ਖਤਮ ਹੀ ਹੋਈ ਸੀ ਕਿ ਮਹਾਂ ਸਿੰਘ ਫਟੜ ਤੇ ਬੀਮਾਰ ਹੋ ਗਿਆ ਤੇ ਆਪਣੇ ਲੜਕੇ ਰਣਜੀਤ ਸਿੰਘ ਨੂੰ ਦਲ ਸਿੰਘ ਦੀ ਦੇਖ ਭਾਲ ਵਿੱਚ ਸੋਧ ਤੇ ਕਿਲ੍ਹਾ ਫਤਹ ਕਰਨ ਦਾ

ਕਹਿ ਕੇ ਗੁਜਰਾਂਵਾਲੇ ਆਇਆ। ਪਿੱਛੋਂ ਮਹਾਰਾਜਾ ਰਣਜੀਤ ਸਿੰਘ ਬਰਾਬਰ ਕਿਲ੍ਹੇ ਵਾਲਿਆਂ ਨਾਲ ਲੜਦਾ ਰਿਹਾ। ਇੰਨੇ ਨੂੰ ਖਬਰ ਪੁੱਜੀ ਕਿ ਜੱਸਾ ਸਿੰਘ ਰਾਮਗੜੀਆ ਆ ਰਿਹਾ ਹੈ, ਉਹਦੇ ਨਾਲ ਸਰਦਾਰ ਕਰਮ ਸਿੰਘ ਦੂਲੋ ਦਲ ਸਿੰਘ ਤੇ ਜੋਧ ਸਿੰਘ ਭੰਗੀ ਇੱਕ ਸਰਦਾਰ ਭਾਰੀ ਫੌਜ ਲੈ ਕੇ ਲੜਾਈ ਕਰਨ ਵਾਸਤੇ ਆ ਰਹੇ ਹਨ। ਰਣਜੀਤ ਸਿੰਘ ਨੇ ਇਹ ਖਬਰ ਸੁਣਦੇ ਹੀ ਕਿਲ੍ਹੇ ਦਾ ਘੇਰਾ ਛੱਡ ਦਿੱਤਾ ਤੇ ਝੱਟ ਉਹਨਾਂ ਦਾ ਰਾਹ ਰੋਕਣ ਲਈ ਉਸ ਪਾਸੇ ਟੁਰ ਪਿਆ। ਕੋਟਰਾਜਾ ਦੇ ਪਾਸ ਦੋਨਾਂ ਫੌਜਾਂ ਦਾ ਟਾਕਰਾ ਹੋਇਆ। ਭਾਵੇਂ ਰਣਜੀਤ ਸਿੰਘ ਪਾਸ ਐਸੀ ਫੌਜ ਵੀ ਨਹੀਂ ਸੀ, ਤਦ ਵੀ ਰਣਜੀਤ ਸਿੰਘ ਨੂੰ ਫਤਹ ਹੋਈ। ਜੱਸਾ ਸਿੰਘ ਰਾਮਗੜੀਆ ਆਦਿਕ ਨੱਸ ਗਏ। ਮਹਾਰਾਜਾ ਰਣਜੀਤ ਸਿੰਘ ਦੀ ਇਹ ਪਹਿਲੀ ਫਤਹ ਸੀ।

੧੯. ਸਰਦਾਰ ਮਹਾਂ ਸਿੰਘ ਦਾ ਚਲਾਣਾ

ਇਸ ਤੋਂ ਪਿੱਛੋਂ ਗੁਜਰਾਂਵਾਲੇ ਤੋਂ ਖਬਰ ਆਈ ਕਿ ਪ ਵਿਸਾਖ ਸੰਮਤ ੧੮੪੨ ਨੂੰ ਸਰਦਾਰ ਮਹਾਂ ਸਿੰਘ ਚਲਾਣਾ ਕਰ ਗਏ। ਇਹ ਖਬਰ ਸੁਣਦੇ ਹੀ ਮਹਾਰਾਜਾ ਰਣਜੀਤ ਸਿੰਘ ਨੇ ਗੁਜਰਾਂਵਾਲੇ ਵੱਲ ਕੁਚ ਕੀਤਾ ਤੇ ਉਥੇ ਅੱਪੜ ਕੇ ਆਪਣੇ ਪਿਤਾ ਦਾ ਦਾਹ ਕਰਮ ਕਰ ਕੇ ਪਾਠ ਰਖਾ ਦਿੱਤਾ।

੨੦. ਸ਼ੇਰਿ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ

ਸਰਦਾਰ ਮਹਾਂ ਸਿੰਘ ਤੋਂ ਪਿੱਛੋਂ ਮਹਾਰਾਜਾ ਰਣਜੀਤ ਸਿੰਘ; ਜਿਨ੍ਹਾਂ ਦੀ ਉਮਰ ਉਸ ਵੇਲੇ ਕੇਵਲ ੧੦ ਸਾਲ ਦੀ ਸੀ, ਪਿਤਾ ਦੀ ਜਾਏਦਾਦ ਦੇ ਮਾਲਕ ਬਣੇ ਕਿੰਤੂ ਇਹ ਨੋ ਨਿਹਾਲ ਅਜਿਹਾ ਪ੍ਰਤਾਪੀ ਤੇ ਐਸ਼ਵਰਜ ਵਾਲਾ ਨਿਕਲਿਆ ਕਿ ਉਹਦੇ ਇਕਬਾਲ ਦੇ ਸਾਹਮਣੇ ਪੰਜਾਬ ਦੀਆਂ ਸਾਰੀਆਂ ਤਾਕਤਾਂ ਮਾਤ ਹੋ ਗਈਆਂ। ਮੁਲਤਾਨ, ਕਸਮੀਰ, ਪਿਸ਼ਾਵਰ, ਡੇਹਰਾਜਾਤ ਤੇ ਸਤਲੁਜ ਦੇ ਵਿਚਕਾਰ ਦਾ ਸਾਰਾ ਮੁਲਕ ਇਸ ਦੇ ਕਬਜ਼ੇ ਵਿੱਚ ਆ ਗਿਆ। ਇੱਕ ਅਜਿਹਾ ਬਹਾਦਰ, ਇਕਬਾਲ ਵਾਲਾ ਤੇ ਉੱਚ ਬਿਆਲ ਵਾਲਾ ਹੋਇਆ ਕਿ ਇਨ੍ਹਾਂ ਦੇ ਰੋਅਬ ਦਾਬ ਦਾ ਸਿੱਕਾ ਅਜਿਹਾ ਲੋਕਾਂ ਦੇ ਦਿਲਾਂ ਵਿੱਚ ਬੈਠਾ ਕਿ ਵੱਡੀਆਂ ਵੱਡੀਆਂ ਸਲਤਨਤਾਂ ਇਨ੍ਹਾਂ ਦਾ ਨਾਮ ਸੁਣ ਕੇ ਕੰਬ ਜਾਂਦੀਆਂ ਸਨ ਤੇ ਅਟਕ ਜੇਹੇ ਅਸਗਾਹ ਦਰਯਾ ਨੇ ਵੀ ਉਹਨਾਂ ਨੂੰ ਰਸਤਾ ਦਿੱਤਾ ਅਤੇ ਸ਼ਾਹ ਸੁਜਾਹ ਕਾਬਲ ਦੇ ਬਾਦਸ਼ਾਹ ਨੇ ਉਹਦਾ ਪਾਣੀ ਭਰਿਆ। ਉਹਦੀ ਹਿੰਮਤ, ਦ੍ਰਿੜੁਤਾ, ਬਹਾਦਰੀ, ਪ੍ਰਤਾਪ, ਦਾਨੀ ਸੁਭਾਓ ਤੇ ਉਕਤੀਆਂ ਯੁਕਤੀਆਂ ਸੁਣ ਸੁਣ ਕੇ ਅਕਲ ਦੰਗ ਰਹਿ ਜਾਂਦੀ ਸੀ।

ਪਹਿਲੀਆਂ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦੀ ਆਯੂ ਛੋਟੀ ਹੋਣ ਦੇ ਕਾਰਨ ਰਿਆਸਤ ਦਾ ਪ੍ਰਬੰਧ ਨੌਕਰਾਂ ਦੇ ਹੱਥਾਂ ਵਿੱਚ ਸੀ। ਲਖਪਤ ਰਾਇ ਜੋ ਸ੍ਰ. ਮਹਾਂ ਸਿੰਘ ਦੇ ਵੇਲੇ ਤੋਂ ਇਨ੍ਹਾਂ ਦਾ ਨੌਕਰ ਸੀ, ਰਿਆਸਤ ਦੇ ਕੰਮ ਵਿੱਚ ਬੜਾ ਦਖਲ ਦੇਂਦਾ ਰਿਹਾ। ਜੋ ਕੁਝ ਇਹ ਕਰਦਾ ਮਨਜ਼ੂਰ ਹੋ ਜਾਂਦਾ। ਇਹ ਆਦਮੀ ਇਹ ਪਸੰਦ ਨਹੀਂ ਕਰਦਾ ਸੀ ਕਿ ਮਹਾਰਾਜਾ ਰਣਜੀਤ ਸਿੰਘ ਰਿਆਸਤ ਦੇ ਕੰਮ ਵਿੱਚ ਦਖਲ ਦੇਵੇ। ਮਹਾਰਾਜਾ ਰਣਜੀਤ ਸਿੰਘ ਨੂੰ (੧੦) ਰੁਪਯੇ ਰੋਜ਼ ਖਰਚ ਵਜੋਂ ਮਿਲਦੇ ਸੀ। ਜੇ ਕਦੀ ਮਹਾਰਾਜਾ ਰਣਜੀਤ ਸਿੰਘ ਕੋਈ ਕੰਮ ਆਪਣੀ ਮਨਸ਼ਾ ਦੇ ਅਨੁਸਾਰ ਕਰਾਣਾ ਚਾਹੁੰਦਾ ਤਦ ਲਖਪਤ ਰਾਇ ਠੀਕ ਉਹਦੇ ਉਲਟ ਕਰਨ ਦੀ ਕੋਸ਼ਿਸ਼ ਕਰਦਾ। ਪੰਜ ਸਾਲ ਤੱਕ ਇਹੋ ਹੀ ਹਾਲ ਰਿਹਾ। ਕਿੰਤੂ ਜਦ ਮਹਾਰਾਜੇ ਦੀ ਆਯੂ ੧੫ ਸਾਲ ਦੀ ਹੋਈ, ਤਦ ਇਨ੍ਹਾਂ ਆਪਣੇ ਆਪ ਹਰ ਇੱਕ ਕੰਮ ਵਿੱਚ ਦਖਲ ਦੇਣਾ ਸ਼ੁਰੂ ਕਰ ਦਿੱਤਾ, ਪਰ ਇਹਨਾਂ ਦੀ ਮਾਤਾ ਤੇ ਲਖਪਤ ਰਾਇ ਦੋਹਾਂ ਨੂੰ ਬੜਾ ਬੁਰਾ ਭਾਸਦਾ ਸੀ।

੨੧. ਸ਼ਾਹ ਜ਼ਮਾਨ ਦਾ ਹਮਲਾ

ਕਾਬਲ ਦਾ ਬਾਦਸ਼ਾਹ ਸ਼ਾਹ ਜ਼ਮਾਨ ਇੱਕ ਭਾਰੀ ਫੌਜ ਨਾਲ ਲੈ ਕੇ ਸੰਮਤ ੧੮੫੩ ਨੂੰ ਸਿੰਘਾਂ ਨੂੰ ਤਾੜਨਾ ਕਰਨ ਵਾਸਤੇ ਪੰਜਾਬ ਵਿੱਚ ਆਇਆ। ਉਸੇ ਵੇਲੇ ਖਾਲਸਾ ਜੀ ਦਾ ਦਲ ਇੱਕ ਜਗ੍ਹਾ ਨਹੀਂ ਸੀ। ਸਾਰੇ ਪੰਜਾਬ ਦੇ ਵਿੱਚ ਵੱਖੋਂ ਵੱਖ ਦਲਾਂ ਵਿੱਚ ਵੰਡਿਆ ਹੋਇਆ ਸੀ। ਇਸ ਕਰ ਕੇ ਉਹਦੇ ਰੋਕਣ ਵਾਲਾ ਕੋਈ ਨਾ ਹੋਇਆ। ਇਕੱਲਾ ਦੁਕੱਲਾ ਕੋਈ ਸਰਦਾਰ ਉਹਦੇ ਮੁਕਾਬਲੇ ਦੀ ਹਿੰਮਤ

ਨਹੀਂ ਰੱਖਦਾ ਸੀ। ਇਸ ਕਰ ਕੇ ਉਹਦੇ ਸਰਦਾਰ ਜਿਨ੍ਹਾਂ ਦੇ ਇਲਾਕੇ ਵਿੱਚੋਂ ਉਸ ਨੇ ਲੰਘਣਾ ਸੀ, ਜਾਣ ਕੇ ਅੱਗੇ ਪਿੱਛੇ ਹੋ ਗਏ, ਜਿਸ ਤੋਂ ਬਾਦਸ਼ਾਹ ਬਿਨਾਂ ਕਿਸੇ ਖਟਕੇ ਦੇ ਲਾਹੌਰ ਪੁੱਜ ਗਿਆ। ਲਾਹੌਰ ਤਿੰਨ ਆਦਮੀਆਂ ਦੇ ਕਬਜ਼ੇ ਵਿੱਚ ਸੀ। ਤਿੰਨੇ ਲਾਹੌਰ ਖਾਲੀ ਛੱਡ ਕੇ ਨੱਸ ਗਏ। ਕੁਝ ਦਿਨ ਜ਼ਮਾਨਸ਼ਾਹ ਲਾਹੌਰ ਠਹਿਰਿਆ ਤੇ ਸਿੱਖਾਂ ਦੇ ਪ੍ਰਬੰਧ ਲਈ ਕਈ ਪਾਸੀਂ ਫੌਜਾਂ ਭੇਜੀਆਂ, ਕਿੰਤੂ ਸਿੱਖਾਂ ਦਾ ਇਹਦੀਆਂ ਫੌਜਾਂ ਦੇ ਹੱਥ ਆ ਜਾਣਾ ਕੋਈ ਮਾਮੂਲੀ ਗੱਲ ਨਹੀਂ ਸੀ। ਇੰਨੇ ਨੂੰ ਕਾਬਲ ਤੋਂ ਬਾਦਸ਼ਾਹ ਨੂੰ ਇੱਕ ਅਜਿਹੀ ਜ਼ਰੂਰੀ ਚਿੱਠੀ ਆਈ ਕਿ ਉਹਨੂੰ ਝਟ ਪਟ ਵਾਪਸ ਜਾਣਾ ਪੈ ਗਿਆ, ਕਿੰਤੂ ਆਪਣੇ ਪਿੱਛੇ ਸ਼ਾਹਨਚੀ ਨੂੰ ਜੋ ਉਹਦੀ ਫੌਜ ਦਾ ਸਿਪਾਹ ਸਾਲਾਰ ਸੀ, ਬਹੁਤ ਸਾਰੀ ਫੌਜ ਦੇ ਕੇ ਸਿੱਖਾਂ ਨੂੰ ਮੁਕਾਣ ਲਈ ਛੱਡ ਗਿਆ।

੨੨. ਸ਼ਾਹਨਚੀ ਨੂੰ ਭਾਜ਼

ਸ਼ਾਹਨਚੀ ਨੂੰ ਪਤਾ ਲੱਗਾ ਕਿ ਰਾਮਨਗਰ ਵੱਲ ਬਹੁਤ ਸਾਰੇ ਸਿੱਖ ਇਕੱਠੇ ਹੋਏ ਹਨ, ਉਸ ਨੇ ਇਧਰ ਕੁਚ ਕੀਤਾ। ਸ਼ਹਿਰ ਰਾਮਨਗਰ ਸ੍ਰ. ਮਹਾਂ ਸਿੰਘ ਦੇ ਇਲਾਕੇ ਵਿੱਚ ਸੀ, ਇਸ ਕਰ ਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ਸਾਰੀ ਫੌਜ ਲੈ ਕੇ ਉਹਦਾ ਮੁਕਾਬਲਾ ਕੀਤਾ। ਸਰਦਾਰ ਮਿਲਖਾ ਸਿੰਘ ਪਿੰਡੀ ਵਾਲਾ, ਬੁਧ ਸਿੰਘ, ਵਰਨ ਸਿੰਘ ਸਰਾਏ ਕਾਲਾ ਵਾਲੇ, ਜੋਧ ਸਿੰਘ ਅਟਾਰੀ ਵਾਲਾ ਤੇ ਧਰਮ ਸਿੰਘ ਜਲਾਲੀਆਂ ਆਦਿਕ ਸਰਦਾਰਾਂ ਨੂੰ ਆਪਣੀ ਮਦਦ ਵਾਸਤੇ ਬੁਲਾਇਆ। ਦੋਹਾਂ ਧਿਰਾਂ ਵਿੱਚ ਇੱਕ ਭਜਾਨਕ ਲੜਾਈ ਹੋਈ। ਸ਼ਾਹਨਚੀ ਨੂੰ ਭਾਜੜ ਪੈਣ ਹੀ ਲੱਗੀ ਸੀ ਕਿ ਉਹ ਆਪ ਹੀ ਰਾਮਨਗਰ ਦਾ ਘੇਰਾ ਚੁੱਕ ਕੇ ਮੁਲਕ ਨੂੰ ਲੁੱਟਣ ਪੁੱਟਣ ਲੱਗ ਪਿਆ। ਇਸ ਨੇ ਹਿੰਦੂਆਂ ਤੇ ਬੇਹੱਦ ਸਖਤੀਆਂ ਕਰ ਕੇ ਜੋ ਕੁਝ ਉਹਨਾਂ ਦੇ ਘਰਾਂ ਵਿੱਚ ਸੀ, ਕਢਾ ਲਿਆ। ਕੋਈ ੧੫-੨੦ ਹਜ਼ਾਰ ਦੇ ਕਰੀਬ ਆਦਮੀ ਤੇ ਤੀਵੀਆਂ ਜਿਨ੍ਹਾਂ ਦੀ ਆਯੂ ੧੦ ਤੋਂ ੨੦ ਦੇ ਦਰਮਿਆਨ ਸੀ, ਫੜ ਕੇ ਲੈ ਚਲਿਆ।

ਸਾਰੇ ਪੰਜਾਬ ਵਿੱਚ ਹਾਹਾਕਾਰ ਮਚ ਗਈ, ਜਿਸ ਨੂੰ ਸੁਣ ਕੇ ਸਿੱਖ ਸਰਦਾਰ ਬਰਦਾਸ਼ਤ ਨਾ ਕਰ ਸਕੇ। ਅੰਮ੍ਰਿਤਸਰ ਦੇ ਮੁਕਾਮ ਤੇ ਇਕੱਠੇ ਹੋ ਸਲਾਹ ਕਰ ਕੇ ਸਭ ਨੇ ਚੜ੍ਹਾਈ ਕਰ ਦਿੱਤੀ। ਇੰਨੇ ਨੂੰ ਸ਼ਾਹਨਚੀ ਦਾ ਲਸਕਰ ਲੁੱਟ ਮਾਰ ਕਰਦਾ ਗੁਜਰਾਤ ਪੁੱਜਾ। ਓਧਰੋਂ ਠੀਕ ਮੌਕੇ ਤੇ ਖਾਲਸੇ ਦਾ ਦਲ ਵੀ ਪੁੱਜ ਗਿਆ। ਅੱਗੋਂ ਸ੍ਰ. ਸਾਹਿਬ ਸਿੰਘ ਭੰਗੀ ਨੇ ੫੦੦ ਸਵਾਰ ਨਾਲ ਲੈ ਕੇ ਬਾਹਰ ਨਿੱਕਲ ਹੱਥ ਮਿਲਯਾ। ਉਸੇ ਵੇਲੇ ਪਿਛਲੇ ਪਾਸੇ ਮਹਾਰਾਜਾ ਰਣਜੀਤ ਸਿੰਘ ਦੀ ਫੌਜ ਵੀ ਆ ਗਈ। ਇੱਕ ਭਾਰੀ ਲੜਾਈ ਹੋਈ। ਸ਼ਾਹਨਚੀ, ਜੋ ਅੱਗੇ ਵਧਦਾ ਚਲਾ ਆ ਰਿਹਾ ਸੀ, ਗੋਲੀ ਦਾ ਨਿਸ਼ਾਨਾ ਬਣਿਆ। ਉਸ ਦੇ ਡਿੱਗੇ ਹੀ ਦੁਰਾਨੀ ਫੌਜ ਭੱਜ ਨਿੱਕਲੀ। ਸਿੰਘ ਗਿਲਜਿਆਂ ਦਾ ਪਿੱਛਾ ਕਰਦੇ ਜੇਹਲਮ ਤੱਕ ਅਪੜੇ। ਦੁਰਾਨੀ ਸਿੰਘਾਂ ਨੂੰ ਹੱਥ ਜੋੜਦੇ ਗਏ ਕਿ ਸਾਨੂੰ ਨਾ ਮਾਰੋ। ੧੦-੧੨ ਕੋਹ ਵਿੱਚ ਅਨਗਿਨਤ ਦੁਰਾਨੀ ਮਾਰੇ ਗਏ।

੨੩. ਮਹਾਰਾਜਾ ਰਣਜੀਤ ਸਿੰਘ ਦੀ ਵਿਰੋਧਤਾ

ਐਸ ਸਮੇਂ ਪੰਜਾਬ ਵਿੱਚ ਬਿਨਾਂ ਸਿੱਖਾਂ ਦੇ ਹੋਰ ਕੋਈ ਤਾਕਤ ਨਹੀਂ ਸੀ ਕਿੰਤੂ ਉਸ ਵੇਲੇ ਸਾਰਿਆਂ ਵਿੱਚੋਂ ਇੱਕ ਸਰਦਾਰ ਮਹਾਂ ਸਿੰਘ ਦੇ ਲੜਕੇ ਦੀ ਸੂਰਮਤਾ ਦੀਆਂ ਖਬਰਾਂ ਲੋਕਾਂ ਦੇ ਦਿਲਾਂ ਵਿੱਚ ਕੰਢੇ ਦੀ ਤਰ੍ਹਾਂ ਚੁਭਦੀਆਂ ਸਨ। ਹਸ਼ਮਤ ਖਾਂ ਨਾਮ ਦਾ ਇੱਕ ਚਠਾ ਜ਼ਿੰਮੇਂਦਾਰ ਜਿਸ ਦਾ ਇਲਾਕਾ ਝਨਾਂ ਦੇ ਕੰਢੇ ਤੇ ਸੀ, ਮਹਾਰਾਜਾ ਸਾਹਿਬ ਦੇ ਟਾਕਰੇ ਤੇ ਖੜਾ ਹੋਇਆ। ਹਸ਼ਮਤ ਖਾਂ ਨੇ ਚਾਹਿਆ ਕਿ ਇਸ ਨੌ ਨਿਹਾਲ ਨੂੰ ਕਿਸੇ ਮਾਮੂਲੀ ਜਹੇ ਤਰੀਕੇ ਨਾਲ ਹੀ ਨਸ਼ਟ ਕਰ ਦੇਵਾਂ। ਇੱਕ ਦਿਹਾੜੇ ਮਹਾਰਾਜਾ ਰਣਜੀਤ ਸਿੰਘ ਜਦ ਇਕੱਲਾ ਸ਼ਿਕਾਰ ਖੇਡ ਕੇ ਉਸ ਦੇ ਇਲਾਕੇ ਵਿੱਚ ਦੀ ਆ ਰਿਹਾ ਸੀ ਅਤੇ ਉਹਦੇ ਸਾਰੇ ਸਾਥੀ ਪਿੱਛੇ ਸਨ, ਤਦ ਉਸ ਵੇਲੇ ਹਸ਼ਮਤ ਖਾਂ ਚੱਠਾ ਵੀ ਇੱਕ ਪਾਸਿਓਂ ਨਿੱਕਲ ਆਇਆ ਤੇ ਅਚਨਚੇਤ ਮਹਾਰਾਜਾ ਰਣਜੀਤ ਸਿੰਘ ਤੇ ਤਲਵਾਰ ਦਾ ਵਾਰ ਕੀਤਾ। ਕਿੰਤੂ ਜਿਹਾ ਕਿ ਲੋਕੀਂ ਕਹਿੰਦੇ ਹਨ “ਰਖੇ ਰਾਮ ਤੇ ਮਾਰੇ ਕੌਨ” ਉਸ ਦਾ ਵਾਰ ਖਾਲੀ ਗਿਆ। ਤਲਵਾਰ ਘੋੜੇ ਦੀ ਕਾਠੀ ਤੇ ਲੱਗੀ ਜਿਸ ਦੇ ਨਾਲ ਕਾਠੀ ਦੇ

ਟੁਕੜੇ ਹੋ ਗਈ। ਹੁਣ ਮਹਾਰਾਜਾ ਰਣਜੀਤ ਸਿੰਘ ਨੇ ਅਜਿਹਾ ਹੱਥ ਤੌਲ ਕੇ ਵਾਰ ਕੀਤਾ ਕਿ ਹਸ਼ਮਤ ਖਾਂ ਦੋ ਟੁਕੜੇ ਹੋ ਗਿਆ। ਉਸ ਦੇ ਮਰਨ ਤੇ ਮਹਾਰਾਜਾ ਸਾਹਿਬ ਨੇ ਸਾਰਾ ਇਲਾਕਾ ਆਪਣੇ ਕਬਜ਼ੇ ਵਿੱਚ ਕਰ ਲਿਆ। ਹੋਰ ਚੱਠੇ ਜ਼ਿਮੀਂਦਾਰਾਂ ਨੇ ਵੀ ਨਜ਼ਰਾਨੇ ਦੇ ਕੇ ਅਧੀਨਤਾ ਸ੍ਰੀਕਾਰ ਕੀਤੀ।

੨੪. ਰਾਣੀ ਸਦਾ ਕੌਰ ਦੀ ਸਹਾਇਤਾ

ਇਸ ਤੋਂ ਪਿੱਛੋਂ ਮਹਾਰਾਜਾ ਰਣਜੀਤ ਸਿੰਘ ਆਪਣੀ ਸੱਸ ਸਰਦਾਰਨੀ ਸਦਾ ਕੌਰ ਦੀ ਸਹਾਇਤਾ ਲਈ ਗਿਆ। ਸਰਦਾਰਨੀ ਸਾਹਿਬ ਨਾਲ ਰਾਮਗੜ੍ਹੀਆ ਸਰਦਾਰਾਂ ਦਾ ਟਾਕਰਾ ਸੀ। ਮਹਾਰਾਜਾ ਰਣਜੀਤ ਸਿੰਘ ਨੇ ਜਾ ਕੇ ਮੁਦਤ ਤੱਕ ਮਿਆਣੀ ਦੇ ਕਿਲ੍ਹੇ ਦੇ ਪਾਸੀਂ ਘੇਰਾ ਪਾਈ ਰੱਖਿਆ। ਕਿੰਤੂ ਅਜੇ ਕਿਸੇ ਪਾਸੇ ਨੂੰ ਜਿੱਤ ਨਾ ਹੋਈ ਸੀ, ਕਿ ਬ੍ਰਖਾ ਰੁਤ ਆ ਗਈ। ਦਰਯਾਏ ਬਿਆਸ ਦੇ ਵਿੱਚ ਹੜ ਆ ਜਾਣ ਨੇ ਮਜ਼ਬੂਰ ਕੀਤਾ, ਜਿਸ ਤੇ ਰਣਜੀਤ ਸਿੰਘ ਵਾਪਸ ਚਲਾ ਗਿਆ।

੨੫. ਦੀਵਾਨ ਲਖਪਤ ਰਾਇ ਦੀ ਮੌਜ

ਇੱਥੋਂ ਮੁੜ ਕੇ ਸਰਦਾਰਨੀ ਸਦਾ ਕੌਰ ਦੇ ਕਹਿਣ ਤੇ ਦੀਵਾਨ ਲਖਪਤ ਰਾਇ ਨੂੰ ਧਨੀ ਦੇ ਇਲਾਕੇ ਵਿੱਚ ਭੇਜਿਆ ਗਿਆ। ਓਥੋਂ ਦੇ ਜ਼ਿਮੀਂਦਾਰਾਂ ਨੇ ਇਸ ਦੇ ਪੁੱਜਦਿਆਂ ਹੀ ਇਹਦਾ ਕੰਮ ਤਮਾਮ ਕਰ ਦਿੱਤਾ। ਹੁਣ ਮਹਾਰਾਜਾ ਰਣਜੀਤ ਸਿੰਘ ਨੇ ਦਲ ਸਿੰਘ ਨੂੰ ਆਪਣਾ ਕਰਮਚਾਰੀ ਬਣਾ ਕੇ ਕੰਮ ਅਰੰਭਿਆ। ਕਿੰਤੂ ਇਨ੍ਹਾਂ ਹੀ ਦਿਨਾਂ ਵਿੱਚ ਜ਼ਮਾਨ ਸ਼ਾਹ ਕਾਬਲ ਦੇ ਬਾਦਸ਼ਾਹ ਨੇ ਆਪਣੇ ਸਿਪਾਹ ਸਾਲਾਰ ਸ਼ਾਹਨਚੀ ਦਾ ਸਿੱਖਾਂ ਤੋਂ ਬਦਲਾ ਲੈਣ ਵਾਸਤੇ ਮਹੀਨੇ ਅੱਸੂ ਸੰਮਤ ੧੯੮੫ ਵਿੱਚ ਕਾਬਲੋਂ ਪੰਜਾਬ ਵੱਲ ਕੂਚ ਕੀਤਾ।

੨੬. ਜ਼ਮਾਨ ਸ਼ਾਹ ਦੀ ਚੜ੍ਹਾਈ

ਜ਼ਮਾਨ ਸ਼ਾਹ ਦੀ ਅਵਾਈ ਦੀ ਖਬਰ ਸੁਣ ਕੇ ਬਹੁਤ ਸਾਰੇ ਲੋਕ ਘਬਰਾ ਗਏ। ਬਾਦਸ਼ਾਹ ਨੇ ਪਿੰਡਾਂ ਦੇ ਪਿੰਡ ਖਾਲੀ ਵੇਖ ਕੇ ਬੜਾ ਪਸਚਾਤਾਪ ਕੀਤਾ। ਜਦ ਲਾਹੌਰ ਪੁੱਜਾ ਤਦ ਉੱਥੋਂ ਦੇ ਤਿੰਨੇ ਹਾਕਮ ਵੀ ਸ਼ਹਿਰ ਛੱਡ ਕੇ ਨੱਸ ਗਏ। ਓਹਨਾਂ ਦੇ ਫੜਨ ਵਾਸਤੇ ਫੌਜ ਭੇਜੀ ਗਈ, ਪਰੰਤੂ ਕੋਈ ਵੀ ਹੱਥ ਨਾ ਆਇਆ। ਜ਼ਮਾਨ ਸ਼ਾਹ ਇੱਕ ਮਹੀਨੇ ਤੱਕ ਲਾਹੌਰ ਬੈਠਾ ਰਿਹਾ। ਜਦ ਓਹਨੇ ਵੇਖਿਆ ਕਿ ਇਸ ਮੁਲਕ ਦਾ ਪ੍ਰਬੰਧ ਮੇਰੇ ਕਾਬੂ ਤੋਂ ਬਾਹਰ ਦੇ ਕੰਮ ਦਾ ਹੈ, ਤਦ ਕਾਬਲ ਵਾਲੇ ਪਾਸੇ ਮੁੜ ਪਿਆ।

੨੭. ਰਣਜੀਤ ਸਿੰਘ ਵੱਲੋਂ ਸਹਾਇਤਾ

ਜਦ ਜ਼ਮਾਨ ਸ਼ਾਹ ਮੁੜਦਾ ਹੋਇਆ ਗੁਜਰਾਂਵਾਲੇ ਆਇਆ ਤਦ ਉਸ ਵੇਲੇ ਰਣਜੀਤ ਸਿੰਘ ਨੇ ਜੋ ਓਹਨੀਂ ਦਿਨੀਂ ਰਾਮਨਗਰ ਵਿੱਚ ਸੀ, ਆਪਣੇ ਕਰਮਚਾਰੀਆਂ ਨੂੰ ਜੋ ਗੁਜਰਾਂਵਾਲੇ ਸਨ, ਕਹਿ ਭੇਜਿਆ ਕਿ ਜ਼ਮਾਨ ਸ਼ਾਹ ਲਈ ਰਸਦ ਤੇ ਅਸਬਾਬ ਲੈ ਜਾਣ ਦੇ ਵਾਸਤੇ ਪਸੂਆਂ ਦਾ ਪ੍ਰਬੰਧ ਕਰ ਦੇਣਾ। ਸੋ ਓਹਨਾਂ ਨੇ ਹਰ ਇੱਕ ਚੀਜ਼ ਬਿਨਾਂ ਮੰਗੇ ਦੁਖੀ ਬਾਦਸ਼ਾਹ ਦੇ ਡੇਰੇ ਤੇ ਇੰਨੀ ਪਹੁੰਚਾ ਦਿੱਤੀ ਕਿ ਜ਼ਮਾਨ ਸ਼ਾਹ ਖੁਸ਼ ਹੋ ਗਿਆ। ਜਦ ਇੱਥੋਂ ਜ਼ਮਾਨਸ਼ਾਹ ਨੇ ਕੂਚ ਕੀਤਾ ਤਦ ਮਹਾਰਾਜਾ ਰਣਜੀਤ ਸਿੰਘ ਨੇ ਸਿੰਘਾਂ ਨੂੰ ਲੋਭ ਦਿੱਤਾ ਕਿ ਇਹ ਅੱਜ ਕੱਲ੍ਹੁ ਦੁਖੀ ਹੈ। ਇਸ ਵਾਸਤੇ ਇਸ ਤੇ ਕੋਈ ਵਾਰ ਨਾ ਕੀਤਾ ਜਾਵੇ। ਝਨਾਂ ਦੇ ਹੜ ਦੇ ਕਾਰਨ ਇਸ ਨੂੰ ਬੜਾ ਕਸ਼ਟ ਹੋਇਆ। ੧੫ ਦਿਨ ਇਹਨੂੰ ਠਹਿਰਨਾ ਪਿਆ ਬੜੀ ਮੁਸ਼ਕਲ ਨਾਲ ਇਹਦਾ ਲਸ਼ਕਰ ਪਾਰ ਹੋਇਆ। ਕਿੰਤੂ ਫਿਰ ਵੀ ੧੨ ਤੋਪਾਂ ਦਰਯਾ ਵਿੱਚ ਡਿੱਗ ਪਈਆਂ। ਅੰਤ ਨੂੰ ਜ਼ਮਾਨ ਸ਼ਾਹ ਨੇ ਮਹਾਰਾਜਾ ਰਣਜੀਤ ਸਿੰਘ ਨੂੰ; ਜਿਸ ਦੇ ਇਲਾਕੇ ਵਿੱਚ ਘਟਨਾ ਹੋਈ ਸੀ, ਲਿਖਿਆ ਕਿ ਮੇਰੀਆਂ ੧੨ ਤੋਪਾਂ ਦਰਯਾ ਵਿੱਚ ਡਿੱਗ ਪਈਆਂ ਹਨ। ਪਾਣੀ ਦੇ ਉੱਤਰਨ ਤੇ ਜੇ ਨਿੱਕਲ ਸਕਣ ਤਦ ਬੜਾ ਚੰਗਾ ਹੋਵੇਗਾ। ਚਾਰ ਮਹੀਨੇ ਦੇ ਪਿੱਛੋਂ ਜਦ ਪਾਣੀ ਉੱਤਰਿਆ ਤਦ ਮਹਾਰਾਜਾ ਰਣਜੀਤ ਸਿੰਘ ਨੇ ਕੋਸ਼ਲ ਕਰ ਕੇ ਤੋਪਾਂ ਕਢਵਾ ਲਈਆਂ।

੨੮. ਇਕ ਕਹਾਣੀ

ਜ਼ਮਾਨ ਸ਼ਾਹ ਕਿਉਂ ਇਸ ਤਰ੍ਹਾਂ ਚੁੱਪ ਚਾਪ ਲਾਹੌਰ ਤੋਂ ਵਾਪਸ ਮੁੜ ਗਿਆ? ਇਸ ਦੀ ਬਾਬਤ ਇੱਕ ਰਵਾਇਤ ਹੈ ਕਿ ਜ਼ਮਾਨ ਸ਼ਾਹ ਨੇ ਅਚਣਚੇਤ ਜਦ ਲਾਹੌਰ ਤੋਂ ਮੁੜਨ ਦੀ ਤਿਆਰੀ ਕਰ ਲਈ। ਤਦ ਓਹਦੇ ਵਜ਼ੀਰ ਨੇ ਅਜਿਹਾ ਕਰਨ ਦਾ ਕਾਰਨ ਪੁੱਛਿਆ, ਜਿਸ ਤੇ ਜ਼ਮਾਨ ਸ਼ਾਹ ਨੇ ਦੱਸਿਆ ਕਿ ਮੈਂ ਅੱਜ ਰਾਤ ਖਾਬ ਵਿੱਚ ਇੱਕ ਬੜਾ ਹੀ ਕੌਤਕ ਵੇਖਿਆ ਹੈ। ਮੈਂ ਇੱਕ ਦਰਬਾਰ ਲੱਗਾ ਹੋਇਆ ਤਕਿਆ, ਜਿਸ ਵਿੱਚ ਕਿ ਬੜੇ ਬੜੇ ਵਲੀ ਬੈਠੇ ਸਨ। ਹਜ਼ਰਤ ਮੁਹੰਮਦ ਸਾਹਿਬ ਵੀ ਓਹਦੇ ਵਿੱਚ ਹੀ ਸਨ, ਮੇਰੇ ਸਿਰ ਤੋਂ ਤਾਜ ਚੱਕ ਕੇ ਇੱਕ ਲੜਕੇ ਦੇ ਸਿਰ ਤੇ ਰੱਖ ਦਿੱਤਾ। ਮੈਂ ਹੈਰਾਨ ਹੋ ਕੇ ਹਜ਼ਰਤ ਮੁਹੰਮਦ ਸਾਹਿਬ ਅੱਗੇ ਸ਼ਕਾਇਤ ਕੀਤੀ ਕਿ ਮੇਰੇ ਤਾਜ ਨੂੰ ਚੱਕ ਕੇ ਢੂਜੇ ਦੇ ਸਿਰ ਤੇ ਕਿਉਂ ਰੱਖਿਆ ਗਿਆ ਹੈ? ਹਜ਼ਰਤ ਮੁਹੰਮਦ ਸਾਹਿਬ ਬੋਲੇ ਕਿ ਹੁਣ ਸਮਾਂ ਮੇਰਾ ਨਹੀਂ ਰਿਹਾ। ਐਸ ਸਮੇਂ ਵਿੱਚ ਗੁਰੂ ਨਾਨਕ ਸਾਹਿਬ ਦਾ ਪਹਿਰਾ ਹੈ। ਏਨੇ ਨੂੰ ਮੇਰੀ ਅੱਖ ਖੁਲ੍ਹੀ ਗਈ, ਮੈਂ ਸਮਝ ਲਿਆ ਹੈ ਕਿ ਇਸ ਇਲਾਕੇ ਵਿੱਚ ਹੁਣ ਮੈਂ ਰਾਜ ਨਹੀਂ ਕਰ ਸਕਦਾ ਆਪਣੇ ਆਪ ਮੁੜਨਾ ਹੀ ਠੀਕ ਹੈ।

੨੯. ਲਾਹੌਰ ਤੇ ਕਬਜ਼ਾ

ਲਾਹੌਰ ਦੀ ਪਰਜਾ ਨੇ ਦੁਖੀ ਹੋ ਕੇ ਮਹਾਰਾਜਾ ਰਣਜੀਤ ਸਿੰਘ ਪਾਸ ਅਰਜੀ ਭੇਜੀ, ਜਿਸ ਵਿੱਚ ਆਪਣੇ ਦੁਖ ਦੀ ਵਿਖਿਆ ਵਿਸਥਾਰ ਨਾਲ ਲਿਖੀ ਤੇ ਲਿਖਿਆ ਕਿ ਆਪ ਬਿਨਾਂ ਕਿਸੇ ਭੈ ਦੇ ਆ ਕੇ ਲਾਹੌਰ ਤੇ ਕਬਜ਼ਾ ਕਰ ਲਵੇ। ਕੋਈ ਆਦਮੀ ਆਪ ਦੇ ਟਾਕਰੇ ਤੇ ਨਹੀਂ ਖੜਾ ਹੋਵੇਗਾ। ਇੱਥੋਂ ਦੇ ਹਾਕਮ ਬੇਪ੍ਰਵਾਹ ਹਨ। ਓਹਨਾਂ ਦੇ ਪਾਸ ਆਪ ਦੇ ਟਾਕਰੇ ਲਈ ਫੌਜ ਵੀ ਨਹੀਂ ਤੇ ਨਾ ਹੀ ਓਹਨਾਂ ਵਿੱਚ ਕੋਈ ਹਿੰਮਤ ਹੈ। ਭੁਦਾ ਦੀ ਖਲਕਤ ਬਰਬਾਦ ਹੋ ਰਹੀ ਹੈ। ਮਹੱਲਿਆਂ ਦੇ ਮਹੱਲੇ ਉਜੜ ਰਹੇ ਹਨ।

ਇਸ ਅਰਜੀ ਤੇ ਹਾਕਮ ਰਾਏ, ਭਾਈ ਗੁਰਬਖਸ਼ ਸਿੰਘ ਮੀਆਂ ਆਸ਼ਕ ਮੁਹੰਮਦ ਖਾਂ, ਮੀਆਂ ਮੋਹਕਮ ਦੀਨ, ਮੁਹੰਮਦ ਬਾਕਰ, ਆਦਿਕ ਸ਼ਹਿਰ ਦੇ ਸਰਕਰਦਿਆਂ ਦੇ ਦਸਤਖਤ ਹੋਏ ਹੋਏ ਸਨ ਤੇ ਸ਼ਹਿਰ ਦੇ ਕੁੱਲ ਵੱਡੇ ਵੱਡੇ ਰਈਸਾਂ ਨੇ ਆਪ ਹੀ ਸਹੀ ਪਾਈ ਹੋਈ ਸੀ। ਇਸ ਤਰ੍ਹਾਂ ਦੀ ਇੱਕ ਅਰਜੀ ਸਰਦਾਰਨੀ ਸਦਾ ਕੌਰ ਵੱਲ ਵੀ ਭੇਜੀ ਗਈ।

ਇਹ ਅਰਜੀ ਮਹਾਰਾਜਾ ਰਣਜੀਤ ਸਿੰਘ ਪਾਸ ਰਾਮਨਗਰ ਅਪੜੀ। ਉਸ ਵੇਲੇ ਉਸ ਨੇ ਕਾਜੀ ਅਬਦੁਲ ਰਹਿਮਾਨ ਨੂੰ ਲਾਹੌਰ ਭੇਜਿਆ, ਤਾਂ ਕਿ ਆਸ਼ਕ ਮੁਹੰਮਦ ਦੇ ਪਾਸ ਜਾ ਕੇ ਸਾਰੀਆਂ ਗੱਲਾਂ ਦਾ ਫੈਸਲਾ ਕਰ ਆਵੇ। ਜਦ ਸਾਰੀਆਂ ਗੱਲਾਂ ਦਾ ਫੈਸਲਾ ਹੋ ਗਿਆ ਤੇ ਆਸ਼ਕ ਮੁਹੰਮਦ ਨੇ ਕਹਿ ਭੇਜਿਆ ਕਿ ਜਦ ਆਓਗੇ ਤਦ ਆਪ ਵਾਸਤੇ ਲੁਹਾਰੀ ਦਰਵਾਜ਼ਾ ਖੋਲ ਦਿੱਤਾ ਜਾਵੇਗਾ, ਤਦ ਰਣਜੀਤ ਸਿੰਘ ਨੇ ਆਪਣੀ ਫੌਜ ਲੈ ਕੇ ਆਪਣੀ ਸੱਸ ਸਦਾ ਕੌਰ ਕੋਲੋਂ ਸਲਾਹ ਲੈਣ ਲਈ ਵਟਾਲੇ ਦੇ ਰਾਹ ਕੂਚ ਕਰ ਦਿੱਤਾ। ਸਦਾ ਕੌਰ ਦੇ ਪਾਸ ਵੀ ਬਿਨੇ ਪੱਤਰ ਲਾਹੌਰ ਵਾਲਿਆਂ ਦਾ ਪੁੱਜ ਚੁੱਕਾ ਸੀ। ਓਹ ਵੀ ਆਪਣੀ ਫੌਜ ਲੈ ਕੇ ਰਣਜੀਤ ਸਿੰਘ ਦੇ ਨਾਲ ਤਿਆਰ ਹੋ ਗਈ। ਪਹਿਲਾਂ ਰਣਜੀਤ ਸਿੰਘ ਅੰਮ੍ਰਿਤਸਰ ਗਿਆ ਤਾਂ ਜੋ ਸ੍ਰੀ ਅੰਮ੍ਰਿਤਸਰ ਜੀ ਦੇ ਅਸਨਾਨ ਕਰ ਚਲੀਏ। ਇੱਥੋਂ ਪੰਜ ਹਜ਼ਾਰ ਫੌਜ ਦੇ ਨਾਲ ਕੂਚ ਕਰ ਕੇ ਸਿੱਧਾ ਲਾਹੌਰ ਅੱਪਤਿਆ ਤੇ ਨਵਾਬ ਵਜ਼ੀਰ ਖਾਂ ਦੀ ਬਾਰਾਂਦਰੀ ਵਿੱਚ ਜਿੱਥੇ ਹੁਣ ਲਾਇਬ੍ਰੇਰੀ ਬਣੀ ਹੋਈ ਹੈ, ਡੇਰਾ ਕੀਤਾ। ਸ਼ਹਿਰ ਦੇ ਮਾਲਕ ਤਿੰਨੇ ਸਰਦਾਰਾਂ ਨੂੰ ਵੀ ਇਸ ਗੱਲ ਦੀ ਖਬਰ ਹੋ ਗਈ। ਉਹਨਾਂ ਰਣਜੀਤ ਸਿੰਘ ਦੀ ਫੌਜ ਲਈ ਇੱਕ ਦਸਤਾ ਸ਼ਹਿਰ ਤੋਂ ਬਾਹਰ ਭੇਜਿਆ, ਕਿੰਤੁ ਰਣਜੀਤ ਸਿੰਘ ਦੀ ਫੌਜ ਨੇ ਉਸ ਨੂੰ ਝਟ ਹੀ ਨਸਾ ਦਿੱਤਾ ਤੇ ਪੰਜ ਛੀ ਆਦਮੀ ਮਾਰੇ ਗਏ।

ਆਸ਼ਕ ਮੁਹੰਮਦ, ਮੋਹਕਮ ਦੀਨ ਤੇ ਹਾਕਮ ਰਾਏ ਨੇ ਸੁਨੋਹਾ ਭੇਜਿਆ ਕਿ ਆਪ ਕੱਲ੍ਹ ਹਾੜ ਸੁਦੀ ਪੰਚਵੀ ਸੰਮਤ ੧੯੮੮ ਬਿਕਰਮੀ ਨੂੰ ਸਵੇਰੇ ਲੁਹਾਰੀ ਦਰਵਾਜ਼ਾ ਦੇ ਰਾਹ ਸ਼ਹਿਰ ਵਿੱਚ ਆ ਜਾਓ। ਜਿਸ ਵੇਲੇ ਆਪ ਦਰਵਾਜ਼ੇ ਤੇ ਪੁੱਜੋਗੇ, ਝਟ ਦਰਵਾਜ਼ਾ ਖੋਲ ਦਿੱਤਾ ਜਾਵੇਗਾ। ਸੋ

ਅਜਿਹਾ ਹੀ ਹੋਇਆ। ਜਦ ਨੀਯਤ ਸਮੇਂ ਤੇ ਰਣਜੀਤ ਸਿੰਘ ਆਪਣੇ ਚੋਣਵੇਂ ਇੱਕ ਹਜ਼ਾਰ ਸੂਰਮੇ ਸਪਾਹੀ ਨਾਲ ਲੈ ਕੇ ਲਹਾਰੀ ਦਰਵਾਜ਼ਾ ਦੇ ਪਾਸ ਪੁੱਜਾ, ਤਦ ਮੀਆਂ ਮੋਹਕਮ ਦੀਨ ਦਰਵਾਜ਼ੇ ਦੇ ਰਾਖੇ ਨੇ ਝੱਟ ਬੂਹਾ ਖੋਲ੍ਹ ਦਿੱਤਾ। ਰਣਜੀਤ ਸਿੰਘ ਨੇ ਇਸ ਸਹਾਇਤਾ ਬਦਲੇ ਉਸੇ ਵੇਲੇ ਇੱਕ ਜੋੜੀ ਸੌਨੇ ਦੇ ਕੰਗਨਾਂ ਦੀ ਤੇ ਇੱਕ ਦੋਸ਼ਾਲਾ ਮੋਹਕਮ ਦੀਨ ਨੂੰ ਦਿੱਤਾ ਤੇ ਆਪ ਸ਼ਹਿਰ ਦੇ ਵਿੱਚ ਦਾਖਲ ਹੋ ਕੇ ਕਿਲ੍ਹੇ ਵੱਲ ਚਲਾ ਗਿਆ।

ਜਦ ਲਾਹੌਰ ਦੇ ਤਿੰਨਾਂ ਹਾਕਮਾਂ ਨੂੰ ਇਸ ਗੱਲ ਦੀ ਖਬਰ ਮਿਲੀ ਕਿ ਰਣਜੀਤ ਸਿੰਘ ਸ਼ਹਿਰ ਵਿੱਚ ਫੌਜ ਸਮੇਤ ਦਾਖਲ ਹੋ ਗਿਆ ਹੈ, ਤਦ ਦੋ ਸਰਦਾਰ ਤਾਂ ਨੱਸ ਗਏ। ਕੇਵਲ ਚੇਤ ਸਿੰਘ ਰਹਿ ਗਿਆ। ਰਣਜੀਤ ਸਿੰਘ ਦੀ ਫੌਜ ਨੇ ਕਿਲ੍ਹੇ ਦੇ ਗਿਰਦ ਘੇਰਾ ਪਾ ਦਿੱਤਾ। ਸਾਰਾ ਦਿਨ ਦੋਹਾਂ ਪਾਸਿਆਂ ਤੋਂ ਬੰਦੂਕਾਂ ਚਲਦੀਆਂ ਰਹੀਆਂ। ਸਰਦਾਰਨੀ ਸਦਾ ਕੌਰ ਨੇ ਸਲਾਹ ਦਿੱਤੀ ਕਿ ਹੁਣ ਗੋਲੀ ਚਲਾਣੀ ਬੇਅਰਸ਼ ਹੈ। ਕੇਵਲ ਘੇਰਾ ਪਾਈ ਰੱਖੋ। ਚੇਤ ਸਿੰਘ ਆਪ ਹੀ ਰਸਦ ਦੀ ਕਮੀਂ ਦੇ ਕਾਰਨ ਸ਼ਰਨ ਆ ਜਾਵੇਗਾ। ਸੋ ਅਜਿਹਾ ਹੀ ਹੋਇਆ। ਦੂਜੇ ਦਿਨ ਹੀ ਚੇਤ ਸਿੰਘ ਨੇ ਸੁਲਾਹ ਕਰ ਲਈ ਤੇ ਕਿਲ੍ਹਾ ਛੱਡਣ ਨੂੰ ਤਿਆਰ ਹੋ ਗਿਆ। ਰਣਜੀਤ ਸਿੰਘ ਨੇ ਓਹਦੀ ਬਿਨੈ ਪ੍ਰਵਾਨ ਕਰ ਲਈ, ਜਿਸ ਤੇ ਚੇਤ ਸਿੰਘ ਆਪ ਹੀ ਕਿਲ੍ਹਾ ਛੱਡ ਕੇ ਚਲਾ ਗਿਆ। ਸਦਾ ਕੌਰ ਦੀ ਸਫ਼ਾਰਸ਼ ਤੇ ਦੋ ਪਿੰਡ ਗੁਜ਼ਾਰੇ ਵਾਸਤੇ ਚੇਤ ਸਿੰਘ ਨੂੰ ਦਿੱਤੇ ਗਏ ਤੇ ਆਪ ਕਿਲ੍ਹੇ ਵਿੱਚ ਦਾਖਲ ਹੋ ਕੇ ਸ਼ਹਿਰ ਤੇ ਮੁਲਕ ਦਾ ਪ੍ਰਬੰਧ ਕਰਨ ਲੱਗਾ। ਸਾਰੇ ਸ਼ਹਿਰ ਦੇ ਅਮੀਰਾਂ ਤੇ ਰਈਸਾਂ ਨੇ ਹਾਜ਼ਰ ਹੋ ਕੇ ਨਜ਼ਰਾਂ ਪੇਸ਼ ਕੀਤੀਆਂ ਤੇ ਜਿੱਤ ਹੋਣ ਦੀ ਵਧਾਈ ਦਿੱਤੀ। ਉੱਤਰ ਵਿੱਚ ਰਣਜੀਤ ਸਿੰਘ ਨੇ ਸਾਰੇ ਸ਼ਹਿਰ ਦੀ ਰੱਖਿਆ ਤੇ ਓਹਨਾਂ ਦੀ ਪਤ ਅਥਰੋ ਦੇ ਬਚਾਉਣ ਦਾ ਇਕਰਾਰ ਕੀਤਾ। ਇਸ ਫਤਹ ਦੀ ਖੁਸ਼ੀ ਵਿੱਚ ਗਰੀਬਾਂ ਨੂੰ ਬਹੁਤ ਕੁਝ ਦਾਨ ਕੀਤਾ ਗਿਆ ਤੇ ਆਮ ਡੌੰਡੀ ਪਿਟਵਾਈ ਗਈ ਕਿ ਹਰ ਇੱਕ ਦੁਕਾਨਦਾਰ, ਵਪਾਰੀ ਸਾਹੁਕਾਰ ਬੇਖਟਕੇ ਹੋ ਕੇ ਦੁਕਾਨਾਂ ਖੋਲ ਆਪਣਾ ਕੰਮ ਕਾਜ ਸ਼ੁਰੂ ਕਰ ਦੇਵੇ। ਕੋਈ ਆਦਮੀ ਰੋਕ ਨਹੀਂ ਕਰੇਗਾ। ਜੋ ਚੀਜ਼ ਸਰਕਾਰ ਦੇ ਵਾਸਤੇ ਖਰੀਦੀ ਜਾਵੇਗੀ, ਸਭ ਦਾ ਮੁੱਲ ਦਿੱਤਾ ਜਾਵੇਗਾ। ਇਨ੍ਹਾਂ ਸਾਰੀਆਂ ਗੱਲਾਂ ਦਾ ਆਮ ਲੋਕਾਂ ਤੇ ਬੜਾ ਚੰਗਾ ਅਸਰ ਪਿਆ। ਥੋੜ੍ਹੇ ਹੀ ਸਮੇਂ ਵਿੱਚ ਸ਼ਹਿਰ ਵਿੱਚ ਲਹਿਰ ਤੇ ਚਹਿਲ ਪਹਿਲ ਆ ਗਈ ਤੇ ਇੱਥੋਂ ਦੀ ਪ੍ਰਜਾ ਨੂੰ ਇੱਕ ਲੰਮੇ ਸਮੇਂ ਦੇ ਕਸ਼ਟ ਮਗਰੋਂ ਸੁਖ ਪ੍ਰਾਪਤ ਹੋਇਆ, ਜਿਸ ਤੋਂ ਮਹਾਰਾਜਾ ਰਣਜੀਤ ਸਿੰਘ ਦੀ ਬ੍ਰਿਧੀ ਲਈ ਪ੍ਰਾਰਥਨਾ ਕਰਨ ਲੱਗੇ।

੩੦. ਭਸੀਨ ਦੀ ਲੜਾਈ

ਜਦ ਹੋਰ ਸਰਦਾਰਾਂ ਨੇ ਇਹ ਹਾਲ ਸੁਣਿਆ ਕਿ ਰਣਜੀਤ ਸਿੰਘ ਨੇ ਲਾਹੌਰ ਤੇ ਕਬਜ਼ਾ ਕਰ ਲਿਆ ਹੈ ਤਾਂ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਏ ਦੇ ਲੜਕੇ ਜੋਧ ਸਿੰਘ ਨੇ ਗੁਲਾਬ ਸਿੰਘ ਭੰਗੀ ਨਾਲ ਸਲਾਹ ਕਰ ਕੇ ਲੜਾਈ ਦੀ ਠਾਨੀ। ਵਜ਼ੀਰਾਬਾਦ ਤੋਂ ਜੋਧ ਸਿੰਘ ਕਸੂਰ ਤੋਂ ਨਜ਼ਾਮੁੱਦੀਨ ਆਦਿਕ ਫੌਜ ਲੈ ਕੇ ਅੱਪੜ ਗਏ। ਇਨ੍ਹਾਂ ਸਾਰੇ ਲੋਕਾਂ ਨੇ ਆਪਣੇ ਰਸਾਲੇ ਤੋਪਖਾਨੇ ਤੇ ਪੈਦਲ ਸੈਨਾ ਤਿਆਰ ਕਰ ਕੇ ਅੰਮ੍ਰਿਤਸਰ ਵੱਲੋਂ ਭੌਂ ਕੇ ਗੁਲਾਬ ਸਿੰਘ ਦੇ ਨਾਲ ਹੋ ਲਾਹੌਰ ਵੱਲ ਕੂਚ ਕੀਤਾ। ਜਦ ਇਹ ਭਸੀਨ ਪਿੰਡ ਪਾਸ; ਜੋ ਲਾਹੌਰ ਤੋਂ ਚੜ੍ਹਦੇ ਪਾਸੇ ੧੦ ਕੋਹ ਦੀ ਵਿੱਥ ਤੇ ਹੈ, ਪੁੱਜੇ ਤਦ ਉੱਥੇ ਉਡੀਕ ਵਿੱਚ ਡੇਰਾ ਕਰਾ ਦਿੱਤਾ ਤੇ ਆਪਣੇ ਬਾਕੀ ਸਾਥੀਆਂ ਦੀ ਉਡੀਕ ਕਰਨ ਲੱਗੇ ਕਿ ਓਹਨਾਂ ਦੇ ਆਉਣ ਤੇ ਇੱਕੋ ਵਾਰ ਲਾਹੌਰ ਸ਼ਹਿਰ ਤੇ ਹੱਲਾ ਕੀਤਾ ਜਾਵੇ।

ਰਣਜੀਤ ਸਿੰਘ ਦੀ ਹਾਲਤ ਇਸ ਵੇਲੇ ਬੜੀ ਅਜਬ ਸੀ, ਸ਼ਹਿਰ ਲਾਹੌਰ ਤੇ ਨਵਾਂ ਨਵਾਂ ਕਬਜ਼ਾ ਕੀਤਾ ਸੀ। ਇੱਥੋਂ ਫੌਜ ਦਾ ਰੱਖਣਾ ਜ਼ਰੂਰੀ ਸੀ। ਸਾਰੀ ਫੌਜ ਨਾਲ ਲੈ ਕੇ ਨਹੀਂ ਆਇਆ ਸੀ। ਬਾਕੀ ਫੌਜ ਰਾਮਨਗਰ ਤੇ ਗੁਜਰਾਂਵਾਲੇ ਵਿੱਚ ਸੀ। ਓਸ ਦਾ ਇੰਨੀ ਛੇਤੀ ਅਪੜਨਾ ਕਠਨ ਸੀ। ਫਿਰ ਖੜਾਨਾ ਸਾਰਾ ਗੁਜਰਾਂਵਾਲੇ ਸੀ, ਨਾਲ ਨਹੀਂ ਅਂਦਾ ਸੀ। ਇਹਨਾਂ ਗੱਲਾਂ ਤੋਂ ਰਣਜੀਤ ਸਿੰਘ ਕੁਝ ਸੋਚਾਂ ਵਿੱਚ ਸੀ।

ਕਿੰਤੂ ਸਰਦਾਰਨੀ ਸਦਾ ਕੌਰ ਉਸ ਨੂੰ ਤਸੱਲੀ ਦੇਣ ਲੱਗੀ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪ ਤੁਹਾਨੂੰ ਬਾਦਸ਼ਾਹੀ ਦਿੱਤੀ ਹੈ। ਕੋਈ ਫਿਕਰ ਨਾ ਕਰੋ, ਆਪ ਤੁਹਾਡੀ ਮਦਦ ਕਰਨਗੇ। ਇਨੇ ਨੂੰ ਇੱਕ ਬੁੱਢਾ ੮੦ ਵਰਿਹਾਂ ਦਾ ਆਇਆ। ਉਹਨੇ ਆ ਕੇ ਕਿਹਾ, “ਜੇ ਮੈਨੂੰ ਕੁਝ ਮਿਲੇ ਤਦ ਮੈਂ ਇਸ ਕਿਲ੍ਹੇ ਵਿੱਚ ਦੱਬੇ ਹੋਏ ਖਜ਼ਾਨੇ ਦਾ ਪਤਾ ਦੱਸਦਾ ਹਾਂ।” ਇਹ ਗੱਲ ਸੁਣ ਕੇ ਹੀ ਮਹਾਰਾਜਾ ਰਣਜੀਤ ਸਿੰਘ ਨੇ ਵਾਹਿਗੁਰੂ ਦਾ ਸੁਕਰ ਕੀਤਾ। ਉਸ ਬੁੱਢੇ ਨੂੰ ਸਹਾਇਤਾ ਕਰਨ ਦਾ ਭਰੋਸਾ ਦਿੱਤਾ। ਬੁੱਢੇ ਦੇ ਪਤਾ ਦੇਣ ਤੇ ਜਦ ਰਣਜੀਤ ਸਿੰਘ ਤਹਿ ਖਾਨਿਆਂ ਵਿੱਚ ਗਿਆ ਤਦ ਲੱਖਾਂ ਰੁਧਯਾਂ ਦਾ ਖਜ਼ਾਨਾ ਹੱਥ ਆ ਗਿਆ। ਕੁਝ ਤੋਪਾਂ ਵੀ ਮਿਲੀਆਂ। ਰਣਜੀਤ ਸਿੰਘ ਨੇ ਖਜ਼ਾਨਾ ਮਿਲਦੇ ਹੀ ਪਹਿਲਾਂ ਬੁੱਢੇ ਨੂੰ ਖੁਸ਼ ਕੀਤਾ। ਫੇਰ ਬਹੁਤ ਸਾਰਾ ਦਾਨ ਕੀਤਾ। ਫਿਰ ਫੌਜ ਨੂੰ ਦੋ ਮਹੀਨੇ ਦੀ ਤਨਖਾਹ ਅਗਾਊਂ ਦੇ ਕੇ ਤਿਆਰ ਬਰ ਤਿਆਰ ਹੋ ਭਸੀਨ ਤੋਂ ਇੱਕ ਕੋਸ ਦੇ ਫਾਸਲੇ ਤੇ ਡੇਰਾ ਲਾ ਦਿੱਤਾ। ਤੋਪਾਂ ਤਖਤਾਂ ਤੇ ਰੱਖ ਦਿੱਤੀਆਂ।

ਦੋ ਮਹੀਨੇ ਤੱਕ ਆਪਸ ਵਿੱਚ ਮਾਮੂਲੀ ਲੜਾਈ ਹੁੰਦੀ ਰਹੀ। ਕੁਝ ਆਦਮੀ ਓਧਰੋਂ ਮੋਏ, ਕੁਝ ਇਧਰੋਂ ਇੰਨੇ ਨੂੰ ਸਰਦਾਰ ਗੁਲਾਬ ਸਿੰਘ ਨੇ ਸਾਰਿਆਂ ਸਾਥੀਆਂ ਨੂੰ ਇਕੱਠਾ ਕਰ ਕੇ ਕਿਹਾ ਕਿ ਕਲੁਂ ਦੋ ਟੋਕ ਲੜਾਈ ਹੋਣੀ ਚਾਹੀਦੀ ਹੈ। ਇਹ ਭੀ ਗੱਲ ਸਭ ਨੂੰ ਪਸੰਦ ਆਈ, ਕਿੰਤੂ ਗੁਲਾਬ ਸਿੰਘ ਨੂੰ ਆਪਣੀ ਖਾਹਸ਼ ਪੁਰੀ ਕਰਨ ਦਾ ਸਮਾਂ ਨਾ ਮਿਲਿਆ। ਰਾਤੀ ਅਜਿਹਾ ਸੁੱਤਾ ਕਿ ਸੁੱਤੇ ਦਾ ਹੀ ਦਮ ਨਿੱਕਲ ਗਿਆ। ਫਿਰ ਨਹੀਂ ਉੱਠਿਆ। ਜਦ ਸਵੇਰੇ ਨੂੰ ਫੌਜ ਤਯਾਰ ਹੋ ਕੇ ਲੜਾਈ ਲਈ ਨਿੱਕਲਣ ਲੱਗੀ ਤਦ ਗੁਲਾਬ ਸਿੰਘ ਖੈਮੇ ਵਿੱਚ ਮੋਇਆ ਵੇਖਿਆ। ਜਦ ਲਸ਼ਕਰ ਵਿੱਚ ਇਹਦੇ ਮਰਨ ਦੀ ਖਬਰ ਪੁੱਜੀ, ਤਦ ਸਾਰੀ ਫੌਜ ਹੱਕੀ ਬੱਕੀ ਰਹਿ ਗਈ ਤੇ ਕਿਸੇ ਦਾ ਪੈਰ ਵੀ ਅੱਗੇ ਨਾ ਉੱਠਿਆ। ਰਾਮਗੜ੍ਹੀਏ ਸਰਦਾਰ ਤੇ ਕਸੂਰੀ ਪਠਾਣ ਮੈਦਾਨ ਛੱਡ ਕੇ ਪਿੱਛੇ ਟੁਰ ਪਏ। ਬਾਕੀ ਬਹੁਤ ਸਾਰੇ ਰਣਜੀਤ ਸਿੰਘ ਨੂੰ ਆ ਮਿਲੇ ਤੇ ਉਹਨੂੰ ਖਬਰ ਦਿੱਤੀ ਕਿ ਤੇਰੇ ਵੈਰੀ ਨੂੰ ਵਾਹਿਗੁਰੂ ਜੀ ਨੇ ਆਪਣੇ ਆਪ ਸਾਂਭ ਲਿਆ ਹੈ ਤੇ ਕੁਲ ਫੌਜ ਨੱਸ ਗਈ ਹੈ। ਰਣਜੀਤ ਸਿੰਘ ਇਸ ਖਬਰ ਤੋਂ ਬੜਾ ਖੁਸ਼ ਹੋਇਆ ਤੇ ਉਸ ਨੇ ਉਹਨਾਂ ਲੋਕਾਂ ਨੂੰ; ਜੋ ਉਸ ਨੂੰ ਆ ਮਿਲੇ ਸੀ, ਬੜੀ ਖੁੱਲ੍ਹੀ ਦਿਲੀ ਨਾਲ ਆਪਣੇ ਪਾਸ ਨੌਕਰ ਰੱਖ ਲਿਆ। ਰਾਮਗੜ੍ਹੀਆਂ ਦਾ ਪਿੱਛਾ ਕੀਤਾ, ਪਰ ਉਹ ਨੱਸ ਗਏ।

੩੧. ਫਤਹ ਪਾ ਕੇ ਮੁੜਨਾ

ਇਸ ਵਾਹਿਗੁਰੂ ਵੱਲੋਂ ਮਿਲੀ ਫਤਹ ਦੀਆਂ ਖੁਸ਼ੀਆਂ ਮਨਨਦਾ ਹੋਇਆ ਰਣਜੀਤ ਸਿੰਘ ਲਾਹੌਰ ਵੱਲ ਮੁੜਿਆ। ਸ਼ਹਿਰ ਦੇ ਚੌਧਰੀ ਤੇ ਰਾਈਸਾਂ ਨੇ ਇਕੱਠੇ ਹੋ ਕੇ ਫਤਹ ਦੀ ਵਧਾਈ ਦਿੱਤੀ। ਗਰੀਬਾਂ ਨੂੰ ਰੋਟੀ ਵੰਡੀ ਗਈ ਤੇ ਕਈ ਦਿਨ ਖੁਸ਼ੀ ਦੇ ਸ਼ਾਦਿਆਨੇ ਵਜਦੇ ਰਹੇ।

੩੨. ਖੜਕ ਸਿੰਘ ਦਾ ਜਨਮ

ਇਸੇ ਸਾਲ ੧੮੫੭ ਬਿਕਰਮੀ ਨੂੰ ਫਗਣ ਦੀ ਸਤਮੀ ਨੂੰ ਰਾਣੀ ਦਾਤਾਰ ਕੌਰ ਤੋਂ ਮਹਾਰਾਜਾ ਰਣਜੀਤ ਸਿੰਘ ਦੇ ਘਰ ਤਖਤ ਦੇ ਵਾਰਸ ਨੇ ਜਨਮ ਲਿਆ। ਇਸ ਦਾ ਨਾਮ ਕੰਵਰ ਖੜਗ ਸਿੰਘ ਰੱਖਿਆ ਗਿਆ। ਇਸ ਬਾਲ ਦੇ ਹੋਣ ਸਮੇਂ ਮਹਾਰਾਜਾ ਸਾਹਿਬ ਨੇ ਬੜੀ ਖੁਸ਼ੀ ਕੀਤੀ। ਹਜ਼ਾਰਾ ਰੁਪਯੋ ਗੁਰੀਬਾਂ ਤੇ ਅਨਾਥਾਂ ਵਿੱਚ ਵੰਡੇ।

੩੩. ਮਹਾਰਾਜਾ ਦਾ ਖਿਤਾਬ

ਇਕ ਮਹੀਨੇ ਪਿੱਛੋਂ ਇਹ ਵਿਚਾਰ ਹੋਈ ਕਿ ਇੱਕ ਆਮ ਦਰਬਾਰ ਕੀਤਾ ਜਾਵੇ, ਜਿਸ ਦੇ ਵਿੱਚ ਰਣਜੀਤ ਸਿੰਘ ਨੂੰ ਮਹਾਰਾਜਾ ਦਾ ਖਿਤਾਬ ਦਿੱਤਾ ਜਾਵੇ। ਸੋ ਜਿੱਥੋਂ ਤੱਕ ਰਣਜੀਤ ਸਿੰਘ ਦਾ ਇਲਾਕਾ ਸੀ, ਸਾਰੀਆਂ ਜਗ੍ਹਾਂ ਦੇ ਨੰਬਰਦਾਰ ਤੇ ਚੌਧਰੀ ਸੱਦੇ ਗਏ ਤੇ ਇੱਕ ਦਿਨ ਜਲਸੇ ਵਾਸਤੇ ਨੀਯਤ ਹੋਇਆ। ਉਸ ਦਿਨ ਮਹਾਰਾਜੇ ਦੇ ਮੱਥੇ ਤੇ ਟਿਕਾ ਲਾਇਆ ਗਿਆ ਤੇ ਹਰ ਪਾਸਿਓਂ ਖੁਸ਼ੀ ਦੇ ਜੈਕਾਰੇ ਛੱਡੇ ਗਏ। ਬੜੀ ਧਨ ਦੌੱਲਤ ਵੰਡੀ ਗਈ। ਗੁਰੀਬਾਂ, ਅਨਾਥਾਂ, ਨੌਕਰਾਂ, ਚਾਕਰਾਂ ਤੇ ਫੌਜ ਨੂੰ ਇਨਾਮ ਦਿੱਤੇ ਗਏ ਤੇ ਐਲਾਨ ਕੀਤਾ ਗਿਆ ਕਿ ਅੱਗੋਂ ਤੋਂ

ਮਹਾਰਾਜਾ ਨੂੰ “ਸਰਕਾਰ” ਕਹਿ ਕੇ ਪੁਕਾਰਿਆ ਜਾਵੇ ਤੇ ਲਿਖਤ ਵਿੱਚ “ਮਹਾਰਾਜਾ ਰਣਜੀਤ ਸਿੰਘ ਬਹਾਦਰ” ਲਿਖਿਆ ਜਾਇਆ ਕਰੋ।

੩੪. ਆਪਣਾ ਸਿੱਕਾ ਚਲਾਇਆ

ਫਿਰ ਵਿਚਾਰ ਹੋਈ ਕਿ ਆਪਣਾ ਸਿੱਕਾ ਚਲਾਇਆ ਜਾਵੇ। ਸੋਚਿਆ ਗਿਆ ਕਿ ਫ਼ਾਰਸੀ ਦਾ ਕੋਈ ਅਜਿਹਾ ਫਿਕਰਾ ਬਣਾਇਆ ਜਾਵੇ, ਜਿਸ ਵਿੱਚ ਗੁਰੂ ਨਾਨਕ ਤੇ ਗੁਰੂ ਗੋਬਿੰਦ ਸਿੰਘ ਜੀ ਦਾ ਨਾਮ ਆ ਜਾਏ। ਸੋ ਬੜੀ ਸੋਚ ਵਿਚਾਰ ਦੇ ਮਗਰੋਂ ਇਹ ਪਸੰਦ ਆਇਆ:

ਦੇਗੋ ਤੇਗੋ ਫਤਹ ਨੁਸਰਤ ਬੇਦਰੰਗ

ਯਾਫਤ ਅਜ਼ ਨਾਨਕ ਗੁਰੂ ਗੋਬਿੰਦ ਸਿੰਘ

ਹੁਕਮ ਹੋਇਆ ਕਿ ਇੱਕ ਪਾਸੇ ਇੱਕ ਸ਼ੇਅਰ ਦਾ ਠੱਪਾ ਹੋਵੇ ਤੇ ਦੂਜੇ ਪਾਸੇ ਸ਼ਹਿਰ ਦਾ ਨਾਮ, ਜਿੱਥੇ ਠੱਪਾ ਲੱਗੇ ਤੇ ਮਹਾਰਾਜਾ ਰਣਜੀਤ ਸਿੰਘ ਦਾ ਨਾਮ ਹੋਵੇ। ਉਸੇ ਦਿਹਾੜੇ ਟਕਸਾਲ ਬਣਾਈ ਗਈ। ਦੂਜੇ ਦਿਨ ਕਈ ਸੌ ਰੂਪਯੇ ਤਿਆਰ ਹੋ ਗਏ ਜੋ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਪੇਸ਼ ਕੀਤੇ ਗਏ, ਜਿਸ ਨੂੰ ਓਹਨਾਂ ਨੇ ਗਰੀਬਾਂ ਦੇ ਵਿੱਚ ਵੰਡ ਦਿੱਤਾ।

੩੫. ਸ਼ਹਿਰ ਲਾਹੌਰ ਦਾ ਪ੍ਰਬੰਧ

ਮਹਾਰਾਜਾ ਨੇ ਸ਼ਹਿਰ ਦੇ ਕਾੜੀ ਨਿਜ਼ਾਮਉਦੀਨ ਨੂੰ ਖਿਲਾਤ ਦੇ ਕੇ ਸ਼ਹਿਰ ਦੀਆਂ ਰਜਿਸਟਰੀਆਂ ਕਰਨ ਦਾ ਕੰਮ ਸੌਂਪਿਆ ਤੇ ਤਾਕੀਦ ਕੀਤੀ ਕਿ ਆਪਣਾ ਕੰਮ ਬੜੀ ਈਮਾਨਦਾਰੀ ਨਾਲ ਕਰਨਾ ਤੇ ਇਨਸਾਫ਼ ਕਰਨਾ ਤਾਂ ਜੋ ਪ੍ਰਜਾ ਨੂੰ ਸ਼ਕਾਇਤ ਦਾ ਮੌਕਾ ਨਾ ਮਿਲੇ। ਇਮਾਮਬਖਸ਼, ਜਿਸ ਨੂੰ ਲੋਕੀ ‘ਖਰ ਸਵਾਰ’ ਕਿਹਾ ਕਰਦੇ ਸਨ, ਸ਼ਹਿਰ ਦਾ ਕੋਤਵਾਲ ਨੀਯਤ ਕੀਤਾ। ਦੀਵਾਨ ਮੌਤੀ ਰਾਮ ਨੂੰ ਇੱਕ ਲੱਖ ਰੂਪਯਾ ਦੇ ਕੇ ਸ਼ਹਿਰ ਦੇ ਪਾਸਿਆਂ ਦੀ ਚਾਰ ਦੀਵਾਰੀ ਬਨਵਾਣ ਦਾ ਹੁਕਮ ਦਿੱਤਾ ਗਿਆ। ਹਕੀਮ ਨੂਰਦੀਨ ਨੂੰ ਹਕੀਮ ਬਣਾਇਆ ਗਿਆ। ਮਹਾਰਾਜਾ ਨੇ ਇਸ ਤਰ੍ਹਾਂ ਅਹੁਦੇ ਨੀਯਤ ਕਰ ਕੇ ਸਾਰੇ ਕੰਮ ਵੰਡ ਕੇ ਤਾਕੀਦ ਕੀਤੀ ਕਿ ਇਨਸਾਫ਼ ਕਿਸੇ ਹਾਲਤ ਵਿੱਚ ਵੀ ਹੱਥੋਂ ਨਾ ਦਿੱਤਾ ਜਾਵੇ। ਮਹਾਰਾਜਾ ਭਾਵੇਂ ਕੁਝ ਲਿਖਿਆ ਪੜ੍ਹਿਆ ਨਹੀਂ ਸੀ, ਤਦ ਵੀ ਵਾਹਿਗੁਰੂ ਦੀ ਬਖਸ਼ੀ ਬੁੱਧੀ ਨਾਲ ਇਨ੍ਹਾਂ ਨੇ ਮੁਲਕ ਦਾ ਪ੍ਰਬੰਧ ਇਸ ਖੂਬੀ ਨਾਲ ਚਲਾਇਆ ਕਿ ਪੰਜਾਬ ਵਾਸੀਆਂ ਨੂੰ ਪਿਛਲੀਆਂ ਭਾਜੜਾਂ ਦੇ ਦੁਖ ਭੁਲ ਗਏ।

੩੬. ਸਾਹਿਬ ਸਿੰਘ ਤੇ ਹਮਲਾ

ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਗੁਜਰਾਤ ਵਾਲਾ ਸਾਹਿਬ ਸਿੰਘ ਭੰਗੀ ਦਰਬਾਰ ਦੇ ਵਿਰੁੱਧ ਫੌਜ ਇਕੱਠੀ ਕਰ ਰਿਹਾ ਹੈ। ਇਨ੍ਹਾਂ ਝੱਟ ਫੌਜ ਲੈ ਕੇ ਓਹਨੂੰ ਕਿਲੇ ਵਿੱਚ ਜਾ ਘੋਰਿਆ। ਕੁਝ ਦਿਨ ਤਾਂ ਉਹ ਅੰਦਰੋਂ ਲੜਦਾ ਰਿਹਾ। ਅੰਤ ਨੂੰ ਤੰਗ ਹੋ ਕੇ ਬੇਦੀ ਸਾਹਿਬ ਸਿੰਘ ਦੀ ਰਾਹੀਂ ਇੱਕ ਤਕੜੀ ਨਜ਼ਰਾਨੇ ਦੀ ਰਕਮ ਦੇ ਕੇ ਅਧੀਨਤਾ ਸਵੀਕਾਰ ਕਰ ਲਈ।

੩੭. ਦਲ ਸਿੰਘ ਦੀ ਕੈਦ ਤੇ ਅਕਾਲ ਗੜ੍ਹ ਤੇ ਚੜ੍ਹਾਈ

ਮਹਾਰਾਜਾ ਨੂੰ ਖਬਰ ਮਿਲੀ ਕਿ ਦਲ ਸਿੰਘ ਅਕਾਲਗੜ੍ਹੀਆ; ਜਿਸ ਨੂੰ ਸਰਦਾਰ ਮਹਾਂ ਸਿੰਘ ਨੇ ਆਪਣੀ ਹੱਥੋਂ ਪਾਲ ਕੇ ਅਕਾਲ ਗੜ੍ਹ ਦਾ ਇਲਾਕਾ ਬਖਸ਼ਿਆ ਸੀ, ਸਰਦਾਰ ਸਾਹਿਬ ਸਿੰਘ ਭੰਗੀ ਦਾ ਦੋਸਤ ਬਣ ਗਿਆ ਹੈ ਤੇ ਦੋਵੇਂ ਮਿਲ ਕੇ ਚਾਹੁੰਦੇ ਹਨ ਕਿ ਲਾਹੌਰ ਤੇ ਹਮਲਾ ਕੀਤਾ ਜਾਏ। ਇਹ ਸੁਣ ਕੇ ਮਹਾਰਾਜਾ ਨੂੰ ਬੜਾ ਕ੍ਰੋਧ ਆਇਆ ਤੇ ਇਸ ਤੋਂ ਪਹਿਲਾਂ ਕਿ ਦਲ ਸਿੰਘ ਸਾਹਿਬ ਸਿੰਘ ਨੂੰ ਮਿਲ ਕੇ ਕੋਈ ਫਸਾਦ ਕਰਦਾ, ਮਹਾਰਾਜੇ ਨੇ ਓਹਨੂੰ ਲਾਹੌਰ ਬੁਲਾ ਕੇ ਨਜ਼ਰਬੰਦ ਕਰ ਲਿਆ ਤੇ ਆਪ ਦੂਜੇ ਦਿਨ ਫੌਜ ਲੈ ਕੇ ਅਕਾਲਗੜ੍ਹ ਤੇ ਚੜ੍ਹਾਈ ਕਰ ਦਿੱਤੀ। ਕਿੰਤੂ ਸਰਦਾਰ ਦਲ ਸਿੰਘ ਦੀ ਸਰਦਾਰਨੀ ਧਰਮ ਕੌਰ ਨੇ ਅਸਲ ਹਾਲ ਤੋਂ ਜਾਣੂ ਹੋ ਕੇ ਝੱਟ ਦਰਵਾਜ਼ੇ ਬੰਦ ਕਰ ਲਈ, ਕਿਲੇ ਦੀਆਂ ਦੀਵਾਰਾਂ ਤੇ ਤੋਪਾਂ ਚੜ੍ਹਾ ਕੇ ਬੜੀ ਬਹਾਦਰੀ ਨਾਲ ਮੁਕਾਬਲਾ ਕੀਤਾ। ਦੋਹਾਂ ਪਾਸਿਆਂ ਤੋਂ ਅੱਗ ਵੱਸਣ ਲੱਗੀ ਤੇ ਇੱਕ ਮੁਦਤ ਤੱਕ ਲੜਾਈ ਹੋਂਦੀ

ਰਹੀ। ਕਈ ਵਾਰ ਧਰਮ ਕੌਰ ਨੇ ਕਿਲ੍ਹੇ ਵਿੱਚੋਂ ਨਿੱਕਲ ਕੇ ਮਹਾਰਾਜੇ ਦੀ ਫੌਜ ਤੇ ਮਰਦਾਂ ਵਾਂਗ ਹਮਲੇ ਕੀਤੇ। ਧਰਮ ਕੌਰ ਬੜੀ ਸਿਆਣੀ, ਦਲੇਰ ਤੇ ਬਹਾਦਰ ਸੀ। ਇਧਰ ਤਾਂ ਉਸ ਨੇ ਲੜਾਈ ਸ਼ੁਰੂ ਰਖੀ ਤੇ ਉਧਰ ਸਾਹਿਬ ਸਿੰਘ ਭੰਗੀ ਨੂੰ ਮਦਦ ਲਈ ਸੱਦ ਭੇਜਿਆ। ਸਾਹਿਬ ਸਿੰਘ ਤਿਆਰ ਹੋ ਗਿਆ ਤੇ ਓਹਨੇ ਜੋਧ ਸਿੰਘ ਵਜ਼ੀਰਾਬਾਦ ਦੇ ਹਾਕਮ ਨੂੰ ਆਪਣੇ ਨਾਲ ਮਿਲਾਣ ਵਾਸਤੇ ਬੁਲਾ ਭੇਜਿਆ। ਅਜੇ ਜੋਧ ਸਿੰਘ ਨੇ ਕੂਚ ਨਹੀਂ ਕੀਤਾ ਸੀ ਕਿ ਮਹਾਰਾਜਾ ਰਣਜੀਤ ਸਿੰਘ ਨੂੰ ਇਸ ਗੱਲ ਦੀ ਖ਼ਬਰ ਹੋ ਗਈ। ਉਸ ਨੇ ਅਜਿਹੇ ਵੇਲੇ ਜਦ ਕਿ ਤਿੰਨ ਚਾਰ ਦੁਸ਼ਮਣ ਇਕੱਠੇ ਹੋਣ ਵਾਲੇ ਸਨ, ਅਕਾਲਗੜ੍ਹ ਦਾ ਘੇਰਾ ਛੱਡ ਕੇ ਸਾਹਿਬ ਸਿੰਘ ਵੱਲ ਮੂੰਹ ਕਰਨਾ ਉਚਿਤ ਜਾਤਾ। ਸੋ ਅਜਿਹਾ ਹੀ ਕੀਤਾ ਕਿ ਓਥੋਂ ਘੇਰਾ ਛੱਡ ਕੇ ਗੁਜਰਾਤ ਵੱਲ ਟੁਰ ਪਿਆ।

੩੮. ਗੁਜਰਾਤ ਤੇ ਦੂਜੀ ਵਾਰ ਲੜਾਈ

ਇਕ ਖੱਡ ਵਜ਼ੀਰਾਬਾਦ ਦੇ ਹਾਕਮ ਜੋਧ ਸਿੰਘ ਨੂੰ ਲਿਖਿਆ, ਜਿਸ ਵਿੱਚ ਉਸ ਨੂੰ ਤਕੜੀ ਝੜ ਪਾਈ, ਜਿਸ ਤੋਂ ਉਹ ਸਾਹਿਬ ਸਿੰਘ ਨੂੰ ਮਦਦ ਦੇਣ ਤੋਂ ਹਟ ਗਿਆ। ਜਦ ਮਹਾਰਾਜਾ ਰਣਜੀਤ ਸਿੰਘ ਗੁਜਰਾਤ ਦੇ ਨੇੜੇ ਪੁੱਜਾ ਤਦ ਸਾਹਿਬ ਸਿੰਘ ਆਪਣੀ ਫੌਜ ਲੈ ਕੇ ਸ਼ਹਿਰ ਤੋਂ ਬਾਹਰ ਦੋ ਮੀਲ ਖੜਾ ਸੀ। ਲੜਾਈ ਸ਼ੁਰੂ ਹੋ ਗਈ। ਤਿੰਨ ਦਿਨ ਦੋਹਾਂ ਧਿਰਾਂ ਤੋਂ ਮੀਂਹ ਵਾਂਗ ਗੋਲੀ ਚਲੀ। ਬਹੁਤ ਸਾਰੇ ਆਦਮੀ ਮਾਰੇ ਗਏ। ਚੌਥੇ ਦਿਨ ਸਾਹਿਬ ਸਿੰਘ ਭੰਗੀ ਕਿਲ੍ਹੇ ਵਿੱਚ ਘਰ ਗਿਆ। ਮਹਾਰਾਜੇ ਦੀ ਫੌਜ ਨੇ ਮੌਰਚਾ ਕਾਇਮ ਕਰ ਕੇ ਸ਼ਹਿਰ ਤੇ ਕਿਲ੍ਹੇ ਪੁਰ ਗੋਲੇ ਮਾਰਨੇ ਸ਼ੁਰੂ ਕਰ ਦਿੱਤੇ। ਕੁਝ ਦਿਨਾਂ ਤੀਕਨ ਇਹੋ ਹੀ ਹਾਲ ਰਿਹਾ। ਜਦ ਸਾਹਿਬ ਸਿੰਘ ਭੰਗੀ ਨੇ ਸਵਾਏ ਅਧੀਨਤਾ ਫੜਨ ਦੇ ਕੋਈ ਰਾਹ ਬਚਾਓ ਦੀ ਨਾ ਤੱਕੀ, ਤਦ ਸਾਹਿਬ ਸਿੰਘ ਬੇਦੀ ਨੂੰ ਵਿੱਚ ਪਾ ਕੇ ਬਹੁਤ ਸਾਰਾ ਨਜ਼ਰਾਨਾ ਤੇ ਜੁਰਮਾਨਾ ਦਿੱਤਾ ਤੇ ਲਿਖ ਦਿੱਤਾ ਕਿ ਮੈਂ ਅੱਗੋਂ ਨੂੰ ਲਾਹੌਰ ਦਰਬਾਰ ਦੇ ਅਧੀਨ ਰਹਾਂਗਾ। ਇਹ ਜਾਗੀਰ ਮਹਾਰਾਜਾ ਰਣਜੀਤ ਸਿੰਘ ਦੀ ਬਖਸ਼ੀ ਹੋਈ ਸਮਝਾਂਗਾ। ਇਸ ਤਰ੍ਹਾਂ ਨਾਲ ਮਹਾਰਾਜਾ ਬਹੁਤ ਸਾਰਾ ਨਜ਼ਰਾਨਾ ਤੇ ਫੌਜ ਦਾ ਕੁੱਲ ਖਰਚ ਲੈ ਕੇ ਲਾਹੌਰ ਵਾਪਸ ਆਇਆ ਤੇ ਇੱਥੋਂ ਆ ਕੇ ਉਸ ਨੇ ਆਪਣੇ ਇਕਰਾਰ ਅਨੁਸਾਰ ਦਲ ਸਿੰਘ ਨੂੰ ਵੀ ਛੱਡ ਦਿੱਤਾ।

੩੯. ਦਲ ਸਿੰਘ ਦਾ ਚਲਾਣਾ

ਦਲ ਸਿੰਘ ਦੇ ਦਿਲ ਤੇ ਇਸ ਕੈਦ ਦਾ ਬੜਾ ਸਖ਼ਤ ਸਦਮਾ ਹੋਇਆ, ਓਹ ਅਕਾਲ ਗੜ੍ਹ ਪੁੱਜਦੇ ਹੀ ਮਰ ਗਿਆ। ਮਹਾਰਾਜਾ ਨੇ ਅਕਾਲਗੜ੍ਹ ਪੁੱਜ ਕੇ ਦਲ ਸਿੰਘ ਦੀ ਸੁਪਤਨੀ ਧਰਮ ਕੌਰ ਨੂੰ ਦੋ ਪਿੰਡ ਗੁਜ਼ਾਰੇ ਵਾਸਤੇ ਦੇ ਕੇ ਬਾਕੀ ਇਲਾਕਾ ਲਾਹੌਰ ਰਾਜ ਨਾਲ ਮਿਲਾ ਲਿਆ।

੪੦. ਕਸੂਰ ਦੀ ਅਧੀਨਤਾ

ਇਸੇ ਸਾਲ ਇਸ ਲੜਾਈ ਤੋਂ ਪਹਿਲਾਂ ਸਰਦਾਰ ਫਤਹ ਸਿੰਘ ਕਾਲੇ ਵਾਲੇ ਦੇ ਨਾਲ ਕਸੂਰ ਨੂੰ ਫਤਹ ਕਰਨ ਵਾਸਤੇ ਇੱਕ ਫੌਜ ਭੇਜੀ ਸੀ, ਜਿੱਥੋਂ ਦੇ ਰਈਸ ਨਜ਼ਾਰ੍ਹੀਦੀਨ ਨੇ ਅਧੀਨਤਾ ਸ੍ਰੀਕਾਰ ਕੀਤੀ ਤੇ ਆਪਣੇ ਭਰਾ ਕੁਤਬਦੀਨ ਨੂੰ ਮਹਾਰਾਜੇ ਪਾਸ ਸਲਾਮ ਕਰਨ ਲਈ ਭੇਜਿਆ ਤੇ ਲਾਹੌਰ ਦਰਬਾਰ ਨੂੰ ਇੱਕ ਫੌਜ ਮਦਦ ਲਈ ਦੇਣ ਦਾ ਇਕਰਾਰ ਕੀਤਾ। ਕੁਤਬਦੀਨ ਜਦ ਲਾਹੌਰ ਆਇਆ, ਮਹਾਰਾਜਾ ਨੇ ਓਹਦੀ ਬੜੀ ਖਾਤਰ ਕੀਤੀ ਤੇ ਉਹਨੂੰ ਇੱਕ ਖਿਲਅਤ ਦੇ ਕੇ; ਜਿਸ ਵਿੱਚ ਇੱਕ ਹਾਥੀ ਦਾ ਜੰਜੀਰ ਤੇ ਇੱਕ ਘੋੜਾ ਸੀ, ਵਾਪਸ ਰਵਾਨਾ ਕੀਤਾ।

੪੧. ਫਤਹ ਸਿੰਘ ਨਾਲ ਮਿਤਰਾਨਾ

ਹੁਣ ੧੮੮੮ ਨੂੰ ਮਹਾਰਾਜਾ ਰਣਜੀਤ ਸਿੰਘ ਨੇ ਸਭ ਤੋਂ ਪਹਿਲਾਂ ਇਹ ਮਾਲੂਮ ਕਰਨਾ ਚਾਹਿਆ ਕਿ ਜਿਨ੍ਹਾਂ ਇਲਾਕਿਆਂ ਤੇ ਇਨ੍ਹਾਂ ਦਾ ਕਬਜ਼ਾ ਹੈ, ਓਹਨਾਂ ਵਿੱਚੋਂ ਕੇਹੜਾ ਕੇਹੜਾ ਸਰਦਾਰ ਇਨ੍ਹਾਂ ਦੇ ਨਾਲ ਮਿਤਰਾਨਾ ਸਲੂਕ ਰੱਖਦਾ ਹੈ ਤੇ ਕੇਹੜਾ ਕੇਹੜਾ ਦੁਸ਼ਮਣ। ਸੋ ਇਸ ਨੇ ਹਰ ਇੱਕ ਦੇ ਪਾਸ ਇੱਕ ਇੱਕ ਚਿੱਠੀ ਭੇਜੀ। ਕਿੰਤੂ ਨਾ ਤਾਂ ਕੋਈ ਆਇਆ ਤੇ ਨਾ ਹੀ ਕਿਸੇ ਨੇ ਸਵਾਏ

ਫਤਹ ਸਿੰਘ ਆਹਲੁਵਾਲੀਏ ਦੇ ਉੱਤਰ ਦਿੱਤਾ। ਉਕਤ ਸਰਦਾਰ ਜੀ ਨੇ ਆਪਣੇ ਪਿਤਾ ਦੇ ਚਲਾਣੇ ਦੀ ਖਬਰ (ਜਿਨ੍ਹਾਂ ਨੇ ਓਹਨਾਂ ਹੀ ਦਿਨਾਂ ਵਿੱਚ ਚਲਾਣਾ ਕੀਤਾ ਸੀ) ਲਿਖ ਕੇ ਹਾਜ਼ਰ ਹੋਣ ਤੋਂ ਖਿਮਾ ਮੰਗੀ। ਜਦ ਮਹਾਰਾਜੇ ਨੇ ਮਲੂਮ ਕੀਤਾ ਕਿ ਸਵਾਏ ਸਰਦਾਰ ਫਤਹ ਸਿੰਘ ਦੇ ਕੋਈ ਦੋਸਤ ਨਹੀਂ, ਤਦ ਇਹ ਖਿਆਲ ਕਰ ਕੇ ਕਿ ਦੋਸਤ ਦੇ ਪਿਤਾ ਨੇ ਚਲਾਣਾ ਕੀਤਾ, ਆਪ ਜਾਣਾ ਉਚਿਤ ਜਾਤਾ। ਤਰਨਤਾਰਨ ਸਾਹਿਬ ਅਸ਼ਨਾਨ ਕਰ ਕੇ ਪਿੰਡ ਫਤਹ ਆਬਾਦ ਜੋ ਕਪੂਰਥਲੇ ਦੀ ਰਿਆਸਤ ਵਿੱਚ ਹੈ, ਜਾ ਪੁੱਜਾ। ਫਤਹ ਸਿੰਘ ਨੇ ਇਹ ਖਬਰ ਸੁਣ ਕੇ ਸ਼ਹਿਰ ਤੋਂ ਬਾਹਰ ਮਹਾਰਾਜੇ ਦੇ ਵਾਸਤੇ ਤੰਬੂ ਲਵਾ ਦਿੱਤੇ ਤੇ ਆਪ ਦੋ ਮੀਲ ਅੱਗੋਂ ਜਾ ਕੇ ਬੜੇ ਉਤਸ਼ਾਹ ਨਾਲ ਸਵਾਗਤ ਕੀਤਾ ਤੇ ਨਾਲ ਲਿਆ ਕੇ ਸ਼ਹਿਰ ਤੋਂ ਬਾਹਰ ਤੰਬੂ ਵਿੱਚ ਉਤਾਰਿਆ। ਮਹਾਰਾਜਾ ਰਣਜੀਤ ਸਿੰਘ ਨੇ ਸ਼ਹਿਰ ਤੋਂ ਬਾਹਰ ਉਤਾਰੇ ਦਾ ਮਤਲਬ ਸਮਝ ਲਿਆ। ਉਨ੍ਹਾਂ ਦੇ ਪਿਤਾ ਦੇ ਚਲਾਣੇ ਦਾ ਸ਼ੋਕ ਪ੍ਰਗਟ ਕਰ ਕੇ ਗੱਲਾਂ ਵਿੱਚ ਯਕੀਨ ਦਵਾਇਆ ਕਿ ਐਸ ਜ਼ਮਾਨੇ ਵਿੱਚ ਜਿੰਨਾ ਤੁਹਾਡੇ ਨਾਲ ਹਿਤ ਹੈ, ਕਿਸੇ ਨਾਲ ਨਹੀਂ। ਮੈਂ ਤੁਹਾਨੂੰ ਆਪਣਾ ਦੋਸਤ ਤੇ ਬੈਰਖਾਹ ਸਮਝਦਾ ਹਾਂ। ਤੁਸੀਂ ਇਸ ਗੱਲ ਦੀ ਤਸੱਲੀ ਰੱਖੋ। ਤੁਹਾਡੇ ਨਾਲ ਕੋਈ ਧੋਖਾ ਜਾਂ ਫਰੇਬ ਨਹੀਂ ਹੋਵੇਗਾ ਤੇ ਆਪਣੀ ਪਗੜੀ ਸਰਦਾਰ ਫਤਹ ਸਿੰਘ ਨਾਲ ਬਦਲ ਕੇ ਧਰਮ ਭਾਈ ਬਣਾ ਲਿਆ। ਫਿਰ ਸ੍ਰੀ ਅੰਮ੍ਰਿਤਸਰ ਪੁੱਜ ਕੇ ਦੁਹਾਂ ਨੇ ਅੱਗੋਂ ਨੂੰ ਇਕੱਠੇ ਰਹਿਣ ਤੇ ਮਿਲਾਪ ਰਖਣ ਦੀ ਸੌਂਹ ਚੁੱਕੀ ਤੇ ਇਸੇ ਭਾਵ ਦਾ ਇਕਰਾਰਨਾਮਾ ਲਿਖ ਕੇ ਓਸ ਤੇ ਦੁਹਾਂ ਨੇ ਦਸਖਤ ਕਰ ਦਿੱਤੇ।

੪੨. ਸਦਾ ਕੌਰ ਦੀ ਸਹਾਇਤਾ

ਮਹਾਰਾਜਾ ਨੂੰ ਖਬਰ ਮਿਲੀ ਕਿ ਕਾਂਗੜੇ ਦਾ ਰਾਜਾ ਸੰਸਾਰ ਚੰਦ ਉਨ੍ਹਾਂ ਦੀ ਸੱਸ ਸਦਾ ਕੌਰ ਦੇ ਇਲਾਕੇ ਵਿੱਚ ਹੱਥ ਖਲਾਰਦਾ ਹੈ। ਤਦ ਮਹਾਰਾਜਾ ਰਣਜੀਤ ਸਿੰਘ ਨੇ ਸ੍ਰਦਾਰ ਫਤਹ ਸਿੰਘ ਨੂੰ ਨਾਲ ਲੈ ਕੇ ਚੜ੍ਹਾਈ ਕਰ ਦਿੱਤੀ। ਸੰਸਾਰ ਚੰਦ ਦੇ ਨੌਕਰ ਮਹਾਰਾਜਾ ਦੀ ਆਵਾਜ਼ਾਈ ਸੁਣ ਕੇ ਸਾਰੇ ਇਲਾਕੇ ਛੱਡ ਕੇ ਨੱਸ ਗਏ। ਸਰਦਾਰਨੀ ਸਦਾ ਕੌਰ ਨੂੰ ਓਹ ਇਲਾਕਾ; ਜੋ ਓਸ ਤੋਂ ਅੱਗੇ ਖੋਹਿਆ ਹੋਇਆ ਸੀ, ਬਿਨਾਂ ਖੂੰਨ ਵੀਟੇ ਦੇ ਮਿਲ ਗਿਆ, ਸਗੋਂ ਕਾਂਗੜੇ ਦੀ ਮਲਕੀਅਤ ਦਾ ਇਲਾਕਾ ਓਹਦੇ ਹੱਥ ਆ ਗਿਆ। ਇਹ ਇਲਾਕਾ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪਣੀ ਫਤਹ ਦਾ ਦਿੱਤਾ ਸੀ। ਫੇਰ ਮਹਾਰਾਜਾ ਨੇ ਨੂਰਪੁਰ ਦਾ ਇਲਾਕਾ ਫਤਹ ਕੀਤਾ ਤੇ ਰਾਜਾ ਸੰਸਾਰ ਚੰਦ ਮੁਕਾਬਲੇ ਦੀ ਹਿੰਮਤ ਨਾ ਵੇਖ ਕੇ ਪਹਾੜਾਂ ਵੱਲ ਨੱਸ ਗਿਆ।

੪੩. ਧਨੀ ਪੈਠੋਹਾਰ ਦੀ ਜਿੱਤ

ਇੱਥੋਂ ਮੁੜ ਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ਪਠਾਨਕੋਟ ਦੇ ਨੇੜੇ ਕਿਲ੍ਹਾ ਸੁਜਾਨਪੁਰ ਜੋ ਕਿ ਸਰਦਾਰ ਬੁਧ ਸਿੰਘ, ਸੰਗਤ ਸਿੰਘ ਦੇ ਕਬਜ਼ੇ ਵਿੱਚ ਸੀ, ਫਤਹ ਕੀਤਾ। ਇੱਥੇ ਆਪਣਾ ਕਬਜ਼ਾ ਕਰ ਕੇ ਬਹਿਰਾਮ ਪੁਰ, ਸੁਕਾਲਗੜ੍ਹ ਤੇ ਧਰਮਕੋਟ ਆਦਿਕ ਲਾਗੇ ਦੇ ਇਲਕਿਆਂ ਨੂੰ ਵੀ ਆਪਣੀ ਤੈਹਤ ਵਿੱਚ ਆਂਦਾ। ਫਿਰ ਪਿੰਡੀ ਭੱਟੀਆਂ ਨੂੰ ਜਿੱਤ ਕੇ ਸਰਦਾਰ ਫਤਹ ਸਿੰਘ ਦੇ ਹਵਾਲੇ ਕਰ ਦਿੱਤਾ ਤੇ ਧਨੀ ਪੈਠੋਹਾਰ ਦਾ ਸਾਰਾ ਇਲਾਕਾ; ਜਿੱਥੋਂ ਦੇ ਘੋੜੇ ਮਸ਼ੂਰ ਹੋਂਦੇ ਹਨ, ਆਪਣੇ ਰਾਜ ਨਾਲ ਮਿਲਾ ਲਿਆ ਤੇ ਓਥੋਂ ੪੦੦੦ ਸੋਹਣੇ ਤੇ ਤੇਜ਼ ਚਲਣ ਵਾਲੇ ਘੋੜੇ ਲੈ ਕੇ ਮੁੜ ਆਇਆ।

੪੪. ਡਸਕਾ ਤੇ ਚਨਯੋਟ

ਸਰਦਾਰ ਫਤਹ ਸਿੰਘ ਨੂੰ ਨਾਲ ਲੈ ਕੇ ਮਹਾਰਾਜਾ ਨੇ ਡਸਕੇ ਵੱਲ ਕੂਚ ਕੀਤਾ। ਇੱਥੋਂ ਦੇ ਕਿਲ੍ਹੇ ਵਾਲਾ ਕਿਲ੍ਹਾ ਛੱਡ ਕੇ ਨੱਸ ਗਿਆ। ਇਸ ਕਿਲ੍ਹੇ ਵਿੱਚ ਆਪਣੇ ਆਦਮੀ ਬਿਠਾ ਕੇ ਮਹਾਰਾਜਾ ਵਾਪਸ ਆ ਗਿਆ।

ਚਨਯੋਟ ਵਿੱਚ ਜੱਸਾ ਸਿੰਘ ਭੰਗੀ; ਜਿਨ੍ਹਾਂ ਦੇ ਪਿਤਾ ਦਾ ਨਾਮ ਕਰਮ ਸਿੰਘ ਸੀ, ਰਹਿੰਦੇ ਸਨ। ਇਹਨਾਂ ਦੀ ਬਾਬਤ ਖਬਰ ਮਿਲੀ ਕਿ ਇਹਨਾਂ ਦੇ ਹੱਥੋਂ ਪ੍ਰਜਾ ਦੁਖੀ ਹੈ। ਮਹਾਰਾਜਾ ਨੇ ਝੱਟ ਉਧਰ

ਚੜ੍ਹਾਈ ਕਰ ਦਿੱਤੀ। ਜੱਸਾ ਸਿੰਘ ਨੂੰ ਕੁਝ ਇਲਾਕਾ ਗੁਜ਼ਾਰੇ ਵਾਸਤੇ ਦੇ ਕੇ ਬਾਕੀ ਦਾ ਪ੍ਰਬੰਧ ਆਪਣੇ ਹੱਥ ਵਿੱਚ ਲੈ ਲਿਆ ਤੇ ਲਾਹੌਰ ਚਲੇ ਆਏ।

੪੫. ਕਸੂਰ ਦਾ ਰਾਜ ਵਿਦਰੋਹ

ਅਜੇ ਮਹਾਰਾਜਾ ਨੂੰ ਇਸ ਪਾਸਿਓਂ ਆਇਆਂ ਸਾਹ ਲੈਣ ਦੀ ਵਿਹਲ ਨਹੀਂ ਮਿਲੀ ਕਿ ਖ਼ਬਰ ਆਈ ਕਿ ਕਸੂਰ ਵਿੱਚ ਬਗਾਵਤ ਹੋ ਗਈ ਹੈ। ਪਤਾ ਲੱਗ ਕਿ ਕਸੂਰ ਦੇ ਹਾਕਮ ਨਜ਼ਾਮੁਦੀਨ ਦੀ ਮਨਜ਼ਾ ਲਾਹੌਰ ਦਰਬਾਰ ਨਾਲ ਫਸਾਦ ਕਰਨ ਦੀ ਹੈ ਤੇ ਉਹਨੇ ਪਠਾਣਾਂ ਦੀ ਇੱਕ ਭਾਰੀ ਫੌਜ ਮੰਗਾ ਕੇ ਸਰਕਾਰ ਦੇ ਕੁਝ ਪਿੰਡਾਂ ਤੇ ਕਬਜ਼ਾ ਵੀ ਕਰ ਲਿਆ ਹੈ। ਮਹਾਰਾਜਾ ਨੇ ਆਪਣੀ ਬਹਾਦਰ ਤੇ ਚੋਣਵੀ ਫੌਜ ਲੈ ਕੇ ਕਸੂਰ ਤੇ ਚੜ੍ਹਾਈ ਕੀਤੀ ਤੇ ਸ੍ਰ. ਫਤਹ ਸਿੰਘ ਨੂੰ ਬੜੀ ਜ਼ਰੂਰੀ ਚਿੱਠੀ ਲਿਖੀ ਕਿ ਤੁਸੀਂ ਵੀ ਕਸੂਰ ਅੱਪੜੋ। ਉਧਰੋਂ ਪਠਾਣ ਸਰਦਾਰ ਨੇ ਵੀ ਬੜੀ ਸੁਰਮਤਾ ਨਾਲ ਦੋਹਾਂ ਲਸ਼ਕਰਾਂ ਦਾ ਮੁਕਾਬਲਾ ਕਰਨਾ ਸ਼ੁਰੂ ਕੀਤਾ ਤੇ ਕਈ ਦਿਨਾਂ ਤੱਕ ਲੜਦਾ ਰਿਹਾ। ਕਿੰਤੂ ਸਿੰਘਾਂ ਦੀ ਤਲਵਾਰ ਦੇ ਸਾਹਮਣੇ ਪਠਾਣਾਂ ਦਾ ਠਹਿਰਨਾ ਅਸੰਭਵ ਹੋ ਗਿਆ। ਕਹਿੰਦੇ ਹਨ ਕਿ ਇਸ ਲੜਾਈ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਤੇ ਸਰਦਾਰ ਫਤਹ ਸਿੰਘ ਨੇ ਕਈ ਵੇਰ ਆਪ ਜਾ ਕੇ ਬੜੀ ਬਹਾਦਰੀ ਦੇ ਹੱਥ ਵਖਾਏ, ਜਿਸ ਦਾ ਸਿੱਟਾ ਇਹ ਨਿੱਕਲਿਆ ਕਿ ਨਜ਼ਾਮੁਦੀਨ ਨੂੰ ਹਾਰ ਕੇ ਕਿਲ੍ਹੇ ਵਿੱਚ ਪਨਾਹ ਲੈਣੀ ਪਈ। ਕਿੰਤੂ ਮਹਾਰਾਜਾ ਨੇ ਸ਼ਹਿਰ ਵਿੱਚ ਅੱਪੜ ਕੇ ਕਿਲ੍ਹੇ ਨੂੰ ਵੀ ਘੇਰ ਲਿਆ ਤੇ ਇੰਨੀ ਅੱਗ ਵਸਾਈ ਕਿ ਚਾਰਿਆਂ ਪਾਸਿਆਂ ਤੋਂ ਨਜ਼ਾਮੁਦੀਨ ਦੀ ਫੌਜ ਘਾਬਰ ਗਈ। ਇੱਕ ਤਕਤੀ ਲੜਾਈ ਦੇ ਮਗਰੋਂ ਕਿਲ੍ਹਾ ਵੀ ਮਹਾਰਾਜਾ ਨੇ ਫਤਹ ਕੀਤਾ। ਜਿੰਨੀ ਫੌਜ ਕਿਲ੍ਹੇ ਵਿੱਚ ਸੀ, ਸਾਰੀ ਮਾਰੀ ਗਈ। ਸਿੱਖਾਂ ਨੇ ਸਾਰੇ ਸ਼ਹਿਰ ਨੂੰ ਅਧੀਨ ਕਰ ਲਿਆ। ਕਾਫੀ ਸਿਪਾਹੀ ਕੈਦ ਕੀਤੇ, ਕਿੰਤੂ ਅੰਤ ਨੂੰ ਨਜ਼ਾਮੁਦੀਨ ਨੇ ਮਾਫ਼ੀ ਮੰਗ ਲਈ ਤੇ ਫੌਜ ਦਾ ਸਾਰਾ ਖਰਚ ਦੇ ਕੇ ਇੱਕ ਤਕਤੀ ਰਕਮ ਨਜ਼ਰਾਨੇ ਵਜੋਂ ਪੇਸ਼ ਕੀਤੀ ਤੇ ਅੱਗੋਂ ਵਾਸਤੇ ਲਾਹੌਰ ਦਰਬਾਰ ਦੇ ਅਧੀਨ ਰਹਿਣ ਦੀ ਬਾਬਤ ਲਿਖਤ ਕਰ ਦਿੱਤੀ। ਇਸ ਕਰ ਕੇ ਮਹਾਰਾਜਾ ਸਾਹਿਬ ਫਿਰ ਉਸੇ ਨੂੰ ਕਸੂਰ ਦਾ ਹਾਕਮ ਬਣਾ ਕੇ ਵਾਪਸ ਚਲੇ ਆਏ।

੪੬. ਫਗਵਾੜੇ ਦੀ ਫਤੇਹ

ਹੁਣ ਮਹਾਰਾਜਾ ਸਾਹਿਬ ਨੇ ਦਵਾਬੇ ਵੱਲ ਮੂੰਹ ਕੀਤਾ। ਚੂਹੜ ਮੱਲ ਓਸ ਪਾਸੇ ਇੱਕ ਆਜ਼ਾਦ ਹਾਕਮ ਸੀ। ਉਹਦਾ ਇਲਾਕਾ ਫਤੇਹ ਕਰ ਕੇ ਸਰਦਾਰ ਫਤੇਹ ਸਿੰਘ ਆਹਲੂਵਾਲੀਆ ਨੂੰ ਦੇ ਦਿੱਤਾ ਤੇ ਚੂਹੜ ਮੱਲ ਦੀ ਤੀਵੀਂ ਨੂੰ ਉਹਦੀ ਇੱਛਾ ਅਨੁਸਾਰ ਕਾਫੀ ਰਕਮ ਦੇ ਕੇ ਆਪਣੀ ਬਾਕੀ ਦੀ ਆਯੂ ਹਰਦਵਾਰ ਵਿੱਚ ਬਤੀਤ ਕਰਨ ਦੀ ਆਗਿਆ ਦੇ ਦਿੱਤੀ। ਇੱਥੋਂ ਮਹਾਰਾਜਾ ਸਾਹਿਬ ਨੇ ਸਰਦਾਰ ਫਤੇਹ ਸਿੰਘ ਦੇ ਕਹਿਣ ਤੇ ਕਪੂਰਥਲੇ ਜਾਣ ਦਾ ਨਿਸ਼ਚਾ ਕੀਤਾ ਤੇ ਇੱਥੋਂ ਜਾ ਕੇ ਸੁਲਤਾਨਪੁਰ ਦੇ ਇਲਾਕੇ ਜੰਗਲਾਂ ਵਿੱਚ ਕੁਝ ਦਿਨ ਸਰਦਾਰ ਫਤੇਹ ਸਿੰਘ ਨਾਲ ਰਹਿ ਕੇ ਸ਼ਿਕਾਰ ਖੇਡਦੇ ਰਹੇ। ਇੰਨੇ ਨੂੰ ਖ਼ਬਰ ਪੁੱਜੀ ਕਿ ਰਾਜ ਕੋਟ ਤੇ ਕਾਂਗੜੇ ਦੇ ਰਾਜਾ ਸੰਸਾਰ ਚੰਦ ਨੇ ਫਿਰ ਬਿਸਤ ਜਲੰਧਰ ਦੇ ਇਲਾਕੇ ਵਿੱਚ ਹੱਥ ਵਧਾਉਣਾ ਸ਼ੁਰੂ ਕੀਤਾ ਹੈ ਤੇ ਹੁਸ਼ਿਆਰਪੁਰ, ਬਜਵਾੜਾ ਆਦਿਕ ਇਲਾਕਿਆਂ ਵਿੱਚ ਆਪਣਾ ਕਬਜ਼ਾ ਵੀ ਕਰ ਲਿਆ ਹੈ। ਮਹਾਰਾਜਾ ਨੇ ਇਸ ਪਾਸੇ ਘੋੜੇ ਦੀਆਂ ਵਾਗਾਂ ਮੋੜੀਆਂ। ਉੱਥੇ ਪੁੱਜ ਕੇ ਕਾਂਗੜੇ ਦੇ ਰਾਜੇ ਨੂੰ ਸ਼ਕੱਸਤ ਦਿੱਤੀ ਤੇ ਸਾਰਾ ਇਲਾਕਾ ਜੋ ਪਹਾੜ ਦੇ ਹੇਠ ਸੀ, ਫਤੇਹ ਕਰ ਲਿਆ। ਰਾਜਾ ਸੰਸਾਰ ਚੰਦ ਪਹਾੜਾਂ ਵੱਲ ਨੱਸ ਗਿਆ।

੪੭. ਕਸੂਰ ਤੇ ਫਿਰ ਚੜ੍ਹਾਈ

ਕੁਤਬੁਦੀਨ ਨੇ ਆਪਣੇ ਵੱਡੇ ਭਰਾ ਨਜ਼ਾਮੁਦੀਨ ਨੂੰ ਕਤਲ ਕਰ ਕੇ ਆਪ ਤਖਤ ਸੰਭਾਲਿਆ। ਜਦ ਇਹ ਖ਼ਬਰ ਮਹਾਰਾਜਾ ਪਾਸ ਅੱਪੜੀ ਤਦ ਉਹਨੇ ਉਸੇ ਵੇਲੇ ਫਤੇਹ ਸਿੰਘ ਆਦਿਕ ਸਰਦਾਰਾਂ ਸਮੇਤ ਉਧਰ ਕੂਚ ਕੀਤਾ। ਉਧਰ ਕੁਤਬੁਦੀਨ ਵੀ ਤਿਆਰ ਸੀ। ਉਹਨੇ ਸ਼ਹਿਰ ਦੇ ਰਸਤਿਆਂ ਤੇ ਆਪਣੀ ਚੋਣਵੀਂ ਫੌਜ ਬਿਠਾ ਦਿੱਤੀ। ਇਹ ਹੀ ਕਾਰਨ ਹੈ ਕਿ ਕਈ ਦਿਨਾਂ ਤੱਕ ਸਖ਼ਤ

ਲੜਾਈ ਹੋਣ ਤੇ ਵੀ ਕਿਲ੍ਹੇ ਤੇ ਕਬਜ਼ਾ ਹੋਣ ਵਿੱਚ ਨਾ ਆਇਆ। ਅੰਤ ਨੂੰ ਮਹਾਰਾਜਾ ਨੇ ਇੱਕ ਘੋਰ ਸੰਗਰਾਮ ਕਰਨ ਲਈ ਹਮਲਾ ਕੀਤਾ। ਮੁਸਲਮਾਨੀ ਫੌਜ ਦੇ ਪੈਰ ਉੱਖੜ ਗਏ ਤੇ ਕਿਲ੍ਹਾ ਫਤੇਹ ਹੋ ਗਿਆ। ਕੁਤਬਦੀਨ ਨੇ ਗਲ ਵਿੱਚ ਪੱਲਾ ਪਾ ਕੇ ਮਾਫ਼ੀ ਮੰਗੀ ਤੇ ਫੌਜ ਦਾ ਖਰਚ ਤੇ ਨਜ਼ਰਾਨੇ ਵਜੋਂ ਰਕਮ ਪੇਸ਼ ਕੀਤੀ, ਜਿਸ ਤੋਂ ਮਹਾਰਾਜਾ ਸਾਹਿਬ ਨੇ ਓਹਦਾ ਕਸੂਰ ਮਾਫ਼ ਕਰ ਕੇ ਉਸੇ ਨੂੰ ਉੱਥੋਂ ਦਾ ਹਾਕਮ ਬਣਾ ਦਿੱਤਾ।

੪੯. ਮੁਲਤਾਨ ਦੀ ਲੜਾਈ

ਅਜੇ ਸੈਨਾ ਦਾ ਇਸ ਲੜਾਈ ਵਿੱਚ ਬਕੇਵਾਂ ਵੀ ਨਹੀਂ ਲੱਥਾ ਸੀ ਕਿ ਮੁਲਤਾਨ ਤੇ ਚੜ੍ਹਾਈ ਕਰ ਦਿੱਤੀ। ਇਸ ਵੇਲੇ ਮਹਾਰਾਜਾ ਸਾਹਿਬ ਦਾ ਪ੍ਰਤਾਪ ਮਧਯਾਨ ਤੇ ਸੀ। ਇਨ੍ਹਾਂ ਦੀ ਬਹਾਦਰੀ ਤੇ ਸੂਰਮਤਾ ਦਾ ਸਿੱਕਾ ਹਰ ਦਿਲ ਤੇ ਬੈਠ ਗਿਆ ਸੀ। ਇਨ੍ਹਾਂ ਦੀ ਤਲਵਾਰ ਦੀ ਦਮਕ ਤੋਂ ਵੱਡੇ ਵੱਡੇ ਬਹਾਦਰਾਂ ਦੇ ਦਿਲਾਂ ਵਿੱਚ ਖੌਫ਼ ਤੇ ਖਤਰਾ ਛਾ ਜਾਂਦਾ ਸੀ। ਇਹ ਹੀ ਕਾਰਨ ਹੈ ਕਿ ਮੁਲਤਾਨ ਦੇ ਹਾਕਮ ਨੇ ਇਨ੍ਹਾਂ ਦੀ ਅਵਾਈ ਸੁਣ ਕਾਫ਼ੀ ਰਕਮ ਲੈ ਕੇ ੩੦ ਮੀਲ ਅੱਗੇ ਆ ਕੇ ਮਹਾਰਾਜਾ ਸਾਹਿਬ ਨਾਲ ਮੇਲ ਕਰ ਲਿਆ। ਮਹਾਰਾਜਾ ਸਾਹਿਬ ਨੂੰ ਵੀ ਪਤਾ ਸੀ ਕਿ ਓਹਨਾਂ ਦੀ ਫੌਜ ਬੱਕੀ ਹੋਈ ਹੈ। ਓਹਨਾਂ ਵੀ ਇਸ ਸਮੇਂ ਨੂੰ ਚੰਗਾ ਜਾਣ ਇੱਕ ਤਕੜੀ ਰਕਮ ਖਿਰਾਜ ਵਜੋਂ ਲੈਣੀ ਪ੍ਰਵਾਨ ਕਰ ਲਈ ਤੇ ਵਾਪਸ ਮੁੜ ਆਏ।

੫੦. ਸ੍ਰੀ ਅੰਮ੍ਰਿਤਸਰ ਤੇ ਅਧਿਕਾਰ

ਸਰਦਾਰ ਗੁਲਾਬ ਸਿੰਘ ਭੰਗੀ ਚਲਾਣਾ ਕਰ ਚੁੱਕਾ ਸੀ। ਓਹਦੀ ਤੀਵੰਂ ਸੁਖਾਂ ਸ਼ਹਿਰ ਅੰਮ੍ਰਿਤਸਰ ਦਾ ਪ੍ਰਬੰਧ ਕਰ ਰਹੀ ਸੀ। ਮਹਾਰਾਜਾ ਨੇ ਇਸ ਨੂੰ ਚਿੱਠੀ ਲਿਖ ਕੇ ਤੋਪ ਜਮਜ਼ਮ (ਜਿਸ ਨੂੰ ਅੱਜ ਕੱਲ੍ਹੇ ਭੰਗੀਆਂ ਵਾਲੀ ਤੋਪ ਕਹਿੰਦੇ ਹਨ ਤੇ ਲਾਹੌਰ ਅਜਾਇਬ ਘਰ ਦੇ ਸਾਹਮਣੇ ਪਈ ਹੈ) ਮੰਗੀ। ਓਹਨੇ ਦੇਣ ਤੋਂ ਇਨਕਾਰ ਕੀਤਾ, ਜਿਸ ਤੋਂ ਮਹਾਰਾਜਾ ਸਾਹਿਬ ਨੇ ਸ਼ਹਿਰ ਤੇ ਚੜ੍ਹਾਈ ਕੀਤੀ। ਮਾਈ ਸੁਖਾਂ ਨੇ ਵੀ ਕਿਲ੍ਹੇ ਦੀਆਂ ਦੀਵਾਰਾਂ ਤੇ ਤੋਪਾਂ ਰੱਖ ਕੇ ਡਟ ਕੇ ਮੁਕਾਬਲਾ ਕੀਤਾ। ਕੁਝ ਦਿਨ ਲਗਾਤਾਰ ਲੜਾਈ ਹੋਂਦੀ ਰਹੀ। ਅੰਤ ਨੂੰ ਮਹਾਰਾਜਾ ਸਾਹਿਬ ਨੇ ਇੱਕ ਪਾਸਿਓਂ ਤੇ ਸਰਦਾਰ ਫਤਹਿ ਸਿੰਘ ਨੇ ਦੂਜੇ ਪਾਸਿਓਂ ਕਿਲ੍ਹਾ ਲੱਹਗੜ੍ਹ ਤੇ ਸਖਤ ਅੱਗ ਵਸਾਈ। ਜਿਸ ਤੋਂ ਕਿਲ੍ਹੇ ਦੇ ਦਰਵਾਜ਼ੇ ਤੇ ਦੀਵਾਰ ਚੂਰ ਚੂਰ ਹੋ ਗਈ। ਇਸੇ ਤਰ੍ਹਾਂ ਕਿਲ੍ਹਾ ਭੰਗੀਆਂ ਤੇ ਵੀ ਮਹਾਰਾਜਾ ਨੇ ਕਬਜ਼ਾ ਕਰ ਲਿਆ।

ਮਾਈ ਸੁਖਾਂ ਆਪਣੇ ਲੜਕੇ ਨੂੰ ਨਾਲ ਲੈ ਕੇ ਸ਼ਹਿਰ ਤੋਂ ਬਾਹਰ ਨਿੱਕਲੀ। ਉਸ ਵੇਲੇ ਬੱਦਲ ਤੇ ਅੰਨੇਰੀ ਇਤਨੀ ਜੋਰ ਦੀ ਸੀ ਕਿ ਵਿਚਾਰੀ ਨੂੰ ਅੱਗਾ ਪਿੱਛਾ ਕੁਝ ਨਾ ਸੁਝਿਆ ਕਿ ਕਿਧਰ ਜਾਵਾਂ? ਬੱਦਲ ਵਿੱਚ ਭਿਜਦੀ ਸਰਦਾਰ ਜੋਧ ਸਿੰਘ ਰਾਮਗੜ੍ਹੀਏ ਦੀ ਹਵੇਲੀ ਵਿੱਚ ਸਹਾਰਾ ਲਿਆ, ਸ੍ਰੀ ਜੋਧ ਸਿੰਘ ਨੇ ਮਹਾਰਾਜਾ ਰਣਜੀਤ ਸਿੰਘ ਨੂੰ ਕਹਿ ਕੇ ਸੁਖਾਂ ਦੇ ਲੜਕੇ ਨੂੰ ਗੁਜ਼ਾਰੇ ਵਾਸਤੇ ਕੁਝ ਪਿੰਡ ਦਵਾ ਦਿੱਤੇ। ਮਹਾਰਾਜਾ ਨੇ ਅੰਮ੍ਰਿਤਸਰ ਤੇ ਅਧਿਕਾਰ ਕਰਨ ਤੇ ਬੜਾ ਦਾਨ ਦਿੱਤਾ, ਸ੍ਰੀ ਦਰਬਾਰ ਸਾਹਿਬ ਜੀ ਅਸਨਾਨ ਕਰ ਕੇ ਕੜਾਹ ਪ੍ਰਸ਼ਾਦ ਚੜ੍ਹਾਇਆ।

੫੦. ਝੰਗ ਤੇ ਹਮਲਾ

੧੮੯੧ ਬਿਕ੍ਰਮੀ ਨੂੰ ਲਾਹੌਰ ਵਿੱਚ ਦੁਸਹਿਰਾ ਬੜੀ ਧੂਮਧਾਮ ਨਾਲ ਮਨਾਇਆ ਗਿਆ। ਦੁਸਹਿਰੇ ਪਿੱਛੋਂ ਮਹਾਰਾਜਾ ਸਾਹਿਬ ਨੇ ਅਹਿਮਦ ਖਾਂ ਸਿਆਲ ਝੰਗ ਦੇ ਹਾਕਮ ਤੇ ਚੜ੍ਹਾਈ ਕੀਤੀ। ਪਹਿਲਾਂ ਤਾਂ ਅਹਿਮਦ ਖਾਂ ਨੇ ਡਟ ਕੇ ਮੁਕਾਬਲਾ ਕੀਤਾ, ਕਿੰਤੁ ਛੇਤੀ ਹੀ ਉਹਦੀ ਹਿੰਦੂ ਪ੍ਰਜਾ; ਜੋ ਓਹਦੇ ਹੱਥੋਂ ਸਖਤ ਤੰਗ ਸੀ, ਮਹਾਰਾਜੇ ਵੱਲ ਹੋ ਗਈ ਤੇ ਫੌਜ ਦੇ ਮੁਸਲਮਾਨ ਅਫਸਰ; ਜੋ ਐਹਮਦ ਖਾਂ ਦੇ ਅਤਜਾਚਾਰਾਂ ਤੋਂ ਤੰਗ ਆਏ ਹੋਏ ਸਨ, ਸ਼ੇਰੇ ਪੰਜਾਬ ਦੀ ਸਰਨ ਆ ਗਏ। ਹੁਣ ਅਹਿਮਦ ਖਾਂ ਵਾਸਤੇ ਲੜਨਾ ਮੁਸ਼ਕਲ ਸੀ। ਓਹ ਨੱਸ ਕੇ ਮੁਲਤਾਨ ਚਲਾ ਗਿਆ ਤੇ ਸ਼ਹਿਰ ਤੇ ਸਿੰਘਾਂ ਨੇ ਕਬਜ਼ਾ ਕਰ ਲਿਆ।

ਅਹਿਮਦ ਖਾਂ ਨੇ ਮੁਲਤਾਨ ਜਾ ਕੇ ਮਹਾਰਾਜੇ ਵੱਲ ਆਦਮੀ ਭੇਜ ਕੇ ਸੁਲਾਹ ਕਰ ਲਈ। ਫੌਜ ਦਾ ਖਰਚ ਤੇ ਨਜ਼ਰਾਨਾ ਪੇਸ਼ ਕੀਤਾ। ਅੱਗੋਂ ਨੂੰ ੬੦ ਹਜ਼ਾਰ ਸਾਲਾਨਾ ਦੇਣਾ ਕੀਤਾ। ਮਹਾਰਾਜਾ ਨੇ ਇਸੇ ਨੂੰ ਇਸ ਇਲਾਕੇ ਤੇ ਮੁੜ ਨੀਯਤ ਕਰ ਦਿੱਤਾ।

ਪ੧. ਸ੍ਰੀ ਅੰਮ੍ਰਿਤਸਰ ਜੀ ਦਾ ਪ੍ਰਬੰਧ

ਉੱਚ ਵੱਲੋਂ ਮੁੜ ਕੇ ਮਹਾਰਾਜਾ ਸਾਹਿਬ ਅੰਮ੍ਰਿਤਸਰ ਜੀ ਆਏ। ਸ੍ਰੀ ਦਰਬਾਰ ਸਾਹਿਬ ਦੇ ਦਰਸ਼ਨ ਕਰ ਕੇ ਚੜ੍ਹਾਵਾ ਚੜ੍ਹਾਇਆ ਤੇ ਦਾਨ ਦਿੱਤਾ। ਇੱਥੇ ਇੱਕ ਆਮ ਦਰਬਾਰ ਕਰ ਕੇ ਫੌਜੀਆਂ ਨੂੰ ਅਹੁਦੇ ਦਿੱਤੇ ਤੇ ਸ਼ਹਿਰ ਦੇ ਪ੍ਰਬੰਧ ਲਈ ਨਿਮਨ ਲਿਖਤ ਹਾਕਮ ਚੁਣੇ:

ਸਰਦਾਰ ਹੁਕਮ ਖਾਂ ਤੇ ਗੋਸ਼ ਖਾਂ ਨੂੰ ਵੱਖੋਂ ਵੱਖ ਟੋਪਖਾਨਿਆਂ ਦਾ ਅਫਸਰ ਬਣਾਇਆ। ਹਰੀ ਸਿੰਘ ਨਲਵਾ ਜੋ ਪਹਿਲਾਂ ਮਹਾਰਾਜਾ ਸਾਹਿਬ ਦੇ ਖਾਸ ਆਦਮੀਆਂ ਵਿੱਚੋਂ ਸੀ, ੮੦੦ ਸਪਾਹੀ ਪੈਦਲ ਤੇ ਸਵਾਰ ਓਹਦੇ ਸਪੁਰਦ ਕੀਤੇ। ਸਰਦਾਰ ਦੇਸਾ ਸਿੰਘ ਨੂੰ ੪੦੦ ਸਿਪਾਹੀਆਂ ਦਾ ਅਫਸਰ ਬਣਾਇਆ। ਰੋਸ਼ਨ ਖਾਂ ਤੇ ਸ਼ੇਖ ਅਬਦੁਲਾ ਹਿੰਦੁਸਤਾਨੀ ਅਫਸਰਾਂ ਦੇ ਅਧੀਨ ੨੦੦੦ ਫੌਜ ਰੱਖੀ। ਮਿਲਖਾ ਸਿੰਘ ਨੂੰ ੨੦੦ ਸਵਾਰ ਦੇ ਕੇ ਘੋਬ ਦਾ ਇਲਾਕਾ ਓਹਦੇ ਸਪੁਰਦ ਕੀਤਾ। ਸਰਦਾਰ ਜੋਧ ਸਿੰਘ ਨੂੰ ੪੦੦ ਸਵਾਰ ਦੇ ਕੇ ਘੋਬ ਦਾ ਇਲਾਕਾ ਓਹਦੇ ਸਪੁਰਦ ਕੀਤਾ। ਸਰਦਾਰ ਫਤਹ ਸਿੰਘ ਧਾਰੀ ਦੇ ਲੜਕੇ ਅਤਰ ਸਿੰਘ ਨੂੰ ੫੦੦ ਸਵਾਰ ਤੇ ਰਸਾਲਦਾਰ ਬਣਾਇਆ। ਮਿਤ ਸਿੰਘ ਨੂੰ ੪੦੦ ਜਵਾਨਾਂ ਤੇ ਅਫਸਰ ਨੀਯਤ ਕੀਤਾ। ਕਿਰਪਾ ਸਿੰਘ ੧੦੦੦ ਸਿਪਾਹੀਆਂ ਤੇ, ਨਿਹਾਲ ਸਿੰਘ ੫੦੦ ਸਵਾਰਾਂ ਤੇ ਅਫਸਰ ਨੀਯਤ ਹੋਏ। ਬਾਜ਼ ਸਿੰਘ ਤੇ ਭਾਗ ਸਿੰਘ ਨੂੰ ੫੦੦ ਸਪਾਹ ਤੇ ਅਫਸਰ ਬਣਾਇਆ। ਮੌਰਨੀਵਾਲਾ ਦਾ ਖਿਤਾਬ ਮਿਲਿਆ ਤੇ ਕੁਝ ਜਾਗੀਰ ਵੀ ਮਿਲੀ।

ਇਸ ਤੋਂ ਛੁਟ ਹੋਠ ਲਿਖੇ ਸਰਦਾਰਾਂ ਨੂੰ ਫੌਜ ਵਿੱਚ ਇੱਜਤ ਵਾਲੇ ਅਹੁਦੇ ਦਿੱਤੇ ਗਏ ਤੇ ਇਨ੍ਹਾਂ ਨੂੰ ਕਿਹਾ ਗਿਆ ਕਿ ਲੋੜ ਪੈਣ ਤੇ ਤੁਸਾਂ ਇੰਨੀ ਇੰਨੀ ਫੌਜ ਭਰਤੀ ਕਰਾਣੀ:

ਸਰਦਾਰ ਜੱਸਾ ਸਿੰਘ ਪੁੱਤ੍ਰ ਕਰਮ ਸਿੰਘ, ਜੀਤ ਸਿੰਘ ਪੁੱਤ੍ਰ ਲਹਿਣਾ ਸਿੰਘ, ਭਾਗ ਸਿੰਘ ਹਲੋਵਾਲੀਆ, ਸਾਹਿਬ ਸਿੰਘ ਪੁੱਤਰ ਗੁਜਰ ਸਿੰਘ ਤੇ ਤਾਰਾ ਸਿੰਘ ਚਮਜਾਰੀ ਵਾਲਿਆਂ ਤੋਂ ਦਸ ਹਜ਼ਾਰ ਸਪਾਹ, ਨਕੇ ਦੇ ਇਲਾਕੇ ਦੇ ਸਰਦਾਰਾਂ ਤੋਂ ੪੦੦੦, ਘਨੱਧਾਂ ਤੋਂ ੫੦੦੦, ਦਵਾਬੇ ਤੋਂ ੨੦੦੦, ਪਹੜੀ ਰਦੀਸਾਂ ਤੋਂ ੫੦੦੦।

ਪ੨. ਮੁਸਲਮਾਨ ਰਈਸਾਂ ਦਾ ਸ਼ਰਨ ਵਿੱਚ ਆਉਣਾ

ਕਾਬਲ ਦਾ ਰਾਜ ਪ੍ਰਬੰਧ ਖਰਾਬ ਹੋ ਚੁੱਕਾ ਸੀ। ਓਥੇ ਦੇ ਹਾਕਮਾਂ ਨੂੰ ਹੁਣ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਆਉਣ ਦੀ ਹਿੰਮਤ ਨਹੀਂ ਪੈਂਦੀ ਸੀ, ਜਿਸ ਤੋਂ ਪਰਜਾ ਨੂੰ ਇਨ੍ਹਾਂ ਦੇ ਆਉਣ ਤੇ ਜੋ ਕਸ਼ਟ ਹੋਂਦੇ ਸਨ, ਓਹਨਾਂ ਵੱਲੋਂ ਬੇਫ਼ਕਰੀ ਹੋ ਗਈ ਸੀ। ਦਰਯਾਏ ਜੇਹਲਮ ਤੇ ਝਨਾਂ ਦੇ ਕੰਢੇ ਦੇ ਮੁਸਲਮਾਨ ਹਾਕਮਾਂ ਨੇ ਵੀ ਹੁਣ ਇਸੇ ਵਿੱਚ ਕਲਜਾਨ ਜਾਤੀ ਕਿ ਮਹਾਰਾਜਾ ਸਾਹਿਬ ਨਾਲ ਮੇਲ ਕਰ ਕੇ ਅਧੀਨਤਾ ਸ਼੍ਰੀਕਾਰ ਕਰ ਲੈਣ। ਸੋ ਅਜਿਹਾ ਕਰਨ ਵਿੱਚ ਓਹਨਾਂ ਆਪਣਾ ਫਖਰ ਸਮਝਿਆ।

ਪ੩. ਰਾਜ ਪ੍ਰਬੰਧ ਵੱਲ ਧਿਆਨ

ਮਹਾਰਾਜਾ ਮੁਲਕ ਦਾ ਦੌਰਾ ਕਰਦੇ ਹਰਦਵਾਰ ਵੱਲ ਚਕਰ ਲਾਂਦੇ ਜਦ ਵਾਪਸ ਮੁੜੇ ਤਦ ਓਸ ਸਾਰੇ ਇਲਾਕੇ ਦੀ ਖਬਰ ਲਈ, ਜੋ ਅਹਿਮਦ ਸ਼ਾਹ ਫਤਹ ਕਰ ਗਿਆ ਸੀ। ਉੱਥੋਂ ਦੇ ਦੁਰਾਨੀ ਹਾਕਮਾਂ ਤੇ ਅਜਿਹਾ ਅਸਰ ਪਿਆ ਕਿ ਓਹਨਾਂ ਨੇ ਵੀ ਸਿਰ ਝੁਕਾ ਦਿੱਤਾ। ਮਹਾਰਾਜਾ ਸਾਹਿਬ ਨੇ ਮੁਲਕੀ ਲੋੜਾਂ ਤੇ ਪ੍ਰਜਾ ਦੇ ਸੁਖ ਨੂੰ ਸਾਹਮਣੇ ਰੱਖ ਕੇ ਕੁਝ ਮਾਮਲਾ ਵਧਾ ਦਿੱਤਾ। ਝੰਗ ਦੇ ਹਾਕਮ ਨੇ ਪਹਿਲਾਂ ੬੦ ਹਜ਼ਾਰ ਖਰਾਜ ਦੇਣਾ ਪ੍ਰਵਾਨ ਕੀਤਾ ਸੀ, ਹੁਣ ਇਸ ਨੇ ਇਹ ਰਕਮ ਦੂਣੀ ਦੇਣੀ ਪ੍ਰਵਾਨ ਕਰ ਲਈ।

ਪ੪. ਜਸਵੰਤ ਰਾਏ ਦੀ ਅੰਗਰੇਜ਼ਾਂ ਤੋਂ ਭਾਂਜ ਤੇ ਪੰਜਾਬ ਵਿੱਚੋਂ ਸਹਾਇਤਾ ਲਈ ਇੱਛਾ

ਮਹਾਰਾਜਾ ਮੁਲਤਾਨ ਵੱਲ ਦੌਰਾ ਕਰ ਕੇ ਅੱਪਦੇ। ਮਹਾਰਾਜਾ ਸਾਹਿਬ ਦੀ ਅਵਾਈ ਸੁਣ ਮੁਲਤਾਨ ਦਾ ਹਾਕਮ ਮੁਕਾਮ ਮਹਤਮ ਤੇ ਆ ਮਿਲਿਆ। ਇੱਕ ਤਕੜੀ ਰਕਮ ਨਜ਼ਰਾਨੇ ਵਜੋਂ ਪੇਸ਼ ਕੀਤੀ, ਇੱਥੇ ਮਹਾਰਾਜਾ ਸਾਹਿਬ ਨੂੰ ਖਬਰ ਮਿਲੀ ਕਿ ਜਸਵੰਤ ਰਾਓ ਹੁਲਕਰ ਅੰਗਰੇਜ਼ਾਂ ਤੋਂ ਸ਼ਕ਼ਸਤ ਖਾ ਕੇ ਪੰਜਾਬ ਵੱਲ ਆਇਆ ਹੈ ਤੇ ਉਹਦੇ ਨਾਲ ੮-੧੦ ਹਜ਼ਾਰ ਫੌਜ ਨੇ ਪੰਜਾਬ ਵਿੱਚ ਕਦਮ ਰੱਖ ਦਿੱਤਾ ਹੈ। ਮਹਾਰਾਜਾ ਸਾਹਿਬ ਨਹੀਂ ਚਾਹੁੰਦੇ ਸਨ ਕਿ ਉਹਨਾਂ ਦੇ ਮੁਲਕ ਵਿੱਚ ਕਿਸੇ ਦੂਜੇ ਰਾਜਾ ਦੀ ਫੌਜ ਕਦਮ ਰਖੇ। ਇਸ ਵਾਸਤੇ ਮਹਾਰਾਜਾ ਸਾਹਿਬ ਵਾਪਸ ਮੁੜੇ। ਜਸਵੰਤ ਰਾਏ ਅੰਮ੍ਰਿਤਸਰ ਪੁੱਜ ਚੁੱਕਾ ਸੀ। ਉਹਦਾ ਵਕੀਲ ਮਹਾਰਾਜਾ ਪਾਸ ਅਪਤਿਆ ਤੇ ਓਹਨੇ ਬੇਨਤੀ ਕੀਤੀ ਕਿ ਮਰਹੌਟਿਆਂ ਦਾ ਸਰਦਾਰ ਜਸਵੰਤ ਰਾਓ ਹੁਲਕਰ ਅੰਗਰੇਜ਼ਾਂ ਤੋਂ ਭਾਂਜ ਖਾ ਕੇ ਆਪ ਦੀ ਸ਼ਰਨ ਆਇਆ ਹੈ। ਐਸ ਵੇਲੇ ਲੋੜ ਹੈ ਕਿ ਅਸੀਂ ਸਾਰੇ ਇਕੱਠੇ ਹੋ ਕੇ ਇੱਕ ਦੂਜੇ ਦੀ ਮਦਦ ਵਾਸਤੇ ਤਿਆਰ ਹੋ ਜਾਈਏ। ਮਹਾਰਾਜਾ ਸਾਹਿਬ ਨੇ ਉੱਤਰ ਵਿੱਚ ਕਿਹਾ ਕਿ ਤੁਸੀਂ ਬੜੇ ਤੰਗ ਸਮੇਂ ਖਬਰ ਦਿੱਤੀ ਹੈ। ਇੱਕ ਤਾਂ ਇਹ ਕਿ ਤੁਸੀਂ ਅੰਮ੍ਰਿਤਸਰ ਪੁੱਜ ਚੁੱਕੇ ਹੋ ਤੇ ਦੂਜਾ ਲਾਰਡ ਲੀਕ ਅੰਗਰੇਜ਼ੀ ਲਸ਼ਕਰ ਦੇ ਨਾਲ ਤੁਹਾਡਾ ਪਿੱਛਾ ਕਰਦੇ ਸਤਲੁਜ ਨਦੀ ਤੋਂ ਲੰਘ ਆਇਆ ਹੈ। ਹੁਣ ਇੰਨੀ ਛੇਤੀ ਇਹ ਗੱਲ ਬੜੀ ਮੁਸ਼ਕਿਲ ਹੈ ਕਿ ਸਾਰੇ ਮੁਲਕ ਵਿੱਚੋਂ ਫੌਜ ਨੂੰ ਇਕਦਮ ਇਕੱਠਾ ਕੀਤਾ ਜਾਏ। ਹੱਛਾ, ਚਲੋ ਅੰਮ੍ਰਿਤਸਰ ਚਲਦੇ ਹਾਂ। ਉੱਥੇ ਤੁਹਾਡੇ ਰਾਜਾ ਨਾਲ ਮਿਲ ਕੇ ਗੱਲ ਬਾਤ ਕਰਾਂਗੇ।

ਮਹਾਰਾਜਾ ਨੇ ਇਸ ਗੱਲ ਦੀ ਸਲਾਹ ਲੈਣ ਲਈ ਆਪਣੇ ਮਿੱਤਰ ਸਰਦਾਰ ਫਤਹ ਸਿੰਘ ਨੂੰ ਸੱਦਿਆ ਤੇ ਆਪ ਵੀ ਅੰਮ੍ਰਿਤਸਰ ਪੁੱਜ ਗਿਆ। ਸਰਦਾਰ ਫਤਹ ਸਿੰਘ ਨਾਲ ਗੱਲਬਾਤ ਕਰਨ ਤੋਂ ਵੀ ਮਹਾਰਾਜਾ ਸਾਹਿਬ ਇਸੇ ਨਤੀਜੇ ਤੇ ਅੱਪਦੇ ਕਿ ਜਸਵੰਤ ਰਾਏ ਨੇ ਬੜੇ ਤੰਗ ਵੇਲੇ ਸਿਰ ਮਦਦ ਦੀ ਯਾਚਨਾ ਕੀਤੀ ਹੈ, ਇਸ ਸਮੇਂ ਜਿੰਨੀ ਫੌਜ ਦੀ ਲੋੜ ਹੈ ਉਨੀਂ ਦਾ ਇਕੱਠਾ ਕਰਨਾ ਅਸੰਭਵ ਹੈ।

ਉਧਰ ਗੋਰਾ ਫੌਜ ਬਿਆਸ ਤੱਕ ਆ ਪੁੱਜੀ। ਗੋਰੇ ਗੋਰੇ ਰੰਗ ਦੇ ਜਵਾਨ ਸਪਾਹੀ ਸੋਹਣੀਆਂ ਵਰਦੀਆਂ ਦੀਵਾਰ ਵਾਂਗ ਕਤਾਰ ਬੰਨ੍ਹੀ ਆ ਗਏ। ਇਸ ਤਰ੍ਹਾਂ ਦੀ ਸੂਸਿਖਜ਼ਤ ਫੌਜ ਇਸ ਤੋਂ ਪਹਿਲਾਂ ਪੰਜਾਬੀਆਂ ਨੇ ਕਿਥੋਂ ਵੇਖਣੀ ਸੀ? ਇਨ੍ਹਾਂ ਲਈ ਇੱਕ ਤਮਾਸਾ ਹੋ ਗਿਆ। ਜਿਸ ਪਾਸਿਓਂ ਗੋਰਾ ਫੌਜ ਵਾਜਾ ਵਜਾਂਦੀ ਲੰਘਦੀ ਹਜ਼ਾਰਾਂ ਤਮਾਸਾ ਵੇਖਣ ਵਾਲੇ ਇਕੱਠੇ ਹੋ ਜਾਂਦੇ।

ਪੰਜਾਬੀਆਂ ਨੇ ਅੱਗੇ ਦੁਰਾਨੀਆਂ ਦੀ ਫੌਜ ਵੇਖੀ ਸੀ। ਇਹ ਫੌਜ ਜਿਸ ਰਸਤੇ ਗੁਜ਼ਰ ਜਾਏ ਪਿੰਡਾਂ ਦੇ ਪਿੰਡ ਤਬਾਹ ਤੇ ਖੇਤਾਂ ਦੇ ਖੇਤ ਸਾਫ਼ ਕਰਦੀ ਚਲੀ ਜਾਂਦੀ ਸੀ। ਹੁਣ ਇਹ ਗੋਰਾ ਫੌਜ ਡਿੱਠੀ ਜੋ ਕਿਸੇ ਦਾ ਇੱਕ ਤੀਲਾ ਵੀ ਪੈਸਾ ਦਿੱਤੇ ਬਿਨਾਂ ਨਹੀਂ ਹਲਾਂਦੀ ਸੀ। ਪੰਜਾਬੀਆਂ ਤੇ ਗੋਰਾ ਫੌਜ ਦੀ ਇਸ ਸ਼ਾਂਤੀ ਅਮਨ ਪਸੰਦੀ ਤੇ ਕਿਸੇ ਨੂੰ ਦੁਖ ਨਾ ਦੇਣਾ। ਕਵਾਇਦ ਤੇ ਗੋਰੇ ਗੋਰੇ ਰੰਗ ਦਾ ਬੜਾ ਅਸਰ ਪਿਆ।

ਪ੫. ਲਾਰਡ ਲੀਕ ਦਾ ਸੰਦੇਸ਼

ਲਾਰਡ ਲੀਕ ਨੇ ਰਾਜਾ ਭਾਗ ਸਿੰਘ ਜੀਂਦ ਦੇ ਹਾਕਮ ਨੂੰ ਮਹਾਰਾਜਾ ਰਣਜੀਤ ਸਿੰਘ ਪਾਸ ਭੇਜਿਆ ਕਿ ਜਸਵੰਤ ਰਾਏ ਹੁਲਕਰ ਦੀ ਮਦਦ ਨਾ ਕੀਤੀ ਜਾਵੇ।

ਅੰਮ੍ਰਿਤਸਰ ਵਿੱਚ ਸਿੱਖ ਸਰਦਾਰ ਇਕੱਠੇ ਕਰ ਕੇ ਮਹਾਰਾਜਾ ਸਾਹਿਬ ਨੇ ਸਲਾਹ ਕੀਤੀ, ਫੈਸਲਾ ਹੋਇਆ ਕਿ ਅਜੇ ਮਹਾਰਾਜਾ ਸਾਹਿਬ ਦਾ ਆਪਣੇ ਮੁਲਕ ਵਿੱਚ ਵੀ ਰਾਜ ਪ੍ਰਬੰਧ ਪੱਕਾ ਨਹੀਂ ਹੋਇਆ। ਅਜੇਹੀ ਹਾਲਤ ਵਿੱਚ ਅੰਗਰੇਜ਼ਾਂ ਜਹੀ ਜ਼ਬਰਦਸਤ ਕੌਮ ਨਾਲ ਲੜਾਈ ਲਈ ਤਿਆਰ ਹੋ ਜਾਣਾ ਉਚਿਤ ਨਹੀਂ। ਐਸ ਵੇਲੇ ਸਭ ਤੋਂ ਅੱਛੀ ਗੱਲ ਤੇ ਜਸਵੰਤ ਰਾਏ ਦੀ ਮਦਦ ਇਹੋ ਹੀ ਹੋ ਸਕਦੀ ਹੈ ਕਿ ਅੰਗਰੇਜ਼ ਨਾਲ ਓਹਦੀ ਸੁਲਾਹ ਕਰਾ ਦਿੱਤੀ ਜਾਵੇ। ਜੋ ਜਸਵੰਤ ਰਾਏ ਨਾਲ ਗੱਲਬਾਤ ਕਰ ਕੇ ਓਹਨੂੰ ਮਸ਼ਵਰਾ ਦਿੱਤਾ ਗਿਆ ਕਿ ਇਸ ਸਮੇਂ ਸਾਰੇ ਹਿੰਦ ਵਿੱਚ

ਕੋਈ ਅਜੇਹੀ ਤਾਕਤ ਨਹੀਂ ਜੋ ਤੁਹਾਡੀ ਮਦਦ ਕਰ ਸਕੇ। ਇਸ ਕਰ ਕੇ ਤੁਸੀਂ ਅੰਗਰੇਜ਼ਾਂ ਨਾਲ ਸੁਲਾਹ ਕਰ ਲਓ। ਜਸਵੰਤ ਰਾਏ ਹੁਲਕਰ ਇਹ ਗੱਲ ਮੰਨ ਗਿਆ ਕਿ ਮਹਾਰਾਜਾ ਸਾਹਿਬ ਆਪ ਵਿੱਚ ਆ ਕੇ ਸੁਲਾਹ ਕਰਾ ਦੇਣ।

੫੬. ਜਸਵੰਤ ਰਾਏ ਤੇ ਅੰਗਰੇਜ਼

੧੯ ਦਸੰਬਰ ੧੮੦੫ ਨੂੰ ਮਹਾਰਾਜਾ ਰਣਜੀਤ ਸਿੰਘ ਨੇ ਲਾਰਡ ਲੀਕ ਸਾਹਿਬ ਪਾਸ ਆਪਣਾ ਵਕੀਲ ਭੇਜ ਕੇ ਜਸਵੰਤ ਰਾਏ ਹੁਲਕਰ ਨਾਲ ਸੁਲਾਹ ਕਰ ਲੈਣ ਲਈ ਕਿਹਾ। ਗਵਰਨਰ ਦੀ ਮਨਜ਼ਾਵੀ ਲੜਾਈ ਕਰਨ ਦੀ ਨਹੀਂ ਸੀ। ਇਸ ਕਰ ਕੇ ਉਹਨਾਂ ਇਹ ਗੱਲ ਮੰਨ ਲਈ, ਜਿਸ ਤੋਂ ਇਕਰਾਰਨਾਮਾ ਤਰੀਕ ੧੧ ਜਨਵਰੀ ੧੮੦੬ ਈਸਵੀ ਨੂੰ ਜਸਵੰਤ ਰਾਏ ਹੁਲਕਰ ਤੇ ਅੰਗਰੇਜ਼ਾਂ ਦੇ ਵਿਚਕਾਰ ਲਿਖਿਆ ਗਿਆ ਤੇ ਜਸਵੰਤ ਰਾਏ ਦਾ ਉਹ ਸਾਰਾ ਇਲਾਕਾ ਜੋ ਜ਼ਬਤ ਕਰ ਲਿਆ ਗਿਆ ਸੀ, ਵਾਪਸ ਦੇ ਦਿੱਤਾ ਗਿਆ।

ਇਸ ਤੋਂ ਪਿੱਛੋਂ ਅੰਗਰੇਜ਼ਾਂ ਤੇ ਲਾਹੌਰ ਦਰਬਾਰ ਦੇ ਵਿਚਕਾਰ ਵੀ ਇੱਕ ਇਕਰਾਰਨਾਮਾ ਲਿਖਿਆ ਗਿਆ, ਜਿਸ ਵਿੱਚ ਇੱਕ ਦੂਜੇ ਦੇ ਮੁਲਕ ਵਿੱਚ ਦੱਖਲ ਨਾ ਦੇਣ ਦਾ ਪ੍ਰਣ ਸੀ। ਇਸ ਤਰ੍ਹਾਂ ਇਕਰਾਰਨਾਮਾ ਲਿਖੇ ਜਾਣ ਨਾਲ ਪੰਜਾਬ ਵਿੱਚ ਬਦੇਸ਼ੀ ਫੌਜ ਜੋ ਆਈ ਸੀ, ਵਾਪਸ ਚਲੀ ਗਈ ਤੇ ਜਸਵੰਤ ਰਾਏ ਵੀ ਵਾਪਸ ਮੁੜ ਗਿਆ।

ਸੰਮਤ ੧੮੬੩ ਬਿਕ੍ਰਮੀ ਨੂੰ ਮਹਾਰਾਜਾ ਸਾਹਿਬ ਨੇ ਵਿਸਾਖੀ ਕਟਾਸ ਤੀਰਥ ਤੇ ਕਰ ਕੇ ਇਲਾਕੇ ਦੇ ਜ਼ਿਮੀਂਦਾਰਾਂ ਨੂੰ ਆਪਣੇ ਅਧੀਨ ਕਰ ਲਿਆ ਅਤੇ ਸ਼ਾਲਮਾਰ ਬਾਗ ਦੀ ਮੁਰੰਮਤ ਕਰਾ ਕੇ ਉਸ ਵਿੱਚ ਅਲੀ ਮਰਦਾਨ ਖਾਂ ਵਾਲੀ ਨਹਿਰ ਦਾ ਪਾਣੀ ਪਵਾਇਆ। ਦੂਜੇ ਆਪਣੇ ਮੁਲਕ ਦੀ ਜਮ੍ਹਾਂ ਬੰਦੀ ਤੇ ਮਾਮਲੇ ਦੀ ਵਸੂਲੀ ਦਾ ਪੱਕਾ ਪ੍ਰਬੰਧ ਕੀਤਾ।

ਫਿਰ ਇਸੇ ਸਾਲ ਮਹਾਰਾਜਾ ਨੇ ਸਤਲੁਜ ਲੰਘ ਕੇ ਜ਼ੀਰਾ ਤੇ ਕਬਜ਼ਾ ਕਰ ਲਿਆ ਤੇ ਕੋਟ ਕਪੂਰਾ ਤੇ ਮੁਕਤਸਰ ਵੀ ਆਪਣੇ ਕਬਜ਼ੇ ਵਿੱਚ ਕਰ ਲਏ। ਇਸੇ ਤਰ੍ਹਾਂ ਨਾਲ ਧਰਮਕੋਟ ਮਾੜੀ ਤੇ ਕਬਜ਼ਾ ਕੀਤਾ। ਫਰੀਦਕੋਟ ਵੱਲ ਚੜ੍ਹਾਈ ਕੀਤੀ, ਕਿੰਤੂ ਉਥੋਂ ਦੇ ਰਦੀਸਾਂ ਨੇ ਇੱਕ ਤਕੜੀ ਰਕਮ ਨਜ਼ਰਾਨੇ ਵਜੋਂ ਦੇ ਕੇ ਸੁਲਾਹ ਕਰ ਲਈ।

੫੭. ਮਹਾਰਾਜਾ ਪਟਿਆਲੇ ਵਿੱਚ

ਇਸੇ ਸਮੇਂ ਰਾਜਾ ਸਾਹਿਬ ਸਿੰਘ ਪਟਿਆਲਾ ਵਾਲੇ ਤੇ ਨਾਭੇ ਦੇ ਰਜੇ ਦੀ ਅਣਬਣ ਹੋ ਗਈ, ਜਿਸ ਦੇ ਫੈਸਲੇ ਵਾਸਤੇ ਮਹਾਰਾਜਾ ਰਣਜੀਤ ਸਿੰਘ ਨੂੰ ਸੱਦਿਆ ਗਿਆ। ਸੋ ੧੭ ਕੱਤਕ ਸੰਮਤ ੧੮੬੪ ਨੂੰ ਇੱਕ ਭਾਰੀ ਫੌਜ ਦੇ ਨਾਲ ਮਹਾਰਾਜਾ ਸਾਹਿਬ ਨਾਭੇ ਪੁੱਜੇ ਤੇ ਇੱਕ ਮਾਮੂਲੀ ਜਿਹੀ ਲੜਾਈ ਦੇ ਮਗਰੋਂ, ਜਿਸ ਦਾ ਪੂਰਾ ਹਾਲ ਪਟਿਆਲੇ ਦੇ ਹਾਲ ਵਿੱਚ ਲਿਖਿਆ ਜਾ ਚੁੱਕਾ ਹੈ, ਦੋਹਾਂ ਦੀ ਆਪਸ ਵਿੱਚ ਸੁਲਾਹ ਹੋ ਗਈ ਤੇ ਉਹਨਾਂ ਨੇ ਮਹਾਰਾਜਾ ਨੂੰ ਬਹੁਤ ਸਾਰਾ ਧਨ ਦੇ ਕੇ ਵਾਪਸ ਕਰ ਦਿੱਤਾ।

੫੮. ਰਾਏ ਅਲਜਾਸ ਦੇ ਇਲਾਕੇ ਦੀ ਜ਼ਬਤੀ

ਇੱਥੋਂ ਵਾਪਸ ਹੋ ਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ਰਾਏ ਅਲਜਾਸ ਦੀ ਵਿਧਵਾ ਤੋਂ ਉਸ ਦਾ ਇਲਾਕਾ ਲੁਧਿਆਣਾ ਆਦਿਕ ਲੈ ਕੇ ਆਪਣੇ ਮਾਮੂਲ ਰਾਜਾ ਜੀਂਦ ਨੂੰ ਦਿੱਤਾ ਤੇ ਥਾਂ ਦਾ ਪ੍ਰਗਣਾ ਜੋ ਬਿਆਸ ਦੇ ਇਲਾਕੇ ਵਿੱਚ ਹੈ, ਅਲਜਾਸ ਗੋਸ ਤੋਂ ਲੈ ਕੇ ਮੁਹਕਮ ਚੰਦ ਨੂੰ ਬਖਸ਼ਿਆ। ਜਗਰਾਉਂ, ਜੰਡਜਾਲਾ, ਬੱਦੋਵਾਲ, ਤਲਵੰਡੀ, ਢਾਕਾ ਤੇ ਬਸੀ ਆਦਿਕ ਸਾਰੇ ਪਿੰਡ ਜੋ ਰਾਏ ਅਲਜਾਸ ਦੇ ਕਬਜ਼ੇ ਵਿੱਚ ਸਨ, ਰਾਜਾ ਜੀਂਦ, ਨਾਭਾ, ਸਰਦਾਰ ਫਤੇਹ ਸਿੰਘ ਆਹਲੂਵਾਲੀਆ, ਦੀਵਾਨ ਮੌਹਕਮ ਚੰਦ, ਸਰਦਾਰਾ ਵਸਾਵਾ ਸਿੰਘ ਤੇ ਸਰਦਾਰ ਬੈਹਗਾ ਸਿੰਘ ਵਿੱਚ ਵੰਡ ਦਿੱਤੇ।

ਪੰ. ਜਵਾਲਾ ਮੁਖੀ ਦੇ ਦਰਸ਼ਨ ਤੇ ਗੋਰਖਿਆਂ ਦਾ ਜ਼ਿਕਰ

ਸਤਲੁਜ ਤੋਂ ਪਾਰ ਹੋ ਕੇ ਮਹਾਰਾਜਾ ਰਾਹੂ; ਜੋ ਤਾਰਾ ਸਿੰਘ ਦੀ ਰਹਿਣ ਦੀ ਥਾਂ ਸੀ, ਮਿਲੇ। ਗੋਪੀਪੁਰੇ ਦੇ ਰਾਹ ਤੋਂ ਬਿਆਸ ਨੂੰ ਲੰਘ ਕੇ ਰਾਜਾ ਦੇ ਤਾਲਾਬ ਤੇ ਪੁੱਜੇ ਸੀ ਕਿ ਰਾਹ ਵਿੱਚੋਂ ਰਾਜਾ ਸੰਸਾਰ ਚੰਦ ਕਾਂਗੜੇ ਵਾਲੇ ਦਾ ਨਿੱਕਾ ਭਰਾ ਸਰਦਾਰ ਫਤੇ ਚੰਦ ਨੇ ਇਹ ਖਬਰ ਲਿਆਂਦੀ ਕਿ ਅਮਰ ਸਿੰਘ ਸਿਪਾਹ ਸਲਾਰ ਨੀਪਾਲ ਨੇ ਗੰਗਾ ਤੋਂ ਲੈ ਕੇ ਨਾਲਾ ਗੜ੍ਹ, ਗੜਹੋਲ, ਸਰਮੋਰ, ਬਸਹਰ ਆਦਿਕ ਸਾਰੇ ਮੁਕਾਮਾਂ ਦੇ ਰਈਸਾਂ ਨੂੰ ਸ਼ਕ਼ਸਤ ਦੇ ਕੇ ਉਹਨਾਂ ਤੋਂ ਨਜ਼ਰਾਨੇ ਤੇ ਖਰਾਜ ਵਸੂਲ ਕਰ ਲਏ ਹਨ। ਹੁਣ ਕਾਂਗੜੇ ਦਾ ਕਿਲ੍ਹਾ ਆ ਘੋਰਿਆ ਹੈ। ਇਸ ਕਰ ਕੇ ਮੇਰਾ ਭਾਈ ਐਸ ਵੇਲੇ ਆਪ ਦੀ ਸਹਾਇਤਾ ਚਾਹੁੰਦਾ ਹੈ, ਜਿਸ ਦੇ ਬਦਲੇ ਆਪ ਨੂੰ ਇੱਕ ਮਾਕੂਲ ਨਜ਼ਰਾਨਾ ਦੇਵੇਗਾ। ਇਹ ਖਬਰ ਸੁਣਦੇ ਹੀ ਮਹਾਰਾਜਾ ਨੇ ਕਾਂਗੜੇ ਵੱਲ ਕੂਚ ਕੀਤਾ। ਭਾਵੇਂ ਜਰਨੈਲ ਅਮਰ ਸਿੰਘ ਥਾਪਾ ਦੇ ਵਕੀਲ ਜ਼ੋਰਾਵਰ ਸਿੰਘ ਨੇ ਵੀ ਹਜ਼ਰ ਹੋ ਕੇ ਸੰਸਾਰ ਚੰਦ ਨਾਲੋਂ ਦੂਣਾ ਨਜ਼ਰਾਨਾ ਵਾਪਸ ਜਾਣ ਦੀ ਸੂਰਤ ਵਿੱਚ ਦੇਣ ਦਾ ਇਕਰਾਰ ਕੀਤਾ, ਕਿੰਤੂ ਮਹਾਰਾਜਾ ਨੇ ਇਹ ਸੋਚ ਕੇ ਕਿ ਜੇ ਗੋਰਖਿਆਂ ਦੀ ਤਾਕਤ ਵਧਦੀ ਗਈ ਤਦ ਪੰਜਾਬ ਤੇ ਵੀ ਜ਼ਰੂਰ ਹੱਥ ਮਾਰਨਗੇ; ਇਸ ਕਰ ਕੇ ਇਨ੍ਹਾਂ ਨੂੰ ਇੱਥੋਂ ਹੀ ਵਾਪਸ ਕਰਨਾ ਚਾਹੀਦਾ ਹੈ, ਗੋਰਖਿਆਂ ਨੂੰ ਸਾਫ਼ ਜਵਾਬ ਦੇ ਦਿੱਤਾ ਤੇ ਆਪਣੀ ਫੌਜ ਨੂੰ ਹਮਲਾ ਕਰਨ ਦੀ ਆਗਿਆ ਦੇ ਦਿੱਤੀ। ਅਜੇ ਲੜਾਈ ਸੁਰੂ ਵੀ ਨਹੀਂ ਹੋਈ ਸੀ ਕਿ ਗੋਰਖਿਆਂ ਦੇ ਲਸ਼ਕਰ ਵਿੱਚ ਬੀਮਾਰੀ ਪੈ ਗਈ ਤੇ ਸੌ ਸੌ ਆਦਮੀ ਰੋਜ਼ ਮਰਨ ਲੱਗੇ। ਅਮਰ ਸਿੰਘ ਥਾਪਾ ਬਹੁਤ ਘਾਬਰਿਆ ਤੇ ਉਹਦੀ ਫੌਜ ਬੀਮਾਰੀ ਦੇ ਡਰ ਤੋਂ ਵਾਪਸ ਜਾਣ ਲਈ ਤਿਆਰ ਹੋ ਗਈ। ਅੰਤ ਨੂੰ ਅਮਰ ਸਿੰਘ ਨੇ ਕਿਲ੍ਹੇ ਦਾ ਘੇਰਾ ਛੱਡ ਕੇ ਮਹਾਰਾਜਾ ਤੋਂ ਭਾਰ-ਬਰਦਾਰੀ ਮਦਦ ਲੈ ਕੇ ਦਰਯਾ ਸਤਲੁਜ ਤੋਂ ਪਾਰ ਹੋ ਗਿਆ।

ਗੋਰਖਿਆਂ ਦੇ ਜਾਣ ਤੋਂ ਮਗਰੋਂ ਰਾਜਾ ਸੰਸਾਰ ਚੰਦ ਕਿਲ੍ਹੇ ਤੋਂ ਬਾਹਰ ਨਿੱਕਲਿਆ ਤੇ ਮਹਾਰਾਜਾ ਰਣਜੀਤ ਸਿੰਘ ਦੀ ਸੇਵਾ ਵਿੱਚ ਹਜ਼ਰ ਹੋ ਕੇ ਉਹਨਾਂ ਦੀ ਕ੍ਰਿਪਾਲਤਾ ਦਾ ਧੰਨਵਾਦ ਕੀਤਾ ਤੇ ਪੰਜਾਹ ਹਜ਼ਾਰ ਰੁਪਯਾ ਨਜ਼ਰਾਨੇ ਦਾ ਦਾਖਲ ਕਰ ਕੇ ਮਹਾਰਾਜਾ ਦੇ ਨਾਲ ਜਵਾਲਾ ਮੁਖੀ ਪਹਾੜ ਤੱਕ ਗਿਆ। ਇੱਥੇ ਮਹਾਰਾਜਾ ਨੇ ਕੁਝ ਦਿਨ ਠਹਿਰ ਕੇ ਇਲਾਕੇ ਦੀ ਸੈਰ ਕੀਤੀ।

੬੦. ਸ਼ੇਰ ਸਿੰਘ ਦਾ ਜਨਮ

ਇਸੇ ਸਫਰ ਵਿੱਚ ਮਹਾਰਾਜਾ ਨੂੰ ਖਬਰ ਮਿਲੀ ਕਿ ਰਾਣੀ ਮਹਿਤਾਬ ਕੌਰ ਦੇ ਜੋੜਾ ਲੜਕਿਆਂ ਦਾ ਉਤਪੰਨ ਹੋਇਆ ਹੈ। ਮਹਾਰਾਜਾ ਨੇ ਇਹ ਖਬਰ ਸੁਣ ਕੇ ਬੜੀ ਭੁਸੀ ਕੀਤੀ। ਪਹਿਲੇ ਦਾ ਨਾਮ ਸ਼ੇਰ ਸਿੰਘ ਤੇ ਦੂਜੇ ਦਾ ਤਾਰਾ ਸਿੰਘ* ਰੱਖਿਆ।

੬੧. ਕਸੂਰ ਦੀ ਫਤਹ

ਮਹਾਰਾਜੇ ਪਾਸ ਖਬਰ ਪੁੱਜੀ ਕਿ ਕੁਤਬਦੀਨ ਖਾਂ ਰਈਸ ਕਸੂਰੀਆ ਨੇ ਮੁਲਤਾਨ ਦੇ ਸੂਬੇ ਦੇ ਨਾਲ ਮਿਲ ਕੇ ਇਹ ਮਨਸੂਬਾ ਕੀਤਾ ਹੈ ਕਿ ਫੌਜ ਇਕੱਠੀ ਕਰ ਕੇ ਇੱਕ ਹੋ ਫਿਰ ਮੁਸਲਮਾਨੀਆ ਸਲਤਨਤ ਕਾਇਮ ਕਰੀਏ। ਇਹ ਸੁਣਦੇ ਹੀ ਮਹਾਰਾਜਾ ਦੀ ਅੱਖਾਂ ਵਿੱਚ ਖੂਨ ਉੱਤਰ ਆਇਆ ਤੇ ਕੋਧ ਦੇ ਨਾਲ ਲੂੰ ਖੜੇ ਹੋ ਗਏ। ਹੁਕਮ ਦਿੱਤਾ ਕਿ ਫੌਜਾਂ ਇਕੱਠੀਆਂ ਕਰ ਕੇ ਕਸੂਰ ਤੇ ਹਮਲਾ ਕੀਤਾ ਜਾਵੇ। ਸਰਦਾਰ ਫਤਹ ਸਿੰਘ ਆਹਲੂਵਾਲੀਏ ਨੂੰ ਸਦ ਲਿਆ ਤੇ ਫੌਜਾਂ ਨੇ ਚੜ੍ਹਾਈ ਕਰ ਦਿੱਤੀ। ਇਲਾਕੇ ਵਿੱਚ ਦੇ ਆਕੀਆਂ ਦੀ ਹੋਸ਼ ਠਿਕਾਣੇ ਕਰ ਕੇ ਜਦ ਫੌਜਾਂ ਕਸੂਰ ਪਾਸ ਅੱਪੜੀਆਂ ਤਦ ਪਿਛੇ ਮਹਾਰਾਜਾ ਸਾਹਿਬ ਵੀ ਫਤਹ ਸਿੰਘ ਦੇ ਨਾਲ ਸ਼ਿਕਾਰ ਖੇਡਦੇ ਆ ਪੁਜੇ ਤੇ ਫੌਜ ਨੂੰ ਤਿਆਰ ਕਰ ਕੇ ਕਸੂਰ ਤੇ ਹਮਲਾ ਕਰ ਦਿੱਤਾ। ਉਧਰੋਂ

*ਮਹਾਰਾਜਾ ਦੀ ਇਸ ਜੋੜੇ ਦੇ ਉਤਪਨ ਹੋਣ ਤੇ ਵੀ ਕਈ ਵੇਰੀ ਇਤਿਹਾਸਕਾਰਾਂ ਨੇ ਬਨਾਵਟੀ ਗੱਪਾਂ ਜੋ ਦੇਸੀ ਰਿਆਸਤਾਂ ਦੀ ਬਾਬਤ ਉਡਾਈਆਂ ਜਾਂਦੀਆਂ ਹਨ, ਲਿਖੀਆਂ ਹਨ ਤੇ ਮਹਾਰਾਜਾ ਦੀ ਇਸ ਸੰਤਾਨ ਨੂੰ ਬਨਾਵਟੀ ਦੱਸਿਆ ਹੈ (ਵੇਖੋ ਤਾਰੀਖ ਸੱਯਦ ਮੁਹੰਮਦ ਲਤੀਫ ਸਾਹਿਬ ਦਾ ਅੰਗਰੇਜ਼ੀ ਸਲਾ (੨੦) ਕਿੰਤੂ ਜੇਹੀ ਕਦਰ ਐਹੋ ਜਿਹੀਆਂ ਗੱਪਾਂ ਦੀ ਹੁੰਦੀ ਹੈ, ਉਸ ਵੇਲੇ ਵੀ ਕੀਤੀ ਗਈ ਤੇ ਸਾਬਤ ਹੋ ਗਿਆ ਕਿ ਇਹ ਗੱਪ ਨਿਰਮੂਲ ਹੈ।

ਮੁਸਲਮਾਨੀ ਫੌਜ ਵੀ ਤਿਆਰ ਹੋ ਗਈ ਤੇ ਦੀਵਾਰਾਂ ਤੇ ਤੋਪਾਂ ਚੜ੍ਹਾ ਦਿੱਤੀਆਂ ਗਈਆ। ਸਾਰਿਆਂ ਰਾਹਾਂ ਤੇ ਦੋ ਦੋ ਤਿੰਨ ਤਿੰਨ ਦਸਤੇ ਖੜੇ ਕਰ ਕੇ ਅਪ ਫੌਜ ਲੈ ਕੇ ਲੜਾਈ ਵਾਸਤੇ ਖੁੱਲ੍ਹੇ ਮੈਦਾਨ ਆ ਗਿਆ। ਦੋਹਾਂ ਪਾਸਿਆਂ ਤੋਂ ਗੋਲਾਬਾਰੀ ਸੁਰੂ ਹੋਈ। ਦੋ ਰੋਜ਼ ਤੀਕਣ ਲਗਾਤਾਰ ਗੋਲਾਬਾਰੀ ਹੁੰਦੀ ਰਹੀ। ਤੀਜੇ ਦਿਨ ਮੁਸਲਮਾਨੀ ਫੌਜ ਨੇ ਸਿੰਘਾਂ ਤੇ ਹਮਲਾ ਕਰ ਦਿੱਤਾ। ਦੋਨਾਂ ਪਾਸਿਆਂ ਤੋਂ ਸੂਰਮੇ ਬਿਜਲੀ ਵਾਂਗੂ ਗਜ ਕੇ ਸ਼ਤਰੂ ਤੇ ਪੈਂਦੇ ਸਨ। ਅੱਖ ਦੀ ਫੌਰ ਵਿੱਚ ਖੂਨ ਦੀ ਨਦੀ ਵਗ ਟੁਰੀ ਤੇ ਲੋਬਾਂ ਦੇ ਨਾਲ ਢੇਰ ਲੱਗ ਗਏ। ਚੌਥੇ ਦਿਨ ਖਾਲਸੇ ਨੇ ਤਲਵਾਰ ਸੰਭਾਲ ਕੇ ਹੱਲਾ ਬੋਲਿਆ। ਮਾਨੋਂ ਅਫਗਾਨਾਂ ਲਈ ਮੌਤ ਆ ਗਈ। ਤੀਜੇ ਪਹਿਰ ਤੱਕ ਮੈਦਾਨ ਗਰਮ ਰਿਹਾ। ਅੰਤ ਨੂੰ ਸੰਧਯਾ ਵੇਲੇ ਕਸੂਰ ਦੀ ਫੌਜ ਨੱਸ ਟੁਰੀ। ਮੁਸਲਮਾਨ ਨੱਸ ਕੇ ਸ਼ਹਿਰ ਦੇ ਅੰਦਰ ਜਾ ਵੜੇ ਤੇ ਦਰਵਾਜ਼ਾ ਬੰਦ ਕਰ ਕੇ ਅੰਦਰੋਂ ਗੋਲੇ ਮਾਰਨ ਲੱਗੇ। ਮਹਾਰਾਜਾ ਸਾਹਿਬ ਨੇ ਵੀ ਬਾਹਰੋਂ ਘੇਰਾ ਪਾਇਆ। ਦੋ ਮਹੀਨੇ ਤੱਕ ਅੱਗ ਵਸਦੀ ਰਹੀ। ਅੰਤ ਨੂੰ ਜਦ ਅੰਦਰ ਕਿਲ੍ਹੇ ਵਿੱਚ ਅਨਾਜ ਦਾ ਤੋਟਾ ਆ ਗਿਆ ਤੇ ਲੋਕਾਂ ਐਸੇ ਤੰਗ ਹੋਏ ਜੋ ਪਸੂਆਂ ਨੂੰ ਮਾਰ ਕੇ ਖਾਣ ਲੱਗੇ। ਜਦ ਉਹ ਵੀ ਮੁੱਕ ਗਏ ਤਦ ਘੋੜਿਆਂ ਤੱਕ ਖਾ ਜਾਣ ਦੀ ਨੌਬਤ ਆ ਪੁੱਜੀ। ਤਦ ਮਹਾਰਾਜਾ ਸਾਹਿਬ ਨੇ ਹੁਕਮ ਦਿੱਤਾ ਕਿ ਸ਼ਹਿਰ ਦੇ ਵਿੱਚੋਂ ਜੇ ਕੋਈ ਖਾਲੀ ਹੱਥ ਜਾਣਾ ਚਾਹੇ ਤੱਦ ਉਹਨੂੰ ਬੜੀ ਖੁਸ਼ੀ ਨਾਲ ਜਾਣ ਦਿਓ। ਕਸੂਰ ਦੀ ਵਸੋਂ ਆਪਣੇ ਖਾਨਾਂ ਦੇ ਕਸੂਰ ਦੇ ਬਦਲੇ ਭੁੱਖ ਦੇ ਦੁਖ ਉਠਾਂਦੀ ਮਹਾਰਾਜੇ ਵੱਲੋਂ ਬਾਹਰ ਜਾਣ ਦਾ ਹੁਕਮ ਮਿਲਣ ਤੇ ਧੰਨਵਾਦ ਕਰਦੀ ਬਾਹਰ ਨਿਕਲਣ ਲੱਗੀ। ਖਾਲਸਾ ਫੌਜ ਸ਼ਹਿਰ ਵਿੱਚ ਜਾ ਵੜੀ। ਜੋ ਅੱਗੋਂ ਅੜਿਆ, ਸੋ ਝੜਿਆ ਤੇ ਜੋ ਸ਼ਰਨ ਪਿਆ ਸੋ ਤਰਿਆ। ਬਜ਼ਾਰਾਂ ਦੇ ਵਿੱਚ ਦੀ ਹੁੰਦੀ ਫੌਜ ਉੱਥੇ ਪੁੱਜੀ। ਜਿਸ ਮਕਾਨ ਵਿੱਚ ਕੁਤਬਦੀਨ ਸੀ, ਪਾਸਿਆਂ ਤੇ ਤੋਪਾਂ ਰੱਖ ਦਿੱਤੀਆਂ। ਜਦ ਤੋਪਾਂ ਨੇ ਗੋਲੇ ਉਗਲਨੇ ਸ਼ੁਰੂ ਕਰ ਦਿੱਤੇ ਤਦ ਕੁਤਬਦੀਨ ਦੀ ਹੋਸ਼ ਟਿਕਾਣੇ ਆ ਗਈ। ਉਹਨੂੰ ਸਿਵਾਏ ਆਪਣੇ ਆਪ ਨੂੰ ਮਹਾਰਾਜੇ ਦੇ ਰਹਿਮ ਤੇ ਛਡਣ ਦੇ ਕੋਈ ਚਾਰਾ ਨਾ ਰਿਹਾ। ਕਿਲ੍ਹੇ ਦੇ ਦਰਵਾਜ਼ੇ ਖੋਲ ਦਿੱਤੇ ਤੇ ਕੁਝ ਆਦਮੀਆਂ ਨੂੰ ਆਪਣੇ ਨਾਲ ਲੈ ਕੇ ਮਹਾਰਾਜੇ ਦੇ ਸਾਹਮਣੇ ਜਾ ਹਜ਼ਰ ਹੋਇਆ। ਜਦ ਮਹਾਰਾਜੇ ਨੇ ਉਸ ਨੂੰ ਸ਼ਰਨ ਪਿਆ ਵੇਖਿਆ ਤਦ ਤਰਸ ਕਰ ਕੇ ਉਹਨੂੰ ਬੜੀ ਇੱਜਤ ਨਾਲ ਆਪਣੇ ਪਾਸ ਬਿਠਾ ਲਿਆ। ਸਤਲੁਜ ਤੋਂ ਪਾਰ ਦਾ ਇਲਾਕਾ ਜਿਸ ਦਾ ਨਾਮ ਮਮਦੋਟ ਸੀ, ਕੁਤਬਦੀਨ ਨੂੰ ਗੁਜ਼ਾਰੇ ਲਈ ਦੇ ਕੇ ਕਸੂਰ ਚੁਨੀਆਂ ਤੇ ਖੁਡੀਆਂ ਦੇ ਇਲਾਕੇ ਤੇ ਆਪ ਕਬਜ਼ਾ ਕਰ ਲਿਆ। ਕੁਤਬਦੀਨ ਖਾਂ ਨੇ ਇਸ ਨੂੰ ਗਨੀਮਤ ਸਮਝਿਆ ਤੇ ਝੱਟ ਮਹਾਰਾਜੇ ਪਾਸੋਂ ਆਗਿਆ ਲੈ ਕੇ ਸਤਲੁਜ ਤੋਂ ਪਾਰ ਮਮਦੋਟ ਦੇ ਇਲਾਕੇ ਵਿੱਚ ਚਲਾ ਗਿਆ। ਕੁਤਬਦੀਨ ਦਾ ਤਕੜਾ ਖਜ਼ਾਨਾ ਮਹਾਰਾਜੇ ਦੇ ਹੱਥ ਆਇਆ। ਹੁਣ ਇਸ ਮੁਹਿੰਮ ਤੋਂ ਵਿਹਲੇ ਹੋ ਕੇ ਮਹਾਰਾਜਾ ਰਣਜੀਤ ਸਿੰਘ ਨੇ ਬੜੀ ਸ਼ਾਨ ਨਾਲ ਲਾਹੌਰ ਸ਼ਹਿਰ ਵਿੱਚ ਪ੍ਰਵੇਸ਼ ਕੀਤਾ ਤੇ ਇਸ ਫਤਹ ਦੀ ਖੁਸ਼ੀ ਵਿੱਚ ਇੱਕ ਆਮ ਦਰਬਾਰ ਕਰ ਕੇ ਫੌਜੀ ਤੇ ਹੋਰ ਆਦਮੀਆਂ, ਜਿਨ੍ਹਾਂ ਸੇਵਾ ਤੇ ਜਾਨ ਹੁਲਵੀਂ ਸੂਰਮਤਾ ਦੱਸੀ ਸੀ, ਉਹਨਾਂ ਨੂੰ ਇਨਾਮ ਆਦਿਕ ਵੰਡੇ। ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਬੜੇ ਚੜ੍ਹਾਵੇ ਚੜ੍ਹਾਏ ਤੇ ਫਿਰ ੧੫ ਦਿਨ ਲਾਹੌਰ ਠਹਿਰ ਕੇ ਮਹਾਰਾਜਾ ਨੇ ਮੁਲਤਾਨ ਤੇ ਫੌਜ ਦੀ ਚੜ੍ਹਾਈ ਕਰਾ ਦਿੱਤੀ।

੯੨. ਮੁਲਤਾਨ ਤੇ ਚੜ੍ਹਾਈ

ਜਦ ਫੌਜ ਨੇ ਮੁਲਤਾਨ ਵੱਲ ਕੁਚ ਕਰ ਦਿੱਤਾ, ਤਦ ਪਿੱਛੋਂ ਮਹਾਰਾਜਾ ਸਾਹਿਬ ਆਪਣੇ ਮੁਸਾਹਬਾਂ ਨਾਲ ਮੁਲਤਾਨ ਵੱਲ ਚਲੇ ਗਏ। ਜਦ ਮੁਲਤਾਨ ਦੇ ਪਾਸ ਅੱਪੜੇ ਤਦ ਸਰਦਾਰ ਫਤਹ ਸਿੰਘ ਕਾਲਿਆਂ ਵਾਲੇ ਨੂੰ ਮੁਲਤਾਨ ਦੇ ਨਵਾਬ ਮੁਜਫ਼ਰ ਖਾਂ ਪਾਸ ਭੇਜਿਆ ਕਿ ਉਸ ਨੂੰ ਜਾ ਕੇ ਕਹੋ ਕਿ ਜਦ ਤੁਸਾਂ ਸਾਡੀ ਅਧੀਨਤਾ ਸ੍ਰੀਕਾਰ ਕੀਤੀ ਸੀ, ਤਦ ਇਕਰਾਰ ਕੀਤਾ ਸੀ ਕਿ ਲਾਹੌਰ ਦਰਬਾਰ ਦੇ ਕਿਸੇ ਦੁਸ਼ਮਣ ਨਾਲ ਸਾਜ਼ਸ਼ ਨਹੀਂ ਕਰਾਂਗੇ। ਕਿੰਤੁ ਤੁਸਾਂ ਆਪਣੇ ਬਚਨ ਤੇ ਪਹਿਰਾ ਨਹੀਂ ਦਿੱਤਾ। ਜਦ ਝੰਗ ਦਾ ਰਈਸ ਐਹਮਦ ਖਾਂ ਸਿਆਲ ਨੱਸ ਕੇ ਤੁਹਾਡੇ ਪਾਸ

ਆਇਆ, ਤਦ ਤੁਸਾਂ ਓਹਨੂੰ ਪਨਾਹ ਦਿੱਤੀ। ਫਿਰ ਕੁਤਬਦੀਨ ਨਾਲ ਤੁਸਾਂ ਮਿਤਰਾਨਾ ਗੰਢ ਕੇ ਸਾਡੇ ਨਾਲ ਲੜਾਈ ਕਰਨ ਦੀ ਗੋਂਦ ਹੁੰਦੀ। ਹੁਣ ਚੂੰਕਿ ਤੁਸਾਂ ਆਪ ਬਚਨ ਭੰਗ ਕੀਤਾ ਹੈ। ਇਸ ਵਾਸਤੇ ਜਾਂ ਤਾਂ ਸਾਲਾਨਾ ਖਰਾਜ ਜੁਰਮਾਨੇ ਤੇ ਫੌਜ ਦੇ ਖਰਚ ਸਮੇਤ ਦੇਵੇ, ਨਹੀਂ ਤਾਂ ਖਾਲਸਾ ਫੌਜ ਸ਼ਹਿਰ ਵਿੱਚ ਦਾਖਲ ਹੋ ਕੇ ਤੁਹਾਨੂੰ ਬੇਦਖਲ ਕਰ ਦੇਵੇਗੀ ਤੇ ਆਪਣਾ ਕਬਜ਼ਾ ਕਰ ਲਏਗੀ। ਇਹ ਗੱਲ ਸੁਣਦੇ ਹੀ ਮੁਜ਼ਫ਼ਰ ਖਾਂ ਨੇ ਬੜੀ ਨਿਮਰਤਾ ਤੇ ਅਧੀਨਗੀ ਨਾਲ ਉੱਤਰ ਦਿੱਤਾ ਕਿ ਮਹਾਰਾਜਾ ਸਾਹਿਬ ਨੇ ਆਪ ਇੱਥੇ ਤੱਕ ਆਉਣ ਦੀ ਕਿਉਂ ਖੇਚਲ ਕੀਤੀ ਹੈ? ਮੈਂ ਤਾਂ ਹਰ ਵੇਲੇ ਨੌਕਰ ਹਾਂ। ਸਾਲਾਨਾ ਖਰਾਜ ਦੇਣ ਦਾ ਜੋ ਮੈਂ ਇਕਰਾਰ ਕੀਤਾ ਹੋਇਆ ਹੈ, ਉਹ ਕੁਝ ਭੇਜ ਕੇ ਮੰਗਵਾ ਸਕਦੇ ਸੀ। ਹਾਂ, ਜੇ ਮੈਂ ਕੋਈ ਬਗਾਵਤ ਕੀਤੀ ਹੋਂਦੀ, ਤਦ ਮੇਰੇ ਤੇ ਚੜ੍ਹਾਈ ਕਰਨੀ ਜ਼ਰੂਰੀ ਸੀ। ਮੈਂ ਅਹਿਮਦ ਖਾਂ ਸਿਆਲ ਨੂੰ ਉੱਕਾ ਪਨਾਹ ਨਹੀਂ ਦਿੱਤੀ। ਜਿਸ ਵੇਲੇ ਓਹ ਮੇਰੇ ਪਾਸ ਆਇਆ ਮੈਂ ਉਸੇ ਵੇਲੇ ਓਸ ਨੂੰ ਇੱਥੋਂ ਭੇਜ ਦਿੱਤਾ। ਹਾਂ, ਜੇ ਕਦੀ ਕੋਈ ਹੁਕਮ ਉਹਦੇ ਫੜਨ ਦਾ ਮੇਰੇ ਪਾਸ ਆਇਆ ਹੋਂਦਾ, ਤੇ ਮੈਂ ਉਹਨੂੰ ਨਾ ਫੜਦਾ ਤਦ ਵੀ ਮੈਂ ਕਸੂਰਵਾਰ ਸਾਂ। ਦੂਜਾ ਮੈਂ ਕੁਤਬਦੀਨ ਕਸੂਰ ਵਾਲੇ ਨਾਲ ਕੋਈ ਸਾਜ਼ਸ਼ ਨਹੀਂ ਕੀਤੀ। ਇਹ ਖਬਰ ਵੀ ਮਹਾਰਾਜਾ ਸਾਹਿਬ ਨੂੰ ਕਿਸੇ ਨੇ ਗਲਤ ਦਿੱਤੀ ਹੈ। ਹੁਣ ਇੰਨਾ ਖਰਾਜ ਹਰਜਾਨਾ ਜੋ ਮਹਾਰਾਜਾ ਸਾਹਿਬ ਨੇ ਮੰਗਿਆ ਹੈ, ਮੇਰੇ ਪਾਸ ਨਹੀਂ। ਨਹੀਂ ਤਾਂ ਇਹਦੇ ਮੰਨਣ ਵਿੱਚ ਵੀ ਨਾਂਹ ਨਾ ਕਰਦਾ। ਮੈਂ ਉਮੈਦ ਕਰਦਾ ਹਾਂ ਕਿ ਮਹਾਰਾਜਾ ਸਾਹਿਬ ਮੇਰੇ ਤੇ ਤਰਸ ਕਰਨਗੇ ਤੇ ਇੰਨੀ ਵਧੀਕੀ ਨਾ ਕਰਨਗੇ, ਜਿਸ ਦੇ ਨਾਲ ਕਿ ਮੈਂ ਤਬਾਹ ਹੋ ਜਾਵਾਂ।

ਜਦ ਮਹਾਰਾਜਾ ਸਾਹਿਬ ਵੱਲੋਂ ਕੁਤਬਦੀਨ ਨਾਲ ਕੀਤੀ ਸਾਜ਼ਸ਼ ਦੇ ਕੁਝ ਹਾਲ ਦੱਸੇ ਗਏ ਤਦ ਇਸ ਤੋਂ ਕੋਈ ਜਵਾਬ ਨਾ ਬਣ ਸਕਿਆ। ਮਹਾਰਾਜਾ ਨੇ ਫੌਜ ਨੂੰ ਹੱਲਾ ਬੋਲਣ ਦਾ ਹੁਕਮ ਦਿੱਤਾ। ਜਦ ਫੌਜ ਮੁਲਤਾਨ ਸ਼ਹਿਰ ਦੇ ਪਾਸ ਅਪੜੀ, ਤਦ ਨਵਾਬ ਨੇ ਦਰਵਾਜ਼ੇ ਬੰਦ ਕਰ ਲਏ ਤੇ ਫੌਜ ਲੈ ਸ਼ਹਿਰ ਦੇ ਗਿਰਦ ਘੇਰਾ ਘੱਤ ਲਿਆ ਤੇ ਬਾਹਰ ਦੀ ਆਵਾਜ਼ਾਈ ਬੰਦ ਕਰ ਦਿੱਤੀ। ਜਦ ਸ਼ਹਿਰ ਦੇ ਅੰਦਰ ਪ੍ਰਜਾ ਨੂੰ ਬੜੀ ਤਕਲੀਫ਼ ਹੋਈ ਤੇ ਓਹਨਾਂ ਨੇ ਆਪਣੇ ਜਾਨ ਮਾਲ ਨੂੰ ਸਖ਼ਤ ਖਤਰੇ ਵਿੱਚ ਵੇਖਿਆ, ਤਦ ਸ਼ਹਿਰ ਦੇ ਸਾਰੇ ਚੌਧਰੀ ਇਕੱਠੇ ਹੋ ਕੇ ਨਵਾਬ ਮੁਜ਼ਫ਼ਰ ਖਾਂ ਦੇ ਪਾਸ ਗਏ ਤੇ ਓਹਨਾਂ ਜਾ ਕੇ ਕਿਹਾ ਕਿ ਆਪ ਦੀ ਅੜ ਤੋਂ ਸ਼ਹਿਰ ਤਬਾਹ ਹੋ ਜਾਏਗਾ। ਤੁਹਾਡੇ ਵਿੱਚ ਖਾਲਸੇ ਦਾ ਟਾਕਰਾ ਕਰਨ ਦੀ ਹਿੰਮਤ ਨਹੀਂ। ਤਾਂ ਤੇ ਚੰਗਾ ਹੋਵੇ ਜੋ ਤੁਸੀਂ ਸੁਲਾਹ ਕਰ ਕੇ ਜੰਗ ਦੀ ਜਵਾਲਾ ਤੋਂ ਸ਼ਹਿਰ ਨੂੰ ਬਚਾ ਲਓ।

ਪ੍ਰਜਾ ਦੀ ਬੇਨਤੀ ਸੁਣ ਮੁਜ਼ਫ਼ਰ ਖਾਂ ਨੂੰ ਵੀ ਹੋਸ਼ ਆ ਗਈ, ਇਨ੍ਹਾਂ ਨੇ ਇੱਕ ਲੱਖ ਰੁਪਯਾ ਦੇ ਕੇ ਮਹਾਰਾਜਾ ਸਾਹਿਬ ਨਾਲ ਸੁਲਾਹ ਕਰ ਲਈ।

੯੩. ਮੁਲਤਾਨ ਤੋਂ ਬਹਾਵਲਪੁਰ ਵੱਲ

ਜਦ ਨੀਯਤ ਰਕਮ ਮਹਾਰਾਜਾ ਸਾਹਿਬ ਪਾਸ ਅਪੜ ਗਈ ਤਦ ਓਹਨਾਂ ਨੇ ਮੁਲਤਾਨ ਦਾ ਘੇਰਾ ਚੁੱਕ ਲਿਆ ਤੇ ਬਹਾਵਲਪੁਰ ਵੱਲ ਕੂਚ ਕੀਤਾ। ਜਦ ਮਹਾਰਾਜਾ ਦੀ ਫੌਜ ਦਰਯਾ ਲੰਘ ਕੇ ਬਹਾਵਲਪੁਰ ਦੇ ਇਲਾਕੇ ਵਿੱਚ ਜਾ ਵੱਡੀ ਤਦ ਪ੍ਰਜਾ ਖਾਲਸੇ ਦੀ ਫੌਜ ਦੀ ਆਵਾਜ਼ੀ ਸੁਣ ਕੇ ਘਬਰਾ ਗਈ। ਨਵਾਬ ਨੇ ਆਪਣੇ ਵੱਲੋਂ ਪ੍ਰਤੀਨਿਧ ਭੇਜ ਕੇ ਬੇਨਤੀ ਕੀਤੀ ਕਿ ਮੈਂ ਆਪਦਾ ਹੁਕਮ ਮੰਨਣ ਵਾਲਾ ਹਾਂ। ਜੋ ਹੁਕਮ ਹੋਵੇ ਆਪ ਦੀ ਨਜ਼ਰ ਕਰਾਂ। ਅੰਤ ਨੂੰ ਬਹਾਵਲ ਖਾਂ ਨੇ ਇੱਕ ਤਕੜੀ ਰਕਮ ਨਜ਼ਰਾਨੇ ਵਜੋਂ ਪੇਸ਼ ਕੀਤੀ ਤੇ ਮਹਾਰਾਜੇ ਦੇ ਅਧੀਨ ਰਹਿਣਾ ਪ੍ਰਵਾਨ ਕੀਤਾ।

੯੪. ਫੌਜ ਵਿੱਚ ਵਾਧਾ

ਇਸ ਦੌਰੇ ਤੋਂ ਮਹਾਰਾਜਾ ਨੇ ਲਾਹੌਰ ਪੁੱਜ ਕੇ ਹੋਰ ਫੌਜ ਭਰਤੀ ਕਰ ਕੇ ਫੌਜ ਵਧਾਉਣ ਦਾ ਪ੍ਰਬੰਧ ਕੀਤਾ। ਵੱਖੋਂ ਵੱਖ ਤੋਪਖਾਨੇ ਨੀਯਤ ਕਰ ਕੇ ਓਹਨਾਂ ਵਿੱਚ ਆਪ ਨੇ ਸਿਆਣੇ ਅਫਸਰ ਮੁਕੱਰਰ ਕੀਤੇ ਤੇ ਤੋਪਾਂ ਬੰਦੂਕਾਂ ਬਣਨ ਦੇ ਕਾਰਖਾਨੇ ਜਾਰੀ ਕੀਤੇ।

੯੫. ਅਦੀਨਾ ਨਗਰ ਦੀ ਫਤਹ

ਇਨ੍ਹਾਂ ਹੀ ਦਿਨਾਂ ਵਿੱਚ ਮਹਾਰਾਜਾ ਸਾਹਿਬ ਨੇ ਫੌਜ ਦਾ ਇੱਕ ਦਸਤਾ ਸਾਰੇ ਪਹਾੜੀ ਰਾਜਿਆਂ ਤੋਂ ਖਰਾਜ ਵਸੂਲ ਕਰਨ ਲਈ ਭੇਜਿਆ। ਇਹ ਇਲਾਕੇ ਘਨੱਧਾ ਸਰਦਾਰਾਂ ਵਿੱਚੋਂ ਸਰਦਾਰਨੀ ਸਦਾ ਕੌਰ ਦੇ ਮਾਤੈਹਤ ਸਨ, ਜੋ ਮਹਾਰਾਜੇ ਦੀ ਸੱਸ ਸੀ। ਇਸ ਕਰ ਕੇ ਸਰਦਾਰਨੀ ਜੀ ਨੂੰ ਆਪਣੇ ਦਾਮਾਦ ਵੱਲੋਂ ਇਹ ਗੱਲ ਸੁਣ ਕੇ ਦੁਖ ਹੋਇਆ।

੯੬. ਮਹਾਰਾਜੇ ਦਾ ਦੂਜੀ ਵੇਰ ਪਟਿਆਲੇ ਜਾਣ

ਪਟਿਆਲੇ ਦੇ ਮਹਾਰਾਜਾ ਸਾਹਿਬ ਸਿੰਘ ਦੀ ਰਾਣੀ ਆਸ ਕੌਰ ਸੀ। ਇਨ੍ਹਾਂ ਦੋਹਾਂ ਦਾ ਆਪਸ ਵਿੱਚ ਅਜੋੜ ਹੋ ਗਿਆ ਤੇ ਇਹ ਝਗੜਾ ਬਹੁਤ ਵਧ ਜਾਣ ਤੇ ਮਹਾਰਾਜਾ ਰਣਜੀਤ ਸਿੰਘ ਨੂੰ ਫੈਸਲੇ ਵਾਸਤੇ ਫਿਰ ਪਟਿਆਲੇ ਸੱਦਿਆ ਗਿਆ। ਮਹਾਰਾਜਾ ਨੇ ਇੱਕ ਤਕੜੀ ਫੌਜ ਲੈ ਕੇ ਸਰਦਾਰ ਫਤਹ ਸਿੰਘ ਆਹਲੂਵਾਲੀਆ ਤੇ ਦੀਵਾਨ ਮੋਹਕਮ ਚੰਦ ਸਮੇਤ ਪਟਿਆਲੇ ਵੱਲ ਕੂਚ ਕੀਤਾ। ਪਹਿਲਾਂ ਕੋਟਕਪੂਰਾ ਤੇ ਭਦੋੜ ਆਦਿਕ ਇਲਾਕਿਆਂ ਵਿੱਚ ਗਏ। ਇੱਥੋਂ ਚੱਲ ਕੇ ਮਲੇਰਕੋਟਲਾ ਦੇ ਰਾਈਸਾਂ ਤੋਂ ਨਜ਼ਰਾਨੇ ਵਸੂਲ ਕਰ ਕੇ ਰਿਆਸਤ ਨਾਭੇ ਵਿੱਚੋਂ ਹੋ ਕੇ ਸਤੰਬਰ ੧੮੦੨ ਵਿੱਚ ਖਾਸ ਪਟਿਆਲੇ ਪੁੱਜੇ। ਕਿੰਤੂ ਜਦ ਰਾਣੀ ਨੂੰ ਮਹਾਰਾਜਾ ਰਣਜੀਤ ਸਿੰਘ ਜੀ ਦੇ ਆਉਣ ਦੀ ਖਬਰ ਮਿਲੀ ਤਦ ਓਹਨੇ ਝਟ ਆਪਣੇ ਖਾਵੰਦ ਨਾਲ ਸੁਲਾਹ ਕਰ ਲਈ ਤੇ ਮਹਾਰਾਜਾ ਸਾਹਿਬ ਨੂੰ ਇੱਕ ਮੋਤੀਆਂ ਦਾ ਕੈਂਠਾਂ ਤੇ ਇੱਕ ਤੋਪ ਜੀਹਦਾ ਨਾਮ ਕੜੇ ਖਾਂ ਸੀ, ਦੇ ਕੇ ਓਹਨੀ ਪੈਰੀਂ ਵਾਪਸ ਟੋਰ ਦਿੱਤਾ।

੯੭. ਅੰਬਾਲੇ ਵੱਲ ਦੌਰਾ

ਪਟਿਆਲੇ ਤੋਂ ਹੋ ਕੇ ਮਹਾਰਾਜਾ ਸਾਹਿਬ ਅੰਬਾਲੇ ਵੱਲ ਗਏ। ਓਥੋਂ ਦੀ ਰਾਣੀ ਦਾ ਜਾ ਕੌਰ ਵਿਧਵਾ ਸਰਦਾਰ ਗੁਰਬਖਸ਼ ਸਿੰਘ, ਭਾਈ ਲਾਲ ਸਿੰਘ ਕੈਂਘਲ ਵਾਲੇ, ਸਰਦਾਰ ਗੁਰਦਿਤ ਸਿੰਘ, ਕਰਮ ਸਿੰਘ, ਸ਼ਾਹ ਆਬਾਦੀਆ, ਭਗਵਾਨ ਸਿੰਘ ਬੂੜੀਆਂ ਵਾਲਾ ਤੇ ਜੋਧ ਸਿੰਘ ਕਲਸੀਆਂ ਵਾਲਾ ਆਦਿਕ ਸਰਦਾਰਾਂ ਨੇ ਨਜ਼ਰਾਨੇ ਪੇਸ਼ ਕੀਤੇ ਤੇ ਖਿਲਾਤਾਂ ਲਈਆਂ।

੯੮. ਨਰਾਇਨ ਗੜ੍ਹ ਦਾ ਘੇਰਾ

ਨਰਾਇਨ ਗੜ੍ਹ ਦਾ ਕਿਲ੍ਹਾ ਅੰਬਾਲੇ ਤੇ ਪਹਾੜ ਦੇ ਵਿਚਕਾਰ ਹੈ। ਇਹ ਕਿਲ੍ਹਾ ਨਾਹਨ ਵਾਲੇ ਕੰਵਰ ਕਿਸ਼ਨ ਸਿੰਘ ਦੇ ਕਬਜ਼ੇ ਵਿੱਚ ਸੀ। ਇਸ ਪਾਸਿਓਂ ਕੁਝ ਵਧੀਕੀਆਂ ਹੋਈਆਂ ਸੁਣ ਮਹਾਰਾਜਾ ਨੇ ਚੜ੍ਹਾਈ ਕਰ ਦਿੱਤੀ। ਕਿਲ੍ਹਾ ਬੜਾ ਪੱਕਾ ਸੀ। ਕਿਲ੍ਹੇ ਦੀ ਫੌਜ ਨੇ ਬੜੀ ਜਾਨ ਹੂਲ ਕੇ ਮਹਾਰਾਜੇ ਦੀ ਫੌਜ ਦਾ ਟਾਕਰਾ ਕੀਤਾ। ਤਿੰਨ ਹਫ਼ਤੇ ਤੱਕ ਲੜਾਈ ਹੋਂਦੀ ਰਹੀ। ਸਰਦਾਰ ਫਤਹ ਸਿੰਘ ਕਾਲਿਆਂ ਵਾਲਾ, ਸੋਹਣ ਸਿੰਘ ਕੁਮੇਦਾਨ ਤੇ ਦੇਵਾ ਸਿੰਘ ਆਦਿਕ ਕੁਝ ਸਰਦਾਰ ਜੋ ਮਹਾਰਾਜੇ ਦੇ ਬੜੇ ਮਸ਼ਹੂਰ ਸਾਬਈ ਸਨ, ੪੦੦ ਆਦਮੀਆਂ ਸਮੇਤ ਮਾਰੇ ਗਏ ਤੇ ਕਿਲ੍ਹਾ ਫਤਹ ਹੋ ਗਿਆ। ਇਸ ਫਤਹ ਦੇ ਮਗਰੋਂ ਨਰਾਇਨ ਗੜ੍ਹ ਦਾ ਸਾਰਾ ਇਲਾਕਾ ਸਰਦਾਰ ਫਤਹ ਸਿੰਘ ਆਹਲੂਵਾਲੀਆ ਨੂੰ ਮਹਾਰਾਜੇ ਨੇ ਦੇ ਦਿੱਤਾ ਤੇ ਸਰਦਾਰ ਫਤਹ ਸਿੰਘ ਨੇ ੪੦ ਹਜ਼ਾਰ ਰੁਪਯਾ ਨਜ਼ਰਾਨੇ ਵਜੋਂ ਮਹਾਰਾਜਾ ਸਾਹਿਬ ਨੂੰ ਪੇਸ਼ ਕੀਤਾ। ਘੁੰਗਰਾਣੇ ਦਾ ਇਲਾਕਾ ਤਾਰਾ ਸਿੰਘ ਗੀਥੇ ਦੇ ਪਾਸ ਸੀ। ਇਸ ਦੇ ਮਰ ਜਾਣ ਤੇ ਇਸ ਦਾ ਲੜਕਾ ਦਸੌਂਧਾ ਸਿੰਘ ਓਥੋਂ ਦਾ ਹਾਕਮ ਬਣਿਆ। ਕਿੰਤੂ ਇਲਾਕੇ ਦਾ ਕੁਝ ਚੰਗਾ ਪ੍ਰਬੰਧ ਨਾ ਦੇਖ ਇਹ ਇਲਾਕਾ ਇਸੇ ਤਰ੍ਹਾਂ ਨਾਲ ਮੋੜਵਾ ਦਾ ਇਲਾਕਾ ਸਰਦਾਰ ਧਰਮ ਸਿੰਘ ਤੋਂ ਬਹਲੋਲਪੁਰ ਦਾ ਪ੍ਰਗਣਾ ਸ੍ਰੁ: ਭਾਗ ਸਿੰਘ ਦੀ ਵਿਧਵਾ ਤੋਂ ਲੈ ਕੇ ਮਹਾਰਾਜਾ ਨੇ ਸੁਦਾਰ ਫਤਹ ਸਿੰਘ ਆਹਲੂਵਾਲੀਆ, ਜਸਵੰਤ ਸਿੰਘ ਨਾਭੇ ਵਾਲਾ, ਦੀਵਾਨ ਮੋਹਕਮ ਚੰਦ, ਕਰਮ ਸਿੰਘ, ਬੀਰਭਾਨ ਤੇ ਰੂਪ ਚੰਦ ਆਦਿਕ ਆਪਣੇ ਸਰਦਾਰਾਂ ਵਿੱਚ ਵੰਡ ਦਿੱਤਾ।

ਗੁਪਾਲ ਸਿੰਘ ਮਨੀਮਾਜਰਾ ਵਾਲੇ ਤੋਂ ਤੀਹ ਹਜ਼ਾਰ, ਰਣਜੀਤ ਸਿੰਘ ਮਨੋਲੀ ਵਾਲੇ ਤੋਂ ੨੦ ਹਜ਼ਾਰ ਤੇ ਹਰੀ ਸਿੰਘ ਰੋਪੜੀਏ ਤੋਂ ੧੫ ਹਜ਼ਾਰ ਰੁਪੈਆ ਨਜ਼ਰਾਨਾ ਲੈ ਕੇ ਦਰਯਾਏ ਸਤਲੁਜ ਤੋਂ ਪਾਰ

ਚਲੇ ਗਏ। ਸਰਦਾਰ ਤਾਰਾ ਸਿੰਘ ਦੀ ਸਿੰਘਣੀ ਤੇ ਓਹਦੇ ਤਿੰਨ ਲੜਕਿਆਂ ਨੂੰ ਪੰਜ ਪਿੰਡ ਗੁਜ਼ਾਰੇ ਵਾਸਤੇ ਦਿੱਤੇ। ਇਹ ਪਿੰਡ ਕੁਝ ਚਿਰ ਮਗਰੋਂ ਬੇਦੀ ਬਿਕਰਮ ਸਿੰਘ ਨੇ ਇਨ੍ਹਾਂ ਤੋਂ ਲੈ ਲਏ।

੯੯. ਪਠਾਨਕੋਟ ਤੇ ਕਬਜ਼ਾ

ਪਠਾਨਕੋਟ ਦਾ ਇਲਾਕਾ ਸਰਦਾਰਨੀ ਸਦਾ ਕੌਰ ਦੇ ਕਬਜ਼ੇ ਵਿੱਚ ਸੀ, ਜੋ ਕਿ ਮਹਾਰਾਜਾ ਸਾਹਿਬ ਦੀ ਸੱਸ ਸੀ, ਜਿਸ ਤੋਂ ਸੰ. ੧੮੮੫ ਵਿੱਚ ਪਠਾਨਕੋਟ ਦੇ ਕਿਲ੍ਹੇ ਤੇ ਮਹਾਰਾਜਾ ਸਾਹਿਬ ਦਾ ਕਬਜ਼ਾ ਹੋ ਗਿਆ। ਫਿਰ ਉਥੋਂ ਕੁਚ ਕਰ ਕੇ ਰਾਜਾ ਜਸਰੋਟਾ ਤੇ ਚੰਬਾ ਵੱਲ ਵਾਗਾਂ ਮੋੜੀਆਂ, ਇਨ੍ਹਾਂ ਦੋਹਾਂ ਨੇ ਵੀ ਇੱਕ ਤਕੜੀ ਰਕਮ ਨਜ਼ਰਾਨੇ ਵਜੋਂ ਦਿੱਤੀ ਤੇ ਅਧੀਨਤਾ ਮੰਨੀ। ਇਸੇ ਤਰ੍ਹਾਂ ਨਾਲ ਬਸੌਲੀ ਵਾਲੇ ਰਾਜੇ ਨੇ ੮੦੦੦ ਰੁਪਯਾ ਸਲਾਨਾ ਦੇਣਾ ਕੀਤਾ।

ਜਿਸ ਵੇਲੇ ਮਹਾਰਾਜਾ ਸਾਹਿਬ ਪਹਾੜੀ ਰਾਜਿਆਂ ਵੱਲ ਚੱਕਰ ਲਾ ਰਹੇ ਸੀ, ਉਹਨਾਂ ਦਾ ਦੀਵਾਨ ਮੋਹਕਮ ਚੰਦ ਸਤਲੁਜ ਪਾਰ ਰਾਈਸਾਂ ਦੇ ਵੱਲ ਫਿਰਦਾ ਰਿਹਾ। ਜੇਹੜਾ ਜੇਹੜਾ ਰਾਈਸ ਨਜ਼ਰਾਨਾ ਲੈ ਕੇ ਮਿਲ ਪਿਆ, ਉਹਨੂੰ ਆਪਣੀ ਜਾਗੀਰ ਤੇ ਬਹਾਲ ਰੱਖਿਆ। ਕਿੰਤੁ ਜਿਸ ਨੇ ਆਣ ਨਾ ਮੰਨੀ ਉਸ ਨਾਲ ਜੰਗ ਕਰ ਕੇ ਇਲਾਕੇ ਫਤਹ ਕਰ ਕੇ ਲਾਹੌਰ ਦਰਬਾਰ ਨਾਲ ਮਿਲਾ ਦਿੱਤਾ।

੧੦. ਮਹਾਰਾਜੇ ਦਾ ਦਰਬਾਰ ਤੇ ਸਿਆਲਕੋਟ ਗੁਜ਼ਰਾਤ ਤੇ ਚੜ੍ਹਾਈ

ਪਹਾੜ ਤੋਂ ਮੁੜ ਕੇ ਮਹਾਰਾਜਾ ਨੇ ਇੱਕ ਆਮ ਦਰਬਾਰ ਕੀਤਾ, ਜਿਸ ਵਿੱਚ ਸਾਰੇ ਸਿੰਖ ਰਾਈਸ ਤੇ ਸਰਦਾਰ ਆਏ ਤੇ ਉਹਨਾਂ ਨਜ਼ਰਾਂ ਦਿੱਤੀਆਂ। ਕਿੰਤੁ ਇਸ ਦਰਬਾਰ ਵਿੱਚ ਜੀਵਨ ਸਿੰਘ ਸਿਆਲਕੋਟ ਵਾਲਾ ਤੇ ਸਾਹਬ ਸਿੰਘ ਗੁਜ਼ਰਾਤ ਵਾਲਾ ਨਹੀਂ ਆਏ ਸੀ। ਮਹਾਰਾਜਾ ਨੇ ਝੱਟ ਇਨ੍ਹਾਂ ਦੇ ਵਿਰੁੱਧ ਫੌਜੀ ਚੜ੍ਹਾਈ ਕਰਨ ਦਾ ਹੁਕਮ ਦਿੱਤਾ। ਸਿਆਲਕੋਟ ਦੇ ਕਿਲ੍ਹੇ ਤੇ ਮੋਰਚਾ ਲਾਇਆ। ਇੱਥੇ ਚਾਰ ਹਾਕਮ ਸਨ: ਸ੍ਰ. ਜੀਵਣ ਸਿੰਘ, ਸਾਹਬ ਸਿੰਘ, ਮੇਹਰ ਸਿੰਘ ਤੇ ਬਾਬਾ ਨੱਥਾ ਸਿੰਘ ਜੀ ਸ਼ਹੀਦ।

ਬਾਬਾ ਨੱਥਾ ਸਿੰਘ ਸ਼ਹੀਦ ਬੜਾ ਕਰਨੀ ਵਾਲਾ ਆਦਮੀ ਸੀ। ਇਸ ਨੇ ਬਾਕੀ ਸਰਦਾਰਾਂ ਨੂੰ ਕਹਿ ਦਿੱਤਾ ਕਿ ਤੁਸੀਂ ਮਹਾਰਾਜਾ ਰਣਜੀਤ ਸਿੰਘ ਦੀ ਆਨ ਮੰਨ ਲਓ। ਕਿੰਤੁ ਉਹਨਾਂ ਨਾ ਮੰਨੀ, ਜਿਸ ਤੋਂ ਲੜਾਈ ਸ਼ੁਰੂ ਹੋ ਗਈ। ਅੱਠ ਦਿਨ ਲੜਾਈ ਦਾ ਮੈਦਾਨ ਗਰਮ ਰਿਹਾ। ਮਹਾਰਾਜਾ ਦੀਆਂ ਤੋਪਾਂ ਨੇ ਕਿਲ੍ਹੇ ਦਾ ਦਰਵਾਜ਼ਾ ਢਾਹ ਦਿੱਤਾ ਤੇ ਫੌਜ ਨੇ ਅੰਦਰ ਜਾ ਕੇ ਸਰਦਾਰ ਜੀਵਨ ਸਿੰਘ ਨੂੰ ਫੜ ਲਿਆ। ਮਹਾਰਾਜਾ ਨੇ ਉਹਨਾਂ ਨੂੰ ਪੰਜ ਪਿੰਡ ਗੁਜ਼ਾਰੇ ਵਾਸਤੇ ਦੇ ਕੇ ਬਾਕੀਆਂ ਨੂੰ ਲਾਹੌਰ ਰਾਜ ਨਾਲ ਮਿਲਾ ਲਿਆ। ਕਿੰਤੁ ਨੱਥਾ ਸਿੰਘ ਸ਼ਹੀਦ ਦੇ ਇਲਾਕੇ ਨੂੰ ਜਿਉਂ ਦਾ ਤਿਉਂ ਹੀ ਰਹਿਣ ਦਿੱਤਾ। ਸਿਆਲਕੋਟ ਦਾ ਹਾਕਮ ਆਪਣੇ ਸਰਦਾਰ ਹੁਕਮ ਸਿੰਘ ਚਿਮਨੀ ਵਾਲੇ ਨੂੰ ਨੀਯਤ ਕੀਤਾ ਤੇ ਆਪ ਗੁਜ਼ਰਾਤ ਵੱਲ ਚੜ੍ਹਾਈ ਕੀਤੀ। ਸਾਹਬ ਸਿੰਘ ਨੂੰ ਸਿਆਲਕੋਟ ਦਾ ਸਾਰਾ ਹਾਲ ਮਲੂਮ ਹੋ ਗੀ ਚੁੱਕਾ ਸੀ। ਇਸ ਕਰ ਕੇ ਝਟ ਆਪਣੇ ਆਦਮੀ ਭੇਜ ਕੇ ਰਾਹ ਵਿੱਚੋਂ ਹੀ ਮੋੜ ਦਿੱਤਾ। ਮਹਾਰਾਜਾ ਸਾਹਿਬ ਨੇ ਗੁਜ਼ਰਾਤ ਦਾ ਖ਼ਿਆਲ ਛੱਡ ਕੇ ਅਖ਼ਨੂਰ ਵੱਲ ਵਾਗਾਂ ਮੋੜੀਆਂ। ਉਥੋਂ ਦੇ ਰਾਈਸ ਆਲਮ ਖਾਂ ਨੇ ਵੀ ਨਜ਼ਰਾਨਾ ਦੇ ਕੇ ਅਧੀਨਤਾ ਮੰਨੀ।

੧੧. ਸ਼ੇਖੂਪੁਰੇ ਦੀ ਜਿੱਤ

ਸ਼ੇਖੂਪੁਰੇ ਦੀ ਪਰਜਾ ਵੱਲੋਂ ਉੱਥੋਂ ਦੇ ਹਾਕਮਾਂ ਦੀ ਸ਼ਕਾਇਤ ਪੁੱਜਣ ਤੇ ਮਹਾਰਾਜਾ ਨੇ ਸ਼ਾਹਜਾਦਾ ਖੜਕ ਸਿੰਘ ਨੂੰ ਸੈਨਾਪਤੀ ਨੀਯਤ ਕਰ ਕੇ ਸਰਦਾਰ ਹਾਕਮਾਂ ਸਿੰਘ ਚਿਮਨੀਵਾਲਾ ਤੇ ਗੁਲਾਮ ਗੋਸ਼ ਅਫਸਰ ਤੋਪਖਾਨੇ ਵਾਲੇ ਨੂੰ ੪੦੦੦ ਜਵਾਨ ਦੇ ਕੇ ਸ਼ੇਖੂਪੁਰੇ ਵੱਲ ਭੇਜਿਆ। ਦੋਹਾਂ ਧਿਰਾਂ ਤੋਂ ਕਠਨ ਲੜਾਈ ਹੋਈ। ਮਹਾਰਾਜੇ ਦੀ ਫੌਜ ਨੇ ਭੰਗੀਆਂ ਵਾਲੀ ਤੋਪ ਲਿਆ ਕੇ ਕਿਲ੍ਹੇ ਤੇ ਗੋਲੇ ਮਾਰੇ। ਇਸ ਤੋਪ ਦੇ ੨੦ ਗੋਲਿਆਂ ਨਾਲ ਕਿਲ੍ਹੇ ਦਾ ਦਰਵਾਜ਼ਾ ਟੁਕੜੇ ਟੁਕੜੇ ਹੋ ਗਿਆ। ਰਾਹ ਹੋ ਜਾਣ ਤੇ ਫੌਜ ਨੇ ਅੰਦਰ ਜਾ ਕੇ ਸਰਦਾਰ ਅਰਬੇਲ ਸਿੰਘ ਤੇ ਅਮੀਰ ਸਿੰਘ ਨੂੰ ਫੜ ਲਿਆ

ਤੇ ਇਨ੍ਹਾਂ ਦੀ ਸਾਰੀ ਫੌਜ ਆਪਣੇ ਪਾਸ ਨੌਕਰ ਰੱਖ ਲਈ। ਇਹ ਸੋਖੂਪੁਰੇ ਦਾ ਇਲਾਕਾ ਮਹਾਰਾਜਾ ਸਾਹਿਬ ਨੇ ਆਪਣੀ ਰਾਣੀ ਨਕਾਇਨ ਨੂੰ ਜਾਗੀਰ ਵਜੋਂ ਦੇ ਦਿੱਤਾ।

੨੨. ਅੰਗਰੇਜ਼ਾਂ ਦਾ ਵਕੀਲ ਆਇਆ

ਅੰਗਰੇਜ਼ਾਂ ਵੱਲੋਂ ਇੱਕ ਵਕੀਲ ਮਹਾਰਾਜਾ ਸਾਹਿਬ ਪਾਸ ਬਹੁਤ ਸਾਰੇ ਤੋਹਫੇ ਲੈ ਕੇ ਆਇਆ। ਇਸ ਵਕੀਲ ਨੂੰ ਮਹਾਰਾਜਾ ਸਾਹਿਬ ਨੇ ਬੜੀ ਇੱਜਤ ਨਾਲ ਆਪਣੇ ਦਰਬਾਰ ਵਿੱਚ ਸੱਦਿਆ ਤੇ ਪੰਜ ਹਜ਼ਾਰ ਦਾ ਖਿਲਾਤ ਪੰਜਾਬ ਦੇ ਤੋਹਫੇ ਅੰਗਰੇਜ਼ ਅਫਸਰਾਂ ਨੂੰ ਦੇ ਕੇ ਟੋਰਿਆ।

੨੩. ਗੋਬਿੰਦ ਗੜ੍ਹ ਦੇ ਕਿਲ੍ਹੇ ਦੀ ਉਸਾਰੀ

ਇਸ ਸਾਲ ਮਹਾਰਾਜੇ ਨੇ ਅੰਮ੍ਰਿਤਸਰ ਵਿੱਚ ਇੱਕ ਬੜਾ ਪੱਕਾ ਕਿਲ੍ਹਾ ਬਣਵਾ ਕੇ ਓਹਦਾ ਨਾਮ ਗੋਬਿੰਦਗੜ੍ਹ ਰੱਖਿਆ ਤੇ ਇਸ ਦੇ ਵਿੱਚ ਆਪਣੇ ਖਜ਼ਾਨੇ ਨੂੰ ਰੱਖ ਕੇ 20 ਭਾਰੀਆਂ ਤੋਪਾਂ ਇਸ ਕਿਲ੍ਹੇ ਦੀਆਂ ਦੀਵਾਰਾਂ ਤੇ ਚੜ੍ਹਾ ਦਿੱਤੀਆਂ ਤੇ ਹਰ ਸਮੇਂ ਇੱਥੇ 20 ਹਜ਼ਾਰ ਫੌਜ ਰਹਿਣ ਦਾ ਹੁਕਮ ਦਿੱਤਾ।

੨੪. ਮੁਲਤਾਨ ਤੋਂ ਖਰਾਜ ਦੀ ਵਸੂਲੀ

ਮੁਲਤਾਨ ਵੱਲੋਂ ਖਰਾਜ ਆਉਣ ਵਿੱਚ ਦੇਰ ਹੋ ਗਈ ਸੀ, ਇਸ ਕਰ ਕੇ ਸਰਦਾਰ ਬਾਜ਼ ਸਿੰਘ, ਜਸਾ ਸਿੰਘ ਭੰਗੀ, ਕੁਤਬਦੀਨ ਖਾਂ, ਮਮੰਟੇਟ ਵਾਲਾ (ਰਾਈਸ ਕਸੂਰ) ਨੂੰ ਪੰਜ ਹਜ਼ਾਰ ਫੌਜ ਦੇ ਕੇ ਮੁਲਤਾਨ ਵਾਲਿਆਂ ਤੋਂ ਖਰਾਜ ਵਸੂਲ ਕਰਨ ਵਾਸਤੇ ਭੇਜਿਆ। ਤਿੰਨ ਮਹੀਨੇ ਪਿਛੋਂ ਇਹ ਖਰਾਜ ਵਸੂਲ ਕਰ ਕੇ ਆਏ। ਉਸ ਵੇਲੇ ਦੀਵਾਨ ਮੋਹਕਮ ਚੰਦ ਵੀ ਦਵਾਬੇ ਦੇ ਇਲਾਕੇ ਵਿੱਚੋਂ ਦੌਰਾ ਕਰਦਾ ਮਾਖੋਵਾਲ ਤੇ ਅਨੰਦਪੁਰ ਦਾ ਇਲਾਕਾ ਫਤਹ ਕਰ ਕੇ ਤੇ ਦੁ ਲੱਖ ਰੁਪਜਾ ਨਜ਼ਰਾਨੇ ਦਾ ਲੈ ਕੇ ਆਇਆ ਸੀ। ਮਹਾਰਾਜਾ ਨੇ ਦੀਵਾਨ ਦੇ ਇਸ ਕੰਮ ਦੀ ਪ੍ਰਸੰਸਾ ਕੀਤੀ।

੨੫. ਮਾਲ ਅਫਸਰ ਦਾ ਨੀਯਤ ਹੋਣਾ

ਸ਼ਾਹਸੂਜਾ ਪਾਸ ਭਵਾਨੀ ਦਾਸ ਨਾਮ ਦਾ ਇੱਕ ਬੜਾ ਸਿਆਣਾ ਹਾਕਮ ਸੀ। ਸ਼ਾਹ ਸੂਜਾ ਨਾਲ ਓਹਦੀ ਅਣਬਣ ਹੋ ਗਈ ਸੀ ਤੇ ਓਹ ਮਹਾਰਾਜਾ ਪਾਸ ਆ ਗਿਆ। ਮਹਾਰਾਜਾ ਨੇ ਓਹਦੀ ਬੜੀ ਇੱਜਤ ਕੀਤੀ ਤੇ ਓਹਨੂੰ ਆਪਣੇ ਦਰਬਾਰ ਦੇ ਮਾਲ ਦੇ ਮਹਿਕਮੇ ਦਾ ਵੱਡਾ ਅਫਸਰ ਨੀਯਤ ਕੀਤਾ। ਉਸ ਨੇ ਹਰ ਇੱਕ ਮਹਿਕਮੇ ਦੇ ਹਿਸਾਬ ਕਿਤਾਬ ਰੱਖਣ ਲਈ ਨਵੇਂ ਨਿਯਮ ਬਣਾਏ। ਉਸ ਸਮੇਂ ਲਾਹੌਰ ਦਰਬਾਰ ਨੂੰ ਜੋ ਮਾਮਲਾ ਮਿਲਦਾ ਸੀ, ਓਹ 30 ਲੱਖ ਰੁਪਜਾ ਸੀ। ਇਹ ਰਕਮ ਵੀ ਅੰਮ੍ਰਿਤਸਰ ਦੇ ਰਾਮਨੰਦ ਪਾਸ ਜਮ੍ਹਾਂ ਹੁੰਦੀ ਸੀ ਤੇ ਉੱਥੋਂ ਹੀ ਲਾਹੌਰ ਦਰਬਾਰ ਦੇ ਖਰਚ ਚਲਦੇ ਸਨ। ਇਸ ਦੀ ਚੰਗੀ ਸੇਵਾ ਵੇਖ ਕੇ ਇਸ ਨੂੰ ਲੂਣ ਦੀ ਖਾਣ ਦਾ ਮਸੂਲ ਮਾਫ਼ ਸੀ। ਹੁਣ ਭਵਾਨੀ ਦਾਸ ਨੇ ਖਜ਼ਾਨੇ ਦਾ ਇੱਕ ਖਾਸ ਕਾਨੂੰਨ ਬਣਾ ਕੇ ਮਹਾਰਾਜਾ ਸਾਹਿਬ ਦੇ ਪੇਸ਼ ਕੀਤਾ। ਮਹਾਰਾਜਾ ਸਾਹਿਬ ਨੇ ਹਰ ਇੱਕ ਤਜਵੀਜ਼ ਨੂੰ ਬੜਾ ਪਸੰਦ ਕੀਤਾ ਤੇ ਸਿਵਲ ਤੇ ਫੌਜ ਹਰ ਇੱਕ ਮਹਿਕਮੇ ਦੇ ਅਫਸਰਾਂ ਨੂੰ ਇਨ੍ਹਾਂ ਦੇ ਅਨੁਸਾਰ ਕੰਮ ਚਲਾਣ ਦਾ ਹੁਕਮ ਦਿੱਤਾ। ਇੱਕ ਵੱਡਾ ਖਜ਼ਾਨਚੀ ਨੀਯਤ ਹੋਇਆ ਤੇ ਲੂਣ ਦੀ ਖਾਣ ਦਾ ਮਸੂਲ ਬਕਾਇਦਾ ਸ਼ਾਹੀ ਖਜ਼ਾਨੇ ਵਿੱਚ ਦਾਖਲ ਹੋਣ ਲੱਗਾ। ਖਜ਼ਾਨਚੀ ਦੇ ਹੇਠ ਹਰ ਇੱਕ ਮਹਿਕਮੇ ਦੇ ਵੱਖਰੇ ਵਸੂਲੀ ਕਰਨ ਵਾਲੇ ਨੀਯਤ ਕੀਤੇ ਗਏ, ਜਿਨ੍ਹਾਂ ਦੇ ਹਰ ਇੱਕ ਮਹਿਕਮੇ ਦਾ ਮਾਹਵਾਰੀ ਹਿਸਾਬ ਲਾਲਾ ਭਵਾਨੀ ਦਾਸ ਪੜਤਾਲ ਲਈ ਜਾਣ ਲੱਗਾ, ਜਿਸ ਤੋਂ ਮਹਾਰਾਜਾ ਸਾਹਿਬ ਦੇ ਅਸਲ ਖਜ਼ਾਨੇ ਦੀ ਹਾਲਤ ਨੂੰ ਬੜਾ ਫਾਇਦਾ ਪੁੱਜਾ। ਮਹਾਰਾਜਾ ਬੜਾ ਖੁਸ਼ ਹੋਇਆ। ਦੂਜੇ ਸਾਲ ਭਵਾਨੀ ਦਾਸ ਦੇ ਭਰਾ ਨੂੰ ਜੋ ਸ਼ੇਰ ਮੁਹੰਮਦ ਦਾ ਦੀਵਾਨ ਤੇ ਵਜੀਰ ਸੀ, ਬੁਲਾ ਕੇ ਮਾਲ ਦੇ ਮੈਹਕਮੇ ਵਿੱਚ ਨੀਯਤ ਕੀਤਾ।

੨੬. ਅੰਗਰੇਜ਼ਾਂ ਨਾਲ ਸੰਬੰਧ

ਸੰਮਤ ੧੯੮੫ ਬਿਕ੍ਰੀ ਨੂੰ ਸਤਲੁਜ ਪਾਰ ਦੇ ਸਰਦਾਰਾਂ ਦੀ ਪਟਿਆਲੇ ਦੇ ਇਲਾਕੇ ਸਮਾਨਾ ਨਾਮ ਦੇ ਮੁਕਾਮ ਤੇ ਇੱਕ ਕਾਨਫਰੰਸ ਹੋਈ। ਇਸ ਇਕੱਠੇ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦੀਆਂ ਚੜ੍ਹਦੀਆਂ ਕਲਾਂ ਨੂੰ ਆਪਣੇ ਲਈ ਹਾਨੀਕਾਰਕ ਦੱਸ ਕੇ ਫੈਸਲਾ ਕੀਤਾ ਗਿਆ ਕਿ ਅੰਗਰੇਜ਼ਾਂ ਦੇ ਅਧੀਨ ਆਪਣੇ ਆਪ ਨੂੰ ਕਰ ਲਿਆ ਜਾਵੇ। ਸੋ ਇਨ੍ਹਾਂ ਨੇ ਇੱਕ ਚਿੱਠੀ ਦਿੱਲੀ ਲਿਖੀ, ਜਿਸ ਵਿੱਚ ਦੱਸਿਆ ਕਿ ਅਸੀਂ ਸਦਾ ਤੋਂ ਦਿੱਲੀ ਦੇ ਅਧੀਨ ਰਹੇ ਹਾਂ। ਸਾਨੂੰ ਹੁਣ ਵੀ ਦਿੱਲੀ ਦੇ ਅਧੀਨ ਰੱਖਿਆ ਜਾਵੇ, ਨਹੀਂ ਤਾਂ ਅਸਾਨੂੰ ਇੱਕ ਨਾ ਇੱਕ ਦਿਨ ਸ਼ੇਰੇ ਪੰਜਾਬ ਦਾ ਸ਼ਿਕਾਰ ਹੋਣਾ ਪਏਗਾ। ਮਿਸਟਰ ਸਟੇਨ ਓਹਨਾਂ ਦਿਨਾਂ ਵਿੱਚ ਦਿੱਲੀ ਰੈਜ਼ੀਡੈਂਟ ਸੀ, ਉਸ ਨੇ ਇਨ੍ਹਾਂ ਦੇ ਪ੍ਰਤੀਨਿਧਿਆਂ ਦੀ ਬੜੀ ਆਓ ਭਗਤ ਕੀਤੀ ਤੇ ਦਰਖਾਸਤ ਨੂੰ ਗਵਰਨਮੈਂਟ ਪਾਸ ਮਨਜ਼ੂਰੀ ਵਾਸਤੇ ਭੇਜ ਦਿੱਤਾ। ਓਹ ਮਾਮਲਾ ਮਿਸਟਰ ਮਟਕਾਫ਼ ਦੇ ਸਪੁਰਦ ਕੀਤਾ। ਮਿਸਟਰ ਮਟਕਾਫ਼ ਰਾਜਸੀ ਮਾਮਲਿਆਂ ਦੇ ਸੁਲਝਾਣ ਵਿੱਚ ਬੜੀ ਯੋਗਤਾ ਰੱਖਦਾ ਸੀ। ਓਹਨਾਂ ਹੀ ਦਿਨਾਂ ਵਿੱਚ ਨਿਪੋਲੀਅਨ ਬੋਨਾਪਾਰਟ ਦੇ ਵੱਲੋਂ ਹਿੰਦ ਵਿੱਚ ਹਮਲੇ ਦਾ ਡਰ ਸੀ। ਇਸ ਲਈ ਸਰਕਾਰ ਨੇ ਆਪਣੀਆਂ ਹੱਦਾਂ ਪੱਕੀਆਂ ਕਰਨ ਲਈ ਸਰ ਜਾਨ ਮਲਕੋਲਮ ਤੈਹਰਾਨ ਵਿੱਚ, ਐਲਫਨ ਸਟੇਨ ਕਾਬਲ ਵਿੱਚ ਤੇ ਮਟਕਾਫ਼ ਨੂੰ ਪੰਜਾਬ ਦੀ ਸਰਕਾਰ ਪਾਸ ਭੇਜਿਆ।

੨੭. ਅੰਗਰੇਜ਼ੀ ਸਫੀਰ ਤੇ ਮਹਾਰਾਜਾ ਦਾ ਮਿਲਾਪ

ਮਿਸਟਰ ਮਟਕਾਫ਼ ਸਾਹਿਬ ਚੱਲ ਕੇ ਪਹਿਲਾਂ ੨੨ ਅਗਸਤ ੧੯੦੮ ਨੂੰ ਪਟਿਆਲੇ ਪੁੱਜੇ, ਜਿੱਥੋਂ ਦੇ ਰਾਈਸ ਸਾਹਿਬ ਸਿੰਘ ਨੇ ਬੜੇ ਚਾਓ ਨਾਲ ਇਹਨਾਂ ਦਾ ਸਾਨਦਾਰ ਸਵਾਗਤ ਕੀਤਾ। ਇੱਥੇ ਫਿਰ ਸਤਲੁਜ ਪਾਰ ਦੇ ਰਾਈਸਾਂ ਨੇ ਓਹ ਬਿਨੇ ਜੋ ਦਿੱਲੀ ਰੈਜ਼ੀਡੈਂਟ ਪਾਸ ਜਾ ਕੇ ਕੀਤੀ ਸੀ, ਫਿਰ ਮਿਸਟਰ ਮਟਕਾਫ਼ ਅੱਗੇ ਕੀਤੀ। ਮਟਕਾਫ਼ ਸਾਹਿਬ ਨੇ ਓਹਨਾਂ ਨੂੰ ਤਸੱਲੀ ਦਿੱਤੀ ਤੇ ਲਾਹੌਰ ਵੱਲ ਟੁਰ ਪਏ। ਇਧਰ ਮਹਾਰਾਜਾ ਨੂੰ ਵੀ ਪਤਾ ਲੱਗ ਗਿਆ ਕਿ ਮਿਸਟਰ ਮਟਕਾਫ਼ ਆ ਰਿਹਾ ਹੈ। ਇਨ੍ਹਾਂ ਨੇ ਵੀ ਲਾਹੌਰ ਵੱਲੋਂ ਕੁਚ ਕਰ ਦਿੱਤਾ ਤੇ ਕਸੂਰ ਵੱਲ ਟੁਰ ਪਏ ਤੇ ਹੁਕਮ ਦਿੱਤਾ ਕਿ ਅਸੀਂ ਸਫੀਰ ਨੂੰ ਕਸੂਰ ਮਿਲਾਂਗੇ। ਜਦ ਮਿਸਟਰ ਮਟਕਾਫ਼ ਨੂੰ ਖਬਰ ਮਿਲੀ ਕਿ ਮਹਾਰਾਜਾ ਸਾਹਿਬ ਕਸੂਰ ਠਹਿਰੇ ਹੋਏ ਹਨ, ਤਦ ਓਹ ਵੀ ਕਸੂਰ ਵਾਲੇ ਪਾਸੇ ਹੀ ਟੁਰ ਪਿਆ। ਜਦ ੧੧ ਸਤੰਬਰ ਨੂੰ ਅੰਗਰੇਜ਼ੀ ਸਫੀਰ ਕਸੂਰ ਦੇ ਪਾਸ ਪੁੱਜਾ। ਤਦ ਸਰਦਾਰ ਫਤਹ ਸਿੰਘ ਆਹਲੂਵਾਲੀਆ ਤੇ ਦੀਵਾਨ ਮੋਹਕਮ ਚੰਦ ਨੇ ੨੦੦੦ ਸਵਾਰਾਂ ਨੂੰ ਨਾਲ ਲੈ ਕੇ ਮਹਾਰਾਜਾ ਦੇ ਹੁਕਮ ਨਾਲ ਸ਼ਹਿਰ ਤੋਂ ਬਾਹਰ ਨਿੱਕਲ ਕੇ ਓਹਦਾ ਸਵਾਗਤ ਕੀਤਾ ਤੇ ਬੜੀ ਇੱਜਤ ਨਾਲ ਠਹਿਰਨ ਵਾਲੀ ਜਗ੍ਹਾ ਤੱਕ ਪਹੁੰਚਾਇਆ। ਦੂਜੇ ਦਿਨ ਮਹਾਰਾਜਾ ਸਾਹਿਬ ਨੇ ਸਫੀਰ ਨਾਲ ਮੁਲਾਕਾਤ ਕੀਤੀ। ਸਫੀਰ ਨੇ ਅੰਗਰੇਜ਼ਾਂ ਵੱਲੋਂ ਤਿੰਨ ਹਾਥੀ ਸੋਨੇ ਦੇ ਹੋਦਿਆਂ ਸਣੇ ਤੇ ਹੋਰ ਕੁਲ ਸੋਨੇ ਦੇ ਸਮਾਨ ਝਲ ਆਦਿਕ, ਇੱਕ ਵਲਾਇਤੀ ਬੱਘੀ, ਦੋ ਇੱਕ ਚੰਗੇ ਘੋੜਿਆਂ ਸਮੇਤ ਤੇ ਬਹੁਤ ਸਾਰੇ ਵਲਾਇਤੀ ਚੀਜ਼ਾਂ ਦੇ ਤੋਹਡੇ ਵਜੋਂ ਪੇਸ਼ ਕੀਤੀਆਂ। ਮਹਾਰਾਜਾ ਸਾਹਿਬ ਨੇ ਇਨ੍ਹਾਂ ਸਾਰੀਆਂ ਚੀਜ਼ਾਂ ਨੂੰ ਪ੍ਰਵਾਨ ਕਰ ਕੇ ਬੜੀ ਪ੍ਰਸੰਨਤਾ ਪ੍ਰਗਟ ਕੀਤੀ ਤੇ ਅੰਗਰੇਜ਼ਾਂ ਦਾ ਧੰਨਵਾਦ ਕੀਤਾ ਤੇ ਕਿਹਾ ਕਿ ਮੈਂ ਦਿਲੋਂ ਅੰਗਰੇਜ਼ਾਂ ਦੇ ਨਾਲ ਸੁਲਾਹ ਸਫ਼ਾਈ ਰਖਣ ਨੂੰ ਤਿਆਰ ਹਾਂ ਤੇ ਗ੍ਰਹਨਮੈਂਟ ਨੂੰ ਚਾਹੀਦਾ ਹੈ ਕਿ ਨਿਪੋਲੀਅਨ ਬੋਨਾਪਾਰਟ ਵਗੈਰਾ ਵੱਲੋਂ ਕਿਸੇ ਤਰ੍ਹਾਂ ਦਾ ਫਿਕਰ ਨਾ ਕਰੋ। ਬਾਕੀ ਦੀਆਂ ਦੂਜੀਆਂ ਗੱਲਾਂ ਤੇ ਪੂਰਨ ਵਿਚਾਰ ਕਰ ਕੇ ਉੱਤਰ ਦਿੱਤਾ ਜਾਵੇਗਾ।

ਮਿਸਟਰ ਮਟਕਾਫ਼ ੪-੫ ਵੇਰ ਮਹਾਰਾਜਾ ਸਾਹਿਬ ਨੂੰ ਨਵੇਕਲਾ ਮਿਲਿਆ। ਹਰ ਵਾਰ ਮਹਾਰਾਜਾ ਸਾਹਿਬ ਨੇ ਗਵਰਨਮੈਂਟ ਅੰਗਰੇਜ਼ੀ ਨਾਲ ਸੁਲਾਹ ਤੇ ਹਮਦਰਦੀ ਰੱਖਣੀ ਪ੍ਰਗਟ ਕੀਤੀ, ਕਿੰਤੂ ਜਦ ਸਤਲੁਜ ਤੇ ਹਦ ਕਾਇਮ ਕਰਨ ਦੀ ਗੱਲ ਛਿੜਦੀ ਤਾਂ ਮਹਾਰਾਜਾ ਸਾਹਿਬ ਕੋਈ ਉੱਤਰ ਨਾ ਦਿੰਦੇ।

੧੮. ਸਤਲੁਜ ਤੋਂ ਪਾਰ ਚੜ੍ਹਾਈ

ਇਸ ਸਮੇਂ ਜਦ ਕਿ ਸਫੀਰ ਨਾਲ ਅਜੇ ਕਿਸੇ ਗੱਲ ਦਾ ਫੈਸਲਾ ਨਹੀਂ ਹੋਇਆ ਸੀ, ਮਹਾਰਾਜਾ ਸਾਹਿਬ ਨੇ ਸਤਲੁਜ ਦੇ ਪਾਰ ਦੇ ਇਲਾਕੇ ਤੇ ਚੜ੍ਹਾਈ ਕਰ ਦਿੱਤੀ ਤੇ ਆਪਣੇ ਸੈਕ੍ਰੇਟਰੀ ਅਜੀਜ਼ੁਦੀਨ ਨੂੰ ਹੁਕਮ ਦਿੱਤਾ ਕਿ ਮਿਸਟਰ ਮਟਕਾਫ਼ ਦੇ ਪਿੱਛੇ ਪਿੱਛੇ ਆਓ। ਮਹਾਰਾਜੇ ਦਾ ਇੰਜ ਕਰਨਾ ਅੰਗਰੇਜ਼ੀ ਸਫੀਰ ਨੂੰ ਬੜਾ ਬੁਰਾ ਭਾਸਿਆ, ਕਿੰਤੁ ਉਹਨਾਂ ਨੇ ਸਹਿਨਸ਼ੀਲਤਾ ਤੋਂ ਕੰਮ ਲੈ ਕੇ ਕੋਈ ਪ੍ਰਵਾਹ ਨਾ ਕੀਤੀ। ਖਟੀ ਦੇ ਮੁਕਾਮ ਤੇ ਮਹਾਰਾਜਾ ਦੀ ਸਫੀਰ ਨਾਲ ਫੇਰ ਮੁਲਾਕਾਤ ਹੋਈ, ਕਿੰਤੁ ਕੋਈ ਚੰਗਾ ਸਿੱਟਾ ਨਾ ਨਿੱਕਲਿਆ।

੧੯. ਫਿਰੋਜ਼ਪੁਰ, ਫਰੀਦਕੋਟ ਤੇ ਮਲੇਰਕੋਟਲੇ ਦੀ ਫਤਹ

ਫਿਰ ਮਹਾਰਾਜਾ ਸਾਹਿਬ ਨੇ ਫਿਰੋਜ਼ਪੁਰ ਤੋਂ ਨਜ਼ਰਾਨਾ ਵਸੂਲ ਕਰ ਕੇ ਆਪਣੇ ਬਹਾਦਰ ਮੁਲਾਜ਼ਮ ਕਰਮ ਚੰਦ ਨੂੰ ਫਰੀਦਕੋਟ ਤੇ ਘੇਰਾ ਪਾਉਣ ਲਈ ਭੇਜਿਆ। ਦੂਜੇ ਦਿਨ ਮਹਾਰਾਜਾ ਆਪ ਵੀ ਅੱਪੜ ਗਿਆ। ਰਿਆਸਤ ਤੇ ਕਬਜ਼ਾ ਕਰ ਕੇ ਓਥੋਂ ਦਾ ਪ੍ਰਬੰਧ ਦੀਵਾਨ ਚੰਦ ਨੂੰ ਸੌਂਪ ਕਰ ਕੇ ਫੌਜ ਨੂੰ ਹੁਕਮ ਦਿੱਤਾ ਕਿ ਮਲੇਰਕੋਟਲੇ ਵੱਲ ਚੜ੍ਹਾਈ ਕੀਤੀ ਜਾਵੇ। ਮਲੇਰਕੋਟਲੇ ਦਾ ਹਾਕਮ ਅਤਾਉਲਾ ਸੀ। ਉਸ ਨੇ ਬੜੀ ਤਕਲੀਫ਼ ਨਾਲ ਆਪਣੇ ਕੁਝ ਪਿੰਡ ਮਹਾਰਾਜਾ ਪਟਿਆਲਾ ਪਾਸ ਗਹਿਣੇ ਰੱਖ ਕੇ ਇੱਕ ਲੱਖ ਰੁਪਯਾ ਮਹਾਰਾਜਾ ਸਾਹਿਬ ਨੂੰ ਦਿੱਤਾ।

ਮਿਸਟਰ ਮਟਕਾਫ਼ ਨੂੰ ਮਹਾਰਾਜੇ ਦੀ ਇਹ ਤੇਜ਼ੀ ਪਸੰਦ ਨਹੀਂ ਆਈ ਤੇ ਉਹਨਾਂ ਮਹਾਰਾਜਾ ਸਾਹਿਬ ਦੇ ਇੰਜ ਕਰਨ ਦੇ ਵਿਰੁੱਧ ਇਤਰਾਜ਼ ਕਰ ਕੇ ਅੱਗੇ ਜਾਣ ਤੋਂ ਇਨਕਾਰ ਕਰ ਦਿੱਤਾ ਤੇ ਕਹਿ ਭੇਜਿਆ ਕਿ ਸ਼ੋਕ ਹੈ ਕਿ ਮਹਾਰਾਜਾ ਸਾਹਿਬ ਨੇ ਸਰਹੱਦ ਦਾ ਫੈਸਲਾ ਕਰਨ ਤੋਂ ਪਹਿਲਾਂ ਹੀ ਮੇਰੀ ਹੱਦ ਵਿੱਚ ਝਗੜੇ ਵਾਲੇ ਇਲਾਕੇ ਤੇ; ਜਿਸ ਦੇ ਫੈਸਲਾ ਕਰਨ ਲਈ ਮੈਂ ਸਫੀਰ ਨੀਯਤ ਹੋਇਆ ਹਾਂ, ਹਮਲਾ ਕਰ ਦਿੱਤਾ ਹੈ। ਕਿੰਤੁ ਮਹਾਰਾਜਾ ਸਾਹਿਬ ਦੀ ਇੱਛਾ ਇਹ ਸੀ ਕਿ ਫੈਸਲਾ ਹੋਣ ਤੋਂ ਪਹਿਲਾਂ ਪਹਿਲਾਂ ਜਮਨਾ ਤੱਕ ਦਾ ਇਲਾਕਾ ਦਰਬਾਰ ਲਾਹੌਰ ਨਾਲ ਸ਼ਾਮਲ ਹੋ ਜਾਵੇ। ਇਸ ਕਰ ਕੇ ਉਹਨਾਂ ਸਫੀਰ ਦੀ ਵਿਰੋਧਤਾ ਦੀ ਉੱਕਾ ਪ੍ਰਵਾਹ ਨਾ ਕੀਤੀ ਤੇ ਇਹ ਹੁਕਮ ਦੇ ਕੇ ਕਿ ਮੈਂ ਇਸ ਚੜ੍ਹਾਈ ਤੋਂ ਮੁੜ ਕੇ ਫੈਸਲਾ ਕਰਾਂਗਾ, ਅੱਗੇ ਵਧੋ। ਮਿਸਟਰ ਮਟਕਾਫ਼ ਇਹ ਸਲੂਕ ਹੋਇਆ ਵੇਖ ਕੇ ਚੁੱਪ ਚਾਪ ਬੈਠ ਗਏ ਤੇ ਸਤਲੁਜ ਦੇ ਮੁਕਾਮ ਫਤਿਆਬਾਦ ਤੇ ਡੇਰਾ ਕਰ ਦਿੱਤਾ ਤੇ ਇਸ ਉਡੀਕ ਵਿੱਚ ਰਹੇ ਕਿ ਮਹਾਰਾਜਾ ਸਾਹਿਬ ਆਪਣੇ ਆਪ ਅਸਲ ਗੱਲ ਵੱਲ ਆ ਜਾਣ।

੨੦. ਅੰਬਾਲੇ ਤੇ ਕਬਜ਼ਾ

ਮਹਾਰਾਜਾ ਸਾਹਿਬ ਅੰਬਾਲੇ ਪੁੱਜੇ। ਉੱਥੋਂ ਦੀ ਰਾਣੀ ਦਿਆ ਕੌਰ (ਜੋ ਸਰਦਾਰ ਗੁਰਬਖਸ਼ ਸਿੰਘ ਦੀ ਵਿਧਵਾ ਸੀ) ਦੇ ਇਲਾਕੇ ਨੂੰ ਆਪਣੇ ਮੁਲਕ ਨਾਲ ਮਿਲਾਇਆ। ਉੱਥੇ ਆਪਣੀ ਛਾਵਨੀ ਪਾ ਕੇ ਗੰਡਾ ਸਿੰਘ ਸਾਨੀ ਨੂੰ 5000 ਸਵਾਰਾਂ ਦੇ ਨਾਲ ਨੀਯਤ ਕੀਤਾ। ਫਿਰ ਸਾਹਨੇਵਾਲ, ਚਾਂਦਪੁਰ, ਧਾਰੀ, ਬਹਿਰਾਮਪੁਰ ਆਦਿਕ ਇਲਾਕੇ ਨੂੰ; ਜਿਸ ਦੀ ਆਮਦਨ 50 ਹਜ਼ਾਰ ਰੁਪਯੇ ਦੇ ਕਰੀਬ ਹੋਵੇਗੀ, ਫਤੇਹ ਕਰ ਕੇ ਦੀਵਾਨ ਮੋਹਕਮ ਚੰਦ ਨੂੰ ਜਾਗੀਰ ਵਜੋਂ ਦੇ ਦਿੱਤਾ ਤੇ ਅੰਬਾਲਾ ਸ਼ਹਿਰ ਤੋਂ ਬਿਨਾਂ ਸਾਰਾ ਇਲਾਕਾ; ਜੋ ਮਹਾਰਾਣੀ ਦਿਆ ਕੌਰ ਦਾ ਲਿਆ ਸੀ, ਨਾਭੇ ਦੇ ਰਾਜਾ ਦੇ ਸਪੁਰਦ ਕਰ ਦਿੱਤਾ। ਸਰਦਾਰ ਕਰਮ ਸਿੰਘ ਸ਼ਾਹ ਅਬਾਦੀ ਤੋਂ ਨਜ਼ਰਾਨਾ ਵਸੂਲ ਕਰ ਕੇ ਰਹੀਮ ਅਬਾਦ, ਮਾਛੀਵਾੜਾ, ਕਾਹਨਾ, ਤਰਦਕੋਟ, ਛਲੋਦੀ ਆਦਿਕ ਇਲਾਕਿਆਂ ਵਿੱਚ ਸਰਦਾਰ ਫਤੇ ਸਿੰਘ ਆਹਲੂਵਾਲੀਆ ਤੇ ਕਰਮ ਸਿੰਘ ਨਾਗਲਾ ਦੇ ਵਿਚਕਾਰ ਵੰਡ ਦਿੱਤਾ।

੮੧. ਦਸਤਾਰ ਬਦਲਣਾ

ਮਹਾਰਾਜਾ ਸਾਹਿਬ ਲਖਨਊ ਅੱਪਤੇ ਪਟਿਆਲੇ ਦੇ ਰਾਜਾ ਸਾਹਿਬ ਸਿੰਘ ਨੂੰ ਇੱਥੇ ਸੱਦਿਆ ਤੇ ਇਨ੍ਹਾਂ ਦੇ ਨਾਲ ਮਿਤਰਾਨਾ ਸੰਬੰਧ ਕਾਇਮ ਕਰ ਕੇ ਆਪਸ ਵਿੱਚ ਇੱਕ ਦੂਜੇ ਨਾਲ ਦਸਤਾਰ ਬਦਲ ਲਈ ਤੇ ਓਹਨੂੰ ਆਪਣਾ ਧਰਮ ਭਾਈ ਕਰਾਰ ਦਿੱਤਾ ਤੇ ਭਰੋਸਾ ਦਵਾਇਆ ਕਿ ਮੈਂ ਤੁਹਾਡੇ ਮੁਲਕ ਤੇ ਕਦੇ ਹੱਥ ਨਹੀਂ ਵਧਾਵਾਂਗਾ ਤੇ ਸਦਾ ਹੀ ਤੁਹਾਡੇ ਨਾਲ ਸਲੂਕ ਰੱਖਾਂਗਾ। ਸੋ ਦੋਹਾਂ ਧਿਰਾਂ ਵਿੱਚ ਇੱਕ ਪ੍ਰਣ ਪੱਤ੍ਰ ਲਿਖਿਆ ਗਿਆ, ਜਿਸ ਤੇ ਦੋਹਾਂ ਦਸਖਤ ਕੀਤੇ ਤੇ ਮੋਹਰਾਂ ਲਾ ਦਿੱਤੀਆਂ। ਮਹਾਰਾਜਾ ਰਣਜੀਤ ਸਿੰਘ ਨੇ ਜੋ ਕੁਝ ਕੀਤਾ ਜਮਨਾ ਤੱਕ ਦੇ ਇਲਾਕੇ ਨੂੰ ਕਬਜ਼ੇ ਵਿੱਚ ਰੱਖਣ ਲਈ ਤੇ ਰਾਜਾ ਸਾਹਿਬ ਸਿੰਘ ਤੇ ਮਹਾਰਾਜਾ ਸਾਹਿਬ ਦੇ ਡਰ ਨਾਲ ਲਿਖਤ ਕਰ ਦਿੱਤੀ।

ਜਮਨਾ ਦੇ ਹਦ ਬਣਨ ਵਿੱਚ ਕੋਈ ਸ਼ੱਕ ਨਹੀਂ ਸੀ, ਕਿੰਤੂ ਇਨ੍ਹਾਂ ਹੀ ਦਿਨਾਂ ਵਿੱਚ ਨਿਪੋਲੀਅਨ ਬੋਨਾਪਾਰਟ ਦੇ ਮਾਰੇ ਜਾਣ ਦੀ ਖਬਰ ਪੁੱਜੀ। ਹੁਣ ਅੰਗਰੇਜ਼ੀ ਗਵਰਨਮੈਂਟ ਦੇ ਡਰ ਦੇ ਦਿਨ ਗੁਜ਼ਰ ਗਏ ਸਨ। ਇਸ ਕਰ ਕੇ ਹੁਣ ਇਨ੍ਹਾਂ ਨੂੰ ਸਤਲੁਜ ਤੇ ਹਦ ਬਣਾਣ ਲਈ ਪੱਕਾ ਕਰ ਦਿੱਤਾ।

੮੨. ਮਹਾਰਾਜੇ ਦੀ ਵਾਪਸੀ

ਹੁਣ ਜਦ ਮਹਾਰਾਜਾ ਸਾਹਿਬ ਨੇ ਆਪਣੇ ਵੱਲੋਂ ਇੱਕ ਤਰ੍ਹਾਂ ਨਾਲ ਜਮਨਾ ਨੂੰ ਸਰਹਦ ਬਣਾਣ ਦਾ ਫੈਸਲਾ ਕਰ ਲਿਆ, ਤਦ ਝਟ ਪਿੱਛੇ ਵਾਗਾਂ ਮੌਜੀਆਂ ਤੇ ਸਤਲੁਜ ਨਦੀ ਲੰਘ ਕੇ ੪ ਦਸੰਬਰ ਨੂੰ ਅੰਮ੍ਰਿਤਸਰ ਪੁੱਜਾ। ਅੰਗਰੇਜ਼ੀ ਸਫੀਰ ਨੇ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਇਹ ਫੈਸਲਾ ਪੇਸ਼ ਕੀਤਾ ਕਿ:

ਸਤਲੁਜ ਦਰਯਾ ਦੇ ਇਸ ਪਾਰ ਦਾ ਮੁਲਕ ਸਦਾ ਤੋਂ ਦਿੱਲੀ ਰਾਜ ਦੇ ਅਧੀਨ ਰਿਹਾ ਹੈ ਤੇ ਇਸੇ ਤਰ੍ਹਾਂ ਸਿੱਖ ਸਰਦਾਰਾਂ ਦਾ ਸੰਬੰਧ ਵੀ ਦਿੱਲੀ ਦੇ ਬਾਦਸ਼ਾਹਾਂ ਨਾਲ ਰਿਹਾ ਹੈ। ਇਸ ਕਰ ਕੇ ਇਸ ਮੁਲਕ ਵਿੱਚ ਅੰਗਰੇਜ਼ਾਂ ਤੋਂ ਬਿਨਾਂ ਕਿਸੇ ਮੁਲਕ ਦਾ ਅਧਿਕਾਰ ਨਹੀਂ ਹੋ ਸਕਦਾ। ਫਿਰ ੧੮੦੫ ਵਿੱਚ ਮਹਾਰਾਜਾ ਲਾਹੌਰ ਨੇ ਲਾਰਡ ਲੀਕ ਨੂੰ ਆਪ ਕਿਹਾ ਸੀ ਕਿ ਸਤਲੁਜ ਨਦੀ ਸਾਡੇ ਤੇ ਤੁਹਾਡੇ ਵਿਚਕਾਰ ਹਦ ਰਹੇਗੀ ਹੁਣ ਉਸ ਦੇ ਵਿਰੁੱਧ ਕਰਨਾ ਆਪਣੇ ਕੀਤੇ ਇਕਰਾਰ ਦਾ ਤੋਤਨਾ ਹੈ, ਇਸ ਕਰ ਕੇ ਇਹ ਹੀ ਉਚਿਤ ਹੈ ਕਿ ਮਹਾਰਾਜਾ ਸਾਹਿਬ ਸਤਲੁਜ ਤੋਂ ਪਾਰ ਦੇ ਇਲਾਕੇ ਤੋਂ ਆਪਣਾ ਅਧਿਕਾਰ ਉਠਾ ਲੈਣ।

ਹੁਣ ਮਹਾਰਾਜਾ ਸਾਹਿਬ ਵਾਸਤੇ ਸਤਲੁਜ ਤੋਂ ਪਾਰ ਦੇ ਇਲਾਕੇ ਤੋਂ ਕਬਜ਼ਾ ਉਠਾਣਾ ਔਖਾ ਹੋ ਗਿਆ, ਜਿਸ ਤੋਂ ਓਹਨਾਂ ਨੇ ਝੱਟ ਇਸ ਮਾਮਲੇ ਤੇ ਅੰਗਰੇਜ਼ਾਂ ਨਾਲ ਲੜਾਈ ਕਰਨ ਦੀ ਤਿਆਰੀ ਕਰ ਲਈ ਤੇ ਹਰ ਪਾਸੇ ਤੋਂ ਫੌਜਾਂ ਨੂੰ ਅੰਮ੍ਰਿਤਸਰ ਪੁੱਜਣ ਦਾ ਹੁਕਮ ਦੇ ਦਿੱਤਾ। ਦੀਵਾਨ ਮੋਹਕਮ ਚੰਦ ਜੋ ਉਸ ਵੇਲੇ ਕਾਂਗੜੇ ਵੱਲ ਸੀ, ਨੂੰ ਬੁਲਾ ਲਿਆ ਤੇ ਇੱਕ ਤਕੜੀ ਫੌਜ ਦੇ ਕੇ ਫਲੋਰ ਦੇ ਮੁਕਾਮ ਤੇ ਨੀਯਤ ਕਰ ਦਿੱਤਾ। ਕਿਲਾ ਗੋਬਿੰਦਗੜ੍ਹ ਦੇ ਬੁਰਜਾਂ ਤੇ ਚਾਰ ਤੋਪਾਂ ਚੜ੍ਹਾ ਦਿੱਤੀਆਂ ਤੇ ਓਹਨੂੰ ਵੇਲੇ ਸਿਰ ਦੇ ਸਹਾਰੇ ਦੀ ਜਗ੍ਹਾ ਸਮਝ ਕੇ ਸਾਰੇ ਅਜਿਹੇ ਸਮਾਨ ਨਾਲ ਤਿਆਰ ਕਰ ਲਿਆ, ਜਿਸ ਦੀ ਲੋੜ ਹੋ ਸਕਦੀ ਸੀ ਤੇ ਆਪਣੀ ਫੌਜ ਵਿੱਚ ਗੋਲਾ ਬਾਰੂਦ ਵੰਡ ਕੇ ਇੱਕ ਭਜਾਨਕ ਟਕਰ ਅੰਗਰੇਜ਼ਾਂ ਨਾਲ ਲੈਣ ਲਈ ਤਿਆਰੀ ਕਰ ਲਈ।

੮੩. ਕਰਨਲ ਅਖਤਰ ਲੋਨੀ ਅੰਗਰੇਜ਼ੀ ਸਫੀਰ ਦੀ ਸਹਾਇਤਾ ਲਈ ਆਏ

ਇਧਰ ਲਾਰਡ ਮਿੰਟੂ ਨੇ ਝਟਪਟ ਪਟਿਆਲਾ, ਨਾਭਾ, ਜੀਂਦ, ਕੰਬਲ ਤੇ ਸ਼ਾਹਅਬਾਦ ਆਦਿਕ ਜਗ੍ਹਾ ਦੇ ਰਈਸਾਂ ਦੀ ਦਰਖਾਸਤ ਪ੍ਰਵਾਨ ਕਰ ਕੇ ਅਖਤਰ ਲੋਨੀ ਸਾਹਿਬ ਨੂੰ ਅੰਗਰੇਜ਼ੀ ਫੌਜ ਦੇ ਕੇ ਪੰਜਾਬ ਵੱਲ ਰਵਾਨਾ ਕਰ ਦਿੱਤਾ, ਤੇ ਹੁਕਮ ਦਿੱਤਾ ਕਿ ਜਿਨ੍ਹਾਂ ਰਈਸਾਂ ਦਾ ਇਲਾਕਾ ਇਸ ਝਗੜੇ ਦੇ ਛਿੜਨ ਤੋਂ ਪਿੱਛੋਂ ਲਾਹੌਰ ਦਰਬਾਰ ਨੇ ਡਤਹ ਕਰ ਕੇ ਆਪਣੇ ਕਬਜ਼ੇ ਵਿੱਚ ਕੀਤਾ ਹੈ, ਓਹਨਾਂ ਨੂੰ ਨਵੇਂ ਸਿਰੇ ਪਹਿਲੀ ਹਾਲਤ ਤੇ ਕਰ ਦਿੱਤਾ ਜਾਵੇ ਤੇ ਲਾਹੌਰ ਦਰਬਾਰ ਦੀ ਹੱਦ

ਸਤਲੁਜ ਤੱਕ ਰਖੀ ਜਾਏ। ਸੋ ਸਰ ਡੇਵਡ ਅਖਤਰ ਲੋਨੀ ਸਾਹਿਬ ਚੱਲ ਕੇ ਪੂਰਬਾਸੀ ਦੇ ਪੱਤਨ ਤੋਂ ਜਮਨਾ ਲੰਘੇ ਤੇ ੧੯੮੦੯ ਨੂੰ ਅੰਬਾਲੇ ਵਿੱਚ ਅੱਪੜੇ। ਰਾਣੀ ਦਿਆ ਕੌਰ ਨੂੰ ਉਹਦੇ ਇਲਾਕੇ ਤੇ ਕਬਜ਼ਾ ਦਵਾ ਕੇ ਪਟਿਆਲਾ ਨਾਭਾ ਆਦਿਕ ਰਿਆਸਤਾਂ ਵਿੱਚ ਦੀ ਹੋਂਦੇ (ਜਿਨ੍ਹਾਂ ਨੇ ਕਿ ਇਨ੍ਹਾਂ ਦੇ ਆਉਣ ਤੇ ਪ੍ਰਸੰਨਤਾ ਪ੍ਰਗਟ ਕੀਤੀ) ਜੀਂਦ ਦੇ ਰਾਜਾ ਭਾਗ ਸਿੰਘ ਨੂੰ ਜਿਸ ਦੇ ਕਬਜ਼ੇ ਵਿੱਚ ਲੁਧਿਆਣੇ ਦਾ ਇਲਾਕਾ ਸੀ, ਨਾਲ ਲਿਆ ਕੇ ਲੁਧਿਆਣੇ ਅੱਪੜੇ। ਇੱਥੇ ਪਹਿਲਾਂ ਵੀ ਕੁਝ ਅੰਗਰੇਜ਼ੀ ਸਪਾਹ ਆਈ ਹੋਈ ਸੀ, ਜਿਸ ਨੂੰ ਆਪਣੇ ਨਾਲ ਮਿਲਾ ਕੇ ਕਰਨਲ ਅਖਤਰ ਲੋਨੀ ਸਾਹਿਬ ਨੇ ਆਪਣੀ ਤਾਕਤ ਨੂੰ ਵਧਾ ਲਿਆ ਤੇ ਅੰਗਰੇਜ਼ੀ ਸਫੀਰ ਦੇ ਸੁਨੇਹੇ ਦੀ ਉਡੀਕ ਵਿੱਚ ਠਹਿਰ ਗਏ।

ਅੰਗਰੇਜ਼ੀ ਫੌਜ ਦੇ ਅੱਗੇ ਵਧਣ ਦੀ ਖਬਰ ਨੇ ਭਾਵੇਂ ਮਹਾਰਾਜਾ ਰਣਜੀਤ ਸਿੰਘ ਨੂੰ ਕੁਝ ਸੋਚ ਵਿੱਚ ਪਾ ਦਿੱਤਾ, ਕਿੰਤੂ ਉਹਨਾਂ ਆਪਣੇ ਵੱਡੇ ਹੋਸਲੇ ਨਾਲ ਇਸ ਗੱਲ ਦੀ ਕੋਈ ਪ੍ਰਵਾਹ ਨਾ ਕੀਤੀ ਤੇ ਨਾ ਹੀ ਕਿਸੇ ਢੰਗ ਨਾਲ ਸਫੀਰ ਦੀ ਰਾਏ ਮੰਨਣ ਦੀ ਇੱਛਾ ਪ੍ਰਗਟ ਕੀਤੀ। ਉਹ ਆਪਣੀ ਬਹਾਦਰ ਕੌਮ ਦੇ ਸਿਪਾਹੀਆਂ ਦੀ ਤਾਕਤ ਤੇ ਦਲੇਰੀ ਨੂੰ ਚੰਗੀ ਤਰ੍ਹਾਂ ਜਾਣਦਾ ਸੀ ਤੇ ਕੇਵਲ ਇਹ ਹੀ ਗੱਲ ਉਹਨੂੰ ਅੰਗਰੇਜ਼ਾਂ ਦੇ ਸਾਹਮਣੇ ਡਟ ਜਾਣ ਲਈ ਸਾਹਮ ਬੰਨ੍ਹਾਣ ਵਾਲੀ ਸੀ। ਨਹੀਂ ਤਾਂ ਉਹ ਅੰਗਰੇਜ਼ਾਂ ਦੀ ਕੁਵਾਇਦ ਜਾਨਣ ਵਾਲੀ ਤੇ ਅੱਗ ਵਸਾਣ ਵਾਲੀ ਫੌਜ ਦੀ ਲੜਾਈ ਦੇ ਢੰਗ ਤੋਂ ਅਨਜਾਣ ਨਹੀਂ ਸੀ।

੮੪. ਸਫੀਰ ਦੀ ਸਪਾਹ ਦੇ ਨਾਲ ਅਕਾਲੀਆਂ ਦਾ ਝਗੜਾ

ਦੋਹਾਂ ਪਾਸੀਂ ਇਹ ਖਿਚਾ ਖਿਚੀ ਹੋ ਰਹੀ ਸੀ ਤੇ ਕਿਸੇ ਗੱਲ ਦਾ ਫੈਸਲਾ ਨਾ ਹੋਇਆ ਸੀ ਕਿ ਅੰਮ੍ਰਿਤਸਰ ਵਿੱਚ ਇੱਕ ਨਵੀਂ ਘਟਨਾ ਹੋ ਗਈ, ਅਰਥਾਤ ਅੰਗਰੇਜ਼ੀ ਸਫੀਰ ਦੀ ਮੁਸਲਮਾਨ ਫੌਜ ਦਾ ਦੁਸ਼ਹਿਰੇ ਦੇ ਦਿਨ ਤੁੱਝੀਆ ਦੇ ਕਾਰਨ ਝਗੜਾ ਹੋ ਗਿਆ।

ਕਿਉਂਕਿ ਉਹ ਵਾਜਾ ਵਜਾਂਦੇ ਤੇ ਮਰਸਿਏ ਗਾਉਂਦੇ ਹੋਏ ਸਾਰੇ ਸਹਿਰ ਵਿੱਚ ਫਿਰਦੇ ਜਦ ਅਕਾਲੀਆਂ ਦੇ ਡੇਰੇ ਪਾਸ ਅੱਪੜੇ। ਤਦ ਅਕਾਲੀਆਂ ਨੇ ਹਮੇਸ਼ਾਂ ਦੇ ਰਿਵਾਜ ਦੇ ਉਲਟ ਹੁੰਦਾ ਵੇਖ ਰੋਕਿਆ, ਜਿਸ ਤੋਂ ਆਪਸ ਵਿੱਚ ਫਸਾਦ ਹੋ ਗਿਆ। ਦੋਹਾਂ ਧਿਰਾਂ ਨੇ ਪਹਿਲਾਂ ਲਾਠੀਆਂ ਵਰਤੀਆਂ। ਛੇਕੜ ਤਲਵਾਰ ਤੇ ਬੰਦੂਕਾਂ ਵਰਤੀਆਂ ਜਾਣ ਲੱਗੀਆਂ। ਦੋਹਾਂ ਪਾਸਿਆਂ ਤੋਂ ਕਟਾ ਵੱਡ ਸੂਰੂ ਹੋ ਗਈ। ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਘਟਨਾ ਦੀ ਗੱਲ ਕਿਲ੍ਹਾ ਗੋਬਿੰਦਗੜ੍ਹ ਵਿੱਚ ਬੈਠਿਆਂ ਸੁਣੀ। ਉਸੇ ਵੇਲੇ ਘੋੜੇ ਤੇ ਸਵਾਰ ਹੋ ਕੇ ਫਸਾਦ ਦੇ ਅਸਥਾਨ ਤੇ ਅੱਪੜੇ ਤੇ ਅਮਨ ਕਾਇਮ ਕਰ ਦਿੱਤਾ। ਦੋਨੋਂ ਧਿਰਾਂ ਪਿੱਛੇ ਹੱਟ ਗਈਆਂ, ਫਿਰ ਮਹਾਰਾਜਾ ਸਾਹਿਬ ਅੰਗਰੇਜ਼ੀ ਸਫੀਰ ਦੇ ਖੇਮੇ ਵਿੱਚ ਗਏ। ਓਸ ਵੇਲੇ ਇਹ ਹਾਲ ਸੁਣ ਗੁੱਸੇ ਨਾਲ ਲੋਹਾ ਲਾਖਾ ਹੋਇਆ ਬੈਠਾ ਸੀ, ਕਿੰਤੂ ਮਹਾਰਾਜਾ ਸਾਹਿਬ ਨੇ ਆਪਣੀ ਦਾਨਾਈ ਨਾਲ ਸਾਰੇ ਹਾਲ ਤੋਂ ਸਫੀਰ ਨੂੰ ਜਾਣੂ ਕਰ ਕੇ ਦੱਸਿਆ ਕਿ ਮਜ਼ਹਬੀ ਮਾਮਲਿਆਂ ਵਿੱਚ ਅਜੇਹੇ ਫਸਾਦ ਹੋ ਜਾਣੇ ਕੋਈ ਅਨੋਖੀ ਗੱਲ ਨਹੀਂ।

੮੫. ਫਸਾਦ ਦਾ ਅਸਰ

ਇਸ ਘਟਨਾ ਤੋਂ ਮਹਾਰਾਜਾ ਸਾਹਿਬ ਦੇ ਦਿਲ ਤੇ ਬੜਾ ਅਸਰ ਹੋਇਆ ਤੇ ਉਹਨਾਂ ਨੇ ਆਪਣੀਆਂ ਫੌਜਾਂ ਨੂੰ ਕੁਵਾਇਦ ਸਿਖਲਾਣ ਦਾ ਨਿਸਚਾ ਕਰ ਲਿਆ।

੮੬. ਸੁਲਾਹ ਦੀਆਂ ਗੱਲਾਂ

ਮਹਾਰਾਜਾ ਸਾਹਿਬ ਨੇ ਆਪਣੇ ਮਿੱਤ੍ਰਾਂ ਨੂੰ ਇਕੱਠਿਆਂ ਕੀਤਾ ਤੇ ਸਰਦਾਰ ਫਤਹ ਸਿੰਘ ਤੇ ਹੋਰ ਮੁਸਾਹਬਾਂ ਨੂੰ ਬੁਲਾਇਆ। ਬੜੀ ਲੰਮੀ ਚੌੜੀ ਸੋਚ ਵਿਚਾਰ ਦੇ ਮਗਰੋਂ ਇਹੀ ਫੈਸਲਾ ਹੋਇਆ ਕਿ ਐਸ ਵੇਲੇ ਅੰਗਰੇਜ਼ਾਂ ਨਾਲ ਲੜਾਈ ਕਰਨਾ ਠੀਕ ਨਹੀਂ, ਕਿਉਂਕਿ ਮਹਾਰਾਜਾ ਸਾਹਿਬ ਦਾ ਅਜੇ ਜਿਸ ਤਰ੍ਹਾਂ ਚਾਹੀਦਾ ਹੈ ਆਪਣੇ ਮੁਲਕ ਵਿੱਚ ਹੀ ਪ੍ਰਬੰਧ ਠੀਕ ਨਹੀਂ ਹੋਇਆ। ਹੋ ਸਕਦਾ ਹੈ ਕਿ ਅੰਗਰੇਜ਼ਾਂ ਨਾਲ ਜੰਗ ਛਿੜਨ ਤੇ ਮੁਲਕ ਦੇ ਹੀ ਕੁਝ ਆਦਮੀ ਉਧਰ ਜਾ ਮਿਲਣਾ। ਤਦ ਬੜਾ ਸਖਤ ਨੁਕਸਾਨ ਉਠਾਣਾ ਪਏਗਾ, ਇਸ ਕਰ ਕੇ ਜੇ ਕਦੀ ਸਤਲੁਜ ਪਾਰ ਦਾ ਇਲਾਕਾ

ਉਧਰ ਚਲਿਆ ਜਾਵੇ ਤਦ ਸਾਡਾ ਕੁਝ ਹਰਜ ਨਹੀਂ, ਕਿਉਂਕਿ ਪੱਛਮ ਤੇ ਉੱਤਰ ਦਾ ਸਾਰਾ ਇਲਾਕਾ, ਕਸ਼ਮੀਰ ਤੇ ਕਾਬਲ ਫ਼ਤੇਹ ਕਰਨ ਵਾਸਤੇ ਸਾਡੇ ਸਾਹਮਣੇ ਪਿਆ ਹੈ। ਮਹਾਰਾਜਾ ਨੂੰ ਵੀ ਇਹ ਹੀ ਗੱਲ ਉਚਿਤ ਪ੍ਰਤੀਤ ਹੋਈ ਤੇ ਅੰਗਰੇਜ਼ੀ ਸਫੀਰ ਦੇ ਨਾਲ ਗੱਲ ਬਾਤ ਕਰ ਕੇ ਸੁਲਾਹਨਾਮੇ ਦੇ ਕਾਗਜ਼ ਤੇ ਦਸਖਤ ਕਰ ਦਿੱਤੇ ਤੇ ਹੁਕਮ ਦਿੱਤਾ ਕਿ ਸਤਲੁਜ ਤੋਂ ਪਾਰ ਜਿੰਨੀ ਫੌਜ ਹੋਵੇ, ਵਾਪਸ ਮੰਗਾ ਲਈ ਜਾਵੇ।

੨੫ ਅਪ੍ਰੈਲ ੧੮੦੯ ਨੂੰ ਦੋਹਾਂ ਸਲਤਨਤਾਂ ਦੇ ਵਿਚਕਾਰ ਮਿੱਤ੍ਰਤਾ ਦਾ ਸੰਬੰਧ ਕਾਇਮ ਹੋ ਕੇ ਇਕਰਾਰਨਾਮਾ ਲਿਖਿਆ ਗਿਆ, ਜਿਸ ਦੇ ਨਾਲ ਦਰਯਾਏ ਸਤਲੁਜ ਅੰਗ੍ਰੇਜ਼ੀ ਰਾਜ ਤੇ ਲਾਹੌਰ ਦਰਬਾਰ ਦੀ ਹਦ ਠਹਿਰਾਇਆ ਗਿਆ ਤੇ ਨਿਸ਼ਚਾ ਹੋਇਆ ਕਿ ਸਰਕਾਰ ਅੰਗ੍ਰੇਜ਼ੀ ਨੂੰ ਸਤਲੁਜ ਤੋਂ ਇਸ ਪਾਰ ਮਹਾਰਾਜਾ ਸਾਹਿਬ ਦੇ ਇਲਾਕੇ ਵਿੱਚ ਹੱਥ ਵਧਾਣ ਦਾ ਕੋਈ ਹੱਕ ਨਹੀਂ ਹੋਵੇਗਾ ਤੇ ਨਾ ਹੀ ਮਹਾਰਾਜਾ ਸਾਹਿਬ ਨੂੰ ਸਤਲੁਜ ਤੋਂ ਉਸ ਪਾਰ ਅੰਗ੍ਰੇਜ਼ੀ ਇਲਾਕੇ ਵਿੱਚ ਛੇੜਛਾੜ ਕਰਨੀ ਚਾਹੀਦੀ ਹੈ। ਇਹ ਦੋਵੇਂ ਸਲਤਨਤਾਂ ਆਪੋ ਵਿੱਚ ਮਿਤਰਤਾ ਤੇ ਮੇਲ ਰੱਖਣਗੀਆਂ*।

ਇਸ ਇਕਰਾਰਨਾਮੇ ਦਾ ਲਿਖਿਆ ਜਾਣਾ ਬਹੁਤ ਹੱਦ ਤੱਕ ਮਿਸਟਰ ਮਟਕਾਫ਼ ਦੀ ਸਿਆਣਪ, ਸਹਿਨਸ਼ੀਲਤਾ ਤੇ ਨਿਰਭਰ ਕਰਦਾ ਹੈ ਤੇ ਕਰਨਲ ਅਖਤਰਲੋਨੀ ਸਾਹਿਬ ਦਾ ਵੀ ਅਜੇਹੇ ਮੌਕੇ ਤੇ ਜਦ ਕਿ ਉਹਨਾਂ ਦੇ ਸਫੀਰ ਨੂੰ ਆਪਣਾ ਮਤਲਬ ਕੱਢਣ ਵਿੱਚ ਅੱਖਿਆਈ ਬਣ ਰਹੀ ਸੀ, ਇੱਕ ਤਕੜੀ ਫੌਜ ਦੇ ਨਾਲ ਲੁਧਿਆਣੇ ਪੁੱਜ ਜਾਣਾ ਖਾਸ ਅਰਥ ਰੱਖਦਾ ਸੀ।

੧ ਮਈ ੧੮੦੯ ਨੂੰ ਇਕਰਾਰਨਾਮੇਂ ਦੀਆਂ ਸਾਰੀਆਂ ਗੱਲਾਂ ਦਾ ਫੈਸਲਾ ਹੋ ਜਾਣ ਤੇ ਕਰਨਲ ਮਟਕਾਫ਼ ਅੰਮ੍ਰਿਤਸਰ ਤੋਂ ਵਾਪਸ ਮੁੜ ਗਏ ਤੇ ਉਸ ਦਿਨ ਤੋਂ ਲੈ ਕੇ ਅੰਤਲੇ ਸਵਾਸਾਂ ਤੱਕ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪਣੇ ਇਸ ਇਕਰਾਰਨਾਮੇ ਨੂੰ ਪੂਰਾ ਕਰ ਕੇ ਅੰਗ੍ਰੇਜ਼ਾਂ ਨਾਲ ਮਿੱਤ੍ਰਤਾ ਕਾਇਮ ਰੱਖੀ ਤੇ ਦੂਜੇ ਪਾਸੇ ਅੰਗ੍ਰੇਜ਼ਾਂ ਨੇ ਵੀ ਮਹਾਰਾਜੇ ਦੇ ਇਲਾਕੇ ਵਿੱਚ ਦੱਖਲ ਦੇਣ ਦੀ ਕਦੇ ਜੁਰਾਅਤ ਨਹੀਂ ਕੀਤੀ। ਓਹ ਵੀ ਲਾਹੌਰ ਦਰਬਾਰ ਦੇ ਸ਼ੁਭਚਿੰਤਕ ਰਹੇ।

*Treaty between the British Government and Maharaja Runjeet Singh of Lahore.

Whereas certain differences which had arisen between the British Government and the Raja of Lahore have been happily and amiably adjusted and both parties being anxious to maintain the relations of perfect amity and concord, the following articles of treaty, which shall be binding on the heir's and successors of the two parties, have been concluded by Raja Runjeet Singh on his own part and by the agrucy of Charles Theophilus Metcalfe Esq., on the part of British Government.

Article I. Perpetual friendship shall subsist between the British Government and the state of Lahore. The latter shall be considered with respect to the former to be on the footing of most favoured powers, and the British Government will have no concern with the territories and subjects of Raja to the north ward of the river Satluj.

Article II. The Raja will never maintain in the territory occupied by him and his deprudents on the left bank of the river Satluj more troops than are necessary for the internal duties of that territory, nor commit or sufler any encroachments on the possession and rights at the chiefs in its vicinity.

Article III. In the event of a violation of any of the preceeding articles or of a departure from the rules of friendship on the part of either state, this treaty shall be considered null and void.

Article IV. Relates to the ratification of the treaty by his Excellency the Governor General in Council.

Seal and Signature. Signature & Seal of Raja Runjeet

Of C I. Metcalfe. Singh

(Sd) . Minto

Ratified by the Governor-General in Council on 30 May 1809

੮੨. ਮਹਾਰਾਜਾ ਦਾ ਹੱਦ ਦੀ ਪਕਿਆਈ ਕਰਨਾ

ਆਪਸ ਵਿੱਚ ਸਾਰੀਆਂ ਗੱਲਾਂ ਦੇ ਤਹਿਂ ਹੋ ਜਾਣ ਤੇ ਅੰਗ੍ਰੇਜ਼ੀ ਸਫੀਰ ਚਲਾ ਗਿਆ। ਹੁਣ ਮਹਾਰਾਜਾ ਸਾਹਿਬ ਨੇ ਸਭ ਤੋਂ ਪਹਿਲਾਂ ਜਿਸ ਕੰਮ ਵੱਲ ਧਿਆਨ ਦਿੱਤਾ, ਉਹ ਕਿਲ੍ਹੇ ਤੇ ਆਪਣੀ ਸਰਹੱਦ ਨੂੰ ਪੱਕਾ ਕਰਨਾ ਸੀ। ਫਲੋਰ ਵਿੱਚ ਸ਼ੇਰ ਸਾਹ ਬਾਦਸ਼ਾਹ ਦੀ ਸਰਾਂ ਜੋ ਸਤਲੁਜ ਦੇ ਕੰਢੇ ਤੇ ਬਣੀ ਹੋਈ ਸੀ, ਕਿਲ੍ਹੇ ਦੀ ਸ਼ਕਲ ਵਿੱਚ ਤਿਆਰ ਕਰ ਕੇ ਪੱਕਿਆਂ ਕੀਤਾ ਗਿਆ ਤੇ ਉੱਥੇ ਤੋਪਖਾਨਾਂ ਤੇ ਛੌਜ ਰਹਿਣ ਦਾ ਹੁਕਮ ਦਿੱਤਾ ਤੇ ਉਹਦੇ ਦਵਾਲੇ ਚਹੁੰ ਪਾਸੀਂ ਡੂੰਘੀ ਖਾਈ ਬਣਵਾਈ। ਇਸ ਤੋਂ ਪਹਿਲਾਂ ਫਲੋਰ ਸਰਦਾਰ ਧਰਮ ਸਿੰਘ ਦੇ ਕਬਜ਼ੇ ਵਿੱਚ ਸੀ, ਜਿਸ ਤੋਂ ਇਹ ਇਲਾਕਾ ਮਹਾਰਾਜਾ ਸਾਹਿਬ ਨੇ ਲਿਆ। ਫਲੋਰ ਦੇ ਕਿਲ੍ਹੇ ਵਿੱਚ ਦੀਵਾਨ ਮੋਹਕਮ ਚੰਦ ਛੌਜ ਦਾ ਅਫਸਰ ਨੀਯਤ ਹੋਇਆ। ਕਿਲ੍ਹਾ ਗੋਬਿੰਦਗੜ੍ਹ ਤੇ ਫਲੋਰ ਇਨ੍ਹਾਂ ਦੋਨਾਂ ਅਸਥਾਨਾਂ ਤੇ ਸੈਗਜ਼ੀਨ ਤੇ ਕਮਸਰੇਟ ਆਦਿਕ ਦਾ ਤੇ ਭਾਰ ਬਰਦਾਰੀ ਦਾ ਸਭ ਸਮਾਨ ਤੇ ਰਸਦ ਦਾ ਭਾਰੀ ਜਖੀਰਾ ਰੱਖਿਆ ਗਿਆ।

੮੩. ਗੋਰਖਿਆਂ ਨੂੰ ਭਾਂਜ ਤੇ ਕਾਂਗੜੇ ਦਾ ਕਬਜ਼ਾ

ਸੰਮਤ ੧੮੬੬ ਬਿ. ਨੂੰ ਗੋਰਖਿਆਂ ਨੇ ਪਹਾੜੀ ਇਲਾਕੇ ਵਿੱਚ ਫਿਰ ਸਿਰ ਆ ਕੱਢਿਆ ਤੇ ਅਮਰ ਸਿੰਘ ਬਾਪਾ ਨੇ ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਕੇ ਕਾਂਗੜੇ ਦੇ ਕਿਲ੍ਹੇ ਦੇ ਪਾਸੀਂ ਘੇਰਾ ਪਾ ਲਿਆ। ਭਾਵੇਂ ਇਹ ਕਿਲ੍ਹਾ ਬੜਾ ਪੱਕਾ ਸੀ, ਤਦ ਵੀ ਰਾਜਾ ਸੰਸਾਰ ਚੰਦ ਨੇ ਆਪਣੇ ਭਰਾ ਫਤਹ ਚੰਦ ਨੂੰ ਲਾਹੌਰ ਦਰਬਾਰ ਪਾਸ ਮਦਦ ਵਾਸਤੇ ਭੇਜਿਆ।

ਮਹਾਰਾਜੇ ਨੇ ਝੱਟ ਇਸ ਪਾਸੇ ਚੜ੍ਹਾਈ ਕਰ ਦਿੱਤੀ। ਜਦ ਛੌਜ ਪੁੱਜੀ ਤਦ ਰਾਜੇ ਸੰਸਾਰ ਚੰਦ ਨੇ ਜਿਸ ਕਿਲ੍ਹੇ ਦੇ ਦੇਣ ਦਾ ਇਕਰਾਰ ਕਰ ਕੇ ਸਦ ਅੰਦਾ ਸੀ, ਉਹ ਕਿਲ੍ਹਾ ਦੇਣੋਂ ਨਾਂਹ ਕਰ ਦਿੱਤੀ। ਇਸ ਤੇ ਮਹਾਰਾਜਾ ਨੂੰ ਬੜਾ ਗੁੱਸਾ ਆਇਆ। ਉਨ੍ਹਾਂ ਨੇ ਸੰਸਾਰ ਚੰਦ ਤੇ ਗੋਰਖਿਆਂ ਨੂੰ ਸ਼ਕਸਤ ਦੇ ਕੇ ੧੦ ਭਾਡ੍ਰੋਂ ਸੰਮਤ ੧੮੬੬ ਬਿਕ੍ਰਮੀ ਨੂੰ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ। ਅਮਰ ਸਿੰਘ ਬਾਪਾ ਨੇ ਉਥੋਂ ਕੂਚ ਕਰ ਕੇ ਮਲਕਰ ਦੇ ਕਿਲ੍ਹੇ ਨੂੰ ਘੇਰ ਲਿਆ, ਕਿੰਤੂ ਸਿੱਖਾਂ ਦੀ ਛੌਜ ਨੇ ਉਥੇ ਵੀ ਉਸ ਦਾ ਪਿੱਛਾ ਕਰ ਕੇ ਨਸਾ ਦਿੱਤਾ। ਇਨ੍ਹਾਂ ਦੋਹਾਂ ਥਾਵਾਂ ਤੋਂ ਗੋਰਖਿਆਂ ਦੀ ਛੌਜ ਨੂੰ ਸਿੱਖਾਂ ਦੇ ਹੱਥੋਂ ਸਖਤ ਨੁਕਸਾਨ ਉਠਾਣਾ ਪਿਆ, ਜਿਸ ਤੋਂ ਅਮਰ ਸਿੰਘ ਨੂੰ ਹਾਰ ਕੇ ਆਪਣੇ ਮੁਲਕ ਨੂੰ ਜਾਣਾ ਪਿਆ, ਇਸ ਤੋਂ ਪਿੱਛੋਂ ਕਈ ਵੇਰ ਉਸ ਨੇ ਸਰ ਡੇਵਡ ਅਖਤਰ ਲੋਨੀ ਨੂੰ ਆਪਣੇ ਨਾਲ ਮਿਲਾ ਕੇ ਪੰਜਾਬ ਤੇ ਹਮਲਾ ਕਰਨ ਦੀ ਗੋਂਦ ਗੁੰਦੀ, ਕਿੰਤੂ ਉਹਨੂੰ ਕਾਮਯਾਬੀ ਨਹੀਂ ਹੋਈ। ੧੮੧੪-੧੫ ਈਸਵੀ ਨੂੰ ਗੋਰਖਿਆਂ ਦੀ ਅੰਗ੍ਰੇਜ਼ਾਂ ਨਾਲ ਲੜਾਈ ਹੋਈ, ਜਿਸ ਵਿੱਚ ਉਹਨਾਂ ਨੂੰ ਸਖਤ ਸ਼ਕਸਤ ਹੋਈ। ਇਸ ਤੋਂ ਮਗਰੋਂ ਗੋਰਖਿਆਂ ਨੂੰ ਫਿਰ ਕਦੇ ਪੰਜਾਬ ਵੱਲ ਮੂੰਹ ਕਰਨ ਦਾ ਹੌਸਲਾ ਨਾ ਪਿਆ।

ਕਾਂਗੜੇ ਦੇ ਕਿਲ੍ਹੇ ਦਾ ਇੰਤਜ਼ਾਮ ਮਹਾਰਾਜਾ ਨੇ ਸਰਦਾਰ ਦੇਸਾ ਸਿੰਘ ਮਜ਼ੀਠਾ ਦੇ ਸਪੁਰਦ ਕੀਤਾ ਤੇ ਇਹਨਾਂ ਨੂੰ ਨਾ ਕੇਵਲ ਇਸ ਕਿਲ੍ਹੇ ਤੇ ਅਫਸਰ ਨੀਯਤ ਕੀਤਾ, ਬਲਕਿ ਉਸ ਇਲਾਕੇ ਦੀਆਂ ਚੰਬਾ, ਨੂਰਪੁਰ, ਸ਼ਾਹਪੁਰ, ਕੋਟਲਾ ਜਸਰੋਟਾ ਬਸੋਹਲੀ, ਮਾਨਕੋਟ, ਜਸੋਰਨ ਸੇਬਾ, ਗੋਲਹ, ਖਲੇਰ, ਮੰਡੀ, ਸੁਕੇਤ, ਕੁਲੂ, ਦਾਤਾਪੁਰ ਆਦਿਕ ਨਿੱਕੀਆਂ ਰਿਆਸਤਾਂ ਦਾ ਅਫਸਰ ਵੀ ਮੁਕੱਰ ਕੀਤਾ।

੮੪. ਹਰਿਆਣਾ ਤੇ ਜੰਮ੍ਹ ਤੇ ਕਬਜ਼ਾ

ਫਿਰ ਇੱਥੋਂ ਮਹਾਰਾਜਾ ਸਾਹਿਬ ਜਵਾਲਾਮੁਖੀ ਪਹਾੜ ਦੀ ਸੈਰ ਕਰਦੇ ਹੋਏ ਸੁਕੇਤ ਮੰਡੀ ਤੇ ਕੁਲੂ ਆਦਿਕ ਰਜਵਾਡਿਆਂ ਤੋਂ ਨਜ਼ਗਰਾਨੇ ਲੈਂਦੇ ਹੋਏ ਜਾਲੰਧਰ ਦੁਆਬਾ ਵਿੱਚ ਆ ਗਏ। ਹਰਿਆਣਾ ਦਾ ਇਲਾਕਾ ਭੂਪ ਸਿੰਘ ਤੋਂ ਲੈ ਕੇ ਭਵਾਨੀ ਦਾਸ ਨੂੰ ਇੱਕ ਤਕੜੀ ਛੌਜ ਦੇ ਕੇ ਜੰਮ੍ਹ ਫਤਹ ਕਰਨ ਵਾਸਤੇ ਭੇਜਿਆ। ਉਸ ਵੇਲੇ ਜੰਮ੍ਹ ਦਾ ਇਲਾਕਾ ਡੇਢੂ ਨਾਮ ਦੇ ਇੱਕ ਡੋਗਰੇ ਦੇ ਅਧੀਨ ਸੀ। ਭਵਾਨੀ ਦਾਸ ਨੇ ਇੱਕ ਮਹੀਨਾ ਸਖਤ ਲੜਾਈ ਕਰ ਕੇ ਜੰਮ੍ਹ ਦਾ ਇਲਾਕਾ ਫਤਹ ਕਰ ਕੇ

ਲਾਹੌਰ ਦਰਬਾਰ ਨਾਲ ਮਿਲਾ ਦਿੱਤਾ ਤੇ ਕਿਲ੍ਹਾ ਸੈਦਗੜ੍ਹ ਨੂੰ ਮਹਾਰਾਜੇ ਦਾ ਥਾਣਾ ਨੀਯਤ ਕੀਤਾ।

ਉਹਨਾਂ ਹੀ ਦਿਨਾਂ ਵਿੱਚ ਜਦ ਵਜ਼ੀਰਾਬਾਦ ਦੇ ਰਈਸ ਜੋਧ ਸਿੰਘ ਨੇ ਚਲਾਣਾ ਕੀਤਾ, ਤਦ ਮਹਾਰਾਜਾ ਨੇ ਉਹਦੇ ਇਲਾਕੇ ਤੇ ਕਬਜ਼ਾ ਕਰਨ ਲਈ ਕੁਚ ਕੀਤਾ। ਕਿੰਤੂ ਜੋਧ ਸਿੰਘ ਦਾ ਪੁੱਤਰ ਸਰਦਾਰ ਗੰਡਾ ਸਿੰਘ ਮਹਾਰਾਜੇ ਨੂੰ ਅੱਗੋਂ ਆ ਮਿਲਿਆ। ਇੱਕ ਲੱਖ ਰੁਪਯਾ ਨਜ਼ਰਾਨਾ ਦੇ ਕੇ ਆਪਣੇ ਵੱਡਿਆਂ ਦੇ ਇਲਾਕੇ ਨੂੰ ਆਪਣੇ ਨਾਮ ਲਖਵਾਇਆ ਤੇ ਲਾਹੌਰ ਦਰਬਾਰ ਦਾ ਹੁਕਮ ਮੰਨਣਾ ਪ੍ਰੁੱਵਾਨ ਕਰ ਲਿਆ।

੯੦. ਗੁਜਰਾਤ ਤੇ ਕਬਜ਼ਾ

ਇੱਥੋਂ ਚੱਲ ਕੇ ਮਹਾਰਾਜਾ ਨੇ ਅਸਲਾਮਗੜ੍ਹ ਤੇ ਜਲਾਲਪੁਰ ਦੇ ਕਿਲ੍ਹੇ ਸਰਦਾਰ ਸਾਹਿਬ ਸਿੰਘ ਭੰਗੀ ਤੋਂ ਲੜਾਈ ਕਰ ਕੇ ਲੈ ਲਏ। ਸਰਦਾਰ ਸਾਹਿਬ ਸਿੰਘ ਇੱਥੋਂ ਚੱਲ ਕੇ ਕਿਲ੍ਹਾ ਮੰਗਲਾਂ ਜੋ ਮੀਰਪੁਰ ਦੇ ਪਾਸ ਹੈ, ਜਾ ਠਹਿਰਿਆ। ਫ਼ਕੀਰ ਅਜੀਜ਼ੁਦੀਨ ਨੂੰ ਇੱਕ ਤਕੜੀ ਫੌਜ ਦੇ ਕੇ ਮਹਾਰਾਜਾ ਨੇ ਉਹਦੀ ਰਾਜਧਾਨੀ ਗੁਜਰਾਤ ਤੇ ਵੀ ਕਬਜ਼ਾ ਕਰ ਲਿਆ। ਅਜੀਜ਼ੁਦੀਨ ਨੇ ਗੁਜਰਾਤ ਵਿੱਚੋਂ ਸਾਹਿਬ ਸਿੰਘ ਦਾ ਖੜਾਨਾ ਜਿਸ ਵਿੱਚ 80 ਲੱਖ ਰੁਪਯਾ ਸੀ, ਜਲਾਲਪੁਰ ਮਹਾਰਾਜੇ ਪਾਸ ਭੇਜ ਦਿੱਤਾ। ਮਹਾਰਾਜੇ ਨੇ ਬੜਾ ਖੁਸ਼ ਹੋ ਕੇ ਉਹਨੂੰ ਖਿਲਾਤ ਦਿੱਤੀ ਤੇ ਉਹਦੇ ਭਰਾ ਨੂੰ ਗੁਜਰਾਤ ਦਾ ਗਵਰਨਰ ਬਣਾ ਦਿੱਤਾ। ਜਦ ਕਿਲ੍ਹਾ ਮੰਗਲਾ ਵੀ ਸਾਹਿਬ ਸਿੰਘ ਤੋਂ ਛੁਡਾਣ ਲਈ ਮਹਾਰਾਜੇ ਨੇ ਫੌਜ ਭੇਜੀ ਤਦ ਸਾਹਿਬ ਸਿੰਘ ਦੀ ਸਿੰਘਣੀ ਨੇ ਜੋ ਮਹਾਰਾਜੇ ਦੀ ਸਕੀ ਫੁਫੀ ਸੀ, ਗੁਰੂ ਦਾ ਵਾਸਤਾ ਪਾ ਕੇ ਬੇਨਤੀ ਕੀਤੀ ਕਿ ਉਹਦੇ ਖਾਵੰਦ ਦੀ ਜਾਨ ਬਖਸ਼ੀਸ਼ ਕੀਤੀ ਜਾਏ, ਮੰਗਲਾ ਦਾ ਕਿਲ੍ਹਾ ਉਹਦੇ ਪਾਸ ਗੁਜ਼ਾਰੇ ਵਾਸਤੇ ਛੱਡ ਦਿੱਤਾ ਜਾਏ, ਕਿਉਂਕਿ ਉਹਦੀ ਤਬਾਹੀ ਤੇ ਬਰਬਾਦੀ ਵਿੱਚ ਹੁਣ ਕੋਈ ਕਸਰ ਬਾਕੀ ਨਹੀਂ ਰਹੀ। ਮਹਾਰਾਜਾ ਨੇ ਆਪਣੀ ਫੁਫੀ ਦੀ ਗੱਲ ਮੰਨ ਲਈ।

੯੧. ਸ਼ਾਹਜ਼ਮਾਨ ਦਾ ਅੰਨ੍ਹਿਆਂ ਹੋ ਕੇ ਪੰਜਾਬ ਵਿੱਚ ਆਉਣਾ

ਇਸੇ ਥਾਂ ਤੇ ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਸ਼ਾਹਜ਼ਮਾਨ ਕਾਬਲ ਦੇ ਬਾਦਸ਼ਾਹ ਨੂੰ ਵਜ਼ੀਰਾਂ ਨੇ ਅੰਨ੍ਹਾ ਕਰ ਕੇ ਤਖਤੋਂ ਉਤਾਰ ਦਿੱਤਾ ਹੈ ਤੇ ਉਹ ਆਪਣੀ ਜਾਨ ਬਚਾਣ ਲਈ ਰਾਵਲਪਿੰਡੀ ਨੱਸ ਆਇਆ ਹੈ। ਮਹਾਰਾਜਾ ਨੂੰ ਇਹ ਗੱਲ ਸੁਣ ਕੇ ਬੜਾ ਅਫਸੋਸ ਹੋਇਆ ਤੇ ਉਸ ਆਦਮੀ ਨੂੰ ਜੋ ਸ਼ਾਹਜ਼ਮਾਨ ਵੱਲੋਂ ਆਇਆ ਸੀ, ਮਹਾਰਾਜਾ ਨੇ ਹੁਕਮ ਲਿਖ ਦਿੱਤਾ ਕਿ ਰਾਵਲਪਿੰਡੀ ਵਿੱਚ ਉਹਨਾਂ ਦੇ ਕਰਮਚਾਰੀ ਨੂੰ ਦੇਵੇ। ਇਸ ਹੁਕਮ ਵਿੱਚ ਲਿਖਿਆ ਸੀ ਕਿ 40 ਰੁਪਯੇ ਹਰ ਰੋਜ਼ ਆਪਣੀ ਹੱਥੀਂ ਜਾ ਕੇ ਸ਼ਾਹਜ਼ਮਾਨ ਨੂੰ ਖਰਚ ਵਾਸਤੇ ਦਿੱਤੇ ਜਾਣ।

੯੨. ਕਲਾਕਛ ਸ਼ਾਹੀਵਾਲ ਤੇ ਖੁਸ਼ਾਬ ਦੀ ਫਤਹ

ਇੱਥੋਂ ਮਹਾਰਾਜਾ ਰਣਜੀਤ ਸਿੰਘ ਖੁਸ਼ਾਬ ਵੱਲ ਗਿਆ। ਫਤਹ ਖਾਂ ਨਾਲ ਲੜਾਈ ਕਰ ਕੇ ਕਛ ਦੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ ਤੇ ਫਤਹ ਮੁਹੰਮਦ ਖਾਂ ਨੂੰ ਕੈਦ ਕਰ ਕੇ ਕਾਂਗੜੇ ਭੇਜ ਦਿੱਤਾ ਤੇ ਉਹਦਾ ਸਾਰਾ ਇਲਾਕਾ ਕਬਜ਼ੇ ਵਿੱਚ ਲੈ ਆਂਦਾ। ਫਿਰ ਸਰਦਾਰ ਅਤਰ ਸਿੰਘ ਨੂੰ ਹੁਕਮ ਦਿੱਤਾ ਗਿਆ ਕਿ ਉਹ ਤਕੜੀ ਫੌਜ ਲੈ ਜਾ ਕੇ ਸ਼ਾਹੀਵਾਲ ਤੇ ਖੁਸ਼ਾਬ ਨੂੰ ਫਤਹ ਕਰੋ, ਜਿਸ ਤੇ ਇਸ ਸਰਦਾਰ ਨੇ ਇਸ ਇਲਾਕੇ ਤੇ ਹਮਲਾ ਕਰ ਕੇ ਇਨ੍ਹਾਂ ਦੋਨੋਂ ਜਗ੍ਹਾਂ ਤੇ ਕਬਜ਼ਾ ਕਰ ਲਿਆ।

੯੩. ਸ਼ਾਹ ਸੁਜਾ ਨਾਲ ਮੁਲਾਕਾਤ

ਇਨ੍ਹਾਂ ਹੀ ਦਿਨਾਂ ਵਿੱਚ ਸ਼ਾਹ ਸੁਜਾ ਸ਼ਕ਼ਸਤ ਖਾ ਕੇ ਕਾਬਲੋਂ ਨੱਸ ਆਇਆ। 22 ਫੱਗਣ ੧੮੯੭ ਬਿਕ੍ਰਮੀ ਮੁਲਾਕਾਤ ਵੇਂਫਰੀ ੧੮੯੧ ਨੂੰ ਖੁਸ਼ਾਬ ਦੇ ਮੁਕਾਮ ਤੇ ਮਹਾਰਾਜਾ ਸਾਹਿਬ ਨੂੰ ਮਿਲਿਆ। ਮਹਾਰਾਜਾ ਨੇ ਉਸ ਨਾਲ ਬੜੀ ਖੁਲ੍ਹਦਿਲੀ ਦਾ ਸਲੂਕ ਕੀਤਾ। ਖਾਤਰ ਨਾਲ ਮਿਲੇ ੧੨੫੦ ਰੁਪਯਾ ਉਹਦੀ ਰੋਟੀ ਤੇ ਖਰਚ ਕੀਤਾ। ਇੱਥੋਂ ਸ਼ਾਹ ਸੁਜਾ ਛੇਤੀ ਹੀ ਆਪਣੇ ਭਰਾ ਸ਼ਾਹ ਜ਼ਮਾਨ ਨੂੰ ਮਿਲਨ ਵਾਸਤੇ ਰਾਵਲਪਿੰਡੀ ਚਲਾ ਗਿਆ, ਜਿੱਥੋਂ ਸਰਹੱਦ ਦੇ ਭਾਰੀ

ਕਬੀਲਿਆਂ ਨੂੰ ਆਪਣੇ ਨਾਲ ਮਿਲਾ ਕੇ ਸ਼ਾਹ ਮੁਹੰਮਦ ਨੂੰ ਭਾਰੀ ਸ਼ਕੱਸਤ ਦਿੱਤੀ ਤੇ 20 ਮਾਰਚ ਨੂੰ ਪਿਸ਼ਾਵਰ ਵਿੱਚ ਦਾਖਲ ਹੋ ਕੇ ਲਹਿੰਦੇ ਦੇ ਬਹੁਤ ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਲਿਆ। ਕਿੰਤੂ ਛੇ ਮਹੀਨੇ ਪਿੱਛੋਂ ਉਹਦੀ ਕਿਸਮਤ ਨੇ ਫਿਰ ਪਲਟਾ ਖਾਧਾ ਤੇ ਮੰਦੇ ਦਿਹਾੜੇ ਆ ਗਏ ਤੇ ਮੁਹੰਮਦ ਅੜੀਮ ਖਾਂ, ਫਤਹ ਖਾਂ, ਵਜ਼ੀਰ ਦੇ ਭਰਾ ਨੇ ਸ਼ਾਹ ਸੁਜਾਉਲ ਮੁਲਕ ਨੂੰ ਸ਼ਕੱਸਤ ਦੇ ਕੇ ਅਟਕੋਂ ਪਾਰ ਨਸਾ ਦਿੱਤਾ।

੯੪. ਮੁਲਤਾਨ ਦੀ ਚੜ੍ਹਾਈ

ਸਾਹੀਵਾਲ ਤੇ ਖੁਸ਼ਾਬ ਨੂੰ ਫਤਹ ਕਰ ਕੇ ਮਹਾਰਾਜਾ ਸਾਹਿਬ ਨੇ ਸੰਮਤ ੧੮੬੭ ਬਿਕ੍ਰਮੀ ਨੂੰ ਚੌਥੀ ਵਾਰ ਮੁਲਤਾਨ ਤੇ ਚੜ੍ਹਾਈ ਕੀਤੀ। ਓਥੇ ਪੁੱਜਦਿਆਂ ਹੀ ਲੜਾਈ ਸੁਰੂ ਹੋ ਗਈ। ਮੁਲਤਾਨ ਦੇ ਨਵਾਬ ਦੀ ਮਨਜ਼ਾ ਲੜਾਈ ਕਰਨ ਦੀ ਨਹੀਂ ਸੀ। ਕਿੰਤੂ ਜਦ ਓਸ ਦੇ ਸਿਰ ਤੇ ਤਲਵਾਰ ਆ ਚਮਕੀ ਤਦ, ਓਸ ਨੂੰ ਤਲਵਾਰ ਚੁੱਕੇ ਬਿਨਾਂ ਰਹਿਣਾ ਕਠਨਾਈ ਦਾ ਸਾਹਮਣਾ ਸੀ। ਦੋਹਾਂ ਪਾਸਿਆਂ ਤੋਂ ਗੋਲਾ ਬਾਰੀ ਸੁਰੂ ਹੋ ਗਈ, ਦਿਨ ਰਾਤ ਅੱਗ ਵਰਸਣ ਲੱਗੀ, ਮਹਾਰਾਜਾ ਰਣਜੀਤ ਸਿੰਘ ਦੇ ਦੋ ਤਿੰਨ ਵੱਡੇ ਵੱਡੇ ਸਰਦਾਰ ਜਿਹਾ ਕਿ ਸਰਦਾਰ ਅਤਰ ਸਿੰਘ ਧਾਰੀ ਆਦਿਕ ਲੜਾਈ ਵਿੱਚ ਕੰਮ ਆਏ। ਸਰਦਾਰ ਨਿਹਾਲ ਸਿੰਘ ਅਟਾਰੀ ਵਾਲਾ ਤੇ ਸਰਦਾਰ ਹਰੀ ਸਿੰਘ ਨਲੂਆ ਫੱਟੜ ਹੋਏ। ਐਥੋਂ ਤੱਕ ਕਿ ਜਮਜ਼ਮਾ ਤੋਪ ਜਿਸ ਵਿੱਚ ਢਾਈ ਮਣ ਕੱਚਾ ਗੋਲਾ ਪੈਂਦਾ ਸੀ, ਦਰਵਾਜ਼ੇ ਦੇ ਅੱਗੇ ਲਿਆ ਕੇ ਰੱਖੀ ਗਈ। ਕਿੰਤੂ ਤਦ ਵੀ ਕੁਝ ਵਾਹ ਨਾ ਚੱਲੀ ਅਤੇ ਘਮਸਾਨ ਦੇ ਧੁੰਪ ਤੋਂ ਘਬਰਾ ਕੇ ਨਵਾਬ ਨੇ ਆਪਣਾ ਆਦਮੀ ਭੇਜਿਆ ਕਿ ਤੁਸੀਂ ਘੇਰਾ ਉਠਾ ਲਓ ਤੇ ਨਜ਼ਰਾਨੇ ਹਰਜਾਨੇ ਤੇ ਖਰਾਜ ਵਜੋਂ ਮੇਰਾ ਕੋਈ ਆਦਮੀ ਨਾਲ ਲੈ ਜਾਓ। ਜਦ ਤੱਕ ਖਰਾਜ ਨਾ ਪੁੱਜੇ ਉਸ ਆਦਮੀ ਨੂੰ ਨਾ ਛੱਡਣਾ। ਮਹਾਰਾਜਾ ਸਾਹਿਬ ਦੀ ਫੌਜ ਵਿੱਚ ਬੀਮਾਰੀ ਫੈਲ ਗਈ ਸੀ। ਦੂਜਾ ਰੱਬ ਦੇ ਬੰਦਿਆਂ ਦੇ ਨਾਹੱਕ ਖੂਨ ਹੋਣ ਦੇ ਖਿਆਲ ਨੂੰ ਮੁੱਖ ਰੱਖ ਕੇ ਓਹਨਾਂ ਕਿਲ੍ਹੇ ਤੋਂ ਘੇਰਾ ਚੁੱਕ ਲਿਆ ਤੇ ਅਬੂਬਕਰ ਖਾਂ ਨਵਾਬ ਮੁਜਫ਼ਰ ਖਾਂ ਦੇ ਸੌਹਰੇ ਨੂੰ ਧਰਗ ਮਾਲ ਵਜੋਂ ਆਪਣੇ ਨਾਲ ਲਾਹੌਰ ਲੈ ਅਂਦਾ ਤੇ ਆਪਣੀ ਫੌਜ ਨੂੰ ਅੰਗਰੇਜ਼ੀ ਢੰਗ ਦੀ ਕਵਾਇਦ ਸਿਖਾਣ ਦਾ ਪ੍ਰਬੰਧ ਕਰਨ ਲੱਗੇ। ਕੁਝ ਪੂਰਬੀਏ ਆਦਮੀ ਜੋ ਅੰਗਰੇਜ਼ੀ ਕਵਾਇਦ ਸਿਖੇ ਹੋਏ ਸਨ, ਮੰਗਏ ਗਏ ਤੇ ਓਹਨਾਂ ਨੂੰ ਤਕੜੀਆਂ ਤਨਖਾਹਾਂ ਦੇ ਕੇ ਹਰ ਫੌਜ ਵਿੱਚ ਦੋ ਦੋ, ਤਿੰਨ ਤਿੰਨ ਆਦਮੀ ਕਵਾਇਦ ਸਿਖਾਣ ਲਈ ਨੌਕਰ ਰੱਖ ਲਏ।

ਉਧਰ ਦੀਵਾਨ ਮੋਹਕਮ ਚੰਦ ਦਾ ਵੀ ਸੁਜਾ ਆਬਾਦ ਦੇ ਘੇਰੇ ਵਿੱਚ ਇਹ ਹੀ ਹਾਲ ਹੋਇਆ, ਅਰਥਾਤ 29 ਮਾਰਚ ਨੂੰ ਸਿੱਖਾਂ ਦੀ ਫੌਜ ਨੇ ਕਿਲ੍ਹੇ ਤੇ ਬੜੇ ਜ਼ੋਰ ਨਾਲ ਗੋਲਾਬਾਰੀ ਕੀਤੀ, ਕਿੰਤੂ ਕੁਝ ਕਾਮਯਾਬੀ ਨਾ ਹੋਈ। 4 ਦਿਨਾਂ ਪਿੱਛੋਂ 24 ਤਰੀਕ ਨੂੰ ਫਿਰ ਹਮਲਾ ਕੀਤਾ, ਕਿੰਤੂ ਇਸ ਦੇ ਵਿੱਚ ਵੀ ਕੋਈ ਚੰਗਾ ਨਤੀਜਾ ਨਾ ਨਿਕਲਿਆ। ਹੁਣ ਚਾਰ ਮਹੀਨੇ ਹੋ ਗਏ ਸਨ ਮੁਲਤਾਨ ਤੋਂ ਖਰਾਜ ਨਾ ਪੁੱਜਾ।

੯੫. ਮਿੱਠਾ ਟਿਵਾਣਾ ਤੇ ਉੱਚ ਦੀ ਫਤਹ

ਮਹਾਰਾਜਾ ਨੇ ਦਲ ਸਿੰਘ ਆਪਣੇ ਇੱਕ ਸਰਦਾਰ ਸਪਾਹ ਸਾਲਾਰ ਨੂੰ ਚਾਰ ਪਲਟਨਾਂ ਤੇ ਦੋ ਤੋਪਖਾਨੇ ਦੇ ਕੇ ਹੁਕਮ ਦਿੱਤਾ ਕਿ ਪਹਿਲਾਂ ਮਿੱਠਾ ਟਿਵਾਣਾ ਤੇ ਉੱਚ ਦਾ ਇਲਾਕਾ ਫਤਹ ਕਰੋ ਤੇ ਫਿਰ ਮੁਲਤਾਨ ਦੇ ਨਵਾਬ ਤੋਂ 40 ਹਜ਼ਾਰ ਰੁਪਯਾ ਵਸੂਲ ਕਰ ਕੇ ਅਬੂਬਕਰ ਨੂੰ ਛੱਡ ਦੇਵੋ। ਸੋ ਮਹਾਰਾਜਾ ਸਾਹਿਬ ਦੇ ਹੁਕਮ ਅਨੁਸਾਰ ਦਲ ਸਿੰਘ ਨੇ ਕੁਝ ਕਰ ਕੇ ਬੜੀ ਬਹਾਦਰੀ ਤੇ ਜਵਾਂ ਮਰਦੀ ਨਾਲ ਮਿੱਠਾ ਟਿਵਾਣਾ ਤੇ ਉੱਚ* ਦਾ ਇਲਾਕਾ ਫਤਹ ਕੀਤਾ। ਫਿਰ ਮੁਲਤਾਨ ਪੁੱਜ ਕੇ

*ਇਹ ਉਚ ਓਹ ਅਸਥਾਨ ਨਹੀਂ, ਜਿਸ ਦਾ ਜ਼ਿਕਰ ਝੰਗ ਦੀ ਲੜਾਈ ਵਿੱਚ ਹੋਇਆ ਹੈ। ਇਹ ਓਹ ਜਗ੍ਹਾ ਹੈ, ਜੋ ਹੁਣ ਰਿਆਸਤ ਬਹਾਵਲਪੁਰ ਵਿੱਚ ਵਾਕਿਆ ਹੈ। ਇੱਥੇ ਕੇਵਲ ਸਾਦਾਤ ਬੁਖਾਰੀ ਤੇ ਗੋਲਾਨੀ ਲੋਕ ਵਸਦੇ ਹਨ। ਦਿੱਲੀ ਦੇ ਸ਼ਾਹਾਂ ਦੇ ਵੇਲੇ ਇੱਥੋਂ ਦੇ ਸੱਯਦਾਂ ਦੀ ਬੜੀ ਖਾਤਰ ਤਵਜ਼ੇ ਹੋਂਦੀ ਸੀ। ਇਹ ਲੋਕ ਇੱਕ ਮੁਦਰ ਤੋਂ ਇੱਥੋਂ ਦੇ ਹਾਕਮ ਸਨ। ਇਨ੍ਹਾਂ ਲੋਕਾਂ ਨੂੰ ਹਿੰਦੂਆਂ ਦੀ ਸ਼ਕਲ ਤੋਂ ਪਿਆਂ ਸੀ। ਕੋਈ ਹਿੰਦੂ ਆਪਣੇ ਵਿੱਚ ਨਹੀਂ ਵਸਣ ਦੇਂਦੇ ਸਨ। ਜਦ ਦਲ ਸਿੰਘ ਪੁੱਜਾ ਤਦ ਇਹ ਮੁਕਾਬਲੇ ਲਈ ਪੇਸ਼ ਆਏ, ਚਾਰ

ਖਰਾਜ ਦੀ ਮੰਗ ਕੀਤੀ ਤੇ ਇੱਕ ਹਫ਼ਤੇ ਵਿੱਚ 40 ਹਜ਼ਾਰ ਰੁਪਯਾ ਨਵਾਬ ਤੋਂ ਖਰਾਜ ਦਾ ਵਸੂਲ ਕਰ ਕੇ ਵਾਪਸ ਲਾਹੌਰ ਆ ਗਿਆ। ਮੁਲਤਾਨ ਤੋਂ ਚੱਲ ਕੇ ਸਰਦਾਰ ਦਲ ਸਿੰਘ ਨੇ ਕੋਟ ਕਮਾਲੀਏ ਦੇ ਇਲਾਕੇ ਤੇ ਹਮਲਾ ਕਰ ਕੇ ਓਹਨੂੰ ਫਤਹ ਕਰ ਲਿਆ। ਜਦ ਦਲ ਸਿੰਘ ਲਾਹੌਰ ਪੁੱਜਾ ਤੇ ਇਸ ਨੇ ਇੱਕ ਤਕੜੀ ਰਕਮ ਮਹਾਰਾਜਾ ਸਾਹਿਬ ਦੇ ਅੱਗੇ ਪੇਸ਼ ਕੀਤੀ, ਤਦ ਮਹਾਰਾਜਾ ਸਾਹਿਬ ਬੜੇ ਖੁਸ਼ ਹੋਏ। ਤਦ ਉਹਨਾਂ ਇੱਕ ਬਹੁਮੁੱਲਾ ਸਿਰੋਪਾ ਇਸ ਦੀ ਬਹਾਦਰੀ ਦੇ ਬਦਲੇ ਵਿੱਚ ਦਿੱਤਾ।

੯੬. ਵਜੀਰਾਬਾਦ ਤੇ ਨਕੇਈ ਸਰਦਾਰਾਂ ਦੇ ਇਲਾਕੇ ਦੀ ਜ਼ਬਤੀ

ਵਜੀਰਾਬਾਦ ਦੇ ਸਰਦਾਰ ਅਮਰੀਕ ਸਿੰਘ ਤੇ ਗੰਡਾ ਸਿੰਘ ਦੇ ਚਲਾਣਾ ਕਰ ਜਾਣ ਤੇ ਮਹਾਰਾਜਾ ਨੇ ਫਿਰ ਛੌਜ ਇਧਰ ਭੇਜੀ ਤੇ ਸੁਰਗਵਾਸੀ ਸਰਦਾਰ ਜੋਧ ਸਿੰਘ ਦੇ ਦੋਨਾਂ ਪੁੱਤਰਾਂ ਨੂੰ 10 ਹਜ਼ਾਰ ਦੀ ਇੱਕ ਜਾਗੀਰ ਗੁਜ਼ਾਰੇ ਵਾਸਤੇ ਦਿੱਤੀ। ਨੱਕਾ ਇਲਾਕੇ ਦੇ ਸਰਦਾਰਾਂ ਵਿੱਚ ਹਮੇਸ਼ਾ ਹੀ ਝਗੜਾ ਹੋਂਦਾ ਰਹਿੰਦਾ ਸੀ। ਇਸ ਕਰ ਕੇ ਨਕੇ ਦਾ ਕੁਲ ਇਲਾਕਾ ਜ਼ਬਤ ਕਰ ਕੇ ਸ਼ਾਹਜਾਦਾ ਖੜਕ ਸਿੰਘ ਨੂੰ ਇੱਥੋਂ ਦਾ ਇਲਾਕਾ ਦੇ ਦਿੱਤਾ। ਕੇਵਲ ਇੱਕ ਇਲਾਕਾ ਭੜਵਾਲ ਤੇ ਦੂਜਾ ਸਰਦਾਰ ਕਾਹਨ ਸਿੰਘ ਨਕੇਈ ਪਾਸ ਰੈਹਣ ਦਿੱਤਾ।

੯੭. ਪਹਾੜੀ ਇਲਾਕੇ ਤੋਂ ਖਰਾਜ

ਦੀਵਾਨ ਮੋਹਕਮ ਚੰਦ ਦੀ ਬਿਨੈ ਤੇ ਦੀਵਾਨ ਭਵਾਨੀ ਦਾਸ ਤੇ ਮੀਆਂ ਮੋਟਾ (ਜੋ ਇੱਕ ਡੋਗਰਾ ਸੀ) ਚਾਰ ਪਲਟਣਾਂ ਤੇ ਦੋ ਤੇਪਖਾਨੇ ਦੇ ਕੇ ਭੇਜਿਆ ਤਾਂ ਜੋ ਮੰਡੀ ਸੁਕੇਤ ਦੇ ਮਹਾਰਾਜਿਆਂ ਵੱਲੋਂ ਖਰਾਜ ਵਸੂਲ ਕੀਤਾ ਜਾਵੇ। ਦੀਵਾਨ ਭਵਾਨੀ ਦਾਸ ਨੇ ਬੜੀ ਜਵਾਬਦੀ ਨਾਲ 40 ਹਜ਼ਾਰ ਰੁਪਯਾ ਮੰਡੀ ਤੋਂ, 20 ਹਜ਼ਾਰ ਰੁਪਯਾ ਰਾਜਾ ਕੁਲੂ ਤੋਂ, 22 ਹਜ਼ਾਰ ਰੁਪਯਾ ਸੁਕੇਤ ਵਾਲੇ ਤੋਂ ਵਸੂਲ ਕਰ ਕੇ ਲਾਹੌਰ ਖਜ਼ਾਨੇ ਵਿੱਚ ਭੇਜਿਆ ਤੇ ਮੁੜਨ ਦੇ ਸਮੇਂ ਮਹਾਰਾਜੇ ਦੇ ਹੁਕਮ ਨਾਲ ਲਾਹੌਰ ਫਿਰੋਜਵਾਲਾ, ਮੁਹੀਉਦੀਨ ਪੁਰਾ ਜੋ ਸਰਦਾਰ ਗੁਰਬਖ਼ਸ਼ ਸਿੰਘ ਦਯਾ ਸਿੰਘ ਦੇ ਕਬਜ਼ੇ ਵਿੱਚ ਸੀ, ਫਤਹ ਕਰ ਕੇ ਸਾਰਾ ਇਲਾਕਾ ਮਹਾਰਾਜੇ ਦੇ ਕਬਜ਼ੇ ਵਿੱਚ ਕਰ ਦਿੱਤਾ।

੯੮. ਨਿਧਾਨ ਸਿੰਘ ਦੀ ਕੈਦ

ਇਨ੍ਹਾਂ ਹੀ ਦਿਨਾਂ ਵਿੱਚ ਰਾਣੀ ਰਾਮ ਕੌਰ ਵਿਧਵਾ ਸਰਦਾਰ ਬਘੇਲ ਸਿੰਘ ਦੀ ਆਪਣੀ ਜਾਗੀਰ ਬਹਾਦਰਗੜ੍ਹ ਵਿੱਚ ਬੇਦਖਲ ਕਰ ਦਿੱਤੀ ਗਈ ਤੇ ਸਰਦਾਰ ਨਿਧਾਨ ਸਿੰਘ ਹਟੂ ਨੂੰ ਇਸ ਅਪਰਾਧ ਵਿੱਚ ਕਿ ਉਹਨਾਂ ਇਕਰਾਰ ਅਨੁਸਾਰ 250 ਆਦਮੀ ਨਾਲ ਲੈ ਕੇ ਮੁਲਤਾਨ ਦੀ ਲੜਾਈ ਵਿੱਚ ਸ਼ਾਮਲ ਨਹੀਂ ਹੋਇਆ, ਇੱਕ ਮਹੀਨੇ ਦੀ ਲਗਤਾਰ ਲੜਾਈ ਮਹੀਨੇ ਮਹਾਰਾਜੇ ਨੇ ਕੈਦ ਕਰ ਲਿਆ ਤੇ ਉਹਦਾ ਸਾਰਾ ਇਲਾਕਾ ਜ਼ਬਤ ਕਰ ਲਿਆ। ਇਸੇ ਤਰ੍ਹਾਂ ਦਵਾਬਾ ਰਚਨਾ ਵਿੱਚ ਭਾਗ ਸਿੰਘ ਆਹਲੂਵਾਲੀਆ ਨੂੰ ਕੈਦ ਕਰ ਕੇ ਉਹਦਾ ਇਲਾਕਾ ਵੀ ਜ਼ਬਤ ਕਰ ਲਿਆ, ਕਿੰਤੂ ਇੱਕ ਮਹੀਨੇ ਪਿੱਛੋਂ ਭਾਗ ਸਿੰਘ ਦੀ ਮਾਤਾ ਦੀ ਬਿਨੈ ਤੇ ਓਹਨੂੰ ਬਜਵਾਤ ਦੇ ਇਲਾਕੇ ਵਿੱਚ ਇੱਕ ਲੱਖ ਦੀ ਜਾਗੀਰ ਦੇ ਕੇ ਸੁਤੰਤਰ ਕਰ ਦਿੱਤਾ। ਮੁਲਕ ਰਾਜ ਤੇ ਜਮੀਅਤ ਸਿੰਘ ਬੇਦੀ ਨੇ ਸਰਦਾਰ ਨਿਧਾਨ ਸਿੰਘ ਹਟੂ ਦੀ ਸਫ਼ਾਰਸ਼ ਕੀਤੀ। ਮਹਾਰਾਜਾ ਨੇ ਵੀ ਚਾਹਿਆ ਕਿ ਉਹਨੂੰ ਜਾਗੀਰ ਦੇ ਕੇ ਛੱਡ ਦਿੱਤਾ ਜਾਵੇ, ਕਿੰਤੂ ਨਿਧਾਨ ਸਿੰਘ ਨੇ ਇਹ ਗੱਲ ਪ੍ਰਵਾਨ ਨਾ ਕੀਤੀ ਤੇ ਕਸ਼ਮੀਰ ਵਿੱਚ ਜਾ ਕੇ ਫਤੇਹ ਖਾਂ ਬਾਰਕਜ਼ੇਈ ਦੇ ਪਾਸ ਠਹਿਰ ਗਿਆ। ਸਾਹੀਵਾਲ ਤੇ ਰਤੇ ਖਾਂ ਨੂੰ ਛੱਡ ਕੇ 14 ਹਜ਼ਾਰ ਦੀ ਜਾਗੀਰ ਝੰਗ ਦੇ ਇਲਾਕੇ ਵਿੱਚ ਦੇ ਦਿੱਤੀ। ਫਿਰ ਧਰਮ ਸਿੰਘ ਧਰਮ ਕੋਟੀਆ (ਜਿਸ ਦਾ ਮੁਲਕ 1806 ਵਿੱਚ ਜ਼ਬਤ ਹੋਇਆ ਸੀ) ਨੂੰ ਜਾਗੀਰ ਦੇ ਕੇ ਸੁਤੰਤਰ ਕਰ ਦਿੱਤਾ।

ਦਿਨ ਦੀ ਲੜਾਈ ਹੋਂਦੀ ਰਹੀ। ਅੰਤ ਨੂੰ ਸਿੱਖਾਂ ਦੀਆਂ ਤੋਪਾਂ ਨੇ ਕਿਲਾ ਢਾਹ ਦਿੱਤਾ, ਤੇ ਸਿੱਖਾਂ ਨੇ ਸ਼ਹਿਰ ਵਿੱਚ ਦਖਲ ਹੋ ਕੇ ਕਬਜ਼ਾ ਕਰ ਲਿਆ।

੯੯. ਭੰਬਰ ਦੇ ਰਣੀਸ ਤੇ ਚੜ੍ਹਾਈ

ਮਹਾਰਾਜਾ ਪਾਸ ਸ਼ਕਾਇਤ ਪੁੱਜੀ ਕਿ ਭੰਬਰ ਦੇ ਹਾਕਮ ਸੁਲਤਾਨ ਖਾਂ ਨੇ ਜ਼ੋਰ ਦੇ ਨਾਲ ਆਪਣੇ ਭਾਈ ਅਸਮਾਈਲ ਖਾਂ ਦੇ ਇਲਾਕੇ ਤੇ ਕਬਜ਼ਾ ਕਰ ਲਿਆ ਹੈ। ਮਹਾਰਾਜੇ ਨੇ ਦੀਵਾਨ ਮੋਹਕਮ ਚੰਦ ਨੂੰ ਹੁਕਮ ਦਿੱਤਾ ਕਿ ਸੁਲਤਾਨ ਖਾਂ ਦੀ ਹੋਸ਼ ਟਿਕਾਣੇ ਕੀਤੀ ਜਾਵੇ। ਦੀਵਾਨ ਨੇ ਭੰਬਰ ਪੁੱਜਦਿਆਂ ਹੀ ਤੌਪਾਂ ਜੋੜ ਦਿੱਤੀਆਂ ਤੇ ਅੱਗ ਬਰਸਾਣ ਲੱਗਾ। ਸੁਲਤਾਨ ਖਾਂ ਨੇ ਬੜੀ ਜਵਾਂਮਰਦੀ ਨਾਲ ਮੁਕਾਬਲਾ ਕੀਤਾ। ਇੱਕ ਵਾਰ ਕਿਲ੍ਹੇ ਵਿੱਚੋਂ ਨਿੱਕਲ ਕੇ ਸਿੱਖਾਂ ਤੇ ਇਸ ਜ਼ੋਰ ਦਾ ਹਮਲਾ ਕੀਤਾ ਕਿ ਸਿੱਖ ਸੈਨਾ ਨੂੰ ਪੰਜ ਛੀ ਕੋਹ ਤੱਕ ਪਿੱਛੇ ਹਟਣਾ ਪਿਆ, ਕਿੰਤੁ ਦੂਜੇ ਦਿਨ ਜਦ ਸਿੱਖਾਂ ਨੇ ਇਕੱਠੇ ਹੋ ਹਮਲਾ ਕੀਤਾ ਤਦ ਸੁਲਤਾਨ ਖਾਂ ਤੇ ਉਹਦੀ ਫੌਜ ਦੇ ਵਾਸਤੇ ਅੱਗੇ ਠਹਿਰਨਾ ਮੁਸ਼ਕਲ ਹੋ ਗਿਆ, ਜਿਸ ਤੋਂ ਉਸ ਨੇ ੪੦ ਹਜ਼ਾਰ ਰੁਪਯੇ ਖਰਾਜ ਤੇ ਆਪਣੇ ਭਰਾ ਦਾ ਇਲਾਕਾ ਵਾਪਸ ਦੇਣ ਦਾ ਇਕਰਾਰ ਕੀਤਾ। ਦੀਵਾਨ ਮੋਹਕਮ ਚੰਦ ਖਰਾਜ ਤੋਂ ਵੱਖਰੀ ਇੱਕ ਤਕੜੀ ਰਕਮ ਨਜ਼ਰਾਨੇ ਤੇ ਹਰਜਾਨੇ ਵਜੋਂ ਲੈ ਕੇ ਵਾਪਸ ਚਲਾ ਆਇਆ।

੧੦੦. ਲੂਣ ਦੀਆਂ ਖਾਨਾਂ ਤੇ ਕਾਬਲ ਦਾ ਬਾਦਸ਼ਾਹ

ਇਸੇ ਸਾਲ ਦੇ ਅਖੀਰ ਵਿੱਚ ਮਹਾਰਾਜਾ ਸਾਹਿਬ ਨੇ ਲੂਣ ਦੀਆਂ ਖਾਨਾਂ ਦਾ ਮੁਲਾਹਜ਼ਾ ਕੀਤਾ ਤੇ ਪਿੰਡ ਦਾਨ ਖਾਂ ਦੇ ਲਾਗੇ ਤਿੰਨ ਕਿਲ੍ਹੇ ਫਤਹ ਕੀਤੇ। ਇਸੇ ਜਗ੍ਹਾ ਤੇ ਮਹਾਰਾਜਾ ਦੇ ਪਾਸ ਖਬਰ ਪੁੱਜੀ ਕਿ ਮਹਿਮੂਦ ਬਾਦਸ਼ਾਹ ੧੦੨ ਅਫਸਰ ਸਰਦਾਰਾਂ ਦੇ ਨਾਲ ਪੰਜਾਬ ਵਿੱਚ ਦਾਖਲ ਹੋਇਆ ਹੈ। ਸੋ ਮਹਾਰਾਜਾ ਸਾਹਿਬ ਝੱਟ ਫੌਜ ਲੈ ਕੇ ਰਾਵਲਪਿੰਡੀ ਪੁੱਜੇ ਤੇ ਉੱਥੋਂ ਆਪਣਾ ਇੱਕ ਆਦਮੀ ਭੇਜ ਕੇ ਬਾਦਸ਼ਾਹ ਤੋਂ ਪੁੱਛ ਭੇਜਿਆ ਕਿ ਉਹ ਪੰਜਾਬ ਵਿੱਚ ਕਿਸ ਤਰ੍ਹਾਂ ਆਇਆ ਹੈ? ਉੱਤਰ ਵਿੱਚ ਬਾਦਸ਼ਾਹ ਨੇ ਕਿਹਾ ਕਿ ਕਸ਼ਮੀਰ ਤੇ ਅਟਕ ਦੇ ਇਲਾਕੇ ਨੂੰ ਇਸ ਗੱਲ ਦੀ ਸਜ਼ਾ ਦੇਣ ਆਇਆ ਹਾਂ ਕਿ ਉਹਨਾਂ ਸ਼ੁਜਾਉਲ ਮੁਲਕ ਦੀ ਕਿਉਂ ਸਹਾਇਤਾ ਕੀਤੀ ਹੈ? ਜਦ ਇਹ ਹਾਲ ਮਹਾਰਾਜਾ ਨੂੰ ਮਲੂਮ ਹੋਇਆ ਤਦ ਉਹਦੀ ਚਿੰਤਾ ਦੂਰ ਹੋਈ ਤੇ ਮਹਾਰਾਜਾ ਸਾਹਿਬ ਨੇ ਰਾਵਲਪਿੰਡੀ ਸ਼ਹਿਰ ਵਿੱਚ ਬਾਦਸ਼ਾਹ ਨਾਲ ਬੜੇ ਦਿਲੀ ਚਾਓ ਨਾਲ ਮੁਲਾਕਾਤ ਕੀਤੀ। ਦੋਹਾਂ ਧਿਰਾਂ ਵੱਲੋਂ ਪਹਿਲਾਂ ਤੋਹਫੇ ਦਿੱਤੇ ਗਏ। ਫਿਰ ਮੁਲਾਕਾਤ ਹੋਈ। ਅੱਗੋਂ ਨੂੰ ਇੱਕ ਦੂਜੇ ਦੇ ਮਿਤਰ ਰਹਿਣ ਦਾ ਪ੍ਰਣ ਕਰ ਕੇ ਮਹਾਰਾਜਾ ਸਾਹਿਬ ਵਾਪਸ ਲਾਹੌਰ ਆ ਗਏ।

੧੦੧. ਰਾਜਪੁਤਾਂ ਤੋਂ ਖਰਾਜ ਲੈਣ ਤੇ ਕਿਲ੍ਹਾ ਗੁਲੇਰ ਦੀ ਜਿੱਤ

ਮਹਾਰਾਜਾ ਸਾਹਿਬ ਨੇ ਦੀਵਾਨ ਮੋਹਕਮ ਚੰਦ ਨੂੰ ਭੇਜਿਆ ਕਿ ਗੁਜਰਾਤ ਦੇ ਉੱਤਰੀ ਪਹਾੜਾਂ ਦੇ ਸਿੰਘ ਰਾਜਪੁਤਾਂ ਤੋਂ ਖਰਾਜ ਵਸੂਲ ਕਰੋ, ਜਿੱਥੇ ਉਹਨੇ ੪੦ ਹਜ਼ਾਰ ਰੁਪਯਾ ਵਸੂਲ ਕੀਤਾ। ਸਰਦਾਰ ਦੇਸਾ ਸਿੰਘ ਮਜ਼ੀਠਾ ਨੂੰ ਕਿਲ੍ਹਾ ਕੋਟਲਾ ਜੋ ਤਲੋਕਨਾਥ ਦੇ ਪਾਸ ਹੈ, ਫਤਹ ਕਰਨ ਲਈ ਨੂਰਪੁਰ ਵੱਲ ਭੇਜਿਆ। ਇਹ ਕਿਲ੍ਹਾ ਉਸ ਵੇਲੇ ਧਿਆਨ ਸਿੰਘ ਦੇ ਕਬਜ਼ੇ ਵਿੱਚ ਸੀ, ਜੋ ਕਿਸੇ ਸਮੇਂ ਵਿੱਚ ਗੁਲੇਰ ਦੇ ਰਾਜਾ ਦਾ ਵਜੀਰ ਰਹਿ ਚੁੱਕਾ ਸੀ। ਮਹਾਰਾਜਾ ਨੇ ਹੁਕਮ ਦਿੱਤਾ ਕਿ ਜੇ ਕਦੀ ਮਜ਼ੀਠਾ ਸਰਦਾਰ ਇੱਕ ਹਫ਼ਤੇ ਵਿੱਚ ਇਸ ਕਿਲ੍ਹੇ ਨੂੰ ਫਤਹ ਕਰ ਲਏ ਤਦ ਤਲੋਕ ਨਾਥ ਦਾ ਅੱਧਾ ਇਲਾਕਾ ਇਸ ਨੂੰ ਦੇ ਦਿੱਤਾ ਜਾਵੇਗਾ। ਸੋ ਸਰਦਾਰ ਨੇ ਅਜਿਹਾ ਹੀ ਕਰ ਵਿਖਾਇਆ, ਜਿਸ ਤੋਂ ਮਹਾਰਾਜਾ ਸਾਹਿਬ ਨੇ ੨ ਹਜ਼ਾਰ ਦੀ ਜਾਗੀਰ ਉਹਨੂੰ ਬਖਸ਼ੀ।

੧੦੨. ਫੈਜ਼ਲਾਪੁਰ ਦੀ ਜਿੱਤ

ਫੈਜ਼ਲਾਪੁਰ ਦਾ ਸਰਦਾਰ ਬੁਧ ਸਿੰਘ ਸੀ। ਉਸ ਦੀ ਮਹਾਰਾਜਾ ਸਾਹਿਬ ਨਾਲ ਕੁਝ ਅਜੋੜ ਹੋ ਗਈ, ਜਿਸ ਤੋਂ ਸਰਦਾਰ ਜੋਧ ਸਿੰਘ ਰਾਮਗੜੀਆ, ਫਤਹ ਸਿੰਘ ਆਹਲੂਵਾਲੀਆ ਤੇ ਮੋਹਕਮਚੰਦ ਨੇ ਉਹਦੇ ਇਲਾਕੇ ਵਿੱਚ ਅੱਪੜ ਕੇ ਜੰਗ ਛੇੜ ਦਿੱਤੀ। ਬੁਧ ਸਿੰਘ ਉਹ ਥਾਂ ਛੱਡ ਕੇ ਅੰਗਰੇਜ਼ੀ ਇਲਾਕੇ ਵਿੱਚ ਚਲਾ ਗਿਆ, ਕਿੰਤੁ ਉਹਦੀ ਫੌਜ ਬੜੇ ਚਿਰ ਤੱਕ ਲਾਹੌਰ ਦੀ ਸੈਨਾ ਨਾਲ ਲੜਦੀ ਰਹੀ। ਫਿਰ ਇੱਕ ਭਾਰੀ ਫੌਜ ਦੇ ਮਗਰੋਂ ਲਾਹੌਰ ਦਰਬਾਰ ਦੀ ਫੌਜ ਨੇ ਫਤਹ ਪਾਈ।

ਜਾਲੰਧਰ ਪੱਟੀ ਹੈਬਤ ਪੁਰਾ ਦੇ ਕਿਲ੍ਹੇ ਤੇ ਫੈਜ਼ਉਲਪੁਰ ਦਾ ਇਲਾਕਾ; ਜਿਸ ਦੀ ਆਮਦਨ ੩ ਲੱਖ ਰੁਪਯਾ ਸਾਲ ਦੇ ਕਰੀਬ ਸੀ, ਲਾਹੌਰ ਦਰਬਾਰ ਨਾਲ ਮਿਲਾ ਲਿਆ। ਬੁਧ ਸਿੰਘ ਦਾ ਜਿੰਨਾ ਖਜ਼ਾਨਾ ਤਿੰਨਾਂ ਕਿਲ੍ਹਿਆਂ ਵਿੱਚ ਸੀ, ਜ਼ਬਤ ਕਰ ਲਿਆ। ਇਸ ਬਹਾਦਰੀ ਦੇ ਬਦਲੇ ਮੋਹਕਮ ਚੰਦ ਨੂੰ ਇੱਕ ਬਹੁਮੁਲਾ ਸਿਰੋਪਾਓ ਤੇ 'ਦੀਵਾਨ' ਦਾ ਖਿਤਾਬ ਮਹਾਰਾਜਾ ਨੇ ਦਿੱਤਾ।

ਇਸ ਤੋਂ ਪਿੱਛੋਂ ਨਿਧਾਨ ਸਿੰਘ ਜੋ ਘਨੱਜਾ ਜੈ ਸਿੰਘ ਦਾ ਪੁੱਤਰ ਸੀ, ਕਿਸੇ ਗੱਲੋਂ ਮਹਾਰਾਜਾ ਸਾਹਿਬ ਨਾਲ ਵਿਗੜ ਬੈਠਾ। ਮਹਾਰਾਜਾ ਨੇ ਫੜ ਕੇ ਕੈਦ ਕਰ ਦਿੱਤਾ। ਹਾਜ਼ੀਪੁਰ ਫਗਵਾੜਾ ਜਿੰਨਾ ਓਹਦਾ ਇਲਾਕਾ ਜਾਗੀਰ ਦਾ ਸੀ, ਜ਼ਬਤ ਕਰ ਲਿਆ।

੧੦੩. ਜਮਾਂਦਾਰ ਖੁਸ਼ਹਾਲ ਸਿੰਘ ਦਾ ਹਾਲ

ਇਸੇ ਸਾਲ ਮਹਾਰਾਜਾ ਸਾਹਿਬ ਨੇ ਜਮਾਂਦਾਰ ਖੁਸ਼ਹਾਲ ਸਿੰਘ ਨੂੰ ਜੋ ਓਹਨਾਂ ਦੀ ਕਿਰਪਾ ਦਾ ਬੜਾ ਪਾਤਰ ਬਣਿਆ ਹੋਇਆ ਸੀ, ਡੇਉਡੀ ਦਾ ਅਫਸਰ ਨੀਯਤ ਕੀਤਾ। ਇਹ ਆਦਮੀ ਪਿੰਡ ਏਟਟਰੀ ਪ੍ਰਗਣਾ ਸਰਹੋਣਾ ਜ਼ਿਲ੍ਹਾ ਮੇਰਠ ਦਾ ਇੱਕ ਗਰੀਬ ਬ੍ਰਾਹਮਣ ਦਾ ਲੜਕਾ ਸੀ। ਲਾਹੌਰ ਆ ਕੇ ਧੋਕਲ ਸਿੰਘ ਵਾਲੀ ਪਲਟਨ ਵਿੱਚ ਸੰਮਤ ੧੯੬੭ ਨੂੰ ਪੰਜ ਰੂਪਯੇ ਮਹੀਨੇ ਤੇ ਨੌਕਰ ਹੋਇਆ। ਕੁਝ ਦਿਨਾਂ ਤੋਂ ਪਿੱਛੋਂ ਓਹਦੀ ਨੌਕਰੀ ਮਹਾਰਾਜਾ ਦੇ ਬਾਡੀਗਾਰਡ ਵਿੱਚ ਬੋਲੀ ਗਈ। ਇਹ ਨੌਜਵਾਨ ਸੁੰਦਰ ਤੇ ਸਜਿਆ ਫਿਤਿਆ ਆਦਮੀ ਸੀ। ਇਸ ਤੇ ਮਹਾਰਾਜਾ ਦੀ ਕ੍ਰਿਪਾ ਦ੍ਰਿਸ਼ਟੀ ਪਿਆ ਕਰਦੀ ਸੀ। ਇਹਦੀ ਅਵਾਜ਼ ਵੀ ਬੜੀ ਚੰਗੀ ਸੀ। ਇੱਕ ਦਿਨ ਰਾਤ ਦੇ ਵੇਲੇ ਪਹਿਰੇ ਤੇ ਖਲੋਤਾ ਮਿੱਠੀ ਮਿੱਠੀ ਸੁਰ ਨਾਲ ਕੁਝ ਗਾਉਂ ਰਿਹਾ ਸੀ। ਮਹਾਰਾਜਾ ਨੂੰ ਇਸ ਦੀ ਅਵਾਜ਼ ਬੜੀ ਪਸੰਦ ਆਈ ਤੇ ਸਵੇਰੇ ਨੂੰ ਹੀ ਓਹਨੂੰ ਅੰਮ੍ਰਿਤ ਛਕਾ ਕੇ ਆਪਣੇ ਨਾਲ ਰੱਖ ਲਿਆ। ਫਿਰ ਹੌਲੀ ਹੌਲੀ ਖਿਤਾਬ ਦੇ ਕੇ ਡੇਉਡੀ ਵਾਲੇ ਦੇ ਪਤਵੰਤੇ ਅਹੁਦੇ ਤੇ ਨੀਯਤ ਕਰ ਦਿੱਤਾ। ਮਹਾਰਾਜਾ ਸਾਹਿਬ ਦੇ ਘਰ ਦਾ ਸਾਰਾ ਪ੍ਰਬੰਧ ਇਸ ਆਦਮੀ ਦੇ ਹੱਥ ਵਿੱਚ ਸੀ। ਇਸ ਤੋਂ ਪਿੱਛੋਂ ਜਮਾਂਦਾਰ ਖੁਸ਼ਹਾਲ ਸਿੰਘ ਨੇ ਆਪਣੇ ਭਤੀਜੇ ਤੇਜਾ ਸਿੰਘ ਨੂੰ ਜੋ ਨੱਧਾ ਦਾ ਲੜਕਾ ਸੀ, ਆਪਣੇ ਸਹਾਇਕ ਵਜੋਂ ਨੌਕਰ ਰਖਾ ਲਿਆ।

੧੦੪. ਸਾਹਮੁਜਾ ਤੇ ਜਮਾਨਸ਼ਾਹ

ਇਸੇ ਸਾਲ ਸ਼ਾਹ ਸੁਜਾ ਤੇ ਜਮਾਨਸ਼ਾਹ ਤੱਖਤੋਂ ਉੱਤਰੇ ਹੋਏ ਕਾਬਲ ਦੇ ਬਾਦਸ਼ਾਹ ਲਾਹੌਰ ਆਏ ਤੇ ਅੰਗਰੇਜ਼ਾਂ ਦੀ ਰਾਹੀਂ ਲਿਖਾ ਪੜ੍ਹੀ ਕਾਬਲ ਨਾਲ ਕਰਨੀ ਚਾਹੀ, ਪਰੰਤੂ ਅੰਗਰੇਜ਼ਾਂ ਨੇ ਓਹਨਾਂ ਦੇ ਘਰ ਦੇ ਝੰਬੇਲੇ ਵਿੱਚ ਦਖਲ ਦੇਣੋਂ ਨਾਂਹ ਕਰ ਦਿੱਤੀ।

੧੦੫. ਸਾਹਜ਼ਾਦਾ ਖੜਕ ਸਿੰਘ ਦਾ ਵਿਆਹ

ਸੰਮਤ ੧੯੬੭ ਬਿ. ਦੇ ਅਖੀਰ ਫਰਵਰੀ ੧੯੬੨ ਈ. ਨੂੰ ਮਹਾਰਾਜਾ ਸਾਹਿਬ ਨੇ ਸਾਹਜ਼ਾਦਾ ਖੜਕ ਸਿੰਘ ਦੇ ਵਿਆਹ ਦੇ ਸਮੇਂ ਲਾਹੌਰ ਵਿੱਚ ਇੱਕ ਭਾਰੀ ਜਸ਼ਨ ਕੀਤਾ। ਪੰਜਾਬ ਦੇ ਸਾਰੇ ਸਰਦਾਰਾਂ ਪਟਿਆਲਾ, ਨਾਭਾ, ਜੀਂਦ ਤੇ ਕੈਬਲ ਦੇ ਰਾਜੇ ਤੇ ਸਰ ਡੇਵਡ ਅਖਤਰ ਲੋਨੀ ਇੱਕ ਮਾਮੂਲੀ ਜਹੀ ਫੌਜ ਦੇ ਨਾਲ ਆਏ। ਅਖਤਰ ਲੋਨੀ ਨੇ ਇੱਕ ਤੋਪ ਵੀ ਨਾਲ ਲਿਆਂਦੀ। ਇਹਦੇ ਵੇਖਣ ਦਾ ਮਹਾਰਾਜਾ ਸਾਹਿਬ ਨੂੰ ਬੜਾ ਸ਼ੋਕ ਸੀ। ਕਾਬਲ ਕਸ਼ਮੀਰ ਤੇ ਮੁਲਤਾਨ ਦੇ ਵਕੀਲ ਵੀ ਤੰਬੋਲ ਲੈ ਕੇ ਆਏ। ਵੱਡੀਆਂ ਵੱਡੀਆਂ ਰਕਮਾਂ ਜੋ ਇਸ ਵਿਆਹ ਦੇ ਸਮੇਂ ਤੰਬੋਲ ਵਿੱਚ ਮਹਾਰਾਜਾ ਸਾਹਿਬ ਨੂੰ ਮਿਲੀਆਂ ਇੰਜ ਸਨ:

ਪ੦੦੦) ਅੰਗ੍ਰੇਜ਼ਾਂ ਵੱਲੋਂ, ੧੧੦੦੦) ਤੇ ਹਾਥੀ ਮਹਾਰਾਜਾ ਜੀਂਦ, ੧੧੦੦੦) ਤੇ ਹਾਥੀ ਭਾਈ ਲਾਲ ਸਿੰਘ, ੧੧੦੦੦) ਰਾਜਾ ਸਾਹਿਬ ਨਾਭਾ, ੪੦੦੦) ਫਕੀਰ ਅਜੀਜ਼ੁਦੀਨ ੧੨੦੦੦) ਦੀਵਾਨ ਦੇਵੀਦਾਸ, ੧੦੦੦) ਭਵਾਨੀ ਦਾਸ, ੧੦੦੦) ਹੁਕਮ ਸਿੰਘ ਅਟਾਰੀ ਵਾਲਾ, ੬੦੦੦) ਦੀਵਾਨ ਦੇਵੀ ਦਾਸ, ੬੦੦੦) ਦੀਵਾਨ ਭਵਾਨੀ ਦਾਸ, ੬੦੦੦) ਹੁਕਮ ਸਿੰਘ ਅਟਾਰੀ ਵਾਲਾ, ੬੦੦੦) ਨਿਹਾਲ ਸਿੰਘ ਅਟਾਰੀ ਵਾਲਾ, ੬੦੦੦) ਦੀਵਾਨ ਹੁਕਮਾਲ ਸਿੰਘ

ਵਪਾਰੀ ਲਾਹੌਰ, 4000) ਹੁਕਮ ਸਿੰਘ ਚਿਮਨੀ, 4000) ਖਾਲਸਾ ਦਲ ਸਿੰਘ, 400) ਧਨਾ ਸਿੰਘ ਮਲਵੱਈ, 4000) ਮਿਤ ਸਿੰਘ ਭੜਾਨੀਆ, 9000) ਰਾਮ ਨੰਦ ਸਰਾਫ਼, 4000) ਰਾਜਾ ਨੂਰਪੁਰ, 5000) ਰਾਜਾ ਚੰਬਾ ਵਾਲਾ, 4000) ਰਾਜਾ ਜਸਰੋਟਾ, 29000) ਖਾਲਸਾ ਫਤਹ ਸਿੰਘ ਆਹਲੁਵਾਲੀਆ, 29000) ਜੋਧ ਸਿੰਘ ਰਾਮਗੜ੍ਹੀਆ, 2000) ਰਾਜਾ ਸੰਸਾਰ ਚੰਦ, 90000) ਅਹਿਮਦ ਖਾਂ ਸਿਆਲ ਦੋ ਘੋੜਿਆਂ ਸਮੇਤ, 4000) ਰਾਜਾ ਬਸੋਲੀ, 4000) ਰਾਜਾ ਹਰੀ ਪੁਰੀਆ, 4000) ਰਾਜਾ ਸਕੋਟੀਆ, 90000) ਕੁਤਬ ਖਾਂ ਕਸੂਰੀਆ ਸਤ ਘੋੜਿਆਂ ਸਮੇਤ, 200000) ਨਵਾਬ ਰੁਕਮਾਉਂਦੇਲ ਮੁਹੰਮਦ ਸਾਦਕ ਖਾਂ, 99500) ਨਵਾਬ ਸਰ ਬਲੰਦ ਖਾਂ, 4000) ਨਵਾਬ ਮੁਲਤਾਨ, 400) ਅਰੁੜ ਚੰਦ ਸਰਾਫ਼।

ਮਹਾਰਾਜਾ ਸਾਹਿਬ ਨੇ ਜੋਰ ਦਿੱਤਾ ਕਿ ਤੰਬੋਲ ਘੱਟ ਤੋਂ ਘੱਟ ਲਿਆ ਜਾਏ। ਕਿੰਤੂ ਤਦ ਵੀ ਤੰਬੋਲ ਦੀ ਰਕਮ ਤਿੰਨ ਲੱਖ ਤੋਂ ਵਧ ਗਈ। ਇਸ ਮੁਬਾਰਕ ਸਮੇਂ ਮਹਾਰਾਜਾ ਨੇ ਆਪਣੀ ਸਾਰੀ ਫੌਜ ਨੂੰ ਤਰ੍ਹਾਂ ਤਰ੍ਹਾਂ ਦੀਆਂ ਚਮਕੀਲੀਆਂ ਭੜਕੀਲੀਆਂ ਵਰਦੀਆਂ ਪਵਾਈਆਂ। ਇਹ ਮੁਬਾਰਕ ਸ਼ਾਦੀ ਸਰਦਾਰ ਜੈਮਲ ਸਿੰਘ ਘਨੱਜਾ (ਜੋ ਫਤੇਹਗੜ੍ਹ ਜ਼ਿਲ੍ਹਾ ਗੁਰਦਾਸਪੁਰ ਦੇ ਰਹਿਣ ਵਾਲੇ ਸੀ) ਦੀ ਸਪੂਤੀ ਚੰਦ ਕੌਰ ਦੇ ਨਾਲ ਹੋਈ ਸੀ। ਜਿਸ ਸਾਨ ਤੇ ਧੂਮ ਧਾਮ ਨਾਲ ਬਰਾਤ ਚੜ੍ਹੀ ਤੇ ਸ੍ਰਦਾਰ ਜੈਮਲ ਸਿੰਘ ਦੇ ਘਰ ਢੁਕੀ, ਦੇਖਣ ਯੋਗ ਸੀ। ਹਾਥੀਆਂ ਦੇ ਝੁੰਡ, ਸੋਨੇ, ਚਾਂਦੀ ਦੇ ਹੋਦੇ, ਸੋਨੇ ਦੇ ਝੁਲਾਂ ਨਾਲ ਸਵਾਰੇ, ਹਵਾ ਨੂੰ ਪਿੱਛੇ ਸੁਟਣ ਵਾਲੇ ਘੋੜੇ, ਸੋਨੇ ਚਾਂਦੀ ਦੇ ਗਹਿਣੇ ਪਾਈ ਉੱਛਲਦੇ ਕੁਦਦੇ ਅੱਗੇ ਅੱਗੇ ਧੋੱਸਾ ਜਿਸ ਦੇ ਪਿੱਛੇ ਉਠਵਾਨ ਫਿਰ ਰਸਾਲੇ ਦੇ ਸਵਾਰ ਜਿਨ੍ਹਾਂ ਦੇ ਪਿੱਛੇ ਪਲਟਨਾਂ ਦੀ ਕਤਾਰ, ਅੰਗ੍ਰੇਜ਼ੀ ਵਾਜਾ ਵਜਾਂਦੀ ਹੋਈ, ਫਿਰ ਚਲਦੇ ਤਖਤ ਸਜਾਵਟੀ ਦੀ ਫੁਲਵਾੜੀ ਜਿਸ ਵਿੱਚ ਸੋਨੇ ਚਾਂਦੀ ਦੇ ਫੁੱਲ ਟਿਕੇ ਹੋਏ ਸਨ, ਕਈ ਕੋਹਾਂ ਵਿੱਚ ਕਤਾਰ ਬੰਨ੍ਹੀ ਓਹਨਾਂ ਦੇ ਪਿੱਛੇ ਖਾਸੇ ਵਾਲੇ ਬ੍ਰਾਡੀਆਂ ਵਾਲੇ ਦਰਬਾਨਾਂ ਦੇ ਝੁੰਡਾਂ ਦੇ ਝੁੰਡ, ਫਿਰ ਸ਼ਾਹੀ ਬਾਡੀਗਾਰਡ ਸਵਾਰਾਂ ਦੇ ਪ੍ਰਸ਼ੰਸਕ ਵਰਦੀਆਂ ਪਾਈ; ਜਿਨ੍ਹਾਂ ਦੇ ਪਿੱਛੇ ਦੂਲਾ ਸ਼ਾਹੀ ਕਪੜੇ ਪਾਈ, ਫਿਰ ਖਾਸ ਮਹਾਰਾਜਾ ਬਹਾਦਰ ਦੀ ਸਵਾਰੀ ਜਿਨ੍ਹਾਂ ਦੇ ਸੱਜੇ ਖੱਬੇ ਪੰਜਾਬ ਦੇ ਕੁਲ ਰਾਜੇ ਤੇ ਸਰਦਾਰ ਭੜਕੀਲੇ ਤੇ ਰੰਗਬਰੰਗੀ ਕੱਪੜੇ ਪਾਏ ਹੋਏ ਸਨ।

ਜਦ ਜਨੇਤ ਪੁੱਜੀ ਤਦ ਸਰਦਾਰ ਜੈਮਲ ਸਿੰਘ ਵੱਲੋਂ ਰਵਾਜ ਅਨੁਸਾਰ ਚੰਗੇ ਚੰਗੇ ਸਰਦਾਰ ਸਵਾਗਤ ਲਈ ਆਏ। ਬਰਾਤ ਨੂੰ ਉਤਾਰਾ ਦਿੱਤਾ ਗਿਆ। ਰਾਤ ਨੂੰ ਆਤਸ਼ਬਾਜ਼ੀ ਸ਼ੁਰੂ ਹੋਈ। ਗੋਲੇ, ਅਨਾਰ, ਮਹਤਾਬੀ, ਬੁਰਜ ਗੁਲਦਾਓਦੀ, ਫੁਲਭੜੀ ਹਵਾਈ ਤਰ੍ਹਾਂ ਤਰ੍ਹਾਂ ਦੇ ਫੁੱਲ ਬੂਟੇ ਜਾਨਵਰ ਆਦਿਕ ਬਣੇ ਹੋਏ ਸਨ, ਜਿਨ੍ਹਾਂ ਦਾ ਵੇਰਵੇ ਨਾਲ ਹਾਲ ਲਿਖਣਾ ਇੱਕ ਵੱਖਰੀ ਪੁਸਤਕ ਬਣ ਜਾਂਦੀ ਹੈ। ਹਜ਼ਾਰਾਂ ਆਦਮੀ ਤਾਂ ਕੇਵਲ ਚੁੱਕਣ ਵਾਲੇ ਹੀ ਸੀ। ਉਧਰੋਂ ਸਰਦਾਰ ਜੈਮਲ ਸਿੰਘ ਨੇ ਵੀ ਬਰਾਤ ਦੀ ਖਾਤਰ ਤਵਾਜੇ ਸ਼ਾਹੀ ਢੰਗ ਤੇ ਕੀਤੀ। 40 ਹਜ਼ਾਰ ਰੁਪਯਾ ਪਹਿਲੇ ਦਿਨ ਦੀ ਜ਼ਿਆਫਤ ਵਾਸਤੇ ਦਿੱਤਾ। ਇਸ ਤੋਂ ਪਿੱਛੋਂ ਜਿੰਨੇ ਦਿਨ ਬਰਾਤ ਰਹੀ 95 ਹਜ਼ਾਰ ਰੋਜ਼ ਦਾ ਦੇਂਦਾ ਰਿਹਾ। ਫਰਵਰੀ 1892 ਨੂੰ ਸ਼ਾਹਜਾਦਾ ਖੜਕ ਸਿੰਘ ਦਾ ਵਿਆਹ ਸਰਦਾਰ ਜੈਮਲ ਸਿੰਘ ਦੀ ਲੜਕੀ ਚੰਦ ਕੌਰ ਨਾਲ ਪੜ੍ਹਿਆ ਗਿਆ। ਅੰਦਰ ਬਾਹਰ ਵਧਾਈਆਂ ਮਿਲਣ ਲੱਗੀਆਂ। ਵਹੁਟੀ ਤੇ ਦੂਲੂ ਦੇ ਸਿਰ ਤੋਂ ਅਸ਼ਰਫੀਆਂ ਵਾਰੀਆਂ ਗਈਆਂ, ਗਰੀਬਾਂ ਤੇ ਅਨਾਥਾਂ ਵਿੱਚ ਹਜ਼ਾਰਾਂ ਰੁਪਯੇ ਵੰਡੇ ਗਏ। ਜਦ ਤੱਕ ਓਥੇ ਬਰਾਤ ਰਹੀ, ਆਨੰਦ ਮੰਗਲਾਚਾਰ ਹੁੰਦਾ ਰਿਹਾ। ਬਰਾਤ ਦੇ ਟੁਰਨ ਸਮੇਂ ਸਰਦਾਰ ਜੈਮਲ ਸਿੰਘ ਨੇ ਦੋ-ਤਿੰਨ ਲੱਖ ਰੁਪਯੇ ਦਾ ਸਾਮਾਨ ਦੇ ਕੇ ਬਰਾਤ ਨੂੰ ਟੋਰਿਆ। ਫੇਰ ਉਸੇ ਸ਼ਾਨ ਨਾਲ ਬਰਾਤ ਵਹੁਟੀ ਤੇ ਸੋਨੇ ਚਾਂਦੀ ਦੇ ਫੁੱਲ ਲੁਟਾਂਦੀ ਵਾਪਸ ਲਾਹੌਰ ਆਈ। ਹੋਲੀ ਦੇ ਦਿਨ ਨੇੜੇ ਹੀ ਆ ਗਏ ਸਨ। ਇਸ ਕਰ ਕੇ ਬਾਹਰੋਂ ਆਏ ਹੋਏ ਮਹਿਮਾਨਾਂ ਵਿੱਚੋਂ ਕਿਸੇ ਨੂੰ ਨਾ ਟੋਰਿਆ। ਸਾਰੇ ਉੱਥੇ ਹੀ ਰਹੇ ਤੇ ਹੋਲੀਆਂ ਖੇਡ ਕੇ ਪਿੱਛੋਂ

ਸਭ ਨੂੰ ਵਿਦਾ ਕੀਤਾ। ਕਰਨਲ ਅਖਤਰ ਲੋਨੀ ਵੀ ਇਨ੍ਹਾਂ ਜਲਸਿਆਂ ਵਿੱਚ ਸ਼ਾਮਲ ਰਿਹਾ। ਹੋਲੀ ਤੋਂ ਪਿੱਛੋਂ ਹਰ ਇੱਕ ਨੂੰ ਯਥਾਯੋਗ ਸਿਰੋਪਾਓ ਦੇ ਕੇ ਟੋਰਿਆ।

੧੦੬. ਭਿੰਬਰ ਦੀ ਜ਼ਬਤੀ

ਭਿੰਬਰ ਤੋਂ ਖਬਰ ਪੁੱਜੀ ਕਿ ਓਥੋਂ ਦੇ ਰਈਸ ਸੁਲਤਾਨ ਖਾਂ ਨੇ ਆਪਣੇ ਭਰਾ ਅਸਮਾਈਲ ਖਾਂ ਨੂੰ ਕਤਲ ਕਰ ਕੇ ਉਹਦੇ ਇਲਾਕੇ ਤੇ ਕਬਜ਼ਾ ਕਰ ਲਿਆ ਹੈ। ਇਸ ਕਰ ਕੇ ਭਾਈ ਰਾਮ ਸਿੰਘ; ਜੋ ਕਿ ਸ਼ਾਹਜ਼ਾਦਾ ਖੜਕ ਸਿੰਘ ਦਾ ਉਸਤਾਦ ਸੀ, 8 ਪਲਟਨਾਂ, ਦੋ ਸੌ ਸਵਾਰ ਤੇ ਇੱਕ ਜੰਗੀ ਤੋਪਖਾਨਾ ਦੇ ਕੇ ਉਹਦੇ ਨਾਲ ਭੇਜਿਆ ਤੇ ਸ਼ਾਹਜ਼ਾਦੇ ਨੂੰ ਵੀ ਨਾਮ ਮਾਤਰ ਇਸ ਜੰਗ ਦਾ ਅਫਸਰ ਬਣਾ ਕੇ ਭੇਜਿਆ। ਜਦ ਇਹ ਫੌਜ ਭਿੰਬਰ ਪੁੱਜੀ ਤਦ ਨਵਾਬ ਨੇ ਬੜੇ ਜ਼ੋਰ ਨਾਲ ਟਾਕਰਾ ਕੀਤਾ ਤੇ ਕਈ ਵੇਰ ਲਾਹੌਰ ਦੀ ਫੌਜ ਦਾ ਮੁੰਹ ਮੋੜ ਦਿੱਤਾ। ਕਿੰਤੁ ਅੰਤ ਨੂੰ ਜਦ ਦੀਵਾਨ ਮੋਹਕਮ ਚੰਦ ਲਾਹੌਰ ਤੇ ਗੁਜਰਾਤ ਤੋਂ ਸਹਾਇਕ ਫੌਜ ਲੈ ਕੇ ਅੱਪੜ ਗਿਆ ਤੇ ਸਿੱਖਾਂ ਨੇ ਕਦਮ ਜ਼ਮਾ ਕੇ ਅੱਗ ਵਸਾਈ ਸ਼ੁਰੂ ਕੀਤੀ, ਤਦ ਸੁਲਤਾਨ ਖਾਂ ਨੇ ਟਾਕਰੇ ਦੀ ਹਿੰਮਤ ਨਾ ਵੇਖ ਕੇ ਸੁਲਾਹ ਦਾ ਸਨੇਹਾ ਭੇਜਿਆ, ਜਿਸ ਨੂੰ ਦੀਵਾਨ ਮੋਹਕਮ ਚੰਦ ਨੇ ਵੀ ਮੰਨ ਲਿਆ ਤੇ ਅਹਿਮਦ ਖਾਂ ਨੂੰ ਇਹ ਕਹਿ ਕੇ ਕਿ ਮੈਂ ਅਪਰਾਧ ਲਾਹੌਰ ਚੱਲ ਕੇ ਮਾਫ਼ ਕਰਾ ਦੇਵਾਂਗਾ, ਨਾਲ ਲੈ ਕੇ ਲਾਹੌਰ ਟੁਰ ਪਿਆ। ਕਿੰਤੁ ਜਦ ਉਹ ਲਾਹੌਰ ਪੁੱਜਾ ਤਦ ਉਹਦੀ ਹਾਲਤ ਵੇਖ ਕੈਦ ਕਰ ਲਿਆ ਗਿਆ ਤੇ ਉਹਦਾ ਜਿੰਨਾ ਇਲਾਕਾ ਸੀ, ਸਾਰਾ ਜ਼ਬਤ ਕਰ ਲਿਆ। ਫਿਰ ਮਹਾਰਾਜਾ ਨੇ ਦੀਵਾਨ ਮੋਹਕਮ ਚੰਦ ਨੂੰ ਰਾਜੋੜੀ ਵੱਲ ਤੇ ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਅਖਨੂਰ ਤੇ ਜੰਮੂ ਵੱਲ ਭੇਜਿਆ। ਦੋਵੇਂ ਕਾਮਯਾਬੀ ਨਾਲ ਮੁੜ ਕੇ ਆਏ ਤੇ ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਜੰਮੂ ਅਖਨੂਰ ਦਾ ਸਾਰਾ ਇਲਾਕਾ ਤੇ ਭਿੰਬਰ ਦੀ ਜਾਗੀਰ ਦੇ ਦਿੱਤੀ।

੧੦੭. ਜੈਮਲ ਸਿੰਘ ਦਾ ਚਲਾਣਾ

ਸੰਮਤ ੧੮੬੮ ਬਿ. ਨੂੰ ਗਰਮੀਆਂ ਵਿੱਚ ਸਰਦਾਰ ਜੈਮਲ ਸਿੰਘ ਚਲਾਣਾ ਕਰ ਗਏ। ਇਨ੍ਹਾਂ ਦੇ ਘਰ ਕੋਈ ਲੜਕਾ ਨਹੀਂ ਸੀ, ਜਿਸ ਦੀ ਕੁੱਲ ਜਾਇਦਾਦ ਮਹਾਰਾਜਾ ਨੇ ਆਪਣੇ ਅਧੀਨ ਕਰ ਲਈ ਤੇ ਸਰਦਾਰ ਰਾਮ ਸਿੰਘ ਨੂੰ ਮਾਤਮਪੁਰਸੀ ਵਾਸਤੇ ਭੇਜਿਆ, ਜਿਸ ਨੇ ਕਬਜ਼ਾ ਕਰ ਲਿਆ। ਤਿੰਨ ਮਹੀਨੇ ਪਿੱਛੋਂ ਜੈਮਲ ਸਿੰਘ ਦੀ ਵਿਧਵਾ ਸਿੰਘਣੀ ਦੇ ਘਰ ਲੜਕਾ ਹੋਇਆ। ਉਹਦੇ ਗੁਜ਼ਾਰੇ ਵਾਸਤੇ ਮਹਾਰਾਜੇ ਨੇ ੧੫ ਹਜ਼ਾਰ ਦੀ ਜਾਗੀਰ ਦੇ ਦਿੱਤੀ।

ਇਨ੍ਹਾਂ ਹੀ ਦਿਨਾਂ ਵਿੱਚ ਅਸਮਾਈਲ ਖਾਂ ਦੇ ਵਾਰਸਾਂ ਤੇ ਰਾਜੋੜੀ ਵਾਲਿਆਂ ਮਿਲ ਕੇ ਰਾਜ ਵਿਦਰੋਹ ਕਰ ਦਿੱਤਾ। ਤਦ ਮਹਾਰਾਜਾ ਸਾਹਿਬ ਆਪ ਫੌਜ ਲੈ ਕੇ ਉੱਥੇ ਅਪੜੇ ਤੇ ਉਹਨੂੰ ਦੰਡ ਦਿੱਤਾ। ਰਾਜੋੜੀ ਦਾ ਸਾਰਾ ਇਲਾਕਾ; ਜੋ ਪੀਰ ਪੰਜਾਲ ਤੱਕ ਦਾ ਮੁਸਲਮਾਨਾਂ ਦੇ ਅਧੀਨ ਸੀ, ਸਾਰੇ ਇਲਾਕੇ ਤੇ ਕਬਜ਼ਾ ਕਰ ਕੇ ਸਰਦੀਆਂ ਦੇ ਆਰੰਭ ਵਿੱਚ ਲਾਹੌਰ ਵਾਪਸ ਆਇਆ।

੧੦੮. ਕਾਬਲ ਦੇ ਵਜੀਰ ਦੀ ਸਹਾਇਤਾ

ਇਨ੍ਹਾਂ ਹੀ ਦਿਨਾਂ ਵਿੱਚ ਫਤਤ ਮੁਹੰਮਦ ਖਾਂ ਕਾਬਲ ਦੇ ਵਜੀਰ ਨੇ ਉਹਨਾਂ ਲੋਕਾਂ ਦੇ ਵਿਰੁੱਧ ਚੜ੍ਹਾਈ ਕੀਤੀ, ਜਿਨ੍ਹਾਂ ਨੇ ਕਿ ਸ਼ਾਹ ਸੁਜਾ ਨੂੰ ਮਦਦ ਦਿੱਤੀ ਸੀ। ਕਸ਼ਮੀਰ ਤੇ ਅਟਕ ਦੇ ਸੂਬਿਆਂ ਨੂੰ ਉਹ ਸਜ਼ਾ ਦੇਣਾ ਚਾਹੁੰਦਾ ਸੀ। ਇਹ ਚੜ੍ਹਾਈ ਕਰਨ ਤੋਂ ਪਹਿਲਾਂ ਉਸ ਨੂੰ ਮਹਾਰਾਜਾ ਰਣਜੀਤ ਸਿੰਘ ਪਾਸੋਂ ਸਹਾਇਤਾ ਲੈਣ ਦੀ ਜ਼ਰੂਰਤ ਪਈ। ਆਪਸ ਵਿੱਚ ਇਸ ਤੋਂ ਪਹਿਲਾਂ ਇਕਰਾਰ ਹੋ ਚੁੱਕੇ ਸਨ। ਆਪਣੇ ਵਕੀਲ ਗੋਦੜਮਲ ਨੂੰ ਉਹਨੇ ਮਹਾਰਾਜਾ ਸਾਹਿਬ ਪਾਸ ਭੇਜਿਆ, ਤਾਂਕਿ ਉਹ ਪਿਛਲੇ ਇਕਰਾਰ ਯਾਦ ਕਰਾ ਕੇ ਸਹਾਇਤਾ ਦੇਣ ਦੀ ਪ੍ਰਾਰਥਨਾ ਕਰੇ ਤੇ ਮਿਲਣ ਲਈ ਬਿਨੇ ਵੀ ਕੀਤੀ। ਮਹਾਰਾਜੇ ਨੇ ਕਾਬਲ ਦੇ ਵਜੀਰ ਦੀ ਦਰਖਾਸਤ ਮਨਜ਼ੂਰ ਕਰ ਲਈ ਤੇ ਦੋਹਾਂ ਧਿਰਾਂ ਦਾ ਦਰਯਾਏ ਜੇਹਲਮ ਦੇ ਕੰਢੇ ਤੇ ਮੇਲ ਹੋਇਆ, ਜਿੱਥੇ ਫੈਸਲਾ ਹੋਇਆ ਕਿ ਇਸ ਲੜਾਈ ਵਿੱਚ ਮਹਾਰਾਜਾ ਸਾਹਿਬ ਕਾਬਲ ਵਾਲਿਆਂ ਦੀ ਮਦਦ ਲਈ ਫੌਜ ਭੇਜਣ ਤੇ ਜਿੱਤ ਦੇ

ਇਲਾਕੇ ਵਿੱਚੋਂ ਤੀਜਾ ਹਿੱਸਾ ਮਹਾਰਾਜਾ ਸਾਹਿਬ ਨੂੰ ਮਿਲੇਗਾ। ਸੋ ਮਹਾਰਾਜਾ ਸਾਹਿਬ ਨੇ ੧੨ ਹਜ਼ਾਰ ਸਵਾਰ ਦੇ ਕੇ ਦੀਵਾਨ ਮੋਹਕਮ ਚੰਦ ਨੂੰ ਕਸ਼ਮੀਰ ਵੱਲ ਭੇਜ ਦਿੱਤਾ।

੧੦੯. ਕਸ਼ਮੀਰ ਦੀ ਫਤਹ ਅਤਾ ਮੁਹੰਮਦ ਖਾਂ ਤੇ ਸ਼ਾਹ ਸੁਜਾ ਪਨਾਹ ਵਿੱਚ ਆ ਗਏ

ਸਭ ਤੋਂ ਪਹਿਲਾਂ ਤੀਰਪੁਰ ਦੇ ਪਾਸ ਇੱਕ ਸਖਤ ਲੜਾਈ ਹੋਈ, ਜਿਸ ਵਿੱਚ ਸਿੱਖਾਂ ਨੇ ਪਠਾਣਾਂ ਦੇ ਖੂਬ ਦੰਦ ਖੱਟੇ ਕੀਤੇ। ਸੂਬੇ ਦਾ ਭਰਾ ਸਮੁੰਦ ਖਾਂ ਮਾਰਿਆ ਗਿਆ। ਇੱਥੋਂ ਨੱਸ ਕੇ ਸੂਬੇ ਨੇ ਸ਼ੇਰਗੜ੍ਹ ਦੇ ਕਿਲ੍ਹੇ ਵਿੱਚ ਜਾ ਸਮਾਨ ਇਕੱਠਾ ਕੀਤਾ। ਵਜ਼ੀਰ ਨੇ ਦੀਵਾਨ ਮੋਹਕਮ ਚੰਦ ਨੂੰ ਕਿਹਾ ਕਿ ਇਸ ਕਿਲ੍ਹੇ ਦੇ ਪਾਸੀਂ ਘੇਰਾ ਘੱਤ ਲਈ। ਸਿੱਖ ਸੈਨਾ ਨੇ ਇਸ ਕਿਲ੍ਹੇ ਦੇ ਪਾਸੀਂ ਘੇਰਾ ਪਾ ਕੇ ਵੀ ਸੂਬੇ ਨੂੰ ਨਠਾ ਦਿੱਤਾ। ਦੋ ਦਿਨ ਦੇ ਵਿੱਚ ਸੂਬੇ ਦਾ ਸਾਹ ਨੱਕ ਵਿੱਚ ਆ ਗਿਆ। ਕਿਲ੍ਹਾ ਫਤਹ ਹੋ ਗਿਆ। ਕਿਲ੍ਹੇ ਵਿੱਚ ਸ਼ਾਹ ਸੁਜਾ ਤੇ ਅਤਾ ਮੁਹੰਮਦ ਖਾਂ ਚੁੱਪ ਚਾਪ ਨਿੱਕਲ ਕੇ ਦੀਵਾਨ ਮੋਹਕਮ ਚੰਦ ਦੇ ਪਾਸ ਆ ਗਏ। ਓਹਨਾਂ ਨੇ ਆਪਣੇ ਆਪ ਨੂੰ ਦੀਵਾਨ ਦੇ ਹਵਾਲੇ ਕਰ ਕੇ ਬੇਨਤੀ ਕੀਤੀ ਕਿ ਜੇ ਕਦੀ ਓਹਨਾਂ ਨੂੰ ਕਾਬਲ ਦੇ ਵਜ਼ੀਰ ਦੇ ਹਵਾਲੇ ਨਾ ਕੀਤਾ ਜਾਏ, ਤਦ ਅਟਕ ਦਾ ਕਿਲ੍ਹਾ ਜੋ ਐਸ ਵੇਲੇ ਓਹਨਾਂ ਦੇ ਕਬਜ਼ੇ ਵਿੱਚ ਹੈ, ਦੇ ਦੇਣਗੇ। ਦੀਵਾਨ ਨੇ ਇਹ ਗੱਲ ਮੰਨਜ਼ੂਰ ਕਰ ਲਈ। ਫਤਹ ਖਾਂ ਵਜ਼ੀਰ ਨੇ ਦੀਵਾਨ ਤੇ ਜ਼ੋਰ ਦਿੱਤਾ ਕਿ ਓਹ ਇਨ੍ਹਾਂ ਦੋਹਾਂ ਨੂੰ ਇਸ ਦੇ ਹਵਾਲੇ ਕਰ ਦੇਵੇ, ਕਿੰਤੂ ਦੀਵਾਨ ਨੇ ਕਿਹਾ ਕਿ ਐਸ ਵੇਲੇ ਮੇਰੀ ਪਨਾਹ ਵਿੱਚ ਆਏ ਹੋਏ ਹਨ, ਸੋ ਜਦ ਤੱਕ ਲਾਹੌਰ ਦਰਬਾਰ ਵੱਲੋਂ ਕੋਈ ਹੁਕਮ ਨਾ ਆਵੇ, ਇਨ੍ਹਾਂ ਨੂੰ ਦੇਣਾ ਅਸੰਭਵ ਹੈ। ਸੋ ਓਸ ਨੇ ਇੱਕ ਚਿੱਠੀ ਮਹਾਰਾਜਾ ਸਾਹਿਬ ਵੱਲ ਲਿਖੀ, ਜਿਸ ਵਿੱਚ ਪੂਰੇ ਹਾਲ ਲਿਖ ਦਿੱਤੇ। ਦੂਜੇ ਪਾਸੇ ਵਜ਼ੀਰ ਫਤਹ ਖਾਂ ਨੇ ਵੀ ਦੀਵਾਨ ਦੀ ਸ਼ਕਾਇਤ ਮਹਾਰਾਜਾ ਸਾਹਿਬ ਪਾਸ ਲਾਹੌਰ ਲਿਖ ਭੇਜੀ। ਜਦ ਇਹ ਦੋਨੋਂ ਚਿੱਠੀਆਂ ਲਾਹੌਰ ਪੁੱਜੀਆਂ ਤਦ ਸ਼ਾਹਸੜਾਉਲ ਮੁਲਕ ਦੀ ਦੇਸ਼ਾਹ ਬੇਗਮ ਦੀ ਇੱਕ ਚਿੱਠੀ ਵੀ ਮਹਾਰਾਜਾ ਸਾਹਿਬ ਪਾਸ ਅੱਪੜੀ, ਜਿਸ ਵਿੱਚ ਲਿਖਿਆ ਸੀ ਕਿ: ‘ਫਤਹ ਖਾਂ ਵਜ਼ੀਰ ਕਾਬਲ ਮੇਰੇ ਪਤੀ ਦੇ ਖਾਨਦਾਨ ਦਾ ਪੁਰਾਣਾ ਦੁਸ਼ਮਣ ਹੈ। ਮੈਂ ਸੁਣਿਆ ਹੈ ਕਿ ਉਹ ਆਪ ਨੂੰ ਕਹਿ ਰਿਹਾ ਹੈ ਕਿ ਮੇਰੇ ਖਾਵੰਦ ਨੂੰ ਓਹਦੇ ਹਵਾਲੇ ਕਰ ਦਿੱਤਾ ਜਾਏ। ਜੇ ਕਦੀ ਮੇਰੇ ਖਾਵੰਦ ਨੂੰ ਓਹਦੇ ਹਵਾਲੇ ਕਰ ਦਿੱਤਾ ਗਿਆ ਤਦ ਓਹਦੀ ਜਿੰਦਗੀ ਦੀ ਆਸ ਨਹੀਂ। ਸੋ ਜੇ ਕਦੀ ਮੇਰੇ ਪਤੀ ਨੂੰ ਓਹਦੇ ਹਵਾਲੇ ਨਾ ਕੀਤਾ ਜਾਵੇ, ਤਦ ਇਸ ਸਲੂਕ ਦੇ ਬਦਲੇ ਵਿੱਚ ਇਕਰਾਰ ਕਰਦੀ ਹਾਂ ਕਿ ਜਦ ਮੇਰਾ ਪਤੀ ਲਾਹੌਰ ਪੁੱਜਾ, ਤਦ ਮੈਂ ਓਸ ਨੂੰ ਕਹਿ ਕੇ ਕੋਹਿਨੂਰ ਹੀਰਾ ਜੋ ਓਹਦੇ ਪਾਸ ਹੈ, ਤੁਹਾਨੂੰ ਦੁਆ ਦੇਵਾਂਗੀ।’

ਮਹਾਰਾਜਾ ਸਾਹਿਬ ਨੇ ਇਹ ਚਿੱਠੀਆਂ ਪੜ੍ਹ ਕੇ ਦੀਵਾਨ ਮੋਹਕਮ ਚੰਦ ਨੂੰ ਲਿਖਿਆ ਕਿ ਇਹ ਦੋਨੋਂ ਆਦਮੀ ਜੋ ਪਨਾਹ ਵਿੱਚ ਆ ਗਏ ਹਨ, ਇਹ ਵਜ਼ੀਰ ਦੇ ਹਵਾਲੇ ਨਹੀਂ ਕੀਤੇ ਜਾਣੇ ਚਾਹੀਦੇ। ਤੁਸੀਂ ਅਤਾ ਮੁਹੰਮਦ ਪਾਸੋਂ ਅਟਕ ਦੇ ਕਿਲ੍ਹੇਦਾਰ ਦੇ ਨਾਮ ਚਿੱਠੀ ਲਿਖਵਾ ਭੇਜੋ ਕਿ ਓਹ ਸਾਡਾ ਕਬਜ਼ਾ ਕਰਾ ਦੇਣ ਤੇ ਅਤਾ ਮੁਹੰਮਦ ਤੇ ਸ਼ਾਹ ਸ਼ਾਸ਼ਾਉਲਮੁਲਕ ਨੂੰ ਨਾਲ ਲੈ ਕੇ ਲਾਹੌਰ ਚਲੇ ਆਓ। ਜੇ ਵਜ਼ੀਰ ਫਤਹ ਖਾਂ ਤੁਹਾਡੇ ਰਾਹ ਵਿੱਚ ਕੋਈ ਰੋਕ ਪਾਵੇ ਤਦ ਲੜਾਈ ਕਰ ਕੇ ਏਥੇ ਆ ਜਾਓ। ਮੋਹਕਮ ਚੰਦ ਨੇ ਅਤਾ ਮੁਹੰਮਦ ਖਾਂ ਤੋਂ ਅਟਕ ਦੇ ਕਿਲ੍ਹੇ ਦੇ ਅਫਸਰ ਜਹਾਂਦਾਰ ਖਾਂ ਦੇ ਨਾਮ ਚਿੱਠੀ ਲਿਖਾ ਕੇ ਭੇਜ ਦਿੱਤੀ ਤੇ ਆਪ ਇਨ੍ਹਾਂ ਦੋਨੋਂ ਨੂੰ ਨਾਲ ਲੈ ਕੇ ਲਾਹੌਰ ਵੱਲ ਕੂਚ ਕਰ ਦਿੱਤਾ। ਫਤਹ ਖਾਂ ਨੂੰ ਪਤਾ ਸੀ ਕਿ ਜੇ ਕਦੀ ਸਿੱਖਾਂ ਨਾਲ ਜ਼ਰਾ ਵੀ ਛੇੜ ਕੀਤੀ, ਤਦ ਕਸ਼ਮੀਰ ਦਾ ਇਲਾਕਾ ਵੀ ਜਾਂਦਾ ਰਹੇਗਾ। ਓਸ ਨੇ ਕਿਸੇ ਤਰ੍ਹਾਂ ਦੀ ਰੋਕ ਦੀਵਾਨ ਮੋਹਕਮ ਚੰਦ ਦੇ ਰਾਹ ਵਿੱਚ ਨਹੀਂ ਪਾਈ।

੧੧੦. ਅਟਕ ਦੇ ਕਿਲ੍ਹੇ ਤੇ ਮਹਾਰਾਜਾ ਲਾਹੌਰ ਦਾ ਕਬਜ਼ਾ

ਅਤਾ ਮੁਹੰਮਦ ਦੀ ਚਿੱਠੀ ਪੁੱਜਣ ਤੇ ਮਹਾਰਾਜਾ ਸਾਹਿਬ ਨੇ ਆਪਣੇ ਅਫਸਰ ਫਕੀਰ ਅਜ਼ੀਜ਼ੁਦੀਨ ਨੂੰ ਫੌਜ ਦੇ ਕੇ ਕਿਲ੍ਹਾ ਅਟਕ ਤੇ ਕਬਜ਼ਾ ਕਰਨ ਲਈ ਭੇਜਿਆ। ਜਦ ਫਕੀਰ ਅਜ਼ੀਜ਼ੁਦੀਨ ਕਿਲ੍ਹਾ ਅਟਕ ਤੇ ਪੁੱਜਾ ਤਦ ਓਹਨੇ ਅਤਾ ਮੁਹੰਮਦ ਖਾਂ ਵਾਲੀ ਚਿੱਠੀ ਜਹਾਂਦਾਰ ਖਾਂ ਜੋ ਕਿਲ੍ਹੇ ਤੇ

ਅਫਸਰ ਸੀ, ਵੱਲ ਭੇਜੀ। ਜਹਾਂਦਾਰ ਖਾਂ ਨੇ ਕਿਲ੍ਹਾ ਹਵਾਲੇ ਕਰ ਦਿੱਤਾ। ਮਹਾਰਾਜਾ ਸਾਹਿਬ ਵੱਲੋਂ ਜਹਾਂਦਾਰ ਖਾਂ ਦੀ ਤਿੰਨ ਰੁਪਯੇ ਰੋਜ਼ ਮਰਦੇ ਦਮ ਤੱਕ ਦੀ ਪਿਨਸ਼ਨ ਨੀਯਤ ਕਰ ਗਈ। ਜਦ ਸੁਜਾਉਲ ਮੁਲਕ ਦੀਵਾਨ ਮੋਹਕਮ ਚੰਦ ਦੇ ਨਾਲ ਲਾਹੌਰ ਆਇਆ ਤਦ ਮਹਾਰਾਜਾ ਸਾਹਿਬ ਨੇ ਓਹਦਾ ਬੜਾ ਸਵਾਗਤ ਕੀਤਾ। ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਦਰੇ ਤੱਕ ਲੈਣ ਵਾਸਤੇ ਅੱਗੋਂ ਭੇਜਿਆ ਤੇ ਹਵੇਲੀ ਮੁਬਾਰਕ ਵਿੱਚ ਉਤਾਰਿਆ।

ਜਿਸ ਵੇਲੇ ਮਹਾਰਾਜਾ ਰਣਜੀਤ ਸਿੰਘ ਨੇ ਦੀਵਾਨ ਮੋਹਕਮ ਚੰਦ ਨੂੰ ੧੨ ਹਜ਼ਾਰ ਫੌਜ ਦੇ ਕੇ ਕਸ਼ਮੀਰ ਵੱਲ ਭੇਜਿਆ ਸੀ, ਉਸ ਵੇਲੇ ਸਾਰੇ ਪਹਾੜੀ ਰਾਜਿਆਂ ਨੂੰ ਲਿਖਿਆ ਸੀ ਕਿ ਫੌਜ ਲੈ ਕੇ ਮਦਦ ਲਈ ਜਾਵਣ। ਇਹ ਰਾਜੇ ਫੌਜਾਂ ਲੈ ਕੇ ਗਏ, ਕਿੰਤੂ ਅੱਧ ਵਿੱਚੋਂ ਹੀ ਵਾਪਸ ਮੁੜ ਗਏ ਸਨ। ਇਸ ਕਰ ਕੇ ਹੁਣ ਮਹਾਰਾਜਾ ਸਾਹਿਬ ਨੇ ਸਰਦਾਰ ਦੇਸਾ ਸਿੰਘ ਮਜ਼ੀਠਾ ਨੂੰ ੪ ਪਲਟਣਾਂ ਤੇ ਦੋ ਤੋਪਖਾਨੇ ਦੇ ਕੇ ਭੇਜਿਆ ਕਿ ਓਹ ਰਜਵਾੜਾ ਜਿਹਦੀ ਫੌਜ ਕਸ਼ਮੀਰ ਦੀ ਚੜ੍ਹਾਈ ਵਿੱਚ ਜਾ ਕੇ ਰਾਹ ਵਿੱਚੋਂ ਮੁੜ ਆਈ ਹੈ, ਧੋਖਾ ਦੇਣ ਦਾ ਕਸੂਰਵਾਰ ਹੈ; ਓਹਨਾਂ ਤੋਂ ਹੇਠ ਲਿਖੇ ਵੇਰਵੇ ਨਾਲ ਜੁਰਮਾਨਾ ਵਸੂਲ ਕੀਤਾ ਜਾਏ। ਜੇਹੜਾ ਜੁਰਮਾਨਾ ਨਾ ਦੇਵੇ, ਓਹਨੂੰ ਤਲਵਾਰ ਦੇ ਨਾਲ ਸਜ਼ਾ ਦਿੱਤੀ ਜਾਵੇ, ਜੁਰਮਾਨੇ ਦਾ ਵੇਰਵਾ ਇੰਜ ਸੀ:

੫੦੦) ਰਾਜਾ ਨੂਰਪੁਰ, ੨੦੦੦੦) ਰਾਜਾ ਸੁਕੇਤ, ੩੦੦੦੦) ਰਾਜਾ ਮੰਡੀ, ੫੦੦੦) ਰਾਜਾ ਚੰਬਾ, ੫੦੦੦) ਰਾਜਾ ਜਸਰੋਟਾ, ੧੫੦੦੦) ਰਾਜਾ ਹਰੀ ਪੁਰ।

ਸਰਦਾਰ ਦੇਸਾ ਸਿੰਘ ਮਹਾਰਾਜੇ ਦੇ ਹੁਕਮ ਨਾਲ ਫੌਜ ਲੈ ਕੇ ਪਹਾੜ ਵਿੱਚ ਪੁੱਜਾ। ਇਨ੍ਹਾਂ ਸਾਰੇ ਰਾਜਿਆਂ ਨੂੰ ਮਹਾਰਾਜੇ ਸਾਹਿਬ ਦਾ ਹੁਕਮ ਸੁਣਾਇਆ ਤੇ ਓਹਨਾਂ ਨੂੰ ਜੁਰਮਾਨਾ ਨਾ ਦੇਣ ਦੀ ਸੂਰਤ ਵਿੱਚ ਜੋ ਦੰਡ ਮਿਲਣਾ ਸੀ, ਓਹ ਵੀ ਦਸ ਦਿੱਤਾ, ਜਿਸ ਤੋਂ ਰਾਜਿਆਂ ਨੇ ਆਪਣੇ ਆਪਣੇ ਜੁਰਮਾਨੇ ਦੀ ਰਕਮ ਦੇ ਦਿੱਤੀ ਤੇ ਸਰਦਾਰ ਦੇਸਾ ਸਿੰਘ ਜੁਰਮਾਨਾ ਵਸੂਲ ਕਰ ਕੇ ਵਾਪਸ ਲਾਹੌਰ ਆਗਿਆ।

੧੧੧. ਸ਼ਾਹ ਸੁਜਾਉਲ ਮੁਲਕ ਨੇ ਹੀਰਾ ਦੇ ਦਿੱਤਾ

ਸ਼ਾਹ ਸੁਜਾਉਲ ਮੁਲਕ ਨੂੰ ਲਾਹੌਰ ਆਇਆ ਦੋ ਮਹੀਨੇ ਹੋ ਚੁੱਕੇ ਸਨ। ਇਨ੍ਹੋਂ ਨੂੰ ਓਹਦੀ ਸ਼ਾਹਬੇਗਮ ਵੀ ਲਾਹੌਰ ਅੱਪੜ ਗਈ। ਮਹਾਰਾਜਾ ਨੇ ਸ਼ਾਹ ਬੇਗਮ ਨੂੰ ਓਹਦੀ ਚਿੱਠੀ ਵਿਖਾ ਕੇ ਕੋਹਿਨੂਰ ਹੀਰੇ ਦੀ ਮੰਗ ਕੀਤੀ, ਸ਼ਾਹ ਬੇਗਮ ਨੇ ਆਪਣੇ ਖਾਂਵੰਦ ਨੂੰ ਕਿਹਾ। ਸ਼ਾਹ ਸੁਜਾਉਲ ਮੁਲਕ ਨੇ ਹੀਰਾ ਦੇਣ ਤੋਂ ਨਾਂ ਨਾ ਕੀਤੀ, ਕਿੰਤੂ ਬਹਾਨੇ ਬਣਾ ਕੇ ਗਲ ਟਾਲਣੀ ਚਾਹੀ ਤੇ ਕਿਹਾ ਕਿ ਮੈਂ ਕਾਬਲ ਦੇ ਵਿੱਚ ਹੀਰਾ ਰਹਿਣ ਰੱਖਿਆ ਹੋਇਆ ਹੈ। ਮਹਾਰਾਜਾ ਸਾਹਿਬ ਨੇ ਕਿਹਾ ਕਿ ਜਿਸ ਆਦਮੀ ਪਾਸ ਰਹਿਣ ਰੱਖਿਆ ਹੋਇਆ ਹੈ, ਓਹਦਾ ਨਾਮ ਪਤਾ ਦਸੋ ਤਾਂ ਕਿ ਰੁਪਯਾ ਭੇਜ ਕੇ ਮੰਗਾ ਲਿਆ ਜਾਏ। ਜਦ ਸ਼ਾਹ ਸੁਜਾਉਲ ਮੁਲਕ ਨੇ ਵੇਖਿਆ ਕਿ ਇਸ ਤਰ੍ਹਾਂ ਨਾਲ ਕੋਈ ਬਹਾਨਾ ਨਹੀਂ ਚਲਦਾ, ਤਦ ਕਿਹਾ ਕਿ ਮਹਾਰਾਜਾ ਸਾਹਿਬ ਮੇਰੇ ਪਾਸ ਆਪ ਆਣ ਕੇ ਲੈ ਜਾਣ। ਤਦ ਮਹਾਰਾਜਾ ਸਾਹਿਬ ਆਪ ਸ਼ਾਹ ਸੁਜਾਉਲ ਮੁਲਕ ਦੇ ਪਾਸ ਗਏ ਤੇ ਓਹ ਕੋਹਿਨੂਰ ਹੀਰਾ ਜੋ ਹੁਣ ਤੱਕ ਆਪਣੇ ਮੁਲ ਸੰਦਰਤਾ ਤੇ ਕਦ ਦੇ ਲਿਹਾਜ਼ ਨਾਲ ਆਪਣਾ ਨਮੂਨਾ ਨਹੀਂ ਰੱਖਦਾ, ਮਹਾਰਾਜਾ ਸਾਹਿਬ ਦੇ ਹਵਾਲੇ ਸ਼ਾਹ ਸੁਜਾਉਲ ਮੁਲਕ ਨੇ ਕਰ ਦਿੱਤਾ।

੧੧੨. ਕੋਹਿਨੂਰ ਹੀਰੇ ਬਾਬਤ ਮਹਾਰਾਜਾ ਸਾਹਿਬ ਦੀ ਰਾਏ ਤੇ ਹੋਰ ਲੇਖਕਾਂ ਦੇ ਕਥਨ

ਮਹਾਰਾਜਾ ਰਣਜੀਤ ਸਿੰਘ ਨੇ ਕੋਹਿਨੂਰ ਹੀਰਾ ਲੈ ਕੇ ਇੱਕ ਬੜਾ ਭਾਰਾ ਦਰਬਾਰ ਕੀਤਾ, ਜਿਸ ਵਿੱਚ ਇਹ ਹੀਰਾ ਸਭ ਨੂੰ ਵਿਖਾਇਆ ਗਿਆ। ਮਹਾਰਾਜਾ ਸਾਹਿਬ ਨੇ ਐਲਾਨ ਕੀਤਾ ਕਿ ਸ਼ਾਹ ਸੁਜਾਉਲ ਮੁਲਕ ਨੂੰ ੫੦ ਹਜ਼ਾਰ ਰੁਪਯਾ ਨਗਦ ਤੇ ੫੦ ਹਜ਼ਾਰ ਦੀ ਸਾਲਾਨਾ ਜਾਗੀਰ ਮਿਲੇਗੀ।

ਸਥਦ ਮੁਹੰਮਦ ਲਤੀਫ ਨੇ ਆਪਣੀ ਤਾਰੀਖ ਦੇ ਸਫ਼ਾ ੩੯੮ ਤੇ ਲਿਖਿਆ ਹੈ ਕਿ ਮਹਾਰਾਜਾ ਸਾਹਿਬ ਨੇ ਆਪਣੀ ਆਯੂ ਵਿੱਚ ਜੇ ਕਦੀ ਕੋਈ ਸਖ਼ਤੀ ਤੇ ਧੱਕਾ ਕੀਤਾ ਹੈ, ਤਦ ਕੋਹਿਨੂਰ ਹੀਰਾ ਲੈਣਾ

ਸੀ। ਸੱਯਦ ਮੁਹੰਮਦ ਲਤੀਫ਼ ਦੀ ਇਹ ਲਿਖਤ ਕੋਈ ਸਬੂਤ ਨਹੀਂ ਰੱਖਦੀ ਕਿ ਮਹਾਰਾਜਾ ਨੇ ਧੱਕਾ ਕੀਤਾ ਹੈ, ਕਿਉਂਕਿ ਇੱਕ ਤਾਂ ਮਹਾਰਾਜਾ ਸਾਹਿਬ ਨੇ ਸੁਜਾਉਲ ਮੁਲਕ ਦੀ ਜਾਨ ਬਚਾਈ। ਦੂਜਾ ਸਾਹਬੇਗਮ ਨੇ ਮਹਾਰਾਜਾ ਸਾਹਿਬ ਵੱਲੋਂ ਕਿਸੇ ਤਰ੍ਹਾਂ ਦੀ ਗੱਲ ਛੇਡੇ ਬਿਨਾਂ ਆਪ ਹੀ ਇਕਰਾਰ ਕੀਤਾ ਸੀ ਕਿ ਜੇ ਕਦੀ ਓਹਦਾ ਪਤੀ ਲਾਹੌਰ ਆ ਜਾਏ ਤਦ ਓਹ ਕੋਹਿਨੂਰ ਦਵਾ ਦੇਵੇਗੀ। ਜੇ ਕਦੀ ਮਹਾਰਾਜਾ ਸਾਹਿਬ ਓਹਦੀ ਸਹਾਇਤਾ ਨਾ ਕਰਦੇ ਤਦ ਸ਼ਾਹ ਸੁਜਾਉਲ ਮੁਲਕ ਦਾ ਬਚਣਾ ਕਠਨ ਸੀ। ਇਸ ਤੇ ਵੀ ਮਹਾਰਾਜਾ ਸਾਹਿਬ ਨੇ ਪੰਜ ਹਜ਼ਾਰ ਦੀ ਜਾਗੀਰ ਤੇ ਪੱਧਰ ਰੁਪਯਾ ਨਕਦ ਸੁਜਾਉਲ ਨੂੰ ਦਿੱਤਾ। ਅਜੇਹੀ ਹਾਲਤ ਵਿੱਚ ਕੋਈ ਇਨਸਾਫ਼ ਪਸੰਦ ਤੇ ਸੱਚ ਦਾ ਹਾਮੀ ਸੱਯਦ ਮੁਹੰਮਦ ਲਤੀਫ਼ ਦੀ ਇਸ ਲਿਖਤ ਨੂੰ ਗਲਤ ਠਹਿਰਾਏ ਤੋਂ ਬਿਨਾਂ ਨਹੀਂ ਰਹਿ ਸਕਦਾ।

ਹਾਂ, ਹੁਣ ਸ਼ਾਹ ਸੁਜਾਉਲ ਮੁਲਕ ਦੀ ਕਿਸਮਤ ਨੇ ਫਿਰ ਚੱਕਰ ਖਾਧਾ। ਇਸ ਨੂੰ ਲਾਹੌਰ ਵਿੱਚ ਆਰਾਮ ਤੇ ਅਮੀਰੀ ਨਾਲ ਠਾਠ ਬਾਠ ਨਾਲ ਰਹਿਣ ਨੇ ਬਦਹਜ਼ਮੀ ਕਰ ਦਿੱਤੀ। ਅੱਗੇ ਆਪਣੀ ਬੇ ਅਕਲੀ ਦੇ ਕਾਰਨ ਤਾਂ ਕਾਬਲ ਡੱਡਿਆ ਤੇ ਦੇਸੋਂ ਬਦੇਸ਼ ਧੱਕੇ ਖਾਧੇ ਸੀ, ਹੁਣ ਇਹ ਉਸ ਦੇ ਦਿਮਾਗ ਵਿੱਚ ਨਵੀਂ ਸਾਜ਼ਸ਼ ਫੁਰੀ। ਓਸ ਨੇ ਲਾਹੌਰ ਦੇ ਕੁਝ ਮੁਸਲਮਾਨਾਂ ਦੀ ਸਲਾਹ ਨਾਲ ਮੁਹੰਮਦ ਅਜੀਮ ਸੂਬੇਦਾਰ ਕਸ਼ਮੀਰ ਨੂੰ ਚਿੱਠੀ ਲਿਖੀ ਕਿ ਇੱਥੋਂ ਦਾ ਅਸਾਂ ਨੇ ਸਾਰਾ ਬੰਦੋਬਸਤ ਕਰ ਲਿਆ ਹੈ, ਜੇ ਕਦੀ ਤੁਸੀਂ ਪੰਜਾਬ ਤੇ ਹਮਲਾ ਕਰ ਦੇਵੋ, ਤਦ ਅਸੀਂ ਇੱਥੇ ਮਹਾਰਾਜਾ ਸਾਹਿਬ ਨੂੰ ਕਤਲ ਕਰ ਦੇਵਾਂਗੇ ਤੇ ਇਸ ਤਰ੍ਹਾਂ ਇੱਥੋਂ ਦੀ ਬਣੀ ਬਣਾਈ ਸਲਤਨਤ ਇਸਲਾਮ ਦੇ ਹੱਥ ਆ ਜਾਵੇਗੀ। ਇਹ ਚਿੱਠੀ ਮਹਾਰਾਜਾ ਦੇ ਇਤਥਾਰੀ ਸ਼ੇਰ ਮੁਹੰਮਦ ਖਾਂ ਜੋ ਖਾਸ ਅਹਿਲਕਾਰ ਤੇ ਕਾਜੀ ਸੀ ਓਹਦੇ ਹੱਥ ਦੀ ਲਿਖੀ ਹੋਈ ਸੀ। ਜਦ ਇਹ ਚਿੱਠੀ ਲੈ ਕੇ ਪਠਾਣ ਗਿਆ, ਤਦ ਉਹ ਗੁਜਰਾਂਵਾਲੇ ਦੇ ਥਾਣੇ ਵਿੱਚ ਕਿਸੇ ਹੋਰ ਆਦਮੀ ਦੇ ਭੁਲੇਖੇ ਵਿੱਚ ਫੜਿਆ ਗਿਆ, ਜਿੱਥੇ ਤਲਾਸੀ ਲੈਣ ਤੇ ਇਸ ਦੀ ਜੇਬ ਵਿੱਚੋਂ ਚਿੱਠੀ ਨਿੱਕਲ ਆਈ। ਜਦ ਇਹ ਚਿੱਠੀ ਤੇ ਪਠਾਣ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਪੇਸ਼ ਕੀਤੇ ਗਏ, ਤਦ ਇਸ ਪਠਾਣ ਨੇ ਆਪਣੀ ਗਲਤੀ ਮੰਨ ਲਈ। ਸ਼ੇਰ ਮੁਹੰਮਦ ਖਾਂ ਨੇ ਇੰਨੀ ਗੱਲ ਮੰਨ ਲਈ ਕਿ ਇਹ ਚਿੱਠੀ ਮੇਰੀ ਲਿਖੀ ਹੋਈ ਹੈ, ਕਿੰਤੂ ਕਿਹਾ ਕਿ ਭਾਵੇਂ ਇਹ ਸ਼ਾਹ ਸੁਜਾਉਲ ਮੁਲਕ ਵੱਲੋਂ ਹੈ, ਪਰੰਤੂ ਲਿਖੀ ਮੈਂ ਹੈ ਤੇ ਇਸ ਦੀ ਬਾਬਤ ਸ਼ਾਹ ਸੁਜਾਉਲ ਨੂੰ ਕੋਈ ਖਬਰ ਨਹੀਂ। ਜਿਸ ਤੋਂ ਮਹਾਰਾਜਾ ਸਾਹਿਬ ਨੇ ੨੫ ਹਜ਼ਾਰ ਰੁਪਯਾ ਕਾਜੀ ਤੇ ਜੁਰਮਾਨਾ ਕੀਤਾ ਤੇ ਮੁਲਕ ਵਿੱਚੋਂ ਕੱਢ ਦਿੱਤਾ ਕਿ ਜਾਓ ਕਸ਼ਮੀਰ ਦੇ ਸ਼ਾਹ ਸੁਜਾਉਲ ਮੁਲਕ ਪਾਸ ਜਾਓ ਤੇ ਉਹਨੂੰ ਚੜ੍ਹਾ ਲਿਆਉ। ਕਾਜੀ ਸਾਹਿਬ ਦਾ ਜੁਰਮਾਨਾ ਸ਼ਾਹ ਸੁਜਾਉਲ ਮੁਲਕ ਨੇ ਦਿੱਤਾ ਇਸ ਤੋਂ ਹੋਰ ਵੀ ਸਬੂਤ ਮਿਲ ਗਿਆ ਕਿ ਸ਼ਾਹ ਸੁਜਾਉਲ ਮੁਲਕ ਨੇ ਜ਼ਰੂਰ ਸਾਜ਼ਸ਼ ਕੀਤੀ ਹੈ।

੧੧੩. ਨੂਰਪੁਰ ਦੇ ਇਲਾਕੇ ਦੀ ਜ਼ਬਤੀ

ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਨੂਰਪੁਰ ਦੇ ਰਾਜਾ ਨੂੰ ਜਦ ਕਸ਼ਮੀਰ ਦੀ ਲੜਾਈ ਵਿੱਚ ਧੋਖਾ ਦੇਣ ਦੇ ਕਾਰਨ ੫੦੦੦੦ ਰੁਪਯਾ ਜੁਰਮਾਨਾ ਕੀਤਾ ਗਿਆ ਸੀ ਤਾਂ ਓਸ ਨੇ ਛੀ ਮਹੀਨੇ ਪਿੱਛੋਂ ਭੇਜਣ ਦਾ ਇਕਰਾਰ ਕੀਤਾ ਸੀ। ਹੁਣ ਆਪਣਾ ਸਭ ਮਾਲ ਅਸਬਾਬ ਚੁੱਕ ਕੇ ਅੰਗਰੇਜ਼ਾਂ ਦੇ ਇਲਾਕੇ ਵਿੱਚ ਨੱਸ ਗਿਆ ਹੈ। ਮਹਾਰਾਜਾ ਸਾਹਿਬ ਨੇ ਹੁਕਮ ਦਿੱਤਾ ਕਿ ਓਹਦਾ ਸਾਰਾ ਇਲਾਕਾ ਪੰਜਾਹ ਹਜ਼ਾਰ ਰੁਪਯੇ ਦੇ ਬਦਲੇ ਜ਼ਬਤ ਕਰ ਲਿਆ ਜਾਵੇ।

੧੧੪. ਹਜ਼ੂਰੀ ਬਾਗ

ਇਨ੍ਹਾਂ ਹੀ ਦਿਨਾਂ ਵਿੱਚ ਮਹਾਰਾਜਾ ਸਾਹਿਬ ਨੇ ਹੁਕਮ ਦਿੱਤਾ ਕਿ ਕਿਲਾ, ਮੈਦਾਨ ਤੇ ਸ਼ਾਹੀ ਮਸਜਿਦ ਵਿੱਚਕਾਰ ਹਜ਼ੂਰੀ ਬਾਗ ਬਣਵਾਇਆ ਜਾਵੇ। ਇਹਦੇ ਵਿੱਚ ਇੱਕ ਸੰਗਮਰਮਰ ਦੀ ਬਾਰਾਂਦਰੀ ਵੀ ਬਣਾਈ ਜਾਵੇ, ਜੋ ਅੱਜ ਤੱਕ ਮੌਜੂਦ ਹੈ।

੧੧੫. ਸ਼ਾਹ ਸੁਜਾਉਲ ਮੁਲਕ ਦੀ ਬਿਪਤਾ

ਮਹਾਰਾਜਾ ਸਾਹਿਬ ਨੇ ਕਸ਼ਮੀਰ ਤੇ ਚੜ੍ਹਾਈ ਕੀਤੀ। ਸ਼ਾਹ ਸੁਜਾਉਲ ਮੁਲਕ ਨੂੰ ਵੀ ਨਾਲ ਲੈ ਲਿਆ। ਰਸਤੇ ਵਿੱਚ ਹੀ ਬਰਫ ਪੈਣੀ ਸ਼ੁਰੂ ਹੋ ਗਈ, ਜਿਸ ਤੋਂ ਅਟਕ ਤੋਂ ਹੀ ਵਾਪਸ ਹੋ ਗਏ। ਉਸ ਦੇ ਘਰ ਦੇ ਭੇਤੀ ਅਬਦੁਲ ਹਸਨ ਨੇ ਸਾਰਾ ਮਾਲ ਉਡਵਾ ਦਿੱਤਾ।

੧੧੬. ਬੇਗਮ ਦਾ ਨਸ਼ਾਨ

ਇਹ ਹਾਲ ਸੁਣ ਕੇ ਬੇਗਮ ਤੇ ਬਾਦਸ਼ਾਹ ਬੜੇ ਦੁਖੀ ਹੋਏ। ਇੱਕ ਤਾਂ ਕੋਹਿਨੂਰ ਹੀਰਾ ਦੇਣਾ ਕਰ ਕੇ, ਫਿਰ ਹਟ ਜਾਣ ਦੀ ਸ਼ਰਮਿੰਦਗੀ ਸੀ। ਦੂਜਾ ਕਸ਼ਮੀਰ ਦੇ ਹਾਕਮ ਵੱਲ ਲਿਖੀ ਤੇ ਫੜੀ ਗਈ ਚਿੱਠੀ ਤੋਂ ਹੋਰ ਵੀ ਪਸੋਮਾਨੀ ਸੀ। ਤੀਜਾ ਹੁਣ ਇਸ ਤਰ੍ਹਾਂ ਮਾਲ ਜਾਂਦਾ ਰਿਹਾ।

ਬੇਗਮ ਕਿਸ਼ਨ ਚੰਦ ਖਤਰੀ ਤੇ ਗੋਸੇ ਖਾਂ ਫਕੀਰ ਦੀ ਰਾਹੀਂ ਠੇਕੇਦਾਰ ਬਾਲਕ ਰਾਮ ਦੇ ਘੋੜਿਆਂ ਤੇ ਮਰਦਾਨਾ ਕੱਪੜੇ ਪਾ ਕੇ ਰਾਤ ਦੇ ਵੇਲੇ ਲਾਹੌਰੋਂ ਨਿੱਕਲ ਗਈ ਤੇ ਲੁਧਿਆਣੇ ਅੰਗ੍ਰੇਜ਼ਾਂ ਦੇ ਪਾਸ ਜਾ ਪੁੱਜੀ। ਸਰਕਾਰ ਅੰਗ੍ਰੇਜ਼ੀ ਨੇ ੧੫੦੦ ਰੁਪਜਾ ਮਹੀਨਾ ਉਹਦੀ ਪਿਨਸ਼ਨ ਲਾ ਦਿੱਤੀ।

ਹੁਣ ਬੇਗਮ ਦੇ ਨੱਸ ਜਾਣ ਤੇ ਮਹਾਰਾਜਾ ਵੱਲੋਂ ਸ਼ਾਹ ਸੁਜਾਉਲ ਮੁਲਕ ਦੀ ਖਾਤਰ ਤੇ ਰਖਵਾਲੀ ਵਧੀਕ ਕਰਵਾਈ ਨਾਲ ਹੋਣ ਦਾ ਹੁਕਮ ਦਿੱਤਾ, ਕਿੰਤੂ ਬੇਗਮ ਨੂੰ ਗਿਆਂ ਅਜੇ ਦੋ ਮਹੀਨੇ ਨਹੀਂ ਗੁਜ਼ਰੇ ਸਨ ਕਿ ੧੪ ਵਿਸਾਖ ੧੮੨੨ ਨੂੰ ਰਾਤ ਦੇ ਵੇਲੇ ਫਰਾਸ਼ਖਾਨੇ ਦੀ ਪਿਛਲੀ ਕੰਧ ਨੂੰ ਪਾੜ ਕੇ ਸ਼ਾਹ ਸੁਜਾਉਲ ਮੁਲਕ ਆਪਣੇ ਦੌਨਾਂ ਲੜਕਿਆਂ ਸਮੇਤ ਬਾਹਰ ਨਿੱਕਲਿਆ। ਰਾਤ ਦੇ ਅੰਧੇਰੇ ਵਿੱਚ ਕੁਝ ਪਤਾ ਨਾ ਲੱਗਾ, ਤੰਗ ਪੈ ਕੇ ਲੁਹਾਰੀ ਦਰਵਾਜ਼ੇ ਦੀ ਗੰਦੀ ਮੌਰੀ ਦੇ ਵਿੱਚ ਦੀ ਬਾਹਰ ਨਿੱਕਲਿਆ। ਭਾਟੀ ਦਰਵਾਜ਼ੇ ਦੇ ਬਾਹਰ ਦਾਤਾ ਗੰਜ ਸਾਹਿਬ ਦੇ ਮਜ਼ਾਰ ਤੇ ਆਪਣੇ ਕੱਪੜੇ ਧੋਤੇ ਤੇ ਰਾਤੋਂ ਰਾਤ ਰਾਵੀ ਦਰਯਾ ਤਰ ਕੇ ਪਾਰ ਹੋ ਗਿਆ ਤੇ ਅੱਗੋਂ ਗੱਡਿਆਂ ਤੇ ਬੈਠ ਕੇ ਗੁਜਰਾਂਵਾਲੇ ਸਿਆਲਕੋਟ ਹੋਇਆ ਜੰਮੂ ਚਲਾ ਗਿਆ ਤੇ ਉੱਥੋਂ ਕਿਸਤਵਾੜ ਦੇ ਇਲਾਕੇ ਵਿੱਚ ਅੱਪੜ ਗਿਆ। ਇੱਥੋਂ ਦੇ ਹਾਕਮ ਨੇ ਇਹਦੀ ਬੜੀ ਖਾਤਰ ਕੀਤੀ।

ਦਿਨ ਚੜ੍ਹਨ ਤੇ ਜਦ ਮਹਾਰਾਜਾ ਨੂੰ ਸ਼ਾਹ ਸੁਜਾਉਲ ਮੁਲਕ ਦੇ ਨੱਸ ਜਾਣ ਦੀ ਖੁਬਰ ਮਿਲੀ ਤਦ ਉਹਨੇ ਮੁਬਾਰਕ ਹਵੇਲੀ ਦੇ ਪਹਿਰੇਦਾਰਾਂ ਤੇ ਬੜਾ ਗੁੱਸਾ ਪ੍ਰਗਟ ਕੀਤਾ। ਸ਼ਾਹ ਦੇ ਨੱਸ ਜਾਣ ਦਾ ਖਿਆਲ ਲੁਧਿਆਣੇ ਦਾ ਹੋ ਸਕਦਾ ਸੀ ਸੋ ਮਹਾਰਾਜੇ ਨੇ ਇਧਰ ਸਵਾਰ ਭੇਜੇ। ਕਿੰਤੂ ਉਹ ਜੰਮੂ ਵੱਲ ਗਿਆ ਸੀ, ਜਿਸ ਪਾਸੇ ਜਾਣ ਦਾ ਕਿਸੇ ਨੂੰ ਚਿੱਤ ਚੇਤਾ ਵੀ ਨਹੀਂ ਸੀ। ਇਹੀ ਕਾਰਨ ਹੈ ਕਿ ਉਹ ਕਿਸਤਵਾੜ ਅੱਪੜ ਗਿਆ।

ਕਿਸਤਵਾੜ ਅੱਪੜ ਕੇ ਸ਼ਾਹ ਸੁਜਾਉਲ ਮੁਲਕ ਨੇ ਤਿੰਨ ਚਾਰ ਹਜ਼ਾਰ ਆਦਮੀ ਇਕੱਠਾ ਕੀਤਾ ਤੇ ਉਹ ਚਾਹੁੰਦਾ ਸੀ ਕਿ ਕਸ਼ਮੀਰ ਤੇ ਕਬਜ਼ਾ ਕਰ ਲਈ, ਕਿੰਤੂ ਕਾਮਯਾਬ ਨਾ ਹੋ ਸਕਿਆ। ਕੁਝ ਮਹੀਨੇ ਪਹਾੜੀ ਰਾਜਿਆਂ ਕੋਲ ਫਿਰ ਫਿਰਾ ਕੇ ਸ਼ਰਮਿੰਦਾ ਹੋ ੧੮੨੩ ਬਿਕ੍ਰਮੀ ਮਾਘ ਦੇ ਮਹੀਨੇ ਲੁਧਿਆਣੇ ਪੁੱਜਾ। ਅੰਗ੍ਰੇਜ਼ਾਂ ਨੇ ਉਹਦੇ ਨਾਲ ਬੜਾ ਚੰਗਾ ਸਲੂਕ ਕੀਤਾ, ਅੱਗੇ ਉਹਦੇ ਖਾਨਦਾਨ ਦੀ ਪਿਨਸ਼ਨ ੧੮ ਹਜ਼ਾਰ ਸੀ, ਇਸ ਨੂੰ ਵਧਾ ਕੇ ੫੦ ਹਜ਼ਾਰ ਕਰ ਦਿੱਤਾ। ਇਸ ਤੋਂ ਵੱਖਰੀ ੨੪ ਹਜ਼ਾਰ ਦੀ ਪਿਨਸ਼ਨ ਉਹਦੇ ਅੰਨ੍ਹੇ ਭਰਾ ਸ਼ਾਹਜਹਾਨ ਦੇ ਨਾਮ ਵੀ ਲਾ ਦਿੱਤੀ।

੧੧੭. ਅਟਕ ਦੇ ਕਿਲੇ ਦੀ ਲੜਾਈ

ਜਦ ਫਤਹ ਮੁਹੰਮਦ ਖਾਂ ਵਜੀਰ ਕਾਬਲ ਨੇ ਕਸ਼ਮੀਰ ਵਿੱਚ ਇਹ ਗੱਲ ਸੁਣੀ ਕਿ ਮਹਾਰਾਜਾ ਨੇ ਅਟਕ ਦੇ ਕਿਲੇ ਤੇ ਕਬਜ਼ਾ ਕਰ ਲਿਆ ਹੈ, ਤਦ ਉਹਨੇ ਕਸ਼ਮੀਰ ਦਾ ਪ੍ਰਬੰਧ ਆਪਣੇ ਭਰਾ ਅਜੀਮ ਖਾਂ ਨੂੰ ਸੌਂਪ ਕੇ ਅਟਕ ਦੇ ਕਿਲੇ ਵੱਲ ਕੁਚ ਕੀਤਾ ਤੇ ਮਹਾਰਾਜਾ ਨੂੰ ਚਿੱਠੀ ਲਿਖੀ ਕਿ ਅਟਕ ਦਾ ਕਿਲ੍ਹਾ ਫੌਰਨ ਖਾਲੀ ਕਰ ਦਿੱਤਾ ਜਾਵੇ। ਮਹਾਰਾਜੇ ਨੇ ਉੱਤਰ ਵਿੱਚ ਲਿਖਿਆ ਕਿ ਲਾਹੌਰ ਦਰਬਾਰ ਨਾਲ ਤੁਹਾਡਾ ਇਕਰਾਰਨਾਮਾ ਹੋਇਆ ਹੈ ਕਿ ਫਤਹ ਵਿੱਚੋਂ ਤੀਜਾ ਹਿੱਸਾ ਦੇਵਾਂਗਾ। ਸੋ ਕਸ਼ਮੀਰ ਦੇ ਮੁਲਕ ਦਾ ਤੀਜਾ ਹਿੱਸਾ ਦੇ ਦੇਵੇ, ਅਟਕ ਦਾ ਕਿਲ੍ਹਾ ਖਾਲੀ ਕਰ ਦੇਂਦੇ ਹਾਂ। ਇਹ ਉੱਤਰ ਸੁਣ ਫਤਹ ਮੁਹੰਮਦ ਖਾਂ ਕ੍ਰੋਧ ਨਾਲ ਆਪੇ ਤੋਂ ਬਾਹਰ ਹੋ ਗਿਆ ਤੇ ਉਸ ਨੇ

ਅਟਕ ਦੇ ਗਿਰਦ ਘੇਰਾ ਪਾ ਲਿਆ। ਅੰਦਰੋਂ ਮਹਾਰਾਜੇ ਦੀ ਫੌਜ ਵੀ ਟਾਕਰਾ ਕਰਨ ਲਗੀ। ਮਹਾਰਾਜੇ ਨੇ ਇਹ ਖਬਰ ਸੁਣ ਕਰਮ ਚੰਦ ਚਾਹਲ ਨੂੰ ਫੌਜ ਦੇ ਕੇ ਲੜਾਈ ਵਾਸਤੇ ਭੇਜਿਆ ਤੇ ਹੁਕਮ ਦਿੱਤਾ ਕਿ ਇਹ ਦਿਨ ਤੇ ਰਾਤ ਕੂਚ ਕਰ ਕੇ ਪਠਾਣਾਂ ਦੇ ਘੇਰੇ ਦਾ ਪ੍ਰਬੰਧ ਕਰਨ। ਪਿੱਛੋਂ ਦੀਵਾਨ ਮੋਹਕਮ ਚੰਦ ਨੂੰ ਕਾਢੀ ਫੌਜ ਦੇ ਕੇ ਭੇਜਿਆ। ਕਿਲ੍ਹੇ ਦੀ ਫੌਜ ਦੇ ਪਾਸ ਰਸਦ ਮੁੱਕ ਚਲੀ ਸੀ। ਰੱਸਿਆਂ ਨਾਲ ਬੰਨ੍ਹ ਕੇ ਓਹਨਾਂ ਨੂੰ ਰਸਦ ਪੁਚਾਈ ਗਈ ਤੇ ਬਾਹਰ ਮਾਮੂਲੀ ਜਹੀ ਲੜਾਈ ਸ਼ੁਰੂ ਰੱਖੀ। ਜਦ ਗਰਮੀਆਂ ਜ਼ੋਰ ਦੀਆਂ ਪੈਣ ਲੱਗੀਆਂ ਤੇ ਪਠਾਣ ਥਕ ਕੇ ਅਕ ਗਏ। ਤਦ ਦੀਵਾਨ ਮੋਹਕਮ ਚੰਦ ਨੇ ਫੌਜ ਨੂੰ ਨਾਲ ਲੈ ਕੇ ਕਦਮ ਅੱਗੇ ਵਧਾਯਾ। ਅਟਕ ਤੋਂ ਪ ਮੀਲ ਦੀ ਵਿਥ ਤੇ ਹੈਦਰੂ ਦੇ ਮੁਕਾਮ ਤੇ ਬੜੀ ਘਮਸਾਨ ਦੀ ਲੜਾਈ ਹੋਈ। ਦੋਸਤ ਮੁਹੰਮਦ ਖਾਂ ਜੋ ਕਾਬਲ ਦੇ ਵਜ਼ੀਰ ਦਾ ਭਰਾ ਸੀ, ਤੇ ਪਿੱਛੋਂ ਬੜੀ ਮੁਦਤ ਤੱਕ ਕਾਬਲ ਦਾ ਅਮੀਰ ਰਿਹਾ ਸੀ, ਓਹਨਾਂ ਦਾ ਸਪਾਹ ਸਾਲਾਰ ਸੀ। ਓਸ ਨੇ ਝਟਪਟ ਸਿੱਖਾਂ ਤੇ ਬਾੜ੍ਹ ਸਰ ਕੀਤੀ, ਜਿਸ ਦਾ ਜਵਾਬ ਸਿੱਖਾਂ ਵੱਲੋਂ ਵੀ ਮੁੰਹ ਭੰਨਵਾਂ ਮਿਲਿਆ। ਦੂਜੇ ਦਿਨ ਦੀਵਾਨ ਮੋਹਕਮ ਚੰਦ ਨੇ ਫੌਜ ਦੇ ਚਾਰ ਹਿੱਸੇ ਕਰ ਕੇ ਇੱਕ ਕਦਮ ਅੱਗੇ ਪੈਦਲ ਫੌਜ ਨੂੰ ਕੀਤਾ ਤੇ ਓਹਦੀ ਮਰਦ ਵਾਸਤੇ ਗੋਸ਼ੇ ਖਾਂ ਨੂੰ ਇੱਕ ਤੋਪਖਾਨਾ ਦੇ ਕੇ ਭੇਜਿਆ। ਅਫਗਾਨੀ ਫੌਜ ਜਿਸ ਵਿੱਚ ਮੁਲਖੱਯਾ ਬਹੁਤ ਸੀ, ਸਿੱਖਾਂ ਦੀ ਸੈਨਾ ਨਾਲ ਹੱਥੋਂ ਹੱਥ ਲੜਨ ਲੱਗੀ, ਜਿਸ ਵਿੱਚ ਦੋਹਾਂ ਧਿਰਾਂ ਨੇ ਆਪਣੀ ਬਹਾਦਰੀ ਤੇ ਜਵਾਂਮਰਦੀ ਦੇ ਕਰਤੱਵ ਵਿਖਾਏ। ਅੰਤ ਵਿੱਚ ਫਤਹ ਖਾਲਸੇ ਦੇ ਹੱਥ ਰਹੀ ਤੇ ਅਫਗਾਨੀ ਫੌਜ ਕਿਲ੍ਹੇ ਛੱਡ ਕੇ ਨੱਸ ਟੁੰਗੀ। ਇਸ ਕਰ ਕੇ ਦੀਵਾਨ ਮੋਹਕਮ ਚੰਦ ਨੇ ਓਹਨਾਂ ਦਾ ਪਿੱਛਾ ਕਰਨਾ ਉਚਿਤ ਨਾ ਜਾਣ ਕਿਲ੍ਹੇ ਵੱਲ ਵਾਗ ਮੌਜੀ ਤੇ ਫਤਹ ਦੇ ਨਗਾਰੇ ਵਜਾਂਦਾ ਕਿਲ੍ਹੇ ਵਿੱਚ ਜਾ ਵੜਿਆ। ਓਹਦੇ ਨਾਲ ਅਨਾਜ ਦਾ ੧੦੦੦ ਉਠ ਸੀ, ਜੋ ਫੌਜ ਵਿੱਚ ਵੰਡ ਦਿੱਤਾ, ਜਿਸ ਤੋਂ ਕਈ ਦਿਨਾਂ ਦੀ ਭੁੱਖੀ ਫੌਜ ਨੂੰ ਰੋਟੀ ਮਿਲੀ। ਉਸ ਕਿਲ੍ਹੇ ਵਿੱਚ ਹੋਰ ਤਰ੍ਹਾਂ ਦਾ ਬਹੁਤ ਸਾਰਾ ਸਾਮਾਨ ਜਮ੍ਹਾਂ ਕਰ ਕੇ ਆਪ ਲਾਹੌਰ ਗਿਆ, ਜਿੱਥੇ ਮਹਾਰਾਜਾ ਨੇ ਓਹਦੀ ਬੜੀ ਇੱਜਤ ਕੀਤੀ ਤੇ ਜਾਗੀਰ ਵੀ ਵਧਾ ਦਿੱਤੀ। ਇਸ ਫਤਹ ਨੇ ਮਹਾਰਾਜਾ ਦੀ ਤਾਕਤ ਨੂੰ ਪੱਕਾ ਤੇ ਮਜ਼ਬੂਤ ਕਰ ਦਿੱਤਾ, ਸਾਰੇ ਅਫਗਾਨ ਡਰ ਗਏ ਤੇ ਕਿਸੇ ਨੂੰ ਸਿਰ ਚੁੱਕਣ ਦੀ ਹਿੰਮਤ ਨਾ ਰਹੀ।

੧੯੮. ਕਸ਼ਮੀਰ ਦੀ ਚੜ੍ਹਾਈ ਰੋਕ ਦਿੱਤਾ

੧੮੭੧ ਨੂੰ ਮਹਾਰਾਜਾ ਨੇ ਵੇਖਿਆ ਕਿ ਅਟਕ ਦੀ ਫਤਹ ਦੇ ਕਾਰਨ ਖਾਲਸੇ ਦੇ ਹੌਸਲੇ ਵਧੇ ਹੋਏ ਹਨ। ਪਹਿਲਾਂ ਦੀਪਮਾਲਾ ਦਾ ਅਸਨਾਨ ਅੰਮ੍ਰਿਤਸਰ ਕੀਤਾ ਤੇ ਇੱਥੋਂ ਸਾਰੇ ਸਿੰਘ ਵਕੀਲਾਂ ਨੇ ਹਾਜ਼ਰ ਹੋ ਕੇ ਤੋਹਫੇ ਦਿੱਤੇ। ਹਦਬੰਦੀ ਤੇ ਹਮੇਸ਼ਾਂ ਦੀ ਦੋਸਤੀ ਕਾਇਮ ਰੱਖਣ ਦਾ ਇਕਰਾਰ ਕੀਤਾ ਤੇ ਸਭ ਧਿਰਾਂ ਚਲੀਆਂ ਗਈਆਂ। ਭਵਾਨੀ ਦਾਸ ਕਿਲ੍ਹਾ ਹਰੀਪੁਰ ਨੂੰ ਫਤਹ ਕਰ ਕੇ ਆਇਆ। ਮਹਾਰਾਜੇ ਨੇ ਇਸ ਖੁਸ਼ੀ ਵਿੱਚ ਦੀਪਮਾਲਾ ਕੀਤੀ ਤੇ ਸਰਦਾਰ ਭੂਪ ਸਿੰਘ ਨੂੰ ਜੋ ਕੈਦ ਵਿੱਚ ਸੀ, ਕੁਝ ਜਾਗੀਰ ਦੇ ਕੇ ਛੱਡ ਦਿੱਤਾ। ਇਨ੍ਹਾਂ ਹੀ ਦਿਨਾਂ ਵਿੱਚ ਕਸ਼ਮੀਰ ਤੇ ਚੜ੍ਹਾਈ ਕੀਤੀ। ਸ਼ਾਹਜ਼ਾਦਾ ਖੜਗ ਸਿੰਘ ਨੂੰ ਸੈਨਾਪਤੀ ਨੀਯਤ ਕਰ ਕੇ ਭੇਜਿਆ। ਸਾਰੇ ਪਹਾੜੀ ਰਾਜਿਆਂ ਨੂੰ ਹੁਕਮ ਦਿੱਤਾ ਗਿਆ ਕਿ ਤੁਸੀਂ ਨਾਲ ਜਾਓ। ਮਹਾਰਾਜਾ ਆਪ ਜਵਾਲਮੁਖੀ ਵੱਲ ਦੀ ਸੈਰ ਕਰਦਾ ਸਿਆਲਕੋਟ ਪੁੱਜਾ। ਇੱਥੇ ਇਸ ਨੇ ਸਾਰੇ ਪਹਾੜੀ ਰਾਜਿਆਂ ਦੀ ਹਾਜ਼ਰੀ ਲਈ। ਜਦ ਇਹ ਸਾਰੀ ਫੌਜ ਦਰਯਾਏ ਜੇਹਲਮ ਤੋਂ ਲੰਘ ਕੇ ਰੋਹਤਾਸ ਪਾਸ ਅੱਪੜੀ, ਤਦ ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਦਰਾ ਪੀਰ ਪੰਜਾਲ ਤੇ ਬਰਫ ਪਈ ਹੋਈ ਹੈ, ਇਸ ਵਾਸਤੇ ਕਸ਼ਮੀਰ ਜਾਣ ਦਾ ਖਿਆਲ ਛੱਡ ਦਿੱਤਾ।

ਖਬਰ ਮਿਲੀ ਕਿ ਕਾਬਲ ਦਾ ਵਜ਼ੀਰ ਫਤਹ ਖਾਂ ਫੌਜ ਲੈ ਕੇ ਅਟਕ ਦਾ ਕਿਲ੍ਹਾ ਛੁਡਾਣ ਵਾਸਤੇ ਆ ਰਿਹਾ ਹੈ। ਮਹਾਰਾਜੇ ਨੇ ਸ਼ਾਹਜ਼ਾਦਾ ਖੜਗ ਸਿੰਘ ਨੂੰ ਫੌਜ ਦੇ ਕੇ ਮੁਕਾਬਲੇ ਲਈ ਭੇਜਿਆ। ਸਰਦਾਰ ਦਲ ਸਿੰਘ ਨੂੰ ਹੁਕਮ ਦਿੱਤਾ ਕਿ ਆਪਣੀ ਸੈਨਾ ਲੈ ਕੇ ਮਖਡ ਨੂੰ ਫਤਹਿ ਕਰਨ ਵਾਸਤੇ ਜਾਏ। ਦੀਵਾਨ ਮੋਹਕਮ ਚੰਦ ਨੂੰ ਫੌਜ ਲੈ ਕੇ ਰਾਵਲਪਿੰਡੀ ਠਹਿਰਨ ਦਾ ਹੁਕਮ ਹੋਇਆ ਤੇ ਬਾਕੀ ਦੀ

ਫੌਜ ਲਾਹੌਰ ਵਾਪਸ ਭੇਜ ਦਿੱਤੀ। ਇਸ ਰਾਹ ਆਪ ਮਹਾਰਾਜਾ ਪਿੰਡ ਦਾਦਨ ਖਾਂ, ਖੀਵੜਾ, ਲੂਣ ਮਿਆਣੀ ਫਿਰਦਾ ਲੂਣ ਦੀਆਂ ਖਾਣਾਂ ਵੇਖਦਾ ਕਟਾਂਸ ਤੋਂ ਹੋਇਆ ਲਾਹੌਰ ਪੁੱਜਾ।

੧੧੯. ਮਖਡ ਦੀ ਫਤੇਹ

ਸਰਦਾਰ ਦਲ ਸਿੰਘ ਨੇ ਜਦ ਫੌਜ ਲੈ ਕੇ ਮਖਡ ਤੇ ਚੜ੍ਹਾਈ ਕੀਤੀ ਤਦ ਉੱਥੋਂ ਦੇ ਹਾਕਮ ਦਾਦਨੀ ਖਾਂ ਨੇ ਮੁਕਾਬਲਾ ਕਰਨਾ ਚਾਹਿਆ, ਕਿੰਤੂ ਖਾਲਸੇ ਦੀ ਫੌਜ ਨੇ ਛੇਤੀ ਹੀ ਉਹਦੇ ਛੱਕੇ ਛੁਡਾ ਦਿੱਤੇ, ਜਿਸ ਤੋਂ ਉਹ ਮੈਦਾਨ ਛੱਡ ਕੇ ਨੱਸ ਗਿਆ। ਮਖਡ ਫਤੇ ਹੋਣ ਦੀ ਖ਼ਬਰ ਜਦ ਮਹਾਰਾਜਾ ਸਾਹਿਬ ਪਾਸ ਪੁੱਜੀ ਤਦ ਆਪਣੇ ਸਰਦਾਰ ਦਲ ਸਿੰਘ ਦੀ ਸੇਵਾ ਤੇ ਪ੍ਰਸੰਨ ਹੋ ਕੇ ਉੱਥੋਂ ਦਾ ਕਿਲੇਦਾਰ ਬਣਾ ਦਿੱਤਾ।

੧੨੦. ਵਜ਼ੀਰ ਖਾਂ ਦੀ ਮੁਲਤਾਨ ਤੇ ਚੜ੍ਹਾਈ

ਮੁਲਤਾਨ ਦੇ ਨਵਾਬ ਮੁਜ਼ੱਫ਼ਰ ਖਾਂ ਨੇ ਖ਼ਬਰ ਦਿੱਤੀ ਕਿ ਕਾਬਲ ਦਾ ਵਜ਼ੀਰ ਫਤੇ ਖਾਂ ਫੌਜ ਲੈ ਕੇ ਕਾਲਾ ਬਾਗ ਤੱਕ ਅੱਪੜ ਗਿਆ ਹੈ। ਓਹਦਾ ਖਿਆਲ ਹੈ ਕਿ ਮੁਲਤਾਨ ਤੇ ਹਮਲਾ ਕੀਤਾ ਜਾਏ। ਮੁਲਤਾਨ ਬੜੀ ਮੁਦਤ ਤੋਂ ਲਾਹੌਰ ਦਰਬਾਰ ਦੇ ਅਧੀਨ ਹੈ। ਇਸ ਵਾਸਤੇ ਮਦਦ ਦਾ ਆਸਵੰਦ ਹਾਂ।

ਮਹਾਰਾਜਾ ਨੇ ਇਹ ਚਿੱਠੀ ਪੁੱਜਦੇ ਹੀ ਸ਼ਾਹਜ਼ਾਦਾ ਖ਼ਵਕ ਸਿੰਘ ਨੂੰ ਫੌਜ ਦੇ ਕੇ ਓਹਦਾ ਰਾਹ ਰੋਕਣ ਲਈ ਭੇਜਿਆ। ਜਦ ਫਤੇ ਖਾਂ ਨੂੰ ਖ਼ਬਰ ਮਿਲੀ ਕਿ ਮੁਲਤਾਨ ਦੇ ਨਵਾਬ ਦੀ ਮਦਦ ਲਈ ਲਾਹੌਰ ਦਰਬਾਰ ਦੀ ਫੌਜ ਆ ਗਈ ਹੈ ਤਦ ਪਿਛਲੇ ਪੈਰੀਂ ਹੀ ਉੱਥੋਂ ਵਾਪਸ ਮੁੜ ਗਿਆ।

੧੨੧. ਕਸ਼ਮੀਰ ਤੇ ਦੂਜੀ ਵਾਰ ਦੀ ਚੜ੍ਹਾਈ

ਹੁਣ ਫਿਰ ਮਹਾਰਾਜਾ ਸਾਹਿਬ ਨੇ ਕਸ਼ਮੀਰ ਤੇ ਹਮਲੇ ਦੀ ਤਿਆਰੀ ਦਾ ਹੁਕਮ ਦਿੱਤਾ ਤੇ ਸ਼ਾਹਜ਼ਾਦਾ ਖ਼ੜਗ ਸਿੰਘ ਨੂੰ ਕਿਹਾ ਗਿਆ ਕਿ ਆਪ ਫੌਜ ਲੈ ਕੇ ਸਿਆਲਕੋਟ ਪੁੱਜੋ। ਇਸ ਤਰ੍ਹਾਂ ਨਾਲ ਸਾਰੇ ਪਹਾੜੀ ਰਾਜਿਆਂ ਤੇ ਮਾਤੌਹਤ ਸਰਦਾਰਾਂ ਦੇ ਨਾਮ ਚਿੱਠੀਆਂ ਗਈਆਂ ਕਿ ਆਪਣੀ ਸੈਨਾ ਲੈ ਕੇ ਸਿਆਲਕੋਟ ਪੁੱਜ ਜਾਣ। ਮਹਾਰਾਜਾ ਨੇ ਸਿਆਲਕੋਟ ਅੱਪੜ ਕੇ ਸਾਰੀ ਫੌਜ ਨੂੰ ਆਪਣੀ ਅੱਖੀਂ ਡਿੱਠਾ। ਦੀਵਾਨ ਮੋਹਕਮ ਚੰਦ ਆਪ ਬੀਮਾਰ ਸੀ। ਇਸ ਕਰ ਕੇ ਇਸ ਲੜਾਈ ਵਿੱਚ ਸ਼ਾਮਲ ਨਹੀਂ ਹੋਇਆ, ਕਿੰਤੂ ਆਪਣੇ ਮੁਤਬੰਨਾ ਰਾਮ ਦਿਆਲ ਨੂੰ ਜਿਸ ਦੀ ਉਮਰ 22 ਸਾਲ ਦੀ ਸੀ, ਫੌਜ ਦੇ ਨਾਲ ਘੱਲ ਦਿੱਤਾ।

ਜਦ ਭਿੰਬਰ, ਸੈਦਾ ਬਾਦ, ਨੌਸੈਹਰਾ, ਝੰਗ ਸਰਾਏ ਹੁੰਦੇ ਹੋਏ ਰਾਜੋੜੀ ਪੁੱਜੇ, ਤਦ ਇੱਥੋਂ ਦੇ ਹਾਕਮ ਅਗਰ ਖਾਂ ਨੇ ਬੜੀ ਚੰਗੀ ਤਰ੍ਹਾਂ ਸਵਾਗਤ ਕੀਤਾ। ਮਹਾਰਾਜੇ ਨੇ ਕਸ਼ਮੀਰ ਜਾਣ ਦਾ ਸੁਖੱਲਾ ਰਾਹ ਪੁੱਛਿਆ। ਅਗਰ ਖਾਂ ਨੇ ਬੜੀ ਬੇਈਮਾਨੀ ਤੇ ਧੋਖੇ ਦਾ ਕੰਮ ਕੀਤਾ। ਮਹਾਰਾਜੇ ਨੂੰ ਫੌਜ ਦੇ ਹਿੱਸਿਆਂ ਵਿੱਚ ਕਰ ਕੇ ਭੇਜਣ ਦੀ ਸਲਾਹ ਦਿੱਤੀ ਤੇ ਫੌਜ ਦਾ ਓਹ ਹਿੱਸਾ ਜੋ ਮਹਾਰਾਜਾ ਸਾਹਿਬ ਦੇ ਆਪਣੇ ਨਾਲ ਜਾਣਾ ਸੀ, ਉਸ ਨੂੰ ਸਿਵ ਮੈਦਾਨ ਹੋ ਕੇ ਪੁਣਛ ਪੁਜਣ ਦਾ ਰਾਹ ਦੱਸਿਆ, ਦੂਜੇ ਜੱਥੇ ਨੂੰ ਬਹਿਰਾਮ ਗਲਾਂ ਹੋ ਕੇ ਜਾਣ ਵਾਸਤੇ ਕਿਹਾ।

ਬਹਿਰਾਮ ਗੱਲਾਂ ਵੱਲ ਜੋ ਫੌਜ ਗਈ, ਓਹਦਾ ਸੈਨਾਪਤੀ ਰਾਮ ਦਿਆਲ ਨੀਯਤ ਹੋਇਆ। ਓਸ ਦੇ ਨਾਲ ਸਰਦਾਰ ਦਲ ਸਿੰਘ, ਜਮਾਂਦਾਰ ਖੁਸ਼ਹਾਲ ਸਿੰਘ ਤੇ ਗੋਸ਼ਖਾਨੇ ਦਾ ਅਫਸਰ ਮਿਤ ਸਿੰਘ ਤੇ ਹੋਰ ਬਹੁਤ ਸਾਰੇ ਸਰਦਾਰ ਤੇ ਜਾਗੀਰਦਾਰ ਭੇਜੇ ਤੇ ਦੂਜੇ ਪਾਸੇ ਸਰਦਾਰ ਹਰੀ ਸਿੰਘ ਨਲਵਾ ਤੇ ਨਿਹਾਲ ਸਿੰਘ ਅਟਾਰੀ ਵਾਲਾ ਨੀਯਤ ਕੀਤੇ ਗਏ।

ਤਿੰਨ ਦਿਨਾਂ ਪਿੱਛੋਂ ਜਦ ਇਹ ਫੌਜ ੧੮ ਜੂਨ ੧੮੧੪ ਈਸਵੀ ਨੂੰ ਬਹਿਰਾਮ ਗਲਾਂ ਅੱਪੜੀ, ਤਦ ਓਥੋਂ ਦੀ ਕਿਲ੍ਹੇ ਵਿੱਚ ਬੈਠੀ ਫੌਜ ਨੇ ਟਾਕਰਾ ਕੀਤਾ, ਕਿੰਤੂ ਖਾਲਸੇ ਨੇ ਇੱਕੋ ਹੱਲੇ ਵਿੱਚ ਓਹਨਾਂ ਨੂੰ ਨਸਾ ਦਿੱਤਾ। ਕੁਝ ਥੋੜ੍ਹੀ ਜਹੀ ਫੌਜ ਇੱਥੇ ਛੱਡ ਕੇ ਫੌਜ ਅੱਗੇ ਵਧੀ। ਪੀਰ ਪੰਜਾਲ ਦੀਆਂ ਪਹਾੜੀਆਂ ਤੋਂ ਵੀ ਪਠਾਣਾਂ ਨੂੰ ਧਕ ਦਿੱਤਾ। ਜਦ ਇੱਥੋਂ ਕੁਝ ਕਰ ਕੇ ਹਰੀਪੁਰ ਦੇ ਪਾਸ ਫੌਜ ਅੱਪੜੀ, ਤਦ 22 ਜੁਲਾਈ ਨੂੰ ਦੁਸ਼ਮਣ ਦੀ ਫੌਜ ਨਾਲ ਟਾਕਰਾ ਹੋਇਆ। ਇਸ ਮੈਦਾਨ ਵਿੱਚ

ਵੀ ਖਾਲਸੇ ਨੇ ਵੈਰੀ ਦੇ ਖੂਬ ਦੰਦ ਖਟੇ ਕੀਤੇ ਤੇ ਸਪੇਨ ਦੇ ਪਾਸ ਤੱਕ ਉਹਨਾਂ ਨੂੰ ਨਸਾਂਦੇ ਲਈ ਗਏ। ੨੪ ਤਰੀਕ ਨੂੰ ਸਰਦਾਰ ਖੜਕ ਸਿੰਘ ਦੀ ਫੌਜ ਦਾ ਇੱਕ ਦਸਤਾ ਜਿਸ ਦਾ ਅਫਸਰ ਜੀਵਨ ਮਲ ਸੀ, ਅੱਗੇ ਕਰ ਕੇ ਖਾਸ ਸਪੇਨ ਤੇ ਹਮਲਾ ਕਰ ਦਿੱਤਾ। ਅਜੀਮ ਖਾਂ ਦਾ ਭਰਾ ਸਕੂਰ ਖਾਂ ਨੇ ਡਟ ਕੇ ਟਾਕਰਾ ਕੀਤਾ, ਸਿੱਖਾਂ ਦੀ ਫੌਜ ਬੜੀ ਜਵਾਬਦੀ ਨਾਲ ਲੜੀ। ਇੰਨੇ ਨੂੰ ਮੰਹਿੰ ਆ ਗਿਆ ਤੇ ਬਰਫ ਪੈਣੀ ਸ਼ੁਰੂ ਹੋ ਗਈ ਤੇ ਹਵਾ ਤੇਜ਼ ਹੋ ਗਈ। ਸਿੱਖਾਂ ਨੇ ਇਹ ਸਰਦੀ ਅੱਗੇ ਕਿੱਥੇ ਵੇਖੀ ਸੀ? ਬੜੀ ਮੁਸ਼ਕਲ ਵਿੱਚ ਫਸ ਗਏ। ਹੱਥਾਂ ਪੈਰਾਂ ਹਲਣੋਂ ਜਵਾਬ ਦੇ ਦਿੱਤਾ। ਪਠਾਣ ਸਰਦ ਇਲਕੇ ਦੇ ਰਹਿਣ ਵਾਲੇ ਸਨ। ਉਹਨਾਂ ਦੀ ਬਣ ਆਈ। ਉਹਨਾਂ ਜ਼ੋਰ ਦੇ ਨਾਲ ਧਾਵਾ ਸ਼ੁਰੂ ਕੀਤਾ। ਸਿੰਘ ਇੱਕ ਸਰਦੀ ਤੋਂ ਘਾਬਰੇ ਹੋਏ ਦੂਜੇ ਰਾਹ ਤੋਂ ਅਨਜਾਣ ਸੀ, ਇਸ ਕਰ ਕੇ ਇਨ੍ਹਾਂ ਦਾ ਬਹੁਤ ਨੁਕਸਾਨ ਹੋਇਆ। ਜੀਵਣ ਮੱਲ ਤੇ ਸਰਦਾਰ ਫਤਹ ਸਿੰਘ ਆਦਿਕ ਕਈ ਮਸ਼ਹੂਰ ਸਰਦਾਰ ਮਾਰੇ ਗਏ। ਰਾਮ ਦਿਆਲ ਨੇ ਆਪ ਕੁਝ ਸਰਦਾਰਾਂ ਨਾਲ ਸ੍ਰੀ ਨਗਰ ਦੇ ਪਾਸ ਜਾ ਡੇਰਾ ਲਾਇਆ।

ਉਧਰ ਦੂਜੀ ਫੌਜ ਦਾ ਵੀ ਜੋ ਖਾਸ ਮਹਾਰਾਜਾ ਸਾਹਿਬ ਦੇ ਨਾਲ ਪੁਣਛ ਵੱਲ ਗਈ ਸੀ, ਇਹ ਹੀ ਹਾਲ ਹੋਇਆ, ਇਨ੍ਹਾਂ ਨੂੰ ਰਾਜੋੜੀ ਵਿੱਚ ਹੀ ਬਰਖਾ ਸ਼ੁਰੂ ਹੋ ਜਾਣ ਕਰ ਕੇ ੨੯ ਜੂਨ ਤੱਕ ਇੱਥੇ ਹੀ ਠਹਿਰਨਾ ਪਿਆ। ਫਿਰ ਜਦ ਅੱਗੇ ਵਧੇ ਤਾਂ ਪੁਣਛ ਤੇ ਮੰਡੀ ਫਤਹ ਕਰ ਚੁੱਕਣ ਦੇ ਮਗਰੋਂ ਸਰਦੀ ਬਹੁਤ ਜ਼ੋਰ ਦੀ ਹੋ ਗਈ। ਸ਼ਿਵ ਮੈਦਾਨ ਵਿੱਚ ਅੱਪੜਨ ਤੇ ਸਰਦੀ ਇੰਨੀ ਤੇਜ਼ ਹੋ ਗਈ ਕਿ ਫੌਜ ਦੇ ਹੱਥ ਪੈਰ ਸੁੰਨ ਹੋ ਰਹੇ ਸਨ। ਇੱਥੇ ਰਾਮ ਦਿਆਲ ਦੀ ਬਖਰ ਪੁੱਜੀ। ਮਹਾਰਾਜਾ ਸਾਹਿਬ ਨੇ ਪ ਹਜ਼ਾਰ ਸਵਾਰਾਂ ਨੂੰ ਸਰਦਾਰ ਰਾਮ ਸਿੰਘ ਤੇ ਕੁਤਬਦੀਨ ਖਾਂ ਕਸੂਰ ਵਾਲੇ ਦੇ ਨਾਲ ਰਾਮ ਦਿਆਲ ਦੀ ਮਦਦ ਲਈ ਭੇਜਿਆ, ਕਿੰਤੁ ਸਰਦੀ ਦੇ ਸਾਹਮਣੇ ਇਨ੍ਹਾਂ ਦੀ ਵੀ ਪੇਸ਼ ਨਹੀਂ ਗਈ। ਅਜੇਹੀ ਹਾਲਤ ਵਿੱਚ ਮਹਾਰਾਜੇ ਨੇ ਇਹ ਚੰਗਾ ਸਮਝਿਆ ਕਿ ਅੱਗੇ ਜਾਣ ਨਾਲੋਂ ਵਾਪਸ ਲਾਹੌਰ ਪੁੱਜੀਏ। ਇਸ ਲੜਾਈ ਵਿੱਚ ਮਹਾਰਾਜਾ ਦੇ ਕਈ ਸਰਦਾਰ ਕੰਮ ਆਏ। ਸਰਦਾਰ ਦਲ ਸਿੰਘ ਮਾਨ, ਗੁਰਬਖਸ਼ ਸਿੰਘ ਧਾਰੀ ਤੇ ਮਿਤ ਸਿੰਘ ਬੰਧਾਨੀਆਂ ਆਦਿਕ ਬਹੁਤ ਸਾਰੀ ਫੌਜ ਨਾਲ ਰਣਛੇਤ੍ਰ ਵਿੱਚ ਵੈਰੀ ਦੇ ਆਹੂ ਲਾਂਹਦੇ ਸਦਾ ਲਈ ਸੌਂ ਗਏ।

ਰਾਮ ਦਿਆਲ ਦੇ ਪਾਸ ਜੋ ਫੌਜ ਸੀ, ਉਸ ਨੇ ਸ੍ਰੀ ਨਗਰ ਦੇ ਪਾਸ ਜੰਗ ਸ਼ੁਰੂ ਕਰ ਦਿੱਤਾ। ਨੇੜੇ ਤੇੜੇ ਦੇ ਜਿੰਨੇ ਮੁਸਲਮਾਨ ਸਰ ਕੱਢਦੇ ਸੀ, ਸਾਰਿਆਂ ਨੂੰ ਤਲਵਾਰ ਦੇ ਘਾਟ ਉਤਾਰ ਦਿੱਤਾ। ਕਸ਼ਮੀਰ ਦੇ ਹਾਕਮ ਅਜੀਮ ਖਾਂ ਨੇ ਲਾਹੌਰ ਦਰਬਾਰ ਨੂੰ ਕਈ ਤੋਹਫੇ ਭੇਜ ਕੇ ਖਾਸ ਸ਼ਰਤਾਂ ਦੇ ਨਾਲ ਅਧੀਨਤਾ ਸਵੀਕਾਰ ਕੀਤੀ ਤੇ ਰਾਮ ਦਿਆਲ ਖਾਲਸਾ ਫੌਜ ਨੂੰ ਨਾਲ ਲੈ ਕੇ ਲਾਹੌਰ ਵਾਪਸ ਆ ਗਿਆ।

੧੨੨. ਦੀਵਾਨ ਮੋਹਕਮ ਚੰਦ ਦਾ ਚਲਾਣ

ਕਸ਼ਮੀਰ ਦੀ ਫਤੇਹ ਤੋਂ ਥੋੜ੍ਹੇ ਹੀ ਦਿਨ ਪਿੱਛੋਂ ਦੀਵਾਨ ਮੋਹਕਮ ਚੰਦ ੧੫ ਕੱਤਕ ੧੮੭੧ ਨੂੰ ਚਲਾਣਾ ਕਰ ਗਿਆ। ਮਹਾਰਾਜਾ ਨੂੰ ਮੋਹਕਮ ਚੰਦ ਦੇ ਚਲਾਣੇ ਦਾ ਬੜਾ ਸ਼ੋਕ ਹੋਇਆ। ਇਸ ਨੇ ਕਈ ਜੰਗਾਂ ਤੇ ਯੁੱਧਾਂ ਵਿੱਚ ਬੜੀ ਬਹਾਦਰੀ ਨਾਲ ਦੁਸ਼ਮਣ ਦਾ ਟਾਕਰਾ ਕੀਤਾ ਸੀ। ਮਹਾਰਾਜਾ ਨੇ ਇਸ ਦੇ ਪੁੱਤਰ ਮੋਤੀ ਰਾਮ ਨੂੰ ਫਲੋਰ ਦਾ ਕਿਲ੍ਹਾ ਦੇ ਕੇ ਉੱਥੋਂ ਦਾ ਕਿਲ੍ਹੇਦਾਰ ਨੀਯਤ ਕੀਤਾ ਤੇ ਮੋਹਕਮ ਚੰਦ ਦੇ ਪੋਤਰੇ ਰਾਮ ਦਿਆਲ ਨੂੰ ਜਿਸ ਨੇ ਕਸ਼ਮੀਰ ਦੀ ਜੰਗ ਵਿੱਚ ਦਾਨਾਈ, ਹੌਸਲਾ ਤੇ ਬਹਾਦਰੀ ਵਿਖਾਈ ਸੀ, ਫੌਜ ਵਿੱਚ ਆਲੂ ਅਫਸਰ ਬਣਾ ਦਿੱਤਾ।

ਕੁਝ ਦਿਨ ਮਹਾਰਾਜਾ ਸਾਹਿਬ ਸ਼ਾਲਾਮਾਰ ਬਾਗ ਰਹੇ ਤੇ ਫਿਰ ਸ੍ਰੀ ਅੰਮ੍ਰਿਤਸਰ ਜੀ ਆ ਗਏ। ਇੱਥੇ ਅਬਦੂਲ ਨਬੀ ਖਾਂ ਅੰਗ੍ਰੇਜ਼ਾਂ ਦਾ ਵਕੀਲ ਵਾਇਸਰਾਏ ਹਿੰਦ ਤੇ ਸਰ ਡੇਵਡ ਅਖਤਰ ਲੋਨੀ ਸਾਹਿਬ ਵੱਲੋਂ ਮਿਤ੍ਰਾਨੇ ਦੀਆਂ ਚਿੱਠੀਆਂ ਲਿਆਇਆ ਸੀ, ਮਿਲਿਆ ਤੇ ਇੱਕ ਹਜ਼ਾਰ ਰੁਪਯਾ ਦਾ ਸਿਰੋਪਾ ਦੇ ਕੇ ਵਾਪਸ ਭੇਜਿਆ।

੧੨੩. ਅਕਾਲੀ ਫੁਲਾ ਸਿੰਘ

ਅਕਾਲੀ ਫੁਲਾ ਸਿੰਘ ਮਾਲਵੇ ਦੇ ਇਲਾਕੇ ਵਿੱਚ ਬੜਾ ਬਹਾਦਰ ਜਤੀ ਸਤੀ ਹਠੀ ਤੇ ਪੱਕਾ ਸਿੰਘ ਸੀ। ਇਸ ਦੀ ਇਸ ਇਲਾਕੇ ਵਿੱਚ ਵਧੀ ਹੋਈ ਤਾਕਤ ਵੇਖ ਮਹਾਰਾਜਾ ਨੇ ਦੀਵਾਨ ਮੌਤੀ ਰਾਮ ਨੂੰ ਫਲੋਰ ਭੇਜਿਆ ਕਿ ਅਕਾਲੀ ਜੀ ਨੂੰ ਲਾਹੌਰ ਭੇਜ ਦੇਵੋ। ਸੋ ਦੀਵਾਨ ਮੌਤੀ ਰਾਮ ਦੇ ਕਹਿਣ ਤੇ ਅਕਾਲੀ ਫੁਲਾ ਸਿੰਘ ਜੀ ਕੁਝ ਹੋਰ ਅਕਾਲੀ ਸਿੰਘਾਂ ਦੇ ਨਾਲ ਲਾਹੌਰ ਅੱਪੜੇ। ਮਹਾਰਾਜਾ ਨੇ ਅਕਾਲੀ ਫੁਲਾ ਸਿੰਘ ਨੂੰ ਸਾਰੀ ਅਕਾਲੀ ਸੈਨਾ ਦਾ ਸੈਨਾਪਤੀ ਬਣਾ ਦਿੱਤਾ।

੧੨੪. ਅੰਗਰੇਜ਼ਾਂ ਤੇ ਗੋਰਖਿਆਂ ਦਾ ਜੰਗ

ਮਹਾਰਾਜਾ ਸਾਹਿਬ ਨੂੰ ਖਬਰ ਮਿਲੀ ਕਿ ਅਮਰ ਸਿੰਘ ਥਾਪਾ ਨੇ ਸਤਲੁਜ ਪਾਰ ਦੇ ਪਹਾੜੀ ਇਲਾਕੇ ਵਿੱਚ ਅੰਗੇਜ਼ਾਂ ਨਾਲ ਜੰਗ ਸ਼ੁਰੂ ਕਰ ਦਿੱਤਾ ਹੈ। ਮਹਾਰਾਜਾ ਨੇ ਫ਼ਕੀਰ ਅਜੀਜ਼ੁਦੀਨ ਨੂੰ ਫੌਜ ਦੇ ਕੇ ਭੇਜਿਆ, ਕਿੰਤੂ ਇਨ੍ਹਾਂ ਦੇ ਉੱਥੇ ਅੱਪੜਨ ਤੇ ਇਸ ਫੌਜ ਦੀ ਲੋੜ ਨਾ ਰਹੀ।

੧੨੫. ਰਾਮਗੜ੍ਹੀਆ ਮਿਸਲ ਦਾ ਅੰਤ

ਇਸੇ ਸਾਲ ਸਰਦਾਰ ਜੋਧ ਸਿੰਘ ਦੇ ਚਲਾਣੇ ਨਾਲ ਹੀ ਰਾਮਗੜ੍ਹੀਆ ਦੀ ਮਿਸਲ ਵੀ ਮੁੱਕ ਗਈ ਅਰਥਾਤ ਇਨ੍ਹਾਂ ਦਾ ਸਾਰਾ ਇਲਾਕਾ ਲਾਹੌਰ ਦਰਬਾਰ ਵਿੱਚ ਸ਼ਾਮਲ ਹੋ ਗਿਆ। ਰਾਜੇੜੀ ਦੇ ਹਾਕਮ ਨੇ ਕਸ਼ਮੀਰ ਦਾ ਰਾਹ ਦੱਸਣ ਵਿੱਚ ਧੋਖਾ ਕੀਤਾ ਸੀ, ਇਸ ਕਰ ਕੇ ਦੀਵਾਨ ਰਾਮ ਦਿਆਲ ਤੇ ਸਰਦਾਰ ਦੂਲ ਸਿੰਘ ਨੂੰ ਉਹਦੀ ਸੋਧ ਲਈ ਭੇਜਿਆ ਗਿਆ। ਇਨ੍ਹਾਂ ਨੇ ਪੀਰ ਪੰਜਾਲ ਤੱਕ ਦਾ ਸਾਰਾ ਇਲਾਕਾ ਆਪਣੇ ਕਬਜ਼ੇ ਕਰ ਲਿਆ। ਰਾਜੇੜੀ ਦਾ ਕਾਇਰ ਹਾਕਮ ਇਨ੍ਹਾਂ ਦੀ ਅਵਾਈ ਸੁਣ ਨੱਸ ਟੁਰਿਆ ਤੇ ਕੋਟਲੀ ਵਿੱਚ ਜਾ ਸਿਰ ਲੁਕਾਇਆ। ਕਿੰਤੂ ਫੌਜ ਨੇ ਇੱਥੋਂ ਵੀ ਪਿੱਛਾ ਕੀਤਾ ਤੇ ਕੋਟਲੀ ਦਾ ਕਿਲ੍ਹਾ ਫਤਹ ਕਰ ਕੇ ਆਪਣੇ ਅਧੀਨ ਕਰ ਲਿਆ। ਹੁਣ ਫੇਰ ਠੰਢਕਾਂ ਸ਼ੁਰੂ ਹੋ ਗਈਆਂ ਸਨ। ਇਸ ਕਰ ਕੇ ਸਰੋਚੇ ਦੇ ਕਿਲ੍ਹੇ ਤੋਂ ਅੱਗੇ ਜਾਣਾ ਮੁਨਾਸਬ ਪ੍ਰਤੀਤ ਨਾ ਹੋਇਆ। ਇੱਥੋਂ ਹੀ ਵਾਪਸ ਮੁੜ ਆਏ।

੧੨੬. ਪੰਡਤ ਦੀਨਾ ਨਾਥ

ਦੀਨਾ ਨਾਥ ਜੋ ਪਿੱਛੋਂ ਰਾਜਾ ਦੀਨਾਨਾਥ ਦੇ ਨਾਮ ਤੋਂ ਪ੍ਰਸਿੱਧ ਹੋਇਆ, ਇਨ੍ਹਾਂ ਹੀ ਦਿਨੋਂ ਵਿੱਚ ਦਿੱਲੀ ਤੋਂ ਲਾਹੌਰ ਆਇਆ। ਮਹਾਰਾਜੇ ਨੇ ਇਸ ਨੂੰ ਮਾਲ ਤੇ ਸਿਵਲ ਦੇ ਮਸੂਲ ਆਦਿਕ ਦਾ ਵੱਡਾ ਅਫਸਰ ਬਣਾਇਆ ਤੇ ਪਿੱਛੋਂ ਰਾਜਾ ਦਾ ਖਿਤਾਬ ਬਖਸ਼ਿਆ।

੧੨੭. ਝੰਗ ਲਯਾ ਪਾਕਪਟਨ ਦਾ ਕਬਜ਼ਾ

੧੮੭੩ ਬਿਕ੍ਰਮੀ ਨੂੰ ਮਹਾਰਾਜਾ ਨੇ ਨੂਰਪੁਰ ਤੇ ਚੜ੍ਹਾਈ ਕੀਤੀ। ਇਸ ਇਲਾਕੇ ਤੇ ਕਬਜ਼ਾ ਕਰ ਕੇ ਝੰਗ ਤੇ ਲਯਾ ਦਾ ਇਲਾਕਾ ਲੈ ਲਿਆ। ਮਹਾਰਾਜਾ ਸਰਦਾਰ ਫਤੇਹ ਸਿੰਘ ਆਹਲੂਵਾਲੀਏ ਦੇ ਨਾਲ ਮੁਲਤਾਨ ਤੇ ਬਹਾਵਲਪੁਰ ਵੱਲ ਵਧਿਆ। ਜਦ ਪਾਕਪਟਨ ਪੁੱਜਾ, ਤਦ ਇੱਥੋਂ ਦੇ ਗੱਦੀ ਨਸ਼ੀਨ ਸੇਖ ਮੁਹੰਮਦ ਯਾਰ ਖਾਂ ਨੇ ਪਹਿਲਾਂ ਕੁਝ ਅੱਖਾਂ ਵਖਾਈਆਂ, ਜਿਸ ਤੋਂ ਇਹਦਾ ਇਲਾਕਾ ਜਮਾਂਦਾਰ ਖੁਸ਼ਹਾਲ ਸਿੰਘ ਨੂੰ ਦਿੱਤਾ ਗਿਆ। ਕਿੰਤੂ ਫਿਰ ਇਸ ਨੇ ਇੱਕ ਘੋੜਾ ਤੇ ਇੱਕ ਜਵਾਹਰਾਤ ਦੇ ਦਸਤੇ ਵਾਲੀ ਜੜਾਊ ਤਲਵਾਰ ਮਹਾਰਾਜੇ ਦੀ ਭੇਟ ਕੀਤੀ। ਮਹਾਰਾਜਾ ਸਾਹਿਬ ਨੇ ਬਾਬਾ ਫਰੀਦ ਦੀ ਕਬਰ ਦਾ ਇਸ ਨੂੰ ਮੁਜਾਵਰ ਜਾਣ ਇਹਦਾ ਸਾਰਾ ਇਲਾਕਾ ਵਾਪਸ ਦੇ ਦਿੱਤਾ ਤੇ ਦੋ ਹਜ਼ਾਰ ਰੁਪਯਾ ਸਾਲ ਦਾ ਖਰਾਜ ਨੀਯਤ ਕੀਤਾ।

੧੨੮. ਬਹਾਵਲ ਪੁਰ ਦਾ ਨਜ਼ਰਾਨਾ

ਇਨ੍ਹਾਂ ਹੀ ਦਿਨਾਂ ਵਿੱਚ ਬਹਾਵਲ ਪੁਰ ਦੇ ਸੂਬੇ ਵੱਲੋਂ ਰਾਓ ਕਿਸ਼ਨ ਦਾਸ ਵਕੀਲ ਮਹਾਰਾਜਾ ਦੀ ਸੇਵਾ ਵਿੱਚ ਹਜ਼ਾਰ ਹੋਇਆ ਤੇ ੮੦ ਹਜ਼ਾਰ ਨਜ਼ਰਾਨੇ ਵਜੋਂ ਭੇਟਾ ਕੀਤਾ ਤੇ ੨੦ ਹਜ਼ਾਰ ਸਾਲਾਨਾ ਖਰਾਜ ਦੇਣਾ ਪ੍ਰਵਾਨ ਕਰ ਕੇ ਨਵਾਂ ਇਕਰਾਰਨਾਮਾ ਲਿਖ ਕੇ ਅਧੀਨਤਾ ਸਵੀਕਾਰ ਕੀਤਾ।

੧੨੯. ਮੁਲਤਾਨ ਤੋਂ ਨਜ਼ਰਾਨਾ

ਮਹਾਰਾਜਾ ੧੫ ਚੇਤ ਨੂੰ ਹੜੱਪੇ ਪੁੱਜਾ ਤਦ ਸੱਯਦ ਮੋਹਕਮ ਸ਼ਾਹ ਮੁਲਤਾਨ ਦੇ ਵਕੀਲ ਨੇ ਮਹਾਰਾਜਾ ਸਾਹਿਬ ਦੀ ਸੇਵਾ ਵਿੱਚ ਕੁਝ ਘੋੜੇ ਨਜ਼ਰਾਨੇ ਵਜੋਂ ਪੇਸ਼ ਕੀਤੇ। ਮਹਾਰਾਜਾ ਨੇ ਇੱਕ ਲੱਖ ਤੇ ੨੦ ਹਜ਼ਾਰ ਹੋਰ ਮੰਗਿਆ। ਵਕੀਲ ਨੇ ਚਾਲੀ ਹਜ਼ਾਰ ਦੇ ਕੇ ਬਾਕੀ ਦੇ ਵਾਸਤੇ ਦੋ ਮਹੀਨੇ ਦੀ ਮੋਹਲਤ ਮੰਗੀ, ਜਿਸ ਨੂੰ ਮਹਾਰਾਜਾ ਸਾਹਿਬ ਨੇ ਚਾਲਾਕੀ ਜਾਣ ਕੇ ਪ੍ਰਵਾਨ ਨਾ ਕੀਤਾ। ਪਹਿਲਾਂ ਅਹਿਮਦਾਬਾਦ ਫਤਹ ਕੀਤਾ, ਫਿਰ ਜਦ ਦਰਜਾਏ ਚਨਾਬ ਲੰਘ ਕੇ ਮਹਾਰਾਜਾ ਸਾਲਰਵਾਹਨ ਤੇ ਪੁੱਜਾ ਤਦ ਇੱਕ ਦਸਤਾ ਫੌਜ ਦਾ ਇੱਥੋਂ ਭੇਜ ਕੇ ਹੁਕਮ ਦਿੱਤਾ ਕਿ ਝੱਟ ਮੁਲਤਾਨ ਪੁੱਜ ਕੇ ਨਵਾਬ ਨੂੰ ਬਾਕੀ ਰਕਮ ਭੇਜਣ ਲਈ ਜ਼ੋਰ ਦੇਵੇ। ਅਕਾਲੀ ਫੂਲਾ ਸਿੰਘ ਨੇ ਓਥੇ ਅੱਪੜ ਕੇ ਨਵਾਬ ਨੂੰ ਚੰਗੀ ਤਰ੍ਹਾਂ ਇਹ ਗੱਲ ਸਮਝਾ ਦਿੱਤਾ ਕਿ ਹੁਣ ਮਾਮਲਾ ਗੱਲਾਂ ਨਾਲ ਟਲਣ ਵਾਲਾ ਨਹੀਂ ਰਿਹਾ। ਜਦ ਨਵਾਬ ਨੂੰ ਨਰਮ ਹੁੰਦਾ ਨਾ ਵੇਖਿਆ ਤਦ ਸ਼ਹਿਰ ਦੇ ਬਾਹਰਲੇ ਹਿੱਸੇ ਤੇ ਕਬਜ਼ਾ ਕਰ ਲਿਆ। ਹੁਣ ਨਵਾਬ ਨੂੰ ਹੋਸ਼ ਆਈ ਤੇ ਉਸ ਨੇ ਝੱਟ ਰੁਪਯੇ ਦਾ ਪ੍ਰਬੰਧ ਕਰ ਕੇ ੮੦ ਹਜ਼ਾਰ ਰੁਪਯਾ ਦੀਵਾਨ ਭਵਾਨੀ ਦਾਸ ਦੇ ਹੱਥੀਂ ਭੇਜ ਦਿੱਤਾ ਤੇ ਬਾਕੀ ੪੦ ਹਜ਼ਾਰ ਦੇ ਵਾਸਤੇ ਥੋੜ੍ਹੇ ਸਮੇਂ ਦੀ ਮੋਹਲਤ ਮੰਗੀ।

੧੩੦. ਮਾਨਕੇਰਾ ਦਾ ਨਜ਼ਰਾਨਾ

ਹੁਣ ਮਹਾਰਾਜਾ ਨੇ ਫੌਜ ਨੂੰ ਮੁਲਤਾਨ ਤੋਂ ਵਾਪਸ ਮੁੜਨ ਦਾ ਹੁਕਮ ਦਿੱਤਾ ਤੇ ਮਾਨਕੇਰਾ ਵੱਲ ਵਾਗਾਂ ਮੋੜੀਆਂ। ਸੁਜਾਨ ਰਾਏ ਨੇ ਓਹਦੇ ਵੱਲ ਭੇਜ ਕੇ ਇੱਕ ਲੱਖ ੨੫ ਹਜ਼ਾਰ ਉਸ ਤੋਂ ਨਜ਼ਰਾਨਾ ਮੰਗਿਆ, ਕਿੰਤੁ ਨਵਾਬ ਨੇ ਇਹ ਰਕਮ ਆਪਣੇ ਵਿਤ ਤੋਂ ਬਾਹਰੀ ਦਸ ਕੇ ਰਾਏ ਪਿੰਡੀ ਦਾਸ ਦੇ ਹੱਥ ੨੦ ਹਜ਼ਾਰ ਰੁਪਯਾ ਭੇਜਿਆ, ਜਿਸ ਤੋਂ ਮਹਾਰਾਜਾ ਨੇ ਅਕਾਲੀ ਫੂਲਾ ਸਿੰਘ ਨੂੰ ਓਥੇ ਜਾਣ ਲਈ ਕਿਹਾ। ਅਕਾਲੀ ਫੂਲਾ ਸਿੰਘ ਜੀ ਨੇ ਮੁਹੰਮਦ ਪੁਰ, ਖਾਨਗੜ੍ਹ ਤੇ ਮਹਮੂਦ ਕੋਟ ਤਿੰਨ ਕਿਲ੍ਹੇ ਫਤਹ ਕਰ ਲਏ। ਹੁਣ ਨਵਾਬ ਦੀ ਜਾਗ ਖੁੱਲ੍ਹੀ। ਰਾਏ ਪਿੰਡੀ ਦਾਸ ਦੇ ਹੱਥ ੫੦ ਹਜ਼ਾਰ ਰੁਪਯਾ ਭੇਜਿਆ ਤੇ ਹੱਥ ਜੋੜ ਕੇ ਅਧੀਨਤਾ ਸ਼੍ਰੀਕਾਰ ਕੀਤੀ। ਮਹਾਰਾਜਾ ਨੇ ਇਹ ਬਿਨੇ ਪ੍ਰਵਾਨ ਕਰ ਲਈ ਤੇ ਫੌਜ ਨੂੰ ਵਾਪਸ ਸੱਦ ਕੇ ਇਲਾਕਾ ਅੱਗੇ ਵਾਂਗ ਸ਼ੇਰ ਮੁਹੰਮਦ ਖਾਂ ਦੇ ਹੱਥ ਵਿੱਚ ਹੀ ਰਹਿਣ ਦਿੱਤਾ।

੧੩੧. ਝੰਗ ਅਕਾਲ ਗੜ੍ਹ ਤੇ ਉੱਚ ਦੇ ਰਈਸ ਕੈਦ ਹੋਏ

ਝੰਗ, ਉੱਚ ਤੇ ਅਕਾਲ ਗੜ੍ਹ ਦੇ ਰਈਸਾਂ ਦੀਆਂ ਸ਼ਕਾਇਤਾਂ ਪੁੱਜੀਆਂ, ਜਿਸ ਤੋਂ ਅਹਿਮਦ ਖਾਂ ਸਿਆਲ ਤੇ ਰਜਾਬ ਅਬੀ ਖਾਂ ਕੈਦ ਕਰ ਕੇ ਲਾਹੌਰ ਭੇਜੇ ਗਏ। ਝੰਗ ਦਾ ਇਲਾਕਾ ਜਿਸ ਦਾ ਮਾਹਸੂਲ ੪ ਲੱਖ ਦੇ ਕਰੀਬ ਸੀ, ਇੱਕ ਲੱਖ ਸਠ ਹਜ਼ਾਰ ਦੇ ਠੇਕੇ ਤੇ ਸੁਖਦਿਆਲ ਨੂੰ ਦਿੱਤਾ ਗਿਆ ਤੇ ਸੁਜਾਨ ਰਾਏ ਦੇ ਹੱਥ ਓਥੋਂ ਦਾ ਦੀਵਾਨੀ ਤੇ ਫੌਜਦਾਰੀ ਕੰਮ ਸਪੁਰਦ ਹੋਇਆ।

੧੩੨. ਭਾਈ ਰਾਮ ਸਿੰਘ ਕੈਦ ਹੋ ਗਿਆ

ਉਥੋਂ ਮੁੜਨ ਤੇ ਮਹਾਰਾਜਾ ਪਾਸ ਰਾਮ ਸਿੰਘ ਜੋ ਸ਼ਾਹਜਾਦਾ ਖੜਗ ਸਿੰਘ ਦਾ ਉਸਤਾਦ ਸੀ, ਦੀਆਂ ਸ਼ਿਕਾਇਤਾਂ ਪੁੱਜੀਆਂ। ਉੱਤਮ ਚੰਦ ਸ਼ਾਹੁਕਾਰ ਬਾਬਤ ਵੀ ਖਬਰ ਮਿਲੀ ਕਿ ਓਹ ਵੀ ਭਾਈ ਰਾਮ ਸਿੰਘ ਦੇ ਨਾਲ ਹੈ। ਇਸ ਕਰ ਕੇ ਇਨ੍ਹਾਂ ਦੌਨਾਂ ਨੂੰ ਕੈਦ ਕਰ ਲਿਆ ਤੇ ਇਨ੍ਹਾਂ ਦੇ ਇਲਾਕੇ ਦਾ ਪ੍ਰਬੰਧ ਮਹਾਰਾਜਾ ਖੜਗ ਸਿੰਘ ਨੇ ਲੈ ਕੇ ਦੀਵਾਨ ਭਵਾਨੀ ਦਾਸ ਪਸੰਦੀਆਂ ਦੇ ਹਵਾਲੇ ਕਰ ਦਿੱਤਾ।

੧੩੩. ਸ਼ਾਹਜਾਦਾ ਖੜਗ ਸਿੰਘ ਤਖਤ ਤੇ

੧੫ ਮਾਘ ੧੮੭੩ ਬਿ. ਨੂੰ ਮਹਾਰਾਜਾ ਨੇ ਇੱਕ ਆਮ ਦਰਬਾਰ ਕੀਤਾ, ਜਿਸ ਵਿੱਚ ਪੰਜਾਬ ਦੇ ਕੁਲ ਰਈਸ ਸ਼ਾਮਲ ਸਨ, ਆਪਣੀਂ ਹੱਥੀਂ ਖੜਗ ਸਿੰਘ ਨੂੰ ਰਾਜ ਗੱਦੀ ਦਾ ਤਿਲਕ ਦੇ ਕੇ ਆਪਣੇ ਪਿੱਛੇ ਲਾਹੌਰ ਦੇ ਤਾਜ ਤਖਤ ਦਾ ਵਾਰਸ ਪ੍ਰਗਟ ਕੀਤਾ। ਇਹ ਜਲਸਾ ਅਨਾਰਕਲੀ ਵਿੱਚ ਬੜੀ

ਧੂਮ ਧਾਮ ਨਾਲ ਹੋਇਆ ਤੇ ਹਰ ਇੱਕ ਜਾਗੀਰਦਾਰ ਰਈਸ ਨੇ ਸਰਦਾਰ ਖੜਗ ਸਿੰਘ ਨੂੰ ਨਜ਼ਰਾਨਾ ਦਿੱਤਾ।

੧੩੪. ਪਹੜੀ ਰਿਆਸਤਾਂ ਦਾ ਦੌਰਾ

ਸੰਮਤ ੧੮੭੪ ਬਿਕ੍ਰਮੀ ਨੂੰ ਮਹਾਰਾਜਾ ਸਾਹਿਬ ਦੁਸਹਿਰਾ ਕਰ ਕੇ ਪਹੜੀ ਰਿਆਸਤਾਂ ਦਾ ਦੌਰਾ ਕਰਨ ਵਾਸਤੇ ਲਾਹੌਰ ਤੋਂ ਚਲੇ। ਸਭ ਤੋਂ ਪਹਿਲੇ ਆਪ ਅੰਮ੍ਰਿਤਸਰ ਪੁੱਜੇ। ਸ਼੍ਰੀ ਦਰਬਾਰ ਸਾਹਿਬ ਜੀ ਅਸ਼ਨਾਨ ਕਰ ਕੇ ੧੦੦੦) ਭੇਟਾ ਚੜ੍ਹਾਈ ਤੇ ਹੁਕਮ ਦਿੱਤਾ ਕਿ ਮਾਧੇ ਪੁਰ ਵਾਲੀ ਨਹਿਰ ਤੋਂ ਇੱਕ ਸਾਖ ਕੱਢ ਕੇ ਸ਼੍ਰੀ ਦਰਬਾਰ ਸਾਹਿਬ ਜੀ ਵਿੱਚ ਜਲ ਪਾਇਆ ਜਾਵੇ ਤਾਂ ਜੋ ਜਲ ਸਦਾ ਹੀ ਬੜੀ ਚੰਗੀ ਹਾਲਤ ਵਿੱਚ ਰਹੇ। ਇੱਥੋਂ ਚੱਲ ਕੇ ਅਦੀਨਾ ਬੇਗ ਅੱਪਡੇ। ਉੱਥੋਂ ਚੰਬਾ ਰਿਆਸਤ ਦੇ ਵਕੀਲ ਨੇ ਹਾਜ਼ਰ ਹੋ ਕੇ ੪੦੦੦ ਰੁਪਯਾ ਖਰਾਜ ਦਿੱਤਾ ਤੇ ਕਈ ਪੰਛੀ ਜੰਗਲੀ ਪਹੜੀ ਜਾਨਵਰ ਚਿੜੀਆਂ ਘਰ ਲਈ ਦਿੱਤੇ। ਉੱਥੋਂ ਨੂਰਪੁਰ ਦੇ ਇਲਾਕੇ ਵਿੱਚ ਹੁੰਦੇ ਹੋਏ ਕਾਂਗੜੇ ਦੇ ਇਲਾਕੇ ਵਿੱਚ ਜਵਾਲਾਮੂਖੀ ਪਹੜ ਤੇ ਗਏ ਤੇ ਉੱਥੋਂ ਹੇਠ ਲਿਖੀਆਂ ਰਿਆਸਤਾਂ ਵਿੱਚ ਜਾ ਕੇ ਖਰਾਜ ਵਸੂਲ ਕਰ ਕੇ ਹੋਲੀ ਦੇ ਦਿਨਾਂ ਵਿੱਚ ਲਾਹੌਰ ਵਾਪਸ ਮੁੜ ਆਏ। ਰਾਜਾ ਈਸ਼ਰੀ ਪ੍ਰਸ਼ਾਦ ਮੰਡੀ ਵਾਲੇ ਨੇ ੯੨ ਹਜ਼ਾਰ ਖਰਾਜ ਤੇ ੩੦ ਹਜ਼ਾਰ ਨਜ਼ਰਾਨਾ, ਰਾਜਾ ਸੁਕੇਤ ੧੦੦੦੦ ਰੁਪਯਾ ਕੁੱਲੂ ਦਾ ਰਾਜਾ ਬਿਕ੍ਰਮਾ ਸੈਨ ਮਰ ਚੁੱਕਾ ਸੀ। ਓਹਦੇ ਲੜਕੇ ਠਾਕਰ ਦਾਸ ਨੇ ਇੱਕ ਲੱਖ ਰੁਪਯਾ ਦੇ ਕੇ ਆਪਣੇ ਨਾਮ ਰਿਆਸਤ ਕਰਵਾ ਲਈ।

੧੩੫. ਰਾਮਗੜ੍ਹੀਆ ਦੇ ਜ਼ਬਤ ਕੀਤੇ ਇਲਾਕੇ ਦਾ ਪ੍ਰਬੰਧ ਤੇ ਮੁਲਤਾਨ ਦੀ ਚੜ੍ਹਾਈ

ਇਸੇ ਸਾਲ ਮਾਧੇ ਦੇ ਮਹੀਨੇ ਵਿੱਚ ਪਹੜੀ ਇਲਾਕੇ ਤੋਂ ਮੁੜ ਕੇ ਮਹਾਰਾਜੇ ਨੇ ਫ਼ਕੀਰ ਨੂਰਦੀਨ ਨੂੰ ਤਾਂ ਰਾਮਗੜ੍ਹੀਆ ਸਰਦਾਰਾਂ ਦੇ ਜ਼ਬਤ ਕੀਤੇ ਹੋਏ ਇਲਾਕੇ ਦੇ ਪ੍ਰਬੰਧ ਕਰਨ ਵਾਸਤੇ ਨੀਯਤ ਕੀਤਾ ਤੇ ਦੀਵਾਨ ਮੌਤੀ ਰਾਮ ਭਵਾਨੀ ਦਾਸ ਪਸੌਰੀਆ ਤੇ ਹਰੀ ਸਿੰਘ ਨਲੂਆ ਨੂੰ ਮੁਲਤਾਨ ਵਲੋਂ ਖਰਾਜ ਵਸੂਲ ਕਰਨ ਵਾਸਤੇ ਭੇਜਿਆ। ਨਵਾਬ ਮੁਜਫ਼ਰ ਖਾਂ ਨੇ ਖਰਾਜ ਦੇਣ ਦੀ ਜਗ੍ਹਾ ਫੌਜ ਦਾ ਮੁਕਾਬਲਾ ਕੀਤਾ ਤੇ ਇੰਨੀ ਅੱਗ ਵਸਾਈ ਕਿ ਲਾਹੌਰ ਦੀ ਫੌਜ ਨੇ ਤੰਗ ਆ ਕੇ ਘੇਰਾ ਚੁੱਕ ਲਿਆ ਤੇ ਵਾਪਸ ਲਾਹੌਰ ਆ ਗਈ। ਮਹਾਰਾਜਾ ਸਾਹਿਬ ਨੇ ਇਸ ਤਰ੍ਹਾਂ ਮੁੜਨ ਕਰ ਕੇ ਭਵਾਨੀਦਾਸ ਤੇ ਬੜਾ ਗੁੱਸਾ ਪ੍ਰਗਟ ਕੀਤਾ ਤੇ ਇਸ ਤਰ੍ਹਾਂ ਮੁੜਨਾ ਓਹਦੀ ਕਮਜ਼ੋਰੀ ਦੱਸੀ ਤੇ ਕੈਦ ਕਰ ਕੇ ੧੦ ਹਜ਼ਾਰ ਰੁਪਯਾ ਜੁਰਮਾਨਾ ਕੀਤਾ।

੧੩੬. ਸ਼ਾਹਜ਼ਾਦਾ ਸ਼ੇਰ ਸਿੰਘ ਦਾ ਹਜ਼ਾਰੇ ਦਾ ਇਲਾਕਾ ਫਤੇਹ ਕਰਨਾ

ਇਨ੍ਹਾਂ ਹੀ ਦਿਨਾਂ ਵਿੱਚ ਰਾਏਜ਼ਾਦਾ ਪਿੰਡੀਦਾਸ ਦੀ ਰਾਹੀਂ ਮਾਨਕੇਰਾਂ ਦੇ ਨਵਾਬ ਦੇ ਨਾਲ ਇਕਰਾਰਨਾਮਾ ਹੋਇਆ, ਜਿਸ ਦੇ ਨਾਲ ੮੦ ਹਜ਼ਾਰ ਰੁਪਯੇ ਸਾਲਾਨਾ ਤੇ ਲੋੜ ਵੇਲੇ ਚੰਗੇ ਚੰਗੇ ਘੋੜੇ ਤੇ ਉੱਠ ਦੇਣ ਦਾ ਇਕਰਾਰ ਹੋਇਆ। ਫਿਰ ਮਹਾਰਾਜਾ ਨੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਤੇ ਤਾਰਾ ਸਿੰਘ ਦੋਨੋਂ ਭਰਾਵਾਂ ਨੂੰ ਹਜ਼ਾਰੇ ਦੀ ਲੜਾਈ ਵਾਸਤੇ ਭੇਜਿਆ ਕਿਉਂਕਿ ਉੱਥੋਂ ਦੇ ਰਈਸ ਮੁਹੰਮਦ ਖਾਂ ਨੇ ਅਟਕ ਦੇ ਕਿਲ੍ਹੇ ਵਿੱਚ ਬੈਠੇ ਸਰਦਾਰ ਹੁਕਮ ਸਿੰਘ ਚਿਮਨੀ ਨੂੰ ਬਹੁਤ ਤੰਗ ਕਰ ਰੱਖਿਆ ਸੀ। ਇਸ ਲੜਾਈ ਵਿੱਚ ਹਜ਼ਾਰੇ ਦੇ ਖਾਨ ਨਾਲ ਸਾਰੇ ਕਬੀਲੇ ਮਜ਼ਬੀ ਜੰਗ ਸਮਝ ਕੇ ਸ਼ਾਮਲ ਹੋ ਗਏ, ਕਿੰਤੁ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦੇ ਸੂਰਮਿਆਂ ਦੇ ਸਾਹਮਣੇ ਕਿਸੇ ਦੀ ਪੇਸ਼ ਨਾ ਗਈ। ਇੱਕ ਇੱਕ ਦੇ ਨਾਲ ਡੱਟ ਕੇ ਟਾਕਰਾ ਕੀਤਾ। ਐਥੋਂ ਤੱਕ ਕਿ ਮੁਹੰਮਦ ਖਾਂ ਓਨ੍ਹਾਂ ਦਾ ਖਾਸ ਸਰਦਾਰ ਵੀ ਮਾਰਿਆ ਗਿਆ। ਸੱਯਦ ਅਹਿਮਦ ਖਾਂ ਓਹਦੇ ਵੱਡੇ ਪੁੱਤ੍ਰ ਨੇ ਅਧੀਨ ਹੋਣਾ ਸਵੀਕਾਰ ਕਰ ਲਿਆ ਤੇ ਸਜ਼ਾ ਵਜੋਂ ੫੦ ਹਜ਼ਾਰ ਦੀ ਥਾਂ ੨੫ ਹਜ਼ਾਰ ਰੁਪਯਾ ਅੱਗੋਂ ਵਾਸਤੇ ਲਾਹੌਰ ਦਰਬਾਰ ਨੂੰ ਖਰਾਜ ਦੇਣਾ ਮੰਨ ਲਿਆ। ਇਸ ਫਤੇਹ ਦੀ ਖਬਰ ਸੁਣ ਕੇ ਮਹਾਰਾਜਾ ਨੇ ਲਾਹੌਰ ਬੜੀ ਖੁਸ਼ੀ ਮਨਾਈ।

੧੩੭. ਸ਼ਾਹਜ਼ਾਦਾ ਖੜਕ ਸਿੰਘ ਦੀ ਮੁਲਤਾਨ ਤੇ ਚੜ੍ਹਾਈ

੧੯੭੫ ਬਿਕ੍ਰੀ ਦੇ ਅਖੀਰ ਤੇ ੧੯੯੮ ਈਸਵੀ ਦੇ ਸ਼ੁਰੂ ਵਿੱਚ ਕੁੱਲ ਬਾਰ ਬਰਾਦਾਰੀ ਤੇ ਰਸਦ ਦਾ ਸਮਾਨ ਬਹੁਤ ਸਾਰਾ ਇਕੱਠਾ ਕਰ ਕੇ ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ੨੫ ਹਜ਼ਾਰ ਫੌਜ ਦੇ ਕੇ ਮੁਲਤਾਨ ਭੇਜਿਆ, ਮਿਸਰ ਦੀਵਾਨ ਚੰਦ ਜੋ ਆਪਣੀ ਬਹਾਦਰੀ ਦੇ ਕਾਰਨ ਮਸ਼ਹੂਰ ਤੇ ਕੁਲ ਤੋਪਖਾਨਿਆਂ ਦਾ ਵੱਡਾ ਅਫਸਰ ਸੀ, ਜ਼ਮਜ਼ਮਾਂ ਤੋਪ ਦੇ ਕੇ ਨਾਲ ਭੇਜਿਆ ਤੇ ਤਾਕੀਦ ਕੀਤੀ ਕਿ ਬਿਨਾਂ ਫਤਹ ਕੀਤੇ ਦੇ ਵਾਪਸ ਨਾ ਮੁੜਨਾ। ਮਹਾਰਾਜਾ ਇਸ ਗੱਲ ਤੋਂ ਬੇਖਬਰ ਨਹੀਂ ਸੀ ਕਿ ਮੁਸਲਮਾਨ ਇਸ ਲੜਾਈ ਨੂੰ ਮਜ਼ਹਬੀ ਰੰਗ ਦੇ ਲੈਣਗੇ। ਮਹਾਰਾਜਾ ਅਜੇਹੇ ਮਾਮਲਿਆਂ ਵਿੱਚ ਬੜੀ ਦੂਰ ਦੀ ਸੋਚਦਾ ਸੀ। ਅਜਿਹੀਆਂ ਗੱਲਾਂ ਰੋਕਣ ਦਾ ਵੀ ਉਹਨੂੰ ਖੂਬ ਢੰਗ ਯਾਦ ਸੀ। ਇੱਕ ਪਾਸੇ ਤਾਂ ਮੁਲਤਾਨ ਤੇ ਚੜ੍ਹਾਈ ਕੀਤੀ ਤੇ ਦੂਜੇ ਪਾਸੇ ਅਹਿਮਦ ਖਾਂ ਸਿਆਲ ਜੋ ਕੁਝ ਚਿਰ ਤੋਂ ਕੈਦ ਸੀ, ਰਿਹਾ ਕਰ ਕੇ ਅੰਮ੍ਰਿਤਸਰ ਦੇ ਜ਼ਿਲ੍ਹੇ ਵਿੱਚ ਮੈਰੋਵਾਲ ਦੇ ਇਲਾਕੇ ਵਿੱਚ ੧੨ ਹਜ਼ਾਰ ਦਾ ਜਾਗੀਰਦਾਰ ਬਣਾ ਦਿੱਤਾ ਤੇ ਨੇਕ ਚਲਨੀ ਦੀ ਸ਼ਰਤ ਤੇ ਉਹਦੇ ਨਿੱਕੇ ਲੜਕੇ ਅਨਾਇਤ ਖਾਂ ਨੂੰ ਆਪਣੇ ਪਾਸ ਰੱਖਿਆ। ਉਧਰ ਫੌਜ ਨੇ ਮੁਲਤਾਨ ਦੇ ਲਾਗੇ ਅੱਪੜ ਕੇ ਇੱਕ ਕਾਫ਼ੀ ਰਕਮ ਨਜ਼ਰਾਨਾ ਤੇ ਬਹੁਮੁਲੇ ਘੋੜਿਆਂ ਦੀ ਮੰਗ ਕੀਤੀ।

ਨਵਾਬ ਨੇ ਇਹ ਗੱਲ ਮੰਨਣ ਤੋਂ ਇਨਕਾਰ ਕੀਤਾ ਤੇ ਇੱਕ ਇਸਤਿਹਾਰ ਕੱਢਿਆ ਕਿ ਇਹ ਦੀਨੀ ਲੜਾਈ ਹੈ, ਹਰ ਇੱਕ ਮੁਸਲਮਾਨ ਨੂੰ ਆਪਣੇ ਹਥਜਾਰ ਲੈ ਕੇ ਮੇਰੀ ਮਦਦ ਵਾਸਤੇ ਅੱਪੜਨਾ ਚਾਹੀਦਾ ਹੈ। ਮੁਸਲਮਾਨ ਗੋਲਾਂ ਦੇ ਗੋਲ ਬਣਾ ਕੇ ਆ ਗਏ। ਇਧਰ ਸਿੱਖ ਵੀ ਮੁਜ਼ਫਰਗੜ੍ਹ ਤੇ ਖਾਨਗੜ੍ਹ ਫਤਹ ਕਰ ਕੇ ਮੁਲਤਾਨ ਅੱਪੜੇ ਤੇ ਸ਼ਹਿਰ ਦੇ ਪਾਸੀਂ ਘੇਰਾ ਪਾ ਲਿਆ ਤੇ ਅੱਗ ਵਸਾਣੀ ਸ਼ੁਰੂ ਕਰ ਦਿੱਤੀ। ਮੁਜ਼ਫਰ ਖਾਂ ਨੇ ਸ਼ਹਿਰ ਦੇ ਦਰਵਾਜ਼ੇ ਬੰਦ ਕਰ ਕੇ ਗੋਲੀ ਬਾਰੂਦ ਨਾਲ ਜਵਾਬ ਦੇਣਾ ਸ਼ੁਰੂ ਕੀਤਾ। ਕਈ ਦਿਨਾਂ ਤੱਕ ਲਗਾਤਾਰ ਲੜਾਈ ਹੋਂਦੀ ਰਹੀ। ਸਿੱਖਾਂ ਦੇ ਗੋਲਿਆਂ ਨੇ ਦੀਵਾਰ ਵਿੱਚ ਕਈ ਜਗ੍ਹਾ ਤੇ ਰਾਹ ਬਣਾ ਲਏ ਸਨ। ਇਸ ਕਰ ਕੇ ਫਰਵਰੀ ੧੯੯੮ ਨੂੰ ਸਿੱਖਾਂ ਦਾ ਸ਼ਹਿਰ ਤੇ ਕਬਜ਼ਾ ਹੋ ਗਿਆ। ਹੁਣ ਉਸ ਕਿਲ੍ਹੇ ਦੀ ਵਾਰੀ ਆਈ, ਜਿਸ ਵਿੱਚ ਮੁਜ਼ਫਰ ਖਾਂ ੨੦੦੦ ਫੌਜ ਦਾ ਆਦਮੀ ਲੈ ਕੇ ਬੈਠਾ ਸੀ। ਸਿੱਖਾਂ ਦੇ ਦਿਨ ਰਾਤ ਨੂੰ ਚਲਣ ਵਾਲਿਆਂ ਗੋਲਿਆਂ ਨੇ ਕਿਲ੍ਹੇ ਨੂੰ ਹਿਲਾ ਦਿੱਤਾ, ਕਿੰਤੂ ਅੰਦਰੋਂ ਮੁਜ਼ਫਰ ਖਾਂ ਦੀ ਫੌਜ ਨੇ ਵੀ ਬੜਾ ਬਹਾਦਰੀ ਦਾ ਟਾਕਰਾ ਕੀਤਾ। ਅਜੇਹੀ ਕਠਨ ਲੜਾਈ ਸਿੱਖਾਂ ਨੂੰ ਅੱਗੇ ਕਦੇ ਵੇਖਣ ਦਾ ਸਮਾਂ ਨਹੀਂ ਮਿਲਿਆ ਸੀ। ਅੰਤ ਨੂੰ ਸਿੱਖਾਂ ਦੀਆਂ ਤੋਪਾਂ ਨੇ ਕਿਲ੍ਹੇ ਦੀ ਦੀਵਾਰ ਨੂੰ ਵੀ ਦੋ ਜਗ੍ਹਾਂ ਤੋਂ ਤੋੜ ਦਿੱਤਾ ਤੇ ਦਰਵਾਜ਼ਾ ਉਡਾ ਕੇ ਵੱਖਰਾ ਸੁਟ ਦਿੱਤਾ। ਅੰਦਰ ਦੀ ਸੈਨਾ ਨੇ ਮਿੱਟੀ ਦੇ ਢੇਰਾਂ ਨੂੰ ਮੋਰਚਾ ਬਣਾ ਰੱਖਿਆ ਸੀ, ਇਸ ਕਰ ਕੇ ਕੁਝ ਦੇਰ ਤੋਂ ਅੜੇ ਰਹੇ। ਕਿੰਤੂ ਇਹ ਕਦ ਤੱਕ? ਥੋੜ੍ਹੇ ਚਿਰ ਪਿੱਛੋਂ ਸਾਰੇ ਮਾਰੇ ਗਏ, ਕੇਵਲ ਦੋ ਤਿੰਨ ਸੌ ਆਦਮੀ ਮੁਜ਼ਫਰ ਖਾਂ ਦੇ ਪਾਸ ਰਹਿ ਗਏ। ਇਨ੍ਹੇ ਨੂੰ ੨ ਜੂਨ ਦੀ ਸਵੇਰ ਨੂੰ ਸਾਧੂ ਸਿੰਘ ਨਿਹੰਗ ‘ਅਕਾਲ’ ‘ਅਕਾਲ’ ਕਹਿੰਦਾ ਹੋਇਆ ਦੀਵਾਰ ਤੇ ਚੜ੍ਹ ਗਿਆ ਤੇ ਕਿਲ੍ਹੇ ਦੀ ਦੀਵਾਰ ਤੇ ਆਪਣਾ ਝੰਡਾ ਜਾ ਤੁਲਾਇਆ। ਜਦ ਇਹ ਗੱਲ ਨਵਾਬ ਨੇ ਦੇਖੀ ਤਦ ਸਾਵੇਂ ਗਾਜ਼ੀਆਂ ਵਾਲੇ ਕੱਪੜੇ ਪਾ ਕੇ ਆਪਣੇ ਭਰਾ ਬੇਟੇ ਪੋਤਰੇ ਤੇ ਦੋਹਤਿਆਂ ਨੂੰ ਨਾਲ ਲੈ ਕੇ ਲੜਾਈ ਵਾਸਤੇ ਮੈਦਾਨ ਵਿੱਚ ਨਿੱਕਲਿਆ ਤੇ ਤਲਵਾਰ ਲੈ ਕੇ ਦੁਸ਼ਮਣਾਂ ਦੇ ਸਾਹਮਣੇ ਜਾ ਖਲੋਤਾ। ਪਹਿਲੇ ਨਵਾਬ ਦੇ ਪੁਰਾਣੇ ਨਿਮਕ ਹਲਾਲ ਤਲਵਾਰ ਲੈ ਕੇ ਮੈਦਾਨ ਵਿੱਚ ਨਿੱਕਲੇ ਤੇ ਦੋ ਦੋ, ਤਿੰਨ ਤਿੰਨ ਦਾ ਕੰਮ ਤਮਾਮ ਕੀਤਾ। ਮੁਜ਼ਫਰ ਖਾਂ ਦੇ ਤਿੰਨ ਬੇਟੇ-ਸ਼ਾਹਨਵਾਜ਼ ਖਾਂ, ਸ਼ਾਹਬਾਜ਼ ਖਾਂ ਤੇ ਹੱਕ ਨਵਾਜ਼ ਖਾਂ ਆਪਣੇ ਬਾਪ ਤੋਂ ਆਗਿਆ ਲੈ ਕੇ ਅੱਗੇ ਹੋਏ ਤੇ ਬੜੀ ਜਵਾਂਮਰਦੀ ਤੇ ਬਹਾਦਰੀ ਨਾਲ ਲੜ ਕੇ ਮਰ ਗਏ। ਫਿਰ ਨਵਾਬ ਦਾ ਭਤੀਜਾ ਖੈਰ ਅੱਲਾ ਖਾਂ ਸਾਹਮਣੇ ਹੋਇਆ। ਉਹ ਵੀ ਬਹਾਦਰੀ ਵਿਖਾ ਕੇ ਮਾਰਿਆ ਗਿਆ। ਸਭ ਤੋਂ ਪਿੱਛੋਂ ਆਪ ਮੁਜ਼ਫਰ ਖਾਂ ਖਿਜ਼ਰੀ ਦਰਵਾਜ਼ੇ ਦੇ ਪਾਸ ਸਿੱਖਾਂ ਦੇ ਟਾਕਰੇ ਵਾਸਤੇ ਨਿੱਕਲਿਆ ਤੇ ਬੜੀ ਘਮਸਾਨ ਦੀ ਜੰਗ ਸ਼ੁਰੂ ਕਰ ਦਿੱਤੀ ਤੇ ਓਥੇ ਹੀ ਮਾਰਿਆ

ਗਿਆ। ਸ਼ਾਹਜ਼ਾਦਾ ਖੜਗ ਸਿੰਘ ਨੇ ਕਿਲੇ ਤੇ ਕਬਜ਼ਾ ਕਰ ਲਿਆ। ਕਿਲੇ ਵਿੱਚੋਂ ਜੋ ਕੁਝ ਨਕਦੀ ਮਿਲੀ ਦੀਵਾਨ ਰਾਮ ਦਿਆਲ ਦੇ ਰਾਹੀਂ ਸੰਦੂਕਾਂ ਵਿੱਚ ਬੰਦ ਕਰਾ ਕੇ ਲਾਹੌਰ ਮਹਾਰਾਜਾ ਸਾਹਿਬ ਦੇ ਵੇਖਣ ਵਾਸਤੇ ਭੇਜ ਦਿੱਤੀ ਤੇ ਆਪ ਸੁਜਾ ਅਬਾਦ ਵੱਲ ਵਧਿਆ ਤੇ 4 ਲੱਖ ਦੇ ਕਰੀਬ ਰੁਪਯਾ ਇੱਥੋਂ ਲੈ ਕੇ ਵਾਪਸ ਚਲਾ ਗਿਆ। ਜਦ ਇਹ ਖਬਰ ਲਾਹੌਰ ਅਪੜੀ ਤਦ ਮਹਾਰਾਜੇ ਨੇ ਬੜੀ ਖੁਸ਼ੀ ਮਨਾਈ ਤੇ ਖਬਰ ਦੇਣ ਵਾਲੇ ਨੂੰ ਜੋ ਰਿਆਸਤ ਕਪੂਰਥਲੇ ਦਾ ਚੋਬਦਾਰ ਸੀ, ਸੋਨੇ ਦੇ ਕੰਗਣ ਤੇ ਇੱਕ ਬਹੁਮੁਲਾ ਦੁਸ਼ਾਲਾ ਦਿੱਤਾ। ਜਦ ਇਹ ਖਬਰ ਬਕਾਇਦਾ ਪੁੱਜੀ, ਤਦ ਮਹਾਰਾਜਾ ਨੇ ਲਾਹੌਰ ਤੇ ਅੰਮ੍ਰਿਤਸਰ ਦਿਨ ਖੁਸ਼ੀ ਮਨਾਈ ਤੇ ਰੌਸਨੀ ਕੀਤੀ। ਜਿਨ੍ਹਾਂ ਜਿਨ੍ਹਾਂ ਸਿਪਾਹੀਆਂ ਤੇ ਅਫਸਰਾਂ ਨੇ ਇਸ ਲੜਾਈ ਵਿੱਚ ਬਹਾਦਰੀ ਨਾਲ ਕੰਮ ਕੀਤਾ ਸੀ, ਉਹਨਾਂ ਨੂੰ ਸੋਨੇ ਦੇ ਕੰਠੇ ਕੰਗਣਾਂ ਦੀਆਂ ਜੋੜੀਆਂ ਦੇ ਦੁਸ਼ਾਲੇ ਬਖਸ਼ੇ, ਜਿਨ੍ਹਾਂ ਦੀ ਕੀਮਤ ਚਾਰ ਚਾਰ ਪੰਜ ਸੌ ਰਖੀ ਸੀ।

ਹੁਣ ਮਹਾਰਾਜਾ ਨੇ ਮੁਲਕ ਦਾ ਪ੍ਰਬੰਧ ਇੰਜ ਕੀਤਾ: ਬਾਬੂ ਬਾਜ਼ ਸਿੰਘ ਮੁਲਤਾਨ ਦਾ ਹਾਕਮ ਬਣਾਇਆ, ਸੁਖਦਾਲ ਖਤਰੀ ਜੋ ਝੰਗ ਦੇ ਇਲਾਕੇ ਵਿੱਚ ਸੀ, ਹੁਣ ਦੀਵਾਨੀ ਜੰਗ ਓਹਦੇ ਸਪੁਰਦ ਕਰ ਦਿੱਤਾ। ਮੁਜ਼ਫਰਗੜ੍ਹ ਵਿੱਚ ਜਮਾਂਦਾਰ ਖੁਸ਼ਹਾਲ ਸਿੰਘ, ਖਾਨਗੜ੍ਹ ਵਿੱਚ ਸਰਦਾਰ ਸਾਮ ਸਿੰਘ ਅਟਾਰੀ ਵਾਲੇ ਦਾ ਪੁੱਤਰ ਨਿਹਾਲ ਸਿੰਘ ਤੇ ਤੋਲੰਬਾ ਵਿੱਚ ਸ੍ਰ. ਫਤਹ ਸਿੰਘ ਆਹਲੂਵਾਲੀਆ ਨੀਯਤ ਕੀਤਾ। ਦੂਲ ਸਿੰਘ ਨੈਹਰੀਨਾਂ ਤੇ ਧਨਾਂ ਸਿੰਘ ਆਦਿਕਾਂ ਨੂੰ ਮੁਲਤਾਨ ਦੀ ਦੀਵਾਰ ਵਖਾਈ ਤੇ ਸ਼ਹਿਰ ਦੀ ਮੁਰੰਮਤ ਤੇ ਦਰੁਸਤੀ ਦੇ ਕੰਮ ਤੇ ਨੀਯਤ ਕੀਤਾ। ਫਿਰ ਨਵਾਬ ਦੇ ਸਾਰਿਆਂ ਤੋਂ ਬੜੇ ਬੇਟੇ ਸਰਫਰਾਜ਼ ਖਾਂ ਜੋ ਆਪਣੇ ਨਿੱਕੇ ਭਰਾ ਜੁਲਫਕਾਰ ਖਾਂ ਨਾਲ ਛੱਟੜ ਹੋ ਕੇ ਲਾਹੌਰ ਆਇਆ ਸੀ, ਮਹਾਰਾਜਾ ਨੇ ਬੜੀ ਇੱਜਤ ਤੇ ਖਾਤਰ ਕੀਤੀ। ਸਰਕਪੁਰ ਤੇ ਨੋ ਲੱਖ ਦਾ ਇਲਾਕਾ ਓਸ ਨੂੰ ਜਾਗੀਰ ਵਿੱਚ ਦੇ ਦਿੱਤਾ ਤੇ ਜੁਲਫਕਾਰ ਖਾਂ ਦੀ ਵੀ ਕੁਝ ਪਿਨਸ਼ਨ ਨੀਯਤ ਕੀਤੀ।

੧੩੮. ਪਿਸ਼ਾਵਰ ਤੇ ਕਬਜ਼ਾ

ਇਸੇ ਸਾਲ ਕਾਬਲ ਦੇ ਵਜੀਰ ਫਤੇ ਖਾਂ ਨੂੰ ਕਾਮਰਾਨ ਨੇ ਅੰਨ੍ਹਾ ਕਰ ਕੇ ਮਾਰ ਦਿੱਤਾ ਤੇ ਮੁਹੰਮਦ ਅਜੀਮ ਖਾਂ ਉਹਦਾ ਭਰਾ ਇਹ ਖਬਰ ਸੁਣਦੇ ਹੀ ਕਸ਼ਮੀਰ ਵਿੱਚ ਹਯਾਰ ਖਾਂ ਨੂੰ ਛੱਡ ਕੇ ਕਾਬਲ ਪੁੱਜਾ ਤੇ ਆਯੂਬ ਖਾਂ ਨੂੰ ਬਾਦਸ਼ਾਹ ਬਣਾ ਦਿੱਤਾ। ਇਸ ਅਦਲਾ ਬਦਲੀ ਵਿੱਚ ਮਹਾਰਾਜਾ ਸਾਹਿਬ ਨੂੰ ਪਿਸ਼ਾਵਰ ਤੱਕ ਕਬਜ਼ਾ ਕਰਨ ਦਾ ਮੌਕਾ ਮਿਲ ਗਿਆ। ਮਹਾਰਾਜਾ ਝੱਟ ਦਰਯਾ-ਏ ਅਟਕ ਲੰਘ ਕੇ ਪਿਸ਼ਾਵਰ ਜਾ ਪੁੱਜਾ, ਜਿੱਥੋਂ ਦਾ ਕਬਜ਼ਾ ਓਸ ਵੇਲੇ ਬੜਾ ਸੁਖੱਲਾ ਮਿਲ ਗਿਆ, ਯਾਰ ਮੁਹੰਮਦ ਖਾਂ ਮਹਾਰਾਜੇ ਦੀ ਫੌਜ ਦਾ ਟਾਕਰਾ ਨਾ ਕਰ ਸਕਣ ਦੇ ਕਾਰਨ ਯੂਸਫ਼ ਜੇਈ ਦੇ ਪਹਾੜ ਵਿੱਚ ਚਲਾ ਗਿਆ। ਮਹਾਰਾਜਾ ਨੇ ਸ਼ੇਰ ਸਿੰਘ ਨੂੰ ਪਿਸ਼ਾਵਰ ਦੇ ਲੋਕਾਂ ਤੋਂ ਨਜ਼ਰਾਨੇ ਵਸੂਲ ਕਰਨ ਦਾ ਹੁਕਮ ਦਿੱਤਾ, ੨੫੦੦੦ ਰੁਪਯਾ ਇਸ ਤਰ੍ਹਾਂ ਵਸੂਲ ਹੋਇਆ। ਮਹਾਰਾਜਾ ਸਾਹਿਬ ਤਿੰਨ ਦਿਨ ਪਿਸ਼ਾਵਰ ਰਹੇ, ਜਿੱਥੇ ਆਮ ਲੋਕਾਂ ਨੂੰ ਬੜੀ ਚੰਗੀ ਤਰ੍ਹਾਂ ਨਾਲ ਮਿਲਦੇ ਤੇ ਗੱਲਬਾਤ ਹੁੰਦੀ ਰਹੀ, ਚੌਥੇ ਦਿਨ ਜਹਾਂਦਾਰ ਖਾਂ ਨੂੰ ਉਥੋਂ ਦਾ ਹਾਕਮ ਨੀਯਤ ਕਰ ਕੇ ੧੬ ਤੋਂਪਾਂ ਜੋ ਇੱਥੋਂ ਮਿਲੀਆਂ ਸਨ, ਲੈ ਕੇ ਵਾਪਸ ਮੁਝਿਆਂ। ਅਟਕ ਤੋਂ ਲੰਘਿਆ ਹੀ ਸੀ ਕਿ ਦੋਸਤ ਮੁਹੰਮਦ ਖਾਂ ਬਾਰਕਜ਼ੇਈ ਯਾਰ ਮੁਹੰਮਦ ਖਾਂ ਦੇ ਭਰਾ ਨੇ ਆਪਣੇ ਵਕੀਲ ਦਾ ਮੌਦਰਾ ਤੇ ਹਾਫਜ਼ ਰੂਹਅਲਾਂ ਨੂੰ ਭੇਜਿਆ ਤੇ ਮਹਾਰਾਜੇ ਨੂੰ ਇੱਕ ਲੱਖ ਰੁਪਯਾ ਨਜ਼ਰਾਨਾ ਦੇ ਕੇ ਫਿਰ ਪਿਸ਼ਾਵਰ ਤੇ ਕਬਜ਼ਾ ਲੈਣ ਦਾ ਸੰਕਲਪ ਪ੍ਰਗਟ ਕੀਤਾ। ਮਹਾਰਾਜਾ ਨੇ ਇਸ ਵਕੀਲ ਨੂੰ ਖਿਲਾਤ ਦੇ ਕੇ ਰਵਾਨਾ ਕੀਤਾ। ਥੋੜ੍ਹੇ ਹੀ ਦਿਨਾਂ ਵਿੱਚ ਖਬਰ ਪੁੱਜੀ ਕਿ ਯਾਰ ਮੁਹੰਮਦ ਖਾਂ ਨੇ ਪਿਸ਼ਾਵਰ ਦਾਖਲ ਹੋ ਕੇ ਆਪਣਾ ਕਬਜ਼ਾ ਕਰ ਲਿਆ ਹੈ ਤੇ ਜਹਾਂਦਾਰ ਖਾਂ ਨੱਸ ਕੇ ਨਾਗਰ ਚਲਾ ਗਿਆ ਹੈ। ਮਹਾਰਾਜਾ ਨੂੰ ਸੁਣ ਕੇ ਗੁੱਸਾ ਆਇਆ, ਉਹਨਾਂ ੧੨੦੦੦ ਜਵਾਨ ਦੇ ਕੇ ਫਿਰ ਫੌਜ ਭੇਜੀ, ਕਿੰਤੁ ਦਾਮੋਦਰ

ਕਾਬਲ ਦੇ ਵਕੀਲ ਨੇ ੫੦ ਹਜ਼ਾਰ ਦੀ ਹੁੰਡੀ ਤੇ ਇੱਕ ਕਾਫ਼ੀ ਗਿਣਤੀ ਦੇ ਘੋੜੇ ਦੇ ਕੇ ਵਾਪਸ ਕਰ ਦਿੱਤਾ। ਮਹਾਰਾਜਾ ਕਟਸ ਤੋਂ ਹੋ ਕੇ ਲਾਹੌਰ ਪੁੱਜ ਗਿਆ।

੧੩੯. ਜਮਾਂਦਾਰ ਖੁਸ਼ਹਾਲ ਸਿੰਘ ਤੇ ਕਰੋਪੀ

ਇਸੇ ਸਾਲ ਮਹਾਰਾਜਾ ਨੇ ਖੁਸ਼ਹਾਲ ਸਿੰਘ ਜਮਾਂਦਾਰ ਨੂੰ ਡੇਵਢੀ ਦੀ ਅਫਸਰੀ ਤੋਂ ਹਟਾ ਕੇ ਮੁਅੱਤਲ ਕਰ ਦਿੱਤਾ ਤੇ ੫੦ ਹਜ਼ਾਰ ਜੁਰਮਾਨਾ ਕੀਤਾ। ਇਸ ਗੁੱਸੇ ਦਾ ਸਬੰਧ ਇਹ ਸੀ ਕਿ ਰਾਮਲਾਲ, ਜੋ ਕੇ ਖੁਸ਼ਹਾਲ ਸਿੰਘ ਦਾ ਭਰਾ ਹੈ, ਸਿੰਘ ਬਣ ਜਾਏ। ਕਿੰਤੂ ਰਾਮ ਲਾਲ ਯੂ.ਪੀ. ਵੱਲ ਨੱਸ ਗਿਆ। ਇਸੇ ਗੱਲੋਂ ਮਹਾਰਾਜੇ ਨੂੰ ਬੜਾ ਗੁੱਸਾ ਆਇਆ ਕਿ ਅਸਾਂ ਇਨ੍ਹਾਂ ਦੀ ਇੰਨੀ ਪਾਲਣਾ ਕੀਤੀ, ਕਿੰਤੂ ਅੱਜ ਇਹ ਇਨ੍ਹਾਂ ਧੋਖਾ ਕੀਤਾ ਹੈ। ਖੁਸ਼ਹਾਲ ਸਿੰਘ ਨੇ ਰਾਮ ਲਾਲ ਨੂੰ ਸਿੰਘ ਸਜਾ ਦਿੱਤਾ, ਜਿਸ ਤੇ ਇਸ ਦਾ ਨਾਮ ਰਾਮ ਸਿੰਘ ਹੋ ਗਿਆ, ਤਦ ਮਹਾਰਾਜਾ ਨੇ ਖੁਸ਼ ਹੋ ਕੇ ਉਹਦੀ ਜਾਗੀਰ ਓਹਨੂੰ ਦੇ ਦਿੱਤੀ ਤੇ ੪੦੦੦ ਸਿਪਾਹੀਆਂ ਦਾ ਅਫਸਰ ਬਣਾ ਦਿੱਤਾ। ਤੇਜ ਸਿੰਘ ਨੂੰ ਸ਼ਾਹਜ਼ਾਦਾ ਖੜਗ ਸਿੰਘ ਦੀ ਫੌਜ ਦਾ ਜਨਰਲ ਨੀਯਤ ਕੀਤਾ ਤੇ ਮੀਆਂ ਧਿਆਨ ਸਿੰਘ ਨੂੰ ਖੁਸ਼ਹਾਲ ਸਿੰਘ ਦੀ ਜਗ੍ਹਾ ਡੇਵਢੀ ਵਾਲੇ ਦਾ ਅਹੁਦਾ ਦੇ ਦਿੱਤਾ।

੧੪੦. ਪਹਾੜੀ ਰਾਜਿਆਂ ਤੋਂ ਖਰਾਜ ਵਸੂਲ ਕਰਨਾ

ਪਿਸ਼ਾਵਰ ਤੋਂ ੧੮੧੮ ਮੁਤਾਬਕ ੧੮੨੬ ਬਿਕ੍ਰਮੀ ਨੂੰ ਮੁੜ ਕੇ ਮਹਾਰਾਜਾ ਨੇ ਸਰਦਾਰ ਦੇਸਾ ਸਿੰਘ ਮਜ਼ੀਠੇ ਨੂੰ ਪਹਾੜੀ ਰਾਜਿਆਂ ਤੋਂ ਖਰਾਜ ਲੈਣ ਲਈ ਭੇਜਿਆ। ਸਾਰੇ ਰਾਜਿਆਂ ਤੋਂ ਖਰਾਜ ਲੈ ਕੇ ਜਦ ਉਹਨੇ ਕਹਿਲੂਰ ਦੇ ਰਾਜੇ ਤੋਂ ਖਰਾਜ ਮੰਗਿਆ, ਤਦ ਉਹ ਨੱਠ ਕੇ ਸਤਲੁਜ ਤੋਂ ਪਾਰ ਅੰਗਰੇਜ਼ਾਂ ਦੇ ਪਾਸ ਚਲਾ ਗਿਆ ਤੇ ਬਲਾਸਪੁਰ ਜਾ ਠਹਿਰਿਆ। ਸਰਦਾਰ ਦੇਸਾ ਸਿੰਘ ਨੇ ਖਬਰ ਕੀਤੇ ਬਿਨਾਂ ਹੀ ਸਤਲੁਜ ਲੰਘ ਕੇ ਖਲੋਰ ਪਚਰਵਤਾਂ ਅਕਾਲ ਗੜ੍ਹ ਆਦਿਕ ਕੁਝ ਕਿਲ੍ਹੇ ਫੇਰ ਕੀਤੇ ਤੇ ਉਹਨੂੰ ਬਲਾਸਪੁਰ ਜਾ ਘੋਰਿਆ। ਮਹਾਰਾਜਾ ਸਾਹਿਬ ਨੇ ਇਹ ਖਬਰ ਸੁਣਦੇ ਹੀ ਫੌਜ ਨੂੰ ਪਿੱਛੇ ਹਟਾਉਣ ਵਾਸਤੇ ਹੁਕਮ ਦਿੱਤਾ ਤੇ ਦੇਸਾ ਸਿੰਘ ਨੂੰ ਕਿਹਾ ਏਜੰਟ ਤੋਂ ਮਾਫ਼ੀ ਮੰਗੋ।

੧੪੧. ਕਸ਼ਮੀਰ ਤੇ ਚੜ੍ਹਾਈ

੧੮੨੨ ਬਿਕ੍ਰਮੀ (ਅਪ੍ਰੈਲ ੧੮੧੯) ਨੂੰ ਮਹਾਰਾਜਾ ਸਾਹਿਬ ਨੇ ਕਸ਼ਮੀਰ ਦੇ ਰਾਜੇ ਤੇ ਚੜ੍ਹਾਈ ਕਰਨ ਦਾ ਫੈਸਲਾ ਕੀਤਾ। ਮਿਸਲ ਦੀਵਾਨ ਚੰਦ ਮੁਲਤਾਨ ਦੀ ਲੜਾਈ ਵਿੱਚ ਕਾਫ਼ੀ ਨੇਕ ਨਾਮ ਪ੍ਰਾਪਤ ਕਰ ਚੁੱਕਾ ਸੀ, ਇਸ ਕਰ ਕੇ ਉਸ ਨੂੰ ਫੌਜ ਤਿਆਰ ਕਰ ਕੇ ਰਵਾਨਾ ਹੋਣ ਦਾ ਹੁਕਮ ਮਿਲਿਆ। ਗਰਮੀਆਂ ਦੇ ਸੂਰੂ ਹੋਂਦੇ ਹੀ ਮਿਸਰ ਦੀਵਾਨ ਚੰਦ ਨੇ ਕੂਚ ਕੀਤਾ। ਉਹਦੇ ਪਿੱਛੇ ਪਿੱਛੇ ਸ਼ਾਹਜ਼ਾਦਾ ਖੜਗ ਸਿੰਘ ਫੌਜ ਲੈ ਕੇ ਰਵਾਨਾ ਹੋਇਆ ਤੇ ਉਸ ਤੋਂ ਪਿੱਛੇ ਮਹਾਰਾਜਾ ਨੇ ਆਪ ਕੂਚ ਕੀਤਾ। ਮਿਸਰ ਦੀਵਾਨ ਚੰਦ ਨੇ ਭਾਰੀਆਂ ਤੋਪਾਂ ਭਿੰਬਰ ਛੱਡ ਕੇ ਥੋੜ੍ਹੀਆਂ ਜੇਹੀਆਂ ਹੌਲੀਆਂ ਨਾਲ ਲੈ ਕੇ ਰਾਜੋੜੀ ਤੇ ਹਮਲਾ ਕੀਤਾ। ਮਹਾਰਾਜਾ ਸਾਹਿਬ ਵਜੀਰਾਬਾਦ ਠਹਿਰੇ ਤੇ ਇੱਥੋਂ ਬਾਰਬਰਾਦਰੀ, ਖੁਰਾਕ ਤੇ ਲੜਾਈ ਦਾ ਹੋਰ ਸਮਾਨ ਇਕੱਤ੍ਰ ਕਰ ਕੇ ਪਿੱਛੋਂ ਭੇਜਣ ਲੱਗੇ। ਮਿਸਰ ਦੀਵਾਨ ਚੰਦ ਦੇ ਰਾਜੋੜੀ ਦੇ ਨੇੜੇ ਪੁੱਜਣ ਤੇ ਨਵਾਬ ਨੇ ਆਕੀਆਂ ਵਾਲਾ ਰੰਗ ਢੰਗ ਦੱਸਿਆ, ਕਿੰਤੂ ਖਾਲਸਾ ਫੌਜ ਨੂੰ ਆਇਆ ਵੇਖ ਮੁਲਕ ਛੱਡ ਕੇ ਨੱਸ ਗਿਆ ਅਤੇ ਉਹਦਾ ਲੜਕਾ ਰਹੀਮਉਲਾ ਸਿੱਖਾਂ ਦੀ ਸਰਨ ਆ ਗਿਆ। ਮਿਸਰ ਦੀਵਾਨ ਚੰਦ ਨੇ ਉਸ ਨੂੰ ਵਜੀਰਾਬਾਦ ਮਹਾਰਾਜਾ ਸਾਹਿਬ ਪਾਸ ਭੇਜਿਆ, ਜਿੱਥੇ ਮਹਾਰਾਜਾ ਨੇ ਉਸ ਤੇ ਤਰਸ ਕਰ ਕੇ ਉਸ ਨੂੰ ਉਹਦੇ ਬਾਪ ਦੀ ਜਗ੍ਹਾ ਤੇ ਬਿਠਾ ਦਿੱਤਾ ਤੇ ਮਹਾਰਾਜਾ ਨੇ ਆਪਣਾ ਸਹਾਇਕ ਦਲ ਹੁਣ ਭੰਬਰ ਤੱਕ ਵਧਾਇਆ।

੧੪੨. ਕਸ਼ਮੀਰ ਦੀ ਫਤਹ

੨੩ ਜੂਨ ਨੂੰ ਮਿਸਰ ਦੀਵਾਨ ਚੰਦ ਰਾਜੋੜੀ ਫਤਹ ਕਰ ਕੇ ਬੈਹਰਮਗਲੇ ਪੁੱਜਾ। ਓਥੋਂ ਜਦ ਅੱਗੇ ਵਧਿਆ, ਤਦ ਮੀਰ ਮੁਹੰਮਦ ਖਾਂ ਥਾਣੇਦਾਰ ਪੁਣਛ, ਮੁਹੰਮਦ ਅਲੀ ਥਾਣੇਦਾਰ ਸਾਪੇਨ ਦੋਵੇਂ ਸਰਨ ਆਏ। ਕੇਵਲ ਜ਼ਬਰਦਸਤ ਖਾਂ ਜੋ ਪੁਣਛ ਦਾ ਰਾਜਾ ਸੀ, ਤਰੀ ਕਿਲੇ ਵਿੱਚ ਬੈਠ ਕੇ ਮੁਕਾਬਲਾ ਕਰਨ ਲੱਗਾ, ਕਿੰਤੂ ਮਾਮੂਲੀ ਜਿਹੀ ਝਪਟ ਪਿੱਛੋਂ ਉਹਨੇ ਵੀ ਹਾਰ ਖਾ ਕੇ ਸਰਨੀ ਪੈ ਕੇ ਆਪਣੀ ਜਾਨ ਬਚਾਈ।

ਪੀਰ ਪੰਜਾਲ ਦੀ ਉੱਚੀ ਚੋਟੀ ਤੇ ਖਾਲਸਾ ਫੌਜ ਜਾ ਚੜ੍ਹੀ। ਓਥੇ ਮਿਸਰ ਦੀਵਾਨ ਚੰਦ ਨੇ ਆਪਣੀ ਫੌਜ ਨੂੰ ਤਿੰਨ ਹਿੱਸਿਆਂ ਵਿੱਚ ਵੰਡਿਆ। ਦੋ ਹਿੱਸੇ ਤਾਂ ਦੋਹਾਂ ਪਾਸੀਂ ਭੇਜ ਤੇ ਇੱਕ ਦਸਤਾ ਆਪ ਨਾਲ ਲੈ ਕੇ ਆਪ ਸਿੱਧਾ ਪੀਰ ਪੰਜਾਲ ਵੱਲੋਂ ਦੂਜੇ ਪਾਸੇ ਮੈਦਾਨੀ ਇਲਾਕੇ ਵਿੱਚ ਉੱਤਰਿਆ। ਅੱਗੇ ਪਠਾਣ ਵੀ ਖੜ੍ਹੇ ਰਾਹ ਵੇਖਦੇ ਸਨ। ਤਿੰਨ ਦਿਨ ਖੂਬ ਬੰਦੂਕਾਂ ਚੱਲੀਆਂ, ਕਿੰਤੂ ਖਾਲਸੇ ਦੀ ਤਲਵਾਰ ਦੇ ਸਾਹਮਣੇ ਕੋਈ ਠਹਿਰ ਨਾ ਸਕੇ। ਪਠਾਣਾਂ ਨੂੰ ਪਿੱਠ ਵਿਖਾ ਕੇ ਜਾਨ ਬਚਾਣੀ ਪਈ। ੨੬ ਜੂਨ ਨੂੰ ਸਿੱਖਾਂ ਦੀ ੧੨ ਫੌਜ ਮੈਦਾਨ ਵਿੱਚ ਜਾ ਦਾਖਲ ਹੋਈ। ਸਰਾਏਅਲੀ ਦੇ ਮੁਕਾਬਲਾ ਤੇ ਜੋ ਸਾਪੇਨ ਦੇ ਲਾਗੇ ਹੀ ਹੈ, ਸਿੱਖਾਂ ਨੇ ਦੁਸ਼ਮਣ ਨਾਲ ਮੁਕਾਬਲਾ ਕਰਨ ਦਾ ਨਿਸਚਾ ਕੀਤਾ। ਉਧਰੋਂ ਜਬਾਰ ਖਾਂ ਵੀ ਫੌਜ ਲੈ ਕੇ ਆ ਗਿਆ। ਦੋਹਾਂ ਪਾਸਿਓਂ ਤੋਂ ਬੰਦੂਕਾਂ ਚਲਣ ਲੱਗੀਆਂ। ੫ ਜੁਲਾਈ ਨੂੰ ਸਿੱਖਾਂ ਦੀ ਫੌਜ ਵਾਜਾ ਵਜਾਂਦੀ ਅੱਗੇ ਵਧੀ, ਪਠਾਣ ਵੀ ਸਿਰ ਤਲੀ ਤੇ ਧਰ ਕੇ ਸਾਹਮਣੇ ਆ ਗਏ। ਪਹਿਲਾਂ ਤਾਂ ਪਠਾਣਾਂ ਨੇ ਕੁਝ ਹਿੰਮਤ ਦੱਸੀ। ਸਿੱਖਾਂ ਦੀਆਂ ਦੋ ਤੋਪਾਂ ਵੀ ਲੈ ਲਈਆਂ। ਕਿੰਤੂ ਜਦ ਖਾਲਸੇ ਨੇ ਸ੍ਰੀ ਸਾਹਿਬ ਮਿਆਨ ਵਿੱਚੋਂ ਕੱਢ ਕੇ ਹੱਲ ਬੋਲਿਆ, ਤਦ ਹਜ਼ਾਰਾਂ ਪਠਾਣ ਮੈਦਾਨੇ ਜੰਗ ਵਿੱਚ ਮਾਰੇ ਗਏ ਤੇ ਬਾਕੀ ਜੋ ਬਚੇ, ਉਹ ਨੱਸ ਗਏ। ਸਰਦਾਰ ਮੇਹਰ ਦਲ ਖਾਂ, ਮੀਰ ਅਖੂਰ ਸਮਦ ਖਾਂ ਜਾਨ ਤੋਂ ਮਾਰੇ ਗਏ, ਜਬਾਰ ਖਾਂ ਫਟੜ ਹੋਯਾ, ਸਿੱਖਾਂ ਦੀ ਫਤਹ ਹੋਈ। ਦੂਜੇ ਦਿਨ ਖਾਲਸੇ ਦੀ ਫੌਜ ਨੇ ਸ਼ੇਰਗੜ੍ਹ ਤੇ ਕਬਜ਼ਾ ਕਰ ਲਿਆ ਤੇ ਜਬਾਰ ਖਾਂ ਆਪਣੀ ਥੋੜ੍ਹੀ ਜੇਹੀ ਫੌਜ ਸਮੇਤ ਜਿਸ ਨੇ ਨੱਸ ਕੇ ਜਾਨ ਬਚਾਈ ਸੀ, ਲੈ ਕੇ ਦਰਯਾ-ਏ ਅਟਕ ਵੱਲੋਂ ਲੰਘ ਕੇ ਪਹਾੜਾਂ ਵਿੱਚ ਹੀ ਹੋਂਦਾ ਪਿਸ਼ਾਵਰ ਵੱਲ ਚਲਾ ਗਿਆ।

ਜਦ ਇਹ ਫਤਹ ਦੀ ਖਬਰ ਮਹਾਰਾਜਾ ਸਾਹਿਬ ਤੱਕ ਪੁੱਜੀ, ਤਦ ਉਹ ਬੜਾ ਪ੍ਰਸੰਨ ਹੋਇਆ। ਗਰੀਬਾਂ ਨੂੰ ਦਾਨ ਦੇਂਦਾ ਲਾਹੌਰ ਪੁੱਜਾ। ਇੱਥੇ ਤਿੰਨ ਦਿਨ ਬੜੀਆਂ ਖੁਸ਼ੀਆਂ ਮਨਾਈਆਂ ਗਈਆਂ। ਫਿਰ ਮਹਾਰਾਜਾ ਸਾਹਿਬ ਸ੍ਰੀ ਅੰਮ੍ਰਿਤਸਰ ਜੀ ਆਏ, ਇਸ਼ਨਾਨ ਕੀਤਾ। ਸ੍ਰੀ ਦਰਬਾਰ ਸਾਹਿਬ ਜੀ ਕੜਾਹ ਪ੍ਰਸ਼ਾਦ ਚੜ੍ਹਾਯਾ ਤੇ ਕਈ ਹਜ਼ਾਰ ਰੁਪਯੇ ਭੇਟਾ ਵਜੋਂ ਚੜ੍ਹਾ ਕੇ ਅਕਾਲ ਪੁਰਖ ਦਾ ਧੰਨਵਾਦ ਕੀਤਾ।

ਮਹਾਰਾਜਾ ਸਾਹਿਬ ਨੇ ਦੀਵਾਨ ਮੋਹਕਮ ਚੰਦ ਦੇ ਲੜਕੇ ਮੌਤੀ ਰਾਮ ਨੂੰ ਕਸ਼ਮੀਰ ਦਾ ਸੂਬਾ ਨੀਯਤ ਕਰ ਕੇ ਭੇਜਿਆ ਤੇ ਪੰਡਤ ਬੀਰਧਰ ਨੂੰ ਉਹਦੇ ਨਾਲ ਮਾਲ ਅਫਸਰ ਬਣਾ ਕੇ ਜਾਣ ਦਾ ਹੁਕਮ ਦਿੱਤਾ। ਇਸ ਨੇ ਜਾ ਕੇ ਕਸ਼ਮੀਰ ਦੀ ਭੇਟਾ ੫ ਲੱਖ ਰੁਪਯੇ ਸਾਲ ਦਾ ਠੇਕਾ ਦਿੱਤਾ ਤੇ ਸ਼ਾਲਾ ਬਨਾਣ ਵਾਲੇ ਰਾਹ ਖਾਨੇ ੧੦ ਲੱਖ ਰੁਪਯੇ ਤੋਂ ਜਵਾਹਰ ਲਾਲ ਦੇ ਸਪੁਰਦ ਕੀਤਾ। ਮਹਾਰਾਜਾ ਸਾਹਿਬ ਕਸ਼ਮੀਰ ਦੇ ਪ੍ਰਬੰਧ ਵਿੱਚ ਹੀ ਲੱਗੇ ਰਹੇ। ਇਸ ਕੰਮ ਤੇ ਸ੍ਰਦਾਰ ਹਰੀ ਸਿੰਘ ਨਲਵਾ, ਦਲ ਸਿੰਘ ਦੀਵਾਨ, ਭਵਾਨੀ ਦਾਸ ਤੇ ਰਾਮ ਦਿਆਲ ਆਦਿਕ ਇਹ ਸਾਰੇ ਲੱਗੇ ਰਹੇ ਤੇ ਅਖੀਰ ਸਾਲ ਤੱਕ ਪੁਣਛ ਰਾਜੋੜੀ ਆਦਿਕ ਸਾਰੇ ਇਲਾਕੇ ਮਹਾਰਾਜਾ ਸਾਹਿਬ ਦੇ ਕਬਜ਼ੇ ਵਿੱਚ ਆ ਗਏ।

੧੪੩. ਮਹਾਰਾਜਾ ਦਾ ਮੁਲਤਾਨ ਵੱਲ ਦੌਰਾ

ਇਸੇ ਸਾਲ ਮਹਾਰਾਜਾ ਨੇ ਦੁਸ਼ਹਿਰੇ ਦੇ ਪਿੱਛੋਂ ਇੱਕ ਤਕੜੀ ਫੌਜ ਲੈ ਕੇ ਮੁਲਤਾਨ ਵੱਲ ਦੌਰਾ ਕੀਤਾ। ਸਾਮ ਸਿੰਘ ਪਸੌਰੀਏ ਨੇ ਇਹ ਜਗ੍ਹਾ ਦੋ ਲੱਖ ਸਲਾਨਾ ਤੋਂ ਦਿੱਤੀ ਹੋਈ ਸੀ। ਮਹਾਰਾਜਾ ਪਾਸ ਇਸ ਦੇ ਵਿਰੁੱਧ ਕਈ ਸ਼ਿਕਾਇਤਾਂ ਪੁੱਜੀਆਂ ਸਨ। ਇਸ ਕਰ ਕੇ ਇਸ ਨੂੰ ਕੈਦ ਕਰ ਲਿਆ ਤੇ

ਸਾਵਣ ਮੱਲ ਖੱਡੀ ਅਕਾਲ ਗੜ੍ਹੀਆ ਨੂੰ ੨੫੦ ਰੁਪਯਾ ਮਹੀਨੇ ਮੁਲਤਾਨ ਦਾ ਹਿਸਾਬ ਕਿਤਾਬ ਲਿਖਣ ਲਈ ਨੀਯਤ ਕੀਤਾ ਤੇ ਬਚਨ ਸਿੰਘ ਨੂੰ ਓਥੋਂ ਦਾ ਗਵਰਨਰ ਥਾਪਿਆ।

੧੪੪. ਕਸ਼ਮੀਰਾ ਸਿੰਘ ਤੇ ਮੁਲਤਾਨਾ ਸਿੰਘ ਦਾ ਜਨਮ

ਮਹਾਰਾਜਾ ਸਾਹਿਬ ਅਜੇ ਮੁਲਤਾਨ ਹੀ ਸਨ ਕਿ ਓਹਨਾਂ ਨੂੰ ਖਬਰ ਪੁੱਜੀ ਕਿ ਓਹਨਾਂ ਦੇ ਘਰ ਦਿਆ ਕੌਰ ਤੇ ਰਤਨ ਕੌਰ ਵਿੱਚੋਂ ਦੋ ਲੜਕੇ ਉਤਪੰਨ ਹੋਏ ਹਨ। ਇਹ ਲੜਕੇ ਕਸ਼ਮੀਰ ਤੇ ਮੁਲਤਾਨ ਦੀ ਜਿੱਤ ਹੋਣ ਦੇ ਮਗਰੋਂ ਹੋਏ ਸਨ। ਇਸ ਕਰ ਕੇ ਮਹਾਰਾਜਾ ਸਾਹਿਬ ਨੇ ਦਯਾ ਕੌਰ ਦੇ ਲੜਕੇ ਦਾ ਨਾਮ ਕਸ਼ਮੀਰਾ ਸਿੰਘ ਤੇ ਰਤਨ ਕੌਰ ਦੇ ਲੜਕੇ ਦਾ ਨਾਮ ਮੁਲਤਾਨਾ ਸਿੰਘ ਰੱਖਿਆ।

੧੪੫. ਡੇਹਰਾ ਜਾਤ ਦੇ ਇਲਾਕੇ ਦੀ ਫਤਹ

ਇਨ੍ਹਾਂ ਹੀ ਦਿਨਾਂ ਵਿੱਚ ਜਮਾਂਦਾਰ ਖੁਸ਼ਹਾਲ ਸਿੰਘ ਨੇ ਡੇਹਰਾ ਜਾਤ ਦੇ ਇਲਾਕੇ ਨੂੰ ਫਤਹ ਕਰ ਕੇ ਮਹਾਰਾਜਾ ਸਾਹਿਬ ਦੇ ਅਧੀਨ ਕੀਤਾ ਤੇ ਜ਼ਮਾਨ ਖਾਂ ਜੋ ਉੱਥੇ ਕਾਬਲ ਵੱਲੋਂ ਨੀਯਤ ਸੀ, ਕੱਢ ਦਿੱਤਾ।

੧੪੬. ਲਾਹੌਰ ਵੱਲ ਮੁੜਨਾ

ਵਿਸਾਖ ੧੮੭੮ ਬਿਕ੍ਰਮੀ (ਅਪ੍ਰੈਲ ੧੮੨੦) ਨੂੰ ਮਹਾਰਾਜਾ ਵਾਪਸ ਲਾਹੌਰ ਵੱਲ ਆਇਆ। ਸਫੈਦ ਪਰੀ ਨਾਮ ਦੀ ਇੱਕ ਘੜੀ ਜੋ ਆਪਣੀ ਸੁੰਦਰਤਾ ਬਰਫ ਵਾਂਗ ਚਿੱਟੇ ਰੰਗ ਫੁਰਤੀ ਦੌੜ ਆਦਿਕ ਦੇ ਕਾਰਨ ਆਪਣਾ ਨਮੂਨਾ ਆਪ ਹੀ ਸੀ, ਮਨਕੇਰਾਂ ਦੇ ਨਵਾਬ ਤੋਂ ਲੈ ਕੇ ਲਾਹੌਰ ਅਪੜਿਆ।

੧੪੭. ਹਜ਼ਾਰਾ ਦੇ ਮੁਸਲਮਾਨਾਂ ਦੀ ਬਗਾਵਤ

ਹਜ਼ਾਰੇ ਦੇ ਇਲਾਕੇ ਦੇ ਪਠਾਣਾਂ ਨੇ ਸਰਦਾਰ ਮੋਹਕਮ ਸਿੰਘ ਨੂੰ ਕਤਲ ਕਰ ਦਿੱਤਾ, ਜਿਸ ਤੋਂ ਓਸ ਪਾਸੇ ਸਰਦਾਰ ਹੁਕਮ ਸਿੰਘ ਚਿਮਨੀ ਵਾਲਾ ਨੀਯਤ ਕੀਤਾ ਗਿਆ, ਕਿੰਤੂ ਪਠਾਣਾਂ ਦੀ ਸੈਤਾਨੀ ਦਿਨ-ਬ-ਦਿਨ ਵਧਦੀ ਗਈ, ਜਿਸ ਤੋਂ ਮਹਾਰਾਜਾ ਨੇ ਸ੍ਰ. ਫਤਹ ਸਿੰਘ ਆਹਲੂਵਾਲੀਆ, ਸਰਦਾਰਨੀ ਸਦਾ ਕੌਰ ਨੂੰ ਆਪਣੀ ਫੌਜ ਭੇਜ ਕੇ ਯੋਗ ਕਾਰਵਾਈ ਕਰਨ ਦਾ ਹੁਕਮ ਦਿੱਤਾ ਤੇ ਲਾਹੌਰ ਦਰਬਾਰ ਵੱਲੋਂ ਇੱਕ ਤਕੜੀ ਫੌਜ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦੇ ਨਾਲ ਰਵਾਨਾ ਕੀਤੀ। ਇਸ ਫੌਜ ਦੇ ਨਾਲ ਰਾਮ ਦਿਆਲ ਅਲਾਹੀ ਬਖਸ਼, ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਾਲਾ ਤੇ ਗੰਡਾ ਸਿੰਘ ਲੀਬਾ ਆਦਿਕ ਮਸ਼ਹੂਰ ਸਰਦਾਰ ਸ਼ਾਹਜ਼ਾਦਾ ਦੇ ਨਾਲ ਭੇਜੇ। ਸਦਾ ਕੌਰ ਨੇ ਪੁੱਜਦੇ ਹੀ ਬਾਗੀਆਂ ਨੂੰ ਓਹਨਾਂ ਦੀ ਕਰਣੀ ਦਾ ਖੂਬ ਫਲ ਚਖਾਇਆ। ਜੋ ਅੱਗੇ ਅੜਿਆ ਤਲਵਾਰ ਦੇ ਘਾਟ ਪਾਰ ਉਤਾਰਦੀ ਗਈ ਤੇ ਹਜ਼ਾਰਾਂ ਆਦਮੀ ਮਾਰੇ ਗਏ। ਇੱਕ ਤੀਵੀਂ ਦੇ ਹੱਥੋਂ ਇੰਜ ਪਠਾਣਾਂ ਦੇ ਸਿਰ ਕਟੀਦੇ ਵੇਖ ਕੇ ਸ਼ਰਮਿੰਦੇ ਹੋ ਸਾਰੇ ਇਲਾਕੇ ਦੇ ਮੁਸਲਮਾਨ ਇੱਕੋ ਵੇਰ ਖਾਲਸੇ ਤੇ ਆ ਪਏ। ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੇ ਜਨਰਲ ਅਲਾਹੀ ਬਖਸ਼ ਨੂੰ ਅੱਗੇ ਕੀਤਾ ਤੇ ਪਿੱਛੇ ਰਾਮ ਦਿਆਲ ਨੂੰ ਓਹਦੀ ਮਦਦ ਲਈ ਭੇਜਿਆ। ਪਠਾਣਾਂ ਨੇ ਜੋਸ਼ ਵਿੱਚ ਆ ਕੇ ਇਸ ਤਰ੍ਹਾਂ ਹਮਲਾ ਕੀਤਾ ਕਿ ਦੋਵੇਂ ਫੌਜਾਂ ਅੱਡ-ਅੱਡ ਹੋ ਗਈਆਂ। ਰਾਮ ਦਿਆਲ ਇਸੇ ਲੜਾਈ ਵਿੱਚ ਕੰਮ ਆਇਆ। ਪਠਾਣਾਂ ਦੀ ਗਿਣਤੀ ਖਾਲਸੇ ਦੀ ਫੌਜ ਨਾਲੋਂ ਕਈ ਗੁਣਾਂ ਵਧੀਕ ਸੀ ਤੇ ਰਸਤੇ ਵੀ ਬੜੇ ਖਰਾਬ ਸਨ, ਤਦ ਵੀ ਖਾਲਸੇ ਨੇ ਪਠਾਣਾਂ ਦੇ ਆਹੂ ਲਾਹ ਕੇ ਰੱਖ ਦਿੱਤੇ ਤੇ ਸ਼ਾਹਜ਼ਾਦਾ ਖੜਗ ਸਿੰਘ ਫੌਜ ਲੈ ਕੇ ਓਸੇ ਤਰ੍ਹਾਂ ਓਥੇ ਡਾਟਿਆ ਰਿਹਾ। ਮੁਹੰਮਦ ਖਾਂ ਰਈਸ ਗੁਲਢੇਰੀ, ਪਲਕੀ, ਧਮਤੌੜ ਆਦਿਕ ਦੇ ਸਰਬਲੰਦ ਖਾਂ ਆਦਿਕ ਰਈਸਾਂ ਤੇ ਜ਼ਿੰਮੀਦਾਰਾਂ ਨੂੰ ਸਰ ਕਰ ਕੇ ਤੇ ਓਹਨਾਂ ਤੋਂ ਜੁਰਮਾਨੇ ਲੈ ਕੇ ਵਾਪਸ ਮੁੜਿਆ।

੧੪੮. ਸਰਦਾਰ ਹਰੀ ਸਿੰਘ ਗਵਰਨਰ ਕਸ਼ਮੀਰ ਬਣਾਏ ਗਏ

ਰਾਮ ਦਿਆਲ ਦੀ ਮੌਤ ਦੀ ਖਬਰ ਸੁਣ ਕੇ ਓਹਦਾ ਪਿਤਾ ਮੌਤੀ ਰਾਮ ਗਵਰਨਰ ਕਸ਼ਮੀਰ ਗੱਸ਼ ਖਾ ਕੇ ਡਿੱਗ ਪਿਆ ਤੇ ਹੋਸ਼ ਆਉਣ ਤੇ ਓਸ ਨੇ ਮਹਾਰਾਜਾ ਸਾਹਿਬ ਪਾਸ ਦਰਖਾਸਤ ਕੀਤੀ ਕਿ ਓਹ

ਹੁਣ ਸਾਰੇ ਕੰਮ ਕਾਜ ਛੱਡ ਕੇ ਬਨਾਰਸ ਜਾ ਰਹਿਣਾ ਚਾਹੁੰਦਾ ਹੈ। ਕਸ਼ਮੀਰ ਦੇ ਇਲਾਕੇ ਦੇ ਪਠਾਣਾਂ ਦੀ ਹੈਂਕੜ ਵੇਖ ਮਹਾਰਾਜਾ ਸਾਹਿਬ ਨੇ ਦੀਵਾਨ ਮੋਤੀ ਰਾਮ ਦੀ ਜਗ੍ਹਾ ਸਰਦਾਰ ਹਰੀ ਸਿੰਘ ਨਲੂਏ ਨੂੰ ਗਵਰਨਰ ਮੁਕੱਰਰ ਕਰ ਕੇ ਕਸ਼ਮੀਰ ਭੇਜਿਆ। ਸਰਦਾਰ ਹਰੀ ਸਿੰਘ ਨੇ ਆਪਣੀ ਬੀਰਤਾ ਤੇ ਦਾਨਾਈ ਨਾਲ ਇਸ ਇਲਾਕੇ ਵਿੱਚ ਉਹ ਸਿੱਕਾ ਬਠਾਇਆ ਕਿ ਸਾਰੇ ਇਨ੍ਹਾਂ ਦੀ ਯੋਗਤਾ ਮੰਨਣ ਲੱਗੇ।

ਜਦ ਮੋਤੀ ਰਾਮ ਲਾਹੌਰ ਪੁੱਜਾ ਤਦ ਮਹਾਰਾਜਾ ਸਾਹਿਬ ਦੇ ਸਮਝਾਣ ਬੁਝਾਣ ਤੇ ਉਸ ਨੇ ਬਨਾਰਸ ਜਾਣ ਦਾ ਖਿਆਲ ਛੱਡ ਦਿੱਤਾ।

ਹਰੀ ਸਿੰਘ ਨਲੂਏ ਜਹੋ ਸੂਰਬੀਰ ਦਾ ਹਰ ਵੇਲੇ ਮਹਾਰਾਜਾ ਸਾਹਿਬ ਪਾਸ ਰਹਿਣਾ ਅਵੱਸ਼ਕ ਸੀ ਤੇ ਕਸ਼ਮੀਰ ਵਿੱਚ ਹੁਣ ਸ਼ਾਂਤੀ ਹੋ ਚੁੱਕੀ ਸੀ। ਇਸ ਕਰ ਕੇ ਮੋਤੀ ਰਾਮ ਨੂੰ ਫਿਰ ਓਥੇ ਗਵਰਨਰ ਬਣਾ ਕੇ ਭੇਜਿਆ ਤੇ ਸ੍ਰ. ਹਰੀ ਸਿੰਘ ਨੂੰ ਲਾਹੌਰ ਆਪਣੇ ਪਾਸ ਸੱਦ ਲਿਆ ਗਿਆ।

੧੪੯. ਮੀਆਂ ਗੁਲਾਬ ਸਿੰਘ ਨੂੰ ਜਾਗੀਰ

ਧਿਆਨ ਸਿੰਘ ਡੋਗਰਾ ਡੇਉਢੀ ਤੇ ਨੀਯਤ ਸੀ। ਇਸ ਦੇ ਭਰਾ ਗੁਲਾਬ ਸਿੰਘ ਨੇ ਅਗਰ ਖਾਂ ਰਾਜੋੜੀ ਵਾਲਾ; ਜੋ ਰਾਜ ਵਿਦਰੋਹ ਕਰ ਕੇ ਨੱਠਾ ਫਿਰਦਾ ਸੀ, ਫੜ ਕੇ ਮਹਾਰਾਜਾ ਸਾਹਿਬ ਪਾਸ ਲਾਹੌਰ ਭੇਜ ਦਿੱਤਾ ਤੇ ਲਿਖਿਆ ਕਿ ਡੇਡੂ ਡੋਗਰਾਂ ਜੋ ਪਹਾੜੀ ਇਲਾਕੇ ਵਿੱਚ ਬੜਾ ਬਦਮਾਸ਼ ਸੀ, ਲੜਾਈ ਵਿੱਚ ਮਾਰਿਆ ਗਿਆ। ਮਹਾਰਾਜਾ ਸਾਹਿਬ ਨੇ ਗੁਲਾਬ ਸਿੰਘ ਦੀ ਇਸ ਸੇਵਾ ਤੋਂ ਪ੍ਰਸੰਨ ਹੋ ਕੇ ਉਹਨੂੰ ਕਸ਼ਮੀਰ ਦੇ ਇਲਾਕੇ ਵਿੱਚ ਤਕੜੀ ਜਾਗੀਰ ਦੇ ਦਿੱਤੀ। ਇਸੇ ਤਰ੍ਹਾਂ ਨਾਲ ਰਹੀਮ ਖਾਂ ਤੇ ਗਰੀਬਉਲਾ ਖਾਂ ਨੂੰ ਇਸ ਸੇਵਾ ਦੇ ਬਦਲੇ ੧੨ ਹਜ਼ਾਰ ਦੀ ਜਾਗੀਰ ਕਸ਼ਮੀਰ ਦੇ ਇਲਾਕੇ ਵਿੱਚ ਦਿੱਤੀ।

੧੫੦. ਮਿਸਟਰ ਮੌਰ ਕਰਾਫਟ

ਇਸੇ ਸਾਲ ਮੌਰ ਕਰਾਫਟ ਨਾਮ ਦਾ ਇੱਕ ਅੰਗਰੇਜ਼ ਜੋ ਲੰਕਸ਼ਾਇਰ (ਇੰਗਲੰਡ) ਦਾ ਰਹਿਣ ਵਾਲਾ ਸੀ, ਸੈਰ ਕਰਦਾ ਪੰਜਾਬ ਵਿੱਚ ਆਇਆ। ਮਹਾਰਾਜਾ ਸਾਹਿਬ ਦੇ ਪਾਸ ਲਾਹੌਰ ਠਹਿਰਿਆ। ਮਹਾਰਾਜਾ ਸਾਹਿਬ ਨੇ ਇਸ ਦੀ ਬੜੀ ਖਾਤਰ ਤਵਜ਼ੀ ਕੀਤੀ। ਆਪਣੀ ਸੈਨਾ ਤੋਥਾਨੇ ਰਸਾਲੇ ਤੇ ਪੈਦਲ ਫੌਜਾਂ ਆਦਿਕ ਵਖਾਈਆਂ, ਜਿਸ ਦਾ ਇਸ ਦੇ ਦਿਲ ਤੇ ਬੜਾ ਅਸਰ ਹੋਇਆ।

ਇਹ ਅੰਗਰੇਜ਼ ਯਾਰ ਕੰਦ ਘੋੜੇ ਖਰੀਦਣ ਵਾਸਤੇ ਜਾ ਰਿਹਾ ਸੀ। ਮਹਾਰਾਜਾ ਸਾਹਿਬ ਨੇ ਕਿਹਾ ਕਿ ਜੇ ਤਿੱਬਤ ਦੇ ਰਾਹ ਕੁਝ ਅੱਖ ਹੋਵੇ, ਤਦ ਕਸ਼ਮੀਰ ਤੇ ਕਾਬਲ ਦੇ ਰਾਹ ਚਲੇ ਜਾਓ, ਇਹ ਗੱਲ ਇਸ ਨੂੰ ਵੀ ਪਸੰਦ ਆਈ। ੧੮੨੧ ਵਿੱਚ ਮਿਸਟਰ ਮੌਰ ਕਰਾਫਟ ਲਦਾਖ ਪੁੱਜਾ ਤੇ ਇਸੇ ਸਫਰ ਵਿੱਚ ਉਸ ਨੂੰ ਮੁਲਕ ਰੂਸ ਦੇ ਵਜ਼ੀਰ ਤੇ ਸ਼ਾਹਜ਼ਾਦਾ ਨੈਸਲਰੋਡ ਨੇ ਮਹਾਰਾਜਾ ਸਾਹਿਬ ਵੱਲ ਚਿੱਠੀ ਦਿੱਤੀ, ਜਿਸ ਵਿੱਚ ਲਿਖਿਆ ਸੀ ਕਿ:

‘ਸ਼ਾਹਨਸ਼ਾਹ ਰੂਸ ਦੀ ਹਰ ਮੁਲਕ ਦੇ ਬਾਦਸ਼ਾਹ ਬਾਬਤ ਬੜੇ ਨੇਕ ਖਿਆਲ ਕਰ ਰਹੇ ਹਨ, ਖਾਸ ਕਰ ਅਸੀਂ ਮਹਾਰਾਜਾ ਸਾਹਿਬ ਲਾਹੌਰ ਦੇ ਦਿਲੀ ਸ਼ੁਭਚਿੰਤਕ ਹਾਂ ਤੇ ਸਦਾ ਹੀ ਆਪ ਦੇ ਨਾਲ ਮਿੱਤ੍ਰਤਾ ਰਖਣਾ ਚਾਹੁੰਦੇ ਹਾਂ।’ ਇਸ ਦੇ ਨਾਲ ਹੀ ਇੱਕ ਰੂਸੀ ਸੌਦਾਗਰ ਦੇ ਪੰਜਾਬ ਵਿੱਚ ਆਉਣ ਦੀ ਆਗਿਆ ਮੰਗੀ ਤੇ ਇਕਰਾਰ ਕੀਤਾ ਕਿ ਪੰਜਾਬ ਵਧਾਰ ਨੂੰ ਰੂਸ ਦੇ ਮੁਲਕ ਵਿੱਚ ਬੜੀ ਚੰਗੀ ਥਾਂ ਦਿੱਤੀ ਜਾਵੇਗੀ। ਕਿੰਤੂ ਮਿਸਟਰ ਮੌਰਕਰਾਫਟ ਜੋ ਇਹ ਚਿੱਠੀ ਲੈ ਕੇ ਆ ਰਿਹਾ ਸੀ, ਰਾਹ ਵਿੱਚ ਹੀ ਬੀਮਾਰ ਹੋ ਕੇ ਮਰ ਗਿਆ ਸੀ, ਇਸ ਕਰ ਕੇ ਮਹਾਰਾਜਾ ਸਾਹਿਬ ਤੱਕ ਨਾ ਪੁੱਜ ਸਕੀ।

੧੫੧. ਸਰਦਾਰਨੀ ਸਦਾ ਕੌਰ ਦੇ ਇਲਾਕੇ ਦੀ ਜ਼ਬਤੀ ਤੇ ਸ਼ੇਰ ਸਿੰਘ ਨੂੰ ਜਾਗੀਰ

ਜਦ ਮਹਾਰਾਜਾ ਸਾਹਿਬ ਨੇ ਹਜ਼ਾਰੇ ਦੇ ਜੰਗ ਵਿੱਚ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦੀ ਬਹਾਦਰੀ ਤੇ ਲਿਆਕਤ ਦਾ ਚੰਗੀ ਤਰ੍ਹਾਂ ਅਨੁਮਾਨ ਲਾਇਆ, ਤਦ ਇਹ ਜ਼ਰੂਰੀ ਮਲੂਮ ਹੋਇਆ ਕਿ ਸਰਦਾਰ ਸ਼ੇਰ ਸਿੰਘ ਨੂੰ ਵੀ ਸ਼ਾਹਜ਼ਾਦਿਆਂ ਵਾਂਗ ਵਖਰੀ ਜਾਗੀਰ ਦਿੱਤੀ ਜਾਏ। ਮਹਾਰਾਜਾ ਸਾਹਿਬ ਦੀ ਸਭ ਤੋਂ

ਵੱਡੀ ਖਾਹਸ਼ ਇਹ ਸੀ ਕਿ ਪੰਜਾਬ ਵਿੱਚ ਇੱਕ ਵੱਡੀ ਸਲਤਨਤ ਕਾਇਮ ਕੀਤੀ ਜਾਏ, ਜਿਸ ਦੇ ਹੇਠ ਕਈ ਛੋਟੇ-ਛੋਟੇ ਰਾਜਵਾੜੇ ਹੋਣ ਤੇ ਇਹ ਸਾਰੇ ਮਿਲ ਕੇ ਦੁਸ਼ਮਣ ਦੇ ਬਾਹਰੋਂ ਹੋਏ ਹਮਲੇ ਦੇ ਵੇਲੇ ਇੱਕ ਹੋ ਜਾਣ। ਸੋ ਹੁਣ ਬਾਕੀ ਸਾਰੇ ਪੰਜਾਬ ਵਿੱਚ ਮਹਾਰਾਜਾ ਦਾ ਡੰਕਾ ਵੱਜ ਚੁੱਕਾ ਸੀ, ਇਸ ਕਰ ਕੇ ਹੋਰ ਕਿਸੇ ਇਲਾਕੇ ਦੇ ਸ਼ਾਹਜ਼ਾਦੇ ਨੂੰ ਸਪੁਰਦ ਕਰਨ ਦੀ ਥਾਂ ਇਹ ਹੀ ਮੁਨਾਸਬ ਸਮਝਿਆ ਕਿ ਸਰਦਾਰਨੀ ਸਦਾ ਕੌਰ ਜੋ ਸ੍ਰੁ. ਸ਼ੇਰ ਸਿੰਘ ਦੀ ਨਾਨੀ ਸੀ, ਦਾ ਇਲਾਕਾ ਸੌਂਪ ਦਿੱਤਾ ਜਾਏ। ਸਰਦਾਰਨੀ ਸਦਾ ਕੌਰ ਆਪਣੀ ਸੱਸ ਨੂੰ ਮਹਾਰਾਜੇ ਨੇ ਆਪਣੇ ਪਾਸ ਲਾਹੌਰ ਸਦ ਲਿਆ ਤੇ ਉਹ ਦੀ ਰਿਆਸਤ ਵਿੱਚ ਵਟਾਲੇ ਦਾ ਇਲਾਕਾ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਸੌਂਪ ਕੇ* ਬਾਕੀ ਲਾਹੌਰ ਦਰਬਾਰ ਨਾਲ ਮਿਲਾ ਲਿਆ।

ਸਰਦਾਰਨੀ ਸਦਾ ਕੌਰ, ਜਿਸ ਨੇ ਆਪਣੀ ਧੀਰਤਾ, ਬੀਰਤਾ ਅਤੇ ਗੰਭੀਰਤਾ ਦੇ ਨਾਲ ਸਾਰੇ ਪੰਜਾਬ ਵਿੱਚ ਆਪਣਾ ਸਿੱਕਾ ਬਿਠਾਇਆ, ਜਿਸ ਨੇ ਤਲਵਾਰ ਹੱਥ ਵਿੱਚ ਫੜ ਕੇ ਫੌਜ ਲੈ ਮੈਦਾਨ ਜੰਗ ਵਿੱਚ ਕਈ ਵੱਡੇ ਵੱਡੇ ਸੈਨਾਪਤੀਆਂ ਨੂੰ ਮਾਰ ਰਿਆਇਆ, ਓਹਦਾ ਸਾਰਾ ਇਲਾਕਾ ਇਸ ਤਰ੍ਹਾਂ ਨਾਲ ਸਦਾ ਵਾਸਤੇ ਓਹਨਾਂ ਦੇ ਜਵਾਈ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪਣੀ ਸਲਤਨਤ ਵਿੱਚ ਮਿਲਾ ਲਿਆ।

ਇਸੇ ਸਾਲ ਮਹਾਰਾਜਾ ਪਹੜੀ ਇਲਾਕੇ ਦਾ ਦੌਰਾ ਕਰਦਾ ਰਾਵਲ ਪਿੰਡੀ ਪੁੱਜਾ। ਇੱਥੋਂ ਦੇ ਹਾਕਮ ਨੰਦ ਸਿੰਘ ਨੂੰ ਅੱਡ ਕਰ ਕੇ ਉਹਦੀ ਜਗ੍ਹਾ ਨਾਨਕ ਚੰਦੂ ਨੂੰ ਨੀਯਤ ਕੀਤਾ ਤੇ ੧੩ ਦਸੰਬਰ ੧੮੨੦ ਨੂੰ ਲਾਹੌਰ ਵਾਪਸ ਆਇਆ। ਫਗਣ ੧੮੨੨ ਬਿਕ੍ਰਮੀ ਅਰਥਾਤ ੯ ਮਾਰਚ ੧੮੨੧ ਨੂੰ ਸ਼ਾਹਜ਼ਾਦਾ ਖੜਕ ਸਿੰਘ ਦੇ ਘਰ ਤਾਜ ਤੁਖਤ ਮਾਲਕ ਜੈਮਲ ਸਿੰਘ ਫਤਹਗੜ੍ਹ ਵਾਲੇ ਦੀ ਲੜਕੀ ਰਾਣੀ ਚੰਦ ਕੌਰ ਦੇ ਘਰ ਲੜਕਾ ਜਨਮਿਆ, ਜਿਸ ਦੇ ਜਨਮ ਤੇ ਮਹਾਰਾਜਾ ਨੇ ਬੜੀ ਖੁਸ਼ੀ ਮਨਾਈ ਤੇ ਕਈ ਦਿਨਾਂ ਤੱਕ ਲਾਹੌਰ ਵਿੱਚ ਬੜੀ ਸਜ ਧਜ ਤੇ ਸ਼ਾਨ ਸੌਕਤ ਨਾਲ ਜਲਸੇ ਹੋਂਦੇ ਰਹੇ ਤੇ ਦੀਪਮਾਲਾ ਹੋਈ। ਇਸ ਲੜਕੇ ਦਾ ਨਾਮ ਕੰਵਰ ਨੌਨਿਹਾਲ ਸਿੰਘ ਰੱਖਿਆ ਗਿਆ।

੧੫੨. ਮੁੰਗੇਰਾਂ ਦੇ ਕਿਲ੍ਹੇ ਦਾ ਫਤਹ ਹੋਣਾ

੧੮੨੮ ਬਿਕ੍ਰਮੀ ਨੂੰ ਮਹਾਰਾਜਾ ਸਾਹਿਬ ਨੇ ਮੁੰਗੇਰਾਂ ਵੱਲ ਘੋੜੇ ਦੀ ਵਾਗ ਮੋੜੀ। ਨਵੰਬਰ ਵਿੱਚ ਮਿੱਠਾ ਟਿਵਾਣਾ ਤੇ ਦਰਯਾ ਸਿੰਘ ਲੰਘ ਕੇ ਫੌਜ ਨੂੰ ਹੁਕਮ ਦਿੱਤਾ ਕਿ ਪਹਿਲਾਂ ਕਿਲ੍ਹਾ ਭੱਖਰ ਫਤੇ ਕਰੋ। ਜਦ ਖਾਲਸੇ ਨੇ ਹੱਲਾ ਬੋਲਿਆ ਤਦ ਇੱਥੋਂ ਦਾ ਕਿਲ੍ਹਦਾਰ ਨੱਸ ਗਿਆ। ਮਹਾਰਾਜਾ ਨੇ ਜਮਾਂਦਾਰ ਖੁਸ਼ਹਾਲ ਸਿੰਘ ਤੇ ਸਰਦਾਰ ਦਲ ਸਿੰਘ ਨੂੰ ੮੦੦੦ ਜਵਾਨ ਦੇ ਕੇ ਡੇਹਰਾ ਅਸਮਾਈਲ ਖਾਂ ਵੱਲ ਵਧਣ ਦਾ ਹੁਕਮ ਦਿੱਤਾ। ਇਨ੍ਹਾਂ ਦੋਨਾਂ ਸਰਦਾਰਾਂ ਨੇ ਇੱਕ ਮਾਮੂਲੀ ਜਿਹੀ ਲੜਾਈ ਮਗਰੋਂ ਡੇਹਰਾ ਅਸਮਾਈਲ ਖਾਂ ਫਤਹ ਕਰ ਲਿਆ। ਓਥੋਂ ਦੇ ਕਿਲ੍ਹਦਾਰ ਨਾਨਕ ਚੰਦ ਨੇ ਸਭ ਮਾਲ ਦੌੱਲਤ ਜਮਾਂਦਾਰ ਖੁਸ਼ਹਾਲ ਸਿੰਘ ਦੇ ਹਵਾਲੇ ਕਰ ਦਿੱਤੀ। ਜਦ ਇਸ ਤਰ੍ਹਾਂ ਫਤੇ ਪਾ ਕੇ ਸਰਦਾਰ ਦਲ ਸਿੰਘ ਮੁੜਿਆ, ਤਦ ਮਹਾਰਾਜਾ ਨੇ ਸਾਰੀ ਫੌਜ ਇਕੱਠੀ ਕਰ ਕੇ ਮੁੰਗੇਰਾਂ ਤੇ ਹੱਲਾ ਬੋਲਿਆ। ਪਹਿਲਾਂ ਖਾਨ ਗੜ੍ਹ ਲਿਆ ਤੇ ਮਾਝਾ ਗੜ੍ਹ ਤੇ ਕਬਜ਼ਾ ਕੀਤਾ, ਓਥੋਂ ਨਵਾਬ ਕੱਢ ਦਿੱਤਾ।

ਜਦ ਪ੍ਰਾਸ ਮੁੰਗੇਰਾਂ ਦੀ ਵਾਰੀ ਆਈ, ਤਦ ਓਥੋਂ ਦਾ ਨਵਾਬ ਫੌਜ ਲੈ ਕੇ ਅੰਦਰ ਵੜ ਗਿਆ। ਦੋਨਾਂ ਪਾਸਿਆਂ ਤੋਂ ਦਿਨ ਰਾਤ ਅੱਗ ਵੱਸਣ ਲੱਗੀ। ਇਹ ਕਿਲ੍ਹਾ ਬੜਾ ਮਜ਼ਬੂਤ ਸੀ, ਦੂਜਾ ਰੇਤਲੇ

*ਕਿਹਾ ਜਾਂਦਾ ਹੈ ਕਿ ਹੋਰ ਸਾਰਾ ਇਲਾਕਾ ਸਰਦਾਰਨੀ ਸਦਾ ਕੌਰ ਦਾ ਬਿਨਾਂ ਜੰਗ ਦੇ ਲਾਹੌਰ ਦਰਬਾਰ ਨਾਲ ਮਿਲ ਗਿਆ, ਕਿੰਤੁ ਜਦ ਮਿਸਰ ਦੀਵਾਨ ਚੰਦ ਨੇ ਮੁਕੰਬੀਆਂ ਤੇ ਹਮਲਾ ਕੀਤਾ, ਤਦ ਸਰਦਾਰਨੀ ਸਦਾ ਕੌਰ ਦੀ ਇੱਕ ਲੋਡੀ ਨੇ ਜੋ ਇਸ ਕਿਲ੍ਹੇ ਵਿੱਚ ਪਿੰਡੀ ਹੋਈ ਸੀ, ਬੜੀ ਜਵਾਂ ਮਰਦੀ ਨਾਲ ਟਾਕਰਾ ਕੀਤਾ। ਕਿਲ੍ਹਾ ਬੜਾ ਪੱਕਾ ਸੀ। ਜਦ ਕਈ ਦਿਨ ਰਾਤਾਂ ਅੱਗ ਵਸਾਣ ਤੇ ਵੀ ਕੋਈ ਪੇਸ਼ ਨਾ ਗਈ ਅਤੇ ਮਿਸਰ ਦੀਵਾਨ ਚੰਦ ਫਤਹ ਤੋਂ ਨਿਰਸ ਹੋ ਗਿਆ। ਤਦ ਸਰਦਾਰਨੀ ਸਦਾ ਕੌਰ ਵਲੋਂ ਇੱਕ ਚਿੱਠੀ ਆਪਣੀ ਗੋਲੀ ਦੇ ਨਾਮ ਲਿਖਵਾ ਕੇ ਭੇਜੀ, ਜਿਸ ਦਾ ਮਤਲਬ ਇਹ ਸੀ ਕਿ ਕਿਲ੍ਹਾ ਮਹਾਰਾਜਾ ਸਾਹਿਬ ਦੇ ਹਵਾਲੇ ਕਰ ਦੇਵੇ। ਜਦ ਇਹ ਲਿਖਤ ਕਿਲ੍ਹੇ ਵਿੱਚ ਅੱਪੜੀ, ਤਦ ਉਹਨਾਂ ਕਿਲ੍ਹਾ ਖਾਲੀ ਕਰ ਦਿੱਤਾ।

ਮੈਦਾਨ ਵਿੱਚ ਹੋਣ ਕਰ ਕੇ ਪਾਣੀ ਬਹੁਤ ਘੱਟ ਸੀ, ਜਿਸ ਤੋਂ ਮਹਾਰਾਜਾ ਸਾਹਿਬ ਨੂੰ ਫੌਜ ਦਾ ਇੱਕ ਹਿੱਸਾ ਤਾਂ ਕੇਵਲ ਪਾਣੀ ਲਿਆਉਣ ਵਾਸਤੇ ਨੀਯਤ ਕਰਨਾ ਪਿਆ, ਜੋ ਉਠਾਂ ਤੇ ਬੈਲਾਂ ਤੇ ਪਾਣੀ ਲੱਦ ਕੇ ਲਿਆਉਂਦੇ ਸੀ। ਕਿੰਤੂ ਤਦ ਵੀ ਜਿੰਨਾ ਚਾਹੀਦਾ ਸੀ, ਇਕੱਠਾ ਨਹੀਂ ਹੋ ਸਕਦਾ ਸੀ। ਏਹ ਮਹਾਰਾਜੇ ਨੇ ਹੁਕਮ ਦਿੱਤਾ ਕਿ ਰੇਤਲੇ ਇਲਾਕੇ ਵਿੱਚ ਆਪ ਕੱਚੇ ਖੂਹ ਕੱਢ ਲਏ ਜਾਣ। ਸੋ ਇਸੇ ਤਰ੍ਹਾਂ ਕੀਤਾ ਗਿਆ। ੨੫ ਦਿਨਾਂ ਤੱਕ ਬਰਾਬਰ ਲੜਾਈ ਹੋਂਦੀ ਰਹੀ, ਨਵਾਬ ਦੀ ਸੈਨਾ ਘਬਰਾ ਗਈ। ਓਹਦੇ ਕਈ ਸਾਥੀ ਨੱਸ ਕੇ ਖਾਲਸੇ ਦੀ ਸ਼ਰਨ ਆ ਗਏ, ਜਿਨ੍ਹਾਂ ਨੇ ਕਿਲੇ ਦੇ ਓਹਨਾਂ ਅਸਥਾਨਾਂ ਦਾ ਪਤਾ ਦਿੱਤਾ। ਜਿੱਥੇ ਗੋਲੇ ਚਲਾਨ ਨਾਲ ਝੱਟ ਹੀ ਕਿਲੁ ਟੁੱਟ ਗਿਆ। ਹੁਣ ਨਵਾਬ ਨੂੰ ਇਸ ਤੋਂ ਛੁਟ ਕੋਈ ਸੂਰਤ ਬਚਾਅ ਦੀ ਨਾ ਦਿੱਸੀ ਕਿ ਮਹਾਰਾਜੇ ਦੇ ਹਵਾਲੇ ਆਪਣੇ ਆਪ ਨੂੰ ਕਰ ਦੇਵੇ। ਸੋ ਜਦ ਉਹ ਮਹਾਰਾਜੇ ਪਾਸ ਆਇਆ, ਤਦ ਮਹਾਰਾਜੇ ਨੇ ਉਸ ਦਾ ਬੜਾ ਸਤਕਾਰ ਕੀਤਾ। ਨਵਾਬ ਨੇ ਦੋ ਗੱਲਾਂ ਦੀ ਬੇਨਤੀ ਕੀਤੀ (੧) ਇਸ ਇਲਾਕੇ ਦੀ ਵਸੋਂ ਨੂੰ ਕਿਸੇ ਤਰ੍ਹਾਂ ਦਾ ਨੁਕਸਾਨ ਨਾ ਪੁੱਜੇ। (੨) ਨਿਮਕ ਹਲਾਲ ਫੌਜ ਮਹਾਰਾਜਾ ਆਪਣੇ ਪਾਸ ਨੌਕਰ ਰੱਖ ਲਏ। ਸੋ ਦੋਨੋਂ ਗੱਲਾਂ ਪ੍ਰਵਾਨ ਕਰ ਲਈਆਂ ਗਈਆਂ। ਨਵਾਬ ਹਾਫਜ਼ ਅਹਿਮਦ ਖਾਂ ਨੂੰ ਡੇਹਰਾ ਅਸਮਾਈਲ ਖਾਂ ਦੀ ਜਾਗੀਰ ਦੇ ਦਿੱਤੀ ਤੇ ਮੁੰਗੇਰਾਂ ਦਾ ਇਲਾਕਾ ਜ਼ਬਤ ਕਰ ਕੇ ਸਰਦਾਰ ਅਮੀਰ ਸਿੰਘ ਸੰਧਾਵਾਲੀਏ ਨੂੰ ਓਥੋਂ ਦਾ ਹਾਕਮ ਬਣਾਇਆ ਗਿਆ ਤੇ ਰਾਜ ਕੌਰ ਨਾਮ ਦੇ ਖੜ੍ਹੀ ਨੂੰ ਇਹ ਇਲਾਕਾ ਠੇਕੇ ਤੇ ਦਿੱਤਾ ਗਿਆ।

੧੫੩. ਬਹਾਵਲਪੁਰ ਤੋਂ ਨਜ਼ਰਾਨਾ ਵਸੂਲ ਕਰਨਾ

ਮੁੰਗੇਰਾਂ ਤੋਂ ਮਹਾਰਾਜਾ ਨੇ ਬਹਾਵਲਪੁਰ ਵੱਲ ਕੂਚ ਕੀਤਾ। ਡੇਹਰਾ ਦੀਨ ਦੀ ਪਨਾਹ ਤੋਂ ਹੋ ਕੇ ਫੌਜਾਂ ਨੂੰ ਮੁਲਤਾਨ ਜਾਣ ਦਾ ਹੁਕਮ ਦਿੱਤਾ। ਜਦ ਮਹਾਰਾਜਾ ਸਾਹਿਬ ਨਵਾਬ ਬਹਾਵਲਪੁਰ ਦੇ ਇਲਾਕੇ ਵਿੱਚ ਡੇਹਰਾ ਗਜੀ ਖਾਂ ਅੱਪੜੇ, ਤਦ ਨਵਾਬ ਨੂੰ ਚਿੱਠੀ ਲਿਖੀ ਕਿ ੨੦ ਲੱਖ ਦਾ ਤੁਹਾਡੇ ਪਾਸ ਮੁਲਕ ਹੈ, ਇਸ ਕਰ ਕੇ ਢਾਈ ਲੱਖ ਤੋਂ ਘੱਟ ਦਾ ਖਰਾਜ ਅੱਗੋਂ ਨੂੰ ਨਹੀਂ ਲਿਆ ਜਾਵੇਗਾ, ਜੇ ਹੁਣੇ ਪੰਜ ਲੱਖ ਰੁਪਯਾ ਦੇ ਦੇਵੇ ਤਦ ਬੇਹਤਰ; ਨਹੀਂ ਤਾਂ ਫੌਜ ਹਮਲਾ ਕਰ ਦੇਵੇਗੀ। ਨਵਾਬ ਨੇ ਕਸੂਰ, ਮੁਲਤਾਨ, ਮਨਕੇਰਾਂ ਦਾ ਹਾਲ ਆਪਣੀ ਅੱਖੀਂ ਵੇਖ ਲਿਆ ਸੀ। ਚੁਪਚਾਪ ਪੰਜ ਲੱਖ ਰੁਪਯਾ ਦੇ ਦਿੱਤਾ। ਇਸ ਪਸੋਂ ਮੁੜ ਕੇ ਮੁਲਤਾਨ ਹੁੰਦੇ ਹੋਏ ੨੨ ਜਨਵਰੀ ੧੯੨੨ ਨੂੰ ਮਹਾਰਾਜਾ ਸਾਹਿਬ ਆਪਣੀ ਰਾਜਧਾਨੀ ਲਾਹੌਰ ਵਿੱਚ ਅੱਪੜੇ। ਅੱਠ ਮਹੀਨੇ ਇੱਥੇ ਰਹੇ। ਇਸ ਸਮੇਂ ਵਿੱਚ ਕਸ਼ਮੀਰ ਦੇ ਇਲਾਕੇ ਵਿੱਚ ਪਖਲੀ ਤੇ ਧਮਤੋੜ ਦਾ ਇਲਾਕਾ ਸਰਦਾਰ ਹਰੀ ਸਿੰਘ ਨਲੂਏ ਦੀ ਸੇਵਾ ਤੋਂ ਖੁਸ਼ ਹੋ ਕੇ ਉਹਨੂੰ ਦੇ ਦਿੱਤਾ। ਮਿਸਰ ਦੀਵਾਨ ਚੰਦ ਨੂੰ ਜ਼ਿਮੀਦਾਰ ਤਾਰਾ ਦੀ ਸੋਧ ਲਈ ਭੇਜਿਆ। ਇਸ ਨੇ ਸਰਦਾਰ ਅਮਰ ਸਿੰਘ ਮਜ਼ੀਠਾ ਨੂੰ ਕਤਲ ਕੀਤਾ ਸੀ। ਦੀਵਾਨ ਕ੍ਰਿਪਾ ਰਾਮ ਨੂੰ ਸਰਾਏ ਸਾਲਹ ਦੇ ਰਈਸ ਪੈਦੇ ਖਾਂ ਦੀ ਸੋਧ ਲਈ ਭੇਜਿਆ। ਇਹ ਰਈਸ ਕਈ ਤਰ੍ਹਾਂ ਦੇ ਤਾਣੇ ਬਾਣੇ ਤੇ ਅਯੋਗ ਢੰਗ ਵਰਤਦਾ ਰਹਿੰਦਾ ਹੀ। ਸੋ ਦੋਨੋਂ ਸਰਦਾਰ ਆਪਣੀ ਮੁਹਿੰਮ ਤੋਂ ਬੜੀ ਕਾਮਯਾਬੀ ਨਾਲ ਮੁੜੇ।

੧੫੪. ਦੋ ਫਰਾਂਸੀਸੀ ਫੌਜੀ ਅਫਸਰਾਂ ਦੀ ਲਾਹੌਰ ਦਰਬਾਰ ਦੀ ਨੌਕਰੀ

ਵਨਤੌਰਾ ਤੇ ਆਲਰਡ ਨਾਮ ਦੇ ਦੋ ਫਰਾਂਸੀਸੀ ਫੌਜੀ ਅਫਸਰ ਪੰਜਾਬ ਵਿੱਚ ਆਏ। ਇਹ ਨਿਪੋਲੀਅਨ ਬੋਨਾਪਾਰਟ ਦੇ ਫੜੇ ਜਾਣ ਦੇ ਕਾਰਨ ਬੇਰੋਕ ਸਨ, ਮਹਾਰਾਜਾ ਪਾਸ ਇਨ੍ਹਾਂ ਨੌਕਰਾਂ ਨੇ ਦਰਖਸਤ ਕੀਤੀ। ਸ਼ੇਰੇ ਪੰਜਾਬ ਆਪਣੀ ਫੌਜ ਯੂਰਪੀਨ ਮੁਲਕਾਂ ਦੀ ਤਰ੍ਹਾਂ ਕੁਵਾਇਦ ਸਿਖਾਣ ਦੀ ਇੱਛਾਵਾਨ ਸਨ ਹੀ, ਇਨ੍ਹਾਂ ਨੂੰ ਨੌਕਰ ਰੱਖ ਲਿਆ। ਬੋੜ੍ਹੇ ਹੀ ਸਮੇਂ ਵਿੱਚ ਇਨ੍ਹਾਂ ਨੇ ਫੌਜ ਨੂੰ ਯੂਰਪੀਨ ਮੁਲਕਾਂ ਦੇ ਢੰਗ ਦੀ ਕੁਵਾਇਦ ਸਿਖਲਾ ਦਿੱਤੀ। ਮਹਾਰਾਜਾ ਇਨ੍ਹਾਂ ਦੀ ਯੋਗਤਾ ਤੇ ਕੀਤੇ ਹੋਏ ਕੰਮ ਤੋਂ ਬੜੇ ਖੁਸ਼ ਹੋਏ।

ਚਾਰ ਸਾਲ ਮਹਾਰਾਜਾ ਪੰਜਾਬ ਵਿੱਚ ਫਰਾਂਸ ਦੇ ਦੋ ਅਫਸਰ ਹੋਰ ਹੋਏ। ਜਿਨ੍ਹਾਂ ਵਿੱਚੋਂ ਇੱਕ ਦਾ ਨਾਮ ਕੋਰਟ ਸਾਹਿਬ ਸੀ ਤੇ ਚੂਜੇ ਦਾ ਅਯੋਗਪਲਾ। ਪਹਿਲੇ ਨੇ ਪੈਰਸ ਵਿੱਚ ਸਿੱਖਿਆ ਪਾਈ ਸੀ ਤੇ ਕਾਫੀ

ਸਮੇਂ ਤੱਕ ਅਸਪੇਸ ਵਿੱਚ ਮਾਰਸ਼ਲ ਬਸੀਰੇਜ ਦੇ ਪਾਸ ਐਡੀਕਾਂਗ ਰਹਿ ਚੁੱਕਾ ਸੀ। ਇਨ੍ਹਾਂ ਦੋਹਾਂ ਨੂੰ ਵੀ ਮਹਾਰਾਜਾ ਨੇ ਫੌਜ ਵਿੱਚ ਨੌਕਰ ਕਰ ਕੇ ਜਨਰਲ ਦਾ ਅਹੁੱਦਾ ਦਿੱਤਾ। ਕੋਰਟ ਸਾਹਿਬ ਨੇ ਤੋਪਖਾਨੇ ਤੇ ਪਲਟਣਾਂ ਦੀ ਸਿਖਾਈ ਦਾ ਕੰਮ ਕੀਤਾ। ਇਸ ਵਿੱਚ ਸੰਦੇਹ ਨਹੀਂ ਕਿ ਸ਼ੁਰੂ ਸ਼ੁਰੂ ਵਿੱਚ ਸਿੱਖ ਫੌਜ ਨੂੰ ਨਵੇਂ ਤਰ੍ਹਾਂ ਦੇ ਹਥਯਾਰ ਵੇਖ ਕੇ ਕੁਝ ਉਪਰਾਪਨ ਜਿਹਾ ਮਲੂਮ ਹੋਇਆ, ਕਿੰਤੁ ਜਦ ਮਹਾਰਾਜਾ ਸਾਹਿਬ ਨੇ ਆਪ ਯੂਰਪੀ ਢੰਗ ਵਰਤ ਕੇ ਫੌਜਾਂ ਵਿੱਚ ਜਾਣਾ ਸ਼ੁਰੂ ਕਰ ਦਿੱਤਾ ਤੇ ਫੌਜ ਯੂਰਪੀਨ ਅਫਸਰਾਂ ਦੀ ਨਿਗਰਾਨੀ ਵਿੱਚ ਹੋ ਗਈ ਤੇ ਓਹਨਾਂ ਦੀ ਤਨਖਾਹ ਵਿੱਚ ਵੀ ਤਰੱਕੀ ਹੋ ਗਈ ਤਾਂ ਓਹਨਾਂ ਦੀ ਵਰਦੀ ਵੀ ਯੂਰਪੀਨ ਮੁਲਕਾਂ ਵਾਲੀ ਕਰ ਦਿੱਤੀ ਗਈ। ਇਸ ਤੇ ਉਪਰਾਪਨ ਛੇਤੀ ਹੀ ਦੂਰ ਹੋ ਗਿਆ ਤੇ ਥੋੜ੍ਹੇ ਚਿਰ ਵਿੱਚ ਹੀ ਮਹਾਰਾਜਾ ਸਾਹਿਬ ਪਾਸ ਪੰਜਾਹ ਹਜ਼ਾਰ ਤੋਂ ਵਧੀਕ ਫੌਜ ਹਰ ਤਰ੍ਹਾਂ ਨਾਲ ਅੰਗਰੇਜ਼ੀ ਕਵਾਇਦ ਦੀ ਜਾਣੂ ਤੇ ਚੁਸਤ ਚਾਲਾਕ ਤਿਆਰ ਬਰ ਤਿਆਰ ਹੋ ਗਈ।

ਮਹਾਰਾਜਾ ਸਾਹਿਬ ਨੇ ਇਨ੍ਹਾਂ ਅਫਸਰਾਂ ਦੀਆਂ ਤਨਖਾਹਾਂ ਦੋ ਹਜ਼ਾਰ ਤੋਂ ਤਿੰਨ ਹਜ਼ਾਰ ਤੱਕ ਨੀਯਤ ਕੀਤੀਆਂ। ਜਾਗੀਰਾਂ ਤੇ ਸਾਲਾਨਾ ਇਨਾਮ ਇਸ ਤੋਂ ਵੱਖਰੇ ਸਨ, ਅਨਾਰਕਲੀ ਵਿੱਚ ਇਨ੍ਹਾਂ ਨੂੰ ਰਹਿਣ ਲਈ ਜਗ੍ਹਾ ਦਿੱਤੀ ਗਈ, ਜਿੱਥੇ ਇਨ੍ਹਾਂ ਨੇ ਵਜੀਰ ਖਾਂ ਦੀ ਸਰਾਂ ਦੇ ਪਾਸ ਆਪਣੀਆਂ ਵੱਡੀਆਂ ਵੱਡੀਆਂ ਕੋਠੀਆਂ ਤੇ ਬਗੀਚੇ ਆਦਿਕ ਬਣਵਾ ਲਏ ਤੇ ਇੱਕ ਬਜ਼ਾਰ ਵੀ ਬੜਾ ਖੁੱਲਾ ਬਣਵਾਇਆ। ਜਦ ਮਹਾਰਾਜਾ ਸਾਹਿਬ ਨੇ ਇਨ੍ਹਾਂ ਅੰਗ੍ਰੇਜ਼ਾਂ ਨੂੰ ਨੌਕਰ ਰੱਖਿਆ, ਤਦ ਇਨ੍ਹਾਂ ਤੋਂ ਤਿੰਨ ਗੱਲਾਂ ਦੀ ਸ਼ਰਤ ਕੀਤੀ ਗਈ:

- (੧) ਗਊ ਮਾਸ ਨਹੀਂ ਖਾਣਗੇ।
- (੨) ਦਾੜੀ ਨਹੀਂ ਮੁਨਾਣਗੇ।
- (੩) ਤੰਬਾਕੂ ਨਹੀਂ ਪੀਣਗੇ।

ਪਹਿਲੀਆਂ ਦੋ ਸ਼ਰਤਾਂ ਦੀ ਤਾਂ ਪਾਬੰਦੀ ਅਖੀਰ ਵੇਲੇ ਤੱਕ ਕੀਤੀ ਗਈ, ਕਿੰਤੁ ਤੀਜੀ ਸ਼ਰਤ ਚੋਰੀ ਛੱਪੇ ਨਾਲ ਪਾਲੀ।

੧੫੫. ਹਜ਼ਾਰਾ ਦਾ ਰਾਜ ਵਿਦਰੋਹ ਤੇ ਫੜੇ

ਸ਼ੁਰੂ ੧੮੭੯ ਬਿਕ੍ਰਮੀ ਵਿੱਚ ਖ਼ਬਰ ਪੁੱਜੀ ਕਿ ਹਜ਼ਾਰੇ ਦੇ ਜ਼ਿਲ੍ਹੇ ਦੇ ਅਫਗਾਨਾਂ ਨੇ ਇਕੱਠੇ ਹੋ ਕੇ ਰਾਜ ਵਿਦਰੋਹ ਕਰਨ ਦੀ ਸਲਾਹ ਕੀਤੀ ਹੈ। ਮੁਹੰਮਦ ਅਜੀਮ ਖਾਂ ਜਿਸ ਨੂੰ ਓਹਦੇ ਭਰਾ ਮੁਹੰਮਦ ਖਾਂ ਦੀ ਜਗ੍ਹਾ ਨੀਯਤ ਕੀਤਾ ਗਿਆ ਸੀ, ਓਹ ਵੀ ਓਹਨਾਂ ਦੀ ਮਦਦ ਕਰਨ ਲਈ ਪਿਸ਼ਾਵਰ ਵਲੇ ਜਾਣ ਲੱਗਾ ਹੈ। ਇਹਨਾਂ ਦੀ ਮਨਸ਼ਾ ਇਹ ਹੈ ਕਿ ਅਟਕ ਦੇ ਇਲਾਕੇ ਵਿੱਚੋਂ ਸਿੱਖਾਂ ਦਾ ਕਬਜ਼ਾ ਹਟਾ ਦਿੱਤਾ ਜਾਏ। ੧੦ ਹਜ਼ਾਰ ਪਠਾਣ ਇਕੱਠੇ ਹੋ ਗਏ ਹਨ ਤੇ ਦਿਨ ਪ੍ਰਤਿ ਦਿਨ ਵਧਦੇ ਜਾ ਰਹੇ ਹਨ। ਮਹਾਰਾਜਾ ਨੇ ਇਹ ਗੱਲ ਸੁਣਦੇ ਹੀ ਮਿਸਰ ਦੀਵਾਨ ਚੰਦ ਨੂੰ ਇੱਕ ਬੜੀ ਤਕੜੀ ਫੌਜ ਦੇ ਕੇ ਉਧਰ ਚੜ੍ਹਾਈ ਕਰਨ ਦਾ ਹੁਕਮ ਕਰ ਦਿੱਤਾ, ਜਿਸ ਨੇ ਅਟਕ ਦੇ ਪਾਸ ਅੱਪੜ ਕੇ ਸਤਰੂ ਨਾਲ ਜੰਗ ਸ਼ੁਰੂ ਕਰ ਦਿੱਤੀ। ਪਠਾਣਾਂ ਦੀ ਗਿਣਤੀ ਵਧੀਕ ਸੀ। ਇਸ ਕਰ ਕੇ ਓਹਨਾਂ ਨੂੰ ਤਿੰਨ ਚਾਰ ਜੰਗ ਕਰ ਕੇ ਖਿੰਡਾਣ ਵਿੱਚ ਕਾਮਯਾਬੀ ਨਹੀਂ ਹੋਈ, ਜਿਸ ਤੇ ਮਿਸਰ ਦੀਵਾਨ ਚੰਦ ਨੇ ਇੱਕ ਸਾਂਢਣੀ ਸਵਾਰ ਲਾਹੌਰ ਦੁੜਾਇਆ, ਜਿਸ ਦੇ ਪੁੱਜਣ ਤੇ ਜਨਰਲ ਅਲਾਹੀ ਬਖਸ਼ ਦਾ ਤੋਪਖਾਨਾ ਤੇ ਧੋਂਕਲ ਸਿੰਘ ਦੀਆਂ ਪਲਟਨਾਂ ਭੇਜੀਆਂ ਤੇ ਜਨਵਰੀ ੧੮੨੩ ਨੂੰ ਆਪਣੇ ਬੀਮਾਰ ਹੋਣ ਦੀ ਹਾਲਤ ਵਿੱਚ ਵੀ ਫੌਜ ਲੈ ਕੇ ਚੜ੍ਹਾਈ ਕਰ ਦਿੱਤੀ, ਕਿੰਤੁ ਧੋਂਕਲ ਸਿੰਘ ਦੀਆਂ ਪਲਟਨਾਂ ਦੇ ਪੁੱਜਣ ਅਤੇ ਮਹਾਰਾਜਾ ਸਾਹਿਬ ਦੇ ਅੱਪੜਨ ਤੋਂ ਪਹਿਲਾਂ ਹੀ ਅਫਗਾਨਾਂ ਦੀ ਫੌਜ ਨੂੰ ਖਿੰਡਾ ਦਿੱਤਾ ਗਿਆ। ਜਦ ਮਹਾਰਾਜਾ ਜਾਂਦੇ ਵੇਰ ਦਰਯਾ ਏ ਜੇਹਲਮ ਤੋਂ ਪਾਰ ਹੋਏ, ਤਦ ਇਹਨਾਂ ਦੇ ਜਾਣ ਦੀ ਖ਼ਬਰ ਨੇ ਪਠਾਣਾਂ ਦੇ ਹੋਰ ਵੀ ਹੌਸਲੇ ਤੋੜ ਦਿੱਤੇ, ਜਿਸ ਤੋਂ ਓਹ ਮੈਦਾਨ ਵਿੱਚੋਂ ਨੱਸ ਟੁਰੇ। ਮਿਸਰ ਦੀਵਾਨ ਚੰਦ ਨੇ ਨੱਠ ਕੇ ਮੁਲਖੱਜੇ ਦਾ ਪਿੱਛਾ ਕੀਤਾ, ਤੇ ਓਹਨਾਂ ਨੂੰ ਬਹੁਤ ਨੁਕਸਾਨ ਪਹੁੰਚਾਇਆ। ਮੁਹੰਮਦ ਅਜੀਮ ਖਾਂ ਨੂੰ ਵੀ ਖ਼ਾਸ ਕੰਮ

ਪੈ ਜਾਣ ਦੇ ਕਾਰਨ ਪਿੱਛੇ ਕਾਬਲ ਮੁੜ ਕੇ ਜਾਣਾ ਪਿਆ। ਜਦ ਮਹਾਰਾਜਾ ਨੂੰ ਇਸ ਗੱਲ ਦੀ ਖਬਰ ਮਿਲੀ। ਤਦ ਉਹਨਾਂ ਨੇ ਫੌਜ ਨੂੰ ਸ਼ਾਹਜ਼ਾਦਾ ਖੜਗ ਸਿੰਘ ਦੇ ਨਾਲ ਲਾਹੌਰ ਜਾਣ ਦਾ ਹੁਕਮ ਦਿੱਤਾ ਤੇ ਆਪ ਵਜੀਰਾਬਾਦ ਦੇ ਮੁਕਾਮ ਤੇ ਠਹਿਰ ਕੇ ਕੁਝ ਦਿਨ ਸ਼ਿਕਾਰ ਤੇ ਸੈਰ ਕਰਨ ਲੱਗੇ। ਇਸੇ ਜਗ੍ਹਾ ਮਹਾਰਾਜਾ ਸਾਹਿਬ ਨੂੰ ਖਬਰ ਮਿਲੀ ਕਿ ਜੰਮੂ ਦਾ ਹਾਕਮ ਕਿਸੋਰ ਸਿੰਘ ਮਰ ਗਿਆ ਹੈ।

੧੫੬. ਗੁਲਾਬ ਸਿੰਘ ਨੂੰ ਰਾਜਾ ਦਾ ਖਿਤਾਬ

ਮਹਾਰਾਜਾ ਸਾਹਿਬ ਕਿਸੋਰ ਸਿੰਘ ਤੇ ਬੜੇ ਖੁਸ਼ ਸਨ, ਕਿਉਂਕਿ ਉਸ ਨੇ ਪਹਾੜੀ ਇਲਾਕੇ ਦਾ ਪ੍ਰਬੰਧ ਬੜੀ ਚੰਗੀ ਤਰ੍ਹਾਂ ਕੀਤਾ ਸੀ। ਇਸ ਕਰ ਕੇ ਕਿਸੋਰ ਸਿੰਘ ਦੇ ਲੜਕੇ ਗੁਲਾਬ ਸਿੰਘ ਨੂੰ ਲਾਹੌਰ ਸਦ ਕੇ ਰਾਜੇ ਦਾ ਖਿਤਾਬ ਦਿੱਤਾ ਤੇ ਉਹਨੂੰ ਉਸ ਦੇ ਬਾਪ ਦੀ ਜਗ੍ਹਾ ਤੇ ਨੀਯਤ ਕਰ ਦਿੱਤਾ। ਕਿਸੋਰ ਸਿੰਘ ਦੇ ਤਿੰਨ ਲੜਕੇ ਸਨ: ਗੁਲਾਬ ਸਿੰਘ, ਧਿਆਨ ਸਿੰਘ ਤੇ ਸੁਚੇਤ ਸਿੰਘ। ਇਨ੍ਹਾਂ ਵਿੱਚ ਧਿਆਨ ਸਿੰਘ ਮਹਾਰਾਜੇ ਦਾ ਡੇਊਡੀ ਵਾਲਾ ਸੀ, ਇਸ ਨੂੰ ਵੀ ਮਹਾਰਾਜਾ ਸਾਹਿਬ ਨੇ ਰਾਜਾ ਦਾ ਖਿਤਾਬ ਦੇ ਕੇ ਆਪਣਾ ਮੁਸਾਹਬ ਬਣਾਇਆ ਤੇ ਸੁਚੇਤ ਸਿੰਘ ਨੂੰ ਫੌਜ ਦਾ ਜਰਨੈਲ ਬਣਾਇਆ।

੧੫੭. ਪਖਲੀ ਤੇ ਧਮਤੋੜ ਦੇ ਜਿੰਮੀਦਾਰਾਂ ਦੀ ਬਗਾਵਤ

ਇਹ ਇਲਾਕਾ ਸਰਦਾਰ ਹਰੀ ਸਿੰਘ ਨਲਵਾ ਨੂੰ ਜਾਗੀਰ ਵਿੱਚ ਮਿਲਿਆ ਸੀ। ਇਸ ਇਲਾਕੇ ਦੇ ਲੋਕਾਂ ਨੇ ਇਕੱਠੇ ਹੋ ਕੇ ਵਿਦਰੋਹ ਕਰ ਦਿੱਤਾ। ਸਰਦਾਰ ਹਰੀ ਸਿੰਘ ਇਹ ਖਬਰ ਸੁਣਦੇ ਹੀ ਇਸ ਇਲਾਕੇ ਵਿੱਚ ਅੱਪੜੇ ਤੇ ਇਹਨਾਂ ਲੋਕਾਂ ਨੂੰ ਇਨ੍ਹਾਂ ਦੇ ਅਪਰਾਧਾਂ ਦਾ ਦੰਡ ਦੇ ਕੇ ਸਿੱਧਿਆਂ ਕਰ ਦਿੱਤਾ। ਇੱਕ ਵਾਰ ਫਿਰ ਇਸ ਇਲਾਕੇ ਦੇ ਲੋਕਾਂ ਨੇ ਇਕੱਠੇ ਹੋ ਕੇ ਸਰਦਾਰ ਹਰੀ ਸਿੰਘ ਨਲੂਟੇ ਦਾ ਬੜੀ ਜਵਾਂ ਮਰਦੀ ਨਾਲ ਡਟ ਕੇ ਮੁਕਾਬਲਾ ਕੀਤਾ, ਕਿੰਤੁ ਉਹਨਾਂ ਦੇ ਪੈਰ ਛੇਤੀ ਹੀ ਉੱਖੜ ਗਏ ਤੇ ਤਿੰਨ ਹਜ਼ਾਰ ਦੇ ਕਰੀਬ ਪਠਾਣ ਇਸ ਲੜਾਈ ਵਿੱਚ ਖਾਲਸੇ ਦੀ ਤਲਵਾਰ ਦੀ ਭੇਟ ਹੋਏ। ਜੋ ਫੱਟੜ ਹੋਏ ਸਨ, ਉਹਨਾਂ ਦੀ ਤਾਂ ਗਿਣਤੀ ਕਰਨੀ ਹੀ ਆੱਖੀ ਸੀ।

੧੫੮. ਰੋਹਤਾਸ ਦੇ ਮੁਕਾਮ ਤੇ ਫੌਜ ਦੀ ਗਿਣਤੀ

ਰੋਹਤਾਸ ਦੇ ਮੁਕਾਮ ਤੇ ਮਹਾਰਾਜਾ ਸਾਹਿਬ ਅੱਪੜੇ। ਦੁਸਹਿਰਾ ਹੋ ਚੁੱਕਾ ਸੀ, ਆਪ ਨੇ ਸਾਰੀ ਫੌਜ ਦੀ ਗਿਣਤੀ ਲੈਣ ਦਾ ਯਤਨ ਕੀਤਾ। ਹੁਕਮ ਭੇਜਿਆ ਕਿ ਹਰ ਇੱਕ ਰਾਈਸ ਆਪਣੀ ਠੀਕ ਫੌਜ ਨੂੰ ਨਾਲ ਲੈ ਕੇ ਅੱਪੜੇ, ਜੋ ਨਾ ਆਵੇਗਾ ਜਾਂ ਜਿਸ ਦੀ ਫੌਜ ਦੀ ਵਰਦੀ ਠੀਕ ਨਾ ਹੋਵੇਗੀ, ਉਸ ਤੋਂ ਸਖ਼ਤ ਨੋਟਸ ਲਿਆ ਜਾਵੇਗਾ। ਸੋ ਅਜਿਹਾ ਹੀ ਹੋਇਆ ਕਿ ਸਾਰੇ ਰਾਈਸ ਆਪਣੀ ਆਪਣੀ ਸੈਨਾ ਸਮੇਤ ਰੋਹਤਾਸ ਅੱਪੜ ਗਏ। ਮਹਾਰਾਜਾ ਸਾਹਿਬ ਨੇ ਆਪ ਬੈਠ ਕੇ ਹਾਜ਼ਰੀ ਲਈ। ਜਿਨ੍ਹਾਂ ਦੀ ਫੌਜ ਤਿਆਰ ਬਰ ਤਿਆਰ ਨਹੀਂ ਸੀ, ਉਹਨਾਂ ਨੂੰ ਝਾੜ ਝੰਬ ਕੀਤੀ ਤੇ ਅੱਗੋਂ ਨੂੰ ਅਜਿਹਾ ਕਰਨ ਦੀ ਸੂਰਤ ਵਿੱਚ ਜੁਰਮਾਨਾ ਹੋਣ ਦੀ ਧਮਕੀ ਦਿੱਤੀ। ਸਭ ਤੋਂ ਵਧੀਕ ਸਰਦਾਰ ਦਲ ਸਿੰਘ ਨੂੰ ਸ਼ਰਮਿੰਦਾ ਕੀਤਾ, ਜਿਸ ਤੋਂ ਇਸ ਨੇ ਆਤਮਘਾਤ ਕਰ ਲਿਆ। ਸਰਕਾਰ ਨੂੰ ਉਹਦੇ ਮਰਨੇ ਤੇ ਬੜਾ ਸ਼ੋਕ ਹੋਇਆ।

੧੫੯. ਪਿਸ਼ਾਵਰ ਤੋਂ ਨਜ਼ਰਾਨਾ ਲੈਣਾ ਤੇ ਮੁਹੰਮਦ ਅਜੀਮ ਖਾਂ ਦਾ ਜੰਗ ਦਾ ਇਸਤਹਾਰ

ਫ਼ਕੀਰ ਅਜੀਜ਼ਦੀਨ ਨੂੰ ਭੇਜ ਕੇ ਯਾਰ ਮੁਹੰਮਦ ਖਾਂ ਬਾਰਕਜ਼ੇਈ ਪਿਸ਼ਾਵਰ ਦੇ ਸੂਬੇਦਾਰ ਪਾਸੋਂ ਖਰਾਜ ਵਜੋਂ ਘੋੜੇ ਤੇ ਉਮਦਾ ਉਮਦਾ ਕੀਮਤੀ ਚੀਜ਼ਾਂ ਲੈ ਕੇ ਲਾਹੌਰ ਮੁਹਿੰਦਾ ਤਦ ਮੁਹੰਮਦ ਅਜੀਮ ਖਾਂ ਨੇ ਬੜਾ ਕ੍ਰੋਧ ਕੀਤਾ ਤੇ ਉਹ ਯਾਰ ਮੁਹੰਮਦ ਖਾਂ ਤੋਂ ਪਿਸ਼ਾਵਰ ਛੁਡਾ ਲੈਣ ਲਈ ੧੯੮੦ ਬਿ. ਮਾਘ ਦੇ ਮਹੀਨੇ ਆ ਗਿਆ। ਜਲਾਲਾਬਾਦ ਤੋਂ ਚੱਲ ਕੇ ਜਦ ਬੈਬਰ ਦੇ ਦਰੇ ਤੱਕ ਦਾ ਇਲਾਕਾ ਇਸ ਨੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ, ਤਦ ਯਾਰ ਮੁਹੰਮਦ ਖਾਂ ਅਜੀਮ ਖਾਂ ਦੀ ਮਨਸਾ ਤੋਂ ਜਾਣੂ ਹੋ ਪਿਸ਼ਾਵਰ ਛੱਡ ਕੇ ਯੂਸਫ਼ ਜ਼ੇਈ ਪਹਾੜ ਵਿੱਚ ਨੱਸ ਗਿਆ।

ਮੁਹੰਮਦ ਅਜੀਮ ਖਾਂ ੨੨ ਜਨਵਰੀ ੧੯੨੩ ਨੂੰ ਪਿਸ਼ਾਵਰ ਪੁੱਜਾ ਤੇ ਇਸ ਨੇ ਉਸੇ ਵੇਲੇ ਇੱਕ ਇਸਤਿਹਾਰ ਵੰਡਿਆ, ਜਿਸ ਵਿੱਚ ਲੋਕਾਂ ਨੂੰ ਕਿਹਾ ਕਿ ਇਹ ਲੜਾਈ ਮਜ਼ਬੀ ਲੜਾਈ ਹੈ, ਕਾਫਰ ਸਿੱਖਾਂ ਨੇ ਇਸਲਾਮੀ ਸਲਤਨਤ ਦਾ ਬਹੁਤ ਸਾਰਾ ਹਿੱਸਾ ਲੈ ਲਿਆ ਹੈ, ਜਿਸ ਤੋਂ ਛੁਡਾਣਾ ਸਾਡਾ ਫਰਜ਼ ਹੈ। ਇਸ ਵਾਸਤੇ ਹਰ ਮੁਸਲਮਾਨ ਨੂੰ ਜਹਾਦ ਦੇ ਵਾਸਤੇ ਸਾਡੇ ਝੰਡੇ ਦੇ ਹੇਠ ਆ ਜਾਣਾ ਚਾਹੀਦਾ ਹੈ। ਉਸ ਇਸਤਿਹਾਰ ਨੂੰ ਵੇਖ ਕੇ ਹਜ਼ਾਰਾਂ ਅਫਗਾਨ ਮਜ਼ਬੂਤ ਦੇ ਵਾਸਤੇ ਲੜਨ ਮਰਨ ਲਈ ਇਕੱਠੇ ਹੋ ਗਏ।

ਇਹ ਖਬਰ ਲਾਹੌਰ ਵਿੱਚ ਮਹਾਰਾਜਾ ਸਾਹਿਬ ਪਾਸ ਪੁੱਜੀ। ਤਦ ਓਹਨਾਂ ਫੌਰਨ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਇੱਕ ਬਲਵਾਨ ਫੌਜ ਦੇ ਕੇ ਭੇਜਿਆ ਤੇ ਓਹਨਾਂ ਦੇ ਜਾਣ ਦੇ ਮਗਰ ਹੀ ਸਰਦਾਰ ਹਰੀ ਸਿੰਘ ਨਲੂਆ ਦੀਵਾਨ ਕਿਰਪਾ ਰਾਮ ਸਰਦਾਰ ਅਤਰ ਸਿੰਘ ਤੇ ਸਰਦਾਰ ਧੰਨਾ ਸਿੰਘ ਆਦਿਕਾਂ ਨੂੰ ਸ਼ਾਹਜ਼ਾਦੇ ਦੀ ਫੌਜ ਵਿੱਚ ਸ਼ਾਮਲ ਹੋਣ ਲਈ ਰਵਾਨਾ ਕੀਤਾ।

੧੯੦. ਅਫਗਾਨਾਂ ਦੇ ਨਾਲ ਲੜਾਈ ਕਿਲ੍ਹਾ ਜਹਾਂਗੀਰਾ ਤੇ ਸਿੱਖਾਂ ਦਾ ਕਬਜ਼ਾ ਤੇ ਫਿਰ ਭਯਾਨਕ ਲੜਾਈ

ਇਸ ਫੌਜ ਨੇ ਦਰਯਾ-ਏ-ਅਟਕ ਲੰਘ ਕੇ ਜਹਾਂਗੀਰਾਂ ਦੇ ਗਿਰਦ ਘੇਰਾ ਪਾ ਲਿਆ। ਸਿੱਖਾਂ ਤੇ ਪਠਾਣਾਂ ਦੀ ਇਸ ਮੁਕਾਮ ਤੇ ਖੂਬ ਲੜਾਈ ਹੋਈ, ਕਿੰਤੁ ਖਾਲਸੇ ਦੀ ਤੇਜ਼ ਤਲਵਾਰ ਦੇ ਸਾਹਮਣੇ ਅਫਗਾਨ ਨਾ ਠਹਿਰ ਸਕੇ। ਕਿੰਤੁ ਇਸ ਭਾਂਜ ਤੋਂ ਅਫਗਾਨ ਚੁੱਪ ਹੋਣ ਦੀ ਜਗ੍ਹਾ ਹੋਰ ਭੜਕ ਉੱਠੇ ਤੇ ਠਠੇਰੀ ਪਹੜੀ, ਜੋ ਅਟਕ ਤੋਂ ੧੮ ਕੋਹ ਲਹਿੰਦੇ ਵੱਲ ਹੈ; ਸਵਾਤ, ਬੋਨੇਰ, ਅਫਰੀਦ, ਖਟਕ ਆਦਿਕ ਅਸਥਾਨਾਂ ਦੇ ਪਠਾਣ ਕੀੜੀ ਦਲ ਵਾਂਗ ਇਕੱਠੇ ਹੋ ਕੇ ਆਪਣੇ ਮਜ਼ਬੂਤ ਦੇ ਨਾਮ ਤੇ ਲੜ ਮਰਨ ਲਈ ਇਕੱਠੇ ਹੋ ਗਏ। ਸਾਰੇ ਮੁੱਲਾਂ ਤੇ ਕਾਜ਼ੀਆਂ ਨੇ ਜਹਾਦ ਦਾ ਫਤਵਾ ਦੇ ਦਿੱਤਾ। ਮੁਹੰਮਦ ਅਜੀਮ ਖਾਂ ਦੇ ਪਾਸ ਪਿਸ਼ਾਵਰ ਵਿੱਚ ਬਾਕਾਇਦਾ ਫੌਜ ਤੋਂ ਵੱਖਰਾ ਮੁਲਖਯਾ ਵੀ ਬੜਾ ਇਕੱਠਾ ਹੋ ਗਿਆ ਸੀ। ਉਸ ਨੇ ਉਥੋਂ ਅੱਗੇ ਕਦਮ ਵਧਾਇਆ।

੧੯੧. ਅਟਕ ਦਾ ਮਹਾਰਾਜੇ ਨੂੰ ਰਾਹ ਦੇਣਾ

ਜਦ ਇਹ ਖਬਰ ਲਾਹੌਰ ਅੱਪੜੀ, ਤਦ ਮਹਾਰਾਜਾ ਸਾਹਿਬ ਨੇ ਦਰਯਾ-ਏ-ਰਾਵੀ ਲੰਘ ਕੇ ਸ਼ਾਹਦਰੇ ਸ਼ਾਹੀ ਫੌਜ ਦੀ ਗਿਣਤੀ ਲਈ। ਪਹਿਲਾਂ ਸ਼ਾਹਜ਼ਾਦਾ ਖੜਗ ਸਿੰਘ ਤੇ ਮਿਸਰ ਦੀਵਾਨ ਚੰਦ ਨੂੰ ਭੇਜਿਆ ਤੇ ਪਿੱਛੇ ਆਪ ਵੀ ਕੁਚ ਕੀਤਾ। ੧੩ ਮਾਰਚ ਨੂੰ ਮਹਾਰਾਜਾ ਸਾਹਿਬ ਅਟਕ ਦਰਯਾ ਦੇ ਕੰਢੇ ਤੇ ਪੁੱਜੇ। ਤੋਪਾਂ ਨੂੰ ਹਾਥੀਆਂ ਤੇ ਲਦਵਾ ਕੇ ਪਾਰ ਕੀਤਾ। ਜਦ ਫੌਜ ਲਈ ਕਿਸ਼ਤੀਆਂ ਨਾ ਮਿਲੀਆਂ, ਤਦ ਸੋਚਾਂ ਵਿੱਚ ਹੀ ਸੀ ਕਿ ਦਰਯਾ ਵਿੱਚ ਜ਼ੋਰ ਦਾ ਹੜ੍ਹ ਆ ਗਿਆ। ਪਾਰ ਜਾਣ ਵੀ ਬੜਾ ਜ਼ਰੂਰੀ ਸੀ। ਕੋਈ ਮਲਾਹ ਨਾਲ ਲੈ ਜਾਣ ਦਾ ਹੌਸਲਾ ਨਹੀਂ ਕਰਦਾ ਸੀ।

ਮਹਾਰਾਜਾ ਸਾਹਿਬ ਨੇ ਖੜ੍ਹੇ ਹੋ ਗਲ ਵਿੱਚ ਦੁਪੱਟਾ ਪਾ ਅਰਦਾਸਾ ਸੋਧਿਆ ਤੇ ਘੋੜੇ ਤੇ ਅਸਵਾਰ ਹੋ ਘੋੜੇ ਨੂੰ ਅੱਡੀ ਲਾ ਦਰਯਾ ਵਿੱਚ ਕੁਦਾਂਦੇ ਹੋਏ ਕਿਹਾ ਕਿ: ਅਟਕ ਉਸ ਦੇ ਵਾਸਤੇ ‘ਅਟਕ’ (ਰੋਕ) ਹੈ, ਜਿਸ ਦੇ ਦਿਲ ਵਿੱਚ ‘ਅਟਕ’ ਹੈ। ਜਿਸ ਦੇ ਦਿਲ ਵਿੱਚ ਅਟਕ ਨਹੀਂ, ਉਸ ਦੇ ਵਾਸਤੇ ਅਟਕ (ਦਰਯਾ) ਅਟਕ (ਰੋਕ) ਨਹੀਂ ਹੋ ਸਕਦਾ।

ਆਪ ਘੋੜੇ ਨੂੰ ਕੁਦਾਂਦੇ ਦਰਯਾ ਦੇ ਪਾਰ ਹੋ ਗਏ। ਆਪ ਦੇ ਪਿੱਛੇ ਲਗਭਗ ਸਾਰੀ ਫੌਜ ਪਾਰ ਹੋ ਗਈ, ਇੰਨਾ ਸਮਾਂ ਅਟਕ ਵਿੱਚ ਪਾਣੀ ਇਤਨਾ ਘੱਟ ਗਿਆ ਕਿ ਮਾਮੂਲੀ ਆਦਮੀ ਦੇ ਗੋਡੇ ਗੋਡੇ ਹੋ ਗਿਆ। ਜਦ ਮਹਾਰਾਜਾ ਸਾਹਿਬ ਨੇ ਪਾਰ ਆਉਣ ਤੋਂ ਰੋਕਿਆ ਤਦ ਜੋ ਪਿੱਛੇ ਦਰਯਾ ਵਿੱਚ ਉੱਤਰੇ, ਉਹ ਰੁੜ੍ਹ ਗਏ ਕਿਹਾ ਜਾਂਦਾ ਹੈ ਕਿ ਇੰਜ ੫੦੦ ਦੇ ਕਰੀਬ ਪਿੱਛੇ ਦਰਯਾ ਵਿੱਚ ਉੱਤਰਨ ਵਾਲੇ ਰੁੜ੍ਹਦੇ ਮਰ ਗਏ।

ਫਕੀਰ ਅਜੀਜ਼ਦੀਨ ਉਸ ਵੇਲੇ ਮਹਾਰਾਜੇ ਦੇ ਨਾਲ ਸੀ, ਉਸ ਨੇ ਆਪਣੀ ਨੋਟ ਬੁਕ ਵਿੱਚ ਇਸ ਘਟਨਾ ਨੂੰ ਅੱਖਿਆਂ ਡਿੱਠਾ ਲਿਖਿਆ ਹੈ ਤੇ ਕਿਹਾ ਹੈ ਕਿ ਇਹ ਮਹਾਰਾਜਾ ਸਾਹਿਬ ਦੇ ਇਕਬਾਲ ਤੇ ਵਾਹਿਗੁਰੂ ਦੀ ਮਦਦ ਦੇ ਅਚੰਭੇ ਦੀ ਗੱਲ ਸੀ, ਕਿਉਂਕਿ ਉਹ ਦਰਿਆ ਅਟਕ ਜਿਸ ਵਿੱਚ

ਕਿਸਤੀਆਂ ਵਿੱਚ ਬੈਠ ਕੇ ਪਾਰ ਉੱਤਰਨ ਵਾਲਿਆਂ ਦੇ ਕਲੇਜੇ ਵੀ ਡੋਲ ਜਾਂਦੇ ਹਨ, ਫਿਰ ਉਸ ਵੇਲੇ ਜਦ ਹੜ੍ਹ ਆ ਜਾਣ ਤੇ ਦਰਜਾ ਹੋਰ ਵੀ ਜੋਰਾਂ ਤੇ ਹੋਵੇ, ਪੈਦਲ ਪਾਰ ਹੋ ਜਾਣਾ ਸਚਮੁਚ ਵਾਹਿਗੁਰੂ ਦਾ ਚੋਜ ਤੇ ਮਹਾਰਾਜੇ ਦਾ ਇਕਬਾਲ ਹੀ ਸੀ। ਕਿਹਾ ਜਾਂਦਾ ਹੈ ਕਿ ਮਹਾਰਾਜੇ ਦੇ ਨਾਲ ਨਾਲ ਇੱਕ ਸਪਾਹ ਦੀ ਭੇਡ ਨੇ ਵੀ ਜਿਸ ਦੇ ਗਲੇ ਵਿੱਚ ਘਿਓ ਦੀ ਕੁਪੀ ਬੱਧੀ ਹੋਈ ਸੀ, ਦਰਜਾ ਲੰਘੀ। ਮਹਾਰਾਜਾ ਦੀ ਨਜ਼ਰ ਉਸ ਭੇਡ ਤੇ ਧੋਂ ਗਈ, ਆਪ ਨੇ ਖੁਸ਼ ਹੋ ਕੇ ਉਹਦਾ ਰੋਜ਼ੀਨਾ ਨੀਯਤ ਕਰ ਦਿੱਤਾ।

ਖਾਸ ਭਰੋਸੇ ਤੇ ਜੋ ਮੁਹੰਮਦ ਅਜੀਮ ਖਾਂ ਨੇ ਲੜਾਈ ਸ਼ੁਰੂ ਕੀਤੀ ਸੀ, ਮਾਰੇ ਗਏ। ਦੂਜੇ ਦਿਨ ਮਹਾਰਾਜਾ ਨੇ ਫਤਹ ਦਾ ਕਦਮ ਅੱਗੇ ਵਧਾਇਆ ਤੇ ਹਸਤ ਨਗਰ ਤੇ ਆਪਣਾ ਕਬਜ਼ਾ ਕਰ ਕੇ ੧੭ ਮਾਰਚ ਨੂੰ ਖਾਸ ਪਿਸ਼ਾਵਰ ਵਿੱਚ ਦਾਖਲ ਹੋਇਆ। ਸਿੱਖਾਂ ਦਾ ਲਸ਼ਕਰ ਸਾਰੇ ਮੁਲਕ ਖੈਬਰ ਪਾਸ ਤੱਕ ਫਿਰ ਗਿਆ। ਮਹਾਰਾਜਾ ਨੇ ਹੁਕਮ ਦਿੱਤਾ ਕਿ ਪਿਸ਼ਾਵਰ ਸ਼ਹਿਰ ਨੂੰ ਕਿਸੇ ਤਰ੍ਹਾਂ ਦਾ ਨੁਕਸਾਨ ਨਾ ਅੱਪੜੇ। ਇਨ੍ਹਾਂ ਹੀ ਦਿਨਾਂ ਵਿੱਚ ਯਾਰ ਮੁਹੰਮਦ ਖਾਂ ਨੇ ਪੰਜ ਘੋੜੇ, ਜਿਨ੍ਹਾਂ ਵਿੱਚ ਇੱਕ ਗੌਹਰ ਨਾਮ ਦਾ ਬੜਾ ਮਸ਼ਹੂਰ ਘੋੜਾ ਸੀ ਤੇ ਜਿਸ ਦੀ ਤਾਰੀਫ ਸੁਣ ਕੇ ਮਹਾਰਾਜਾ ਸਾਹਿਬ ਉਸ ਦੇ ਲੈਣ ਦੀ ਮੁੱਦਤ ਤੋਂ ਫਿਕਰ ਵਿੱਚ ਸਨ, ਲਿਆ ਕੇ ਪੇਸ਼ ਕੀਤੇ। ਮਹਾਰਾਜਾ ਗੌਹਰਬਾਦ ਨੂੰ ਵੇਖ ਕੇ ਬੜਾ ਪ੍ਰਸੰਨ ਹੋਇਆ ਤੇ ਯਾਰ ਮੁਹੰਮਦ ਖਾਂ ਤੋਂ ਇੱਕ ਲੱਖ ਦੀ ਜਗ੍ਹਾ ਸਵਾ ਲੱਖ ਰੁਪਯਾ ਖਰਾਜ ਦਾ ਲੈਣਾ ਕਰ ਕੇ ਪਿਸ਼ਾਵਰ ਦੀ ਹਕੂਮਤ ਫਿਰ ਉਸ ਨੂੰ ਦੇ ਦਿੱਤੀ ਤੇ ਆਪ ਫੌਜ ਸਮੇਤ ਵਾਪਸ ਮੁੜ ਆਇਆ।

੧੯੨. ਅੰਮ੍ਰਿਤਸਰ ਦੀ ਸ਼ਹਿਰ ਪਨਾਹ ਤੇ ਜਿੱਤ ਦੀ ਖੁਸ਼ੀ

੧੯ ਵਿਸਾਖ ੧੮੮੦ ਮੁਤਾਬਕ ੨੯ ਅਪ੍ਰੈਲ ੧੮੨੩ ਨੂੰ ਮਹਾਰਾਜਾ ਲਾਹੌਰ ਵਿੱਚ ਦਾਖਲ ਹੋਇਆ ਤੇ ਇਸ ਫਤਹ ਦੀ ਖੁਸ਼ੀ ਵਿੱਚ ਉਸ ਨੇ ੨੫ ਹਜ਼ਾਰ ਰੁਪਯਾ ਸ਼੍ਰੀ ਅੰਮ੍ਰਿਤਸਰ ਜੀ ਚੜ੍ਹਾਇਆ ਤੇ ਹੁਕਮ ਦਿੱਤਾ ਕਿ ਸ਼ਹਿਰ ਦੇ ਪਾਸੀਂ ਦੀਵਾਰ ਬਣਾਈ ਜਾਏ। ਸਰਦਾਰ ਫਤੇਹ ਸਿੰਘ ਆਹਲੂਵਾਲੀਆ ੧੦੦੦ ਰਾਜ ਲੈ ਕੇ ਆ ਗਿਆ। ਸਰਦਾਰ ਦਲ ਸਿੰਘ ਤੇ ਦੇਸਾ ਸਿੰਘ ਹੋਰ ਸਰਦਾਰਾਂ ਤੇ ਜਾਗੀਰਦਾਰਾਂ ਨੇ ਵੀ ਮਦਦ ਭੇਜੀ। ਮਹਾਰਾਜਾ ਚਾਰ ਮਹੀਨੇ ਆਪ ਅੰਮ੍ਰਿਤਸਰ ਰਹਿ ਕੇ ਦੀਵਾਲੀ ਤੇ ਲਾਹੌਰ ਆ ਗਿਆ।

੧੯੩. ਸੰਸਾਰਚੰਦ ਦੀ ਮੌਤ

ਚੇਤਰ ੧੮੯੧ ਨੂੰ ਕਟੋਚ ਦੇ ਰਾਜਾ ਸੰਸਾਰ ਚੰਦ ਚਲਾਣਾ ਕਰ ਗਿਆ। ਮਹਾਰਾਜਾ ਨੇ ਉਸ ਦੇ ਲੜਕੇ ਅਨਰੋਧ ਚੰਦ ਤੋਂ ੨ ਲੱਖ ਰੁਪਯਾ ਮੰਗਿਆ। ਉਸ ਨੇ ਇੱਕ ਲੱਖ ਉਸ ਵੇਲੇ ਦਿੱਤਾ ਤੇ ਇੱਕ ਲੱਖ ਫਿਰ ਦੇਣਾ ਕਰ ਕੇ ਬਾਪ ਦੀ ਜਗ੍ਹਾ ਆਪਣੇ ਨਾਮ ਲਿਖਵਾ ਲਈ।

੧੯੪. ਰਾਮਾਨੰਦ ਦੀ ਮੌਤ

ਇਨ੍ਹਾਂ ਹੀ ਦਿਨਾਂ ਵਿੱਚ ਰਾਮਾਨੰਦ ਅੰਮ੍ਰਿਤਸਰ ਦਾ ਸ਼ਾਹੂਕਾਰ ਬਹੁਤ ਸਾਰਾ ਧਨ ਛੱਡ ਕੇ ਮਰ ਗਿਆ, ਜਿਸ ਵਿੱਚੋਂ ਚੋਖਾ ਲਾਹੌਰ ਦੀ ਚਾਰਦੀਵਾਰੀ ਤੇ ਲੱਗਾ।

੧੯੫. ਮਿਸਰ ਦੀਵਾਨ ਚੰਦ ਦੀ ਮੌਤ

ਮਿਸਰ ਦੀਵਾਨ ਚੰਦ ਜੋ ਮਹਾਰਾਜਾ ਦਾ ਬੜਾ ਸ਼ੁਭਚਿੰਤਕ ਤੇ ਬਹਾਦਰ ਸੀ, ਇਸੇ ਸਾਲ ਚਲਾਣਾ ਕਰ ਗਿਆ। ਦੀਵਾਨ ਚੰਦ ਦੇ ਭਾਈ ਸੁਖਦਿਆਲ ਨੂੰ ਉਸ ਦੀ ਜਗ੍ਹਾ ਨੀਯਤ ਕੀਤਾ ਤੇ ਇਸੇ ਸਾਲ ਮਹਾਰਾਜਾ ਨੇ ਪਹਾੜੀ ਰਾਜਿਆਂ ਤੋਂ ਜੋ ਖਰਾਜ ਮਿਲਦਾ ਸੀ, ਉਹਨੂੰ ਅੱਗੇ ਨਾਲੋਂ ਡੇਉਢਾ ਕਰ ਦਿੱਤਾ।

੧੯੬. ਯੂਸਫ਼ੜੇਈ ਪਠਾਣਾਂ ਤੇ ਫਤਹ

ਦੁਸ਼ਹਿਰਾ ਕਰ ਕੇ ਮਹਾਰਾਜਾ ਸਾਹਿਬ ਵਜੀਰਬਾਦ ਸੈਰ ਤੇ ਸ਼ਿਕਾਰ ਦੇ ਵਾਸਤੇ ਗਏ। ਇੱਥੇ ਗਿਆਂ ਅਜੇ ਬੜ੍ਹੇ ਦਿਨ ਹੀ ਹੋਏ ਸਨ, ਖਬਰ ਪੁੱਜੀ ਕਿ ਪਿਸ਼ਾਵਰ ਦੇ ਇਲਾਕੇ ਦੇ ਯੂਸਫ਼ੜੇਈ ਪਠਾਣਾਂ ਨੇ

ਬਗਾਵਤ ਕਰ ਦਿੱਤੀ ਹੈ ਤੇ ਦਰਬੰਦ ਦੇ ਕਿਲੇ ਵਿੱਚ ਸਿੱਖ ਫੌਜ ਨੂੰ ਘੇਰਾ ਪਾ ਰੱਖਿਆ ਹੈ। ਇਹ ਗੱਲ ਸੁਣਦੇ ਹੀ ਮਹਾਰਾਜਾ ਸਾਹਿਬ ਨੇ ਉਸ ਪਾਸੇ ਕੁਚ ਕਰ ਦਿੱਤਾ। ਅਫਗਾਨ ਮਹਾਰਾਜੇ ਦੀ ਅਵਾਈ ਸੁਣ ਕੇ ਨੱਸ ਗਏ ਤੇ ਦਰਬੰਦ ਦਾ ਘੇਰਾ ਛੱਡ ਗਏ। ਅਟਕ ਦਾ ਪਾਸ ਅੱਪੜਨ ਤੇ ਮਹਾਰਾਜਾ ਨੂੰ ਪਠਾਣਾਂ ਦੀਆਂ ਟਾਂਵੀਆਂ ਟਾਂਵੀਆਂ ਝੰਡੀਆਂ ਨਜ਼ਰੀ ਆਈਆਂ, ਜਿਨ੍ਹਾਂ ਨੂੰ ਵੇਖ ਕੇ ਮਹਾਰਾਜਾ ਨੇ ਦਰਯਾ ਲੰਘ ਕੇ ਹਮਲਾ ਕਰ ਦਿੱਤਾ। ਮਾਮੂਲੀ ਜਿਹੀ ਲੜਾਈ ਨਾਲ ਹੀ ਪਠਾਣ ਨੱਸ ਟੁਰੇ। ਸਿੱਖਾਂ ਨੇ ਥੋੜ੍ਹੀ ਦੂਰ ਤੱਕ ਓਹਨਾਂ ਦਾ ਪਿੱਛਾ ਕਰ ਕੇ ਚੰਗੀ ਖਬਰ ਲਈ। ਦੂਜੇ ਦਿਨ ਮਹਾਰਾਜੇ ਨੇ ਛੜੀ ਸਵਾਰੀ ਗੜ੍ਹੀ ਲਕਵਾ ਵੱਲ ਗਏ। ਉੱਥੇ ਯਾਰ ਮੁਹੰਮਦ ਖਾਂ ਪਿਸ਼ਾਵਰ ਦਾ ਹਾਕਮ ਹਾਜ਼ਰ ਹੋਇਆ। ੧੮ ਮੱਘ ਨੂੰ ਮਹਾਰਾਜਾ ਸਾਹਿਬ ਇਧਰੋਂ ਮੁੜ ਕੇ ਵਾਪਸ ਚੱਲ ਪਏ। ਪਹਿਲਾਂ ਹਸਨ ਅਬਦਾਲ ਅੱਪੜ ਕੇ ਪੰਜੇ ਸਾਹਿਬ ਦੇ ਦਰਸ਼ਨ ਕੀਤੇ। ੨੨ ਪੋਹ ਤੱਕ ਲਾਹੌਰ ਪੁੱਜ ਗਏ।

੧੯੭. ਦੀਵਾਨ ਮੋਹਕਮ ਚੰਦ ਦੇ ਘਰਾਣੇ ਤੇ ਕ੍ਰੋਪੀ

ਸੰਮਤ ੧੯੮੨ ਬਿਕ੍ਰਮੀ ਦੇ ਆਰੰਭ ਵਿੱਚ ਦੀਵਾਨ ਮੋਤੀ ਰਾਮ (ਮੁਹਕਮ ਚੰਦ ਦਾ ਪੁੜ੍ਹ) ਕਸ਼ਮੀਰ ਦਾ ਹਾਕਮ ਸੀ। ਓਹਨੂੰ ਮੁਅੱਤਲ ਕਰ ਕੇ ਲਾਹੌਰ ਸੱਦਿਆ ਗਿਆ ਤੇ ੨੦੦੦੦ ਰੁਪਯਾ ਉਸ ਤੇ ਜੁਰਮਾਨਾ ਹੋਇਆ ਤੇ ਓਹਦੇ ਲੜਕੇ ਕਿਰਪਾ ਰਾਮ ਜਿਸ ਤੇ ਦੂਸ਼ਣ ਸੀ ਕਿ ਇਸ ਨੇ ਦਰਬੰਦ ਦੀ ਲੜਾਈ ਵਿੱਚ ਸੱਦੇ ਜਾਣ ਤੇ ਵੀ ਥੋੜ੍ਹੀ ਮਦਦ ਦਿੱਤੀ ਹੈ, ਕੈਦ ਕਰ ਦਿੱਤਾ ਗਿਆ। ਗੁਰਮੁਖ ਸਿੰਘ ਤੇ ਦੀਵਾਨ ਚੂਨੀ ਲਾਲ ਨੂੰ ੨੭ ਲੱਖ ੫੦ ਹਜ਼ਾਰ ਦਾ ਠੇਕਾ ਕਸ਼ਮੀਰ ਦੇ ਮੁਲਕ ਦਾ ਦਿੱਤਾ ਗਿਆ। ਕ੍ਰਿਪਾਰਾਮ ਦੀ ਮਿੰਨਤ ਕਰਨ ਤੇ ਫਿਰ ਓਹਨੂੰ ਛੱਡ ਦਿੱਤਾ ਤੇ ਕਸ਼ਮੀਰ ਦਾ ਗਵਰਨਰ ਬਣਾ ਦਿੱਤਾ ਗਿਆ। ਸ੍ਰੀ ਨਗਰ ਵਿੱਚ ਰਾਮ ਬਾਗ ਦੀ ਇਮਾਰਤ, ਜਿਸ ਵਿੱਚ ਗੁਲਾਬ ਸਿੰਘ ਦੀ ਸਮਾਧ ਹੈ, ਇਸੇ ਨੇ ਬਣਵਾਇਆ ਸੀ।

ਇਸੇ ਸਾਲ ਸਰਦਾਰ ਫਤਹ ਸਿੰਘ ਆਹਲੂਵਾਲੀਆ ਕਿਸੇ ਗੱਲੋਂ ਮਹਾਰਾਜਾ ਨਾਲ ਅਨਬਣ ਹੋ ਜਾਣ ਦੇ ਕਾਰਨ ਨੱਸ ਕੇ ਅੰਗਰੇਜ਼ਾਂ ਦੇ ਇਲਾਕੇ ਵਿੱਚ ਚਲਾ ਗਿਆ। ਜਦ ਓਹਨਾਂ ਨੇ ਇਸ ਦੀ ਮਦਦ ਨਾ ਕੀਤੀ, ਤਦ ਫਿਰ ਮੁੜ ਕੇ ਆਪਣੇ ਮੁਲਕ ਵਿੱਚ ਆ ਗਿਆ। ਇਸ ਦਾ ਪੂਰਾ ਹਾਲ ਕਪੂਰਥਲਾ ਦੀ ਰਿਆਸਤ ਦੇ ਵਿੱਚ ਦੱਸਿਆ ਗਿਆ ਹੈ।

੧੯੮. ਜਨਰਲ ਵੰਟੋਰਾ ਸਾਹਿਬ ਦਾ ਵਿਵਾਹ

ਜਨਰਲ ਵੰਟੋਰਾ ਨੇ ਲੁਧਿਆਣੇ ਦੀ ਇੱਕ ਯੂਰਪੀਨ ਲੇਡੀ ਨਾਲ ਅਪਣੇ ਰਿਵਾਜ ਅਨੁਸਾਰ ਲਾਹੌਰ ਸਹਿਰ ਵਿੱਚ ਵਿਆਹ ਕੀਤਾ। ੧੦ ਹਜ਼ਾਰ ਰੁਪਿਆ ਮਹਾਰਾਜਾ ਸਾਹਿਬ ਨੇ ਲੇਡੀ ਨੂੰ ਦਿੱਤਾ ਤੇ ੨੦ ਹਜ਼ਾਰ ਰੁਪਯਾ ਜਨਰਲ ਨੂੰ ਦਰਬਾਰੀਆਂ ਵੱਲੋਂ ਤੰਬੋਲ ਵਜੋਂ ਮਿਲ ਗਿਆ।

੧੯੯. ਕੋਟਲੇਰ ਦੇ ਕਿਲੇ ਦੀ ਫਤਹ

ਸੰਮਤ ੧੯੮੩ ਬਿਕ੍ਰਮੀ ਨੂੰ ਜਮਾਂਦਾਰ ਖੁਸ਼ਹਾਲ ਸਿੰਘ ਨੇ ਕੋਟਲੇਰ ਫਤਹ ਕੀਤਾ ਤੇ ਉਥੋਂ ਕੱਢੇ ਗਏ ਰਾਜਾ ਸ਼ਸ਼ਕਾਰ ਸਿੰਘ ਨੂੰ ੧੨ ਹਜ਼ਾਰ ਦੀ ਜਾਗੀਰ ਗੁਜ਼ਾਰੇ ਵਾਸਤੇ ਮਿਲੀ। ਇਸੇ ਸਾਲ ਦੀਵਾਨ ਗੰਗਾਰਾਮ ਨੇ ਚਲਾਣਾ ਕੀਤਾ। ਉਸ ਦੀ ਜਗ੍ਹਾ ਮਹਾਰਾਜੇ ਨੇ ਪੰਡਤ ਦੀਨਾਨਾਥ ਨੂੰ, ਜਿਸ ਤੋਂ ਪਿੱਛੋਂ ਰਾਜਾ ਦੀਨਾਨਾਥ ਦਾ ਖਿਤਾਬ ਮਿਲਿਆ, ਮੋਹਰ ਸੌਂਪੀ।

੨੦੦. ਗੰਡਗੜ੍ਹ ਦੇ ਜ਼ਿਮੀਦਾਰਾਂ ਦਾ ਫਸਾਦ

ਇਸੇ ਸਾਲ ਗੰਡ ਗੜ੍ਹ ਦੇ ਜ਼ਿਮੀਦਾਰਾਂ ਨੇ ਫਸਾਦ ਕਰ ਦਿੱਤਾ ਤੇ ਉੱਥੋਂ ਦੇ ਹਾਕਮ ਅਬਾਸ ਖਾਂ ਨੂੰ ਜੋ ਮਹਾਰਾਜੇ ਵੱਲੋਂ ਨੀਯਤ ਸੀ, ਕੈਦ ਕਰ ਲਿਆ। ਮਹਾਰਾਜਾ ਨੇ ਸਰਦਾਰ ਹਰੀ ਸਿੰਘ ਨਲਵਾ ਤੇ ਜਨਰਲ ਵੰਟੋਰਾ ਨੂੰ ਝਟਪਟ ਓਧਰ ਜਾਣ ਦਾ ਹੁਕਮ ਦਿੱਤਾ। ਗੰਡ ਗੜ੍ਹ ਦੇ ਪਾਸ ਜ਼ਿਮੀਦਾਰਾਂ ਨੇ ਸਰਕਾਰੀ ਫੌਜ ਦਾ ਟਾਕਰਾ ਵੀ ਕੀਤਾ, ਕਿੰਤੂ ਪੈਰ ਉੱਖੜ ਗਏ ਤੇ ਬਹੁਤ ਸਾਰੇ ਜ਼ਿਮੀਦਾਰ ਮਾਰੇ ਗਏ ਅਤੇ ਆਗੂ ਫੜੇ ਗਏ। ਅਬਾਸ ਖਾਂ ਖਟਕ ਦਾ ਛੁਟਕਾਰਾ ਹੋਇਆ।

੧੨੧. ਕਿਲਾ ਸ੍ਰੀ ਕੋਟ ਦੀ ਜਿੱਤ

ਇੱਥੋਂ ਸਰਦਾਰ ਹਰੀ ਸਿੰਘ ਤੇ ਜਨਰਲ ਵੰਟੋਰਾ ਨੇ ਚੱਲ ਕੇ ਕਿਲਾ ਸ੍ਰੀ ਕੋਟ ਨੂੰ ਘੇਰ ਲਿਆ। ਓਥੋਂ ਦੇ ਪਠਾਣ ਬੜੀ ਹਿੰਮਤ ਨਾਲ ਲੜੇ ਤੇ ੧੫ ਦਿਨਾਂ ਤੱਕ ਬਰਾਬਰ ਲੜਾਈ ਹੋਂਦੀ ਰਹੀ, ਕਿੰਤੂ ਅੰਤ ਨੂੰ ਪਠਾਣ ਕਿਲਾ ਛੱਡ ਕੇ ਨੱਸ ਗਏ। ਮਹਾਰਾਜਾ ਸ੍ਰੀ ਕੋਟ ਦੇ ਕਿਲੇ ਦੀ ਫਤਹ ਦੀ ਖਬਰ ਸੁਣ ਕੇ ਬੜਾ ਖੁਸ਼ ਹੋਇਆ।

੧੨੨. ਪਿਸ਼ਾਵਰ ਤੋਂ ਖਰਾਜ ਵਸੂਲ ਕੀਤਾ ਗਿਆ

ਸਰਦਾਰ ਹਰੀ ਸਿੰਘ ਨੇ ਮਹਾਰਾਜਾ ਸਾਹਿਬ ਦੇ ਹੁਕਮ ਨਾਲ ਪਿਸ਼ਾਵਰ ਦੇ ਯਾਰ ਮੁਹੰਮਦ ਖਾਂ ਤੋਂ ਇੱਕ ਲੱਖ ਰੁਪਯਾ ਹਾਲੇ ਦਾ ਵਸੂਲ ਕੀਤਾ।

੧੨੩. ਬਹਾਵਲਪੁਰ ਦੇ ਨਵਾਬ ਤੇ ਮੰਡੀ ਦੇ ਰਾਜੇ ਦੀ ਮੌਤ

ਇਸ ਸਾਲ ਅਰਥਾਤ ਅਪ੍ਰੈਲ ੧੮੨੬ ਬਿ. ਨੂੰ ਸਦੀਕ ਮੁਹੰਮਦ ਖਾਂ ਨਵਾਬ ਬਹਾਵਲਪੁਰ ਤੇ ਹਾਫਜ਼ ਅਹਿਮਦ ਖਾਂ ਜਾਗੀਰਦਾਰ ਡੇਹਰਾ ਅਸਮਾਈਲ ਖਾਂ ਜੋ ਮਨਕੇਰਾਂ ਦਾ ਨਵਾਬ ਰਹਿ ਚੁੱਕਾ ਸੀ ਤੇ ਰਾਜਾ ਜ਼ਾਲਮਸੈਨ ਮੰਡੀ ਵਾਲਾ ਆਦਿਕ ਕਈ ਪ੍ਰਸਿੱਧ ਆਦਮੀ ਚਲਾਣਾ ਕਰ ਗਏ। ਸੋ ਇਨ੍ਹਾਂ ਦੀ ਜਗ੍ਹਾ ਬੈਠਣ ਵਾਲਿਆਂ ਤੋਂ ਲਾਹੌਰ ਦਰਬਾਰ ਨੇ ਨਜ਼ਰਾਨੇ ਵਸੂਲ ਕੀਤੇ ੨੫ ਹਜ਼ਾਰ ਰੁਪਯਾ ਪਹਿਲੇ ਦੋ ਜਾਨਸ਼ੀਨਾਂ ਤੋਂ ਪਠਾਣ ਹਜ਼ਾਰ ਰੁਪਯਾ ਜ਼ਾਲਮ ਸਿੰਘ ਦੇ ਪੁੱਤਰ ਸੁਚੇਤ ਸਿੰਘ ਤੋਂ ਵਸੂਲ ਕੀਤਾ।

੧੨੪. ਮਹਾਰਾਜੇ ਦੀ ਬੀਮਾਰੀ

ਇਸੇ ਸਾਲ ਦੇ ਅਖੀਰ ਵਿੱਚ ਮਹਾਰਾਜਾ ਸਾਹਿਬ ਸਖਤ ਬੀਮਾਰ ਹੋ ਗਏ। ਪਹਿਲਾਂ ਹਕੀਮ ਅਜੀਜ਼ਉਦੀਨ ਤੇ ਇਨਾਇਤ ਸ਼ਾਹ ਦਾ ਇਲਾਜ ਹੋਂਦਾ ਰਿਹਾ। ਫਿਰ ਡਾਕਟਰ ਐਡਰਯੂ ਮਰੇ ਸਾਹਿਬ ਅੰਗਰੇਜ਼ ਲੁਧਿਆਣੇ ਤੋਂ ਸੱਦੇ ਗਏ, ਜਿਨ੍ਹਾਂ ਦੀ ਬੜੀ ਖਾਤਰ ਕੀਤੀ ਗਈ, ਕਿੰਤੂ ਇਲਾਜ ਹਕੀਮਾਂ ਦਾ ਹੀ ਰਿਹਾ, ਜਿਸ ਦੇ ਨਾਲ ਮਹਾਰਾਜਾ ਸਾਹਿਬ ਨੂੰ ਹੋਲੀ ਤੱਕ ਅਰਾਮ ਆ ਗਿਆ।

ਸੰਮਤ ੧੮੮੪ ਬਿਕ੍ਰਮੀ ਦੇ ਅੰਤ ਤੇ ੧੮੨੭ ਈਸਵੀ ਦੇ ਸੁਰੂ ਵਿੱਚ ਸੱਯਦ ਅਹਿਮਦ ਸ਼ਾਹ* ਨਾਮ ਦੇ ਇੱਕ ਮੁਤਾਅਸਬ ਮੁਸਲਮਾਨ ਨੇ ਪਿਸ਼ਾਵਰ ਵੱਲ ਆ ਕੇ ਯੂਸਫ਼ਾਨੀ ਲੋਕਾਂ ਨੂੰ ਭੜਕਾਇਆ, ਤੇ ਮੁਹੰਮਦੀ ਝੰਡਾ ਖੜ੍ਹਾ ਕਰ ਕੇ ਚਾਹਿਆ ਕਿ ਸਿੱਖਾਂ ਦੇ ਨਾਲ ਮਜ਼ਹਬੀ ਲੜਾਈ ਲੜਾਂ। ਇਹ ਖਬਰ ਮਹਾਰਾਜੇ ਦੇ ਕੰਨਾਂ ਤੱਕ ਪੁੱਜੀ, ਓਹਨਾਂ ਨੇ ਸਰਦਾਰ ਬੁਧ ਸਿੰਘ ਤੇ ਅਤਰ ਸਿੰਘ ਨੂੰ ਢੋੜ ਦੇ ਕੇ ਭੇਜਿਆ। ਜਦ ਇਹ ਸਰਦਾਰ ਦਰਯਾ-ਏ-ਅਟਕ ਲੰਘ ਕੇ ਅਕੋੜਾ ਦੇ ਨੇੜੇ ਪੁੱਜੇ, ਤਦ ਸੱਯਦ ਐਹਮਦ ਵੀ ਸਬਜ਼ ਝੰਡੇ ਲਈ ਆ ਗਿਆ ਤੇ ਲੜਾਈ

*ਇਹ ਆਦਮੀ ਬਰੇਲੀ ਦਾ ਰਹਿਣ ਵਾਲਾ ਸੀ ਤੇ ਨਿੱਕੇ ਹੋਂਦਿਆਂ ਅਮੀਰ ਖਾਂ ਦੇ ਪਾਸ ਫੌਜ ਦਾ ਅਫਸਰ ਬਣ ਗਿਆ, ਕਿੰਤੂ ਮਰਹੋਦੇ ਤੇ ਪਿੰਡੇਰਿਆਂ ਦੀ ਲੜਾਈ ਮਹਰੋਂ ਇਸ ਦੀ ਕੌਮੀ ਤਾਕਤ ਕਮਜ਼ੋਰ ਹੋ ਗਈ ਤੇ ਸਰਕਾਰ ਅੰਗ੍ਰੇਜ਼ੀ ਨੇ ਇਸ ਨੂੰ ਖਦ ਮੁਖਤਾਰ ਹਾਕਮ ਨਾ ਮੰਨਿਆ। ਤਦ ਇਹ ਓਥੋਂ ਨੌਕਰੀ ਛੱਡ ਕੇ ਦਿੱਲੀ ਵੱਲ ਆਇਆ ਤੇ ਇੱਥੋਂ ਮੌਲਵੀ ਅਬਦੁਲ ਹਾਈ, ਮੌਲਵੀ, ਮੁਹੰਮਦ ਅਸਮਾਈਲ ਤੇ ਮੌਲਵੀ ਅਬਦੁਲ ਅਜੀਜ਼ ਦੇ ਪਾਸ ਰਹਿਣ ਕਰ ਕੇ ਮਜ਼ਹਬੀ ਮਾਮਲਿਆਂ ਵਿੱਚ ਤਕਤਾ ਹੋ ਗਿਆ। ਇਸ ਨੇ ਇਸਲਾਮ ਦੀ ਤਰੱਕੀ ਵਾਸਤੇ ਸਾਰੇ ਹਿੰਦ ਵਿੱਚ ਲੈਕਚਰ ਦੇਣੇ ਸੁਰੂ ਕੀਤੇ। ਆਦਮੀ ਵਿਦਵਾਨ ਤੇ ਚੰਗਾ ਬੋਲਣ ਵਾਲਾ ਸੀ। ਜਿੱਥੋਂ ਜਾਂਦਾ, ਇੱਜਤ ਪਾਂਦਾ ਰਿਹਾ। ੧੮੨੨ ਈਸਵੀ ਨੂੰ ਕਲਕਤੇ ਗਿਆ। ਓਥੋਂ ਇਹਦੇ ਬਹੁਤ ਸਾਰੇ ਪੈਰੋਕਾਰ ਹੋ ਗਏ। ਫਿਰ ਮੱਕੇ ਹਜ ਕਰਨ ਚਲਾ ਗਿਆ। ਓਥੋਂ ਮੁੜ ਕੇ ਫਿਰ ਹਿੰਦ ਵਿੱਚ ਆ ਕੇ ਲੈਕਚਰ ਸੁਰੂ ਕਰ ਦਿੱਤੇ। ਦਿੱਲੀ ਆਇਆ ਤੇ ਆਪਣੇ ਪੁਰਾਣੇ ਮਜ਼ਹਬੀ ਸੁਧਾਰ ਤੇ ਇਸਲਾਮ ਦੀ ਉੱਨਤੀ ਬਾਬਤ ਕਈ ਗੱਲਾਂ ਲਿਖੀਆਂ ਸਨ। ਇੱਥੋਂ ਵੀ ਉਹਦੇ ਬਹੁਤੇ ਮੰਨਣ ਵਾਲੇ ਹੋ ਗਏ। ਇਸ ਨੇ ਲੋਕਾਂ ਨੂੰ ਕਿਹਾ ਕਿ ਕਾਫਰ ਸਿੱਖਾਂ ਨੇ ਇਸਲਾਮੀ ਸਲਤਨਤ ਨੂੰ ਬੜਾ ਨੁਕਸਾਨ ਪੁਚਾਇਆ ਹੈ। ਸੈਂਫ਼ ਇਹਨਾਂ ਦੇ ਨਾਲ ਜੰਗ ਕਰਾਂਗਾ, ਮੇਰੀ ਸਹਾਇਤਾ ਕਰੋ ਤੇ ਰੁਪਏ ਤੇ ਆਦਮੀ ਦੇਵੋ। ੪੦੦ ਦੇ ਕਰੀਬ ਆਦਮੀਆਂ ਨੂੰ ਨਾਲ ਲੈ ਕੇ ਟਾਂਕ ਦੇ ਪੀਰ ਪਾਸ ਪੁੱਜਾ। ਇਸ ਦਾ ਪੀਰ ਮਰ ਚੁੱਕਾ ਸੀ। ਓਸ ਦੇ ਲੜਕੇ ਨੂੰ ਕਿਹਾ, ਜਿਸ ਤੋਂ ਮਦਦ ਲਈ। ਫਿਰ ਸ਼ਕਾਰਪੁਰ, ਪੈਰਪੁਰ ਹੋਂਦਾ ਹੋਇਆ ਸਿੰਘ ਦੇ ਮੁਲਕ ਵਿੱਚ ਗਿਆ। ਇੱਥੋਂ ਦੇ ਰਦੀਸ ਰੁਸਤਮ ਖਾਂ ਨੇ ਓਹਦੀ ਬੜੀ ਸਹਾਇਤਾ ਕੀਤੀ। ਉੱਥੋਂ ਕੰਧਾਰ ਗਿਆ, ਕਿੰਤੂ ਬਾਰਕਜ਼ੇਈ ਸਰਦਾਰਾਂ ਤੇ ਇਸ ਦਾ ਅਸਰ ਨਾ ਹੋਇਆ। ਇਸ ਕਰ ਕੇ ਦਰਯਾ ਕਾਬਲ ਲੰਘ ਕੇ ਪੰਜਰ ਦੇ ਮੁਕਾਮ ਤੇ ਪੁੱਜਾ ਤੇ ਇੱਥੋਂ ਯੂਸਫ਼ਾਨੀ ਕੌਮ; ਜਿਸ ਨੂੰ ਸਿੱਖਾਂ ਨਾਲ ਕੋਈ ਹੱਡ ਦਾ ਵੈਰ ਸੀ, ਆਪਣੇ ਨਾਲ ਮਿਲਾ ਕੇ ਸਬਜ਼ ਝੰਡਾ ਖੜ੍ਹਾ ਕਰ ਦਿੱਤਾ ਤੇ ਜਹਾਦ ਦਾ ਐਲਾਨ ਕੀਤਾ।

ਸੁਰੂ ਹੋ ਗਈ, ਪ੍ਰੰਤੂ ਸਿੱਖਾਂ ਦੇ ਸਾਹਮਣੇ ਓਹਦੀ ਕੋਈ ਪੇਸ਼ ਨਹੀਂ ਗਈ। ਸਿੱਖਾਂ ਨੇ ਹਜ਼ਾਰਾਂ ਪਠਾਣਾਂ ਨੂੰ ਓਥੇ ਢੇਰ ਕਰ ਲਿਆ ਤੇ ਸੱਯਦ ਐਹਮਦ ਨੱਸ ਕੇ ਪਹਾੜਾਂ ਤੇ ਚਲਾ ਗਿਆ।

੧੨੫. ਲੇਲੀ ਘੋੜੇ ਦੇ ਵਾਸਤੇ ਪਿਸ਼ਾਵਰ ਵੱਲ ਫੌਜ

ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਯਾਰ ਮੁਹੰਮਦ ਖਾਂ ਸੂਬਾ ਪਿਸ਼ਾਵਰ ਦੇ ਪਾਸ ਲੇਲੀ ਨਾਮ ਦਾ ਘੋੜਾ ਹੈ, ਜੋ ਆਪਣੀ ਸੁੰਦਰਤਾ ਦੇ ਕਾਰਨ ਜਗਤ ਪ੍ਰਸਿੱਧ ਤੇ ਤੇਜ਼ ਚਾਲ ਦੇ ਕਾਰਨ ਹਵਾ ਵੀ ਪਿੱਛੇ ਸੁਟਦਾ ਹੈ। ਮਹਾਰਾਜਾ ਸਾਹਿਬ ਨੂੰ ਇਹ ਵੀ ਪਤਾ ਲੱਗਾ ਕਿ ਫਤਹ ਅਲੀਸ਼ਾਹ ਈਰਾਨ ਦਾ ਬਾਦਸ਼ਾਹ ਇਸ ਘੋੜੇ ਦੇ ਬਦਲੇ ੫੦ ਹਜ਼ਾਰ ਦੀ ਜਾਗੀਰ ਦੇਂਦਾ ਹੈ, ਕਿੰਤੂ ਇਸ ਨੇ ਨਹੀਂ ਦਿੱਤਾ। ਮਹਾਰਾਜਾ ਨੇ ਸਰਦਾਰ ਬੁਧ ਸਿੰਘ ਨੂੰ ਭੇਜ ਕੇ ਇਹ ਘੋੜਾ ਮੰਗ ਭੇਜਿਆ। ਉੱਤਰ ਵਿੱਚ ਯਾਰ ਮੁਹੰਮਦ ਖਾਂ ਨੇ ਬੜੇ ਸ਼ੋਕ ਨਾਲ ਕਿਹਾ ਕਿ ਓਹ ਘੋੜਾ ਮਰ ਚੁੱਕਾ ਹੈ, ਨਹੀਂ ਤਾਂ ਮੈਨੂੰ ਦੇਣ ਵਿੱਚ ਕੋਈ ਉਜ਼ਰ ਨਾ ਹੁੰਦਾ। ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਇਹ ਝੂਠਾ ਬਹਾਨਾ ਹੈ ਤੇ ਇਹ ਵੀ ਪਤਾ ਲੱਗਾ ਕਿ ਸੁਲਤਾਨ ਮੁਹੰਮਦ ਖਾਂ ਦੇ ਭਰਾ ਸ਼ੇਰ ਮੁਹੰਮਦ ਖਾਂ ਦੇ ਪਾਸ ਇੱਕ ਅਜਿਹਾ ਹੀ ਘੋੜਾ ਹੈ, ਜਿਸ ਦਾ ਨਾਮ ਸ਼ੀਰੀ ਹੈ। ਸੋ ਮਹਾਰਾਜਾ ਨੇ ਸੁਰੂ ੧੮੮੪ ਵਿੱਚ ਸ਼ਾਹਜ਼ਾਦਾ ਸ਼ੇਰ ਸਿੰਘ ਤੇ ਜਨਰਲ ਵੰਟੋਰਾ ਨੂੰ ਚੜ੍ਹਾਈ ਕਰਨ ਦਾ ਹੁਕਮ ਦਿੱਤਾ ਕਿ ਜਿੱਕੁਣ ਹੋ ਸਕੇ, ਇਨ੍ਹਾਂ ਘੋੜਿਆਂ ਨੂੰ ਨਾਲ ਲੈ ਆਓਣਾ। ਜਦ ਸ਼ਾਹਜ਼ਾਦਾ ਸ਼ੇਰ ਸਿੰਘ ਪਿਸ਼ਾਵਰ ਦੇ ਪਾਸ ਪੁੱਜਾ, ਤਦ ਯਾਰ ਮੁਹੰਮਦ ਖਾਂ ਨੱਠ ਕੇ ਦਰਾ ਪ੍ਰੈਬਰ ਵੱਲ ਚਲਾ ਗਿਆ। ਪਿਸ਼ਾਵਰ ਪ੍ਰਾਲੀ ਸੀ, ਮਹਾਰਾਜਾ ਸ਼ੇਰ ਸਿੰਘ ਨੇ ਪਿਸ਼ਾਵਰ ਤੇ ਕਬਜ਼ਾ ਕਰ ਲਿਆ ਤੇ ਅੱਠ ਮਹੀਨੇ ਤੱਕ ਓਥੇ ਹੀ ਰਿਹਾ। ਅੰਤ ਨੂੰ ਸੁਲਤਾਨ ਮੁਹੰਮਦ ਖਾਂ ਨੇ ਆਪਣੀ ਲਿਆਕਤ ਤੇ ਹੁਸ਼ਿਆਰੀ ਦੇ ਕਾਰਨ ਸ਼ਾਹਜ਼ਾਦੇ ਨੂੰ ਮਨਾ ਲਿਆ ਤੇ ਸ਼ੇਰ ਮੁਹੰਮਦ ਖਾਂ ਆਪਣੇ ਭਰਾ ਤੋਂ ਸ਼ੀਰੀ ਘੋੜਾ ਦਵਾ ਕੇ ਮਹਾਰਾਜਾ ਸਾਹਿਬ ਅੱਗੇ ਓਹਦੇ ਲਈ ੧੦ ਹਜ਼ਾਰ ਦੀ ਜਾਗੀਰ ਲਈ ਸਿਫਾਰਸ਼ ਕੀਤੀ। ਫਿਰ ਪਿਸ਼ਾਵਰ ਦੇ ਇਲਾਕੇ ਦਾ ਇੱਕ ਮਹਕੂਲ ਨਜ਼ਰਾਨਾ ਵਸੂਲ ਕਰ ਕੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੇ ਸੁਲਤਾਨ ਮੁਹੰਮਦ ਦੇ ਸਪੁਰਦ ਕਰ ਕੇ ਲਾਹੌਰ ਵੱਲ ਮੁਕ਼ਿਆ।

੧੨੬. ਇੰਗਲੈਂਡ ਦੇ ਬਾਦਸ਼ਾਹ ਨੂੰ ਤੋਹਫੇ

ਮਹਾਰਾਜਾ ਸਾਹਿਬ ਨੇ ਫਕੀਰ ਅਜੀਜ਼ਉਦੀਨ ਤੇ ਦੀਵਾਨ ਮੋਤੀ ਰਾਮ ਨੂੰ ਬਹੁਤ ਸਾਰੇ ਤੋਹਫੇ ਦੇ ਕੇ ਗਵਰਨਰ ਜਨਰਲ ਹਿੰਦ ਪਾਸ ਸ਼ਿਮਲੇ ਭੇਜੇ। ਇਨ੍ਹਾਂ ਵਿੱਚ ਇੱਕ ਪਸ਼ਮੀਨੇ ਦੀ ਚਾਦਰ, ਇੱਕ ਵੱਡਾ ਥੈਮਾਂ ਕੱਢਿਆ ਹੋਇਆ ਤੇ ਮੁਲਕ ਪੰਜਾਬ ਦੇ ਹੋਰ ਕਈ ਤੋਹਫੇ ਸਨ। ਇਹ ਇੰਗਲੈਂਡ ਦੇ ਬਾਦਸ਼ਾਹ ਵਾਸਤੇ ਸਨ। ਗਵਰਨਰ ਜਨਰਲ ਨੇ ਇਹ ਤੋਹਫੇ ਲੈ ਕੇ ਬੜੀ ਪ੍ਰਸੰਨਤਾ ਪ੍ਰਗਟ ਕੀਤੀ ਤੇ ਧੰਨਵਾਦ ਕਰਦੇ ਹੋਏ ਕਿਹਾ ਕਿ ਇਹ ਚੀਜ਼ਾਂ ਪ੍ਰਾਸ ਬਾਦਸ਼ਾਹ ਤੱਕ ਇੰਗਲਸਤਾਨ ਭੇਜੀਆਂ ਜਾਣਗੀਆਂ ਤੇ ਉੱਥੋਂ ਵੀ ਇਸੇ ਤਰ੍ਹਾਂ ਧੰਨਵਾਦ ਕੀਤਾ ਜਾਵੇਗਾ, ਗਵਰਨਰ ਜਨਰਲ ਨੇ ਸਫੀਰਾਂ ਨੂੰ ਬੜੀ ਇੱਜ਼ਤ ਨਾਲ ਭੇਜਿਆ।

੧੨੭. ਮਹਾਰਾਜਾ ਵੱਲ ਤੋਹਫੇ

ਥੋੜ੍ਹੇ ਦਿਨ ਮਗਰੋਂ ਗਵਰਨਰ ਜਨਰਲ ਵੱਲੋਂ ਕਪਤਾਨ ਵੈਡ ਦੇ ਹੱਥੀਂ ਮਹਾਰਾਜਾ ਸਾਹਿਬ ਵੱਲ ਕੁਝ ਤੋਹਫੇ ਭੇਜੇ ਗਏ। ਚੀਜ਼ਾਂ ਇਹ ਸਨ:-

ਦੋ ਘੋੜੀਆਂ ਬਹੁਤ ਸੋਹਣੀਆਂ ਤੇ ਬਹੁਮੁੱਲੀਆਂ, ਇੱਕ ਹਾਥੀ ਦੀ ਜੰਜ਼ੀਰ ਤੇ ਹੌਦੇ ਚਾਂਦੀ ਦੇ, ਇੱਕ ਤਲਵਾਰ ਜਿਸ ਦੇ ਕਬਜ਼ੇ ਤੇ ਅਲਮਾਸ ਦਾ ਕੰਮ ਸੀ, ਇੱਕ ਬੰਦੂਕ ਦੋ ਨਾਲੀ, ਮੋਤੀਆਂ ਦੇ ਕੰਠੇ, ਤਰ੍ਹਾਂ ਤਰ੍ਹਾਂ ਦੇ ਕੱਪੜੇ, ਕਮਖਾਬ ਤੇ ਪਸ਼ਮੀਨੇ ਦੇ ਥਾਨ, ਇਹ ਤੋਹਫੇ ਮਹਾਰਾਜਾ ਸਾਹਿਬ ਨੇ ਅੰਮ੍ਰਿਤਸਰ ਵਿੱਚ ਬੜੀ ਖੁਸ਼ੀ ਨਾਲ ਪ੍ਰਵਾਨ ਕੀਤੇ ਤੇ ਕਪਤਾਨ ਵੈਡ ਸਾਹਿਬ ਨਾਲ ਮੁਲਾਕਾਤ ਕਰ ਕੇ ਅੰਗਰੇਜ਼ਾਂ ਦਾ ਧੰਨਵਾਦ ਕੀਤਾ। ਪੰਜ ਹਜ਼ਾਰ ਨਕਦ, ਪੰਜ ਸੌ ਅਸ਼ਰਫੀਆਂ, ਦੋ ਸੌ ਥਾਲ ਮਠਾਈ ਤੇ ਮੇਵਿਆਂ ਤੇ ਕਪਤਾਨ ਵੈਡ ਸਾਹਿਬ ਦੇ ਪ੍ਰੀਤੀ ਭੋਜਨ ਤੇ ਟੁਰਨ ਦੇ ਸਮੇਂ ਦਿੱਤੇ। ਦੂਜੇ ਦਿਨ ਰਾਜਾ ਧਿਆਨ ਸਿੰਘ ਨੂੰ ਹੁਕਮ ਹੋਇਆ ਕਿ ਓਹ ਸਫੀਰ ਦੇ ਨਾਲ ਜਾ ਕੇ

ਸੈਹਰ ਤੇ ਦਰਬਾਰ ਸਾਹਿਬ ਆਦਿਕ ਜਗਾ ਵਿਖਾਣ। ਇਸੇ ਦਿਨ ਸੰਯਾ ਨੂੰ ਮਹਾਰਾਜਾ ਨੇ ਕਪਤਾਨ ਸਾਹਿਬ ਨੂੰ ਆਪਣੀ ਫੌਜ ਵੀ ਵਿਖਾਈ। ਉਸ ਵੇਲੇ ਸਾਰੀ ਫੌਜ ਬਸੰਤੀ ਪੁਸ਼ਟੀ ਵਿੱਚ ਸੀ, ਜੋ ਦੂਰੋਂ ਸੁਨਹਿਰੀ ਭਾਓ ਮਾਰਨ ਦੇ ਕਾਰਨ ਬੜੀ ਸੁੰਦਰ ਮਲੂਮ ਹੋਂਦੀ ਸੀ। ਅੰਗ੍ਰੇਜ਼ੀ ਸਫੀਰ ਮਹਾਰਾਜਾ ਸਾਹਿਬ ਦੀ ਸਜੀ ਧਜੀ ਹੋਈ ਫੌਜ ਦੇਖ ਕੇ ਦੰਗ ਰਹਿ ਗਿਆ।

੧੭੮. ਰਾਜਾ ਧਿਆਨ ਸਿੰਘ ਤੇ ਗੁਲਾਬ ਸਿੰਘ ਚੜ੍ਹਦੀ ਕਲਾ ਵਿੱਚ

ਇਨ੍ਹਾਂ ਦਿਨਾਂ ਵਿੱਚ ਮਹਾਰਾਜਾ ਸਾਹਿਬ ਦੀ ਕ੍ਰਿਪਾ ਦਾ ਪਾਤਰ ਜੰਮ੍ਹ ਵਾਲੇ ਧਿਆਨ ਸਿੰਘ, ਗੁਲਾਬ ਸਿੰਘ ਤੇ ਓਹਨਾਂ ਦਾ ਭਰਾ ਚੇਤ ਸਿੰਘ ਹੋ ਰਹੇ ਸਨ। ਇਹ ਜਮਾਂਦਾਰ ਖੁਸ਼ਹਾਲ ਸਿੰਘ ਦੇ ਵੇਲੇ ਆ ਕੇ ਭਰਤੀ ਹੋਏ। ਪਹਿਲਾਂ ਮਹਾਰਾਜਾ ਸਾਹਿਬ ਦੇ ਅੱਗੇ ਦੌੜਨ ਵਾਲੇ ਸਿਪਾਹੀਆਂ ਵਿੱਚ ਸਨ। ਇਨ੍ਹਾਂ ਦਾ ਉੱਚਾ ਕੱਦ ਤੇ ਸੁੰਦਰ ਡੀਲ ਡੌਲ ਵੇਖ ਕੇ ਮਹਾਰਾਜਾ ਸਾਹਿਬ ਰੀਝ ਗਏ। ਉਸ ਵੇਲੇ ਕਿਸ ਨੂੰ ਪਤਾ ਸੀ ਕਿ ਸਾਰੀ ਖਾਲਸਾ ਸਲਤਨਤ ਦਾ ਆਸਰਾ ਪ੍ਰਨਾ ਹੀ ਕਦੇ ਇਹ ਬਣ ਜਾਣਗੇ? ਧਿਆਨ ਸਿੰਘ ਬੜੀ ਛੇਤੀ ਜਮਾਂਦਾਰ ਖੁਸ਼ਹਾਲ ਸਿੰਘ ਦੀ ਜਗਾ ਡੇਉਫ਼ੀ ਵਾਲਾ ਹੋ ਗਿਆ ਤੇ ਗੁਲਾਬ ਸਿੰਘ ਜੰਮ੍ਹ ਦੀ ਰਿਆਸਤ ਦੇ ਕੁਝ ਛੋਟੇ ਛੋਟੇ ਰਈਸ ਮੁਸਲਮਾਨਾਂ ਨੂੰ ਦਬਾਣ ਦੇ ਕਾਰਨ ਰਾਜਾ ਬਣਾ ਦਿੱਤਾ ਗਿਆ। ਹੌਲੀ ਹੌਲੀ ਧਿਆਨ ਸਿੰਘ ਡੇਉਫ਼ੀ ਵਾਲੇ ਤੋਂ ਮਹਾਰਾਜੇ ਦੇ ਮੁਸਾਹਬਾਂ ਵਿੱਚ ਚਲਾ ਗਿਆ ਤੇ ਫਿਰ ਵਜੀਰ ਆਜ਼ਮ ਹੋ ਗਿਆ। ਰਾਜਾਏ ਰਾਜਗਾਨ ਰਾਜਾਏ ਹਿੰਦ ਪਤਰਾਜਾ ਬਹਾਦਰ ਦਾ ਖਿਤਾਬ ਮਿਲਿਆ। ਸੁਚੇਤ ਸਿੰਘ ਫੌਜਾਂ ਦਾ ਵੱਡਾ ਅਫਸਰ ਨੀਯਤ ਹੋ ਗਿਆ। ਧਿਆਨ ਸਿੰਘ ਦਾ ਲੜਕਾ ਹੀਰਾ ਸਿੰਘ ਜੋ ਉਸ ਵੇਲੇ ੧੨ ਵਰਿਹਾਂ ਦਾ ਸੀ, ਮਹਾਰਾਜਾ ਸਾਹਿਬ ਦੀ ਨਜ਼ਰਾਂ ਵਿੱਚ ਜਚ ਗਿਆ। ਇਸ ਨੂੰ ਵੀ ਰਾਜੇ ਦਾ ਖਿਤਾਬ ਦਿੱਤਾ ਗਿਆ ਤੇ ਹੁਕਮ ਹੋਇਆ ਕਿ ਜਿਸ ਵੇਲੇ ਹੋਰ ਰਈਸ ਤੇ ਐਹਲਕਾਰ ਸਾਹਮਣੇ ਖੜ੍ਹੇ ਹੋਣ, ਓਹ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਕੁਰਸੀ ਤੇ ਬੈਠਾ ਰਹੇ। ਮਹਾਰਾਜਾ ਸਾਹਿਬ ਹਰ ਵੇਲੇ ਉਸ ਨੂੰ ਆਪਣੇ ਸਾਥ ਰੱਖਦੇ ਸਨ। ਮਹਾਰਾਜਾ ਨੇ ਚਾਹਿਆ ਕਿ ਇਸ ਲੜਕੇ ਦਾ ਵਿਆਹ ਕਟੋਚ ਦੇ ਰਾਜੇ ਸੰਸਾਰ ਚੰਦ ਦੇ ਲੜਕੇ ਅਨਰੋਧ ਚੰਦ ਦੀ ਭੈਣ ਨਾਲ ਕਰ ਦਿੱਤਾ ਜਾਏ। ਪੰਡਤ ਮਧੂਸੁਦਨ ਤੇ ਰਾਮ ਕਿਸਨ ਦੀ ਰਾਹੀਂ ਗੱਲਬਾਤ ਹੋਈ, ਕਿੰਤੂ ਰਾਜਾ ਅਨਰੋਧ ਚੰਦ ਨੇ ਜੋ ਆਪਣੇ ਆਪ ਨੂੰ ਉੱਚ ਖਾਨਦਾਨ ਵਿੱਚੋਂ ਸਮਝਦਾ ਸੀ, ਹੀਰਾ ਸਿੰਘ ਨੂੰ ਨਾਤਾ ਦੇਣਾ ਮਨਜ਼ੂਰ ਨਾ ਕੀਤਾ।

੧੭੯. ਲਾਹੌਰ ਵਿੱਚ ਹੈਜ਼ਾ ਤੇ ਕਸਮੀਰ ਵਿੱਚ ਭੁਚਾਲ

ਇਸ ਸਾਲ ਲਾਹੌਰ ਵਿੱਚ ਹੈਜ਼ੇ ਦੀ ਬੀਮਾਰੀ ਦਾ ਜ਼ੋਰ ਹੋ ਗਿਆ ਤੇ ਕਸਮੀਰ ਵਿੱਚ ਭਾਰੀ ਭੁਚਾਲ ਆਇਆ। ਦੋਹਾਂ ਘਟਨਾ ਨਾਲ ਜਾਨਾਂ ਤੇ ਮਾਲ ਦਾ ਬੜਾ ਸਖ਼ਤ ਨੁਕਸਾਨ ਹੋਇਆ। ਸਰਦਾਰ ਬੁਧ ਸਿੰਘ ਸੰਧਾਵਾਲੀਆ, ਜੋ ਮਹਾਰਾਜਾ ਸਾਹਿਬ ਦਾ ਬੜਾ ਬਹਾਦਰ ਸਰਦਾਰ ਸੀ, ਇਸ ਵਿਖਾ ਨਾਲ ਮਰ ਗਿਆ। ਕਸਮੀਰ ਵਿੱਚ ਹਜ਼ਾਰਾਂ ਮਕਾਨ ਢਹਿ-ਢੇਰੀ ਹੋ ਗਏ। ਦੀਵਾਨ ਅਮਰ ਨਾਥ ਦੇ ਹਿਸਾਬ ਅਨੁਸਾਰ ਡੇਢ ਲੱਖ ਦੇ ਲਈ ਭਾਰੀ ਜਾਨਾਂ ਦਾ ਨੁਕਸਾਨ ਹੋਇਆ।

੧੮੦. ਸੱਯਦ ਅਹਿਮਦ ਦੀ ਫਿਰ ਪਿਸ਼ਾਵਰ ਤੇ ਚੜ੍ਹਾਈ

ਪਿਸ਼ਾਵਰ ਤੋਂ ਖਬਰ ਪੁੱਜੀ ਕਿ ਸੱਯਦ ਅਹਿਮਦ ਖਾਂ ਜਿਸ ਨੇ ਅੱਗੇ ਜਹਾਦ ਕਰ ਕੇ ਮੁਲਖੱਯਾ ਇਕੱਠਾ ਕੀਤਾ ਸੀ, ਕਿੰਤੂ ਸ਼ਕੱਸਤ ਖਾਂ ਕੇ ਨੱਸ ਗਿਆ ਸੀ। ਹੁਣ ਫਿਰ ਕਬੀਲਿਆਂ ਨੂੰ ਨਾਲ ਲੈ ਕੇ ਆ ਰਿਹਾ ਹੈ। ਕਿਲਾ ਕੀਦੀ ਖਾਂ ਤੇ ਓਹਨੇ ਕਬਜ਼ਾ ਕਰ ਲਿਆ ਤੇ ਅੱਜ ਕੱਲ੍ਹੀ ਹੀ ਪਿਸ਼ਾਵਰ ਤੇ ਵੀ ਕਰਨਾ ਚਾਹੁੰਦਾ ਹੈ। ਮਹਾਰਾਜਾ ਸਾਹਿਬ ਨੇ ਸ਼ਾਹਜ਼ਾਦਾ ਸ਼ੇਰ ਸਿੰਘ, ਜਨਰਲ ਵੰਟੋਰਾ ਤੇ ਲਾਰਡ ਸਾਹਿਬ ਤਿੰਨਾਂ ਨੂੰ ਫੌਜ ਦੇ ਕੇ ਭੇਜਿਆ ਤੇ ਹੁਕਮ ਦਿੱਤਾ ਕਿ ਜੇ ਕਦੀ ਸੱਯਦ ਅਹਿਮਦ ਖਾਂ ਨੇ ਪਿਸ਼ਾਵਰ ਤੇ ਕਬਜ਼ਾ ਕਰ ਲਿਆ ਹੈ, ਤਦ ਲੜਾਈ ਕਰ ਕੇ ਪਿਸ਼ਾਵਰ ਓਸ ਤੋਂ ਖਾਲੀ ਕਰਾ ਲਿਆ ਜਾਵੇ ਤੇ ਜੇ ਪਿਸ਼ਾਵਰ ਯਾਰ ਮੁਹੰਮਦ ਖਾਂ ਤੇ ਸੁਲਤਾਨ ਮੁਹੰਮਦ ਖਾਂ ਦੇ ਕਬਜ਼ੇ ਵਿੱਚ ਹੈ, ਤਦ ਕੇਵਲ ਖਰਾਜ ਲੈ ਕੇ ਮੁੜ ਆਓ। ਜਦ ਇਹ ਫੌਜ ਅਟਕ ਤੇ ਅੱਪੜੀ ਤਦ ਪਤਾ ਲੱਗਾ

ਕਿ ਸੱਯਦ ਅਹਿਮਦ ਖਾਲਸੇ ਦੀ ਚੜ੍ਹਾਈ ਦੀ ਖਬਰ ਸੁਣ ਕੇ ਨੱਸ ਗਿਆ ਹੈ। ਸਾਹਜ਼ਾਦੇ ਨੇ ਜਨਰਲ ਵੰਟੋਰਾ ਨੂੰ ਘੋੜੀ ਜਿਹੀ ਫੌਜ ਦੇ ਕੇ ਖਰਾਜ ਲੈਣ ਲਈ ਭੇਜਿਆ। ਜਨਰਲ ਵੰਟੋਰਾ ਨੂੰ ਪਤਾ ਲੱਗਾ ਕਿ ਲੇਲੀ ਨਾਮ ਦੀ ਘੋੜੀ ਯਾਰ ਮੁਹੰਮਦ ਖਾਂ ਪਾਸ ਹੀ ਹੈ ਤੇ ਇਸ ਦੇ ਮਰਨ ਦੀ ਕਹਾਣੀ ਬਣਾਉਟੀ ਸੀ। ਇਸ ਕਰ ਕੇ ਜਨਰਲ ਨੇ ਖਰਾਜ ਤੇ ਲੇਲੀ ਦੀ ਮੰਗ ਕੀਤੀ। ਯਾਰ ਮੁਹੰਮਦ ਨੇ ਖਰਾਜ ਉਸੇ ਵੇਲੇ ਦੇ ਦਿੱਤਾ ਤੇ ਘੋੜੀ ਦੀ ਬਾਬਤ ਕਿਹਾ ਕਿ ਤਿੰਨ ਮਹੀਨੇ ਨੂੰ ਭੇਜ ਦੇਵਾਂਗਾ। ਇਸ ਤਰ੍ਹਾਂ ਵੰਟੋਰਾ ਖਰਾਜ ਲੈ ਕੇ ਮੁੜ ਆਇਆ ਤੇ ਸਾਰੀ ਫੌਜ ਲਾਹੌਰ ਚਲੀ ਗਈ।

੧੮੧. ਅਨਰੋਧ ਚੰਦ ਦਾ ਅੰਗਰੇਜ਼ੀ ਇਲਾਕੇ ਵਿੱਚ ਪਨਾਹ ਲੈਣੀ

ਮਹਾਰਾਜਾ ਨੇ ਅਨਰੋਧ ਚੰਦ ਨੂੰ ਆਪਣੀ ਭੈਣ ਦਾ ਨਾਤਾ ਹੀਰਾ ਸਿੰਘ ਨੂੰ ਦੇਣ ਲਈ ਕਿਹਾ ਸੀ। ਇਸ ਨੇ ਜੰਮ੍ਹ ਵਾਲਿਆਂ ਨੂੰ ਛੋਟੇ ਖਾਨਦਾਨ ਦੇ ਦੱਸਿਆ ਸੀ, ਜਿਸ ਤੋਂ ਧਿਆਨ ਸਿੰਘ ਇਸ ਦੇ ਨਾਲ ਵਿਗੜ ਗਿਆ। ਧਿਆਨ ਸਿੰਘ ਦੀ ਲਾਹੌਰ ਦਰਬਾਰ ਵਿੱਚ ਮਨੀਂਦੀ ਸੀ। ਬਹੁਤ ਤੰਗ ਕੀਤੇ ਜਾਣ ਤੇ ਅਨਰੋਧ ਚੰਦ ਨੱਸ ਕੇ ਅੰਗਰੇਜ਼ੀ ਇਲਾਕੇ ਵਿੱਚ ਚਲਾ ਗਿਆ, ਕਿੰਤੁ ਓਥੇ ਅੰਗਰੇਜ਼ਾਂ ਨੇ ਇਸ ਦੇ ਵੱਲ ਕੋਈ ਧਿਆਨ ਨਾ ਦਿੱਤਾ। ਇਸੇ ਗਮ ਵਿੱਚ ਇਹ ਤੇ ਇਸ ਦੀ ਮਾਂ ਮਰਗਏ ਤੇ ਇਨ੍ਹਾਂ ਦੇ ਮਰਨ ਮਗਰੋਂ ਮਹਾਰਾਜਾ ਸਾਹਿਬ ਨੇ ਇਨ੍ਹਾਂ ਦਾ ਸਾਰਾ ਇਲਾਕਾ ਜ਼ਬਤ ਕਰ ਲਿਆ। ਕੇਵਲ 20 ਹਜ਼ਾਰ ਦਾ ਇਲਾਕਾ ਸੰਸਾਰ ਚੰਦ ਦੇ ਭਰਾਤਾ ਫਤਹ ਚੰਦ ਦੇ ਨਾਮ ਦਾ ਰਹਿ ਗਿਆ। ਕੁਝ ਚਿਰ ਮਗਰੋਂ ਮਹਾਰਾਜਾ ਨੇ ਇਹ ਇਲਾਕਾ ਬੀਰ ਚੰਦ ਸੰਸਾਰ ਚੰਦ ਦੇ ਪੁੱਤਰ ਨੂੰ ਦੇ ਕੇ ਰਾਜਾ ਬਣਾ ਦਿੱਤਾ।

੧੮੨. ਮਹਾਰਾਜਾ ਦਾ ਲੇਲੀ ਘੋੜੀ ਮੰਗਾਣਾ

੧੮੮੬ ਬਿਕ੍ਰਮੀ ਮਹਾਰਾਜੇ ਨੂੰ ਖਬਰ ਮਿਲੀ ਕਿ ਲੇਲੀ ਘੋੜੀ ਜੀਉਂਦੀ ਹੈ। ਜਨਰਲ ਵੰਟੋਰਾ ਨੂੰ ਹੁਕਮ ਹੋਇਆ ਕਿ ਪਿਸ਼ਾਵਰ ਜਾਓ ਤੇ ਯਾਰ ਮੁਹੰਮਦ ਖਾਂ ਤੋਂ ਘੋੜੀ ਲਿਆਓ। ਜਨਰਲ ਵੰਟੋਰਾ ਦੇ ਜਾਣ ਤੇ ਪਹਿਲਾਂ ਹੀ ਸੱਯਦ ਅਹਿਮਦ ਖਾਂ ਨੇ ਯਾਰ ਮੁਹੰਮਦ ਖਾਂ ਤੇ ਚੜ੍ਹਾਈ ਕਰ ਦਿੱਤੀ। ਯਾਰ ਮੁਹੰਮਦ ਖਾਂ ਮਾਰਿਆ ਗਿਆ। ਸੱਯਦ ਅਹਿਮਦ ਖਾਂ ਇਸ ਫਤਹ ਵਿੱਚ ਫੁਲਿਆ ਪਿਸ਼ਾਵਰ ਤੇ ਕਬਜ਼ਾ ਕਰਨਾ ਚਾਹੁੰਦਾ ਸੀ ਕਿ ਜਨਰਲ ਵੰਟੋਰਾ ਪੁੱਜ ਗਿਆ। ਇਸ ਨੇ ਜਾਂਦਿਆਂ ਸਭ ਤੋਂ ਪਹਿਲਾਂ ਲੇਲੀ ਘੋੜੀ ਨੂੰ ਕਾਬੂ ਕੀਤਾ। ਫਿਰ ਯਾਰ ਮੁਹੰਮਦ ਖਾਂ ਦੇ ਭਰਾ ਸੁਲਤਾਨ ਮੁਹੰਮਦ ਖਾਂ ਨੂੰ ਇਹ ਇਲਾਕਾ ਦੇ ਕੇ ਪਿਸ਼ਾਵਰ ਚਲਾ ਆਇਆ। ਜਦ ਇਹ ਘੋੜੀ ਮਹਾਰਾਜਾ ਪਾਸ ਪੁੱਜੀ, ਤਦ ਮਹਾਰਾਜਾ ਸਾਹਿਬ ਬੜੇ ਖੁਸ਼ ਹੋਏ। ਬਹੁਮੁੱਲਾ ਸਿਰੋਪਾ ਦਿੱਤਾ, ਇੱਕ ਮਰਵਾਰੀ ਦੀ ਮਾਲਾ ਬਖਸ਼ੀ ਤੇ ਜਾਗੀਰ ਅੱਗੇ ਨਾਲੋਂ ਢੂਣੀ ਕਰ ਦਿੱਤੀ।

੧੮੩. ਸੱਯਦ ਅਹਿਮਦ ਖਾਂ ਦਾ ਅੰਤ

ਸੱਯਦ ਅਹਿਮਦ ਖਾਂ ਨੇ ਆਪਣੇ ਨਾਮ ਦੇ ਨਾਲ ਖਲੀਫਾ ਦਾ ਸ਼ਬਦ ਲਾ ਲਿਆ ਤੇ ਆਪਣੇ ਨਾਮ ਦਾ ਸਿੱਕਾ ਵੀ ਚਲਾ ਦਿੱਤਾ। ਮੁਲਖਯੋ ਨੂੰ ਨਾਲ ਲੈ ਕੇ ਪਿਸ਼ਾਵਰ ਤੇ ਚੜ੍ਹ ਆਇਆ। ਸੁਲਤਾਨ ਮੁਹੰਮਦ ਖਾਂ ਨੇ ਆਪਣੇ ਵਿੱਚ ਓਹਦੇ ਮੁਕਾਬਲੇ ਦੀ ਤਾਕਤ ਨਾ ਵੇਖ ਕੇ ਉਸ ਦੀ ਈਨ ਮੰਨ ਲਈ ਤੇ ੩ ਹਜ਼ਾਰ ਰੁਪਏ ਮਾਹਵਾਰ ਹਾਲਾ ਭਰਨਾ ਪ੍ਰਵਾਨ ਕਰ ਲਿਆ।

ਸੱਯਦ ਅਹਿਮਦ ਖਾਂ ਵਹਾਬੀ ਸੀ, ਪੁਰਾਣੇ ਖ਼ਿਆਲ ਦੇ ਮੁਸਲਮਾਨਾਂ ਦੇ ਨਿਸ਼ਚਿਆਂ ਦੇ ਵਿਰੁੱਧ ਇਸ ਦੇ ਲੈਕਚਰ ਹੋਇਆ ਕਰਦੇ ਸੀ। ਕਬਰ ਪ੍ਰਸਤੀ ਦਾ ਬੜਾ ਵਿਰੋਧੀ ਸੀ, ਜਿਸ ਤੋਂ ਮੁਸਲਮਾਨਾਂ ਵਿੱਚ ਇਸ ਦੀ ਵਿਰੋਧਤਾ ਸ਼ੁਰੂ ਹੋ ਗਈ। ਪਿਸ਼ਾਵਰ ਵਿੱਚ ਮੌਲਵੀਆਂ ਨੇ ਇਕੱਠੇ ਹੋ ਕੇ ਇਸ ਦੇ ਵਿਰੁੱਧ ਕੁਫ਼ਰ ਦਾ ਫਤਵਾ ਲਾ ਦਿੱਤਾ, ਜਿਸ ਤੋਂ ਯੂਸਫ਼ਾਜ਼ੇਈ ਇਲਾਕੇ ਦੇ ਮੁਸਲਮਾਨਾਂ ਨੇ ਇਸ ਨੂੰ ਲੜਾਈ ਕਰ ਕੇ ਨਸਾ ਦਿੱਤਾ। ਪਿਸ਼ਾਵਰ ਵਿੱਚ ਇਸ ਦੀ ਵਿਰੋਧਤਾ ਹੋ ਗਈ, ਜਿਸ ਤੋਂ ਇਹ ਇਲਾਕਾ ਛੱਡ ਕੇ ਮੁਜ਼ਫ਼ਰਾਬਾਦ ਦੇ ਇਲਾਕੇ ਵਿੱਚ ਚਲਾ ਗਿਆ ਤੇ ਉੱਥੇ ਲੁੱਟ ਮਾਰ ਕਰ ਕੇ ਗੁਜ਼ਾਰਾ ਕਰਨ ਲੱਗਾ।

ਇਹ ਖਬਰ ਮਹਾਰਾਜੇ ਦੇ ਪਾਸ ਅੱਪੜੀ ਕਿ ਸੱਯਦ ਅਹਿਮਦ ਹਜ਼ਾਰੇ ਦੇ ਇਲਾਕੇ ਵਿੱਚ ਲੁਟ ਮਾਰ ਕਰ ਰਿਹਾ ਹੈ। ਆਪ ਨੇ ਉਸੇ ਵੇਲੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਤੇ ਜਨਰਲ ਅਲਾਰਡ ਨੂੰ ਚਾਰ ਪਲਟਨਾਂ, ਇੱਕ ਰਸਾਲਾ ਤੇ ਦੋ ਤੋਪਖਾਨੇ ਦੇ ਕੇ ਹਜ਼ਾਰੇ ਵੱਲ ਭੇਜ ਦਿੱਤਾ। ਸ਼ਾਹਜ਼ਾਦਾ ਕੂਚ ਕਰਦਾ ਹੋਇਆ ਹਜ਼ਾਰੇ ਪੁੱਜਾ ਤੇ ਫਸਾਦੀਆਂ ਨੂੰ ਘੇਰ ਲਿਆ। ਸੱਯਦ ਅਹਿਮਦ ਦੀ ਲੜਨ ਦੀ ਮਨਸ਼ਾ ਨਹੀਂ ਸੀ, ਕਿੰਤੁ ਉਹਦੇ ਸਾਥੀ ਮਜ਼ਹਬ ਦੇ ਨਾਮ ਤੇ ਲੜ ਮਰਨ ਲਈ ਤਿਆਰ ਹੋ ਗਏ। ਖਾਲਸੇ ਦੇ ਗੋਲਿਆਂ ਦੇ ਸਾਹਮਣੇ ਉਹਨਾਂ ਦਾ ਠੈਹਰਨਾ ਅਸੰਭਵ ਸੀ। ਬੰਦੂਕਾਂ ਦੇ ਫਾਇਰ ਤੇ ਤੋਪਾਂ ਦੇ ਗੋਲਿਆਂ ਨਾਲ ਸੱਯਦ ਅਹਿਮਦ ਖਾਂ ਦੇ ਸਾਥੀਆਂ ਨੂੰ ਭੁੰਨ ਕੇ ਰੱਖ ਦਿੱਤਾ ਗਿਆ। ਸੱਯਦ ਅਹਿਮਦ ਖਾਂ ਤੇ ਉਹਦਾ ਵਜ਼ੀਰ ਮੁਹੰਮਦ ਅਸਮਾਈਲ ਦੋਵੇਂ ਕਤਲ ਹੋਏ ਤੇ ਉਹਨਾਂ ਦੇ ਸਿਰ ਕਟਵਾ ਕੇ ਲਾਹੌਰ ਭੇਜ ਦਿੱਤੇ ਗਏ।

੧੯੪. ਇੰਗਲਸਤਾਨ ਦੇ ਬਾਦਸ਼ਾਹ ਵੱਲੋਂ ਤੋਹਫੇ

ਪਿੱਛੇ ਅਸੀਂ ਲਿਖ ਚੁੱਕੇ ਹਾਂ ਕਿ ਮਹਾਰਾਜਾ ਸਾਹਿਬ ਨੇ ਗਵਰਨਰ ਜਨਰਲ ਹਿੰਦ ਦੀ ਰਾਹੀਂ ਇੰਗਲਸਤਾਨ ਦੇ ਬਾਦਸ਼ਾਹ ਪਾਸ ਕਸ਼ਮੀਰ ਦਾ ਖੇਮਾ ਤੇ ਕੁਝ ਹੋਰ ਚੀਜ਼ਾਂ ਤੋਹਫੇ ਵਜੋਂ ਭੇਜੀਆਂ ਸਨ। ਇਹ ਚੀਜ਼ਾਂ ਲਾਰਡ ਐਮਹਰਸਟ ੧੯੨੮ ਵਿੱਚ ਵਲਾਇਤ ਲੈ ਗਿਆ। ਬਾਦਸ਼ਾਹ ਨੇ ਇਨ੍ਹਾਂ ਨੂੰ ਵੇਖ ਕੇ ਬੜੀ ਪ੍ਰਸੰਨਤਾ ਪ੍ਰਗਟ ਕੀਤੀ ਤੇ ਫੈਸਲਾ ਹੋਇਆ ਕਿ ਮਹਾਰਾਜਾ ਸਾਹਿਬ ਵੱਲ ਕੁਝ ਤੋਹਫਾ ਭੇਜਿਆ ਜਾਏ। ਸੋ ਪੰਜ ਘੋੜੇ ਅਤਿ ਸੁੰਦਰ ਵਲਾਇਤੀ ਤੇ ਇੱਕ ਚਿੱਠੀ, ਜਿਸ ਵਿੱਚ ਮਹਾਰਾਜੇ ਦੇ ਭੇਜੇ ਤੋਹਫੇ ਦੇ ਬਹੁਮੁੱਲੇ ਤੇ ਅਦਭੂਤ ਹੋਣ ਦਾ ਜ਼ਿਕਰ ਕਰ ਕੇ ਮਹਾਰਾਜੇ ਦੇ ਯਾਦ ਕਰਨ ਦਾ ਧੰਨਵਾਦ ਕੀਤਾ ਗਿਆ ਸੀ, ਭੇਜੇ ਗਏ। ੧੯੩੦ ਵਿੱਚ ਇਹ ਘੋੜੇ ਬੰਬਈ ਪੁੱਜੇ। ਇਨ੍ਹਾਂ ਨੂੰ ਪੰਜਾਬ ਵਿੱਚ ਲਿਆਉਣ ਦੇ ਵਾਸਤੇ ਸਿੰਧ ਦਾ ਰਾਹ ਪਸੰਦ ਕੀਤਾ ਗਿਆ। ਅਜਿਹਾ ਕਰਨ ਵਿੱਚ ਇੱਕ ਭੇਦ ਸੀ ਕਿ ਅੰਗ੍ਰੇਜ਼ ਸਿੰਧ ਦੀ ਰਾਜਸੀ ਹਾਲਤ ਤੋਂ ਜਾਣੂੰ ਹੋਣਾ ਚਾਹੁੰਦੇ ਸਨ। ਲਫਟੰਟ ਬਰਨਸ ਪ੍ਰਲੀਟੀਕਲ ਅਫਸਰ ਕਟਚ ਨੀਯਤ ਹੋਏ।

ਲਫਟੰਟ ਬਰਨਸ ਸਾਹਿਬ ਤੇ ਮਿਸਟਰ ਲੇਕੀ ੨੧ ਜਨਵਰੀ ੧੯੩੧ ਨੂੰ ਰਵਾਨਾ ਹੋ ਕੇ ਸਿੰਧ ਦੇ ਰਾਹ ਆਏ, ਕਿਉਂਕਿ ਲਫਟੰਟ ਬਰਨਸ ਨੇ ਸਿੰਧ ਦੇ ਅਮੀਰਾਂ ਲਈ ਵੀ ਬੰਬੇ ਦੇ ਗਵਰਨਰ ਵੱਲੋਂ ਕੁਝ ਤੋਹਫੇ ਲਿਆਂਦੇ ਸੀ। ਜਿਸ ਰਾਹ ਇਹ ਅੰਗ੍ਰੇਜ਼ ਲੰਘਦੇ ਸੀ, ਇਹਨਾਂ ਦਾ ਚਿੱਟਾ ਰੰਗ ਵੇਖਣ ਲਈ ਲੋਕਾਂ ਦੀ ਭੀੜ ਲੱਗ ਜਾਂਦੀ ਸੀ। ਜਦ ਇਹ ਬਹਾਵਲਪੁਰ ਅੱਪੜੇ ਤੇ ਗੁਲਾਮ ਕਾਦਰ ਖਾਂ ਅਹਿਲਕਾਰ ਨੇ ਇਨ੍ਹਾਂ ਦਾ ਰਿਆਸਤ ਵੱਲੋਂ ਸਵਾਗਤ ਕੀਤਾ। ਫਿਰ ਉਸ ਦੇ ਮੁਕਾਮ ਤੇ ਬਹਾਵਲਪੁਰ ਦੇ ਨਵਾਬ ਬਹਾਵਲ ਖਾਂ ਨਾਲ ਬਰਨਸ ਸਾਹਿਬ ਦੀ ਮੁਲਾਕਾਤ ਹੋਈ। ਇੱਕ ਪਿਸਤੌਲ, ਇੱਕ ਜੇਬ ਘੜੀ ਤੇ ਕੁਝ ਹੋਰ ਚੀਜ਼ਾਂ ਤੋਹਫੇ ਵਜੋਂ ਅੰਗ੍ਰੇਜ਼ਾਂ ਨੇ ਦਿੱਤੀਆਂ। ਇਨਫਨਸਟੋਨ ਸਾਹਿਬ ਦੀ ਚਿੱਠੀ ਨੂੰ ਬੜੇ ਸੌਂਕ ਨਾਲ ਵਖਾਇਆ ਤੇ ਗਵਰਨਮੈਂਟ ਨੇ ਜੋ ਤੋਹਫੇ ਭੇਜੇ ਸਨ, ਨਵਾਬ ਨੇ ਉਹਨਾਂ ਲਈ ਧੰਨਵਾਦ ਕੀਤਾ।

ਨਵਾਬ ਸਾਹਿਬ ਨੇ ਲਫਟੰਟ ਸਾਹਿਬ ਨੂੰ ਦੋ ਘੋੜੇ ਜਿਨ੍ਹਾਂ ਦਾ ਸਮਾਨ ਸੌਨੇ ਦਾ ਸੀ ਤੇ ਇੱਕ ਬਾਜ਼ ਤੇ ਦੋ ਹਜ਼ਾਰ ਰੁਪਯੇ ਚਲਣ ਸਮੇਂ ਦਿੱਤੇ ਤੇ ਇੱਕ ਤੋੜਾਦਾਰ ਬੰਦੂਕ ਆਪਣੀ ਯਾਦਗਾਰ ਵਿੱਚ ਦਿੱਤੀ। ਲਫਟੰਟ ਦੇ ਟੁਰਨ ਲੱਗਿਆਂ ਨਵਾਬ ਦੇ ਹੱਥ ਮਿਲਾਣ ਤੇ ਕਿਹਾ ਕਿ ਆਪਣੀ ਸੁਖ ਸਾਂਦ ਦੀ ਖਬਰ ਦੇਂਦੇ ਰਹਿਣਾ ਤੇ ਜੇ ਮੇਰੇ ਵਸ ਦਾ ਕੋਈ ਕੰਮ ਹੋਵੇ ਤਾਂ ਲਿਖਣਾ।

ਇੱਥੋਂ ਟੁਰ ਕੇ ਜਦ ਸਫੀਰ ਮਹਾਰਾਜੇ ਦੇ ਇਲਾਕੇ ਵਿੱਚ ਪੁੱਜਾ, ਤਦ ਸਰਦਾਰ ਲਹਿਣਾ ਸਿੰਘ ਨੇ ਇਸ ਦਾ ਸਵਾਗਤ ਕੀਤਾ ਤੇ ਮੁਲਤਾਨ ਸੁਜਾਬਾਦ ਆਦਿਕ ਇਲਾਕੇ ਵਿਖਾਂਦਾ ਜਦ ਛਾਂਗਾਮਾਂਗਾ ਪੁੱਜਾ (ਇਹ ਜਗ੍ਹਾ ਲਾਹੌਰ ਤੋਂ ੨੫ ਮੀਲ ਹੈ) ਤਦ ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਾਲਾ, ਫਕੀਰ ਨੂਰਦੀਨ ਤੇ ਹੋਰ ਪਤਵੰਤੇ ਸਰਦਾਰਾਂ ਨੇ ਲਫਟੰਟ ਦਾ ਸਵਾਗਤ ਕੀਤਾ ਤੇ ਹਰ ਇੱਕ ਸਦਰ ਮੁਕਾਮ ਤੇ ੧੧ ਤੋਪਾਂ ਦੀ ਸਲਾਮੀ ਕੀਤੀ ਗਈ। ਪਹਿਲੇ ਪੜਾਓ ਤੇ ੧੪੦੦ ਰੁਪਯਾ ਰੋਟੀ ਲਈ ਦਿੱਤਾ ਗਿਆ, ਸੁਜਾਬਾਦ ਵਿੱਚ ੧੧੦੦ ਰੁਪਯਾ ਦਿੱਤਾ ਗਿਆ, ਮੁਲਤਾਨ ਵਿੱਚ

੨੫੦੦ ਰੁਪਯਾ ਦਿੱਤਾ ਗਿਆ ਤੇ ਡੇਹਰਾ ਸੈਦਵਾਲਾ ਵਿੱਚ ੧੧੦੦ ਰੁਪਯਾ ਨਕਦ ਦਿੱਤਾ ਜਾਂਦਾ ਰਿਹਾ।

ਮੁਕਦੀ ਗੱਲ ਇਹ ਕਿ ੧੮ ਜੁਲਾਈ ਨੂੰ ਡਕੀਰ ਅਜੀਜ਼ਦੀਨ ਰਾਜਾ ਗੁਲਾਬ ਸਿੰਘ ਤੇ ਰਾਜਾ ਧਿਆਨ ਸਿੰਘ ਨੇ ਸ਼ਹਿਰ ਤੋਂ ਬਾਹਰ ਜਾ ਕੇ ਤਿੰਨ ਕੋਸ ਦੇ ਫਾਸਲੇ ਤੇ ਬਰਨਸ ਸਾਹਿਬ ਦਾ ਸਵਾਗਤ ਕੀਤਾ। ਇੱਕ ਦਸਤਾ ਸਵਾਰਾਂ ਦਾ ਦੋ ਕੰਪਨੀਆਂ ਪੈਦਲ ਫੌਜ ਦੀਆਂ ਨਾਲ ਸਨ। ਲਫਟੰਟ ਬਰਨਸ ਸ਼ਹਿਰ ਵਿੱਚ ਜਨਰਲ ਅਲਾਰਡ ਦੀ ਕੋਠੀ ਵਿੱਚ ਉਤਾਰੇ ਗਏ। ਮਹਾਰਾਜੇ ਵੱਲੋਂ ਨਿਯਮਾਂ ਅਨੁਸਾਰ ਖਰਚ ਖੁਰਾਕ ਪੁੱਜਦਾ ਰਿਹਾ। ੨੦ ਤਾਰੀਖ (੨ ਸਾਵਨ) ਮੁਲਾਕਾਤ ਦਾ ਦਿਨ ਨੀਯਤ ਹੋਇਆ। ਦੋ ਵਜੇ ਸਵੇਰ ਦੇ ਹਜ਼ੂਰੀ ਬਾਗ ਵਿੱਚ ਦਰਬਾਰ ਲੱਗਾ, ਫਰਸ਼, ਦਰੀਆਂ ਤੇ ਕਾਲੀਨ ਵਛਾਏ ਗਏ। ਝੜ ਫਾਨੂਸ ਲਟਕਾਏ ਗਏ, ਸਾਰੇ ਦਰਬਾਰੀ ਆਪਣੀ ਆਪਣੀ ਜਗ੍ਹਾ ਤੇ ਆ ਕੇ ਬੈਠ ਗਏ। ਕਪਤਾਨ ਵੈੱਡ ਮਹਾਰਾਜੇ ਦੇ ਨਾਲ ਲਫਟੰਟ ਬਰਨਸ ਸਾਹਿਬ ਦੀ ਜਾਨ ਪਛਾਣ ਕਰਾਣ ਲਈ ਆਏ ਸਨ। ਪਹਿਲਾਂ ਏਹ ਦਰਬਾਰ ਵਿੱਚ ਆਏ ਤੇ ਖਬਰ ਦਿੱਤੀ ਕਿ ਬਰਨਸ ਸਾਹਿਬ ਆਉਂਦੇ ਹਨ। ਜਿਸ ਰਾਹ ਤੋਂ ਸਾਹਿਬ ਨੇ ਆਉਣਾ ਸੀ, ਸੜਕਾਂ ਤੇ ਕੋਠਿਆਂ ਤੇ ਤਮਾਸ਼ਾਈ ਇਕੱਠੇ ਹੋਏ ਸਨ। ਫੌਜ ਦੋਨੋਂ ਪਾਸੀਂ ਕਤਾਰ ਬੰਨ੍ਹ ਕੇ ਖੜੀ ਸੀ। ਇੱਕ ਘੰਟੇ ਦੇ ਪਿੱਛੋਂ ਬਰਨਸ ਸਾਹਿਬ ਹਾਥੀ ਤੇ ਸਵਾਰ ਹੋ ਕੇ ਤੋਹਫਿਆਂ ਸਮੇਤ ਆਏ। ਪਹਿਲਾਂ ਰਾਜਾ ਧਿਆਨ ਸਿੰਘ ਨੇ ਦਰਵਾਜ਼ਿਓਂ ਨਿੱਕਲ ਕੇ ‘ਜੀ ਆਇਆਂ ਨੂੰ’ ਆਖਿਆ। ਉਹ ਅਜੇ ਫਰਸ਼ ਤੇ ਕਦਮ ਰੱਖਣ ਹੀ ਲੱਗੇ ਸਨ ਕਿ ਉਹਨਾਂ ਆਪਣੇ ਆਪ ਨੂੰ ਇੱਕ ਬੜੇ ਉੱਚੇ ਤੇ ਵੱਡੀ ਡੀਲ ਡੌਲ ਦੇ ਆਦਮੀ ਨਾਲ ਗਲਵਕੜੀ ਪਾਈ ਵੇਖਿਆ। ਇਹ ਮਹਾਰਾਜਾ ਰਣਜੀਤ ਸਿੰਘ ਜੀ ਆਪ ਸਨ। ਮਹਾਰਾਜਾ ਬਰਨਸ ਸਾਹਿਬ ਨੂੰ ਆਪਣੇ ਨਾਲ ਲੈ ਗਿਆ ਤੇ ਆਪਣੇ ਸਾਹਮਣੇ ਚਾਂਦੀ ਦੀ ਕੁਰਸੀ ਤੇ ਜੋ ਇਸੇ ਗੱਲ ਵਾਸਤੇ ਰੱਖੀ ਸੀ, ਬਿਠਾਇਆ! ਹਿੜ ਮੈਜਿਟ੍ਰੀ ਦੀ ਸੁੱਖ ਸਾਂਦ ਪੁੱਛੀ। ਇਸ ਤੋਂ ਪਿੱਛੋਂ ਬਰਨਸ ਸਾਹਿਬ ਨੇ ਬਾਦਸ਼ਾਹ ਵੱਲੋਂ ਮਹਾਰਾਜਾ ਸਾਹਿਬ ਦੀ ਸੁੱਖ ਸਾਂਦ ਪੁੱਛ ਕੇ ਵਜ਼ੀਰ ਦੀ ਚਿੱਠੀ ਜੋ ਸੋਨੇ ਦੀ ਬੈਲੀ ਵਿੱਚ ਰੱਖੀ ਸੀ, ਕੱਢ ਕੇ ਤੋਹਫਿਆਂ ਦਾ ਜ਼ਿਕਰ ਕੀਤਾ। ਮਹਾਰਾਜਾ ਨੇ ਬੈਲੀ ਦੀ ਮੌਹਰ ਆਪਣੇ ਹੱਥ ਨਾਲ ਤੋੜੀ ਤੇ ਚਿੱਠੀ ਕੱਢ ਕੇ ਡਕੀਰ ਅਜੀਜ਼ਦੀਨ ਨੂੰ ਦਿੱਤੀ ਤੇ ਕਿਹਾ ਕਿ ਇਸ ਦਾ ਤਰਜ਼ਮਾ ਫਾਰਸੀ ਜ਼ਬਾਨ ਵਿੱਚ ਕਰ ਕੇ ਉੱਚੀ ਅਵਾਜ਼ ਨਾਲ ਸਾਰਿਆਂ ਨੂੰ ਸੁਣਾਓ। ਉਲਥਾ ਉਸੇ ਵੇਲੇ ਸੁਣਾਇਆ ਗਿਆ। ਜਿਸ ਵੇਲੇ ਚਿੱਠੀ ਪੜ੍ਹੀ ਜਾ ਰਹੀ ਸੀ, ਮਹਾਰਾਜਾ ਨੇ ੬੦ ਤੋਂ ਚਲਾਣ ਦਾ ਹੁਕਮ ਦਿੱਤਾ। ਫਿਰ ਮਹਾਰਾਜਾ ਸਾਹਿਬ ਨੇ ਆਪਣੇ ਮੁਸਾਹਿਬ ਦੇ ਨਾਲ ਮਿਲ ਕੇ ਤੋਹਫਿਆਂ ਨੂੰ ਵੇਖਿਆ। ਉਸ ਵੇਲੇ ਲਫਟੰਟ ਬਰਨਸ ਸਾਹਿਬ ਨੇ ਤੋਹਫੇ ਪੇਸ਼ ਕੀਤੇ ਤੇ ਕਿਹਾ ਕਿ ਚਾਰ ਘੜੀਆਂ ਤੇ ਇੱਕ ਘੜੀ ਇੰਗਲਸਤਾਨ ਦੇ ਬਾਦਸ਼ਾਹ ਵੱਲੋਂ ਹੈ, ਇੱਕ ਬੱਧੀ ਸਰ ਜਾਨ ਮਲਕਮ ਇੰਗਲਸਤਾਨ ਦੇ ਵਜ਼ੀਰ ਵਲੋਂ। ਮਹਾਰਾਜਾ ਸਾਹਿਬ ਘੜੀਆਂ ਦਾ ਰੰਗ, ਢੰਗ, ਕਦ ਕਾਮਤ, ਸ਼ਕਲ ਸੂਰਤ ਵੇਖ ਕੇ ਬੜਾ ਖੁਸ਼ ਹੋਇਆ ਤੇ ਇੰਗਲਸਤਾਨ ਦੇ ਬਾਦਸ਼ਾਹ ਦਾ ਧੰਨਵਾਦ ਕੀਤਾ, ਦਰਬਾਰ ਵਿਸਰਜਨ ਹੋਇਆ।

੧੯ ਅਗਸਤ ਤੱਕ ਲਫਟੰਟ ਬਰਨਸ ਲਾਹੌਰ ਵਿੱਚ ਠਹਿਰੇ। ਇਸ ਸਮੇਂ ਵਿੱਚ ਮਹਾਰਾਜਾ ਨੇ ਆਪਣੇ ਯੂਰਪੀਨ ਮਹਿਮਾਨਾਂ ਨੂੰ ਹਰ ਇੱਕ ਚੀਜ਼ ਵਿਖਾਈ। ਪਹਿਲੇ ਫੌਜ ਦੀ ਕਵਾਇਦ ਦੱਸੀ। ਫਿਰ ਆਪਣੇ ਘੜੇ ਦੱਸੇ। ੨੫ ਜੁਲਾਈ ਨੂੰ ਮਹਾਰਾਜਾ ਸਾਹਿਬ ਦੀ ਇਕਾਂਤ ਵਿੱਚ ਮੁਲਾਕਾਤ ਹੋਈ, ਜਿੱਥੇ ਆਪਸ ਵਿੱਚ ਖੁਲ੍ਹੀਆਂ ਗੱਲਾਂ ਕਥਾਂ ਹੋਂਦੀਆਂ ਰਹੀਆਂ। ਇਸ ਸਮੇਂ ਮਹਾਰਾਜਾ ਸਾਹਿਬ ਕੁਰਸੀ ਤੇ ਬੈਠੇ ਸਨ, ਤੀਹ ਚਾਲੀ ਜਵਾਨ ਕਸ਼ਮੀਰੀ ਪਾਤਰੀਨ ਲੜਕੀਆਂ ਦੇ ਲਿਬਾਸ ਵਿੱਚ, ਹੱਥਾਂ ਵਿੱਚ ਤੀਰ ਕਮਾਨ ਲੈ ਕੇ ਆਪਣੇ ਕਰਤਬ ਕਰ ਰਹੀਆਂ ਸਨ।

ਫਿਰ ਆਪਣਾ ਜਵਾਹਰਖਾਨਾ ਸਫੀਰ ਨੂੰ ਵਿਖਾਇਆ, ਜਿਸ ਵਿੱਚ ਕਈ ਬਹੁਮੁੱਲੇ ਹੀਰਿਆਂ ਦੇ ਨਾਲ ਕੋਹਿਨੂਰ ਹੀਰਾ ਵੀ ਰੱਖਿਆ ਹੋਇਆ ਸੀ। ਇੱਕ ਜਵਾਹਰ ਚੌਦਾਂ ਰੁਪਯੇ ਭਰ ਤੋਲ ਵਿੱਚ ਸੀ, ਉਸ ਤੇ ਕਈ ਬਾਦਸ਼ਾਹਾਂ ਦੇ ਨਾਮ ਉਕਰੇ ਹੋਏ ਸਨ।

੧੯੬ ਅਗਸਤ ਦੀ ਸੰਧੰਜਾ ਨੂੰ ਮਹਾਰਾਜਾ ਨੇ ਲਫਟੰਟ ਬਰਨਸ ਨੂੰ ਵਿਦਾ ਕੀਤਾ। ਇੱਕ ਘੋੜਾ ਖਾਸ ਆਪਣੀ ਸਵਾਰੀ ਦਾ, ਇੱਕ ਹੀਰੇ ਦੀ ਅੰਗੂਠੀ, ਹੋਰ ਬਹੁਤ ਸਾਰੀਆਂ ਚੀਜ਼ਾਂ ਮਹਾਰਾਜਾ ਨੇ ਸਫੀਰ ਨੂੰ ਤੋਹਫੇ ਵਜੋਂ ਦਿੱਤੀਆਂ। ਲਫਟੰਟ ਬਰਨਸ ਇੱਥੋਂ ਆਪਣੇ ਸਫਰ ਦਾ ਸਾਰਾ ਹਾਲ ਲਾਰਡ ਬੈਟਿੰਗ ਸਾਹਿਬ ਬਹਾਦਰ ਗਵਰਨਰ ਜਨਰਲ ਹਿੰਦ ਨੂੰ ਦੱਸਣ ਲਈ ਸ਼ਿਮਲੇ ਗਏ।

੧੯੫. ਮਹਾਰਾਜਾ ਦੀ ਪ੍ਰਸਿੱਧਤਾ ਤੇ ਫੌਜੀ ਗਿਣਤੀ ਦਾ ਲੇਖ

ਹੁਣ ਖਾਲਸੇ ਦਾ ਝੰਡਾ ਬੜੀ ਉੱਚੀ ਸ਼ਾਨ ਨਾਲ ਝੂਲਣ ਲੱਗਾ। ਦੁਨੀਆਂ ਦੇ ਵਿੱਚ ਇੱਕ ਸਿਰੇ ਤੋਂ ਦੂਜੇ ਸਿਰੇ ਤੱਕ ਸਭ ਦੀ ਨਜ਼ਰ ਇਸ ਤੇ ਪੈਣ ਲੱਗੀ। ਮਹਾਰਾਜਾ ਰਣਜੀਤ ਸਿੰਘ ਦੇ ਐਸ਼ਵਰਜ ਦਾ ਸੂਰਜ ਪੂਰੀ ਸ਼ਾਨ ਨਾਲ ਚਮਕਣ ਲੱਗਾ। ਉਸ ਦੇ ਨਾਮ ਦਾ ਡੰਕਾ ਭੂਮੰਡਲ ਵਿੱਚ ਵੱਜਣ ਲੱਗਾ। ਮੁਲਤਾਨ, ਕਸ਼ਮੀਰ, ਪਿਸ਼ਾਵਰ ਤੇ ਵੱਡੀਆਂ ਵੱਡੀਆਂ ਤਕੜੀਆਂ ਰਿਆਸਤਾਂ ਫਤਹ ਹੋ ਕੇ ਈਨ ਮੰਨਣ ਲੱਗੀਆਂ। ਖਾਸ ਪੰਜਾਬ ਤੇ ਪਹਾੜੀ ਇਲਾਕਾ ਵੀ ਇਨ੍ਹਾਂ ਦੇ ਹੇਠ ਹੋ ਗਿਆ। ਸਿੰਘ ਤੇ ਲਦਾਖ ਵੱਲ ਹੁਣ ਇਹਨਾਂ ਨਜ਼ਰ ਮਾਰੀ। ਦੂਰ ਦੂਰ ਦੇ ਮੁਲਕ ਇਨ੍ਹਾਂ ਦੇ ਨਾਲ ਮਿੱਤ੍ਰਤਾ ਪਾਣ ਦੀ ਇੱਛਾ ਪ੍ਰਗਟ ਕਰਨ ਲੱਗੇ। ਹਰ ਮੁਲਕ ਤੇ ਹਰ ਗੁੱਠੇ ਖਾਲਸੇ ਦੀ ਤਲਵਾਰ ਦੀ ਧਾਂਕ ਪੈ ਗਈ। ੧੯੮੪ ਬਿ. ਨੂੰ ਨਜ਼ਾਮ ਹੈਦਰਾਬਾਦ ਤੇ ਹਰਾਤ ਦੇ ਸ਼ਾਹਜ਼ਾਦਾ ਕਾਮਰਾਨ ਨੇ ਤੋਹਫੇ ਤੇ ਸ਼ਾਹਜ਼ਾਦੇ ਵਾਸਤੇ ਹਾਥੀ ਤੇ ਘੋੜੇ ਭੇਜੇ। ੧੯੮੬ ਬਿ. ਨੂੰ ਬਲੋਚਿਸਤਾਨ ਦੇ ਹਕਮ ਵੱਲੋਂ ਤੋਹਫਾ ਆਇਆ। ੧੯੮੭ ਬਿਕ੍ਰਮੀ ਨੂੰ ਗਵਾਲੀਅਰ ਦੇ ਮਹਾਰਾਜਾ ਸਿੰਧੀਆ ਨੇ ਆਪਣੀ ਸ਼ਾਦੀ ਤੇ ਸੱਦਾ ਭੇਜਿਆ, ਕਿੰਤੁ ਜਦ ਪੰਜਾਬ ਦੇ ਮਹਾਰਾਜਾ ਦੇ ਸ਼ਾਹਜ਼ਾਦੇ ਦੀ ਸ਼ਾਦੀ ਤੇ ਗਵਾਲੀਅਰ ਵਾਲਾ ਨਹੀਂ ਆਇਆ ਸੀ, ਤਦ ਹੁਣ ਪੰਜਾਬ ਦਾ ਮਹਾਰਾਜਾ ਕਿੱਕੁਣ ਜਾ ਸਕਦਾ ਸੀ? ਰੂਸ ਦੇ ਜ਼ਾਰ ਨੇ ਵੀ ਚਿੱਠੀਆਂ ਲਿਖਣੀਆਂ ਸ਼ੁਰੂ ਕੀਤੀਆਂ ਤੇ ਆਪਸ ਵਿੱਚ ਮਿੱਤ੍ਰਾਨਾ ਸੰਬੰਧ ਬਣਾਨ ਦੀ ਕੋਸ਼ਿਸ਼ ਕੀਤੀ। ਇੰਗਲਸਤਾਨ ਦੇ ਬਾਦਸ਼ਾਹ ਨੇ ਤੋਹਫੇ ਭੇਜੇ ਤੇ ਬੜਾ ਢੂੰਘਾ ਮਿੱਤ੍ਰਾਨਾ ਪਾ ਲਿਆ। ਇਸ ਵਿੱਚ ਸੱਕ ਨਹੀਂ ਕਿ ਇਹ ਸਭ ਕੁਝ ਖਾਲਸੇ ਦੀ ਜੰਗੀ ਤਾਕਤ ਤੋਂ ਸੀ। ਜਿੰਨੀ ਤਕੜੀ ਫੌਜ ਓਸ ਵੇਲੇ ਲਾਹੌਰ ਦੇ ਮਹਾਰਾਜਾ ਪਾਸ ਸੀ, ਉਨ੍ਹਾਂ ਕਿਸੇ ਹੋਰ ਪਾਸ ਨਹੀਂ ਸੀ। ਮਹਾਰਾਜਾ ਸਾਹਿਬ ਦੀ ਇੱਕ ਲੱਖ ਦੇ ਕਰੀਬ ਤਾਂ ਸਿਰਫ ਪੈਦਲ ਫੌਜ ਸੀ, ੩੨ ਹਜ਼ਾਰ ਸਵਾਰ ਸਨ, ੩੮੪ ਮੈਦਾਨ ਜੰਗ ਵਿੱਚ ਜਾਣ ਵਾਲੇ ਤੋਪਖਾਨੇ, ਇਸ ਤੋਂ ਛੁੱਟ ਮਹਾਰਾਜਾ ਦੇ ਮਾਤ੍ਰੇਤ ਰਿਆਸਤਾਂ ਤੇ ਰਈਸਾਂ ਦੀ ਫੌਜ ਜੋ ਸਿਰਫ ਲੋੜ ਵੇਲੇ ਸੱਦੀ ਜਾ ਸਕਦੀ ਸੀ, ਬਹੁਤ ਜ਼ਿਆਦਾ ਸੀ।

੧੯੬. ਗਵਰਨਰ ਜਨਰਲ ਹਿੰਦ ਦਾ ਮਹਾਰਾਜਾ ਸਾਹਿਬ ਨਾਲ ਮਿਲਣ ਦਾ ਖਿਆਲ

ਲਾਰਡ ਬੈਟਿੰਗ ਗਵਰਨਰ ਜਨਰਲ ਹਿੰਦ ਨੇ ਬਰਨਸ ਸਾਹਿਬ ਦੀ ਜ਼ਬਾਨੀ ਮਹਾਰਾਜਾ ਰਣਜੀਤ ਸਿੰਘ ਦੀ ਬਹਾਦਰੀ, ਦਲੇਰੀ ਤੇ ਸੂਰਮਤਾ ਤੇ ਸਿੱਖ ਸਥਾਹ ਦੀ ਜ਼ੋਰਦਾਰ ਸ਼ਕਤੀ ਦਾ ਸਾਰਾ ਹਾਲ ਸੁਣ ਲਿਆ ਸੀ ਤੇ ਇਸ ਨੂੰ ਜ਼ਾਰ ਰੂਸ ਦੇ ਨਾਲ ਚਿੱਠੀਆਂ ਚੁਪੱਠੀਆਂ ਲਾਹੌਰ ਆਉਣ ਦਾ ਸੱਕ ਪਿਆ। ਇਸ ਕਰ ਕੇ ਇਸ ਨੇ ਚਾਹਿਆ ਕਿ ਆਪ ਮਹਾਰਾਜਾ ਸਾਹਿਬ ਨਾਲ ਮੁਲਾਕਾਤ ਕੀਤੀ ਜਾਏ, ਤਾਂ ਜੋ ਮਿੱਤ੍ਰਾਨਾ ਸੰਬੰਧ ਹੋਰ ਵੀ ਪੱਕਾ ਹੋ ਜਾਏ ਤੇ ਮਹਾਰਾਜਾ ਸਾਹਿਬ ਦੀ ਦਿਮਾਗੀ ਯੋਗਤਾ, ਜਿਸ ਦੀ ਸਾਰੇ ਪਾਸੀਂ ਮਹਿਮਾ ਹੋ ਰਹੀ ਹੈ, ਓਸ ਦੀ ਆਪ ਪ੍ਰੀਖਜਾ ਕਰਨ। ਸੋ ਉਹਨਾਂ ਨੇ ਲਫਟੰਟ ਬਰਨਸ ਨਾਲ ਕੀਤੇ ਗਏ ਸਲੂਕ ਤੇ ਇੰਗਲਸਤਾਨ ਦੇ ਬਾਦਸ਼ਾਹ ਵੱਲ ਭੇਜੇ ਗਏ ਤੋਹਫਿਆਂ ਦਾ ਧੰਨਵਾਦ ਕਰਨ ਲਈ ਵੈਡ ਸਾਹਿਬ ਨੂੰ ਮਹਾਰਾਜਾ ਸਾਹਿਬ ਪਾਸ ਭੇਜਿਆ ਤੇ ਇੱਛਾ ਪ੍ਰਗਟ ਕੀਤੀ ਕਿ ਗਵਰਨਰ ਆਪ ਨਾਲ ਮਿਲਣ ਦੇ ਇੱਛਾਵਾਨ ਹਨ। ਮਹਾਰਾਜਾ ਸਾਹਿਬ ਦੇ ਮੁਸਾਹਬਾਂ ਦੀ ਮਨਸ਼ਾ ਨਹੀਂ ਸੀ ਕਿ ਗਵਰਨਰ ਜਨਰਲ ਨਾਲ ਮੁਲਾਕਾਤ ਕੀਤੀ

ਜਾਏ, ਕਿੰਤੁ ਬਹੁਤ ਸਾਰੀ ਵਿਚਾਰ ਦੇ ਮਗਰੋਂ ਫੈਸਲਾ ਹੋਇਆ ਕਿ ਰੋਪੜ ਦੇ ਮੁਕਾਮ ਤੇ ਮੁਲਾਕਾਤ ਕੀਤੀ ਜਾਏ। ਹੁਣ ਇਹ ਗੱਲ ਦੁਹਾਂ ਪਾਸਿਆਂ ਤੋਂ ਤੈਅ ਹੋ ਕੇ ਪੱਕੀ ਹੋ ਗਈ ਕਿ ਰੋਪੜ ਵਿੱਚ ਦੋਨੋਂ ਸਰਕਾਰਾਂ ਦਾ ਮੇਲ ਹੋਵੇ।

ਮਹਾਰਾਜਾ ਨੇ ਜਿਨ੍ਹਾਂ ਛੋਜਾਂ ਨੂੰ ਨਾਲ ਲੈ ਜਾਣਾ ਸੀ, ਉਹਨਾਂ ਨੂੰ ਹੁਕਮ ਹੋਇਆ ਕਿ ਨਈ ਵਰਦੀਆਂ ਤੇ ਸੁੰਦਰ ਹਬਿਜ਼ ਦਿੱਤੇ ਜਾਣ। ਉਧਰ ਗਵਰਨਰ ਜਨਰਲ ਨੇ ਵੀ ਆਪਣੀਆਂ ਹੇਠ ਲਿਖੀਆਂ ਛੋਜਾਂ ਨੂੰ ਹੁਕਮ ਦਿੱਤਾ ਕਿ ਆਪਣੇ ਅਸਥਾਨ ਤੋਂ ਚੱਲ ਕੇ ਰੋਪੜ ਇਕੱਠੀਆਂ ਹੋਣ: ਦੋ ਦਸਤੇ ਯੂਰਪੀਨ ਨੇਜ਼ੇ ਵਾਲਿਆਂ ਦੇ, ਸੋਲ੍ਹਵਾਂ ਸ਼ਾਹੀ ਰਸਾਲਾ, ਇੱਕ ਰਜ਼ਮਟ ਗੇਰਾ ਪਲਟਨ ਦੀ, ਦੋ ਤੋਪਖਾਨੇ ਘੋੜਿਆਂ ਦੇ ਤੇ ਦੋ ਦਸਤੇ ਸਕਨਰ ਸਾਹਿਬ ਦੇ ਸਵਾਰਾਂ ਦੇ।

ਦੋਹਾਂ ਧਿਰਾਂ ਵੱਲੋਂ ਤਿਆਰੀਆਂ ਹੋ ਕੇ ਸਜਾਵਟ ਦਾ ਸਮਾਨ ਰੋਪੜ ਪੁੱਜ ਗਿਆ। ਸਤਲੁਜ ਤੋਂ ਪਾਰ ਗਵਰਨਰ ਦਾ ਖੇਮਾ ਲੱਗ ਗਿਆ ਤੇ ਇਸ ਪਾਸੇ ਕਾਠਗੜ੍ਹ ਵਿੱਚ ਜੋ ਰੋਪੜ ਦੇ ਠੀਕ ਸਾਹਮਣੇ ਹੈ, ਮਹਾਰਾਜੇ ਦਾ ਕੈਪ ਲੱਗਾ। ੧੯੯ ਅਕਤੂਬਰ ੧੯੩੧ ਨੂੰ ਗਵਰਨਰ ਜਨਰਲ ਸ਼ਿਮਲੇ ਤੋਂ ਚੱਲ ਕੇ ੨੨ ਨੂੰ ਰੋਪੜ ਪੁੱਜੇ। ਇਧਰ ਮਹਾਰਾਜਾ ਸਾਹਿਬ ਵੀ ੧੯੯੯ ਬਿ. ੨੨ ਭਾਵੋਂ ਨੂੰ ਲਾਹੌਰ ਤੋਂ ਚੱਲ ਕੇ ਅੰਮ੍ਰਿਤਸਰ ਆਏ। ਇੱਥੇ ਕਪਤਾਨ ਵੈਡ ਸਾਹਿਬ ਮਹਾਰਾਜੇ ਦੇ ਸਵਾਗਤ ਲਈ ਗਵਰਨਰ ਜਨਰਲ ਵੱਲੋਂ ਆਏ। ਮਹਾਰਾਜਾ ਅੱਸੂ ਦਾ ਸਾਰਾ ਮਹੀਨਾ ਸ਼੍ਰੀ ਅੰਮ੍ਰਿਤਸਰ ਜੀ ਰਹੇ। ਦੁਸਹਿਰੇ ਦਾ ਦਰਬਾਰ ਰਾਮ ਬਾਗ ਵਿੱਚ ਬੜੀ ਧੂਮ ਧਾਮ ਨਾਲ ਕਰ ਕੇ ਇੱਥੋਂ ਬੜੀ ਸਜਧਾ ਨਾਲ ਚੱਲ ਕੇ ੧੧ ਕੱਤਕ ਨੂੰ ਰੋਪੜ ਦੇ ਸਾਹਮਣੇ ਕਾਠਗੜ੍ਹ ਆਪਣੇ ਖੇਮੇ ਵਿੱਚ ਜਾ ਬਿਗਨੇ। ਉਸ ਵੇਲੇ ਮਹਾਰਾਜਾ ਸਾਹਿਬ ਦੇ ਨਾਲ ੧੦ ਹਜ਼ਾਰ ਯੋਧੇ, ੬ ਹਜ਼ਾਰ ਪਿਆਦਾ ਤੇ ਦੋ ਤੋਪਖਾਨੇ ਸਨ। ਜਿਸ ਰਾਹ ਤੋਂ ਮਹਾਰਾਜੇ ਦੀ ਛੋਜ਼ ਲੰਘਦੀ ਸੀ, ਵੇਖਣ ਵਾਲੇ ਦੰਗ ਰਹਿ ਜਾਂਦੇ ਸਨ। ਜਿਸ ਵੇਲੇ ਮਹਾਰਾਜਾ ਸਾਹਿਬ ਆਪਣੇ ਖੇਮੇ ਵਿੱਚ ਪੁੱਜੇ, ਮੇਜਰ ਜਨਰਲ ਅਨੱਧੀ ਸਾਹਿਬ ਤੇ ਗਵਰਨਰ ਜਨਰਲ ਸਾਹਿਬ ਬਹਾਦਰ ਦੇ ਚੀਫ ਸਕੱਤਰ ਹੋਰ ਦੋ ਤਿੰਨ ਵੱਡੇ ਅੰਗਰੇਜ਼ ਅਫਸਰਾਂ ਸਮੇਤ ਗਵਰਨਰ ਜਨਰਲ ਵੱਲੋਂ ਸੁੱਖ ਸਾਂਦ ਪੁੱਛਣ ਤੇ ਰਾਹ ਦੇ ਕਸਟਾਂ ਲਈ ਖਿਮਾਂ ਮੰਗਣ ਵਾਸਤੇ ਆਏ ਤੇ ਮਿਲ ਕੇ ਚਲੇ ਗਏ। ਫਿਰ ਮਹਾਰਾਜਾ ਸਾਹਿਬ ਨੇ ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਗਵਰਨਰ ਜਨਰਲ ਪਾਸ ਮਿਲਣ ਵਾਸਤੇ ਭੇਜਿਆ। ਜੀਂਦਾ ਦਾ ਰਾਜਾ ਸੰਗਤ ਸਿੰਘ, ਰਾਜਾ ਗੁਲਾਬ ਸਿੰਘ, ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਾਲਾ, ਸਰਦਾਰ ਹਰੀ ਸਿੰਘ ਨਲੂਆ ਤੇ ਸਰਦਾਰ ਅਤਰ ਸਿੰਘ ਸੰਧਾਵਾਲੀਆ ਨੂੰ ਸ਼ਾਹਜ਼ਾਦਾ ਸਾਹਿਬ ਦੇ ਨਾਲ ਭੇਜਿਆ। ਸਕੱਤਰ ਸਾਹਿਬ ਤੇ ਸੈਨਾਪਤੀ ਨੇ ਕੁਝ ਕਦਮ ਅੱਗੇ ਵੱਧ ਕੇ ਸ਼ਾਹਜ਼ਾਦੇ ਦਾ ਸਵਾਗਤ ਕੀਤਾ ਤੇ ਬੜੀ ਇੱਜ਼ਤ ਨਾਲ ਸ਼ਾਹਜ਼ਾਦੇ ਨੂੰ ਗਵਰਨਰ ਜਨਰਲ ਦੇ ਕੈਪ ਵਿੱਚ ਲੈ ਗਏ। ਉਥੋਂ ਗਵਰਨਰ ਜਨਰਲ ਨੇ ਉੱਠ ਕੇ ਹੱਥ ਮਿਲਾਇਆ ਤੇ ਬੜੀ ਇੱਜ਼ਤ ਦੇ ਨਾਲ ਆਪਣੇ ਸੱਜੇ ਹੱਥ ਬਠਾਇਆ ਤੇ ਸੁੱਖ ਸਾਂਦ ਪੁੱਛੀ ਤੇ ਮਹਾਰਾਜਾ ਸਾਹਿਬ ਦਾ ਇੰਨੀ ਖੇਚਲ ਉਠਾਣ ਦਾ ਧੰਨਵਾਦ ਕੀਤਾ। ਸ਼ਾਹਜ਼ਾਦਾ ਸਾਹਿਬ ਤੇ ਇਨ੍ਹਾਂ ਦੇ ਸਾਬੀਆਂ ਨੇ ਵੀ ਬੜੀ ਯੋਗਤਾ ਦਾ ਉੱਤਰ ਦਿੱਤਾ। ਹਰ ਇੱਕ ਨੇ ਯਾਰਾਂ ਯਾਰਾਂ ਸੌ ਰੁਪਯਾ ਗਵਰਨਰ ਦੇ ਸਿਰ ਤੋਂ ਸਿਰ ਵਾਰਨਾ ਕੀਤਾ ਤੇ ਯਥ ਯੋਗ ਸਿਰੋਪਾ ਲੈ ਕੇ ਚਲੇ ਆਏ ਤੇ ੨੬ ਅਕਤੂਬਰ ਨੂੰ ਸ਼ਾਮ ਮਹਾਰਾਜਾ ਸਾਹਿਬ ਨਾਲ ਮਿਲਣ ਦਾ ਦਿਨ ਨੀਯਤ ਹੋਇਆ।

ਇਸ ਸਮੇਂ ਕਿਸੇ ਨੇ ਮਹਾਰਾਜਾ ਸਾਹਿਬ ਦੇ ਦਿਲ ਵਿੱਚ ਸ਼ੱਕ ਪਾ ਦਿੱਤਾ ਕਿ ਅੰਗਰੇਜ਼ ਤੁਹਾਡੇ ਨਾਲ ਧੋਖਾ ਕਰ ਰਹੇ ਹਨ, ਤੁਸਾਂ ਜੋ ਉਹਨਾਂ ਦੀ ਸਰਹੱਦ ਤੇ ਆ ਕੇ ਮਿਲਣ ਦਾ ਫੈਸਲਾ ਕੀਤਾ ਹੈ, ਬੜੀ ਉਕਾਈ ਕੀਤੀ ਹੈ। ਜੇ ਗਵਰਨਰ ਨੇ ਮਿਲਣਾ ਹੈ, ਤਦ ਅੰਮ੍ਰਿਤਸਰ ਆ ਕੇ ਤੁਹਾਨੂੰ ਮਿਲੇ; ਹਾਲੀ ਮੁਲਾਕਾਤ ਰੋਕ ਦਿੱਤੀ ਜਾਏ। ਰਾਤ ਨੂੰ ਜਨਰਲ ਅਲਾਰਡ ਨੂੰ ਮਹਾਰਾਜਾ ਸਾਹਿਬ ਨੇ ਬੁਲਾ ਕੇ ਕਿਹਾ ਕਿ ਕੱਲ੍ਹ ਦਾ ਦਿਨ ਮੁਲਾਕਾਤ ਨਾ ਹੋਵੇ। ਜਨਰਲ ਨੇ ਬੜੀ ਧੀਰਜ ਨਾਲ ਮਹਾਰਾਜਾ ਸਾਹਿਬ ਨੂੰ ਤਸੱਲੀ ਦਿੱਤੀ ਕਿ ਕੋਈ ਚਿੰਤਾ ਨਾ ਕਰੋ, ਮੁਲਾਕਾਤ ਵਿੱਚ ਕੋਈ

ਵਿਖਨ ਨਹੀਂ ਪਏਗਾ ਤੇ ਨਾ ਹੀ ਅੰਗਰੇਜ਼ਾਂ ਦਾ ਇਰਾਦਾ ਆਪ ਦੇ ਵਿਚੁੱਧ ਕੋਈ ਮੰਦੀ ਚਾਲ ਦਾ ਹੈ। ਇੱਕ ਆਦਮੀ ਨੇ ਜੋ ਜੋਤਸੀ ਸੀ, ਉਸ ਨੇ ਕਿਹਾ ਕਿ ਮੁਲਾਕਾਤ ਦੇ ਵੇਲੇ ਦੋ ਸੇਬ ਹੱਥ ਵਿੱਚ ਲੈ ਜਾਓ, ਜਦ ਗਵਰਨਰ ਮਿਲੇ, ਤਦ ਇੱਕ ਸੇਬ ਉਹਨਾਂ ਨੂੰ ਦੇ ਦਿੱਤਾ ਜਾਏ ਤੇ ਇੱਕ ਆਪਣੇ ਪਾਸ ਰੱਖਿਆ ਜਾਏ।

ਜਦ ਮਹਾਰਾਜਾ ਸਾਹਿਬ ਦੀ ਚੰਗੀ ਤਰ੍ਹਾਂ ਤਸੱਲੀ ਹੋ ਗਈ। ਤਦ ੨੬ ਤਰੀਕ ਨੂੰ ਮੁਲਾਕਾਤ ਦੀ ਤਿਆਰੀ ਹੋਈ। ਪਹਿਲਾਂ ਗਵਰਨਰ ਜਨਰਲ ਵੱਲੋਂ ਵੱਡੇ ਅਹੁਦੇਦਾਰ ਅਫਸਰਾਂ ਦੀ ਇੱਕ ਪਾਰਟੀ ਮਹਾਰਾਜਾ ਸਾਹਿਬ ਪਾਸ ਆਈ ਤੇ ਮੁਲਾਕਾਤ ਕਰਨ ਲਈ ਦਰਖਾਸਤ ਕੀਤੀ। ਮਹਾਰਾਜਾ ਨੇ ਉਸ ਨੂੰ ਪ੍ਰਵਾਨ ਕਰ ਲਿਆ। ਪਹਿਲਾਂ ਜਨਰਲ ਅਲਾਰਡ ਸਾਹਿਬ ਦੇ ੮੦੦ ਸਵਾਰਾਂ ਨੂੰ ਭੜਕੀਲੀਆਂ ਵਰਦੀਆਂ ਪਾ ਕੇ ਅੱਗੇ ਭੇਜਿਆ, ਜਿਸ ਦੇ ਪਿੱਛੇ ਮਹਾਰਾਜਾ ਦੀ ਭਾਸ ਅਰਦਲ ਦੇ ੩੦੦੦ ਘੋੜ ਚੜੇ ਅਸਵਾਰ ਰਵਾਨਾ ਹੋਏ। ਫਿਰ ਕੁਲ ਸਰਦਾਰ ਤੇ ਦਰਬਾਰ ਦੇ ਕਰਮਚਾਰੀ ਬਹੁਮੁਲੇ ਕੱਪੜੇ, ਗਹਿਣੇ, ਢਾਲ, ਬੰਦੂਕ, ਕਟਾਰ ਆਦਿਕ ਲਗਾ ਦਾੜ੍ਹੀਆਂ ਤੇ ਮੁੱਛਾਂ ਸਵਾਰ ਨਿੱਕਲੇ। ਮਹਾਰਾਜਾ ਨੇ ਵੀ ਸ਼ਾਹਾਨਾਂ ਕੱਪੜੇ ਪਾਏ। ਜਿਗ ਕਲਗੀ ਲਗਾਈ ਤੇ ਰੋਟੀ ਖਾ ਕੇ ਹਾਥੀਆਂ ਤੇ ਸਵਾਰ ਹੋ ਸਾਰੇ ਹੌਲੀ-ਹੌਲੀ ਦਰਯਾ ਵੱਲ ਚੱਲ ਪਏ। ਜਦ ਨਾਲ ਦਾ ਸਾਰਾ ਲਸ਼ਕਰ ਦਰਯਾ ਲੰਘ ਚੁੱਕਾ, ਤਦ ਇਹ ਹੁਕਮ ਦੇ ਕੇ ਕਿ ਹੁਣ ਫੌਜ ਦਾ ਕੋਈ ਆਦਮੀ ਪਾਰ ਨਾ ਉੱਤਰੇ, ਫੌਜ ਦੀ ਦੇ ਪਾਸਿਆਂ ਦੀ ਕਤਾਰ ਵਿੱਚ ਦੀ ਸਲਾਮੀ ਲੈਂਦੇ ਹੋਏ ਹੌਲੀ-ਹੌਲੀ ਗਵਰਨਰ ਦੇ ਖੇਮੇ ਵੱਲ ਰਵਾਨਾ ਹੋਏ। ਜਦ ਨੇੜੇ ਪੁੱਜੇ ਤਦ ਲਾਰਡ ਬੈਂਟਿੰਗ ਸਾਹਿਬ ਬਹਾਦਰ ਗਵਰਨਰ ਜਨਰਲ ਹਿੰਦ ਨੇ ਆਪ ਹਾਥੀ ਤੇ ਸਵਾਰ ਹੋ ਕੇ ਮਹਾਰਾਜਾ ਦਾ ਸਵਾਗਤ ਕੀਤਾ। ਜਦ ਦੌਨੋਂ ਹਾਥੀ ਆਮੋ-ਸਾਹਮਣੇ ਆਏ, ਤਦ ਮਹਾਰਾਜਾ ਨੇ ਹੱਥ ਦਾ ਸੇਬ ਗਵਰਨਰ ਜਨਰਲ ਦੀ ਭੇਟਾ ਕੀਤਾ, ਜਿਸ ਨੂੰ ਉਹਨਾਂ ਇੱਜਤ ਵਾਸਤੇ ਲੈ ਲਿਆ। ਫਿਰ ਹੱਥ ਮਿਲਾ ਕੇ ਦੋਹਾਂ ਨੇ ਸੁੱਖ ਸਾਂਦ ਪੁੱਛੀ ਤੇ ਮਹਾਰਾਜਾ ਆਪਣੇ ਹਾਥੀ ਤੋਂ ਉੱਠ ਕੇ ਗਵਰਨਰ ਜਨਰਲ ਦੇ ਹੋਂਦੇ ਵਿੱਚ ਜਾ ਬੈਠਾ। ਜਦ ਸੁਲਾਹ ਦੀਆਂ ਗੱਲਾਂ ਆਪੋ ਵਿੱਚ ਕਰਦੇ ਹੋਏ ਦਰਵਾਜ਼ੇ ਤੱਕ ਅੱਪੜੇ, ਤਦ ਦੋਵੇਂ ਹਾਥੀ ਤੋਂ ਉੱਤਰੇ। ਮਹਾਰਾਜਾ ਨੇ ਹੁਕਮ ਦਿੱਤਾ ਕਿ ਪਹਿਲਾਂ ਸਲਤਨਤ ਦੇ ਕਰਮਚਾਰੀ ਤੇ ਦਰਬਾਰੀ ਖੇਮੇ ਵਿੱਚ ਜਾ ਕੇ ਕੁਰਸੀਆਂ ਤੇ ਬੈਠ ਜਾਣ। ਸੋ ਹੁਕਮ ਸੁਣ ਕੇ ਸਾਰੇ ਸਰਦਾਰ ਤੇ ਦਰਬਾਰੀ ਜੋ ਮਹਾਰਾਜਾ ਦੇ ਨਾਲ ਲਾਹੌਰ ਤੋਂ ਆਏ ਸਨ, ਅੰਦਰ ਜਾ ਕੇ ਕੁਰਸੀਆਂ ਤੇ ਬੈਠ ਗਏ। ਫਿਰ ਮਹਾਰਾਜਾ ਸਾਹਿਬ ਤੇ ਗਵਰਨਰ ਜਨਰਲ ਹਿੰਦ ਦੌਨੋਂ ਆਪਸ ਵਿੱਚ ਹੱਥ ਨਾਲ ਹੱਥ ਮਿਲਾ ਕੇ ਅੰਦਰ ਗਏ। ਦੌਨੋਂ ਸੋਨੇ ਦੀਆਂ ਕੁਰਸੀਆਂ ਤੇ ਬੈਠ ਗਏ। ਮਹਾਰਾਜਾ ਸਾਹਿਬ ਨੂੰ ਇੱਜਤ ਦੇ ਵਾਸਤੇ ਸੱਜੇ ਪਾਸੇ ਜਗਾ ਦਿੱਤੀ ਗਈ। ਮਹਾਰਾਜਾ ਸਾਹਿਬ ਅੰਗ੍ਰੇਜ਼ੀ ਜ਼ਬਾਨ ਨਹੀਂ ਜਾਣਦੇ ਸੀ ਤੇ ਗਵਰਨਰ ਪੰਜਾਬੀ ਤੋਂ ਨਾਵਾਕਫ਼ ਸੀ। ਸੋ ਫਕੀਰ ਅਜ਼ੀਜ਼ਦੀਨ ਤੇ ਕਪਤਾਨ ਵੈੱਡ ਸਾਹਿਬ ਇੱਕ ਦੂਜੇ ਦੀਆਂ ਗੱਲਾਂ ਦਾ ਤਰਜਮਾ ਕਰ ਕੇ ਸੁਨਾਣ ਵਾਸਤੇ ਨੀਯਤ ਹੋਏ।

ਕੁਝ ਚਿਰ ਤੱਕ ਦੌਨੋਂ ਆਪਸ ਵਿੱਚ ਗੱਲਾਂ ਬਾਤਾਂ ਕਰਦੇ ਰਹੇ। ਗਵਰਨਰ ਜਨਰਲ ਨੇ ਮਹਾਰਾਜਾ ਦੀ ਫੌਜ ਦੀ ਬਹਾਦਰੀ ਤੇ ਦਲੇਰੀ ਦੀ ਤਾਰੀਫ਼ ਕੀਤੀ ਤੇ ਮਹਾਰਾਜਾ ਸਾਹਿਬ ਨੇ ਅੰਗ੍ਰੇਜ਼ੀ ਸੈਨਾ ਦੀ ਕਵਾਇਦ ਜਾਣ ਤੇ ਸਭਜਤਾ ਦੀ ਮਹਿਮਾ ਕੀਤੀ। ਦੌਨੋਂ ਸਰਕਾਰਾਂ ਆਪਸ ਵਿੱਚ ਮਿਲ ਕੇ ਬੜੀਆਂ ਪ੍ਰਸੰਨ ਹੋਈਆਂ। ਇਸ ਤੋਂ ਪਿੱਛੋਂ ਮਹਾਰਾਜਾ ਸਾਹਿਬ ਨੇ ੧੧ ਸੌ ਸੋਨੇ ਦੀ ਬੁਤਕੀ ਗਵਰਨਰ ਜਨਰਲ ਦੇ ਸਿਰ ਤੋਂ ਵਾਰੀ। ਫਿਰ ਮਹਾਰਾਜਾ ਸਾਹਿਬ ਨੇ ਆਪਣੇ ਹਰ ਇੱਕ ਸਰਦਾਰ ਦੀ ਬਹਾਦਰੀ ਤੇ ਗੁਣ ਦੱਸ ਦੱਸ ਕੇ ਗਵਰਨਰ ਜਨਰਲ ਨਾਲ ਮੁਲਾਕਾਤ ਕਰਾਈ। ਗਵਰਨਰ ਨੇ ਸਾਰਿਆਂ ਦੇ ਨਾਲ ਹੱਥ ਮਿਲਾਇਆ ਅਤੇ ਹਰ ਇੱਕ ਦੇ ਨਾਲ ਸਮੇਂ ਅਨੁਸਾਰ ਦੋ ਦੋ ਚਾਰ ਚਾਰ ਗੱਲਾਂ ਕੀਤੀਆਂ। ਇਸੇ ਤਰ੍ਹਾਂ ਗਵਰਨਰ ਨੇ ਆਪਣੇ ਅਹੁਦੇਦਾਰ ਨੂੰ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਪੇਸ਼ ਕੀਤਾ। ਇਸ ਦਰਬਾਰ ਦਾ ਵੇਲਾ ਇੱਕ ਵੇਖਣ ਯੋਗ ਸੀ। ਇੱਕ ਪਾਸੇ ਅੰਗਰੇਜ਼ ਤੇ ਰੂਪਵਾਨ ਸੁੰਦਰ ਲੇਡੀਆਂ ਬੈਠੀਆਂ ਸਨ। ਦੂਜੇ ਪਾਸੇ ਮਹਾਰਾਜਾ ਸਾਹਿਬ ਦੇ

ਅਹਿਲਕਾਰ ਬਸੰਤੀ ਰੰਗ ਦੇ ਕੱਪੜੇ ਭੜਕੀਲੇ ਪਾਏ ਸਜੇ ਹੋਏ ਬੈਠੇ ਸਨ। ਜਦ ਇਸ ਤਰ੍ਹਾਂ ਆਪਸ ਵਿੱਚ ਗੱਲ ਬਾਤ ਹੋ ਚੁੱਕੀ, ਤਦ ਗਵਰਨਰ ਜਨਰਲ ਨੇ ੫੧ ਕਿਸ਼ਤੀਆਂ, ਤਰ੍ਹਾਂ-ਤਰ੍ਹਾਂ ਦੇ ਕੱਪੜਿਆਂ, ਕਮਖਾਬ, ਢਾਕਾ ਤੇ ਬਨਾਰਸ ਦੀਆਂ ਬਣੀਆਂ, ਗਹਿਣੇ, ਜਵਾਹਰਾਤ, ਤਲਵਾਰ ਦਾ ਇੱਕ ਅਲਮਾਸ ਦਾ ਦਸਤਾ, ਦੋ ਘੋੜੇ ਬਾਬੂਗੜ੍ਹ ਦੇ ਪੁਰਬੀ ਮੁਲਕਾਂ ਦੇ ਰਵਾਜ਼ ਅਨੁਸਾਰ ਸੋਨੇ ਦੀ ਕਾਠੀ, ਸੋਨੇ ਚਾਂਦੀ ਦੇ ਗਹਿਣਿਆਂ ਨਾਲ ਜੜੇ ਹੋਏ, ਇੱਕ ਜੰਜ਼ੀਰ, ਹਾਥੀ ਬ੍ਰਹਮਾ ਦੇ ਮੁਲਕ ਦਾ, ਸੋਨੇ ਦੇ ਹੋਦੇ, ਮਖਮਲੀ ਝੁਲ ਜਿਸ ਤੇ ਸਾਰਾ ਸੋਨੇ ਦਾ ਕੰਮ ਹੋਇਆ ਸੀ, ਤੋਹਫੇ ਵਜੋਂ ਪੇਸ਼ ਕੀਤੀਆਂ। ਇਸੇ ਤਰ੍ਹਾਂ ੨੧ ਕਿਸ਼ਤੀਆਂ ਕਪੜਿਆਂ ਗਹਿਣਿਆਂ ਤੇ ਇੱਕ ਘੋੜਾ ਜਿਸ ਤੇ ਸੋਨੇ ਦੀ ਜੀਨ ਕੱਸੀ ਹੋਈ ਸੀ, ਸੋਨੇ ਚਾਂਦੀ ਦੇ ਗਹਿਣੇ ਪਾਏ ਹੋਏ ਸ਼ਾਹਜ਼ਾਦੇ ਵਾਸਤੇ ਇੱਕ ਇੱਕ ਸਰੋਪਾਓ ਨਾਲ ਦੇ ਸਾਰੇ ਸਰਦਾਰਾਂ ਲਈ ਦਿੱਤਾ ਗਿਆ ਤੇ ਦਰਬਾਰ ਖਤਮ ਹੋਇਆ। ਮਹਾਰਾਜਾ ਸਾਹਿਬ ਨੇ ੨੦੦੦ ਰੁਪਯਾ ਤੋਹਫੇ ਚੁੱਕਣ ਵਾਲਿਆਂ ਨੂੰ ਇਨਾਮ ਦਿੱਤਾ। ਗਵਰਨਰ ਜਨਰਲ ਆਪ ਮਹਾਰਾਜਾ ਸਾਹਿਬ ਨੂੰ ਖੈਮੇਂ ਤੋਂ ਬਾਹਰ ਸਵਾਰ ਕਰਾਣ ਵਾਸਤੇ ਆਏ, ਬਲਕਿ ਕੁਝ ਦੂਰ ਤੱਕ ਨਾਲ ਜਾ ਕੇ ਪੁਚਾਣ ਦਾ ਖਿਆਲ ਪ੍ਰਗਟ ਕੀਤਾ। ਕਿੰਤੂ ਮਹਾਰਾਜਾ ਸਾਹਿਬ ਨੇ ਕਿਹਾ, “ਤੁਸੀਂ ਤਕਲੀਫ ਨਾ ਕਰੋ।” ਚਲਣ ਲੱਗਿਆਂ ਮਹਾਰਾਜਾ ਸਾਹਿਬ ਨੇ ਆਪਣੇ ਨਾਲ ਖੜ੍ਹੇ ਕੋਤਲ ਘੋੜੇ ਗਵਰਨਰ ਨੂੰ ਵਖਾਏ। ਗਵਰਨਰ ਘੋੜੇ ਵੇਖ ਕੇ ਬਹੁਤ ਮੁਸ਼ ਹੋਏ। ਹਰ ਇੱਕ ਘੋੜਾ ਜਦ ਪਾਸ ਦੀ ਲੰਘਦਾ ਸੀ, ਤਦ ਮਹਾਰਾਜਾ ਸਾਹਿਬ ਹਰ ਇੱਕ ਘੋੜੇ ਦਾ ਨਾਮ ਤੇ ਉਹਦੇ ਗੁਣ ਦੱਸਦੇ ਜਾਂਦੇ ਸੀ। ਇਸ ਵਿੱਚ ਸੰਦੇਹ ਨਹੀਂ ਕਿ ਮਹਾਰਾਜਾ ਸਾਹਿਬ ਪਾਸ ਬੜੇ ਮੁੱਲ ਦੇ ਤੇ ਅਦਭੁਤ ਘੋੜੇ ਸਨ, ਜੋ ਸ਼ਾਇਦ ਹੀ ਕਿਸੇ ਹੋਰ ਦੇ ਅਸਤਬਲ ਤੋਂ ਮਿਲ ਸਕਣ। ਲੇਲੀ, ਸੀਰੀ ਤੇ ਗੋਹਰ ਬਾਰੇ ਜਿਨ੍ਹਾਂ ਘੋੜਿਆਂ ਦਾ ਜ਼ਿਕਰ ਪਿੱਛੇ ਆ ਚੁੱਕਿਆ ਹੈ, ਆਪਣੇ ਜਹੇ ਗੁਣਾਂ ਦੇ ਪ੍ਰਿਥਵੀ ਤੇ ਆਪ ਹੀ ਸਨ। ਜਦ ਸਾਰੇ ਘੋੜੇ ਲੰਘ ਚੁੱਕੇ, ਤਦ ਮਹਾਰਾਜਾ ਸਾਹਿਬ ਅੰਗ੍ਰੇਜ਼ੀ ਫੌਜ ਤੋਂ ਜੋ ਦੋਨੋਂ ਪਾਸੀਂ ਕਤਾਰ ਬੰਨ੍ਹੀ ਖੜ੍ਹੀ ਸੀ, ਸਲਾਮੀ ਲੈਂਦੇ ਹੋਏ ਦਰਯਾ ਦੇ ਕੰਢੇ ਤੇ ਪੁੱਜੇ ਤੇ ਬੰਗਲੇ ਦੀ ਤਰ੍ਹਾਂ ਦੀ ਬਾਦਸ਼ਾਹ ਵਾਲੀ ਕਿਸ਼ਤੀ ਵਿੱਚ ਬੈਠ ਕੇ ਦਰਯਾ ਤੋਂ ਪਾਰ ਉੱਤਰ ਆਏ ਤੇ ਆਪਣੇ ਕੈਂਪ ਵਿੱਚ ਅੱਪੜ ਕੇ ਤਿੰਨ ਕਲਮਦਾਨ ਕਸ਼ਮੀਰ ਦੇ ਬਣੇ ਹੋਏ, ਜਿਨ੍ਹਾਂ ਵਿੱਚ ਜਵਾਹਰਾਤ ਜੜੇ ਹੋਏ ਸਨ, ਫਕੀਰ ਅਜੀਜ਼ਦੀਨ ਦੀ ਰਾਹੀਂ; ਇਕ ਖਾਸ ਗਵਰਨਰ ਦੇ ਵਾਸਤੇ, ਦੂਜੀ ਲੇਡੀ ਸਾਹਿਬ ਵਾਸਤੇ ਤੇ ਤੀਜਾ ਚੀਫ ਸਕੱਤਰ ਵਾਸਤੇ ਤੋਹਫੇ ਵਜੋਂ ਭੇਜੇ।

ਦੂਜੇ ਦਿਨ ਗਵਰਨਰ ਜਨਰਲ ਆਪ ਮਹਾਰਾਜਾ ਸਾਹਿਬ ਨੂੰ ਦੂਜੀ ਵੇਰ ਮਿਲਣ ਦੀ ਰਸਮ ਅਦਾ ਕਰਨ ਵਾਸਤੇ ਆਏ ਤੇ ਮਹਾਰਾਜਾ ਸਾਹਿਬ ਨੇ ਇਨ੍ਹਾਂ ਦੇ ਸਵਾਗਤ ਲਈ ਹਰ ਤਰ੍ਹਾਂ ਦਾ ਸਮਾਨ ਇਕੱਠਾ ਕੀਤਾ। ਕਸ਼ਮੀਰ ਦੇ ਖੇਮੇ ਪਸ਼ਮੀਨੇ ਦੇ ਜਿਨ੍ਹਾਂ ਤੇ ਤਿੱਲੇ ਦਾ ਕੰਮ ਹੋਇਆ ਸੀ, ਲਗਵਾਏ। ਮਖਮਲੀ ਤੇ ਕਮਖਾਬ ਦੇ ਸ਼ਾਮਿਆਨੇ, ਜਿਨ੍ਹਾਂ ਦੇ ਨਾਲ ਮੋਤੀ ਲਟਕਦੇ ਸੀ ਤੇ ਸੋਨੇ ਚਾਂਦੀ ਦੇ ਬਣੇ ਵਾਸ ਲੱਗੇ ਹੋਏ ਸਨ, ਵੱਖਰੇ ਖੜ੍ਹੇ ਕੀਤੇ ਗਏ। ਕਨਾਤਾਂ ਲੱਗ ਗਈਆਂ, ਫਰਸ਼ ਵਿਛ ਗਏ, ਰੂਮੀ ਕਾਲੀਨ ਕਸ਼ਮੀਰ ਦੇ ਗਲੀਚੇ ਮਖਮਲੀ ਕੱਢੀਆਂ ਹੋਈਆਂ ਮਸਨਦਾਂ ਥਾਂ ਥਾਂ ਆਪਣੇ ਅਸਥਾਨ ਤੇ ਰੱਖ ਦਿੱਤੀਆਂ ਗਈਆਂ। ਸੋਨੇ ਚਾਂਦੀ ਦੀਆਂ ਕੁਰਸੀਆਂ ਦੋਨੋਂ ਪਾਸੀਂ ਲੱਗ ਗਈਆਂ। ਚਬੂਤਰੇ ਤੇ ਦੋ ਸੋਨੇ ਦੀਆਂ ਕੁਰਸੀਆਂ ਇੱਕੋ ਜਹੀਆਂ ਸੋਨੇ ਦੇ ਤਖਤ ਤੇ ਮਹਾਰਾਜਾ ਤੇ ਗਵਰਨਰ ਜਨਰਲ ਵਾਸਤੇ ਰਖੀਆਂ ਗਈਆਂ। ਜਿੱਥੇ ਇਹ ਦੋ ਕੁਰਸੀਆਂ ਰੱਖੀਆਂ ਸਨ, ਓਥੇ ਉੱਪਰ ਇੱਕ ਛੋਟਾ ਜਿਹਾ ਜ਼ਰਬਫਤ ਦਾ ਸ਼ਾਮਿਆਨਾ; ਜਿਸ ਦੇ ਨਾਲ ਮੋਤੀ ਤੇ ਜਵਾਹਰਾਤ ਦੀ ਝਾਲਰ ਲਮਕਦੀ ਸੀ, ਤਾਣਿਆ ਗਿਆ। ਕੈਂਪ ਤੋਂ ਦਰਯਾ ਤੱਕ ਮਹਾਰਾਜਾ ਸਾਹਿਬ ਦੀ ਫੌਜ ਸੁੰਦਰ ਪੁਸ਼ਾਕੇ ਪਾਈ ਦੇ ਕਤਾਰਾਂ ਵਿੱਚ ਖੜ੍ਹੀ ਸੀ। ਜਦ ਇਹ ਸਾਰੀ ਤਿਆਰੀ ਹੋ ਗਈ, ਤਦ ਨਵਾਬ ਗਵਰਨਰ ਜਨਰਲ ਸਾਹਿਬ ਦੀ ਉਡੀਕ ਹੋਣ ਲੱਗੀ। ਪਹਿਲਾਂ ਸ਼ਾਹਜ਼ਾਦਾ ਖੜਗ ਸਿੰਘ ਤੇ ਸੇਰ ਸਿੰਘ ਘੋੜਿਆਂ ਤੇ ਸਵਾਰ ਹੋ ਕੇ ਦਰਯਾ ਤੋਂ ਪਾਰ ਗਵਰਨਰ ਜਨਰਲ ਨੂੰ ਲੈਣ ਵਾਸਤੇ ਗਏ। ਫਿਰ ਗਵਰਨਰ ਜਨਰਲ ਅਪਣੇ ਕਰਮਚਾਰੀਆਂ ਨੂੰ ਨਾਲ ਲੈ

ਕੇ ਸਵਾਰ ਹੋ ਜਦ ਪੁਲ ਪਾਸ ਪੁੱਜੇ, ਤਦ ਉੱਥੇ ਮਹਾਰਾਜਾ ਨੇ ਆਪ ਹਾਥੀ ਤੇ ਜਾ ਕੇ ਸਵਾਗਤ ਕੀਤਾ ਤੇ ਸੁੱਖ ਸਾਂਦ ਪੁੱਛਣ ਮਗਰੋਂ ਆਪਣੇ ਖਾਸ ਹਾਥੀ ਤੇ ਬਿਠਾ ਕੇ ਹੌਲੀ ਹੌਲੀ ਦੋਨਾਂ ਪਾਸਿਆਂ ਤੋਂ ਸਲਾਮਾਂ ਲੈਂਦੇ ਖੇਮੇ ਵੱਲ ਆਏ। ਜਦ ਦਰਵਾਜ਼ੇ ਤੇ ਅੱਪੜੇ ਤਦ ਤੋਪਾਂ ਦੀ ਸਲਾਮੀ ਦੀ ਸਲਕ ਹੋਈ। ਮਹਾਰਾਜਾ ਨੇ ਗਵਰਨਰ ਦੇ ਹੱਥ ਨਾਲ ਹੱਥ ਮਿਲਾਈ ਨਾਲ ਲੈ ਜਾ ਕੇ ਆਪਣੇ ਸੱਜੇ ਹੱਥ ਕੁਰਸੀਆਂ ਤੇ ਬਿਠਾ ਦਿੱਤਾ। ਇੱਕ ਪਾਸੇ ਮਹਾਰਾਜਾ ਸਾਹਿਬ ਦੇ ਅਫਸਰ ਤੇ ਦੂਜੇ ਪਾਸੇ ਸਰਦਾਰ ਕੁਰਸੀਆਂ ਤੇ ਬੈਠ ਗਏ।

ਪਹਿਲਾਂ ਮਹਾਰਾਜਾ ਦੇ ਕਰਮਚਾਰੀਆਂ ਨੇ ਗਵਰਨਰ ਤੇ ਫਿਰ ਆਪਣੇ ਮਹਾਰਾਜਾ ਸਾਹਿਬ ਦੇ ਸਾਹਮਣੇ ਨਜ਼ਰਾਂ ਪੇਸ਼ ਕੀਤੀਆਂ ਤੇ ਕਪਤਾਨ ਵੈਡ ਸਾਹਿਬ ਨੇ ਹਰ ਇੱਕ ਸਰਦਾਰ ਦਾ ਨਾਮ ਲੈ ਕੇ ਉਹਦੇ ਗੁਣ ਪ੍ਰਗਟ ਕੀਤੇ। ਫਿਰ ਚੀਫ ਸਕੱਤ੍ਰ ਸਾਹਿਬ ਨੇ ਹਰ ਇੱਕ ਯੂਰਪੀਨ ਅਫਸਰਾਂ ਦੇ ਨਾਮ ਦੱਸੇ ਤੇ ਉਹਨਾਂ ਦੇ ਅਹੁਦੇ ਤੇ ਲਿਆਕਤ ਦਾ ਜ਼ਿਕਰ ਕੀਤਾ। ਮਹਾਰਾਜਾ ਨੇ ਹਰ ਇੱਕ ਅਫਸਰ ਨਾਲ ਹੱਥ ਮਲਾਇਆ ਤੇ ਸੁੱਖ ਸਾਂਦ ਪੁੱਛੀ। ਫਿਰ ਅਤਰ ਪਾਨ ਵੰਡਿਆ ਗਿਆ। ਫਿਰ ਰਾਗ ਗਵੱਈਆਂ ਨੇ ਸੁਣਾਇਆ, ਇਸ ਤੋਂ ਪਿੱਛੋਂ ੧੫੧ ਕਿਸਤੀਆਂ ਕਪਤਿਆਂ ਦੀਆਂ, ਪਸ਼ਮੀਨਾਂ, ਪੰਜਾਬ ਦੇ ਤੋਹਫੇ, ਗਹਿਣੇ, ਜਵਾਹਰ, ਇੱਕ ਤਲਵਾਰ, ਇੱਕ ਕਮਾਨ ਜੜਾਊ, ਦੋ ਘੋੜੇ ਸੋਨੇ ਦੇ ਅਸਬਾਬ ਸੋਨੇ ਦੇ ਗਹਿਣਿਆਂ ਨਾਲ ਸਜੇ ਹੋਏ, ਇੱਕ ਜੰਜ਼ੀਰ ਹਾਥੀ ਸੋਨੇ ਚਾਂਦੀ ਦੇ ਹੌਦੇ, ਮਖਮਲੀ ਝੁਲ, ਜਿਸ ਤੇ ਸੋਨੇ ਦਾ ਕੰਮ ਨਿੱਕਲਿਆ ਹੋਇਆ ਸੀ, ਗਵਰਨਰ ਜਨਰਲ ਦੇ ਅੱਗੇ ਦੋਸਤੀ ਦੇ ਢੰਗ ਤੇ ਤੋਹਫੇ ਵਜੋਂ ਪੇਸ਼ ਕੀਤੇ ਗਏ ਤੇ ਇਸੇ ਤਰ੍ਹਾਂ ਦੂਜੇ ਸਾਥੀਆਂ ਨੂੰ ਵੀ ਉਹਨਾਂ ਦੇ ਅਹੁਦਿਆਂ ਅਨੁਸਾਰ ਤੋਹਫੇ ਤੇ ਸਿਰੋਪਾਓ ਵੰਡੇ ਗਏ। ਸ਼ਾਹਜ਼ਾਦਾ ਖੜਗ ਸਿੰਘ ਤੇ ਸ਼ੇਰ ਸਿੰਘ ਸਾਹਿਬ ਬਹਾਦਰ ਨੂੰ ਆਪਣੇ ਅਸਬਾਬ ਤੱਕ ਪੁਚਾਣ ਵਾਸਤੇ ਨਾਲ ਗਏ।

ਅਗਲੇ ਦਿਨ ਮਹਾਰਾਜਾ ਨੇ ਅੰਗ੍ਰੇਜ਼ੀ ਫੌਜ ਦੀ ਕਵਾਇਦ ਵੇਖੀ ਤੇ ਸੰਯਾ ਨੂੰ ਗਵਰਨਰ ਜਨਰਲ ਦੇ ਅਸਬਾਬ ਤੇ ਰਾਤ ਦੀ ਪਾਰਟੀ ਵਿੱਚ ਸ਼ਾਮਲ ਹੋ ਕੇ ਰੋਟੀ ਖਾਧੀ। ਦੋਨੋਂ ਸਰਕਾਰਾਂ ਨੇ ਇੱਕ ਦੂਜੇ ਦੀ ਅਰੋਗਤਾ ਦਾ ਗਲਾਸ ਪੀਤਾ। ਅੱਧੀ ਰਾਤ ਤੱਕ ਦਰਬਾਰ ਲੱਗ ਰਿਹਾ। ਯੂਰਪੀਨ ਲੇਡੀਆਂ ਦੇ ਨਾਚ, ਅੰਗ੍ਰੇਜ਼ੀ ਵਾਜੇ ਦੀਆਂ ਸੁਰਾਂ ਨੂੰ ਸੁਣਦੇ ਰਹੇ। ਚੌਥੇ ਦਿਨ ਗਵਰਨਰ ਨੇ ਮਹਾਰਾਜਾ ਸਾਹਿਬ ਦੀ ਫੌਜ ਦੀ ਕੁਵਾਇਦ ਵੇਖੀ, ਜਿਨ੍ਹਾਂ ਦੇ ਲੜਾਈ ਦੇ ਕਰਤਬ ਵੇਖ ਕੇ ਸਾਰੇ ਅੰਗ੍ਰੇਜ਼ ਤੇ ਗਵਰਨਰ ਜਨਰਲ ਚਕ੍ਰਿਤ ਰਹਿ ਗਏ। ਸੰਯਾ ਨੂੰ ਗਵਰਨਰ ਸਾਹਿਬ ਮਹਾਰਾਜਾ ਦੇ ਪਾਸ ਪੀਤੀ ਭੋਜਨ ਵਿੱਚ ਸ਼ਾਮਿਲ ਹੋਏ। ਕਈ ਤਰ੍ਹਾਂ ਦੀਆਂ ਖਾਣ ਪੀਣ ਦੀਆਂ ਚੀਜ਼ਾਂ ਮਹਾਰਾਜਾ ਸਾਹਿਬ ਵੱਲੋਂ ਪੇਸ਼ ਕੀਤੀਆਂ ਗਈਆਂ। ਦੋਹਾਂ ਸਰਕਾਰਾਂ ਨੇ ਇੱਕ ਦੂਜੇ ਨੂੰ ਗਲਾਸ ਭਰ ਭਰ ਕੇ ਦਿੱਤੇ ਤੇ ਬੜੇ ਦਿਲੀ ਸਫ਼ਾਈ ਨਾਲ ਆਪਸ ਵਿੱਚ ਗੱਲਾਂ ਬਾਤਾਂ ਕਰਦੇ ਰਹੇ। ਰਾਤ ਦੇ ਇੱਕ ਵਜੇ ਦੇ ਕਰੀਬ ਗਵਰਨਰ ਨੇ ਜਾਣ ਦੀ ਆਗਿਆ ਮੰਗੀ। ਮਹਾਰਾਜਾ ਸਾਹਿਬ ਨੇ ਕਿਹਾ, “ਆਪ ਤੋਂ ਵਿਛੜਨ ਤੇ ਜੀ ਨਹੀਂ ਕਰਦਾ, ਕਿੰਤੂ ਕੀ ਕੀਤਾ ਜਾਵੇ? ਜਿਵੇਂ ਆਪ ਦੀ ਰਜ਼ਾ!” ਇਹ ਕਹਿ ਕੇ ਰਿਵਾਜ ਅਨੁਸਾਰ ਤੋਹਫੇ ਪੇਸ਼ ਕੀਤੇ ਗਏ। ਮਹਾਰਾਜਾ ਸਾਹਿਬ ਗਵਰਨਰ ਨੂੰ ਦਰਵਾਜ਼ੇ ਤੱਕ ਪੁਚਾਣ ਵਾਸਤੇ ਆਏ। ਫਿਰ ਗਵਰਨਰ ਜਨਰਲ ਬੱਧੀ ਤੇ ਸਵਾਰ ਹੋ ਕੇ ਆਪਣੇ ਸਾਥੀਆਂ ਸਮੇਤ ਠਹਿਰਨ ਦੀ ਜਗ੍ਹਾ ਤੇ ਆ ਗਿਆ।

੩੧ ਅਕਤੂਬਰ ਵਾਲੇ ਦਿਨ ਗਵਰਨਰ ਦੇ ਮੁਕਾਮ ਤੇ ਨੇਜ਼ਾਬਾਜ਼ੀ ਦੀ ਪ੍ਰੀਖਯਾ ਹੋਈ। ਪਹਿਲਾਂ ਅੰਗ੍ਰੇਜ਼ ਤੋਪਖਾਨੇ ਵਾਲਿਆਂ ਇੱਕ ਡਾਨੇ ਦਾ ਨਿਸ਼ਾਨਾ ਢਾਹਿਆ, ਫਿਰ ਅਸਕਨਰ ਸਾਹਿਬ ਦੇ ਸਵਾਰਾਂ ਨੇ ਨੇਜ਼ਾਬਾਜ਼ੀ ਕੀਤੀ। ਹਰ ਇੱਕ ਅੰਗਰੇਜ਼ੀ ਫੌਜ ਦੇ ਅਫਸਰ ਨੇ ਆਪਣੀ ਬਹਾਦਰੀ ਦੇ ਕਰਤਬ ਵਿਖਾਏ। ਜਦ ਅੰਗ੍ਰੇਜ਼ੀ ਫੌਜ ਦੇ ਲੋਕ ਆਪਣੇ ਕਰਤਬ ਵਿਖਾ ਚੁੱਕੇ, ਤਦ ਫਿਰ ਮਹਾਰਾਜਾ ਸਾਹਿਬ ਨੇ ਆਪਣੇ ਸਰਦਾਰਾਂ ਨੂੰ ਹੁਕਮ ਦਿੱਤਾ। ਸਭ ਤੋਂ ਪਹਿਲਾਂ ਰਾਜਾ ਧਿਆਨ ਸਿੰਘ ਨੇ ਘੋੜਾ ਦੁੜਾ ਕੇ ਆਪਣੀ ਸ਼ਾਹ ਸਵਾਰੀ ਤੇ ਨੇਜ਼ਾਬਾਜ਼ੀ ਦਾ ਕਰਤਬ ਦੱਸਿਆ। ਕਈ ਇੱਕ ਨਿੰਬੂ ਕਧੇ, ਦੌੜਦੇ ਹੋਏ ਘੋੜੇ ਤੇ ਨਿਸ਼ਾਨਾ ਲਾਇਆ, ਫਿਰ ਸੁਚੇਤ ਸਿੰਘ, ਗੁਲਾਬ

ਸਿੰਘ, ਸਰਦਾਰ ਹਰੀ ਸਿੰਘ ਨਲਵਾ, ਵੰਟੋਰਾ, ਅਲਾਰਡ ਤੇ ਅਲਾਹੀ ਬਖਸ਼ ਆਦਿਕਾਂ ਨੇ ਓਹ ਕਰਤੱਬ ਦਿਖਾਏ ਕਿ ਸਾਰੀ ਅੰਗਰੇਜ਼ੀ ਫੌਜ ਦੰਗ ਰਹਿ ਗਈ। ਜੋ ਕੰਮ ਓਹਨਾਂ ਕਰ ਕੇ ਦੱਸੇ, ਅੰਗ੍ਰੇਜ਼ੀ ਫੌਜ ਨੇ ਕਦੇ ਵੇਖੇ ਸੁਣੇ ਵੀ ਨਹੀਂ ਸੀ। ਫਿਰ ਸਭ ਤੋਂ ਪਿੱਛੋਂ ਮਹਾਰਾਜਾ ਆਪ ਮੈਦਾਨ ਵਿੱਚ ਆਇਆ! ਘੋੜਾ ਦੌੜਾ ਕੇ ਇੱਕ ਬ੍ਰਿੰਜੀ ਲੋਟੇ ਤੇ ਤਿੰਨ ਵਾਰ ਤਲਵਾਰ ਦੀ ਨੋਕ ਨਾਲ ਲਕੀਰ ਖਿੱਚੀ। ਮਹਾਰਾਜਾ ਸਾਹਿਬ ਤੇ ਓਹਨਾਂ ਦੇ ਕਰਮਚਾਰੀਆਂ ਦੇ ਮਰਦਾਨਾ ਕਰਤੱਬਾਂ ਨੇ ਅੰਗ੍ਰੇਜ਼ਾਂ ਨੂੰ ਹੱਕਾ ਬੱਕਾ ਕਰ ਦਿੱਤਾ। ਜਿਸ ਦਿਨ ਗਵਰਨਰ ਜਨਰਲ ਨੇ ਸਿੱਖਾਂ ਦੀ ਫੌਜ ਦੀ ਕਵਾਇਦ ਵੇਖੀ, ਉਸ ਦਿਨ ਭੀ ਇਨ੍ਹਾਂ ਦੇ ਮੂੰਹ ਤੋਂ ਬੇ ਵਸੇ ਪ੍ਰਸੰਸਾ ਦੇ ਵਾਕ ਨਿੱਕਲਦੇ ਸਨ। ਇਸ ਦਿਨ ਸੰਯਾ ਵੇਲੇ ਮਹਾਰਾਜਾ ਸਾਹਿਬ ਨੇ ਗਵਰਨਰ ਜਨਰਲ ਨਾਲ ਅੰਤਮ ਮੁਲਾਕਾਤ ਕੀਤੀ ਤੇ ਗਵਰਨਰ ਜਨਰਲ ਨੇ ਮਹਾਰਾਜਾ ਸਾਹਿਬ ਨੂੰ ਦੋ ਘੋੜਿਆਂ ਵਾਲੀਆਂ ਤੋਪਾਂ ਤੇ ਸਾਰੇ ਸਾਮਾਨ ਸਮੇਤ ਮਹਾਰਾਜਾ ਸਾਹਿਬ ਦੀ ਭੇਟਾ ਕੀਤੀਆਂ ਤੇ ਇੱਕ ਲੋਹੇ ਦੇ ਫੁੱਲ ਦਾ ਸੱਚਾ ਜੋ ਮਹਾਰਾਜਾ ਸਾਹਿਬ ਵਾਸਤੇ ਕਲਕੱਤੇ ਬਣਵਾਇਆ ਗਿਆ ਸੀ, ਆਪਣੀ ਯਾਦਗਾਰ ਵਿੱਚ ਭੇਟਾ ਕੀਤਾ। ਮਹਾਰਾਜਾ ਸਾਹਿਬ ਨੇ ਲਾਟ ਸਾਹਿਬ ਦਾ ਬੜਾ ਧੰਨਵਾਦ ਕੀਤਾ। ਦੋਹਾਂ ਸਰਕਾਰਾਂ ਵਿੱਚ ਨਵਾਂ ਇਕਰਾਰਨਾਮਾ ਉਸੇ ਮਜ਼ਮੂਨ ਦਾ; ਜੋ ਮਿਸਟਰ ਮਿਟਕਾਫ ਦੇ ਸਮੇਂ ਲਿਖਿਆ ਗਿਆ ਸੀ, ਲਿਖਿਆ। ਜਾ ਕੇ ਦੋਹਾਂ ਸਰਕਾਰਾਂ ਦੀਆਂ ਮੋਹਰਾਂ ਤੇ ਦਸਤਖਤ ਹੋ ਗਏ।

੧। ਨਵੰਬਰ ਨੂੰ ਗਵਰਨਰ ਤੇ ਮਹਾਰਾਜਾ ਸਾਹਿਬ ਆਪਣੀ ਆਪਣੀ ਰਾਜਧਾਨੀ ਵਿੱਚ ਵਾਪਸ ਮੁੜ ਆਏ। ਰੋਪੜ ਦੇ ਵਿੱਚ ਠਹਿਰਨ ਦੇ ਦਿਨਾਂ ਵਿੱਚ ਮਹਾਰਾਜਾ ਸਾਹਿਬ ਨੇ ਚੀਫ ਸਕੱਤ੍ਰੂ ਤੇ ਇੱਕ ਹੋਰ ਅੰਗ੍ਰੇਜ਼ ਅਫਸਰ ਨੂੰ ਆਪਣੇ ਖੇਮ ਵਿੱਚ ਸੱਦ ਕੇ ਰਾਜਸੀ ਤੇ ਵਪਾਰੀ ਮਾਮਲਿਆਂ ਤੇ ਗੱਲਬਾਤ ਕੀਤੀ। ਸਿੰਧ ਦੇ ਸੋਨਾ ਉਗਲਣ ਵਾਲੇ ਇਲਾਕੇ ਤੇ ਮਹਾਰਾਜਾ ਸਾਹਿਬ ਤੇ ਅੰਗ੍ਰੇਜ਼ ਦੋਨਾਂ ਦੀ ਨਜ਼ਰ ਸੀ। ਇਸ ਦਾ ਜਿਕਰ ਡਿੱਜਿਆ, ਕਿੰਤੂ ਗਵਰਨਮੈਂਟ ਵੱਲੋਂ ਇੱਕ ਵੱਡਾ ਪੋਲੀਟੀਕਲ ਅਫਸਰ ਸਿੰਧ ਦੇ ਮਾਮਲਿਆਂ ਨੂੰ ਨਜ਼ਿੱਠਣ ਲਈ ਗਿਆ ਹੋਇਆ ਸੀ, ਇਸ ਕਰ ਕੇ ਕੋਈ ਨਿਸਚਤ ਫੈਸਲਾ ਨਾ ਹੋਇਆ।

੧੮੭. ਕਪੂਰਥਲੇ ਦੇ ਸਰਦਾਰ ਪਾਸ ਠਹਿਰਨ

ਰੋਪੜ ਤੋਂ ਚੱਲ ਕੇ ਦੋ ਨਵੰਬਰ ਨੂੰ ਮਹਾਰਾਜਾ ਸਾਹਿਬ ਕਪੂਰਥਲੇ ਪੁੱਜੇ। ਕੁਝ ਦਿਨ ਇੱਥੇ ਸਰਦਾਰ ਫਤਹ ਸਿੰਘ ਆਹਲੂਵਾਲੀਏ ਪਾਸ ਰਹਿ ਕੇ ੧੬ ਤਰੀਕ ਨੂੰ ਲਾਹੌਰ ਅੱਪੜੇ। ਕੰਧਾਰ ਦੇ ਸਰਦਾਰ ਪ੍ਰਦਲ ਖਾਂ ਵੱਲੋਂ ਮੀਰਾਖੂਰ ਵਕੀਲ ਤੋਹਫੇ ਲੈ ਕੇ ਆਇਆ। ਉਸ ਨੂੰ ਇੱਕ ਸਿਰੋਪਾ ਦਿੱਤਾ ਗਿਆ।

੧੮੮. ਡੇਹਰਾ ਗਾਜ਼ੀ ਖਾਂ ਦੇ ਇਲਾਕੇ ਦੀ ਜ਼ਬਤੀ ਤੇ ਮੁਲਤਾਨ ਦਾ ਖਰਾਜ ਵਸੂਲ ਕਰਨਾ

ਬਹਾਵਲਪੁਰ ਦੇ ਨਵਾਬ ਨੂੰ ਡੇਹਰਾ ਗਾਜ਼ੀ ਖਾਂ ਦਾ ਇਲਾਕਾ ੨੫ ਹਜ਼ਾਰ ਰੁਪਯਾ ਸਾਲ ਦੇ ਠੇਕੇ ਤੇ ਦਿੱਤਾ ਹੋਇਆ ਸੀ, ਕਿੰਤੂ ਦੋ ਸਾਲ ਤੋਂ ਨਾ ਤਾਂ ਉਸ ਵੱਲੋਂ ਠੇਕੇ ਦੀ ਰਕਮ ਆਈ ਸੀ ਤੇ ਨਾ ਹੀ ਖਰਾਜ ਪੁੱਜਾ ਸੀ। ਇਸ ਕਰ ਕੇ ਜਨਰਲ ਵੰਟੋਰਾ ਸਾਹਿਬ ਨੂੰ ਹੁਕਮ ਹੋਇਆ ਕਿ ਉਹ ਜਾ ਕੇ ਠੇਕੇ ਤੇ ਖਰਾਜ ਦੀ ਰਕਮ ਲਿਆਵੇ। ਸਾਦਿਕ ਅਲੀ ਖਾਂ ਹਾਕਮ ਡੇਰਾ ਗਾਜ਼ੀ ਖਾਂ ਠੇਕੇ ਦੀ ਰਕਮ ਨਾ ਦੇ ਸਕਿਆ। ਇਸ ਵਾਸਤੇ ਇਹ ਦੋ ਲੱਖ ਦਾ ਇਲਾਕਾ ਕੁਲ ਸਾਮਾਨ ਸਮੇਤ ਜ਼ਬਤ ਹੋ ਕੇ ਲਾਹੌਰ ਦਰਬਾਰ ਨਾਲ ਮਿਲਾਇਆ। ਇੱਥੋਂ ਵੰਟੋਰਾ ਸਾਹਿਬ ਬਹਾਵਲਪੁਰ ਪੁੱਜੇ, ਉੱਥੋਂ ਦੇ ਨਵਾਬ ਨੇ ਖਰਾਜ ਦੇਣ ਵਿੱਚ ਟਾਲਮਟੋਲਾ ਕਰਨਾ ਚਾਹਿਆ। ਓਹਨੇ ਇੱਕ ਚਿੱਠੀ ਅੰਗਰੇਜ਼ਾਂ ਵੱਲ ਲਿਖ ਕੇ ਆਪਣੇ ਆਪ ਨੂੰ ਓਹਨਾਂ ਦੇ ਅਧੀਨ ਕਰਨ ਦਾ ਲਿਖਿਆ ਸੀ। ਓਹਦੀ ਮਨਸ਼ਾ ਸੀ ਕਿ ਇਸ ਤਰ੍ਹਾਂ ਕਰਨ ਨਾਲ ਖਰਾਜ ਦੀ ਰਕਮ ਦੇਣ ਤੋਂ ਸ਼ਾਇਦ ਬਚ ਜਾਵਾਂ। ਜਦ ਅੰਗ੍ਰੇਜ਼ਾਂ ਵੱਲੋਂ ਕੋਈ ਤਸੱਲੀ ਵਾਲਾ ਉੱਤਰ ਨਾ ਮਿਲਿਆ, ਤਦ ਇੱਕ ਲੱਖ ਰੁਪਯਾ ਦੇ ਕੇ ਬਾਕੀ ਰਕਮ ਲਈ ਦੋ ਤਿੰਨ ਮਹੀਨੇ ਦਾ ਇਕਰਾਰ ਕਰ ਦਿੱਤਾ।

੧੮੯. ਸ਼ਾਹਜ਼ਾਦਾ ਸ਼ੇਰ ਸਿੰਘ ਕਸ਼ਮੀਰ ਦਾ ਗਵਰਨਰ ਨੀਯਤ ਹੋਇਆ

ਕਸ਼ਮੀਰ ਦੇ ਪ੍ਰਬੰਧਕਾਂ ਦੀਆਂ ਬਹੁਤ ਸਾਰੀਆਂ ਸ਼ਕਾਇਤਾਂ ਨੂੰ ਮੁੱਖ ਰੱਖ ਕੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਕਸ਼ਮੀਰ ਦਾ ਗਵਰਨਰ ਬਣਾ ਕੇ ਭੇਜਿਆ ਗਿਆ। ਆਪ ਛੋੜ੍ਹਾ ਜਿਹਾ ਚਿਰ ਉੱਥੇ ਠਹਿਰੇ। ਫਿਰ ਵਾਪਸ ਲਾਹੌਰ ਆ ਗਏ ਤੇ ਇਨ੍ਹਾਂ ਦੀ ਜਗ੍ਹਾ ਜਮਾਂਦਾਰ ਖੁਸ਼ਹਾਲ ਸਿੰਘ ਨੂੰ ਭੇਜਿਆ ਗਿਆ। ਇਹ ਸੰਮਤ ੧੮੯੦ ਦੀ ਗੱਲ ਹੈ। ਇਸ ਸਾਲ ਕਸ਼ਮੀਰ ਵਿੱਚ ਬੜਾ ਦੁਰਭਿਖ ਕਾਲ ਪਿਆ, ਜਿਸ ਤੋਂ ਪਰਜਾ ਅਤਿ ਦੁਖੀ ਸੀ। ਲੋੜ ਸੀ ਕਿ ਇਸ ਵੇਲੇ ਪ੍ਰਜਾ ਦੀ ਸਹਾਇਤਾ ਕੀਤੀ ਜਾਂਦੀ, ਕਿੰਤੁ ‘ਕਾਲ ਬਾਗੜੇ ਉਪਜੇ ਬੁਰਾ ਬੁਹਮਨ ਤੇ ਹੋਏ’ ਜਮਾਂਦਾਰ ਖੁਸ਼ਹਾਲ ਸਿੰਘ ਨੇ ਪ੍ਰਜਾ ਨੂੰ ਏਨਾ ਦੁਖੀ ਕੀਤਾ ਕਿ ਲੋਕਾਂ ਦੀ ਨੱਕ ਵਿੱਚ ਜਾਨ ਲੈ ਆਂਦੀ। ਪਰਜਾ ਆਪਣਾ ਵਤਨ ਛੱਡਣ ਲਈ ਤਿਆਰ ਹੋ ਗਈ। ਕੁਝ ਕਸ਼ਮੀਰੀਆਂ ਨੇ ਲਾਹੌਰ ਆ ਕੇ ਮਹਾਰਾਜਾ ਸਾਹਿਬ ਦੇ ਅੱਗੇ ਜਮਾਂਦਾਰ ਖੁਸ਼ਹਾਲ ਸਿੰਘ ਦੀ ਸ਼ਕਾਇਤ ਕੀਤੀ। ਆਪ ਨੇ ਉਸੇ ਵੇਲੇ ਜਮਾਂਦਾਰ ਖੁਸ਼ਹਾਲ ਸਿੰਘ ਨੂੰ ਮੁਅੱਤਲ ਕਰ ਕੇ ਉਸ ਦੀ ਜਗਾ ਸਰਦਾਰ ਮੀਹਾਂ ਸਿੰਘ ਨੂੰ ਨੀਯਤ ਕੀਤਾ, ਜਿਸ ਨੇ ਆਪਣੇ ਨਿਆਇਕਾਰੀ ਹੋਣ ਦੇ ਕਾਰਨ ਪਰਜਾ ਦੇ ਦਿਲਾਂ ਨੂੰ ਮੋਹ ਲਿਆ। ਜਾਂਦਿਆਂ ਹੀ ਇੱਕ ਸਾਲ ਦਾ ਮਾਮਲਾ ਮਾਫ਼ ਕਰ ਦਿੱਤਾ ਤੇ ਹੋਰ ਸੰਭਵ ਤਰੀਕਾ ਮੁਲਕ ਵਸਾਣ ਦਾ ਕੀਤਾ। ਕਸ਼ਮੀਰ ਵਿੱਚ ੨੨ ਹਜ਼ਾਰ ਕਾਰਖਾਨੇ ਸ਼ਾਲ ਬਾਣਾਂ ਦੇ ਸਨ, ਜੋ ਖੁਸ਼ਹਾਲ ਸਿੰਘ ਦੀ ਹਿੰਮਤ ਨਾਲ ਸਭ ਬੰਦ ਹੋ ਗਏ ਸਨ। ਸਰਦਾਰ ਮੀਹਾਂ ਸਿੰਘ ਦੇ ਯਤਨ ਨਾਲ ਫਿਰ ਜਾਰੀ ਹੋ ਗਏ।

ਜਮਾਂਦਾਰ ਖੁਸ਼ਹਾਲ ਸਿੰਘ ਬ੍ਰਾਹਮਣ ਨੇ ਤਾਂ ਇੱਕ ਕਸ਼ਮੀਰ ਨੂੰ ਬਰਬਾਦ ਕੀਤਾ, ਤੇਜਾ ਸਿੰਘ ਤੇ ਲਾਲ ਸਿੰਘ ਬ੍ਰਾਹਮਣਾਂ ਨੇ ਤਾਂ ਸਾਰਾ ਪੰਜਾਬ ਹੀ ਤਬਾਹ ਕਰ ਦਿੱਤਾ। ਜਿਸ ਦਾ ਲੂਣ ਖਾਧਾ, ਉਸ ਦੀ ਬਾਦਸ਼ਾਹੀ ਦਾ ਚਿੰਨ੍ਹ ਤੱਕ ਵੀ ਨਾ ਛੱਡਿਆ।

ਹਾਂ! ਸਰਦਾਰ ਮੀਹਾਂ ਸਿੰਘ ਨੇ ੮) ਹਜ਼ਾਰ ਰੁਪੱਖੇ ਖਿਰਵਾਰ ਅਨਾਜ ਮੰਗਾ ਕੇ ੩) ਰੁਪੱਖੇ ਤੇ ਵੇਚਿਆ (ਇਕ ਖਿਰਵਾਰ ਦੋ ਮਨ ੧੬ ਸੇਰ ਦਾ ਹੋਂਦਾ ਹੈ) ਜਿਸ ਤੋਂ ਪ੍ਰਜਾ ਦਾ ਕਾਲ ਨਿੱਕਲ ਗਿਆ। ਸਰਦਾਰ ਮੀਹਾਂ ਸਿੰਘ ਬੜਾ ਸਮਝਦਾਰ ਨਿਆਇਕਾਰੀ ਤੇ ਅਕਲ ਵਾਲਾ ਸੀ। ਕਸ਼ਮੀਰ ਦੇ ਇਲਾਕੇ ਵਿੱਚ ਅੱਜ ਤੱਕ ਲੋਕਾਂ ਇਨ੍ਹਾਂ ਦਾ ਨਾਮ ਇੱਜਤ ਤੇ ਅਦਬ ਨਾਲ ਲੈਂਦੇ ਹਨ ਤੇ ਹੁਣ ਵੀ ਜਦ ਕਸ਼ਮੀਰੀ ਦੋ ਚਾਰ ਮਿਲ ਕੇ ਇਕੱਠੇ ਬੈਠਦੇ ਹਨ, ਤਦ ਇਨ੍ਹਾਂ ਦੇ ਨਿਆਏ ਦੀਆਂ ਕਹਾਣੀਆਂ ਕਰਦੇ ਹਨ।

ਕਸ਼ਮੀਰ ਵਿੱਚ ਅੱਜ ਕੱਲ੍ਹ ਗੁਲਮਰਗ ਦੇ ਨਾਮ ਤੇ ਇੱਕ ਜਗ੍ਹਾ ਮਸ਼ਹੂਰ ਹੈ। ਇੱਥੇ ਹੀ ਰੈਜ਼ੀਡੈਂਟ ਆਦਿਕ ਪੋਲੀਟੀਕਲ ਕਰਮਚਾਰੀ ਰਹਿੰਦੇ ਹਨ। ਰਵਾਇਤ ਹੈ ਇਹ ਜਗ੍ਹਾ ਪਹਿਲਾਂ ਘੋੜੀਆਂ ਦੇ ਚਾਰਾ ਚਰਨ ਦੀ ਜਗ੍ਹਾ (ਚਰ.ਗਾਹ) ਸੀ। ਕਸ਼ਮੀਰੀ ਬੋਲੀ ਵਿੱਚ ਘੋੜੇ ਨੂੰ (ਗੋਰ) ਤੇ ਚਰਾਂਦ ਨੂੰ “ਮਰਗ” ਕਹਿੰਦੇ ਹਨ। ਇੱਥੇ ਦੋ ਆਦਮੀਆਂ ਦੀਆਂ ਦੋ ਘੋੜੀਆਂ ਚਰਦੀਆਂ ਸਨ, ਇਨ੍ਹਾਂ ਨੇ ਦੋ ਵਛੇਰੀਆਂ ਦਿੱਤੀਆਂ। ਇੱਕ ਨੂੰ ਸ਼ੇਰ ਖਾ ਗਿਆ, ਦੂਜੀ ਦੋਹਾਂ ਦਾ ਦੁੱਧ ਪੀ ਕੇ ਪਲਦੀ ਰਹੀ। ਕੁਝ ਸਮੇਂ ਪਿੱਛੋਂ ਜਦ ਦੋਨਾਂ ਘੋੜੀਆਂ ਦੇ ਮਾਲਕ ਅੱਪੜੇ ਤਦ ਵਛੇਰੀ ਬਾਬਤ ਝੱਗੜਾ ਪੈ ਗਿਆ। ਇੱਕ ਕਰੇ ਮੇਰੀ ਘੋੜੀ ਦੀ ਹੈ, ਦੂਜੀ ਕਰੇ ਮੇਰੀ ਘੋੜੀ ਦੀ। ਜਦ ਆਪੋ ਵਿੱਚ ਗਲ ਨਾ ਨਿਪਟ ਸਕੀ, ਤਦ ਸਰਦਾਰ ਮੀਹਾਂ ਸਿੰਘ ਪਾਸ ਨਿਪਟਾਨ ਲਈ ਗਏ। ਸਰਦਾਰ ਮੀਹਾਂ ਸਿੰਘ ਨੇ ਦਰਯਾ ਦੇ ਇੱਕ ਪਾਸੇ ਦੋਨੋਂ ਘੋੜੀਆਂ ਤੇ ਦੂਜੇ ਪਾਸੇ ਵਛੇਰੀ ਖੜੀ ਕੀਤੀ। ਜਦ ਵਛੇਰੀ ਹਿਣਕੀ, ਤਦ ਘੋੜੀ ਦੀ ਮਾਂ ਵਿਆਕੁਲ ਹੋ ਦਰਯਾ ਵਿੱਚ ਠਲ ਕੇ ਆਪਣੀ ਵਛੇਰੀ ਪਾਸ ਚਲੀ ਗਈ ਤੇ ਦੂਜੀ ਘੋੜੀ ਉਸੇ ਥਾਂ ਤੇ ਖਲੋਤੀ ਰਹੀ, ਜਿਸ ਤੋਂ ਸਰਦਾਰ ਮੀਹਾਂ ਸਿੰਘ ਨੇ ਵਛੇਰੀ ਉਸ ਘੋੜੀ ਵਾਲੇ ਨੂੰ ਦੇ ਦਿੱਤੀ।

ਮਹਾਰਾਜਾ ਸਾਹਿਬ ਇੱਕ ਮਹੀਨਾ ਤੱਕ ਜਮਾਂਦਾਰ ਖੁਸ਼ਹਾਲ ਸਿੰਘ ਤੇ ਬੜੇ ਕ੍ਰੋਧਵਾਨ ਰਹੇ। ਉਸ ਨੂੰ ਮੂੰਹ ਨਹੀਂ ਲਾਇਆ। ਕਿੰਤੂ ਫਿਰ ਰਾਜਾ ਧਿਆਨ ਸਿੰਘ ਦੀ ਸਫ਼ਾਰਸ਼ ਤੇ ਓਹਦਾ ਅਪਰਾਧ ਬਖਸ਼ ਦਿੱਤਾ।

ਸੰਮਤ ੧੮੮੯ ਬਿਕ੍ਰਮੀ ਨੂੰ ਲਫਟੰਟ ਅਲਗਜ਼ੈਂਡਰ ਬਰਨਸ ਸਾਹਿਬ ਲਾਹੌਰ ਆਏ। ਇਹ ਓਹੀ ਸਾਹਿਬ ਸਨ, ਜੋ ਪਹਿਲਾਂ ਇੰਗਲੇਸ਼ਤਾਨ ਦੇ ਬਾਦਸ਼ਾਹ ਵੱਲੋਂ ਮਹਾਰਾਜਾ ਸਾਹਿਬ ਪਾਸ ਤੋਹਫੇ ਲੈ ਕੇ ਆਏ ਸੀ। ਇਨ੍ਹਾਂ ਨੇ ਆਣ ਕੇ ਦੱਸਿਆ ਕਿ ਇਨ੍ਹਾਂ ਦੀ ਇੱਛਾ ਕਾਬਲ ਕੰਧਾਰ ਬਲਖ ਬੁਖਾਰਾ ਜਾਣ ਦੀ ਹੈ। ਮਹਾਰਾਜਾ ਨਾਲ ਇਨ੍ਹਾਂ ਦਾ ਮੇਲ ਮਿਲਾਪ ਪਹਿਲਾਂ ਦਾ ਹੀ ਸੀ। ਇਸ ਕਰ ਕੇ ਇਨ੍ਹਾਂ ਦੇ ਨਾਲ ਦੋ ਦਸਤੇ ਹਿਛਾਜ਼ਤ ਵਾਸਤੇ ਭੇਜੇ ਤੇ ਰਸਤੇ ਦੇ ਸਰਦਾਰਾਂ ਦੇ ਨਾਮ ਹੁਕਮ ਲਿਖ ਦਿੱਤਾ ਕਿ ਇਨ੍ਹਾਂ ਦੀ ਚੰਗੀ ਤਰ੍ਹਾਂ ਖਾਤਰ ਕੀਤੀ ਜਾਏ। ਮਹਾਰਾਜਾ ਸਾਹਿਬ ਨੇ ਬਰਨਸ ਸਾਹਿਬ ਨੂੰ ਕਿਹਾ ਕਿ ਆਪ ਜਿਸ ਜਿਸ ਇਲਾਕੇ ਵਿੱਚ ਜਾਓਗੇ, ਉਥੋਂ ਦੀ ਰਾਜਸੀ ਤੇ ਭਾਈਚਾਰਕ ਦਸ਼ਾ ਸਾਨੂੰ ਖਤ ਦਵਾਰੇ ਲਿਖਦੇ ਰਹਿਣਾ, ਸਾਨੂੰ ਭੁੱਲ ਨਾ ਜਾਣਾ। ਬਰਨਸ ਸਾਹਿਬ ਆਪਣੀ ਦੇਸ਼ਾਣ ਦੀ ਪੁਸਤਕ ਵਿੱਚ ਲਿਖਦਾ ਹੈ ਕਿ ਮੈਂ ਭਾਵੇਂ ਮਹਾਰਾਜਾ ਸਾਹਿਬ ਦਾ ਇਲਾਕਾ ਛੱਡ ਆਇਆ ਹਾਂ, ਕਿੰਤੂ ਓਹ ਮੈਨੂੰ ਨਹੀਂ ਭੁਲੇ। ਮਹਾਰਾਜਾ ਦੇ ਖਤ ਬੁਖਾਰਾ ਤੇ ਤਾਤਾਰ ਤੱਕ ਮੈਨੂੰ ਆਉਂਦੇ ਰਹੇ ਹਨ।

ਫਿਰ ਓਹ ਲਿਖਦਾ ਹੈ ਕਿ: ਮੈਂ ਕਦੇ ਵੀ ਕਿਸੇ ਏਸ਼ੀਆ ਦੇ ਰਾਈਸ ਪਾਸੋਂ ਇੰਨੇ ਉੱਚੇ ਖਿਆਲਾਂ ਨਾਲ ਵਿਦਾ ਨਹੀਂ ਹੋਇਆ। ਬਿਨਾਂ ਵਿੱਦਜਾ ਤੇ ਬਿਨਾਂ ਕਿਸੇ ਆਦਮੀ ਦੀ ਸਲਾਹ ਦੇ ਇਹ ਆਪਣੀ ਸਲਤਨਤ ਦਾ ਕੰਮ ਬੜੀ ਯੋਗਤਾ ਤੇ ਹਿੰਮਤ ਨਾਲ* ਚਲਾ ਰਿਹਾ ਹੈ।

੧੯੦. ਸ਼ਾਹਸੁਨਾ ਦੀ ਸਹਾਇਤਾ ਲਈ ਯਾਚਨਾ

ਸ਼ਾਹਸੁਨਾ ਖੁਰਾਸਾਨ ਤੇ ਹਮਲਾ ਕਰਨਾ ਚਾਹੁੰਦਾ ਸੀ। ਉਸ ਨੇ ਮਹਾਰਾਜਾ ਸਾਹਿਬ ਪਾਸੋਂ ਸਹਾਇਤਾ ਮੰਗੀ। ਮਹਾਰਾਜਾ ਸਾਹਿਬ ਸ਼ਾਹ ਸੁਜਾ ਦੀਆਂ ਗੱਲਾਂ ਤੋਂ ਤਾੜ ਗਏ ਕਿ ਓਹਦੇ ਦਿਲ ਵਿੱਚ ਕੁਝ ਹੋਰ ਤੇ ਜੁਬਾਨ ਤੇ ਹੋਰ ਹੈ। ਇਸ ਵਾਸਤੇ ਸਹਾਇਤਾ ਦੇਣ ਤੋਂ ਇਨਕਾਰ ਕਰ ਦਿੱਤਾ। ਸੋ ਇਸ ਦਾ ਫਲ ਇਹ ਹੋਇਆ ਕਿ ਸ਼ਾਹ ਸੁਜਾ ਖੁਰਾਸਾਨ ਤੇ ਹਮਲਾ ਕਰ ਕੇ ਆਪਣਾ ਸਾਰਾ ਮਾਲ ਵੀ ਕਾਬਲ ਵਾਲੇ ਪਾਸੋਂ ਖੁਹਾ ਬੈਠਾ ਤੇ ਉਸੀ ਤਰ੍ਹਾਂ ਭਾਂਜ ਖਾ ਕੇ ਫਿਰ ਲੁਧਿਆਣੇ ਮੁੜ ਆਇਆ।

੧੯੧. ਸੱਖਰ ਤੇ ਕਬਜ਼ਾ

ਇਨ੍ਹਾਂ ਦਿਨਾਂ ਵਿੱਚ ਸ਼ਾਹਜ਼ਾਦਾ ਖੜਗ ਸਿੰਘ ਸੱਖਰ ਵੱਲ ਨੀਯਤ ਹੋਇਆ, ਕਿੰਤੂ ਸ਼ਾਹਜ਼ਾਦਾ ਦੇ ਉੱਥੇ ਪੁੱਜਦਿਆਂ ਹੀ ਸਾਦਕ ਖਾਂ ਨੱਸ ਗਿਆ ਤੇ ਸ਼ਾਹਜ਼ਾਦੇ ਨੇ ਇਹ ਇਲਾਕਾ ੧ ਲੱਖ ੫੦ ਹਜ਼ਾਰ ਤੋਂ ਜਨਰਲ ਵੰਟੋਰਾ ਦੇ ਹਵਾਲੇ ਕਰ ਦਿੱਤਾ।

੧੯੨. ਜਨਰਲ ਅਲਾਰਡ ਵਲਾਇਤ ਨੂੰ

ਜਨਰਲ ਅਲਾਰਡ ਸਾਹਿਬ ਨੇ ਵਲਾਇਤ ਜਾਣ ਦੀ ਬੇਨਤੀ ਕੀਤੀ। ਮਹਾਰਾਜਾ ਸਾਹਿਬ ਨੇ ਪੰਜ ਹਜ਼ਾਰ ਨਕਦ ਤੇ ੨੫ ਹਜ਼ਾਰ ਦਾ ਪਸਮੀਨਾ ਓਹਨੂੰ ਦਿੱਤਾ ਤੇ ਰਾਹ ਦੇ ਖਰਚ ਵਾਸਤੇ ਪੰਜ ਹਜ਼ਾਰ ਰੁਪਯੇ ਦਿੱਤੇ। ਇਨ੍ਹਾਂ ਹੀ ਦਿਨਾਂ ਵਿੱਚ ਦੀਵਾਨ ਤਾਰਾ ਚੰਦ ਨੂੰ ਬੰਨ੍ਹ ਦਾ ਹਾਕਮ ਨੀਯਤ ਕੀਤਾ ਤੇ ਵੈੱਡ ਸਾਹਿਬ ਜੋ ਇਨ੍ਹਾਂ ਦੇ ਨਾਲ ਹੀ ਰਿਹਾ ਕਰਦੇ ਸਨ, ‘ਫਰਜ਼ੰਦੇ ਦਿਲਬੰਦ’ ਦਾ ਖਿਤਾਬ ਦਿੱਤਾ।

*I never with the presence of a native of Asia with such impressions as I left this man without education and without a guide. He conducts all the affairs of his kingdom with surpassing energy and vigour and yet he wields his power with a moderation quite unprecedented in an eastern prince.

੧੯੩. ਅਨਰੋਧ ਚੰਦ ਨੂੰ ਕਾਂਗੜੇ ਦੀ ਜਾਗੀਰ ਦਿੱਤੀ

ਇਨ੍ਹਾਂ ਹੀ ਦਿਨਾਂ ਵਿੱਚ ਮਹਾਰਾਜੇ ਅਨਰੋਧ ਚੰਦ ਨੂੰ ਜੋ ਕਿ ਸੰਸਾਰ ਚੰਦ ਦਾ ਪੋਤਰਾ ਸੀ, ਰਾਜਾ ਸੁਚੇਤ ਸਿੰਘ ਦੀ ਸਿਫ਼ਾਰਸ਼ ਤੇ ਕਾਂਗੜੇ ਦੇ ਇਲਾਕੇ ਵਿੱਚ ਪੱਧਰ ਹਜ਼ਾਰ ਦੀ ਜਾਗੀਰ ਦੇ ਦਿੱਤੀ।

੧੯੪. ਭਵਾਨੀ ਦਾਸ ਦੀ ਮੌਤ

ਸੰਮਤ ੧੮੯੧ ਬਿਕ੍ਰੀ ਨੂੰ ਦੀਵਾਨ ਭਵਾਨੀ ਦਾਸ ਜੋ ਕਿ ਮਾਲ ਦੇ ਮਹਿਕਮੇ ਦਾ ਵੱਡਾ ਅਫਸਰ ਸੀ, ਮਰ ਗਿਆ ਤੇ ਉਹਦੀ ਜਗ੍ਹਾ ਪੰਡਤ ਦੀਨਾਨਾਥ ਨੀਯਤ ਕੀਤਾ ਗਿਆ।

ਬਾਰਕਜ਼ੇਈ ਪਠਾਣਾਂ ਨੇ ਫਿਰ ਹਮਲਾ ਕਰ ਕੇ ਪਿਸ਼ਾਵਰ ਤੇ ਕਬਜ਼ਾ ਕਰ ਲਿਆ ਤੇ ਉਥੋਂ ਦਾ ਹਾਕਮ ਸੁਲਤਾਨ ਮੁਹੰਮਦ ਖਾਂ ਵੀ ਉਹਨਾਂ ਦੇ ਨਾਲ ਮਿਲ ਗਿਆ। ਜਦ ਇਹ ਖਬਰ ਮਹਾਰਾਜਾ ਸਾਹਿਬ ਨੇ ਸੁਣੀ, ਤਦ ਆਪ ਨੇ ਇਸ ਜਗ੍ਹਾ ਦਾ ਨਿਤਾਪ੍ਰਤੀ ਟੰਟਾ ਮੁਕਾਣ ਲਈ ਕੰਵਰ ਨੌਨਿਹਾਲ ਸਿੰਘ ਨੂੰ ਇੱਕ ਭਾਰੀ ਫੌਜ ਦੇ ਕੇ ਪਿਸ਼ਾਵਰ ਤੇ ਚੜ੍ਹਾਈ ਕਰਨ ਦਾ ਹੁਕਮ ਦਿੱਤਾ। ਜਨਰਲ ਵੰਟੋਰਾ ਤੇ ਕੋਰਟ ਸਾਹਿਬ ਇਨ੍ਹਾਂ ਦੇ ਨਾਲ ਸਨ।

ਸਰਦਾਰ ਹਰੀ ਸਿੰਘ ਨਲੂਆ ਉਸ ਵੇਲੇ ਯੂਸਫ਼ਜ਼ੇਈ ਪਠਾਣਾਂ ਦੀ ਸੋਧ ਕਰ ਰਿਹਾ ਸੀ। ਮਹਾਰਾਜਾ ਵੱਲੋਂ ਸੁਨੇਹਾ ਗਿਆ ਕਿ ਉਹ ਵੀ ਕੰਵਰ ਦੇ ਨਾਲ ਹੋ ਜਾਣ। ਜਿਸ ਵੇਲੇ ਇਸ ਫੌਜ ਦੇ ਅਟਕੋਂ ਪਾਰ ਲੰਘਣ ਤੇ ਪਿਸ਼ਾਵਰ ਵਿੱਚ ਖਾਲਸਾ ਫੌਜ ਦੀ ਚੜ੍ਹਾਈ ਦੀ ਖਬਰ ਪੁੱਜੀ, ਬਾਰਕਜ਼ੇਈ ਪਠਾਣਾਂ ਨੇ ਝੱਟ ਆਪਣਾ ਅਸਬਾਬ ਲੱਦ ਕੇ ਦਰਯਾ-ਏ-ਕਾਬਲ ਤੋਂ ਪਾਰ ਮੁਕਾਮ ਮਦੀਨੇ ਤੇ ਭੇਜ ਦਿੱਤਾ ਤੇ ਆਪ ਘੋੜੀਆਂ ਤੇ ਕਾਠੀਆਂ ਪਾ ਕੇ ਨੱਸਣ ਦੀਆਂ ਤਿਆਰੀਆਂ ਵਿੱਚ ਬੈਠ ਗਏ।

੧੯੫. ਪਿਸ਼ਾਵਰ ਤੇ ਕਬਜ਼ਾ

ਬਾਰਕਜ਼ੇਈ ਪਠਾਣ ਸੁੰਨੀ ਮੁਸਲਮਾਨ ਹਨ ਤੇ ਪਿਸ਼ਾਵਰ ਦੀ ਮੁਸਲਮਾਨੀ ਵਸੋਂ ਸ਼ਈਆ। ਗੁਲਾਮ ਖਾਂ ਪਿਸ਼ਾਵਰੀਆਂ ਨੇ ਮੁਸਲਮਾਨਾਂ ਵੱਲੋਂ ਸਰਦਾਰ ਹਰੀ ਸਿੰਘ ਅੱਗੇ ਬਿਨੇ ਪੱਤ੍ਰ ਭੇਜਿਆ ਕਿ ਅਸੀਂ ਲਾਹੌਰ ਦਰਬਾਰ ਦੇ ਅਧੀਨ ਰਹਿਣਾ ਚਾਹੁੰਦੇ ਹਾਂ। ਇਸੇ ਤਰ੍ਹਾਂ ਪਿਸ਼ਾਵਰ ਦੇ ਹਿੰਦੂਆਂ ਦਾ ਬੇਨਤੀ ਪੱਤਰ ਪੁੱਜਾ। ਸਰਦਾਰ ਹਰੀ ਸਿੰਘ ਨੇ ਸੁਲਤਾਨ ਮੁਹੰਮਦ ਖਾਂ ਨੂੰ ਲਿਖਿਆ ਕਿ ਫੌਰਨ ਸ਼ਹਿਰ ਛੱਡ ਕੇ ਮਰਦਾਨ ਖਾਂ ਦੇ ਬਾਗ ਵਿੱਚ ਚਲੇ ਜਾਓ, ਕਿਉਂਕਿ ਕੰਵਰ ਨੌਨਿਹਾਲ ਸਿੰਘ ਸ਼ਹਿਰ ਵੇਖਣਾ ਚਾਹੁੰਦੇ ਹਨ। ‘ਤਾਰ ਵਜੀ ਤੇ ਰਾਗ ਪਛਾਤਾ’ ਵਾਲੀ ਗੱਲ ਇੱਥੇ ਸੀ। ਸੁਲਤਾਨ ਮੁਹੰਮਦ ਖਾਂ ਆਪਣੇ ਬਾਰਕਜ਼ੇਈ ਪਠਾਣਾਂ ਨੂੰ ਨਾਲ ਲੈ ਕੇ ਪਹਾੜੀਆਂ ਵਿੱਚ ਨੱਸ ਗਿਆ।

੧੯੬. ਲਾਹੌਰ ਦੀ ਫੌਜ ਦਾ ਪਿਸ਼ਾਵਰ ਸ਼ਹਿਰ ਤੇ ਕਬਜ਼ਾ

ਸਿੱਖਾਂ ਦੀ ਫੌਜ ਦੇ ਪਹਿਲੇ ਦਸਤੇ ਦੇ ਸ਼ਹਿਰ ਵਿੱਚ ਦਾਖਲ ਹੋਣ ਤੇ ਹਾਜ਼ੀ ਖਾਂ ਨੇ ਬੋੜ੍ਹਾ ਜਿਹਾ ਚਿਰ ਲੜਾਈ ਕੀਤੀ, ਕਿੰਤੂ ਅੰਤ ਨੂੰ ਉਹ ਵੀ ਨੱਸ ਗਿਆ। ਦੋ ਮਈ ੧੮੩੪ (ਸੰ: ੧੮੯੨) ਦੇ ਸੁਰੂ ਵਿੱਚ ਪਿਸ਼ਾਵਰ ਤੇ ਸਿੱਖਾਂ ਨੇ ਕਬਜ਼ਾ ਕੀਤਾ, ਕਿੰਤੂ ਮਹਾਰਾਜਾ ਸਾਹਿਬ ਨੂੰ ਇਸ ਪਾਸੇ ਦੀ ਪੂਰੀ ਤਰ੍ਹਾਂ ਤਸੱਲੀ ਨਹੀਂ ਹੋਈ ਸੀ। ਇਸ ਕਰ ਕੇ ਇਧਰ ਫੌਜ ਦੇ ਕੇ ਭੇਜਿਆ, ਫਿਰ ਸ੍ਰ. ਤੇਜਾ ਸਿੰਘ ਨੂੰ ਫੌਜ ਦੇ ਕੇ ਖਾਸ ਪਿਸ਼ਾਵਰ ਰਵਾਨਾ ਕੀਤਾ। ਫਿਰ ਇੱਕ ਮਹੀਨਾ ਆਪ ਰੋਹਤਾਸ ਠਹਿਰ ਕੇ ਖੁਦ ਪਿਸ਼ਾਵਰ ਵੱਲ ਫੌਜ ਲੈ ਕੇ ਚਲੇ ਗਏ।

ਜਿਸ ਵੇਲੇ ਪਿਸ਼ਾਵਰ ਤੇ ਸਿੱਖਾਂ ਦੇ ਕਬਜ਼ੇ ਦੀ ਖਬਰ ਆਮੀਰ ਦੋਸਤ ਮੁਹੰਮਦ ਖਾਂ ਕਾਬਲ ਵਾਲੇ ਨੇ ਸੁਣੀ, ਉਸ ਵੇਲੇ ਉਸ ਨੇ ਝਟ ਜਹਾਦ ਦਾ ਇਸਤਿਹਾਰ ਕੱਢ ਦਿੱਤਾ ਤੇ ਫੌਜ ਲੈ ਕੇ ਚੜ੍ਹਾਈ ਕਰ ਦਿੱਤੀ। ਪਹਿਲਾਂ ਜਲਾਲਾਬਾਦ ਆਇਆ। ਕੁਰਬਾਨੀ ਦੀ ਈਦ ਵਾਲੇ ਦਿਨ ਨਸਵਾਲ ਦੇ ਮੁਕਾਮ ਤੇ ਨਿਮਾਜ਼ ਪੜ੍ਹੀ। ਜਿੱਤ ਦੀ ਦੁਆ ਮੰਗੀ। ਸਰਹੱਦੀ ਮਜ਼ਬੂਤੀ ਦੀਵਾਨੇ ਵੀ ਬਹੁਤ ਸਾਰੇ ਨਾਲ ਸਨ ਤੇ ਉਹ ਸੀਕਾਨ ਦੇ ਮੁਕਾਮ ਤੇ ਖੈਬਰ ਪਾਸ ਅੱਪੜ ਗਿਆ।

ਮਹਾਰਾਜਾ ਰਣਜੀਤ ਸਿੰਘ ਸਰਹੱਦੀ ਇਲਾਕੇ ਦਾ ਦੌਰਾ ਕਰ ਕੇ ਪਿਸ਼ਾਵਰ ਪੁੱਜ ਚੁੱਕੇ ਸਨ। ਦੋਸਤ ਮੁਹੰਮਦ ਖਾਂ ਦੀ ਅਵਾਈ ਸੁਣ ਕੇ ਇਨ੍ਹਾਂ ਆਪਣੀ ਫੌਜ ਦੇ ਤਿੰਨ ਹਿੱਸੇ ਕਰ ਕੇ ਪ੍ਰੈਬਰ ਤੱਕ ਖੜ੍ਹਾ ਕਰ ਦਿੱਤਾ ਤਾਂ ਕਿ ਲੋੜ ਪੈਣ ਤੇ ਜੰਗ ਸ਼ੁਰੂ ਕਰ ਦਿੱਤਾ ਜਾਵੇ। ਫਿਰ ਆਪਣੇ ਮੁਨਸ਼ੀ ਫ਼ਕੀਰ ਅਜ਼ੀਜ਼ੁਦੀਨ ਤੇ ਮਿਸਟਰ ਬਰਲਨ ਜੋ ਐਂਗਲੋ ਇੰਡੀਅਨ ਸਨ, ਤਿਨ੍ਹਾਂ ਨੂੰ ਭੇਜਿਆ ਕਿ ਦੋਸਤ ਮੁਹੰਮਦ ਖਾਂ ਨੂੰ ਸਮਝਾਓ ਕਿ ਚੁੱਪਚਾਪ ਵਾਪਸ ਚਲਾ ਜਾਏ। ਨਾਹੱਕ ਪ੍ਰਾਜਾ ਦਾ ਖੂਨ ਨਾ ਵੀਟੇ। ਦੋਸਤ ਮੁਹੰਮਦ ਖਾਂ ਨੇ ਇਹ ਨਸੀਅਤ ਤੇ ਭਲਿਆਈ ਦੀ ਗੱਲ ਮੰਨਣ ਦੀ ਜਗ੍ਹਾ ਦੋਨਾਂ ਸਫੀਰਾਂ ਨੂੰ ਫੜ ਕੇ ਕੈਦ ਕਰ ਲਿਆ। ਸੁਲਤਾਨ ਮੁਹੰਮਦ ਖਾਂ ਬਾਰਕਜ਼ੇਈ ਉਥੇ ਹੀ ਸੀ। ਇਨ੍ਹਾਂ ਦੋਨਾਂ ਨੂੰ ਓਹਦੇ ਹਵਾਲੇ ਕੀਤਾ ਗਿਆ। ਇਹ ਪਹਿਲਾਂ ਤਾਂ ਇਨ੍ਹਾਂ ਨੂੰ ਆਪਣੇ ਤੰਬੂ ਵਿੱਚ ਲੈ ਗਿਆ ਪਰ ਫੇਰ ਚੁਪਾਤੇ ਹੀ ਮਹਾਰਾਜਾ ਸਾਹਿਬ ਪਾਸ ਭੇਜ ਦਿੱਤਾ।

ਜਦ ਇਹ ਗੱਲ ਮਹਾਰਾਜਾ ਸਾਹਿਬ ਨੇ ਸੁਣੀ, ਤਦ ਬੜੀ ਸਖਤੀ ਨਾਲ ਟਾਕਰਾ ਕਰਨ ਦਾ ਹੁਕਮ ਦੇ ਦਿੱਤਾ। ਦੋਸਤ ਮੁਹੰਮਦ ਖਾਂ ਮਹਾਰਾਜਾ ਸਾਹਿਬ ਦੀ ਅਵਾਈ ਸੁਣ ਰਾਤੇ ਰਾਤ ਨੱਸ ਗਿਆ। ਸ਼ੇਰੇ ਪੰਜਾਬ ਨੇ ਸਰਹੱਦ ਤੇ ਇੱਕ ਪੱਕਾ ਕਿਲ੍ਹਾ ਬਨਾਣ ਲਈ ਸਰਦਾਰ ਹਰੀ ਸਿੰਘ ਨੂੰ, ਮਾਲੀ ਪ੍ਰਬੰਧ ਲਈ ਰਾਜਾ ਗੁਲਾਬ ਸਿੰਘ ਤੇ ਜੰਗੀ ਕੰਮਾਂ ਦੇ ਵਾਸਤੇ ਜਨਰਲ ਅਵੀਟੇਬਲ ਸਾਹਿਬ ਨੂੰ ਨੀਯਤ ਕੀਤਾ ਤੇ ਆਪ ਕੰਵਰ ਨੌਨਿਹਾਲ ਸਿੰਘ ਸਮੇਤ ਲਾਹੌਰ ਮੁੜ ਆਏ। ਕੰਵਰ ਨੌਨਿਹਾਲ ਸਿੰਘ ਨੇ ਇਸ ਲੜਾਈ ਦਾ ਕੰਮ ਬੜੀ ਯੋਗਤਾ ਨਾਲ ਨਜ਼ਿਠਿਆ ਸੀ। ਇਸ ਕਰ ਕੇ ਇਨ੍ਹਾਂ ਨੂੰ ਇੱਕ ਲੱਖ ਦੀ ਜਾਗੀਰ ਮਿਲੀ।

ਇਸੇ ਸਾਲ ਮਹਾਰਾਜਾ ਨੇ ਇੰਗਲੰਡ ਦੇ ਬਾਦਸ਼ਾਹ ਵੱਲ ਤੋਹਫੇ ਸਰਦਾਰ ਗੁਜਰ ਸਿੰਘ ਤੇ ਗੋਬਿੰਦ ਜਸ ਦੇ ਹੱਥਿਆਂ ਕਲਕਤਾ ਭੇਜੇ ਤੇ ਆਪਣੇ ਸਰਦਾਰਾਂ ਨੂੰ ਹੁਕਮ ਦਿੱਤਾ ਕਿ ਆਪਣੀ ਆਪਣੀ ਫੌਜ ਦੇ ਘੋੜਿਆਂ ਤੇ ਨੰਬਰ ਲਾਇਆ ਜਾਇਆ ਕਰਨ। ਮਹਾਰਾਜਾ ਸਾਹਿਬ ਵਟਾਲੇ ਗਏ। ਇਹ ਸਰਦਾਰ ਸ਼ੇਰ ਸਿੰਘ ਦੀ ਜਾਗੀਰ ਦਾ ਸ਼ਹਿਰ ਹੈ। ਆਪ ਇੱਥੇ ਨਹੀਂ ਸੀ, ਓਹਨਾਂ ਦੇ ਲੜਕੇ ਪ੍ਰਤਾਪ ਸਿੰਘ ਜੀ ਨੇ ਸਵਾਗਤ ਕੀਤਾ। ਇੱਕ ਹਾਥੀ ਦੋ ਘੋੜੇ ੨੧੦੦ ਨਕਦ ਤੇ ੧੦੧ ਕਿਸਤੀਆਂ ਕੱਪੜਿਆਂ ਤੇ ਮੇਵਿਆਂ ਦੀਆਂ ਭੇਟਾਂ ਕੀਤੀਆਂ। ਮਹਾਰਾਜਾ ਵੱਲੋਂ ਇੱਕ ਸਿਰੋਪਾ ਦਿੱਤਾ ਗਿਆ। ਇਸੇ ਤਰ੍ਹਾਂ ਸਿਆਲਕੋਟ ਵਿੱਚ ਸਰਦਾਰ ਪਸੋਂਰਾ ਸਿੰਘ ਨੇ ਹਾਥੀ ਘੋੜੇ ਨਜ਼ਰ ਵਜੋਂ ਦਿੱਤੇ। ਫਿਰ ਆਪ ਰੋਹਤਾਸ ਪੁੱਜੇ, ਇਸ ਇਲਾਕੇ ਦਾ ਦੌਰਾ ਕੀਤਾ। ਜੀਂਦ ਦਾ ਰਾਜਾ ਭਗਤ ਸਿੰਘ ਜੋ ਸਬੰਧੀ ਹੋਣ ਤੋਂ ਇਤਿਹਾਸੀ ਸੀ, ਦੇ ਚਲਾਣੇ ਦੀ ਖਬਰ ਸੁਣ ਕੇ ਲਾਹੌਰ ਵਾਪਸ ਆ ਗਏ।

੧੮੮੩ ਵਿੱਚ ਮਹਾਰਾਜਾ ਸਾਹਿਬ ਫਿਰ ਪਿਸ਼ਾਵਰ ਦੇ ਦੌਰੇ ਤੇ ਗਏ। ਸੁਲਤਾਨ ਮੁਹੰਮਦ ਖਾਂ ਨੂੰ ਤਿੰਨ ਲੱਖ ਦੀ ਜਾਗੀਰ ਬਖਸ਼ੀ। ਇੱਕ ਪਾਸੋਂ ਮੁੜ ਕੇ ਦੁਸਹਿਰੇ ਦੇ ਪਿੱਛੋਂ ਆਪ ਨੂੰ ਅਧਰੰਗ ਦੀ ਬੀਮਾਰੀ ਹੋ ਗਈ। ਕਿੰਤੂ ਛੇਤੀ ਹੀ ਆਰਾਮ ਆ ਗਿਆ। ਅਰੋਗ ਹੋ ਕੇ ਆਪ ਨੇ ਗਰੀਬਾਂ ਨੂੰ ਬੜਾ ਦਾਨ ਦਿੱਤਾ।

੧੮੭੨. ਲਦਾਖ ਤੇ ਤਿੱਬਤ ਦੀ ਫਤਹ ਦਾ ਇਨਾਮ

ਇਸੇ ਸਾਲ ਜ਼ੋਰਾਵਰ ਸਿੰਘ ਨੇ ਲਦਾਖ ਤੇ ਤਿੱਬਤ ਦੇ ਇਲਾਕੇ ਵਿੱਚ ਬੜੀਆਂ ਜਿੱਤਾਂ ਪ੍ਰਾਪਤ ਕੀਤੀਆਂ ਸੀ। ਮਹਾਰਾਜਾ ਸਾਹਿਬ ਪਾਸ ਹਾਜ਼ਰ ਹੋਇਆ ਤੇ ਬਹੁਤ ਸਾਰੇ ਤੋਹਫੇ, ਪੋਸਤੀਨਾ ਆਦਿਕ ਮਹਾਰਾਜਾ ਸਾਹਿਬ ਦੇ ਪੇਸ਼ ਕੀਤੀਆਂ। ਮਹਾਰਾਜਾ ਸਾਹਿਬ ਨੇ ਓਹਨੂੰ ਬਹੁਲਾ ਸਿਰੋਪਾ ਦਿੱਤਾ ਤੇ ਓਹਦੀ ਬਹਾਦਰੀ ਦੀ ਪ੍ਰਸੰਸਾ ਕੀਤੀ।

ਉੱਤਰ ਵਿੱਚ ਜ਼ੋਰਾਵਰ ਸਿੰਘ ਨੇ ਧੰਨਵਾਦ ਕਿਹਾ ਅਤੇ ਇਹ ਵੀ ਆਖਿਆ ਕਿ ਜੇ ਕਦੀ ਹੁਕਮ ਹੋਵੇ ਤਦ ਚੀਨ ਦੇ ਮੁਲਕ ਤੇ ਹਮਲਾ ਕਰ ਕੇ ਓਹਨੂੰ ਵੀ ਆਪ ਦੇ ਮੁਲਕ ਵਿੱਚ ਸ਼ਾਮਲ ਕਰ ਦੇਵਾਂ? ਮਹਾਰਾਜਾ ਸਾਹਿਬ ਇਹ ਗੱਲ ਸੁਣ ਕੇ ਹੱਸੇ ਤੇ ਓਹਨਾਂ ਕਿਹਾ, “ਅਜੇ ਸਮਾਂ ਨਹੀਂ ਆਇਆ, ਜਦ ਵੇਲਾ ਆਇਆ ਲਿਖਾਂਗੇ। ਸਾਨੂੰ ਤੁਹਾਡੇ ਜਹੇ ਬਹਾਦਰਾਂ ਤੇ ਇਹੋ ਹੀ ਆਸ ਹੈ।” ਫਿਰ

ਜ਼ੋਰਾਵਰ ਸਿੰਘ ਨੇ ਲਾਂਬਾ ਆਦਮੀ ਜੋ ਲਾਸਿਓਂ ਫੜ ਕੇ ਆਂਦੇ ਸੀ, ਮਹਾਰਾਜਾ ਸਾਹਿਬ ਦੇ ਪੇਸ਼ ਕੀਤੇ। ਮਹਾਰਾਜਾ ਨੇ ਇਨ੍ਹਾਂ ਨੂੰ ਗਰਮੀ ਨਾਲ ਵਿਆਕੁਲ ਵੇਖ ਕੇ ਛੱਡ ਦੇਣ ਦਾ ਹੁਕਮ ਦਿੱਤਾ ਤਾਂ ਜੋ ਆਪਣੇ ਆਪਣੇ ਘਰਾਂ ਨੂੰ ਚਲੇ ਜਾਣ।

੧੯੮. ਫਰਾਂਸ ਵੱਲੋਂ ਤੋਹਫੇ

ਲਾਰਡ ਅਲਾਰਡ ਆਪਣੀ ਛੁੱਟੀ ਦੇ ਦਿਨ ਭੁਗਤਾ ਕੇ ਵਾਪਸ ਆਇਆ। ਫਰਾਂਸ ਦੇ ਬਾਦਸ਼ਾਹ ਨੇ ਇਨ੍ਹਾਂ ਦੇ ਹੱਥ ਮਹਾਰਾਜਾ ਸਾਹਿਬ ਵੱਲ ਤੋਹਫੇ ਭੇਜੇ।

ਮੁਲਤਾਨ ਦੇ ਸੂਬੇ ਨੇ ਇੱਕ ਕਿਲਾ ਅਰਕਾਨ ਤੇ ਰੂਸ਼ਹਾਨ ਜੋ ਸਿੰਘ ਦੇ ਇਲਾਕੇ ਵਿੱਚ ਸੀ, ਫਤਹ ਕਰ ਕੇ ਲਾਹੌਰ ਦਰਬਾਰ ਨਾਲ ਮੇਲ ਦਿੱਤੇ। ਉਸ ਵੇਲੇ ਸ਼ਾਹਜ਼ਾਦਾ ਬੜਗ ਸਿੰਘ ਤੇ ਕੰਵਰ ਨੌਨਿਹਾਲ ਸਿੰਘ ਸਿੰਘ ਨਦੀ ਦੇ ਕੰਢੇ ਤੇ ਸਨ। ਇਸ ਕਰ ਕੇ ਸਰਕਾਰ ਅੰਗ੍ਰੇਜ਼ੀ ਨੂੰ ਇਹ ਗੱਲ ਬੁਰੀ ਮਾਲੂਮ ਹੋਈ।

ਇਸੇ ਸਾਲ ਮਹਾਰਾਜਾ ਨੇ ਆਪਣੇ ਪੋਤਰੇ ਕੰਵਰ ਨੌਨਿਹਾਲ ਸਿੰਘ ਦਾ ਵਿਵਾਹ ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਾਲੇ ਦੀ ਲੜਕੀ ਨਾਨਕੀ ਨਾਲ ਬੜੀ ਧੂਮ ਧਾਮ ਨਾਲ ਕੀਤਾ। ਅਜਿਹਾ ਵਿਵਾਹ ਤੇ ਧੂਮ ਧਾਮ ਦੇ ਜਸ਼ਨ ਇਸ ਤੋਂ ਪਹਿਲਾਂ ਪੰਜਾਬ ਵਿੱਚ ਕਦੇ ਨਹੀਂ ਹੋਏ ਸਨ। ਕੁਲ ਰਾਜਗਾਨ ਛੂਲ (ਪਟਿਆਲਾ, ਨਾਭਾ, ਜੰਦ) ਪਹਾੜੀ ਰਾਜੇ (ਸੁਕੇਤ, ਮੰਡੀ, ਚੰਬਾ ਤੇ ਕਾਂਗੜਾ) ਆਦਿਕ ਤੇ ਦੂਰ-ਦੂਰ ਦੀਆਂ ਸਲਤਨਤਾਂ ਦੇ ਵਕੀਲ ਇਕੱਠੇ ਹੋਏ।

੧੯੯. ਕੰਵਰ ਨੌਨਿਹਾਲ ਸਿੰਘ ਦਾ ਵਿਵਾਹ

ਮਹਾਰਾਜਾ ਨੇ ਇਸ ਸਮੇਂ ਗਵਰਨਰ ਜਨਰਲ ਹਿੰਦੂ, ਗਵਰਨਰ ਬੰਬੇ, ਮਦਰਾਸ ਆਦਿਕ ਅੰਗ੍ਰੇਜ਼ੀ ਅਫਸਰਾਂ ਨੂੰ ਸੱਦਿਆ, ਕਿੰਤੂ ਕੇਵਲ ਜਨਰਲ ਸਰਹਨਰੀ ਫੇਨ ਸਾਹਿਬ ਬਹਾਦਰ ਕਮਾਂਡਰ ਇਨ-ਚੀਫ਼ ਹਿੰਦੀ ਫੌਜਾਂ ਦੇ ਹੀ ਆਏ, ਬਾਕੀ ਦੇ ਫੁਰਸਤ ਘੱਟ ਹੋਣ ਦੇ ਕਾਰਨ ਨਾ ਆ ਸਕੇ। ਇਸ ਵਿਵਾਹ ਤੇ ਪੰਜ ਲੱਖ ਦੇ ਲਗਭਗ ਮਹਿਮਾਨ ਆਏ, ਜਿਨ੍ਹਾਂ ਨੂੰ ਲਾਹੌਰ ਦਰਬਾਰ ਵੱਲੋਂ ਖਰਚ ਮਿਲਦਾ ਰਿਹਾ। ੬ ਮਾਰਚ ਦੀ ਸੰਧੇਯਾ ਨੂੰ ਤੰਬੋਲ ਲਿਆ ਗਿਆ। ਪਹਿਲਾਂ ੧੧ ਹਜ਼ਾਰ ਰੁਪਜਾ ਜਨਰਲ ਸਰ ਹਨਰੀਫੇਨ ਸਾਹਿਬ ਹਿੰਦੀ ਫੌਜਾਂ ਦੇ ਸੈਨਾਪਤੀ ਨੇ, ਇੱਕ ਲੱਖ ੨੫ ਹਜ਼ਾਰ ਰਾਜਾ ਧਿਆਨ ਸਿੰਘ ਪ੍ਰਧਾਨ ਵਜੀਰ ਨੇ, ਰਾਜਾ ਗੁਲਾਬ ਸਿੰਘ, ਸੁਚੇਤ ਸਿੰਘ, ਮਿਸਰ ਰੂਪ ਲਾਲ ਆਦਿਕ ਇੱਕ ਸੌ ਸਰਦਾਰਾਂ ਨੇ ਇਕਵੰਜਾ ਇਕਵੰਜਾ ਹਜ਼ਾਰ ਰੁਪਜਾ ਹਰ ਇੱਕ ਨੇ ਦਿੱਤਾ। ਬਾਕੀ ਦੇ ਸਰਦਾਰਾਂ ਤੇ ਰਾਈਸਾਂ ਨੇ ਵੀ ਵਿਖਾਵੇ ਦੇ ਵਾਸਤੇ ਆਪਣੇ ਵਿੱਤ ਨਾਲੋਂ ਵੱਧ ਕੇ ਤੰਬੋਲ ਦਿੱਤਾ। ਇਸੇ ਤਰ੍ਹਾਂ ਰਸਾਲੇ ਪਲਟਨਾਂ ਤੇ ਤੋਪਖਾਨਿਆਂ ਦੇ ਸਾਰੇ ਸਪਾਹੀਆਂ ਨੇ ਇੱਕ ਇੱਕ ਮਹੀਨੇ ਦੀ ਤਨਖਾਹ ਤੰਬੋਲ ਵਿੱਚ ਦੇਣ ਲਈ ਬਿਨੈ ਕੀਤੀ, ਜਿਸ ਤੋਂ ਇਨ੍ਹਾਂ ਦੀ ਇੱਕ ਇੱਕ ਮਹੀਨੇ ਦੀ ਤਨਖਾਹ ਕਾਟ ਕਰ ਲਈ ਗਈ। ਤੰਬੋਲ ਦੀ ਕੁਲ ਰਕਮ ੫੦ ਲੱਖ ਤੱਕ ਅੱਪੜ ਗਈ। ਮਹਾਰਾਜਾ ਸਾਹਿਬ ਨੇ ਵੀ ਇਸ ਵਿਵਾਹ ਤੇ ਦਿਲ ਖੋਲ੍ਹ ਕੇ ਖੂਸ਼ੀ ਕੀਤੀ, ਹਰ ਫੌਜੀ ਸਿਪਾਹੀ ਨੂੰ ਮਿਠਾਈ ਦਿੱਤੀ ਤੇ ਇੱਕ ਤਿੱਲੇ ਦਾ ਕੱਚਿਆ ਹੋਇਆ ਮੰਦੇਲ ਹਰ ਇੱਕ ਫੌਜੀ ਸਿਪਾਹੀ ਨੂੰ ਇਨਾਮ ਵਜੋਂ ਮਿਲਿਆ। ਇਸ ਸਾਈ ਦਾ ਸਾਰਾ ਪ੍ਰਬੰਧ ਅੰਮ੍ਰਿਤਸਰ ਸ਼ਹਿਰ ਵਿੱਚ ਹੋਇਆ ਤੇ ਅੰਮ੍ਰਿਤਸਰ ਹੀ ਸਾਰੇ ਮਹਿਮਾਨ 'ਕੱਠੇ ਹੋਏ ਸਨ।

੫ ਮਾਰਚ ਨੂੰ ਜਨਰਲ ਸਰ ਹਨਰੀ ਫੇਨ ਸਾਹਿਬ ਆਏ। ਇਨ੍ਹਾਂ ਦੀ ਅਗਵਾਈ ਲਈ ਰਾਜਾ ਧਿਆਨ ਸਿੰਘ ਤੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਗਏ ਤੇ ਪਿੰਡ ਕਥਾਲੀ ਦੇ ਲਾਗੇ ਇਨ੍ਹਾਂ ਨੂੰ ਉਤਾਰਾ ਦਿੱਤਾ ਗਿਆ। ਦੂਜੇ ਦਿਨ ੬ ਤਰੀਕ ਨੂੰ ਰਾਮ ਬਾਗ ਵਿੱਚ ਇਨ੍ਹਾਂ ਦੀ ਮਹਾਰਾਜਾ ਸਾਹਿਬ ਨਾਲ ਬੜੀ ਧੂਮ ਧਾਮ ਨਾਲ ਮੁਲਾਕਾਤ ਹੋਈ। ਇਸ ਸਮੇਂ ਵੀ ਮਹਾਰਾਜਾ ਨੇ ਰੋਪੜ ਦੀ ਤਰ੍ਹਾਂ ਬੜੀ ਧੂਮ ਧਾਮ ਨਾਲ ਰੌਣਕ ਕੀਤੀ।

੬ ਮਾਰਚ ਮੁਤਾਬਕ ੨੧ ਫੱਗਣ ੧੯੮੩ ਨੂੰ ਲਾਤੇ ਦੇ ਸਿਰ ਤੇ ਸ੍ਰੀ ਹਰਿਮੰਦਰ ਸਾਹਿਬ ਜੀ ਜਾ ਕੇ ਛੁੱਲਾਂ ਤੇ ਜੂਹਰਾਤ ਦਾ ਸੇਹਰਾ ਬੰਨ੍ਹਿਆ ਗਿਆ। ੫੦੦ ਰੁਪਯਾ ਨਕਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ

ਦੀ ਭੇਟਾ ਚੜ੍ਹਾਯਾ ਗਿਆ। ਇਸੇ ਤਰ੍ਹਾਂ ਨਾਲ ੧੫੦ ਸ੍ਰੀ ਅਕਾਲ ਤਖ਼ਤ ਤੇ ੧੨੫ ਰੁਪਯੇ ਹਰ ਇੱਕ ਗੁਰਦੁਆਰੇ ਵਿੱਚ ਅਰਦਾਸ ਕਰਾਈ। ੫੦੦ ਅਕਾਲੀ ਸਿੰਘਾਂ ਨੂੰ ਦਿੱਤਾ ਗਿਆ। ਤੀਜੇ ਪਹਿਰ ਬੜੀ ਸਜ ਧਜ ਨਾਲ ਬਰਾਤ ਚੜ੍ਹ ਕੇ ਰਵਾਨਾ ਹੋਈ। ਸੱਚ ਤਾਂ ਇਹ ਹੈ ਕਿ ਜਿਸ ਸ਼ਾਨ ਤੇ ਸਜ ਧਜ ਨਾਲ ਇਹ ਬਰਾਤ ਸ੍ਰੀ ਅੰਮ੍ਰਿਤਸਰ ਜੀ ਤੋਂ ਚੱਲ ਕੇ ਅਟਾਰੀ ਸਰਦਾਰ ਸ਼ਾਮ ਸਿੰਘ ਜੀ ਦੇ ਘਰ ਪੁੱਜੀ। ਉਸ ਦਾ ਵਰਣਨ ਕਰਨਾ ਕਲਮ ਦੀ ਤਾਕਤ ਤੋਂ ਬਾਹਰ ਦੀ ਗੱਲ ਹੈ। ਪਾਠਕ ਆਪ ਸੋਚ ਸਕਦੇ ਹਨ ਕਿ ਜਿਸ ਵਿਆਹ ਵਿੱਚ ਪੰਜ ਲੱਖ ਮਹਿਮਾਨ ਆਏ ਹੋਣ, ਉਸ ਬਰਾਤ ਦੀ ਧੂਮ ਧਾਮ ਤੇ ਭੀੜ ਦਾ ਕੀ ਠਿਕਾਣਾ ਹੈ? ਨਾ ਹਾਥੀਆਂ ਦੀ ਗਿਣਤੀ ਸੀ, ਨਾ ਘੋੜਿਆਂ ਦਾ ਲੇਖਾ ਤੇ ਭੀੜ ਇੰਨੀ ਸੀ ਕਿ ਰਾਹ ਚੱਲਣ ਨੂੰ ਨਹੀਂ ਮਿਲਦਾ ਸੀ। ਕਦਮ-ਕਦਮ ਤੇ ਤੋਪਾਂ ਦੀ ਸ਼ਲਕ ਤੇ ਗੋਲਿਆਂ ਦੀ ਧਮਕ ਨਾਲ ਧਰਤੀ ਤੇ ਅਕਾਸ਼ ਗੁੰਜ ਰਹੇ ਸਨ। ਭੀੜ ਦੇ ਸ਼ੌਰ ਥੋੜ੍ਹੇ ਵਾਜਿਆਂ ਦੇ ਝੋਰ ਨਾਲ ਕੰਨ ਪਾਟੇ ਜਾਂਦੇ ਸਨ। ਇੱਕ ਦੂਜੇ ਦੀ ਗੱਲ ਅੱਖਿਆਈ ਨਾਲ ਸੁਣੀ ਜਾ ਸਕਦੀ ਸੀ। ਅੱਗੇ ਅੱਗੇ ਤਖ਼ਤ ਰਵਾਂ, ਉਸ ਦੇ ਪਿੱਛੇ ਸਜਾਵਟ ਦਾ ਸਾਮਾਨ ਭਾਂਤ-ਭਾਂਤ ਦੇ ਬੇਲ ਬੂਟੇ, ਫੁਲ, ਬਾਗ, ਮਹਿਲ, ਮਾੜੀਆਂ, ਜਿਨ੍ਹਾਂ ਵਿੱਚ ਹਜ਼ਾਰਾਂ ਰੁਪਯਾਂ ਦਾ ਸੋਨਾ ਟਿਕਿਆ ਹੋਇਆ ਸੀ, ਫਿਰ ਮਹਾਰਾਜਾ ਦੇ ਕੋਤਲ ਘੋੜੇ, ਸੋਨੇ ਚਾਂਦੀ ਦੇ ਗਹਿਣੇ ਪਾਈ ਨੱਚਦੇ, ਕੁੱਦਦੇ, ਟੱਪਦੇ, ਜਿਨ੍ਹਾਂ ਦੇ ਪਿੱਛੇ ਮਹਾਰਾਜਾ ਦਾ ਬਾਡੀਗਾਰਡ ਸਵਾਰ ਜ਼ਰਬਫਤ ਤੇ ਕੀਮਖਾਬ ਦੀਆਂ ਵਰਦੀਆਂ ਪਾਈਆਂ ਹੋਈਆਂ ਸਨ, ਹਾਥੀਆਂ ਦੀ ਕਤਾਰ ਸੋਨੇ ਚਾਂਦੀ ਦੇ ਰਥਾਂ ਦੀ ਛਨਕਾਰ, ਕੋਈ ਪਿਆਦਾ, ਕੋਈ ਸਵਾਰ, ਚਲੋ ਚਲੋ, ਅੱਗੇ ਵਧੋ ਵਧੋ, ਦੀ ਭਰਮਾਰ; ਮੁਕਦੀ ਗੱਲ ਇਹ ਕਿ ਹਰ ਇੱਕ ਸਰਦਾਰ ਤੇ ਜਾਗੀਰਦਾਰ ਆਪਣੀ ਫੌਜ ਸਮੇਤ ਦਰਜੇਵਾਰ ਬਰਾਤ ਦੇ ਨਾਲ ਸ਼ਾਮਲ ਸੀ।

ਮਹਾਰਾਜਾ ਸਾਹਿਬ ਨੇ ਸੈਨਾਪਤੀ ਤੇ ਹੋਰ ਵੱਡੇ ਵੱਡੇ ਸਰਦਾਰਾਂ ਦੇ ਹਾਥੀਆਂ ਤੇ ਲੁਟਾਣ ਲਈ ਅਸ਼ਰਫੀਆਂ ਦੀਆਂ ਥੈਲੀਆਂ ਰਖਵਾ ਦਿੱਤੀਆਂ। ਸੋ ਸਾਰੇ ਹੀ ਆਪਣੇ ਆਪਣੇ ਹੱਥਾਂ ਨਾਲ ਰੁਪਯੇ ਲੁਟਾਂਦੇ ਅਟਾਰੀ ਦਾਖਲ ਹੋਏ। ਜਦ ਬਰਾਤ ਸਰਦਾਰ ਸ਼ਾਮ ਸਿੰਘ ਲੜਕੀ ਵਾਲੇ ਦੇ ਦਰਵਾਜ਼ੇ ਤੇ ਪੁੱਜੀ। ਤਦ ਉਸ ਨੇ ਪੈਦਲ ਟੁਰ ਕੇ ਸਵਾਗਤ ਕੀਤਾ। ਇੱਕ ਸੌ ਇੱਕ ਅਸਰਫੀ ਤੇ ਪੰਜ ਘੋੜੇ ਸੋਨੇ ਚਾਂਦੀ ਦੇ ਗਹਿਣਿਆਂ ਨਾਲ ਸਜੇ ਹੋਏ ਮਹਾਰਾਜਾ ਸਾਹਿਬ ਦੀ ਭੇਟਾ ਕੀਤੇ। ੫੧ ਮੋਹਰਾਂ ਤੇ ਇੱਕ ਘੋੜਾ ਸ਼ਾਹਜਾਦਾ ਖੜਗ ਸਿੰਘ ਨੂੰ, ਯਾਰਾਂ ਯਾਰਾਂ ਅਸਰਫੀਆਂ ਤੇ ਇੱਕ ਇੱਕ ਘੋੜਾ ਬਾਕੀ ਸ਼ਾਹਜਾਦਿਆਂ ਨੂੰ ਭੇਟ ਕੀਤਾ। ਸਮੇਂ ਸਿਰ ਮਿਲਨੀ ਦੀ ਰਸਮ ਹੋਈ। ਤੋਪਾਂ ਦੀ ਸਲਾਮੀ ਹੋਈ, ਗੋਲੇ ਛੂਟੇ, ਮਤਾਬੀਆਂ ਚਲੀਆਂ, ਸਜਾਵਟ ਲੁਟੀ ਗਈ, ਆਸਮਾਨੀ ਗੋਲੇ ਤੇ ਅਨਾਰ ਛੱਡੇ, ਬੁਰਜ ਚੜ੍ਹੇ। ਫਿਰ ਸਰਦਾਰ ਸ਼ਾਮ ਸਿੰਘ ਮਹਾਰਾਜਾ ਸਾਹਿਬ ਨੂੰ ਉਤਾਰ ਕੇ ਓਹਨਾਂ ਦੇ ਵੱਡੇ ਵੱਡੇ ਦਰਬਾਰੀਆਂ ਤੇ ਸੈਨਾਪਤੀ ਜਨਰਲ ਸਰਹਨਰੀ ਫੇਨ ਸਮੇਤ ਆਪਣੇ ਮਕਾਨ ਦੀ ਉੱਪਰਲੀ ਛੱਡ ਤੇ ਲੈ ਗਿਆ, ਜਿੱਥੇ ਇੱਕ ਬੜਾ ਸੋਹਣਾ ਸ਼ਾਮਿਆਨਾ ਲੱਗਾ ਹੋਇਆ ਸੀ। ਉਥੇ ਮਹਾਰਾਜਾ ਸਾਹਿਬ ਨੂੰ ਸੋਨੇ ਦੀ ਕੁਰਸੀ ਤੇ ਬਿਠਾ ਕੇ ਗਵਰਨਰ ਜਨਰਲ ਨੂੰ ਵੀ ਓਹਨਾਂ ਦੇ ਨਾਲ ਜਗ੍ਹਾ ਦਿੱਤੀ ਤੇ ਲਾੜੇ ਨੂੰ ਵਿਚਕਾਰ ਸੋਨੇ ਦੀ ਕੁਰਸੀ ਤੇ ਬਠਾਇਆ। ਬਾਕੀ ਮੁਲਕਾਂ ਦੇ ਰਾਜੇ ਤੇ ਸਰਦਾਰ ਵੀ ਆਪਣੇ ਆਪਣੇ ਨੀਯਤ ਅਸਥਾਨ ਤੇ ਬੈਠ ਗਏ। ਉਸ ਵੇਲੇ ਮਹਾਰਾਜਾ ਸਾਹਿਬ ਦੀ ਛਾਤੀ, ਜਿਸ ਤੇ ਮੋਤੀਆਂ ਦੇ ਗੁੱਛੇ ਲਟਕ ਰਹੇ ਸਨ, ਚੰਦਰਮਾ ਵਾਂਗ ਚਮਕ ਰਹੀ ਸੀ ਤੇ ਓਹਨਾਂ ਦੇ ਡੱਲੇ ਤੇ ਕੋਹਿਨੂਰ ਹੀਰਾ ਜੋ ਦੁਨੀਆਂ ਭਰ ਦੇ ਜਵਾਹਰਾਤ ਦਾ ਸਿਰਤਾਜ਼ ਹੈ, ਸੂਰਜ ਵਾਂਗ ਚਮਕ ਰਿਹਾ ਸੀ। ਹਰ ਇੱਕ ਦਾ ਲਿਬਾਸ ਏਨਾ ਚਮਕੀਲਾ ਤੇ ਭੜਕੀਲਾ ਸੀ ਕਿ ਨਜ਼ਰ ਨਹੀਂ ਠਹਿਰਦੀ ਸੀ। ਦੋ ਵਜੇ ਦੇ ਕਰੀਬ ਲੜੇ ਨੂੰ ਅੰਦਰ ਬੁਲਾਯਾ ਗਿਆ ਤੇ ਰਿਵਾਜ ਅਨੁਸਾਰ ਵਿਆਹ ਪੜ੍ਹਿਆ ਗਿਆ। ਹਰ ਪਾਸੋਂ ਵਧਾਈ ਦੀ ਧੂਨੀ ਉਠੀ, ਫਿਰ ਆਤਸ਼ਬਾਜ਼ੀ ਜੋ ਕਈ ਕੋਹੋਂ ਵਿੱਚ ਗੱਡੀ ਹੋਈ ਸੀ, ਚਲਾਈ ਗਈ ਅਤੇ ਸਾਰੀ ਰਾਤ ਗਹਿਮਾ ਗਹਿਮ ਲੱਗੀ ਰਹੀ।

ਦੂਜੇ ਦਿਨ ਸਵੇਰੇ ਵਾੜਾ ਦੇਣ ਦਾ ਪ੍ਰਬੰਧ ਮਹਾਰਾਜਾ ਸਾਹਿਬ ਨੇ ਇਸ ਤਰ੍ਹਾਂ ਕੀਤਾ ਕਿ ਚਹੁੰ ਪਾਸੀਂ ਫੌਜ ਨੂੰ ਇਕੱਠਾ ਕਰ ਕੇ ਖਲਕਤ ਨੂੰ ਵਿਚਕਾਰ ਲੈ ਗਿਆ ਤੇ ਚਾਰ ਪੰਜ ਰਾਹ ਤੋਂ ਇੱਕ ਇੱਕ ਦੋ ਰੂਪਯੋ ਦੇ ਕੇ ਬਾਹਰ ਖਲਕਤ ਨੂੰ ਕੱਢਣਾ ਸ਼ੁਰੂ ਕੀਤਾ। ਇੱਕ ਲੱਖ ਦੇ ਉੱਪਰ ਆਦਮੀਆਂ ਨੂੰ ਤੇ ਇਸ ਤਰ੍ਹਾਂ ਨਾਲ ਗਰੀਬਾਂ ਨੂੰ ਦਿੱਤਾ ਗਿਆ। ਫਿਰ ਪਿਛਲੇ ਪੈਹਰ ਸਰਦਾਰ ਸ਼ਾਮ ਸਿੰਘ ਅਟਾਰੀ ਵੱਲੋਂ ਹੇਠ ਲਿਖੀਆਂ ਦਾਜ ਦੀਆਂ ਚੀਜ਼ਾਂ ਖਿਲਾਰ ਕੇ ਵਿਖਾਈਆਂ ਗਈਆਂ।

੧੦੧ ਘੋੜੇ ਸੋਨੇ ਚਾਂਦੀ ਦੇ ਗਹਿਣਿਆਂ ਨਾਲ ਸਜੇ ਹੋਏ, ੧੦੧ ਗਊਆਂ ਸੋਨੇ ਚਾਂਦੀ ਦੇ ਗਹਿਣਿਆਂ ਨਾਲ ਸਜੀਆਂ ਹੋਈਆਂ, ੧੦੧ ਮੱਝਾਂ, ੧੦੦ ਉਠ, ੧੧ ਹਾਥੀਆਂ ਦੀਆਂ ਜੰਜੀਰਾਂ ਤਿੱਲੇ ਦੇ ਕੱਢੇ ਹੋਏ ਝੁਲ ਤੇ ਚਾਂਦੀ ਸੋਨੇ ਦੋ ਹੋਂਦੇ, ਹਜ਼ਾਰ ਰੂਪਯਾਂ ਦੇ ਸੋਨੇ ਚਾਂਦੀ ਦੇ ਬਰਤਨ, ਜੜਾਊ ਸੋਨੇ ਦੇ ਗਹਿਣੇ ਲੱਖਾਂ ਰੂਪਯਾਂ ਦੇ ਬਹੁਮੁੱਲੇ ਜਵਾਹਰਾਤ ਕਪੜੇ, ਰੇਸ਼ਮ, ਕਮਖਾਬ ਤੇ ਬਨਾਰਸੀ ਆਦਿਕ ਕਸ਼ਮੀਰੀ ਦੋਸ਼ਾਲੇ ੫੦੦ ਇਸ ਦੇ ਬਿਨਾਂ ਤਰੀਮਤਾਂ ਦੇ ਤਰੇਵਰਾਂ ਦਾ ਕੋਈ ਹਿਸਾਬ ਨਹੀਂ ਸੀ। ਸੰਧਯਾ ਨੂੰ ਫਿਰ ਬਹੁਤ ਸਾਰੀ ਆਤਸ਼ਬਾਜ਼ੀ ਚਲਾਈ ਗਈ। ਅੱਜ ਦੀ ਆਤਸ਼ਬਾਜ਼ੀ ਕੱਲ ਨਾਲੋਂ ਵਧੀਆ ਸੀ। ਇੱਕ ਇੱਕ ਵਿੱਚੋਂ ਕਿੰਨੇ ਰੰਗ ਨਿੱਕਲਦੇ ਤੇ ਤਰ੍ਹਾਂ ਤਰ੍ਹਾਂ ਦੇ ਛੁੱਲ ਝੜਦੇ ਸਨ। ਸਾਰੀ ਰਾਤ ਰੌਣਕ ਰਹੀ, ਤੀਜੇ ਦਿਨ ਸਵੇਰੇ ਚਲਣ ਦੀ ਤਿਆਰੀ ਹੋਈ। ਲੜਕੀ ਨੂੰ ਸੋਨੇ ਦੀ ਡੋਲੀ ਵਿੱਚ ਬਿਠਾਇਆ ਗਿਆ ਤੇ ਸ੍ਰ. ਸ਼ਾਮ ਸਿੰਘ ਨੇ ਮਹਾਰਾਜਾ ਸਾਹਿਬ ਤੇ ਓਹਨਾਂ ਦੇ ਦਰਬਾਰੀਆਂ ਨੂੰ ਇੱਕ ਇੱਕ ਬਹੁਮੁਲਾ ਸਿਰੋਪਾ ਦਿੱਤਾ। ਫੇਰ ਹੱਥ ਜੋੜ ਕੇ ਮਹਾਰਾਜਾ ਸਾਹਿਬ ਅੱਗੇ ਬੇਨਤੀ ਕੀਤੀ ਕਿ ਮੈਂ ਆਪ ਦੀ ਸ਼ਾਨ ਦਾ ਟਾਕਰਾ ਕਰਨ ਜੋਗਾ ਨਹੀਂ। ਮੈਥਾਂ ਆਪ ਦੀ ਕੋਈ ਸੇਵਾ ਨਹੀਂ ਹੋ ਸਕੀ। ਆਪ ਨੇ ਅਪਾਰ ਕ੍ਰਿਪਾ ਨਾਲ ਨਿਵਾਜਿਆ ਤੇ ਪਰਦਾ ਪਾਇਆ ਹੈ, ਜਿਸ ਲਈ ਧੰਨਵਾਦੀ ਹਾਂ।

ਇਸ ਵਿੱਚ ਸੱਕ ਨਹੀਂ ਕਿ ਇਸ ਵਿਆਹ ਤੇ ਸ੍ਰ. ਸ਼ਾਮ ਸਿੰਘ ਨੇ ਹਰ ਇੱਕ ਗੱਲ ਵੱਧ ਕੇ ਤੇ ਆਪਣੀ ਹੈਸੀਅਤ ਤੋਂ ਬਾਹਰ ਹੋ ਕੇ ਕੀਤੀ, ਦੋ ਰਾਤਾਂ ਬਰਾਤ ਨੂੰ ਆਪਣੇ ਘਰ ਰੱਖਿਆ ਅਤੇ ਖਾਣ ਪੀਣ ਦੀ ਹਰ ਇੱਕ ਚੀਜ਼ ਖੁੱਲ੍ਹੇ ਦਿਲ ਪੁਚਾਈ। ਗੱਲ ਕੀ, ਕਿਸੇ ਤਰ੍ਹਾਂ ਦੀ ਕਸਰ ਬਾਕੀ ਨਹੀਂ ਰਹਿਣ ਦਿੱਤੀ।

ਮਹਾਰਾਜਾ ਸਾਹਿਬ ਨੇ ਆਪਣੇ ਪੋਤਰੇ ਕੰਵਰ ਨੌਨਿਹਾਲ ਸਿੰਘ ਨੂੰ ਵਿਆਹ ਕੇ ਘਰ ਆਂਦਾ। ਹੋਲੀ ਦਾ ਤਿਉਹਾਰ ਬਹੁਤ ਨੇੜੇ ਸੀ। ਇਸ ਕਰ ਕੇ ਕਿਸੇ ਮਹਿਮਾਨ ਨੂੰ ਹੋਲੀ ਤੱਕ ਟੁਰਨ ਨਹੀਂ ਦਿੱਤਾ। ੧੨ ਤਰੀਕ ਨੂੰ ਸ਼ਾਲਮਾਰ ਬਾਗ ਵਿੱਚ ਭਾਰੀ ਜਲਸਾ ਹੋਇਆ, ਜਿਸ ਦੀ ਤਿਆਰੀ ਵਿੱਚ ਸ਼ਾਲਮਾਰ ਬਾਗ ਦੀਆਂ ਦੀਵਾਰਾਂ ਤੇ ਸੜਕਾਂ ਤੇ ਦੋ ਦੋ, ਤਿੰਨ ਤਿੰਨ ਦੀਵਿਆਂ ਦੀਆਂ ਕਿਤਾਰਾਂ ਰਖਾਈਆਂ ਗਈਆਂ, ਦਸ ਦਸ ਬਾਰਾਂ ਬਾਰਾਂ ਚਰਾਗ ਛੱਡ ਕੇ ਫਾਨੂਸ ਰਖੇ ਗਏ ਅੰਗਰੇਜ਼ਾਂ ਨੂੰ ਸ਼ਾਹਜ਼ਹਾਨ ਦੇ ਸੰਗਮਰਮਰ ਦੀ ਬੈਠਣ ਦੀ ਜਗ੍ਹਾ ਦੇ ਸਾਹਮਣੇ ਵਾਲੀ ਬਾਰਾਦਰੀ ਦੀ ਛੱਤ ਤੇ ਸ਼ਾਮਿਆਨੇ ਲਾ ਕੇ ਫਿਨਰ ਦਿੱਤਾ ਗਿਆ। ਦੇਸੀ ਸਰਦਾਰਾਂ ਤੇ ਰਈਸਾਂ ਵਾਸਤੇ ਅੱਡਰਾ ਪ੍ਰਬੰਧ ਸੀ। ਸਾਰੀ ਰਾਤ ਫਵਾਰੇ ਚਲਦੇ ਰਹੇ, ਪਾਣੀ ਝਰਨਿਆਂ ਵਿੱਚੋਂ ਛਨਛਨ ਹੋਜਾਂ ਵਿੱਚ ਡਿੱਗਣ ਤੇ ਰੌਸ਼ਨੀ ਦਾ ਪਾਣੀ ਵਿੱਚ ਦਾ ਅਕਸ ਬੜਾ ਹੀ ਮਨੋਹਰ ਨਜ਼ਾਰਾ ਦੱਸਦਾ ਸੀ। ਇੱਕ ਪਾਸੇ ਯੂਰਪੀਨ ਲੇਡੀਆਂ ਸੁੰਦਰ ਗੌਨ ਪਾਈ ਅੰਗ੍ਰੇਜ਼ਾਂ ਦੇ ਨਾਲ ਸੜਕਾਂ ਤੇ ਫਿਰਦੀਆਂ, ਛੁੱਲਾਂ ਦੀ ਖੁਸ਼ਬੋਂ ਲੈਂਦੀਆਂ ਸਨ। ਜਦ ਰਾਤ ਬਹੁਤ ਗੁਜ਼ਰ ਗਈ, ਤਦ ਲੇਡੀਆਂ ਨੂੰ ਜਾਣ ਦੀ ਆਗਿਆ ਦਿੱਤੀ ਗਈ ਤੇ ਅੰਗ੍ਰੇਜ਼ ਓਸ ਥਾਂ ਤੇ ਸੱਦੇ ਗਏ, ਜਿੱਥੇ ਸਰਦਾਰਾਂ ਦਾ ਜਲਸਾ ਹੋ ਰਿਹਾ ਸੀ।

੨੦੦. ਮਹਾਰਾਜਾ ਦਾ ਜੰਗੀ ਲਾਟ ਨੂੰ ਬਾਗ ਵਿਖਾਣਾ ਤੇ ਫਿਰ ਮਿਲਨਾ

ਦੂਜੇ ਦਿਨ ਮਹਾਰਾਜਾ ਸਾਹਿਬ ਨੇ ਸੈਨਾਪਤੀ ਨੂੰ ਆਪਣੇ ਨਾਲ ਲੈ ਕੇ ਆਪਣੇ ਬਾਗ ਤੇ ਹੋਰ ਵੇਖਣ ਜੋਗ ਇਮਾਰਤਾਂ ਦੱਸੀਆਂ। ੧੪ ਨੂੰ ਮਹਾਰਾਜਾ ਸਾਹਿਬ ਸੈਨਾਪਤੀ ਦੇ ਖੇਮੇ ਵਿੱਚ ਗਏ। ਚੋਖਾ ਚਿਰ ਗੱਲਾਂ ਹੁੰਦੀਆਂ ਰਹੀਆਂ। ਰਾਜਸੀ ਮਾਮਲਿਆਂ ਤੇ ਕਈ ਪ੍ਰਸ਼ਨ ਮਹਾਰਾਜੇ ਨੇ ਅਜੇਹੇ ਕੀਤੇ, ਜਿਨ੍ਹਾਂ ਦੇ ਉੱਤਰ ਵਿੱਚ ਸੈਨਾਪਤੀ ਨੂੰ ਬੜਾ ਸੋਚਣਾ ਪਿਆ।

ਮਹਾਰਾਜੇ ਦੇ ਪ੍ਰਸ਼ਨ ਇਸ ਤਰ੍ਹਾਂ ਦੇ ਸਨ:

ਹਿੰਦ ਵਿੱਚ ਸਰਕਾਰ ਅੰਗ੍ਰੇਜ਼ੀ ਦੀ ਜੰਗੀ ਤਾਕਤ ਕਿੰਨੀ ਹੈ? ਕੀ ਫਰਾਂਸ ਦੀ ਤਾਕਤ ਹਿੰਦ ਵੱਲ ਆਉਣ ਲੱਗੇ ਰੂਸ ਨੂੰ ਰੋਕਣ ਲਈ ਕਾਫ਼ੀ ਹੈ? ਕੀ ਰੂਸ ਦਾ ਫਰਾਂਸ ਨਾਲ ਮਿਲ ਜਾਣਾ ਸੱਚ ਮੁੱਚ ਅੰਗ੍ਰੇਜ਼ਾਂ ਲਈ ਹਾਨੀਕਾਰਕ ਹੈ? ਜੇ ਅਜਿਹਾ ਹੈ ਤਾਂ ਕਿਸ ਤਰ੍ਹਾਂ ਦਾ?

ਫਿਰ ਸੈਨਾਪਤੀ ਨੇ ਅੰਗ੍ਰੇਜ਼ਾਂ ਵੱਲੋਂ ਮਹਾਰਾਜਾ ਸਾਹਿਬ ਅੱਗੇ ਇਹ ਤੋਹਫਾ ਦਿੱਤਾ—ਇਕ ਹਾਥੀ ਦੀ ਜੰਜੀਰ, ਦੋ ਘੋੜੇ ਇੱਕ ਦੌਨਾਲੀ ਬੰਦੂਕ, ਇੱਕ ਇੱਕ ਨਾਲੀ ਪਸਤੌਲ, ੫੧ ਕਿਸਤੀਆਂ ਕਪੜਿਆਂ ਤੇ ਗਹਿਣਿਆਂ ਦੀਆਂ। ਸਭ ਰਸਮਾਂ ਹੋ ਚੁੱਕਣ ਤੇ ਮਹਾਰਾਜਾ ਸਾਹਿਬ ਹਾਥੀ ਤੇ ਸਵਾਰ ਹੋ ਕੇ ਅੰਗ੍ਰੇਜ਼ੀ ਤੋਪਖਾਨੇ ਦੀ ਕਵਾਇਦ ਵੇਖਣ ਲਈ ਗਏ। ਓਥੇ ਵੀ ਉਹਨਾਂ ਤੋਪਖਾਨੇ ਬਾਬਤ ਜ਼ਰਾ ਜ਼ਰਾ ਗੱਲ ਪੁੱਛੀ, ਘੋੜਿਆਂ ਦਾ ਸਾਮਾਨ ਕਿਸ ਕਿਸ ਮੁਲਕ ਵਿੱਚੋਂ ਆਉਂਦਾ ਹੈ? ਤੋਪਾਂ ਕਿੱਥੇ ਢਾਲਦੇ ਹਨ? ਕਿੰਨਾ ਗੋਲਾ ਇਨ੍ਹਾਂ ਵਿੱਚ ਪੈਂਦਾ ਹੈ?

੧੬ ਤਰੀਕ ਨੂੰ ਮਹਾਰਾਜਾ ਸਾਹਿਬ ਨੇ ਆਪਣੀ ੧੮ ਜੁਵਾਰ ਫੌਜ ਦੀ ਕਵਾਇਦ ਵਿਖਾਈ। ਇਹ ਫੌਜ ਅੰਗ੍ਰੇਜ਼ੀ ਲਿਬਾਸ ਵਿੱਚ ਯੂਰਪੀਨ ਅਫਸਰਾਂ ਪਾਸੋਂ ਯੂਰਪੀਨ ਢੰਗ ਦੀ ਕਵਾਇਦ ਸਿੱਖੀ ਸੀ। ਫੌਜ ਦੀ ਕਵਾਇਦ ਤੇ ਚੁਸਤੀ ਵੇਖ ਕੇ ਸੈਨਾਪਤੀ ਦੰਗ ਰਹਿ ਗਿਆ।

੧੭ ਤਰੀਕ ਨੂੰ ਮਹਾਰਾਜਾ ਸਾਹਿਬ ਨੇ ਅੰਗ੍ਰੇਜ਼ੀ ਫੌਜ ਦੀ ਕਵਾਇਦ ਵੇਖੀ। ਘੋੜਿਆਂ ਦੀ ਦੌੜ ਤੇ ਗੋਲਿਆਂ ਦਾ ਚਲਣਾ, ਤੋਪ ਦੇ ਅੰਗ-ਅੰਗ ਅੱਡ ਕਰ ਲੈਣੇ, ਫਿਰ ਜੋੜ ਦੇਣੇ ਆਦਿਕ ਵੇਖ ਮਹਾਰਾਜਾ ਅਚੰਭਾ ਰਹਿ ਗਿਆ। ਪਹਿਲਾਂ ਤਾਂ ਉਹਨਾਂ ਸਮਝਿਆ ਕਿ ਕਿਸੇ ਘੋੜੇ ਦੇ ਸਾਜ਼ ਦਾ ਤਸਮਾ ਟੁੱਟ ਗਿਆ ਹੈ, ਜਾਂ ਪੱਜੇ ਦਾ ਧੁਰਾ ਟੁੱਟ ਗਿਆ ਹੈ, ਕਿੰਤੁ ਜਦ ਦੂਜੀ ਵਾਰ ਫੇਰ ਉਹਨਾਂ ਇੰਜ ਹੀ ਕਰ ਕੇ ਦੱਸਿਆ ਤੇ ਇੱਕ ਲਮਹੇ ਵਿੱਚ ਤੋਪ ਦੇ ਪੁਰਜੇ ਅੱਡ ਕਰ ਕੇ ਫਿਰ ਜੋੜ ਲਏ, ਤਦ ਮਹਾਰਾਜਾ ਨੂੰ ਯਕੀਨ ਹੋਇਆ ਕਿ ਸੱਚਮੁੱਚ ਇਨ੍ਹਾਂ ਆਪਣੇ ਕਰਤੱਵ ਵਿੱਚ ਕਮਾਲ ਕਰ ਰੱਖਿਆ ਹੈ। ਸੰਧਯਾ ਨੂੰ ਮਹਾਰਾਜਾ ਸਾਹਿਬ ਦੀ ਫੌਜ ਨੇ ਆਪਣੀਆਂ ਤੋਪਾਂ ਨਾਲ ਇਸ ਤਰ੍ਹਾਂ ਨਸ਼ਾਨੇ ਮਾਰ ਕੇ ਵਿਖਾਏ ਕਿ ਸੈਨਾਪਤੀ ਦੰਗ ਰਹਿ ਗਿਆ। ਫਿਰ ਜਦ ਮਹਾਰਾਜੇ ਨੇ ਚਮੜੇ ਦੀ ਤੋਪ ਚਲਵਾ ਕੇ ਦੱਸੀ, ਜਿਸ ਦੇ ਨਾਲ ਸੱਤ ਸੱਤ ਅੱਠ ਅੱਠ ਫਾਇਰ ਬਰੰਜੀ ਆਹਨੀ ਤੋਪਾਂ ਦੇ ਬਰਾਬਰ ਹੁੰਦੇ ਸਨ, ਦੱਸ ਦੱਸ ਨੂੰ ਚੁੱਕ ਕੇ ਇੱਕ ਇੱਕ ਸਿਪਾਹੀ ਪਹਾੜ ਤੇ ਲੈ ਜਾਂਦਾ ਵੇਖ ਕੇ ਲਾਟ ਸਾਹਿਬ ਚਕ੍ਰਿਤ ਰਹਿ ਗਿਆ। ਪੁੱਛਣ ਲੱਗਾ, “ਇਹ ਕਿੱਥੋਂ ਆਂਦੀ ਹੈ?” ਮਹਾਰਾਜਾ ਨੇ ਸਰਦਾਰ ਲਹਿਣਾ ਸਿੰਘ ਮਜ਼ੀਠਾ ਨੂੰ ਅੱਗੇ ਕਰ ਕੇ ਕਿਹਾ ਕਿ ਇਹ ਇਸ ਵਲਾਇਤੋਂ ਨਿੱਕਲੀ ਹੈ। ਗਵਰਨਰ ਸਰਦਾਰ ਲਹਿਣਾ ਸਿੰਘ ਨਾਲ ਹੱਥ ਮਿਲਾ ਕੇ ਬੜਾ ਖੁਸ਼ ਹੋਇਆ ਤੇ ਉਹਨਾਂ ਦੇ ਹੁਨਰ ਦੀ ਤਾਰੀਫ ਕੀਤੀ।

੧੮ ਤਰੀਕ ਨੂੰ ਮਹਾਰਾਜਾ ਨੇ ਅੰਗ੍ਰੇਜ਼ੀ ਤੋਪਖਾਨੇ ਦੀ ਫੇਰ ਕਵਾਇਦ ਵੇਖੀ, ੪੦੦ ਗਜ਼ ਦੀ ਵਿਥ ਤੇ ਇੱਕ ਛੱਡੀ ਰੱਖੀ ਗਈ, ਜਿਸ ਨੂੰ ਪੰਜ ਛੀ ਫਾਇਰਾਂ ਵਿੱਚ ਉਡਾ ਦਿੱਤਾ ਗਿਆ। ਮਹਾਰਾਜੇ ਨੇ ਖੁਸ਼ ਹੋ ਕੇ ੧੨੦੦ ਰੁਪਯਾ ਤੋਪਖਾਨੇ ਦੇ ਸਪਾਹੀਆਂ ਨੂੰ ਇਨਾਮ ਵਜੋਂ ਦਿੱਤਾ।

੨੦੧. ਲੇਡੀ ਦਾ ਰਣਵਾਸ ਵਿੱਚ ਜਾਣਾ ਤੇ ਰਾਣੀਆਂ ਨੂੰ ਮਿਲਣਾ

੧੯ ਤਰੀਕ ਨੂੰ ਸੈਨਾਪਤੀ ਦੀ ਮੇਮ ਕੁਝ ਹੋਰ ਮੇਮਾਂ ਦੇ ਨਾਲ ਸਮਨ ਬੁਰਜ ਵਿੱਚ ਰਾਣੀਆਂ ਨੂੰ ਮਿਲਣ ਗਈ। ਅੰਦਰ ਸਵਾਏ ਮਹਾਰਾਜਾ ਸਾਹਿਬ ਦੇ ਹੋਰ ਕੋਈ ਮਰਦ ਨਹੀਂ ਸੀ। ਸ਼ਾਹਜ਼ਾਦਾ ਖੜਕ ਸਿੰਘ ਦੀ ਮਾਤਾ ਨੇ ਹੋਰ ਰਾਣੀਆਂ ਸਮੇਤ ਦਰਵਾਜ਼ੇ ਤੱਕ ਸਵਾਗਤ ਕੀਤਾ ਤੇ ਬੈਠਣ ਲਈ ਸੌਨੇ ਦੀਆਂ ਕੁਰਸੀਆਂ ਦਿੱਤੀਆਂ। ਮੇਮਾਂ ਰਾਣੀਆਂ ਦੇ ਲਿਬਾਸ ਤੇ ਕੱਪੜਿਆਂ ਨੂੰ ਵੇਖ ਵੇਖ ਤੇ ਰਾਣੀਆਂ ਮੇਮਾਂ ਦੀ ਸਜ ਧਜ ਵੇਖ ਖੁਸ਼ ਹੁੰਦੀਆਂ ਰਹੀਆਂ। ਆਪਸ ਦੀਆਂ ਗੱਲਾਂ ਦਾ ਉਲਘਾ ਜਨਰਲ ਅਲਾਰਡ ਤੇ ਵੰਟੋਰਾ ਦੀਆਂ ਮੇਮਾਂ ਜੋ ਪੰਜਾਬਿਆਂ ਵਾਂਗ ਕਪੜੇ ਪਾਈ ਨਾਲ ਹੀ ਸਨ, ਸੁਣਾਂਦੀਆਂ ਰਹੀਆਂ। ਮੇਮਾਂ ਦੇ ਜਾਣ ਸਮੇਂ ਮਹਾਰਾਣੀ ਸਾਹਿਬਾਂ ਨਕਾਇਨ ਨੇ ਇਨ੍ਹਾਂ ਨੂੰ ਬਹੁਮੁੱਲੇ ਤੋਹਫੇ ਦੇ ਕੇ ਭੇਜਿਆ।

੨੦੨. ਹੋਲੀ ਦਾ ਤਿਉਹਾਰ

੨੨ ਮਾਰਚ ਨੂੰ ਹੋਲੀ ਸੀ, ਸਰਹਨਰੀ ਫੇਨ ਵੀ ਇੱਥੇ ਹੀ ਸੀ ਸੀ। ਇੱਕ ਹਫਤਾ ਬੜੀ ਸੱਜ ਧਜ ਨਾਲ ਜਲਸੇ ਹੁੰਦੇ ਰਹੇ।

੨੦੩. ਅੰਗ੍ਰੇਜ਼ਾਂ ਦੀ ਵਿਦਾਇਗੀ

੨੩ ਤਰੀਕ ਨੂੰ ਆਏ ਹੋਏ ਅੰਗ੍ਰੇਜ਼ ਮਹਿਮਾਨ ਟੁਰੇ। ਸੈਨਾਪਤੀ ਉਸ ਵੇਲੇ ਮਹਾਰਾਜਾ ਸਾਹਿਬ ਨੂੰ ਮਿਲਿਆ, ਜਦ ਕਿ ਮਹਾਰਾਜਾ ਸਾਹਿਬ ਤਖਤ ਤੇ ਬੈਠੇ ਆਪਣੇ ਪਾਲਤੂ ਕਬੂਤਰਾਂ ਨੂੰ ਫਰਸ਼ ਤੇ ਦਾਣਾ ਸੁੱਟ ਕੇ ਖਿਲਾ ਰਹੇ ਸਨ। ਮਹਾਰਾਜਾ ਸਾਹਿਬ ਨੇ ਸੈਨਾਪਤੀ ਨਾਲ ਹੱਥ ਮਿਲਾ ਕੇ ਕਿਹਾ ਕਿ ਮੈਂ ਬੜਾ ਭੁਸ਼ ਹਾਂ ਕਿ ਆਪ ਲੋਕ ਮੇਰੇ ਸੁੱਖ ਦੁੱਖ ਵਿੱਚ ਆ ਕੇ ਸ਼ਾਮਲ ਹੋਂਦੇ ਹੋ। ਇਸ ਦੇ ਉੱਤਰ ਵਿੱਚ ਗਵਰਨਰ ਨੇ ਕਿਹਾ ਕਿ ਵੇਲੇ ਕੁ ਵੇਲੇ ਜਿੰਨੇ ਹੀ ਅੰਗ੍ਰੇਜ਼ ਯਾਤਰੂ ਪੰਜਾਬ ਵਿੱਚ ਆਏ ਹਨ, ਉਹ ਵਲਾਇਤ ਜਾ ਕੇ ਮਹਾਰਾਜਾ ਸਾਹਿਬ ਦੀ ਪ੍ਰਾਹੁਣਾਚਾਰੀ ਤੇ ਮੇਹਰਬਾਨੀ ਦੇ ਸਲੂਕ ਦੀ ਪ੍ਰਸੰਸਾ ਕਰਦੇ ਹਨ।

ਮਹਾਰਾਜਾ ਨੇ ਬਹੁਮੁਲੇ ਕਪੜੇ, ਕੁਝ ਘੋੜੇ ਤੇ ਇੱਕ ਹਾਥੀ ਦੀ ਜੰਜ਼ੀਰੀ ਤੇ ਇੱਕ ਤਲਵਾਰ ਦੀ ਮੁੱਠ ਤੋਹਫੇ ਵਿੱਚ ਦਿੱਤੀ ਤੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਸੈਨਾਪਤੀ ਨੂੰ ਦਰਯਾ ਏ ਸਤਲੁਜ ਤੱਕ ਛੱਡਣ ਗਿਆ।

੨੦੪. ਪੀਰ ਮੁਹੰਮਦ ਖਾਂ ਦਾ ਆਉਣਾ

ਅਜੇ ਗਵਰਨਰ ਸਾਹਿਬ ਲਾਹੌਰ ਹੀ ਸਨ ਕਿ ਸੁਲਤਾਨ ਮੁਹੰਮਦ ਖਾਂ ਦਾ ਭਰਾ ਪੀਰ ਮੁਹੰਮਦ ਖਾਂ ੧੨ ਹਜ਼ਾਰ ਅਫਗਾਨ ਸੈਨਾ ਦੇ ਨਾਲ ਮੁਲਾਕਾਤ ਲਈ ਲਾਹੌਰ ਆਇਆ। ਕੋਹਿਨੂਰ ਨਾਮ ਦਾ ਇੱਕ ਘੋੜਾ ਜਿਸ ਦੀ ਮੁੱਦਤ ਤੋਂ ਮਹਾਰਾਜਾ ਛਿਕ ਵਿੱਚ ਸੀ, ਇੱਕ ਖੁਰਾਸਾਨੀ ਤਲਵਾਰ ਜਿਸ ਦੀ ਮੁੱਠ ੧੦ ਹਜ਼ਾਰ ਰੁਪਯੇ ਦੀ ਸੀ, ਮਹਾਰਾਜੇ ਦੀ ਨਜ਼ਰ ਕੀਤੀ।

੨੦੫. ਸਰਦਾਰ ਹਰੀ ਸਿੰਘ ਦਾ ਜਮਰੋਦ ਤੇ ਕਬਜ਼ਾ ਤੇ ਕਾਬਲ ਨਾਲ ਲੜਾਈ

ਕੰਵਰ ਨੌਨਿਹਾਲ ਦੀ ਸ਼ਾਦੀ ਹੋਣ ਤੋਂ ਬੋੜ੍ਹੇ ਹੀ ਦਿਨ ਮਗਰੋਂ ਸਰਦਾਰ ਹਰੀ ਸਿੰਘ ਨਲਵਾ ਨੇ ਜਮਰੋਦ ਦੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ। ਅਮੀਰ ਦੋਸਤ ਮੁਹੰਮਦ ਖਾਂ ਕਾਬਲ ਵਾਲਾ ਇਸ ਖਬਰ ਨੂੰ ਸੁਣਦੇ ਹੀ ਫੌਜ ਲੈ ਕੇ ਚੜ੍ਹ ਆਇਆ ਤੇ ਉਸ ਨੇ ਇਸਤਿਹਾਰ ਕੱਢਿਆ ਕਿ ਮੈਂ ਸਿੱਖਾਂ ਨਾਲ ਮਜ਼ਹਬੀ ਆਨ ਵਾਸਤੇ ਲੜਨ ਲੱਗਾ ਹਾਂ। ਜਿਨ੍ਹਾਂ ਸਵਾਬ ਲੈਣਾ ਹੈ ਆ ਜਾਓ। ਹਜ਼ੀ ਅਬਦੁਲਰਜ਼ਾਕ ੧੦ ਹਜ਼ਾਰ ਮੁਲਖੋਯਾ ਨਾਲ ਲੈ ਕੇ ਜਮਰੋਦ ਪਾਸ ਆ ਗਿਆ। ਸਰਦਾਰ ਹਰੀ ਸਿੰਘ ਵੀ ਫੌਜ ਲੈ ਕੇ ਅੱਪਤ ਗਿਆ। ਜੰਗ ਸ਼ੁਰੂ ਹੋ ਗਈ। ਪਹਿਲੇ ਦਿਨ ਪਠਾਣਾਂ ਨੂੰ ਸ਼ਕੱਸਤ ਹੋਈ ਤੇ ਓਹਨਾਂ ਨੂੰ ਬੜਾ ਨੁਕਸਾਨ ਪੁੱਜਾ। ਦੂਜੇ ਦਿਨ ਪਠਾਣਾਂ ਨੇ ਸਿੱਖਾਂ ਤੇ ਅਚਣਚੇਤ ਹਮਲਾ ਕਰ ਦਿੱਤਾ। ਜਦ ਇਹ ਖਬਰ ਮਹਾਰਾਜੇ ਨੇ ਸੁਣੀ, ਤਦ ਓਸ ਨੇ ਝਟਪਟ ਪਿਸ਼ਾਵਰ ਵੱਲ ਕੂਚ ਕਰਨ ਦਾ ਹੁਕਮ ਦਿੱਤਾ ਤੇ ਆਪ ਵੀ ਸਾਰੇ ਵੱਡੇ ਵੱਡੇ ਸਰਦਾਰਾਂ ਨੂੰ ਨਾਲ ਲੈ ਕੇ ਓਸ ਪਾਸੇ ਰਵਾਨਾ ਹੋ ਗਿਆ। ਇੰਨੇ ਨੂੰ ਸਰਦਾਰ ਹਰੀ ਸਿੰਘ ਨਲੂਆ ਨੇ ਫਿਰ ਹਜ਼ੀ ਖਾਂ ਕਾਕੜਾ ਨੂੰ ਸ਼ਕੱਸਤ ਦਿੱਤੀ ਤੇ ਪਿੱਛੇ ਹਟਾ ਕੇ ਪਿਸ਼ਾਵਰ ਆਇਆ। ਕਿੰਤੂ ਇੰਨੇ ਚਿਰ ਨੂੰ ਪਿੱਛੋਂ ਦੋਸਤ ਮੁਹੰਮਦ ਖਾਂ ਦੀ ਫੌਜ ਆ ਪੁੱਜੀ ਤੇ ਓਸ ਨੇ ਦਰਾ ਸੈਬਰ ਤੋਂ ਨਿੱਕਲ ਕੇ ਜਮਰੋਦ ਤੇ ਘੇਰਾ ਕਰ ਲਿਆ। ਓਸ ਕਿਲ੍ਹੇ ਵਿੱਚ ਸਰਦਾਰ ਹਰੀ ਸਿੰਘ ਨਲੂਆ ਦਾ ਲੈ ਪਾਲਕ ਪੁੱਤਰ ਮਹਾਂ ਸਿੰਘ ਬੋੜ੍ਹੀ ਜਿਹੀ ਫੌਜ ਦੇ ਨਾਲ ਮੌਜੂਦ ਸੀ। ਓਸ ਨੇ ਬੜੀ ਬਹਾਦਰੀ ਤੇ ਜਵਾਂਮਰਦੀ ਨਾਲ ਟਾਕਰਾ ਕਰ ਕੇ ਪਠਾਣਾਂ ਦੇ ਖੂਬ ਦੰਦ ਭੰਨੇ, ਜਿਸ ਤੋਂ ਪਠਾਣਾਂ ਦਾ ਬੜਾ ਨੁਕਸਾਨ ਹੋਇਆ। ਫਿਰ ਪਠਾਣਾਂ ਨੇ ਅੱਛੇ ਅੱਛੇ ਮੁਕਾਮ ਚੁਣ ਕੇ ਓਹਨਾਂ ਤੇ ਮੌਰਚੇ ਲਾ ਦਿੱਤੇ ਤੇ ਲੜਾਈ ਸ਼ੁਰੂ ਕਰ ਦਿੱਤੀ। ਕਿਲ੍ਹੇ ਵਿੱਚ ਘਰਿਆ ਹੋਇਆਂ ਦੇ ਪਾਸ ਰਸਦ ਘੱਟ ਸੀ। ਕਿੰਤੂ ਸਭ ਤੋਂ ਵੱਧ ਕੇ ਜਿਸ ਚੀਜ਼ ਨੇ ਤੰਗ ਕੀਤਾ, ਓਹ ਪਾਣੀ ਦੀ ਅਣਹੋੰਦ ਸੀ। ਇੰਨੇ ਨੂੰ ਪਠਾਣ ਕਿਲ੍ਹੇ ਦਾ ਇੱਕ ਪਾਸਾ ਗਿਰਾਣ ਵਿੱਚ ਕਾਮਯਾਬ ਹੋ ਗਏ, ਕਿੰਤੂ ਓਹਨਾਂ ਨੂੰ ਸਿੱਖਾਂ ਦੇ ਟਾਕਰੇ ਤੇ ਅੰਦਰ ਜਾਣ

ਦੀ ਹਿੰਮਤ ਨਾ ਪਈ। ਮਹਾਂ ਸਿੰਘ ਨੇ ਉਸ ਪਾਸੇ ਨੂੰ ਜਿਸ ਨੂੰ ਪਠਾਣਾਂ ਨੇ ਤੋਝਿਆ ਸੀ, ਜਾ ਰੋਕਿਆ। ਜਦ ਪਠਾਣਾਂ ਨੇ ਉਸ ਰਾਹ ਥੀਂ ਅੰਦਰ ਆਉਣਾ ਚਾਹਿਆ, ਤਦ ਸਿੱਖਾਂ ਨੇ ਇੱਕੋ ਵਾਰ ਸਾਰੀਆਂ ਬੰਦੂਕਾਂ ਤੇ ਤੋਪਾਂ ਦੇ ਫਾਇਰ ਕਰ ਦਿੱਤੇ, ਜਿਸ ਤੋਂ 400 ਪਠਾਣ ਇੱਕ ਦਮ ਗਿਰ ਗਏ, ਪਠਾਣ ਮੁਕਾਬਲੇ ਦੀ ਸ਼ਕਤੀ ਨਾ ਵੇਖ ਪਿੱਛੇ ਹਟ ਗਏ।

ਜਿਸ ਵੇਲੇ ਇਸ ਲੜਾਈ ਦੀ ਖੁਬਰ ਪਿਸ਼ਾਵਰ ਪੁੱਜੀ, ਸਰਦਾਰ ਹਰੀ ਸਿੰਘ ਤਿਆਰ ਹੋ ਲਾਹੌਰ ਦੀ ਫੌਜ ਦੀ ਉਡੀਕ ਕਰਨ ਲੱਗਾ। ਕਿੰਤੂ ਜਦ ਲਾਹੌਰ ਤੋਂ ਫੌਜ ਨਾ ਪੁੱਜੀ, ਤਦ ਪਿਸ਼ਾਵਰ ਦੀ ਫੌਜ ਲੈ ਕੇ ਕੂਚ ਕਰ ਦਿੱਤਾ ਤੇ ਜਮਰੋਦ ਪਾਸ ਅੱਪੜਦਿਆਂ ਹੀ ਅੱਗ ਵਸਾਈ ਸ਼ੁਰੂ ਕਰ ਦਿੱਤੀ। ਪਠਾਣਾਂ ਦਾ ਸਖਤ ਨੁਕਸਾਨ ਹੋਇਆ ਤੇ ਉਹ ਮੈਦਾਨ ਛੱਡ ਕੇ ਨੱਸ ਟੁਰੇ। ਸਿੱਖਾਂ ਨੇ ਅਲੀ ਮਸਜਦ ਤੱਕ ਪਿੱਛਾ ਕੀਤਾ। ਸਰਦਾਰ ਹਰੀ ਸਿੰਘ ਦੋ ਚਾਰ ਸਾਬੀਆਂ ਸਮੇਤ ਮੈਦਾਨ ਵਿੱਚ ਖਲੋਤਾ ਇਹ ਹਾਲਤ ਵੇਖ ਰਿਹਾ ਸੀ।

੨੦੯. ਸਰਦਾਰ ਹਰੀ ਸਿੰਘ ਦਾ ਚਲਾਣਾ

ਇੰਨੇ ਨੂੰ ਪਠਾਣਾਂ ਦਾ ਇੱਕ ਦਸਤਾ ਇੱਕ ਪਾਸਿਓਂ ਨਿਕਲ ਆਇਆ, ਉਹਨਾਂ ਦੀ ਇੱਕ ਗੋਲੀ ਨਾਲ ਸਰਦਾਰ ਹਰੀ ਸਿੰਘ ਜ਼ਖਮੀ ਹੋ ਗਏ। ਸਿੱਖ ਸਿਪਾਹੀ ਜਦ ਇਧਰ ਆਏ, ਤਦ ਸਰਦਾਰ ਹਰੀ ਸਿੰਘ ਨੂੰ ਘਾਇਲ ਵੇਖ ਬੜੇ ਸੋਚਾਂ ਵਿੱਚ ਪੈ ਗਏ। ਹਾਥੀ ਤੇ ਚੜ੍ਹਾ ਇਨ੍ਹਾਂ ਨੂੰ ਕਿਲ੍ਹੇ ਵਿੱਚ ਲੈ ਆਂਦਾ। ਜਿੱਥੇ ਅੱਪੜਦਿਆਂ ਹੀ ਇਨ੍ਹਾਂ ਦਾ ਦੇਹਾਂਤ ਹੋ ਗਿਆ। ਸਰਦਾਰ ਮਹਾਂ ਸਿੰਘ ਨੇ ਇਸ ਵੇਲੇ ਬੜੀ ਸਿਆਣਪ ਕੀਤੀ। ਉਸ ਨੇ ਸਰਦਾਰ ਜੀ ਦੇ ਸਰੀਰ ਨੂੰ ਇੱਕ ਵੱਖਰੇ ਕਮਰੇ ਵਿੱਚ ਰੱਖ ਦਿੱਤਾ ਤੇ ਉਥੇ ਜਾਣ ਦੀ ਮਨਾਹੀ ਕਰ ਦਿੱਤੀ, ਜੋ ਪੁੱਛਦਾ ਉਸ ਨੂੰ ਕਹਿ ਦੇਂਦੇ ਕਿ ਹੁਣ ਅੱਗੇ ਨਾਲੋਂ ਆਰਾਮ ਹੈ, ਇਸ ਤਰ੍ਹਾਂ ਕਰਨ ਤੋਂ ਇੱਕ ਤਾਂ ਸਿੱਖਾਂ ਦੇ ਦਿਲ ਨਾ ਟੁੱਟੇ ਤੇ ਦੂਜਾ ਦੁਸ਼ਮਣ ਜੋ ਸਰਦਾਰ ਹਰੀ ਸਿੰਘ ਨਲ੍ਹਏ ਦਾ ਨਾਮ ਸੁਣ ਕੇ ਕੰਬ ਉਠਦਾ ਸੀ, ਉਸ ਨੂੰ ਹਮਲਾ ਕਰਨ ਦੀ ਹਿੰਮਤ ਨਾ ਪਈ।

ਕਈ ਆਦਮੀਆਂ ਦਾ ਖ਼ਿਆਲ ਹੈ ਕਿ ਜੰਮ੍ਹੂ ਵਾਲੇ ਡੋਗਰੇ ਤੇ ਸਰਦਾਰ ਹਰੀ ਸਿੰਘ ਦੀ ਆਪੋ ਵਿੱਚ ਖਿੱਚ ਖਿੱਚੀ ਰਹਿੰਦੀ ਸੀ, ਪਿਸ਼ਾਵਰ ਦੀ ਦੀਵਾਨੀ ਤੇ ਮਾਲ ਦਾ ਪ੍ਰਬੰਧ ਰਾਜਾ ਗੁਲਾਬ ਸਿੰਘ ਦੇ ਹੱਥ ਵਿੱਚ ਸੀ, ਕਿਹਾ ਜਾਂਦਾ ਹੈ ਕਿ ਲਾਹੌਰ ਦਰਬਾਰ ਨੇ ਸਾਢੇ ਤੇਰਾਂ ਲੱਖ ਰੁਪਯਾ ਪਿਸ਼ਾਵਰ ਦੇ ਯਾਰ ਮੁਹੰਮਦ ਖਾਂ ਤੋਂ ਲੈਣਾ ਸੀ, ਗੁਲਾਬ ਸਿੰਘ ਨੇ ਇਸ ਦੇ ਨਾਲ ਸਾਜ਼ਸ਼ ਕਰ ਕੇ ਉਸ ਵੇਲੇ ਜਦ ਕਿ ਸਰਦਾਰ ਹਰੀ ਸਿੰਘ ਘੋੜੇ ਤੇ ਚੜ੍ਹਿਆ ਦੁਸ਼ਮਣ ਨੂੰ ਦਬਾਂਦਾ ਚਲਾ ਜਾ ਰਿਹਾ ਸੀ, ਆਪਣੀ ਫੌਜ ਦੇ ਇੱਕ ਆਦਮੀ ਨੂੰ ਕਹਿ ਕੇ ਜੋ ਸਿੱਖਾਂ ਦੀ ਫੌਜ ਦੇ ਨਾਲ ਸੀ, ਪਿੱਛੋਂ ਗੋਲੀ ਮਰਵਾ ਦਿੱਤੀ। ਫਿਰ ਤਾਂ ਸਰਦਾਰ ਹਰੀ ਸਿੰਘ ਗੋਲੀ ਦੇ ਲੱਗਣ ਨਾਲ ਘੋੜੇ ਦੀ ਗਰਦਨ ਤੇ ਜਾ ਪਿਆ। ਸਰਦਾਰ ਜੀ ਦਾ ਘੋੜੇ ਦੀ ਗਰਦਨ ਤੇ ਪੈਣਾ ਹੀ ਇਸ ਗੱਲ ਦਾ ਸਬੂਤ ਹੈ ਕਿ ਗੋਲੀ ਪਿੱਛੋਂ ਲੱਗੀ ਸੀ। ਲੋਕਾਂ ਨੂੰ ਗੁਲਾਬ ਸਿੰਘ ਦੀ ਸਾਜ਼ਸ਼ ਦਾ ਸ਼ੱਕ ਉਸੇ ਵੇਲੇ ਹੋ ਗਿਆ। ਕਿੰਤੂ ਜਦ ਗੁਲਾਬ ਸਿੰਘ ਨੇ ਯਾਰ ਮੁਹੰਮਦ ਖਾਂ ਨੂੰ ਸਾਢੇ ਤੇਰਾ ਲੱਖ ਰੁਪਯਾ ਮਾਫ਼ ਕਰ ਦਿੱਤਾ, ਤਦ ਲੋਕਾਂ ਨੂੰ ਹੋਰ ਵੀ ਪੱਕਾ ਸਬੂਤ ਮਿਲ ਗਿਆ। ਬਿਜੈ ਸਿੰਘ ਡੋਗਰੇ ਦੀ ਜ਼ਬਾਨੀ ਇਹ ਗੱਲ ਪ੍ਰਗਟ ਹੋ ਗਈ। ਸਿੱਖਾਂ ਦੇ ਦਿਲ ਇਸ ਗੱਲ ਤੋਂ ਬੜੇ ਦੁਖੀ ਹੋਏ ਤੇ ਮਹਾਰਾਜਾ ਨੂੰ ਡੋਗਰਿਆਂ ਦੇ ਹੱਥ ਚੜ੍ਹਿਆ ਵੇਖ ਕੇ ਉਹਨਾਂ ਨੂੰ ਬੜਾ ਕਸ਼ਟ ਹੋਇਆ। ਗੁਲਾਬ ਸਿੰਘ ਨੇ ਮਹਾਰਾਜਾ ਨੂੰ ਕਹਿ ਕੇ ਸਰਦਾਰ ਹਰੀ ਸਿੰਘ ਦਾ ਮੁਲਕ ਜ਼ਬਤ ਕਰ ਦਿੱਤਾ। ਉਸ ਸਰਦਾਰ, ਜਿਸ ਨੇ ਆਪਣੇ ਬਾਹੁਬਲ ਨਾਲ ਅਨੇਕਾਂ ਇਲਾਕੇ ਲਾਹੌਰ ਦਰਬਾਰ ਨਾਲ ਮਿਲਾਏ, ਇਹ ਹਾਲ ਹੁੰਦਾ ਵੇਖ ਕੇ ਬਾਕੀ ਸਿੱਖ ਸਰਦਾਰ ਬੜੇ ਮਾਯੂਸ ਹੋਏ। ਬੱਸ! ਇਹ ਆਖਰੀ ਦਿਨ ਹੋ ਗਿਆ। ਇਸ ਤੋਂ ਪਿੱਛੋਂ ਲਾਹੌਰ ਦਰਬਾਰ ਨਾਲ ਕੋਈ ਇਲਾਕਾ ਸ਼ਾਮਲ ਨਹੀਂ ਹੋਇਆ, ਬਲਕਿ ਡੋਗਰਿਆਂ ਦੀ ਵੱਧਦੀ ਜਾ ਰਹੀ ਤਾਕਤ ਨੇ ਥਾਂ ਥਾਂ ਤੇ ਨੁਕਸਾਨ ਪੁਚਾਣਾ ਸ਼ੁਰੂ ਕਰ ਦਿੱਤਾ।

ਕੁਝ ਇਤਿਹਾਸਕਾਰਾਂ ਨੇ ਲਿਖਿਆ ਹੈ ਕਿ ਮਹਾਂ ਸਿੰਘ ਨੇ ਚੁੱਪ ਚਾਪ ਬਿਨਾਂ ਕਿਸੇ ਨੂੰ ਦੱਸੇ ਸਰਦਾਰ ਹਰੀ ਸਿੰਘ ਦੀ ਲਾਸ਼ ਦਾ ਦਾਹਕਰਨ ਕਰ ਦਿੱਤਾ ਸੀ, ਕਿੰਤੁ ਸਰਦਾਰ ਹਰੀ ਸਿੰਘ ਦੇ ਇੱਕ ਖਾਸ ਨੌਕਰ ਦਾ ਜੋ ਇਸ ਲੜਾਈ ਵਿੱਚ ਸਰਦਾਰ ਹਰੀ ਸਿੰਘ ਦੇ ਨਾਲ ਸੀ, ਕਥਨ ਹੈ ਕਿ ਸਰਦਾਰ ਜੀ ਦਾ ਪੇਟ ਚਾਕ ਕਰ ਕੇ ਤੇ ਤੇਲ ਲਾ ਕੇ ਇੱਕ ਖਾਸ ਖੇਮੇ ਵਿੱਚ ਰੱਖ ਦਿੱਤਾ ਗਿਆ। ਲਾਂਗਰੀ ਹਰ ਰੋਜ਼ ਪ੍ਰਸ਼ਾਸਨ ਤਿਆਰ ਕਰ ਕੇ ਲੇ ਜਾਂਦਾ ਤੇ ਜਾ ਕੇ ਕਹਿ ਦਿੰਦਾ ਕਿ ਹੁਣ ਅੱਗੋਂ ਨਾਲੋਂ ਕੁਝ ਆਰਾਮ ਹੈ। ਇਸ ਤਰ੍ਹਾਂ ਉਸ ਵੇਲੇ ਤੱਕ ਅਸਲ ਹਾਲ ਤੋਂ ਕਿਸੇ ਨੂੰ ਜਾਣੂੰ ਨਾ ਹੋਣ ਦਿੱਤਾ। ਜਦ ਤੱਕ ਲਾਹੌਰ ਤੋਂ ਸਹਾਇਕ ਫੌਜ ਨਾ ਅੱਪੜ ਗਈ, ਸਾਰੀ ਫੌਜ ਨੂੰ ਦਲੇਰੀ ਦਿੱਤੀ ਰੱਖੀ।

੨੦੨. ਮਹਾਰਾਜੇ ਦਾ ਸ਼ੋਕ ਕਰਨਾ

ਜਦ ਇਹ ਖਬਰ ਮਹਾਰਾਜੇ ਨੇ ਸੁਣੀ, ਤਦ ਓਹਨੂੰ ਬੜਾ ਸ਼ੋਕ ਹੋਇਆ। ਇੱਕ ਨਿੱਕੇ ਹੁੰਦੇ ਦੇ ਸਾਥੀ, ਅਦੁੱਤੀ ਬਹਾਦਰ, ਖੈਰ ਖਾਹ, ਨਮਕ ਹਲਾਲ ਤੇ ਵਫ਼ਾਦਾਰ ਸਰਦਾਰ ਦੇ ਚਲਾਣਾ ਕਰ ਜਾਣ ਤੇ ਇਸ ਨੂੰ ਸੋਚਾਂ ਵਿੱਚ ਪਾ ਦਿੱਤਾ ਤੇ ਉਸ ਨੂੰ ਫਿਕਰ ਲੱਗ ਗਿਆ ਕਿ ਪਿਸ਼ਾਵਰ ਇਲਾਕੇ ਦੇ ਪਠਾਣ ਸਰਦਾਰ ਹਰੀ ਸਿੰਘ ਦੇ ਨਾਮ ਤੋਂ ਕੰਬਦੇ ਸਨ। ਜਦ ਬਾਲ ਬੱਚੇ ਨੂੰ ਡਰਾਉਣਾ ਤੇ ਸੁਆਣਾ ਹੁੰਦਾ ਸੀ, ਤਦ ਇਹ ਕਹਿ ਕੇ ਕਿ ‘ਹਰੀਆ ਆ ਗਿਆ’ ਚੁੱਪ ਕਰਾ ਦਿੰਦੇ ਸੀ। ਹੁਣ ਓਹ ਪਠਾਣ ਹਮਲਾ ਕਰ ਕੇ ਪਿਸ਼ਾਵਰ ਨਾ ਲੈ ਲੈਣਾ।

ਰਵਾਇਤ ਹੈ ਕਿ ਜਦ ਸਰਦਾਰ ਹਰੀ ਸਿੰਘ ਦੇ ਚਲਾਣੇ ਦੀ ਖਬਰ ਲਾਹੌਰ ਪੁੱਜੀ। ਤਦ ਰਾਜਾ ਧਿਆਨ ਸਿੰਘ ਨੇ ਇਹ ਖਬਰ ਮਹਾਰਾਜੇ ਤੋਂ ਛੁਪਾਈ ਰੱਖੀ। ਜਦ ਮਹਾਰਾਜਾ ਸਾਹਿਬ ਨੇ ਇਹ ਗੱਲ ਸੁਣੀ ਤੱਦ ਹੱਥ ਦਾ ਲੋਟਾ ਧਿਆਨ ਸਿੰਘ ਨੂੰ ਮਾਰਿਆ ਤੇ ਕਿਹਾ ਕਿ ਹੁਣ ਤੇਰੀ ਛਾਤੀ ਠੰਢੀ ਹੋਈ ਹੈ, ਹੁਣ ਜਾਹ ਓਧਰ ਦਾ ਪ੍ਰਬੰਧ ਕਰ। ਸੋ ਧਿਆਨ ਸਿੰਘ ਤੇ ਸੁਚੇਤ ਸਿੰਘ ਨੂੰ ਫੌਜ ਦੇ ਕੇ ਸਰਹੱਦ ਵੱਲ ਟੋਰਿਆ। ਫਤਹ ਖਾਂ ਹਜ਼ਾਰੇ ਦੇ ਪਠਾਨ ਨੇ ਮੁਲਖਯਾ ਇਕੱਠਾ ਕਰ ਕੇ ਰਾਹ ਰੋਕਿਆ। ਕਿੰਤੁ ਸਿੱਖਾਂ ਨੇ ਇੱਕ ਹੀ ਹੱਲੇ ਵਿੱਚ ਓਹਦੇ ਪੈਰ ਉਖੇੜ ਦਿੱਤੇ, ਖਾਲਸਾ ਕੇਲਾਸ ਕਿਲ੍ਹੇ ਤੱਕ ਗਿਆ ਤੇ ਫਿਰ ਉੱਥੋਂ ਮੁੜ ਕੇ ਪਿਸ਼ਾਵਰ ਪੁੱਜ ਕੇ ਅਮਨ ਕਾਇਮ ਕੀਤਾ। ਇਨ੍ਹਾਂ ਦੇ ਪਿਸ਼ਾਵਰ ਪੁੱਜਣ ਤੇ ਸਰਦਾਰ ਮਹਾਂ ਸਿੰਘ, ਜਿਨ੍ਹਾਂ ਹੁਣ ਤੱਕ ਸਰਦਾਰ ਹਰੀ ਸਿੰਘ ਦੇ ਚਲਾਣੇ ਦੀ ਖਬਰ ਛੁਪਾ ਰਖੀ ਸੀ, ਓਹਨਾਂ ਦੀ ਤਮੱਲੀ ਹੋਈ।

ਮਹਾਂ ਸਿੰਘ ਨੇ ਹੁਣ ਇਹ ਗੱਲ ਦੱਸੀ ਤੇ ਖੇਮੇ ਵਿੱਚੋਂ ਬੜੀ ਧੂਮ ਧਾਮ ਨਾਲ ਉਨ੍ਹਾਂ ਦੀ ਅਰਥੀ ਨਿੱਕਲੀ। ਸਾਰੇ ਸਰਦਾਰ ਸਿਪਾਹੀ ਨਾਲ ਸਨ। ਕਈ ਲੋਕਾਂ ਦਾ ਖਿਆਲ ਹੈ ਕਿ ਸ੍ਰ. ਹਰੀ ਸਿੰਘ ਦੇ ਚਲਾਣੇ ਦੀ ਖਬਰ ਸੁਣ ਮਹਾਰਾਜਾ ਵੀ ਜਮਰੋਦ ਅੱਪੜ ਗਿਆ ਸੀ ਤੇ ਰਾਜਾ ਧਿਆਨ ਸਿੰਘ ਤੇ ਮਹਾਰਾਜਾ ਸਾਹਿਬ ਦੋਨੋਂ ਅਰਥੀ ਦੇ ਨਾਲ ਸਨ। ਕਾਰ ਕਰਮ ਕਰ ਕੇ ਜਮਰੋਦ ਦੇ ਕਿਲ੍ਹੇ ਵਿੱਚ ਸਰਦਾਰ ਹਰੀ ਸਿੰਘ ਦੀ ਸਮਾਧੀ ਬਣਾਈ ਗਈ, ਜੋ ਹੁਣ ਤੱਕ ਮੌਜੂਦ ਹੈ।

੨੦੯. ਪਠਾਣਾਂ ਦੀ ਸ਼ਕ਼ਤ ਤੇ ਫਤਹਿਗੜ੍ਹ ਦਾ ਕਿਲ੍ਹਾ

ਕੋਰਟ ਸਾਹਿਬ ਗੁਲਾਬ ਸਿੰਘ ਤੇ ਸੁਚੇਤ ਸਿੰਘ ਦਰਾ ਖੈਬਰ ਤੱਕ ਦੁਸ਼ਮਣ ਨੂੰ ਹਟਾਂਦੇ ਚਲੇ ਗਏ ਤੇ ਹਰ ਥਾਂ ਤੋਂ ਖਾਲਸੇ ਦੀ ਤੇਗ ਨੇ ਪਠਾਣਾਂ ਦੇ ਪੈਰ ਉਖਾੜ ਦਿੱਤੇ। ਰਾਜਾ ਧਿਆਨ ਸਿੰਘ ਨੇ ਪਕਿਆਈ ਵਾਸਤੇ ਜਮਰੋਦ ਦੇ ਪਾਸ ਇੱਕ ਹੋਰ ਕਿਲ੍ਹਾ ਬਣਵਾਇਆ, ਜਿਸ ਦਾ ਨਾਮ ਫਤਹਿਗੜ੍ਹ ਰੱਖਿਆ। ਕਿਹਾ ਜਾਂਦਾ ਹੈ ਕਿ ਇਸ ਕਿਲ੍ਹੇ ਦੇ ਬਣਨ ਵਿੱਚ ਸਾਰੀ ਸਿੱਖ ਫੌਜ ਨੇ ਹਿੱਸਾ ਲਿਆ ਤੇ ਰਾਜਾ ਧਿਆਨ ਸਿੰਘ ਆਪਣੀ ਹੱਥੀਂ ਇੱਟਾਂ ਲੈਂਦਾ ਸੀ ਤੇ ਦਿਨ ਰਾਤ ਲਗਾ ਕੇ ਇਸ ਕਿਲ੍ਹੇ ਨੂੰ ਸਿਰੇ ਚੜ੍ਹਿਆ ਗਿਆ। ਰਾਜਾ ਗੁਲਾਬ ਸਿੰਘ ਤੇ ਜਨਰਲ ਓਟੇਬਲ ਸਾਹਿਬ ਨੂੰ ਪਿਸ਼ਾਵਰ ਦਾ ਪ੍ਰਬੰਧ ਸੌਂਪ ਮਹਾਰਾਜਾ ਲਾਹੌਰ ਆਇਆ। ਇੱਥੇ ਆਉਣ ਤੇ ਨੀਪਾਲ ਦੇ ਰਾਜੇ ਵੱਲੋਂ ਗਲੋਜੀ ਆਦਿਕ ਸਰਦਾਰ ਤੋਹਫੇ ਲੈ ਕੇ ਆ ਮਿਲੇ, ਜਿਨ੍ਹਾਂ ਨੂੰ ਮਹਾਰਾਜਾ ਸਾਹਿਬ ਬੜੀ ਚੰਗੀ ਤਰ੍ਹਾਂ ਮਿਲੇ ਤੇ ਪੰਜਾਬ ਦੇ ਕੁਝ ਤੋਹਫੇ ਦੇ ਕੇ ਨੀਪਾਲ ਓਹਨਾਂ ਨੂੰ ਵਾਪਸ ਭੇਜਿਆ।

੨੦੯. ਮੁਲਤਾਨ ਦਾ ਰਾਜ ਵਿਦਰੋਹ

ਇਸੇ ਸਾਲ ਭਾਈਂ ਦੇ ਮਹੀਨੇ ਖਬਰ ਆਈ ਕਿ ਮੁਲਤਾਨ ਦੇ ਇਲਾਕੇ ਦੇ ਪਠਾਣ ਮਿਲ ਕੇ ਫਸਾਦ ਕਰਨਾ ਚਾਹੁੰਦੇ ਹਨ। ਪਿੰਡ ਰਜਿਆਲ ਦੇ ਲਾਗੇ ਮੁਸਲਮਾਨ ਜਹਾਦ ਲਈ ਇਕੱਠੇ ਹੋ ਰਹੇ ਹਨ ਤੇ ਬਹਿਰਾਮ ਖਾਂ ਮਜ਼ਾਰੀ ਓਹਨਾਂ ਦਾ ਆਗੂ ਬਣਿਆ ਹੈ। ਮੀਰ ਰੁਸਤਮ ਖਾਂ ਸਿੰਧੀਆਂ ਨੇ ਵੀ ਰੁਪਯੇ ਦੀ ਮੱਦਦ ਦਿੱਤੀ ਹੈ। ਹੁਣ ਓਹਨਾਂ ਦੀ ਮਨਸ਼ਾ ਹੈ ਕਿ ਮੁਲਤਾਨ ਤੇ ਹਮਲਾ ਕਰਨ। ਮਹਾਰਾਜਾ ਸਾਹਿਬ ਨੇ ਸਾਵਣ ਮੱਲ ਸੂਬਾ ਮੁਲਤਾਨ ਨੂੰ ਲਿਖਿਆ ਕਿ ਜੇ ਕਦੀ ਤੁਸੀਂ ਪਹਿਲਾਂ ਪ੍ਰਬੰਧ ਕਰਦੇ, ਤਦ ਇਹ ਮਾਮਲਾ ਇੱਥੋਂ ਤੱਕ ਨਹੀਂ ਪੁਜਣਾ ਸੀ। ਹੁਣ ਅਸੀਂ ਫੌਜ ਨਹੀਂ ਭੇਜ ਸਕਦੇ, ਤੁਸੀਂ ਟਾਕਰਾ ਕਰੋ। ਇਹ ਹੁਕਮ ਅੱਪੜਦਿਆਂ ਹੀ ਸਾਵਣ ਮੱਲ ਨੇ ਚੜਾਈ ਕਰ ਦਿੱਤਾ। ਸਾਰੇ ਦੁਸ਼ਮਣਾਂ ਤੇ ਅੱਗ ਵਸਾਈ ਸ਼ੁਰੂ ਕਰ ਦਿੱਤੀ, ਜਿਸ ਦਾ ਸਿੱਟਾ ਇਹ ਨਿੱਕਲਯਾ ਕਿ ਸਾਵਣ ਮੱਲ ਫਤਹਯਾਬ ਹੋਇਆ। ਮਹਾਰਾਜਾ ਨੇ ਇਹ ਖਬਰ ਸੁਣ ਕੇ ਸਾਵਣ ਮੱਲ ਨੂੰ ਬਹਾਦਰੀ ਦਾ ਖਿਤਾਬ ਦਿੱਤਾ।

੨੧੦. ਦੀਵਾਨ ਸਾਵਣ ਮੱਲ

ਇਹ ਦੀਵਾਨ ਜਾਤ ਦਾ ਖੱਤਰੀ ਅਕਾਲ ਗੜ੍ਹ ਦਾ ਰਹਿਣ ਵਾਲਾ ਸੀ। ਇਸ ਨੇ ਆਪਣੀ ਯੋਗਤਾ ਤੇ ਬਹਾਦਰੀ ਦੇ ਨਾਲ ਮਹਾਰਾਜਾ ਸਾਹਿਬ ਦੇ ਦਰਬਾਰ ਵਿੱਚ ਚੰਗੀ ਜਗ੍ਹਾ ਪ੍ਰਾਪਤ ਕਰ ਲਈ। ਐਥੋਂ ਤੱਕ ਕਿ ਇਸ ਦੇ ਗੁਣਾਂ ਦੀ ਕਦਰ ਵਿੱਚ ਮਹਾਰਾਜਾ ਨੇ ਇਸ ਨੂੰ ਮੁਲਤਾਨ ਦਾ ਸੂਬਾ ਬਣਾ ਦਿੱਤਾ। ਜਿੱਥੇ ਇਸ ਨੇ ਆਪਣੀ ਦਾਨਾਈ, ਸਿਆਣਪ ਤੇ ਇਨਸਾਫ਼ ਕਰਨ ਦੇ ਕਾਰਨ ਨੌਜ਼ੀਰਵਾਂ ਵਾਂਗ ਮਸ਼ਹੂਰ ਹੋਇਆ, ਇਸ ਦੇ ਸਮੇਂ ਵਿੱਚ ਚੋਰ ਡਾਕੂ ਇਸ ਦੇ ਇਲਾਕੇ ਵਿੱਚ ਜਾਣ ਤੋਂ ਡਰਦੇ ਸਨ। ਸਾਵਣ ਮੱਲ ਦੀ ਦੁਹਾਈ ਸੁਣ ਚੋਰ ਚੋਰੀ ਦਾ ਮਾਲ ਸੁੱਟ ਜਾਂਦੇ ਸਨ। ਸਾਵਣ ਮੱਲ ਦੀ ਇਸ ਤਰ੍ਹਾਂ ਦੀ ਕੀਰਤੀ ਦੇ ਗੀਤ ਅੱਜ ਤੱਕ ਮੁਲਤਾਨ ਦੇ ਲੋਕਾਂ ਗਉਂਦੇ ਹਨ। ਇਹ ਮਹਾਰਾਜਾ ਸਾਹਿਬ ਦਾ ਬੜਾ ਫਰਮਾਬੰਦਰਦਾਰ ਤੇ ਵਫ਼ਾਦਾਰ ਨੌਕਰ ਸੀ। ਕਿੰਤੂ ਸ਼ੋਕ ਹੈ ਕਿ ਇਸ ਦਾ ਲੜਕਾ ਅਜਿਹਾ ਨਾ ਨਿੱਕਲਿਆ, ਸਗੋਂ ਉਸ ਨੇ ਬਗਾਵਤ ਕਰ ਦਿੱਤੀ, ਜਿਸ ਤੋਂ ਓਹਨੂੰ ਦੇਸ ਨਿਕਾਲੇ ਦਾ ਡੰਡ ਮਿਲਿਆ।

੨੧੧. ਕਪਤਾਨ ਬਰਨਸ ਸਾਹਿਬ ਕਾਬਲ ਭੇਜੇ ਗਏ

ਇਸੇ ਸਾਲ ਸਰਕਾਰ ਅੰਗ੍ਰੇਜ਼ੀ ਨੂੰ ਸਫੀਰ ਬਣਾ ਕੇ ਕਾਬਲ ਭੇਜਿਆ। ਇਹ ਸਫੀਰ ਅੱਗੇ ੧੮੩੧ ਈਸਵੀ ਨੂੰ ਬੁਖਾਰਾ ਤੀਕਨ ਹੋ ਆਇਆ ਸੀ। ਇਸੇ ਨੇ ਮਹਾਰਾਜਾ ਸਾਹਿਬ ਵਾਸਤੇ ਇੰਗਲੰਡਤਾਨ ਦੇ ਬਾਦਸ਼ਾਹ ਵੱਲੋਂ ਤੋਹਫੇ ਆਂਦੇ ਸਨ। ਹੁਣ ਇਹ ਦੋਸਤ ਮੁਹੰਮਦ ਖਾਂ ਅਮੀਰ ਕਾਬਲ ਦੇ ਪਾਸ ਗਿਆ, ਤਾਂ ਜੋ ਵਪਾਰ ਦੀ ਸੁਖੈਨਤਾ ਤੋਂ ਪਿਛਲੇ ਇਕਰਾਰਨਾਮਿਆਂ ਨੂੰ ਪੱਕਾ ਕਰੇ। ਕਿੰਤੂ ਜਦ ਬਰਨਸ ਕਾਬਲ ਪੁੱਜਾ, ਤਦ ਦੋਸਤ ਮੁਹੰਮਦ ਖਾਂ ਇਸ ਨਾਲ ਬੜੀ ਬੇਰੁਖੀ ਨਾਲ ਪੇਸ਼ ਆਇਆ, ਐਥੋਂ ਤੱਕ ਕਿ ਅੰਗ੍ਰੇਜ਼ਾਂ ਨੂੰ ਚਿੜਾਣ ਲਈ ਉਸ ਨੇ ਰੂਸ ਦੇ ਬਾਦਸ਼ਾਹ ਨਾਲ ਗੱਲਬਾਤ ਕਰ ਲਈ ਤੇ ਓਹਨਾਂ ਦਾ ਸਫੀਰ ਵਨਕੋਚ ਕਾਬਲ ਬੁਲਾ ਲਿਆ ਤੇ ਓਹਦਾ ਕਾਬਲ ਵਿੱਚ ਬੜਾ ਸ਼ਾਨਦਾਰ ਸਵਾਗਤ ਕੀਤਾ।

ਦੋਸਤ ਮੁਹੰਮਦ ਖਾਂ ਨੂੰ ਅੰਗ੍ਰੇਜ਼ਾਂ ਦੇ ਵਿਰੁੱਧ ਇੱਕ ਸ਼ਕਾਇਤ ਇਹ ਸੀ ਕਿ ਉਸ ਨੇ ਇਨ੍ਹਾਂ ਨੂੰ ਕਿਹਾ ਸੀ ਕਿ ਮਹਾਰਾਜਾ ਰਣਜੀਤ ਸਿੰਘ ਦੇ ਨਾਲ ਜੰਗ ਕਰ ਕੇ ਮੈਨੂੰ ਪਿਸ਼ਾਵਰ ਲੈ ਦਿਓ। ਮਹਾਰਾਜਾ ਰਣਜੀਤ ਸਿੰਘ ਨਾਲ ਜੰਗ ਕਰਨਾ ਮਖੌਲ ਨਹੀਂ ਸੀ ਤੇ ਇਹ ਅੰਗ੍ਰੇਜ਼ਾਂ ਦੇ ਲਾਹੌਰ ਦਰਬਾਰ ਨਾਲ ਜੋ ਇਕਰਾਰਨਾਮੇ ਹੋਏ ਹੋਏ ਸਨ, ਓਹਨਾਂ ਦੀ ਮੌਜੂਦਗੀ ਵਿੱਚ ਓਹ ਕੁਝ ਨਹੀਂ ਕਰ ਸਕਦੇ ਸੀ। ਇਸੇ ਦੁੱਖ ਤੋਂ ਦੋਸਤ ਮੁਹੰਮਦ ਖਾਂ ਨੇ ਰੂਸ ਤੋਂ ਸਫੀਰ ਸੱਦ ਕੇ ਓਹਦੀ ਇੱਜਤ ਕੀਤੀ ਤੇ ਅੰਗ੍ਰੇਜ਼ੀ ਸਫੀਰ ਦਾ ਇੱਕ ਦਿਨ ਦਰਬਾਰ ਦੇ ਵਿੱਚ ਅਪਮਾਨ ਕਰ ਦਿੱਤਾ, ਜਿਸ ਤੋਂ ੧੮੩੮ ਨੂੰ ਬਰਨਸ ਸਾਹਿਬ ਵਾਪਸ ਆ ਗਿਆ।

੨੧੨. ਦੋਸਤ ਮੁਹੰਮਦ ਖਾਂ ਨੂੰ ਹਟਾ ਕੇ ਸ਼ਾਹ ਸੁਜਾ ਨੂੰ ਗੱਦੀ ਤੇ ਬਿਠਾਣ ਦੀ ਵਿਚਾਰ

ਅੰਗਰੇਜ਼ਾਂ ਨੇ ਦੋਸਤ ਮੁਹੰਮਦ ਖਾਂ ਨੂੰ ਇਸ ਗੁਸਤਾਖੀ ਦੀ ਸਜ਼ਾ ਦੇਣ ਲਈ ਇਹ ਵਿਉਂਤ ਕੱਢੀ ਕਿ ਲਾਹੌਰ ਦਰਬਾਰ ਦੀ ਸਹਾਇਤਾ ਨਾਲ ਦੋਸਤ ਮੁਹੰਮਦ ਖਾਂ ਨੂੰ ਗੱਦੀ ਤੋਂ ਉਤਾਰ ਦਿੱਤਾ ਜਾਵੇ ਤੇ ਇਸ ਦੀ ਜਗਾ ਸ਼ਾਹ ਸੁਜਾਉਲ ਮੁਲਕ ਨੂੰ; ਜੋ ਗੱਦੀ ਦਾ ਅਸਲੀ ਮਾਲਕ ਹੈ, ਇਸ ਸ਼ਰਤ ਤੇ ਬਿਠਾ ਦਿੱਤਾ ਜਾਵੇ ਕਿ ਉਹ ਲਾਹੌਰ ਦਰਬਾਰ ਤੇ ਅੰਗ੍ਰੇਜ਼ਾਂ ਨਾਲ ਸਦਾ ਮਿਤਰਾਨਾ ਸਬੰਧ ਰਖੇ ਤੇ ਕਿਸੇ ਹੋਰ ਮੁਲਕ ਨਾਲ ਮਿਤਰਾਨਾ ਸਲੂਕ ਨਾ ਪਾਏ। ਇਸ ਵਿਉਂਤ ਨੂੰ ਸਿਰੇ ਚਾੜ੍ਹਨ ਤੋਂ ਪਹਿਲਾਂ ਲਾਹੌਰ ਦਰਬਾਰ ਨਾਲ ਸਲਾਹ ਕਰਨੀ ਜ਼ਰੂਰੀ ਸੀ। ਇਸ ਕਰ ਕੇ ੧੯੩੮ ਈਸਵੀ ਨੂੰ ਹੇਠ ਲਿਖੇ ਅੰਗ੍ਰੇਜ਼ ਅਫਸਰ ਮਹਾਰਾਜਾ ਸਾਹਿਬ ਦੇ ਪਾਸ ਆਏ।

੨੧੩. ਅੰਗ੍ਰੇਜ਼ੀ ਸਫੀਰ ਮਹਾਰਾਜਾ ਪਾਸ

ਮਿਸਟਰ ਮੈਗਨਾਟਨ ਸਾਹਿਬ ਪੋਲੀਟੀਕਲ ਸਕੱਤਰ ਗਵਰਨਮੈਂਟ ਹਿੰਦ ਕਪਤਾਨ ਵੈਡ ਸਾਹਿਬ ਪੋਲੀਟੀਕਲ ਏਜੰਟ ਲੁਧਿਆਣਾ, ਕਪਤਾਨ ਆਸਬੋਰਨ ਸਾਹਿਬ ਫੌਜੀ ਸਲਾਹਕਾਰ ਗਵਰਨਮੈਂਟ ਹਿੰਦ, ਡਾਕਟਰ ਡਰਮੰਟ ਸਾਹਿਬ ਤੇ ਕਪਤਾਨ ਮੈਗ੍ਰੇਗਰ ਸਾਹਿਬ ਆਏ। ਓਹਨਾਂ ਦਿਨਾਂ ਵਿੱਚ ਮਹਾਰਾਜਾ ਸਾਹਿਬ ਆਦੀਨਾ ਬੇਗ ਸਨ, ਇਸ ਕਰ ਕੇ ਸਫੀਰਾਂ ਨੂੰ ਵੀ ਉੱਥੇ ਆਉਣ ਦਾ ਹੁਕਮ ਆਇਆ। ਜਦ ਇਹ ਸਫੀਰ ਅਦੀਨਾ ਨਗਰ ਤੋਂ ਦੋ ਪੜਾਓ ਰਹਿ ਗਏ, ਤਦ ਕੰਵਰ ਪ੍ਰਤਾਪ ਸਿੰਘ (ਜੋ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦਾ ਲੜਕਾ ਤੇ ਮਹਾਰਾਜਾ ਰਣਜੀਤ ਸਿੰਘ ਦਾ ਪੋਤਾ ਸੀ) ਨੂੰ ਇਨ੍ਹਾਂ ਦੇ ਸਵਾਗਤ ਲਈ ਜਾਣ ਦਾ ਹੁਕਮ ਹੋਇਆ। ਕੰਵਰ ਪ੍ਰਤਾਪ ਸਿੰਘ ਦੀ ਆਯੂ ਉਸੇ ਵੇਲੇ ਕੇਵਲ ੨ ਸਾਲ ਦੀ ਸੀ। ਓਸ ਨੇ ਛੋਟੇ ਛੋਟੇ ਆਪਣੇ ਸਾਰੇ ਹਥਜਾਰ ਲਾ ਸੁੰਦਰ ਕੱਪੜੇ ਪਾ ੩੦੦ ਸਵਾਰ ਨਾਲ ਲੈ ਕੇ ਇਨ੍ਹਾਂ ਅੰਗ੍ਰੇਜ਼ ਸਫੀਰਾਂ ਦਾ ਸਵਾਗਤ ਜਾ ਕੀਤਾ। ਜਦ ਅਦੀਨਾ ਨਗਰ ਇੱਕ ਪੜਾਓ ਰਹਿ ਗਿਆ। ਤਦ ਕੰਵਰ ਸਾਹਿਬ ਨੇ ਆਗਿਆ ਮੰਗੀ ਕਿ ਜਾ ਕੇ ਮਹਾਰਾਜਾ ਸਾਹਿਬ ਨੂੰ ਸਫੀਰਾਂ ਦੇ ਆਉਣ ਦੀ ਖਬਰ ਦੇਵੇ। ਤੁਰਨ ਸਮੇਂ ਮਿਸਟਰ ਮੈਗਨਾਟਨ ਨੇ ਇੱਕ ਸੋਨੇ ਦੀ ਘੜੀ ਤੇ ਜੰਜੀਰ ਗਵਰਨਰ ਜਨਰਲ ਹਿੰਦ ਵੱਲੋਂ ਕੰਵਰ ਪ੍ਰਤਾਪ ਸਿੰਘ ਨੂੰ ਦਿੱਤੀ, ਜਿਸ ਦੇ ਉੱਤਰ ਵਿੱਚ ਕੰਵਰ ਨੇ ਬੜੀ ਸੰਜੀਦਗੀ ਨਾਲ ਸੋਹਣੇ ਸਥਦਾਂ ਵਿੱਚ ਕਿਹਾ ਕਿ ਆਪ ਜਦ ਵਾਪਸ ਜਾਓਗੇ, ਤਦ ਲਾਰਡ ਆਕਲੈਂਡ ਸਾਹਿਬ ਬਹਾਦਰ ਨੂੰ ਕਹਿਣਾ ਕਿ ਤੁਸੀਂ ਹਮੇਸ਼ਾ ਹੀ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦੇ ਲੜਕੇ ਨੂੰ ਸਲਤਨਤ ਅੰਗਰੇਜ਼ੀ ਦਾ ਸ਼ੁਭਚਿੰਤਕ ਪਾਓਗੇ।

ਇਹ ਕਹਿ ਕੇ ਕੰਵਰ ਸਾਰੇ ਅੰਗਰੇਜ਼ ਅਫਸਰਾਂ ਨਾਲ ਹੱਥ ਮਿਲਾ ਕੇ ਬੜੀ ਫੁਰਤੀ ਨਾਲ ਘੋੜੇ ਦੀ ਪਿੱਠ ਤੇ ਜਾ ਬੈਠਾ ਤੇ ਘੋੜੇ ਤੇ ਬੈਠਦੇ ਹੀ ਘੋੜੇ ਨੂੰ ਪੋਥੇ ਲਾ ਦਿੱਤਾ। ਜਦ ਤੱਕ ਕੰਵਰ ਅੱਖਾਂ ਤੋਂ ਓਹਲੇ ਨਾ ਹੋ ਗਿਆ, ਤਦ ਤੱਕ ਅੰਗ੍ਰੇਜ਼ ਖਲੋਤੇ ਇਹਨਾਂ ਨੂੰ ਵੇਖਦੇ ਰਹੇ ਤੇ ਆਪਸ ਵਿੱਚ ਇਸ ਨਿੱਕੇ ਜਿਹੇ ਕੰਵਰ ਦੀ ਸਿਆਣਪ, ਸਮੇਂ ਅਨੁਕੂਲ ਉੱਤਰ ਪ੍ਰਸ਼ਨ ਕਰਨ, ਫੁਰਤੀ ਤੇ ਦਲੇਰੀ ਦੀ ਮਹਿਮਾ ਕਰਦੇ ਰਹੇ।

ਮਿਸਟਰ ਆਸਬੋਰਨ ਇਸ ਕੰਵਰ ਬਾਬਤ ਇੰਜ ਆਖਦੇ ਹਨ: ਅੱਜ ਤੱਕ ਇਸ ਲੜਕੇ ਜਿੰਨਾ ਆਲਾ ਦਰਜੇ ਦਾ ਹੁਸ਼ਿਆਰ ਲੜਕਾ ਮੇਰੀ ਨਜ਼ਰ ਵਿੱਚੋਂ ਕੋਈ ਨਹੀਂ ਲੰਘਿਆ। ਇਹ ਬੜਾ ਹੀ ਸੋਹਣਾ ਹੈ, ਮੋਟੀਆਂ ਮੋਟੀਆਂ ਰਸੀਲੀਆਂ ਤੇ ਕੀਤੀ ਜਾਨਨ ਵਾਲੀਆਂ ਅੱਖਾਂ, ਇਸ ਦਾ ਬੋਲ ਚਾਲ ਦਾ ਢੰਗ ਬੜਾ ਹੀ ਦਿਲ ਖਿੱਚਵਾਂ ਸਭਜਤਾ ਦਾ ਸ਼ਰੀਫਾਨਾਂ ਹੈ, ਓਹਨਾਂ ਦੀਆਂ ਬੇਹੁਦਗੀਆਂ ਤੋਂ ਜੋ ਇਸ ਉਮਰ ਦੇ ਵਲਾਇਤ ਦੇ ਲੜਕਿਆਂ ਵਿੱਚ ਹੁੰਦੀਆਂ ਹਨ, ਰਹਿਤ ਹੈ। ਮੈਂ ਗੱਲਾਂ ਕਥਾਂ ਕਰਦੇ ਹੋਏ ਇਸ ਲੜਕੇ ਤੋਂ ਪੁੱਛਿਆ ਕਿ ਕੀ ਇਹ ਤੁਹਾਡੀ ਤੋਡੇਦਾਰ ਬੰਦੂਕ ਅਸਲੀ ਹੈ ਅਤੇ ਤੁਸੀਂ ਕਦੇ ਇਸ ਨੂੰ ਚਲਾਇਆ ਵੀ ਹੈ? ਜਿਸ ਤੇ ਓਹ ਬੜੇ ਗੁੱਸੇ ਵਿੱਚ ਆ ਕੇ ਕੁਰਸੀ ਤੋਂ ਉੱਛਲ ਕੇ ਫੁਰਤੀ ਨਾਲ ਆਪਣੀ ਬੰਦੂਕ ਭਰ ਕੇ ਕਹਿਣ ਲੱਗਾ ਕਿ ਆਪ ਦੱਸੋ ਕਿਸ ਨੂੰ ਮਾਰਾਂ? ਜਿਸ ਦਾ ਉੱਤਰ ਮੈਂ ਇਹ ਦਿੱਤਾ ਕਿ, ਹਾਲੀ ਮੈਨੂੰ ਇੱਥੇ ਕੋਈ ਚੀਜ਼ ਨਜ਼ਰੀ ਨਹੀਂ

ਪੈਂਦੀ। ਇਸ ਨੂੰ ਉੱਪਰ ਕਰ ਕੇ ਛੱਡ ਦੇਵੇ। ਕਿੰਤੁ ਇਹ ਤਾਂ ਦੱਸੋ ਕਿ ੧੦੦ ਗਜ਼ ਦੇ ਫਾਸਲੇ ਤੋਂ ਤੁਸੀਂ ਕਿਸੇ ਆਦਮੀ ਨੂੰ ਮਾਰ ਸਕਦੇ ਹੋ? ਜਿਸ ਦੇ ਉੱਤਰ ਵਿੱਚ ਉਸ ਨੇ ਓਹਨਾਂ ਸਾਰੇ ਸਿੱਖ ਸਰਦਾਰਾਂ ਨੂੰ ਜੋ ਉਹਦੇ ਸਾਬੀ ਸਨ ਤੇ ਖੇਮੇ ਦੇ ਗਿਰਦ ਖੜੇ ਸਨ, ਇਸ਼ਾਰਾ ਕਰ ਕੇ ਕਿਹਾ ਕਿ ਇਹ ਸਭ ਆਪ ਦੇ ਦੋਸਤ ਹਨ। ਕੋਈ ਅਜਿਹਾ ਆਦਮੀ ਦੱਸੋ, ਜੋ ਸਲਤਨਤ ਅੰਗ੍ਰੇਜ਼ੀ ਦਾ ਦੁਸ਼ਮਣ ਹੋਵੇ* ਤੇ ਫਿਰ ਵੇਖਨਾ ਮੈਂ ਉਹਦੇ ਨਾਲ ਕੀ ਕਰਦਾ ਹਾਂ।

੨੧੪. ਸਫੀਰਾਂ ਦਾ ਆਦੀਨਾ ਨਗਰ ਜਾ ਕੇ ਪੁੱਜਣਾ ਤੇ ਮਹਾਰਾਜਾ ਨੇ ਤੋਹਫੇ ਦੇਣੇ

ਦੂਜੇ ਦਿਨ ਆਦੀਨਾ ਬੇਗ ਤੋਂ ਪ ਮੀਲ ਦੇ ਫਾਸਲੇ ਤੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਤੇ ਸੁਚੇਤ ਸਿੰਘ ਨੇ ਹਾਬੀ ਤੇ ਸਵਾਰ ਹੋ ਕੇ ਸਫੀਰਾਂ ਦਾ ਸਵਾਗਤ ਕੀਤਾ ਤੇ ਇੱਕ ਸੋਹਣੇ ਜਿਹੇ ਬਾਗ ਵਿੱਚ ਜੋ ਮਹਾਰਾਜਾ ਸਾਹਿਬ ਦੇ ਉਤਾਰੇ ਦੇ ਅਸਥਾਨ ਤੋਂ ਬਹੁਤ ਨੇੜੇ ਸੀ, ਉਤਾਰਾ ਦਿੱਤਾ ਗਿਆ। ਇੱਥੇ ਓਹਨਾਂ ਦੇ ਆਰਾਮ ਲਈ ਹਰ ਤਰ੍ਹਾਂ ਦਾ ਸਾਮਾਨ ਇਕੱਤ੍ਰ ਕਰ ਦਿੱਤਾ ਗਿਆ ਸੀ। ਸਫੀਰਾਂ ਦੇ ਨਾਲ ਪਹਿਲੀ ਮੁਲਾਕਾਤ ਮਹਾਰਾਜਾ ਸਾਹਿਬ ਦੀ ੨੯ ਮਈ ੧੮੩੮ ਨੂੰ ਹੋਈ, ਜਿਸ ਵਿੱਚ ਲਾਰਡ ਆਕਲੈਂਡ ਸਾਹਿਬ ਵੱਲੋਂ ਮਹਾਰਾਜਾ ਦੇ ਵਾਸਤੇ ਹੇਠ ਲਿਖੇ ਤੋਹਫੇ ਪੇਸ਼ ਕੀਤੇ ਤੇ ਸਵਾਏ ਖੁਸ਼ੀ ਤੇ ਸੁੱਖ ਸਾਂਦ ਦੀਆਂ ਗੱਲਾਂ ਦੇ ਹੋਰ ਕੋਈ ਜ਼ਿਕਰ ਨਾ ਕੀਤਾ। ਤੋਹਫੇ ਇਹ ਸਨ:

ਗਵਰਨਰ ਦੀ ਤਸਵੀਰ ਜਵਾਹਰਾਤ ਨਾਲ ਜੜੀ ਹੋਈ, ਪਸਤੌਲ ਜਿਸ ਤੇ ਸੋਨੇ ਦਾ ਕੰਮ ਹੋਇਆ ਹੋਇਆ ਸੀ ੧, ਅਤੀ ਸੁੰਦਰ ਤਲਵਾਰ ੧, ਘੋੜੇ ਸੋਨੇ ਚਾਂਦੀ ਦੇ ਗਹਿਣਿਆਂ ਨਾਲ ਸਜੇ ਹੋਏ ੨।

੩੧ ਮਈ ਨੂੰ ਸਫੀਰਾਂ ਦੀ ਦੂਜੀ ਮੁਲਾਕਾਤ ਮਹਾਰਾਜਾ ਸਾਹਿਬ ਨਾਲ ਹੋਈ। ਮਿਸਟਰ ਮੈਗਨਾਟਨ ਨੇ ਪਹਿਲਾਂ ਲਾਰਡ ਆਕਲੈਂਡ ਦਾ ਮੁਰਾਸਲਾ ਪੜ੍ਹ ਕੇ ਸੁਣਾਇਆ, ਫਿਰ ਗਵਰਨਰਮੈਂਟ ਦੀ ਤਜਵੀਜ਼ ਦੀ ਅਤਿ ਲੋੜ ਪ੍ਰਗਟ ਕਰ ਕੇ ਕਿਹਾ ਕਿ ਇਹ ਮਾਮਲਾ ਉੱਕਾ ਹੀ ਮਹਾਰਾਜਾ ਦੀ ਮਰਜ਼ੀ ਤੇ ਨਿਰਭਰ ਹੈ। ਭਾਵੇਂ ਉਹ ਆਪ ਹੀ ਦੋਸਤ ਮੁਹੰਮਦ ਖਾਂ ਤੇ ਚੜ੍ਹਾਈ ਕਰ ਕੇ ਸੁਜਾਉਲ ਮੁਲਕ ਨੂੰ ਤਖਤ ਵਾਪਸ ਦਵਾ ਦੇਣ ਤੇ ਚਾਹੁਣ ਤਾਂ ਸਰਕਾਰ ਅੰਗਰੇਜ਼ੀ ਦੀ ਵੀ ਆਪਣੇ ਨਾਲ ਮਦਦ ਲੈਣ, ਕਿੰਤੁ ਜਿਕੁਣ ਹੋਵੇ ਦੋਸਤ ਮੁਹੰਮਦ ਖਾਂ ਨੂੰ ਜ਼ਰੂਰ ਗਦੀਓਂ ਉਠਾ ਦਿੱਤਾ ਜਾਵੇ। ਜੇ ਓਸ ਨੇ ਰੂਸ ਨਾਲ ਸਮੱਝਤਾ ਕਰ ਲਿਆ, ਤਦ ਪੰਜਾਬ ਦੀ ਪੱਛਮੀ ਬਾਹੀਂ ਬੜੀ ਖਤਰਨਾਕ ਹੋ ਜਾਵੇਗੀ। ਮਹਾਰਾਜਾ ਨੇ ਇਸ ਗੱਲ ਨਾਲ ਪੂਰਨ ਸੰਮਤੀ ਪ੍ਰਗਟ ਕੀਤੀ, ਸਫੀਰਾਂ ਨੂੰ ਆਪਣੇ ਨਾਲ ਲਾਹੌਰ ਲੈ ਗਿਆ, ਜਿੱਥੇ ੧੩ ਜੁਲਾਈ ਨੂੰ ਇੱਕ ਆਮ ਦਰਬਾਰ ਕਰ ਕੇ ਸਫੀਰਾਂ ਨੂੰ ਬਹੁਮੁਲੇ ਸਿਰੋਪਾ ਦਿੱਤੇ।

੨੧੫. ਸ਼ਾਹ ਸੁਜਾ ਨਾਲ ਇਕਰਾਰ ਹੋਣਾ

ਜਦ ਸਫੀਰਾਂ ਦਾ ਮਤਲਬ ਪੂਰਾ ਹੋ ਗਿਆ, ਤਦ ਮਿਸਟਰ ਮੈਗਨਾਟਨ ਲੁਧਿਆਣੇ ਗਏ ਤਾਂ ਜੋ ਸ਼ਾਹ ਸੁਜਾ ਨੂੰ ਓਸ ਦੇ ਆਉਣ ਵਾਲੇ ਚੰਗੇ ਦਿਨਾਂ ਦੀ ਖੁਸ਼ਬੰਦੀ ਦੇਣ। ਗਵਰਨਰਮੈਂਟ ਅੰਗਰੇਜ਼ੀ ਦੀ ਇਸ ਸੋਹਣੀ ਤਜਵੀਜ਼ ਨੂੰ ਦੱਸ ਕੇ ਅੰਗ੍ਰੇਜ਼ਾਂ ਤੇ ਲਾਹੌਰ ਦਰਬਾਰ ਦਾ ਓਸ ਨੂੰ ਧੰਨਵਾਦੀ ਬਣਾਇਆ। ਲਾਹੌਰ ਦਰਬਾਰ ਅੰਗ੍ਰੇਜ਼ ਤੇ ਸੁਜਾਉਲ ਮੁਲਕ ਤਿੰਨਾਂ ਦੇ ਵਿਚਕਾਰ ਇੱਕ

*The Hon: Mr. Asborne says about Partap Singh. He is one of the most intelligent boys I ever met with very good looking, with singularly large and expressive eyes. His manners are in the highest degree attractive, polished and gentlemen like and totally free from all manvar's honte and awkwardness so generally found in European children of that age. In the course of conversation I asked him if his match look was a real one and if he ever shot with it. He jumped off his chair highly indignant at the question, and after rapidly loading his musket exclaimed, now what shall I shot? I replied I saw nothing in the camp at present, it would be safe to shoot at, and asked him if he thought he could hit a man at hundred yards' distance, to which he replied without a moments hesitation, pointing to a crowd of sikh chiefs and soldiers, that surrounded the true. "These are all your friends, but show me an enemy to the British Government and you shall soon see what I can do."

ਇਕਰਾਰਨਾਮਾ ਲਿਖਿਆ ਜਾਵੇ, ਨਿਸ਼ਚੇ ਹੋਇਆ ਕਿ ਸ਼ਾਹ ਸੁਜਾ ਆਪ ਆਪਣੀ ਫੌਜ ਨਾਲ ਅਮੀਰ ਕਾਬਲ ਤੇ ਚੜ੍ਹਾਈ ਕਰੇ। ਅੰਗਰੇਜ਼ਾਂ ਨੇ ਸਿਕਾਰਪੁਰ (ਸਿੰਧ) ਨੂੰ ਆਪਣੇ ਕਬਜ਼ੇ ਵਿੱਚ ਲੈਣਾ ਚਾਹਿਆ। ਇਸ ਕਰ ਕੇ ਮਹਾਰਾਜਾ ਨੇ ਵੀ ਜਲਾਲਾਬਾਦ ਤੇ ਕਬਜ਼ਾ ਰੱਖਣਾ ਜ਼ਰੂਰੀ ਸਮਝਿਆ। ਸ਼ਾਹ ਸੁਜਾ ਨੇ ਆਪਣੀ ਵੱਲੋਂ ਦੋ ਲੱਖ ਰੁਪਯਾ ਨਕਦ ਸਾਲਾਨਾ ਖਰਾਜ ਦਾ ਇਸ ਰਿਆਇਤ ਦੇ ਬਦਲੇ ਕਿ ਓਹਦੇ ਪੰਜ ਹਜ਼ਾਰ ਮੁਸਲਮਾਨ ਸਵਾਰਾਂ ਦੀ ਫੌਜ ਪਿਸ਼ਾਵਰ ਦੀ ਸਰਹੱਦ ਤੇ ਉਸ ਦਾ ਖਾਸ ਪ੍ਰਬੰਧ ਕਰਨ ਲਈ ਰਹੇਗੀ, ਇਕਰਾਰ ਕੀਤਾ ਤੇ ਖਰਾਜ ਤੋਂ ਵੱਖਰਾ ਬਹੁਤ ਸਾਰੇ ਚੰਗੀ ਨਸਲ ਦੇ ਘੋੜੇ, ਖੱਚਰਾਂ ਤੇ ਹੋਰ ਬਹੁਤ ਸਾਰੇ ਅਫ਼ਗਾਨਿਸਤਾਨ ਦੇ ਤੋਹਫਿਆਂ ਦੇ ਹਰ ਸਾਲ ਦੇਣ ਦਾ ਇਕਰਾਰ ਵੀ ਕੀਤਾ।

ਇਹ ਸਾਰੀਆਂ ਗੱਲਾਂ ਦਾ ਫੈਸਲਾ ਹੋ ਜਾਣ ਤੇ ਅੰਗਰੇਜ਼ੀ ਫੌਜ ਫਿਰੋਜ਼ਪੁਰ ਇਕੱਠੀ ਹੋਣ ਲੱਗੀ ਤੇ ਇਹ ਜ਼ਰੂਰੀ ਸਮਝਿਆ ਗਿਆ ਕਿ ਚੜ੍ਹਾਈ ਕਰਨ ਤੋਂ ਪਹਿਲਾਂ ਗਵਰਨਰ ਜਨਰਲ ਆਕਲੈਂਡ ਮਹਾਰਾਜਾ ਸਾਹਿਬ ਨਾਲ ਆਪ ਮਿਲ ਕੇ ਗੱਲਬਾਤ ਕਰ ਕੇ ਇਕਰਾਰਨਾਮੇ ਨੂੰ ਪੱਕਾ ਕਰ ਲੈਣ।

੨੯੬. ਲਾਰਡ ਆਕਲੈਂਡ ਤੇ ਮਹਾਰਾਜੇ ਦੀ ਮੁਲਕਾਤ

ਸੋ ਇਹ ਫੈਸਲਾ ਹੋਇਆ ਕਿ ਫਿਰੋਜ਼ਪੁਰ ਵਿੱਚ ਸੇਰਿ-ਇ-ਪੰਜਾਬ ਤੇ ਲਾਰਡ ਆਕਲੈਂਡ ਦੀ ਮੁਲਕਾਤ ਹੋਵੇ। ਭਾਵੇਂ ਮਹਾਰਾਜਾ ਸਾਹਿਬ ਬੀਮਾਰ ਸਨ, ਤਦ ਵੀ ਓਹਨਾਂ ਪ੍ਰਵਾਨ ਕਰ ਲਿਆ। ੩੦ ਨਵੰਬਰ ਨੂੰ ਮੁਲਕਾਤ ਦਾ ਦਿਨ ਨੀਯਤ ਹੋਇਆ। ਰੋਪੜ ਵਾਂਗ ਮੁਲਕਾਤਾਂ ਦੀਆਂ ਰਸਮਾਂ ਅਦਾ ਹੋਈਆਂ। ਬਹੁਮੁਲੇ ਤੋਹਫੇ ਇੱਕ ਦੂਜੇ ਨੂੰ ਦਿੱਤੇ ਗਏ। ਲਾਰਡ ਆਕਲੈਂਡ ਨੇ ਆਦਮੀ ਦੇ ਕਦ ਜਿੰਨੀ ਮਲਕਾਂ ਦੀ ਤਸਵੀਰ ਮਹਾਰਾਜਾ ਸਾਹਿਬ ਨੂੰ ਦਿੱਤੀ। ਤਿੰਨ ਦਿਨ ਆਪਸ ਵਿੱਚ ਕਾਬਲ ਤੇ ਸਿੰਧ ਦੀ ਬਾਬਤ ਗੱਲਬਾਤ ਹੋਂਦੀ ਰਹੀ। ਮਹਾਰਾਜਾ ਨੇ ਸਾਰੀਆਂ ਗੱਲਾਂ ਪ੍ਰਵਾਨ ਕਰ ਲਈਆ।

੨੯੭. ਗਵਰਨਰ ਦਾ ਲਾਹੌਰ ਤੇ ਅੰਮ੍ਰਿਤਸਰ ਆਉਣਾ

ਮਹਾਰਾਜਾ ਨੇ ਲਾਰਡ ਆਕਲੈਂਡ ਨੂੰ ਕਿਹਾ ਕਿ ਜਿਕਣ ਦੋ ਦਫ਼ਾ ਅਸਾਂ ਤੁਹਾਡੇ ਇਲਾਕੇ ਵਿੱਚ ਆ ਕੇ ਮੁਲਕਾਤ ਕੀਤੀ ਹੈ, ਉਵੇਂ ਹੀ ਤੁਹਾਨੂੰ ਸਾਡੇ ਇਲਾਕੇ ਵਿੱਚ ਆ ਕੇ ਖਾਤਰ ਕਰਨ ਦਾ ਮੌਕਾ ਦੇਣਾ ਚਾਹੀਦਾ ਹੈ। ਗਵਰਨਰ ਨੇ ਇਹ ਗੱਲ ਮੰਨ ਲਈ। ਮਹਾਰਾਜਾ ਸਾਹਿਬ ਤਿੰਨ ਦਿਨ ਪਹਿਲਾਂ ਅੰਮ੍ਰਿਤਸਰ ਆ ਗਏ ਤੇ ਸਵਾਗਤ ਦਾ ਪ੍ਰਬੰਧ ਕੀਤਾ। ਤਿੰਨ ਦਿਨ ਪਿੱਛੋਂ ਗਵਰਨਰ ਆਇਆ। ਬੜੀ ਸ਼ਾਨੋ ਸੌਕਤ ਤੇ ਸਜ ਧਜ ਨਾਲ ਸਵਾਗਤ ਕੀਤਾ। ਤਿੰਨ ਦਿਨ ਸ਼ਹਿਰ ਅੰਮ੍ਰਿਤਸਰ ਵਿੱਚ ਰੋਸ਼ਨੀ ਹੋਂਦੀ ਰਹੀ, ਗਵਰਨਰ ਮਹਾਰਾਜਾ ਸਾਹਿਬ ਦੀ ਮਹਿਮਾਨਦਾਰੀ ਤੋਂ ਬੜਾ ਪ੍ਰਸੰਨ ਹੋਇਆ। ਇਨ੍ਹਾਂ ਹੀ ਦਿਨਾਂ ਵਿੱਚ ਕੰਵਰ ਨੌਨਿਹਾਲ ਸਿੰਘ ਨੂੰ ਹੈਜ਼ਾ ਹੋ ਗਿਆ, ਜਿਸ ਤੋਂ ਮਹਾਰਾਜਾ ਸਾਹਿਬ ਨੂੰ ਬੜੀ ਚਿੰਤਾ ਹੋਈ। ਲਾਰਡ ਆਕਲੈਂਡ ਪੁੱਛਣ ਲਈ ਗਏ। ਇੱਕ ਹਫ਼ਤੇ ਦੇ ਅੰਦਰ ਅੰਦਰ ਕੰਵਰ ਸਾਹਿਬ ਨੂੰ ਬਿਲਕੁਲ ਅਰਾਮ ਆ ਗਿਆ।

ਇੱਥੋਂ ਮਹਾਰਾਜਾ ਸਾਹਿਬ ਤੇ ਗਵਰਨਰ ਇੱਕ ਸਵਾਰੀ ਵਿੱਚ ਹੀ ਬੈਠ ਕੇ ਲਾਹੌਰ ਪੁੱਜੇ। ਸ਼ਾਲਾਮਾਰ ਬਾਗ ਵਿੱਚ ਇੱਕ ਭਾਰੀ ਦਰਬਾਰ ਹੋਇਆ। ਗੁਲਾਬ ਤੇ ਕੇਵੜਾ ਸੜਕਾਂ ਤੇ ਛਿੜਕਿਆ ਗਿਆ। ਬੂਟਿਆਂ ਤੇ ਦੀਵਾਰਾਂ ਤੇ ਰੋਸ਼ਨੀ ਕੀਤੀ ਗਈ, ਫੁਵਾਰੇ ਛੱਡੇ ਗਏ, ਝਰਨੇ ਚੱਲ ਪਏ, ਨਹਿਰ ਜਾਰੀ ਹੋ ਗਈ। ਸਰਦਾਰ ਬਹੁਮੁਲੇ ਲਿਬਾਸ ਵਿੱਚ ਆ ਗਏ, ਇੱਕ ਖੁੱਲ੍ਹੇ ਸ਼ਮਿਆਨੇ ਦੇ ਹੇਠ ਸੋਨੇ ਦੀਆਂ ਕੁਰਸੀਆਂ ਤੇ ਗਵਰਨਰ ਜਨਰਲ ਤੇ ਮਹਾਰਾਜਾ ਸਾਹਿਬ ਬੈਠੇ। ਦੇਸੀ ਰਾਗ ਰੰਗ ਸੁਣ ਕੇ ਗਵਰਨਰ ਬੜਾ ਪ੍ਰਸੰਨ ਹੋਇਆ, ਕੰਵਰ ਨੌਨਿਹਾਲ ਸਿੰਘ ਦੇ ਵਿਆਹ ਦੇ ਜਲਸੇ ਤੋਂ ਮਗਰੋਂ ਸਭ ਤੋਂ ਵੱਡਾ ਜਲਸਾ ਇਹ ਹੀ ਹੋਇਆ। ਦੂਜੀ ਰਾਤ ਬੜੀ ਹੀ ਸ਼ੋਕਦਾਇਕ ਆਈ ਕਿ ਮਹਾਰਾਜਾ ਸਾਹਿਬ ਨੂੰ ਅੱਚਣਚੇਤ ਲਕਵਾ ਹੋ ਗਿਆ। ਮੂੰਹ ਤੋਂ ਪਾਣੀ ਜਾਨ ਲੱਗਾ ਤੇ ਜੁਬਾਨ ਬੰਦ ਹੋ ਗਈ, ਇਸ ਤੇ ਵੀ ਮਹਾਰਾਜਾ ਸਾਹਿਬ ਨੇ ਗਵਰਨਰ ਜਨਰਲ ਦੀ ਸੇਵਾ ਵਿੱਚ ਕੋਈ ਫਰਕ ਨਹੀਂ ਪੈਣ ਦਿੱਤਾ। ਇਸ਼ਾਰਿਆਂ ਨਾਲ ਆਪ ਹਰ ਇੱਕ ਗੱਲ ਦਾ ਹੁਕਮ ਦੇਂਦੇ ਰਹੇ।

ਇਸ ਸਮੇਂ ਵਿੱਚ ਸ਼ਾਹ ਸੁਜਾ ਨੇ ਨਾਮ ਮਾਤਰ ਆਪਣੀ ਫੌਜ ਰੱਖ ਕੇ ਨੋਂ ਹਜ਼ਾਰ ਅੰਗਰੇਜ਼ੀ ਸੈਨਾ ਨਾਲ ਲੈ ਕੇ ਜਦ ਸਿੰਧ ਤੇ ਕੋਇਟੇ ਦੇ ਰਾਹ ਕੰਧਾਰ ਪੁੱਜਣ ਦੀ ਕੋਸ਼ਿਸ਼ ਕੀਤੀ, ਤਦ ਇਧਰ ਕਰਨਲ ਵੈੱਡ ਸਾਹਿਬ ਨੂੰ ਹੁਕਮ ਹੋਇਆ ਕਿ ਪੰਜਾਬੀ ਫੌਜ ਦੇ ਨਾਲ ਲਾਹੌਰ ਦੇ ਰਾਹ ਪਿਸ਼ਾਵਰ ਪੁੱਜੋ। ਇਸ ਗੱਲ ਦੀ ਦਰਖਾਸਤ ਮਹਾਰਾਜਾ ਨੇ ਮਨਜ਼ੂਰ ਕਰ ਲਈ, ਕਿੰਤੂ ਸ਼ਰਤ ਇਹ ਸੀ ਕਿ ਮਹਾਰਾਜਾ ਦੇ ਇਲਾਕੇ ਵਿੱਚ ਗਊਕਸੀ ਨਾ ਕੀਤੀ ਜਾਏ। ਗਵਰਨਰ ਤਾਂ ਇਸ ਫੈਸਲੇ ਦੇ ਮਗਰੋਂ ਚਲਾ ਗਿਆ, ਕਿੰਤੂ ਵੈੱਡ ਸਾਹਿਬ ਫੌਜ ਤੇ ਤੋਪਾਂ ਦੇ ਆਉਣ ਦੀ ਉਡੀਕ ਵਿੱਚ ਲਾਹੌਰ ਠਹਿਰਿਆ ਰਿਹਾ।

੨੧੯. ਅੰਗਰੇਜ਼ੀ ਫੌਜ ਦੀ ਸਹਾਇਤਾ

ਮਾਘ ਦੇ ਅੰਤ ਵਿੱਚ ਅੰਗਰੇਜ਼ੀ ਫੌਜ ਜਦ ਲਾਹੌਰ ਅੱਪੜ ਗਈ, ਤਦ ਦੂ ਹਜ਼ਾਰ ਸਿੱਖਾਂ ਦੀ ਬਹਾਦਰ ਫੌਜ ਵੀ ਕਰਨਲ ਵੈੱਡ ਸਾਹਿਬ ਦੀ ਸਹਾਇਤਾ ਲਈ ਨਾਲ ਗਈ, ਜਿਸ ਨੂੰ ਨਾਲ ਲੈ ਕੇ ਉਕਤ ਸਾਹਿਬ ਨੇ ਤਹਿਮੂਰ ਤੇ ਸ਼ਾਹ ਸੁਜਾ ਦੇ ਨਾਲ ਪਿਸ਼ਾਵਰ ਵੱਲ ਕੁਚ ਕੀਤਾ। ਇਸ ਤੋਂ ਪਿੱਛੋਂ ਕੰਵਰ ਨੌਨਿਹਾਲ ਸਿੰਘ ਨੇ ਇੱਕ ਹੋਰ ਜਗ੍ਹਾ ਫੌਜ ਵੀ ਭੇਜੀ, ਜੋ ਪਿਸ਼ਾਵਰ ਵਿੱਚ ਪਹਿਲੀ ਫੌਜ ਦੇ ਨਾਲ ਜਾ ਮਿਲੀ।

੨੨੦. ਕਾਬਲ ਤੇ ਕੰਧਾਰ ਦੀ ਫਤਹ

ਸ਼ੁਰੂ ੧੮੮੬ ਬਿ. ਵਿੱਚ ਸ਼ਾਹ ਸੁਜਾ ਕੰਧਾਰ ਪੁੱਜਾ। ਇਸ ਦੇ ਪੁੱਜਣ ਸਾਰ ਸਾਰੇ ਬਾਕਰਜ਼ੇਈ ਪਠਾਣ ਨੱਸ ਗਏ। ਦੋ ਮਈ ੧੮੯੮ ਈਸਵੀ ਨੂੰ ਸ਼ਾਹ ਸੁਜਾ ਤਖਤ ਤੇ ਬੈਠ ਗਿਆ। ਮਿਸਟਰ ਮੈਗਨਾਟਨ ਤੇ ਸਰ ਜਾਨ ਕੇਨ ਸਾਹਿਬ ਨੇ ਜੋ ਓਸ ਵੇਲੇ ਨਾਲ ਸਨ, ਅੰਗ੍ਰੇਜ਼ੀ ਗਵਨਰਮੈਂਟ ਵੱਲੋਂ ਤੋਹਫੇ ਪੇਸ਼ ਕੀਤੇ। ਤਖਤ ਤੇ ਬੈਠਣ ਦੀ ਹਰ ਇੱਕ ਰਸਮ ਨੂੰ ਬੜੀ ਧੂਮ ਧਾਮ ਨਾਲ ਮਨਾਇਆ ਗਿਆ। ੧੧ ਜੁਲਾਈ ਨੂੰ ਗਜ਼ਨੀ ਲੁਟੀ। ਕਾਬਲ ੧੮੮ ਅਗਸਤ ਨੂੰ ਫਤਹ ਕਰ ਕੇ ਸ਼ਾਹ ਸੁਜਾ ਨੂੰ ਤਖਤ ਤੇ ਬਿਠਾਇਆ ਗਿਆ।

੨੨੧. ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਰਾਜ ਤਿਲਕ

ਮਹਾਰਾਜਾ ਰਣਜੀਤ ਸਿੰਘ ਨੂੰ ਇਲਾਜ ਕਰਾਣ ਤੇ ਵੀ ਕੋਈ ਲਾਭ ਨਾ ਹੋਇਆ। ਦਿਨ-ਬ-ਦਿਨ ਕਮਜ਼ੋਰ ਹੋਂਦੇ ਚਲੇ ਗਏ। ਜਦ ਓਹਨਾਂ ਨੂੰ ਬਿਲਕੁਲ ਨਿਰਾਸਤਾ ਹੋ ਗਈ, ਤਦ ਇੱਕ ਦਿਨ ਸਾਰੇ ਸਰਦਾਰਾਂ ਤੇ ਦਰਬਾਰੀਆਂ ਦੇ ਸਾਹਮਣੇ ਆਪਣੇ ਵੱਡੇ ਲੜਕੇ ਸ਼ਾਹਜ਼ਾਦਾ ਖੜਕ ਸਿੰਘ ਨੂੰ ਜੋ ਪਹਿਲਾਂ ਹੀ ਤਾਜ ਤਖਤ ਦਾ ਵਾਰਸ ਨਿਸ਼ਚਤ ਹੋ ਚੁੱਕਾ ਸੀ, ਬੁਲਾ ਕੇ ਰਾਜ ਤਿਲਕ ਦੇ ਦਿੱਤਾ ਤੇ ਰਾਜ ਪ੍ਰਬੰਧ ਓਹਦੇ ਹੱਥ ਵਿੱਚ ਦੇ ਕੇ ਰਾਜਾ ਧਿਆਨ ਸਿੰਘ ਨੂੰ ਓਹਦਾ ਵਜੀਰ ਬਣਾ ਦਿੱਤਾ ਤੇ ਸ਼ਾਹਜ਼ਾਦਾ ਖੜਕ ਸਿੰਘ; ਜੋ ਬਿਲਕੁਲ ਸੂਧਾ ਤੇ ਭਗਤ ਸੁਭਾਵ ਮਨੁੱਖ ਸੀ, ਦੀ ਬਾਂਹ ਰਾਜਾ ਧਿਆਨ ਸਿੰਘ ਦੇ ਹੱਥ ਦੇ ਕੇ ਇਸਾਰੇ ਨਾਲ ਕਿਹਾ ਕਿ ਇਸ ਨੂੰ ਮੇਰੀ ਜਗ੍ਹਾ ਤੇ ਸਮਝਣਾ। ਇਸ ਦੇ ਮੰਦੇ ਚੰਗੇ ਦੇ ਰਖਵਾਲੇ ਰਹਿਣਾ। ਇਸ ਤੋਂ ਪਿੱਛੋਂ ਮਹਾਰਾਜਾ ਦੇ ਹੱਥੋਂ ਧਿਆਨ ਸਿੰਘ ਨੂੰ ਇੱਕ ਬੁਹੁਮੁਲਾ ਸਿਰੋਪਾਓ ਦੇ ਕੇ ਇਹ ਖਿਤਾਬ ਦਵਾਯਾ ਗਿਆ:

‘ਰਾਜਾ ਧਿਆਨ ਸਿੰਘ ਨਾਇਬ ਉਲਸਲਤਨਤ ਉਜ਼ਮਾ। ਥੈਰ ਖਾਹ ਸ਼ਾਮੀਮੀ ਦੌਲਤੇ ਸਰਕਾਰ ਵਜੀਰ ਆਜ਼ਮ। ਦਸਤੂਰ ਮੁਕਰਮ ਮੁਖਤਾਰ ਵ ਮਦਾਰਉਲ ਮਹਾਮ ਕੁਲ ਮੁਲਕ ਪੰਜਾਬ।’ ਤੇ ਇਹ ਕਾਰਵਾਈ ਨਿਯਮ ਅਨੁਸਾਰ ਸਾਰੇ ਮੁਲਕ ਵਿੱਚ ਪ੍ਰਗਟ ਕਰ ਦਿੱਤੀ ਗਈ।

੨੨੨. ਸ਼ੇਰਿ ਪੰਜਾਬ ਦਾ ਚਲਾਣ

ਜਦ ਮਹਾਰਾਜੇ ਦੇ ਚਲਾਣਾ ਕਰਨ ਦਾ ਸਮਾਂ ਬਹੁਤ ਨੇੜੇ ਆ ਗਿਆ, ਤਦ ਲੱਖਾਂ ਰੁਪਯੇ ਗਰੀਬਾਂ ਅਨਾਥਾਂ ਵਿੱਚ ਵੰਡੇ ਗਏ। ਹਰ ਇੱਕ ਮੱਤ ਵਾਲੇ ਨੇ ਆਪਣੇ ਧਾਰਮਿਕ ਅਸਥਾਨ ਵਿੱਚ ਮਹਾਰਾਜੇ ਦੀ ਆਤਮਾ ਲਈ ਸੁਭ ਪ੍ਰਾਰਥਨਾ ਕੀਤੀ। ਅੰਤ ਨੂੰ ਰਾਜਾ ਧਿਆਨ ਸਿੰਘ ਨੇ ੧੦ ਲੱਖ ਦਾ ਚਬੂਤਰਾ ਬਣਾ ਕੇ ਓਸ ਤੇ ਬਹੁਮੁਲੇ ਦੋਸ਼ਾਲੇ ਵਿਛਾ ਕੇ ਮਹਾਰਾਜਾ ਸਾਹਿਬ ਨੂੰ ਉਸ ਤੇ ਲਿਟਾ

ਦਿੱਤਾ। ਉਸ ਚਾਂਦੀ ਦੇ ਚਥੂਤਰੇ ਤੇ ੧੫ ਹਾੜ ੧੮੯੬ ਬਿਕ੍ਰਮੀ ਮੁਤਾਬਕ ੨੨ ਜੂਨ ੧੮੯੮ ਨੂੰ ਪੰਜ ਸੰਬੰਧ ਦੇ ਦਿਨ ਛੇ ਝੜੀ ਦਿਨ ਰਹਿੰਦੇ ਸੇਰੇ ਪੰਜਾਬ; ਜਿਸ ਦਾ ਦਬਦਬਾ ਸਾਰੇ ਮੁਲਕ ਤੇ ਛਾ ਰਿਹਾ ਸੀ, ਜਿਸ ਦੀ ਬਹਾਦਰੀ, ਦਲੇਰੀ ਤੇ ਦਾਨੀ ਸੁਭਾਵ ਦੇ ਹਾਲ ਇਤਿਹਾਸ ਦੇ ਪੰਨਿਆਂ ਤੇ ਸ਼ੋਭਾ ਦੇ ਰਹੇ ਹਨ, ਅਜਿਹੇ ਆਰਾਮ ਦੇ ਨਾਲ ਸੌਂ ਗਿਆ ਕਿ ਫਿਰ ਪਾਸਾ ਨਹੀਂ ਬਦਲਿਆ। ਕਹਿੰਦੇ ਹਨ ਕਿ ਮਹਾਰਾਜਾ ਸਾਹਿਬ ਨੇ ਪ੍ਰਾਣ ਛੱਡਣ ਸਮੇਂ ਚਾਹਿਆ ਕਿ ਕੋਹਿਨੂਰ ਹੀਂ ਹੋਰ ਬਹੁਮੁੱਲੇ ਜਵਾਹਰਾਤ ਦੇ ਨਾਲ ਦਰਬਾਰ ਸਾਹਿਬ ਅਰਪਨ ਕਰ ਦਿੱਤਾ ਜਾਵੇ, ਜੋ ਉਸ ਦੇ ਦਾਨੀ ਸੁਭਾਵ ਦਾ ਅੰਤਲਾ ਨਮੂਨਾ ਸੀ ਤੇ ਸਦਾ ਰਹਿੰਦਾ। ਕਿੰਤੂ ਰਾਜਾ ਧਿਆਨ ਸਿੰਘ ਤੇ ਜਮਾਂਦਾਰ ਖੁਸ਼ਹਾਲ ਸਿੰਘ ਨੇ ਮਿਸਰ ਬੇਲੀਰਾਮ ਤੋਸ਼ ਖਾਨਾ ਵਾਲੇ ਦੀ ਸਹਾਇਤਾ ਨਾਲ ਦੇਣ ਤੋਂ ਇਨਕਾਰ ਕਰ ਦਿੱਤਾ ਤੇ ਕਿਹਾ, “ਇਹ ਉਸ ਆਦਮੀ ਦੀ ਮਾਲਕੀ ਹੈ, ਜਿਸ ਦੇ ਸਿਰ ਤੇ ਤਾਜ ਹੋਵੇ, ਖੈਰਾਤ ਵਿੱਚ ਨਹੀਂ ਦੇਣੀ ਚਾਹੀਦੀ।” ਸਿੱਟਾ ਇਹ ਕਿ ਮਹਾਰਾਜਾ ਦਾ ਅੱਖਾਂ ਬੰਦ ਕਰਨਾ ਸੀ ਕਿ ਘਰ ਘਰ ਮਾਤਮ ਹੋ ਗਿਆ।

ਰਾਜਾ ਧਿਆਨ ਸਿੰਘ ਵਿਖਾਵੇ ਵਾਸਤੇ ਬਹੁਤ ਰੋਂਦਾ ਸੀ। ਬਾਕੀ ਬਹੁਤ ਸਾਰੇ ਸਿੱਖ ਸਰਦਾਰਾਂ ਦੇ ਤਾਂ ਰੋਂਦੇ ਸਾਹ ਰੁਕ ਰੁਕ ਜਾਂਦੇ ਸਨ। ਉਸ ਦਿਨ ਕਵੇਲਾ ਹੋ ਗਿਆ ਸੀ। ਇਸ ਕਰ ਕੇ ਦੂਜੇ ਦਿਨ ਬੜੀ ਸ਼ਾਨ ਨਾਲ ਮਹਾਰਾਜਾ ਸਾਹਿਬ ਦਾ ਬਬਾਣ ਕੱਢਿਆ। ਰਾਜਿਆਂ ਦੇ ਰਵਾਜ ਅਨੁਸਾਰ ਪਹਿਲਾਂ ਮਹਾਰਾਜਾ ਸਾਹਿਬ ਨੂੰ ਸ੍ਰੀ ਦਰਬਾਰ ਸਾਹਿਬ ਦੇ ਜਲ ਨਾਲ ਅਸ਼ਨਾਨ ਕਰਾ ਕੇ ਸ਼ਾਹਨਾ ਕਪੜੇ ਪਵਾਏ ਗਏ ਤੇ ਬਹੁਮੁੱਲੇ ਗਹਿਣੇ ਤੇ ਸ਼ਸਤ੍ਰ ਜੋ ਓਰ ਜੀਉਂਦਿਆਂ ਪਾਇਆ ਕਰਦੇ ਸਨ, ਪਾਏ ਗਏ। ਉਸ ਵੇਲੇ ਮਹਾਰਾਜੇ ਦਾ ਸਾਰਾ ਪਰਿਵਾਰ ਇਕੱਠਾ ਹੋ ਗਿਆ ਤੇ ਰਾਣੀਆਂ ਨੇ ਵਜੀਰ ਧਿਆਨ ਸਿੰਘ ਨੂੰ ਗੀਤਾ, ਸਾਲਗਰਾਮ ਤੇ ਮਹਾਰਾਜੇ ਦੇ ਪੈਰਾਂ ਨੂੰ ਹੱਥ ਲੁਆ ਕੇ ਸਪਤ ਲਈ ਗਈ ਕਿ ਓਹ ਉਮਰ ਭਰ ਮਹਾਰਾਜੇ ਦੀ ਸਲਤਨਤ ਦਾ ਸੁਭਚਿੰਤਕ ਰਹੇਗਾ। ਸਾਹਜ਼ਾਦਾ ਖੜਕ ਸਿੰਘ ਤੇ ਕੰਵਰ ਨੌਨਿਹਾਲ ਸਿੰਘ ਦੇ ਨਾਲ ਕਦੇ ਬੇਵਫਾਈ ਨਹੀਂ ਕਰੇਗਾ। ਮਹਾਰਾਜੇ ਦੇ ਸਰੀਰ ਨੂੰ ਚੰਦਨ ਆਦਿਕ ਲਾ ਬਬਾਣ ਬਾਹਰ ਕੱਢਿਆ ਗਿਆ। ਸਿੱਖ ਸਰਦਾਰਾਂ ਨੇ ਨੰਗੇ ਪੈਰ ਹੋ ਕੇ ਉਠਾਇਆ ਤੇ ਜਿੱਥੇ ਚੰਦਨ ਦੀ ਚਿਖਾ ਤਿਆਰ ਸੀ, ਉੱਥੇ ਲੈ ਚਲੇ। ਤੋਪਾਂ ਦੀ ਸਲਾਮੀ ਹੋਈ, ਝੰਡੇ ਗਿਰਾ ਦਿੱਤੇ ਗਏ, ਮਾਤਮੀ ਵਾਜਾ ਵਜਣ ਲੱਗਾ, ਹਰ ਇੱਕ ਆਦਮੀ ਚੁੱਕ ਕੇ ਫਿਕਰ ਵਿੱਚ ਸੀ। ਅੱਗੇ ਅੱਗੇ ਮਹਾਰਾਜੇ ਦੇ ਬਾਡੀਗਾਰਡ ਦੇ ਸਵਾਰ ਤੇ ਪਿਆਦਾ ਪਲਟਨ ਮਾਤਮੀ ਕਦਮ ਰੱਖਦੀ ਜਾ ਰਹੀ ਸੀ। ਮਹਾਰਾਜਾ ਸਾਹਿਬ ਦੇ ਨਾਲ ਮਹਾਰਾਜੇ ਦੇ ਪੁੱਤ੍ਰ ਤੇ ਪੋਤਰੇ ਚੌਰ ਕਰ ਰਹੇ ਸਨ। ਨਾਲ ਹੀ ਰਾਜਾ ਧਿਆਨ ਸਿੰਘ, ਜਿਸ ਨੂੰ ਕਿ ਮਹਾਰਾਜੇ ਨੇ ਇੱਕ ਸਪਾਹੀ ਦੇ ਦਰਜੇ ਤੋਂ ਵਜੀਰ ਬਣਾ ਦਿੱਤਾ ਸੀ, ਚੌਰ ਕਰ ਰਿਹਾ ਸੀ। ਪਿੱਛੇ ਪਿੱਛੇ ਰਾਣੀਆਂ ਆਪਣੀਆਂ ਨੌਕਰਾਣੀਆਂ ਸਮੇਤ ਜਾ ਰਹੀਆਂ ਸਨ। ਜਦ ਮਹਾਰਾਜਾ ਦਾ ਬਬਾਣ ਕਿਲ੍ਹੇ ਤੋਂ ਬਾਹਰ ਨਿੱਕਲਿਆ, ਤਦ ਅੱਗੇ ਬੇਅੰਤ ਖਲਕਤ ਆਪਣੇ ਪਿਆਰੇ ਮਹਾਰਾਜੇ ਦੇ ਅੰਤਮ ਦਰਸ਼ਨ ਕਰਨ ਲਈ ਇਕੱਠੀ ਹੋਈ ਹੋਈ ਸੀ। ਕੋਈ ਅਜਿਹਾ ਆਦਮੀ ਨਹੀਂ ਸੀ, ਜਿਸ ਦੇ ਚੇਹਰੇ ਤੇ ਉਦਾਸੀਨਤਾ, ਫਿਕਰ ਤੇ ਸ਼ੋਕ ਦੇ ਚਿੰਨ੍ਹ ਪ੍ਰਗਟ ਨਾ ਹੁੰਦੇ ਹੋਣ। ਮਹਾਰਾਜਾ ਤੋਂ ਸਾਰੀ ਪ੍ਰਜਾ ਤੇ ਅਹਿਲਕਾਰ ਖੁਸ਼ ਸਨ ਤੇ ਇਸ ਨੂੰ ਹਰ ਇੱਕ ਕੌਮ ਮੁਹਬਤ ਤੇ ਪਿਆਰ ਦੀ ਨਿਗਾਹ ਨਾਲ ਵੇਖਦੀ ਸੀ, ਇਸ ਕਰ ਕੇ ਸਾਰੀ ਪਰਜਾ ਗ੍ਰਾਮਾਂ ਦੇ ਸਮੁੰਦਰ ਵਿੱਚ ਡੱਬੀ ਵਿਖਾਈ ਦਿੰਦੀ ਸੀ।

ਮਹਾਰਾਜੇ ਦਾ ਉਹ ਹਜ਼ੂਰੀ ਬਾਗ ਜੋ ਅੱਗੇ ਗ੍ਰਾਮ, ਫਿਕਰ ਤੇ ਸੋਚਾਂ ਵਿੱਚ ਪਿਆਂ ਦੇ ਚੇਹਰਿਆਂ ਨੂੰ ਖਿੜਾ ਦੇਂਦਾ ਸੀ, ਅੱਜ ਜਦ ਮਹਾਰਾਜਾ ਦੀ ਲਾਸ਼ ਪਾਸ ਦੀ ਗੁਜ਼ਰੀ, ਤਦ ਹੈਰਾਨ, ਪਸੇਮਾਨ ਤੇ ਗ੍ਰਾਮ ਦੀ ਮੂਰਤ ਬਣਿਆ ਹੋਇਆ ਸੀ। ਪੰਛੀ ਚੁੱਪ, ਛੁੱਲਾਂ ਦੇ ਸੀਨੇ ਚਾਕ ਤੇ ਬੂਟੇ ਸਿਰ ਝੁਕਾਈ ਖੜ੍ਹੇ ਸਨ, ਸਮਸ਼ਾਦ ਹੈਰਾਨ ਪਸੇਮਾਨ ਖਲੋਤਾ ਸੀ। ਸੋਸਨ ਦਾ ਗ੍ਰਾਮ ਨਾਲ ਮੁੰਹ ਕਾਲਾ ਹੋ ਗਿਆ ਸੀ, ਬਨਫਸ਼ਾ ਸਿਰ ਦੇ ਵਾਲ ਖੋਹ ਰਿਹਾ ਸੀ, ਮਹਿੰਦੀ ਖੂਨ ਉਗਲ ਰਹੀ ਸੀ, ਛੁੱਲ

ਕਮਲਾ ਰਹੇ ਸਨ, ਬੁਲਬੁਲ ਫਲਾਂ ਦੇ ਪੱਤੇ ਨਾਲ ਅੱਥਰੂ ਪੂੰਝ ਰਹੀ ਸੀ। ਹਰ ਸੜਕ ਮਿੱਟੀ ਉਡਾ-ਉਡਾ ਕੇ ਆਪਣੇ ਸਿਰ ਵਿੱਚ ਪਾ ਰਹੀ ਸੀ। ਸਾਰੇ ਦਰੱਖਤ ਹੈਰਾਨ ਖੜੇ ਸੀ। ਫੁਹਾਰਿਆਂ ਦਾ ਰੋਂਦੇ ਰੋਂਦੇ ਸੰਘ ਸੁੱਕ ਗਿਆ ਸੀ। ਝਰਨਿਆਂ ਦੀਆਂ ਅੱਖਾਂ ਅੱਥਰੂ ਵਗਾ ਵਗਾ ਕੇ ਪੱਥਰ ਹੋ ਗਈਆਂ ਸਨ।

ਮਹਾਰਾਜੇ ਦੇ ਬਬਾਣ ਤੋਂ ਲੱਖਾਂ ਰੁਪਯੇ ਅਸ਼ਰਫੀਆਂ ਤੇ ਬੁਤਕੀਆਂ ਸੁੱਟੀਆਂ ਗਈਆਂ। ਮਹਾਰਾਜੇ ਦਾ ਬਬਾਣ ਜਦ ਚੰਦਨ ਦੀ ਚਿਖਾ ਤੇ; ਜੋ ਛੀ ਛੁੱਟ ਉੱਚੀ ਮਰੱਬਾ ਸ਼ਕਲ ਦੀ ਬਣਾਈ ਗਈ ਸੀ, ਪੁੱਜਾ, ਤਦ ਪਹਿਲਾਂ ਸਰਦਾਰਾਂ ਨੇ ਮਹਾਰਾਜਾ ਨੂੰ ਹੱਥਾਂ ਤੇ ਚੱਕ ਕੇ ਸੀੜੀ ਨਾਲ ਚਿਖਾ ਤੇ ਰੱਖਿਆ ਤੇ ਬਬਾਣ ਦੇ ਉੱਪਰ ਸੋਨੇ ਚਾਂਦੀ ਤੇ ਜਵਾਹਰਾਤ ਆਦਿਕ ਦੇ ਬਣੇ ਹੋਏ ਛੁੱਲ ਤੇ ਝੰਡੀਆਂ ਜਿੰਨੀਆਂ ਲੱਗੀਆਂ ਹੋਈਆਂ ਸਨ, ਲੋਕਾਂ ਨੇ ਰਿਵਾਜ ਅਨੁਸਾਰ ਲੁੱਟ ਲਈਆਂ।

ਅੰਤ ਨੂੰ ਸ਼ਾਹਜ਼ਾਦਾ ਖੜਕ ਸਿੰਘ ਨੇ ਖੁਸ਼ਬੋਦਾਰ ਤੇਲ ਤੇ ਅਤਰ ਪਾ ਕੇ ਆਪਣੀ ਹੱਥੀਂ ਚਿਖਾ ਨੂੰ ਅਗਨੀ ਵਖਾਈ। ਸੋਅਲੇ ਉੱਠ ਕੇ ਅਕਾਸ਼ ਨੂੰ ਜਾ ਲੱਗੇ। ਰਾਜਾ ਧਿਆਨ ਸਿੰਘ ਨੇ ਆਪਣੇ ਆਪ ਨੂੰ ਇੰਨਾ ਗਮ ਤੇ ਫਿਕਰ ਵਿੱਚ ਦੱਸਿਆ ਕਿ ਦੇਤਿੰਨ ਵਾਰ ਦੌੜ ਦੌੜ ਕੇ ਚਿਖਾ ਵਿੱਚ ਮਹਾਰਾਜਾ ਦੇ ਨਾਲ ਸੜਨ ਲਈ ਯਤਨ ਕਰਨ ਲੱਗਾ, ਕਿੰਤੂ ਲੋਕਾਂ ਨੇ ਫੜ ਫੜ ਕੇ ਰੱਖਿਆ। ਜਿਸ ਵੇਲੇ ਅੱਗ ਪੂਰੇ ਜ਼ੋਰ ਨਾਲ ਬਲਣ ਲੱਗੀ, ਤਦ ਇੱਕ ਜੋੜਾ ਕਬੂਤਰਾਂ ਦਾ ਆਇਆ ਤੇ ਚਿਤਾ ਵਿੱਚ ਛਿੱਗ ਕੇ ਓਹ ਵੀ ਮਹਾਰਾਜਾ ਸਾਹਿਬ ਨਾਲ ਸਤੀ ਹੋ ਗਿਆ। ਫਿਰ ਉਸ ਵੇਲੇ ਨਿੱਕੀ ਜਿਹੀ ਬੱਦਲੀ ਅਕਾਸ਼ ਵਿੱਚ ਵੇਖੀ ਗਈ। ਕੁਝ ਬੂੰਦਾਂ ਪੈਣ ਲੱਗੀਆਂ। ਮਾਨੋ ਮਹਾਰਾਜਾ ਦੇ ਚਲਾਣੇ ਦੇ ਗਮ ਵਿੱਚ ਅਕਾਸ਼ ਵੀ ਰੋਂਦਾ ਰਿਹਾ। ਮੁਕਦੀ ਗੱਲ ਇਹ ਕਿ ਇਸ ਤਰ੍ਹਾਂ ਨਾਲ ਸ਼ੇਰੇ ਪੰਜਾਬ ਜਿਸ ਦੇ ਦਬਦਬੇ ਤੇ ਰੋਅਬ ਦੇ ਨਾਲ ਧਰਤੀ ਵੀ ਕੰਬ ਜਾਂਦੀ ਸੀ, ਵੇਖਦੇ ਵੇਖਦੇ ਰਾਖ ਦਾ ਢੇਰ ਹੋ ਗਿਆ।

ਪਾਸਿ ਦਮਾਮੇ ਛੁਤੁ ਸਿਰਿ ਭੇਰੀ ਸਡੋ ਰਡ ॥
ਜਾਇ ਸੁਤੇ ਜੀਰਾਣ ਮਹਿ ਥੀਏ ਅਤੀਮਾ ਗਡ ॥੪੫॥

(ਸਲੋਕ, ਸੋਖ ਫਰੀਦ ਜੀ - ੧੩੮੦)

੨੨੨. ਮਹਾਰਾਜਾ ਰਣਜੀਤ ਸਿੰਘ ਦੇ ਗੁਣ ਤੇ ਸੁਭਾਵ

ਮਹਾਰਾਜਾ ਰਣਜੀਤ ਸਿੰਘ ਇੱਕ ਦਰਮਿਆਨੇ ਕਦ ਤੇ ਸਾਵਲੇ ਰੰਗ ਦਾ ਮਨੁੱਖ ਸੀ। ਚੇਹਰੇ ਤੇ ਚੀਜ਼ਕ ਦੇ ਦਾਗ ਸਨ ਤੇ ਇਸ ਬੀਮਾਰੀ ਵਿੱਚ ਸੱਜੇ ਪਾਸੇ ਦੀ ਅੱਖ ਜਾਂਦੀ ਰਹੀ ਸੀ। ਦੂਜੀ ਅੱਖ ਬੜੀ ਦਲੇਰ ਤੇ ਨਜ਼ਰ ਬੜੀ ਤੇਜ਼ ਸੀ। ਮਹਾਰਾਜਾ ਦੇ ਚੇਹਰੇ ਤੇ ਕੁਦਰਤੀ ਨੂਰ ਵੱਸਦਾ ਸੀ, ਜਿਸ ਤੋਂ ਉਸ ਦੀ ਸ਼ਕਲ ਬੜੀ ਰੋਬਦਾਬ ਤੇ ਦਬਦਬੇ ਵਾਲੀ ਸੀ। ਮੱਥਾ ਬਹੁਤ ਖੁੱਲਾ ਸੀ। ਉਸ ਦੀ ਚਿਟੀ ਤੇ ਲੰਮੀ ਦਾੜੀ ਚੇਹਰੇ ਤੇ ਬੜੀ ਹੀ ਚੰਗੀ ਮਲੂਮ ਹੁੰਦੀ ਸੀ। ਮਹਾਰਾਜੇ ਨੂੰ ਦਾੜ੍ਹੀ ਇੰਨੀ ਹੱਛੀ ਮਲੂਮ ਹੁੰਦੀ ਸੀ ਕਿ ਜਿਸ ਸਿਧਾਰੀ ਜਾਂ ਸਰਦਾਰ ਦੀ ਲੰਮੀ ਦਾੜ੍ਹੀ ਵੇਖਦਾ, ਉਸ ਤੇ ਬੜਾ ਖੁਸ਼ ਹੁੰਦਾ, ਬਲਕਿ ਅੱਠ ਅੱਠ ਆਨੇ ਰੁਪਯਾ ਰੁਪਯਾ ਨਿਤਾ ਪ੍ਰਤਿ ਦਾ ਕੇਵਲ ਦਾੜ੍ਹੀ ਦੇ ਵਾਸਤੇ ਉਹਨਾਂ ਦੀ ਤਨਖਾਹ ਵਿੱਚ ਵਧਾ ਦੇਂਦਾ, ਜਿਸ ਤੇ ਕਈ ਆਦਮੀਆਂ ਨੇ ਇਸੇ ਲਾਲਚ ਵਿੱਚ ਆ ਕੇ ਦਾੜ੍ਹੀ ਰੱਖਣੀ ਸ਼ੁਰੂ ਕਰ ਦਿੱਤੀ। ਮਹਾਰਾਜਾ ਆਪ ਭਾਵੇਂ ਬਹੁਤਾ ਪੜ੍ਹਿਆ ਲਿਖਿਆ ਨਹੀਂ ਸੀ, ਕਿੰਤੂ ਵਿਦਵਾਨਾਂ ਦੀ ਬੜੀ ਕਦਰ ਕਰਦਾ ਸੀ। ਬੜਾ ਹੀ ਸਮਝਦਾਰ ਤੇ ਪ੍ਰਬੰਧਕ ਸੀ। ਇਸ ਨੇ ਆਪਣੇ ਦਰਬਾਰ ਵਿੱਚ ਬੜੇ ਬੜੇ ਲਾਇਕ ਤੇ ਵਿਦਵਾਨ ਨੌਕਰ ਰੱਖੇ ਹੋਏ ਸਨ। ਹਰ ਇੱਕ ਕਾਗਜ ਆਪ ਸੁਣਦਾ ਤੇ ਉਸ ਤੇ ਆਪ ਹੁਕਮ ਦੇਂਦਾ ਸੀ। ਕੋਈ ਅਫਸਰ ਇਸ ਦੀ ਮਨਜ਼ੂਰੀ ਬਿਨਾਂ ਇੱਕ ਅੱਖਰ ਤੱਕ ਵਧਾ ਘਟਾ ਨਹੀਂ ਸੀ ਸਕਦਾ। ਹਰ ਇੱਕ ਮੁਲਕੀ ਤੇ ਬਾਹਰ ਦੇ ਮਾਮਲੇ ਵਿੱਚ ਇਸ ਦੀ ਅਕਲ ਬੜੀ ਪੁੱਜਦੀ ਸੀ ਤੇ ਜੋ ਗੱਲ ਆਪਣੇ ਤਜ਼ਰਬੇ ਤੇ ਵਾਹਿਗੁਰੂ ਦੀ ਦਿੱਤੀ ਅਕਲ ਦੇ ਨਾਲ ਕਹਿ ਦੇਂਦਾ ਸੀ, ਉਹੋ ਹੀ ਹੋ ਜਾਂਦੀ ਸੀ। ਸੱਚ ਦਾ ਪਾਰਥੂ ਤੇ ਨਿਆਇਕਾਰੀ ਹੋਣ ਵਿੱਚ ਅਦੁਤੀ ਸੀ। ਭਾਵੇਂ ਆਪਣੇ ਸਿੱਖੀ ਧਰਮ ਵਿੱਚ ਬੜਾ ਹੀ

ਪੱਕਾ ਸੀ, ਕਿੰਤੂ ਹੱਠ ਧਰਮੀ ਉੱਕਾ ਨਹੀਂ ਸੀ। ਮੁਸਲਮਾਨ ਤੇ ਹਿੰਦੂ ਸਾਰਿਆਂ ਨੂੰ ਇੱਕ ਅੱਖ ਨਾਲ ਵੇਖਦਾ ਸੀ। ਕਹਿੰਦੇ ਹਨ ਕਿ ਇੱਕ ਵੇਰ ਕਿਸੇ ਹਿੰਦੂ ਨੇ ਸ਼ਰਾਬ ਦੇ ਨਸ਼ੇ ਵਿੱਚ ਕਿਸੇ ਮੁਸਲਮਾਨ ਮਾਸ਼ਕੀ ਤੇ ਸੂਰ ਦਾ ਮਾਸ ਸੁੱਟ ਦਿੱਤਾ। ਓਸ ਨੇ ਮਹਾਰਾਜਾ ਸਾਹਿਬ ਪਾਸ ਜਾ ਕੇ ਫਰਯਾਦ ਕੀਤੀ। ਮਹਾਰਾਜਾ ਨੇ ਖੋਜ ਕਰ ਕੇ ਉਸ ਸਰਦਾਰ ਨੂੰ ਸਜ਼ਾ ਦਿੱਤੀ। ਜਦ ਤੱਕ ਮਹਾਰਾਜੇ ਦਾ ਰਾਜ ਪੰਜਾਬ ਵਿੱਚ ਰਿਹਾ, ਹਿੰਦੂ ਮੁਸਲਮਾਨ ਕਿਸੇ ਨੂੰ ਉਸ ਤੋਂ ਸ਼ਕਾਇਤ ਨਹੀਂ ਹੋਈ ਤੇ ਸਾਰੇ ਮੁਲਕ ਵਿੱਚ ਅਮਨ ਰਿਹਾ। ਇਸ ਵਿੱਚ ਕੋਈ ਸੱਕ ਨਹੀਂ ਕਿ ਉਸ ਨੇ ਸਾਰੀਆਂ ਮਿਸਲਾਂ ਨੂੰ ਆਪਣੀ ਸਲਤਨਤ ਵਿੱਚ ਅਭੇਦ ਕਰ ਲਿਆ ਤੇ ਓਹਨਾਂ ਦੇ ਵੱਖਰੇ ਇਲਾਕੇ ਨਾ ਰਹੇ, ਕਿੰਤੂ ਇਹ ਸਾਰੀ ਓਹਦੀ ਕੇਵਲ ਸਿਆਣਪ ਸੀ, ਜੋ ਪੰਜਾਬ ਵਿੱਚ ਇੱਕ ਸਲਤਨਤ ਕਾਇਮ ਕਰ ਦਿੱਤੀ। ਮਹਾਰਾਜਾ ਇੱਕ ਬੜਾ ਜਵਾਂਮਰਦ ਤੇ ਬਹਾਦਰ ਸਿਪਾਹੀ ਸੀ। ਉਸ ਨੂੰ ਘੋੜੇ ਦੀ ਸਵਾਰੀ ਦਾ ਬੜਾ ਸੌਕ ਸੀ। ਉਸ ਦੀ ਯਾਦ ਸ਼ਕਤੀ ਇੰਨੀ ਤਕੜੀ ਸੀ ਕਿ ਉਸ ਨੂੰ ਕੌਡੀ ਕੌਡੀ ਦਾ ਹਿਸਾਬ ਜ਼ਬਾਨੀ ਯਾਦ ਰਹਿੰਦਾ ਸੀ। ਸੱਚ ਤਾਂ ਇਹ ਹੈ ਕਿ ਬੜਾ ਹੀ ਅਜੀਬ ਆਦਮੀ ਸੀ। ਦਾਨੀ, ਹਿੰਮਤ, ਬਹਾਦਰੀ ਤੇ ਮਨੁੱਖਾਂ ਦੀ ਪਛਾਣ ਕਰਨ ਵਿੱਚ ਖਾਸ ਯੋਗਤਾ ਰੱਖਦਾ ਸੀ। ਕਿਹਾ ਜਾਂਦਾ ਹੈ ਕਿ ਓਹ ਆਪਣੇ ਆਪ ਨੂੰ ਸਰਕਾਰ ਦੇ ਨਾਮ ਨਾਲ ਪੁਕਾਰਦਾ ਸੀ। ਜਦ ਕਿਸੇ ਨੂੰ ਕੋਈ ਹੁਕਮ ਦੇਂਦਾ, ਤਦ ਕਹਿੰਦਾ ਕਿ ਸਰਕਾਰ ਦਾ ਇਹ ਹੁਕਮ ਹੈ। ਸਰਕਾਰ ਦੇ ਸ਼ਬਦ ਵਿੱਚ ਓਹਨੇ ਇੱਕ ਭੇਦ ਰੱਖ ਛੱਡਿਆ ਸੀ ਤੇ ਇਹ ਇਸ਼ਾਰਾ ਓਹਦਾ ਸਦਾ ਆਪਣੇ ਵੱਲ ਨਹੀਂ ਹੋਂਦਾ ਸੀ, ਬਲਕਿ ਆਪਣੇ ਤੋਂ ਕਿਸੇ ਉੱਚੀ ਜਾਤ ਵੱਲ ਹੋਂਦਾ ਸੀ।

ਇਕ ਵਾਰ ਦੀ ਗੱਲ ਹੈ ਕਿ ਮਹਾਰਾਜਾ ਪਾਸ ਇੱਕ ਬ੍ਰਾਹਮਣ ਆਇਆ ਤੇ ਉਸ ਨੇ ਕਿਹਾ, “ਮਹਾਰਾਜ ! ਮੇਰੀ ਲੜਕੀ ਦਾ ਵਿਵਾਹ ਹੈ, ਗਰੀਬ ਆਦਮੀ ਹਾਂ, ਕੁਝ ਮਦਦ ਕਰੋ ?” ਮਹਾਰਾਜਾ ਨੇ ਕਿਹਾ ਕਿ ਸਰਕਾਰ ਦਾ ਹੁਕਮ ਹੈ, ਪੰਜ ਰੂਪਯੇ ਇਸ ਨੂੰ ਦੇ ਦੇਵੇਂ। ਬ੍ਰਾਹਮਣ ਨੇ ਪੰਜ ਰੂਪਯੇ ਲੈਣ ਤੋਂ ਇਨਕਾਰ ਕੀਤਾ ਤੇ ਰੂਪਯੇ ਸੁੱਟ ਕੇ ਟੁਰ ਪਿਆ। ਮਧੂਦਨ ਪੰਡਤ ਪਾਸ ਬੈਠਾ ਸੀ। ਓਸ ਨੇ ਸਿਫਾਰਸ਼ ਕੀਤੀ ਕਿ ਇਸ ਨੂੰ ਜ਼ਰੂਰ ਕੁਝ ਤਕੜੀ ਰਕਮ ਮਿਲਣੀ ਚਾਹੀਦੀ ਹੈ, ਮਹਾਰਾਜੇ ਨੇ ਪ ਬਰਤਨ ਮੰਗਾਏ, ਇੱਕ ਵਿੱਚ ਪ ਦੂਜੇ ਵਿੱਚ 40 ਤੀਜੇ ਵਿੱਚ 400 ਚੌਥੇ ਵਿੱਚ 4000 ਤੇ ਪੰਜਵੇਂ ਵਿੱਚ 40000 ਰੂਪਯੇ ਰੱਖ ਕੇ ਓਹਨਾਂ ਦੇ ਮੂੰਹ ਬੰਦ ਕਰਾ ਕੇ ਰੱਖ ਦਿੱਤੇ ਤੇ ਓਸ ਬ੍ਰਾਹਮਣ ਨੂੰ ਇੱਕ ਇੱਕ ਬਰਤਨ ਉਠਾ ਲੈਣ ਦਾ ਹੁਕਮ ਦਿੱਤਾ। ਜਦ ਓਸ ਬ੍ਰਾਹਮਣ ਨੇ ਇੱਕ ਬਰਤਨ ਚੁੱਕ ਲਿਆ ਤੇ ਖੋਗਿਆ ਤਦ ਓਸ ਵਿੱਚੋਂ ਪ ਰੂਪਯੇ ਹੀ ਨਿੱਕਲੇ ਤਦ ਪੰਡਤ ਨੂੰ ਭਾਗਾਂ ਤੇ ਸ਼ਾਕਰ ਰਹਿਣ ਦਾ ਉਪਦੇਸ਼ ਦਿੱਤਾ।

ਟਿਲੇ ਬਾਲ ਗਦਾਈ ਦੇ ਮਹੰਤ ਪਰੇਮ ਨਾਥ ਨੇ ਆ ਕੇ ਇੱਕ ਪਿੰਡ ਦੀ ਮਾਫ਼ੀ ਚਾਹੀ, ਮਹਾਰਾਜਾ ਨੇ ਜਿਸ ਪਿੰਡ ਦੀ ਮਾਫ਼ੀ ਦੇਣੀ ਚਾਹੀ, ਜੋਗੀ ਨੇ ਓਸ ਦੇ ਲੈਣ ਤੋਂ ਇਨਕਾਰ ਕੀਤਾ ਤੇ ਇੱਕ ਹੋਰ ਪਿੰਡ ਦੀ ਮਾਫ਼ੀ ਮੰਗੀ। ਪੰਜ ਦਫੇ ਚਿੱਠੀਆਂ ਪਾਈਆਂ ਗਈਆਂ ਤਾਂ ਪੰਜ ਵੇਰ ਓਸੇ ਪਿੰਡ ਦਾ ਨਾਮ ਨਿੱਕਲਿਆ, ਜਿਸ ਦੀ ਮਾਫ਼ੀ ਮਹਾਰਾਜਾ ਦੇਣਾ ਚਾਹੁੰਦੇ ਸੀ।

ਇਸੇ ਤਰ੍ਹਾਂ ਦੀਆਂ ਹੋਰ ਅਨੇਕਾਂ ਘਟਨਾਵਾਂ ਦੱਸੀਆਂ ਜਾ ਸਕਦੀਆਂ ਹਨ, ਜਿਨ੍ਹਾਂ ਤੋਂ ਓਸ ਦੇ ਬਚਨ ਸਿੱਧ ਹੋਣ ਦਾ ਪਤਾ ਲੱਗਦਾ ਹੈ।

ਆਪਣੀ ਡੇਉਢੀ ਤੇ ਹਰ ਵਕਤ ਦੋ ਮੁਨਸ਼ੀ ਬਹਾ ਰੱਖਦਾ ਸੀ। ਜਿਸ ਵੇਲੇ ਕੋਈ ਗੱਲ ਚੇਤੇ ਆਈ ਭਾਵੇਂ ਅੱਧੀ ਰਾਤ ਹੋਵੇ ਮੁਨਸ਼ੀਆਂ ਨੂੰ ਬੁਲਾ ਕੇ ਲਿਖਵਾ ਦੇਂਦਾ। ਹਰ ਇੱਕ ਪਿੰਡ ਦੇ ਨੰਬਰਦਾਰ ਤੇ ਅਹਿਲਕਾਰ ਨੂੰ ਜਾਣਦਾ ਸੀ। ਸਵੇਰੇ ਤਿੰਨ ਵਜੇ ਉਠਦਾ ਤੇ ਓਸ ਵੇਲੇ ਖੁਫੀਆ ਖਬਰਾਂ ਦੇਣ ਵਾਲੇ ਮਹਿਕਮੇ ਦੇ ਮੁਨਸ਼ੀ ਅੱਡ ਅੱਡ ਪੇਸ਼ ਹੋਂਦੇ। ਓਹਨਾਂ ਤੋਂ ਅੱਡ ਅੱਡ ਹੋ ਕੇ ਅਹਿਲਕਾਰਾਂ, ਜਾਗੀਰਦਾਰਾਂ ਤੇ ਸਰਦਾਰਾਂ ਦੀ ਰੀਪੋਰਟ ਸੁਣਦਾ ਤੇ ਦਾਤਨ ਕਰਦਾ ਰਹਿੰਦਾ। ਇੱਕ ਮਹਿਕਮੇ ਦੇ ਮੁਨਸ਼ੀ ਦੀ ਖਬਰ ਦੂਜੇ ਨੂੰ ਨਾ ਹੋਣ ਦੇਂਦਾ। ਫਿਰ ਅਸ਼ਨਾਨ ਕਰ ਕੇ ਦਸਤਾਰ ਬੰਨ੍ਹਦਾ ਤੇ ਕਪੜੇ ਪਾਂਦਾ। ਹਰ ਹੋਜ਼ ਅੱਧਾ ਘੰਟਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪਾਠ ਸੁਣਦਾ। ੧੧ ਦਾ

ਪ੍ਰਸ਼ਾਦ ਤੇ ੨੫ ਭੇਟਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਕਰ ਕੇ ਫਿਰ ਘੋੜੇ ਤੇ ਸਵਾਰ ਹੋ ਸੈਰ ਕਰਨ ਲਈ ਚਲਾ ਜਾਂਦਾ। ਇੱਥੋਂ ਮੁੜ ਕੇ ਦਰਬਾਰ ਵਿੱਚ ਆਉਂਦਾ। ਪਹਿਲਾਂ ਜ਼ਰੂਰੀ ਡਾਕ ਸੁਣਦਾ। ਫਿਰ ਮਹਿਮਾਨਾਂ ਦੀ ਮੁਲਾਕਾਤ ਕਰਦਾ। ਫਿਰ ਦਾਤਣ ਕਰਨ ਵੇਲੇ ਮੁਨਸ਼ੀ ਜਿਸ-ਜਿਸ ਮਹਿਕਮੇ ਦੀ ਗੱਲ ਆ ਕੇ ਸੁਣਾ ਗਏ ਸੀ, ਉਸ ਵੇਲੇ ਉਹਨਾਂ ਦੇ ਮਾਮਲੇ ਦੀ ਜਾਂਚ ਕਰ ਕੇ ਇਨਾਮ ਜਾਂ ਸਜ਼ਾ ਜੋ ਦੇਣੀ ਹੁੰਦੀ ਦੇ ਦੇਂਦਾ। ਦੋ ਦੋ ਤਿੰਨ ਤਿੰਨ ਲੱਖ ਰੁਪਯਾ ਜੁਰਮਾਨੇ ਦਾ ਹਰ ਰੋਜ਼ ਲੈ ਕੇ ਉਠਦਾ। ਉਹ ਆਪਣੇ ਵੱਡੇ ਸਰਦਾਰਾਂ ਤੇ ਜਾਗੀਰਦਾਰਾਂ ਪਾਸੋਂ ਆਪਣੀ ਸਰਦਿਆਈ, ਰੋਟੀ ਤੇ ਕੱਪੜੇ ਦਾ ਖਰਚ ਲੈਂਦਾ ਸੀ।

ਹਰ ਇੱਕ ਆਦਮੀ ਦੇ ਚੇਹਰੇ ਨੂੰ ਵੇਖ ਉਹਦੀ ਸਿਆਣਪ, ਈਮਾਨਦਾਰੀ ਤੇ ਸੁਭਾਵ ਦੀਆਂ ਕਈ ਗੱਲਾਂ ਮਲੂਮ ਕਰ ਲੈਂਦਾ ਸੀ। ਗੱਲਾਂ ਕਰਨ ਦਾ ਉਹਨੂੰ ਅਜੇਹਾ ਢੰਗ ਯਾਦ ਸੀ ਕਿ ਗੱਲਾਂ ਸੁਣਨ ਵਾਲਾ ਮੌਹਤ ਹੋ ਜਾਂਦਾ। ਜਿਸ ਤੋਂ ਹਰ ਇੱਕ ਦੇ ਦਿਲ ਦੀ ਗੱਲ ਮਲੂਮ ਹੋ ਜਾਂਦੀ। ਮਹਾਰਾਜਾ ਸਾਹਿਬ ਬਹਾਦਰ, ਸੱਚੇ ਵਫ਼ਾਦਾਰ ਤੇ ਅਨਾਥਾਂ ਦੀ ਪਾਲਣਾ ਕਰਨ ਵਾਲਾ ਸੀ। ਜਿਸ ਤੋਂ ਕੋਈ ਕਸੂਰ ਹੋਇਆ ਹੋਵੇ ਜੋ ਕਈ ਉਹ ਸਾਹਮਣੇ ਆ ਕੇ ਸੱਚ ਕਹਿ ਦੇਵੇ, ਤਦ ਉਸ ਤੇ ਖਿਮਾ ਕਰ ਦੇਂਦੇ ਸਨ। ਇਸ ਨੂੰ ਤਜ਼ਰਬੇ ਤੇ ਸਿਆਣਪ ਨਾਲ ਗੱਲਾਂ ਕਰਨ ਦਾ ਅਜਿਹਾ ਢੰਗ ਆ ਗਿਆ ਸੀ ਕਿ ਜਦ ਕਿਸੇ ਨਾਲ ਗੱਲਬਾਤ ਕਰਦਾ, ਤਦ ਬੜੀਆਂ ਖੁਲ੍ਹੀਆਂ ਗੱਲਾਂ ਹੁੰਦੀਆਂ, ਐਸੇ ਢੰਗ ਵਰਤਦਾ ਕਿ ਦੂਜੇ ਦੇ ਦਿਲ ਵਿੱਚ ਜੋ ਕੁਝ ਹੋਵੇ, ਉਹ ਆਖ ਦੇਂਦਾ।

ਲੜਾਈ ਵਿੱਚ ਬੜਾ ਚਤੁਰ ਤੇ ਰਣ ਦਾ ਅਜਿਹਾ ਪੰਡਤ ਸੀ ਕਿ ਮੈਦਾਨ ਜੰਗ ਵਿੱਚ ਬਹੁਤ ਥੋੜ੍ਹੇ ਆਦਮੀਆਂ ਦਾ ਖੂਨ ਹੋ ਕੇ ਵੱਧ ਤੋਂ ਵੱਧ ਲਾਭ ਉਠਾਣ ਦੇ ਸਦਾ ਹੀ ਤਰੀਕੇ ਵਰਤਦਾ ਰਿਹਾ। ਬੜਾ ਸਾਦਾ ਸੀ ਤੇ ਆਪਣੇ ਦਰਬਾਰੀਆਂ ਨੂੰ ਵੀ ਸਦਾ ਇਸ ਗੱਲ ਦੀ ਤਾਕੀਦ ਕਰਦਾ ਕਿ ਹੀਰੇ ਜਵਾਹਰਾਤ ਆਦਿਕ ਪਹਿਨਣੇ ਤੀਵੀਆਂ ਦਾ ਕੰਮ ਹੈ। ਮਰਦ ਸਸਤ੍ਰਾਂ ਨਾਲ ਸੋਭਦੇ ਹਨ। ਛੌਜ ਦੀ ਸਿਖਾਈ ਦੀ ਲੜਾਈ ਆਪ ਵੇਖਦਾ ਤੇ ਜਵਾਨਾਂ ਦੇ ਹੌਸਲੇ ਵਧਾਂਦਾ। ਵਾਹਿਗੁਰੂ ਦੀ ਭਗਤੀ ਕਰਨ ਵਾਲਿਆਂ ਦੀ ਬੜੀ ਸਹਾਇਤਾ ਕਰਦਾ। ਆਪਣੇ ਦਿਲ ਦੀ ਗੱਲ ਕਦੇ ਕਿਸੇ ਨਾ ਦੱਸਦਾ। ਜੋ ਕੁਝ ਕਰਨਾ ਹੁੰਦਾ ਸਲਾਹਕਾਰਾਂ ਦੀ ਰਾਏ ਲੈ ਲੈਂਦਾ, ਪਰ ਕਰਦਾ ਉਹ ਜੋ ਆਪਣੇ ਦਿਲ ਲੱਗੇ। ਅਯੋਗ ਖਰਚ ਨਾ ਕਰਦਾ ਤੇ ਖਰਚ ਕਰਨ ਦੀ ਜਗ੍ਹਾ ਲੱਖਾਂ ਖਰਚ ਕਰਦਾ ਨਾ ਸੰਗਦਾ। ਧਰਮ ਅਸਥਾਨਾਂ ਤੇ ਬਹੁਤ ਦਾਨ ਦੇਂਦਾ, ਹਿੰਦੂ ਮੰਦਿਰਾਂ ਤੇ ਮੁਸਲਮਾਨਾਂ ਦੀਆਂ ਮਸਜਿਦਾਂ ਨੂੰ ਇਸ ਨੇ ਜਾਗੀਰਾਂ ਦਿੱਤੀਆਂ। ਹੱਥ ਦਾ ਬੜਾ ਸਖੀ ਸੀ, ਅਕਲ ਦਾ ਪੁਤਲਾ ਤੇ ਆਪਣੇ ਢੰਗ ਦਾ ਨਿਰਾਲਾ ਆਦਮੀ ਸੀ। ਆਪਣੀ ਅਕਲ ਤੇ ਬਾਹੁਬਲ ਨਾਲ ਇੱਕ ਅਜਿਹੀ ਸਲਤਨਤ ਕਾਇਮ ਕਰ ਲਈ ਕਿ ਜਿਸ ਤੋਂ ਇੰਗਲੈਂਡ, ਫਰਾਂਸ ਤੇ ਰੂਸ ਆਦਿਕ ਸਲਤਨਤਾਂ ਕੰਬਦੀਆਂ ਸਨ।

ਮਹਾਰਾਜਾ ਸਾਹਿਬ ਦੇ ਇਹ ਲੜਕੇ ਸਨ: ਸ੍ਰ. ਖੜਕ ਸਿੰਘ, ਸ਼ੇਰ ਸਿੰਘ, ਤਾਰਾ ਸਿੰਘ, ਮੁਲਤਾਨਾ ਸਿੰਘ, ਕਸ਼ਮੀਰਾ ਸਿੰਘ, ਪਸੋਰਾ ਸਿੰਘ, ਦਲੀਪ ਸਿੰਘ। ਇਨ੍ਹਾਂ ਵਿੱਚ ਸਭ ਤੋਂ ਵੱਡਾ ਜੋ ਮਹਾਰਾਜਾ ਸਾਹਿਬ ਤੋਂ ਪਿੱਛੋਂ ਤਖਤ ਤੇ ਬੈਠਾ ਸ਼ਾਹਜ਼ਾਦਾ ਖਤਕ ਸਿੰਘ ਸੀ ਤੇ ਸ਼ਾਹਜ਼ਾਦਾ ਦਲੀਪ ਸਿੰਘ ਸਭ ਤੋਂ ਛੋਟਾ ਸੀ, ਇਹ ਅਭਾਗ ਪੰਜਾਬ ਦਾ ਅੰਤਮ ਸਿੱਖ ਬਾਦਸ਼ਾਹ ਸੀ।

ਮਹਾਰਾਜਾ ਖੜਕ ਸਿੰਘ

੧. ਮਹਾਰਾਜਾ ਖੜਕ ਸਿੰਘ ਦਾ ਤਖਤ ਤੇ ਬੈਠਣਾ

ਮਹਾਰਾਜਾ ਰਣਜੀਤ ਸਿੰਘ ਦੇ ਚਲਾਣਾ ਕਰ ਜਾਣ ਮਗਰੋਂ ਸ਼ਾਹਜ਼ਾਦਾ ਖੜਕ ਸਿੰਘ ਤਖਤ ਤੇ ਬੈਠਾ ਤੇ ਰਾਜਾ ਧਿਆਨ ਸਿੰਘ ਵਜੀਰ ਹੋਇਆ। ਕਿੰਤੁ ‘ਮਨੁਖ ਦੀ ਮਾਇਆ ਤੇ ਬਿਖ ਦੀ ਛਾਇਆ ਨਾਲ ਹੀ ਹੁੰਦੀ ਹੈ’ ਵਾਲੀ ਗੱਲ ਹੋਈ। ਲਾਹੌਰ ਦਰਬਾਰ ਨੇ ਜੋ ਤਰੱਕੀ ਤੇ ਉੱਨਤੀ ਸ਼ੇਰੇ ਪੰਜਾਬ ਦੇ ਵੇਲੇ ਕੀਤੀ ਸੀ, ਉਹ ਮਹਾਰਾਜਾ ਸਾਹਿਬ ਦੇ ਨਾਲ ਹੀ ਗਈ। ਉਹ ਹਾਨੀਕਾਰਕ ਸ਼ਕਤੀਆਂ ਜੋ ਮਹਾਰਾਜਾ ਰਣਜੀਤ ਸਿੰਘ ਦੇ ਵੇਲੇ ਸਿਰ ਲੁਕਾਈ ਬੈਠੀਆਂ ਸਨ, ਉਹ ਪ੍ਰਗਟ ਹੋ ਗਈਆਂ ਤੇ ਉਨ੍ਹਾਂ ਸਲਤਨਤ ਵਿੱਚ ਉਹ ਆਪਾ ਧਾਪ ਮਚਾਈ ਤੇ ਪ੍ਰੀਵਰਤਨ ਕੀਤੇ ਕਿ ਸ਼ੇਰੇ ਪੰਜਾਬ ਦੀ ਮੇਹਨਤ, ਜਾਣ ਹੂਲਣੇ ਯਤਨਾਂ ਤੇ ਅਨਥੱਕ ਕੋਸ਼ਿਸ਼ਾਂ ਨਾਲ ਕਾਇਮ ਕੀਤੀ ਸਲਤਨਤ ਅਜੇ ਸ਼ੇਰੇ ਪੰਜਾਬ ਨੂੰ ਅੱਖਾਂ ਮੀਟਿਆਂ ਛੀ ਮਹੀਨੇ ਵੀ ਨਹੀਂ ਗੁਜ਼ਰੇ ਸਨ ਕਿ ਅੰਤਲੇ ਸਵਾਸਾਂ ਤੇ ਆਗੈ।

ਮਹਾਰਾਜਾ ਦੇ ਚਲਾਣੇ ਕਰਨ ਮਗਰੋਂ ਛੀ ਮਹੀਨੇ ਸ੍ਰ. ਖੜਕ ਸਿੰਘ ਦੇ ਵੇਲੇ ਬੜਾ ਚੰਗੀ ਤਰ੍ਹਾਂ ਕੰਮ ਚਲਿਆ। ਇਸ ਤੋਂ ਪਿੱਛੋਂ ਜਮਾਨੇ ਨੇ ਰੰਗ ਬਦਲਿਆ, ਹਰ ਇੱਕ ਦੇ ਦਿਲ ਵਿੱਚ ਫਸਾਦ ਤੇ ਝਗੜੇ ਨੇ ਘਰ ਕਰ ਲਿਆ। ਦਰਬਾਰ ਵਿੱਚ ਧੜੇਬੰਦੀ ਅਤੇ ਇੱਕ ਦੂਜੇ ਦੇ ਵਿਰੁੱਧ ਸਾਜ਼ਸ਼ਾਂ ਦਾ ਚੱਕਰ ਚੱਲ ਪਿਆ। ਵਜੀਰ ਧਿਆਨ ਸਿੰਘ ਨੂੰ ਆਪਣੇ ਕੀਤੇ ਬਚਨ ਤੇ ਉਠਾਈਆਂ ਹੋਈਆਂ ਸਪਥਾਂ ਭੁੱਲ ਗਈਆਂ ਤੇ ਉਸ ਨੇ ਮਹਾਰਾਜਾ ਦੇ ਹਰ ਕੰਮ ਵਿੱਚ ਰੋਕ ਪਾਣੀ ਤੇ ਆਪਣਾ ਆਪ ਜਿਤਾਣਾ ਸ਼ੁਰੂ ਕਰ ਦਿੱਤਾ।

ਮਹਾਰਾਜਾ ਖੜਕ ਸਿੰਘ ਨੇ ਪਾਣੀ ਨੂੰ ਸਿਰ ਤੋਂ ਲੰਘਦਾ ਵੇਖ ਕੇ ਵਜੀਰ ਧਿਆਨ ਸਿੰਘ ਨੂੰ ਕਿਹਾ ਕਿ ਤੁਸੀਂ ਹੁਣ ਅੰਦਰ ਮਹਲਾਂ ਵਿੱਚ ਨਾ ਜਾਣਾ। ਇਸ ਤੇ ਤੁਹਾਡੇ ਅਖਤਿਆਰਾਂ ਵਿੱਚ ਕਿਸੇ ਤਰ੍ਹਾਂ ਦੀ ਕਮੀ ਕਰਨ ਦਾ ਖਿਆਲ ਨਹੀਂ, ਕਿੰਤੁ ਇਹ ਗੱਲ ਸੋਭਾ ਨਹੀਂ ਦੇਂਦੀ। ਬਾਕੀ ਕੰਮ ਕਾਜ ਜਿਸ ਤਰ੍ਹਾਂ ਅੱਗੇ ਕਰਦੇ ਹੋ ਕਰੀ ਚਲੋ। ਧਿਆਨ ਸਿੰਘ ਆਪਣੀ ਪ੍ਰਕਿਤੀ ਦਾ ਇੱਕ ਮਨੁੱਖ ਸੀ। ਮਹਾਰਾਜਾ ਰਣਜੀਤ ਸਿੰਘ ਇਸ ਨੂੰ ਚੰਗੀ ਤਰ੍ਹਾਂ ਜਾਣਦੇ ਸੀ, ਇਹ ਹੀ ਕਾਰਨ ਹੈ ਕਿ ਉਹਨਾਂ ਅੰਤਲੇ ਸਮੇਂ ਮਹਾਰਾਜਾ ਖੜਕ ਸਿੰਘ ਦੀ ਬਾਂਹ ਉਹਦੇ ਹੱਥ ਫੜਾਈ, ਕਿੰਤੁ ਧਿਆਨ ਸਿੰਘ ਇਨ੍ਹਾਂ ਗੱਲਾਂ ਨੂੰ ਕੀ ਸਮਝਦਾ ਸੀ? ਹਰ ਗੱਲ ਵਿੱਚ ਮਹਾਰਾਜਾ ਖੜਕ ਸਿੰਘ ਦੀ ਵਿਰੋਧਤਾ ਕਰਨ ਲੱਗਾ।

ਦਰਬਾਰ ਵਿੱਚ ਇੱਕ ਸਰਦਾਰ ਚੇਤ ਸਿੰਘ ਸੀ, ਇਸ ਦਾ ਮਹਾਰਾਜਾ ਖੜਕ ਸਿੰਘ ਦੇ ਨਾਲ ਸਲੂਕ ਵਧਣ ਲੱਗ ਪਿਆ। ਐਥੋਂ ਤੱਕ ਕਿ ਮਹਾਰਾਜਾ ਨੇ ਉਹਨੂੰ ਆਪਣਾ ਵੱਡਾ ਸਲਾਹਕਾਰ ਬਣਾਇਆ। ਇਹ ਗੱਲ ਧਿਆਨ ਸਿੰਘ ਲਈ ਅਸਹਿ ਸੀ, ਇਸ ਵਾਸਤੇ ਉਸ ਨੇ ਇੱਕ ਨਵੀਂ ਚਾਲ ਚਲੀ। ਉਹ ਚਾਲ ਇਹ ਸੀ ਕਿ ਮਹਾਰਾਜਾ ਖੜਕ ਸਿੰਘ ਦਾ ਲੜਕਾ ਕੰਵਰ ਨੌਨਿਹਾਲ ਉਹਨੀ ਦਿਨੀਂ ਪਿਸ਼ਾਵਰ ਸੀ। ਕੰਵਰ ਬੜਾ ਹੀ ਹੋਣਹਾਰ, ਸਿਆਣਾ ਦੂਰਦਰਸ਼ੀ ਤੇ ਗੱਲ ਸਮਝਣ ਵਾਲਾ ਸੀ। ਉਹ ਸਾਰੇ ਗੁਣ ਜੋ ਮਹਾਰਾਜਾ ਰਣਜੀਤ ਸਿੰਘ ਦੇ ਵਿੱਚ ਵੇਖੇ ਜਾਂਦੇ ਸਨ, ਇਹਦੇ ਵਿੱਚ ਮੌਜੂਦ ਸਨ। ਇਹ ਹੀ ਕਾਰਨ ਹੈ ਕਿ ਸ਼ੇਰੇ ਪੰਜਾਬ ਆਪਣੀ ਜ਼ਿੰਦਗੀ ਵਿੱਚ ਇਸ ਦੇ ਨਾਲ ਬੜਾ ਪਿਆਰ ਕਰਦਾ ਸੀ।

ਧਿਆਨ ਸਿੰਘ ਨੇ ਕੰਵਰ ਨੌਨਿਹਾਲ ਸਿੰਘ ਤੇ ਆਪਣੇ ਜਾਲ ਦੇ ਡੋਰੇ ਪਾਣੇ ਸ਼ੁਰੂ ਕੀਤੇ ਤੇ ਆਪਣੀ ਇਸ ਚਾਲ ਨਾਲ ਆਪਣੇ ਭਰਾ ਰਾਜਾ ਗੁਲਾਬ ਸਿੰਘ ਨੂੰ ਸ਼ਾਮਲ ਕਰ ਲਿਆ। ਕੰਵਲ ਨੌਨਿਹਾਲ ਸਿੰਘ ਤੇ ਉਹਦੀ ਮਾਤਾ ਨੂੰ ਕੁਝ ਅਜਿਹੀ ਪਟੀ ਪੜਾਈ ਕਿ ਦੋਹਾਂ ਨੂੰ ਮਹਾਰਾਜਾ ਖੜਕ ਸਿੰਘ ਦੇ ਵਿਰੁੱਧ ਕਰ ਦਿੱਤਾ। ਮਹਾਰਾਣੀ ਇਹ ਗੱਲ ਮੰਨ ਗਈ ਕਿ ਮੇਰੇ ਪਤੀ ਨੂੰ ਤਖਤੋਂ ਉਤਾਰ ਦੇਵੇ ਤੇ ਉਸ ਦੀ ਜਗ੍ਹਾ ਕੰਵਰ ਨੌਨਿਹਾਲ ਸਿੰਘ ਨੂੰ ਤਖਤ ਤੇ ਬਿਠਾ ਦਿੱਤਾ ਜਾਵੇ।

ਦੂਜੇ ਪਾਸੇ ਧਿਆਨ ਸਿੰਘ ਨੇ ਫੌਜ ਤੇ ਸ਼ਹਿਰ ਵਿੱਚ ਇਹ ਨਿਰਮੂਲ ਗੱਲ ਉਡਾ ਦਿੱਤੀ ਕਿ ਮਹਾਰਾਜਾ ਖੜਕ ਸਿੰਘ ਨੇ ਸਰਦਾਰ ਚੇਤ ਸਿੰਘ ਦੀ ਸਲਾਹ ਨਾਲ ਲਾਹੌਰ ਦਰਬਾਰ ਦੀ ਆਮਦਨੀ ਵਿੱਚੋਂ ਛੀ ਆਨੇ ਅੰਗ੍ਰੇਜ਼ਾਂ ਨੂੰ ਦੇਣੇ ਕਰ ਲਏ ਹਨ। ਅੱਵਲ ਤਾਂ ਇਸੇ ਸਾਲ; ਨਹੀਂ ਤਾਂ ਅਗਲੇ ਸਾਲ ਇਨ੍ਹਾਂ ਨੂੰ ਤਖਤ ਤੋਂ ਅੱਡ ਕਰ ਦਿੱਤਾ ਜਾਵੇਗਾ। ਇਹ ਗੱਲ ਹਰ ਗਲੀ ਤੇ ਕੁਚੇ ਵਿੱਚ ਫੈਲ ਗਈ। ਘਰ ਘਰ ਇਸ ਗੱਲ ਦੀ ਚਰਚਾ ਹੋਣ ਲੱਗੀ। ਇਸ ਗੱਲ ਨੂੰ ਸੁਣਦੇ ਹੀ ਖਾਲਸਾ ਫੌਜ ਤੇ ਸਰਦਾਰ ਸੋਚਾਂ ਵਿੱਚ ਪੈ ਗਏ। ਧਿਆਨ ਸਿੰਘ ਨੇ ਇਸ ਖਬਰ ਦੀ ਪੁਸ਼ਟੀ ਕਰਨ ਲਈ ਕਈ ਬਨਾਵਟੀ ਖਤ ਜਿਨ੍ਹਾਂ ਤੇ ਮਹਾਰਾਜਾ ਖੜਕ ਸਿੰਘ ਦੀ ਮੋਹਰ ਲਈ ਹੋਈ ਸੀ, ਜੁਮੇਵਾਰ ਤੇ ਮੁਖੀਏ ਸਰਦਾਰਾਂ ਨੂੰ ਵਿਖਾਏ।

੨. ਚੇਤ ਸਿੰਘ ਦਾ ਕਤਲ ਤੇ ਮਹਾਰਾਜਾ ਖੜਕ ਸਿੰਘ ਦੀ ਤਖਤ ਤੋਂ ਅਲੈਹਦਗੀ

ਜਦ ਧਿਆਨ ਸਿੰਘ ਨੇ ਵੇਖਿਆ ਕਿ ਓਹਦਾ ਜਾਦੂ ਚੱਲ ਗਿਆ ਹੈ, ਤਦ ਇੱਕ ਦਿਨ ਸਵੇਰ ਵੇਲੇ ਜਦ ਕਿ ਅਜੇ ਦੋ ਘੰਟੇ ਰਾਤ ਬਾਕੀ ਸੀ, ਕੰਵਰ ਨੌਨਿਹਾਲ ਸਿੰਘ ਤੇ ਆਪਣੇ ਭਾਈ ਰਾਜਾ ਗੁਲਾਬ ਸਿੰਘ ਨੂੰ ਨਾਲ ਲੈ ਕੇ ਮਹਾਰਾਜਾ ਖੜਕ ਸਿੰਘ ਦੇ ਸੌਣ ਵਾਲੇ ਕਮਰੇ ਵਿੱਚ ਜਾ ਵਡਿਆ ਤੇ ਚੇਤ ਸਿੰਘ ਨੂੰ ਕਤਲ ਕਰ ਦਿੱਤਾ। ਇਹ ਗੱਲ ਕੋਈ ਅਸੰਭਵ ਨਹੀਂ ਸੀ ਜੋ ਧਿਆਨ ਸਿੰਘ ਕਸਾਈ ਚੇਤ ਸਿੰਘ ਦੇ ਨਾਲ ਮਹਾਰਾਜਾ ਖੜਕ ਸਿੰਘ ਦਾ ਕੰਮ ਵੀ ਕਰ ਦੇਂਦਾ। ਕਿੰਤੂ ਕੰਵਰ ਨੌਨਿਹਾਲ ਸਿੰਘ ਤੇ ਰਾਣੀ ਚੰਦ ਕੌਰ ਦੇ ਜ਼ੋਰ ਦੇਣ ਤੇ ਓਸ ਨੇ ਇਹ ਕੰਮ ਨਾ ਕੀਤਾ।

ਮਹਾਰਾਜਾ ਖੜਕ ਸਿੰਘ ਇੱਕ ਸੂਧੇ ਸੁਭਾ ਤੇ ਵਾਹਿਗੁਰੂ ਦਾ ਭਗਤ ਸੀ। ਇਨ੍ਹਾਂ ਹਤਯਾਰਿਆਂ ਦੀ ਇਸ ਕਾਰਵਾਈ ਤੋਂ ਗੁੱਸੇ ਹੋ ਕੇ ਓਹ ਆਪ ਤਖਤ ਤੋਂ ਅੱਡ ਹੋ ਗਏ ਤੇ ਲੁਹਾਰੀ ਦਰਵਾਜ਼ੇ ਦੀ ਸ਼ਾਹੀ ਹਵੇਲੀ ਵਿੱਚ ਜਾ ਰਹੇ, ਜਿੱਥੋਂ ਵਜ਼ੀਰ ਨੇ ਓਹਨਾਂ ਨੂੰ ਮਰਨ ਪਿੱਛੋਂ ਹੀ ਬਾਹਰ ਨਿੱਕਲਣ ਦਿੱਤਾ।

੩. ਮਹਾਰਾਜਾ ਖੜਕ ਸਿੰਘ ਦਾ ਚਲਾਣਾ

ਮਹਾਰਾਜਾ ਖੜਕ ਸਿੰਘ ਇੱਕ ਸਾਲ ਬੀਮਾਰ ਰਹਿ ਕੇ ਪ ਨਵੰਬਰ ੧੮੪੦ ਸੰਮਤ ੧੮੪੭ ਬਿਕ੍ਰਮੀ ਨੂੰ ੩੮ ਵਰਿਹਾਂ ਦੀ ਆਯੂ ਵਿੱਚ ਇਸ ਦੁਨੀਆਂ ਤੋਂ ਕੁਚ ਕਰ ਗਏ।

ਕਈ ਲੇਖਕਾਂ ਦਾ ਇਹ ਵੀ ਖਿਆਲ ਹੈ ਕਿ ਰਾਜਾ ਧਿਆਨ ਸਿੰਘ ਨੇ ਹਕੀਮ ਨਾਲ ਮਿਲ ਕੇ ਜਾਣ ਬੁਝ ਕੇ ਇਨ੍ਹਾਂ ਦਾ ਕੰਮ ਤਮਾਮ ਕਰ ਦਿੱਤਾ। ਜੇ ਇਹ ਸੱਚ ਹੋਵੇ ਤਦ ਕੋਈ ਵੱਡੀ ਗੱਲ ਨਹੀਂ, ਕਿਉਂਕਿ ਧਿਆਨ ਸਿੰਘ ਜੇਹੀ ਪ੍ਰਕਿਤੀ ਦੇ ਮਨੁਖ ਤੋਂ ਹੋਣਾ ਕੁਝ ਵੀ ਅਸੰਭਵ ਨਹੀਂ ਸੀ।

੪. ਕੰਵਰ ਨੌਨਿਹਾਲ ਸਿੰਘ

ਕੰਵਰ ਨੌਨਿਹਾਲ ਸਿੰਘ ੧੮ ਸਾਲ ਦੀ ਆਯੂ ਵਿੱਚ ਤਖਤ ਤੇ ਬੈਠਾ। ਇਹ ਇੱਕ ਅਜੇਹਾ ਹੋਣਹਾਰ, ਸਮਝਦਾਰ, ਪ੍ਰਾਕਰਮੀ ਤੇ ਦੂਰਦਰਸ਼ੀ ਸੀ ਕਿ ਇਸ ਦੇ ਸਮੇਂ ਨੇ ਥੋੜ੍ਹੇ ਹੀ ਦਿਨਾਂ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦਾ ਸਮਾਂ ਯਾਦ ਕਰਾ ਦਿੱਤਾ। ਕੁਝ ਚਿਰ ਤੋਂ ਜੋ ਨਿਰਾਸਤਾ ਤੇ ਨਾ ਉਮੈਦੀ ਦੇ ਚਿੰਨ੍ਹ ਪ੍ਰਗਟ ਹੋ ਰਹੇ ਸਨ, ਓਹ ਦੂਰ ਹੋਣ ਲੱਗੇ ਤੇ ਲੋਕਾਂ ਨੂੰ ਫਿਰ ਖਾਲਸਾ ਸਲਤਨਤ ਦੀ ਬਿਧੀ ਦੇ ਚਿੰਨ੍ਹ ਵਿਖਾਈ ਦੇਣ ਲੱਗ ਪਏ ਤੇ ਲੋਕਾਂ ਨੂੰ ਯਕੀਨ ਹੋ ਗਿਆ ਕਿ ਹੁਣ ਪੰਜਾਬ ਦਾ ਰਾਜ ਵਿਗੜਨ ਨਹੀਂ ਲੱਗਾ। ਇਸ ਦੇ ਸਮੇਂ ਵਿੱਚ ਮੰਡੀ ਰਿਆਸਤ ਤੇ ਹਮਲਾ ਹੋ ਕਮਲਾਗੜ੍ਹ ਦਾ ਕਿਲਾ ਫਤਹ ਹੋਇਆ। ਇਸ ਨੇ ਇੱਕ ਸਾਲ ਵਿੱਚ ਹੋਰ ਕਈ ਅਜਿਹੇ ਚੰਗੇ ਚੰਗੇ ਕੰਮ ਕੀਤੇ, ਜਿਸ ਤੋਂ ਸਾਰਿਆਂ ਦੇ ਦਿਲਾਂ ਵਿੱਚੋਂ ਉਦਾਸੀ ਉੱਠ ਗਈ। ਕਿੰਤੂ ਵਾਹਿਗੁਰੂ ਨੂੰ ਇਸ ਦਾ ਜੀਉਣਾ ਬਹੁਤ ਦਿਨ ਰੱਖਣਾ ਮਨਜ਼ੂਰ ਨਹੀਂ ਸੀ। ਜੋ ਜਿਸ ਵੇਲੇ ਆਪਣੇ ਪਿਤਾ ਸਰਦਾਰ ਖੜਕ ਸਿੰਘ ਦਾ ਦਾਹ ਕਰ ਕੇ ਮੁਝਿਆ ਤੇ ਰਾਜਾ ਗੁਲਾਬ ਸਿੰਘ ਦੇ ਲੜਕੇ ਉਧਮ ਸਿੰਘ ਨਾਲ ਹੱਥ ਵਿੱਚ ਹੱਥ ਮਿਲਾਈ ਕਿਲ੍ਹੇ ਦੇ ਦਰਵਾਜ਼ੇ ਹੇਠ ਆਇਆ, ਤਦ ਉੱਪਰੋਂ ਦੋ ਵੱਡੀਆਂ ਵੱਡੀਆਂ ਸਿਲਾਂ ਅਚਣਚੇਤ ਆ ਪਈਆਂ, ਜਿਨ੍ਹਾਂ ਨਾਲ ਉਧਮ ਸਿੰਘ ਤਾਂ ਉਸੇ ਵੇਲੇ ਚਲਾਣਾ ਕਰ ਗਿਆ ਤੇ ਕੰਵਰ ਸਖਤ ਫੱਟੜ ਹੋਇਆ। ਇਸ ਨੂੰ ਪਾਲਕੀ ਵਿੱਚ ਪਾ ਕੇ ਕਿਲ੍ਹੇ ਦੇ ਅੰਦਰ ਲੈ ਗਏ।

ਪ. ਕੰਵਰ ਦਾ ਚਲਾਣਾ

ਕੰਵਰ ਜੀ ਨੂੰ ਚੋਟ ਅਜੇਹੀ ਸਖ਼ਤ ਲੱਗੀ ਸੀ ਕਿ ਇਹ ਵੀ ਚਲਾਣਾ ਕਰ ਗਏ। ਰਾਜਾ ਧਿਆਨ ਸਿੰਘ ਨੇ ਕਿਸੇ ਨੂੰ ਕੰਵਰ ਦੀ ਲਾਸ਼ ਪਾਸ ਨਾ ਜਾਣ ਦਿੱਤਾ ਤੇ ਤਿੰਨ ਦਿਨ ਤੱਕ ਜਦ ਤੱਕ ਕਿ ਉਸ ਨੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਵਟਾਲੇ ਤੋਂ ਲਾਹੌਰ ਨਹੀਂ ਸੱਦ ਲਿਆ, ਕਿਸੇ ਨੂੰ ਇਸ ਗੱਲ ਦੀ ਖਬਰ ਨਹੀਂ ਹੋਣ ਦਿੱਤੀ।

ਇਸ ਤਰ੍ਹਾਂ ਪੱਥਰ ਦੇ ਗਿਰਨੇ ਨੂੰ ਵੀ ਲੋਕੀ ਧਿਆਨ ਸਿੰਘ ਦੀ ਚਲਾਕੀ ਸਮਝਦੇ ਸਨ, ਕਿਉਂਕਿ ਇਸ ਨੇ ਕੰਵਰ ਨੌਨਿਹਾਲ ਸਿੰਘ ਨੂੰ ਰਾਜਾ ਬਣਾਇਆ ਸੀ! ਕਿੰਤੁ ਜਦ ਕੰਵਰ ਨੇ ਰਾਜ ਕਾਜ ਦਾ ਸਾਰਾ ਕੰਮ ਆਪਣੇ ਹੱਥ ਲੈਣਾ ਚਾਹਿਆ, ਤਦ ਧਿਆਨ ਸਿੰਘ ਭੜਕ ਉੱਠਿਆ ਤੇ ਰਾਜ ਕਾਜ ਦਾ ਕੰਵਰ ਦੇ ਹੱਥ ਵਿੱਚ ਜਾਣਾ ਪਸੰਦ ਨਾ ਕਰ ਕੇ ਇਹ ਕੁਚਾਲ ਚਲੀ।

ਕੰਵਰ ਧਿਆਨ ਸਿੰਘ ਦੀ ਆਦਤ ਦਾ ਜਾਣੂੰ ਹੋ ਗਿਆ ਸੀ। ਉਸ ਨੇ ਇਸ ਵਧਦੇ ਜਾ ਰਹੇ ਹੌਸਲੇ ਤੇ ਆਪਾਧਾਪੀ ਨੂੰ ਪਸੰਦ ਨਾ ਕਰ ਕੇ ਕਸ਼ਮੀਰ ਦੇ ਪਹਾੜ ਵਿੱਚ ਕੁਝ ਫੌਜ ਇਕੱਠੀ ਵੀ ਕੀਤੀ। ਕਿੰਤੁ ਇਸ ਤੋਂ ਪਹਿਲਾਂ ਕਿ ਕੰਵਰ ਧਿਆਨ ਸਿੰਘ ਦੀ ਤਾਕਤ ਨੂੰ ਤੱਤਦਾ, ਧਿਆਨ ਸਿੰਘ ਨੇ ਕੰਵਰ ਨੌਨਿਹਾਲ ਸਿੰਘ ਦੀ ਜਾਨ ਲੈ ਲਈ।

ਕਰਨਲ ਬਿਜੈ ਸਿੰਹ ਰਾਜਾ ਗੁਲਾਬ ਸਿੰਘ ਦੇ ਖਾਸ ਆਦਮੀਆਂ ਵਿੱਚੋਂ ਸੀ। ਜਿਸ ਦਿਨ ਮਹਾਰਾਜਾ ਖੜਕ ਸਿੰਘ ਦਾ ਦਾਹ ਕਰਮ ਹੋਇਆ, ਉਸ ਦਿਨ ਇਸੇ ਆਦਮੀ ਦੀ ਫੌਜ ਦਾ ਪਹਿਰਾ ਸੀ। ਕਿਸੇ ਸਿੱਖ ਫੌਜ ਨੂੰ ਪਹਿਰੇ ਤੇ ਨਹੀਂ ਰੱਖਿਆ ਗਿਆ ਸੀ। ਕਰਨਲ ਬਿਜੈ ਸਿੰਹ ਨੇ ਆਪਣੀ ਜਬਾਨੀ ਦੱਸਿਆ ਕਿ ਜਦ ਮਹਾਰਾਜਾ ਖੜਕ ਸਿੰਘ ਨੂੰ ਲੈ ਕੇ ਜਾ ਰਹੇ ਸੀ, ਤਦ ਧਿਆਨ ਸਿੰਘ ਨੇ ਗੁਲਾਬ ਸਿੰਘ ਨੂੰ ਕਿਹਾ ਕਿ ਕੰਵਰ ਹੁਣ ਸਾਨੂੰ ਓਹਨਾਂ ਅੱਖਾਂ ਨਾਲ ਨਹੀਂ ਵੇਖਦਾ, ਜਿਨ੍ਹਾਂ ਨਾਲ ਪਹਿਲਾਂ ਵੇਖਦਾ ਸੀ। ਇਸ ਕਰ ਕੇ ਜੇ ਕਦੀ ਅੱਜ ਇਸ ਨੂੰ ਵੀ ਇਸ ਦੇ ਪਿਤਾ ਦੇ ਨਾਲ ਹੀ ਭੇਜ ਦਿੱਤਾ ਜਾਏ, ਤਦ ਇਸ ਦੇ ਪਿੱਛੋਂ ਸ਼ਾਹਜ਼ਾਦਾ ਸ਼ੇਰ ਸਿੰਘ ਜਾਂ ਰਾਣੀ ਚੰਦ ਕੌਰ ਨੂੰ ਤੁਖਤ ਤੇ ਬਿਠਾ ਕੇ ਮਨ ਮੰਨੀ ਹਕੂਮਤ ਕਰਾਂਗੇ। ਤਾਂ ਤੇ ਅੱਜ ਕੰਵਰ ਕਿਲ੍ਹੇ ਵਿੱਚ ਜੀਉਂਦਾ ਜਾਣਾ ਨ ਪਵੇ। ਇਹ ਸੋਚ ਕੇ ਦਰਵਾਜ਼ੇ ਦੇ ਉੱਤੇ ਕੁਝ ਡੋਗਰੇ ਚੜ੍ਹਾ ਦਿੱਤੇ, ਜਿਨ੍ਹਾਂ ਪੱਥਰ ਦੀਆਂ ਸਿਲਾਂ ਉਖੇੜ ਕੇ ਸੁੱਟਣ ਲਈ ਤਿਆਰ ਕਰ ਲਈਆਂ। ਜਿਸ ਵੇਲੇ ਕੰਵਰ ਮੁੜ ਕੇ ਆਇਆ, ਉਸ ਵੇਲੇ ਗੁਲਾਬ ਸਿੰਘ ਦਾ ਲੜਕਾ ਉਧਮ ਸਿੰਘ ਓਹਨਾਂ ਦੇ ਨਾਲ ਹੱਥ ਵਿੱਚ ਹੱਥ ਮਲਈ ਆ ਰਿਹਾ ਸੀ। ਕਿਸੇ ਨੇ ਰਾਜਾ ਗੁਲਾਬ ਸਿੰਘ ਨੂੰ ਕਿਹਾ ਕਿ ਸੰਭਵ ਹੈ ਕਿ ਕੰਵਰ ਦੇ ਨਾਲ ਆਪ ਦੇ ਲੜਕੇ ਨੂੰ ਵੀ ਚੋਟ ਆਵੇ। ਕਿੰਤੁ ਰਾਜਾ ਗੁਲਾਬ ਸਿੰਘ ਨੇ ਕਿਹਾ ਕਿ ਮੇਰੇ ਤਿੰਨ ਲੜਕੇ ਹਨ, ਜੋ ਉਧਮ ਸਿੰਘ ਮਰ ਗਿਆ ਤਦ ਕੋਈ ਪ੍ਰਵਾਹ ਨਹੀਂ। ਦੋ ਬਾਕੀ ਦੇ ਜੀਉਂਦੇ ਹਨ। ਉਧਮ ਸਿੰਘ ਨੇ ਵੀ ਕੰਵਰ ਤੋਂ ਅੱਡ ਹੋਣ ਦੀ ਬਹੁਤ ਕੋਸ਼ਿਸ਼ ਕੀਤੀ ਅਤੇ ਪਿਸ਼ਾਬ ਆਦਿਕ ਦਾ ਬਹਾਨਾ ਕਰ ਕੇ ਵੱਖ ਹੋਣਾ ਚਾਹਿਆ। ਕਿੰਤੁ ਕੰਵਰ ਨੇ ਨਾ ਜਾਣ ਦਿੱਤਾ। ਜਦ ਇਹ ਦਰਵਾਜ਼ੇ ਦੇ ਪਾਸ ਆਏ, ਤਦ ਕਰਨਲ ਬਿਜੈ ਸਿੰਹ ਦੇ ਇਸ਼ਾਰੇ ਤੇ ਉੱਪਰੋਂ ਪੱਥਰ ਸੁਟ ਦਿੱਤੇ, ਜਿਸ ਦੇ ਨਾਲ ਇਹ ਅਕਹਿ ਘਟਨਾ ਹੋਈ। ਪਾਲਕੀ ਜੋ ਪਹਿਲਾਂ ਹੀ ਲਿਆ ਰੱਖੀ ਗਈ ਸੀ। ਝੱਟ ਕੱਢ ਕੇ ਉਸ ਵਿੱਚ ਕੰਵਰ ਨੂੰ ਪਾ ਕੇ ਅੰਦਰ ਲੈ ਗਏ ਤੇ ਜਦ ਤੱਕ ਸ਼ੇਰ ਸਿੰਘ ਨਾ ਆ ਗਿਆ। ਰਾਣੀ ਨੂੰ ਵੀ ਆਪਣੇ ਪੁੱਤ ਪਾਸ ਜਾਣ ਦੀ ਆਗਿਆ ਨਾ ਦਿੱਤੀ ਗਈ। ਇਹ ਗੱਲਾਂ ਕਰਨਲ ਬਿਜੈ ਸਿੰਹ ਨੇ ਉਸ ਵੇਲੇ ਦੱਸੀਆਂ ਜਦ ਕਿ ਉਸ ਨੂੰ ਇਹ ਕਾਰਾ ਕਰਨ ਦੇ ਬਦਲੇ ਦਿੱਤੀ ਜਾਣ ਵਾਲੀ ਜਾਗੀਰ ਨਾ ਮਿਲੀ। ਕੰਵਰ ਨੌਨਿਹਾਲ ਸਿੰਘ ਦੇ ਖੂਨ ਦੀ ਹਤਯਾ ਧਿਆਨ ਸਿੰਘ ਦੇ ਸਿਰ ਤੇ ਲਾਈ ਹੈ।

ਕੁਝ ਆਦਮੀਆਂ ਦੀ ਜਬਾਨੀ ਸੁਣਿਆ ਗਿਆ ਹੈ ਕਿ ਕਲਾਰਕ ਸਾਹਿਬ ਜੋ ਲੁਧਿਆਣੇ ਡਿਪਟੀ ਕਮਿਸ਼ਨਰ ਸੀ ਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ਉਹਨੂੰ ‘ਫਰਜ਼ੰਦੇ ਖਾਸ’ ਦਾ ਖਿਤਾਬ ਦੇ ਰੱਖਿਆ ਸੀ, ਇੱਕ ਦਿਨ ਜਨਰਲ ਵੰਟੋਰਾ ਦੇ ਸਾਹਮਣੇ ਇਕਾਂਤ ਵਿੱਚ ਮਹਾਰਾਜਾ ਨੂੰ ਕਿਹਾ

ਕਿ ਡੋਗਰੇ ਜੋ ਆਪ ਦੇ ਮੁਖੀਏ ਬਣੇ ਹੋਏ ਹਨ, ਜਦ ਆਪ ਦੇ ਰਾਜ ਨੂੰ ਨੁਕਸਾਨ ਹੋਣਾ ਹੈ, ਇਨ੍ਹਾਂ ਦੇ ਹੱਥਾਂ ਹੀ ਹੋਣਾ ਹੈ। ਸੋ ਇਨ੍ਹਾਂ ਦਾ ਪ੍ਰਬੰਧ ਜ਼ਰੂਰ ਕਰੋ ਤੇ ਇਨ੍ਹਾਂ ਨੂੰ ਬਹੁਤਾ ਸਿਰੇ ਚਾੜ੍ਹਨਾ ਠੀਕ ਨਹੀਂ। ਮਹਾਰਾਜਾ ਨੇ ਇੱਕ ਦਿਨ ਧਿਆਨ ਸਿੰਘ, ਗੁਲਾਬ ਸਿੰਘ, ਚੇਤ ਸਿੰਘ ਤੇ ਹੀਰਾ ਸਿੰਘ ਨੂੰ ਸਦ ਕੇ ਕਿਹਾ ਕਿ ਮੈਂ ਇਹ ਚੰਗੀ ਤਰ੍ਹਾਂ ਜਾਣ ਚੁੱਕਾ ਹਾਂ ਕਿ ਮੇਰੇ ਪਿੱਛੇ ਰਾਜ ਪ੍ਰਬੰਧ ਵਿੱਚ ਤੁਹਾਡਾ ਹੀ ਹੱਥ ਬਹੁਤ ਹੋਵੇਗਾ। ਸੋ ਖੜਕ ਸਿੰਘ ਸਾਧੂ ਸੁਭਾਵ ਹੈ, ਉਸ ਦਾ ਬੁਰਾ ਨਾ ਚਿਤਵਨਾ ਤੇ ਨਾ ਹੀ ਓਹਦੀ ਬੇਅਦਬੀ ਕਰਨੀ। ਤਿੰਨਾਂ ਭਰਾਵਾਂ ਨੇ ਤਲਵਾਰਾਂ ਕੱਢ ਕੇ ਮਹਾਰਾਜਾ ਦੇ ਅੱਗੇ ਰੱਖ ਦਿੱਤੀਆਂ ਤੇ ਕਿਹਾ ਕਿ ਸਾਨੂੰ ਜਿਵੇਂ ਹੁਕਮ ਦੇਵੋ। ਅਸੀਂ ਕਰਨ ਨੂੰ ਤਿਆਰ ਹਾਂ। ਜੇ ਹੁਕਮ ਦੇ ਦੇਵੇ ਤਦ ਬਨਾਰਸ ਚਲੇ ਜਾਂਦੇ ਹਾਂ ਜਾਂ ਜਿਵੇਂ ਤੁਹਾਡੀ ਮਰਜ਼ੀ ਹੋਵੇ ਹੁਕਮ ਦੇਵੋ। ਫਿਰ ਜਦ ਦੋਸਤ ਮੁਹੰਮਦ ਖਾਂ ਕਾਬਲ ਵਾਲੇ ਨੇ ਪਿਸ਼ਾਵਰ ਤੇ ਹਮਲਾ ਕੀਤਾ ਤਦ ਵੀ ਲੋਕਾਂ ਦਾ ਖਿਆਲ ਸੀ ਕਿ ਇਹ ਗੁਲਾਬ ਸਿੰਘ ਦੀ ਚੁੱਕ ਦਾ ਸਿੱਟਾ ਹੈ, ਕਿਉਂਕਿ ਗੁਲਾਬ ਸਿੰਘ ਦੇ ਕੁਝ ਆਦਮੀ ਇਸ ਹਮਲੇ ਤੋਂ ਦੋ ਮਹੀਨੇ ਪਹਿਲਾਂ ਕਾਬਲ ਗਏ ਸਨ ਤੇ ਕਿਹਾ ਜਾਂਦਾ ਹੈ ਕਿ ਉਹਨਾਂ ਨੇ ਉੱਥੇ ਦੋਸਤ ਮੁਹੰਮਦ ਖਾਂ ਨਾਲ ਇਹ ਫੈਸਲਾ ਕੀਤਾ ਸੀ ਕਿ ਤੁਸੀਂ ਪਿਸ਼ਾਵਰ ਤੇ ਹਮਲਾ ਕਰੋ। ਜਦ ਮਹਾਰਾਜਾ ਦੇ ਹੁਕਮ ਨਾਲ ਅਸੀਂ ਲੜਨ ਆਵਾਂਗੇ, ਤਦ ਸਿੱਖਾਂ ਨੂੰ ਨਸਾ ਕੇ ਅਟਕ ਤੋਂ ਇਧਰ ਲੈ ਆਵਾਂਗੇ। ਤੁਸਾਂ ਪਿਸ਼ਾਵਰ ਤੇ ਕਬਜ਼ਾ ਕਰ ਲੈਣਾ, ਫਿਰ ਤੁਸਾਂ ਸਾਨੂੰ ਕਸ਼ਮੀਰ ਦਵਾ ਦੇਣਾ, ਕਿੰਤੁ ਮਹਾਰਾਜੇ ਦਾ ਪ੍ਰਤਾਪ ਜ਼ੋਰਾਂ ਤੇ ਸੀ, ਇਸ ਲਈ ਇਨ੍ਹਾਂ ਦੀ ਕੋਈ ਪੇਸ਼ ਨਾ ਗਈ। ਮਹਾਰਾਜੇ ਦੀ ਅਵਾਈ ਸੁਣ ਕੇ ਹੀ ਦੋਸਤ ਮੁਹੰਮਦ ਖਾਂ ਨੱਠ ਗਿਆ ਤੇ ਇਨ੍ਹਾਂ ਦੀਆਂ ਦਿਲ ਦੀਆਂ ਦਿਲ ਵਿੱਚ ਹੀ ਰਹਿ ਗਈਆਂ।

ਇਸ ਗੱਲ ਦੀ ਮਹਾਰਾਜਾ ਸਾਹਿਬ ਨੂੰ ਕੁਝ ਭਿਣਕ ਪੈ ਗਈ। ਉਹਨਾਂ ਨੇ ਹਸਨ ਅਬਦਾਲ ਤਿੰਨਾਂ ਭਰਾਵਾਂ ਨੂੰ ਇਕੱਠਿਆਂ ਕਰ ਕੇ ਸਮਝਾਇਆ ਕਿ ਤੁਸੀਂ ਮੇਰੇ ਪਿੱਛੋਂ ਸਰਦਾਰ ਖੜਕ ਸਿੰਘ ਦੇ ਅਨੁਸਾਰ ਰਹਿਣਾ। ਉਹ ਬੜਾ ਸੂਧਾ ਤੇ ਦਿਲ ਦਾ ਸਾਫ਼ ਹੈ। ਉਹਦੇ ਨਾਲ ਛਲ ਕਪਟ ਨਾ ਕਰਨਾ, ਜਿਸ ਤੇ ਇਨ੍ਹਾਂ ਕਸਮਾਂ ਉਠਾਈਆਂ ਕਿ ਸਾਡੇ ਦਿਲ ਸਾਫ਼ ਹਨ। ਅਸਾਂ ਵਿੱਚ ਕੋਈ ਖੋਟ ਨਹੀਂ। ਜੇ ਮਹਾਰਾਜਾ ਸਾਹਿਬ ਨੂੰ ਕੋਈ ਸੱਕ ਹੋਵੇ, ਤਦ ਬੇਸ਼ੱਕ ਸਾਨੂੰ ਕੱਢ ਦੇਵੇ। ਮਹਾਰਾਜਾ ਨੇ ਕਿਹਾ ਕਿ ਮੈਂ ਤੁਹਾਡੇ ਭਲੇ ਵਾਸਤੇ ਕਿਹਾ ਹੈ, ਹੋਰ ਕੋਈ ਗੱਲ ਨਹੀਂ। ਇਨ੍ਹਾਂ ਤਿੰਨਾਂ ਭਰਾਵਾਂ ਨੇ ਮਹਾਰਾਜੇ ਨੂੰ ਹੋਰ ਪਤਿਆਣ ਲਈ ਮਹਾਰਾਜੇ ਨੂੰ ਜੰਮ੍ਹ ਲੈ ਜਾਣ ਦੀ ਗੋਂਦ ਗੁੰਦੀ ਤੇ ਜਦ ਮਹਾਰਾਜਾ ਜੰਮ੍ਹ ਗਿਆ। ਤਦ ਇਨ੍ਹਾਂ ਨੇ ਮਹਾਰਾਜੇ ਨੂੰ ਆਪਣੇ ਰਣਵਾਸ ਵਿੱਚ ਲੈ ਜਾ ਕੇ ਰਾਣੀਆਂ ਤੋਂ ਮਹਾਰਾਜੇ ਦੀ ਪ੍ਰਕਰਮਾ ਕਰਾਈ ਤੇ ਆਪ ਕੀਤੀ ਅਤੇ ਫਿਰ ਪੂਜਾ ਕੀਤੀ। ਜਿਸ ਤੋਂ ਉਹਨਾਂ ਨੇ ਮਹਾਰਾਜੇ ਨੂੰ ਇਹ ਦੱਸਿਆ ਕਿ ਅਸੀਂ ਤੈਨੂੰ ਪ੍ਰਮੇਸ਼ਰ ਦਾ ਅਵਤਾਰ ਮੰਨਦੇ ਹਾਂ। ਇਨ੍ਹਾਂ ਦੇ ਇੰਜ ਕਰਨ ਨਾਲ ਉਹ ਮਹਾਰਾਜੇ ਦੇ ਹੋਰ ਵੀ ਵਿਸ਼ਵਾਸ ਪਾਤਰ ਬਣ ਗਏ ਤੇ ਇਹਨਾਂ ਦਾ ਜ਼ੋਰ ਇੰਨਾਂ ਵਧ ਗਿਆ ਕਿ ਸ਼ਾਹਜ਼ਾਦੇ ਤੱਕ ਇਨ੍ਹਾਂ ਦੀ ਮਨਜ਼ੂਰੀ ਬਿਨਾਂ ਮਹਾਰਾਜੇ ਦੇ ਪਾਸ ਨਹੀਂ ਅੱਪੜ ਸਕਦੇ ਸੀ। ਕਈ ਵਾਰ ਸ਼ਾਹਜ਼ਾਦਾ ਖੜਕ ਸਿੰਘ ਤੇ ਸ਼ੇਰ ਸਿੰਘ ਘੰਟਿਆਂ ਬੱਧੀ ਬਾਹਰ ਖੜ੍ਹੇ ਰਹੇ। ਇਨ੍ਹਾਂ ਨੇ ਮਿਲਣ ਨਹੀਂ ਦਿੱਤਾ। ਜ਼ਰਾ ਜ਼ਰਾ ਗੱਲ ਤੇ ਸ਼ਾਹਜ਼ਾਦਿਆਂ ਨੂੰ ਲਾਹੌਰ ਤੋਂ ਬਾਹਰ ਭੇਜ ਦਿੱਤਾ ਜਾਂਦਾ। ਧਿਆਨ ਸਿੰਘ ਆਪਣੇ ਲੜਕੇ ਹੀਰਾ ਸਿੰਘ ਨੂੰ ਹਰ ਵੇਲੇ ਮਹਾਰਾਜਾ ਸਾਹਿਬ ਦੇ ਪਾਸ ਰੱਖਦਾ ਸੀ। ਮਹਾਰਾਜਾ ਸਾਹਿਬ ਹੀਰਾ ਸਿੰਘ ਨਾਲ ਇੰਨਾਂ ਪਿਆਰ ਕਰਦੇ ਕਿ ਹਰ ਵੇਲੇ ਇਸ ਨੂੰ ਆਪਣੇ ਪਾਸ ਰੱਖਦੇ। ਹਰ ਰੋਜ਼ ਰਾਤ ਨੂੰ 800 ਰੁਪਯਾ ਹੀਰਾ ਸਿੰਘ ਦੇ ਸਿਰਹਾਣੇ ਹੇਠ ਰਖਾਇਆ ਜਾਂਦਾ ਸੀ ਤਾਂ ਜੋ ਸਵੇਰੇ ਉੱਠ ਕੇ ਦਾਨ ਪੁੰਨ ਕਰੇ। ਹੀਰਾ ਸਿੰਘ 90-20 ਦੇ ਕੇ ਬਾਕੀ ਸਾਰੀ ਰਕਮ ਘਰ ਪੁਚਾ ਦੇਂਦਾ। ਧਿਆਨ ਸਿੰਘ ਨੂੰ ਮਹਲਾਂ ਵਿੱਚ ਆਉਣ ਜਾਣ ਦੀ ਖੁੱਲ੍ਹੀ ਹੋਣ ਕਰ ਕੇ ਰਾਣੀਆਂ ਇਸ ਤੋਂ ਬੜੀਆਂ ਡਰਦੀਆਂ ਸੀਂ ਤੇ ਹੀਰਾ ਸਿੰਘ ਦੇ ਮਹਾਰਾਜੇ ਦੇ ਪਾਸ ਹਰ ਵੇਲੇ ਰਹਿਣ ਦੇ ਕਾਰਨ ਧਿਆਨ ਸਿੰਘ ਨੂੰ ਹਰ

ਨਿੱਕੀ ਨਿੱਕੀ ਗੱਲ ਦੀ ਖਬਰ ਮਿਲਦੀ ਰਹਿੰਦੀ ਸੀ, ਜਿਸ ਤੋਂ ਇਹ ਆਪਣਾ ਜਾਲ ਵਿਛਾਉਣ ਵਿੱਚ ਕਾਮਯਾਬ ਹੋ ਜਾਂਦਾ ਸੀ।

੬. ਕੰਵਰ ਨੌਨਿਹਾਲ ਸਿੰਘ ਦੇ ਗੁਣ

ਕੰਵਰ ਨੌਨਿਹਾਲ ਸਿੰਘ ਬੜਾ ਬਹਾਦਰ ਤੇ ਸਿਪਾਹੀਆਂ ਦੇ ਗੁਣਾਂ ਵਾਲਾ ਹਾਕਮ ਸੀ ਤੇ ਹਕੂਮਤ ਦੀਆਂ ਗੱਲਾਂ ਸਮਝਣ ਦੀ ਇਸ ਵਿੱਚ ਬੜੀ ਯੋਗਤਾ ਸੀ। ਕਿੰਤੁ ਸ਼ੋਕ ਹੈ ਕਿ ਇਸ ਦੀ ਆਯੂ ਨੇ ਸਾਥ ਨਾ ਦਿੱਤਾ ਤੇ ਇਹ ਹੋਣਹਾਰ ਨੌਜਵਾਨ ਇਸ ਨਾਸਮਾਨ ਜਗਤ ਨੂੰ ਛੱਡ ਕੇ ਪਧਾਰ ਗਏ।

ਰਾਣੀ ਚੰਦ ਕੌਰ

ਕੰਵਰ ਨੌਨਿਹਾਲ ਸਿੰਘ ਦੇ ਚਲਾਣੇ ਮਗਰੋਂ ਧਿਆਨ ਸਿੰਘ ਦੀ ਮਨਸ਼ਾ ਸੀ ਕਿ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਤਖ਼ਤ ਤੇ ਬਠਾਇਆ ਜਾਵੇ, ਇਸੇ ਕਰ ਕੇ ਇਸ ਨੇ ਇਸ ਨੂੰ ਵਟਾਲੇ ਤੋਂ ਮੰਗਾਇਆ। ਪਰ ਫੇਰ ਇਸ ਨੂੰ ਇਸ ਗੱਲ ਦਾ ਪਤਾ ਲੱਗ ਕਿ ਸੰਧਾਰਾਲੀਏ ਸੁਦਾਰ ਇਸ ਦੇ ਵਿਰੁੱਧ ਹਨ ਤੇ ਰਾਣੀ ਚੰਦ ਕੌਰ ਵਿਧਵਾ ਸ੍ਰ. ਖੜਕ ਸਿੰਘ ਆਪ ਹਕੂਮਤ ਕਰਨਾ ਚਾਹੁੰਦੀ ਹੈ। ਕਿਉਂਕਿ ਰਾਣੀ ਚੰਦ ਕੌਰ ਨੇ ਰਾਜਾ ਧਿਆਨ ਸਿੰਘ ਨੂੰ ਸੱਦ ਕੇ ਕਿਹਾ ਕਿ ਕੰਵਰ ਨੌਨਿਹਾਲ ਸਿੰਘ ਦੀ ਰਾਣੀ ਗਰਭਵਤੀ ਹੈ। ਇਸ ਵਾਸਤੇ ਬਾਲ ਦੇ ਜੰਮਣ ਤੱਕ ਉਡੀਕ ਕਰਨੀ ਚਾਹੀਦੀ ਹੈ। ਉਸ ਵੇਲੇ ਤੱਕ ਮੈਂ ਆਪ ਰਾਜ ਪ੍ਰਬੰਧ ਕਰਾਂਗੀ।

ਧਿਆਨ ਸਿੰਘ ਨੇ ਜਦ ਸਾਰੇ ਸਰਦਾਰਾਂ ਦਾ ਖਿਆਲ ਰਾਣੀ ਵੱਲ ਹੀ ਵੇਖਿਆ, ਤਦ ਇਸ ਨੇ ਵੀ ਇਹ ਗੱਲ ਮੰਨ ਲਈ ਤੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਵਾਪਸ ਚਲੇ ਜਾਣ ਵਾਸਤੇ ਕਿਹਾ। ਸ਼ਾਹਜ਼ਾਦਾ ਆਪਣੇ ਦਿਲ ਵਿੱਚ ਸਰਮਿੰਦਾ ਤਾਂ ਬਹੁਤ ਹੋਇਆ, ਕਿੰਤੁ ਵਟਾਲੇ ਹੀ ਮੁੜ ਗਿਆ ਤੇ ਰਾਣੀ ਚੰਦ ਕੌਰ ਜਨਮ ਲੈਣ ਵਾਲੇ ਬਾਲ ਦੀ ਉਡੀਕ ਵਿੱਚ ਲਾਹੌਰ ਦਰਬਾਰ ਦਾ ਪ੍ਰਬੰਧ ਕਰਨ ਲੱਗੀ।

ਇਹ ਪ੍ਰਬੰਧ ਰਾਜਾ ਧਿਆਨ ਸਿੰਘ ਦੀ ਮਰਜ਼ੀ ਦੇ ਵਿਰੁੱਧ ਹੋਇਆ ਸੀ, ਇਸ ਕਰ ਕੇ ਉਸ ਨੇ ਹੁਣ ਦੂਜਾ ਰਾਹ ਫਤਿਆ ਕਿ ਫੌਜ ਵਿੱਚ ਆਪਣੇ ਆਦਮੀ ਛੱਡੇ ਜੋ ਇਸ ਪ੍ਰਬੰਧ ਦੇ ਉਲਟ ਲੋਕਾਂ ਦੇ ਖਿਆਲ ਕਰ ਕੇ ਫਿਰਦੇ ਸਨ। ਸਪਾਹੀਆਂ ਨੂੰ ਕਿਹਾ ਜਾਂਦਾ ਕਿ ਹੁਣ ਤੁਹਾਡੀ ਕਦਰ ਕਰਨ ਵਾਲਾ ਕੌਣ ਰਹਿ ਗਿਆ ਹੈ ਕੀ ਓਹ ਵੀ ਕੋਈ ਮਰਦ ਹਨ, ਜਿਨ੍ਹਾਂ ਤੇ ਤੀਵੰਂ ਰਾਜ ਕਰੇ? ਹੁਣ ਸੰਧਾਰਾਲੀਏ ਜ਼ੋਰ ਫੜ ਜਾਣਗੇ। ਜੇਹੜਾ ਓਹਨਾਂ ਦੀਆਂ ਜੁੱਤੀਆਂ ਝਾੜੇਗਾ, ਉਹਨਾਂ ਨੂੰ ਰਹਿਣਾ ਮਿਲੇਗਾ। ਬਾਕੀ ਦਿਆਂ ਨੂੰ ਹਟਾ ਕੇ ਆਪਣੀ ਮਰਜ਼ੀ ਦੀ ਫੌਜ ਰੱਖ ਲੈਣਗੇ। ਤਖ਼ਤ ਤੇ ਬੈਠਣ ਦੀ ਭੁਸੀ ਵਿੱਚ ਇਨਾਮ ਮਿਲਣਾ ਚਾਹੀਦਾ ਸੀ, ਓਹ ਵੀ ਕਿਸੇ ਨੇ ਨਹੀਂ ਦਿੱਤਾ। ਜੇ ਕਦੀ ਸ਼ਾਹਜ਼ਾਦਾ ਸ਼ੇਰ ਸਿੰਘ ਤਖ਼ਤ ਤੇ ਬੈਠਦਾ ਤਦ ਇਨਾਮ ਮਿਲਦੇ, ਤਨਖਾਹਾਂ ਵਧਦੀਆਂ; ਆਦਿ ਇਸ ਤਰ੍ਹਾਂ ਦੀਆਂ ਗੱਲਾਂ ਦਾ ਫੌਜਾਂ ਵਿੱਚ ਪ੍ਰਚਾਰ ਸ਼ੁਰੂ ਕਰ ਦਿੱਤਾ। ਜਦ ਸਮਝਿਆ ਕਿ ਮੇਰਾ ਮੰਤਰ ਚੱਲ ਗਿਆ ਹੈ। ਤਦ ਆਪ ਤਾਂ ਬੀਮਾਰੀ ਦਾ ਬਹਾਨਾ ਬਣਾ ਕੇ ਜੰਮ੍ਹ ਚਲਾ ਗਿਆ, ਕਿੰਤੁ ਉਹਦੇ ਸੂਹੀਏ ਅੱਗੇ ਨਾਲੋਂ ਵੀ ਵਧੀਕ ਤੇਜ਼ੀ ਨਾਲ ਕੰਮ ਕਰਦੇ ਰਹੇ। ਇਸ ਨੂੰ ਘੜੀ ਘੜੀ ਦੇ ਲਾਹੌਰ ਦੀ ਖਬਰ ਪੁੱਜਦੀ ਰਹਿੰਦੀ ਸੀ। ਦੂਜੇ ਪਾਸੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨਾਲ ਵੀ ਇਸ ਦੀ ਚਿੱਠੀ ਚਪੱਠੀ ਰਹਿੰਦੀ ਸੀ। ਜਵਾਲਾ ਸਿੰਘ ਨਾਮ ਦਾ ਇੱਕ ਸਰਦਾਰ ਫੌਜ ਵਿੱਚ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦੇ ਏਜੰਟ ਦੀ ਸੂਰਤ ਵਿੱਚ ਕੰਮ ਕਰ ਰਿਹਾ ਸੀ ਤੇ ਫੌਜ ਨੂੰ ਸ਼ਾਹਜ਼ਾਦਾ ਸ਼ੇਰ ਸਿੰਘ ਵਾਸਤੇ ਵਰਗਲਾ ਰਿਹਾ ਸੀ। ਫੌਜ ਜਵਾਲਾ ਸਿੰਘ ਦੀਆਂ ਗੱਲਾਂ ਵਿੱਚ ਆ ਗਈ ਤੇ ਉਸ ਨੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਗੱਦੀ ਤੇ ਬਿਠਾਣਾ ਪ੍ਰਵਾਨ ਕਰ ਲਿਆ। ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੇ ਧਿਆਨ ਸਿੰਘ ਨਾਲ ਜੰਮ੍ਹ ਲਿਖਾ ਪੜ੍ਹੀ ਕਰ ਕੇ ਦਿਨ ਮੁਕੱਰਰ ਕੀਤਾ ਤੇ ੩੦੦ ਜਵਾਨਾਂ ਨੂੰ ਨਾਲ ਲੈ ਕੇ ਮੁਕੇਰੀਆ ਤੋਂ ਕੁਚ ਕਰ ਕੇ ਲਾਹੌਰ ਸ਼ਾਲਾਮਾਰ ਬਾਗ ਵਿੱਚ ਆ ਡੇਰਾ ਲਾਇਆ ਤੇ ਓਹਨੇ ਜਵਾਲਾ ਸਿੰਘ ਨੂੰ ਮੀਆਂਮੀਰ ਤੋਂ ਭੇਜ ਕੇ ਸਿੱਧੀ ਫੌਜਾਂ ਨਾਲ ਗੱਲਬਾਤ ਕਰਨੀ ਸ਼ੁਰੂ ਕਰ ਦਿੱਤੀ। ਤਖ਼ਤ ਮਿਲ ਜਾਣ ਦੀ ਸੂਰਤ ਇਨਾਮ ਤੋਂ ਵੱਖਰਾ ਤਨਖਾਹ ਵਿੱਚ ਤਰੱਕੀ ਕਰਨ ਦਾ ਭਰੋਸਾ ਦਿੱਤਾ, ਜਿਸ ਤੋਂ ਪ ਮਾਘ ੧੯੮੮ ਬਿਕ੍ਰਮੀ ਮੁਤਾਬਕ ੪ ਜਨਵਰੀ ੧੯੪੧ ਈਸਵੀ ਦੀ ਸਵੇਰ ਨੂੰ ਬੁਧੂ ਸ਼ਾਹ ਦੇ ਆਵੇ ਪਾਸ ਸਿੱਖਾਂ ਦੀਆਂ ਚਾਰ ਪਲਟਣਾਂ, ਦੋ ਰਸਾਲੇ ਤੇ ਕੁਝ ਤੋਪਖਾਨੇ ਮਹਾਰਾਜਾ ਸ਼ੇਰ ਸਿੰਘ ਨੂੰ ਜਾ ਮਿਲੇ ਤੇ ਓਹਨਾਂ ਬਕਾਇਦਾ ਤੋਪਾਂ ਦੀ ਸਲਾਮੀ ਕਰ ਕੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਆਪਣਾ ਬਾਦਸ਼ਾਹ ਮੰਨ ਲਿਆ। ਇਹ ਸੁਣ ਸ਼ਹਿਰ ਦੇ ਹੋਰ ਰਾਈਸ ਤੇ ਅਮੀਰ ਵੀ ਸ਼ਾਹਜ਼ਾਦਾ ਸ਼ੇਰ ਸਿੰਘ ਜਾ ਮਿਲੇ। ਜਨਰਲ ਵੰਟੋਰਾ ਤੇ ਸਰਦਾਰ ਸੁਚੇਤ ਸਿੰਘ ਵੀ ਸ਼ੇਰ ਸਿੰਘ ਪਾਸ ਅੱਪੜ ਗਏ। ਜਦ ਇਸ ਤਰ੍ਹਾਂ ਸਾਰੇ ਇਕੱਠੇ ਹੋ ਗਏ, ਤਦ

ਫਿਰ ਇੱਕ ਵਾਰ ਤੋਪਾਂ ਦੀ ਸਲਾਮੀ ਕੀਤੀ ਗਈ। ਸ਼ਾਹਜ਼ਾਦਾ ਸ਼ੇਰ ਸਿੰਘ ਪਾਸ ਇੰਜ 40 ਹਜ਼ਾਰ ਫੌਜ ਇਕੱਠੀ ਹੋ ਗਈ। ਸੰਧਾਵਾਲੀਏ ਸਰਦਾਰ ਤੇ ਰਾਜਾ ਗੁਲਾਬ ਸਿੰਘ ਕਿਲੇ ਵੱਲ ਗਏ ਤਾਂ ਕਿ ਸ਼ਾਹਜ਼ਾਦੇ ਸ਼ੇਰ ਸਿੰਘ ਦੇ ਹਮਲੇ ਨੂੰ ਰੋਕਿਆ ਜਾਵੇ।

ਉਧਰ ਰਾਣੀ ਚੰਦ ਕੌਰ ਨੂੰ ਸ਼ੇਰ ਸਿੰਘ ਦੇ ਆਉਣ ਦੀ ਖਬਰ ਮਿਲ ਗਈ। ਉਸ ਨੇ ਕਿਲੇ ਦੀ ਰੱਖਿਆ ਦਾ ਪ੍ਰਬੰਧ ਰਾਜਾ ਗੁਲਾਬ ਸਿੰਘ ਦੇ ਹਵਾਲੇ ਕਰ ਦਿੱਤਾ। ਰਾਜਾ ਗੁਲਾਬ ਸਿੰਘ ਨੇ ਆਪਣੀ ਫੌਜ ਸ਼ਾਹਦਰੇ ਤੋਂ ਸੱਦ ਲਈ ਤੇ ਫਤਹ ਸਿੰਘ ਸੰਧਾਵਾਲੀਏ ਤੇ ਜਮਾਂਦਾਰ ਖੁਸ਼ਹਾਲ ਸਿੰਘ ਦੀ ਫੌਜ ਨੂੰ ਨਾਲ ਲੈ ਕੇ ਕਿਲੇ ਵਿੱਚ ਦਾਖਲ ਹੋ ਗਿਆ ਤੇ ਹਰ ਇੱਕ ਨਾਕੇ ਤੇ ਫੌਜ ਨੀਯਤ ਕਰ ਕੇ ਕਿਲੇ ਵਿੱਚ ਬੈਠ ਸ਼ੇਰ ਸਿੰਘ ਦੇ ਹਮਲੇ ਨੂੰ ਰੋਕਣ ਲਈ ਹਰ ਤਰ੍ਹਾਂ ਤਿਆਰ ਹੋ ਗਿਆ।

ਸ਼ੇਰ ਸਿੰਘ ਦੀ ਫੌਜ ਬਾਕੀ ਟਕਸਾਲੀ ਤੇ ਦੇਹਲੀ ਦਰਵਾਜ਼ੇ ਦੇ ਰਾਹ ਸ਼ਹਿਰ ਵਿੱਚ ਵੜੀ ਤੇ ਸਵੇਰ ਹੋਂਦੇ ਹੀ ਹਜ਼ੂਰੀ ਬਾਗ ਵਿੱਚ ਵੜ ਗਈ। ਸ਼ਾਹੀ ਮਸਜਿਦ ਜਿਸ ਵਿੱਚ ਰਾਜਾ ਗੁਲਾਬ ਸਿੰਘ ਨੇ ਸਭ ਸਿੱਕਾ ਤੇ ਬਾਰੂਦ ਆਦਿਕ ਜਮ੍ਹਾਂ ਕਰ ਰੱਖਿਆ ਸੀ, ਕਬਜ਼ਾ ਕਰ ਲਿਆ। ਤਿੰਨ ਦਿਨ ਬਰਾਬਰ ਦੋਹਾਂ ਪਾਸਿਆਂ ਤੋਂ ਤੋਪਾਂ ਚਲਦੀਆਂ ਰਹੀਆਂ। ਬਾਹਰ ਦੀ ਫੌਜ ਦੇ ਸੈਂਕੜੇ ਆਦਮੀਆਂ ਦਾ ਨੁਕਸਾਨ ਹੋਇਆ। ਬਾਹਰ ਦੀਆਂ ਤੋਪਾਂ ਨੇ ਕਿਲੇ ਦੀ ਪੱਛਮੀ ਦੀਵਾਰ ਨੂੰ ਢਾਹ ਦਿੱਤਾ, ਕਿੰਤੁ ਜਦ 300 ਸਿੰਘਾਂ ਨੇ ਜੋਸ਼ ਵਿੱਚ ਆ ਅੰਦਰ ਵੜਨਾ ਚਾਹਿਆ, ਤਦ ਅੰਦਰੋਂ ਡੋਗਰਿਆਂ ਨੇ ਇਕੇ ਵਾਰ ਤੋਪਾਂ ਦੀ ਬੁਛਾੜ ਕਰ ਦਿੱਤੀ, ਜਿਸ ਤੋਂ ਇੱਕ ਸੌ ਆਦਮੀ ਇੱਥੇ ਮਾਰਿਆ ਗਿਆ ਤੇ ਫਿਰ ਇਨ੍ਹਾਂ ਅੰਦਰੋਂ ਅੱਗ ਵਸਾਈ ਤੇ ਬਾਹਰ ਦੀ ਫੌਜ ਨੂੰ ਵਾਪਸ ਮੁੜਨਾ ਪਿਆ ਤੇ ਤੋਪਾਂ ਮੈਦਾਨ ਵਿੱਚ ਛੱਡ ਕੇ ਪਿੱਛੇ ਸ਼ਹਿਰ ਵਿੱਚ ਪਨਾਹ ਲੈਣ ਲੱਗੇ। ਹੁਣ ਉਹ ਵੇਲਾ ਆ ਗਿਆ ਸੀ ਕਿ ਅੰਦਰ ਦੇ ਵੀ ਤੰਗ ਆ ਕੇ ਸੁਲਾਹ ਕਰਨਾ ਚਾਹੁੰਦੇ ਸਨ ਕਿ ਇੰਨੇ ਨੂੰ ਰਾਜਾ ਧਿਆਨ ਸਿੰਘ ਆ ਗਿਆ ਤੇ ਉਹਨੇ ਲੜਾਈ ਬੰਦ ਕਰ ਕੇ ਇਹ ਤਜਵੀਜ਼ ਕੀਤੀ ਕਿ ਰਾਣੀ ਚੰਦ ਕੌਰ ਕਿਲੇ ਛੱਡ ਦੇਵੇ ਤੇ ਤਖਤ ਤੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਬੈਠੋ। ਚੰਦ ਕੌਰ ਨੂੰ ਜੰਮ੍ਹ ਦੇ ਇਲਾਕੇ ਵਿੱਚ 90 ਲੱਖ ਦੀ ਜਾਗੀਰ ਦਿੱਤੀ ਜਾਵੇ, ਜਿਸ ਦਾ ਪ੍ਰਬੰਧ ਰਾਜਾ ਗੁਲਾਬ ਸਿੰਘ ਕਰੇਗਾ।

ਦੋਹਾਂ ਧਿਰਾਂ ਨੇ ਇਹ ਗੱਲ ਮੰਨ ਲਈ। 90 ਜਨਵਰੀ 1849 ਨੂੰ ਕਿਲੇ ਵਿੱਚ ਨਵੇਂ ਮਹਾਰਾਜਾ ਦਾ ਦਾਖਲ ਹੋ ਗਿਆ। ਕਿਲੇ ਦਾ ਕੁਲ ਸਾਮਾਨ ਤੇ ਮਹਾਰਾਜਾ ਰਣਜੀਤ ਸਿੰਘ ਦਾ ਖਜ਼ਾਨਾ ਜੋ ਕਿਲੇ ਵਿੱਚ ਰਾਣੀ ਚੰਦ ਕੌਰ ਦੇ ਕਬਜ਼ੇ ਵਿੱਚ ਸੀ, ਇਸ ਬਹਾਨੇ ਕਿ ਮੈਂ ਰਾਣੀ ਦਾ ਇਹ ਅਸਬਾਬ ਆਪਣੇ ਪਾਸ ਇਮਾਨਤ ਕਰ ਕੇ ਰਖਾਂਗਾ, ਉਠਾਂ ਤੇ ਲਦਵਾ ਕੇ ਜੰਮ੍ਹ ਭੇਜ ਦਿੱਤਾ।

ਮਹਾਰਾਜਾ ਸ਼ੇਰ ਸਿੰਘ

੯ ਮਾਘ ੧੯੮੮ ਬਿਕ੍ਰਮੀ ਨੂੰ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੇ ਤਖਤ ਤੇ ਬੈਠ ਕੇ ਰਾਜਾ ਧਿਆਨ ਸਿੰਘ ਨੂੰ ਵਜ਼ੀਰੀ ਦਾ ਸਿਰੋਪਾਓ ਦਿੱਤਾ ਤੇ ਇਕਰਾਰ ਅਨੁਸਾਰ ਸਾਰੀ ਫੌਜ ਦੀ ਤਨਖਾਹ ਵਿੱਚ ਇੱਕ ਰੂਪਯਾ ਮਹਾਵਾਰ ਵਧਾਯਾ। ਸੰਧਾਵਾਲੀਏ ਸਰਦਾਰ ਅਤਰ ਸਿੰਘ ਤੇ ਅਜੀਤ ਸਿੰਘ ਨੱਸ ਕੇ ਸਤਲੁਜ ਤੋਂ ਪਾਰ ਚਲੇ ਗਏ ਤੇ ਲਹਿਣਾ ਸਿੰਘ ਨੂੰ ਕੈਦ ਕਰ ਲਿਆ।

ਡੋਗਰਿਆਂ ਨੇ ਫੌਜ ਨੂੰ ਬੇਮੁਹਾਰਾ ਕਰ ਦਿੱਤਾ। ਜਿਨ੍ਹਾਂ ਨੇ ਫੌਜ ਦੀ ਤਨਖਾਹ ਰੋਕੀ ਜਾਂ ਦਬਾਈ ਹੋਈ ਸੀ, ਉਹਨੂੰ ਲੁੱਟ ਕੇ ਕਤਲ ਕਰ ਦਿੱਤਾ ਤੇ ਇਹ ਵਿਦਰੋਹ ਸਿਰਫ ਲਾਹੌਰ ਦੀਆਂ ਕੰਧਾਂ ਤੱਕ ਹੀ ਨਹੀਂ ਰਿਹਾ, ਬਲਕਿ ਜੰਮ੍ਹ, ਕਸ਼ਮੀਰ ਤੇ ਪਿਸ਼ਾਵਰ ਤੱਕ ਜਿੱਥੇ ਵੀ ਲਾਹੌਰ ਦਰਬਾਰ ਦੀ ਫੌਜ ਸੀ, ਉਸ ਵਿੱਚ ਇੱਕ ਤਰ੍ਹਾਂ ਦਾ ਭੁਚਾਲ ਜਿਹਾ ਆ ਗਿਆ। ਜਨਰਲ ਕੋਰਟ ਸਾਹਿਬ ਪੰਜਾਬ ਛੱਡ ਗਏ, ਅਵੇਟੇਬਲ ਸਾਹਿਬ ਪਿਸ਼ਾਵਰ ਤੋਂ ਜਲਾਲਾਬਾਦ ਚਲੇ ਗਏ।

ਅਜੇਹੇ ਮੌਕੇ ਤੇ ਸਰਕਾਰ ਅੰਗ੍ਰੇਜ਼ੀ ਨੇ ਫੌਜ ਭੇਜ ਕੇ ਸ਼ਾਹਜ਼ਾਦਾ ਸ਼ੇਰ ਸਿੰਘ ਨੂੰ ਮਦਦ ਦੇਣੀ ਚਾਹੀ, ਕਿੰਤੂ ਮਹਾਰਾਜਾ ਸ਼ੇਰ ਸਿੰਘ ਨੇ ਅਜਿਹੇ ਨਾਜ਼ਕ ਸਮੇਂ ਬਦੇਸ਼ੀ ਫੌਜ ਦਾ ਪੰਜਾਬ ਵਿੱਚ ਆਉਣਾ ਉਚਿਤ ਨਾ ਸਮਝਿਆ ਤੇ ਬੜੀ ਸਰਗਰਮੀ ਤੇ ਯਤਨ ਨਾਲ ਵਿਗੜੀ ਹੋਈ ਫੌਜ ਨੂੰ ਕਾਬੂ ਕਰ ਲਿਆ ਤੇ ਥੋੜ੍ਹੇ ਹੀ ਦਿਨਾਂ ਵਿੱਚ ਇਹ ਫਸਾਦ ਠੀਕ ਠਾਕ ਹੋ ਗਿਆ ਅਤੇ ਹਰ ਤਰ੍ਹਾਂ ਅਮਨ ਹੋ ਗਿਆ।

ਮਹਾਰਾਜਾ ਸ਼ੇਰ ਸਿੰਘ ਨੇ ਫੌਜਾਂ ਨੂੰ ਅੰਗ੍ਰੇਜ਼ੀ ਢੰਗ ਤੇ ਵੰਡਿਆ ਤੇ ਇਨ੍ਹਾਂ ਦੀਆਂ ਅੱਡ ਅੱਡ ਛਾਵਣੀਆਂ ਨੀਯਤ ਕਰ ਕੇ ਭੇਜੀਆਂ। ਜਿੰਨੇ ਬੁੱਢੇ ਨੌਕਰ ਸੀ, ਸਭ ਨੂੰ ਘਰੀਂ ਭੇਜ ਕੇ ਨੌਜਵਾਨਾਂ ਨੂੰ ਭਰਤੀ ਕਰ ਲਿਆ।

ਮਹਾਰਾਜਾ ਸ਼ੇਰ ਸਿੰਘ ਖੂਬਸੂਰਤ, ਜਵਾਨ ਤੇ ਬਹਾਦਰ ਆਦਮੀ ਸੀ। ਸਲਤਨਤ ਦੇ ਮਾਮਲਿਆਂ ਵਿੱਚ ਬੜੀ ਦਿਲਚਸਪੀ ਲੈਂਦਾ ਰਿਹਾ। ਹਰ ਫੌਜ ਦੀ ਕਵਾਇਦ ਵੇਖਦਾ ਤੇ ਸਵੇਰ ਤੋਂ ਲੈ ਕੇ ੧੧ ਵਜੇ ਤੱਕ ਮੁਲਕ ਦੇ ਕੰਮਾਂ ਵਿੱਚ ਲੱਗ ਰਹਿੰਦਾ ਸੀ।

ਪਿੱਛੇ ਜ਼ਿਕਰ ਕਰ ਚੁੱਕੇ ਹਾਂ ਕਿ ਜਵਾਲਾ ਸਿੰਘ ਨਾਮ ਦਾ ਸਰਦਾਰ ਸ਼ਾਹਜ਼ਾਦਾ ਸ਼ੇਰ ਸਿੰਘ ਦਾ ਖਾਸ ਆਦਮੀ ਸੀ, ਜਿਸ ਨੇ ਫੌਜ ਨੂੰ ਵਰਗਲਾਨ ਵਿੱਚ ਬੜਾ ਕੰਮ ਕੀਤਾ। ਫਿਰ ਲਾਹੌਰ ਦੀ ਲੜਾਈ ਵਿੱਚ ਵੀ ਤਿੰਨ ਦਿਨ ਤੇ ਤਿੰਨ ਰਾਤਾਂ ਇੱਕ ਕਰ ਕੇ ਜਦ ਕਿਲ੍ਹਾ ਫਤਹ ਹੋਣ ਤੇ ਆਇਆ, ਤਦ ਧਿਆਨ ਸਿੰਘ ਨੇ ਵਿੱਚ ਆ ਕੇ ਸੁਲਾਹ ਕਰਾ ਦਿੱਤੀ। ਜਦ ਕਿਲ੍ਹੇ ਦਾ ਸਾਰਾ ਮਾਲ ਮਤਾ ਜੰਮ੍ਹ ਵੱਲ ਜਾਣ ਲੱਗ ਤਦ ਕੁਝ ਸਰਦਾਰਾਂ ਦੇ ਕਹਿਣ ਤੇ ਜਵਾਲਾ ਸਿੰਘ ਨੇ ਚਾਹਿਆ ਕਿ ਖਜ਼ਾਨੇ ਨੂੰ ਡਕ ਲਿਆ ਜਾਵੇ। ਕਿੰਤੂ ਧਿਆਨ ਸਿੰਘ ਨੇ ਮਹਾਰਾਜਾ ਸ਼ੇਰ ਸਿੰਘ ਦਾ ਹੁਕਮ ਲਿਆ ਕੇ ਉਸ ਨੂੰ ਅਜਿਹਾ ਕਰਨ ਤੋਂ ਰੋਕ ਦਿੱਤਾ। ਦੂਜਾ ਇਸ ਨੂੰ ਆਸ ਸੀ ਕਿ ਸ਼ੇਰ ਸਿੰਘ ਦੇ ਕਾਮਯਾਬ ਹੋ ਜਾਣ ਤੇ ਮੈਨੂੰ ਵਜ਼ੀਰ ਬਣਾਇਆ ਜਾਵੇਗਾ।

ਧਿਆਨ ਸਿੰਘ ਨੇ ਤਾੜ ਲਿਆ ਕਿ ਜਵਾਲਾ ਸਿੰਘ ਦੀ ਹੋਂਦ ਇਸ ਦੇ ਖਾਨਦਾਨ ਵਾਸਤੇ ਹਰ ਵੇਲੇ ਦਾ ਖਟਕਾ ਹੈ। ਉਸ ਨੇ ਮਹਾਰਾਜਾ ਸ਼ੇਰ ਸਿੰਘ ਨੂੰ ਚਾਰ ਪੰਜ ਬਨਾਵਟੀ ਚਿੱਠੀਆਂ ਵਿਖਾਈਆਂ, ਜਿਨ੍ਹਾਂ ਤੋਂ ਮਹਾਰਾਜੇ ਦੇ ਦਿਲ ਵਿੱਚ ਇਹ ਗੱਲ ਬਿਠਾ ਦਿੱਤੀ ਕਿ ਜਵਾਲਾ ਸਿੰਘ ਸੰਧਾਵਾਲੀਏ ਸਰਦਾਰ ਨਾਲ ਮਿਲ ਗਿਆ ਹੈ ਤੇ ਉਹ ਪਿਸ਼ੇਰਾ ਸਿੰਘ ਦੇ ਨਾਲ ਫੌਜ ਦਾ ਜੋੜ ਕਰ ਰਹਾ ਹੈ, ਜਿਸ ਤੋਂ ਮਹਾਰਾਜਾ ਸ਼ੇਰ ਸਿੰਘ ਜਵਾਲਾ ਸਿੰਘ ਦਾ ਦੁਸ਼ਮਣ ਹੋ ਗਿਆ ਤੇ ਆਪਣੇ ਪੁਰਾਣੇ ਸੁਭਚਿੰਤਕ ਤੇ ਇੰਨੀ ਪ੍ਰਿਣਾ ਕਰ ਲਈ ਕਿ ਇਹਨੂੰ ਵੇਖਣਾ ਵੀ ਨਾ ਚਾਹਿਆ।

ਇਕ ਦਿਨ ਜਵਾਲਾ ਸਿੰਘ ਦੇ ਬੁਲਾਣ ਲਈ ਮਹਾਰਾਜੇ ਨੇ ਇੱਕ ਆਦਮੀ ਭਜਵਾਇਆ। ਇਹ ਆਦਮੀ ਧਿਆਨ ਸਿੰਘ ਦਾ ਹੀ ਸੀ। ਇਹ ਜਵਾਲਾ ਸਿੰਘ ਨੂੰ ਮਿਲੇ ਬਿਨਾਂ ਆ ਗਿਆ ਤੇ ਕਹਿ ਦਿੱਤਾ ਕਿ ਉਹ ਆਉਣ ਤੇ ਇਨਕਾਰੀ ਹੈ। ਇਸ ਤਰ੍ਹਾਂ ਇੱਕ ਹੋਰ ਆਦਮੀ ਭੇਜਿਆ, ਉਹ ਵੀ

ਡੋਗਰਾ ਧਿਆਨ ਸਿੰਘ ਦਾ ਹੀ ਸੀ। ਉਸ ਵੀ ਰਸਤੇ ਵਿੱਚੋਂ ਮੁੜ ਕੇ ਹੀ ਕਹਿ ਦਿੱਤਾ ਕਿ ਉਹ ਮਹਾਰਾਜਾ ਸਾਹਿਬ ਦੇ ਹੁਕਮ ਦੀ ਕੋਈ ਪ੍ਰਵਾਹ ਨਹੀਂ ਕਰਦਾ। ਇਹ ਗੱਲ ਸੁਣ ਕੇ ਮਹਾਰਾਜਾ ਨੂੰ ਬੜਾ ਕ੍ਰੋਧ ਆਇਆ। ਧਿਆਨ ਸਿੰਘ ਨੇ ਪਾਸੋਂ ਹੋਰ ਵੀ ਚੁੱਕ ਦੇ ਦਿੱਤੀ। ਫੌਰਨ ਗ੍ਰਿਫਟਾਰੀ ਦਾ ਹੁਕਮ ਜਾਰੀ ਹੋ ਗਿਆ। ਜਵਾਲਾ ਸਿੰਘ ਦੀ ਫੌਜ ਨੇ ਇਸ ਤਰ੍ਹਾਂ ਜਾਣ ਨਾਲੋਂ ਲੜ ਕੇ ਮਰਨਾ ਪਸੰਦ ਕੀਤਾ, ਕਿੰਤੁ ਜਵਾਲਾ ਸਿੰਘ ਨੇ ਅਜਿਹਾ ਕਰਨ ਤੋਂ ਫੌਜ ਨੂੰ ਰੋਕ ਦਿੱਤਾ ਤੇ ਆਪ ਕੱਪੜੇ ਪਾ ਕੇ ਮਿਲਣ ਦੇ ਵਾਸਤੇ ਤਿਆਰੀ ਕਰ ਲਈ। ਇਧਰੋਂ ਧਿਆਨ ਸਿੰਘ ਨੇ ਮਹਾਰਾਜੇ ਨੂੰ ਫੌਜ ਦੇ ਕੇ ਚੜ੍ਹਾਈ ਕਰਾ ਦਿੱਤੀ।

ਇਹ ਗੱਲ ਸੁਣਦੇ ਹੀ ਝੱਟ ਜਵਾਲਾ ਸਿੰਘ ਮਹਾਰਾਜਾ ਦੇ ਪੈਰਾਂ ਤੇ ਆ ਕੇ ਡਿੱਗ ਪਿਆ ਤੇ ਮਾਫ਼ੀ ਚਾਹੀ, ਕਿੰਤੁ ਮਹਾਰਾਜੇ ਨੇ ਡੋਗਰਿਆਂ ਦੇ ਕਹੇ ਤੇ ਇੱਕ ਨਾ ਮੰਨੀ। ਹੁਕਮ ਨਾ ਮੰਨਣ ਦੇ ਅਪਰਾਧ ਵਿੱਚ ਇੱਕ ਭਯਾਨਕ ਸਜ਼ਾ ਕੈਦ ਦੀ ਦਿੱਤੀ। ਉਸੈ ਸੀ ਕਿ ਮਹਾਰਾਜਾ ਸਾਹਿਬ ਉਹਦੀਆਂ ਪੁਰਾਣੀਆਂ ਖਿਦਮਤਾਂ ਤੇ ਵਢਾਦਾਰੀ ਨੂੰ ਚੇਤੇ ਕਰ ਕੇ ਉਹਨੂੰ ਬਖਸ਼ ਦੇਣਗੇ, ਕਿੰਤੁ ਧਿਆਨ ਸਿੰਘ ਨੇ ਮਹਾਰਾਜਾ ਸ਼ੇਰ ਸਿੰਘ ਨੂੰ ਕੁਝ ਅਜੇਹਾ ਭੜਕਾਇਆ ਕਿ ਇਹਨਾਂ ਹੁਕਮ ਦਿੱਤਾ ਕਿ ਅੱਧ ਸੇਰ ਆਟਾ ਤੇ ਇਤਨਾ ਹੀ ਲੂਣ ਖਾਣ ਜੋਗ ਦਿੱਤਾ ਜਾਇਆ ਕਰੇ ਤੇ ਹਰ ਰੋਜ਼ ਬੈਤ ਮਾਰੇ ਜਾਇਆ ਕਰਨ। ਇੱਕ ਮਹੀਨੇ ਤੱਕ ਇਸ ਹਾਲਤ ਵਿੱਚ ਰਹਿਣ ਤੇ ਕਈ ਸਰਦਾਰ ਉਹਦੀ ਸਫ਼ਾਰਸ਼ ਲੈ ਕੇ ਮਹਾਰਾਜੇ ਪਾਸ ਪੁੱਜੇ, ਜਿਸ ਤੇ ਧਿਆਨ ਸਿੰਘ ਨੇ ਉਸ ਨੂੰ ਸ਼ੇਖੂਪੁਰੇ ਦੇ ਕਿਲ੍ਹੇ ਵਿੱਚ ਭੇਜ ਦਿੱਤਾ, ਜਿੱਥੇ ਜਾ ਕੇ ੧੦ ਦਿਨ ਪਿੱਛੋਂ ਚਲਾਣਾ ਕਰ ਗਿਆ।

ਮਹਾਰਾਜਾ ਸ਼ੇਰ ਸਿੰਘ ਆਪਣੇ ਹੁਕਮ ਦਾ ਪੱਕਾ ਤੇ ਸਖ਼ਤ ਆਦਮੀ ਸੀ। ਚੋਰਾਂ ਡਾਕੂਆਂ ਤੇ ਹੋਰ ਇਸੇ ਤਰ੍ਹਾਂ ਦੇ ਅਪਰਾਧੀਆਂ ਨੂੰ ਬੜੀ ਸਖ਼ਤ ਸਜ਼ਾ ਦੇਂਦਾ ਸੀ। ਇਹ ਹੀ ਕਾਰਨ ਹੈ ਕਿ ਉਹਦੇ ਵੇਲੇ ਚੋਰੀ ਚਕਾਰੀ ਦਾ ਨਾਮ ਨਿਸ਼ਾਨ ਨਹੀਂ ਸੀ, ਅਰਥਾਤ ਅਮਨ ਅਮਾਨ ਰਿਹਾ।

ਰਖ ਵਿੱਚ ਚਰਨ ਲਈ ਜਦ ਉਠ ਜਾਂਦੇ ਸਨ, ਤਦ ਓਹਨਾਂ ਦੇ ਨਾਲ ਚਾਰ ਕੰਪਨੀਆਂ ਜਾਇਆ ਕਰਦੀਆਂ ਸਨ। ਧਿਆਨ ਸਿੰਘ ਨੇ ਚਾਰ ਕੰਪਨੀਆਂ ਭੇਜਣ ਦੀ ਆਗਿਆ ਮੰਗੀ। ਮਹਾਰਾਜੇ ਨੇ ਉੱਤਰ ਦਿੱਤਾ ਕਿ ਮਾਮੂਲੀ ਚਰਵਾਹੇ ਕਾਫ਼ੀ ਹਨ, ਚਾਰ ਕੰਪਨੀਆਂ ਦਾ ਨਾਲ ਭੇਜਣਾ ਇਹ ਅਰਥ ਰੱਖਦਾ ਹੈ ਕਿ ਰਾਜ ਸ਼ੇਰ ਸਿੰਘ ਦਾ ਨਹੀਂ ਬਲਕਿ ਚੋਰਾਂ ਦਾ ਹੈ। ਸੋ ਬਿਨਾਂ ਕੰਪਨੀਆਂ ਦੇ ਉਠ ਭੇਜੇ ਗਏ, ਜੋ ਜਿੰਨੇ ਗਏ ਉਨੇ ਹੀ ਮੁੜ ਆਏ, ਅੱਗੇ ਫੌਜ ਦੀਆਂ ਕੰਪਨੀਆਂ ਭੇਜਣ ਤੇ ੫੦-੬੦ ਘੱਟ ਜਾਇਆ ਕਰਦੇ ਸਨ, ਕਿੰਤੁ ਇਸ ਵਾਰ ਇੱਕ ਉਠ ਦਾ ਵੀ ਨੁਕਸਾਨ ਨਾ ਹੋਇਆ।

੨. ਲਾਰਡ ਐਲਨ ਬਰਗ ਦੀ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਨਾਲ ਮੁਲਾਕਾਤ

੧੮੪੨ ਈਸਵੀ ਨੂੰ ਲਾਰਡ ਐਲਨ ਬਰਗ ਨੇ ਮਹਾਰਾਜਾ ਸ਼ੇਰ ਸਿੰਘ ਨਾਲ ਮੁਲਾਕਾਤ ਕਰਨੀ ਚਾਹੀ, ਸੋ ਇਸ ਤਿਆਰੀ ਵਿੱਚ ਫਿਰੋਜ਼ਪੁਰ ਬਹੁਤ ਸਾਰੀ ਅੰਗ੍ਰੇਜ਼ੀ ਫੌਜ ਇਕੱਠੀ ਹੋਈ, ਜਿਸ ਤੋਂ ਲੋਕਾਂ ਦੇ ਦਿਲਾਂ ਵਿੱਚ ਸੱਕ ਪੈ ਗਿਆ ਕਿ ਅੰਗ੍ਰੇਜ਼ ਪੰਜਾਬ ਤੇ ਹਮਲਾ ਕਰਨ ਵਾਲੇ ਹਨ। ਇਹ ਹੀ ਸੱਕ ਧਿਆਨ ਸਿੰਘ ਨੇ ਮਹਾਰਾਜਾ ਦੇ ਦਿਲ ਵਿੱਚ ਪਾ ਕੇ ਇਹਨਾਂ ਨੂੰ ਮਿਲਣ ਜਾਣ ਤੋਂ ਰੋਕ ਦਿੱਤਾ ਤੇ ਆਪ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਨੂੰ ਨਾਲ ਲੈ ਕੇ ਜਾ ਮਿਲਿਆ। ਪਹਿਲਾਂ ਤਾਂ ਲਾਰਡ ਮਹਾਰਾਜਾ ਸਾਹਿਬ ਦੇ ਨਾ ਜਾਣ ਤੋਂ ਬੜਾ ਲਾਲ ਪੀਲਾ ਹੋਇਆ, ਕਿੰਤੁ ਧਿਆਨ ਸਿੰਘ ਤੇ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਦੇ ਨਾਲ ਮਿਲ ਕੇ ਗੱਲਬਾਤ ਕਰਨ ਤੇ ਖਾਲਸਾ ਦੀ ਕੁਵਾਇਦ ਵੇਖ ਕੇ ਬੜਾ ਪ੍ਰਸੰਨ ਹੋਇਆ ਤੇ ਅੱਗੇ ਨਾਲੋਂ ਵੀ ਦੋਨਾਂ ਸਰਕਾਰਾਂ ਦੇ ਇਕਰਾਰ ਪੱਕੇ ਹੋ ਗਏ ਤੇ ਮਿਲਾਪ ਵੱਧ ਗਿਆ। ਹੁਣ ਜਦ ਵਾਪਸ ਮੁੜਿਆ ਤਦ ਲੋਕਾਂ ਦੀ ਤਸੱਲੀ ਹੋਈ।

ਇਨ੍ਹਾਂ ਹੀ ਦਿਨਾਂ ਵਿੱਚ ਕਾਬਲ ਦੇ ਜੰਗ ਦਾ ਖਤਰਨਾਕ ਹਿੱਸਾ ਮੁੱਕਾ, ਅਰਥਾਤ ਜਦ ਕਾਬਲ ਵਾਲਿਆਂ ਨੇ ਸ਼ਾਹ ਸੁਜਾ ਨੂੰ ਕਤਲ ਕਰ ਕੇ ਅੰਗ੍ਰੇਜ਼ੀ ਫੌਜ ਤੇ ਮੇਮਾਂ ਨੂੰ ਕੈਦ ਕਰ ਲਿਆ ਤਦ ਅੰਗ੍ਰੇਜ਼ਾਂ ਦੇ ਵਾਸਤੇ ਬੜੀ ਕਠਨਾਈ ਹੋ ਗਈ, ਉਸ ਵੇਲੇ ਇਸ ਨੇਕ ਦਿਲ, ਦਾਨਾ ਤੇ ਸ਼ਰੀਫ ਮਹਾਰਾਜਾ ਨੇ

ਸਭ ਤੋਂ ਪਹਿਲਾਂ ਜੋ ਕੰਮ ਕੀਤਾ, ਉਹ ਇਹ ਸੀ ਕਿ ਅੰਗ੍ਰੇਜ਼ੀ ਫੌਜ ਨੂੰ ਆਪਣੇ ਮੁਲਕ ਵਿੱਚ ਦੀ ਲੰਘਣ ਦਿੱਤਾ, ਤਾਂ ਜੋ ਇਹ ਇੱਥੇ ਇਹ ਝਟਪਟ ਪੁੱਜ ਕੇ ਅੰਗ੍ਰੇਜ਼ ਤੇ ਲੇਡੀਆਂ ਨੂੰ ਬਚਾ ਸਕਣ। ਦੂਜਾ ਕੰਮ ਇਹ ਕੀਤਾ ਕਿ ਰਾਜਾ ਗੁਲਾਬ ਸਿੰਘ ਨੂੰ ਹੁਕਮ ਦਿੱਤਾ ਕਿ ਝਟਪਟ ਫੌਜ ਲੈ ਕੇ ਪਿਸ਼ਾਵਰ ਪੁੱਜੇ ਤੇ ਅੰਗ੍ਰੇਜ਼ਾਂ ਦੀ ਮੱਦਦ ਕਰੋ। ਤੀਜਾ ਜਦ ਦੋਸਤ ਮੁਹੰਮਦ ਖਾਂ ਕਾਬਲ ਦੇ ਤਖਤੋਂ ਉਤਾਰੇ ਹੋਏ ਆਮੀਰ ਨੂੰ ਅੰਗ੍ਰੇਜ਼ਾਂ ਨੇ ਛੱਡਿਆ, ਤਦ ਮਹਾਰਾਜਾ ਸ਼ੇਰ ਸਿੰਘ ਨੇ ਵਿੱਚ ਪੈ ਕੇ ਆਪ ਜ਼ਮਾਨਤ ਦਿੱਤੀ ਕਿ ਅੰਗ੍ਰੇਜ਼ ਲੇਡੀਆਂ ਨੂੰ ਛੱਡਵਾ ਦੇਵਾਂਗਾ।

ਮਹਾਰਾਜੇ ਦੇ ਇਹ ਕੰਮ ਅੰਗ੍ਰੇਜ਼ਾਂ ਲਈ ਇਨ੍ਹੇ ਲਾਭਦਾਇਕ ਸਾਬਤ ਹੋਏ ਕਿ ਇਨ੍ਹਾਂ ਦੀ ਬਾਬਤ ਪਾਰਲੀਮੈਂਟ ਵਿੱਚ ਇੱਕ ਮੇਮ ਨੇ ਬਿਆਨ ਦੇਂਦੇ ਹੋਏ ਮਹਾਰਾਜਾ ਸ਼ੇਰ ਸਿੰਘ ਨੂੰ ਆਪਣੀ ਜਾਨ ਬਚਾਨ ਵਾਲਾ ਦੱਸਿਆ। ਜੇ ਕਦੀ ਮਹਾਰਾਜਾ ਇਸ ਮਾਮਲੇ ਵਿੱਚ ਨਾ ਪੈਂਦਾ ਤਾਂ ਅੰਗ੍ਰੇਜ਼ਾਂ ਲਈ ਆਪਣੇ ਆਦਮੀ ਛੁਡਾਣੇ ਮੁਸ਼ਕਲ ਹੋ ਜਾਂਦੇ।

ਅਸੀਂ ਉੱਪਰ ਦੱਸ ਚੁੱਕੇ ਹਾਂ ਕਿ ਰਾਣੀ ਚੰਦ ਕੌਰ ਨੂੰ ੧੯੯ ਲੱਖ ਰੁਪਯੇ ਦੀ ਸਾਲਾਨਾ ਜਾਗੀਰ ਦਿੱਤੀ ਗਈ ਸੀ, ਜਿਸ ਦਾ ਪ੍ਰਬੰਧਕ ਰਾਜਾ ਗੁਲਾਬ ਸਿੰਘ ਬਣਾਯਾ ਗਿਆ ਸੀ। ਰਾਜਾ ਗੁਲਾਬ ਸਿੰਘ ਇਸ ੧੯੯ ਲੱਖ ਦੀ ਜਾਗੀਰ ਵਿੱਚੋਂ ਕੇਵਲ ਗੁਜ਼ਾਰੇ ਵਾਸਤੇ ਥੋੜ੍ਹੀ ਜਹੀ ਰਕਮ ਦੇ ਕੇ ਬਾਕੀ ਸਾਰੀ ਆਮਦਨੀ ਆਪ ਹਜ਼ਮ ਕਰ ਜਾਂਦਾ ਸੀ। ਰਾਣੀ ਦੇ ਨਾਮ ਤੇ ਜੋ ਖਜ਼ਾਨਾ ਕਿਲ੍ਹੇ ਵਿੱਚੋਂ ਗੁਲਾਬ ਸਿੰਘ ਲੈ ਗਿਆ ਸੀ, ਉਹ ਵੀ ਸਾਰਾ ਗੁਲਾਬ ਸਿੰਘ ਦੇ ਪਾਸ ਸੀ। ਉਸ ਵਿੱਚੋਂ ਇੱਕ ਭੰਨੀ ਕੌਂਡੀ ਵੀ ਰਾਣੀ ਨੂੰ ਉਹਨੇ ਨਾ ਦਿੱਤੀ ਤੇ ਨਾ ਦੇਣ ਨੂੰ ਤਿਆਰ ਸੀ।

ਸ਼ੇਰ ਸਿੰਘ ਨੇ ਰਾਣੀ ਚੰਦ ਕੌਰ ਨਾਲ ਚਾਦਰ ਪਾਣ ਦੀ ਸਲਾਹ ਕੀਤੀ, ਰਾਣੀ ਵੀ ਮੰਨ ਗਈ, ਕਿੰਤੂ ਜਿਸ ਵੇਲੇ ਇਸ ਗੱਲ ਦਾ ਪਤਾ ਗੁਲਾਬ ਸਿੰਘ ਨੂੰ ਲੱਗਾ, ਤਦ ਉਹ ਕੰਬ ਗਿਆ। ਉਸ ਨੇ ਸਮਝ ਲਿਆ ਕਿ ਜੇ ਚੰਦ ਕੌਰ ਸ਼ੇਰ ਸਿੰਘ ਦੇ ਘਰ ਬੈਠ ਗਈ ਤਦ ਇੱਕ ਤਾਂ ਕਿਲ੍ਹੇ ਵਿੱਚੋਂ ਆਂਦਾ ਖਜ਼ਾਨਾ ਵਾਪਸ ਦੇਣਾ ਪਏਗਾ; ਦੂਜਾ ੧੯੯ ਲੱਖ ਦੀ ਜਾਗੀਰ ਵੀ ਹੱਥਾਂ ਜਾਂਦੀ ਰਹੇਗੀ। ਇਹ ਸੋਚ ਉਸ ਨੇ ਅਜੇਹੇ ਜੋੜ ਤੋੜ ਸੁਰੂ ਕੀਤੇ ਕਿ ਇਹ ਕੰਮ ਨਾ ਹੋ ਸਕੇ। ਸ਼ੇਰ ਸਿੰਘ ਨੂੰ ਕਈ ਗੱਲਾਂ ਅਜੇਹੀਆਂ ਕਹੀਆਂ, ਜਿਸ ਤੋਂ ਚੰਦ ਕੌਰ ਦਾ ਦੁਸ਼ਮਣ ਹੋ ਗਿਆ। ਚੰਦ ਕੌਰ ਨੂੰ ਅਜੇਹੀ ਪੱਟੀ ਪੜ੍ਹਾਈ ਕਿ ਉਹ ਇਸ ਗੱਲ ਤੋਂ ਹਟ ਗਈ। ਭਾਵੇਂ ਉਸ ਵੇਲੇ ਇਸ ਦੇ ਚਾਲ ਚਲਣ ਨਾਲ ਇਨ੍ਹਾਂ ਦੋਨਾਂ ਵਿੱਚ ਫੋਟਕ ਪੈ ਗਈ ਤੇ ਇਹ ਕੰਮ ਨਾ ਹੋ ਸਕਿਆ, ਕਿੰਤੂ ਖਤਰਾ ਫਿਰ ਵੀ ਸੀ ਕਿ ਸ਼ਾਇਦ ਫਿਰ ਕਦੇ ਇਹ ਕੰਮ ਹੋ ਜਾਏ। ਇਸ ਕਰ ਕੇ ਗੁਲਾਬ ਸਿੰਘ ਨੇ ਰਾਜਾ ਧਿਆਨ ਸਿੰਘ ਨਾਲ ਸਲਾਹ ਕਰ ਕੇ ਇੱਕ ਦਿਨ ਜਦ ਕਿ ਰਾਜਾ ਸ਼ੇਰ ਸਿੰਘ ਵਜ਼ੀਰਾਬਾਦ ਦੇ ਇਲਾਕੇ ਵਿੱਚ ਦੌਰੇ ਤੇ ਗਿਆ ਹੋਇਆ ਸੀ। ਚਾਰ ਗੱਲੀਆਂ ਨੂੰ ਇਨਾਮ ਦੇਣਾ ਕਰ ਕੇ ਰਾਣੀ ਚੰਦ ਕੌਰ ਨੂੰ ਜਿਸ ਵੇਲੇ ਟੱਟੀ ਗਈ ਹੋਈ ਸੀ, ਗੱਲੀਆਂ ਦੇ ਹੱਥਾਂ ਉੱਥੇ ਹੀ ਪੱਥਰਾਂ ਨਾਲ ਮਰਵਾ ਕੇ ਗੰਦੀ ਨਾਲੀ ਵਿੱਚ ਸੁਟਾ ਦਿੱਤਾ ਤੇ ਇਸੇ ਤਰ੍ਹਾਂ ਕੰਵਰ ਨੌਨਿਹਾਲ ਸਿੰਘ ਦੀ ਰਾਣੀ ਨੂੰ ਵੀ ਕਤਲ ਕਰ ਦਿੱਤਾ।

ਧਿਆਨ ਸਿੰਘ ਨੇ ਇਸ ਗੱਲ ਤੇ ਪਰਦਾ ਪਾਣ ਲਈ ਚਾਰੇ ਨੌਕਰਾਣੀਆਂ ਪਕੜਵਾ ਲਈਆਂ, ਜਿਨ੍ਹਾਂ ਵਿੱਚੋਂ ਇੱਕ ਤਾਂ ਨੱਸ ਗਈ ਤੇ ਬਾਕੀ ਤਿੰਨ ਲੂਣ ਹਰਾਮ ਨੌਕਰਾਣੀਆਂ ਨੂੰ ਇਨਾਮ ਦੇਣ ਦੀ ਜਗ੍ਹਾ ਫਾਂਸੀ ਤੇ ਲਟਕਾ ਦਿੱਤਾ ਤੇ ਰਾਜਾ ਗੁਲਾਬ ਸਿੰਘ ਲਾਹੌਰੋਂ ਆਂਦੇ ਖਜ਼ਾਨੇ ਤੇ ੧੯੯ ਲੱਖ ਦਾ ਜਾਗੀਰ ਦਾ ਬੇਖਟਕੇ ਮਾਲਕ ਹੋ ਗਿਆ।

ਹੁਣ ਜ਼ਮਾਨੇ ਨੇ ਫਿਰ ਰੰਗ ਬਦਲਿਆ। ਧਿਆਨ ਸਿੰਘ ਆਪਣੇ ਦਿਲ ਦੇ ਵਿੱਚ ਸਮਝਦਾ ਸੀ ਕਿ ਮੇਰੀ ਮਦਦ ਦੇ ਨਾਲ ਸ਼ੇਰ ਸਿੰਘ ਨੂੰ ਰਾਜ ਮਿਲਿਆ ਹੈ। ਇਸ ਵਾਸਤੇ ਉਹ ਹਰ ਗੱਲ ਦੇ ਵਿੱਚ ਆਪਣੀ ਲੱਤ ਅੜਾਨ ਦੀ ਕੋਸ਼ਿਸ਼ ਕਰਦਾ ਸੀ ਤੇ ਚਾਹੁੰਦਾ ਸੀ ਕਿ ਮਹਾਰਾਜਾ ਸ਼ੇਰ ਸਿੰਘ ਉਹਦੇ ਹੱਥ ਵਿੱਚ ਕਠਪੁਤਲੀ ਬਣਿਆ ਰਹੇ। ਕਿੰਤੂ ਮਹਾਰਾਜਾ ਸ਼ੇਰ ਸਿੰਘ ਜਿਹਾ ਦੂਰ ਅੰਦੇਸ਼ੀ ਤੇ ਬਹਾਦਰ ਮਹਾਰਾਜਾ ਇਸ ਗੱਲ ਨੂੰ ਕਦ ਪਸੰਦ ਕਰਦਾ ਸੀ ਕਿ ਉਹ ਦੂਜਿਆਂ ਦੇ ਹੱਥ ਵਿੱਚ

ਖਿਡਾਉਣਾ ਬਣਿਆ ਰਹੇ? ਸੋ ਉਸ ਨੇ ਆਪਣੇ ਆਪ ਨੂੰ ਸੁਤੰਤ੍ਰ ਕਰਨ ਦੇ ਵਸੀਲੇ ਸੋਚਣੇ ਸ਼ੁਰੂ ਕੀਤੇ। ਭਾਈ ਰਾਮ ਸਿੰਘ ਤੇ ਗੁਰਮੁਖ ਸਿੰਘ ਆਦਿਕਾਂ ਨੇ ਮਹਾਰਾਜੇ ਨੂੰ ਸਲਾਹ ਦਿੱਤੀ ਕਿ ਡੋਗਰਿਆਂ ਦੀ ਬਹੁਤੀ ਦੁਸ਼ਮਣੀ ਸੰਧਾਵਾਲੀਏ ਸਰਦਾਰਾਂ ਨਾਲ ਹੈ ਤੇ ਓਹੋ ਹੀ ਇਨ੍ਹਾਂ ਦੇ ਦੰਦ ਖੱਟੇ ਕਰ ਸਕਦੇ ਹਨ। ਮਹਾਰਾਜਾ ਇਸ ਗੱਲ ਨੂੰ ਸੋਚ ਹੀ ਰਿਹਾ ਸੀ ਕਿ ਇੱਕ ਦਿਨ ਸ੍ਰੀ ਦਰਬਾਰ ਸਾਹਿਬ ਦਰਸ਼ਨ ਕਰਨ ਲਈ ਜਿਸ ਵੇਲੇ ਗਿਆ, ਤਦ ਇੱਥੋਂ ਦੇ ਗ੍ਰੰਥੀ ਨੂੰ, ਜਿਸ ਨੂੰ ਦੋ ਗੱਲਾਂ ਮਨਾਣ ਦਾ ਅਖਤਿਆਰ ਸੀ, ਬੇਨਤੀ ਕੀਤੀ ਕਿ ਸਰਦਾਰ ਲਹਿਣਾ ਸਿੰਘ ਸੰਧਾਵਾਲੀਆ ਛੱਡ ਦਿੱਤਾ ਜਾਏ। ਦੂਜਾ ਸਰਦਾਰ ਅਤਰ ਸਿੰਘ ਤੇ ਅਜੀਤ ਸਿੰਘ ਜੋ ਅੰਗ੍ਰੇਜ਼ੀ ਇਲਾਕੇ ਵਿੱਚ ਗਏ ਹੋਏ ਹਨ, ਵਾਪਸ ਸੱਦ ਲਏ ਜਾਣ। ਮਹਾਰਾਜਾ ਸਾਹਿਬ ਨੇ ਉਸੇ ਵੇਲੇ ਸਰਦਾਰ ਲਹਿਣਾ ਸਿੰਘ ਨੂੰ ਛੁਡਾ ਦਿੱਤਾ ਤੇ ਸਰਦਾਰ ਅਜੀਤ ਸਿੰਘ, ਅਤਰ ਸਿੰਘ ਨੂੰ ਵਾਪਸ ਆਉਣ ਦਾ ਹੁਕਮ ਦੇ ਦਿੱਤਾ। ਸੰਧਾਵਾਲੀਏ ਸਰਦਾਰ ਨੇ ਪ੍ਰਣ ਕੀਤਾ ਕਿ ਅਸੀਂ ਮਹਾਰਾਜਾ ਸ਼ੇਰ ਸਿੰਘ ਦੇ ਸਹਾਇਕ ਰਹਾਂਗੇ।

ਮਹਾਰਾਜਾ ਸ਼ੇਰ ਸਿੰਘ ਦਿਲ ਦਾ ਸਾਫ਼ ਤੇ ਬੜਾ ਨੇਕ ਪੁਰਸ਼ ਸੀ। ਉਸ ਨੇ ਸੰਧਾਵਾਲੀਏ ਸਰਦਾਰਾਂ ਦਾ ਕਸੂਰ ਮਾਫ਼ ਕਰ ਦਿੱਤਾ। ਸਰਦਾਰ ਅਤਰ ਸਿੰਘ ਤਾਂ ਆਪਣੀ ਜਾਗੀਰ ਵਿੱਚ ਚਲਾ ਗਿਆ ਤੇ ਸਰਦਾਰ ਅਜੀਤ ਸਿੰਘ, ਲਹਿਣਾ ਸਿੰਘ ਲਾਹੌਰ ਦਰਬਾਰ ਵਿੱਚ ਆਪਣੇ ਅਹੁਦਿਆਂ ਤੇ ਨੀਯਤ ਹੋ ਗਏ। ਇਹ ਗੱਲ ਧਿਆਨ ਸਿੰਘ ਲਈ ਅਸਹਿ ਸੀ। ਉਸ ਨੇ ਜਦ ਵੇਖਿਆ ਕਿ ਮਹਾਰਾਜਾ ਨਾਲ ਇਨ੍ਹਾਂ ਦੀ ਸੁਲਾਹ ਸਫ਼ਾਈ ਹੋ ਗਈ ਹੈ, ਤਦ ਇੱਕ ਨਵੀਂ ਚਾਲ ਚਲੀ। ਸੰਧਾਵਾਲੀਏ ਸਰਦਾਰਾਂ ਨਾਲ ਮਿਤਰਾਨਾ ਗੰਢ ਲਿਆ। ਜਦ ਸਮਝਿਆ ਕਿ ਓਹ ਹੁਣ ਇਸ ਤੇ ਇਤਥਾਰ ਕਰਨ ਲੱਗ ਪਏ ਹਨ, ਤਦ ਉਹਨਾਂ ਨੂੰ ਕਿਹਾ ਕਿ ਮਹਾਰਾਜੇ ਦਾ ਦਿਲ ਸਾਫ਼ ਨਹੀਂ। ਤੁਹਾਨੂੰ ਜੋ ਇੱਥੇ ਸੱਦਿਆ ਗਿਆ ਹੈ, ਇਹ ਸਿਰਫ਼ ਬਦਲਾ ਲੈਣ ਦੇ ਵਾਸਤੇ ਹੈ। ਭਾਵੇਂ ਉੱਪਰੋਂ ਤੁਹਾਡੇ ਨਾਲ ਮਹਾਰਾਜਾ ਸੁਲਾਹ ਸਫ਼ਾਈ ਦੀਆਂ ਗੱਲਾਂ ਕਰਦਾ ਹੈ, ਕਿੰਤੂ ਅੰਦਰ ਖਾਨੇ ਤੁਹਾਡੇ ਮਰਵਾਣ ਦੇ ਉੱਪਰਾਲੇ ਹੋ ਰਹੇ ਹਨ। ਇਹ ਗੱਲਾਂ ਸੁਣ ਸੰਧਾਵਾਲੀਏ ਸਰਦਾਰਾਂ ਦੇ ਅੰਦਰ ਗੁਸੈ ਤੇ ਵੈਰ ਦੀ ਜਵਾਲਾ ਭੜਕ ਉੱਠੀ ਤੇ ਪੁਰਾਣੇ ਬਦਲੇ ਲੈਣ ਦੇ ਖਿਆਲ ਆ ਗਏ। ਉਹ ਪਹਿਲਾਂ ਮਹਾਰਾਜਾ ਸਾਹਿਬ ਪਾਸ ਗਏ ਤੇ ਜਾ ਕੇ ਬੇਨਤੀ ਕੀਤੀ ਕਿ ਅਸੀਂ ਆਪ ਦੇ ਆਗਿਆਕਾਰ ਹਾਂ। ਰਾਤ ਦਿਨ ਤੁਹਾਡੇ ਐਸਵਰਜ ਤੇ ਪ੍ਰਤਾਪ ਦੀ ਬ੍ਰਿਧੀ ਦੇ ਅਰਦਾਸੇ ਅਕਾਲ ਪੁਰਖ ਅੱਗੇ ਕਰਦੇ ਹਾਂ, ਕਿੰਤੂ ਡੋਗਰਾ ਵਜੀਰ ਆਪ ਦੀ ਜਾਨ ਦਾ ਦੁਸ਼ਮਨ ਹੋ ਰਿਹਾ ਹੈ। ਨੌਨਿਹਾਲ ਸਿੰਘ ਦੀ ਤਰ੍ਹਾਂ ਆਪ ਦੀ ਜਾਨ ਵੀ ਲੈਣੀ ਚਾਹੁੰਦਾ ਹੈ, ਅੱਜ ਸਾਨੂੰ ਕਹਿਣ ਲੱਗਾ ਕਿ ਮਹਾਰਾਜਾ ਸਾਹਿਬ ਨੂੰ ਕਤਲ ਕਰ ਦਿਓ।

ਮਹਾਰਾਜਾ ਨੇ ਇਹ ਗੱਲ ਸੁਣ ਕੇ ਤਲਵਾਰ ਉਹਨਾਂ ਦੇ ਸਾਹਮਣੇ ਰੱਖ ਦਿੱਤੀ ਤੇ ਕਿਹਾ ਕਿ ਜੇ ਆਪ ਮੈਨੂੰ ਕਤਲ ਕਰਨਾ ਚਾਹੁੰਦੇ ਹੋ, ਤਦ ਇਹ ਤਲਵਾਰ ਲਓ ਤੇ ਮੇਰਾ ਸਿਰ ਹਾਜ਼ਰ ਹੈ, ਕਿੰਤੂ ਇਹ ਕਿੰਨੇ ਸ਼ੋਕ ਦੀ ਗੱਲ ਹੈ ਕਿ ਤੁਸੀਂ ਮੇਰੇ ਸਾਥੀ ਹੋਵੋ ਤੇ ਧਿਆਨ ਸਿੰਘ ਨੂੰ ਇਨ੍ਹਾਂ ਗੱਲਾਂ ਦੀ ਸਜ਼ਾ ਨਾ ਦੇਵੋ। ਸੰਧਾਵਾਲੀਆ ਨੇ ਕਿਹਾ ਕਿ ਸਾਨੂੰ ਹੁਕਮ ਲਿਖ ਦੇਵੋ ਕਿ ਰਾਜਾ ਧਿਆਨ ਸਿੰਘ ਨੂੰ ਕਤਲ ਕਰ ਦਿਓ। ਇਸ ਦਾ ਬਦਲਾ ਤੁਹਾਥੋਂ ਨਹੀਂ ਲਿਆ ਜਾਵੇਗਾ, ਤਦ ਲਓ ਅਸੀਂ ਹੁਣੇ ਹੀ ਧਿਆਨ ਸਿੰਘ ਦਾ ਸਿਰ ਵੱਢ ਲਿਆਂਦੇ ਹਾਂ। ਮਹਾਰਾਜਾ ਸ਼ੇਰ ਸਿੰਘ ਜੋ ਇੱਕ ਸਾਫ਼ ਦਿਲ ਆਦਮੀ ਸੀ, ਉਸ ਨੇ ਡੋਗਰਿਆਂ ਦੀ ਸਾਜ਼ਸ਼ ਦਾ ਹਾਲ ਸੁਣ ਕੇ ਕਾਗਜ਼ ਸੰਧਾਵਾਲੀਆਂ ਨੂੰ ਲਿਖ ਦਿੱਤਾ।

ਸੰਧਾਵਾਲੀਏ ਓਹ ਕਾਗਜ਼ ਲੈ ਕੇ ਸਿੱਧੇ ਧਿਆਨ ਸਿੰਘ ਪਾਸ ਪੁੱਜੇ ਤੇ ਕਾਗਤ ਵਿਖਾ ਕੇ ਕਿਹਾ ਕਿ ਵੇਖੋ ਤੁਹਾਡੀ ਬਾਬਤ ਸ਼ੇਰ ਸਿੰਘ ਦੇ ਕੀ ਖਿਆਲ ਹਨ। ਤੁਸਾਂ ਉਹਦੇ ਨਾਲ ਇੰਨੀ ਨੇਕੀ ਕੀਤੀ ਕਿ ਰਾਜ ਦਵਾਇਆ, ਵੇਖੋ ਓਹ ਤੁਹਾਡਾ ਕਿਸ ਤਰ੍ਹਾਂ ਵੈਰੀ ਹੋ ਰਿਹਾ ਹੈ? ਧਿਆਨ ਸਿੰਘ ਨੇ ਕਿਹਾ, ਜਿਵੇਂ ਤੁਹਾਡੀ ਮਰਜ਼ੀ ਮੈਂ ਉਸੇ ਤਰ੍ਹਾਂ ਕਰਨ ਨੂੰ ਤਿਆਰ ਹਾਂ।

ਸੰਧਾਵਾਲੀਆਂ ਕਿਹਾ ਕਿ ਸ਼ੇਰ ਸਿੰਘ ਤੁਹਾਡਾ ਵੀ ਦੁਸ਼ਮਣ ਤੇ ਸਾਡਾ ਵੀ ਦੁਸ਼ਮਣ, ਇਸ ਲਈ ਸਭ ਤੋਂ ਪਹਿਲਾਂ ਉਸੇ ਦਾ ਸਿਰ ਕਿਉਂ ਨਾ ਵਚਿਆ ਜਾਏ ਤੇ ਉਸ ਦੀ ਜਗ੍ਹਾ ਨਾਬਾਲਗ ਦਲੀਪ ਸਿੰਘ ਨੂੰ ਗੱਦੀ ਤੇ ਬਿਠਾ ਕੇ ਤੁਸੀਂ ਵਜ਼ਾਰਤ ਦਾ ਕੰਮ ਸੰਭਾਲੀ ਰੱਖੋ। ਇਹ ਸੁਣ ਕੇ ਰਾਜਾ ਧਿਆਨ ਸਿੰਘ ਨੇ ਵੀ ਮੰਨ ਲਈ। ਸੰਧਾਵਾਲੀਆਂ ਨੇ ਇਸੇ ਤਰ੍ਹਾਂ ਦੀ ਇੱਕ ਲਿਖਤ ਵਜੀਰ ਪਾਸੋਂ ਵੀ ਲਿਖਵਾ ਲਈ ਤੇ ਇਸ ਕੰਮ ਨੂੰ ਸੁਕਰਵਾਰ ਕਰਨ ਦਾ ਫੈਸਲਾ ਕਰ ਕੇ ਆਪਣੇ ਪਿੰਡ ਰਾਜਾਸਾਂਸਿ ਚਲੇ ਗਏ। ਹੁਣ ਰਾਜਾ ਸ਼ੇਰ ਸਿੰਘ ਤਾਂ ਧਿਆਨ ਸਿੰਘ ਵਜੀਰ ਦੇ ਮਰਨ ਦੇ ਸੁਪਨੇ ਲੈ ਰਿਹਾ ਸੀ ਤੇ ਧਿਆਨ ਸਿੰਘ ਮਹਾਰਾਜੇ ਨੂੰ ਕਤਲ ਹੋਇਆ ਵੇਖਣ ਦੇ ਖਿਆਲੀ ਰੰਗ ਜਮ੍ਹਾਂ ਰਿਹਾ ਸੀ। ਕਿੰਤੁ ਸੰਧਾਵਾਲੀਏ ਦੋਹਾਂ ਨੂੰ ਇੱਕ ਥਾਂ ਪੁਚਾਣ ਦੇ ਆਹਰ ਵਿੱਚ ਲੱਗੇ ਹੋਏ ਸਨ।

ਪਹਿਲੀ ਅੱਸੂ ਸੰਗਰਾਂਦ ਵਾਲੇ ਦਿਨ ੧੫ ਸਤੰਬਰ ਨੂੰ ਮਹਾਰਾਜਾ ਸ਼ੇਰ ਸਿੰਘ ਸ਼ਾਹ ਬਿਲਾਵਲ ਦੇ ਪਾਸ ਜਾ ਕੇ ਬਾਰਾਂਦਰੀ ਵਿੱਚ ਬੈਠ ਪਹਿਲਵਾਨਾਂ ਦੀਆਂ ਕੁਸ਼ਟੀਆਂ ਵੇਖ ਰਿਹਾ ਸੀ ਤੇ ਓਹਦਾ ਵੱਡਾ ਲੜਕਾ ਪ੍ਰਤਾਪ ਸਿੰਘ ਭੜਾਨੀਏ ਸਰਦਾਰਾਂ ਦੇ ਬਾਗ ਵਿੱਚ ਤੁਲਾਦਾਨ ਕਰਾ ਰਿਹਾ ਸੀ। ਤਿੰਨ ਤੁਲਾ ਤੇ ੧੧ ਗਊਆਂ ਤੇ ਪ ਘੋੜੇ ਦਾਨ ਕਰ ਚੁਕਿਆ ਸੀ। ਚੌਥੇ ਚਾਂਦੀ ਦੇ ਤੁਲੇ ਤੇ ਬੈਠਣ ਵਾਲਾ ਸੀ, ਇਤਨੇ ਵਿੱਚ ਸੰਧਾਵਾਲੀਏ ਆ ਗਏ। ਇਹਨਾਂ ਦੇ ਨਾਲ ਆਪਣੇ ਨਵੀਂ ਭਰਤੀ ਕੀਤੇ ਸਰਦਾਰ ਵੀ ਸਨ ਤੇ ਇਹ ਓਹਨਾਂ ਦੀ ਹਾਜ਼ਰੀ ਦੇਣ ਆਏ ਸਨ। ਅਜੀਤ ਸਿੰਘ ਤਾਂ ਮਹਾਰਾਜਾ ਵੱਲ ਗਿਆ ਤੇ ਲਹਿਣਾ ਸਿੰਘ ਸ਼ਾਹਜ਼ਾਦੇ ਵੱਲ ਤੇ ਫੈਸਲਾ ਇਹ ਹੋਇਆ ਕਿ ਬਾਰਾਂਦਰੀ ਵਿੱਚ ਬੰਦੂਕ ਛੁਟਣ ਦੀ ਅਵਾਜ਼ ਸੁਣਦੇ ਹੀ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਦਾ ਸਿਰ ਤਨ ਨਾਲੋਂ ਚੁਦਾ ਕਰ ਦਿੱਤਾ ਜਾਵੇ।

ਅਜੀਤ ਸਿੰਘ ੫੦ ਸਵਾਰਾਂ ਦੇ ਨਾਲ ਬਾਰਾਂਦਰੀ ਵਿੱਚ ਪੁੱਜਾ। ਉਸ ਵੇਲੇ ਮਹਾਰਾਜਾ ਸ਼ੇਰ ਸਿੰਘ ਜਿੱਤਣ ਵਾਲੇ ਪਹਿਲਵਾਨਾਂ ਨੂੰ ਇਨਾਮ ਵੰਡ ਰਿਹਾ ਸੀ ਤੇ ਮੌਤ ਓਹਦੇ ਸਿਰ ਤੇ ਖੜ੍ਹੀ ਮਿੰਟ ਗਿਣ ਰਹੀ ਸੀ, ਜਿਸ ਦੀ ਬਾਬਤ ਓਹਨੂੰ ਕੋਈ ਖਬਰ ਨਹੀਂ ਸੀ। ਅਜੀਤ ਸਿੰਘ ਨੇ ਬੇਨਤੀ ਕੀਤੀ ਕਿ ਫੌਜ ਹਾਜ਼ਰ ਹੈ ਗਿਣ ਲਈ ਜਾਵੇ। ਮਹਾਰਾਜਾ ਨੇ ਦੀਨਾਨਾਥ ਨੂੰ ਹੁਕਮ ਦਿੱਤਾ ਕਿ ਆਦਮੀ ਗਿਣ ਕੇ ਨਾਮ ਲਿਖ ਲਓ। ਫਿਰ ਅਜੀਤ ਸਿੰਘ ਨੇ ਇੱਕ ਸੰਦੂਕ ਵਿੱਚੋਂ ਬੰਦੂਕ ਕਢੀ ਤੇ ਹੱਸਦੇ ਹੋਏ ਕਿਹਾ ਕਿ ਦੇਖੋ ਇਹ ਬੰਦੂਕ ਕਹੀ ਸੋਹਣੀ ਦੋਨਾਲੀ ਅੰਗ੍ਰੇਜ਼ੀ ਬੰਦੂਕ ਹੈ ਤੇ ਮੈਂ ੧੪੦੦ ਰੂਪਯੋ ਤੋਂ ਖਰੀਦੀ ਹਾਂ।

C. ਮਹਾਰਾਜਾ ਸ਼ੇਰ ਸਿੰਘ ਤੇ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਦਾ ਕਤਲ ਹੋਣ

ਜਿਸ ਵੇਲੇ ਮਹਾਰਾਜਾ ਸ਼ੇਰ ਸਿੰਘ ਹੱਥ ਵਧਾ ਕੇ ਬੰਦੂਕ ਫੜਨ ਲੱਗਾ, ਤਦ ਧੋਖੇਬਾਜ਼ ਪਾਪੀ ਤੇ ਬੇਈਮਾਨ ਅਜੀਤ ਸਿੰਘ ਨੇ ਬੰਦੂਕ ਦੇ ਦੋਨੋਂ ਘੋੜੇ ਦਬਾ ਦਿੱਤੇ, ਜਿਸ ਤੋਂ ਦੋਨੋਂ ਗੋਲੀਆਂ ਸਿੱਧੀਆਂ ਓਹਦੀ ਛਾਤੀ ਵਿੱਚ ਲੱਗੀਆਂ ਤੇ ਮਹਾਰਾਜਾ “ਓਏ! ਇਹ ਕੀ ਦਗਾ ਕੀਤਾ?” ਕਹਿੰਦੇ ਚਲਾਣਾ ਕਰ ਗਏ। ਮਹਾਰਾਜੇ ਦੇ ਇੱਕ ਨਮਕ ਹਲਾਲ ਨੌਕਰ ਨੇ ਤਲਵਾਰ ਸੰਭਾਲ ਅਜੀਤ ਸਿੰਘ ਦੇ ਦੋ ਸਾਥੀ ਵੱਡ ਸੁਟੇ। ਜਦ ਅਜੀਤ ਸਿੰਘ ਨੂੰ ਉਸ ਨੇ ਤਲਵਾਰ ਮਾਰੀ ਤਦ ਤਲਵਾਰ ਦੀਵਾਰ ਦੀ ਚੋਖਟ ਤੇ ਲਗ ਕੇ ਦੋ ਟੁਕੜੇ ਹੋ ਗਈ। ਅਜੀਤ ਸਿੰਘ ਦੇ ਸਾਥੀਆਂ ਓਹਨੂੰ ਵੱਡ ਸੁਟਿਆ। ਬਾਕੀ ਦੇ ਸਾਰੇ ਆਦਮੀ ਨੱਸ ਗਏ ਤੇ ਅਜੀਤ ਸਿੰਘ ਨੇ ਮਹਾਰਾਜਾ ਦਾ ਸਿਰ ਵਚਾ ਕੇ ਹੱਥ ਵਿੱਚ ਲੈ ਲਿਆ ਤੇ ਘੋੜੇ ਪਰ ਸਵਾਰ ਹੋ ਗਿਆ।

ਜਦ ਬਾਰਾਂਦਾਰੀ ਵਿੱਚ ਬੰਦੂਕ ਚਲਣ ਦੀ ਅਵਾਜ਼ ਲਹਿਣਾ ਸਿੰਘ ਨੇ ਸੁਣੀ, ਤਦ ਨੰਗੀ ਤਲਵਾਰ ਲੈ ਕੇ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਵੱਲ ਵਧਿਆ। ਜਦ ਸ਼ਾਹਜ਼ਾਦੇ ਨੇ ਇਸ ਹਤਾਜਰੇ ਨੂੰ ਆਪਣੇ ਵੱਲ ਆਉਂਦਿਆਂ ਵੇਖਿਆ ਤਦ ਹੱਥ ਜੋੜ ਕੇ ਕਿਹਾ ਕਿ ਚਾਚਾ ਜੀ! ਮੈਂ ਤੁਹਾਡਾ ਨੌਕਰ ਹੋ ਕੇ ਰਹਾਂਗਾ, ਮੇਰੀ ਜਾਨ ਬਖਸ਼ੀ ਕਰੋ? ਕਿੰਤੁ ਚਾਚਾ ਇੰਨਾ ਪੱਥਰ ਦਿਲ ਤੇ ਬੇਤਰਸ ਸੀ ਕਿ ਉਸ ਜਾਲਮ ਨੂੰ ਰਤੀ ਜਿੰਨਾ ਤਰਸ ਨਾ ਆਇਆ। ਆਪਣੇ ਮਾਸੂਮ ਤੇ ਸੁੰਦਰ ਭਤੀਜੇ ਦਾ ਸਿਰ ਵੱਡ ਲਿਆ। ਹੁਣ ਅਜੀਤ ਸਿੰਘ ਤੇ ਲਹਿਣਾ ਸਿੰਘ ਦੋਵੇਂ ਸਿਰ ਲੈ ਕੇ ਫੌਜ ਸਮੇਤ ਕਿਲੇ ਵੱਲ ਗਏ।

ਜਦ ਕਿਲੇ ਦੇ ਲਾਗੇ ਪੁੱਜੇ, ਤਦ ਅੰਦਰੋਂ ਰਾਜਾ ਧਿਆਨ ਸਿੰਘ ਘੋੜੇ ਤੇ ਚੜ੍ਹਿਆ ਆਉਂਦਾ ਮਿਲਿਆ। ਅਜੀਤ ਸਿੰਘ ਨੇ ਅੱਗੇ ਵੱਧ ਕੇ ਕਿਹਾ, ਇਹ ਲਓ ਆਪ ਦੇ ਦੁਸ਼ਮਣਾਂ ਦੇ ਸਿਰ ਹਨ। ਅਸੀਂ ਤਾਂ ਆਪਣਾ ਕੰਮ ਕਰ ਆਏ, ਹੁਣ ਚਲੇ ਕਿਲੇ ਵਿੱਚ ਤੇ ਦਲੀਪ ਸਿੰਘ ਨੂੰ ਬਠਾਓ ਗੱਦੀ ਤੇ। ਧਿਆਨ ਸਿੰਘ ਇਨ੍ਹਾਂ ਦੇ ਨਾਲ ਕਿਲੇ ਵੱਲ ਟੁਰ ਪਿਆ। ਉਸ ਵੇਲੇ ਧਿਆਨ ਸਿੰਘ ਦੇ ਨਾਲ ਥੋੜ੍ਹੇ ਜਿਹੇ ਆਦਮੀ ਸਨ, ਜਿਨ੍ਹਾਂ ਨੂੰ ਪਹਿਲੇ ਦਰਵਾਜ਼ੇ ਤੇ ਹੀ ਰੋਕ ਲਿਆ ਗਿਆ। ਕਿਲੇ ਵਿੱਚ ਵੜਦਿਆਂ ਹੀ ਅਜੀਤ ਸਿੰਘ ਨੇ ਕਿਹਾ ਕਿ ਹੁਣ ਗੱਦੀ ਤੇ ਕੌਣ ਬੈਠੇਗਾ? ਧਿਆਨ ਸਿੰਘ ਨੇ ਕਿਹਾ ਕਿ ਸਵਾਏ ਦਲੀਪ ਸਿੰਘ ਦੇ ਹੋਰ ਕੌਣ ਗੱਦੀ ਤੇ ਬੈਠ ਸਕਦਾ ਹੈ?

ਅਜੀਤ ਸਿੰਘ ਬੋਲਿਆ ਕਿ ਦਲੀਪ ਸਿੰਘ ਮਹਾਰਾਜਾ ਬਣ ਗਿਆ ਤੇ ਤੁਸੀਂ ਵਜ਼ੀਰ। ਦੱਸੋ ਅਸਾਂ ਇਹ ਕੰਮ ਕਿਸ ਲਈ ਕਰਨਾ ਸੀ?

੯. ਧਿਆਨ ਸਿੰਘ ਦਾ ਕਤਲ ਹੋਣਾ

ਅਜੀਤ ਸਿੰਘ ਦੀ ਇਹ ਗੱਲ ਸੁਣ ਕੇ ਧਿਆਨ ਸਿੰਘ ਨੂੰ ਆਪਣੇ ਕੀਤੇ ਹੋਏ ਸਾਰੇ ਪਾਪ ਚੇਤੇ ਆ ਗਏ। ਪਾਸੋਂ ਗੁਰਮੁਖ ਸਿੰਘ ਬੋਲਿਆ ਕਿ ਜਦ ਵਲੋਂਹਾ ਨਵਾਂ ਲਾਣਾ ਹੈ, ਤਦ ਕੜਛਾ ਪੁਰਾਣਾ ਰੱਖਣ ਦਾ ਕੀ ਲਾਭ? ਅਰਥਾਤ ਜਦ ਬਾਦਸ਼ਾਹ ਨਵਾਂ ਬਨਾਣਾ ਹੈ, ਤਦ ਵਜ਼ੀਰ ਪੁਰਾਣਾ ਰੱਖਣ ਦੀ ਕੀ ਲੋੜ ਹੈ? ਅਜੀਤ ਸਿੰਘ ਦੇ ਇਸ਼ਾਰੇ ਤੇ ਉਹਦੇ ਇੱਕ ਸਾਥੀ ਨੇ ਪਿੱਛੋਂ ਗੋਲੀ ਦਾ ਫਾਇਰ ਕੀਤਾ, ਜੋ ਧਿਆਨ ਸਿੰਘ ਦੇ ਪਿੱਛੋਂ ਲੱਗ ਕੇ ਅੱਗੋਂ ਨਿੱਕਲ ਗਿਆ। ਧਿਆਨ ਸਿੰਘ ਦੇ ਇੱਕ ਮੁਲਾਜ਼ਮ ਮੁਸਲਮਾਨ ਨੇ ਬਦਲਾ ਲੈਣਾ ਚਾਹਿਆ, ਪਰ ਉਸ ਨੂੰ ਵੀ ਉਥੇ ਕਤਲ ਕਰ ਦਿੱਤਾ ਗਿਆ। ਧਿਆਨ ਸਿੰਘ ਦੀ ਲਾਸ ਚੁੱਕ ਕੇ ਉਸੇ ਗੰਦੀ ਨਾਲੀ ਵਿੱਚ ਸੁਟ ਦਿੱਤੀ ਗਈ, ਜਿਸ ਵਿੱਚ ਉਸ ਨੇ ਚੰਦ ਕੌਰ ਦੀ ਸੁਟਵਾਈ ਸੀ।

ਅਜੀਤ ਸਿੰਘ ਸਿੱਧਾ ਜਨਾਨ ਖਾਨੇ ਗਿਆ, ਪ ਸਾਲ ਦੇ ਬਾਲ ਦਲੀਪ ਸਿੰਘ ਨੂੰ ਨਾਲ ਲੈ ਕੇ ਤੁਖਤ ਤੇ ਬਿਠਾ ਦਿੱਤਾ ਤੇ ਉਹਦੇ ਮੱਥੇ ਤੇ ਸ਼ੇਰ ਸਿੰਘ ਦੇ ਸਿਰ ਤੇ ਚੋ ਰਹੇ ਬ੍ਰਾਨ ਦਾ ਟਿੱਕਾ ਲਾਇਆ। ਸ਼ੋਕ ਕਿ ਮਹਾਰਾਜਾ ਰਣਜੀਤ ਸਿੰਘ ਦੀ ਜਾਨ ਹੂਲ ਕੇ ਕਾਇਮ ਕੀਤੀ ਸਲਤਨਤ ਕੌਮ ਫਰੋਸ਼ ਦੇ ਗਦਾਰਾਂ ਦੇ ਹੱਥ ਆ ਗਈ, ਜਿਸ ਦੇ ਦਿਨ ਵਿੱਚ ਕਈ ਵਾਰ ਜੋੜ-ਤੋੜ ਹੋਣ ਲੱਗੇ?

੧੦. ਮਹਾਰਾਜਾ ਸ਼ੇਰ ਸਿੰਘ ਦੇ ਗੁਣ

ਮਹਾਰਾਜਾ ਸ਼ੇਰ ਸਿੰਘ ਇੱਕ ਬੜਾ ਜਵਾਨ, ਸੁੰਦਰ ਤੇ ਦਾਨਾ ਮਹਾਰਾਜਾ ਸੀ। ਇਸ ਦੀਆਂ ਅੱਖਾਂ ਮੋਟੀਆਂ ਮੋਟੀਆਂ ਤੇ ਚੇਹਰਾ ਗੋਲ ਵੇਖਣ ਵਾਲੇ ਤੇ ਬੜਾ ਅਸਰ ਪਾਂਦਾ ਸੀ। ਰਾਜਸੀ ਮਾਮਲਿਆਂ ਵਿੱਚ ਇਹਦਾ ਦਿਮਾਗ ਦੂਰ ਤੱਕ ਪੁੱਜਦਾ ਸੀ। ਸਿੱਖਾਂ ਦੇ ਦਾੜੀ ਬੰਨਣ ਦਾ ਰਿਵਾਜ਼ ਇਸੇ ਮਹਾਰਾਜਾ ਦੇ ਵੇਲੇ ਹੀ ਪਿਆ।

ਇਕ ਵੇਰ ਦਾ ਜ਼ਿਕਰ ਹੈ ਕਿ ਹਜ਼ਾਰੇ ਦੀ ਲੜਾਈ ਤੇ ਮਹਾਰਾਜਾ ਸ਼ੇਰ ਸਿੰਘ ਗਿਆ। ਜਦ ਦੌਨੋਂ ਪਾਸਿਆਂ ਤੋਂ ਜੰਗ ਸ਼ੁਰੂ ਹੋਣ ਲੱਗੀ। ਤਦ ਇੱਕ ਵੱਡੇ ਗਰਾਂਡੀਲ ਕਦ ਦੇ ਪਠਾਣ ਨੇ ਕਿਹਾ ਕਿ ਛੌਜਾਂ ਨੂੰ ਮਰਵਾਨ ਦਾ ਕੀਲਾ ਮਚੰਗ ਹੋਵੇ ਕਿ ਸਰਦਾਰ ਆਪਸ ਵਿੱਚ ਨਿਪਟ ਲੈਣ। ਇਹ ਸੁਣ ਕੇ ਮਹਾਰਾਜਾ ਸ਼ੇਰ ਸਿੰਘ ਝਟ ਘੋੜੇ ਤੋਂ ਉੱਤਰ ਕੇ ਉਹਦੇ ਸਾਹਮਣੇ ਜਾ ਖਲੋਤਾ ਤੇ ਕਿਹਾ ਕਿ ਪਹਿਲਾਂ ਆਪਣੀ ਵਾਰ ਕਰ ਲੈ। ਪਠਾਣ ਨੇ ਤਦ ਤਲਵਾਰ ਖਿਚ ਕੇ ਭਰਵਾਂ ਵਾਰ ਕੀਤਾ, ਕਿੰਤੁ ਮਹਾਰਾਜਾ ਸ਼ੇਰ ਸਿੰਘ ਦੀ ਕੋਕ ਦੇ ਨਾਲ ਤਲਵਾਰ ਦੇ ਦੋ ਟੁਕੜੇ ਹੋ ਗਏ। ਫਿਰ ਮਹਾਰਾਜਾ ਸ਼ੇਰ ਸਿੰਘ ਨੇ ਇੱਕ ਹੀ ਵਾਰ ਨਾਲ ਪਠਾਣ ਨੂੰ ਟੁਕੜੇ ਟੁਕੜੇ ਕਰ ਦਿੱਤਾ। ਇਸ ਤਰ੍ਹਾਂ ਨਾਲ ਇਹ ਜੰਗ ਮਹਾਰਾਜਾ ਇਕੱਲਾ ਜਿੱਤ ਕੇ ਆ ਗਿਆ। ਮਹਾਰਾਜਾ ਰਣਜੀਤ ਸਿੰਘ ਇਹ ਗੱਲ ਸੁਣ ਕੇ ਬੜਾ ਬੁਸ ਹੋਇਆ। ਸ਼ੇਰ ਸਿੰਘ ਨੂੰ ਬੁਲਾ ਕੇ ਉਹਦੀ ਪ੍ਰਸੰਸਾ ਕੀਤੀ ਤੇ ਗੋਦੀ ਵਿੱਚ ਬਿਠਾਇਆ। ਸ਼ੋਕ ਹੈ ਕਿ ਅਜੇਹੇ ਬਹਾਦਰ ਮਹਾਰਾਜੇ ਤੇ ਉਹਦੇ ਲੜਕੇ ਨੂੰ ਪਾਪੀਆਂ ਨੇ ਧੋਖੇ ਨਾਲ ਮਾਰ ਦਿੱਤਾ।

ਮਹਾਰਾਜਾ ਦਲੀਪ ਸਿੰਘ

ਰਾਜਾ ਧਿਆਨ ਸਿੰਘ ਦੇ ਪੁੱਤਰ ਹੀਰਾ ਸਿੰਘ ਨੇ ਪਿਤਾ ਦੇ ਮਰਨ ਦੀ ਖਬਰ ਜਿਸ ਵੇਲੇ ਸੁਣੀ, ਉਸ ਵੇਲੇ ਉਹ ਬੁੱਧੂਸ਼ਾਹ ਦੇ ਆਵੇਂ ਤੇ ਸੀ, ਉਹ ਮੱਛੀ ਵਾਂਗ ਤੜਫਣ ਲੱਗਾ। ਉਹਦਾ ਦਾਦਾ ਰਾਜਾ ਸੁਚੇਤ ਸਿੰਘ ਤੇ ਰਾਏ ਕੇਸਰੀ ਸਿੰਘ ਓਸ ਵੇਲੇ ਪਾਸ ਸਨ। ਉਹਨਾਂ ਉਸ ਨੂੰ ਬੜਾ ਹੌਸਲਾ ਦਿੱਤਾ ਤੇ ਧੀਰਜ ਬਨਾਈ ਕਿ ਇਸ ਤਰ੍ਹਾਂ ਤੀਵੀਆਂ ਵਾਂਗ ਰੋਣ ਧੋਣ ਦਾ ਕੀ ਲਾਭ ਹੈ? ਜੇ ਮਰਦ ਹੈਂ ਤਾਂ ਆਪਣੇ ਪਿਤਾ ਦਾ ਬਦਲਾ ਲੈਣ ਦੀ ਫਿਕਰ ਕਰ। ਇਹ ਗੱਲਾਂ ਸੁਣ ਕੇ ਹੀਰਾ ਸਿੰਘ ਉੱਠਿਆ ਤੇ ਫੌਜ ਖਾਲਸਾ ਦੇ ਪਾਸ ਗਿਆ ਅਤੇ ਸੰਧਾਵਾਲੀਆਂ ਦੇ ਜੁਲਮ ਦਾ ਸਾਕਾ ਸੁਣਾਇਆ ਅਤੇ ਇਹ ਵੀ ਕਿਹਾ ਕਿ ਖਾਲਸਾ ਜੀ! ਉਨ੍ਹਾਂ ਪਾਪੀਆਂ ਨੇ ਪਹਿਲਾਂ ਮਹਾਰਾਜੇ ਨੂੰ ਮਾਰਿਆ, ਫਿਰ ਮੇਰੇ ਪਿਤਾ ਨੂੰ। ਜਿਸ ਨੇ ਸਿੱਖ ਰਾਜ ਦੇ ਮੁੱਢ ਤੋਂ ਹੀ ਬਿਨਾਂ ਭਲਿਆਈ ਤੇ ਕਦੇ ਵੀ ਬੁਰਿਆਈ ਨਹੀਂ ਕੀਤੀ, ਉਸ ਬੇਗੁਨਾਹ ਵਿਚਾਰੇ ਨੂੰ ਮਾਰ ਦਿੱਤਾ। ਮਹਾਰਾਜਾ ਰਣਜੀਤ ਸਿੰਘ ਜੀ ਮੇਰੇ ਪਿਤਾ ਨੂੰ ਆਪਣਾ ਸੱਜਾ ਹੱਥ ਸਮਝਦੇ ਸਨ ਅਤੇ ਮੈਨੂੰ ਸਪੁੱਤ੍ਰ ਕਹਿੰਦੇ ਸਨ। ਬੜੇ ਅਫਸੋਸ ਦੀ ਗੱਲ ਹੈ ਕਿ ਜੇਹੜਾ ਵਜੀਰ ਖਾਲਸਾ ਫੌਜ ਦੀ ਆਦ ਤੋਂ ਹੀ ਭਲਿਆਈ ਕਰਦਾ ਆਇਆ ਹੋਵੇ, ਉਸ ਬੇਗੁਨਾਹ ਨੂੰ ਪਾਪੀ ਸੰਧਾਵਾਲੀਏ ਮਾਰ ਦੇਣ ਤੇ ਤਦ ਵੀ ਤੁਸੀਂ ਚੁੱਪ ਕਰ ਕੇ ਬੈਠੋ ਰਵੋ? ਪਿਆਰੇ ਖਾਲਸੇ ਜੀ! ਤੁਹਾਨੂੰ ਪਤਾ ਹੋਸੀ ਕਿ ਸੰਧਾਵਾਲੀਆਂ ਨੇ ਇਹ ਕੰਮ ਕਿਉਂ ਕੀਤਾ ਹੈ? ਜਦ ਇਹ ਹਿੰਦੁਸਤਾਨ ਵਿੱਚ ਸਨ, ਤਦ ਇਨ੍ਹਾਂ ਅੰਗ੍ਰੇਜ਼ਾਂ ਨਾਲ ਅੰਦਰੋਂ ਅੰਦਰ ਇਹ ਮਤਾ ਪਕਾਇਆ, ਜੇਹੜਾ ਕਿ ਉਨ੍ਹਾਂ ਅੱਜ ਕਰ ਵਿਖਾਇਆ ਹੈ। ਹੁਣ ਉਹ ਅੰਗ੍ਰੇਜ਼ਾਂ ਨੂੰ ਬੁਲਾ ਕੇ ਪੰਜਾਬ ਉਨ੍ਹਾਂ ਨੂੰ ਦੇ ਦੇਣਗੇ ਤੇ ਇਸੇ ਲਈ ਉਨ੍ਹਾਂ ਅੱਜ ਹੀ ਦਸ ਬਾਰਾਂ ਖਤ ਲੁਧਿਆਣੇ ਤੇ ਫਿਰੋਜ਼ਪੁਰ ਵੱਲ ਪਾਏ ਹਨ ਅਤੇ ਉਨ੍ਹਾਂ ਖਤਾਂ ਵਿੱਚ ਇਹ ਲਿਖਿਆ ਹੈ ਕਿ ਜੇਹੜਾ ਕੰਮ ਅਸਾਂ ਕਰਨਾ ਸੀ ਸੋ ਉਹ ਕਰ ਲੀਤਾ ਹੈ। ਹੁਣ ਤੁਸੀਂ ਨਿਧੜਕ ਅਤੇ ਬੜੀ ਜਲਦੀ ਪੰਜਾਬ ਵਿੱਚ ਆ ਜਾਵੋ। ਹੁਣ ਤੁਹਾਨੂੰ ਰੋਕਣ ਵਾਲਾ ਕੋਈ ਨਹੀਂ ਰਿਹਾ। ਐ ਖਾਲਸਾ ਜੀ! ਜੇ ਐਸ ਵੇਲੇ ਤੁਸਾਂ ਬਹਾਦਰਾਂ ਵਾਲੇ ਕੰਮ ਨਾ ਕੀਤੇ, ਤਦ ਓਸ ਵੇਲੇ ਜਦ ਕਿ ਅੰਗ੍ਰੇਜ਼ਾਂ ਦੀ ਚਾਲੀ ਪੰਜਾਬ ਹਜ਼ਾਰ ਫੌਜ ਇੱਥੇ ਅੱਪੜ ਗਈਂ, ਤੁਸਾਥੋਂ ਕੁਝ ਹੋ ਨਾ ਸਕੇਗਾ। ਓਸ ਵੇਲੇ ਤੁਹਾਡੀ ਬਹਾਦਰੀ ਤੇ ਕੀਰਤੀ ਜੋ ਸੰਸਾਰ ਵਿੱਚ ਫੈਲੀ ਹੋਈ ਹੈ, ਮਿੱਟੀ ਵਿੱਚ ਮਿਲ ਜਾਏਗੀ। ਅੰਗ੍ਰੇਜ਼ ਤੁਹਾਡੀਆਂ ਫੌਜਾਂ ਨੂੰ ਹਟਾ ਦੇਣਗੇ ਤੇ ਫਿਰ ਤੁਹਾਨੂੰ ਕ੍ਰਿਸਾਨੀ ਦਾ ਕੰਮ ਕਰਨਾ ਪਏਗਾ। ਐ ਭਰਾਵੋ! ਜੇ ਤੁਸੀਂ ਆਪਣੇ ਮੁਲਕ ਨੂੰ ਇਸ ਖਰਾਬੀ ਤੇ ਤਬਾਹੀ ਤੋਂ ਬਚਾਣਾ ਚਾਹੁੰਦੇ ਹੋ ਤਾਂ ਮੇਰੇ ਕਰੋ ਲਗੋ। ਵੱਡੇ ਮਹਾਰਾਜਾ ਸਾਹਿਬ ਦਾ ਖੜਕਾਨਾ ਜਿਉਂ ਦਾ ਤਿਉਂ ਭਰਿਆ ਪਿਆ ਹੈ। ਮੇਰੇ ਬਾਪ ਤੇ ਦਾਦਾ ਨੇ ਇੰਨਾ ਧਨ ਇਕੱਠਾ ਕੀਤਾ ਹੋਇਆ ਹੈ ਕਿ ਜੇ ਕਦੀ ਮੈਂ ਇੱਕ ਲੱਖ ਜਵਾਨ ਨੌਕਰ ਰੱਖ ਲਵਾਂ ਤਦ ਵੀ ਕੋਈ ਪ੍ਰਵਾਹ ਨਹੀਂ। ਮੈਂ ਇਕਰਾਰ ਕਰਦਾ ਹਾਂ ਕਿ ਜੋ ਕੁਝ ਮੇਰੇ ਪਾਸ ਹੈ ਤੁਹਾਡੀ ਭਲਿਆਈ ਤੇ ਖਰਚ ਕਰਾਂਗਾ, ਕਿਉਂਕਿ ਮੈਂ ਚਾਹੁੰਦਾ ਹਾਂ ਕਿ ਤੁਹਾਡੇ ਘਰ ਦਾ ਧਨ ਤੁਹਾਡੇ ਹੀ ਕੰਮ ਆਵੇ। ਮੈਂ ਸਪਥ ਖਾ ਕੇ ਕਹਿੰਦਾ ਹਾਂ ਕਿ ਅੱਜ ਤੋਂ ਹਰ ਇੱਕ ਸਪਾਹੀ ਨੂੰ ੧੨ ਤੇ ਸਵਾਰ ਨੂੰ ੩੦ ਰੁਪਯੇ ਮਹੀਨਾ ਤਨਖਾਹ ਦਿੱਤੀ ਜਾਵੇਗੀ। ਤੁਸੀਂ ਮੇਰੇ ਆਖੇ ਲੱਗੋ, ਇੱਕ ਵਾਰ ਦੇ ਯਤਨ ਨਾਲ ਨਾ ਕੇਵਲ ਮੁਲਕ ਤੇ ਮਜ਼ਬੂਤ ਨੂੰ ਖਤਰੇ ਵਿੱਚੋਂ ਕੱਢ ਸਕੋਗੇ, ਬਲਕਿ ਪਾਪੀ ਸੰਧਾਵਾਲੀਆਂ ਤੋਂ ਮਹਾਰਾਜਾ ਸਾਹਿਬ, ਸ਼ਾਹਜ਼ਾਦਾ ਸਾਹਿਬ ਤੇ ਮੇਰੇ ਪਿਤਾ ਦਾ ਬਦਲਾ ਲੈ ਲਓਗੇ, ਮੈਂ ਤੁਹਾਡਾ ਇਹ ਉਪਕਾਰ ਆਯੂ ਭਰ ਨਾ ਭੁੱਲਾਂਗਾ।

ਹੀਰਾ ਸਿੰਘ ਦੀ ਇੱਕ ਦਰਦਨਾਕ ਪੁਕਾਰ ਸੁਣ ਕੇ ਖਾਲਸਾ ਜੋਸ਼ ਵਿੱਚ ਆ ਗਿਆ। ਬੇਗੁਨਾਹ ਮਹਾਰਾਜਾ ਸਾਹਿਬ ਤੇ ਓਹਨਾਂ ਦੇ ਸ਼ਾਹਜ਼ਾਦੇ ਦੇ ਕਤਲ ਨੇ ਫੌਜਾਂ ਦੀਆਂ ਅੱਖਾਂ ਵਿੱਚ ਖੂਨ ਲੈ ਆਂਦਾ ਤੇ ਓਹ ਸੰਧਾਵਾਲੀਆਂ ਤੋਂ ਬਦਲਾ ਲੈਣ ਲਈ ਤਿਆਰ ਹੋ ਗਏ। ਅੱਧੀ ਫੌਜ ਰੋਟੀ ਖਾ ਰਹੀ ਸੀ,

ਉਹਨਾਂ ਓਥੇ ਹੀ ਰੋਟੀ ਖਾਣੀ ਛੱਡ ਦਿੱਤੀ। ਇਸ ਤਰ੍ਹਾਂ ਹੀਰਾ ਸਿੰਘ ਨੇ ਬੜੀ ਚਾਲਾਕੀ ਨਾਲ ਚਾਲੀ ਪੰਜਾਹ ਹਜ਼ਾਰ ਫੌਜ ਤੇ ਤੋਪਖਾਨੇ ਨੂੰ ਆਪਣਾ ਸਾਬਿ ਬਣਾ ਲਿਆ।

ਉਧਰ ਸੰਧਾਵਾਲੀਆ ਨੇ ਪ੍ਰਗਟ ਕਰ ਦਿੱਤਾ ਕਿ ਸ਼ਾਹਜ਼ਾਦਾ ਦਲੀਪ ਸਿੰਘ ਨੂੰ ਮਹਾਰਾਜਾ ਤੇ ਸਰਦਾਰ ਲਹਿਣਾ ਸਿੰਘ ਵਜੀਰ ਬਣਾਅ ਗਿਆ ਹੈ, ਕਿੰਤੁ ਜਿਸ ਵੇਲੇ ਫੌਜਾਂ ਦੇ ਭੜਕਣ ਦੀ ਗੱਲ ਸੁਣੀ, ਤਦ ਧਿਆਨ ਸਿੰਘ ਵਜੀਰ ਦੀ ਲਾਸ਼ ਤੇ ਬਹੁਮੁੱਲਾ ਦੁਸ਼ਾਲਾ ਪਾ ਕੇ ਗੁਲਾਬ ਛਿਣਕ ਛਿਣਕ ਕੇ ਫੌਜ ਪਾਸ ਭੇਜ ਦਿੱਤਾ ਤੇ ਨਾਲ ਹੀ ਇੱਕ ਮੁਸਲਮਾਨ ਦੀ ਲਾਸ਼ ਦੇ ਤਿੰਨ ਟੁਕੜੇ ਕਰ ਕੇ ਭੇਜ ਦਿੱਤੇ। ਇਹ ਓਹ ਆਦਮੀ ਸੀ ਜੋ ਧਿਆਨ ਸਿੰਘ ਨਾਲ ਮਰਿਆ ਗਿਆ ਸੀ, ਕਿੰਤੁ ਫੌਜ ਦੇ ਪਾਸ ਭੇਜ ਕੇ ਦੱਸਿਆ ਗਿਆ ਕਿ ਇਸ ਹਤਿਆਰੇ ਨੇ ਸਾਡੀ ਬੇਖਬਰੀ ਵਿੱਚ ਧਿਆਨ ਸਿੰਘ ਨੂੰ ਮਾਰ ਦਿੱਤਾ ਹੈ। ਇਸ ਦੇ ਇਸ ਅਪਰਾਧ ਦਾ ਦੰਡ ਇਹਨੂੰ ਦਿੱਤਾ ਗਿਆ ਹੈ। ਸੰਧਾਵਾਲੀਆ ਦਾ ਖਿਆਲ ਸੀ ਕਿ ਹੀਰਾ ਸਿੰਘ ਦੇ ਕਹਿਣ ਤੇ ਫੌਜ ਉਹਦੇ ਬਾਪ ਦਾ ਬਦਲਾ ਲੈਣ ਲਈ ਤਿਆਰ ਹੋਈ ਹੈ। ਜੇ ਕਦੀ ਇਹ ਗੱਲ ਹੋਂਦੀ ਤਦ ਤਾਂ ਫੌਜ ਇਹ ਗੱਲ ਸੁਣ ਕੇ ਚੁੱਪ ਹੋ ਜਾਂਦੀ। ਫੌਜ ਚੁੱਪ ਨਹੀਂ ਹੋਈ ਉਹਨੂੰ ਤਾਂ ਸ਼ਾਹਜ਼ਾਦੇ ਤੇ ਮਹਾਰਾਜਾ ਦੇ ਕਤਲ ਦਾ ਗੁੱਸਾ ਸੀ। ਫੌਜ ਦੇ ਗੁੱਸਾ ਦੂਰ ਕਰਨ ਦਾ ਵੇਲਾ ਤਾਂ ਓਹ ਸੀ ਜਦ ਮਹਾਰਾਜਾ ਦਲੀਪ ਸਿੰਘ ਨੂੰ ਤਿਲਕ ਦੇਣ ਸਮੇਂ ਸਰਦਾਰ ਗਰਭਾ ਸਿੰਘ ਨੇ ਕਿਹਾ ਸੀ ਇਨ੍ਹਾਂ ਨੂੰ ਫੌਜ ਵਿੱਚ ਲੈ ਚਲੋ, ਓਥੇ ਸਭ ਦੀ ਸਲਾਹ ਨਾਲ ਇਹ ਕੰਮ ਕੀਤਾ ਜਾਵੇ। ਓਸ ਵੇਲੇ ਤਾਂ ਸਰਦਾਰ ਲਹਿਣਾ ਸਿੰਘ ਨੂੰ ਕਹਿ ਦਿੱਤਾ ਗਿਆ ਕਿ ਇਹ ਜੋ ਕੁਝ ਕੀਤਾ ਹੈ, ਫੌਜ ਦੇ ਭਰੋਸੇ ਤੇ ਨਹੀਂ ਕੀਤਾ, ਆਪਣੀਆਂ ਬਾਹਾਂ ਦੇ ਜ਼ੋਰ ਨਾਲ ਕੀਤਾ ਹੈ। ਇਹਨਾਂ ਦੀਆਂ ਇੰਨੀਆਂ ਹੰਕਾਰ ਵਾਲੀਆਂ ਗੱਲਾਂ ਤੋਂ ਫੌਜ ਹੋਰ ਵੀ ਭੜਕ ਪਈ। ਜ਼ਾਲਮ ਦੀ ਉਮਰ ਲੰਮੀ ਨਹੀਂ ਹੁੰਦੀ। ਜੋ ਕਿਸੇ ਵਾਸਤੇ ਖਾਤਾ ਪੁੱਟਦਾ ਹੈ, ਉਹਦੇ ਵਾਸਤੇ ਖੂਹ ਪੁੱਟਿਆ ਜਾਂਦਾ ਹੈ। ਜਿਹਾ ਉਹਨਾਂ ਕੀਤਾ ਸੀ, ਤਿਹਾਂ ਉਹਨਾਂ ਦੇ ਅੱਗੇ ਆਇਆ। ਫੌਜ ਨੇ ਸ਼ਹਿਰ ਵਿੱਚ ਆ ਕੇ ਕਿਲ੍ਹੇ ਦੇ ਚੌਹੀਂ ਪਾਸੀਂ ਘੇਰਾ ਪਾ ਲਿਆ, ਗੋਲਾਬਾਰੀ ਸੁਰੂ ਹੋ ਗਈ। ਸਾਰੀ ਰਾਤ ਤੋਪ ਚਲਦੀ ਰਹੀ। ਸਵੇਰ ਵੇਲੇ ਸੰਧਾਵਾਲੀਆਂ ਦੀ ਅੱਖ ਖੁੱਲ੍ਹੀ, ਅੰਦਰ ਦੀ ਫੌਜ ਦਾ ਅੱਧ ਤੋਂ ਵਧੀਕ ਨੁਕਸਾਨ ਹੋ ਚੁੱਕਾ ਸੀ। ਸਰਦਾਰ ਅਜੀਤ ਸਿੰਘ ਆਪਣੀ ਬਹਾਦਰੀ ਦਾ ਬਹੁਤ ਘੁੰਠ ਕਰਦਾ ਸੀ, ਜਿਸ ਵੇਲੇ ਇੱਕ ਮੌਰਚੇ ਤੇ ਜਾ ਕੇ ਗੱਜਿਆ, ਤਦੋਂ ਇੱਕ ਗੋਲੀ ਬੰਦੂਕ ਦੀ ਲੱਗਣ ਨਾਲ ਡਿੱਗ ਪਿਆ! ਪੱਟੀ ਬੰਨ੍ਹ ਕੇ ਫਿਰ ਉੱਠਿਆ, ਕਿੰਤੁ ਇੰਨੇ ਨੂੰ ਬਾਹਰ ਦੀ ਫੌਜ ਅੰਦਰ ਅੱਪੜ ਗਈ। ਓਹ ਆਪਣੇ ਕਾਰਦਾਰ ਘਸੀਟੇ ਦੇ ਨਾਲ ਗੰਦੀ ਨਾਲੀ ਦੇ ਰਾਹ ਨੱਸਣ ਲੱਗਾ ਸੀ ਕਿ ਫਿੜਿਆ ਗਿਆ ਤੇ ਓਥੇ ਹੀ ਮਾਰਿਆ ਗਿਆ। ਇੱਕ ਮੁਸਲਮਾਨ ਸਿਪਾਹੀ ਸਿਰ ਕੱਟ ਕੇ ਹੀਰਾ ਸਿੰਘ ਪਾਸ ਲੈ ਗਿਆ, ਜਿਸ ਨੂੰ ਬਹੁਤ ਸਾਰਾ ਇਨਸਾਨ ਮਿਲਿਆ। ਸੰਧਾਵਾਲੀਏ ਮਾਰੇ ਗਏ ਤੇ ਉਹਨੇ ਆਪਣੇ ਕੀਤੇ ਦਾ ਫਲ ਪਾ ਲਿਆ ਤੇ ਕਿਲਾ ਫਤਹ ਹੋ ਕੇ ਰਾਜਾ ਹੀਰਾ ਸਿੰਘ ਦੇ ਹੱਥ ਆਇਆ।

ਇਸ ਦੇ ਮਗਰੋਂ ਮਹਾਰਾਜਾ ਦਲੀਪ ਸਿੰਘ ਨੂੰ ਦੂਜੀ ਵੇਰ ਰਾਜ ਗੱਦੀ ਤੇ ਬਿਠਾਇਆ ਅਤੇ ਆਪ ਵਜੀਰ ਬਣਿਆ ਤੇ ਆਪਣੇ ਦੋਸਤ ਪੰਡਤ ਜਲਾ ਨੂੰ ਆਪਣਾ ਨਾਇਬ ਬਣਾ ਕੇ ਸਿੱਖ ਰਾਜ ਦਾ ਇੰਤਜ਼ਾਮ ਕਰਨ ਲੱਗ ਪਿਆ।

ਸਰਦਾਰ ਗੁਰਮੁਖ ਸਿੰਘ ਅਤੇ ਧਿਆਨੀ ਅਤੇ ਮਿਸ਼ਰ ਬੇਲੀ ਰਾਮ ਨੂੰ ਵੀ ਕਤਲ ਕੀਤਾ ਗਿਆ ਅਤੇ ਰਾਜਾ ਹੀਰਾ ਸਿੰਘ ਨੇ ਸੰਧਾਵਾਲੀਆਂ ਸਰਦਾਰਾਂ ਦੀ ਸਾਰੀ ਜਾਗੀਰ ਜ਼ਬਤ ਕਰ ਲੀਤੀ। ਰਾਜਾਸਾਂਹੀ ਵਿੱਚ ਉਹਨਾਂ ਦੇ ਸਾਰੇ ਮੁਕਾਮ ਢਾਹ ਦਿੱਤੇ। ਅਜੀਤ ਸਿੰਘ ਤੇ ਲਹਿਣਾ ਸਿੰਘ ਦੀਆਂ ਲਾਸ਼ਾਂ ਨੂੰ ਲਾਹੌਰ ਦੇ ਬਜ਼ਾਰਾਂ ਵਿੱਚ ਘਸੀਟਵਾਇਆ। ਲਾਸ਼ਾਂ ਕਾਂਵਾਂ, ਕੁੱਤਿਆਂ ਅੱਗੇ ਪਾਈਆਂ ਗਈਆਂ, ਉਹਨਾਂ ਦੇ ਹਮਾਇਤੀਆਂ ਨੂੰ ਵੀ ਮਰਵਾ ਦਿੱਤਾ। ਕੇਵਲ ਸਰਦਾਰ ਅਤਰ ਸਿੰਘ ਤੇ ਉਸ ਦਾ ਪੁੱਤ੍ਰ ਬਾਬਾ ਬੀਰ ਸਿੰਘ ਕੋਲ ਨੌਸ ਕੇ ਚਲੇ ਗਏ। ਜਾਂ ਸਰਦਾਰ ਸਮਸ਼ੇਰ

ਸਿੰਘ ਜੇਹੜਾ ਕਿ ਹਰ ਵੇਲੇ ਅਜੀਤ ਸਿੰਘ ਦਾ ਵੈਰੀ ਰਿਹਾ ਸੀ, ਬਚ ਗਿਆ। ਜਦੋਂ ਬਗਾਵਤ ਦੂਰ ਹੋਈ ਤਾਂ ਰਾਜਾ ਹੀਰਾ ਸਿੰਘ ਨੇ ਆਪਣੇ ਇਕਰਾਰ ਅਨੁਸਾਰ ਫੌਜ ਦੀ ਤਨਖਾਹ ਵਧਾਈ ਅਤੇ ਜੇਹੜੀ ਤਨਖਾਹ ਉਹਨਾਂ ਨੂੰ ਅੱਜ ਤੱਕ ਨਹੀਂ ਮਿਲੀ ਸੀ, ਪੈਸਾ ਪੈਸਾ ਕਰ ਕੇ ਦੇ ਦਿੱਤੀ, ਜਿਸ ਨੇ ਨਾਲ ਫੌਜ ਬੜੀ ਪ੍ਰਸੰਨ ਹੋਈ। ਪਰ ਮਹਾਰਾਜਾ ਦਲੀਪ ਸਿੰਘ ਦਾ ਮਾਮਾ ਜਵਾਹਰ ਸਿੰਘ ਨੂੰ ਬੜਾ ਗੁੱਸਾ ਲੱਗਾ, ਇਸ ਲਈ ਉਹ ਇੱਕ ਦਿਨ ਮਹਾਰਾਜਾ ਦਲੀਪ ਸਿੰਘ ਨੂੰ ਝੋਲੀ ਵਿੱਚ ਲੈ ਕੇ ਫੌਜ ਦੇ ਸਰਦਾਰਾਂ ਪਾਸ ਚਲਾ ਗਿਆ ਅਤੇ ਉਹਨਾਂ ਨੂੰ ਕਹਿਣ ਲੱਗਾ ਜੇ ਤੁਸੀਂ ਡੋਗਰਿਆਂ ਨੂੰ ਵਜ਼ੀਰ ਬਣਾਇਆ ਤਦ ਕਿਸੇ ਦੀ ਇੱਜਤ ਖਤਰੇ ਤੋਂ ਬਾਹਰ ਨਹੀਂ। ਮੈਂ ਆਪਣੇ ਭਣੇਵੇਂ ਨੂੰ ਲੈ ਕੇ ਅੰਗ੍ਰੇਜ਼ਾਂ ਪਾਸ ਚਲਾ ਜਾਵਾਂਗਾ। ਅੰਗ੍ਰੇਜ਼ਾਂ ਦਾ ਨਾਮ ਸੁਣਦਿਆਂ ਹੀ ਸਿੱਖਾਂ ਦੀਆਂ ਅੱਖਾਂ ਵਿੱਚੋਂ ਅਥਰੂ ਨਿੱਕਲ ਆਏ। ਕਿੰਤੂ ਡੋਗਰਿਆਂ ਨੇ ਉਸ ਨੂੰ ਗ੍ਰਿਫਟਾਰ ਕਰ ਕੇ ਰਾਜਾ ਹੀਰਾ ਸਿੰਘ ਦੇ ਹਵਾਲੇ ਕਰ ਦਿੱਤਾ। ਰਾਜਾ ਹੀਰਾ ਸਿੰਘ ਨੇ ਜਵਾਹਰ ਸਿੰਘ ਨੂੰ ਸਖਤ ਕੈਦ ਵਿੱਚ ਭੇਜ ਦਿੱਤਾ। ਹਾਲੀ ਇਹ ਰੌਲਾ ਖਤਮ ਨਹੀਂ ਸੀ ਹੋਇਆ ਕਿ ਵਜ਼ੀਰੀ ਲਈ ਇੱਕ ਹੋਰ ਉਮੀਦਵਾਰ ਬਣ ਗਿਆ। ਦੂਜੇ ਅੱਖਰਾਂ ਵਿੱਚ ਰਾਜਾ ਸੁਚੇਤ ਸਿੰਘ ਮਹਾਰਾਜਾ ਦਲੀਪ ਸਿੰਘ ਦੇ ਚਾਚੇ ਦੀ ਮਰਜ਼ੀ ਹੋਈ ਕਿ ਮੈਂ ਵਜ਼ੀਰ ਬਣ ਜਾਵਾਂ ਅਤੇ ਇਸ ਲਈ ਉਹ ਰੌਲਾ ਪਾਵਣ ਲੱਗਾ। ਉਹਨਾਂ ਦਿਨਾਂ ਵਿੱਚ ਹੀ ਹੀਰਾ ਸਿੰਘ ਨੇ ਦੋ ਪਲਟਨਾਂ ਜੇਹੜੀਆਂ ਰਾਜਾ ਸੁਚੇਤ ਸਿੰਘ ਦੇ ਕਿਲ੍ਹੇ ਵਿੱਚ ਰਹਿੰਦੀਆਂ ਸਨ, ਨਿੱਕਲ ਜਾਣ ਦਾ ਹੁਕਮ ਦਿੱਤਾ। ਜਦ ਉਨ੍ਹਾਂ ਨੇ ਹੁਕਮ ਨਾ ਮੰਨਿਆ ਤਦ ਵਜ਼ੀਰ ਨੇ ਉਨ੍ਹਾਂ ਦੇ ਹਥਯਾਰ ਖੋਹ ਲੀਤੇ ਅਤੇ ਦੁਰਗਤੀ ਨਾਲ ਕੱਢ ਦਿੱਤਾ। ਹੀਰਾ ਸਿੰਘ ਦੇ ਇਸ ਕੰਮ ਤੋਂ ਰਾਜਾ ਸੁਚੇਤ ਸਿੰਘ ਨੂੰ ਬੜਾ ਗੁੱਸਾ ਲੱਗਾ ਅਤੇ ਤੇਜ਼ੀ ਵਿੱਚ ਆ ਕੇ ਆਪਣੀ ਸਾਰੀ ਘੋੜ ਚੜ੍ਹੀ ਫੌਜ ਜਿਸ ਦਾ ਉਹ ਜਰਨੈਲ ਸੀ, ਆਪਣੇ ਨਾਲ ਰਲਾ ਕੇ ਹੀਰਾ ਸਿੰਘ ਤੋਂ ਬਦਲਾ ਲੈਣਾ ਦਿਲ ਵਿੱਚ ਧਾਰ ਲੀਤਾ, ਪਰ ਰਾਜਾ ਗੁਲਾਬ ਸਿੰਘ ਨੇ ਇਸ ਕੰਮ ਨੂੰ ਕਰਨ ਤੋਂ ਵਰਜਿਆ ਅਤੇ ਉਸ ਨੂੰ ਜੰਮ੍ਹ ਲੈ ਗਿਆ ਤਾਂ ਜੋ ਹੀਰਾ ਸਿੰਘ ਤੋਂ ਬਦਲਾ ਨਾ ਲਵੇ। ਓਥੇ ਲੈ ਜਾ ਕੇ ਆਪਣੇ ਨਿੱਕੇ ਪੁੱਤਰ ਰਣਧੀਰ ਸਿੰਘ ਨੂੰ ਉਸ ਦੀ ਗੋਦ ਵਿੱਚ ਪਾ ਦਿੱਤਾ ਅਤੇ ਉਸ ਦਾ ਮੁਤਬਨਾ ਅਤੇ ਵਾਰਸ ਬਣਾ ਦਿੱਤਾ। ਇਹ ਗੱਲ ਰਾਜਾ ਹੀਰਾ ਸਿੰਘ ਨੂੰ ਬੁਰੀ ਲੱਗੀ।

ਕੰਵਰ ਕਸਮੀਰਾ ਸਿੰਘ ਤੇ ਪਸੋਰਾ ਸਿੰਘ ਦੀ ਜਾਗੀਰ ਪਰਗਨਾ ਸਿਆਲਕੋਟ ਅਤੇ ਕਿਲ੍ਹਾ ਕੜਿਆਂ ਵਾਲਾ ਰਿਆਸਤ ਜੰਮ੍ਹ ਦੀ ਸਰਹੱਦ ਨਾਲ ਮਿਲਦੀ ਸੀ ਅਤੇ ਇਸ ਦੇ ਕਾਰਣ ਰਾਜਾ ਗੁਲਾਬ ਸਿੰਘ ਦੇ ਨਾਲ ਹਰ ਵੇਲੇ ਅਣਬਣ ਰਹਿੰਦੀ ਸੀ। ਗੁਲਾਬ ਸਿੰਘ ਹਰ ਵੇਲੇ ਚਾਹੁੰਦਾ ਸੀ ਕਿ ਕਿਸੇ ਤਰ੍ਹਾਂ ਉਨ੍ਹਾਂ ਨੂੰ ਕਾਬੂ ਕਰੇ, ਪਰ ਉਸ ਦੀ ਉਨ੍ਹਾਂ ਤੇ ਕੁਛ ਪੇਸ਼ ਨਹੀਂ ਜਾਂਦੀ ਸੀ। ਹੁਣ ਬਹੁਤ ਰੌਲਾ ਵੇਖ ਕੇ ਦੋ ਤਿੰਨ ਜਾਹਲੀ ਖਤ ਕਸਮੀਰਾ ਸਿੰਘ ਤੇ ਪਸੋਰਾ ਸਿੰਘ ਦੇ ਵਜ਼ੀਰ ਨੂੰ ਦਿਖਾ ਕੇ ਭਰੋਸਾ ਦਵਾਇਆ ਕਿ ਇਹ ਦੋਨੋਂ ਭਰਾਵਾਂ ਨੇ ਮਹਾਰਾਜਾ ਤੇ ਵਜ਼ੀਰ ਦੇ ਕਤਲ ਕਰਾਉਣ ਲਈ ਸੰਧਾਵਾਲੀਆਂ ਨੂੰ ਮਦਦ ਦਿੱਤੀ ਸੀ ਅਤੇ ਇਸ ਦੇ ਸੱਚ ਕਰਾਉਣ ਲਈ ਕਪੂਰ ਸਿੰਘ ਜੋ ਬੜੀ ਦੇਰ ਦਾ ਕਸਮੀਰਾ ਸਿੰਘ ਦਾ ਕੰਮ ਕਰਨ ਵਾਲਾ ਸੀ, ਉਸ ਕੋਲੋਂ ਗਵਾਹੀ ਦੁਆ ਦਿੱਤੀ।

ਇਹ ਸੁਣਦੇ ਹੀ ਲਾਹੌਰ ਦਰਬਾਰ ਵੱਲੋਂ ਹੁਕਮ ਭੇਜਿਆ ਗਿਆ ਕਿ ਇਨ੍ਹਾਂ ਦੋਨਾਂ ਸ਼ਾਹਜ਼ਾਦਿਆਂ ਨੂੰ ਫੜ ਕੇ ਲਾਹੌਰ ਭੇਜ ਦਿੱਤਾ ਜਾਏ ਤੇ ਇਨ੍ਹਾਂ ਦੀ ਜਾਗੀਰ ਜਬਤ ਕਰ ਲਈ ਜਾਏ। ਇਸ ਹੁਕਮ ਦੇ ਅੱਪੜਨ ਤੇ ਇਸ ਨੇ ਆਪਣੀ ਫੌਜ ਸਿਆਲਕੋਟ ਤੇ ਕੜੀਆਂ ਵਾਲਾ ਭੇਜੀ, ਜਿਸ ਨੇ ਕੜੀਆਂਵਾਲੇ ਦਾ ਕਿਲ੍ਹਾ ਸ਼ਾਹਜ਼ਾਦੇ ਤੋਂ ਛੁਡਾ ਲਿਆ ਤੇ ਸਿਆਲਕੋਟ ਵਿੱਚ ਉਹਨਾਂ ਨੂੰ ਘੇਰੇ ਵਿੱਚ ਲੈ ਲਿਆ। ਸ਼ਾਹਜ਼ਾਦਿਆਂ ਨੇ ਬੜੀਆਂ ਗੱਲਾਂ ਸਫ਼ਾਈ ਦੀਆਂ ਦੱਸੀਆਂ ਕਿ ਸਾਡਾ ਸੰਧਾਵਾਲੀਆਂ ਨਾਲ ਕਿਸੇ ਤਰ੍ਹਾਂ ਦਾ ਮੇਲ ਗੋਲ ਨਹੀਂ। ਕਿੰਤੂ ਇਨ੍ਹਾਂ ਦੀਆਂ ਗੱਲਾਂ ਤੇ ਕੋਈ ਧਿਆਨ ਨਾ ਦਿੱਤਾ ਗਿਆ, ਸਗੋਂ ਇਹ ਗੱਲ ਉਡਾ ਦਿੱਤੀ ਕਿ ਇਹ ਅੰਗ੍ਰੇਜ਼ਾਂ ਨਾਲ ਮਿਲੇ ਹੋਏ ਹਨ। ਇਨ੍ਹਾਂ ਗੱਲਾਂ ਦੇ ਹੋਂਦਿਆਂ ਵੀ ਗੁਲਾਬ ਸਿੰਘ ਨੇ ਪ੍ਰਗਟ ਰੂਪ ਵਿੱਚ ਇਸ ਮਾਮਲੇ ਦੇ

ਨਿਪਟਾਣ ਲਈ ਜੰਮ੍ਹ ਵਿੱਚ ਪਹਿਰਾ ਲਾ ਦਿੱਤਾ ਤੇ ਕਿਹਾ ਕਿ ੫੦ ਹਜ਼ਾਰ ਜੁਰਮਾਨਾ ਦੇ ਕੇ ਛੁਟਕਾਰਾ ਪਾ ਸਕਦੇ ਹੋ। ਅੰਤ ਨੂੰ ੨੦ ਹਜ਼ਾਰ ਲੈ ਕੇ ਛੱਡਿਆ ਤੇ ਲਾਹੌਰ ਦਰਬਾਰ ਨੂੰ ਲਿਖ ਭੇਜਿਆ ਕਿ ਓਹ ਨੱਸ ਗਏ ਹਨ ਤੇ ਉਸ ਨੇ ਕਪੂਰ ਸਿੰਘ ਨੂੰ ਵੀ ਗਵਾਹੀ ਦੇਣ ਦੇ ਬਦਲੇ ਕਤਲ ਕਰ ਦਿੱਤਾ। ਗੁਲਾਬ ਸਿੰਘ ਦੇ ਧੋਖੇ, ਫਰੇਬ ਤੇ ਇਹ ਬੇਈਮਾਨੀਆਂ ਵੇਖ ਕੇ ਇਨ੍ਹਾਂ ਦੋਨਾਂ ਭਰਾਵਾਂ ਨੇ ਫੈਸਲਾ ਕਰ ਲਿਆ ਕਿ ਇਨ੍ਹਾਂ ਬੇਧਰਮੇ ਡੋਗਰਿਆਂ ਦੇ ਹੱਥ ਆਪਣੇ ਆਪ ਨੂੰ ਸੌਂਪਣ ਲਈ ਲੜ ਕੇ ਮਰਨਾ ਚੰਗਾ ਹੈ। ਆਪ ਨੇ ੨੦੦ ਸੌ ਸਿਪਾਹੀਆਂ ਦੇ ਨਾਲ ਗੁਲਾਬ ਸਿੰਘ ਦੇ ੨੦੦ ਸੌ ਸਿਪਾਹੀਆਂ ਨੂੰ ਨਸਾ ਦਿੱਤਾ। ਇਹ ਸੁਣ ਕੇ ਗੁਲਾਬ ਸਿੰਘ ਨੇ ਬਹੁਤ ਸਾਰੀ ਫੌਜ ਤੇ ਤੋਪਖਾਨੇ ਸਿਆਲਕੋਟ ਦਾ ਕਿਲ੍ਹਾ ਲੈਣ ਲਈ ਭੇਜੇ, ਪ੍ਰੰਤੂ ਉਹ ਵੀ ਕਾਮਯਾਬ ਨਾ ਹੋਈ, ਸਗੋਂ ਨੱਸ ਕੇ ਪੰਜ ਕੋਹ ਪਿੱਛੇ ਹੱਟ ਕੇ ਜਾ ਡੇਰੇ ਲਾਏ। ਸ਼ਾਹਜ਼ਾਦਿਆਂ ਨਾਲ ਕੁਲ ੩੦੦ ਸਵਾਰ ਤੇ ੪੦੦ ਪਿਆਦਾ ਸੀ, ਸੋ ਹਜ਼ਾਰਾਂ ਨੂੰ ਮਾਰ ਕੇ ਨਸਾ ਦੇਂਦੇ ਰਹੇ। ਕਈ ਵਾਰ ੧੫੦ ਸਵਾਰਾਂ ਨੂੰ ਨਾਲ ਲੈ ਕੇ ਦੁਸ਼ਮਣ ਦੀ ਫੌਜ ੯੦੦੦ ਦੀ ਗਿਣਤੀ ਵਿੱਚ ਸੀ, ਉਸ ਤੇ ਛਾਪਾ ਮਾਰ ਕੇ ਲੋੜੀਂਦੀਆਂ ਚੀਜ਼ਾਂ ਲੈ ਜਾਂਦੇ ਸਨ ਤੇ ੩੦-੩੦ ੪੦-੪੦ ਸਵਾਰਾਂ ਦੇ ਨਾਲ ਸ਼ਿਕਾਰ ਖੇਡਦੇ ਦੂਰ-ਦੂਰ ਤੱਕ ਨਿੱਕਲ ਜਾਂਦੇ ਸਨ। ਗੁਲਾਬ ਸਿੰਘ ਦੀ ੯੦੦੦ ਫੌਜ ਜਿਸ ਵਿੱਚ ੨੦੦੦ ਸਵਾਰ ਹੁੰਦੇ ਸਨ ਵੇਖਦੇ ਰਹਿ ਜਾਂਦੇ ਸੀ। ਇਨ੍ਹਾਂ ਤੇ ਹਮਲਾ ਕਰਨ ਦੀ ਦਲੇਰੀ ਨਹੀਂ ਹੁੰਦੀ ਸੀ। ਗੁਲਾਬ ਸਿੰਘ ਦੀ ਫੌਜ ਤੇ ਇਨ੍ਹਾਂ ਦੋਹਾਂ ਭਰਾਵਾਂ ਦਾ ਇੱਥੋਂ ਤੱਕ ਭੈਅ ਬੈਠਾ ਹੋਇਆ ਸੀ ਕਿ ਲਾਹੌਰ ਤੋਂ ਫੌਜ ਮੰਗਾਣੀ ਪਈ। ਪਹਿਲਾਂ ਤਾਂ ਸਿੱਖਾਂ ਨੂੰ ਇਹ ਕਿਹਾ ਗਿਆ ਕਿ ਤੁਹਾਨੂੰ ਕਿਸੇ ਤਰ੍ਹਾਂ ਦੀ ਤਕਲੀਫ ਨਾ ਦਿੱਤੀ ਜਾਏਗੀ। ਤਦ ਮਜ਼ੀਠੇ ਸਰਦਾਰਾਂ ਦੀ ਮੁਸਲਮਾਨਾਂ ਤੇ ਡੋਗਰਿਆਂ ਦੀ ਫੌਜ ਆਈ, ਕਿੰਤੂ ਇਸ ਦੇ ਵੀ ਸ਼ਾਹਜ਼ਾਦਿਆਂ ਨੇ ਅਜੇਹੇ ਦੰਦ ਖੱਟੇ ਕੀਤੇ ਕਿ ਇਨ੍ਹਾਂ ਨੂੰ ਹੋਰ ਫੌਜ ਲਾਹੌਰ ਤੋਂ ਮੰਗਵਾਣ ਦੀ ਲੋੜ ਪਈ। ਇਸ ਲਈ ਦੋ ਪਲਟਣਾਂ ਰਾਜਾ ਧਿਆਨ ਸਿੰਘ ਵਾਲੀਆਂ, ਪੰਜ ਸੌ ਸਵਾਰ ਤੇ ੬ ਤੋਂ ਪੁੱਜ ਗਈਆਂ। ਇਸ ਫੌਜ ਨੇ ਇੱਕ ਤਕੜੀ ਲੜਾਈ ਦੇ ਮਗਰੋਂ ਸਹਿਰ ਛੁਡਾਇਆ ਤੇ ਕਿਲ੍ਹੇ ਨੂੰ ਘੇਰ ਲਿਆ। ਅੰਤ ਨੂੰ ਸ਼ਾਹਜ਼ਾਦਿਆਂ ਨੇ ਆਪਣਾ ਅਸਬਾਬ ਲੈ ਕੇ ਨਿੱਕਲ ਜਾਣ ਦਾ ਇਕਰਾਰ ਤੇ ਕਿਲ੍ਹਾ ਖਾਲੀ ਕਰ ਦਿੱਤਾ ਤੇ ਓਹ ਭਾਈ ਬੀਰ ਸਿੰਘ ਦੇ ਪਾਸ ਚਲੇ ਗਏ।

ਇਥੇ ਇਹ ਵੀ ਧਿਆਨ ਰੱਖਣਾ ਚਾਹੀਦਾ ਹੈ ਕਿ ਜਦ ਰਾਜਾ ਧਿਆਨ ਸਿੰਘ ਦੀ ਡੋਗਰਾ ਫੌਜ ਸਿਆਲਕੋਟ ਵੱਲ ਗਈ, ਤਦ ਸਿੱਖ ਸਰਦਾਰ ਸਮਝ ਗਏ ਕਿ ਇਹ ਫੌਜ ਸ਼ਾਹਜ਼ਾਦਿਆਂ ਦੇ ਨਾਲ ਜੰਗ ਕਰਨ ਗਈ ਹੈ। ਹੀਰਾ ਸਿੰਘ ਦਾ ਇੰਜ ਕਰਨਾ ਇਨ੍ਹਾਂ ਨੂੰ ਪਸੰਦ ਨਾ ਆਇਆ। ਦੂਜੇ ਹੀਰਾ ਸਿੰਘ ਦਾ ਸਭ ਤੋਂ ਵੱਡਾ ਸਲਾਹਕਾਰ ਜੱਲਾ ਪੰਡਤ ਸੀ, ਜੋ ਸਿੱਖਾਂ ਦਾ ਮਸ਼ਹੂਰ ਵੈਰੀ ਸੀ। ਇਸ ਕਰ ਕੇ ਸਿੱਖ ਫੌਜ ਨੇ ਹੀਰਾ ਸਿੰਘ ਦੇ ਮਕਾਨ ਨੂੰ ਘੇਰ ਲਿਆ ਤੇ ਕਦੀ ਸ਼ਾਹਜ਼ਾਦਿਆਂ ਦੀ ਜਾਨ ਨੂੰ ਕਿਸੇ ਤਰ੍ਹਾਂ ਦਾ ਨੁਕਸਾਨ ਪੁੱਜੇਗਾ, ਤਦ ਓਸ ਦਾ ਬਦਲਾ ਵਜੀਰ ਤੇ ਉਹਦੇ ਸਾਥੀਆਂ ਤੋਂ ਲੈ ਲਿਆ ਜਾਵੇਗਾ। ਓਸ ਵੇਲੇ ਫੌਜ ਵਿੱਚ ਪੰਚ ਨੀਜਤ ਹੋ ਰਹੇ ਸਨ, ਪੰਚਾਂ ਨੇ ਫੈਸਲਾ ਕੀਤਾ ਕਿ ਹੇਠ ਲਿਖੀਆਂ ਸ਼ਰਤਾਂ ਤੇ ਘੇਰਾ ਚੁੱਕਿਆ ਜਾਵੇਗਾ:

- (੧) ਪਸੋਂਰਾ ਸਿੰਘ ਤੇ ਕਸਮੀਰਾ ਸਿੰਘ ਨੂੰ ਕਿਸੇ ਤਰ੍ਹਾਂ ਦੀ ਤਕਲੀਫ ਨਾ ਦਿੱਤੀ ਜਾਵੇ, ਓਹ ਤੇ ਫੌਜੀ ਲਾਹੌਰ ਆ ਜਾਣ।
- (੨) ਜਲਾ ਪੰਡਤ (ਜਿਸ ਦਾ ਅਸਲੀ ਨਾਮ ਜਵਾਲਾ ਸਹਾਏ ਸੀ) ਖਾਲਸਾ ਜੀ ਦੇ ਹਵਾਲੇ ਕਰ ਦਿੱਤਾ ਜਾਏ।
- (੩) ਬੇਲੀ ਰਾਮ ਮਿਸਰ ਜੋ ਪੁਰਾਣੇ ਮਹਾਰਾਜਾ ਸਾਹਿਬ ਦੇ ਵੇਲੇ ਖਜ਼ਾਨਚੀ ਸੀ, ਫਿਰ ਬੁਲਾ ਕੇ ਖਜ਼ਾਨਚੀ ਬਣਾ ਦਿੱਤਾ ਜਾਵੇ।
- (੪) ਗੁਰਮੁਖ ਸਿੰਘ ਗਿਆਨੀ ਸੱਦਿਆ ਜਾਵੇ।
- (੫) ਜਵਾਹਰ ਸਿੰਘ ਜੋ ਮਹਾਰਾਜਾ ਦਲੀਪ ਸਿੰਘ ਦਾ ਮਾਮਾ ਹੈ, ਉਸ ਨੂੰ ਕੈਦ ਤੋਂ ਛੁਡਾ ਦਿੱਤਾ ਜਾਏ।

ਪਹਿਲੀ ਸ਼ਰਤ ਮੰਨ ਕੇ ਹੀਰਾ ਸਿੰਘ ਨੇ ਝਟਪਟ ਖਤ ਲਿਖ ਦਿੱਤੇ, ਕਿੰਤੁ ਇਸ ਦੇ ਖਤ ਅੱਪੜਨ ਤੋਂ ਪਹਿਲਾਂ ਹੀ ਸ਼ਾਹਜ਼ਾਦੇ ਕਿਲ੍ਹਾ ਖਾਲੀ ਕਰ ਗਏ ਸਨ। ਜਲੇ ਪੰਡਤ ਬਾਬਤ ਕਿਹਾ ਗਿਆ ਕਿ ਜਦ ਇਹ ਕੋਈ ਕਸੂਰ ਕਰੇਗਾ, ਤਦ ਉਸ ਨੂੰ ਸਜ਼ਾ ਦਿੱਤੀ ਜਾਵੇਗੀ ਤੇ ਸਲਤਨਤ ਦੇ ਕੰਮ ਵਿੱਚ ਹੁਣ ਓਹਦਾ ਹੱਥ ਨਹੀਂ ਰਹੇਗਾ। ਮਿਸਰ ਬੇਲੀ ਰਾਮ ਤੇ ਭਾਈ ਗੁਰਮੁਖ ਸਿੰਘ ਧੋਖੇ ਦੇ ਦੋਸ਼ੀ ਸਮਝੇ ਗਏ, ਜਵਾਹਰ ਸਿੰਘ ਨੂੰ ਦੋ ਹਜ਼ਾਰ ਰੁਪਯਾ ਆਪਣੇ ਵਾਸਤੇ ਤੇ ਦੋ ਹਜ਼ਾਰ ਫੌਜ ਵਾਸਤੇ ਦੇਣਾ ਕਰ ਕੇ ਝਟਪਟ ਛੱਡ ਦਿੱਤਾ ਗਿਆ, ਤਦ ਫੌਜ ਨੇ ਵਜ਼ੀਰ ਦੇ ਮਕਾਨ ਤੋਂ ਘੇਰਾ ਚੁੱਕ ਲਿਆ।

ਗੁਲਾਬ ਸਿੰਘ ਨੇ ਆਪਣੇ ਭਰਾ ਸੁਚੇਤ ਸਿੰਘ ਦੀ ਜਾਏਦਾਦ ਦਾ ਮਾਲਕ ਆਪਣੇ ਲੜਕੇ ਨੂੰ ਬਣਾ ਦਿੱਤਾ ਸੀ। ਇਹ ਗੱਲ ਹੀਰਾ ਸਿੰਘ ਨੂੰ ਬੁਰੀ ਲੱਗੀ। ਦੂਜਾ ਰਾਜਾ ਸੁਚੇਤ ਸਿੰਘ ਰਾਣੀ ਚੰਦ ਕੌਰ ਨੂੰ ਮੱਥਾ ਟੇਕਣ ਜਾਇਆ ਕਰਦਾ ਸੀ। ਇਹ ਗੱਲ ਵੀ ਓਹਨੂੰ ਬੁਰੀ ਲੱਗੀ, ਇਸ ਕਰ ਕੇ ਸੁਚੇਤ ਸਿੰਘ ਹੀਰਾ ਸਿੰਘ ਤੇ ਗੁੱਸੇ ਹੋ ਕੇ ਘੋੜ ਚੜੇ ਸਰਦਾਰਾਂ ਤੇ ਸਰਦਾਰ ਜਵਾਹਰ ਸਿੰਘ ਦੀ ਸਲਾਹ ਨਾਲ ਵਜ਼ੀਰ ਬਣਨ ਲਈ ਜੋੜ-ਤੋੜ ਕਰ ਰਿਹਾ ਸੀ। ਹੁਣ ਉਸ ਨੂੰ ਇਹ ਪਤਾ ਲੱਗ ਗਿਆ ਕਿ ਫੌਜ ਹੀਰਾ ਸਿੰਘ ਤੇ ਨਰਾਜ਼ ਹੈ, ਇਸ ਕਰ ਕੇ ਉਸ ਨੇ ਫੀ ਸਪਾਹੀ ਇੱਕ ਮੋਹਰ ਇਨਾਮ ਤੇ ਇੱਕ ਰੁਪਯਾ ਫੀ ਸਪਾਹੀ ਮਹੀਨਾ ਤਰੱਕੀ ਦੇਣ ਦਾ ਇਕਰਾਰ ਕਰ ਕੇ ਫੌਜ ਨੂੰ ਆਪਣੇ ਹੱਕ ਵਿੱਚ ਕਰ ਲਿਆ। ਇਸ ਕਰ ਕੇ ਇਹ ਵਜ਼ੀਰ ਬਣਨ ਦੀ ਆਸ ਤੇ ਜੰਮ੍ਹ ਤੋਂ ਚੱਲ ਕੇ ੧੯੮੪ ਮਾਰਚ ੧੮੪੩ ਨੂੰ ਲਾਹੌਰ ਤੋਂ ਬਾਹਰ ਮੀਆਂ ਖਾਂ ਦੀ ਖਾਨਗਾਹ ਤੇ ਜਿੱਥੇ ਕਿ ਓਹਦੀਆਂ ਚਾਰ ਪਲਟਨਾਂ ਉੱਤਰੀਆਂ ਹੋਈਆਂ ਸਨ, ਆ ਗਿਆ। ਇਹ ਗੱਲ ਸੁਣ ਕੇ ਹੀਰਾ ਸਿੰਘ ਨੇ ਵਕੀਲਾਂ ਦੀ ਰਾਹੀਂ ਉਸ ਨੂੰ ਸਮਝਾਇਆ ਕਿ ਵਾਪਸ ਜੰਮ੍ਹ ਚਲੇ ਜਾਓ, ਨਹੀਂ ਤਾਂ ਆਪ ਦੇ ਹੱਕ ਵਿੱਚ ਚੰਗਾ ਨਹੀਂ ਹੋਵੇਗਾ। ਕਿੰਤੁ ਉਸ ਨੇ ਕੁਝ ਨਾ ਮੰਨਿਆ ਤੇ ਫੌਜ ਦੀ ਮਦਦ ਦੀ ਆਸ ਤੇ ਕਿਹਾ ਕਿ ਹੁਣ ਤਾਂ ਬਿਨਾਂ ਲੜੇ ਮਰੇ ਦੇ ਇੱਥੋਂ ਨਹੀਂ ਜਾਵਾਂਗਾ। ਓਹਦੀ ਇਸ ਗੱਲ ਤੋਂ ਹੀਰਾ ਸਿੰਘ ਨੂੰ ਯਕੀਨ ਹੋ ਗਿਆ ਕਿ ਫੌਜ ਓਹਦੇ ਨਾਲ ਹੋ ਗਈ ਹੈ। ਵਜ਼ੀਰ ਨੇ ਉਸੇ ਵੇਲੇ ਸਾਰੇ ਫੌਜੀ ਸਰਦਾਰਾਂ ਨੂੰ ਸੱਦ ਕੇ ਤਲਵਾਰ ਓਹਨਾਂ ਦੇ ਸਾਹਮਣੇ ਰੱਖ ਦਿੱਤੀ ਕਿ ਮੈਨੂੰ ਤੁਸਾਂ ਹੀ ਵਜ਼ੀਰ ਬਣਾਇਆ ਹੈ ਤੇ ਹੁਣ ਆਪ ਹੀ ਮਾਰ ਦੇਵੋ। ਅਜਾਂਈ ਲੜਾਈ ਕਰ ਕੇ ਰੱਬ ਦੇ ਜੀਵਾਂ ਦਾ ਨੁਕਸਾਨ ਕਿਉਂ ਕਰਾਂਦੇ ਹੋ? ਤੇ ਮੈਨੂੰ ਇਹ ਵੀ ਦੱਸੋ ਕਿ ਮੈਥੋਂ ਕੀ ਕਸੂਰ ਹੋਇਆ ਹੈ ਕਿ ਮੈਨੂੰ ਮੇਰੇ ਵੈਰੀ ਚਾਚੇ ਤੋਂ ਮਰਵਾਣਾ ਚਾਹੁੰਦੇ ਹੋ ਤੇ ਉਹਨੂੰ ਮੇਰੀ ਖਾਂ ਤੇ ਵਜ਼ੀਰ ਕਰਨਾ ਚਾਹੁੰਦੇ ਹੋ? ਓਹ ਤਾਂ ਮੇਰਾ ਦੁਸ਼ਮਣ ਇਸ ਕਰ ਕੇ ਬਣਿਆ ਹੈ ਕਿ ਓਹਨੂੰ ਵੱਡੇ ਮਹਾਰਾਜਾ ਦੇ ਮਹਲਾਂ ਵਿੱਚ ਜਾਣ ਤੋਂ ਰੋਕਿਆ ਗਿਆ ਹੈ। ਦੂਜਾ ਉਹਦੀਆਂ ਦੋਨਾਂ ਪਲਟਨਾਂ ਦਾ ਡੇਰਾ ਸ਼ਹਿਰ ਤੋਂ ਬਾਹਰ ਕਰਾਇਆ ਗਿਆ ਹੈ। ਤੀਜਾ ਸਰਕਾਰੀ ਮਾਮਲਾ ਜੋ ਓਹਦੇ ਵੱਲ ਕਈ ਸਾਲ ਦਾ ਵਸੂਲ ਹੋਣ ਗੋਚਰਾ ਇੱਕ ਕਰੋੜ ਦੇ ਕਰੀਬ ਹੈ, ਮੰਗਿਆ ਗਿਆ ਹੈ, ਇਸ ਕਰ ਕੇ ਓਹਨੇ ਇਹ ਸੁਣ ਕੇ ਮੇਰੇ ਛੋਟੇ ਭਰਾ ਨੂੰ ਆਪਣਾ ਮੁਤਬੰਨਾ ਬਣਾ ਕੇ ਮੇਰੇ ਘਰ ਨੂੰ ਨੁਕਸਾਨ ਪੁਚਾਇਆ ਹੈ। ਪੈਦਲ ਫੌਜ ਦੇ ਸਰਦਾਰਾਂ ਨੇ ਇਨਕਾਰ ਕੀਤਾ ਕਿ ਅਸਾਂ ਅਜਿਹਾ ਨਹੀਂ ਕੀਤਾ, ਅਸੀਂ ਤੇਰੇ ਹਕਮ ਦੇ ਉਡੀਕਵਾਨ ਹਾਂ, ਜੇ ਹੁਕਮ ਦੇਵੇਂ ਤਦ ਹੁਣੇ ਸੁਚੇਤ ਸਿੰਘ ਨੂੰ ਕਤਲ ਕਰ ਦੇਂਦੇ ਹਾਂ? ਸਵਾਰਾਂ ਨੇ ਜਦ ਵੇਖਿਆ ਕਿ ਪੈਦਲ ਫੌਜ ਓਹਦੇ ਵੱਲ ਹੈ ਤੇ ਤੋਪਖਾਨਾ ਵੀ ਓਹਨਾਂ ਦੇ ਪਾਸ ਹੈ, ਇਸ ਕਰ ਕੇ ਅਜੇਹੇ ਵੇਲੇ ਓਹਨਾਂ ਨੇ ਵਿਗੜਨਾ ਉਚਿਤ ਨਾ ਸਮਝਿਆ, ਓਹਨਾਂ ਨੇ ਵੀ ਪੈਦਲ ਫੌਜ ਦੀ ਹਾਂ ਵਿੱਚ ਹਾਂ ਮਿਲਾ ਦਿੱਤੀ! ਜਦ ਹੀਰਾ ਸਿੰਘ ਨੇ ਵੇਖਿਆ ਕਿ ਸਾਰੀ ਫੌਜ ਓਹਦੇ ਹੱਥ ਵਿੱਚ ਹੈ, ਤਦ ਉਸ ਨੇ ਹੁਕਮ ਦਿੱਤਾ ਕਿ ਜੇ ਕਦੀ ਮੇਰੇ ਚਾਚੇ ਨੂੰ ਮਾਰ ਦਿਓ, ਤਦ ਹਰ ਸਿਪਾਹੀ ਨੂੰ ਇੱਕ ਬੁਤਕੀ, ਅਫਸਰਾਂ ਨੂੰ ਕੈਂਠਾ ਤੇ ਮਰਵਾਰੀਦ ਦੀ ਮਾਲਾ ਦੇਵਾਂਗਾ।

ਦੂਜੇ ਦਿਨ ਫੌਜ ਨੇ ਉਥੇ ਪੁੱਜ ਕੇ ਸੁਚੇਤ ਸਿੰਘ ਨੂੰ ਘੇਰ ਲਿਆ! ਓਹ ਬੜੀ ਬਹਾਦਰੀ ਨਾਲ ਲੜਿਆ, ਕਿੰਤੁ ਓਹਦੇ ਪਾਸ ਕੇਵਲ ੧੨੦ ਜਵਾਨ ਸਨ, ਇਸ ਕਰ ਕੇ ਓਹ ਕੀ ਕਰ ਸਕਦਾ ਸੀ?

ਸਾਰੀ ਫੌਜ ਪਿੱਛੇ ਛੱਡ ਆਇਆ ਸੀ। ਉਸ ਨੂੰ ਇਹ ਆਸ ਨਹੀਂ ਕਿ ਸਾਰੀ ਫੌਜ ਮੇਰੀ ਦੁਸ਼ਮਣ ਹੋ ਜਾਵੇਗੀ, ਇਸ ਕਰ ਕੇ ਓਹ ਰਾਏ ਕੇਸਰੀ ਸਿੰਘ ਤੇ ਹੋਰ 40 ਆਦਮੀਆਂ ਦੇ ਨਾਲ ਮਾਰਿਆ ਗਿਆ ਤੇ 900 ਆਦਮੀ ਇਧਰੋਂ ਫੌਜ ਦੇ ਮਾਰੇ ਗਏ। ਇਸ ਤੋਂ ਹੀਰਾ ਸਿੰਘ ਨੂੰ ਭਾਵੇਂ ਤਸੱਲੀ ਹੋਈ, ਕਿੰਤੁ ਥੋੜ੍ਹਾ ਚਿਰ ਮਗਰੋਂ ਹੀ ਇਹ ਗੱਲ ਮਸ਼ਹੂਰ ਹੋ ਗਈ ਕਿ ਸਰਦਾਰ ਅਤਰ ਸਿੰਘ ਸੰਧਾਵਾਲੀਆ ਭਾਈ ਬੀਰ ਸਿੰਘ ਦੀ ਸਹਾਇਤਾ ਨਾਲ ਲਾਹੌਰ ਦਰਬਾਰ ਵਿੱਚ ਵੜਨਾ ਚਾਹੁੰਦਾ ਹੈ।

ਭਾਈ ਬੀਰ ਸਿੰਘ ਸਿੱਖਾਂ ਵਿੱਚ ਬੜਾ ਹੀ ਨਾਮਦਾਰ ਸੀ ਅਤੇ ਕਰਨੀ ਵਾਲਾ ਮਹਾਤਮਾ ਸੀ। ਓਹ ਹਰ ਵੇਲੇ ਵਾਹਿਗੁਰੂ ਦੇ ਭਜਨ ਵਿੱਚ ਰਹਿੰਦੇ ਤੇ ਓਹਨਾਂ ਦੇ ਲੰਗਰ ਵਿੱਚੋਂ 9000-9200 ਆਦਮੀ ਰੋਟੀ ਖਾਣ ਵਾਲੇ ਹੋ ਜਾਂਦੇ ਸਨ। ਸਿੱਖ ਇਨ੍ਹਾਂ ਦਾ ਬੜਾ ਅਦਬ ਕਰਦੇ ਸਨ। ਹੀਰਾ ਸਿੰਘ ਨੂੰ ਇਹ ਵੀ ਪਤਾ ਲੱਗਾ ਕਿ ਭਾਈ ਬੀਰ ਸਿੰਘ ਫੌਜ ਦੀ ਮਦਦ ਨਾਲ ਵਜ਼ੀਰੀ ਕਿਸੇ ਸਿੱਖ ਨੂੰ ਦਵਾਣਾ ਚਾਹੁੰਦਾ ਹੈ। ਓਹਨੂੰ ਇਹ ਗੱਲ ਪਸੰਦ ਨਹੀਂ ਕਿ ਮਹਾਰਾਜਾ ਰਣਜੀਤ ਸਿੰਘ ਦੀ ਸਲਤਨਤ ਮੌਨਿਆਂ ਦੇ ਹੱਥ ਵਿੱਚ ਰਹੇ। ਰਾਜਾ ਹੀਰਾ ਸਿੰਘ ਦੇ ਦਿਲ ਵਿੱਚ ਇਸ ਗੱਲ ਦਾ ਬੜਾ ਭੈਅ ਹੋਇਆ ਤੇ ਓਸ ਨੇ ਇਹ ਚਾਲ ਚਲੀ ਕਿ ਉਸ ਨੇ ਫੌਜ ਦੇ ਸਰਦਾਰਾਂ ਨੂੰ ਸੱਦ ਕੇ ਕਿਹਾ ਕਿ ਤੁਹਾਨੂੰ ਪਤਾ ਹੀ ਹੈ ਕਿ ਸਰਦਾਰ ਅਤਰ ਸਿੰਘ ਅੰਗ੍ਰੇਜ਼ਾਂ ਪਾਸੋਂ ਆਇਆ ਹੈ ਓਹਨੇ ਓਥੇ ਇਕਰਾਰ ਕੀਤਾ ਹੈ ਕਿ ਜੇ ਕਦੀ ਮੈਨੂੰ ਭਾਈ ਬੀਰ ਸਿੰਘ ਜੀ ਮਦਦ ਕਰ ਕੇ ਲਾਹੌਰ ਦਾ ਵਜ਼ੀਰ ਬਣਵਾ ਦੇਣ ਤਦ ਸੁੱਖ, ਨਹੀਂ ਤਾਂ ਅੰਗ੍ਰੇਜ਼ ਮਦਦ ਦੇਣ ਤੇ ਆਪਣੀ ਫੌਜ ਲਾਹੌਰ ਵਿੱਚ ਠਹਿਰਾਈ ਰੱਖਣ। ਸੋ ਖਾਲਸਾ ਜੀ! ਜੇ ਤੁਸੀਂ ਭਾਈ ਬੀਰ ਸਿੰਘ ਦੇ ਕਹਿਣ ਤੇ ਸੈਨੂੰ ਵਜ਼ੀਰੀ ਤੋਂ ਹਟਾਨਾ ਹੈ, ਤਦ ਮੈਨੂੰ ਹੁਕਮ ਦੇਵੇ ਕਿ ਮੈਂ ਹੁਣੇ ਹੀ ਆਪਣੇ ਮੁਲਕ ਵਿੱਚ ਚਲਾ ਜਾਵਾਂ। ਇੱਥੇ ਰਹਿ ਕੇ ਆਪਣੀ ਜਾਨ ਅਜਾਈਂ ਕਿਉਂ ਗਵਾਵਾਂ? ਜੇ ਖਾਲਸਾ ਜੀ ਦੀ ਮਰਜ਼ੀ ਮੈਨੂੰ ਕਤਲ ਕਰਨ ਦੀ ਹੈ, ਤਦ ਇਹ ਲਓ ਤਲਵਾਰ ਹਜ਼ਾਰ ਵੇਰਾਂ ਸਿਰ ਵੱਡ ਸੁੱਟੋ। ਇਹ ਕਹਿ ਕੇ ਤਲਵਾਰ ਅੱਗੇ ਰੱਖ ਕੇ ਗਰਦਨ ਨੀਵਾਂ ਕਰ ਲਈ। ਰਾਜਾ ਹੀਰਾ ਸਿੰਘ ਨੇ ਇਸ ਤਰ੍ਹਾਂ ਨਰਮ ਗੱਲਾਂ ਕਰ ਕੇ ਫੌਜ ਨੂੰ ਮੋਹ ਲਿਆ ਤੇ ਉਹਨਾਂ ਨੇ ਇੱਕ ਜ਼ਬਾਨ ਹੋ ਕੇ ਕਿਹਾ ਕਿ ਬੀਰ ਸਿੰਘ ਸੰਤ ਆਦਮੀ ਹੈ। ਓਹਨਾਂ ਨੂੰ ਰਾਜ ਦੇ ਮਾਮਲਿਆਂ ਵਿੱਚ ਕੀ ਸੰਬੰਧ? ਅਸੀਂ ਅਜੇਹੇ ਬੇਵਕੂਫ ਨਹੀਂ ਹਾਂ ਕਿ ਇੱਕ ਸੰਤ ਦੇ ਕਹਿਣ ਤੇ ਇੱਕ ਅਜੇਹੇ ਆਦਮੀ ਨੂੰ ਜਿਸ ਦੇ ਖਾਨਦਾਨ ਦੇ ਆਦਮੀਆਂ ਨੇ ਸਾਡੇ ਰਾਜ ਨੂੰ ਬਰਬਾਦ ਕਰ ਦਿੱਤਾ ਹੈ, ਵਜ਼ੀਰ ਬਣਾ ਲਵੀਏ। ਅਸੀਂ ਤਾਂ ਅਤਰ ਸਿੰਘ ਦੇ ਖੂਨ ਦੇ ਪਿਆਸੇ ਬੈਠੇ ਹਾਂ। ਸਾਨੂੰ ਹੁਣੇ ਹੁਕਮ ਮਿਲੇ ਤੇ ਓਹਦੇ ਸਿਰ ਨੂੰ ਕੱਟ ਕੇ ਲੈ ਆਵੀਏ? ਇਸ ਤਰ੍ਹਾਂ ਨਾਲ ਹੀਰਾ ਸਿੰਘ ਦੇ ਕਹਿਣ ਤੇ ਬਹੁਤ ਸਾਰੀ ਫੌਜ ਅਤਰ ਸਿੰਘ ਵੱਲ ਟੁਰ ਪਈ। ਭਾਈ ਬੀਰ ਸਿੰਘ ਓਸ ਵੇਲੇ ਮੁਖੀਆ ਵਾਲਾਂ ਤੇ ਤੂਤਾਂ ਵਾਲੇ ਦੇ ਇਲਾਕੇ ਸਤਲੁਜ ਦੇ ਕੰਢੇ ਤੇ ਸੀ ਤੇ ਕੰਵਰ ਕਸ਼ਮੀਰਾ ਸਿੰਘ ਜੋ ਮਹਾਰਾਜਾ ਰਣਜੀਤ ਸਿੰਘ ਦਾ ਪੁੱਤਰ ਸੀ, ਅੰਗ੍ਰੇਜ਼ੀ ਇਲਾਕੇ ਵਿੱਚੋਂ ਫਿਰ ਕੇ ਇਨ੍ਹਾਂ ਦੇ ਪਾਸ ਹੀ ਆ ਗਿਆ ਸੀ। ਪੰਜ ਦਿਨਾਂ ਵਿੱਚ ਓਥੇ ਫੌਜ ਨੇ ਪੱਜ ਕੇ ਭਾਈ ਬੀਰ ਸਿੰਘ ਨੂੰ ਸੁਨੇਹਾ ਭੇਜਿਆ ਕਿ ਜਾਂ ਤਾਂ ਅਤਰ ਸਿੰਘ ਨੂੰ ਕੈਦ ਕਰ ਕੇ ਸਾਡੇ ਪਾਸ ਭੇਜ ਦੇਵੇ ਜਾਂ ਆਪਣੇ ਡੇਰੇ ਵਿੱਚੋਂ ਕੱਢ ਦੇਵੇ ਤੇ ਜੋ ਇਹ ਦੋ ਗੱਲਾਂ ਵਿੱਚੋਂ ਕੋਈ ਨਾ ਕਰੋ ਤਦ ਆਪ ਡੇਰਾ ਛੱਡ ਕੇ ਨੱਸ ਜਾਓ। ਭਾਈ ਬੀਰ ਸਿੰਘ ਨੇ ਇਨ੍ਹਾਂ ਵਿੱਚੋਂ ਕੋਈ ਗੱਲ ਵੀ ਨਾ ਮੰਨੀ। ਦੂਜੇ ਦਿਨ ਸਿੱਖਾਂ ਨੇ ਫਿਰ ਓਹੋ ਹੀ ਸਵਾਲ ਪੇਸ਼ ਕੀਤੇ, ਕਿੰਤੁ ਭਾਈ ਬੀਰ ਸਿੰਘ ਜੀ ਨੇ ਇਸ ਵੇਰ ਵੀ ਇਹ ਗੱਲ ਨਾ ਮੰਨੀ। ਤੀਜੀ ਵੇਰ ਫੌਜ ਨੇ ਸਰਦਾਰ ਗੁਲਾਬ ਸਿੰਘ ਕਲਕੱਤੀਯਾ ਤੇ ਬਾਗ ਸਿੰਘ ਮੁਰਾਝੀਆਂ ਨੂੰ ਵਕੀਲ ਬਣਾ ਕੇ ਭੇਜਿਆ ਤੇ ਇਨ੍ਹਾਂ ਭਾਈ ਸਾਹਿਬ ਨੂੰ ਬਹੁਤ ਸਮਝਾਯਾ। ਕਿੰਤੁ ਜਦ ਉਨ੍ਹਾਂ ਨੇ ਇਸ ਤੇ ਵੀ ਗੱਲ ਨਾ ਮੰਨੀ ਤਦ ਇਨ੍ਹਾਂ ਵਕੀਲਾਂ ਨੇ ਜੋਸ਼ ਵਿੱਚ ਆ ਕੇ ਅਤਰ ਸਿੰਘ ਨੂੰ ਮੰਦੀਆਂ ਗੱਲਾਂ ਆਖਣੀਆਂ ਸ਼ੁਰੂ ਕੀਤੀਆਂ, ਜਿਸ ਤੇ ਅਤਰ ਸਿੰਘ ਨੇ ਜੋਸ਼ ਵਿੱਚ ਆ ਕੇ ਦੋਨਾਂ ਨੂੰ ਮਾਰ ਦਿੱਤਾ। ਸਫੀਰਾਂ ਦੇ ਮਰਨ ਦੀ ਖਬਰ ਸੁਣ

ਫੌਜ ਉਲਟ ਪਈ ਤੇ ਭਾਈ ਬੀਰ ਸਿੰਘ ਤੇ ਲੱਗੀ ਤੋਪ ਚਲਣ ਤੇ ਉਹਨਾਂ ਦੇ ਮੇਲ੍ਹ ਤੇ ਸਤਸੰਗੀ ਮਰਨ ਲੱਗੇ। ਸਤਸੰਗੀਆਂ ਨੇ ਭਾਈ ਸਾਹਿਬ ਜੀ ਤੋਂ ਲੜਨ ਦੀ ਆਗਿਆ ਮੰਗੀ, ਕਿੰਤੁ ਭਾਈ ਸਾਹਿਬ ਜੀ ਨੇ ਅੱਗੋਂ ਆਖਿਆ ਕਿ ਤੁਸਾਂ ਵਿੱਚੋਂ ਜੇਹੜਾ ਹੱਥ ਚੁੱਕੇਗਾ, ਮੇਰੇ ਨਾਲ ਸੱਚਖੰਡ ਵਿੱਚ ਨਹੀਂ ਜਾਵੇਗਾ, ਉਲਟਾ ਨਰਕਾਂ ਵਿੱਚ ਜਾਵੇਗਾ। ਉਹ ਵੀ ਸਿੱਖ ਹਨ ਤੇ ਅਸੀਂ ਵੀ ਸਿੱਖ ਹਾਂ। ਉਹ ਸਾਡੇ ਭਰਾ ਹਨ, ਅਸਾਂ ਭਰਾਵਾਂ ਤੇ ਵਾਰ ਨਹੀਂ ਕਰਨਾ। ਉਹਨਾਂ ਨੂੰ ਅਸਾਂ ਕੀ ਕਰਨਾ ਹੈ? ਉਹ ਆਪ ਆਪਣੇ ਕੀਤੇ ਦੀ ਸਜ਼ਾ ਪਾਉਣਗੇ। ਵਾਹਿਗੁਰੂ ਦੇ ਪਿਆਰਿਆਂ ਨਾਲ ਜਿਸ ਨੇ ਮੱਥਾ ਲਾਇਆ, ਉਹੋ ਹੀ ਗਿਆ।

ਇੰਨੇ ਨੂੰ ਇੱਕ ਗੋਲਾ ਭਾਈ ਸਾਹਿਬ ਜੀ ਨੂੰ ਲੱਗਾ, ਤਿੰਨ ਚਾਰ ਹੋਰ ਬਹਾਦਰ; ਜੋ ਵਾਰੀ ਵਾਰੀ ਉੱਠਦੇ ਰਹੇ, ਮਾਰੇ ਜਾਂਦੇ ਰਹੇ ਤੇ ਭਾਈ ਸਾਹਿਬ ਵੀ ਇਹ ਕਹਿੰਦੇ ਕਿ: ‘ਯਾਰੀ ਪਰਖੀਏ ਯਾਰਾਂ ਦੀ ਜਦ ਮਾਰ ਪਏ ਤਲਵਾਰਾਂ ਦੀ’ ਮਾਰੇ ਗਏ! ਉਹਨਾਂ ਨੂੰ ਪਲੰਘ ਸਮੇਤ ਉਹਨਾਂ ਦੇ ਸਾਥੀਆਂ ਨੇ ਦਰਯਾ ਵਿੱਚ ਪਾ ਦਿੱਤਾ।

ਭਾਈ ਬੀਰ ਸਿੰਘ ਦੇ ਪਿੱਛੋਂ ਕਸ਼ਮੀਰਾ ਸਿੰਘ ਨਾਲ ਗੱਲਬਾਤ ਹੋਈ ਤੇ ਇਹ ਤਲਵਾਰਾਂ ਲੈ ਕੇ ਨਿੱਕਲ ਆਏ ਤੇ ਕਈ ਆਦਮੀਆਂ ਦੀਆਂ ਜਾਨਾਂ ਲੈ ਕੇ ਸ਼ਹੀਦ ਹੋ ਗਏ। ਇਹ ਵੇਖ ਕੇ ਕੋਰਟ ਦੀਆਂ ਚਾਰ ਪਲਟਾਣਾਂ ਜੋ ਓਥੇ ਗਈਆਂ ਸਨ, ਬੜੀਆਂ ਸ਼ਰਮਿੰਦਾ ਹੋਈਆਂ ਤੇ ਆਪਣੇ ਕੀਤੇ ਤੇ ਪਛਤਾਣ ਲੱਗੀਆਂ, ਬਲਕਿ ਉਸ ਫੌਜ ਦਾ ਨਾਮ ਹੀ ਗੁਰੂ ਮਾਰੀ ਪੈ ਗਿਆ। ਇਸੇ ਸ਼ਰਮ ਦੇ ਮਾਰੇ ਉਸ ਫੌਜ ਨੇ ਉਹ ਇਨਾਮ ਵੀ ਨਾ ਲਿਆ ਜੋ ਹੀਰਾ ਸਿੰਘ ਨੇ ਦੇਣਾ ਕੀਤਾ ਸੀ।

ਕਸ਼ਮੀਰਾ ਸਿੰਘ ਦੇ ਮਾਰੇ ਜਾਣ ਤੇ ਲਾਭ ਸਿੰਘ ਡੋਗਰੇ ਨੇ ਉਹਨਾਂ ਦੇ ਪਰਿਵਾਰ ਨੂੰ ਬੈਲ ਗੱਡੀਆਂ ਤੇ ਬਿਠਾ ਕੇ ਲਾਹੌਰ ਭਿਜਵਾ ਦਿੱਤਾ। ਉਹਨਾਂ ਵਿਚਾਰੀਆਂ ਤੀਵੀਆਂ ਪਾਸ ਜੋ ਕੁਝ ਸੀ ਡੋਗਰਿਆਂ ਨੇ ਖੋ ਲਿਆ, ਕਿੰਤੁ ਸਿੱਖਾਂ ਨੂੰ ਪਤਾ ਲੱਗਣ ਤੇ ਉਹਨਾਂ ਲਾਭ ਸਿੰਘ ਦੇ ਆਦਮੀਆਂ ਤੋਂ ਸਾਰਾ ਮਾਲ ਖੋ ਕੇ ਉਹਨਾਂ ਨੂੰ ਦੇ ਦਿੱਤਾ ਤੇ ਬੜੀ ਤਸੱਲੀ ਨਾਲ ਲਾਹੌਰ ਲੈ ਆਏ। ਸਰਦਾਰ ਕਸ਼ਮੀਰਾ ਸਿੰਘ ਤੇ ਭਾਈ ਬੀਰ ਸਿੰਘ ਦੇ ਚਲਾਣੇ ਨੇ ਫੌਜ ਨੂੰ ਬੇਚੈਨ ਕਰ ਦਿੱਤਾ।

ਇਨ੍ਹਾਂ ਹੀ ਦਿਨਾਂ ਵਿੱਚ ਕੰਵਰ ਪਿਸ਼ੇਰਾ ਸਿੰਘ ਨੇ ਅੰਗ੍ਰੇਜ਼ਾਂ ਦੇ ਇਲਾਕੇ ਵਿੱਚ ਜੋ ਲੁਧਿਆਣੇ ਵਿੱਚ ਸੀ, ਕਿਸੇ ਢੰਗ ਨਾਲ ਓਥੋਂ ਚੁੱਪ ਚਾਪ ਚਲਾ ਆਇਆ ਤੇ ਲਾਹੌਰ ਬੁੱਧੂ ਦੇ ਆਵੇ ਆ ਗਿਆ। ਫੌਜ ਇਸ ਨੂੰ ਵੇਖ ਕੇ ਬੜੀ ਖੁਸ਼ੀ ਹੋਈ ਤੇ ਉਹਨੂੰ ਵੇਖਦੇ ਹੀ ਤੋਂਧਾਂ ਦੀ ਸ਼ਾਹੀ ਸਲਾਮੀ ਦੇ ਦਿੱਤੀ, ਜਿਸ ਤੋਂ ਵਜੀਰ ਹੀਰਾ ਸਿੰਘ ਨੂੰ ਫਿਕਰ ਪੈ ਗਿਆ। ਉਹਨੇ ਫੌਜੀ ਸਰਦਾਰ ਸੱਦੇ ਤੇ ਬਹੁਤ ਸਾਰਾ ਰੁਪਯਾ ਵੰਡਿਆ ਤੇ ਚਾਹਿਆ ਕਿ ਕੰਵਰ ਸਾਹਿਬ ਨੂੰ ਫੜ ਕੇ ਕੈਦ ਕਰ ਲਵੇ। ਜਦ ਕੰਵਰ ਸਾਹਿਬ ਨੇ ਫੌਜ ਦੀ ਹਾਲਤ ਬਦਲੀ ਵੇਖੀ ਤਦ ਸਿਆਲਕੋਟ ਵੱਲ ਚਲਾ ਗਿਆ। ਇਸ ਦੇ ਇੱਥੇ ਪੁੱਜਦੇ ਹੀ ਵਿਦਰੋਹ ਦੀ ਸੂਰਤ ਬਣ ਗਈ, ਜਿਸ ਤੋਂ ਹੀਰਾ ਸਿੰਘ ਨੇ ਇਸ ਨੂੰ ਇਹ ਇਲਾਕਾ ਦੇ ਕੇ (ਜੋ ਕਿ ਪਹਿਲਾਂ ਵੀ ਇਨ੍ਹਾਂ ਦੀ ਹੀ ਜਾਗੀਰ ਸੀ) ਇਨ੍ਹਾਂ ਨਾਲ ਸੁਲਾਹ ਕਰ ਲਈ।

ਐਸ ਵੇਲੇ ਲਾਹੌਰ ਦਰਬਾਰ ਦੀ ਹਾਲਤ ਬੜੀ ਅਦਕੁੱਤ ਸੀ। ਹੀਰਾ ਸਿੰਘ ਦੀ ਪਾਰਟੀ ਇੱਕ ਪਾਸੇ ਤੇ ਕੰਵਰ ਨਾਲ ਸ੍ਰ. ਜਵਾਹਰ ਸਿੰਘ ਤੇ ਮਹਾਰਾਜਾ ਰਣਜੀਤ ਸਿੰਘ ਦੀ ਬਣਾਈ ਸਲਤਨਤ ਦੇ ਸ਼ੁਭਚਿੰਤਕ ਦੂਜੇ ਪਾਸੇ ਸਨ। ਵਜੀਰ ਦੇ ਮੂੰਹ ਜ਼ੋਰੀ ਵੇਖ ਕੇ ਸਭ ਦੁਖੀ ਸਨ ਤੇ ਕਾਮਯਾਬੀ ਦੀ ਉਸੇ ਨੂੰ ਆਸ ਹੋ ਸਕਦੀ ਸੀ, ਜਿਸ ਦੇ ਹੱਥ ਵਿੱਚ ਫੌਜੀ ਤਾਕਤ ਹੋਵੇ। ਫੌਜ ਇਹ ਤਾਂ ਚਾਹੁੰਦੀ ਸੀ ਕਿ ਕਿਸੇ ਨਾ ਕਿਸੇ ਤਰ੍ਹਾਂ ਸਿੱਖ ਸਲਤਨਤ ਕਾਇਮ ਰਹੇ, ਕਿੰਤੁ ਹੀਰਾ ਸਿੰਘ ਜਿਸ ਦੇ ਪਾਸ ਖੜਾਨਾ ਸੀ, ਰੁਧਿ ਦੀ ਚਾਟ ਲਾ ਕੇ ਆਪਣਾ ਉੱਲ੍ਹ ਸਿੱਧਾ ਕਰੀ ਜਾਂਦਾ ਸੀ। ਬਾਕੀਆਂ ਦੇ ਪਾਸ ਰੁਪਯਾ ਨਹੀਂ ਸੀ। ਇਸ ਕਰ ਕੇ ਹੀਰਾ ਸਿੰਘ ਦੀ ਬਿਨਾਂ ਕਿਸੇ ਕਾਰਨ ਵਿਰੋਧਤਾ ਕਰ ਕੇ ਉਹ ਫੌਜ ਨੂੰ ਆਪਣੇ ਨਾਲ ਨਹੀਂ ਮਿਲਾ ਸਕਦੇ ਸਨ। ਲਾਹੌਰ ਦਰਬਾਰ ਵਿੱਚ ਇੰਜ ਖਿਚੀ ਵੇਖ ਕੇ ਬਾਹਰ ਦੇ ਜਾਗੀਰਦਾਰਾਂ ਤੇ ਤਾਅਲਕੇਦਾਰਾਂ ਵੱਲੋਂ ਖਰਾਜ ਆਉਣਾ ਬੰਦ ਹੋ

ਗਿਆ। ਹੀਰਾ ਸਿੰਘ ਨੇ ਆਪਣੀਆਂ ਅਯੋਗ ਵਾਸ਼ਨਾਂ ਦੀ ਪੂਰਤੀ ਲਈ ਖਜ਼ਾਨਾ ਲੁੱਟਾ ਦਿੱਤਾ ਸੀ। ਹਣ ਉਹਨੂੰ ਫਿਕਰ ਪਿਆ ਕਿ ਕੰਮ ਕਿਕੁਣ ਚੱਲ੍ਹ? ਸੋ ਓਹਨੇ ਜਲੇ ਪੰਡਤ ਨੂੰ ਬਿਠਾ ਕੇ ਜਾਗੀਰਦਾਰਾਂ ਤੋਂ ਖਰਾਜ ਦੀ ਰਕਮ ਵਸੂਲ ਕਰਨ ਦੀ ਸੋਚੀ, ਹਿਸਾਬ ਕਰਨ ਤੇ ਪਤਾ ਲੱਗਾ ਕਿ ਐਸ ਵੇਲੇ ਕੋਈ ਜਾਗੀਰਦਾਰ ਅਜਿਹਾ ਨਹੀਂ, ਜਿਸ ਦੇ ਵੱਲ ਲੱਖਾਂ ਰੁਪਯੇ ਨਾ ਨਿੱਕਲਦੇ ਹੋਣ। ਇਸ ਰਕਮ ਦੀ ਵਸੂਲੀ ਲਈ ਜੱਲੇ ਨੇ ਸਖਤੀ ਸ਼ੁਰੂ ਕੀਤੀ, ਜਿਸ ਨਾਲ ਜਲੇ ਦੇ ਹੱਥਾਂ ਲੋਕਾਂ ਤੰਗ ਆ ਗਏ। ਇਨ੍ਹਾਂ ਹੀ ਦਿਨਾਂ ਵਿੱਚ ਸੁਲਤਾਨ ਦੇ ਦੀਵਾਨ ਸਾਵਣ ਮੱਲ ਨੂੰ ਇੱਕ ਸਿਧਾਰੀ ਨੇ ਮਾਰ ਦਿੱਤਾ, ਜਿਸ ਦੀ ਜਗ੍ਹਾ ਤੇ ਓਹਦਾ ਲੜਕਾ ਦੀਵਾਨ ਮੂਲਰਾਜ ਨੀਯਤ ਹੋਇਆ। ਇਸ ਦੇ ਵੱਲ ਲਾਹੌਰ ਦਰਬਾਰ ਦਾ ਖਰਾਜ ੬੦ ਲੱਖ ਰੁਪਯਾ ਨਿੱਕਲਦਾ ਸੀ, ਜਿਸ ਦੇ ਦੇਣ ਵਿੱਚ ਇਸ ਨੇ ਟਾਲ ਮਟੋਲਾ ਕੀਤਾ। ਕਿੰਤੂ ਜਦ ਲਾਹੌਰ ਤੋਂ ਫੌਜ ਦੀ ਚੜ੍ਹਾਈ ਦੀ ਧਮਕੀ ਪੁੱਜੀ, ਤਦ ਗੱਦੀ ਤੇ ਬੈਠਣ ਦਾ ਨਜ਼ਰਾਨਾ ਭੇਜ ਦਿੱਤਾ ਤੇ ਬਾਕੀ ਦੀ ਰਕਮ ਵੀ ਕਿਸਤਾਂ ਨਾਲ ਦੇਣ ਦਾ ਇਕਰਾਰ ਕੀਤਾ।

ਹੁਣ ਜਲੇ ਪੰਡਤ ਦੀ ਦਰਬਾਰ ਵਿੱਚ ਫਿਰ ਗੱਲ ਚੱਲਣ ਲੱਗੀ ਤੇ ਇਹ ਹਰ ਗੱਲ ਵਿੱਚ ਦੱਸਲ ਦੇਣ ਲੱਗਾ। ਕਿੰਤੂ ਇਸ ਦੀ ਨਿਡਰਤਾ, ਅਸਭਜਤਾ, ਕੁਬੋਲ ਤੇ ਭੈੜੀਆਂ ਆਦਤਾਂ ਤੋਂ ਸਭ ਦੁਖੀ ਹੋ ਗਏ ਤੇ ਫੌਜ ਵੀ ਇਹਦੀ ਦੁਸ਼ਮਣ ਹੋ ਗਈ। ਇਸ ਦਾ ਹੌਸਲਾ ਏਨਾ ਵੱਧ ਗਿਆ ਕਿ ਦਰਬਾਰ ਵਿੱਚ ਕਈ ਵੇਰ ਇਸ ਨੇ ਸਰਦਾਰ ਜਵਾਹਰ ਸਿੰਘ ਨੂੰ ਜੋ ਕਿ ਰਾਣੀ ਜਿੰਦਾ ਦਾ ਭਰਾ ਸੀ, ਝਾੜ ਪਾ ਦਿੱਤੀ ਤੇ ਰਾਣੀ ਜਿੰਦਾ ਦੀ ਸ਼ਾਨ ਵਿੱਚ ਵੀ ਅਯੋਗ ਗੱਲਾਂ ਕਹੀਆਂ।

ਇਕ ਦਿਹਾੜੇ ਹੀਰਾ ਸਿੰਘ ਵਜੀਰ ਨੇ ਆਮ ਦਰਬਾਰ ਵਿੱਚ ਕਿਹਾ ਕਿ ਰਾਜਾ ਗੁਲਾਬ ਸਿੰਘ ਜੰਮੂ (ਜੋ ਹੀਰਾ ਸਿੰਘ ਦਾ ਸਕਾ ਚਾਚਾ ਸੀ) ਵੱਲ ਕਈ ਸਾਲ ਦਾ ਖਿਰਾਜ ਬਾਕੀ ਹੈ। ਕਈ ਵੇਰ ਮੰਗ ਕੀਤੀ ਗਈ ਹੈ, ਓਹਨੇ ਅਜੇ ਤੱਕ ਨਹੀਂ ਭੇਜਿਆ ਤੇ ਨਾ ਹੀ ਦੇਣਾ ਚਾਹੁੰਦਾ ਹੈ, ਇਸ ਕਰ ਕੇ ਇਹਦੇ ਪਾਸੋਂ ਹੇਠ ਲਿਖੀਆਂ ਸ਼ਰਤਾਂ ਮਨਾਣੀਆਂ ਚਾਹੀਦੀਆਂ ਹਨ।

- (੧) ਉਹ ਆਪਣੇ ਖਰਾਜ ਦਾ ਚੌੜਾ ਹਿੱਸਾ ਵਧਾ ਦੇਵੇ।
- (੨) ਰਾਜਾ ਸੁਚੇਤ ਸਿੰਘ (ਆਪਣੇ ਭਰਾ) ਦੀ ਜਾਗੀਰ ਤੇ ਧਨ ਮਾਲ ਦੇ ਦੇਵੇ।
- (੩) ਰਾਜਾ ਧਿਆਨ ਸਿੰਘ (ਆਪਣੇ ਭਰਾ ਤੇ ਹੀਰਾ ਸਿੰਘ ਦੇ ਪਿਛਾ) ਦਾ ਧਨ ਮਾਲ ਮੇਰੇ ਹਵਾਲੇ ਕਰੋ।
- (੪) ਲਾਹੌਰ ਵਿੱਚ ਹਾਜ਼ਰ ਹੋਵੋ।
- (੫) ਖਰਾਜ ਦੀ ਜੋ ਰਕਮ ਨਿੱਕਲਦੀ ਹੈ, ਉਹ ਦੀਆਂ ਕਿਸਤਾਂ ਨੀਯਤ ਕਰ ਦੇਵੇ।

ਇਹ ਸ਼ਰਤਾਂ ਮਨਾਉਣ ਲਈ ਜੰਮੂ ਵੱਲ ੨੦ ਫੌਜਾਂ ਜਿਸ ਵਿੱਚ ਅਸਵਾਰ ਤੇ ਤੋਪਖਾਨਾ ਵੀ ਸੀ, ਭੇਜਿਆ। ਇਹ ਗੱਲ ਸੁਣ ਗੁਲਾਬ ਸਿੰਘ ਨੇ ਇੱਕ ਤਾਂ ੩੦ ਹਜ਼ਾਰ ਫੌਜ ਤਿਆਰ ਕਰ ਲਈ ਤੇ ਦੂਜੇ ਸਰਦਾਰ ਤੇਜਾ ਸਿੰਘ ਪਿਸ਼ਾਵਰ ਤੇ ਦੋਸਤ ਮੁਹੰਮਦ ਖਾਂ ਕਾਬਲ ਵਾਲੇ ਨੂੰ ਉਭਾਰ ਕੇ ਰਾਜ ਵਿਦਰੋਹ ਖੜਾ ਕਰਨ ਦੀ ਵਿਉਂਤ ਬਣਾ ਦਿੱਤੀ। ਇਸ ਗੱਲ ਤੋਂ ਜਾਣੂੰ ਹੋ ਹੀਰਾ ਸਿੰਘ ਨੇ ਫੌਜ ਨੂੰ ਉੱਥੇ ਹੀ ਠਹਿਰਾ ਭਾਈ ਰਾਮ ਸਿੰਘ, ਦੀਵਾਨ ਦੀਨਾ ਨਾਥ, ਸ਼ੇਖ ਇਮਾਨਦੀਨ ਤੇ ਆਪਣੇ ਭਰਾ ਮੀਆਂ ਜਵਾਹਰ ਸਿੰਘ ਨੂੰ ਵਿੱਚ ਪਾ ਕੇ ਸੁਲਾਹ ਕਰ ਲਈ ਤੇ ਖਰਾਜ ਦੀਆਂ ਕਿਸਤਾਂ ਨੀਯਤ ਕਰ ਦਿੱਤੀਆਂ।

ਇਹਨਾਂ ਹੀ ਦਿਨਾਂ ਵਿੱਚ ਨਵਾਬ ਜ਼ਬਰਦਸਤ ਖਾਂ ਨੇ ਹਜ਼ਾਰਾ ਮੁਜਫ਼ਰ ਨਗਰ ਤੇ ਤੀਰਨੇਲ ਦੇ ਇਲਾਕੇ ਵਿੱਚ ਫਸਾਦ ਸ਼ੁਰੂ ਕਰ ਦਿੱਤਾ। ਇਸ ਕਰ ਕੇ ਦੋ ਪਲਟਨਾਂ ਉਧਰ ਭੇਜਣੀਆਂ ਪਈਆਂ। ਫਿਰ ਖਬਰ ਆਈ ਕਿ ਇਸ ਇਲਾਕੇ ਵਿੱਚ ੩੦ ਹਜ਼ਾਰ ਫਸਾਦੀ ਇਕੱਠਾ ਹੋ ਗਿਆ ਹੈ ਤੇ ਅਮੀਰ ਕਾਬਲ ਦਾ ਲੜਕਾ ਨਾਲ ਹੈ ਤੇ ਇਹਨਾਂ ਦੇ ਉਭਾਰਨ ਨਾਲ ੧੨ ਸੌ ਰੁਹੇਲਾ ਜੋ ਕਸ਼ਮੀਰ ਵਿੱਚ ਲਾਹੌਰ ਦਰਬਾਰ ਦਾ ਨੌਕਰ ਹੈ, ਵਿਗੜ ਗਿਆ ਹੈ। ਇਸ ਕਰ ਕੇ ਦੋ ਪਲਟਣਾਂ ਸਿੱਖਾਂ ਦੀਆਂ ਸ਼ੇਖ ਇਮਾਨਦੀਨ ਸੂਬਾ ਕਸ਼ਮੀਰ ਦੀ ਸਹਾਇਤਾ ਲਈ ਭੇਜੀਆਂ ਗਈਆਂ, ਜਿਸ ਦੇ ਡਰ ਨਾਲ ਹੀ ਸਾਰਾ ਫਸਾਦ ਦੂਰ ਹੋ ਗਿਆ। ਜਿਸ ਵੇਲੇ ਲਾਹੌਰ ਦੀ ਫੌਜ ਜੰਮੂ ਤੇ ਚੜ੍ਹਾਈ ਗਈ ਸੀ,

ਉਸ ਵੇਲੇ ਰਾਜਾ ਗੁਲਾਬ ਸਿੰਘ ਨੇ ਕੰਵਰ ਪਸੋਰਾ ਸਿੰਘ ਨੂੰ ਲਾਹੌਰ ਦਾ ਰਾਜ ਦਵਾਣ ਦਾ ਭਰੋਸਾ ਦੇ ਕੇ ਆਪਣੇ ਨਾਲ ਮਿਲਾ ਕੇ ਫੌਜ ਭਰਤੀ ਕਰਨ ਦੀ ਬਾਬਤ ਕਿਹਾ ਸੀ ਤੇ ਇਨਕਾਰ ਕੀਤਾ ਸੀ ਕਿ ਤਨਖਾਹ ਮੈਂ ਦਿਆਂਗਾ। ਜਦ ਕੰਵਰ ਸਾਹਿਬ ਨੇ ਜੋ ਕੜਯਾਂ ਵਾਲੇ ਰਿਹਾ ਕਰਦੇ ਸਨ, ਫੌਜ ਭਰਤੀ ਕਰ ਲਈ, ਤਦ ਉਧਰ ਗੁਲਾਬ ਸਿੰਘ ਨੇ ਲਾਹੌਰ ਦਰਬਾਰ ਨਾਲ ਸੁਲਾਹ ਹੋ ਜਾਣ ਦੇ ਕਾਰਨ ਤਨਖਾਹ ਦੇਣ ਤੋਂ ਜਵਾਬ ਦੇ ਦਿੱਤਾ ਸੀ। ਇਸ ਕਰ ਕੇ ਕੰਵਰ ਸਾਹਿਬ ਕਿਸੇ ਮੌਕੇ ਦੀ ਢੂੰਡ ਵਿੱਚ ਸੀ। ਉਹਨਾਂ ਨੂੰ ਪਤਾ ਲੱਗਾ ਕਿ ਜੰਮ੍ਹ ਦੀ ਇੱਕ ਪਲਟਣ ਜਿਸ ਦੇ ਨਾਲ ਚਾਰ ਤੋਪਾਂ ਵੀ ਹਨ, ਖਜ਼ਾਨਾ ਲੈ ਕੇ ਜੰਮ੍ਹ ਵੱਲ ਜਾ ਰਹੇ ਹਨ। ਸੋ ਉਹਨਾਂ 400 ਸਵਾਰ ਲੈ ਕੇ ਗੁਜਰਾਤ ਆ ਘੇਰਿਆ ਤੇ ਫੌਜ ਨੂੰ ਸ਼ਕਸਤ ਦੇ ਕੇ ਖਜ਼ਾਨਾ ਖੋਹ ਲਿਆ ਤੇ ਜਿਹੜੀ ਫੌਜ ਰਾਜਾ ਗੁਲਾਬ ਸਿੰਘ ਦੇ ਆਖੇ ਤੇ ਰੱਖੀ ਸੀ, ਓਹਨੂੰ ਵੀ ਰਕਮ ਵੰਡ ਦਿੱਤੀ। ਇਸ ਗੱਲੋਂ ਖਿੱਝ ਕੇ ਗੁਲਾਬ ਸਿੰਘ ਨੇ ਲਾਹੌਰ ਦਰਬਾਰ ਵਿੱਚ ਕੰਵਰ ਦੇ ਵਿਰੁੱਧ ਫੌਜਦਾਰੀ ਮੁਕੱਦਮਾ ਚਲਵਾ ਕੇ ਸਜ਼ਾ ਦੇਣ ਦੀ ਵਿਚਾਰ ਕੀਤੀ ਤੇ ਬਹੁਤ ਸਾਰੀ ਫੌਜ ਓਹਨੂੰ ਫੜਨ ਲਈ ਭੇਜ ਦਿੱਤੀ। ਇਹ ਸੁਣਦੇ ਹੀ ਸ਼ਾਹਜ਼ਾਦਾ ਅਕਾਲੀਆਂ ਦੇ ਭੇਸ ਵਿੱਚ ਕਿਤੇ ਚਲਾ ਗਿਆ, ਜਿਸ ਕਰ ਕੇ ਮੁਕਦਮੇ ਦੀ ਕਾਰਵਾਈ ਰੋਕ ਦਿੱਤੀ ਗਈ। ਮਹਾਰਾਜਾ ਦਲੀਪ ਸਿੰਘ ਤੇ ਉਹਨਾਂ ਦੀ ਮਾਤਾ ਰਾਣੀ ਜਿੰਦਾਂ ਨੂੰ ਨਜ਼ਰਬੰਦ ਰੱਖਣ ਲਗੇ। ਵਜ਼ੀਰ ਤੇ ਜਲਾ ਪੰਡਤ ਰਾਣੀ ਨੂੰ ਧਮਕਾਣ ਲਗੇ। ਕਹਿੰਦੇ ਹਨ ਕਿ ਇੱਕ ਵੇਰ ਜਲੇ ਨੇ ਰਾਣੀ ਨੂੰ ਜ਼ਹਿਰ ਵੀ ਦਵਾ ਦਿੱਤਾ, ਕਿੰਤੂ ਓਹਦੀ ਇੱਛਾ ਪੂਰੀ ਨਾ ਹੋਈ। ਜਦ ਇਹ ਸਾਰੀਆਂ ਗੱਲਾਂ ਸਰਦਾਰ ਜਵਾਹਰ ਸਿੰਘ, ਜੋ ਮਹਾਰਾਜਾ ਦਲੀਪ ਸਿੰਘ ਦਾ ਮਾਮਾ ਸੀ, ਦੀ ਰਾਹੀਂ ਫੌਜ ਨੂੰ ਮਲੂਮ ਹੋਈਆਂ, ਤਦ ਉਹਨਾਂ ਨੇ ਹੀਰਾ ਸਿੰਘ ਨੂੰ ਸੁਨੇਹਾ ਭੇਜਿਆ ਕਿ ਜਲਾ ਪੰਡਤ ਸਾਡੇ ਹਵਾਲੇ ਕਰ ਦੇਵੇ ਤੇ ਦੂਜਾ ਅੱਗੋਂ ਨੂੰ ਮਹਾਰਾਣੀ ਨੂੰ ਕਿਸੇ ਤਰ੍ਹਾਂ ਦੀ ਤੰਗੀ ਨਾ ਦਿੱਤੀ ਜਾਏ। ਕੁਝ ਦਿਨ ਹੀਰਾ ਸਿੰਘ ਨੇ ਇਸ ਗੱਲ ਨੂੰ ਐਪਰ ਉਧਰ ਕਰ ਕੇ ਟਾਲਣਾ ਚਾਹਿਆ ਤੇ ਉਹਨੂੰ ਨਿਸਚਾ ਹੋ ਗਿਆ ਕਿ ਹੁਣ ਮੇਰੇ ਪਾਪਾਂ ਦਾ ਕਟੋਰਾ ਭਰ ਗਿਆ ਹੈ। ਹੁਣ ਫੌਜ ਪਿੱਛਾ ਨਹੀਂ ਛੱਡੇਗੀ ਤੇ ਮੇਰਾ ਗੁਜ਼ਾਰਾ ਇੱਥੇ ਹੋਣਾ ਮੁਸ਼ਕਲ ਹੈ। ਤਦ ਉਹਨੇ ਚੁਪਚਾਪ ਜਲੇ ਨੂੰ ਨਾਲ ਲੈ ਕੇ ਆਪਣਾ ਧਨ ਮਾਲ ਸਾਂਭ ਕੇ ਜੰਮ੍ਹ ਜਾਣ ਵਾਸਤੇ ਤਿਆਰੀ ਕਰ ਲਈ।

ਇਕ ਦਿਨ ਹੀਰਾ ਸਿੰਘ ਆਪਣਾ ਸਾਰਾ ਖਜ਼ਾਨਾ ਉਠਾਂ 'ਤੇ ਲਦਵਾ ਕੇ ਆਪਣੇ ਸਾਬੀਆਂ ਸੋਹਣ ਸਿੰਘ ਲਾਭ ਸਿੰਘ ਆਦਿਕਾਂ ਨਾਲ ਲਾਹੌਰ ਤੋਂ ਚੱਲ ਪਿਆ। ਜਦ ਇਹ ਰਾਵੀ ਦਰਜਾ ਲੰਘ ਗਿਆ ਤਦ ਫੌਜ ਨੂੰ ਖਬਰ ਮਿਲੀ। ਫੌਜ ਨੇ ਲਾਹੌਰ ਤੋਂ ਪੰਜ ਕੋਹ ਦੇ ਫਾਸਲੇ 'ਤੇ ਜਾ ਘੇਰਿਆ। ਇਸ ਨੇ ਇੱਥੇ ਵੀ ਲਾਲਚ ਦੇ ਕੇ ਸਮਝਾਣਾ ਚਾਹਿਆ, ਕਿੰਤੂ ਇਸ ਦੀ ਇਹ ਚਾਲ ਪੂਰੀ ਨਾ ਹੋ ਸਕੀ। ਪਿੱਛੋਂ ਸਿੱਖ ਸਰਦਾਰਾਂ ਨੇ ਇਸ ਨੂੰ ਸਲਾਹ ਦਿੱਤੀ ਕਿ ਜਲਾ ਪੰਡਤ ਲਾਹੌਰ ਦਰਬਾਰ ਦੇ ਹਵਾਲੇ ਕਰ ਦਿਓ, ਤੁਹਾਨੂੰ ਕੋਈ ਕੁਝ ਨਹੀਂ ਕਹੇਗਾ? ਕਿੰਤੂ ਜਦ ਜਲੇ ਦੇ ਕਹਿਣ ਤੇ ਓਹਨੇ ਇਹ ਗੱਲ ਨਾ ਮੰਨੀ, ਤਦ ਸ਼ਾਮ ਸਿੰਘ ਅਟਾਰੀ ਵਾਲੇ ਤੇ ਸੇਵਾ ਸਿੰਘ ਮਜ਼ੀਠੇ ਨੇ ਆਪਣੇ ਦਸਤੇ ਨੂੰ ਹਮਲਾ ਕਰਨ ਦਾ ਹੁਕਮ ਦਿੱਤਾ, ਇਸ ਤਰ੍ਹਾਂ ਨਾਲ ਲੜ ਭਿੜ ਕੇ ੧੨ ਕੋਹ ਦਾ ਫਾਸਲਾ ਚਲੇ ਗਏ। ਪਿੱਛੋਂ ਸਰਦਾਰ ਜਵਾਹਰ ਸਿੰਘ ਦੋ ਤੋਪਾਂ ਤੇ ਕੁਝ ਸਪਾਹੀ ਲੈ ਕੇ ਆ ਗਿਆ। ਹੀਰਾ ਸਿੰਘ ਇੱਕ ਪਿੰਡ ਵਿੱਚ ਪਾਣੀ ਪੀਣ ਲੱਗਾ ਸੀ ਕਿ ਉੱਪਰੋਂ ਫੌਜ ਆ ਗਈ, ਪਾਣੀ ਪੀਣ ਦਾ ਮੌਕਾ ਨਾ ਮਿਲਿਆ। ਲੜਾਈ ਸ਼ੁਰੂ ਹੋ ਗਈ, ਜਿਸ ਵਿੱਚ ਰਾਜਾ ਹੀਰਾ ਸਿੰਘ, ਸੋਹਨ ਸਿੰਘ, ਲਾਭ ਸਿੰਘ ਤੇ ਜਲਾ ਪੰਡਤ ਮਾਰੇ ਗਏ। ਓਸ ਦਾ ਮਾਲ ਧਨ ਜਿੰਨਾ ਸੀ, ਸਿੱਖਾਂ ਦੇ ਹੱਥ ਆਇਆ। ਇਹ ਘਟਨਾ ੨੧ ਦਸੰਬਰ ੧੯੪੪ ਦੀ ਹੈ।

੧੧. ਸ੍ਰਦਾਰ ਜਵਾਹਰ ਸਿੰਘ ਵਜ਼ੀਰ ਹੋ ਗਏ

ਸ੍ਰਦਾਰ ਜਵਾਹਰ ਸਿੰਘ ਹੀਰਾ ਸਿੰਘ ਆਦਿਕਾਂ ਨੂੰ ਮਾਰ ਫੌਜ ਲੈ ਕੇ ਲਾਹੌਰ ਪੁੱਜਾ। ਹੀਰਾ ਸਿੰਘ ਦਾ ਸਿਰ ਲਹਾਰੀ ਦਰਵਾਜ਼ੇ, ਲਾਭ ਸਿੰਘ ਦਾ ਮੌਰੀ ਦਰਵਾਜ਼ੇ, ਸੋਹਨ ਸਿੰਘ ਦਾ ਸ਼ਾਹਅਲਮੀਂ ਦਰਵਾਜ਼ੇ 'ਤੇ ਬਹੁਤ ਦਿਨ ਲਟਕੇ ਰਹੇ ਤੇ ਪੰਡਤ ਜਲੇ ਦੇ ਸਿਰ ਦੀ ਤਾਂ ਬਹੁਤ ਹੀ ਮਿੱਟੀ ਬਲੀ। ਹਰ

ਇੱਕ ਹੱਟੀ ਅਰ ਦੁਕਾਨ 'ਤੇ ਫਿਰਾਇਆ ਗਿਆ। ਸਾਰੇ ਲੋਕੀਂ ਓਹਦੇ ਹੱਥੋਂ ਤੰਗ ਸਨ। ਕੋਈ ਅਜੇਹਾ ਨਹੀਂ ਸੀ, ਜਿਸ ਨੇ ਜਲੇ ਦਾ ਸਿਰ ਵੇਖ ਕੇ ਦੋ ਚਾਰ ਗਾਲ੍ਹਾਂ ਨਾ ਕੱਢੀਆਂ ਹੋਣ। ਹੀਰਾ ਸਿੰਘ ਤੇ ਲਾਭ ਸਿੰਘ ਦਾ ਸਿਰ ਗੰਦੀ ਮੌਰੀ ਵਿੱਚ ਸੁੱਟ ਦਿੱਤਾ ਗਿਆ, ਜਿੱਥੋਂ ਕਿਸੇ ਨੇ ਚੁੱਕ ਕੇ ਰਾਜਾ ਧਿਆਨ ਸਿੰਘ ਦੀ ਪੁਰਾਣੀ ਹਵੇਲੀ ਵਿੱਚ ਜਾ ਰੱਖਿਆ। ੧੯੦੨ ਬਿਕ੍ਰਮੀ ਨੂੰ ਜਦ ਰਾਜਾ ਗੁਲਾਬ ਸਿੰਘ ਲਾਹੌਰ ਲਾਟ ਸਹਿਬ ਨੂੰ ਮਿਲਣ ਆਇਆ, ਤਦ ਉਹਨੇ ਆਪਣੇ ਰਿਵਾਜ ਅਨੁਸਾਰ ਉਹਨਾਂ ਨੂੰ ਸਾੜ ਦਿੱਤਾ। ਹੁਣ ਇੱਥੇ ਇਹ ਗੱਲ ਵਿਚਾਰ ਗੋਚਰੀ ਹੈ ਕਿ ਸੰਧਾਵਾਲੀਆਂ ਨੇ ਸਿੱਖਾਂ ਨੂੰ ਨੁਕਸਾਨ ਪੁਚਾਇਆ ਜਾਂ ਡੋਗਰਿਆਂ ਨੇ।

ਉਪ੍ਰੋਕਤ ਵਿਖਿਆ ਪੜ੍ਹਨ ਤੋਂ ਇਹ ਗੱਲ ਮਲੂਮ ਹੋਏ ਬਿਨਾਂ ਨਹੀਂ ਰਹਿ ਸਕਦੀ ਕਿ ਸਿੱਖ ਫੌਜ ਤੇ ਸਿੱਖ ਸਰਦਾਰਾਂ ਨੂੰ ਲਾਹੌਰ ਦਰਬਾਰ ਨਾਲ ਪ੍ਰੇਮ ਸੀ। ਉਹ ਚਾਹੁੰਦੇ ਸੀ ਕਿ ਮਹਾਰਾਜਾ ਰਣਜੀਤ ਸਿੰਘ ਜੀ ਦੀ ਇਹ ਕਾਇਮ ਕੀਤੀ ਸਲਤਨਤ ਕਾਇਮ ਰਹਿ ਜਾਵੇ, ਕਿੰਤੁ ਡੋਗਰਿਆਂ ਨੇ ਆਪਣੇ ਸਵਾਰਥ ਤੇ ਲਾਲਚ ਦੇ ਵਾਸਤੇ ਸ਼ਾਹਜ਼ਾਦਾ ਖੜਕ ਸਿੰਘ ਤੇ ਕੰਵਰ ਨੌਨਿਹਾਲ ਸਿੰਘ ਆਦਿਕਾਂ ਨਾਲ ਹੀ ਅਜਿਹਾ ਨਿਮਕ ਹਰਾਮੀ, ਨਿਰਦਜਤਾ ਤੇ ਕਠੋਰ ਦਿਲਾਂ ਵਾਲਾ ਸਲੂਕ ਕੀਤਾ ਕਿ ਜਿਸ ਦਾ ਉਦਾਹਰਨ ਮਿਲਣਾ ਕਠਨ ਹੈ। ਫਿਰ ਨਾ ਸਿਰਫ ਇਨ੍ਹਾਂ ਨਾਲ ਹੀ ਸਲੂਕ ਕੀਤਾ, ਬਲਕਿ ਰਾਣੀ ਦੰਦ ਕੌਰ ਤੇ ਕੰਵਰ ਨੌਨਿਹਾਲ ਸਿੰਘ ਦੀ ਰਾਣੀ ਨੂੰ ਬੜੀ ਬੇਦਰਦੀ ਨਾਲ ਕਤਲ ਕਰਵਾਇਆ। ਪਾਠਕ ਸਾਰੇ ਮਾਮਲਿਆਂ ਵਿੱਚ ਜੋ ਲਾਹੌਰ ਦਰਬਾਰ ਦੀ ਤਬਾਹੀ ਦਾ ਕਾਰਨ ਹੋਏ, ਡੋਗਰਿਆਂ ਦਾ ਹੱਥ ਪਿਛੇ ਕੰਮ ਕਰਦਾ ਵੇਖਣਗੇ। ਸੰਧਾਵਾਲੀਏ ਵੀ ਜੋ ਕੁਝ ਕੀਤਾ ਇਨ੍ਹਾਂ ਦੀ ਚਾਲ ਵਿੱਚ ਆ ਕੇ ਹੀ ਕੀਤਾ। ਜੇ ਉਹਨਾਂ ਨੂੰ ਪੰਜਾਬ ਛੱਡ ਕੇ ਨੱਸਣਾ ਪਿਆ ਤਦ ਡੋਗਰਿਆਂ ਦੀ ਸ਼ਰਾਰਤ ਤੋਂ, ਜੇ ਲਾਹੌਰ ਦਰਬਾਰ ਨਾਲ ਉਹਨਾਂ ਦੀ ਵਿਗੜੀ ਤਦ ਡੋਗਰਿਆਂ ਦੇ ਕੰਮਾਂ ਤੋਂ, ਤੇ ਜੇ ਇਨ੍ਹਾਂ ਨੇ ਮਹਾਰਾਜਾ ਸੇਰ ਸਿੰਘ ਤੇ ਸ਼ਾਹਜ਼ਾਦਾ ਪ੍ਰਤਾਪ ਸਿੰਘ ਦੀ ਹੱਤੜਾ ਕੀਤੀ ਤਦ ਇਨ੍ਹਾਂ ਦੇ ਕਹੇ 'ਤੇ। ਅਜੇਹੀ ਹਾਲਤ ਵਿੱਚ ਇਸ ਸਾਰੀ ਤਬਾਹੀ ਤੇ ਬਰਬਾਦੀ ਦਾ ਕਾਰਨ ਇਹ ਡੋਗਰੇ ਹੀ ਸਮਝੇ ਜਾਣੇ ਚਾਹੀਦੇ ਹਨ। ਸੰਧਾਵਾਲੀਆ ਦਾ ਇੰਨਾ ਕਸੂਰ ਜ਼ਰੂਰ ਹੈ ਕਿ ਉਹ ਡੋਗਰਿਆਂ ਦੀਆਂ ਚਲਾਕੀਆਂ ਨੂੰ ਨਾ ਸਮਝ ਸਕੇ। ਜੇ ਸਮਝੇ ਤਦ ਆਪਣੀ ਕਿਸੇ ਕਮਜ਼ੋਰੀ ਦੇ ਕਾਰਨ ਉਹਦਾ ਟਾਕਰਾ ਨਾ ਕਰ ਸਕੇ।

ਹੀਰਾ ਸਿੰਘ ਦਾ ਵਜ਼ੀਰ ਬਣਿਆਂ ਹੀ ਚੁਣ ਚੁਣ ਕੇ ਸਿੱਖਾਂ ਨੂੰ ਮਰਵਾਣਾ ਤੇ ਆਪਣੀਆਂ ਘਰ ਦੀਆਂ ਦੁਸ਼ਮਣੀਆਂ ਲਈ ਗੁਲਾਬ ਸਿੰਘ ਤੇ ਚੇਤ ਸਿੰਘ ਨਾਲ ਲੜਾਈਆਂ ਸੁਰੂ ਰੱਖਣਾ, ਗੁਲਾਬ ਸਿੰਘ ਦਾ ਸ਼ਾਹਜ਼ਾਦਾ, ਕਸ਼ਮੀਰਾ ਸਿੰਘ ਤੇ ਪਸੋਂਗ ਸਿੰਘ ਨਾਲ ਸਲੂਕ ਸਾਫ਼ ਪ੍ਰਗਟ ਕਰ ਰਿਹਾ ਹੈ ਕਿ ਸਿੱਖ ਸਲਤਨਤ ਦੀ ਤਬਾਹੀ ਤੇ ਬਰਬਾਦੀ ਦਾ ਸਾਰਾ ਭਾਰ ਡੋਗਰਿਆਂ ਦੇ ਸਿਰ 'ਤੇ ਹੀ ਹੈ।

ਸਰਦਾਰ ਜਵਾਹਰ ਸਿੰਘ ਨੇ ਡੋਗਰਿਆਂ ਦੀ ਵਜ਼ੀਰੀ ਮੁਕਾ ਕੇ ਇੰਤਜ਼ਾਮ ਆਪਣੇ ਹੱਥ ਵਿੱਚ ਲਿਆ। ਹੀਰਾ ਸਿੰਘ ਡੋਗਰੇ ਨੇ ਫੌਜ ਨੂੰ ਲਾਲਚ ਦੇ ਕੇ ਜੋ ਤਾਕਤ ਬਣਾ ਦਿੱਤੀ ਸੀ, ਉਸ ਦੀਆਂ ਪਾਈਆਂ ਅਲਤਾਂ 'ਤੇ ਇਸ ਨੂੰ ਵੀ ਕਿਸੇ ਹੱਦ ਤੱਕ ਚਲਣਾ ਪਿਆ। ਖਜ਼ਾਨੇ ਵਿੱਚ ਗਹਿਣੇ ਆਦਿਕ ਤੁੜਵਾ ਕੇ ਕੰਠੇ ਬਣਵਾਏ ਤੇ ਹਰ ਇੱਕ ਸਿਪਾਹੀ ਨੂੰ ਇੱਕ ਇੱਕ ਕੰਠਾ ਇਨਮ ਦਿੱਤਾ।

ਜੰਮੂ ਤੋਂ ਖਰਾਜ ਲੈਣ ਵਾਲਾ ਸੀ, ਸਰਦਾਰ ਸ਼ਾਮ ਸਿੰਘ ਅਟਾਰੀ ਤੇ ਮੇਵਾ ਸਿੰਘ ਮਜ਼ੀਠੀਆ ਫੌਜ ਲੈ ਕੇ ਜੰਮੂ ਵਲ ਭੇਜੇ ਗਏ। ਰਾਜਾ ਗੁਲਾਬ ਸਿੰਘ ਮੁਕਾਬਲੇ ਲਈ ਨਿੱਕਲਯਾ। ਇੱਕ ਸਖ਼ਤ ਲੜਾਈ ਹੋਈ, ਜਿਸ ਵਿੱਚ ਸਰਦਾਰ ਫਤਹ ਸਿੰਘ ਜੋ ਕਿ ਮਹਾਰਾਜਾ ਰਣਜੀਤ ਸਿੰਘ ਦੇ ਪੱਕੇ ਸਾਥੀਆਂ ਵਿੱਚੋਂ ਇੱਕ ਸਾਥੀ ਸੀ, ਮਾਰਿਆ ਗਿਆ। ਇਸ ਖਬਰ ਨੇ ਖਾਲਸੇ ਦੇ ਗੁੱਸੇ ਨੂੰ ਆਪੇ ਤੋਂ ਬਾਹਰ ਕਰ ਦਿੱਤਾ ਤੇ ਜੋਸ਼ ਵਿੱਚ ਆ ਕੇ ਦਰਯਾਏ ਤੋਂ ਵੀ ਲੰਘ ਕੇ ਖਾਸ ਸ਼ਹਿਰ ਜੰਮੂ 'ਤੇ ਧਾਵਾ ਬੋਲ ਦਿੱਤਾ।

ਗੁਲਾਬ ਸਿੰਘ ਖਾਲਸਾ ਫੌਜ ਦੀ ਹਿੰਮਤ ਤੇ ਬਹਾਦਰੀ ਤੋਂ ਅਨਜਾਣ ਨਹੀਂ ਸੀ, ਉਹਨੂੰ ਡੋਗਰਿਆਂ ਦੇ ਬਲ ਦਾ ਵੀ ਪਤਾ ਸੀ। ਝੱਟ ਸਿੱਖਾਂ ਨਾਲ ਸੁਲਾਹ ਦੀ ਗੱਲ ਸ਼ੁਰੂ ਕਰ ਦਿੱਤੀ ਤੇ ਬੇਨਤੀ ਕੀਤੀ ਕਿ ਖਾਲਸਾ ਜੀ! ਮੈਂ ਆਪਣੇ ਖਾਨਦਾਨ ਦਾ ਅੰਤਮ ਮਨੁੱਖ ਹਾਂ। ਮੈਂ ਹੁਣ ਤਕ ਖਾਲਸੇ ਦਾ ਦਾਸ ਰਿਹਾ ਹਾਂ ਤੇ ਅੱਗੋਂ ਨੂੰ ਵੀ ਦਾਸ ਹੀ ਰਹਾਂਗਾ। ਮੈਂ ਜੋ ਕੁਛ ਰੱਖਯਾ ਤੇ ਇਕੱਠਾ ਕੀਤਾ ਹੈ, ਖਾਲਸੇ ਦਾ ਹੀ ਹੈ ਤੇ ਫਿਰ ਰਾਜਾ ਧਿਆਨ ਸਿੰਘ ਮਰਦੀ ਵਾਰ ਜਿਸ ਦੱਬੇ ਹੋਏ ਰੁਪਯੇ ਦਾ ਜ਼ਿਕਰ ਕਰ ਗਿਆ ਹੈ, ਉਹਦਾ ਮੈਨੂੰ ਹੀ ਪਤਾ ਹੈ। ਜੇ ਮੈਨੂੰ ਮਾਰ ਦੇਵੋਗੇ ਤਦ ਉਹ ਖਜ਼ਾਨਾ ਧਰਤੀ ਦੇ ਹੇਠ ਦੱਬਿਆ ਰਹਿ ਜਾਏਗਾ। ਕਿਸੇ ਦੇ ਕੰਮ ਨਾ ਆਵੇਗਾ? ਮੈਂ ਖਾਲਸਾ ਪੰਥ ਦੇ ਟਾਕਰੇ 'ਤੇ ਹੱਥ ਨਹੀਂ ਚੱਕਣਾ, ਅੱਗੋਂ ਤੁਸੀਂ ਜਿਵੇਂ ਚਾਹੋ ਕਰੋ। ਇਹ ਬੇਨਤੀ ਕਰ ਕੇ ੩ ਲੱਖ ਰੁਪਯਾ ਉਠਾਂ 'ਤੇ ਲਦਵਾ ਕੇ ਭੇਜਿਆ। ਖਾਲਸਾ ਦਿਲ ਦਾ ਸਾਫ਼ ਹੋਣ ਕਰ ਕੇ ਛੇਤੀ ਹੀ ਪਤੀਜ਼ ਜਾਂਦਾ ਹੈ। ਸੋ ਗੁਲਾਬ ਸਿੰਘ ਦੀਆਂ ਇਨ੍ਹਾਂ ਗੱਲਾਂ ਦੇ ਵਿੱਚ ਆ ਗਿਆ। ਇਹ ਰਕਮ ਲੈਣੀ ਪ੍ਰਵਾਨ ਕਰ ਲਈ ਤੇ ਹਿਸਾਬ ਸਮਝਾਣ ਵਾਸਤੇ ਗੁਲਾਬ ਸਿੰਘ ਨੂੰ ਲਾਹੌਰ ਤਕ ਨਾਲ ਆਂਦਾ।

੧੮੪੫ ਨੂੰ ਰਾਜਾ ਗੁਲਾਬ ਸਿੰਘ ਲਾਹੌਰ ਪੁੱਜਾ। ਰਾਣੀ ਜਿੰਦਾਂ ਨੇ ਉਹਦੀ ਬੜੀ ਇੱਜ਼ਤ ਕੀਤੀ। ਵਜ਼ੀਰੀ ਦਾ ਅਹੁਦਾ ਉਸੇ ਨੂੰ ਦੇਣਾ ਚਾਹਿਆ, ਕਿੰਤੁ ਰਾਣੀ ਜਿੰਦਾਂ ਦਾ ਭਰਾ ਜਵਾਹਰ ਸਿੰਘ ਆਪ ਵਜ਼ੀਰ ਬਣਨਾ ਚਾਹੁੰਦਾ ਸੀ। ਸੋ ੧੪ ਮਈ ੧੮੪੫ ਈਸਵੀ ਨੂੰ ਜਵਾਹਰ ਸਿੰਘ ਨੂੰ ਹੀ ਵਜ਼ੀਰ ਬਣਾਇਆ ਗਿਆ ਤੇ ਲਾਲ ਸਿੰਘ ਉਹਦਾ ਸਹਾਇਕ ਬਣਾ ਕੇ ਰਾਜੇ ਦਾ ਖਿਤਾਬ ਉਸ ਨੂੰ ਦਿੱਤਾ ਗਿਆ। ਰਾਜਾ ਗੁਲਾਬ ਸਿੰਘ ਦਰਬਾਰ ਵਿੱਚ ਇਸ ਤਰ੍ਹਾਂ ਦੀਆਂ ਬਦਲੀਆਂ ਵੇਖ ਖਰਾਜ ਦੇਣ ਦਾ ਇਕਰਾਰ ਕਰ ਕੇ ਜ਼ਮ੍ਮੂ ਚਲਾ ਗਿਆ। ਇਨ੍ਹਾਂ ਹੀ ਦਿਨਾਂ ਵਿੱਚ ਮੁਲਰਾਜ ਸੂਬੇਦਾਰ ਮੁਲਤਾਨ ਤੋਂ ਵੀ ਦੋ ਲੱਖ ਦੇ ਲਗਭਗ ਰੁਪਯਾ ਖਰਾਜ ਦਾ ਵਸੂਲ ਹੋਇਆ।

ਹੁਣ ਮੁੜ ਕੇ ਰਾਜਾ ਗੁਲਾਬ ਸਿੰਘ ਨੇ ਇੱਕ ਨਵੀਂ ਚਾਲ ਚਲੀ। ਉਹ ਇਹ ਸੀ ਕਿ ਇੱਕ ਪਾਸੇ ਤਾਂ ਕੰਵਰ ਪਸੌਰਾ ਸਿੰਘ ਨੂੰ ਮੱਦਦ ਦੇ ਕੇ ਲਾਹੌਰ ਦਾ ਤਖ਼ਤ ਦੁਵਾਣ ਦਾ ਲਾਲਚ ਦਿੱਤਾ, ਅਤੇ ਦੂਜੇ ਪਾਸੇ ਜਵਾਹਰ ਸਿੰਘ ਨੂੰ ਇਹ ਪੱਟੀ ਪੜ੍ਹਾਈ ਕਿ ਜਦ ਤਕ ਤੁਸੀਂ ਕੰਵਰ ਪਸੌਰਾ ਸਿੰਘ ਨੂੰ ਜੇਹੜਾ ਤਖ਼ਤ ਦਾ ਵਾਰਸ ਬਣ ਬੈਠਾ ਹੈ, ਨਾ ਕਢੋਗੇ ਉਦੋਂ ਤਕ ਆਪਣੀ ਬਾਦਸ਼ਾਹੀ ਪੱਕੀ ਨ ਸਮਝੋ। ਇਸ ਗੱਲ ਤੋਂ ਰਾਜਾ ਗੁਲਾਬ ਸਿੰਘ ਦਾ ਇਹ ਮਨੋਰਥ ਸੀ ਕਿ ਜਦ ਜਵਾਹਰ ਸਿੰਘ ਪਸੌਰਾ ਸਿੰਘ ਨੂੰ ਮਰਵਾ ਦੇਵੇਗਾ, ਤਦ ਖਾਲਸਾ ਫੌਜ ਉਸ ਦੀ ਜਾਨੀ ਦੁਸ਼ਮਨ ਹੋ ਜਾਵੇਗੀ ਅਤੇ ਜਵਾਹਰ ਸਿੰਘ ਨੂੰ ਵੀ ਜ਼ਿੰਦਾ ਨਾ ਛੋੜੇਗੀ। ਪਿੱਛੋਂ ਮੈਂ ਆਪ ਹੀ ਮਾਲਕ ਬਣ ਜਾਵਾਂਗਾ, ਪਰੰਤੂ ਇਸ ਦਾ ਸਿੱਟਾ ਉਸ ਦੀ ਮਨਜ਼ਾ ਅਨੁਸਾਰ ਹੀ ਹੋਇਆ।

ਜਦ ਕੰਵਰ ਪਸੌਰਾ ਸਿੰਘ ਖਾਲਸਾ ਫੌਜ ਨੂੰ ਆਪਣੇ ਨਾਲ ਰਲਾ ਕੇ ਲਾਹੌਰ ਗਿਆ, ਤਦ ਫੌਜੀ ਅਫਸਰ ਉਸ ਨੂੰ ਅੱਗੋਂ ਲੈਣ ਗਏ। ਰਾਣੀ ਨੇ ਵੀ ਦਰਬਾਰ ਵਿੱਚ ਉਸ ਦੀ ਇੱਜ਼ਤ ਆਪਣੇ ਪੁੱਤ੍ਰ ਦਲੀਪ ਸਿੰਘ ਜਿੰਡੀ ਕੀਤੀ, ਪਰ ਜਵਾਹਰ ਸਿੰਘ ਇਸ ਗੱਲ ਤੋਂ ਬਤਾ ਨਾਗਜ਼ ਹੋਇਆ। ਕੰਵਰ ਸਾਹਿਬ ਨੇ ਬੁਧੂ ਦੇ ਆਵੇ ਕੋਲ ਔਟੀਟੇਬਾਇਲ ਸਾਹਿਬ ਦੇ ਮਕਾਨ ਵਿੱਚ ਡੇਰਾ ਲਾਇਆ; ਨੇੜੇ ਹੀ ਸੀ ਕਿ ਸਾਰੀ ਫੌਜ ਉਸ ਦੇ ਨਾਲ ਹੋ ਕੇ ਰਾਜ ਦਵਾ ਦੇਂਦੀ, ਪਰ ਜਵਾਹਰ ਸਿੰਘ ਨੂੰ ਇਸ ਗੱਲ ਦਾ ਪਤਾ ਲੱਗ ਗਿਆ ਅਤੇ ਉਸ ਨੇ ਜਲਦੀ ਹੀ ਆਪਣੀ ਭੈਣ ਕੋਲੋਂ ਸਲਾਹ ਲੈ ਕੇ ਫੌਜ ਨੂੰ ਪੰਜੀ ੨ ਰੁਪਯੇ ਦਾ ਕੈਂਠਾ ਦੇਣ ਦਾ ਇਕਰਾਰ ਕੀਤਾ, ਅਤੇ ਪਸੌਰਾ ਸਿੰਘ ਦੀ ਮਦਦ ਤੋਂ ਰੋਕ ਲੀਤਾ। ਫੌਜ ਦੇ ਨੰਬਰਦਾਰਾਂ ਨੇ ਪਸੌਰਾ ਸਿੰਘ ਨੂੰ ਇਹ ਕਹਿ ਕੇ ਵਾਪਸ ਕਰ ਦਿੱਤਾ ਕਿ ਹੁਣ ਤੁਸੀਂ ਵਾਪਸ ਚਲੋ ਜਾਵੋ, ਕਿਉਂ ਜੋ ਹੁਣ ਮੌਕਿਆਂ ਨਹੀਂ ਅਤੇ ਜਦ ਅਸੀਂ ਬੁਲਾਵਾਂਗੇ, ਉਸ ਵੇਲੇ ਤੁਸਾਂ ਆ ਜਾਣ। ਅਸੀਂ ਤੁਹਾਨੂੰ ਲਾਹੌਰ ਦਾ ਤਖ਼ਤ ਜ਼ਰੂਰ ਦਵਾਵਾਂਗੇ।

ਹੁਣ ਪਸੌਰਾ ਸਿੰਘ ਨੇ ਮੁੜ ਕੇ ਐਸੀ ਹਿੰਮਤ ਕੀਤੀ ਕਿ ਅਟਕ ਦਾ ਕਿਲਾ ਫਤਹ ਕਰ ਲੀਤਾ ਅਤੇ ਜਦ ਨੇੜੇ ਤੇੜੇ ਦੇ ਸਾਰੇ ਮੁਸਲਮਾਨ ਤੇ ਪਠਾਨ ਉਸ ਦੇ ਨਾਲ ਹੋ ਗਏ ਤਦ ਦੋਸਤ ਮੁਹੰਮਦ ਖਾਬਲ ਦੇ ਬਾਦਸ਼ਾਹ ਨਾਲ ਚਿੱਠੀ ਚਪੱਠੀ ਲਿਖਣੀ ਅਰੰਭ ਦਿੱਤੀ। ਜਦ ਜਵਾਹਰ ਸਿੰਘ ਨੇ

ਸੁਣਿਆ ਕਿ ਪਸੋਂਰਾ ਸਿੰਘ ਨੇ ਅਟਕ ਦਾ ਕਿਲ੍ਹਾ ਫਤਹ ਕਰ ਲੀਤਾ ਹੈ ਅਤੇ ਬਗਾਵਤ ਕਰਨੀ ਸ਼ੁਰੂ ਕਰ ਦਿੱਤੀ ਹੈ ਅਤੇ ਕਾਬਲ ਦੇ ਬਾਦਸ਼ਾਹ ਕੋਲੋਂ ਮੱਦਦ ਲੈ ਕੇ ਲਾਹੌਰ 'ਤੇ ਚੜ੍ਹਾਈ ਕਰਨ ਦਾ ਇਰਾਦਾ ਵੀ ਕੀਤਾ ਹੋਯਾ ਹੈ ਤਾਂ ਉਸ ਨੇ ਉਸੇ ਵੇਲੇ ਲਾਹੌਰ ਤੋਂ ਇੱਕ ਤਗੜੀ ਫੌਜ ਪਸੋਂਰਾ ਸਿੰਘ ਦੇ ਨਾਲ ਯੁੱਧ ਕਰਨ ਲਈ ਭੇਜੀ, ਪਰ ਉਸ ਫੌਜ ਨੇ ਉੱਥੇ ਜਾ ਕੇ ਪਸੋਂਰਾ ਸਿੰਘ ਅੱਗੇ ਹਥਯਾਰ ਸੁਟ ਦਿੱਤੇ। ਤਦ ਜਵਾਹਰ ਸਿੰਘ ਨੇ ਆਪਣੇ ਦੋਸਤ ਫਤਹ ਖਾਂ ਟਵਾਨਾ ਨੂੰ ਡੇਰਾ ਅਸਮਾਈਲ ਖਾਂ ਤੋਂ ਅਤੇ ਚਤਰ ਸਿੰਘ ਅਟਾਰੀ ਵਾਲੇ ਨੂੰ; ਜਿਸ ਦੀ ਧੀ ਦਲੀਪ ਸਿੰਘ ਨਾਲ ਮੰਗੀ ਹੋਈ ਸੀ, ਨੌਸ਼ਹਿਰੇ ਤੋਂ ਸ਼ਾਹਜ਼ਾਦੇ ਨਾਲ ਯੁੱਧ ਕਰਨ ਲਈ ਹੁਕਮ ਦਿੱਤਾ। ਦੋਨੋਂ ਸਰਦਾਰ ਆਪਣੀ ਆਪਣੀ ਫੌਜ ਲੈ ਕੇ ਅਟਕ ਗਏ। ਪਸੋਂਰਾ ਸਿੰਘ ਨੂੰ ਤਾਕਤਵਰ ਸਮਝ ਕੇ ਉਨ੍ਹਾਂ ਦਗੇ ਅਤੇ ਫਰੇਬ ਤੋਂ ਕੰਮ ਲੈਣਾ ਦਿਲ ਵਿੱਚ ਧਾਰ ਲੀਤਾ ਅਤੇ ਉਸ ਨਾਲ ਉਹਨਾਂ ਸਾਰੀ ਪਹਿਲੀ ਜਾਗੀਰ ਅਤੇ ਇੱਕ ਲਖ ਰੁਪਯੋ ਦੀ ਹੋਰ ਜਾਗੀਰ ਅਤੇ ਬਾਦਸ਼ਾਹੀ ਇੱਜਤ ਦਰਬਾਰ ਵਿੱਚ ਮਿਲਣ ਦੀ ਲਿਖਤ ਵਜੀਰ ਦੇ ਦਸਖਤਾਂ ਵਾਲੀ ਵਿਖਾਈ ਤੇ ੧੨ ਦਿਨ ਸੁਲਾਹ ਲਈ ਗੱਲਾਂ ਕਰ ਕੇ ਸੁਲਾਹ ਤੇ ਰਾਜੀ ਕਰ ਲਿਆ ਤੇ ਕਿਲ੍ਹਾ ਖਾਲੀ ਕਰਵਾ ਕੇ ਕੰਵਰ ਨਾਲ ਬੜੀ ਇੱਜਤ ਨਾਲ ਪੇਸ਼ ਆਏ। ਕੰਵਰ ਉਨ੍ਹਾਂ ਦੀਆਂ ਸੁਗੰਧਾਂ ਅਤੇ ਵਡੀਰੇ ਨੂੰ ਦੇਖ ਕੇ ੩੦ ਅਗਸਤ ਨੂੰ ਕਿਲ੍ਹਾ ਛੋੜ ਕੇ ਉਨ੍ਹਾਂ ਨਾਲ ਟੁਰ ਪਿਆ ਉਹਨਾਂ ਬੇਈਮਾਨਾਂ ਨੇ ਸ਼ਾਹਜ਼ਾਦੇ ਨੂੰ ਬੜੇ ਦਿਨ ਸੈਰ ਅਤੇ ਸ਼ਿਕਾਰ ਵਿੱਚ ਲਈ ਰੱਖਿਆ ਅਤੇ ਮੁਹੱਬਤ ਕਰਦੇ ਰਹੇ। ਥੋੜ੍ਹੇ ਦਿਨਾਂ ਪਿੱਛੋਂ ਜਵਾਹਰ ਸਿੰਘ ਨੇ ਚਤਰ ਸਿੰਘ ਨੂੰ ਪੰਜੇ ਸਾਹਿਬ ਇੱਕ ਚਿੱਠੀ ਲਿਖੀ ਕਿ ਤੁਸਾਂ ਉਸ ਨੂੰ ਕਿਉਂ ਇਤਨੇ ਦਿਨ ਜੀਵਨ ਦਿੱਤਾ ਹੈ? ਜੇ ਤੁਸੀਂ ਮੇਰੇ ਮਿਤ੍ਰ ਹੋ ਤਾਂ ਉਸ ਨੂੰ ਮਾਰ ਦੇਵੋ। ਇਹ ਚਿੱਠੀ ਪੜ੍ਹਦਿਆਂ ਹੀ ਉਨ੍ਹਾਂ ਨੇ ਧੋਖੇ ਨਾਲ ਸੁਤੇ ਹੋਏ ਸ਼ਾਹਜ਼ਾਦੇ ਨੂੰ ਪਕੜ ਲੀਤਾ ਅਤੇ ਉਸ ਨੂੰ ਅਟਕ ਦੇ ਕਿਲ੍ਹੇ ਵਿੱਚ ਲੈ ਜਾ ਕੇ ਉਸ ਹਨੇਰੇ ਬੁਰਜ ਜਿਸ ਦਾ ਨਾਮ ‘ਕਾਲਾ ਬੁਰਜ’ ਹੈ, ਕਤਲ ਕਰ ਦਿੱਤਾ ਅਤੇ ਮੁਰਦਾ ਸਰੀਰ ਦਰਯਾ ਅਟਕ ਵਿੱਚ ਸੁਟ ਦਿੱਤਾ।

ਭਾਵੇਂ ਜਵਾਹਰ ਸਿੰਘ ਨੇ ਕੰਵਰ ਪਸੋਂਰਾ ਸਿੰਘ ਦੀ ਮੌਤ ਸੁਣ ਕੇ ਖੁਸ਼ੀ ਮਨਾਈ, ਪਰ ਜਦ ਖਾਲਸਾ ਫੌਜ ਨੂੰ ਪਤਾ ਲਗਾ ਤਾਂ ਗੁਸੇ ਨਾਲ ਅੱਖਾਂ ਵਿੱਚੋਂ ਲਹੂ ਨਿੱਕਲ ਆਇਆ (ਪ੍ਰਿਥੀ ਸਿੰਘ ਬੇਲਾ ਸਿੰਘ ਆਦਿ) ਗੁਲਾਬ ਸਿੰਘ ਦੇ ਵਕੀਲਾਂ ਨੇ ਫੌਜ ਨੂੰ ਇਤਨਾ ਭੜਕਾਯਾ ਕਿ ਫੌਜ ਨੇ ਕਸਮ ਖਾਲੀਤੀ ਕਿ ਜਦ ਤਕ ਅਸੀਂ ਸ਼ਾਹਜ਼ਾਦੇ ਦਾ ਬਦਲਾ ਜਵਾਹਰ ਸਿੰਘ ਕੋਲੋਂ ਨਾ ਲੈ ਲਵਾਂਗੇ, ਉਤਨਾ ਚਿਰ ਸਾਨੂੰ ਰੋਟੀ ਖਾਣੀ ਹਰਾਮ ਹੈ। ਇਸ ਲਈ ਜਵਾਹਰ ਸਿੰਘ ਨੂੰ ਖਾਲਸਾ ਫੌਜ ਦੇ ਸਾਹਮਣੇ ਬੁਲਾਇਆ। ਪਹਿਲਾਂ ਤਾਂ ਜਵਾਹਰ ਸਿੰਘ ਨੇ ਫੌਜ ਦੇ ਸਰਦਾਰਾਂ ਨੂੰ ਵੱਡੀ ਦੇ ਕੇ ਬਚਣਾ ਚਾਹਿਆ, ਪਰ ਉਸ ਦੀ ਚਾਲ ਕਾਮਯਾਬ ਨ ਹੋਈ। ਰਾਣੀ ਸਾਹਿਬਾ ਨੇ ਤਨਖਾਹ ੧੫ ਰੁਪਏ ਕਰ ਦੇਣ ਦਾ ਇਕਰਾਰ ਕੀਤਾ ਅਤੇ ਬੜੀ ਮਿੰਨਤ ਮੁਘਾਜੀ ਕੀਤੀ ਕਿ ਕਿਸੇ ਤਰ੍ਹਾਂ ਮੇਰੇ ਭਰਾ ਦੀ ਜਾਨ ਬਚ ਜਾਵੇ, ਪਰ ਇਹ ਤਦਬੀਰਾਂ ਅਧੂਰੀਆਂ ਹੀ ਰਹੀਆਂ ਕਿਉਂ ਜੋ ਰਾਜਾ ਗੁਲਾਬ ਸਿੰਘ ਨੇ ਆਪਣੇ ਸਰਦਾਰਾਂ ਦੇ ਰਾਹੀਂ ਫੌਜ ਨੂੰ ਅਠਾਰਾਂ ਰੁਪਯੋ ਦੇਣ ਦਾ ਇਕਰਾਰ ਕੀਤਾ ਹੋਇਆ ਸੀ। ੧੨ ਸਤੰਬਰ ੧੮੪੫ ਨੂੰ ਜਦ ਬੇਅੰਤ ਫੌਜ ਕਰਨੈਲ ਪ੍ਰਿਥੀ ਸਿੰਘ ਨਾਲ ਤੋਪਖਾਨਾ ਲੈ ਕੇ ਕਿਲ੍ਹੇ ਵਲ ਗਈ ਤਾਂ ਜਵਾਹਰ ਸਿੰਘ ਨੇ ਕਿਲ੍ਹੇ ਵਿੱਚ ਰਹਿਣਾ ਬੇਅਰਥ ਸਮਝਿਆ। ਸੋ ਆਪਣੀ ਭੈਣ ਰਾਣੀ ਜਿੰਦਾਂ ਨੂੰ ਅਤੇ ਭਣੇਵੇਂ ਮਹਾਰਾਜਾ ਦਲੀਪ ਸਿੰਘ ਨੂੰ ਨਾਲ ਲੈ ਹਾਥੀ ਉੱਤੇ ਚੜ੍ਹ ਸਣੇਂ ਇੱਕ ਹਜ਼ਾਰ ਸਵਾਰ ਦੇ ਦੁਸ਼ਮਨ ਨੂੰ ਵੱਡੀ ਦੇਣ ਲਈ ਜਦ ਕਿਲ੍ਹੇ ਵਿੱਚੋਂ ਬਾਹਰ ਨਿੱਕਲਿਆ ਤਾਂ ਪ੍ਰਿਥੀ ਸਿੰਘ ਇਹ ਗੱਲ ਸੁਣਦਿਆਂ ਹੀ ਝੱਟ ਪਟ ਆਪਣੀ ਸਾਰੀ ਫੌਜ ਛਾਵਣੀ ਵਿੱਚ ਲੈ ਗਿਆ। ਜਦ ਜਵਾਹਰ ਸਿੰਘ ਫੌਜ ਦੇ ਸਾਹਮਣੇ ਪੁੱਜਾ ਤਦ ਫੌਜ ਨੇ ਬੜੀ ਸਜ ਧਜ ਨਾਲ ਸਲਾਮੀ ਲੀਤੀ, ਉਸ ਵੇਲੇ ਕਰਨੈਲ ਲਾਲ ਸਿੰਘ ਮਗਰਚੀਆਂ ਨੇ ਆਪਣੀ ਫੌਜ ਵਿੱਚ ਉਤ੍ਰਨ ਲਈ ਬਹੁਤ ਕੁਝ ਕਹਿਆ ਅਤੇ ਸੁਲਾਹ ਸਫ਼ਾਈ ਦਾ ਝਾਂਸਾ ਦਿੱਤਾ ਅਤੇ ਇਹ ਭੀ ਕਿਹਾ ਕਿ ਪਹਿਲਾਂ ਅਸੀਂ ਮਰਾਂਗੇ ਫਿਰ ਕੋਈ ਤੁਹਾਡੀ ਹਵਾ ਵਲ ਦੇਖੇਗਾ। ਜਵਾਹਰ ਸਿੰਘ ਨੇ

ਵੀ ਕਹਿਆ ਕਿ ਫੌਜ ਮੇਰਾ ਨੁਕਸਾਨ ਨਹੀਂ ਚਾਹੁੰਦੀ ਅਤੇ ਨਾ ਹੀ ਮੈਂ ਤੁਹਾਨੂੰ ਲੜਾਉਣਾ ਚਾਹੁੰਦਾ ਹਾਂ। ਜਦ ਉਹ ਜਰਨੈਲ ਫੌਜ ਵਿੱਚ ਗਿਆ ਤਾਂ ਫੌਜ ਨੇ ਇੱਕੋ ਵੇਰੀ ਵਜ਼ੀਰ ਜਵਾਹਰ ਸਿੰਘ ਤੇ ਹੱਲਾ ਕਰ ਦਿੱਤਾ। ਹਾਥੀ ਨੂੰ ਬਠਾ ਕੇ ਵਜ਼ੀਰ ਕੋਲੋਂ ਪੁਛਿਆ ਕਿ ਤੂੰ ਕੰਵਰ ਪਸੋਂਰਾ ਸਿੰਘ ਨੂੰ ਕਿਉਂ ਮਰਵਾਇਆ ਹੈ? ਹਾਲੀ ਉਹ ਜਵਾਬ ਦੇਣ ਹੀ ਲੱਗਾ ਸੀ ਕਿ ਇੱਕ ਜਮਾਂਦਾਰ ਨੇ ਮਹਾਰਾਜਾ ਦਲੀਪ ਸਿੰਘ ਨੂੰ ਉਸ ਦੀ ਗੋਦ ਵਿੱਚੋਂ ਖੋ ਲੀਤਾ ਅਤੇ ਇੱਕ ਹੋਰ ਸਪਾਹੀ ਨੇ ਉਸ ਦੀ ਕੱਛ ਵਿੱਚ ਸੰਗੀਨ ਖੋਭ ਦਿੱਤੀ, ਦੂਜੇ ਸਪਾਹੀ ਨੇ ਮੱਥੇ ਵਿੱਚ ਦੀ ਗੋਲੀ ਪਾਰ ਬੁਲਾਈ ਜਿਸ ਦੇ ਨਾਲ ਉਹ ਮਰ ਗਿਆ। ਉਸ ਦੀ ਲਾਸ਼ ਹੋਏ ਵਿੱਚੋਂ ਸੁੱਟ ਕੇ ਟੋਟੇ ਟੋਟੇ ਕੀਤੀ ਗਈ। ਬਾਬਾ ਰਤਨ ਸਿੰਘ ਤੇ ਸਰਦਾਰ ਚੇਤ ਸਿੰਘ ਆਦਿ ਵਜ਼ੀਰ ਦੇ ਥੋੜੇ ਜਿੰਨੇ ਆਦਮੀ ਜਿਨ੍ਹਾਂ ਉਸ ਵੇਲੇ ਸ੍ਰੀ ਸਾਹਿਬ ਚੁੱਕੀ, ਮਾਰੇ ਗਏ। ਉਸ ਦੀ ਭੈਣ ਰਾਣੀ ਜਿੰਦਾਂ ਨੂੰ ਰੋਂਦਿਆਂ ਅਤੇ ਕੁਰਲਾਂਦਿਆਂ ਨੂੰ ਇੱਕ ਤੰਬੂ ਵਿੱਚ ਲੈ ਗਏ, ਜਿੱਥੇ ਓਹ ਸਾਰੀ ਰਾਤ ਰੋਂਦੀ ਅਰ ਫੌਜ ਨੂੰ ਗਾਲੁਂ ਦਿੰਦੀ ਰਹੀ ਅਤੇ ਸ਼ੋਕ ਨਾਲ ਹੱਥ ਮਲਦੀ ਰਹੀ। ਜਿਤਨਾ ਮਾਲ ਅਤੇ ਅਸ਼ਰਫੀਆਂ ਖਾਲਸਾ ਫੌਜ ਨੂੰ ਵੱਡੀ ਦੇਣ ਲਈ ਕਿਲ੍ਹੇ ਵਿੱਚੋਂ ਨਿੱਕਲੀਆਂ ਸਨ ਉਹ ਸਾਰੇ ਦਾ ਸਾਰਾ ਮਾਲ ਮਤਾ ਫੌਜ ਨੇ ਲੁੱਟ ਲੀਤਾ। ਜਿਸ ਵੇਲੇ ਦਿਨ ਚੜ੍ਹਿਆ ਤਾਂ ਰਾਣੀ ਨੂੰ ਉਸ ਦੇ ਭਰਾ ਦੀ ਲਾਸ਼ ਦਿੱਤੀ ਗਈ, ਓਹ ਰੋਂਦੀ ਪਿਟਦੀ ਆਪਣੇ ਭਰਾ ਦੀ ਲਾਸ਼ ਲੈ ਕੇ ਸ਼ਹਿਰ ਨੂੰ ਚਲੀ ਗਈ, ਅਤੇ ਮਸਤੀ ਦਰਵਾਜ਼ੇ ਦੇ ਬਾਹਰ ਸਾੜਨ ਲਈ ਤਜਾਰੀ ਕੀਤੀ।

ਰਾਣੀ ਜਿੰਦਾਂ ਨੇ ਇਹ ਹਾਲ ਦੇਖ ਕੇ ਆਪਣੇ ਭਰਾ ਦੇ ਵੈਰਾਗ ਵਿੱਚ ਆਪਣੀ ਛਾਤੀ ਅਤੇ ਮੂੰਹ ਨੂੰ ਸੁਜਾ ਲੀਤਾ ਅਤੇ ਐਸੇ ਵਿਰਲਾਪ ਕਰਦੀ ਸੀ, ਕਿ ਜਿਸ ਨੂੰ ਪੱਥਰ ਦਿਲ ਸੁਣ ਕੇ ਮੌਮ ਹੋ ਜਾਂਦੇ ਸਨ। ਇਹ ਰੋ ਰੋ ਕੇ ਕਹਿੰਦੀ ਸੀ, ਜਿਤਨਾ ਚਿਰ ਮੈਂ ਇਸ ਫੌਜ ਦਾ ਸਤਜਾਨਾਸ ਨਾ ਕਰ ਲਵਾਂਗੀ, ਉਤਨਾ ਚਿਰ ਅੰਨ ਪਾਣੀ ਖਾਣਾ ਬੇਅਰਥ ਹੈ।

ਜਵਾਹਰ ਸਿੰਘ ਨੇ ਤਾਂ ਆਪਣਾ ਕੀਤਾ ਪਾ ਲੀਤਾ। ਉਧਰ ਰਾਜਾ ਗੁਲਾਬ ਸਿੰਘ ਦੀ ਮੁਰਾਦ ਪੂਰੀ ਹੋ ਗਈ। ਹੁਣ ਕੰਵਰ ਪਸੋਂਰਾ ਸਿੰਘ ਦਾ ਬਦਲਾ ਲੈ ਕੇ ਸ਼ਾਹੀ ਫੌਜ ਰਾਣੀ ਦੀਆਂ ਮਿੰਨਤਾਂ ਮੁਖਾਜ਼ੀਆਂ ਕਰਨ ਲੱਗ ਪਈ ਅਤੇ ਹੱਥ ਜੋੜ ਕੇ ਅਰਜ ਕੀਤੀ ਕਿ ਇਹ ਸਭ ਪ੍ਰਮੇਸ਼ਰ ਦਾ ਭਾਣਾ ਸੀ, ਇਹ ਤਾਂ ਜਵਾਹਰ ਸਿੰਘ ਦੇ ਨਸੀਬਾਂ ਦਾ ਕੰਮ ਸੀ ਜੇਹੜਾ ਉਸ ਪਸੋਂਰਾ ਸਿੰਘ ਨੂੰ ਮਰਵਾਇਆ ਸੀ। ਹੁਣ ਤੁਸੀਂ ਜੋ ਹੁਕਮ ਕਰੋ, ਉਹ ਕਰੀਏ? ਰਾਣੀ ਨੇ ਕਿਹਾ ਕਿ ਮੇਰੇ ਭਰਾ ਦੇ ਕਾਤਲਾਂ ਨੂੰ ਅਤੇ ਦੀਵਾਨ ਜਵਾਹਰ ਮੱਲ, ਪ੍ਰਿਥੀ ਸਿੰਘ ਜੰਮੂ ਵਾਲਿਆਂ ਜਿਹਨਾਂ ਮੇਰੇ ਭਰਾ ਦੇ ਮਰਵਾਣ ਲਈ ਕੋਸ਼ਿਸ਼ ਕੀਤੀ ਹੈ ਅਤੇ ਬਹੁਤ ਸਾਰਾ ਰੁਪਯਾ ਵੱਡੀ ਦਿੱਤੀ ਹੈ, ਮੇਰੇ ਪਾਸ ਲਿਆਵੇ ਤਦ ਮੈਂ ਰਾਜੀ ਹੋਵਾਂਗੀ। ਇਸ ਮਤੇ ਲਈ ਬਹੁਤ ਦਿਨ ਸਮਨ ਬੁਰਜ ਵਿੱਚ ਇਕਤ੍ਰੂਤਾਂ ਹੁੰਦੀਆਂ ਰਹੀਆਂ। ਪਹਿਲਾਂ ਤਾਂ ਜਰਨੈਲ ਕੋਰਟ ਵਾਲੀ ਫੌਜ ਜਿਸ ਨੇ ਵਜ਼ੀਰ ਨੂੰ ਮਾਰਿਆ ਸੀ, ਬਚਾਉਣ ਦੀ ਕੋਸ਼ਿਸ਼ ਕੀਤੀ। ਪਰ ਜਦ ਉਹ ਲੜਾਈ ਤੇ ਤੁਲ ਗਏ, ਤਦ ਸਿਰਫ ਦੀਵਾਨ ਜਵਾਹਰ ਮੱਲ ਅਤੇ ਪੰਜ ਸਪਾਹੀਆਂ ਨੂੰ ਕੈਦ ਕਰ ਕੇ ਰਾਣੀ ਸਾਹਿਬਾਂ ਕੋਲ ਘੱਲ ਦਿਤੇ ਅਤੇ ਪ੍ਰਿਥੀ ਸਿੰਘ ਜੰਮੂ ਨੂੰ ਨੱਸ ਗਏ। ਜਦ ਰਾਣੀ ਸਾਹਿਬਾਂ ਨੇ ਫੌਜ ਨੂੰ ਆਪਣੇ ਭਰਾ ਦਾ ਖੂਨ ਮੁਆਫ ਕਰ ਦਿੱਤਾ ਅਤੇ ਸਾਰੀ ਫੌਜ ਹੁਕਮ ਮੰਨਣ ਲੱਗ ਪਈ ਤਦ ਰਾਣੀ ਸਾਹਿਬ ਨੇ ਕਹਿਆ ਕਿ ਜਿਸ ਨੂੰ ਤੁਹਾਡਾ ਦਿਲ ਮੰਨੇ ਵਜ਼ੀਰ ਬਨਾ ਲਵੇ, ਮੈਨੂੰ ਉਸ ਵਿੱਚ ਕੋਈ ਉਜ਼ਰ ਨਹੀਂ। ਇਹ ਗੱਲ ਰਾਣੀ ਫੌਜ ਨੂੰ ਸੁਣਾ ਕੇ ਸ੍ਰੀ ਅੰਮ੍ਰਿਤਸਰ ਸਾਹਿਬ ਚਲੀ ਗਈ ਅਤੇ ਉੱਥੇ ਜਾ ਕੇ ਕਈ ਮਹਾਤਮਾਂ ਪੁਰਸ਼ ਭਾਈ ਦਯਾਲ ਸਿੰਘ, ਚਾਨਾਂ ਸਿੰਘ, ਖੁਦਾ ਸਿੰਘ ਵਰਗੇ ਸੰਤਾਂ ਦੀ ਸਤਿਸੰਗਤ ਵਿੱਚ ਦਿਲ ਨੂੰ ਪ੍ਰਚਾਣ ਲੱਗ ਪਈ ਅਤੇ ਦਰਬਾਰ ਸਾਹਿਬ ਜੀ ਦੇ ਦਰਸਨ ਕੀਤੇ, ਪੁੰਨ ਦਾਨ ਕੀਤਾ। ਇਸ ਤਰ੍ਹਾਂ ਉਸ ਨੇ 20 ਦਿਨ ਸਾਧ ਸੰਗਤ ਦੀ ਸੇਵਾ ਕੀਤੀ। ਫਿਰ ਜਦ ਲਾਹੌਰ ਆਈ ਤਦ ਬਹੁਤ ਸਾਰੇ ਸ੍ਰਦਾਰਾਂ ਦੀ ਸਲਾਹ ਲੈ ਕੇ ਰਾਜਾ ਗੁਲਾਬ ਸਿੰਘ ਨੂੰ ਵਜ਼ੀਰ ਬਨਾਣ ਲਈ ਸੱਦ ਭੇਜਿਆ ਪਰ ਰਾਜਾ ਚੰਗੀ ਤਰ੍ਹਾਂ ਜਾਣਦਾ ਸੀ ਕਿ ਖਾਲਸਾ ਫੌਜ ਮੇਰੇ ਵੱਸ

ਨਹੀਂ ਰਹੇਗੀ। ਇਸ ਡਰ ਤੋਂ ਉਸ ਨੇ ਨਾਂਹ ਕੀਤੀ; ਇਸ ਤੋਂ ਪਿੱਛੋਂ ਥੋੜ੍ਹਾ ਚਿਰ ਰਾਣੀ ਜਿੰਦਾਂ ਰਾਜਾ ਲਾਲ ਸਿੰਘ ਤੇ ਸਰਦਾਰ ਤੇਜਾ ਸਿੰਘ ਦੀ ਮੱਦਦ ਲੈ ਕੇ ਦਰਬਾਰ ਦਾ ਕੰਮ ਕਰਦੀ ਰਹੀ। ਪਰ ਖਾਲਸਾ ਫੌਜ ਦੇ ਬੇਮੁਹਾਰਪਨ ਤੋਂ ਕੀ ਬਾਦਸ਼ਾਹ ਕੀ ਵਜੀਰ ਸਭ ਨੂੰ ਅਪਨੀ ਜਾਨ ਦਾ ਡਰ ਸੀ ਅਤੇ ਜੇਹੜਾ ਦਿਨ ਲੰਘ ਜਾਂਦਾ ਉਸ ਨੂੰ ਉਹ ਸੁਭਾਗਾ ਸਮਝਦੇ ਸਨ।

ਅੰਗ੍ਰੇਜ਼ਾਂ ਨੂੰ ਪੰਜਾਬ ਦੀ ਰਾਜਧਾਨੀ ਦੀ ਸਾਰੀ ਜ਼ਰਾ ਜ਼ਰਾ ਗੱਲ ਦਾ ਰੋਜ਼ ਪਤਾ ਲੱਗ ਜਾਂਦਾ ਸੀ। ਲਾਹੌਰ ਦੀ ਇਸ ਬੇਅਮਨੀ ਤੋਂ ਸਪਸ਼ਟ ਸਿੱਟਾ ਨਿੱਕਲਦਾ ਸੀ ਕਿ ਇੱਕ ਦਿਨ ਅੰਗਰੇਜ਼ਾਂ ਨੂੰ ਪੰਜਾਬ ਵਿੱਚ ਕਦਮ ਰੱਖਣ ਦਾ ਮੌਕਾ ਮਿਲ ਜਾਵੇਗਾ। ਫੌਜ ਦੇ ਬੇਮੁਹਾਰਪਨ ਨੇ ਅੰਗਰੇਜ਼ਾਂ ਨੂੰ ਇਹ ਨਿਸਚਾ ਦਵਾ ਦਿੱਤਾ ਸੀ ਕਿ ਕਿਸੇ ਨ ਕਿਸੇ ਦਿਨ ਅੰਗਰੇਜ਼ਾਂ ਅਤੇ ਸਿੱਖਾਂ ਦੀ ਲੜਾਈ ਹੋਵੇਗੀ। ਫਰੰਗੀਆਂ ਨੇ ਆਪਨੀ ਸਰਹੱਦ ਦੀ ਪਕਜਾਈ ਲਈ ਪਹਿਲਾਂ ਤੋਂ ਹੀ ਬਹੁਤੀ ਫੌਜ ਰਖੀ ਹੋਈ ਸੀ, ਪਰ ਸਿੱਖਾਂ ਨੇ ਇਸ ਗੱਲ ਨੂੰ ਦੂਜੇ ਪਾਸੇ ਖਿੱਚ ਖਡਿਆ ਅਤੇ ਸਮਝਿਆ ਕਿ ਇਹਨਾਂ ਦੇ ਬੈਰ ਖਾਹ ਦੋਸਤ ਦੀ ਨੀਯਤ ਵਿੱਚ ਸ਼ਾਇਦ ਕੁਝ ਫਰਕ ਆ ਗਿਆ ਹੈ। ਅੱਗੋਂ ਦੀ ਰਖਾ ਲਈ ਕੀਤੇ ਕੰਮਾਂ ਨੂੰ ਬਦਲੀ ਹੋਈ ਸੂਰਤ ਵਿੱਚ ਵੇਖ ਕੇ ਇਹ ਸਿੱਟਾ ਕੱਢਿਆ ਕਿ ਸਰਕਾਰ ਅੰਗਰੇਜ਼ੀ ਆਪਣੇ ਕੀਤੇ ਪ੍ਰਣ ਪਤਰਾਂ ਦੇ ਉਲਟ ਇਹਨਾਂ ਦਾ ਮੁਲਕ ਲੈਣ ਦੇ ਵਾਸਤੇ ਸਰਹੱਦ ਤੇ ਫੌਜ ਇਕੱਠੀ ਕਰ ਰਹੀ ਹੈ। ਇਹ ਸਿੱਖਾਂ ਦਾ ਹੀ ਖਿਆਲ ਨਹੀਂ ਸੀ, ਬਲਕਿ ਸਾਰੇ ਹਿੰਦੁਸਤਾਨ ਦੀ ਵੱਸੋਂ ਨੇ ਸਰਕਾਰ ਅੰਗਰੇਜ਼ੀ ਦੀਆਂ ਫੌਜੀ ਤਧਾਰੀਆਂ ਤੋਂ ਇਹੋ ਹੀ ਸਿਟਾ ਕੱਢਿਆ ਸੀ ਕਿ ਛੇਤੀ ਹੀ ਪੰਜਾਬ ਦੀ ਸਲਤਨਤ ਵੀ ਸਰਕਾਰ ਅੰਗਰੇਜ਼ੀ ਲੈਣ ਵਾਲੀ ਹੈ। ਇਸ ਤੋਂ ਛੁਟ ਮੇਜਰ ਬ੍ਰਾਡਫੁਨ ਸਾਹਿਬ ਏਜੰਟ ਲੁਧਿਆਣਾ ਦਾ ਆਨੰਦਪੁਰ ਦੇ ਸੋਚੀਆਂ ਦੀ ਜਾਗੀਰ ਵਿੱਚ (ਜਿਸ ਦਾ ਪ੍ਰਬੰਧ ਅੱਜ ਤੋਂ ਕੁਝ ਸਾਲ ਪਹਿਲਾਂ ਮਹਾਰਾਜਾ ਰਣਜੀਤ ਸਿੰਘ 'ਤੇ ਸਾਰਾ ਛੱਡ ਦਿੱਤਾ ਗਿਆ ਸੀ, ਤੇ ਸਰਕਾਰ ਅੰਗਰੇਜ਼ੀ ਇਸ ਇਲਾਕੇ ਵਲ ਹੱਥ ਵਧਾਣ ਤੋਂ ਇਨਕਾਰ ਕਰ ਚੁੱਕੀ ਸੀ) ਆਪਣਾ ਦਖਲ ਕਾਇਮ ਕਰਨਾ ਤੇ ਲਾਹੌਰ ਦਰਬਾਰ ਦੇ ਓਹ ਇਲਾਕੇ ਜੋ ਸਤਲੁਜ ਦੇ ਇਸ ਪਾਰ ਸਨ, ਜਿਹਾ ਕਿ ਪਟਿਆਲਾ ਤੇ ਦੂਜੀਆਂ ਰਿਆਸਤਾਂ ਦੇ ਮਹਾਰਾਜਾ ਸ਼ੇਰ ਸਿੰਘ ਦੇ ਚਲਾਣੇ ਦੇ ਮਗਰੋਂ ਸਰਕਾਰ ਅੰਗ੍ਰੇਜ਼ੀ ਦੀ ਰਖਾ ਵਿੱਚ ਕਰਾਰ ਦੇਣਾ ਸਿੱਖਾਂ ਨੂੰ ਅਯੋਗ ਮਲੂਮ ਹੋਇਆ ਤੇ ਇਹਨਾਂ ਨੂੰ ਭੜਕਾਣ ਦਾ ਕਾਰਨ * ਬਣਿਆ।

ਉਨ੍ਹਾਂ ਹੀ ਦਿਨਾਂ ਵਿੱਚ ਇਹ ਅਫਵਾਹ ਵੀ ਉਡੀ ਕਿ ਲਾਹੌਰ ਦਰਬਾਰ ਦਾ ਓਹ ਇਲਾਕਾ ਜੋ ਦਰਜਾਏ ਸਤਲੁਜ ਦੇ ਚੜ੍ਹਦੇ ਤੇ ਦੱਖਣ ਵਾਲੇ ਪਾਸੇ ਹੈ, ਉਸ ਤੇ ਅੰਗ੍ਰੇਜ਼ਾਂ ਨੇ ਕਬਜ਼ਾ ਕਰਨ ਦਾ ਪੱਕਾ ਨਿਸਚਾ ਕਰ ਲਿਆ ਹੈ। ਰਾਜਾ ਲਾਲ ਸਿੰਘ ਨੇ ਇਸ ਇਲਾਕੇ ਦੇ ਸਿੱਖ ਸਰਦਾਰਾਂ ਤੇ ਕਾਰਦਾਰਾਂ ਦੇ ਕਈ ਵੇਰ ਖਤ ਦਰਬਾਰ ਵਿੱਚ ਪੜ੍ਹ ਕੇ ਸੁਣਾਏ, ਜਿਨ੍ਹਾਂ ਵਿੱਚ ਲਿਖਿਆ ਸੀ ਕਿ ਅੰਗ੍ਰੇਜ਼ੀ ਫੌਜ ਹੌਲੀ ਹੌਲੀ ਸਾਡੇ ਇਲਾਕੇ ਵਿੱਚ ਵਧ ਰਹੀ ਹੈ, ਜੋ ਪ੍ਰਬੰਧ ਦੇ ਨਾ ਠੀਕ ਹੋਣ ਦਾ ਕਾਰਨ ਹੈ। ਕਈ ਪਿੰਡਾਂ ਵਿੱਚ ਅੰਗ੍ਰੇਜ਼ਾਂ ਨੇ ਇਹ ਹੁਕਮ ਵੀ ਸੁਣਾ ਦਿੱਤਾ ਕਿ ਸਾਡੇ ਤੋਂ ਬਿਨਾਂ ਕਿਸੇ ਨੂੰ ਖਰਾਜ ਨਾ ਦੇਵੇ, ਕਿਉਂਕਿ ਇਸ ਮੁਲਕ ਦੇ ਹੁਣ ਅਸੀਂ ਮਾਲਕ ਹਾਂ। ਇਸੇ ਕਰ ਕੇ ਇੱਥੇ ਦਿਨ-ਬ-ਦਿਨ ਬੇਅਮਨ ਹੋਂਦਾ ਜਾਂਦਾ ਹੈ। ਇਹ ਗੱਲਾਂ ਸੁਣ ਕੇ ਲੋਕ ਬੜੇ ਡਰੇ ਤੇ ਥਾਂ ਥਾਂ ਤੇ ਇਹੋ ਹੀ ਚਰਚਾ ਹੋਣ ਲਗੀ।

ਲਾਹੌਰ ਦਰਬਾਰ ਨੂੰ ਆਪਣੇ ਕਾਬੂ ਤੋਂ ਬਾਹਰ ਹੋ ਰਹੀ ਫੌਜ ਨੂੰ ਅੰਗ੍ਰੇਜ਼ਾਂ ਜਹੀ ਜ਼ੋਰ ਵਾਲੀ ਤਾਕਤ ਨਾਲ ਭਿੜਾ ਕੇ ਨਾਸ਼ ਕਰਨ ਦਾ ਬੜਾ ਚੰਗਾ ਮੌਕਾ ਨਜ਼ਰੀਂ ਆਇਆ। ਉਹਨਾਂ ਨੇ ਰਾਣੀ ਜਿੰਦਾਂ ਨਾਲ ਸਲਾਹ ਕਰ ਕੇ ਇੱਕ ਦਿਨ ਸ਼ਾਲਮਾਰ ਬਾਗ ਵਿੱਚ ਇੱਕ ਆਮ ਦਰਬਾਰ ਕੀਤਾ, ਜਿਸ ਵਿੱਚ ਖਾਲਸਾ ਫੌਜ ਦੇ ਮੁਖੀਆਂ ਨੂੰ ਇਕੱਠਾ ਕਰ ਕੇ ਦੀਵਾਨ ਦੀਨਾਨਾਥ ਨੇ ਇੱਕ ਬੜੀ ਜ਼ੋਰਦਾਰ ਤਕਰੀਰ ਕੀਤੀ ਤੇ ਪੁਰ ਜੋਸ਼ ਸ਼ਬਦਾਂ ਵਿੱਚ ਕਿਹਾ ਕਿ ਖਾਲਸਾ ਜੀ! ਅੰਗ੍ਰੇਜ਼ਾਂ ਨੇ ਆਪਣੇ ਸਾਰੇ ਉਹਨਾਂ ਪ੍ਰਣਾਂ ਨੂੰ ਜੋ ਮਹਾਰਾਜਾ ਰਣਜੀਤ ਸਿੰਘ ਨਾਲ ਕੀਤੇ ਹੋਏ ਸਨ, ਛੱਕੇ 'ਤੇ ਰੱਖ ਦਿੱਤਾ

*ਦੇਖੋ ਕਨਿੰਘਮ ਦੀ ਤਾਰੀਖ ਸਫ਼ਾ 2੯੮ ਤੇ 2੯੯।

ਹੈ ਤੇ ਦਿਨ-ਬ-ਦਿਨ ਅੱਗੇ ਵਧਦੇ ਚਲੇ ਆ ਰਹੇ ਹਨ। ਫਿਰੋਜ਼ਪੁਰ ਫੌਜ ਜਮ੍ਹਾਂ ਕਰ ਰਹੇ ਹਨ। ਪਿੰਡ ਮੋੜਾਂ; ਜੋ ਸਤਲੁਜ ਤੋਂ ਪਾਰ ਲਾਹੌਰ ਦਰਬਾਰ ਦੀ ਜਗ੍ਹਾ ਸੀ, ਮਹਾਰਾਜਾ ਨਾਭਾ ਨੇ ਆਪਣੇ ਕਬਜ਼ੇ ਵਿੱਚ ਕਰ ਲਿਆ ਹੈ। ਅੰਗ੍ਰੇਜ਼ ਵੀ ਉਸੇ ਵੱਲ ਹੋ ਗਏ ਹਨ। ੧੫ ਲੱਖ ਰੁਪਯਾ ਜੋ ਰਾਜਾ ਸੁਚੇਤ ਸਿੰਘ ਦਾ ਫਿਰੋਜ਼ਪੁਰ ਵਿੱਚ ਜਮ੍ਹਾਂ ਸੀ, ਉਸ ਤੇ ਵੀ ਅੰਗ੍ਰੇਜ਼ਾਂ ਨੇ ਕਬਜ਼ਾ ਕਰ ਲੀਤਾ ਹੈ ਤੇ ਦੇਣ ਵਿੱਚ ਨਹੀਂ ਆਉਂਦੇ। ਇਨ੍ਹਾਂ ਹੀ ਦਿਨਾਂ ਇੱਕ ਹੋਰ ਨਵੀਂ ਗਲ ਵਧੀਕੀ ਦੀ ਅੰਗ੍ਰੇਜ਼ਾਂ ਵੱਲੋਂ ਹੋਈ ਸੀ, ਉਹ ਇਹ ਸੀ ਕਿ ਲਾਹੌਰ ਦਰਬਾਰ ਦੇ ਪਿੰਡ ਜੋ ਲੁਧਿਆਣੇ ਦੇ ਪਾਸ ਸਨ, ਅੰਗ੍ਰੇਜ਼ ਏਜੰਟ ਨੇ ਕਬਜ਼ੇ ਵਿੱਚ ਕਰ ਲਏ ਤੇ ਕਿਹਾ ਕਿ ਇਨ੍ਹਾਂ ਪਿੰਡਾਂ ਵਿੱਚ ਸਾਡੇ ਭਗੋੜੇ ਪਨਾਹ ਲੈਂਦੇ ਹਨ। ਕਿੰਤੂ ਇਸ ਗੱਲ ਬਾਬਤ ਲਾਹੌਰ ਦਰਬਾਰ ਨਾਲ ਕਿਸੇ ਗੱਲ ਦੀ ਪੁੱਛ ਗਿੱਛ ਨਾ ਕੀਤਾ ਤੇ ਵਾਕਈ ਇਹ ਗੱਲ ਏਜੰਟ ਕੋਲੋਂ ਸ਼ਰਤਾਂ ਦੇ ਵਿਰੁਧ ਹੋਈ**, ਕਿਉਂਕਿ ਦੋਨਾਂ ਸਲਤਨਤਾਂ ਵਿੱਚ ਏਕਤਾ ਦੇ ਪ੍ਰਣ ਹੋਏ ਹੋਏ ਸੀ। ਇਸ ਦਾ ਜ਼ਿਕਰ ਵੀ ਕੀਤਾ ਤੇ ਇਹ ਵੀ ਕਿਹਾ ਕਿ ਕਸ਼ਮੀਰ ਤੇ ਪਿਸ਼ਾਵਰ ਨੇ ਵੀ ਕਿੰਨੇ ਚਿਰ ਤੋਂ ਇੱਕ ਪੈਸਾ ਖਜ਼ਾਨੇ ਵਿੱਚ ਦਾਖਲ ਨਹੀਂ ਕੀਤਾ। ਸੋ ਜੇ ਕਦੀ ਇਹਨਾਂ ਗੱਲਾਂ ਦਾ ਕੋਈ ਉਪਰਾਲਾ ਨਾ ਕੀਤਾ ਗਿਆ ਤਦ ਇਸ ਦਾ ਨਤੀਜਾ ਬਿਨਾਂ ਬਰਬਾਦੀ ਤੇ ਤਬਾਹੀ ਦੇ ਹੋਰ ਕੁਝ ਨਹੀਂ ਹੋਵੇਗਾ ਤੇ ਇੱਕ ਬਨਾਵਟੀ ਖਤ ਸਤਲੁਜ ਦੇ ਉਸ ਪਾਰ ਦੇ ਇਲਾਕੇ ਦੀਆਂ ਰਿਆਸਤਾਂ ਵੱਲੋਂ ਸੁਨਾਇਆ, ਜਿਸ ਦਾ ਮਜ਼ਮੂਨ ਇਹ ਸੀ ਕਿ ਅੰਗ੍ਰੇਜ਼ ਸਾਡੇ ਤੇ ਬਹੁਤ ਵਧੀਕੀਆਂ ਕਰ ਰਹੇ ਹਨ। ਜੇ ਕਦੀ ਲਾਹੌਰ ਦਰਬਾਰ ਉਨ੍ਹਾਂ ਨੂੰ ਸਿੱਧਾ ਕਰਨ ਲਈ ਲੱਕ ਬੰਨ੍ਹੇ, ਤਦ ਅਸੀਂ ਖਾਲਸੇ ਦੀ ਸਹਾਇਤਾ ਕਰਨ ਨੂੰ ਤਜਾਰ ਹਾਂ ਤੇ ਫਿਰ ਇਹ ਵੀ ਕਿਹਾ ਕਿ ਰਾਣੀ ਸਾਹਿਬਾਂ ਦੀ ਮਰਜ਼ੀ ਹੈ ਕਿ ਇੱਕ ਹੋਰ ਤਰੀਕ ਨੀਯਤ ਕਰ ਕੇ ਮਹਾਰਾਜਾ ਰਣਜੀਤ ਸਿੰਘ ਦੀ ਸਮਾਧ ਅਸਥਾਨ ਤੇ ਇਕੱਠ ਕਰ ਕੇ ਫੌਜ ਨੂੰ ਅੰਗ੍ਰੇਜ਼ਾਂ ਵੱਲ ਕੂਚ ਕਰਨ ਦਾ ਹੁਕਮ ਦਿੱਤਾ ਜਾਏ। ਇਹ ਗੱਲਾਂ ਸੁਣ ਕੇ ਸਾਰੇ ਫੌਜੀ ਅਫਸਰਾਂ ਤੇ ਪੈਂਚਾਂ ਨੇ ਕਿਹਾ ਕਿ ਸਾਨੂੰ ਰਾਣੀ ਸਾਹਿਬ ਦੀ ਤਜਵੀਜ਼ ਪਸੰਦ ਹੈ ਤੇ ਅਸਾਂ ਨੂੰ ਹਰ ਤਰ੍ਹਾਂ ਮਨਜ਼ੂਰ ਹੈ।

੬ ਨਵੰਬਰ ਨੂੰ (ਉਪਰਲੀ ਇਕੱਤਰਤਾ ਤੋਂ ਤਿੰਨ ਦਿਨ ਪਿਛੋਂ) ਮਹਾਰਾਜਾ ਰਣਜੀਤ ਸਿੰਘ ਦੀ ਸਮਾਧ ਤੇ ਮਹਾਰਾਜਾ ਸਾਹਿਬ ਮਹਾਰਾਣੀ ਸਾਹਿਬ ਤੇ ਦਰਬਾਰੀ ਸਾਰੇ ਇਕੱਠੇ ਹੋਏ। ਵਜੀਰ ਦੀ ਖਿਲਾਤ ਰਾਜਾ ਲਾਲ ਸਿੰਘ ਨੂੰ ਦਿੱਤੀ ਗਈ ਤੇ ਸੈਨਾਪਤੀ ਰਾਜਾ ਤੇਜਾ ਸਿੰਘ ਹੋਇਆ। ਸਾਰੇ ਦਰਬਾਰੀਆਂ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਤੇ ਮਹਾਰਾਜਾ ਦੀ ਸਮਾਧ ਤੇ ਹੱਥ ਰੱਖ ਕੇ ਇਹਨਾਂ ਦੋਨਾਂ ਦੇ ਹੁਕਮ ਮੰਨਣ ਦੀ ਸ਼ੱਖਤ ਉਠਾਈ।

ਹੁਕਮ ਹੋਇਆ ਕਿ ੧੦੦੦ ਸਵਾਰ ਤੇ ੪੦ ਤੋਂਪਾਂ ਰਾਜਾ ਲਾਲ ਸਿੰਘ ਨਾਲ ਲੈ ਕੇ ਫਿਰੋਜ਼ਪੁਰ ਵੱਲ ਤੇ ਹਜ਼ਾਰ ਸਵਾਰ ੪ ਤੋਂਪਖਾਨੇ ਤੇ ਪਿਆਦੇ ਰਣਜੋਧ ਸਿੰਘ ਮਜ਼ੀਠੇ ਵਾਲੇ ਦੇ ਅਧੀਨ ਜਲੰਧਰ ਵਲ ਕੂਚ ਕਰਨ। ਇਹ ਹੁਕਮ ਸੁਣ ਕੇ ਫੌਜ ਨੂੰ ਬੜੀ ਖੁਸ਼ੀ ਹੋਈ। ਉਸ ਵੇਲੇ ਕੋਈ ਕਹਿੰਦਾ ਸੀ ਕਿ ਅਸੀਂ ਕਲਕੜੇ ਤੱਕ ਮਾਰ ਕਰਾਂਗੇ, ਕੋਈ ਮਦਰਾਸ ਤੇ ਬੰਬਈ ਤਕ ਹੱਥ ਮਾਰਦਾ ਸੀ ਤੇ ਕਈ ਇਹ ਵੀ ਕਹਿੰਦੇ ਸਨ ਕਿ ਅੰਗ੍ਰੇਜ਼ਾਂ ਨੂੰ ਲੰਡਨ ਤੱਕ ਜਿੱਤ ਕੇ ਖਜ਼ਾਨੇ ਦੀਆਂ ਬੋਰੀਆਂ ਅਤੇ ਗੋਰੀਆਂ ਉੱਥੋਂ ਲਿਆਵਾਂਗੇ। ਕਿੰਤੂ ਦੂਜੇ ਪਾਸੇ ਮਹਾਰਾਣੀ ਤੇ ਉਹਦੇ ਸਲਾਹਕਾਰਾਂ ਨੇ ਇਹ ਗੋਂਦ ਗੁੰਦ ਰੱਖੀ ਸੀ ਕਿ ਇਸ ਬੇਮੁਹਾਰੀ ਫੌਜ ਨੂੰ ਅੰਗ੍ਰੇਜ਼ਾਂ ਪਾਸੋਂ ਮਰਵਾ ਕੇ ਨਵੇਂ ਸਿਰੇ ਹੱਦਾਂ ਬਣਾ ਕੇ ਹੋਰ ਫੌਜ ਭਰਤੀ ਕਰ ਲਵਾਂਗੇ ਜੋ ਹਰ ਵੇਲੇ ਸਾਡਾ ਹੁਕਮ ਮੰਨਦੀ ਰਹੇਗੀ। ਇਸ ਤਰ੍ਹਾਂ ਦੇ ਖਿਆਲੀ ਪਲਾਉ ਪਕਾਂਦੇ ਸਨ, ਕਿੰਤੂ ਇਹ ਨਹੀਂ ਜਾਣਦੇ ਸੀ ਕਿ ਜੇ ਕਦੀ ਇੱਕ ਬ੍ਰਾਹਮਨ ਅਗੋਂ ਮਿਲ ਜਾਏ ਤਦ ਜਿਸ ਕੰਮ ਨੂੰ ਜਾਣੀਏ ਉਹ ਨਹੀਂ ਹੁੰਦਾ, ਪਰ ਇਹਨਾਂ ਤਾਂ ਲਾਲ ਸਿੰਘ ਤੇ ਤੇਜਾ ਸਿੰਘ ਦੋ ਬ੍ਰਾਹਮਨ ਆਪਣੇ ਆਗੂ ਹੀ ਬਨਾ ਲਏ ਸਨ। ਇਨ੍ਹਾਂ ਦੀ ਇੱਛਾ ਕਿਕੁਣ ਪੂਰੀ ਹੁੰਦੀ।

**ਤਾਰੀਖ ੨, ਕਾਨੰਧਰ ਸਫ਼ਾ ੩੦੦

ਚੱਲਣ ਵੇਲੇ ਫੌਜ ਨੇ ਤਨਖਾਹ ਮੰਗੀ। ਮਹਾਰਾਣੀ ਨੇ ਕਿਹਾ ਕਿ ਖੜਾਨਾ ਤਾਂ ਖਾਲੀ ਪਿਆ ਹੈ, ਜਾਓ ਅੰਗ੍ਰੇਜ਼ਾਂ ਨੂੰ ਲੁੱਟ ਖਾਓ। ਇਹ ਸੁਣ ਕੇ ਵੀ ਖਾਲਸੇ ਨੇ ਜੋ ਆਪਣੇ ਆਪ ਨੂੰ ਗੁਰੂ ਦਾ ਦਲ ਤੇ ਮੁਲਕ ਨੂੰ ਗੁਰੂ ਸਾਹਿਬ ਦਾ ਮੁਲਕ ਜਾਣ ਰੱਖੀ ਬੈਠਾ ਸੀ, ਬਿਨਾਂ ਕੁਝ ਕਹੇ ਆਪਣੇ ਨਾਮ ਦੀ ਲਾਜ ਰੱਖਣ ਲਈ ਰਵਾਨਾ ਹੋਇਆ। ਸਿਰਫ ਮੈਗਜ਼ੀਨ ਆਪਣੇ ਨਾਲ ਲੈ ਲਿਆ ਤੇ ਜਿਕਣ ਹੋ ਸਕਿਆ ਖਰਚ ਦਾ ਪ੍ਰਬੰਧ ਕਰ ਕੇ ਅੰਗ੍ਰੇਜ਼ਾਂ ਨਾਲ ਲੜਨ ਲਈ ਤਿਆਰ ਹੋ ਗਿਆ।

ਰਾਜਾ ਗੁਲਾਬ ਸਿੰਘ ਨੇ ੨੩ ਨਵੰਬਰ ੧੮੪੫ ਈਸਵੀ ਨੂੰ ੨੨ ਹਜ਼ਾਰ ਸਵਾਰ ਤੇ ੪੦ ਤੋਂਪਾਂ ਲੈ ਕੇ ਲਾਹੌਰ ਤੋਂ ਕੂਚ ਕੀਤਾ ਤੇ ੨੪ ਕੋਹ ਸਰਦਾਰ ਤੇਜਾ ਸਿੰਘ ਦੀ ਫੌਜ ਨੇ ਵੀ ਚੜ੍ਹਾਈ ਕੀਤੀ। ਉਸੇ ਦਿਨ ਸਰਦਾਰ ਰਣਜੋਧ ਸਿੰਘ ਵੀ ਆਪਣੀ ਫੌਜ ਲੈ ਕੇ ਬੜੀ ਸਜ ਧਜ ਨਾਲ ਲੁਧਿਆਣੇ ਵਲ ਚੱਲ ਪਿਆ ਤੇ ਫਲੋਰ ਦੇ ਮੁਕਾਮ ਤੇ ਜਾ ਠਹਿਰਿਆ। ਏਧਰ ੧੧ ਦਸੰਬਰ ਨੂੰ ਹਰੀਕੇ ਪਤਨ ਤੋਂ ਲੰਘ ਕੇ ਮਿਸਰ ਲਾਲ ਸਿੰਘ ਦੀ ਫੌਜ ਤਾਂ ਫਿਰੋਜ਼ਪੁਰ ਤੋਂ ੧੫ ਮੀਲ ਦੀ ਵਿੱਥ ਤੇ ਜਾ ਠਹਿਰੀ ਤੇ ਤੇਜਾ ਸਿੰਘ ਦੀ ਫੌਜ ਮੁਦਕੀ ਜਾ ਡੇਰਾ ਕੀਤਾ। ਹੁਣ ਇਹ ੮੦ ਹਜ਼ਾਰ ਸਿਪਾਹੀ ਤੇ ਕੁਲ ੨ ਲੱਖ ਆਦਮੀ ਸਤਲੁਜ ਤੋਂ ਪਾਰ ਉੱਤਰ ਗਿਆ। ੧੪ ਦਸੰਬਰ ਮੁਤਾਬਕ ੨੧ ਮੱਘਰ ਨੂੰ ਜਨਰਲ ਲਾਲ ਸਿੰਘ ਈਸਤੂ ਵਾਲਾ, ਜਨਰਲ ਬੁਧ ਸਿੰਘ, ਜਨਰਲ ਮਤਾਬ ਸਿੰਘ ਮਜ਼ੀਠਾ ਆਦਿਕ ਸਰਦਾਰਾਂ ਦੀ ੧੦ ਹਜ਼ਾਰ ਫੌਜ ਨੇ ਅੱਗੇ ਵੱਧਕੇ ਅੰਗ੍ਰੇਜ਼ੀ ਲੈਣਡੋਰੀ ਜੋ ਉਧਰ ਵੱਧ ਰਹੀ ਸੀ, ਲੁੱਟ ਲਈ। ਇੱਕ ਭਾਰੀ ਲੜਾਈ ਦੇ ਮਗਰੋਂ ਉਸ ਨੂੰ ਨਸਾ ਦਿੱਤਾ ਤੇ ਪਾਣੀਛੰਬ ਜਿਸ ਨੂੰ ਅੰਗ੍ਰੇਜ਼ ਆਪਣੇ ਕਬਜ਼ੇ ਵਿੱਚ ਕਰਨਾ ਚਾਹੁੰਦੇ ਸੀ ਜਾ ਕੇ ਆਪ ਮੱਲ ਲਈ ਤੇ ਆਖਣ ਲੱਗੇ ਕਿ ਅੰਗ੍ਰੇਜ਼ਾਂ ਦੀ ਕੀ ਤਾਕਤ ਹੈ, ਜੋ ਖਾਲਸੇ ਦੇ ਮੁਲਕ ਤੇ ਮਾਲ ਵਲ ਨਿਗਾਹ ਰੱਖ ਸਕਣ? ਖਾਲਸਾ ਜੀ ਅਜੇ ਤਿਆਰ ਹੋ ਕੇ ਅੰਗ੍ਰੇਜ਼ਾਂ ਵਲ ਕੂਚ ਕਰੇਗਾ ਤੇ ਉਹਨਾਂ ਨੂੰ ਉਹਨਾਂ ਦੀਆਂ ਵਧੀਕੀਆਂ ਦੀਆਂ ਸਜਾਵਾਂ ਦੇਵੇਗਾ।

ਇਥੇ ਲੜਾਈ ਦੇ ਹਾਲ ਲਿਖਣ ਤੋਂ ਪਹਿਲਾਂ ਇਹ ਗੱਲ ਦੱਸਣੀ ਜ਼ਰੂਰੀ ਹੈ ਕਿ ਸੱਚਮੁਚ ਅੰਗ੍ਰੇਜ਼ਾਂ ਦੀਆਂ ਵਧੀਕੀਆਂ ਤੋਂ ਇਹ ਲੜਾਈ ਹੋਈ ਸੀ, ਜਾਂ ਖਾਹਮਖਾਹ ਪਹਾੜ ਨਾਲ ਸਿੱਖਾਂ ਨੇ ਟੱਕਰ ਮਾਰੀ ਸੀ? ਕਿੰਤੁ ਇਹ ਇੱਕ ਬੜਾ ਹੀ ਪੇਚੀਦਾ ਪ੍ਰਸ਼ਨ ਹੈ, ਜਿਸ ਦਾ ਫੈਸਲਾ ਕਰਨਾ ਬੜਾ ਮੁਸ਼ਕਲ ਹੈ। ਖਿਆਲ ਤਾਂ ਇਹ ਸੀ ਕਿ ਇਸ ਦਾ ਫੈਸਲਾ ਆਪ ਹੀ ਸਿਆਣੇ ਤੇ ਨਿਆਏਸ਼ੀਲ ਪਾਠਕ ਕਰ ਲੈਣਗੇ, ਕਿੰਤੁ ਕੁਝ ਦੱਸਣਾ ਜ਼ਰੂਰੀ ਸਮਝ ਕੇ ਇੱਥੇ ਲਿਖਦੇ ਹਾਂ। ਜਿੱਥੋਂ ਤੱਕ ਸਾਡਾ ਖਿਆਲ ਹੈ ਅੱਖੀ ਛਿੱਠਾ ਤੇ ਕਿੰਨੀ ਸੁਣਿਆ ਹੈ ਤੇ ਨਿਆਏਸ਼ੀਲ ਜਰਨੈਲ ਕਨਿੰਘਮ ਸਾਹਿਬ ਆਦਿਕਾਂ ਦੀਆਂ ਤਾਰੀਖਾਂ ਇਤਿਹਾਸ, ਸਿੰਘ ਯੁੱਧ ਆਦਿਕ ਪੁਸਤਕਾਂ ਵਿੱਚ ਲਿਖਿਆ ਮਿਲਿਆ ਹੈ, ਉਹ ਸੰਖੇਪ ਨਾਲ ਪਾਠਕਾਂ ਦੀ ਦ੍ਰਿਸ਼ਟੀਗੋਚਰ ਕਰਦੇ ਹਾਂ:

ਜਦ ਸਰਕਾਰ ਅੰਗ੍ਰੇਜ਼ੀ ਦੇ ਵਪਾਰੀ ਭਾਰਤਵਰਸ਼ ਵਿੱਚ ਆ ਕੇ ਦੇਸਾਂ ਦੇ ਦੇਸ ਜਿੱਤਦੇ ਚਲੇ ਆਏ। (ਹੋਰ ਰਾਜਿਆਂ ਦੀ ਬਾਬਤ ਤਾਂ ਕਹਿਣਾ ਕੀ ਹੈ) ਤਦ ਮੁਗਲ ਬਾਦਸ਼ਾਹਾਂ ਦੀ ੪੬ ਕਰੋੜ ਦੀ ਆਮਦਨੀ ਤੇ ੨੨ ਕਰੋੜ ਆਮਦਨੀ ਦੀ ਮਾਲਕੀ ਮਰਹੱਟਿਆਂ ਨੂੰ ਦਰਬਦਰ ਤੇ ਭਖਾਰੀ ਕਰ ਕੇ ੧੮੦੯ ਈਸਵੀ ਨੂੰ ਲੁਧਿਆਣੇ ਤਕ ਪੁੱਜੇ ਤੇ ਇੱਥੇ ਮਹਾਰਾਜਾ ਰਣਜੀਤ ਸਿੰਘ ਸ਼ੇਰਿ ਪੰਜਾਬ ਦੇ ਨਾਲ ਪ੍ਰਣ ਪੱਤ੍ਰ ਲਿਖੇ ਜਾਣ ਤੋਂ ਦੋਹਾਂ ਸਰਕਾਰਾਂ ਦਾ ਆਪੋ ਵਿੱਚ ਮੇਲ ਮਿਲਾਪ ਹੋ ਗਿਆ ਤੇ ਇਨ੍ਹਾਂ ਪ੍ਰਣਾਂ ਤੇ ਕਿੰਨੀ ਮੁਦਤ ਤਕ ਦੋਹਾਂ ਧਿਰਾਂ ਵੱਲੋਂ ਬੜੀ ਪਕਿਆਈ ਨਾਲ ਵਰਤੋਂ ਹੋਂਦੀ ਰਹੀ ਤੇ ਫਿਰ ਜਿਸ ਦਾ ਅਚਣਚੇਤ ਕੱਚ ਵਾਂਗ ਟੁੱਟਣਾ ਵੇਖਣ ਵਿੱਚ ਆਇਆ ਉਹਦੇ ਪੂਰੇ ਬਿਆਨ ਦਾ ਲਿਖਣਾ ਭਾਵੇਂ ਬੜਾ ਹੀ ਗੁੰਝਲ ਵਾਲਾ ਕੰਮ ਹੈ, ਕਿੰਤੁ ਕਨਿੰਘਮ ਜਹੇ ਨਿਆਏਸ਼ੀਲ ਅੰਗ੍ਰੇਜ਼ਾਂ ਦਾ ਬਿਆਨ ਹੈ ਕਿ ਭਾਵੇਂ ਜ਼ਾਹਰਾ ਵਧੀਕੀ ਸਿੱਖਾਂ ਵੱਲੋਂ ਨਜ਼ਰੀ ਆਈ, ਕਿੰਤੁ ਅੰਦਰੋਂ ਬਹੁਤ ਸਾਰੀਆਂ ਚਾਲਾਂ ਕੀਤੇ ਹੋਏ ਇਕਰਾਰ ਤੋੜਨ ਦੀਆਂ ਤੇ ਦੋਸਤੀ ਨੂੰ ਦੂਰ ਕਰਨ ਦੀਆਂ ਅੰਗਰੇਜ਼ਾਂ ਵੱਲੋਂ ਪ੍ਰਗਟ ਹੋਈਆਂ (ਵੇਖੋ ਕਨਿੰਘਮ ਦਾ ਇਤਿਹਾਸ ਸਫ਼ਾ ੨੧੭ ਤੇ ਇਤਿਹਾਸ ਯੁੱਧ ਪੰਨਾ ੨੯ ਤੋਂ ੪੨ ਤਕ) ਇਹ ਲਿਖਦੇ ਹਨ ਕਿ ਅੱਵਲ ਤਾਂ ਬੇਲਿਹਾਜ਼ੀ ਸਿੰਘ

ਦੇ ਕਬਜ਼ੇ ਵੇਲੇ ਹੋਈ ਕਿ ਮਹਾਰਾਜਾ ਰਣਜੀਤ ਸਿੰਘ ਅੰਗ੍ਰੇਜ਼ਾਂ ਨਾਲ ਮਿਲ ਕੇ ਫਤਹ ਕਰਨਾ ਚਾਹੁੰਦਾ ਸੀ, ਕਿੰਤੁ ਅੰਗ੍ਰੇਜ਼ਾਂ ਨੇ ਚੱਪ ਚਾਪ ਕਬਜ਼ਾ ਕਰ ਲਿਆ। ਦੂਜਾ ਬਹਾਵਲਪੁਰ ਦੀ ਰਿਆਸਤ ਜੋ ਖਾਲਸੇ ਨੂੰ ਖਰਾਜ ਦੇਂਦੀ ਸੀ, ਅੰਗਰੇਜ਼ਾਂ ਨੇ ਭਚਲਾ ਕੇ ਆਪਨੇ ਅਧੀਨ ਕਰ ਲਿਆ। ਤੀਜਾ ੧੮੩੮ ਨੂੰ ਸ਼ਾਹ ਸੁਜਾ ਨੂੰ ਕਾਬਲ ਦੇ ਤਖਤ ਤੇ ਬਿਠਾਣ ਦੇ ਬਹਾਨੇ ਸਿੱਖਾਂ ਦੇ ਮੁਲਕ ਤੇ ਫੌਜ ਵਿੱਚ ਦਾਖਲ ਹੋ ਕੇ ਭੇਤ ਲਿਆ ਗਿਆ ਤੇ ਇਨ੍ਹਾਂ ਹੀ ਦਿਨਾਂ ਵਿੱਚ ਤਿੰਨ ਚਾਰ ਵੇਰ ਜਦ ਕਾਬਲ ਵਲ ਜਾਣ ਦਾ ਮੌਕਾ ਬਣਿਆ ਤਦ ਇਸ ਸਮੇਂ ਵਿੱਚ ਖਾਲਸੇ ਦੇ ਬਲ ਦਾ ਅਟਾ ਸਟਾ ਲਾ ਲਿਆ ਤੇ ਅੰਦਰ ਦੇ ਹਾਲ ਦਾ ਜਾਣੂੰ ਹੋ ਗਏ। ਤਦ ਵੀ ੧੮੩੮ ਤੋਂ ਲੈ ਕੇ ੧੮੪੩ ਤਕ ਜੋ ਜੋ ਮਦਦ ਖਾਲਸੇ ਨੇ ਅੰਗਰੇਜ਼ਾਂ ਦੀ ਕੀਤੀ, ਅਫਸਰਾਂ ਦੇ ਦਿਲ ਤੇ ਉਕਰ ਗਈ ਸੀ, ਜਿਸ ਦਾ ਜ਼ਿਕਰ ਕਈ ਨਿਆਏਸ਼ੀਲ ਅੰਗਰੇਜ਼ਾਂ ਤੇ ਲੇਡੀਆਂ ਨੇ; ਜੋ ਕਾਬਲ ਦੇ ਪਠਾਣਾਂ ਦੇ ਹੱਥਾਂ ਛੁਟਕਾਰਾ ਪਾ ਕੇ ਵਲਾਇਤ ਗਈਆਂ ਸਨ, ਕੀਤਾ ਤੇ ਸਿੱਖਾਂ ਦਾ ਧੰਨਵਾਦ ਵੀ ਕੀਤਾ। ਚੌਥੇ ਜੇ ਉਸ ਵੇਲੇ ਸਿੱਖ ਅੰਗਰੇਜ਼ਾਂ ਦੀ ਮਦਦ ਨ ਕਰਦੇ ਅਤੇ ਅੰਗਰੇਜ਼ੀ ਫੌਜ ਨੂੰ ਕਾਬਲ ਤਕ ਨਾ ਜਾਣ ਦੇਂਦੇ ਅਤੇ ਮਹਾਰਾਜਾ ਸ਼ੇਰ ਸਿੰਘ, ਅਮੀਰ ਅਕਬਰ ਅਲੀ ਖਾਂ ਨੂੰ ਧਮਕੀ ਨਾ ਦੇਂਦਾ ਤਦ ਉਹ ਅੰਗਰੇਜ਼ ਲੇਡੀਆਂ; ਜੋ ਕਾਬਲ ਵਿੱਚ ਕੈਦ ਸਨ, ਉਹਨਾਂ ਦਾ ਜੀਉਂਦਿਆਂ ਰਹਿਣਾ ਅਸੰਭਵ ਸੀ, ਕਿਉਂਕਿ ਜ਼ਾਲਮ ਅਫਗਾਨ ਉਹਨਾਂ ਨੂੰ ਹਦ ਤੋਂ ਵਧ ਤੰਗ ਕਰ ਰਹੇ ਸਨ। ਇਸ ਕਰ ਕੇ ਮਹਾਰਾਜਾ ਸ਼ੇਰ ਸਿੰਘ ਨੇ ਆਪਣੀ ਜੁੰਮੇਵਾਰੀ ਤੇ ਲੈ ਕੇ ਇਨ੍ਹਾਂ ਨੂੰ ਪੁਚਾ ਦਿੱਤਾ, ਅਰਥਾਤ ਦੋਸਤ ਮੁਹੰਮਦ ਖਾਂ ਨੂੰ ਕਲਕੱਤੇ ਤੋਂ ਮੰਗਾ ਕੇ ਕਾਬਲ ਵਿੱਚ ਦਾਖਲ ਕੀਤਾ ਤੇ ਕਾਬਲ ਵਿੱਚ ਅੰਗਰੇਜ਼ ਤੇ ਮੇਮਾਂ ਕੈਦ ਸਨ, ਉਹਨਾਂ ਨੂੰ ਲਿਆ ਕੇ ਫਿਰੋਜ਼ਪੁਰ ਪਹੁੰਚਾ ਦਿੱਤਾ। ਜੇ ਕਦੀ ਇਹ ਕੰਮ ਮਹਾਰਾਜਾ ਸ਼ੇਰ ਸਿੰਘ ਵਿੱਚ ਪੈ ਕੇ ਨਾ ਕਰਦੇ ਤਦ ਪਤਾ ਨਹੀਂ ਕਿੰਨੀ ਕੁ ਖਲਕਤ ਕੱਟ ਮਰਦੀ ਤੇ ਪਤਾ ਨਹੀਂ ਕਿਸ ਦੀ ਫੱਤੇ ਹੁੰਦੀ। ਸਿੱਖਾਂ ਦੀ ਇਹ ਸਹਾਇਤਾ ਭੁੱਲਣ ਜੋਗ ਨਹੀਂ ਸੀ, ਜਿਨ੍ਹਾਂ ਦੇ ਬਦਲੇ ਅਹਸਾਨ ਮੰਨਨ ਦੀ ਥਾਂ ਜਨਰਲ ਬ੍ਰਾਡਫੁਟ ਸਾਹਿਬ ਵੱਲੋਂ ਕੁਝ ਅਜੇਹੀਆਂ ਗੱਲਾਂ ਹੋਈਆਂ ਜਿਨ੍ਹਾਂ ਤੋਂ ਸਿੱਖਾਂ ਦੇ ਦਿਲ ਚਿੜ੍ਹੇ ਗਏ।

੧-ਜਦ ਸਿੱਖਾਂ ਦੀ ਫੌਜ ੧੮੨੯ ਨੂੰ ਅੰਗ੍ਰੇਜ਼ਾਂ ਦੀ ਮਦਦ ਲਈ ਰਾਵੀ ਦੇ ਕੰਢੇ ਜਾ ਰਹੀ ਸੀ, ਤਦ ਇੱਕ ਮਾਮੂਲੀ ਜਹੀ ਗਲ ਤੇ ਗੋਰਿਆਂ ਨੇ ਸਿੱਖਾਂ ਤੇ ਹਮਲਾ ਕਰ ਦਿੱਤਾ।

੨-ਇਸੇ ਤਰ੍ਹਾਂ ਜਦ ਸੜਕ ਤੇ ਚਲਦਿਆਂ ਲਾਹੌਰ ਵਿੱਚ ਗਊ ਬਧ ਨਾ ਕਰਨ ਦਾ ਇਕਰਾਰ ਕਰ ਕੇ ਵੀ ਗਊ ਕੁਸ਼ੀ ਕਰਨ ਲੱਗਿਆਂ ਨੂੰ ਸਿੱਖਾਂ ਨੇ ਰੋਕਿਆ ਤਦ ਮੇਹਜ਼ਰ ਸਾਹਿਬ ਦੇ ਹੁਕਮ ਨਾਲ ਗੋਰਿਆਂ ਨੇ ਸਿੱਖਾਂ ਤੇ ਹਮਲਾ ਕੀਤਾ, ਜਿਸ ਦੀ ਬਾਬਤ ਪਿਸ਼ਾਵਰ ਦੇ ਸਪਾਹ ਸਲਾਰ ਜਨਰਲ ਅਬੀਟੇਬਲ ਸਾਹਿਬ ਨੇ ਮੇਹਜ਼ਰ ਸਾਹਿਬ ਨੂੰ ਬਹੁਤ ਸਰਮਿੰਦਾ ਕੀਤਾ ਤੇ ਸਿੱਖਾਂ ਨੇ ਬੇਹੱਦ ਤਾਕਤ ਰਖਦਿਆਂ ਹੋਇਆਂ ਵੀ ਅੰਗ੍ਰੇਜ਼ਾਂ ਨੂੰ ਘਰ ਆਇਆ ਜਾਣ ਇਨ੍ਹਾਂ ਦੀਆਂ ਦੋਨਾਂ ਵਧੀਕੀਆਂ ਦਾ ਕੋਈ ਨੋਟਸ ਨਾ ਲਿਆ।

੩-ਸਿੱਖਾਂ ਦੀ ਮਦਦ ਨਾਲ ਜਦ ਸ਼ਾਹ ਸੁਜਾ ਨੂੰ ਕਾਬਲ ਤਖਤ ਤੇ ਬਠਾਇਆ ਤਦ ਪਿਸ਼ਾਵਰ ਦਾ ਇਲਕਾ ਜੋ ਮਹਾਰਾਜਾ ਰਣਜੀਤ ਸਿੰਘ ਨੇ ਕੰਵਰ ਨੌਨਿਹਾਲ ਸਿੰਘ ਨੂੰ ਦੇ ਰਖਯਾ ਸੀ, ਕੰਵਰ ਦੇ ਚਲਾਣਾ ਕਰ ਜਾਣ ਤੇ ਅੰਗ੍ਰੇਜ਼ਾਂ ਨੇ ਕਾਬਲ ਵਾਲਿਆਂ ਨੂੰ ਦਵਾਣ ਦਾ ਪੱਕਾ ਫੈਸਲਾ ਕਰ ਲਿਆ ਜੋ ਫਰਾਂਸੀਸੀ ਜਨਰਲ ਅਬੀਟੇਬਲ ਦੀਆਂ ਕੋਸ਼ਿਸ਼ਾਂ ਨਾਲ ਸਿੱਖਾਂ ਦੇ ਕਾਬੂ ਰਹਿ ਗਿਆ ਸੀ।

੪-ਜਦ ਸ਼ਾਹ ਸੁਜਾ ਦੀ ਮੱਦਦ ਲਈ ਅੰਗ੍ਰੇਜ਼ ਕਾਬਲ ਵਿੱਚ ਰਹਿਣ ਲੱਗੇ, ਤਦ ਇਨ੍ਹਾਂ ਵਿੱਚੋਂ ਕੁਝ ਅੰਗ੍ਰੇਜ਼ਾਂ ਨੇ ਅਫਗਾਨਾਂ ਨੂੰ ਸਿੱਖਾਂ ਦੇ ਵਿਰੁੱਧ ਉਕਸਾਣਾ ਸ਼ੁਰੂ ਕੀਤਾ।

੫-ਜਦ ਸਿੱਖਾਂ ਦੀ ਫੌਜ ਨਾਲ ਲੈ ਕੇ ਜਲਾਲਾਬਾਦ ਫਤਹ ਕੀਤਾ, ਤਦ ਪਲਕ ਸਾਹਿਬ ਨੇ ਆਪਣੀ ਫੌਜ ਨੂੰ ਹੀ ਸ਼ਹਿਰ ਤੇ ਬਾਜ਼ਾਰ ਲੁਟਣ ਦਾ ਹੁਕਮ ਦਿੱਤਾ ਤੇ ਸਿੱਖਾਂ ਨੂੰ ਨਾ ਲੁਟਣ ਦਿੱਤਾ। ਸੋ ਇਸੇ ਤਰ੍ਹਾਂ ਨਾਲ ਕਈ ਹੋਰ ਕੰਮ ਸਿੱਖਾਂ ਨੂੰ ਚਿੜਾਨ ਵਾਲੇ ਅੰਗ੍ਰੇਜ਼ਾਂ ਨੇ ਕੀਤੇ, ਜੋ ਬਹੁਤੇ ਹੋਣ ਕਰ ਕੇ

ਛੱਡੇ ਜਾਂਦੇ ਹਨ, ਜਿਨ੍ਹਾਂ ਦੀ ਬਾਬਤ ਸਰ ਹਨਰੀ ਲਾਰੰਸ ਸਾਹਿਬ ਨੂੰ ਸਿੱਖਾਂ ਦੇ ਹੱਕ ਵਿੱਚ ਮੇਹਜ਼ਰ ਸਾਹਿਬ ਨਾਲ ਬੜਾ ਸਿਰ ਖਪਾਣਾ ਪੈਂਦਾ ਸੀ। ਉਪ੍ਰੋਕਤ ਗੱਲਾਂ ਤੋਂ ਛੁੱਟ ਹੇਠ ਲਿਖੇ ਕਾਰਨ ਵੀ ਲੜਾਈ ਦੇ ਹੋਣ ਦੇ ਸਨ, ਸੋ ਨਿਆਏਸ਼ੀਲ ਇਤਿਹਾਸਕਾਰਾਂ ਨੇ ਲਿਖੇ ਹਨ:

੧. ਆਪੇ ਵਿੱਚ ਦੋਸਤੀ ਦਾ ਇਕਰਾਰ ਹੋਣ ਸਮੇਂ ਅੰਗ੍ਰੇਜ਼ਾਂ ਨੇ ਇਕਰਾਰ ਕੀਤਾ ਸੀ ਕਿ ਸਿੱਖਾਂ ਦੀ ਸਰਹੱਦ ਦੇ ਪਾਸ ਛਾਵਣੀ ਨਾ ਬਣਾਵਾਂਗੇ, ਇਸ ਦੇ ਵਿਰੁੱਧ ਲੁਧਿਆਣੇ ਛਾਵਣੀ ਬਣਾਈ ਗਈ।
੨. ਗੋਰਖਿਆਂ ਦੇ ਜੰਗ ਪਿੱਛੋਂ ਸਪਾਟੂ ਵਿੱਚ ਫੌਜ ਇਕੱਤ੍ਰ ਕੀਤੀ ਗਈ।
੩. ਸੰ: ੧੯੩੮ ਨੂੰ ਗੁਜ਼ਰੀ ਤੇ ਫੌਜ ਲੈ ਜਾਣ ਦੇ ਬਹਾਨੇ ਫਿਰੋਜ਼ਪੁਰ ਵਿੱਚ ਜੋ ਲਾਹੌਰ ਦੇ ਨਜ਼ਦੀਕ ਹੈ, ੧੨ ਹਜ਼ਾਰ ਫੌਜ ਰੱਖੀ ਗਈ। ਏਥੇ ਕੇਵਲ ਇੱਕ ਸਾਲ ਵਾਸਤੇ ਹੀ ਫੌਜ ਰੱਖਣ ਦਾ ਇਕਰਾਰ ਹੋਇਆ ਸੀ, ਕਿੰਤੁ ੧੯੪੩ ਤੱਕ ਕਾਬਲ ਦੀ ਲੜਾਈ ਬਣੀ ਰਹਿਣ ਕਰ ਕੇ ਇੱਥੇ ਛਾਵਣੀ ਪੱਕੀ ਕਰ ਲਈ।
੪. ਪਹਾੜੀ ਰਾਜਿਆਂ ਦੇ ਰਾਜ ਵਿੱਚ ਪ੍ਰੈਜ਼ੀਡੰਟਾਂ ਦੇ ਰਹਿਣ ਕਰ ਕੇ ਅੰਗ੍ਰੇਜ਼ੀ ਫੌਜ ਰੱਖਿਆ ਦੇ ਬਹਾਨੇ ਕਈ ਥਾਵੋਂ ਰੱਖੀ ਗਈ।
੫. ਫਿਰੋਜ਼ਪੁਰ ਦਾ ਰਾਈਸ ਧੰਨਾ ਸਿੰਘ ਵੀ ਸੁਕਰਚੱਕੀਆਂ ਦੀ ਮਿਸਲ ਟੁੱਟ ਜਾਣ ਮਗਰੋਂ ਉਜੇਹਾ ਹੀ ਲਾਹੌਰ ਦਰਬਾਰ ਦੇ ਅਧੀਨ ਹੋ ਗਿਆ ਸੀ, ਇਸ ਕਰ ਕੇ ਸਰਦਾਰ ਮਹਾਂ ਸਿੰਘ ਤੇ ਮਹਾਰਾਜਾ ਰਣਜੀਤ ਸਦਾ ਹੀ ਉਹਨੂੰ ਮੱਦਦ ਦੇਂਦੇ ਰਹੇ। ਬਲਕਿ ਧੰਨਾ ਸਿੰਘ ਦੇ ਗੁਜ਼ਰ ਜਾਣ ਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ਆਪ ਦੂਜਿਆਂ ਨਾਲ ਲੜ ਕੇ ਇਸ ਦਾ ਮੁਲਕ ਬਚਾਇਆ ਤੇ ਉਹਦੀ ਸੰਤਾਨ ਹੀਨ ਰਾਣੀ ਲਛਮਨ ਕੌਰ ਦੇ ਅਧੀਨ ਰੱਖੀ ਰੱਖਿਆ। ਉਹ ਅੰਗ੍ਰੇਜ਼ਾਂ ਦੇ ਫਸਲਾਣ ਤੇ ਸਿਰਫ ਰਾਣੀ ਦਾ ਖਿਤਾਬ ਲੈ ਕੇ ਹੀ ਅੰਗ੍ਰੇਜ਼ਾਂ ਵਲ ਹੋ ਗਈ ਤੇ ਉਹਦੇ ਮਰ ਜਾਣ ਤੇ ਇਹ ਕਹਿ ਕੇ ਇਹਦਾ ਇਲਾਕਾ ਸਤਲੁਜ ਤੋਂ ਦੱਖਣ ਵੱਲ ਹੈ, ਅੰਗ੍ਰੇਜ਼ਾਂ ਨੇ ਆਪਣੇ ਇਲਾਕੇ ਵਿੱਚ ਮਿਲਾ ਲਿਆ।
੬. ਸਤਲੁਜ ਪਾਰ ਲਾਹੌਰ ਦਰਬਾਰ ਦੇ ਮੁਲਕ ਦੀ ਰੱਖਿਆ ਲਈ ਜੋ ਸਿੱਖ ਸਵਾਰਾਂ ਦੀ ਚੌਂਕੀ ਰਹਿੰਦੀ ਸੀ, ਜਦ ਉਹਨੂੰ ਛੁਟੀ ਦੇ ਕੇ ਉਹਦੀ ਜਗ੍ਹਾ ਤੇ ਦੂਜੀ ਪਾਰਟੀ ਭੇਜੀ ਗਈ, ਤਦ ਉਸ ਸਮੇਂ ਲੁਧਿਆਣੇ ਵਿੱਚ ਕਰਨੈਲ ਰਜਸੈਂਡ ਦੀ ਜਗ ਮੇਹਜ਼ਰ ਬ੍ਰਾਡਫੁਟ ਜੋ ਸਿੱਖਾਂ ਦਾ ਮਸ਼ਹੂਰ ਦੁਸ਼ਮਣ ਸੀ, ਆ ਗਿਆ ਸੀ। ਇਨ੍ਹਾਂ ਨੇ ਉਹਨਾਂ ਸਿੱਖ ਸਵਾਰਾਂ ਤੇ ਜਿਨ੍ਹਾਂ ਨੂੰ ੧੯੦੯ ਦੇ ਇਕਰਾਰ ਨਾਮੇ ਅਨੁਸਾਰ ਸਤਲੁਜ ਤੋਂ ਪਾਰ ਹੋਣਾ ਜ਼ਰੂਰੀ ਸੀ, ਆਪਣੀ ਫੌਜ ਦਾ ਹਮਲਾ ਕਰਾ ਕੇ ਗੋਲੀਆਂ ਦੀ ਬਰਖਾ ਕਰ ਦਿੱਤੀ। ਕਿੰਤੁ ਸ਼ਾਬਾਸ਼ ਹੈ ਉਸ ਸਿੱਖ ਰਸਾਲਦਾਰ ਨੂੰ ਕਿ ਜਿਸ ਨੇ ਇਹ ਸਮਝ ਕੇ ਅੰਗ੍ਰੇਜ਼ਾਂ ਦੀ ਬੇਸਮਝੀ ਦੀ ਚਾਲ ਤੇ ਜੇ ਆਸਾਂ ਵੀ ਗੋਲੀ ਦਾ ਜਵਾਬ ਗੋਲੀ ਨਾਲ ਦਿੱਤਾ, ਤਦ ਅੰਗ੍ਰੇਜ਼ਾਂ ਤੇ ਸਿੱਖਾਂ ਵਿੱਚ ਲੜਾਈ ਸ਼ੁਰੂ ਹੋ ਜਾਵੇਗੀ। ਇਸ ਦਾਨਾ ਅਫਸਰ ਨੇ ਆਪਣੀ ਫੌਜ ਨੂੰ ਵੀ ਬਚਾ ਲਿਆ ਤੇ ਅੰਗ੍ਰੇਜ਼ਾਂ ਨਾਲ ਵੀ ਵਿਗਾੜ ਨਾ ਹੋਣ ਦਿੱਤਾ।
੭. ਫਿਰੋਜ਼ਪੁਰ ਤੇ ਪੁਲ ਬਨਾਣ ਲਈ ਜੋ ਵੱਡੀ-ਵੱਡੀ ਕਿਸ਼ਤੀਆਂ ਬੰਬੇ ਤੋਂ ਮੰਗਾਈਆਂ ਗਈਆਂ, ਉਹ ਬ੍ਰਾਟਫੁਟ ਦੇ ਸਾਹਮਣੇ ਹੀ ਫਿਰੋਜ਼ਪੁਰ ਮੰਗਾਈਆਂ।
੮. ਇਨ੍ਹਾਂ ਹੀ ਦਿਨਾਂ ਵਿੱਚ ਇੱਕ ਤਕੜੀ ਫੌਜ ਸਿੰਘ ਵਿੱਚ ਲਿਆ ਕੇ ਸਿੱਖਾਂ ਦੀ ਸਰਹੱਦ ਤੇ ਰੱਖੀ ਗਈ।
੯. ਸੰ: ੧੯੩੮ ਨੂੰ ਸਿੱਖਾਂ ਦੀ ਹੱਦ ਤੇ ੨੫੦੦ ਸਿਪਾਹੀ ਵੱਡੀ ਤੋਂਪਾਂ ਸਨ। ਫਿਰ ਐਲਨਬਰਗ ਦੇ ਸਮੇਂ ੧੪ ਹਜ਼ਾਰ ਸਪਾਹ ਹੋ ਗਈ ਤੇ ੫੭ ਤੋਂਪਾਂ ਕਰ ਦਿੱਤੀਆਂ ਗਈਆਂ ਤੇ ਫਿਰ ਲਾਰਡ ਹਾਰਡਿੰਗ ਨੇ ੩੦ ਹਜ਼ਾਰ ਸਪਾਹੀ ਵੱਡੀ ਤੋਂਪਾਂ ਨਾਲ ਸਿੱਖਾਂ ਦੀ ਹੱਦ ਘੇਰ ਲਈ। ਇਸ ਤੋਂ ਛੁੱਟ ੧੦ ਹਜ਼ਾਰ ਸਪਾਹੀ ਮੇਰਠ ਵਿੱਚ, ੧੨ ਹਜ਼ਾਰ ਅੰਬਲੇ ਤਯਾਰ ਰੱਖੇ ਗਏ। ਇਹ ਤੇ ਐਹੋ ਜਹੀਆਂ ਹੋਰ ਗੱਲਾਂ ਦੇ ਹੁੰਦਿਆਂ ਕੌਣ ਹੈ ਜੋ ਕਹਿ ਸਕੇ ਕਿ ਪ੍ਰਣ ਪਤਰ ਦੇ ਵਿਰੁੱਧ ਕਾਰਵਾਈ ਨਹੀਂ ਸੀ ਤੇ ਇਹ ਬਿਨਾਂ ਜੰਗ ਦੇ ਗੁਜ਼ਰ ਜਾਣ ਵਾਲੀ ਗੱਲ ਸੀ?

ਕਨਿੰਘਮ ਜਹੋ ਨਿਆਏਸੀਲ ਇਤਹਾਸਕਾਰਾਂ ਨੇ ਲਿਖਿਆ ਹੈ ਕਿ ਬ੍ਰਾਟਫੁਟ ਜਹੋ ਆਦਮੀ ਦਾ ਏਜੰਟ ਹੋਣਾ ਹੀ ਲੜਾਈ ਦਾ ਕਾਰਨ ਸੀ, ਕਿਉਂਕਿ ਇਸ ਨੇ ਜੋ ਕੰਮ ਵੀ ਕੀਤਾ, ਦੋਨਾਂ ਸਰਕਾਰਾਂ ਵਿੱਚ ਲੜਾਈ ਝਗੜਾ ਵਧਾਣ ਦਾ ਕੀਤਾ।

ਦੀਵਾਨ ਮੂਲਰਾਜ ਹਾਕਮ ਮੁਲਤਾਨ ਵੱਲੋਂ ਜਦ ਕੁਛ ਚਿਰ ਦਾ ਖਰਾਜ ਵਸੂਲ ਨਾ ਹੋਇਆ ਤਦ ਸਿੱਖ ਫੌਜ ਨੇ ਮੁਲਤਾਨ ਤੇ ਚੜ੍ਹਾਈ ਕਰਨੀ ਚਾਹੀ। ਮੂਲਰਾਜ ਨੇ ਇਹ ਗੱਲ ਸੁਣਿਆਂ ਹੀ ਬ੍ਰਾਟਫੁਟ ਸਾਹਿਬ ਨੂੰ ਚਿੱਠੀ ਲਿਖੀ ਕਿ ਸਿੱਖ ਫੌਜ ਦੇ ਹਮਲਾ ਕਰਨ ਦੀ ਸੂਰਤ ਵਿੱਚ ਇਸ ਦੀ ਅੰਗ੍ਰੇਜ਼ ਵੱਲੋਂ ਸਹਾਇਤਾ ਹੋ ਸਕਦੀ ਹੈ? ਮੂਲਰਾਜ ਦੀ ਇਹ ਚਿੱਠੀ ਬਿਨਾ ਕਿਸੇ ਹੀਲ ਹੁਜਤ ਦੇ ਪਾੜ ਸੁੱਟਣ ਯੋਗ ਸੀ, ਕਿੰਤੁ ਬ੍ਰਾਟਫੁਟ ਨੇ ਇਹ ਕਹਿ ਕੇ ਕਿ ਜੇ ਸਿੱਖ ਫੌਜ ਮੁਲਤਾਨ ਤੇ ਹਮਲਾ ਕਰ ਸਕਦੀ ਹੈ ਤਦ ਕੀ ਓਹ ਅੰਗਰੇਜ਼ੀ ਇਲਾਕੇ ਤੇ ਨਹੀਂ ਕਰ ਸਕਦੀ? ਸਿੱਖਾਂ ਦੀ ਹੱਦ ਤੇ ਆਪਣੀ ਫੌਜ ਹਮਲੇ ਦੀ ਰੋਕ ਲਈ ਇਕੱਠੀ ਕਰਨੀ ਸ਼ੁਰੂ ਕਰ ਦਿੱਤੀ ਤੇ ਅੰਗਰੇਜ਼ ਅਫਸਰਾਂ ਨੂੰ ਚਿੱਠੀਆਂ ਲਿਖ ਕੇ ਮੂਲਰਾਜ ਦੀ ਮਦਦ ਕਰਨ ਲਈ ਉਭਾਰਿਆ ਤੇ ਸਿੰਧ ਨੂੰ ਫਤਹ ਕਰਨ ਵਾਲੇ ਨੇਪੀਅਰ ਸਾਹਿਬ ਨੂੰ ਵੀ ਜੋ ਕਿ ਇਸ ਦਾ ਮਾਸੀ ਦਾ ਪੁੱਤਰ ਸੀ, ਮੂਲਰਾਜ ਦੀ ਮਦਦ ਲਈ ਲਿਖਿਆ। ਨੇਪੀਅਰ ਸਾਹਿਬ ਓਹੋ ਹੀ ਹਨ, ਜਿਨ੍ਹਾਂ ਨੇ ਸਿੱਖ ਸਵਾਰਾਂ ਦੇ ਇੱਕ ਦਸਤੇ ਤੇ ਜੋ ਡਾਕੂਆਂ ਦਾ ਪਿੱਛਾ ਕਰਦਾ ਸਿੰਧ ਵਿੱਚ ਪੁਜਾ ਸੀ, ਬਜਾਏ ਡਾਕੂਆਂ ਤੇ ਹਮਲਾ ਕਰਨ ਦੇ ਸਿੱਖਾਂ ਤੇ ਹਮਲਾ ਕਰ ਦਿੱਤਾ, ਜਿਸ ਤੋਂ ਸਿੱਖ ਦਰਬਾਰ ਨੇ ਨੇਪੀਅਰ ਤੇ ਬ੍ਰਾਟਫੁਟ ਦੋਨਾਂ ਨੂੰ ਬਹੁਤ ਸ਼ਰਮਿੰਦਾ ਕੀਤਾ, ਕਿੰਤੁ ਇਹ ਫਿਰ ਵੀ ਛੇੜ ਛਾੜ ਤੋਂ ਬਾਜ਼ ਨਹੀਂ ਆਏ।

ਇਸ ਤਰ੍ਹਾਂ ਦੀਆਂ ਬਹੁਤ ਸਾਰੀਆਂ ਗੱਲਾਂ ਦੇ ਪ੍ਰਗਟ ਹੋਣ ਤੇ ਸਿਆਣੇ ਆਦਮੀ ਕਹਿ ਰਹੇ ਸਨ ਕਿ ਹੁਣ ਪੰਜਾਬ ਤੇ ਅੰਗ੍ਰੇਜ਼ ਜ਼ਰੂਰ ਹਮਲਾ ਕਰਨਗੇ, ਬਲਕਿ ਓਹਨਾਂ ਦਿਨਾਂ ਦੇ ਅੰਗ੍ਰੇਜ਼ੀ ਅਖਬਾਰਾਂ ਵਿੱਚ ਵੀ ਇਹੋ ਹੀ ਖਿਲਬਿਲੀ ਮਚ ਰਹੀ ਸੀ। ਜਨਰਲ ਕਨਿੰਘਮ ਤੇ ਸਿੰਘ ਯੁੱਧ ਵਿੱਚ ਲਿਖਿਆ ਹੈ ਕਿ ਇਸ ਧੋਖੇਬਾਜ਼ ਤੇ ਤੇਜ਼ ਮਿਜਾਜ਼ ਬ੍ਰਾਟਫੁਟ ਦੇ ਕੰਮਾਂ ਤੋਂ ਗਵਰਨਮੈਂਟ ਅੰਗ੍ਰੇਜ਼ੀ ਵੀ ਖੁਸ਼ ਨਹੀਂ ਸੀ ਤੇ ਨਾ ਹੀ ਓਹਦੀਆਂ ਚਾਲਾਂ ਨੂੰ; ਜੋ ਪ੍ਰਤਖ ਖਰਾਬੀ ਦੀਆਂ ਸਨ, ਕਦੇ ਰੋਕਿਆ। ਸੋ ਜੇ ਕਦੀ ਉਪਰੋਕਤ ਕੰਮਾਂ ਦੇ ਅੰਗ੍ਰੇਜ਼ਾਂ ਦੀ ਮਨਸ਼ਾ ਅਨੁਸਾਰ ਹੋਣ ਦਾ ਸਿੱਖਾਂ ਦੇ ਦਿਲ ਵਿੱਚ ਵਿਸ਼ਵਾਸ ਹੋ ਜਾਏ, ਤਦ ਕੋਈ ਨਿਆਏਸੀਲ ਓਹਨਾਂ ਨੂੰ ਬੁਰਾ ਨਹੀਂ ਕਹਿ ਸਕਦਾ। ਭਾਵੇਂ ਸਿੱਖ ਕਿਸੇ ਤਰ੍ਹਾਂ ਵੀ ਅੰਗ੍ਰੇਜ਼ਾਂ ਨਾਲ ਵਿਗਾੜ ਕਰਨਾ ਪਸੰਦ ਨਹੀਂ ਕਰਦੇ ਸਨ, ਕਿੰਤੁ ਉਪਰੋਕਤ ਗੱਲਾਂ ਤੋਂ ਸਿੱਖਾਂ ਦੇ ਦਿਲ ਵਿੱਚ ਹਿਲਜੁਲ ਆ ਗਈ ਤੇ ਮੇਹਜ਼ਰ ਬ੍ਰਾਟਫੁਟ ਦੀ ਇੱਕ ਹੋਰ ਕਾਰਵਾਈ ਨੇ ਤਾਂ ਸਿੱਖਾਂ ਦੇ ਅੰਦਰ ਉਬਾਲ ਲਿਆ ਦਿਤੇ। ਓਹ ਇਹ ਕਿ ਲੁਧਿਆਣੇ ਦੇ ਪਾਸ ਜੋ ਦੋ ਪਿੰਡ ਲਾਹੌਰ ਦਰਬਾਰ ਦੇ ਸਨ, ਬ੍ਰਾਟਫੁਟ ਨੇ ਓਹ ਅੰਗ੍ਰੇਜ਼ੀ ਇਲਾਕੇ ਵਿੱਚ ਮਿਲਾ ਲਏ ਤੇ ਇਸ ਦੀ ਲੁੱਟ ਦਾ ਬਹਾਨਾ ਇਹ ਬਨਾਇਆ ਕਿ ਸਾਡੇ ਅਪਰਾਧੀ ਇਨ੍ਹਾਂ ਪਿੰਡਾਂ ਵਿੱਚ ਆ ਕੇ ਲੁਕੇ ਰਹਿੰਦੇ ਹਨ। ਸੋ ਕੀ ਉਹ ਆਪਣੇ ਦੋਸਤ ਮਹਾਰਾਜੇ ਦੇ ਇਲਾਕੇ ਵਿੱਚੋਂ ਇਨ੍ਹਾਂ ਨੂੰ ਪ੍ਰਵਾਨੇ ਲਿਖ ਕੇ ਨਹੀਂ ਲੈ ਸਕਦੇ ਸੀ? ਪ੍ਰੰਤੂ ਇੱਥੇ ਤਾਂ ਓਹ ਗੱਲ ਕੀਤੀ ਗਈ ਕਿ ਮੈਂ ਤੁਹਾਡੇ ਨਾਲ ਮਿੱਤਰਤਾ ਨਹੀਂ ਰੱਖਣਾ ਚਾਹੁੰਦਾ, ਕਿਉਂਕਿ ਰੋਟੀ ਖਾਣ ਲੱਗਿਆਂ ਤੁਹਾਡੀ ਦਾੜ੍ਹੀ ਹਿਲਦੀ ਹੈ। ਸੋ ਹੁਣ ਸੋਚੋ ਕਿ ਇਕਰਾਰਨਾਮੇ ਕਿਸ ਨੇ ਤੋੜੇ? ਜਦ ਐਹੋ ਜੇਹੋ ਅਨਗਿਣਤ ਇਸ਼ਾਰਿਆਂ ਤੋਂ ਫੌਜ ਖਾਲਸਾ ਨੇ ਜਾਣ ਲਿਆ ਕਿ ਅੰਗ੍ਰੇਜ਼ ਹੁਣ ਸਾਡੇ ਅਨਜਾਣੇ ਮਹਾਰਾਜਾ ਦਲੀਪ ਸਿੰਘ ਦਾ ਰਾਜ ਖੋਹਣਾ ਚਾਹੁੰਦੇ ਹਨ ਤਦ ਓਹਨਾਂ ਦੇ ਦਿਲਾਂ ਵਿੱਚ ਹੀ ਲੜਾਈ ਦੀ ਅੱਗ ਸੁਲਗ ਪਈ। ਓਹਨਾਂ ਦੇ ਦਰਗੇਬਾਜ਼ ਅਫਸਰਾਂ ਨੇ ਜੋ ਕੁਝ ਮੁੱਦਤ ਪਹਿਲਾਂ ਹੀ ਅੰਗ੍ਰੇਜ਼ਾਂ ਨਾਲ ਮਿਲੇ ਹੋਏ ਸਨ ਤੇ ਅੰਗ੍ਰੇਜ਼ਾਂ ਨਾਲ ਸਾਜ਼ਸ਼ ਕਰ ਕੇ ਅਜਿਹੇ ਸਮੇਂ ਦੀ ਉਡੀਕ ਵਿੱਚ ਸਨ, ਸਿੱਖਾਂ ਨੂੰ ਭੜਕਾਇਆ, ਜਿਸ ਤੋਂ ਸਿੱਖ ਫੌਜ ਅੰਗ੍ਰੇਜ਼ਾਂ ਦੇ ਗਲੇ ਜਾ ਪਈ ਤੇ ਇਕਰਾਰ ਭੰਗ ਕਰਨ ਦਾ ਦੂਸ਼ਣ ਸਿੱਖਾਂ ਤੇ ਲਵਾ ਦਿੱਤਾ।

ਜਦ ਤਕ ਤਾਰੀਖਾਂ ਵਿੱਚ ਹਾਲ ਲਿਖੇ ਰਹਿਣਗੇ ਤਦ ਤਕ ਆਦਮੀਆਂ ਵਿੱਚ ਇਨਸਾਨੀਅਤ ਰਹੇਗੀ ਤੇ ਬੇਈਮਾਨ ਮਨੁੱਖਾਂ ਦੇ ਨਾਮ ਤੇ ਲਾਹੌਰ ਦਾ ਧੱਬਾ ਸਦਾ ਲਗਾ ਰਹੇਗਾ, ਕਿਉਂਕਿ ਇਨ੍ਹਾਂ ਭਖ ਮੰਗੇ ਲੋਕਾਂ ਨੇ ਰਾਜਿਆਂ ਦੇ ਖਿਤਾਬ ਸਿੱਖਾਂ ਤੋਂ ਪਾ ਫਿਰ ਇਸੇ ਰਾਜ ਨੂੰ ਉਖੇੜਨ ਦੀ ਨਿਮਕ ਹਰਾਮੀ ਕੀਤੀ। ‘ਜਿਸ ਹਾਂਡੀ ਵਿੱਚ ਖਾਈਏ, ਉਸੇ ਵਿੱਚ ਛੇਕ ਕਰੀਏ’ ਅੰਗ੍ਰੇਜ਼ਾਂ ਨੇ ਵੀ ਇਨ੍ਹਾਂ ਦਗੇਬਾਜ਼ ਅਫਸਰਾਂ ਦੀ ਇੱਛਾ ਪੂਰੀ ਕਰਨ ਦਾ ਬਹੁਤ ਭਰੋਸਾ ਦਿੱਤਾ, ਜਿਸ ਤੋਂ ਇਨ੍ਹਾਂ ਨੇ ਸਿੱਖ ਫੌਜ ਨੂੰ ਘੜੀ ਘੜੀ ਜੰਗ ਕਰਨ ਦੀ ਪ੍ਰੇਰਨਾ ਕਰ ਕੇ ਲੜਾਈ ਦਾ ਧੋਂਸਾ ਵਜਾ ਦਿੱਤਾ। ਹੁਣ ਅੰਗ੍ਰੇਜ਼ਾਂ ਦੀਆਂ ਪੋਲੀਟੀਕਲ ਚਾਲਾਂ ਦਾ ਤੇ ਸਿੱਖਾਂ ਦੀ ਜ਼ਬਰਦਸਤੀ ਦਾ ਜੋ ਦਗੇਬਾਜ਼ ਅਫਸਰਾਂ ਦੇ ਉਭਾਰੇ ਹੋਏ ਬਿਨਾਂ ਸੋਚੇ ਅਚਣਚੇਤ ਜਾ ਕੇ ਅੰਗ੍ਰੇਜ਼ਾਂ ਦੇ ਗਲ ਜਾ ਪਏ ਹਿਸਾਬ ਲਾਇਆ ਗਿਆ ਤਦ ਸਾਡੀ ਸਮਝ ਵਿੱਚ ਦੋਵੇਂ ਧਿਰਾਂ ਦੂਸ਼ਣ ਤੋਂ ਬਚ ਨਹੀਂ ਸਕਦੀਆਂ।

ਮਿਸਟਰ ਕਨਿੰਘਮ ਨੇ ਲਿਖਿਆ ਹੈ ਕਿ ਅੰਗ੍ਰੇਜ਼ੀ ਏਜੰਟ ਮਿਸਟਰ ਬ੍ਰਾਟਫੁਟ ਸਾਹਿਬ ਦੀ ਉਸ ਵੇਲੇ ਦੀ ਪਾਲਸੀ ਜੋ ਓਹਨਾਂ ਨੇ ਸਰਹਦੀ ਫੌਜ ਵਧਾਣ ਤੇ ਦਰਯਾਏ ਸਤਲੁਜ ਦੇ ਇਸ ਪਾਰ ਦੇ ਲਾਹੌਰ ਦਰਬਾਰ ਦੇ ਇਲਾਕੇ ਤੇ ਕਬਜ਼ਾ ਕਰਨ ਤੇ ਇੱਕ ਦੋ ਮਾਮਲਿਆਂ ਵਿੱਚ (ਜੇਹਾ ਕਿ ਆਨੰਦਪੁਰ ਆਦਿ ਕਦੇ ਸੋਢੀਆਂ ਦੀ ਜਾਗੀਰ ਮਾਖੇਵਾਲ ਤੇ ਸਰਹਦੀ ਪਿੰਡਾਂ ਦੀ ਕੁਰਕੀ ਜਿਨ੍ਹਾਂ ਵਿੱਚ ਅਪਰਾਧੀਆਂ ਦੇ ਲੁਕਣ ਦਾ ਦੂਸ਼ਣ ਸੀ) ਪ੍ਰਤਖ ਰੂਪ ਵਿੱਚ ਅੱਗੇ ਵਧਣਾ ਸੀ, ਅਜੇਹੀ ਨਹੀਂ ਸੀ ਕਿ ਇੱਕ ਕੌਮ ਨੂੰ ਭੜਕਾਣ ਦਾ ਕਾਰਨ ਨਾ ਹੋਂਦਾ। ਸੋ ਇਨ੍ਹਾਂ ਹੀ ਕਾਰਨਾਂ ਤੋਂ ਉਪ੍ਰੋਕਤ ਸਾਹਿਬ ਨੇ ਲਿਖਿਆ ਹੈ ਕਿ:

‘ਮੇਹਜਰ ਬ੍ਰਾਟਫੁਟ ਸਾਹਿਬ ਦੇ ਹਰ ਇੱਕ ਕੰਮ ਤੋਂ ਪਹਿਲਾਂ ਦੀ ਰੋਕ ਮਾਲੂਮ ਹੋਂਦੀ ਸੀ ਤੇ ਉਹਨਾਂ ਵਿੱਚੋਂ ਸ਼ੁਭਚਿੰਤਕ ਹੋਣ ਦੀ ਜਗਾ ਵਿਰੋਧਾ ਦੀ ਬੂ ਆਉਂਦੀ ਸੀ।’ ਉਹਨਾਂ ਨੇ ਆਪਣੀ ਇਸ ਰਾਏ ਤੇ ਨੋਟ ਦਿੱਤਾ ਹੈ ਕਿ:

‘ਮੇਹਜਰ ਬ੍ਰਾਟਫੁਟ ਦੇ ਪੰਜਾਬ ਵਿੱਚ ਨੀਯਤ ਹੋਣ ਤੋਂ ਲੋਕਾਂ ਨੇ ਲੜਾਈ ਛਿੜਣ ਦਾ ਅਨੁਮਾਨ ਲਾਇਆ ਸੀ ਤੇ ਸਾਰਿਆਂ ਦਾ ਇਹ ਪੱਕਾ ਵਿਸ਼ਵਾਸ ਸੀ ਕਿ ਕਾਸ਼! ਕਲਾਰਕ ਸਾਹਿਬ ਹੀ ਏਜੰਟ ਰਹਿੰਦੇ। ਤਦ ਕਦੇ ਵੀ ਸਿੱਖਾਂ ਦੀ ਅੰਗ੍ਰੇਜ਼ਾਂ ਨਾਲ ਲੜਾਈ ਨਾ ਹੋਂਦੀ, ਕਿਉਂਕਿ ਮੇਹਜਰ ਬ੍ਰਾਟਫੁਟ ਬਾਬਤ ਇਹ ਆਮ ਖ਼ਿਆਲ ਸੀ ਕਿ ਓਹ ਸਿੱਖਾਂ ਦਾ ਦੁਸ਼ਮਨ ਹੈ।’ ਸੋ ਇਸ ਗੱਲ ਨੂੰ ਸਹੀ ਸਾਬਤ ਕਰਨ ਲਈ ਕਨਿੰਘਮ ਸਾਹਿਬ ਨੇ ਮੇਹਜਰ ਬ੍ਰਾਟਫੁਟ ਦੀਆਂ ਲਿਖਤਾਂ ਦਾ ਹਵਾਲਾ ਵੀ ਦਿੱਤਾ ਹੈ। (ਵੇਖੋ ਤਾਰੀਕ ਕਨਿੰਘਮ ਪੰਨਾ ੨੯੭)

ਕਨਿੰਘਮ ਸਾਹਿਬ ਨੇ ਉਪ੍ਰੋਕਤ ਗੱਲਾਂ ਨੂੰ ਮੁਖ ਰੱਖ ਕੇ ਅੰਗ੍ਰੇਜ਼ਾਂ ਤੇ ਹੀ ਲੜਾਈ ਕਰਨ ਦਾ ਦੂਸ਼ਣ ਲਾਇਆ ਹੈ ਤੇ ਬਿਲਕੁਲ ਸਾਫ਼ ਤੇ ਸਪਸ਼ਟ ਲਫਜ਼ਾਂ ਵਿੱਚ ਲਿਖਿਆ ਹੈ ਕਿ:

‘ਭਾਵੇਂ ਇਸ ਗੱਲ ਦਾ ਮੁਢ ਸਿੱਖਾਂ ਵਲੋਂ ਹੋਇਆ, ਕਿੰਤੂ ਇਹ ਖ਼ਿਆਲ ਕਰਨ ਦਾ ਕੋਈ ਸਬੂਤ ਨਹੀਂ ਕਿ ਅੰਗ੍ਰੇਜ਼ਾਂ ਨੇ ਜੋ ਪਾਲਸੀ ਵਰਤੀ, ਉਹ ਪੰਜਾਬ ਵਾਸੀਆਂ ਨਾਲ ਅਮਨ ਨਾਲ ਰਹਿਣ ਵਾਲੀ ਸੀ ਤੇ ਨਾ ਹੀ ਉਸ ਤੋਂ ਇਹ ਪ੍ਰਗਟ ਹੋਂਦਾ ਹੈ ਕਿ ਅੰਗ੍ਰੇਜ਼ਾਂ ਨੇ ਆਪਣੇ ਕੌਲ ਇਕਰਾਰਾਂ ਤੇ ਸਖ਼ਤੀ ਨਾਲ ਪਾਬੰਦੀ ਕੀਤੀ ਸੀ, ਜਾਂ ਬੜੀ ਲੜਾਈ ਤੇ ਦੂਰ ਦਰਸ਼ਤਾ ਤੋਂ ਕੰਮ ਲਿਆ, ਜਿਸ ਤੋਂ ਕਿ ਉਹ ਇੱਕ ਸਭਿਆ ਸਲਤਨਤ ਦੇ ਮੈਂਬਰ ਕਹੇ ਜਾ ਸਕਦੇ, ਪ੍ਰਾਸ ਕਰ ਅਜੇਹੀ ਹਾਲਤ ਵਿੱਚ ਜਦ ਕਿ ਓਹ ਸਿੱਖਾਂ ਦੀ ਤਾਰੀਖ ਤੇ ਜ਼ਿੰਦਗੀ ਦੇ ਹਾਲਾਤ ਤੋਂ ਜਾਣੂੰ ਸਨ।’

ਗਵਰਨਮੈਂਟ ਦੇ ਸੱਚੀ ਗੱਲ ਕਹਿਣ ਵਿੱਚ ਤਾਂ ਕੋਈ ਸੁਭਾ ਨਹੀਂ, ਕਿੰਤੂ ਓਹਨਾਂ ਦੀ ਈਮਾਨਦਾਰੀ ਕੇਵਲ ਉਹਨਾਂ ਦੀ ਆਪਣੀ ਅਕਲ ਤੇ ਇਨਸਾਨ ਮਾਤ੍ਰ ਦੇ ਤਕਾਜ਼ੇ ਤੋਂ ਪ੍ਰਵਾਨ ਕੀਤੀ ਜਾ ਸਕਦੀ ਹੈ। (ਵੇਖੋ ਕਨਿੰਘਮ ਸਫ਼ਾ ੩੫੦) ਸਾਡਾ ਕਨਿੰਘਮ ਸਾਹਿਬ ਨਾਲ ਇਸ ਕਦਰ ਜ਼ੋਰ ਨਾਲ ਜੋ ਉਹਨਾਂ ਦੀ ਲਿਖਤ ਵਿੱਚ ਹੈ; ਸੰਮਤੀ ਨਹੀਂ। ਇਸ ਵਿੱਚ ਵੀ ਕੋਈ ਸੱਕ ਨਹੀਂ ਕਿ ਜੇ ਕਦੀ ਮੇਹਜਰ ਬ੍ਰਾਟਫੁਟ ਵਲੋਂ ਇਸ ਤਰ੍ਹਾਂ ਦੀਆਂ ਵਿਰੋਧੀ ਗੱਲਾਂ ਨਾ ਹੋਈਆਂ ਹੋਂਦੀਆਂ, ਤਦ ਸ਼ਾਇਦ ਫੌਜੀ ਖਾਲਸਾ ਨੂੰ ਭਾਵੇਂ ਦਰਬਾਰ ਵਾਲੇ ਕਿੰਨਾ ਹੀ ਭੜਕਾਉਂਦੇ, ਅੰਗ੍ਰੇਜ਼ਾਂ ਦੇ ਗਲੇ ਪੈਣ ਦੀ ਕਦੇ

ਦਲੇਰੀ ਨਾ ਕਰਦੇ। ਹਾਂ, ਜੇ ਕਦੀ ਪਹਿਲੇ ਸਮੇਂ ਵਿੱਚ ਜਦ ਓਹਨਾਂ ਦਾ ਮਹਾਰਾਜਾ ਜਿੰਦਾ ਸੀ, ਓਹਨਾਂ ਨੂੰ ਜ਼ਰਾ ਵੀ ਇਸ਼ਾਰਾ ਹੋ ਜਾਂਦਾ ਤਦ ਦਿੱਲੀ ਤਕ ਪੁੱਜਣ ਨੂੰ ਤਯਾਰ ਹੋ ਜਾਂਦੇ। ਕਿੰਤੂ ਜਦ ਲਾਹੌਰ ਦਰਬਾਰ ਦਾ ਆਪਣਾ ਪ੍ਰਬੰਧ ਹੀ ਠੀਕ ਨਹੀਂ ਸੀ, ਤੇ ਲਾਹੌਰ ਦਰਬਾਰ ਪਾਸ ਸਿਵਾਏ ਲੜਾਈ ਝਗੜੇ ਤੇ ਸਾਜ਼ਸ਼ਾਂ ਕਰਨ ਦੇ ਕੋਈ ਕੰਮ ਹੀ ਨਹੀਂ ਰਹਿ ਗਿਆ ਸੀ, ਸਾਲ ਵਿੱਚ ਕਈ ਬਾਦਸ਼ਾਹ ਬਣਦੇ ਤੇ ਕਈ ਵਜੀਰ ਹੋਂਦੇ ਸਨ, ਸੋ ਜੇ ਕਦੀ ਅਜੇਹੀ ਹਾਲਤ ਵਿੱਚ ਸਰਕਾਰ ਅੰਗ੍ਰੇਜ਼ੀ ਨੇ ਆਪਣੀ ਪਾਲਸੀ ਨੂੰ ਬਦਲਿਆ ਤਾਂ ਕੀ ਗੁਨਾਹ ਕੀਤਾ? ਹਾਂ, ਜੇ ਕਦੀ ਲਾਹੌਰ ਦਰਬਾਰ ਦਾ ਪ੍ਰਬੰਧ ਹੱਛਾ ਹੋਂਦਾ, ਫੌਜ ਵੀ ਆਪਣੀ ਯਾ ਹੁਕਮ ਪਾਬੰਦ ਹੋਂਦੀ ਤੇ ਜਿਹਾ ਕਿ ਵੱਡੇ ਮਹਾਰਾਜਾ ਸਾਹਿਬ ਦੇ ਵੇਲੇ ਹਰ ਇੱਕ ਆਪਣੀ ਜਗ੍ਹਾ ਤੇ ਸੀ, ਉਸੇ ਤਰ੍ਹਾਂ ਇਸ ਵੇਲੇ ਵੀ ਹੋਂਦਾ ਤੇ ਫਿਰ ਸਰਕਾਰ ਅੰਗ੍ਰੇਜ਼ੀ ਆਪਣੀ ਪਾਲਸੀ ਨੂੰ ਬਦਲ ਦੇਂਦੀ ਤਦ ਬੇਸ਼ੱਕ ਸ਼ਕਾਇਤ ਦੀ ਜਗ੍ਹਾ ਸੀ।

੧੨. ਸਿੱਖਾਂ ਦੀ ਪਹਿਲੀ ਲੜਾਈ

ਸਿੱਖ ਫੌਜ ਲੜਾਈ ਦੀ ਤਜਾਰੀ ਕਰ ਕੇ ਸਤਲੁਜ ਦੇ ਕਨਾਰੇ ਤੱਕ ਪੁੱਜ ਗਈ, ਕਿੰਤੂ ਸਰਕਾਰ ਅੰਗ੍ਰੇਜ਼ੀ ਨੇ ਉਸ ਵੇਲੇ ਤਕ ਇਹ ਨਹੀਂ ਸਮਝਿਆ ਸੀ ਕਿ ਸਿੱਖਾਂ ਨੂੰ ਸਾਡੇ ਨਾਲ ਲੜਾਈ ਕਰਨ ਦੀ ਦਲੇਰੀ ਪਵੇਗੀ, ਇਸ ਕਰ ਕੇ ਲੁਧਿਆਣਾ, ਫਿਰੋਜ਼ਪੁਰ ਤੇ ਅੰਬਲਾ ਆਦਿਕ ਜਗ੍ਹਾ ਤੇ ਜੇਹੜੀ ਫੌਜ ਕਿ ਪਹਿਲਾਂ ਰਖੀ ਹੋਈ ਸੀ, ਉਸ ਵਿੱਚ ਹੋਰ ਕੋਈ ਅਦਲਾ ਬਦਲੀ ਨਹੀਂ ਹੋਈ ਸੀ, ਬਲਕਿ ਦਰਬਾਰ ਲਾਹੌਰ ਦੇ ਫਸਾਦ ਦੇ ਦਿਨਾਂ ਵਿੱਚ ਅੰਗ੍ਰੇਜ਼ਾਂ ਦੀ ਨੀਯਤ ਸਾਫ਼ ਤੇ ਸਹਿਨਸ਼ੀਲਤਾ ਵਾਲੀ ਰਹੀ ਸੀ ਤੇ ਹਰ ਇੱਕ ਅਜੇਹੀ ਗੱਲ ਤੋਂ ਜੋ ਕਿਸੇ ਜ਼ਬਰਦਸਤ ਸਲਤਨਤ ਦੇ ਸਿਰ ਤੇ ਲਗ ਸਕਦੀ ਸੀ, ਆਪਣੇ ਆਪ ਨੂੰ ਬਚਾਈ ਰਖਯਾ।

੧੩ ਦਮੰਬਰ ਨੂੰ ਸਰ ਹੈਨਰੀ ਸਾਹਿਬ ਦੇ ਹੁਕਮ ਨਾਲ ਬਲੋਟਨ ਸਾਹਬ ਨੇ ਜੋ ਬੜੇ ਬਹਾਦਰ ਤੇ ਤਾਕਤਵਰ ਸੀ, ਲਾਰਡ ਗਫ਼ ਨੂੰ ਜੋ ਨੋਪੇਲੀਅਨ ਦੇ ਸਪਾਹ ਸਲਾਰਾਂ ਵਿੱਚੋਂ ਲੜਾਈ ਦੇ ਹਰ ਢੰਗ ਦਾ ਜਾਣੂੰ ਸੀ, ਮੰਗ ਕੇ ਆਪਣੀ ਫੌਜ ਵਿੱਚ ਚੀਫ਼ ਕਮਾਨੀਅਰ ਨੀਯਤ ਕਰ ਦਿੱਤਾ। ਸਿੱਖਾਂ ਦੀ ਫੌਜ ਨੂੰ ਇੱਕ ਆਮ ਇਸ਼ਤਿਹਾਰ ਵਿੱਚ ਪ੍ਰਗਟ ਕੀਤਾ ਗਿਆ ਕਿ:

‘ਅੱਜ ਤਕ ਸਾਡੇ ਤੇ ਲਾਹੌਰ ਦਰਬਾਰ ਦੇ ਵਿੱਚ ਮਿੱਤਰਤਾ ਦਾ ਸੰਬੰਧ ਰਿਹਾ ਹੈ ਤੇ ਗੁਰਨਮੈਂਟ ਅੰਗ੍ਰੇਜ਼ੀ ਨੇ ੧੮੦੮ ਦੇ ਅਹਿਦਨਾਮੇ ਨੂੰ ਮਹਾਰਾਜੇ ਦੇ ਰਾਜ ਅਧਕਾਰੀਆਂ ਨਾਲ ਵੀ ਕਾਇਮ ਰਖਯਾ ਹੈ। ਪ੍ਰੰਤੂ ਹੁਣ ਫੌਜ ਨੇ ਲਾਹੌਰ ਦਰਬਾਰ ਦੇ ਕਹੇ ਤੇ ਸਾਡੇ ਨਾਲ ਲੜਾਈ ਕਰਨ ਦੀ ਇੱਛਾ ਕਰ ਕੇ ਇਕਰਾਰ ਨਾਮੇ ਨੂੰ ਤੋੜ ਦਿੱਤਾ ਹੈ। ਇਸ ਕਰ ਕੇ ਗਵਰਨਰ ਜਨਰਲ ਬਹਾਦਰ ਦੀ ਮਨਸ਼ਾ ਹੈ ਕਿ ਅਜੇ ਵੀ ਸਿੱਖ ਆਪਣੇ ਖ਼ਿਆਲ ਤੋਂ ਹਟ ਜਾਣ, ਨਹੀਂ ਤਾਂ ਗਵਰਨਮੈਂਟ ਅੰਗ੍ਰੇਜ਼ੀ ਨੂੰ ਮਜ਼ਬੂਰ ਹੋ ਕੇ ਆਪਣੇ ਦਰਜੇ ਤੇ ਰੁਤਬੇ ਨੂੰ ਕਾਇਮ ਰਖਣ ਲਈ ਪ੍ਰਣ ਤੋੜਨ ਵਾਲਿਆਂ ਨੂੰ ਸਖ਼ਤ ਡੰਡ ਦੇਣਾ ਪਏਗਾ।’

ਇਸ ਇਸ਼ਤਿਹਾਰ ਵਿੱਚ ਇਹ ਵੀ ਪ੍ਰਗਟ ਕੀਤਾ ਗਿਆ ਸੀ ‘ਦਰਯਾਏ ਸਤਲੁਜ ਦੇ ਇਸ ਪਾਰ ਦਾ ਮਹਾਰਾਜਾ ਰਣਜੀਤ ਸਿੰਘ ਦਾ ਇਲਾਕਾ ਜ਼ਬਤ ਹੋ ਕੇ ਸਰਕਾਰ ਅੰਗ੍ਰੇਜ਼ੀ ਦੇ ਇਲਕੇ ਵਿੱਚ ਸ਼ਾਮਲ ਹੋ ਗਿਆ ਹੈ’ ਕਿੰਤੂ ਜਦ ਸਰਕਾਰ ਅੰਗਰੇਜ਼ੀ ਨੇ ਵੇਖਿਆ ਕਿ ਇਸ ਇਸ਼ਤਿਹਾਰ ਦਾ ਕੁਝ ਅਸਰ ਨਹੀਂ ਹੋਇਆ ਤਦ ਲਾਰਡ ਹਾਰਡਿੰਗ ਨੇ ਫੌਜੀ ਅਫਸਰਾਂ ਦੇ ਨਾਮ ਜ਼ਰੂਰੀ ਹੁਕਮ ਜਾਰੀ ਕਰ ਕੇ ਸਰਕਾਰੀ ਫੌਜ ਨੂੰ ਅੱਗੇ ਵਧਣ ਵਾਸਤੇ ਕਿਹਾ ਤੇ ਆਪ ਲੁਧਿਆਣੇ ਅੱਪੜ ਕੇ ਜਿੱਥੇ ਪੰਜ ਦੇਸੀ ਪਲਟਣਾਂ, ਇੱਕ ਦੇਸੀ ਰਸਾਲਾ ਤੇ ਦੋ ਤੋਪਖਾਨੇ ਸਨ, ਪੱਕਾ ਕੀਤਾ ਤੇ ਉੱਤਰ ਤੇ ਲਹਿੰਦੇ ਦੀ ਫੌਜ ਨੂੰ ਵੀ ਪੰਜਾਬ ਤੇ ਚੜ੍ਹਾਈ ਕਰਨ ਦਾ ਹੁਕਮ ਦਿੱਤਾ ਤੇ ਹਰ ਇੱਕ ਮੁਕਾਮ ਤੋਂ ਫੌਜਾਂ ਚੱਲ ਪਈਆਂ। ਉਸ ਵੇਲੇ ਸਭ ਤੋਂ ਨੇੜੇ ਫਿਰੋਜ਼ਪੁਰ, ਲੁਧਿਆਣਾ ਤੇ ਅੰਬਲਾਂ ਦੀ ਫੌਜ ਸੀ।

ਕਨਿੰਘਮ ਸਾਹਿਬ ਲਿਖਦੇ ਹਨ ਕਿ ਉਸ ਵੇਲੇ ਸਿੱਖਾਂ ਦੀ ਫੌਜ ਜੋ ਫਿਰੋਜ਼ਪੁਰ ਵਲ ਵਧੀ, ੩੦-੩੨ ਹਜ਼ਾਰ ਸਪਾਹੀ ਤੇ ੬੨ ਤੋਂ ਸਨ, ਜਿਸ ਦੀ ਅਫਵਾਹ ੬੦-੭੦ ਹਜ਼ਾਰ ਫੌਜ ਤੇ ੧੫੦ ਤੋਂ ਰਹੀ ਸੀ, ਕਿਉਂਕਿ ਵਿਰੋਧੀ ਫੌਜ ਦੀ ਗਿਣਤੀ ਜਿੰਨੀ ਵਧੀਕ ਕਹੀ ਜਾਏ ਉਨਾਂ ਹੀ ਆਪਣੀ ਫੌਜ ਦਾ ਹੌਸਲਾ ਵਧਦਾ ਹੈ। ਕਈ ਇਤਿਹਾਸਕਾਰਾਂ ਨੇ ਵੀ ਇਸ ਅਫਵਾਹ ਅਨੁਸਾਰ ਹੀ ਫੌਜ ਦੀ ਗਿਣਤੀ ਲਿਖ ਰਖੀ ਹੈ ਤੇ ਹੈ ਵੀ ਠੀਕ, ਅਜੇਹੇ ਮੌਕੇ ਤੇ ਦੋਨੋਂ ਧਿਰਾਂ ਆਪਣੀ ਗਿਣਤੀ ਵਧਾ ਕੇ ਦਸਦੇ ਹਨ। ਨਹੀਂ ਤਾਂ ਸਾਨੂੰ ਕੋਈ ਅਜਿਹਾ ਪੱਕਾ ਸਬੂਤ ਨਹੀਂ ਮਿਲਦਾ, ਜਿਸ ਤੋਂ ਇਹ ਲਿਖ ਸਕੀਏ ਕਿ ਸਿੱਖ ਫੌਜ ਦੀ ਗਿਣਤੀ ਅੰਗ੍ਰੇਜ਼ੀ ਫੌਜ ਨਾਲੋਂ ਵਧੀਕ ਸੀ। ਰਾਜਾ ਲਾਲ ਸਿੰਘ ਜੋ ਉਸ ਵੇਲੇ ਖਾਲਸਾ ਫੌਜਾਂ ਦਾ ਕਮਾਂਡਿੰਗ ਅਫਸਰ ਸੀ, ਸਤਲੁਜ ਤੋਂ ਪਾਰ ਲੰਘ ਕੇ ਫਿਰੋਜ਼ਪੁਰ ਵੱਲ ਮੁੰਹ ਕੀਤਾ। ਇੱਥੇ ਸਰ ਜਾਨ ਲਿਟਲਰ ਸਾਹਿਬ ਦੇ ਹਜ਼ਾਰ ਸਿਪਾਹ ਤੇ ੩੧ ਤੋਂ ਲੈ ਕੇ ਸਿੱਖਾਂ ਨਾਲ ਟਾਕਰਾ ਕਰਨ ਲਈ ਤਿਆਰ ਸੀ। ਕਿੰਤੁ ਇੰਨੀ ਫੌਜ ਸਿੱਖਾਂ ਦੇ ਟਾਕਰੇ ਲਈ ਕਾਫੀ ਨਹੀਂ ਸੀ। ਇਸ ਕਰ ਕੇ ਫਿਰੋਜ਼ਪੁਰ ਦੇ ਏਜੰਟ ਕਪਤਾਨ ਨਿੱਕਲਸਨ ਸਾਹਿਬ ਨੇ ਰਾਜਾ ਲਾਲ ਸਿੰਘ ਨੂੰ ਇਹ ਲਿਖਿਆ ਕਿ ਤੁਸੀਂ ਜੋ ਆਪਣੇ ਆਪ ਨੂੰ ਸਰਕਾਰ ਅੰਗ੍ਰੇਜ਼ੀ ਦੇ ਖੈਰਖਾਹ ਤੇ ਦੋਸਤ ਲਿਖਦੇ ਹੋ ਤੇ ਖਤਾਂ ਵਿੱਚ ਪੁੱਛਦੇ ਹੋ ਕਿ ਕੀ ਕਰੀਏ? ਸੋ ਖਾਲਸਾ ਫੌਜ ਨੂੰ ਫਿਰੋਜ਼ਪੁਰ ਤੇ ਹਮਲਾ ਕਰਨ ਤੋਂ ਰੋਕੋ। ਲਾਲ ਸਿੰਘ ਨੇ ਇਸ ਹੁਕਮ ਨੂੰ ਨੌਕਰਾਂ ਵਾਂਗ ਮੰਨਿਆ ਤੇ ਜੇਹੜੀ ਖਾਲਸਾ ਫੌਜ ਫਿਰੋਜ਼ਪੁਰ ਤੇ ਹਮਲਾ ਕਰਨਾ ਚਾਹੁੰਦੀ ਸੀ ਕਿਹਾ ਕਿ ਖਾਲਸਾ ਜੀ! ਗੁਰੂ ਸਾਹਿਬ ਨੇ ਖਾਲਸੇ ਨੂੰ ਸਿੰਘ, ਅਰਥਾਤ ਸ਼ੇਰ ਬਣਾਇਆ ਹੈ। ਸ਼ੇਰ ਹਾਥੀਆਂ ਦੇ ਝੁੰਡਾਂ ਤੇ ਹਮਲਾ ਕਰਦਾ ਸੋਭਦਾ ਹੈ ਨਾ ਕਿ ਬੱਕਰੀਆਂ ਦੇ ਅੱਜੜ ਤੇ। ਇਸ ਕਰ ਕੇ ਮੈਂ ਲਾਟ ਸਾਹਿਬ ਤੋਂ ਬਿਨਾਂ ਕਿਸੇ ਹੋਰ ਨਾਲ ਲੜਨਾ ਆਪਣੀ ਹੱਤਕ ਸਮਝਦਾ ਹਾਂ। ਇਹ ਤੇ ਐਹੋ ਜੇਹੀਆਂ ਹੋਰ ਗੱਲਾਂ ਕਹਿੰਦੇ ਦਗੇਬਾਜ਼ ਬ੍ਰਾਹਮਣਾਂ ਨੇ ਫੌਜ ਖਾਲਸਾ ਨੂੰ ਫੇਰੂ ਕੇ ਸ਼ਹਿਰ ਦੇ ਪਾਸ ਰੇਤ ਦੇ ਟਿੱਬਿਆਂ ਤੇ ਜਿੱਥੇ ਪਾਣੀ ਵੀ ਪੀਣ ਜੋਗਾ ਨਹੀਂ ਮਿਲਦਾ ਸੀ, ਲੈ ਆਂਦਾ ਤੇ ਨਾ ਹੀ ਓਥੇ ਕੁਝ ਕਮਸਰੇਟ ਦਾ ਸਾਮਾਨ ਤੇ ਪ੍ਰਬੰਧ ਸੀ, ਕਿਉਂਕਿ ਲਾਲ ਸਿੰਘ ਤੇ ਤੇਜਾ ਸਿੰਘ ਦੀ ਮਨਸ਼ਾ ਤਾਂ ਸਿੱਖ ਫੌਜ ਨੂੰ ਤਾਕਤਵਰ ਫੌਜ ਤੋਂ ਤਬਾਹ ਕਰਾਣ ਦਾ ਸੀ ਨਾ ਕਿ ਅੰਗ੍ਰੇਜ਼ਾਂ ਤੇ ਫਤਹ ਹਾਸਲ ਕਰਨ ਦਾ ਸੀ। ਜੇ ਕਦੀ ਇਹ ਦੋਨੋਂ ਅਫਸਰ ਸਿੱਖ ਸੈਨਾ ਦਾ ਨਾਸ ਕਰਨਾ ਹੀ ਆਪਣਾ ਪ੍ਰੋਯਜਨ ਨਾ ਬਣਾ ਲੈਂਦੇ ਤਦ ਉਸ ਵੇਲੇ ਹਮਲਾ ਕਰ ਕੇ ਖਾਲਸਾ ਫੌਜ ਫਿਰੋਜ਼ਪੁਰ ਦੀ ਅੰਗ੍ਰੇਜ਼ ਸੈਨਾ ਨੂੰ ਪਲਕਾਰੇ ਵਿੱਚ ਢੇਰ ਕਰ ਦੇਂਦੀ। ਫਿਰੋਜ਼ਪੁਰ ਦਾ ਮੈਗਜ਼ੀਨ ਤੇ ਖਜ਼ਾਨਾ (੪੫ ਲੱਖ ਰੁਪਯਾ) ਤੇ ਇਸੇ ਤਰ੍ਹਾਂ ਬਿਨਾਂ ਲੜਾਈ ਕੀਤੇ ਲੁਧਿਆਣਾ ਤੇ ਅੰਬਾਲਾ ਵੀ ਸਿੱਖਾਂ ਦੇ ਕਬਜ਼ੇ ਵਿੱਚ ਆ ਜਾਂਦਾ, ਕਿੰਤੁ ਖਾਲਸਾ ਫੌਜ ਦੇ ਬੇਧਰਮੇਂ ਸੈਨਾਪਤੀਆਂ ਦੀ ਇਹ ਇੱਛਾ ਸੀ ਕਿ ਅਸੀਂ ਅੰਗ੍ਰੇਜ਼ਾਂ ਦੀ ਥੋੜ੍ਹੀ ਜੇਹੀ ਫੌਜ ਨਾਲ ਹੀ ਸਿੱਖ ਸੈਨਾ ਦਾ ਨਾਸ ਕਰਾਣਾ ਹੈ। ਫਿਰ ਉਹ ਕਿੱਕੁਣ ਸਿੱਖਾਂ ਨੂੰ ਫਤਹਯਾਬ ਹੋਣ ਦੇਂਦੇ? (ਦੇਖੋ ਸਿੰਘ ਯੁੱਧ ਪੰਨਾ ੨੯)

ਸਰ ਚਾਰਲਸ ਸਾਹਿਬ ਆਪਣੀ ਹਿਸਟਰੀ ਵਿੱਚ ਲਿਖਦੇ ਹਨ ਕਿ ਜੇ ਕਦੀ ਖਾਲਸਾ ਫੌਜ ਨੂੰ ਫਿਰੋਜ਼ਪੁਰ ਤੇ ਹਮਲਾ ਕਰਨ ਤੋਂ ਰੋਕ ਕੇ ਧੋਖੇਬਾਜ਼ ਲਾਲ ਸਿੰਘ ਅੱਗੇ ਨਾ ਲੈ ਜਾਂਦਾ ਜਾਂ ਜਿਸ ਤਰ੍ਹਾਂ ਖਾਲਸਾ ਫੌਜ ਨੂੰ ਲੈ ਕੇ ਲਾਰਡ ਹਾਰਡਿੰਗ ਦੇ ਕੈਂਪ ਤੇ ਗਿਆ ਸੀ ਹਮਲਾ ਕਰ ਦੇਂਦਾ ਤਦ ਪੂਰਾ ਯਕੀਨ ਸੀ ਕਿ ਸਿੱਖਾਂ ਦੀ ਇੱਛਾ ਪੂਰੀ ਹੋ ਜਾਂਦੀ।

ਦੂਜਾ ਲਡੂ ਸਾਹਿਬ ਦੇ ਇਤਹਾਸ ਤੋਂ ਪਤਾ ਲਗਦਾ ਹੈ ਕਿ ਇਨ੍ਹਾਂ ਦੋ ਕੰਮਾਂ ਦੇ ਹੋ ਜਾਣ ਪਿੱਛੋਂ ਵੀ ਸਿੱਖਾਂ ਦੇ ਇਹਨਾਂ ਵੱਡੇ ਅਫਸਰਾਂ ਦੀਆਂ ਹਜ਼ਾਰਾਂ ਦਗੇਬਾਜ਼ੀਆਂ ਹੋਣ ਤੇ ਵੀ ਅੰਗ੍ਰੇਜ਼ ਜਿੱਤ ਨਹੀਂ ਸਕਦੇ ਸਨ।

ਤੀਜਾ ਇੱਕ ਹੋਰ ਸਾਹਿਬ ਲਿਖਦੇ ਹਨ ਕਿ ਜੇ ਕਦੀ ਤੇਜਾ ਸਿੰਘ ਅਤੇ ਲਾਲ ਸਿੰਘ ਦੋ ਦਗੇਬਾਜ਼ ਖਾਲਸਾ ਫੌਜ ਵਿੱਚ ਨਾ ਹੁੰਦੇ ਜਾਂ ਖਾਲਸਾ ਇਨ੍ਹਾਂ ਦਾ ਹੁਕਮ ਨਾ ਮੰਨਦਾ ਤਦ ਜ਼ਰੂਰ ਹਿੰਦੁਸਤਾਨ ਖਾਲਸੇ ਦੇ ਹੱਥ ਆ ਜਾਂਦਾ ਤੇ ਅੰਗ੍ਰੇਜ਼ਾਂ ਨੂੰ ਝਟਪਟ ਹੀ ਸੁਲਾਹ ਕਰਨੀ ਪੈਂਦੀ।

ਚੌਥਾ ਮਕ ਸਾਹਿਬ ਨੇ ਸਿੱਖਾਂ ਦੀ ਤਾਰੀਖ ਲਿਖਦੇ ਹੋਏ ਦੱਸਿਆ ਹੈ ਕਿ ਜੇ ਕਦੀ ਲਾਲ ਸਿੰਘ ਤੇ ਤੇਜਾ ਸਿੰਘ ਸਿੱਖਾਂ ਨੂੰ ਧੋਖੇ ਦੇ ਨਾਲ ਸੁਵਾ ਰਖਾਨ ਦੀ ਜਗ੍ਹਾ ਅੱਗੇ ਵਧਾ ਕੇ ਮੁਲਕ ਵਿੱਚ ਫੈਲਾ ਦੇਂਦੇ ਤਦ ਇੰਨੀ ਜਲਦੀ ਅੰਗ੍ਰੇਜ਼ ਕਦੇ ਵੀ ਫਤਹ ਨਾ ਪਾ ਸਕਦੇ, ਕਿਉਂਕਿ ਇਹ ਸਾਰਾ ਇਲਾਕਾ ਸਿੱਖਾਂ ਦਾ ਸੀ; ਆਮ ਲੋਕੀ ਵੀ ਨਾਲ ਮਿਲ ਜਾਂਦੇ, ਫਿਰ ਜੇ ਕਦੀ ਕੋਈ ਮੁਲਕ ਦਾ ਮਾਲਕ ਬਣਦਾ ਤਾਂ ਦੇਸੀ ਰਾਜਾ ਬਣਦਾ, ਪ੍ਰਦੇਸੀ ਕਦੇ ਬਾਦਸ਼ਾਹੀ ਨਹੀਂ ਕਰ ਸਕਦਾ ਸੀ। ਭਾਵੇਂ ਉਸ ਵੇਲੇ ਸਿੱਖਾਂ ਦੇ ਦੋਨੋਂ ਅਫਸਰ ਬੁਰੀਆਂ ਸੋਚਾਂ ਵਿੱਚ ਸਨ, ਕਿੰਤੂ ਸਿੱਖ ਆਪਣੀ ਕੌਮ ਲਈ ਆਪਣਾ ਖੂਨ ਵੀਟਨ ਨੂੰ ਤਯਾਰ ਸਨ ਤੇ ਉਹ ਨਹੀਂ ਚਾਹੁੰਦੇ ਸਨ ਕਿ ਉਹਨਾਂ ਦੇ ਜਿਉਂਦੇ ਜੀ ਕੋਈ ਬਦੇਸ਼ੀ ਉਹਨਾਂ ਤੇ ਹਕੂਮਤ ਕਰੇ। ਹਰ ਇੱਕ ਸਿੱਖ ਆਪਨੇ ਆਪ ਨੂੰ ਬਾਦਸ਼ਾਹ ਦਾ ਨੌਕਰ ਸਮਝ ਕੇ ਆਇਆ ਸੀ। ਉਹਨਾਂ ਦੀ ਦਿਲੀ ਖਿਚ ਤੇ ਹਮਦਰਦੀ ਇਸ ਗੱਲ ਤੋਂ ਪ੍ਰਗਟ ਹੁੰਦੀ ਹੈ ਕਿ ਹਰ ਇੱਕ ਸਪਾਹੀ ਮਜ਼ਦੂਰਾਂ ਤਕ ਦੇ ਕੰਮ ਆਪ ਕਰ ਲੈਂਦਾ ਸੀ। ਬੰਦੂਕ ਚਕਦਾ, ਤਲਵਾਰ ਚਲਾਂਦਾ ਤੇ ਗੱਡੀ ਵੀ ਟੋਰ ਲੈਂਦਾ ਸੀ। ਖਾਲਸਾ ਭਾਵੇਂ ਬੜਾ ਤਯਾਰ ਬਰ-ਤਯਾਰ ਤੇ ਪੱਕੇ ਦਿਲ ਵਾਲਾ ਸਪਾਹੀ ਸੀ, ਕਿੰਤੂ ਇਸ ਤੋਂ ਪਹਿਲਾਂ ਉਸ ਨੂੰ ਵੀ ਅਜੇਹੇ ਦੁਸ਼ਮਨ ਨਾਲ ਕਦੇ ਵਾਹ ਨਹੀਂ ਪਿਆ ਸੀ। ਸੋ ਖਾਲਸੇ ਨੇ ਮੁਦਕੀ ਦੇ ਮੁਕਾਮ ਤੇ ਫਿਰੋਜ਼ਪੁਰ ਛੱਡ ਕੇ ਮੋਰਚੇ ਜਾ ਲਾਏ। ਜਦ ਇਹ ਬਖ਼ਬਰ ਲਾਰਡ ਹਾਰਡਿੰਗ ਨੂੰ ਜੋ ਬੜਾ ਬਹਾਦਰ ਸਪਾਹੀ ਸੀ ਪੁੱਜੀ ਕਿ ਸਿੱਖ ਫੌਜ ਜੰਗ ਦੀ ਇੱਛਾ ਨਾਲ ਆ ਰਹੀ ਹੈ, ਤਦ ਓਹ ਘੋੜਾ ਦੁੜਾ ਕੇ ਆਪਣੀ ਫੌਜ ਦੇ ਵਿਚਕਾਰ ਜਾ ਖਲੋਤਾ। ਪੂਰਬੀਏ ਸਪਾਹੀ ਕੋਈ ਰੋਟੀ ਖਾਂਦੇ ਤੇ ਕੋਈ ਖਾ ਚੁੱਕੇ ਸਨ ਤੇ ਕੋਈ ਪਕਾ ਹੀ ਰਹੇ ਸਨ। ਜੰਗ ਦਾ ਬਿਗਲ ਵੱਜਣ ਤੇ ਫੌਜ ਖਾਣਾ ਪੀਣਾ ਛੱਡ ਕੇ ਝਟ ਲੜਾਈ ਤੇ ਤਯਾਰ ਹੋ ਗਈ। ਜਨਰਲ ਸਰ ਹੈਨਰੀ ਸਮਿਥ ਸਾਹਿਬ ਇੱਕ ਹਿੱਸਾ ਸਵਾਰ ਫੌਜ ਤੇ ਘੋੜਿਆਂ ਦੇ ਤੋਪਖਾਨੇ ਨਾਲ ਲੈ ਕੇ ਅੱਗੇ ਵਧਿਆ, ਜਿਸ ਵਿੱਚ ਮੇਜਰ ਸਰਜੇਲ ਮੈਕਸਲ ਸਾਹਿਬ ਇੱਕ ਬਰਗੋਡ ਤੇ ਜਰਨਲ ਗਿਲਬਰਟ ਸਾਹਿਬ ਆਪਣੇ ਪੰਜ ਤੁਰਪ ਤੋਪਖਾਨੇ ਸਮੇਤ ਕਰਨੈਲ ਬਰਕ ਸਾਹਿਬ ੧੨ ਘੋੜਿਆਂ ਵਾਲੀਆਂ ਤੋਪਾਂ ਸਮੇਤ ਤੇ ਇੱਕ ਡਵੀਜ਼ਨ ਅਰਥਾਤ ਫੌਜ ਦਾ ਹਿੱਸਾ, ਜਿਸ ਵਿੱਚ ਇੱਕ ਰਸਾਲਾ ਈਟਡਰੇਗਨ, ਦੂਜਾ ਬਾਡੀਗਾਰਡ ਰਸਾਲਾ, ਤੀਜਾ ਲਾਈਟ ਕੇਵਲਰੀ ਤੁਰਕ ਸਵਾਰਾਂ ਦਾ, ਚੌਥਾ ਦੋ ਨੰਬਰ ਦੀ ਰਜਾਮਟ ਹਿੰਦੁਸਤਾਨੀ ਸਵਾਰਾਂ ਦੀ ਸਿੱਖਾਂ ਦੇ ਮੁਕਾਬਲੇ ਦੇ ਵਾਸਤੇ ੧੨ ਘੋੜਿਆਂ ਵਾਲੀਆਂ ਤੋਪਾਂ ਲੈ ਕੇ ਅੱਗੇ ਵਧੀ ਤੇ ਪੈਦਲ ਫੌਜ ਜਮਾ ਕੇ ਖੜੀ ਕੀਤੀ।

ਇਸ ਮੈਦਾਨ ਵਿੱਚ ਦਰੱਖਤ ਘਟ ਤੇ ਬਾਲੂ ਦੇ ਟਿੱਬੇ ਬਹੁਤ ਸਨ, ਜਿਨ੍ਹਾਂ ਦੀ ਆੜ ਵਿੱਚ ਸਿੱਖ ਫੌਜ ਆ ਰਹੀ ਸੀ। ਜਦ ਸਿੱਖਾਂ ਨੇ ਅੰਗ੍ਰੇਜ਼ੀ ਫੌਜ ਨੂੰ ਖੜਿਆਂ ਵੇਖਿਆ ਤਦ ਇੱਕ ਦਮ ਗੋਲਾਬਾਰੀ ਸ਼ੁਰੂ ਕਰ ਦਿੱਤੀ ਤਦ ਫਿਰ ਉਧਰੋਂ ਅੰਗ੍ਰੇਜ਼ਾਂ ਨੇ ਵੀ ਤੋਪਾਂ ਦੇ ਮੂੰਹ ਖੋਹਲ ਦਿਤੇ। ਉਸ ਵੇਲੇ ਦੀ ਸਿੱਖ ਫੌਜ ਦੀ ਗਿਣਤੀ ਭਾਵੇਂ ੨੦-੨੫ ਹਜ਼ਾਰ ਲਿਖੀ ਹੈ, ਕਿੰਤੂ ਜਨਰਲ ਕਨਿੰਘਮ ਸਾਹਿਬ ਲਿਖਦੇ ਹਨ ਕਿ ੨ ਹਜ਼ਾਰ ਪੈਦਲ ੧੦ ਹਜ਼ਾਰ ਸਵਾਰ ੨੨ ਤੋਪਾਂ ਤੋਂ ਵਧੀਕ ਨਹੀਂ ਸੀ। ਅੰਗਰੇਜ਼ੀ ਫੌਜ ੧੧ ਹਜ਼ਾਰ, ੪੨ ਘੋੜਿਆਂ ਵਾਲੀਆਂ ਤੋਪਾਂ ਸਨ। ਜਦ ਇਧਰੋਂ ਅੰਗਰੇਜ਼ੀ ਫੌਜ ਅੱਗੇ ਵਧੀ ਤਦ ਓਧਰੋਂ ਖਾਲਸਾ ਵੀ ਸੇਰਾਂ ਦੀ ਤਰ੍ਹਾਂ ਗਜਦਾ ਧਰਤੀ ਨੂੰ ਕੰਬਦਾ ਸਿਰ ਤੇ ਆ ਪੁੱਜਾ। ਸਿੱਖ ਗੋਲ ਅੰਦਾਜ਼ਾਂ ਨੇ ਇੱਕੋ ਵੇਰ ਇੰਜ ਤੋਪਾਂ ਚਲਾਈਆਂ ਕਿ ਅੱਗੇ ਵਧਣ ਵਾਲੀ ਪੈਦਲ ਫੌਜ ਨੂੰ ਰੋਕ ਦਿੱਤਾ।

ਜਨਰਲ ਬੇਲੰਗਟਨ ਤੇ ਬਰਕ ਸਾਹਿਬ ਜੋ ਹੁਣੇ ਹੀ ਇੱਕ ਮਸ਼ਹੂਰ ਟਗਸੀਉ ਨਪੋਲੀਅਨ ਬੋਨਾਪਾਰਟ ਨੂੰ ਜਿਤ ਕੇ ਆਏ ਸਨ, ਆਪਣੀ ਦੋ ਹਜ਼ਾਰ ਘੋੜ ਚੜੀ ਫੌਜ ਨੂੰ ਪਿੱਛੋਂ ਦੂਰ ਦੂਰ ਤੋਂ ਲਿਆ ਕੇ ਸੱਜੇ ਖੱਬੇ ਪਾਸਿਆਂ ਤੋਂ ਸਿੱਖਾਂ ਤੇ ਹਮਲਾ ਕੀਤਾ ਤੇ ਅੱਗੋਂ ਅੰਗ੍ਰੇਜ਼ੀ ਤੋਪਾਂ ਨੇ ਅੱਗ ਵਸਾ ਸਿੱਖਾਂ ਦੀ ਤੋਪਾਂ ਦੇ ਮੂੰਹ ਬੰਦ ਕਰ ਦਿੱਤੇ। ਬਹੁਤ ਸਾਰੇ ਗੋਰੇ ਮਤਵਾਲੇ ਹੋ ਕੇ ਸਿੱਖਾਂ ਦੀਆਂ ਤੋਪਾਂ ਤੇ ਆ ਪਏ ਤੇ ਕਿੱਲ ਠੋਕ ਕੇ ਤੋਪਾਂ ਨਕਮੀਆਂ ਕਰ ਦਿੱਤੀਆਂ। ਭਾਵੇਂ ਓਹ ਉੱਥੇ ਹੀ ਮਾਰੇ ਗਏ,

ਕਿੰਤੂ ਆਪਣੀ ਕੌਮ ਨੂੰ ਜਿੱਤ ਦਵਾਣ ਲਈ ਕੁਰਬਾਨ ਹੋ ਗਏ। ਅੰਗ੍ਰੇਜ਼ੀ ਪਲਟਨ ਵੀ ਸਿੱਖ ਫੌਜ ਤੇ ਹਮਲਾ ਕਰ ਕੇ ਆ ਗਈ। ਫਿਰ ਦੁਹਾਂ ਸਿਰਾਂ ਤੋਂ ਤੱਕੜੀ ਮੁੱਠਭੇੜ ਹੋ ਪਈ। ਅੰਗਰੇਜ਼ੀ ਪਿਆਦੇ, ਫੌਜ ਦੇ ਅਫਸਰ, ਸਰ ਜਾਨ ਮੈਕਸਲ, ਸਰ ਐਜ਼ ਸਮਿਥ ਤੇ ਗਿਲਬਰਟ ਸਾਹਿਬ ਸਨ।

ਸਿੱਖ ਫੌਜ ਦੇ ਅਫਸਰ ਦਗੋਬਾਜ਼ ਲਾਲ ਸਿੰਘ ਤੋਂ ਬਿਨਾਂ ਅਜੁਧਿਆ ਪ੍ਰਸ਼ਾਦ, ਅਮਰ ਨਾਥ, ਬਖਸ਼ੀ ਘਨਯਾ ਲਾਲ, ਜਨਰਲ ਚਤਰ ਸਿੰਘ ਕਾਲਿਆਂ ਵਾਲਾ, ਜਨਰਲ ਰਾਮ ਸਿੰਘ, ਜਨਰਲ ਬੁਧ ਸਿੰਘ ਆਦਿਕ ਮਸ਼ਹੂਰ ਜਰਨੈਲ ਸਨ, ਜਿਨ੍ਹਾਂ ਦੇ ਪ੍ਰੇਰੇ ਹੋਏ ਸਿੱਖ ਇਸ ਬਹਾਦਰੀ ਨਾਲ ਲੜੇ ਕਿ ਉਹਨਾਂ ਦਾ ਕਦਮ ਅੱਗੇ ਹੀ ਅੱਗੇ ਵਧਦਾ ਗਿਆ ਤੇ ਲਾਸ਼ਾਂ ਦੇ ਢੇਰ ਲਾ ਦਿਤੇ। ਜੇ ਕਦੀ ਇੱਕ ਦੋ ਘੜੀਆਂ ਹੋਰ ਅਜੇਹੀ ਲੜਾਈ ਹੋਂਦੀ, ਜਿਸ ਨੂੰ ਵੇਖ ਕੇ ਗਿਲਬਰਟ ਤੇ ਗਫ ਸਾਹਿਬ ਘਬਰਾ ਗਏ ਸਨ, ਤਦ ਜ਼ਰੂਰ ਫਤਹ ਸਿੱਖ ਫੌਜ ਦੇ ਹੱਥ ਆਉਂਦੀ। ਕਿੰਤੂ ਦਗੋਬਾਜ਼ ਤੇ ਨਿਮਕ ਹਰਾਮ ਲਾਲ ਸਿੰਘ ਨੇ ਜੋ ਪਹਿਲਾਂ ਹੀ ਅੰਗ੍ਰੇਜ਼ੀ ਨਾਲ ਫੈਸਲਾ ਕਰ ਚੁੱਕਾ ਸੀ ਕਿ ਸਿੱਖਾਂ ਨੂੰ ਦੌੜਾ ਕੇ ਪਿਛੇ ਲੈ ਜਾਵਾਂਗਾ, ਜਦ ਵੇਖਿਆ ਕਿ ਸਿੱਖਾਂ ਦਾ ਪੈਰ ਅੱਗੇ ਵਧ ਰਿਹਾ ਹੈ ਤਦ ਠੀਕ ਉਸ ਵੇਲੇ ਜਦ ਕਿ ਫਤਹ ਹੋਣ ਲੱਗੀ ਸੀ, ਆਪਣੀ ਸੈਨਾ ਨੂੰ ਖੁਆਰ ਕਰਨ ਲਈ ੪ ਹਜ਼ਾਰ ਸਪਾਹੀ ਜਿਨ੍ਹਾਂ ਵਿੱਚ ਡੋਗਰੇ ਤੇ ਮੁਸਲਮਾਨ ਵੀ ਸਨ, ਲੈ ਕੇ ਮੈਦਾਨ ਛੱਡ ਕੇ ਨੱਸ ਪਿਆ (ਕਿਉਂਕਿ ਓਹ ਤਾਂ ਪਹਿਲਾਂ ਹੀ ਲਾਰਡ ਨੂੰ ਲਿਖ ਚੁੱਕਾ ਸੀ ਕਿ ਮੈਂ ਲੜਾਈ ਕਰਨ ਵਾਸਤੇ ਨਹੀਂ ਆਇਆ ਸਿੱਖਾਂ ਨੂੰ ਭਾਂਜ ਤੇ ਸ਼ਿਕਸਤ ਦਿਵਾਣੇ ਆਇਆ ਹਾਂ) ਭਾਵੇਂ ਲਾਲ ਸਿੰਘ ਦੇ ਪਿੱਛੋਂ ਬਖਸ਼ੀ ਘਨਯਾ ਲਾਲ, ਅਜੁਧਿਆ ਪ੍ਰਸ਼ਾਦ ਤੇ ਅਮਰਨਾਥ ਆਦਿਕ ਕਈ ਹੋਰ ਵੀ ਵੱਡੇ ਵੱਡੇ ਅਫਸਰ ਸਿੱਖਾਂ ਦੇ ਨੱਸ ਗਏ ਸਨ, ਕਿੰਤੂ ਤਦ ਵੀ ਸਿੱਖਾਂ ਦੀ ਫੌਜ ਜੋ ਜਨਰਲ ਵੰਟੋਰਾ ਨੇ ਬੜੀ ਹਛੀ ਤਰ੍ਹਾਂ ਸਿਖਾਈ ਹੋਈ ਸੀ, ਆਪਣੇ ਸ੍ਰਦਾਰ ਚਤਰ ਸਿੰਘ ਤੇ ਬੁਧ ਸਿੰਘ ਦੀ ਬਹਾਦਰੀ ਵਿਖਾਣ ਲਈ ਬੜੀ ਦੇਰ ਤਕ ਲੜੀ। ਚਾਰ ਘੰਟੇ ਰਾਤ ਚਲੀ ਗਈ। ਉਧਰ ਅੰਗ੍ਰੇਜ਼ੀ ਫੌਜ ਨੇ ਤਾਂ ਮਹਤਾਬ ਜਲਾ ਕੇ ਚਾਨਣਾ ਕੀਤਾ ਤੇ ਪਿੱਛੇ ਹੋਰ ਫੌਜ ਵੀ ਮਦਦ ਲਈ ਆ ਪੁਜੀ। ਲਾਰਡ ਹਾਰਡਿੰਗ* ਤੇ ਹੋਰ ਵੱਡੇ ਅਫਸਰ ਸੈਨਾ ਦਾ ਹੌਸਲਾ ਵਧਾਂਦੇ ਸੀ। ਪਰੰਤੂ ਇਧਰ ਖਾਲਸਾ ਫੌਜ ਦੇ ਪਿੱਛੇ ਮਿਸਰ ਲਾਲ ਸਿੰਘ ਦੇ ਆਦਮੀ ‘ਖਾਲਸਾ’ ਜੀ ਨੱਸ ਚਲੋ ਖਾਲਸਾ ਜੀ ਨੱਸ ਚਲੋ’ ਦੇ ਅਵਾਜ਼ ਦੇਂਦੇ ਸਨ।

ਸਿੱਖ ਬੜੀ ਜਵਾਂ ਮਰਦੀ ਨਾਲ ਲੜੇ। ਬਹੁਤ ਸਾਰੇ ਸਵਾਰ ਘੋੜਿਆਂ ਤੋਂ ਉੱਤਰ ਅੰਗ੍ਰੇਜ਼ੀ ਫੌਜ ਵਿੱਚ ਧਸ ਕੇ ਤਲਵਾਰ ਨਾਲ ਆਪਣੀ ਅਦੁਤੀ ਸੂਰਮਤਾ ਵਿਖਾ ਰਹੇ ਸਨ ਤੇ ਅਖੀਰ ਸ਼ਹੀਦ ਹੋ ਜਾਂਦੇ ਸਨ। ਜਦ ਬਹੁਤ ਅੰਧੇਰਾ ਹੋ ਗਿਆ ਤਦ ਗਵਰਨਰ ਜਨਰਲ ਆਪ ਕ੍ਰਿਚ ਖਿਚ ਕੇ ਮੈਦਾਨ ਵਿੱਚ ਜਾ ਖਲੋਤਾ। ਮਿਸਟਰ ਕਰੀ ਦੇ ਮਨੁੰ ਕਰਨ ਦੀ ਕੋਈ ਪ੍ਰਵਾਹ ਨਾ ਕੀਤੀ। ਇਨ੍ਹਾਂ ਦੇ ਜਾਣ ਨਾਲ ਹਾਰ ਮੰਨ ਚੁੱਕੀ ਅੰਗ੍ਰੇਜ਼ੀ ਫੌਜ ਦੀ ਜਾਨ ਵਿੱਚ ਜਾਨ ਆ ਗਈ ਤੇ ਸਾਰਿਆਂ ਮਿਲ ਕੇ ਇਸ ਜ਼ੋਰ ਨਾਲ ਸਿੱਖਾਂ ਤੇ ਹਮਲਾ ਕੀਤਾ ਕਿ ਇਨ੍ਹਾਂ ਨੂੰ ਮੈਦਾਨ ਛੱਡਣਾ ਪਿਆ। ਇਸ ਅੰਧੇਰੀ ਰਾਤ ਵਿੱਚ ਜਿਧਰ ਕਿਸੇ ਦਾ ਮੁੰਹ ਹੋਇਆ, ਉਧਰ ਹੀ ਚਲ ਗਿਆ। ਇਹ ਹੀ ਹਾਲ ਓਸ ਵੇਲੇ ਅੰਗਰੇਜ਼ੀ ਫੌਜ ਦਾ ਸੀ, ਜੋ ਬਹੁਤ ਸਾਰੇ ਸਪਾਹੀ ਤੇ ਅਫਸਰ ਦੂਜੇ ਦਿਨ ਆਪਣੇ ਕੈਪ ਵਿੱਚ ਪੁਜੇ। ੧੯ ਦਸੰਬਰ ਨੂੰ ਸੂਰਜ ਨਿੱਕਲਦੇ ਹੀ ਅੰਗਰੇਜ਼ਾਂ ਨੇ ਮੈਦਾਨ ਵਿੱਚ ੧੨ ਤੋਂਪਾਂ ਜੋ ਸਿੱਖਾਂ ਦੀਆਂ ਰਹਿ ਗਈਆਂ ਸਨ, ਓਹਨਾਂ ਤੇ ਕਬਜ਼ਾ ਕਰ ਕੇ ਫਤਹ ਦੀ ਸ਼ਲਕ ਕਰਾ ਦਿੱਤੀ। ਉਧਰ ਸਿੱਖ ਸੈਨਾ ਦਾ ਕੋਈ ਮਾਲਕ ਨਹੀਂ ਸੀ, ਜੋ ਸਵੇਰੇ ਜਾ ਕੇ ਆਪਣੀਆਂ ਤੋਂਪਾਂ ਸੰਭਾਲਦਾ। ਭਾਵੇਂ ਇਹ ੧੨ ਤੋਂਪਾਂ ਸਿੱਖਾਂ ਦੀਆਂ ਅੰਗਰੇਜ਼ਾਂ ਦੇ ਹੱਥ ਆਈਆਂ, ਕਿੰਤੂ ਇਹ ਫਤਹ ਕੋਈ ਅਜੇਹੀ ਫਤਹ ਨਹੀਂ ਸੀ, ਜਿਸ ਤੇ ਫਖਰ ਕਰ ਸਕਦੇ। ਸਿੱਖਾਂ ਦੇ ਹੱਥ ਵੇਖ ਕੇ

*ਇਹ ੧੮੪੪ ਵਿੱਚ ਲਾਟ ਬਣ ਕੇ ਹਿੰਦ ਵਿੱਚ ਆਇਆ। ਪੁਰਤਗਾਲ ਤੇ ਫਰਾਂਸੀਸ਼ਾਂ ਦੇ ਜੰਗ ਵਿੱਚ ਹੱਥ ਕੱਟ ਜਾਣ ਕਰ ਕੇ ਟੁੰਡਾ ਲਾਟ ਦੇ ਨਾਮ ਤੇ ਮਸ਼ਹੂਰ ਹੋਇਆ।

ਅੰਗ੍ਰੇਜ਼ੀ ਫੌਜ ਦੇ ਦੰਦ ਖੱਟੇ ਹੋ ਗਏ ਸਨ। ਇਸ ਕਰ ਕੇ ਫੈਸਲਾ ਹੋਇਆ ਕਿ ਜਦ ਤਕ ਸਰ ਜਾਨ ਲਿਟਲਰ ਦੀ ਫੌਜ ਫਿਰੋਜ਼ਪੁਰ ਨਾ ਆ ਜਾਵੇ, ਤਦ ਤਕ ਉਸ ਸਿੱਖ ਸੈਨਾ ਤੇ ਜੋ ਇੱਥੋਂ ੧੦ ਮੀਲ ਦੀ ਵਿਥ ਤੇ ਫੇਰੂ ਸ਼ਹਿਰ ਤੇ ਇਕੱਤ੍ਰ ਹੈ, ਹਮਲਾ ਨਾ ਕੀਤਾ ਜਾਵੇ। ਭਾਵੇਂ ਇਸ ਜੰਗ ਵਿੱਚ ਸਿੱਖ ਹਾਰ ਗਏ, ਕਿੰਤੂ ਇਸ ਵਿੱਚ ਬਹੁਤ ਸਾਰੇ ਨਾਮਵਰ ਅੰਗਰੇਜ਼ ਅਫਸਰ ਤੇ ਸਪਾਹੀ ਮਾਰੇ ਗਏ, ਜਿਹਾ ਕਿ ਇਸ ਵੇਰਵੇ ਤੋਂ ਪ੍ਰਗਟ ਹੈ:

ਅਫਸਰ ਵਲਾਇਤੀ	ਮੋਏ	੧੩
	ਫੱਟੜ	੩੯
ਅਫਸਰ ਹਿੰਦੀ	ਮੋਏ	੨
	ਫੱਟੜ	੯
ਸਿਪਾਹੀ ਵਲਾਇਤੀ	ਮੋਏ	੧੯੨
	ਫੱਟੜ	੫੮
ਸਿਪਾਹੀ ਹਿੰਦੀ	ਮੋਏ	੬੩
	ਫੱਟੜ	੮੨
ਕੁੱਲ	ਮੋਏ	੨੨੦
	ਫੱਟੜ	੨੨੮

ਅਤੇ ਇਹ ਵੀ ਨਿਯਮ ਹੈ ਕਿ ਬਾਕੀ ਫੌਜ ਉਦਾਸ ਨਾ ਹੋ ਜਾਏ, ਇਸ ਕਰ ਕੇ ਫਟੜਾਂ ਤੇ ਮਰਨ ਵਾਲਿਆਂ ਦੀ ਗਿਣਤੀ ਬਹੁਤ ਘਟਾ ਕੇ ਦੱਸੀ ਜਾਂਦੀ ਹੈ। ਸਿੱਖ ਫੌਜ ਦਾ ਕੋਈ ਮਾਲਕ ਜਾਂ ਅਫਸਰ ਨਹੀਂ ਸੀ ਜੋ ਇਹਨਾਂ ਦੇ ਫਟੜਾਂ ਦੇ ਮਰਨ ਵਾਲਿਆਂ ਦੀ ਗਿਣਤੀ ਕਰਦਾ। ਜੇਹੜੇ ਸਿੱਖ ਫਟੜ ਸਨ, ਉਹ ਆਪ ਉੱਠ ਕੇ ਕੈਪ ਤਕ ਨਾ ਆ ਸਕੇ। ਦਿਨ ਚੜ੍ਹਦੇ ਹੀ ਓਹਨਾਂ ਨੂੰ ਗੋਰਿਆਂ ਮਾਰ ਦਿੱਤਾ, ਤੇ ਲੁਟੇਰਿਆਂ ਨੇ ਓਹਨਾਂ ਦੇ ਕੱਪੜੇ ਤੇ ਨਕਦੀ ਲੁੱਟ ਲਈ।

ਇਸ ਲੜਾਈ ਵਿੱਚ ਦੋਹਾਂ ਪਾਸਿਆਂ ਵੱਲੋਂ ਕਈ ਬਹਾਦਰ ਬੜੀ ਸੂਰਮਤਾ ਵਖਾ ਕੇ ਸ਼ਹੀਦ ਹੋਏ। ਰਾਜਾ ਲਾਲ ਸਿੰਘ ਗਿੱਦੜਾਂ ਵਾਂਗ ਨੱਸ ਕੇ ਸਤਲੁਜ ਪਾਰ ਦੇ ਜੰਗਲ ਵਿੱਚ ਅਜਿਹੀ ਥਾਂ ਤੇ ਲੁਕ ਕੇ ਜਾ ਬੈਠਾ, ਜਿੱਥੇ ਉਹਨੂੰ ਕੋਈ ਵੇਖ ਨਾ ਸਕੇ। ਦੂਜੇ ਦਿਨ ਸੰਘਜਾ ਵੇਲੇ ਕੈਪ ਵਿੱਚ ਆਇਆ। ਇਸੇ ਤਰ੍ਹਾਂ ਅਮਰਨਾਥ ਆਦਿਕ ਨੱਠੇ ਹੋਏ ਤੀਜੇ ਦਿਨ ਆਏ। ਜਰਨੈਲ ਮਹਤਾਬ ਸਿੰਘ ਬੁਧ ਸਿੰਘ ਤੇ ਸੁਚੇਤ ਸਿੰਘ ਆਦਿਕ ਅਫਸਰਾਂ ਨੇ ਫੌਜ ਨੂੰ ਸੰਭਾਲਿਆ ਤੇ ਹੌਸਲਾ ਦਿੱਤਾ। ਕਈ ਇੱਕ ਨਿਆਏਸ਼ੀਲ ਸੁਤੰਤਰ ਖਿਆਲ ਦੇ ਅੰਗ੍ਰੇਜ਼ ਕਿਹਾ ਕਰਦੇ ਹਨ ਕਿ ਹਿੰਦੇਸਤਾਨੀਆਂ ਨੇ ਹੀ ਹਿੰਦ ਦੇ ਬਹਾਦਰ ਮਰਹਟੇ ਤੇ ਸਿੱਖ ਆਦਿਕ ਸਾਰੇ ਰਾਜੇ ਮਹਾਰਾਜੇ ਜਿੱਤ ਕੇ ਅੰਗ੍ਰੇਜ਼ਾਂ ਨੂੰ ਦਿੱਤੇ ਹਨ। ਆਪ ਅੰਗ੍ਰੇਜ਼ਾਂ ਨੇ ਕਿਸੇ ਨੂੰ ਨਹੀਂ ਜਿੱਤਿਆ। ਸਿਰਫ ਹਿੰਦੇਸਤਾਨੀਆਂ ਦੇ ਹੱਥੀਂ ਹਿੰਦੇਸਤਾਨੀਆਂ ਦਾ ਗਲਾ ਕਟਵਾਣ ਦੀ ਪ੍ਰੇਰਨਾ ਕਰਨਾ ਹੀ ਅੰਗ੍ਰੇਜ਼ਾਂ ਦਾ ਕੰਮ ਹੈ। ਓਹਨਾਂ ਦਾ ਇਹ ਆਖਣਾ ਮੁਦਕੀ ਦੇ ਮੈਦਾਨ ਦਾ ਅੱਖਰ ਅੱਖਰ ਸਚ ਹੋਇਆ।

੧੩. ਫੇਰੂ ਸ਼ਹਿਰ ਦੀ ਦੂਜੀ ਲੜਾਈ ਜਿਸ ਨੂੰ ਦੂਜਾ ਮਹਾਂਭਾਰਤ ਕਹਿਣਾ ਠੀਕ ਹੈ

ਮੁਦਕੀ ਦੀ ਲੜਾਈ ਪਿੱਛੋਂ ਅੰਗ੍ਰੇਜ਼ ਅਫਸਰਾਂ ਨੇ ਤਿੰਨ ਦਿਨ ਤਕ ਫਿਰੋਜ਼ਪੁਰ ਤੋਂ ਲਿਟਲਰ ਸਾਹਿਬ ਦੀ ਆਉਣ ਵਾਲੀ ਫੌਜ ਦੀ ਉਡੀਕ ਕੀਤੀ। ਜਦ ਇਹ ੮੦੦੦ ਜਵਾਨ ਤੇ ੨੨ ਤੋਪਾਂ ਫੇਰੂ ਸ਼ਹਿਰ ਜਿੱਥੇ ਸਿੱਖਾਂ ਨੇ ਲੜਾਈ ਕਰਨ ਲਈ ਮੌਰਚਾ ਬਣਾ ਰੱਖਿਆ ਸੀ, ਤਿੰਨ ਮੀਲ ਦੇ ਫਾਸਲੇ ਤੇ ਰਹਿ ਗਏ ਤਦ ਮੁਦਕੀ ਤੋਂ ਲਾਰਡ ਗਫ ਸਾਹਿਬ ਆਪਣੀ ੧੫ ਹਜ਼ਾਰ ਫੌਜ ਤੇ ੬੫ ਤੋਪਾਂ ਲੈ ਕੇ ੨੧ ਦਸੰਬਰ ਨੂੰ ਲਿਟਲਰ ਸਾਹਿਬ ਦੀ ਫੌਜ ਨੂੰ ਜਾ ਮਿਲਿਆ। ਇਸ ਤਰ੍ਹਾਂ ਦੋਹਾਂ ਪਾਸਿਆਂ ਦੀ ਅੰਗ੍ਰੇਜ਼ੀ ਫੌਜ ਮਿਲ ਕੇ ੨੩-੨੪ ਹਜ਼ਾਰ ਦੇ ਕਰੀਬ ਹੋ ਗਈ ਸੀ। ਉਸ ਵੇਲੇ ਇਸ ਫੌਜ ਵਿੱਚ ਇੱਕ ਬੜੀ ਹੈਰਾਨੀ ਦੀ ਗਲ ਹੋਈ। ਉਹ ਇਹ ਸੀ ਕਿ ਹਿੰਦੁਸਤਾਨ ਦੀਆਂ

ਸਾਰੀਆਂ ਫੌਜਾਂ ਦੇ ਵੱਡੇ ਅਫਸਰ ਲਾਰਡ ਹਾਰਡਿੰਗ ਨੇ ਆਪਣੇ ਵੱਡੇ ਅਹੁਦੇ ਦੀ ਕੋਈ ਪ੍ਰਵਾਹ ਨਾ ਕੀਤੀ। ਕੇਵਲ ਫਤਹ ਦਾ ਖਿਆਲ ਰੱਖ ਕੇ ਕਮਾਂਡਰ ਇਨ ਚੀਫ਼ ਗਫ਼ ਸਾਹਿਬ ਦੇ ਅਧੀਨ ਹੋ ਸਿੱਖਾਂ ਜਿਹੀ ਬਹਾਦਰ ਕੌਮ ਦੇ ਨਾਲ ਟਾਕਰਾ ਕਰਨ ਲਈ ਮੈਦਾਨ ਵਿੱਚ ਆ ਖਲੋਤਾ। ਉਧਰ ਲਾਲ ਸਿੰਘ ਨੇ ੧੨ ਪਲਟਣਾਂ ਤੇਜ਼ ਸਿੰਘ ਪਾਸੋਂ ਮੰਗਾਈਆਂ। ਜਦ ਇਹ ਫੌਜ ੧੯ ਦਸੰਬਰ ਨੂੰ ਲਾਲ ਸਿੰਘ ਦੀ ਫੌਜ ਨਾਲ ੫੨ ਤੋਪਾਂ ਲੈ ਕੇ ਆ ਮਿਲੀ, ਤਦ ਫੇਰੂ ਸ਼ਹਿਰ ਜੋ ਫਿਰੋਜ਼ਪੁਰ ਤੋਂ ੫ ਕੋਹ ਤੇ ਮੁਦਕੀ ਵਾਲੇ ਪਾਸੇ ਹੈ, ਸਿੱਖਾਂ ਦੀ ਕੁਲ ਵਿੱਚ ਅਫਵਾਹ ਅਨੁਸਾਰਤਾ ੫੦ ਹਜ਼ਾਰ ਦੇ ਕਰੀਬ ਤੇ ੧੦੮ ਤੋਪਾਂ ਹੋ ਗਈਆਂ। ਕਿੰਤੂ ਅਸਲ ਵਿੱਚ ੧੫ ਪਲਟਣਾਂ ੧੦ ਰਸਾਲੇ ਅੰਗਰੇਜ਼ੀ ਫੌਜ ਨਾਲੋਂ ਕੁਝ ਬਹੁਤ ਜ਼ਿਆਦਾ ਨਹੀਂ ਸਨ (ਵੇਖੋ ਕਨਿੰਘਮ ਦਾ ਇਤਹਾਸ ਪੰਨਾ ੩੦੨) ਹੁਣ ਜਦ ੨੧ ਦਸੰਬਰ ਨੂੰ ਸਿੱਖਾਂ ਤੇ ਹਮਲਾ ਕਰਨ ਵਾਸਤੇ ਅੰਗਰੇਜ਼ੀ ਫੌਜ ਨੇ ਕੁਚ ਕੀਤਾ, ਤਦ ਸਿੱਖ ਫੌਜ ਅੰਗਰੇਜ਼ੀ ਫੌਜ ਨੂੰ ਵੇਖ ਕੇ ਝਟਪਟ ਤਜ਼ਾਰ ਬਰ ਤਜ਼ਾਰ ਹੋ ਗਈ। ਸਰ ਜਾਨ ਲਿਟਲਰ ਤੇ ਬਰਗੇਡੀਅਰ ਵੈਲ ਸਾਹਿਬ ਇਕੱਠੇ ਹੋ ਕੇ ਸਿੱਖ ਸੈਨਾ ਤੇ ਅੱਗ ਵਸਾਂਦੇ ਅੱਗੇ ਵਧੇ। ਤਿੰਨ ਤੁਰਪ ਇੱਕ ਪਿਛੇ ਤੇ ਇੱਕ ਇੱਕ ਸਜੇ ਖਬੇ ਨੀਯਤ ਕੀਤੇ, ਤਾਂ ਕਿ ਲੜਾਈ ਦੇ ਵੇਲੇ ਜਿੱਥੇ ਲੋੜ ਹੋਵੇ ਕੰਮ ਆਉਣਾ। ਇੱਕ ਡਵੀਜ਼ਨ ਸਰ ਹੈਨਰੀ ਸਮਿਥ ਦੇ ਹੁਕਮ ਵਿੱਚ ਖੜਾ ਹੋਇਆ। ਥੋੜੇ ਜਹੇ ਸਵਾਰ ਵੀ ਇਹਦੇ ਨਾਲ ਸਨ। ਇਨ੍ਹਾਂ ਤਜ਼ਾਰੀਆਂ ਵਿੱਚ ਕੇਵਲ ਡੇਢ ਘੰਟਾ ਦਿਨ ਰਹਿ ਗਿਆ। ਇਹ ਫੌਜ ਸਿੱਖਾਂ ਤੇ ਅੱਗ ਵਸਾਂਦੀ ਹੋਈ ਅੱਗੇ ਵਧੀ ਤੇ ਸਿੱਖਾਂ ਵਲੋਂ ਵੀ ਉੱਤਰ ਮਿਲਣ ਲਗਾ।

ਸਿੱਖਾਂ ਦੀਆਂ ਤੋਪਾਂ ਵੱਡੇ ਪਲੇ ਦੀਆਂ ਸਨ, ਇਸ ਕਰ ਕੇ ਅੰਗਰੇਜ਼ੀ ਤੋਪਾਂ ਓਹਨਾਂ ਦਾ ਟਾਕਰਾ ਨਾ ਕਰ ਸਕੀਆਂ। ਕਈ ਵੇਰ ਅੰਗ੍ਰੇਜ਼ੀ ਸਪਾਹ ਦਲੇਰਾਨਾ ਹਮਲਾ ਕਰ ਕੇ ਸਿੱਖਾਂ ਤੇ ਪਈ, ਕਿੰਤੂ ਹਰ ਵਾਰ ਸਿੱਖਾਂ ਨੇ ਇਸ ਤਰ੍ਹਾਂ ਤੇਜ਼ੀ ਨਾਲ ਬੰਦੂਕਾਂ ਤੋਂ ਕੰਮ ਲਿਆ ਕਿ ਸਤਰੂ ਦੀਆਂ ਧਜੀਆਂ ਉਡਾ ਦਿੱਤੀਆਂ। ਭਾਵੇਂ ਗੋਰਾ ਫੌਜ ਨੇ ਬੜੀ ਜਵਾਂ ਮਰਦੀ ਨਾਲ ਕਈ ਵੇਰ ਧਾਵਾ ਕੀਤਾ, ਕਿੰਤੂ ਸਿੱਖਾਂ ਨੂੰ ਜ਼ਰਾ ਵੀ ਹਾਨੀ ਨਾ ਪੁਚਾ ਸਕੀ। ਜਿਸ ਕੌਮ ਨੇ ਯੂਰਪ ਦੇ ਸੱਚੇ ਜਵਾਂਮਰਦ ਨਿਪੋਲੀਅਨ ਨੂੰ ਜਿੱਤ ਕੇ ਆਪਣੀ ਫਤਹ ਦਾ ਡੰਕਾ ਵਜਾਇਆ ਸੀ, ਅੱਜ ਓਹਨੂੰ ਸਿੱਖਾਂ ਦੀ ਬਹਾਦਰ ਧੀਰਜ ਵਾਲੀ ਫੌਜ ਦੀ ਸੂਰਮਤਾ ਵੇਖ ਘਾਬਰ ਕੇ ਪਸੀਨੇ ਨਾਲ ਤਰ ਹੋਣਾ ਪਿਆ। ਜਿਉਂ ਹੀ ਅੰਗ੍ਰੇਜ਼ਾਂ ਨੇ ਬੜੇ ਜ਼ੋਰ ਨਾਲ ਸਿੱਖਾਂ ਤੇ ਹਮਲੇ ਕਰਨੇ ਸ਼ੁਰੂ ਕੀਤੇ, ਤਿਉਂ ਹੀ ਨੁਕਸਾਨ ਤੇ ਸ਼ਰਮਿੰਦਰੀ ਉਠਾਈ। ਇਸ ਤੋਂ ਪਹਿਲਾਂ ਕਦੇ ਏਸ਼ਿਆਈ ਲੜਾਈਆਂ ਵਿੱਚ ਇੰਨੀ ਤਕਲੀਫ਼ ਨਹੀਂ ਉਠਾਣੀ ਪਈ ਸੀ, ਜੇਤੂ ਕਿ ਸਿੱਖਾਂ ਦੇ ਨਾਲ ਲੜਾਈ ਕਰਨ ਤੇ ਸਹਾਰਨੀ ਪਈ। ਸਿੱਖਾਂ ਦੀਆਂ ਤੋਪਾਂ ਨੇ ਬਹੁਤ ਸਾਰੀਆਂ ਗੱਡੀਆਂ ਰਸਦ ਦੀਆਂ ਤੇ ਸਮਾਨ ਦੀਆਂ ਭਰੀਆਂ ਹੋਈਆਂ ਨਕੰਮੀਆਂ ਕਰ ਦਿੱਤੀਆਂ। ਇਹ ਹਾਲਤ ਵੇਖ ਕੇ ਕਪਤਾਨ ਲੰਗਲ ਤੇ ਹੇਲਨ ਆਪਣੀ ਸਾਰੀ ਫੌਜ ਨੂੰ ਲੈ ਕੇ ਬਿਜਲੀ ਵਾਂਗ ਕੜਕ ਕੇ ਸਿੱਖਾਂ ਦੀ ਅੱਗੇ ਵਧਣ ਵਾਲੀ ਸੈਨਾ ਤੇ ਆ ਪਏ। ਮੌਰਚਾ ਖੋਹ ਕੇ ਛੇ ਤੋਪਾਂ ਤੇ ਕਬਜ਼ਾ ਕਰ ਲਿਆ, ਕਿੰਤੂ ਇਸੇ ਸਿੱਖ ਫੌਜ ਦੇ ਪਿੱਛੇ ਚਾਰ ਪਲਟਣਾਂ ਮਾਨਵਾਲੀਆਂ ਦੀਆਂ ਖੜੀਆਂ ਸਨ, ਓਹਨਾਂ ਨੇ ਇੰਨੀ ਜਵਾਂਮਰਦੀ ਨਾਲ ਹੱਲਾ ਕੀਤਾ ਕਿ ਅੰਗ੍ਰੇਜ਼ੀ ਫੌਜ ਜਿਸ ਤਰ੍ਹਾਂ ਅੱਗੇ ਵਧਦੀ ਚਲੀ ਆ ਰਹੀ ਸੀ ਉਸੇ ਤਰ੍ਹਾਂ ਤੋਪਾਂ ਬੰਦੂਕਾਂ ਨਾਲ ਇਨ੍ਹਾਂ ਨੂੰ ਨਸਾ ਦਿੱਤਾ, ਤੇ ਓਹ ਤੋਪਾਂ ਵੀ ਖੋਹ ਲਈਆਂ ਤੇ ਅਜੇਹੇ ਗੋਲੇ ਮਾਰੇ ਕਿ ਕਈ ਅੰਗ੍ਰੇਜ਼ੀ ਤੋਪਾਂ ਤਖਤ ਤੋਂ ਗਿਰਾ ਦਿੱਤੀਆਂ ਤੇ ਬਾਰੂਦ ਦਾ ਢੇਰ ਆਸਮਾਨ ਨੂੰ ਉਡਾ ਦਿੱਤਾ, ਜਿਸ ਨਾਲ ਸੈਂਕੜੇ ਜਵਾਨ ਮਰ ਗਏ ਤੇ ਬੇਸੁਮਾਰ ਜਵਾਨ ਤੇ ਥੋੜੇ ਝੁਲਸ ਕੇ ਡਿਗ ਪਏ। ਇਹ ਰਣਛੇਤਰ ਬੜਾ ਹੀ ਡਰਾਉਣਾ ਹੋ ਗਿਆ। ਕਿੰਤੂ ਅੰਗ੍ਰੇਜ਼ਾਂ ਨੇ ਸਿੱਖਾਂ ਤੇ ਇੰਨੇ ਜ਼ੋਰਦਾਰ ਹਮਲੇ ਦੇ ਸਾਹਮਣੇ ਪਿੱਠ ਨਾ ਵਿਖਾਈ ਤੇ ਸਾਬਤ ਕਦਮੀ ਨਾਲ ਲੜਦੇ ਰਹੇ। ਵਾਹਵਾ ! ਇੰਨਾ ਭੁਚਾਲ ਆਉਣ ਨਾਲ ਵੀ ਜਿਨ੍ਹਾਂ ਦੀ ਹਿੰਮਤ ਨਾ ਟੁੱਟੀ, ਓਹਨਾਂ ਸਿਵਾ ਇਸ ਸੋਨਾ ਉਗਲਣ ਵਾਲੀ ਤੇ ਦੈਸ਼ ਦੇ ਰੰਗ ਨਾਲ ਰੰਗੀ ਹੋਈ ਧਰਤੀ ਦਾ ਮਾਲਕ ਕੌਣ ਹੋਵੇ? ਸੱਚ ਹੈ! ਡੇਗਣ ਨਾਲੋਂ ਜੋ

ਡਿੱਗਾ ਹੋਇਆ ਉਠ ਕੇ ਦੁਸ਼ਮਣ ਦੇ ਸਾਹਮਣੇ ਖੜਾ ਹੋ ਜਾਏ, ਓਹ ਬਹੁਤ ਬਹਾਦਰ ਹੁੰਦਾ ਹੈ। ਉਸ ਵੇਲੇ ਅੰਗ੍ਰੇਜ਼ੀ ਫੌਜ ਇੰਨੀ ਘਾਬਰ ਗਈ ਕਿ ਉਸ ਤੋਂ ਆਪਣਾ ਆਪ ਸੰਭਾਲਣਾ ਵੀ ਮੁਸ਼ਕਲ ਹੋ ਗਿਆ। ਸਿੱਖਾਂ ਦੀਆਂ ਤੋਪਾਂ ਨੇ ਅੰਗ੍ਰੇਜ਼ੀ ਤੋਪਾਂ ਨੂੰ ਤਖ਼ਤ ਤੋਂ ਗਿਰਾ ਦਿੱਤਾ। ਉਹਨਾਂ ਦਾ ਮੈਗਜ਼ੀਨ ਹਵਾ ਵਿੱਚ ਉਡਾ ਦਿੱਤਾ। ਇਨ੍ਹਾਂ ਦੀਆਂ ਫੌਜਾਂ ਪਿਛੇ ਮੁੜ ਕੇ ਘਾਬਰੀਆਂ ਹੋਈਆਂ ਇੱਕ ਦੂਜੇ ਤੇ ਡਿੱਗਣ ਲਗੀਆਂ। ਅੰਗ੍ਰੇਜ਼ ਅਫਸਰ ਫਤਹ ਵਲੋਂ ਨਿਰਾਸ ਹੋ ਹੁਕੇ ਬੱਕੇ ਖੜੇ ਸਨ। ਕਰਨੈਲਾਂ ਦਾ ਇਹ ਹਾਲ ਸੀ ਕਿ ਉਨ੍ਹਾਂ ਨੂੰ ਆਪਣੀ ਆਪਣੀ ਫੌਜ ਦੀ ਕੋਈ ਖ਼ਬਰ ਨਹੀਂ ਸੀ ਕਿ ਓਹ ਕਿੱਥੇ ਹੈ ਤੇ ਕਿੱਥੇ ਨਹੀਂ। ਸਾਰੀਆਂ ਫੌਜਾਂ ਆਪਸ ਵਿੱਚ ਮਿਲ ਗਈਆਂ, ਸਪਾਹੀ, ਅਫਸਰ ਤੇ ਕੁਲੀ ਸਾਰਿਆਂ ਤੋਂ ਆਪਣੀ ਜਗ੍ਹਾ ਛੁਟ ਗਈ ਸੀ। ਸਭ ਦੇ ਸਭ ਝੱਲਿਆਂ ਵਾਂਗ ਫਿਰ ਰਹੇ ਸਨ। ਭਾਵੇਂ ਤੋਪਾਂ ਤੇ ਬੰਦੂਕਾਂ ਚਲਾ ਤਾਂ ਰਹੇ ਸਨ, ਕਿੰਤੂ ਪਤਾ ਨਹੀਂ ਕਿਸ ਤੇ ਕਿਸ ਪਾਸੇ ਛੱਡ ਰਹੇ ਸਨ। ਅਫਸਰ ਇਧਰ ਉਧਰ ਫਿਰਦੇ ਤਾਂ ਹਨ, ਕਿੰਤੂ ਪਤਾ ਨਹੀਂ ਨੁਕਸਾਨ ਕਿਸ ਦਾ ਹੋ ਰਿਹਾ ਹੈ। ਘਬਰਾਹਟ ਵਿੱਚ ਨਾ ਕੋਈ ਕਿਸੇ ਨੂੰ ਹੁਕਮ ਦੇਂਦਾ ਹੈ ਤੇ ਨਾ ਕੋਈ ਕਿਸੇ ਦਾ ਹੁਕਮ ਸੁਣਦਾ ਹੈ, ਵਰਤੋਂ ਕੌਣ ਕਰੇ? ਸਾਰੇ ਕੰਬ ਰਹੇ ਸਨ। ਇਹ ਸਮਾਂ ਅੰਗ੍ਰੇਜ਼ਾਂ ਲਈ ਬੜੀ ਮੁਸ਼ਕਲ ਤੇ ਖਤਰੇ ਦਾ ਸੀ। ਇਨ੍ਹਾਂ ਦੀ ਫੌਜ ਨੂੰ ਅੱਜ ਤੱਕ ਕਿਸੇ ਅਜੇਹੇ ਕਰੜੇ ਸਤਰੂ ਨਾਲ ਕਦੇ ਵਾਹ ਨਹੀਂ ਪਿਆ ਸੀ। ਉਹਨਾਂ ਇਸ ਤੋਂ ਪਹਿਲਾਂ ਸਦਾ ਫਤਹ ਪਾਈ ਸੀ, ਕਿੰਤੂ ਅੱਜ ਫਤਹ ਦੇ ਚਿੰਨ੍ਹ ਸੌ ਸੌ ਕੋਹ ਦੂਰ ਦਿੱਸਦੇ ਸਨ ਤੇ ਓਹ ਅੰਗ੍ਰੇਜ਼ ਬਹਾਦਰ ਸਪਾਹੀ ਜਿਨ੍ਹਾਂ ਨੂੰ ਹਿੰਦ ਤੋਂ ਬਾਹਰ ਕਦੇ ਵੀ ਫਤਹ ਪ੍ਰਾਪਤ ਕਰਨ ਵਿੱਚ ਤਕਲੀਫ਼ ਨਹੀਂ ਹੋਈ ਸੀ, ਅੱਜ ਉਹੋ ਹੀ ਫਤਹ ਇੱਕ ਟੇਢੀ ਖੀਰ ਜ਼ਜ਼ਰ ਆ ਰਹੀ ਹੈ। ਓਹ ਸਲਾਹ ਕਰ ਰਹੇ ਸਨ ਕਿ ਪਿਛੇ ਫਿਰੋਜ਼ਪੁਰ ਨੂੰ ਮੁੜ ਚੱਲੀਏ। ਕਿੰਤੂ ਬਹਾਦਰ ਸਪਾਹ ਸਾਲਾਰ ਤੇ ਲਾਰਡ ਹਾਰਡਿੰਗ ਨੇ ਇਹ ਗੱਲ ਨਾ ਮੰਨੀ ਤੇ ਕਿਹਾ ਕਿ ਸਾਡੀ ਫੌਜ ਜੋ ਸਦਾ ਜਿੱਤ ਪ੍ਰਾਪਤ ਕਰਦੀ ਰਹੀ ਹੈ, ਅੱਜ ਪਿਛੇ ਹੱਟ ਜਾਣਾ ਸ਼ਰਮ ਦੀ ਗੱਲ ਹੈ। ਅੰਗ੍ਰੇਜ਼ੀ ਫੌਜ ਨੂੰ ਨਾਲ ਲੈ ਕੇ ਕਿਹਾ ਕਿ ਆਓ ਪਿਛੇ ਨੱਸ ਕੇ ਜੀਵਣ ਨਾਲੋਂ ਅੱਗੇ ਵਧ ਕੇ ਕੌਮ ਦੀ ਖਾਤਰ ਕੁਰਬਾਨ ਹੋ ਕੇ ਮਰ ਜਾਈਏ ਜਾਂ ਫਤੇ ਪ੍ਰਾਪਤ ਕਰੀਏ। ਲਾਰਡ ਹਾਰਡਿੰਗ ਦੀ ਹਿੰਮਤ ਤੇ ਕਮਾਂਡਰ ਇਨ-ਚੀਫ਼ ਦੀ ਬਹਾਦਰੀ ਨਾਲ ਦਿਨ ਡੱਬਣ ਵੇਲੇ ਅੰਗ੍ਰੇਜ਼ਾਂ ਨੂੰ ਕੁਝ ਕਾਮਯਾਬੀ ਹੋ ਗਈ ਤੇ ਥੋੜੇ ਜੇਹੇ ਚਿਰ ਵਾਸਤੇ ਉਹਨਾਂ ਨੂੰ ਆਰਾਮ ਮਿਲਿਆ। ਅਰਥਾਤ ਮੇਹਜ਼ਰ ਜਨਰਲ ਹੈਨਰੀ ਸਮਿਥ ਸਾਹਿਬ ਦੀ ਬਰਗੇਡ ਨੇ ਫੇਰੂ ਸ਼ਹਿਰ ਨੂੰ ਥੋੜੇ ਚਿਰ ਵਾਸਤੇ ਸਿੱਖਾਂ ਤੋਂ ਖੋਲਿਆ, ਕਿਉਂਕਿ ਰਾਤ ਨੂੰ ਉਸ ਤੇ ਓਹ ਆਪਣਾ ਕਬਜ਼ਾ ਨਾ ਰੱਖ ਸਕੇ, ਇਸ ਕਰ ਕੇ ਪਿਛੇ ਹਟ ਆਏ। ਕੈਸਰ ਹਿੰਦ ਦੀ ਤੀਜੀ ਡਰਗੂਨ ਨੇ ਬਹੁਤਾ ਜ਼ੋਰ ਮਾਰਿਆ। ਪ੍ਰੰਤੂ ਫਿਰ ਵੀ ਸਿੱਖ ਆਪਣੇ ਮੋਰਚਿਆਂ ਤੇ ਡਟੇ ਰਹੇ ਤੇ ਬੜੀ ਹਿੰਮਤ ਤੇ ਜਵਾਂਮਰਦੀ ਨਾਲ ਅੰਗ੍ਰੇਜ਼ਾਂ ਤੇ ਅੱਗ ਵਸਾਂਦੇ ਰਹੇ। ਇਹ ਰਾਤ ਅੰਗ੍ਰੇਜ਼ਾਂ ਲਈ ਕਟਕਾਂ ਦੀ ਰਾਤ ਸੀ। ਇੱਕ ਤਾਂ ਵਿਚਾਰੇ ਦਿਨ ਭਰ ਦੇ ਭੁੱਖੇ ਤੇ ਤਿਹਾਏ ਸਨ, ਦੂਜਾ ਸਰਦੀ ਨਾਲ ਹੱਥ ਪੈਰ ਸੁੰਨ ਹੁੰਦੇ ਜਾ ਰਹੇ ਸਨ। ਤੀਜੇ ਉੱਪਰੋਂ ਦੁਸ਼ਮਨ ਅੱਗ ਵਸਾ ਰਿਹਾ ਸੀ। ਇੱਕ ਬਿਪਤਾ ਨਹੀਂ ਸੀ, ਕਦਮ ਕਦਮ ਤੇ ਮੁਸ਼ਿਬਤਾਂ ਮੂੰਹ ਵਿਖਾ ਰਹੀਆਂ ਸਨ। ਸਿੱਖ ਸਾਰੀ ਰਾਤ ਅੱਗ ਬਾਲ ਬਾਲ ਕੇ ਸੇਕਦੇ ਰਹੇ, ਕਿੰਤੂ ਇਹਨਾਂ ਦੀਆਂ ਤੋਪਾਂ ਸਾਰੀ ਰਾਤ ਚਲਦੀਆਂ ਰਹੀਆਂ। ਅੰਗ੍ਰੇਜ਼ਾਂ ਨੇ ਇਹ ਤਕਲੀਫ਼ ਦੀ ਰਾਤ ਬਿਨਾਂ ਬਿਸਤਰਿਆਂ ਦੇ ਹੀ ਕੱਟੀ। ਸਿੱਖਾਂ ਦਾ ਇਹ ਹਾਲ ਸੀ ਕਿ ਜਿਸ ਪਾਸੇ ਪੈਂਦੇ, ਸਫ਼ਾਈ ਕਰਦੇ ਚਲੇ ਜਾਂਦੇ ਸਨ। ੨੨ ਦੀ ਸਵੇਰ ਨੂੰ ਲਾਰਡ ਹਾਰਡਿੰਗ ਤੇ ਗਫ ਸਾਹਿਬ ਆਪਸ ਵਿੱਚ ਸੋਚ ਰਹੇ ਸਨ ਕਿ ਹੁਣ ਕੀ ਕੀਤਾ ਜਾਏ। ਪਿਛੇ ਹਟੀਏ ਜਾਂ ਦੁਸ਼ਮਣ ਤੇ ਹਮਲਾ ਕਰੀਏ? ਉਸੇ ਵੇਲੇ ਫੌਜ ਖਾਲਸਾ ਦਾ ਦਿਲੀ ਦੁਸ਼ਮਣ ਲਾਲ ਸਿੰਘ ੪੦੦੦ ਆਦਮੀ ਲੈ ਕੇ ਮੁਦਕੀ ਤੋਂ ਆ ਗਿਆ, ਜਿਸ ਦੇ ਆਉਣ ਤੇ ਸਿੱਖਾਂ ਵਿੱਚ ‘ਫਤਹ’ ‘ਫਤਹ’ ਦੇ ਆਵਾਜ਼ੇ ਉਠਣ ਲਗੇ, ਕਿੰਤੂ ਅੰਗ੍ਰੇਜ਼ਾਂ ਦੇ ਬਾਕੀ ਦੇ ਹੌਸਲੇ ਵੀ ਟੁੱਟ ਗਏ।

ਲਾਰਡ ਹਾਰਡਿੰਗ ਗਵਰਨਰ ਜਨਰਲ ਨੇ ਆਪਣੀ ਫੌਜ ਦੀ ਅਤੀ ਮਹਾਬ ਹਾਲਤ ਵੇਖ ਕੇ ਆਪਣੀ ਘੜੀ ਤੇ ਤਮਗੇ ਆਦਿਕ ਲੜਕੇ ਦੇ ਸਪੁਰਦ ਕਰ ਕੇ ਸ਼ਪਥ ਉਠਾਈ ਕਿ ਅੱਜ ਯਾ ਤਾਂ ਰਣ ਵਿੱਚ ਹੀ ਸਦਾ ਲਈ ਸੌਂ ਜਾਵਾਂਗਾ ਜਾਂ ਫਤਹ ਪਾਵਾਂਗਾ। ਜਿਸ ਵੇਲੇ ਲਾਰਡ ਹਾਰਡਿੰਗ ਇੱਕ ਮਾਮੂਲੀ ਸਪਾਹੀ ਵਾਂਗ ਲੜਾਈ ਵਿੱਚ ਲੱਗ ਪਿਆ, ਤਦ ਇਹਨਾਂ ਨੂੰ ਇਸ ਤਰ੍ਹਾਂ ਲੜਦਾ ਵੇਖ ਕੇ ਅੰਗ੍ਰੇਜ਼ੀ ਫੌਜ ਤੇ ਅਫਸਰਾਂ ਦੇ ਹੌਸਲੇ ਵਧ ਗਏ। ਸਿੱਖਾਂ ਦੀ ਇੱਕ ਤੋਪ ਜੋ ਹਰ ਵੇਲੇ ਅੱਗ ਵਸਾਂਦੀ ਅੰਗ੍ਰੇਜ਼ੀ ਫੌਜ ਦਾ ਖੂਨ ਪੀ ਰਹੀ ਸੀ, ਲਾਟ ਸਾਹਿਬ ਆਪਣੀ ਥੋੜ੍ਹੀ ਜਹੀ ਫੌਜ ਨਾਲ ਆਪਣੀ ਜਾਨ ਦੀ ਉਮੈਦ ਛੱਡ ਕੇ ਉਸ ਤੇ ਜਾ ਚਢਿਆ। ਕਿੱਲਾਂ ਨਾਲ ਤੋਪ ਦਾ ਮੂੰਹ ਬੰਦ ਕਰ ਦਿੱਤਾ ਤੇ ਆਪਣੀ ਫੌਜ ਨੂੰ ਮੌਤ ਦੇ ਮੂੰਹ ਤੋਂ ਬਚਾ ਲਿਆ।

ਵਾਹ ਕਹੀ ਗੱਲ ਹੈ ਕਿ ਜਿਸ ਕੌਮ ਦੇ ਵਿੱਚ ਇੰਨੀ ਕੌਮੀ ਹਮਦਰਦੀ ਤੇ ਹਿੰਮਤ ਹੋਵੇ ਉਸ ਕੌਮ ਦੀ ਵਡਿਆਈ ਤੇ ਹਕੂਮਤ ਰੱਖਣ ਦੀ ਇੱਛਾ ਆਪ ਵਾਹਿਗੁਰੂ ਰੱਖਦਾ ਹੈ। ਹੁਣ ਉਹਨਾਂ ਦਗੋਬਾਜ਼ ਅਫਸਰਾਂ ਨੇ ਜਿਨ੍ਹਾਂ ਪਹਿਲਾਂ ਸਤਲੁਜ ਤੋਂ ਪਾਰ ਕਰਨ ਵਿੱਚ ਦੇਰੀ ਲਾ ਕੇ ਅੰਗ੍ਰੇਜ਼ਾਂ ਨੂੰ ਸਾਮਾਨ ਇਕਤੱਰ ਕਰਨ ਦਾ ਮੌਕਾ ਦਿੱਤਾ ਸੀ, ਦੂਜਾ ਫਿਰੋਜ਼ਪੁਰ ਫਤਹ ਕਰਨ ਤੇ ਸਿੱਖ ਫੌਜ ਨੂੰ ਰੋਕਿਆ, ਤੀਜਾ ਮੁਦਕੀ ਦੇ ਮੈਦਾਨ ਵਿੱਚ ਸ਼ਕਸਤ ਦਵਾਈ। ਹੁਣ ਇਸ ਬਹਾਦਰ ਖਾਲਸਾ ਫੌਜ ਨੂੰ ਦਲਾਸਾ ਤੇ ਹੌਸਲਾ ਦੇ ਕੇ ਨੱਸਨ ਨੂੰ ਤਿਆਰ ਅੰਗ੍ਰੇਜ਼ੀ ਫੌਜ ਤੇ ਹਮਲਾ ਕਰਾਣਾ ਸੀ ਜਾਂ ਤੇਜ ਸਿੰਘ ਦੀ ੧੦ ਹਜ਼ਾਰ ਫੌਜ ਜੋ ਸਾਰੀ ਰਾਤ ਲੜਦੀ ਰਹੀ ਫੌਜ ਦੀ ਥਾਂ ਸੰਭਾਲਣੀ ਸੀ, ਮੈਦਾਨ ਵਿੱਚ ਉੱਤਰਨਾ ਸੀ। ਸੋ ਇਹ ਤਾਂ ਕੁਝ ਨਾ ਹੋਇਆ, ਸਗੋਂ ਜਿਸ ਵੇਲੇ ਇਸ ਫੌਜ ਨੇ ਤਯਾਰੀ ਕਰਦੇ ਇੰਨੀ ਦੇਰ ਲਾ ਦਿੱਤੀ ਕਿ ਜਦ ਤਕ ਲਾਲ ਸਿੰਘ ਨੇ ਆਪਣੀ ਮਾਤੌਹਤ ਫੌਜ ਨੂੰ ਤਿਤਰ ਬਿਤਰ ਨਾ ਕਰ ਦਿੱਤਾ, ਇਹ ਕੈਪ ਵਿੱਚੋਂ ਬਾਹਰ ਨਹੀਂ ਨਿੱਕਲਿਆ। ਆਖਰ ਨੂੰ ਜਦ ਸਿੱਖ ਫੌਜ ਨੇ ਆਪਣੇ ਭਰਾਵਾਂ ਨੂੰ ਜੋ ਛੀ ਪਹਿਰ ਤੋਂ ਲੜ ਰਹੇ ਸਨ, ਬੁਰੀ ਹਾਲਤ ਵਿੱਚ ਵੇਖਿਆ, ਤਦ ਆਪ ਹੀ ਉਸ ਪਾਸੇ ਟੁਰ ਪਏ, ਜਿਸ ਤੋਂ ਤੇਜ ਸਿੰਘ ਵੀ ਮਜ਼ਬੂਰ ਹੋ ਨਾਲ ਤੁਰ ਪਿਆ। ਤਦ ਵੀ ਜਦ ਤਕ ਅੰਗ੍ਰੇਜ਼ੀ ਫੌਜ ਨੇ ਨਵੇਂ ਸਿਰੇ ਲੜਨ ਦੀ ਤਯਾਰੀ ਪੂਰੀ ਤਰ੍ਹਾਂ ਨਾ ਕਰ ਲਈ, ਇਸ ਨੇ ਮੈਦਾਨ ਵਿੱਚ ਜਾ ਕੇ ਵੀ ਆਪਣੀ ਫੌਜ ਨੂੰ ਨਹੀਂ ਲੜਾਇਆ; ਅੰਤ ਨੂੰ ਜਦ ਓਹਦੇ ਹੇਠ ਦੇ ਅਫਸਰਾਂ ਤੇ ਸਪਾਹੀਆਂ ਨੇ ਹਾਰ ਹੁੰਦੀ ਵੇਖੀ ਤਦ ਤੇਜ ਸਿੰਘ ਦੇ ਹੁਕਮ ਦੀ ਵੀ ਕੁਝ ਪ੍ਰਵਾਹ ਨਾ ਕਰ ਕੇ ਆਪਣੇ ਆਪ ਹੀ ਬੜੀ ਜਵਾਂਮਰਦੀ ਨਾਲ ਲੜਨਾ ਸ਼ੁਰੂ ਕਰ ਦਿੱਤਾ ਤੇ ਇਸ ਬਹਾਦਰੀ ਨਾਲ ਲੜੇ ਕਿ ਭਾਵੇਂ ਤੇਜ ਸਿੰਘ ਨੇ ਅੰਗ੍ਰੇਜ਼ੀ ਫੌਜ ਨੂੰ ਫਤਹ ਦਾ ਮੌਕਾ ਦੇ ਦਿੱਤਾ ਸੀ, ਕਿੰਤੂ ਤਦ ਵੀ ਤੇਜ ਸਿੰਘ ਦੀ ਫੌਜ ਨੇ ਅੰਗ੍ਰੇਜ਼ੀ ਫੌਜ ਦੇ ਛੱਕੇ ਛੁਡਾ ਦਿਤੇ।

ਇਨ੍ਹਾਂ ਨਿਮਕ ਹਲਾਲ ਤੇ ਸੂਰਮੇ ਸਪਾਹੀਆਂ ਦੀ ਇਸ ਜਾਨ ਹੂਲਵੀਂ ਲੜਾਈ ਤੋਂ ਅੰਗਰੇਜ਼ ਸਵਾਰ ਫੌਜ ਨੂੰ ਮੈਦਾਨ ਛੱਡਣਾ ਪਿਆ। ਫਿਰ ਤਾਂ ਉਹਨਾਂ ਦੇ ਪਿੱਛੇ ਸਾਰੇ ਲੜਾਕੇ ਅੰਗਰੇਜ਼ ਅਫਸਰਾਂ ਨੇ ਵੀ ਕਦਮ ਚੁੱਕਿਆ। ਫਿਰੋਜ਼ਪੁਰ ਸ਼ਹਿਰ ਫੇਰੂਰੇ ਤੇ ਪਿੰਡ ਬਧਨੀ ਦੇ ਵਿਚਕਾਰ ਸਾਰੇ ਅੰਗਰੇਜ਼ੀ ਫੌਜ ਫੈਲ ਗਈ। ਇਸ ਮੌਕੇ ਤੇ ਵੀ ਜਦ ਕਿ ਅੰਗਰੇਜ਼ੀ ਫੌਜ ਦਾ ਗੋਲਾ ਬਾਰੂਦ ਸਾਰਾ ਖਤਮ ਹੋ ਚੁੱਕਾ ਸੀ ਤੇ ਕੁਝ ਉਹਨਾਂ ਦੀ ਫੌਜ ਪਿੱਛੇ ਵੀ ਮੁੜ ਚੁੱਕੀ ਸੀ, ਉਸ ਵੇਲੇ ਉਚਿਤ ਸੀ ਕਿ ਅੰਗਰੇਜ਼ੀ ਫੌਜ ਦੇ ਪਿੱਛੇ ਆਪਣੀ ਫੌਜ ਨੂੰ ਵਧਾਇਆ ਜਾਂਦਾ ਤੇ ਹੌਸਲਾ ਦਿੱਤਾ ਜਾਂਦਾ। ਕਿੰਤੂ ਤੇਜ ਸਿੰਘ ਦੀ ਦਿਲੀ ਮਨਜ਼ਾ ਸਿੱਖਾਂ ਨੂੰ ਸ਼ਰਮਿੰਦਾ ਤੇ ਖੁਆਰ ਕਰਨ ਦੀ ਸੀ, ਇਸ ਕਰ ਕੇ ਇਸ ਨੇ ਜਾਣ ਕੇ ਸਿੱਖ ਫੌਜ ਨੂੰ ਅੰਗਰੇਜ਼ਾਂ ਤੇ ਹਮਲਾ ਕਰਨ ਤੋਂ ਰੋਕ ਰੱਖਿਆ। ਉਸ ਨੇ ਆਪਣੀ ਮੈਦਾਨ ਵਿੱਚ ਲੜ ਰਹੀ ਫੌਜ ਨੂੰ ਨਸਦੀ ਅੰਗਰੇਜ਼ੀ ਫੌਜ ਦੇ ਪਿੱਛੇ ਜਾਣੋਂ ਹੀ ਨਹੀਂ ਰੋਕਿਆ, ਬਲਕਿ ਆਪ ਜਿਸ ਵੇਲੇ ਹਾਥੀ ਤੇ ਬੈਠਾ ਲੜਾਈ ਦਾ ਰੰਗ ਢੰਗ ਵੇਖ ਰਿਹਾ ਸੀ, ਪਤਾ ਨਹੀਂ ਉਸ ਨੂੰ ਦਰਬਾਰ ਲਾਹੌਰ ਦੀ ਫਤਹ ਹੋਣ ਨਾਲ ਕਿਉਂ ਦੁਸ਼ਮਣੀ ਸੀ ਕਿ ਅੰਗਰੇਜ਼ਾਂ ਨੂੰ ਮੈਦਾਨ ਛੱਡ ਜਾਂਦਾ ਵੇਖ ਕੇ ਵੀ ਆਪਣੀ ਹਰਾਵਲ ਫੌਜ ਸਮੇਤ ਪਿੱਛੇ ਨੱਸ ਪਿਆ। ਜਿਸ ਨੂੰ ਵੇਖ ਕੇ ਦੂਜੀ ਸਿੱਖ ਫੌਜ ਵੀ ਕਦਮ ਕਦਮ ਤੇ ਪਿੱਛੇ ਹਟਣ ਲਗ ਪਈ। ਕਾਸ਼! ਉਸ ਵੇਲੇ ਤੇਜ

ਸਿੰਘ ਪਿਛੇ ਨਾ ਹਟਦਾ। ਜਿਸ ਜੋਸ਼ ਖਰੋਸ਼ ਨਾਲ ਓਸ ਦੀ ਫੌਜ ਦਾ ਕਦਮ ਅੱਗੇ ਵਧ ਰਿਹਾ ਸੀ ਤੇ ਅੰਗਰੇਜ਼ੀ ਫੌਜ ਅੱਗੇ ਨੱਸ ਰਹੀ ਸੀ, ਓਹਨਾਂ ਦਾ ਗੋਲਾ ਬਾਰੂਦ ਵੀ ਮੁੱਕ ਚੁੱਕਾ ਸੀ। ਇਸ ਲਈ ਜੇ ਦਬਾਈ ਚਲਿਆ ਜਾਂਦਾ ਤਦ ਅੰਗਰੇਜ਼ੀ ਫੌਜ ਦਾ ਕਿਤੇ ਠਿਕਾਣਾ ਨਾ ਮਿਲਦਾ ਤੇ ਸਿੱਖ ਫੌਜ ਜ਼ਰੂਰ ਕਾਮਯਾਬ^{*} ਹੋਂਦੀ।

ਅੰਗ੍ਰੇਜ਼ੀ ਫੌਜ ਦੇ ਇੱਕ ਅਫਸਰ ਨੇ ਲਿਖਿਆ ਹੈ ਕਿ ਅੰਗਰੇਜ਼ੀ ਫੌਜ ਨੂੰ ਲੜਾਈ ਤੋਂ ਇੰਨਾ ਬੇਦਿਲ ਤੇ ਡਰਿਆ ਹੋਇਆ ਇਸ ਤੋਂ ਪਹਿਲਾਂ ਮੈਂ ਕਦੇ ਨਹੀਂ ਵੇਖਿਆ। ਇੱਕ ਗੋਲਾ ਅੰਦਾਜ਼ ਨੇ ਮੇਰੇ ਵੇਖਦੇ ਤਿੰਨ ਵਾਰ ਬਤੀ ਲਾਣ ਦੀ ਕੋਸ਼ਿਸ਼ ਕੀਤੀ। ਓਹਦੇ ਹੱਥ ਕੰਬ ਰਹੇ ਸਨ। ਤਿੰਨੇ ਵੇਰ ਬਤੀ ਡਿਗ ਪਈ, ਕਿੰਤੂ ਨੱਸਣ ਦੀ ਹਿੰਮਤ ਵੀ ਨਾ ਰਹੀ ਤੇ ਓਥੇ ਹੀ ਡਿਗ ਪਿਆ। ਰਸਦ, ਫਟੜਾਂ ਤੇ ਮੁਰਦਿਆਂ ਨਾਲ ਭਰਿਆ ਹੋਇਆ ਲੜਾਈ ਦਾ ਮੈਦਾਨ ਬੜੀ ਡਰਾਉਣੀ ਸ਼ਕਲ ਬਣ ਰਿਹਾ ਸੀ। ਦੁਪਹਿਰ ਦੇ ਵੇਲੇ ਦੋਨਾਂ ਪਾਸਿਆਂ ਦੀਆਂ ਫੌਜਾਂ ਲੜਾਈ ਦੇ ਮੈਦਾਨ ਵਿੱਚ ਤੋਪਖਾਨਾ ਤੇ ਸ਼ਾਹੀ ਸਾਮਾਨ ਛੱਡ ਕੇ ਓਧਰ ਤਾਂ ਸਿੱਖ ਫੌਜ ਪਿਛੇ ਪੰਜ ਛੀ ਕੋਹ ਤਕ ਚਲੀ ਗਈ। ਦੂਜੇ ਪਾਸੇ ਅੰਗ੍ਰੇਜ਼ ਪਿੰਡ ਬਧਨੀ ਤਕ ਚਲੇ ਗਏ। ਸਿੱਖਾਂ ਦੇ ਵੱਡੇ ਅਫਸਰਾਂ ਨੇ ਜੋ ਬੜੇ ਹੀ ਨਿਮਕ ਹਰਾਮ ਤੇ ਬੇਈਮਾਨ ਸਨ, ਜਾਣ ਕੇ ਮੈਦਾਨ ਜੰਗ ਨੂੰ ਭੁਲਾ ਦਿੱਤਾ ਸੀ। ਕੋਈ ਗਲ ਪਤਾ ਕਰਨ ਵਾਸਤੇ ਕਿਸੇ ਆਦਮੀ ਨੂੰ ਨਾ ਭੇਜਿਆ। ਦੂਜੇ ਪਾਸੇ ਸਰਕਾਰ ਅੰਗ੍ਰੇਜ਼ੀ ਦੇ ਨਿਮਕ ਹਲਾਲ ਤੇ ਵਫ਼ਾਦਾਰ ਜਦ ਮੌਕਾ ਹਥੋਂ ਦੇਂਦੇ ਸਨ, ਤਦ ਝੱਟ ਓਹਨਾਂ ਦੇ ਆਦਮੀ ਮੈਦਾਨ ਖਾਲੀ ਪਿਆ ਵੇਖ ਜਾਂਦੇ ਸਨ। ਪਹਾੜਾ ਸਿੰਘ ਜੋ ਕਿ ਫਰੀਦਕੋਟ ਰਿਆਸਤ ਦੇ ਬਾਨੀਆਂ ਵਿੱਚੋਂ ਸੀ, ਅੰਗ੍ਰੇਜ਼ਾਂ ਨਾਲ ਮਿਲਿਆ ਹੋਇਆ ਸੀ ਤੇ ਹਰ ਤਰ੍ਹਾਂ ਦੀ ਓਹਨਾਂ ਦੀ ਸਹਾਇਤਾ ਕਰਨ ਲਈ ਤਿਆਰ ਰਹਿੰਦਾ ਸੀ। ਮੁਕਾਮ ਬਧਨੀ ਤੇ ਅੰਗਰੇਜ਼ਾਂ ਨੂੰ ਜਾ ਮਿਲਿਆ ਤੇ ਕਹਿਣ ਲਗਾ ਕਿ ਤੁਸੀਂ ਮੈਦਾਨ ਕਿਉਂ ਛੱਡ ਆਏ ਹੋ? ਸਿੱਖ ਫੌਜ ਤਾਂ ਨੱਸ ਗਈ ਹੈ, ਜਿਸ ਨੂੰ ਸੁਣ ਕੇ ਅੰਗ੍ਰੇਜ਼ੀ ਫੌਜ ਨੇ ਫਿਰ ਮੈਦਾਨੇ ਜੰਗ ਵਿੱਚ ਆ ਕੇ ਸਾਰੇ ਤੋਪਖਾਨੇ ਤੇ ਸ਼ਾਹੀ ਸਾਮਾਨ ਸੰਭਾਲ ਕੇ ਫਤਹ ਦੀ ਸ਼ਲਕ ਕਰ ਦਿੱਤੀ। ਇਸ ਲੜਾਈ ਵਿੱਚ ਸ਼ਾਹ ਮੁਹੰਮਦ ਮੌਜੂਦ ਸੀ। ੩੦੦ ਅੰਗ੍ਰੇਜ਼ ਅਫਸਰਾਂ ਦੇ ਮਰਨ ਦਾ ਜ਼ਿਕਰ ਕੀਤਾ ਹੈ। ਕਿੰਤੂ ਮੇਹਜਰ ਬ੍ਰਾਟਫ਼ਟ ਸਾਹਿਬ, ਪੋਲੀਟੀਕਲ ਅਫਸਰ ਤੇ ਡੀ.ਆਰ. ਸੇਮਰਟਾਪ ਸਾਹਿਬ ਤੇ ਬ੍ਰਾਗੋਡੀਅਰ ਵਾਲ ਸਾਹਿਬ ਆਦਿਕ ਵੱਡੇ ਵੱਡੇ ਅਫਸਰ ਵੀ ਕਈ ਮਾਰੇ ਗਏ। ਕੁਝ ਹਾਲ ਇਸ ਹੇਠ ਦਿੱਤੇ ਚਿੜ੍ਹ ਤੋਂ ਵਿੱਦਤ ਹੈ:

ਅਫਸਰ ਵਲਾਇਤੀ	ਮੋਏ	੩੭
	ਫੱਟੜ	੨੮
ਅਫਸਰ ਹਿੰਦੀ	ਮੋਏ	੧੭
	ਫੱਟੜ	੧੮
ਸਿਪਾਹੀ ਵਲਾਇਤੀ	ਮੋਏ	੯੩੦
ਅਤੇ ਹਿੰਦੀ	ਫੱਟੜ	੧੯੧੦
ਸਾਈਸ ਆਦਿਕ	ਮੋਏ	੯੯੪
	ਫੱਟੜ	੧੭੧੧

ਜਨਰਲ ਕਨਿੰਘਮ ਨੇ ਆਪਣੀ ਹਿਸਟਰੀ ਵਿੱਚ ਲਿਖਿਆ ਹੈ ਕਿ ਇਸ ਲੜਾਈ ਵਿੱਚ ਅੰਗ੍ਰੇਜ਼ੀ ਫੌਜ ਦਾ ਸਤਵਾਂ ਹਿੱਸਾ ਮਾਰਿਆ ਗਿਆ। ਇਸ ਤੋਂ ਪਤਾ ਲਗਦਾ ਹੈ ਕਿ ਫੌਜ ਦਾ ਦਿਲ ਟੁੱਟ ਜਾਣ ਤੇ ਡਰਦਿਆਂ ਫੌਜ ਦਾ ਨੁਕਸਾਨ ਘੱਟ ਦਸਿਆ ਗਿਆ ਹੈ।

ਓਧਰ ਰਾਜਾ ਲਾਲ ਸਿੰਘ ਤਾਂ ਅਜਿਹਾ ਨੱਸਿਆ ਕਿ ਸਤਲੁਜ ਤੋਂ ਪਾਰ ਤਕ ਚਲਾ ਗਿਆ, ਓਹਦੇ ਬਹੁਤ ਸਾਰੇ ਸਾਥੀ ਦਰਯਾ ਵਿੱਚ ਡੁੱਬ ਗਏ। ਲਾਲ ਸਿੰਘ ਜੋ ਪਹਿਲਾਂ ਨੱਠਾ ਸੀ; ਅੰਮ੍ਰਿਤਸਰ ਪੁੱਜ ਕੇ

* ਕਲਕਤਾ ਗੀਵੀਉ ਮਾਹ ਦਸੰਬਰ ੧੮੪੭ ਸਫ਼ਰ ੪੮੮ ਵੇਖਣ ਤੋਂ ਵੀ ਇਸ ਗੱਲ ਦੀ ਪੁਸ਼ਟੀ ਹੋ ਸਕਦੀ ਹੈ, ਇਥੇ ਤਾਂ ਕੇਵਲ ਇੰਨ ਲਿਖਣਾ ਹੀ ਉਚਿਤ ਹੈ।

ਕਈ ਦਿਨ ਅੰਦਰ ਲੁਕਿਆ ਰਿਹਾ। ਤੇਜ ਸਿੰਘ ਵੀ ਸਤਲੁਜ ਦੇ ਕੰਢੇ ਸਭਰਾਓ ਪਿੰਡ ਵਿੱਚ ਜਾ ਠਹਿਰਿਆ। ਮੈਦਾਨ ਜੰਗ ਵਿੱਚ ਫੱਟੜ ਹੋਏ ਸਿੱਖ ਜੋ ਜੋ ਉੱਠਣ ਯੋਗ ਨਹੀਂ ਸਨ, ਉਥੇ ਹੀ ਪਏ ਰਹਿ ਗਏ। ਇਹ ਸਾਰੇ ਗੋਰਿਆਂ ਨੇ ਕਤਲ ਕਰ ਦਿਤੇ ਤੇ ਓਹਨਾਂ ਦਾ ਸਾਮਾਨ ਲੁਟੇਰਿਆਂ ਨੇ ਲੁੱਟ ਲਿਆ, ਕਿਉਂਕਿ ਸਿੱਖਾਂ ਦੀ ਫੌਜ ਦਾ ਤਾਂ ਮਾਲਕ ਕੋਈ ਸੀ ਹੀ ਨਹੀਂ ਜੋ ਫੱਟੜ ਸਿੱਖਾਂ ਨੂੰ ਚੁੱਕ ਕੇ ਓਹਨਾਂ ਦਾ ਇਲਾਜ ਕਰਾਂਦਾ, ਜਾਂ ਮਰਨ ਵਾਲੇ ਤੇ ਫੱਟੜਾਂ ਦੀ ਗਿਣਤੀ ਕਰਦਾ। ਇਸ ਵਿੱਚ ਸੱਕ ਨਹੀਂ ਕਿ ਇਸ ਤੋਂ ਪਹਿਲਾਂ ਜਦੋਂ ਤੋਂ ਕਿ ਅੰਗ੍ਰੇਜ਼ਾਂ ਨੇ ਹਿੰਦੇਸਤਾਨ ਵਿੱਚ ਕਦਮ ਰੱਖਯਾ ਹੈ ਓਹਨਾਂ ਨੂੰ ਕਦੇ ਕਿਸੇ ਜਗ੍ਹਾ ਅਜੇਹੀ ਭਜਾਨਕ ਲੜਾਈ ਨਹੀਂ ਵੇਖਣੀ ਪਈ ਸੀ ਤੇ ਨਾ ਹੀ ਓਹਨਾਂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜੀ ਦੀ ਬਹਾਦਰ ਕੌਮ ਜਹੋ ਸੂਰਮੰ ਕਿਤੇ ਵੇਖੇ ਸਨ। ਸਿੱਖਾਂ ਦੀਆਂ ਭਾਰੀ ਤੋਪਾਂ, ਸਿੱਖਾਂ ਦੀ ਨਿਸ਼ਾਨਾਬਾਜ਼ੀ ਨੇ ਅੰਗ੍ਰੇਜ਼ਾਂ ਨੂੰ ਚਕਿਤ ਕਰ ਦਿੱਤਾ, ਸਿੱਖਾਂ ਦਾ ਕੋਈ ਨਿਸ਼ਾਨ ਨਹੀਂ ਸੀ, ਕਿੰਤੂ ਅੰਗਰੇਜ਼ਾਂ ਦੀਆਂ ਤੀਜਾ ਹਿੱਸਾ ਤੋਪਾਂ ਸਿੱਖਾਂ ਨੇ ਡਕਤਿਆਂ ਤੇ ਨਕੰਸੀਆਂ* ਕਰ ਦਿੱਤੀਆਂ ਸਨ।

ਮੁਦਕੀ ਤੇ ਫੇਰੂ ਸ਼ਹਿਰ ਦੀ ਲੜਾਈ ਦੇ ਮਗਰੋਂ ਗਵਰਨਰ ਜਨਰਲ ਨੇ ਇੱਕ ਇਸਤਿਹਾਰ ਇਸ ਮਜ਼ਮੂਨ ਦਾ ੩੧ ਦਸੰਬਰ ੧੮੪੮ ਨੂੰ ਪ੍ਰਕਾਸ਼ਤ ਕੀਤਾ ਕਿ:

‘ਅੰਗ੍ਰੇਜ਼ਾਂ ਤੇ ਲਾਹੌਰ ਦਰਬਾਰ ਵਿੱਚ ਮਿਤਰਤਾ ਦਾ ਇਕਰਾਰਨਾਮਾ ਹੋਇਆਂ ਲਾਹੌਰ ਦਰਬਾਰ ਦੀ ਫੌਜ ਨੇ ਅੰਗਰੇਜ਼ੀ ਇਲਾਕੇ ਤੇ ਚੜ੍ਹਾਈ ਕਰ ਦਿੱਤੀ ਤੇ ਸ਼ਕਸਤ ਖਾ ਕੇ ਸਤਲੁਜ ਤੋਂ ਉਸ ਪਾਰ ਉੱਤਰ ਗਈ। ੫੧ ਤੋਪਾਂ ਫਤਹਮੰਦ ਫੌਜ ਦੇ ਹੱਥ ਆਈਆਂ। ਸੋ ਜ਼ਰੂਰੀ ਹੈ ਕਿ ਹਿੰਦੇਸਤਾਨ ਦੇ ਸਾਰੇ ਆਦਮੀ ਜੋ ਲਾਹੌਰ ਦਰਬਾਰ ਦੇ ਨੌਕਰ ਹਨ, ਉਧਰੋਂ ਨੌਕਰੀ ਛੱਡ ਕੇ ਗਵਰਨਰ ਜਨਰਲ ਹਿੰਦ ਪਾਸ ਨੌਕਰੀ ਵਾਸਤੇ ਆ ਜਾਣ ਤੇ ਆਪਣੇ ਮੁਲਕ ਦੇ ਹਾਕਮਾਂ ਨਾਲ ਮਿਲ ਜਾਣ। ਸਤਲੁਜ ਤੋਂ ਇਸ ਪਾਸੇ ਉੱਤਰ ਕੇ ਆਪਣੇ ਨਾਮ ਹਾਕਮਾਂ ਨੂੰ ਲਿਖਾ ਦੇਣ ਤਾਂ ਜੋ ਓਹਨਾਂ ਦੇ ਜਾਨ ਤੇ ਮਾਲ ਦੀ ਰੱਖਯਾ ਹੋ ਸਕੇ। ਜੇਹੜੇ ਆਦਮੀ ਸਪਾਹੀ ਹੋਣ ਦੇ ਯੋਗ ਹੋਣਗੇ ਉਹ ਅੰਗਰੇਜ਼ੀ ਫੌਜ ਵਿੱਚ ਭਰਤੀ ਕਰ ਲਏ ਜਾਣਗੇ। ਤਨਖਾਹ ਸਫਰ ਖਰਚ; ਜਿਹਾ ਕਿ ਅੰਗਰੇਜ਼ੀ ਸਿਪਾਹ ਨੂੰ ਮਿਲਦਾ ਹੈ, ਓਹਨਾਂ ਨੂੰ ਮਿਲਦਾ ਰਹੇਗਾ ਤੇ ਜੇਹੜਾ ਆਦਮੀ ਇਸ ਹੁਕਮ ਨੂੰ ਨਹੀਂ ਮੰਨੇਗਾ ਉਹ ਆਪਣੇ ਮੁਲਕ ਦਾ ਦੁਸ਼ਮਨ ਤੇ ਸਰਕਾਰ ਦਾ ਮੰਦਾ ਚਿਤਵਣ ਵਾਲਾ ਸਮਝਿਆ ਜਾਵੇਗਾ।’

ਜਦ ਇਸ ਲੜਾਈ ਦੀ ਖਬਰ ਰਾਣੀ ਜਿੰਦਾਂ ਨੇ ਸੁਣੀ ਤਦ ਇਸ ਖਿਆਲ ਤੋਂ ਕਿ ਸ਼ਾਇਦ ਖਾਲਸਾ ਫੌਜ ਸਾਡੀ ਚਾਲ ਤੋਂ ਜਾਣੂੰ ਹੋ ਲਾਹੌਰ ਆ ਵੱਡੇ ਤੇ ਮੈਨੂੰ ਤੇ ਮੇਰੇ ਲੜਕੇ ਨੂੰ ਮਾਰ ਦੇਵੇ, ਸਾਰੇ ਦਰਵਾਜ਼ਿਆਂ ਤੇ ਪਹਿਰੇ ਲਾ ਦਿਤੇ ਤੇ ਹੁਕਮ ਦਿੱਤਾ ਕਿ ਕਿਸੇ ਸਿੱਖ ਨੂੰ ਜੋ ਲੜਾਈ ਵਿੱਚੋਂ ਆਇਆ ਹੋਵੇ, ਸ਼ਹਿਰ ਵਿੱਚ ਵੜਨ ਨਾ ਦਿੱਤਾ ਜਾਵੇ। ਦੂਜੇ ਦਿਨ ਇਸਤਿਹਾਰ ਵੰਡਿਆ ਗਿਆ ਕਿ ‘ਜੋ ਸਿੱਖ ਲੜਾਈ ਵਿੱਚੋਂ ਨੱਸ ਕੇ ਲਾਹੌਰ ਆਵੇਗਾ ਉਹ ਕੈਦ ਕਰ ਲਿਆ ਜਾਵੇਗਾ ਤੇ ਉਹਦੀ ਜਾਏਦਾਦ ਜ਼ਬਤ ਕੀਤੀ ਜਾਵੇਗੀ।’

ਜਿੰਦਾਂ ਨੇ ਤੇਜ ਸਿੰਘ ਨੂੰ ਵੀ ਕਹਿ ਭੇਜਿਆ ਕਿ ਤੁਸੀਂ ਦ੍ਰਿੜ੍ਹ ਰਹੋ। ਆਪਣੀ ਹਿਫਾਜ਼ਤ ਕਰੋ ਤੇ ਫੌਜ ਖਾਲਸਾ ਨੂੰ ਲਾਹੌਰ ਨਾ ਆਉਣ ਦੇਵੇ ਤੇ ਲੜਾਈ ਕਰਨ ਦੀ ਪ੍ਰੇਰਨਾ ਕਰੋ। ਇਹ ਸੁਣ ਕੇ ਬਹੁਤ ਸਾਰੇ ਆਦਮੀ ਜੋ ਲਾਹੌਰ ਗਏ ਸਨ, ਨੱਸ ਕੇ ਆਪਣੇ ਆਪਣੇ ਘਰਾਂ ਨੂੰ ਚਲੇ ਗਏ।

ਇਧਰ ਖਾਲਸਾ ਫੌਜ ਵਿੱਚ ਇਹ ਚਰਚਾ ਚੱਲ ਰਹੀ ਸੀ ਕਿ ਹੁਣ ਤਕ ਜੇ ਹਾਰ ਹੋਈ ਹੈ, ਧੋਖੇਬਾਜ਼, ਫਰੇਬੀ ਤੇ ਨਿਮਕ ਹਰਾਮ ਅਫਸਰਾਂ ਦੀ ਬੇਈਮਾਨੀ ਦਾ ਸਿੱਟਾ ਹੈ ਤੇ ਰਾਣੀ ਜਿੰਦਾਂ ਆਪਣੇ ਭਰਾ ਹੀਰਾ ਸਿੰਘ ਦਾ ਬਦਲਾ ਲੈਣ ਲਈ ਇਹ ਸਾਰੀਆਂ ਚਾਲਾਂ ਚੱਲ ਰਹੀ ਹੈ। ਤਾਂ ਤੇ ਹੁਣ ਜੋ ਲੜਾਈ ਹੋਵੇਗੀ ਉਸ ਵਿੱਚ ਅਸੀਂ ਅਫਸਰਾਂ ਦੇ ਹੁਕਮ ਨਹੀਂ ਮੰਨਾਂਗੇ ਤੇ ਆਪਣੇ ਆਪ ਆਪਣੇ ਮੁਲਕ ਤੇ ਕੌਮ ਦੇ ਵਾਸਤੇ ਲੜ ਕੇ ਮਰ ਜਾਵਾਂਗੇ, ਕਿੰਤੂ ਪੈਰ ਨਹੀਂ ਹਟਾਵਾਂਗੇ। ਖਾਲਸਾ ਫੌਜ

*ਕਨਿੰਘਮ ਸਾਹਿਬ ਸਫ਼ਾ ੩੦੯।

ਦੇ ਦਿਲ ਵਿੱਚ ਮੁਲਕ ਤੇ ਕੌਮ ਲਈ ਬੜਾ ਪਿਆਰ ਸੀ ਤੇ ਉਹ ਨਹੀਂ ਚਾਹੁੰਦੀ ਸੀ ਕਿ ਕੋਈ ਬਦੇਸ਼ੀ ਉਹਨਾਂ ਤੇ ਹਕੂਮ ਕਰੇ।

ਇਹਨਾਂ ਦੀ ਦਿਨਾਂ ਵਿੱਚ ਰਾਣੀ ਜਿੰਦਾਂ ਨੇ ਸਿੱਖਾਂ ਨੂੰ ਭੜਕਾਨ ਲਈ ਇੱਕ ਹੋਰ ਅਫਵਾਹ ਉਡਾ ਦਿੱਤੀ ਕਿ ਰਣਜੋਧ ਸਿੰਘ ਸਰਦਾਰ ਨੇ ਸਤਲੁਜ ਲੰਘ ਕੇ ਲੁਧਿਆਣੇ ਦੀ ਛਾਵਨੀ ਸਾੜ ਸੁਟੀ ਹੈ ਤੇ ਸ਼ਹਿਰ ਤੇ ਕਬਜ਼ਾ ਕਰ ਲਿਆ ਹੈ। ਤੁਸੀਂ ਅਜੇ ਤਕ ਹਰੀ ਕੇ ਪਤਨ ਹੀ ਬੈਠੇ ਹੋਏ ਹੋ, ਦੁਸ਼ਮਣ ਦੀ ਫੌਜ ਤੇ ਕਿਉਂ ਨਹੀਂ ਹਮਲਾ ਕਰਦੇ? ਹਾਲਾਂਕਿ ਉਸ ਵੇਲੇ ਤਕ ਰਣਜੋਧ ਸਿੰਘ ਫਲੋਰ ਹੱਥ ਤੇ ਹੱਥ ਧਰੀ ਬੈਠਾ ਸੀ ਤੇ ਉਸ ਨੇ ਅੰਗ੍ਰੇਜ਼ਾਂ ਨਾਲ ਕੋਈ ਲੜਾਈ ਨਹੀਂ ਕੀਤੀ ਸੀ। ਹਰੀ ਕੇ ਪਤਨ ਤੇ ਜੋ ਸਿੱਖ ਫੌਜ ਠਹਿਰੀ ਹੋਈ ਸੀ, ਉਹਦਾ ਅਫਸਰ ਤੇਜ ਸਿੰਘ ਸੀ। ਇਸ ਦੇ ਟਾਕਰੇ ਤੇ ਜੋ ਅੰਗ੍ਰੇਜ਼ੀ ਫੌਜ ਸੀ ਉਸਨੂੰ:

- (੧) ਮਦਦ ਤੇ ਰਸਦ ਦੀ ਲੋੜ ਸੀ ਤੇ ਉਹ ਉਡੀਕ ਵਿੱਚ ਨਿਛਾਲ ਹੋਈ ਬੈਠੀ ਸੀ। ਇੱਕ ਤਾਂ ਰਸਦ ਘਟ ਸੀ। ਦੂਜਾ ਵੱਡੇ ਅਫਸਰ ਮਾਰੇ ਜਾ ਚੁੱਕੇ ਸਨ, ਜਿਸ ਤੋਂ ਇੰਨੀ ਕਮਜ਼ੋਰ ਸੀ ਕਿ ਉਹਦਾ ਵਰਨਣ ਹੋਣਾ ਅਸੰਭਵ ਹੈ।
- (੨) ਗੋਲਾ ਬਰੂਦ ਉੱਕਾ ਮੁੱਕ ਚੁੱਕਾ ਸੀ।
- (੩) ਸਿੱਖਾਂ ਦੀਆਂ ਜੇਹੜੀਆਂ ਤੋਪਾਂ ਅੰਗ੍ਰੇਜ਼ਾਂ ਦੇ ਹੱਥ ਆਈਆਂ ਸਨ, ਉਹਨਾਂ ਨੂੰ ਸਿੱਖ ਤਾਂ ਗੇਂਦ ਵਾਂਗ ਲਈ ਫਿਰਦੇ ਸਨ, ਕਿੰਤੂ ਗੋਰਿਆਂ ਤੋਂ ਹਿਲਦੀਆਂ ਭੀ ਨਹੀਂ ਸਨ।
- (੪) ਜੇਹੜੇ ਸਿੱਖ ਸਰਦਾਰਾਂ ਨੂੰ ਅੰਗ੍ਰੇਜ਼ਾਂ ਨੇ ਤੰਗ ਕਰ ਰੱਖਿਆ ਸੀ, ਉਹ ਬਾਹਰੋਂ ਅੰਗਰੇਜ਼ਾਂ ਦੇ ਨਾਲ ਸਨ, ਕਿੰਤੂ ਵਿੱਚੋਂ ਮੱਦਦ ਨਹੀਂ ਕਰਦੇ ਸਨ।
- (੫) ਫਿਰੋਜ਼ਪੁਰ ਦਾ ਸਾਰਾ ਇਲਾਕਾ ਬੇਅਮਨੀ ਦਾ ਕੇਂਦ੍ਰ ਬਣਿਆ ਹੋਇਆ ਸੀ। ਸ੍ਰੁ: ਅਜੀਤ ਸਿੰਘ ਬਦੋਵਾਲੀਆ ਦਾ ਇਲਾਕਾ ਅੰਗ੍ਰੇਜ਼ਾਂ ਨੇ ਖੋਹ ਲਿਆ ਸੀ। ਉਹਨੇ ਲੁਧਿਆਣੇ ਦੀ ਛਾਉਣੀ ਸਾੜ ਕੇ ਬਦੋਵਾਲ ਤੇ ਕਬਜ਼ਾ ਕਰ ਲਿਆ ਸੀ।
- (੬) ਮੁਕਤਸਰ ਜਿੱਥੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਮੁਗਲਾਂ ਦੀ ਬੇਅੰਤ ਸੈਨਾ ਨੂੰ ਸ਼ਕਸਤ ਦਿੱਤੀ ਸੀ, ਉਹਦਾ ਦਰਵਾਜ਼ਾ ਵੀ ਅੰਗ੍ਰੇਜ਼ਾਂ ਲਈ ਬੰਦ ਹੋ ਗਿਆ ਸੀ। ਉਸ ਇਲਾਕੇ ਦੇ ਧਰਮਕੇਟ ਆਦਿਕ ਕਿਲ੍ਹੇ ਵਾਲਿਆਂ ਨੇ ਰਸਦ ਆਦਿਕ ਦੇਣ ਤੋਂ ਇਨਕਾਰ ਕਰ ਦਿੱਤਾ ਸੀ।
- (੭) ਅੰਗ੍ਰੇਜ਼ਾਂ ਨੂੰ ਇੱਕ ਹੋਰ ਡਰ ਇਹ ਸੀ ਕਿ ਵਾਇਸਰਾਇ ਦੇ ਲਿਖਣੇ ਤੇ ਦਿੱਲੀ ਤੇ ਆਗਰੇ ਤੋਂ ਸ਼ਾਹੀ ਖਜ਼ਾਨਾ ਆ ਰਿਹਾ ਸੀ, ਉਸ ਦੀ ਉਡੀਕ ਵਿੱਚ ਹੀ ਫੌਜ ਬੈਠੀ ਸੀ ਕਿ ਉਹ ਆਵੇ ਤਦ ਹਮਲਾ ਕੀਤਾ ਜਾਏ। ਇਸ ਦੇ ਲੁੱਟੇ ਜਾਣ ਦਾ ਡਰ ਅੰਗ੍ਰੇਜ਼ਾਂ ਨੂੰ ਬੇਤਾਬ ਕਰ ਰਿਹਾ ਸੀ ਤੇ ਉਹ ਹਰ ਵੇਲੇ ਦੁਆ ਮੰਗ ਰਹੇ ਸਨ ਕਿ ਕਿਸੇ ਤਰ੍ਹਾਂ ਉਹ ਸਹੀ ਸਲਾਮਤ ਪੁੱਜ ਜਾਵੇ। ਅੰਗ੍ਰੇਜ਼ੀ ਫੌਜ ਦੀਆਂ ਇਨ੍ਹਾਂ ਸਾਰੀਆਂ ਗੱਲਾਂ ਦੀ ਉਸ ਨੂੰ ਖਬਰ ਸੀ। ਜੇ ਕਦੀ ਉਹ ਥੋੜ੍ਹੀ ਜੇਹੀ ਫੌਜ ਚੁਪਾਤੇ ਭੇਜ ਦੇਂਦਾ ਤਾਂ ਦਿਲੀ ਤੋਂ ਆ ਰਿਹਾ ਮੈਗਜ਼ੀਨ ਤੇ ਰੂਪਯਾ ਰਾਹ ਵਿੱਚ ਲੈ ਸਕਦਾ ਸੀ ਅਤੇ ਇਸੇ ਸਮੇਂ ਜੇ ਕਦੀ ਅੰਗਰੇਜ਼ੀ ਫੌਜ ਤੇ ਹਮਲਾ ਕਰ ਦੇਂਦਾ ਤਦ ਲੜਾਈ ਜਿੱਤੀ ਪਈ ਸੀ, ਕਿੰਤੂ ਉਹਨੂੰ ਤਾਂ ਆਪਣੀ ਪੂਰੀ ਨਿਮਕਹਲਾਲੀ ਵਿਖਾਣ ਦੇ ਮੌਕੇ ਦੀ ਢੂੰਡ ਸੀ। ਇਸ ਕਰ ਕੇ ਜਦ ਤਕ ਅੰਗਰੇਜ਼ਾਂ ਨੂੰ ਪਿੱਛੋਂ ਹਰ ਤਰ੍ਹਾਂ ਦਾ ਸਾਮਾਨ ਤੇ ਖਜ਼ਾਨਾ ਨਾ ਮਿਲ ਗਿਆ, ਤਦ ਤਕ ਉਹਨੇ ਸਿੱਖਾਂ ਨੂੰ ਹੱਥ ਹਿਲਾਣ ਨਹੀਂ ਦਿਤੇ।

੧੪. ਬਦੋਵਾਲ ਦਾ ਜੰਗ (ਤੀਜੀ ਲੜਾਈ)

ਫੇਰੂ ਸ਼ਹਿਰ ਦੀ ਲੜਾਈ ਨੇ ਅੰਗਰੇਜ਼ਾਂ ਨੂੰ ਬੜਾ ਹੁਸ਼ਿਆਰ ਕਰ ਦਿੱਤਾ। ਮੈਦਾਨ ਜੰਗ ਵਿੱਚ ਆਪਣੇ ਨਾਮ ਦੀ ਗੋਰਵਤਾ ਕਾਇਮ ਰਖਣ ਲਈ ਹਰ ਇੱਕ ਉਚਿਤ ਢੰਗ ਵਰਤਣ ਲਗੇ। ਸਾਰੇ ਹਿੰਦ ਵਿੱਚ ਜਿੱਥੇ ਜਿੱਥੇ ਇਨ੍ਹਾਂ ਦੀ ਫੌਜ ਦੇ ਬਹਾਦਰ ਜਰਨੈਲ ਸਨ, ਸਭ ਨੂੰ ਆਪਣੀਆਂ ਫੌਜਾਂ ਸਮੇਤ ਪੰਜਾਬ ਵਲ ਆਉਣ ਦਾ ਹੁਕਮ ਦਿੱਤਾ ਗਿਆ ਤੇ ਦਿਲੀ ਤੇ ਆਗਰੇ ਤੋਂ ਖਜ਼ਾਨਾ ਤੇ ਮੈਗਜ਼ੀਨ ਮੰਗਾਉਣ ਲਈ ਆਦਮੀ ਭੇਜੇ ਤੇ ਅੰਗ੍ਰੇਜ਼ੀ ਫੌਜ ਇਸ ਉਡੀਕ ਵਿੱਚ ਬੈਠੀ ਰਾਹ ਵੇਖਣ ਲਗੀ।

ਰਣਜੋਧ ਸਿੰਘ ਮਜ਼ੀਠੀਆ ਫਲੋਰ ਬੈਠਾ ਹੋਇਆ ਸੀ। ਉਹਨੇ ਸਤਲੁਜ ਲੰਘ ਕੇ ਲੁਧਿਆਣੇ ਤੇ ਹੱਲਾ ਬੋਲ ਦਿੱਤਾ। ਰਾਜਾ ਅਜੀਤ ਸਿੰਘ ਲਾਡੂਏ ਵਾਲੇ ਨੇ ਵੀ, ਜਿਸ ਦਾ ਬਦੋਵਾਲ ਦੇ ਇਲਾਕੇ ਨੂੰ ਬਿਨਾਂ ਕਿਸੇ ਕਸੂਰ ਦੇ ਹੀ ਗਵਰਨਮੈਂਟ ਨੇ ਖੋਹ ਲਿਆ ਸੀ, ਉਸੇ ਦਿਨ ਆਪਣੀ ਫੌਜ ਲੈ ਜਾ ਕੇ ਛਾਵਣੀ ਸਾੜ ਦਿੱਤੀ ਤੇ ਲਾਹੌਰ ਦੀ ਫੌਜ ਨਾਲ ਮਿਲਣ ਵਾਸਤੇ ਉਧਰ ਚੱਲ ਪਿਆ ਤੇ ਬਦੋਵਾਲ ਕਿਲ੍ਹੇ ਵਿੱਚ ਜਾ ਵਤਿਆ। ਉਸ ਵੇਲੇ ਲੁਧਿਆਣੇ ਦੀ ਫੌਜ ਕੇਵਲ ਕਿਲ੍ਹੇ ਦਾ ਪ੍ਰਬੰਧ ਰੱਖਣ ਯੋਗ ਬਹੁਤੀ ਨਹੀਂ ਸੀ। ਲੁਧਿਆਣੇ ਤੋਂ ਫਿਰੋਜ਼ਪੁਰ ਦੇ ਇਲਾਕੇ ਵਿੱਚ ਆਪਾਧਾਪੀ ਮਚੀ ਹੋਈ ਸੀ। ਅੰਗ੍ਰੇਜ਼ੀ ਫੌਜ ਨੂੰ ਰਾਸ਼ਣ ਦਾ ਬੜਾ ਤੋੜਾ ਸੀ। ਇਸ ਕਰ ਕੇ ਕੁਝ ਫੌਜ ਬੀਕਾਨੀਰ ਦੇ ਵਾਸਤੇ ਮੁਕਤਸਰ ਦੇ ਕਿਲ੍ਹੇ ਵਿੱਚ ਰਖੀ ਗਈ। ੧੭ ਜਨਵਰੀ ੧੮੪੨ ਈਸਵੀ ਨੂੰ ਜਨਰਲ ਹੈਨਰੀ ਸਮਿਥ ਸਾਹਿਬ ਨੂੰ ਧਰਮਕੋਟ ਆਦਿਕ ਫਤਹ ਕਰਨ ਲਈ ਭੇਜਿਆ ਗਿਆ। ਇੱਕ ਬ੍ਰਗੇਡ ਫੌਜ ਦਾ ਉਹਦੇ ਨਾਲ ਸੀ। ਬਿਨਾ ਕੋਈ ਖੂਨ ਵੀਟੇ ਦੇ ਇਹ ਕਿਲ੍ਹਾ ਉਹਦੇ ਹੱਥ ਆ ਜਾਣ ਦੇ ਕਾਰਨ ਰਸਦ ਦੀ ਆਵਾਜ਼ਾਦੀ ਬਿਨਾ ਕਿਸੇ ਰੋਕ ਟੋਕ ਦੇ ਸ਼ੁਰੂ ਹੋ ਗਈ। ਇਸ ਫੌਜ ਦੇ ਭੇਜਣ ਦਾ ਮਨੋਰਥ ਇਹ ਸੀ ਕਿ ਦਿਲੀ ਤੋਂ ਆਗਰੇ ਵਲੋਂ ਆਉਣ ਵਾਲੇ ਮੈਗਜ਼ੀਨ ਤੇ ਖੜਾਨੇ ਦੀ ਰਖਵਾਲੀ ਕੀਤੀ ਜਾਏ ਤੇ ਨਿੱਕੇ ਨਿੱਕੇ ਸਰਦਾਰ ਜੋ ਰਾਸ਼ਣ ਦੇ ਆਉਣ ਵਿੱਚ ਰੁਕਾਵਟ ਪਾਂਦੇ ਸਨ, ਉਹਨਾਂ ਤੋਂ ਰਾਹ ਸਾਫ਼ ਕੀਤਾ ਜਾਏ। ਕਿੰਤੂ ਸਮਿਥ ਸਾਹਿਬ ਨੇ ਲੁਧਿਆਣੇ ਦਾ ਹਾਲ ਸੁਣਦੇ ਹੀ ਉਧਰ ਘੋੜੇ ਦੀਆਂ ਵਾਗਾਂ ਮੌਜੀਆਂ। ੨੦ ਜਨਵਰੀ ਨੂੰ ਪਿੰਡ ਜਗਰਾਓਂ ਪੁੱਜਾ। ਤਦ ਉਥੇ ਸਰਦਾਰ ਨਿਹਾਲ ਸਿੰਘ ਆਹਲੂਵਾਲੀਏ ਦੇ ਕਰਮਚਾਰੀਆਂ ਨੇ ੧੮੦੫ ਦੇ ਇਕਰਾਰਨਾਮੇ ਅਨੁਸਾਰ ਆਪਣਾ ਕਿਲ੍ਹਾ ਉਕਤ ਸਾਹਿਬ ਦੇ ਹਵਾਲੇ ਕਰ ਦਿੱਤਾ ਤੇ ਰਾਸ਼ਣ ਆਦਿਕ ਦੀ ਬਹੁਤ ਮਦਦ ਦਿੱਤੀ।

ਉਹ ਆਪਣੇ ਤਿੰਨ ਹਜ਼ਾਰ ਸਵਾਰ ਚਾਰ ਹਜ਼ਾਰ ਪੈਦਲ ਤੇ ੧੮ ਤੋਂਪਾਂ ਲੈ ਕੇ ਰਾਤੇ ਰਾਤ ਚੱਲ ਕੇ ਅਗਲੇ ਦਿਨ ੯ ਵਜੇ ਦੇ ਕਰੀਬ ਸਿੱਖ ਫੌਜ ਨੂੰ ਇੱਕ ਪਾਸੇ ਡੱਡਦਾ ਹੋਇਆ ਬਦੋਵਾਲ ਤੋਂ ਦੋ ਕੋਹ ਖੱਬੇ ਹੱਥ ਵਲ ਹੋ ਕੇ ਡਬਲ ਕੂਚ ਕਰਦਾ ਨਿੱਕਲਦਾ ਜਾ ਰਿਹਾ ਸੀ, ਇਸ ਖਿਆਲ ਤੋਂ ਕਿ ਜੇ ਸਿੱਖ ਫੌਜ ਨੇ ਹਮਲਾ ਕੀਤਾ ਤਦ ਰਸਦ ਆਦਿਕ ਸਾਮਾਨ ਬਚ ਕੇ ਲੁਧਿਆਣੇ ਅੱਪੜ ਜਾਏਗਾ। ਸਾਮਾਨ ਨੂੰ ਖਬੇ ਹੱਥ ਰੱਖਯਾ, ਕਿੰਤੂ ਸਿੱਖ ਤਾਂ ਪਹਿਲਾਂ ਹੀ ਇਨ੍ਹਾਂ ਦੀ ਤਾੜ ਵਿੱਚ ਬੈਠੇ ਸਨ। ਜਦ ਅੰਗ੍ਰੇਜ਼ੀ ਫੌਜ ਇਨ੍ਹਾਂ ਦੀ ਨਜ਼਼ਰੀ ਪਈ ਤਦ ਧਤਾ ਧੜ ਗੋਲੇ ਮਾਰਨੇ ਸ਼ੁਰੂ ਕਰ ਦਿੱਤੇ, ਜਿਨ੍ਹਾਂ ਦਾ ਲਗਾਤਾਰ ਜਵਾਬ ਜਨਰਲ ਸਮਿਥ ਸਾਹਿਬ ਨੂੰ ਵੀ ਦੇਣਾ ਪਿਆ। ਬਾਲੂ ਰੇਤ ਦੇ ਟਿੱਬੇ ਜੋ ਉਸ ਇਲਾਕੇ ਵਿੱਚ ਬਹੁਤ ਸਨ, ਉਹਨਾਂ ਦੀ ਆੜ ਵਿੱਚ ਲੜਦੇ ਹੋਏ ਇਸ ਆਸ ਤੇ ਕਿ ਕਿਸੇ ਤਰ੍ਹਾਂ ਇੰਜ ਲੜਦੇ ਲੁਧਿਆਣੇ ਅੱਪੜ ਜਾਈਏ, ਉਧਰ ਕਦਮ ਉਠਾਂਦੇ ਚਲੇ ਗਏ। ਕਿਧਰੇ ਕਿਧਰੇ ਪਿਛਲੀ ਫੌਜ ਨੂੰ ਮਿਲਾਣ ਲਈ ਠਹਿਰ ਕੇ ਵੀ ਗੋਲਾਬਾਰੀ ਕਰਦੇ ਸਨ, ਕਿੰਤੂ ਤਿੰਨ ਕੋਹ ਤਕ ਪੁੱਜੇ ਹੋਣਗੇ ਕਿ ਸਿੱਖਾਂ ਨੇ ਬੜੇ ਜੋਸ਼ ਦੇ ਵਿੱਚ ਆ ਕੇ ਅਜਿਹਾ ਹੱਲਾ ਕੀਤਾ ਤੇ ਇੰਨੀ ਤੇਜ਼ੀ ਨਾਲ ਤਲਵਾਰ ਚਲਾਈ ਕਿ ਸੈਂਕੜੇ ਗੇਰੇ ਮਦਾਨ ਵਿੱਚ ਲਿਟਾ ਦਿਤੇ। ਭਾਵੇਂ ਅੰਗਰੇਜ਼ੀ ਫੌਜ ਵੀ ਬਹੁਤ ਬਹਾਦਰੀ ਨਾਲ ਲੜੀ, ਕਿੰਤੂ ਰਾਹ ਦੀਆਂ ਤਕਲੀਫ਼ਾਂ ਤੇ ਥੋੜ੍ਹੀ ਹੋਣ ਦੇ ਕਾਰਨ ਨੱਸ ਟੁੰਗੀ। ਜਨਰਲ ਸਮਿਥ ਆਪਣੀ ਫੌਜ ਨੂੰ ਨਸਦਿਆਂ ਵੇਖ ਕੇ ਸਾਰਾ ਰਾਸ਼ਣ ਤੇ ਗੋਲਾ ਬਾਰੂਦ ਛੱਡ ਕੇ ਫੌਜ ਨੂੰ ਨਾਲ ਲੈ ਕੇ ਲੁਧਿਆਣੇ ਵਾਲ ਚਲਾ ਗਿਆ। ਜਨਰਲ ਕਨਿੰਘਮ ਤੇ ਹਰਕਨ ਸਾਹਿਬ ਲਿਖਦੇ ਹਨ ਕਿ ਜੇ ਕਦੀ ਰਣਜੋਧ ਸਿੰਘ ਵੀ ਤੇਜ਼ ਸਿੰਘ ਤੇ ਲਾਲ ਸਿੰਘ ਦੀ ਤਰ੍ਹਾਂ ਅੰਦਰੋਂ ਅੰਗ੍ਰੇਜ਼ਾਂ ਨਾਲ ਮਿਲਿਆ ਹੋਇਆ ਨਾ ਹੋਂਦਾ, ਤਦ ਬਦੋਵਾਲ ਦੀ ਲੜਾਈ ਠੀਕ ਫਤਹ ਹੋਣ ਦੇ ਵੇਲੇ ਫੌਜ ਨੂੰ ਲੜਦਿਆਂ ਛੱਡ ਇਕਲਵੰਜੇ ਨਾ ਹੋ ਜਾਂਦਾ। ਦੂਜਾ ਨੱਠੀ ਜਾਂਦੀ ਅੰਗਰੇਜ਼ੀ ਫੌਜ ਤੇ ਹੱਲਾ ਕਰਨ ਦਾ ਖਾਲਸੇ ਨੂੰ ਹੁਕਮ ਦੇਂਦਾ। ਜੇ ਕਦੀ ਉਹ ਅਜਿਹਾ ਕਰਦਾ ਤਦ ਸਿੱਖ ਜ਼ਰੂਰ ਅੰਗਰੇਜ਼ਾਂ ਨੂੰ ਇਸ ਮੁਲਕ ਵਿੱਚੋਂ ਕੱਢ ਦੇਂਦੇ। ਕਿੰਤੂ ਇਹ ਤਾਂ ਸਿੱਖਾਂ ਨੂੰ ਅੰਗ੍ਰੇਜ਼ਾਂ ਦਾ ਸਾਮਾਨ ਲੁੱਟਣ ਤੇ ਲਾ ਕੇ ਆਪ ਅੱਡ ਹੋ ਗਿਆ (ਵੇਖੋ ਸਿੰਘ ਯੁਧ ਸਫ਼ਾ ਦੱਪ)

ਜੇ ਕਦੀ ਰਣਜੋਧ ਸਿੰਘ ਪਿੱਛਾ ਕਰਦਾ ਤੇ ਹੋਰ ਮਾਲ ਮਤਾਂ ਜੋ ਦਿਲੀ ਤੋਂ ਆਉਂਦਾ ਨੇੜੇ ਆ ਗਿਆ ਸੀ ਤੇ ਓਹਦੇ ਨਾਲ ਥੋੜ੍ਹੀ ਜਹੀ ਫੌਜ ਵੀ ਸੀ ਤੇ ਓਹਦੀ ਖਬਰ ਓਹਨੂੰ ਮਿਲ ਗਈ ਸੀ ਜਿਸ ਨੂੰ ਸਿੱਖ ਵੀ ਚਾਹੁੰਦੇ ਸਨ ਕਿ ਓਹ ਸਾਮਾਨ ਰੋਕਿਆ ਜਾਵੇ, ਜ਼ਰੂਰ ਹੱਥ ਲੱਗ ਜਾਂਦਾ। ਕਿੰਤੂ ਓਸ ਗੀਦੀ, ਬੁਜ਼ਦਿਲ ਤੇ ਫਰੇਬੀ ਤੋਂ ਸਵਾਏ ਸਤਲੁਜ ਦੇ ਕੰਢੇ ਸਿੰਘਾਂ ਨੂੰ ਸਵਾ ਰੱਖਣ ਦੇ ਹੋਰ ਕੁਝ ਨਾ ਬਣਿਆ। ਇਸ ਵਿੱਚ ਕੁਝ ਸ਼ਕ ਨਹੀਂ ਕਿ ਬਦੋਵਾਲ ਦੀ ਲੜਾਈ ਵਿੱਚ ਸਿੱਖ ਜਿੱਤੇ ਤੇ ਅੰਗ੍ਰੇਜ਼ਾਂ ਨੂੰ ਹਾਰ ਹੋਈ ਤੇ ਅੰਗ੍ਰੇਜ਼ਾਂ ਦਾ ਬਹੁਤ ਸਾਰਾ ਸਾਮਾਨ ਵੀ ਸਿੱਖਾਂ ਦੇ ਹੱਥ ਆਇਆ। ਜੇ ਕਦੀ ਬਰਗੇਡੀਅਰ ਕਰਟਨ ਸਾਹਿਬ ਦੇ ਰਸਾਲੇ ਦੀ ਮਦਦ ਜੋ ਉਸ ਵੇਲੇ ਧਰਮਕੋਟ ਵਲੋਂ ਆ ਰਿਹਾ ਸੀ, ਨਾ ਪੁਜਦੀ ਤਦ ਅੰਗ੍ਰੇਜ਼ਾਂ ਦਾ ਬਹੁਤ ਸਾਰਾ ਸਾਮਾਨ ਹੁੰਦਾ। ਕਿੰਤੂ ਤਦ ਵੀ ਇੱਕ ਸੌ ਦੇ ਕਰੀਬ ਆਦਮੀ ਮਾਰੇ ਗਏ, ੬੮ ਫਟੜ ਹੋਏ, ੨੨ ਬੇਪਤਾ ਹੋ ਗਏ, ਜਿਨ੍ਹਾਂ ਵਿੱਚੋਂ ੧੭ ਗੋਰੇ ਕਪੂਰਥਲੇ ਵਾਲਿਆਂ ਫੜ ਕੇ ਕਪੂਰਥਲੇ ਤੋਂ ੪੫ ਗੋਰੇ ਲਾਹੌਰ ਭੇਜੇ ਗਏ, ਜਿਨ੍ਹਾਂ ਵਿੱਚ ਡਾਕਟਰ ਬਾਰਲ ਸਾਹਿਬ ਵੀ ਸੀ। ਬਾਕੀ ਗੋਰੇ ਜੇ ਐਧਰ ਉਧਰ ਦੌੜ ਗਏ ਉਹ ਇੱਕ ਦੋ ਦਿਨਾਂ ਵਿੱਚ ਆਪਣੀ ਆਪਣੀ ਫੌਜ ਨੂੰ ਲੁਧਿਆਣੇ ਆ ਮਿਲੇ। ਸਿੱਖ ਆਪਣੀ ਇਸ ਜਿਤ ਤੋਂ ਕੱਪੜਿਆਂ ਵਿੱਚ ਨਹੀਂ ਸਮਾਂਦੇ ਸਨ। ਘਰ ਘਰ ਇਸ ਫਤਹ ਦਾ ਜ਼ਿਕਰ ਹੁੰਦਾ ਸੀ। ਇਹ ਲੜਾਈ ੨੧ ਜਨਵਰੀ ੧੯੪੬ ਮਾਘ ਸੰਮਤ ੧੯੦੨ ਬਿਕਰਮੀ ਨੂੰ ਹੋਈ। ਇਸ ਤੋਂ ਪਿੱਛੋਂ ਭਾਵੇਂ ਅੰਗ੍ਰੇਜ਼ੀ ਫੌਜ ਨੇ ਲੁਧਿਆਣੇ ਅੱਪੜ ਕੇ ਆਪਣਾ ਆਪ ਸੰਭਾਲ ਲਿਆ, ਕਿੰਤੂ ਇਸ ਨਿਕੀ ਜਹੀ ਲੜਾਈ ਵਿੱਚ ਅੰਗ੍ਰੇਜ਼ਾਂ ਨੂੰ ਮਿਲੀ ਸ਼ਕਸਤ ਨਾ ਸਿਰਫ ਸਿੱਖਾਂ ਲਈ ਭੀ ਫਖਰ ਦੀ ਗੱਲ ਹੋਈ, ਬਲਕਿ ਕਨਿੰਘਮ ਸਾਹਿਬ ਦੇ ਲਿਖੇ ਅਨੁਸਾਰ ਹਿੰਦੇਸਤਾਨ ਦੀਆਂ ਫਤਹ ਹੋ ਚੁੱਕੀਆਂ ਸਾਰੀਆਂ ਰਿਆਸਤਾਂ ਦੇ ਰਈਸਾਂ ਨੂੰ ਖੁਸ਼ੀ ਦੇ ਨਾਲ ਇਹ ਗੱਲ ਪ੍ਰਗਟ ਕਰਨ ਦਾ ਮੌਕਾ ਮਿਲ ਗਿਆ, ਕਿ ਉਹਨਾਂ ਦੇ ਬਦੇਸ਼ੀ ਮਾਲਕ ਦੀ ਤਕਤੀ ਫੌਜ ਨੂੰ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜੀ ਦੇ ਪੈਰੋਕਾਰਾਂ ਦੀ ਬਹਾਦਰੀ ਤੇ ਜਵਾਂਮਰਦੀ ਨੇ ਜੋ ਅਸਲ ਵਿੱਚ ਉਹਨਾਂ ਦੇ ਮੁਲਕ ਦੇ ਤੇ ਉਹਨਾਂ ਵਿੱਚੋਂ ਹੀ ਹਨ, ਸ਼ਕਸਤ ਦਿੱਤੀ। ਉਸ ਵੇਲੇ ਅੰਗ੍ਰੇਜ਼ੀ ਫੌਜ ਦੇ ਹਿੰਦੀ ਸਪਾਹੀ ਵੀ ਇੱਕ ਦੂਜੇ ਨਾਲ ਚੋਰੀ ਨਜ਼ਰ ਮਿਲਾ ਕੇ ਯੂਰਪ ਵਲ ਵੇਖ ਰਹੇ ਸਨ ਤੇ ਅੰਗ੍ਰੇਜ਼ਾਂ ਦਾ ਰੰਗ ਵੀ ਪੀਲਾ ਹੋ ਰਿਹਾ ਸੀ। ਗਵਰਨਰ ਜਨਰਲ ਤੇ ਕਮਾਂਡਰ ਇਨ-ਚੀਫ ਮੈਗਜ਼ੀਨ ਜਿਸ ਦੀ ਅਤਯੰਤ ਲੋੜ ਤੇ ਅਤਿ ਉਡੀਕ ਸੀ, ਉਹਦੇ ਵਲੋਂ ਬੜੀ ਬੇਸਬਰੀ ਨਾਲ ਵੇਖ ਰਹੇ ਸਨ ਤੇ ਚਾਹੁੰਦੇ ਸੀ ਕਿ ਓਹ ਸੁਖ ਸਾਂਦ ਨਾਲ ਅੱਪੜ ਜਾਏ।

ਹੁਣ ੨੨ ਜਨਵਰੀ ਨੂੰ ਰਣਜੋਧ ਸਿੰਘ ਕੁਲ ਫੌਜ ਸਮੇਤ ਬਦੋਵਾਲ ਤੋਂ ਕੁਚ ਕਰ ਕੇ ਲੁਧਿਆਣਾ ਤੋਂ ੧੫ ਕੋਹ ਦੀ ਵਿਥ ਤੇ ਸਤਲੁਜ ਦੇ ਲਾਗੇ ਡੇਰਾ ਲਾ ਕੇ ਬੈਠ ਗਿਆ ਤੇ ਕਿਸ਼ਤੀਆਂ ਇਕੱਠੀਆਂ ਕਰਨ ਲੱਗਾ। ਇਸ ਕੁਚ ਬਾਬਤ ਦੋ ਹੋਰ ਵੀ ਰਵਾਇਤਾਂ ਹਨ। ਇਕ ਤਾਂ ਉੱਥੇ ਸਿੱਖ ਫੌਜ ਥੋੜ੍ਹੀ ਸੀ ਤੇ ਅੰਗ੍ਰੇਜ਼ੀ ਫੌਜ ਨੂੰ ਲੈ ਕੇ ਸਮਿਥ ਸਾਹਿਬ ਜਿਸ ਦੇ ਪਾਸ ਹੁਣ ਫੌਜ ਇਕੱਠੀ ਹੋ ਗਈ ਸੀ ਤੇ ਬਦੋਵਾਲ ਤੇ ਹਮਲਾ ਕਰਨ ਵਾਲਾ ਸੀ। ਦੂਜਾ, ਬਦੋਵਾਲ ਦੀ ਲੜਾਈ ਤੋਂ ਮਗਰੋਂ ਤੇਜ ਸਿੰਘ ਨੇ ਓਹਨੂੰ ਲਿਖਿਆ ਸੀ ਕਿ ਤੂੰ ਕਿਉਂ ਨਹੀਂ ਅੰਗ੍ਰੇਜ਼ਾਂ ਦੇ ਵਾਸਤੇ ਬਦੋਵਾਲ ਤੇ ਕਬਜ਼ਾ ਕਰ ਲਿਆ। ਤੀਜਾ, ਸਤਲੁਜ ਦੇ ਕੰਢੇ ਤੇ ਜੰਗ ਸ਼ੁਰੂ ਕਰ ਕੇ ਨੱਸ ਜਾਣ ਦੇ ਇਗਾਦੇ ਤੋਂ ਇੱਥੇ ਆਇਆ ਸੀ। ਕਈ ਕਹਿੰਦੇ ਹਨ ਕਿ ਸਿੱਖ ਫੌਜ ਲੁਧਿਆਣੇ ਤੇ ਹੱਲਾ ਕਰਨਾ ਚਾਹੁੰਦੀ ਸੀ। ਇਧਰੋਂ ਫੌਜ ਨੂੰ ਰੋਕ ਕੇ ਦਰਯਾ ਦੇ ਕੰਢੇ ਤੇ ਜਾ ਪਿਆ। ਇੱਥੇ ੪ ਪਲਟਣਾਂ, ੧੨ ਤੌਪਾਂ, ਇੱਕ ਰਜਮੰਟ ਸਵਾਰਾਂ ਦੀ ੨੪ ਜਨਵਰੀ ਨੂੰ ਸਤਲੁਜ ਦੇ ਦਾਇਆਂ ਤੋਂ ਆ ਕੇ ਦਰਯਾਏ ਸਤਲੁਜ ਲੰਘ ਕੇ ਇਨ੍ਹਾਂ ਦੇ ਲਸ਼ਕਰ ਨਾਲ ਸ਼ਾਮਲ ਹੋ ਗਈ।

ਪ੍ਰਗਟ ਹੋਵੇ ਕਿ ਮੁਦਕੀ ਦੇ ਜੰਗ ਤੋਂ ਪਹਿਲਾਂ ਵੀ ਬਹੁਤ ਸਾਰੇ ਸਿੱਖ ਸਰਦਾਰਾਂ ਤੇ ਫੌਜ ਦੇ ਪੈਂਚਾਂ ਨੇ ਇਕੱਠੇ ਹੋ ਕੇ ਰਾਜਾ ਗੁਲਾਬ ਸਿੰਘ ਨੂੰ ਜਾ ਕੇ ਕਿਹਾ ਸੀ ਕਿ ਆਪ ਨੂੰ ਲਾਹੌਰ ਦਰਬਾਰ ਵਲੋਂ ਸੁਤੰਤਰ ਹੋ ਕੇ ਅੰਗ੍ਰੇਜ਼ਾਂ ਦੇ ਨਾਲ ਲੜਨਾ ਚਾਹੀਦਾ ਹੈ, ਕਿਉਂਕਿ ਸਾਰੀ ਖਾਲਸਾ ਫੌਜ ਤੁਹਾਡੇ ਤੇ

ਭਰੋਸਾ ਰੱਖਦੀ ਹੈ ਤੇ ਤੁਹਾਡਾ ਹੁਕਮ ਦਿਲ ਜਾਨ ਤੋਂ ਮੰਨਣ ਨੂੰ ਤਜਾਰ ਹੈ, ਕਿੰਤੂ ਉਹ ਬਹਾਨੇ ਤੇ ਝੂਠੇ ਲਾਰੇ ਲਾ ਕੇ ਇਨ੍ਹਾਂ ਨੂੰ ਟਾਲਦਾ ਰਿਹਾ ਤੇ ਕਹਿੰਦਾ ਰਿਹਾ ਕਿ ਮੈਂ ਛੋਤੀ ਹੀ ਜਾ ਕੇ ਅੰਗ੍ਰੇਜ਼ਾਂ ਨਾਲ ਲੜਾਂਗਾ ਤੁਸੀਂ ਤਸੱਲੀ ਰੱਖੋ। ਅਸਲ ਗੱਲ ਇਹ ਹੈ ਕਿ ਉਹਨੂੰ ਪਤਾ ਸੀ ਕਿ ਅੱਜ ਕੱਲ ਅੰਗ੍ਰੇਜ਼ ਫੌਜ ਸਿੱਖਾਂ ਨੂੰ ਸ਼ਿਕਸਤ ਦੇ ਕੇ ਪੰਜਾਬ ਵਿੱਚ ਆਉਣ ਵਾਲੀ ਹੈ। ਆਪ ਤਾਂ ਉਹਦੀ ਉਡੀਕ ਵਿੱਚ ਰਿਹਾ ਤੇ ਫੌਜ ਲੜਾਈ ਵਿੱਚ ਭੇਜ ਦਿੱਤੀ।

ਆਖਰ ਨੂੰ ਰਾਣੀ ਸਾਹਿਬ ਦੇ ਬਹੁਤ ਜ਼ੋਰ ਦੇਣ ਤੇ ੨੭ ਜਨਵਰੀ ੧੯੪੬ ਨੂੰ ਤਿੰਨ ਹਜ਼ਾਰ ਸਪਾਹੀ ਤੇ ਸਮਾਨ ਜੰਗ ਤੇ ਰਸਦ ਲੈ ਕੇ ਲਾਹੌਰ ਆਇਆ ਤੇ ਰਾਣੀ ਸਾਹਿਬ ਨੇ ਉਹਨੂੰ ਵਜੀਰ ਬਣਾ ਕੇ ਕਿਹਾ ਕਿ ਜਿਸ ਤਰ੍ਹਾਂ ਹੋ ਸਕੇ ਆਪਣੇ ਮੁਲਕ ਨੂੰ ਬਚਾਓ ਤੇ ਖਾਲਸਾ ਫੌਜ ਨੂੰ ਆਪਣੇ ਅਧਿਕਾਰ ਵਿੱਚ ਰੱਖੋ।

੧੫. ਚੌਥੀ ਲੜਾਈ ਅਲੀਵਾਲ ਤੇ

ਉਸ ਵੇਲੇ ਸਰ ਹੈਨਰੀ ਸਮਿਥ ਸਾਹਿਬ ਦੀ ਮੱਦਦ ਤੇ ਅੰਗ੍ਰੇਜ਼ੀ ਫੌਜ ਆ ਪੁਜੀ ਸੀ ਤੇ ਲੁਧਿਆਣਾ ਆਦਿਕ ਦੀ ਕੁਲ ਫੌਜ ਮਿਲਾ ਕੇ ਜਦ ਉਹਦੇ ਪਾਸ ੧੧ ਹਜ਼ਾਰ ਸਿਧਾਹ ਹੋ ਗਈ ਤਦ ਉਹਨੇ ਝੱਟ ਪੱਟ ੨੮ ਤਾਰੀਖ ਨੂੰ ਕੂਚ ਕਰ ਦਿੱਤਾ ਤਾਂ ਜੋ ਰਣਜੋਧ ਸਿੰਘ ਫੌਜ ਤੇ ਹੱਲਾ ਕਰੇ। ਇਸ ਵੇਲੇ ਸਿੱਖਾਂ ਦੀ ਫੌਜ ਲੁਧਿਆਣੇ ਤੋਂ ੧੦ ਮੀਲ ਦੀ ਵਿੱਥ ਤੇ ਸੀ। ਜਦ ਅੰਗ੍ਰੇਜ਼ੀ ਫੌਜ ਨੇ ਸਿੱਖਾਂ ਤੇ ਹਮਲਾ ਕਰ ਦਿੱਤਾ, ਸਿੱਖਾਂ ਨੇ ਅੰਗ੍ਰੇਜ਼ਾਂ ਦੇ ਹਮਲੇ ਨੂੰ ਬੜੀ ਜਵਾਂ ਮਰਦੀ ਨਾਲ ਰੋਕਿਆ, ਕਿੰਤੂ ਉਸ ਵੇਲੇ ਸਮਿਥ ਸਾਹਿਬ ਨੇ ਸਭ ਤੋਂ ਵੱਡਾ ਕੰਮ ਅਲੀਵਾਲ ਸ਼ਹਿਰ ਨੂੰ ਆਪਣੇ ਕਬਜ਼ੇ ਵਿੱਚ ਕਰਨ ਦੀ ਸਲਾਹ ਕੀਤੀ, ਸੋ ਪਿਆਦਾ ਪਲਟਣ ਦੇ ਸੱਜੇ ਪਾਸੋਂ ਬਹੁਤ ਜ਼ੋਰ ਲਾਇਆ ਗਿਆ। ਇਧਰ ਪਹਾੜੀ ਡੋਗਰੇ ਖੜੇ ਸਨ, ਉਹਨਾਂ ਪਹਿਲਾਂ ਹੀ ਬੜੀ ਜ਼ੋਰ ਨਾਲ ਬੰਦੂਕਾਂ ਚਲਾਈਆਂ, ਕਿੰਤੂ ਉਹਨਾਂ ਨੂੰ ਕੋਈ ਖਾਸ ਪਿਆਰ ਨਹੀਂ ਸੀ। ਇਸ ਕਰ ਕੇ ਬਹੁਤ ਦੇਰ ਤੱਕ ਸਾਹਮਣੇ ਨਾ ਠਹਿਰ ਸਕੇ ਤੇ ਝੱਟ ਪੱਟ ਖਿੰਡ ਪੁੰਡ ਗਏ। ਰਣਜੋਧ ਸਿੰਘ ਵੀ ਆਪਣੀ ਬਹਾਦਰ ਫੌਜ ਨੂੰ ਮੈਦਾਨ ਵਿੱਚ ਲੜਦਿਆਂ ਵੇਖ ਨੱਸ ਗਿਆ। ਕਿੰਤੂ ਸ਼ਾਬਾਸ਼ ਸਿੱਖਾਂ ਦੇ ਜਿਨ੍ਹਾਂ ਮੈਦਾਨ ਵਿੱਚ ਟੋਟੇ ਟੋਟੇ ਹੋਣਾ ਪ੍ਰਵਾਨ ਕਰ ਲਿਆ, ਕਿੰਤੂ ਪੈਰ ਪਿੱਛੇ ਨਹੀਂ ਹਟਾਇਆ। ਹਾਲਾਂ ਕਿ ਉਸ ਵੇਲੇ ਅੰਗ੍ਰੇਜ਼ੀ ਫੌਜ ਨੇ ਇਸ ਜ਼ੋਰ ਦਾ ਹੁਕਮ ਦੇ ਦਿੱਤਾ ਕਿ ਸਿੱਖਾਂ ਦੀ ਅੱਧੀ ਤੋਂ ਵਧੀਕ ਫੌਜ ਨੂੰ ਖੇਡੂ ਖੇਡੂ ਕਰ ਦਿੱਤਾ, ਬਲਕਿ ਬੜੀ ਬਹਾਦਰੀ ਤੇ ਜਵਾਂ ਮਰਦੀ ਨਾਲ ਬਾਹਾਂ ਫੈਲਾਈਆਂ ਹੋਈਆਂ ਸਾਹਮਣੇ ਆਉਂਦੇ ਸਨ ਤੇ ਇੱਕ ਸੱਚੇ ਖਾਲਸਾ ਲਈ ਅੰਗ੍ਰੇਜ਼ਾਂ ਦਾ ਦਬਾ ਲੈਣਾ ਕੋਈ ਸੁਖੈਨ ਗੱਲ ਨਹੀਂ ਹੁੰਦੀ ਸੀ। ਸਿੱਖਾਂ ਨੂੰ ਸ਼ਕਸਤ ਦੇਣ ਲਈ ਅਜੇ ਇਸ ਤੋਂ ਵਧੀਕ ਤਾਕਤ ਦੀ ਲੋੜ ਸੀ। ਅੰਤ ਨੂੰ ਇੱਕ ਅੰਗ੍ਰੇਜ਼ੀ ਰਸਾਲਾ, ਹਿੰਦੀ ਰਸਾਲਾ ਬੜੇ ਜੋਸ਼ ਦੇ ਨਾਲ ਸਿੱਖਾਂ ਦੀ ਪੈਦਲ ਫੌਜ ਦੇ ਸਾਹਮਣੇ ਕੀਤਾ ਗਿਆ। ਸਮੇਤ ਬਹਾਦਰ ਖਾਲਸੇ ਨੇ ਇਨ੍ਹਾਂ ਦੇ ਇਸ ਹਮਲੇ ਨੂੰ ਬੜੀ ਜਵਾਂ ਮਰਦੀ ਨਾਲ ਰੋਕਿਆ, ਕਿੰਤੂ ਤਦ ਵੀ ਅੰਗ੍ਰੇਜ਼ਾਂ ਦੇ ਢੰਗ ਦੀ ਲੜਾਈ ਦੇ ਸਾਹਮਣੇ ਉਹਨਾਂ ਦੀ ਸੱਚੀ ਸੂਰਬੀਰਤਾ ਕਦ ਤਕ ਕੰਮ ਦੇ ਸਕਦੀ ਸੀ? ਉਹਨਾਂ ਦਾ ਬਹੁਤ ਸਾਰਾ ਨੁਕਸਾਨ ਹੋਇਆ, ਕਿੰਤੂ ਬਹਾਦਰ ਸਿੱਖਾਂ ਨੇ ਕੁਝ ਪ੍ਰਵਾਹ ਨਹੀਂ ਕੀਤੀ ਅਤੇ ਢੁਹਿੰਦੇ ਫਿਗਦੇ ਫਿਰ ਉੱਠ ਖਲੋਤੇ ਤੇ ਅੰਗ੍ਰੇਜ਼ਾਂ ਤੇ ਅੱਗ ਵਸਾਣੀ ਸ਼ੁਰੂ ਕਰ ਦਿੱਤੀ। ਕਿੰਤੂ ਸਰਦਾਰ ਬਿਨਾਂ ਫੌਜ ਕਦ ਤਕ ਲੜਦੀ? ਅੰਤ ਨੂੰ ਤਿੰਨ ਵੇਰੀ ਇਸੇ ਤਰ੍ਹਾਂ ਅੰਗ੍ਰੇਜ਼ਾਂ ਨੇ ਬੜੇ ਜ਼ੋਰ ਦੇ ਹਮਲੇ ਕੀਤੇ ਜਿਸ ਤੇ ਸਿੱਖਾਂ ਦਾ ਕਦਮ ਮੈਦਾਨ ਵਿੱਚੋਂ ਉਖੇੜ ਦਿੱਤਾ। ਇਸ ਵਿੱਚ ਸ਼ੱਕ ਨਹੀਂ ਕਿ ਸਿੱਖਾਂ ਤੇ ਬੜੀ ਹਿੰਮਤ ਤੇ ਜਵਾਂ ਮਰਦੀ ਨਾਲ ਹੱਲੇ ਕੀਤੇ ਗਏ ਸਨ, ਤੇ ਅਜਿਹਾ ਢੰਗ ਵਰਤਿਆ ਗਿਆ ਜੋ ਬੜੀ ਸਿਆਣਪ ਤੇ ਜ਼ਰੂਰ ਫਤਹ ਪ੍ਰਾਪਤ ਕਰਨ ਵਾਲਾ ਸੀ, ਕਿੰਤੂ ਕਨਿੰਘਮ ਸਾਹਿਬ ਜੋ ਉਸ ਵੇਲੇ ਮੈਦਾਨੇ ਜੰਗ ਵਿੱਚ ਮੌਜੂਦ ਸਨ, ਲਿਖਦੇ ਹਨ ਕਿ ਭਾਵੇਂ ਹਮਲਾ ਬੜੀ ਸਿਆਣਪ ਤੇ ਦਾਨਾਈ ਨਾਲ ਕੀਤਾ ਗਿਆ, ਕਿੰਤੂ ਤਦ ਵੀ ਅੰਗ੍ਰੇਜ਼ੀ ਰਸਾਲੇ ਦੇ ਸਵਾਰਾਂ ਦੀਆਂ ਲਾਸ਼ਾਂ ਹਾਰਨ ਵਾਲੀ ਸਿੱਖ ਪੈਦਲ ਫੌਜ ਦੀਆਂ ਲਾਸ਼ਾਂ ਨਾਲੋਂ ਜ਼ਿਆਦਾ ਪਈਆਂ

ਹੋਈਆਂ ਸਨ, ਜਿਸ ਤੋਂ ਸਿੱਖਾਂ ਦੀ ਅਦੁੱਤੀ ਬਹਾਦਰੀ ਤੇ ਜਵਾਂ ਮਰਦੀ ਪ੍ਰਗਟ ਹੁੰਦੀ ਹੈ। ਅੰਗ੍ਰੇਜ਼ਾਂ ਦੀ ਫਤਹ ਹੋਈ ਤੇ ਜਿਨ੍ਹਾਂ ਦੀ ਕਿ ਉਹਨਾਂ ਨੂੰ ਬਦੋਵਾਲ ਦੀ ਹਾਰ ਦਾ ਰੰਜ ਸੀ ਸਾਰਾ ਦੂਰ ਹੋ ਗਿਆ। ਸਿੱਖਾਂ ਦੀਆਂ 40 ਤੋਥਾਂ ਅੰਗ੍ਰੇਜ਼ਾਂ ਦੇ ਹੱਥ ਆਈਆਂ। ਸਿੱਖ ਫੌਜ ਦਰਯਾ ਤੋਂ ਉਸ ਪਾਰ ਚਲੀ ਗਈ। ਦਰਯਾ ਲੰਘਣ ਸਮੇਂ ਬਹੁਤ ਸਾਰੇ ਸਿੱਖ ਦਰਯਾਏ ਸਤਲੁਜ ਵਿੱਚ ਡੁੱਬ ਗਏ। ਇਸ ਦਾ ਸਬੱਬ ਇਹ ਸੀ ਕਿ ਦਰਯਾ ਤੇ ਪੁਲ ਨਹੀਂ ਸੀ। ਕਈ ਕਹਿੰਦੇ ਹਨ ਕਿ ਜਦ ਸਿੱਖ ਪਹਿਲਾਂ ਸਤਲੁਜ ਲੰਘੇ ਸੀ ਤਦ ਜਿਸ ਰਾਹ ਤੋਂ ਪਹਿਲਾਂ ਲੰਘੇ ਸੀ, ਉਹ ਰਾਹ ਉਹਨਾਂ ਨੂੰ ਭੁਲ ਗਿਆ ਤੇ ਡੁੱਖੇ ਪਾਣੀ ਦੇ ਰਾਹ ਜਾ ਪਏ, ਜਿਸ ਤੋਂ ਨੁਕਸਾਨ ਹੋਇਆ। ਕਈ ਕੈਂਹਦੇ ਹਨ ਕਿ ਰਾਤ ਨੂੰ ਅਚਨਚੇਤ ਹੜ ਆ ਗਿਆ, ਜਿਸ ਤੋਂ ਨੁਕਸਾਨ ਹੋਇਆ।

ਇਸ ਲੜਾਈ ਵਿੱਚ ਅੰਗ੍ਰੇਜ਼ੀ ਫੌਜ ਦੇ 949 ਆਦਮੀ ਮਾਰੇ ਗਏ, 813 ਫਟੜ ਤੇ 25 ਬੇ ਪਤਾ ਹੋ ਗਏ। ਸਿੱਖਾਂ ਨੂੰ ਆਪਣੇ ਅਫਸਰਾਂ ਦੀ ਬਦਨੀਯਤੀ ਦੇ ਕਾਰਨ ਹਰ ਇੱਕ ਮੈਦਾਨ ਵਿੱਚ ਬਦੋਵਾਲ ਦੀ ਲੜਾਈ ਤੋਂ ਬਿਨਾਂ ਸਾਰੀਆਂ ਥਾਵਾਂ ਤੇ ਸ਼ਕਸਤ ਹੁੰਦੀ ਰਹੀ ਫਿਰ ਵੀ ਸਿੱਖਾਂ ਦੇ ਦਿਲ ਨਹੀਂ ਡਿਗੇ ਸਨ ਤੇ ਉਹ ਅੰਗ੍ਰੇਜ਼ਾਂ ਦੇ ਸਾਹਮਣੇ ਜਾਣੋਂ ਪਿਛੇ ਨਹੀਂ ਹਟਦੇ ਸੀ। ਹਰ ਇੱਕ ਸਿੰਘ ਆਪਣੇ ਗੁਰੂ ਸਾਹਿਬਾਨ ਦੇ ਹੁਕਮ ਅਨੁਸਾਰ ਪੰਚਾਇਤੀ ਨਿਯਮਾਂ ਦੀ ਖਾਤਰ ਦਿਲੋਂ (ਜਾਨ ਤੋਂ) ਆਪਣਾ ਤਨ, ਮਨ ਤੇ ਧਨ ਦੇਸ਼ ਤੇ ਕੌਮ ਲਈ ਕੁਰਬਾਨ ਕਰਨ ਨੂੰ ਤਯਾਰ ਸੀ।

ਕਿਤਾਬ ਸਿੰਘ ਯੁੱਧ ਦੇ ਪੰਨਾ ੬੭ ਵਿੱਚ ਲਿਖਿਆ ਹੈ ਕਿ ਜਦ ਅਲੀਵਾਲ ਦੀ ਲੜਾਈ ਵਿੱਚੋਂ ਰਣਜੋਧ ਸਿੰਘ ਨੱਸ ਗਿਆ ਤਦ ਇੱਕ ਸਿੰਘ ਨੇ ਬੜੀ ਬਹਾਦਰੀ ਨਾਲ ਜੰਗ ਕੀਤਾ। ਇਹ ਇਕੱਲਾ ਹੀ ਤੋਪਾਂ ਨੂੰ ਬੱਡੀ ਦੇਂਦਾ ਰਿਹਾ ਤੇ ਤਲਵਾਰ ਨਾਲ ਟਾਕਰਾ ਕਰਦਾ ਰਿਹਾ। ਸਮਿਥ ਸਾਹਿਬ ਨੇ ਇਸ ਦੀ ਵਫ਼ਾਦਾਰੀ ਤੇ ਨਿਮਕ ਹਲਾਲੀ ਦੀ ਪ੍ਰਸੰਸਾ ਕਰ ਕੇ ਚਲੇ ਜਾਣ ਲਈ ਕਿਹਾ ਕਿੰਤੂ ਇਸ ਨੇ ਕਿਸੇ ਦੀ ਇੱਕ ਨਹੀਂ ਮੰਨੀ। ਆਪਣੀ ਥਾਂ ਤੇ ਡਟ ਕੇ ਤੋਪ ਚਲਾਂਦਾ, ਟੁਕੜੇ ਟੁਕੜੇ ਹੋ ਗਿਆ। ਐਡਵਰਡ ਸਾਹਿਬ ਲਿਖਦੇ ਹਨ ਕਿ ਸਿੱਖਾਂ ਵਿੱਚ ਕੁਦਰਤੀ ਬਹਾਦਰੀ ਤੇ ਜਵਾਂ ਮਰਦੀ ਦਾ ਇੱਕ ਖਾਸ ਗੁਣ ਹੈ ਕਿ ਇੱਕ ਪਾਸੇ ਜੇ ਕਦੀ ਉਹ ਸ਼ਕਸਤ ਖਾਂਦੇ ਹਨ ਤਾਂ ਦੂਜੇ ਪਾਸੇ ਖੁਸ਼ੀ ਖੁਸ਼ੀ ਨਾਲ ਫਿਰ ਲੜਨ ਲਈ ਹੌਸਲੇ ਨਾਲ ਤਯਾਰ ਹੋ ਜਾਂਦੇ ਹਨ।

ਇਹ ਹੀ ਸਾਹਿਬ ਫਿਰ ਲਿਖਦੇ ਹਨ ਕਿ ਅਲੀਵਾਲ ਦੀ ਫਤਹ ਤੋਂ ਸਮਿਥ ਸਾਹਿਬ ਤੇ ਉਹਨਾਂ ਦੇ ਸਾਬਿਆਂ ਨੂੰ ਬਦੋਵਾਲ ਦਾ ਸ਼ੋਕ ਕਰਨ ਲਈ ਖੁਸ਼ੀ ਤਾਂ ਬਹੁਤ ਹੋਈ, ਕਿੰਤੂ ਮੈਦਾਨ ਵਿੱਚ ਸਿੱਖਾਂ ਨਾਲ ਅੰਗ੍ਰੇਜ਼ੀ ਫੌਜ ਬਹੁਤ ਮੌਣੀ ਵੇਖ ਉਹਨਾਂ ਦੀਆਂ ਖੁਸ਼ੀਆਂ ਤੇ ਗੜੇ ਪੈ ਗਏ।

ਫਿਰ ੬੮ ਸਫੇ ਤੇ ਲਿਖਿਆ ਹੈ ਕਿ ੧੮੪੪ ਈਸਵੀ ਨੂੰ ਬਲਬਾਸ ਅਫਗਾਨੀ ਪਸ਼ਤੋ ਬੋਲਣ ਵਾਲਾ ਗੋਲ ਅੰਦਾਜ਼ੀ ਦੇ ਕੰਮ ਦਾ ਪੂਰਾ ਜਮਾਂਦਾਰੀ ਦੇ ਅਹੁਦੇ ਤੇ ਨੀਯਤ ਹੋ ਗਿਆ। ਮੁਦਕੀ ਦੀ ਲੜਾਈ ਦੇ ਵੇਲੇ ਜਦ ਇਹ ਅੰਗ੍ਰੇਜ਼ੀ ਫੌਜ ਵਿੱਚ ਭਰਤੀ ਹੋਣ ਲਗਾ ਤਦ ਇਸ ਨੂੰ ਕਮਾਂਡਰ ਇਨ-ਚੀਫ਼ ਨੇ ਕਿਹਾ ਕਿ ਜਿੰਨਾ ਤੂੰ ਸਾਡੀ ਫੌਜ ਵਿੱਚ ਭਰਤੀ ਹੋ ਕੇ ਫਾਇਦਾ ਪੁਚਾ ਸਕਦਾ ਹੈਂ ਸਿੱਖਾਂ ਦੀ ਫੌਜ ਵਿੱਚ ਭਰਤੀ ਹੋ ਕੇ ਇਸ ਤੋਂ ਵਧੀਕ ਫਾਇਦਾ ਪੁਚਾ ਸਕਦਾ ਹੈਂ। ਸੋ ਅਲੀਵਾਲ ਦੀ ਲੜਾਈ ਦੇ ਮਗਰੋਂ ਉਹਨੇ ਆਣ ਕੇ ਕਿਹਾ ਕਿ ਮੈਂ ਇੰਨੀ ਉਚਾਈ ਤੇ ਤੋਪ ਰੱਖ ਕੇ ਗੋਲੇ ਮਾਰਦਾ ਰਿਹਾ ਹਾਂ ਇੱਕ ਅੰਗ੍ਰੇਜ਼ ਨੂੰ ਵੀ ਗੋਲਾ ਨਾ ਲਗੇ, ਉਹਦੀ ਗੱਲ ਸੱਚੀ ਸਮਝ ਕੇ ਉਸ ਦੀ ਸੇਵਾ ਦਾ ਬਦਲਾ ਦਿੱਤਾ ਗਿਆ। ਜਿਸ ਕੌਮ ਦੇ ਆਦਮੀ ਇਸ ਤਰ੍ਹਾਂ ਆਪਣੀ ਖੈਰਖਾਹੀ ਵਿੱਚ ਤਤਪਰ ਹੋਣ, ਉਹ ਕਿਉਂ ਨਾ ਫਤਹ ਪ੍ਰਾਪਤ ਕਰਣ ਤੇ ਬਾਦਸ਼ਾਹ ਬਣਨ?

੧੬. ਸੁਭਰਾਵਾਂ ਦਾ ਮੈਦਾਨ (ਪੰਜਾਬੀ ਲੜਾਈ)

ਸੁਭਰਾਵਾਂ ਦੀ ਲੜਾਈ ਦਾ ਹਾਲ ਲਿਖਣ ਤੋਂ ਪਹਿਲਾਂ ਪੰਜਾਬ ਦੀ ਅਵਸਥਾ ਚੱਸਣੀ ਠੀਕ ਹੋਵੇਗੀ। ਮਲੂਮ ਹੋਵੇ ਕਿ ਫੇਰੂ ਸਹਿਰ ਦੀ ਲੜਾਈ ਦੇ ਮਗਰੋਂ ਸਪਾਹੀ ਤਾਂ ਆਪਣੇ ਅਫਸਰਾਂ ਦੀ ਬਦਨੀਤੀ ਵੇਖ ਕੇ ਅੰਗਰੇਜ਼ ਅਫਸਰ ਦੇ ਇਸਤਿਹਾਰ ਅਨੁਸਾਰ ਸਤਲੁਜ ਦੇ ਓਸ ਪਾਰ ਦੇ ਆਪੋ ਆਪਣੀ ਘਰੀਂ ਚਲੇ ਗਏ। ਤੇ ਕੁਝ ਜਦ ਅਲੀਵਾਲ ਦੀ ਲੜਾਈ ਤੋਂ ਮੁੜ ਕੇ ਲਾਹੌਰ

ਵਲ ਗਏ, ਤਦ ਰਾਣੀ ਜਿੰਦਾਂ ਨੇ ਇਸ ਖਿਆਲ ਤੋਂ ਕਿ ਸ਼ਾਇਦ ਇਸ ਨੂੰ ਨਾ ਮਾਰ ਦੇਣ, ਹੁਕਮ ਦੇ ਦਿੱਤਾ ਕਿ ਜੰਗ ਤੋਂ ਮੁੜੇ ਕਿਸੇ ਸਿੱਖ ਨੂੰ ਸ਼ਹਿਰ ਵਿੱਚ ਨਾ ਵੜਨ ਦਿੱਤਾ ਜਾਏ। ਇਸ ਕਰ ਕੇ ਲਾਹੌਰ ਸ਼ਹਿਰ ਦੇ ਦਰਵਾਜ਼ਿਆਂ ਤੇ ਪਹਿਰੇ ਲਾ ਦਿੱਤੇ, ਜਿਸ ਤੇ ਬਹੁਤ ਸਾਰੇ ਸਤਲੁਜ਼ੋਂ ਪਾਰ ਦੇ ਸਿੰਘ ਘਰਾਂ ਨੂੰ ਚਲੇ ਗਏ। ਸੋ ਕੁਝ ਸਿੰਘ ਇੰਜ ਚਲੇ ਗਏ ਤੇ ਕੁਝ ਪਹਿਲੀਆਂ ਲੜਾਈਆਂ ਵਿੱਚ ਮਾਰੇ ਜਾ ਚੁੱਕੇ ਸਨ। ਇਸ ਕਰ ਕੇ ਸੁਭਰਾਓਂ ਦੇ ਮੈਦਾਨ ਵਿੱਚ ਲੜਨ ਵਾਲੇ ਬਹੁਤ ਥੋੜੇ ਰਹਿ ਗਏ ਸਨ। ਕਿੰਤੂ ਤਦ ਵੀ ਜੋ ਥੋੜ੍ਹੇ ਜਿਹੇ ਸਨ, ਉਹਨਾਂ ਦਾ ਇਰਾਦਾ ਸੀ ਕਿ ਇੰਜ ਜੀਉਣ ਨਾਲੋਂ ਲੜਾਈ ਦੇ ਮੈਦਾਨ ਵਿੱਚ ਲੜ ਕੇ ਮਰ ਜਾਣਾ ਉਚਿਤ ਹੈ।

ਪਾਠਕ ਵੇਖ ਚੁੱਕੇ ਹਨ ਕਿ ਬਹਾਦਰ ਖਾਲਸਾ ਫੌਜ ਨੇ ਲੜਨ ਵਿੱਚ ਕਿਸੇ ਤਰ੍ਹਾਂ ਦੀ ਕਸਰ ਬਾਕੀ ਨਹੀਂ ਰੱਖੀ, ਕਿੰਤੂ ਬੇਈਮਾਨ ਅਫਸਰਾਂ ਦੇ ਫਰੇਬ ਤੇ ਧੋਖੇ ਦੇ ਨਾਲ ਪੰਜਾਬ ਨੂੰ ਨੁਕਸਾਨ ਤੇ ਨੁਕਸਾਨ ਹੀ ਪੁੱਜਾ। ਪਹਾੜੀਆਂ ਤੇ ਬ੍ਰਾਹਮਣਾਂ ਨੇ ਹਰ ਮੈਦਾਨ ਵਿੱਚ ਖਾਲਸੇ ਨੂੰ ਧੋਖਾ ਦੇ ਕੇ ਮਰਵਾਣ ਦੀ ਕੋਸ਼ਿਸ਼ ਕੀਤੀ। ਇਸ ਤੇ ਵੀ ਖਾਲਸਾ ਫੌਜ ਦੇ ਪੰਚਾਂ ਤੇ ਮਹਾਰਾਣੀ ਸਾਹਿਬ ਨੇ ੩੧ ਜਨਵਰੀ ੧੯੪੯ ਨੂੰ ਰਾਜਾ ਗੁਲਾਬ ਸਿੰਘ ਜੰਮੂ ਵਾਲਾ ਜੋ ਮਕਰ, ਫਰੇਬ ਤੇ ਧੋਖੇ ਦਾ ਪੁਤਲਾ ਸੀ, ਵਜ਼ੀਰ ਬਣਾ ਕੇ ਸਾਰੇ ਸਰਦਾਰਾਂ, ਜਾਗੀਰਦਾਰਾਂ ਤੇ ਫੌਜੀ ਅਫਸਰਾਂ ਨੂੰ ਹੁਕਮ ਭੇਜ ਦਿੱਤਾ ਕਿ ਰਾਜਾ ਗੁਲਾਬ ਸਿੰਘ ਜੋ ਮੁਦਤ ਤੋਂ ਲਾਹੌਰ ਆਇਆ ਹੋਇਆ ਹੈ, ਵਜ਼ੀਰ ਬਣਾ ਦਿੱਤਾ ਗਿਆ ਹੈ, ਉਹਦਾ ਹੁਕਮ ਮੰਨਣਾ ਹਰ ਇੱਕ ਤੇ ਵਾਜ਼ਬ ਹੈ। ਤੇਜ ਸਿੰਘ ਤੇ ਲਾਲ ਸਿੰਘ ਬ੍ਰਾਹਮਣ ਤਾਂ ਸਿੱਖ ਫੌਜ ਨੂੰ ਹੀ ਤਬਾਹ ਕਰਾਣਾ ਚਾਹੁੰਦੇ ਸਨ, ਤੇ ਰਾਜਾ ਗੁਲਾਬ ਸਿੰਘ ਪੁਰਾਣਾ ਪਾਪੀ ਲਾਹੌਰ ਦਰਬਾਰ ਦਾ ਹੀ ਸ਼ਤਰੂ ਸੀ। ਉਸ ਨੇ ਵਜ਼ੀਰ ਬਣਦਿਆਂ ਹੀ ਅੰਗਰੇਜ਼ਾਂ ਨੂੰ ਅਜਿਹਾ ਰਾਹ ਬਣਾ ਦਿੱਤਾ, ਜਿਸ ਤੋਂ ਉਹ ਬੇਖਟਕੇ ਲਾਹੌਰ ਆ ਜਾਣ।

ਇਸ ਵਿੱਚ ਸ਼ੱਕ ਨਹੀਂ ਕਿ ਬੇਈਮਾਨ ਅਫਸਰ ਸਿੱਖ ਫੌਜ ਨੂੰ ਬਹੁਤ ਸਾਰਾ ਨੁਕਸਾਨ ਪੁਚਾ ਚੁੱਕੇ ਸਨ, ਕਿੰਤੂ ਤਦ ਵੀ ਸਿੱਖ ਫੌਜ ਦੀ ਬੇਅੰਤ ਹੀ ਬਹਾਦਰੀ, ਨਿਡਰਤਾ ਤੇ ਜਵਾਂ ਮਰਦੀ ਤੋਂ ਅੰਗ੍ਰੇਜ਼ ਅਜਾਣੂੰ ਨਹੀਂ ਸਨ।

ਐਡਵਰਡ ਸਾਹਿਬ ਆਪਣੀ ਤਾਰੀਖ ਵਿੱਚ ਲਿਖਦੇ ਹਨ ਕਿ ਭਾਵੇਂ ਹੁਣ ਤਕ ਦੀਆਂ ਲੜਾਈਆਂ ਵਿੱਚ ਅੰਗਰੇਜ਼ਾਂ ਨੂੰ ਫਤਹ ਹੀ ਪ੍ਰਾਪਤ ਹੋਂਦੀ ਰਹੀ ਹੈ, ਕਿੰਤੂ ਤਦ ਵੀ ਲਾਰਡ ਹਾਰਡਿੰਗ ਗਵਰਨਰ ਜਨਰਲ ਤੇ ਗਫ ਸਾਹਿਬ ਕਮਾਂਡਰ ਇਨ-ਚੀਫ ਸਿੱਖਾਂ ਦੇ ਨਾਲ ਲੜਾਈ ਹੋਣ ਦੀ ਖਬਰ ਤੋਂ ਭੈ ਭੀਤ ਹੋ ਜਾਂਦੇ ਸਨ, ਕਿਉਂਕਿ ਇਹ ਜਾਣਦੇ ਸਨ ਕਿ ਹੁਣ ਤਕ ਜਿੰਨੀ ਭਾਂਜ ਸਿੱਖਾਂ ਨੂੰ ਹੋਈ ਹੈ, ਉਹਨਾਂ ਦੇ ਅਫਸਰਾਂ ਦੀ ਬੇਈਮਾਨੀ ਤੋਂ ਹੋਈ ਹੈ। ਜੇ ਕਦੀ ਕੋਈ ਸਿੱਖ ਸਰਦਾਰ ਕੌਮ ਤੇ ਦੇਸ਼ ਦਾ ਬੈਰਖਾਹ ਫੌਜ ਨੂੰ ਲੈ ਕੇ ਉੱਠ ਖਲੋਤਾ, ਤਦ ਦਿੱਲੀ ਤਕ ਦਾ ਇਲਾਕਾ ਸੰਭਾਲਣਾ ਮੁਸ਼ਕਲ ਹੋ ਜਾਏਗਾ। ਇਹ ਵਿਚਾਰ ਸੀ ਜੋ ਅਫਸਰਾਂ ਦੇ ਰੰਗ ਪੀਲੇ ਕਰੀ ਰੱਖਦੀ ਸੀ।

ਸਿੰਘ ਦਾ ਇਲਾਕਾ ਫਤਹ ਕਰਨ ਵਾਲੇ ਨੇਪੀਅਰ ਸਾਹਿਬ ਲਿਖਦੇ ਹਨ ਕਿ ਜੇ ਕਦੀ ਰਾਜਾ ਗੁਲਾਬ ਸਿੰਘ ਜਿਸ ਤੇ ਸਿੱਖਾਂ ਨੂੰ ਬੜਾ ਵਿਸ਼ਵਾਸ ਸੀ, ਸਿੱਖਾਂ ਨੂੰ ਨਾਲ ਲੈ ਕੇ ਦਿੜ੍ਹੁ ਵਿਸ਼ਵਾਸ ਹੋ ਅੰਗਰੇਜ਼ਾਂ ਨਾਲ ਲੜਾਈ ਕਰਨ ਲਈ ਤਤਪਰ ਹੋ ਜਾਂਦਾ, ਤਦ ਅੰਗਰੇਜ਼ੀ ਫੌਜ ਜੋ ਪੰਜਾਬ ਦੀਆਂ ਹੱਦਾਂ ਤੇ ਪਈ ਸੀ ਤਲਵਾਰ ਨਾਲ ਕੱਟ ਦੇਂਦਾ ਜਿਸ ਤੋਂ ਨਵੇਂ ਸਿਰੇ ਸਿੱਖਾਂ ਦੀ ਮਰਜ਼ੀ ਨਾਲ ਅੰਗਰੇਜ਼ਾਂ ਨੂੰ ਸਰਹੱਦ ਕਾਇਮ ਕਰਨੀ ਪੈਂਦੀ। ਕਿੰਤੂ ਗੁਲਾਬ ਸਿੰਘ ਨੂੰ ਅਜੇਹੀ ਗਲ ਨਾ ਸੁਡੀ, ਜਿਸ ਤੋਂ ਉਹ ਨਿਮਕ ਹਰਾਮ ਵੀ ਨਾ ਬਣਦਾ ਤੇ ਲਾਹੌਰ ਸਲਤਨਤ ਨੂੰ ਕਾਇਮ ਰੱਖ ਕੇ ਆਪਣਾ ਮੁਲਕ ਵੀ ਦਸ ਗੁਣਾਂ ਕਰ ਲੈਂਦਾ।

ਕਿੰਤੂ ਸਮੇਂ ਦੇ ਚੱਕਰ ਨੇ ਰਾਜਾ ਗੁਲਾਬ ਸਿੰਘ ਨੂੰ ਤੇਜ ਸਿੰਘ ਤੇ ਲਾਲ ਸਿੰਘ ਨਾਲੋਂ ਵੀ ਸਿੱਖਾਂ ਦਾ ਕੱਟਰ ਵੈਰੀ ਬਣਾ ਦਿੱਤਾ ਤੇ ਇਸ ਨੇ ਰਾਣੀ ਦੇ ਮਸ਼ਵਰੇ ਨਾਲ ਪੰਜਾਬ ਦੀ ਫਤਹ ਤੋਂ ਨਿਰਾਸ ਹੋਏ ਲਾਰਡ ਹਾਰਡਿੰਗ ਤੋਂ ਲਾਹੌਰ ਦਾ ਰਾਜ ਕਾਇਮ ਬਣੇ ਰਹਿਣ ਦਾ ਲਿਖਤੀ ਇਕਰਾਰ ਕਰ ਲਿਆ, ਕਿ ਜਦ ਅੰਗ੍ਰੇਜ਼ੀ ਫੌਜ ਸਿੱਖਾਂ ਤੇ ਹੱਲਾ ਕਰੇਗੀ ਤਦ ਸਿੱਖ ਫੌਜ ਦੇ ਅਫਸਰ ਫੌਜ

ਨਾਲੋਂ ਅੱਡ ਹੋ ਜਾਣਗੇ, ਜਿਸ ਤੋਂ ਫੌਜ ਖਾਲਸਾ ਆਪ ਹੀ ਤਬਾਹ ਹੋ ਜਾਵੇਗੀ ਤੇ ਮੈਗਜ਼ੀਨ ਆਦਿਕ ਦੀ ਜੰਗੀ ਮਦਦ ਵੀ ਫੌਜ ਖਾਲਸਾ ਨੂੰ ਨਾ ਦਿੱਤੀ ਜਾਵੇਗੀ। ਸੋ ਅਜਿਹਾ ਹੀ ਹੋਇਆ। ਫੌਜ ਖਾਲਸਾ ਨੂੰ ਇੱਕ ਮਹੀਨੇ ਤੋਂ ਉਪਰ ਦਰਜਾਏ ਸਤਲੁਜ ਦੇ ਇਧਰ ਉਧਰ ਪਿਆਂ ਹੋ ਗਿਆ ਸੀ। ਫੌਜ ਕਹਿੰਦੀ ਸੀ ਕਿ ਹੁਣ ਤੱਕ ਸਾਨੂੰ ਜਿਨੀਆਂ ਸ਼ਕਸਤਾਂ ਹੋਈਆਂ ਹਨ, ਇਹ ਵੱਡੇ ਅਫਸਰਾਂ ਦੀ ਬੇਈਮਾਨੀ ਤੋਂ ਹੋਈਆਂ ਹਨ। ਇਸ ਕਰ ਕੇ ਸਾਨੂੰ ਲੜਾਈ ਦਾ ਸਾਮਾਨ ਦੇ ਦਿੱਤਾ ਜਾਵੇ, ਅਸੀਂ ਸੁਤੰਤ੍ਰ ਹੋ ਕੇ ਛੋਟੇ ਅਫਸਰਾਂ ਦੇ ਵਿੱਚ ਇਸ ਵੇਰ ਲੜਾਈ ਕਰਾਂਗੇ। ਕਿੰਤੂ ਮਿਸਰ ਲਾਲ ਸਿੰਘ ਤੇ ਤੇਜ਼ ਸਿੰਘ ਬ੍ਰਾਹਮਣ ਇਹ ਗਲ ਨਹੀਂ ਮੰਨਦੇ ਸੀ। ਓਹ ਜਾਣਦੇ ਸੀ ਕਿ ਜੇ ਕਦੀ ਹੁਣ ਫੌਜ ਨੂੰ ਸੁਤੰਤ੍ਰ ਹੋ ਕੇ ਲੜਨ ਦਾ ਮੌਕਾ ਮਿਲ ਜਾਏ, ਤਦ ਇਹ ਇੰਨੀ ਜੋਸ਼ ਵਿੱਚ ਆ ਕੇ ਲੜੇਗੀ ਕਿ ਨਾ ਤਾਂ ਸਾਡੀ ਸੁਖ ਹੈ ਤੇ ਨਾ ਹੀਂ ਅੰਗ੍ਰੇਜ਼ਾਂ ਦੀ। ਇਸ ਕਰ ਕੇ ਉਹ ਮਿੱਠੀ ਛੁਰੀ ਬਣੇ ਤੇ ਕਹਿਣ ਲੱਗੇ ਕਿ ਪਿਛਲੀਆਂ ਹਾਰਾਂ ਤੋਂ ਅਸੀਂ ਬੜੇ ਸ਼ਰਮਿੰਦੇ ਹਾਂ। ਨਾ ਸਾਨੂੰ ਖਾਣ ਦਾ ਸਵਾਦ ਹੈ ਨਾ ਸੌਣ ਦਾ। ਸ਼ਰਮ ਦੇ ਮਾਰੇ ਮਰਦੇ ਜਾ ਰਹੇ ਹਾਂ। ਜੇ ਕਦੀ ਤੁਸੀਂ ਸਾਨੂੰ ਅੱਡ ਕਰ ਕੇ ਲੜੋਗੇ ਤਦ ਸਾਡੀ ਇੱਜ਼ਤ ਮਿੱਟੀ ਵਿੱਚ ਮਿਲ ਜਾਵੇਗੀ।

ਵੇਸਵਾ ਆਪਣੇ ਕਪਟ ਭਰੀਆਂ ਚਾਲਾਂ ਵਿੱਚ ਪੂਰੀ ਉੱਤਰਨ ਲਈ ਪਤੀਬ੍ਰਤਾ ਇਸਤ੍ਰੀਆਂ ਨਾਲੋਂ ਬਹੁਤੀ ਮੁਹੱਬਤ ਤੇ ਪਿਆਰ ਦੇ ਡੋਰੇ ਸੁਟਦੀ ਹੈ। ਫਰੇਬ ਦਰੋਬਾਜ਼ ਤੇ ਗੰਢਾਂ ਕੱਟਣ ਵਾਲੇ ਸੱਚੇ ਮਿੜ੍ਹਾਂ ਨਾਲੋਂ ਵਧੀਕ ਨਿਮ੍ਰਤਾ ਤੇ ਮਿੱਠੀਆਂ ਗੱਲਾਂ ਕਰ ਕੇ ਜਾਲ ਵਿੱਚ ਫਸਾਂਦੇ ਹਨ। ਇਸ ਤਰ੍ਹਾਂ ਇਨ੍ਹਾਂ ਦਿਲ ਦੇ ਕਾਲੇ ਬੇਈਮਾਨ ਅਫਸਰਾਂ ਨੇ ਹਜ਼ਾਰਾਂ ਸਪਥਾਂ ਉਠਾਣੀਆਂ ਸ਼ੁਰੂ ਕੀਤੀਆਂ ਤੇ ਮਿੰਨਤਾਂ ਤਰਲੇ ਕਰ ਕੇ ਫੌਜ ਖਾਲਸਾ ਨੂੰ ਮੌਮ ਵਾਂਗ ਨਰਮ ਕਰ ਹੀ ਲਿਆ।

ਪਿਛਲੀਆਂ ਲੜਾਈਆਂ ਵਿੱਚ ਹੋਏ ਫਟੜਾਂ ਦੀ ਦੁਰਗਤੀ ਫੌਜ ਵੇਖ ਚੁੱਕੀ ਸੀ। ਦਰਜਾ ਸਤਲੁਜ ਸਿੰਘ ਸ਼ਹੀਦਾਂ ਦੇ ਖੂਨ ਨਾਲ ਰੰਗਿਆ ਉਹਨਾਂ ਦੀਆਂ ਅੱਖਾਂ ਦੇ ਸਾਹਮਣਿਓਂ ਵਗ ਰਿਹਾ ਸੀ। ਘੜੀ ਘੜੀ ਵੱਡੇ ਅਫਸਰਾਂ ਵਲੋਂ ਹੋਏ ਫਰੇਬ ਤੇ ਧੋਖੇ ਨੇ ਫੌਜ ਦੇ ਦਿਲ ਲੜਨ ਤੋਂ ਖੱਟੇ ਕਰ ਦਿੱਤੇ ਸਨ ਤੇ ਓਹ ਨਹੀਂ ਚਾਹੁੰਦੇ ਸੀ ਕਿ ਇਨ੍ਹਾਂ ਅਫਸਰਾਂ ਦੇ ਅਧੀਨ ਹੋ ਕੇ ਫਿਰ ਲੜਾਈ ਕੀਤੀ ਜਾਏ। ਕਿੰਤੂ ਸ੍ਰੁ: ਸ਼ਾਮ ਸਿੰਘ ਜੀ ਅਟਾਰੀ ਵਾਲੇ ਸੱਚੇ ਤੇ ਬਹਾਦਰ ਸਿੰਘ; ਜਿਨ੍ਹਾਂ ਨੇ ਮਹਾਰਾਜਾ ਰਣਜੀਤ ਸਿੰਘ ਦੇ ਸਮੇਂ ਨਾਲ ਰਹਿ ਕੇ ਜੰਗ ਜਿੱਤੇ ਸਨ, ਕਹਿਣ ਤੇ ਭਾਈ ਮਨੀ ਸਿੰਘ ਤਾਰੂ ਸਿੰਘ ਆਦਿਕ ਕੌਮੀ ਸ਼ਹੀਦਾਂ ਦੇ ਜੀਉਣ ਦੇ ਹਾਲਾਤ ਸੁਣ ਕੇ ਸੁਭਰਾਓਂ ਦੇ ਪਾਸ ਲੜਾਈ ਕਰਨ ਲਈ ਫਿਰ ਤਿਆਰ ਹੋ ਗਏ। ਸੋ ਸੁਭਰਾਓਂ ਦੇ ਲਾਗੇ ਇੱਕ ਕੱਚਾ ਕਿਲ੍ਹਾ ਤੇ ਖਾਈ ਬਣ ਕੇ ਦੱਤ ਤੋਪਾਂ ਐਸੇ ਢੰਗ ਤੇ ਬੀੜੀਆਂ ਕਿ ਅੰਗ੍ਰੇਜ਼ ਇੰਜੀਨੀਅਰ ਵੀ ਵੇਖ ਕੇ ਦੰਗ ਰਹਿ ਗਏ। ਸਿੱਖਾਂ ਦੀ ਓਸ ਵੇਲੇ ਦੀ ਫੌਜ ਦੀ ਗਿਣਤੀ ਦਾ ਅਨੁਮਾਨ ਕਈ ੩੦ ਹਜ਼ਾਰ ਲਗਾਂਦੇ ਹਨ। ਕਨਿੰਘਮ ਸਾਹਿਬ ਨੇ ੨੦ ਹਜ਼ਾਰ ਲਿਖਿਆ ਹੈ। ਕਿੰਤੂ ਸਿੰਘ ਯੁੱਧ ਦੇ ਕਰਤਾ ਦਾ ਖਿਆਲ ਹੈ ਕਿ ਇਸ ਲੜਾਈ ਵਿੱਚ ਸਿੱਖ ੧੫ ਹਜ਼ਾਰ ਸਨ (ਵੇਖੋ ਸਫ਼ਾ ੨੧)

ਅੰਗ੍ਰੇਜ਼ਾਂ ਦੇ ਹੌਸਲੇ ਬਹੁਤ ਵਧ ਰਹੇ ਸਨ। ਅਲੀਵਾਲ ਦੀ ਫਤਹ ਨੇ ਉਹਨਾਂ ਨੂੰ ਅੱਗੇ ਨਾਲੋਂ ਦੂਣਾ ਕਰ ਦਿੱਤਾ ਸੀ। ਬਦੋਵਾਲ ਦੀ ਜਿੱਤ ਤੋਂ ਉਹਨਾਂ ਦੇ ਵਿੱਚ ਨਵਾਂ ਜੋਸ਼ ਆ ਗਿਆ ਤੇ ਸਭ ਤੋਂ ਵਧ ਕੇ ਗੱਲ ਜਿਸ ਨੇ ਉਹਨਾਂ ਨੂੰ ਹੋਰ ਵੀ ਤਕੜਾ ਕਰ ਦਿੱਤਾ, ਸਾਰੇ ਹਿੰਦ ਚੌਣਵੇਂ ਫੌਜੀ ਅਫਸਰਾਂ ਦਾ ਆਪਣੀਆਂ ਸੈਨਾ ਸਮੇਤ ਆ ਜਾਣਾ ਸੀ।

੧੦ ਫਰਵਰੀ ਨੂੰ ਲੜਾਈ ਦਾ ਦਿਨ ਨੀਯਤ ਹੋਇਆ। ਅੰਗਰੇਜ਼ਾਂ ਨੇ ਇੱਕ ਨਵੇਂ ਹੀ ਢੰਗ ਨਾਲ ਹਮਲੇ ਦੀ ਤਜਾਰੀ ਕੀਤੀ, ਕਿੰਤੂ ਤਿੰਨ ਪਾਸੇ ਤੋਂ ੧੫ ਹਜ਼ਾਰ ਪੈਦਲ ਫੌਜ ੧੨੦ ਤੋਪਾਂ ਨਾਲ ਹਮਲਾ ਕਰਨ ਲਗੀ। ੧੨ ਹਜ਼ਾਰ ਸਵਾਰ ਇਸ ਗੱਲ ਵਾਸਤੇ ਨੀਯਤ ਕੀਤੇ ਗਏ ਕਿ ਰਾਜਾ ਲਾਲ ਸਿੰਘ ਦੇ ਅਧੀਨ ਜੋ ਸਿੱਖ ਫੌਜ ਹੈ, ਉਸ ਨੂੰ ਰੋਕਣ। ਫਿਰੋਜ਼ਪੁਰ ਦੀ ਫੌਜ ਨੂੰ ਹੁਕਮ ਹੋਇਆ ਕਿ ਜਿਸ ਵੇਲੇ ਫਤਹ ਦੀ ਮਥਰ ਪੁਜੇ, ਵੱਡੀਆਂ ਕਿਸ਼ਤੀਆਂ ਜੋ ਬੰਬਈ ਤੋਂ ਆਈਆਂ ਹਨ ਉਹਨਾਂ ਤੇ ਸਵਾਰ ਹੋ ਕੇ ਝੱਟ ਕਸੂਰ ਅੱਪੜ ਜਾਣ।

੯ ਫਰਵਰੀ ਨੂੰ ਤਿੰਨ ਵਜੇ ਇਹ ਗੋਂਦ ਗੁੰਦੀ ਜਾ ਰਹੀ ਸੀ। ਨਜ਼ਾਮਉਦੀਨ ਕਸੂਰ ਦਾ ਅਫਗਾਨ ਜੋ ਰਾਜਾ ਲਾਲ ਸਿੰਘ ਦੀਆਂ ਚਿੱਠੀਆਂ ਨਿਕਲਸਨ ਸਾਹਿਬ ਕੋਲ ਲੈ ਜਾਂਦਾ ਸੀ, ਦੇ ਹੱਥ ਨਿਮਕਹਰਾਮ ਲਾਲ ਸਿੰਘ ਨੇ ਚਿੱਠੀ ਭੇਜੀ, ਜਿਸ ਵਿੱਚ ਲਿਖਿਆ ਕਿ ਪੈਦਲ ਫੌਜ ਦਾ ਅਫਸਰ ਤੇਜ ਸਿੰਘ ਨੀਯਤ ਹੋਇਆ ਹੈ। ਓਹ ਆਪਣੇ ਇਕਰਾਰ ਤੇ ਪੱਕਾ ਰਹੇਗਾ। ਘੋੜ ਸਵਾਰ ਮੇਰੇ ਅਧੀਨ ਹਨ, ਇਨ੍ਹਾਂ ਨੂੰ ਬਿੰਡਾਣ ਦਾ ਕੰਮ ਮੈਂ ਕਰਾਂਗਾ। ਆਪਣੇ ਵਲੋਂ ਹਰ ਸੰਭਵ ਚਾਲ ਅੰਗ੍ਰੇਜ਼ਾਂ ਦੇ ਲਾਭ ਦੀ ਚੱਲਾਂਗੇ ਤੇ ਯਤਨ ਕੀਤਾ ਜਾਵੇਗਾ ਕਿ ਬਿਨਾਂ ਇੱਕ ਪਲੀਤਾ ਦਾਗੇ ਦੇ ਕੰਮ ਹੋ ਜਾਏ। ਸਿੱਖਾਂ ਦੇ ਕਿਲ੍ਹੇ ਦੀ ਦੱਖਣ ਵਾਲੀ ਦੀਵਾਰ ਬਹੁਤ ਕਮਜ਼ੋਰ ਹੈ, ਉਸ ਪਾਸੋਂ ਹਮਲਾ ਕਰਨਾ। ਇਹ ਹਾਲ ਸਰਦਾਰ ਮਹਤਾਬ ਸਿੰਘ ਲੰਡੀ ਦੀ ਲਿਖਤੀ ਕਿਤਾਬ ਦੇ ਸਫ਼ਾ ੨੩ ਤੇ ਲਿਖਿਆ ਹੋਇਆ ਮਿਲਿਆ ਹੈ।

ਨਿਮਕਹਰਾਮ ਗੁਲਾਬ ਸਿੰਘ ਦੇ ਇਸ ਸੁਨੇਹੇ ਨੇ ਅੰਗ੍ਰੇਜ਼ਾਂ ਨੂੰ ਬੜਾ ਲਾਭ ਪੁਚਾਇਆ। ਕਮਾਂਡਰ ਇਨ ਚੀਫ਼ ਗਫ਼ ਸਾਹਿਬ ਤੇ ਅਬਲਾਟ ਸਾਹਿਬ ਨੇ ਕਿਲ੍ਹੇ ਦੀ ਇਸ ਦੀਵਾਰ ਤੇ ਹਮਲਾ ਕਰਨ ਵਾਸਤੇ ਸਰ ਰਾਬ੍ਰਟ ਡਿਕ ਸਾਹਿਬ ਨੂੰ ਜੋ ਫੌਜ ਦੇ ਇੱਕ ਵੱਡੇ ਹਿੱਸੇ ਦਾ ਕਮਾਨੀਅਰ ਸੀ, ਨੀਯਤ ਕੀਤਾ। ੧੦ ਫਰਵਰੀ ਸਵੇਰ ਦੇ ਵੇਲੇ ੧੨੦ ਤੋਪਾਂ ਜੋ ਪਹਾੜਾਂ ਨੂੰ ਉਡਾਣ ਦੀ ਸ਼ਕਤੀ ਰੱਖਦੀਆਂ ਸਨ, ਸਿੱਖਾਂ ਦੇ ਮੌਰਚੇ ਵੱਲ ਜੋੜ ਦਿੱਤੀਆਂ ਗਈਆਂ। ਇਸ ਤੋਂ ਛੁਟ ਸਰਬਾਲ ਗਿਲਬ੍ਰਾਟ ਸਾਹਿਬ ਆਪਣੀ ਫੌਜ ਲੈ ਕੇ ਇੱਕ ਸਾਹਿਬ ਦੇ ਸੱਜੇ ਹੱਥ ਜਾ ਖੜ੍ਹੇਂਦੇ। ਸਮਿਥ ਸਾਹਿਬ ਵੀ ਇੰਜ ਹੀ ਆਪਣੀ ਸੈਨਾ ਸਮੇਤ ਇੱਕ ਸਾਹਿਬ ਦੇ ਸੱਜੇ ਪਾਸੇ ਹੋ ਖਲੋਤਾ। ਇਨ੍ਹਾਂ ਤਿੰਨਾਂ ਹਿੱਸਿਆਂ ਵਿੱਚ ੧੬ ਹਜ਼ਾਰ ਸਵਾਰ ਰਾਜਪੂਤ ਤੇ ਗੇਰੇ ਸਨ। ਦੂਜੇ ਪਾਸੇ ਲਾਲ ਸਿੰਘ ਦੀ ਨਿਗਰਾਨੀ ਵਿੱਚ ੮ ਹਜ਼ਾਰ ਸਵਾਰ ਫੌਜ ਇਸ ਕਰ ਕੇ ਖੜੀ ਕਰ ਦਿੱਤੀ ਕਿ ਮਤਾਂ ਓਹ ਵੀ ਅੱਗੇ ਵਧ ਆਏ।

ਠੀਕ ਸਾਢੇ ਛੇ ਵਜੇ ੧੨੦ ਤੋਪਾਂ ਨੇ ਇੱਕੋ ਵਾਰ ਅਕਾਸ਼ ਨੂੰ ਗੁੰਜਾ ਦੇਣ ਵਾਲੀ ਆਵਾਜ਼ ਦੇ ਨਾਲ ਸਿੰਘਾਂ ਤੇ ਗੋਲੇ ਸੁੱਟਣੇ ਸ਼ੁਰੂ ਕਰ ਦਿਤੇ, ਜਿਨ੍ਹਾਂ ਨਾਲ ਸਿੱਖਾਂ ਦੀਆਂ ਬਾਲੂ ਦੀਆਂ ਬਣਾਈਆਂ ਦੀਵਾਰਾਂ ਡਿਗਣ ਤੇ ਸਾਮਾਨ ਦੀਆਂ ਭਰੀਆਂ ਕਿਸਤੀਆਂ ਚੂਰ ਚੂਰ ਹੋਣ ਲਗੀਆਂ, ਬੇ ਇੰਤਹਾ ਗੋਲੇ ਫੱਟ ਕੇ ਵੇਹੁਲੀ ਗੈਸ ਤੇ ਕਿੱਲ ਗੋਲੀਆਂ ਤੇ ਛੁਰੇ ਆਦਿਕ ਫੌਜ ਖਾਲਸਾ ਨੂੰ ਬੇਚੈਨ ਕਰਨ ਲਗੇ। ਤਿੰਨ ਘੰਟੇ ਇੰਨੀ ਅਗ ਵਰਸੀ ਕਿ ਜਿਸ ਦਾ ਕੋਈ ਠਿਕਾਣਾ ਨਹੀਂ। ਕਿੰਤੂ ਸਿੰਘਾਂ ਨੇ ਹੌਸਲਾ ਨਹੀਂ ਹਾਰਿਆ ਨਿਡਰ ਹੋ ਕੇ ਮੈਦਾਨ ਵਿੱਚ ਖਲੋਤੇ ਗੋਲੇ ਦਾ ਉੱਤਰ ਗੋਲੇ ਨਾਲ ਦੇਂਦੇ ਰਹੇ, ਇੱਕ ਕਦਮ ਵੀ ਪਿਛੇ ਨਾ ਹਟੇ। ਬਾਰੂਦ ਦੇ ਧੂੰਏ ਦਾ ਇੱਕ ਦੂਜਾ ਆਕਾਸ਼ ਬਣ ਗਿਆ। ਦੋਹਾਂ ਪਾਸਿਆਂ ਤੋਂ ੨੦੦ ਤੋਂ ੪੦੦ ਕੋਂ ਕੋਂ ਦੇ ਫਾਸਲੇ ਤੇ ਬੈਠਿਆਂ ਦੇ ਕੰਨ ਪਾਟਦੇ ਜਾ ਰਹੇ ਸਨ, ਤੇ ਧਰਤੀ ਵੀ ਕੰਬਦੀ ਸੀ। ਸਿੱਖਾਂ ਦੀ ਛੁਰਤੀ ਨਾਲ ਅੰਗ੍ਰੇਜ਼ੀ ਫੌਜ ਵਿੱਚੋਂ ਹਰ ਘੜੀ ਵਾਹ! ਵਾਹ! ਦੀ ਆਵਾਜ਼ ਆਉਂਦੀ ਸੀ, ਕਿਉਂਕਿ ਅੱਜ ਤਕ ਅੰਗ੍ਰੇਜ਼ਾਂ ਨੂੰ ਸਿੱਖਾਂ ਜਹੀ ਬਹਾਦਰ ਕੌਮ ਨਾਲ ਕਦੇ ਵਾਹ ਨਹੀਂ ਸੀ ਪਿਆ। ਇਸ ਕਰ ਕੇ ਇਸ ਲੜਾਈ ਵਿੱਚ ਅੰਗ੍ਰੇਜ਼ਾਂ ਦੇ ਮੂੰਹ ਤੋਂ ਸਵਾਏ ਵਾਹ! ਵਾਹ! ਦੇ ਸਿੱਖਾਂ ਲਈ ਹੋਰ ਕੋਈ ਲਫ਼ਜ਼ ਨਹੀਂ ਨਿੱਕਲਦਾ ਸੀ। ਤਿੰਨ ਘੰਟੇ ਬਰਾਬਰ ਤੋਪ ਦੀ ਲੜਾਈ ਹੋਂਦੀ ਰਹੀ। ਦੋਹਾਂ ਪਾਸਿਆਂ ਤੋਂ ਕਿਸੇ ਨੇ ਕਮਜ਼ੋਰੀ ਨਹੀਂ ਵਿਖਾਈ। ਇਹ ਸਭ ਕੁਝ ਕਨਿੰਘਮ ਸਾਹਿਬ ਨੇ ਲਿਖਿਆ ਹੈ ਤੇ ਇਹ ਵੀ ਲਿਖਿਆ ਹੈ ਕਿ ਅੰਗ੍ਰੇਜ਼ੀ ਫੌਜ ਨੂੰ ਜੇ ਕਿਸੇ ਬਹਾਦਰ ਕੌਮ ਨਾਲ ਵਾਹ ਪਿਆ ਹੈ ਤਾਂ ਸਿੱਖਾਂ ਨਾਲ ਹੀ ਪਿਆ ਹੈ। ਸੋ ਜਿੰਨਾ ਹੀ ਦਿਨ ਚੜ੍ਹਦਾ ਗਿਆ ਲੜਾਈ ਜ਼ੋਰ ਫੜਦੀ ਗਈ। ਧੂੰਏ ਦੇ ਪਿਰੇ ਹੋਏ ਬਦਲਾਂ ਵਿੱਚ ਤੋਪਾਂ ਦੀ ਗਰਦ ਪਲੀਤਿਆਂ ਦੀ ਚਮਕ, ਤਲਵਾਰਾਂ ਤੇ ਸੰਗੀਨਾਂ ਦੀ ਝਲਕ ਬਿਜਲੀ ਵਾਂਗ ਭਯੰਕਰ ਸਮਾਂ ਅੱਖਾਂ ਅੱਗੇ ਲਿਆਉਂਦੀ ਸੀ। ਅੰਤ ਨੂੰ ਅੰਗ੍ਰੇਜ਼ਾਂ ਨੇ ਇਸ ਤਰ੍ਹਾਂ ਫਤਹ ਹੋਣੀ ਅਸੰਭਵ ਜਾਣ ਕੇ ਦੀਵਾਰਾਂ ਵਿੱਚ ਜੋ ਸੁਰਾਖ ਹੋ ਗਏ ਸਨ, ਓਹਨਾਂ ਦੇ ਰਾਹ ਪੈਦਲ ਫੌਜ ਨੂੰ ਅੱਗੇ ਕਰਨ ਦੀ

ਕੋਸ਼ਿਸ਼ ਕੀਤੀ। ਡਿਕ ਤੇ ਸਟੇਸੀ ਸਾਹਿਬ ਨੇ ਕਿਲੇ ਦੀ ਦੱਖਣ ਵਾਲੀ ਦੀਵਾਰ ਜਿਸ ਦੀ ਕਚਿਆਈ ਦੀ ਖਬਰ ਲਾਲ ਸਿੰਘ ਦੇ ਚੁੱਕਾ ਸੀ, ਹਮਲਾ ਕੀਤਾ। ਸਿੱਖ ਵੀ ਇਸ ਚਾਲ ਨੂੰ ਤਾੜ ਗਏ। ਉਹਨਾਂ ਵੀ ਆਪਣਾ ਸਾਰਾ ਜ਼ੋਰ ਇਸੇ ਪਾਸੇ ਲਾ ਦਿੱਤਾ। ਬੰਦੂਕਾਂ ਤੇ ਤੋਪਾਂ ਦੇ ਨਾਲ ਉਹ ਅੱਗ ਵਸਾਈ ਕਿ ਡਿਕ ਸਾਹਿਬ ਦੀ ਫੌਜ ਨੂੰ ਬੇਹੱਦ ਨੁਕਸਾਨ ਪੁੱਜਾ ਤੇ ਪਿੱਛੇ ਹਟਣ ਲਈ ਮਜ਼ਬੂਰ ਹੋਈ। ਇਹ ਹਾਲ ਵੇਖ ਕੇ ਗਿਲਬਰਟ ਸਾਹਿਬ ਫੌਜ ਲੈ ਕੇ ਡਿਕ ਸਾਹਿਬ ਨੂੰ ਆ ਮਿਲੇ, ਜਿਸ ਤੋਂ ਇਹਨਾਂ ਦੀ ਨਸਦੀ ਫੌਜ ਦੇ ਪੈਰ ਫਿਰ ਜੰਮ ਗਏ।

ਇਸ ਵੇਲੇ ਲੜਾਈ ਬੜੀ ਬੇਜਿਗਰੀ ਨਾਲ ਸ਼ੁਰੂ ਹੋ ਗਈ। ਡਿਕ ਸਾਹਿਬ ਇੱਕ ਬੜਾ ਹੀ ਸਿਆਣਾ ਤੇ ਬਹਾਦਰ ਅਫਸਰ ਸੀ। ਇਹ ਆਪਣੀ ਫੌਜ ਲੈ ਕੇ ਖਾਈ ਟੱਪ ਕੇ ਫਤਹ ਦਾ ਨਾਹਰਾ ਮਾਰਦਾ ਹੋਇਆ ਸਿੱਖਾਂ ਦੀਆਂ ਤੋਪਾਂ ਦੇ ਵਿਚਕਾਰ ਅੱਪੜ ਗਿਆ, ਕਿੰਤੁ ਸਿੱਖ ਹੀ ਸਨ ਜੋ ਇਸ ਹਮਲੇ ਨੂੰ ਰੋਕ ਸਕੇ। ਸਿੱਖਾਂ ਨੇ ਆਪਣੀਆਂ ਤੋਪਾਂ ਦੇ ਝੱਟ ਪਲੀਤੇ ਦਾਗ ਦਿਤੇ, ਜਿਸ ਤੋਂ ਅੰਗ੍ਰੇਜ਼ ਸਿਪਾਹ ਦਾ ਬਹੁਤ ਸਾਰਾ ਨੁਕਸਾਨ ਹੋਇਆ। ਡਿਕ ਸਾਹਿਬ ਵੀ ਫੱਟੜ ਹੋ ਗਏ। ਅੰਗ੍ਰੇਜ਼ੀ ਫੌਜ ਪਿੱਛੇ ਮੁੜਨ ਲੱਗੀ ਸੀ ਕਿ ਇਨ੍ਹੇ ਨੂੰ ਸਟੇਸੀ ਸਾਹਿਬ ਬਹੁਤ ਸਾਰੀ ਫੌਜ ਲੈ ਕੇ ਅੱਪੜ ਗਿਆ, ਜਿਸ ਤੋਂ ਭਯਾਨਕ ਜੰਗ ਸ਼ੁਰੂ ਹੋ ਗਈ। ਇਸ ਦਾ ਸਿੱਟਾ ਇਹ ਤਾਂ ਜ਼ਰੂਰ ਹੋਇਆ ਕਿ ਅੰਗ੍ਰੇਜ਼ਾਂ ਨੇ ਇਹ ਮੌਰਚਾ ਸਿੱਖਾਂ ਤੋਂ ਛੁਡਾ ਲਿਆ, ਕਿੰਤੁ ਇਸ ਦਾ ਕੋਈ ਲਾਭ ਨਹੀਂ ਸੀ, ਕਿਉਂਕਿ ਅਜੇ ਤਕ ਵਿਚਕਾਰਲੇ ਮੈਦਾਨ ਵਿੱਚ ਸਿੱਖ ਬੜੀ ਜਵਾਂਮਰਦੀ ਨਾਲ ਲੜ ਰਹੇ ਸਨ। ਇਸ ਸਮੇਂ ਕਿਲੇ ਵਿੱਚ ਵੜਨ ਲਈ ਅੰਗ੍ਰੇਜ਼ ਜਿੰਨਾ ਜ਼ੋਰ ਦੇ ਰਹੇ ਸਨ, ਸਿੱਖ ਉਨ੍ਹਾਂ ਹੀ ਸਖਤੀ ਨਾਲ ਮਾਰ ਮਾਰ ਕੇ ਪਿੱਛੇ ਹਟਾ ਰਹੇ ਸਨ। ਅਗਲੇ ਹਿੱਸੇ ਦਾ ਪਿੱਛੇ ਹਟਨਾ, ਪਿਛਲੇ ਦਾ ਅੱਗੇ ਵਧਣਾ, ਇਸ ਧੱਕੇ ਵਿੱਚ ਅੰਗ੍ਰੇਜ਼ੀ ਫੌਜ ਦਾ ਕਾਫੀ ਨੁਕਸਾਨ ਹੋਇਆ। ਜੋ ਢਿੱਗਾ, ਫਿਰ ਨਹੀਂ ਉੱਠਿਆ। ਲਾਸ਼ਾਂ ਤੇ ਲਾਸ਼ਾਂ ਚੜ੍ਹ ਗਈਆਂ। ਰਣ ਛੇਤਰ ਵੇਖਿਆਂ ਦਿਲ ਕੰਬ ਉਠਦਾ ਸੀ।

ਲੜਦੇ ਹੋਏ ਤਾਂ ਬਹੁਤ ਸਾਰੇ ਅੰਗਰੇਜ਼ ਮੈਦਾਨ ਵਿੱਚ ਲੇਟ ਗਏ ਸਨ। ਨੱਸਦੇ ਹੋਏ ਵੀ ਅਣਗਿਣਤ ਸਿੰਘਾਂ ਦੀ ਤਲਵਾਰ ਨਾਲ ਦੋਢਾੜ ਹੋਏ। ਹੈਨਰੀ ਸਮਿਥ ਫੌਜ ਨੂੰ ਗਿਲਬਰਟ ਦੀ ਫੌਜ ਦੇ ਸਜੇ ਪਾਸੇ ਰਹਿਣ ਦਾ ਹੁਕਮ ਸੀ, ਕਿੰਤੁ ਇਸ ਆਪਾਧਾਪੀ ਵਿੱਚ ਕਿਸੇ ਨੂੰ ਕੁਝ ਪਤਾ ਨਹੀਂ ਸੀ ਕਿ ਅਸੀਂ ਕਿਥੇ ਹਾਂ, ਜਿਸ ਤੋਂ ਸਮਿਥ ਸਾਹਿਬ ਨੂੰ ਵੀ ਪਿੱਛੇ ਹਟਣਾ ਪਿਆ। ਕਿੰਤੁ ਅੰਗਰੇਜ਼ ਗਿੱਦੜਾਂ ਵਾਂਗ ਪਿੱਛੇ ਹਟਣ ਲਈ ਹਿੰਦੁਸਤਾਨ ਵਿੱਚ ਨਹੀਂ ਸਨ ਆਏ। ਜਿਸ ਈਸ਼ੂਰ ਦੀ ਕ੍ਰਿਪਾ ਨਾਲ ਇਹਨਾਂ ਦੇ ਰਾਜ ਵਿੱਚ ਕਦੇ ਸੂਰਜ ਨਹੀਂ ਛੁੱਬਦਾ, ਅਥਵਾ ਕਿਸੇ ਨਾ ਕਿਸੇ ਵਿੱਚ ਰੌਸ਼ਨੀ ਦੇਂਦਾ ਰਹਿੰਦਾ ਹੈ, ਜਿਸ ਈਸ਼ੂਰ ਦੀ ਕ੍ਰਿਪਾ ਨਾਲ ਹਿੰਦੇਸਤਾਨ ਜਵਾਹਰਾਂ ਦੀ ਖਾਨ ਤੇ ਸੋਨਾ ਉਗਲਣ ਵਾਲੇ ਮੁਲਕ ਦੀ ਹਕੂਮਤ ਬਿਨਾਂ ਖੂਨ ਵੀਟੇ ਮਿਲ ਗਈ, ਉਸ ਈਸ਼ੂਰ ਦੀ ਕ੍ਰਿਪਾ ਨਾਲ ਇਨ੍ਹਾਂ ਨੂੰ ਅਕਲ, ਏਕਤਾ, ਹਿੰਮਤ ਤੇ ਕੌਮੀ ਪਿਆਰ ਵੀ ਅਦੁਤੀ ਮਿਲਿਆ ਹੈ, ਜਿਸ ਦੇ ਨਾਲ ਨੱਸਦੇ ਹੋਏ ਵੀ ਫਿਰ ਪੈਰ ਜਮਾ ਕੇ ਖੜੇ ਹੋ ਜਾਂਦੇ ਹਨ।

ਸਿੱਖਾਂ ਦੇ ਧੂੜ ਕੋਟ ਵਿੱਚ ਭਾਵੇਂ ਰਸਤੇ ਬਹੁਤ ਸਾਰੇ ਬਣ ਗਏ ਸਨ, ਕਿੰਤੁ ਸਿੱਖਾਂ ਦੇ ਜੰਬੂਰਕਾਂ ਤੇ ਹਲਕੀਆਂ ਤੋਪਾਂ ਅੰਗਰੇਜ਼ਾਂ ਨੂੰ ਅੰਦਰ ਨਹੀਂ ਜਾਣ ਦੇਂਦੀਆਂ ਸਨ। ਸਿੱਖ ਉਹਨਾਂ ਤੋਂ ਬੜੀ ਦਲੇਰੀ ਤੇ ਤੇਜ਼ੀ ਨਾਲ ਕੰਮ ਲੈ ਰਹੇ ਸੀ ਹਰ ਇੱਕ ਸਿੱਖ ਹੱਥ ਹੱਥ ਭਰ ਧਰਤੀ ਛੱਡਣ ਪਿੱਛੇ ਆਪਣਾ ਖੂਨ ਵੀਟ ਰਿਹਾ ਸੀ, ਕਿੰਤੁ ਸ਼ੋਕ ਕਿ ਉਨ੍ਹਾਂ ਦੀ ਹਿੰਮਤ ਤੇ ਬਹਾਦਰੀ ਵੇਖ ਕੇ ਮਦਦ ਦੇਣ ਵਾਲਾ ਕੋਈ ਨਹੀਂ ਸੀ। ਇਸ ਕਰ ਕੇ ਉਹਨਾਂ ਦੇ ਭਾਗਾਂ ਵਿੱਚ ਕੁਝ ਹੋਰ ਹੀ ਲਿਖਿਆ ਸੀ, ਅੱਗੇ ਬਹਾਦਰ ਦੁਸ਼ਮਣ ਪਿੱਛੇ ਦਗੇਬਾਜ਼ ਅਫਸਰ ਜਾਨ ਦੇ ਵੈਰੀ ਹੋ ਰਹੇ ਸਨ। ਨਿਮਕ ਹਰਾਮ ਲਾਲ ਸਿੰਘ ਫੌਜ ਲਈ ਖੜੋਤਾ ਲੜਾਈ ਦਾ ਤਮਾਸ਼ਾ ਵੇਖ ਰਿਹਾ ਸੀ। ਉਸ ਦੀ ਫੌਜ ਨੇ ਸਿੱਖ ਸੈਨਾ ਦਾ ਸੱਜਾ ਹੱਥ ਖਾਲੀ ਹੋਂਦਾ ਵੇਖ ਕੇ ਕਈ ਵਾਰ ਉਹ ਜਗ੍ਹਾ ਮੱਲਣ ਦੀ ਗੱਲ ਕਹੀ, ਕਿੰਤੁ ਜਿਸ ਬੇ-ਧਰਮੇ ਨੇ ਖਾਲਸਾ ਫੌਜ ਦਾ ਕਟਵਾਣਾ ਹੀ ਆਪਣੀ ਜਿੱਤ ਸਮਝ ਰੱਖੀ ਸੀ,

ਉਸ ਨੇ ਜ਼ਰਾ ਜਿੰਨੀ ਭੀ ਗੱਲ ਨਾ ਸੁਣੀ। ਹੁਣ ਇਸ ਸੱਜੇ ਪਾਸੇ ਨੂੰ ਖਾਲੀ ਵੇਖ ਕੇ ਡਿਕ ਸਾਹਿਬ ਦੀ ਹਾਰੀ ਹੋਈ ਫੌਜ ਨੂੰ ਅਪਣੀ ਸ਼ਰਮਿੰਦਗੀ ਧੋਣ ਦਾ ਕਾਫੀ ਸਮਾਂ ਮਿਲ ਗਿਆ। ਡਿਕ ਸਾਹਿਬ ਨੇ ਇਸ ਹਿੱਸੇ ਤੇ ਸਹਿਜ ਨਾਲ ਹੀ ਕਬਜ਼ਾ ਕਰ ਲਿਆ, ਜਿਸ ਤੋਂ ਦਰਮਿਆਨੀ ਹਿੱਸੇ ਤੇ ਕਬਜ਼ਾ ਕਰਨ ਵਾਲੀ ਗਿਲਬਰਟ ਸਾਹਿਬ ਦੀ ਫੌਜ ਨੂੰ ਬਹੁਤ ਮਦਦ ਮਿਲ ਗਈ ਅਤੇ ਉਹ ਵੀ ਬੜੀ ਤੇਜ਼ੀ ਨਾਲ ਅੱਗੇ ਵਧਣ ਲੱਗੀ। ਫਿਰ ਗਿਲਬਰਟ ਸਾਹਿਬ ਦੀ ਮਦਦ ਨੂੰ ਸਮਿਥ ਤੇ ਸਟੇਸ਼ੀ ਸਾਹਿਬ ਦੀ ਫੌਜ ਆ ਗਈ। ਉਸ ਵੇਲੇ ਤਿੰਨਾਂ ਪਾਸਿਆਂ ਤੋਂ 200 ਤੋਂਪਾਂ ਦੀ ਮਾਰ 9000 ਬੰਦੂਕਾਂ ਦੀਆਂ ਗੋਲੀਆਂ ਦੀ ਬੁਛਾੜ ਇੰਨੀ ਤਿੱਖੀ ਸਿੱਖਾਂ ਤੇ ਪੈ ਰਹੀ ਸੀ ਕਿ ਜਿਸ ਦੇ ਸਾਹਮਣੇ ਸਾਵਨ ਦਾ ਮੀਂਹ ਸ਼ਰਮਿੰਦਾ ਸੀ। ਕਿੰਤੂ ਸਿੱਖਾਂ ਨੇ ਜ਼ਰਾ ਵੀ ਹਿੰਮਤ ਨਹੀਂ ਹਾਰੀ, ਸਗੋਂ ਸੇਰਾਂ ਵਾਂਗ ਛਾਲਾਂ ਮਾਰਦੇ ਅੰਗ੍ਰੇਜ਼ੀ ਫੌਜ ਤੇ ਆ ਪਏ। ਕੇਲਿਆਂ ਵਾਂਗ ਗੇਰੇ ਕਟੀਣ ਲੱਗੇ ਤੇ ਪਿਛੇ ਨੱਠੇ। ਕਦੇ ਤਾਂ ਸਿੱਖਾਂ ਦੀ ਫੌਜ ਅੰਗ੍ਰੇਜ਼ੀ ਸੈਨਾ ਨੂੰ ਅੱਗੇ ਲਾ ਲੈਂਦੀ ਤੇ ਕਦੇ ਅੰਗ੍ਰੇਜ਼ੀ ਸੈਨਾ ਸਿੱਖ ਸੈਨਾ ਨੂੰ ਅੱਗੇ ਲਾ ਲੈਂਦੀ। ਦੋ ਘੰਟੇ ਤਕ ਇਹੋ ਹੀ ਹਾਲ ਰਿਹਾ। ਇਸ ਜੰਗ ਨੂੰ ਵੇਖ ਕੇ ਉਹ ਅੰਗ੍ਰੇਜ਼; ਜਿਨ੍ਹਾਂ ਨਿਪੇਲੀਅਨ ਦੇ ਜੰਗ ਵੇਖੇ ਸਨ, ਦੰਦਾਂ ਦੇ ਵਿੱਚ ਉੱਗਲੀ ਦੇ ਕੇ ਰਹਿ ਗਏ ਤੇ ਸਿੱਖਾਂ ਨੂੰ ਵਾਹ ਵਾਹ ਕਰਦੇ ਸਨ। ਦੋਨਾਂ ਪਾਸਿਆਂ ਤੋਂ ਬਹਾਦਰ ਬੜੀ ਹਿੰਮਤ ਤੇ ਜਵਾਂ ਮਰਦੀ ਨਾਲ ਲੜਦੇ ਸਨ। ਕੋਈ ਇੱਕ ਦੂਜੇ ਤੋਂ ਘਟ ਨਜ਼ਾਰ ਹੀ ਨਹੀਂ ਆਉਂਦਾ ਸੀ, ਬਲਕੇ ਤਲਵਾਰ ਦੀ ਲੜਾਈ ਵਿੱਚ ਸਿੱਖਾਂ ਦਾ ਕਦਮ ਅੱਗੇ ਸੀ। ਅਜੇਹੇ ਕਠਨ ਮੌਕੇ ਤੇ ਮਦਦ ਦੇ ਕੇ ਫੌਜ ਦਾ ਹੌਸਲਾ ਵਧਾਣਾ ਸੈਨਾਪਤੀ ਦਾ ਕੰਮ ਹੁੰਦਾ ਹੈ। ਕਿੰਤੂ ਮੰਦਭਾਗੇ ਸਿੱਖਾਂ ਦਾ ਵੈਰੀ ਲਾਲ ਸਿੰਘ ਤਾਂ 90 ਯਾਤਰ ਆਪਣੀ ਸੈਨਾ ਨੂੰ ਅੱਗੇ ਪਿਛੇ ਕਰ ਕੇ ਤਮਾਸਾ ਵੇਖਦਾ ਰਿਹਾ ਤੇ ਲੂਣਹਰਾਮੀ ਤੇਜ਼ ਸਿੰਘ ਆਪਣੀ ਅਰਦਲ ਦੇ 4000 ਜਵਾਨਾਂ ਨੂੰ ਨਾਲ ਲੈ ਕੇ ਨੱਸ ਪਿਆ ਤੇ ਜਾਂਦੀ ਵੇਰ ਦਰਯਾ ਤੇ ਜੋ ਪੁਲ ਬੱਧਾ ਹੋਇਆ ਸੀ। ਉਸ ਵਿੱਚੋਂ ਦੋ ਕਿਸਤੀਆਂ ਜਾਣ ਕੇ ਡੋਬ ਗਿਆ ਅਤੇ ਗੋਲ ਅੰਦਾਜ਼ਾਂ ਨੂੰ ਬਾਰੂਦ ਦੇਣਾ ਭੀ ਬੰਦ ਕਰ ਦਿੱਤਾ।

ਕਈ ਗੋਲਅੰਦਾਜ਼ਾਂ ਤੋਂ ਸੁਣਿਆ ਹੈ ਕਿ ਓਹਨਾਂ ਦੀਆਂ ਕੁਝ ਪੇਟੀਆਂ ਵਿੱਚੋਂ ਬਾਰੂਦ ਦੀ ਥਾਂ ਸਰਸੋਂ ਨਿੱਕਲੀ ਹੈ। ਸੋਚੋ! ਜਿਸ ਫੌਜ ਦੇ ਅਫਸਰਾਂ ਦੀ ਬਦਨੀਤੀ ਦਾ ਇਹ ਹਾਲ ਹੋਵੇ ਓਹ ਵਿਚਾਰੀ ਕਿਉਣ ਜਿੱਤ ਸਕਦੀ ਹੈ? ਬਿਨਾਂ ਸਰਦਾਰ ਦੇ ਫੌਜ ਕਦ ਤਕ ਲੜ ਸਕਦੀ ਸੀ? ਨੱਸਣ ਨੂੰ ਤਯਾਰ ਸੀ ਕਿ ਸਿੱਖਾਂ ਦਾ ਇੱਕ ਪੁਰਾਣਾ ਬਹਾਦਰ ਤੇ ਨੇਕਨਾਮ ਸਰਦਾਰ ਸ੍ਰਦਾਰ ਸ਼ਾਮ ਸਿੰਘ ਘੋੜੇ ਤੇ ਅਸਵਾਰ ਹੋ ਅੱਗੇ ਵਧਿਆ। ਇਹ ਘਰ ਤੋਂ ਹੀ ਸਰਬੰਸ ਦਾਨ ਕਰ ਕੇ ਸ਼ਹੀਦੀ ਦੀ ਪ੍ਰਾਪਤੀ ਲਈ ਚਿੱਟੇ ਰੇਸ਼ਮੀ ਕੱਪੜੇ ਪਾਈ ਆਇਆ ਸੀ। ਇਸ ਨੇ ਘੋੜੇ ਨੂੰ ਅੱਡੀ ਲਾ ਕੇ ਹਰ ਪਾਸੇ ਫੌਜ ਵਿੱਚ ਕਹਿਣਾ ਸ਼ੁਰੂ ਕੀਤਾ ਕਿ:

‘ਐ ਬਹਾਦਰ ਖਾਲਸਾ ਕੌਮ! ਲੂਣ ਤੇ ਧਰਮ ਦੀ ਸ਼ਰਤ ਤੇ ਇਸ ਜੀਉਣ ਨਾਲੋਂ ਮਰ ਜਾਣਾ ਹੱਛਾ ਹੈ ਜੋ ਆਪਣੇ ਸਿੰਘ ਨਾਮ ਤੇ ਵੱਟਾ ਲਾ ਜਾਂਦੇ ਹਨ, ਆਪਣੇ ਗੁਰੂ ਸਾਹਿਬਾਨ ਦਾ ਹੁਕਮ ਪੂਰਾ ਕਰੋ ਕਿਉਂਕਿ ਉਸ ਤੇ ਚਲਣਾ ਆਪ ਦਾ ਧਰਮ ਹੈ। ਅੱਗੇ ਵਧ ਕੇ ਮਰੋ ਮਾਰੋ, ਜਿਸ ਤੋਂ ਉਹ ਦਰਜਾ ਮਿਲੇਗਾ ਜਿਸ ਦੇ ਵਾਸਤੇ ਬੜੇ ਬੜੇ ਰਿਖੀ ਮੁਨੀ ਤੇ ਤਪੱਸਵੀ ਯਾਚਨਾ ਕਰਦੇ ਹਨ। ਪਿਆਰੇ ਭਰਾਓ! ਲੂਣ ਦੀ ਸ਼ਰਤ ਤੇ ਜਾਨ ਦੇ ਦੇਣੀ ਹੀ ਫਤਹ ਹੈ। ਲੜਾਈ ਦੇ ਮੈਦਾਨ ਵਿੱਚੋਂ ਨੱਸ ਜਾਣਾ ਸਿੰਘਾਂ ਦਾ ਕੰਮ ਨਹੀਂ ਤੇ ਇਹ ਵੀ ਸਮਝ ਲਓ ਕਿ ਹੁਣ ਨੱਸ ਕੇ ਵੀ ਜਾਨ ਨਾ ਬਚੇਗੀ, ਕਿਉਂਕਿ ਕੋਈ ਰਾਹ ਨੱਸ ਜਾਣ ਨੂੰ ਨਹੀਂ ਰਿਹਾ। ਤਿੰਨ ਪਾਸੀਂ ਦੁਸ਼ਮਣ ਦੀ ਸੈਨਾ ਤੁਹਾਡੀ ਜਾਨ ਲੈਣ ਲਈ ਤਜਾਰ ਖੜੀ ਹੈ। ਚੌਥੇ ਪਾਸੇ ਦਰਯਾਏ ਸਤਲੁਜ ਜ਼ੋਰਾਂ ਤੇ ਹੈ ਜੋ ਪੁਲ ਸੀ, ਬੇਧਰਮੀਆਂ ਤੇਜ਼ ਸਿੰਘ ਓਹ ਤੋੜ ਗਿਆ ਹੈ। ਹੁਣ ਸਵਾਏ ਸਾਮੁਣੇ ਹੋ ਕੇ ਲੜਨ ਦੇ ਹੋਰ ਕੋਈ ਰਾਹ ਨਹੀਂ ਦੀਹਦਾ, ਜਿਹਾ ਕਿ ਗੁਰੂ ਜੀ ਕਹਿੰਦੇ ਹਨ:

ਚੁ ਕਾਰ ਅਜ ਹਮਹ ਹੀਲਤੇ ਦਰ ਗੁਜਸਤ ॥

ਹਲਾਲ ਅਸਤੁ ਬੁਰਦਨ ਬ ਸਮਸ਼ੇਰ ਦਸਤ ॥੨੨॥

{ਦਸਮ -ਜ਼ਫਰਨਾਮਹ- ॥੨੨॥}

(ਜਦ ਕੰਮ ਸਾਰਿਆਂ ਹੀਲਿਆਂ ਤੋਂ ਲੰਘ ਜਾਵੇ ਤਦ ਤਲਵਾਰ ਨੂੰ ਹੱਥ ਵਿੱਚ ਲੈਣਾ ਜਾਇਜ਼ ਹੈ।)

ਸਰਦਾਰ ਸ਼ਾਮ ਸਿੰਘ ਦੀਆਂ ਇਨ੍ਹਾਂ ਗੱਲਾਂ ਨੇ ਸਿੰਘਾਂ ਵਿੱਚ ਜਾਨ ਪਾ ਦਿੱਤੀ। ਤੋਪਾਂ ਨੂੰ ਤਖਤਿਆਂ ਤੋਂ ਗਿਰਾ ਕੇ ਬੰਦੂਕਾਂ ਨੂੰ ਮੌਦਿਆਂ ਤੋਂ ਸੁਟ ਆਪਣੀ ਸਦਾ ਦੀ ਪਿਆਰੀ ਕ੍ਰਿਪਾਨ (ਸ੍ਰੀ ਸਾਹਿਬ) ਨੂੰ ਧੂਰ ਕੇ ਵੈਰੀ ਦੇ ਦਲਾਂ ਉੱਤੇ ਸ਼ੇਰਾਂ ਵਾਂਗ ਗੱਜ ਕੇ ਜਾ ਪਏ। ਇੱਕ ਘੰਟਾ ਤਕ ਇਨ੍ਹਾਂ ਸ਼ੇਰਾਂ ਦੇ ਅੱਗੇ ਅੰਗਰੇਜ਼ੀ ਸਿਪਾਹ ਬੱਕਰੀਆਂ ਦੀ ਤਰ੍ਹਾਂ ਨੱਸਦੀ ਰਹੀ। ਜਿਧਰ ਚਿੱਟੇ ਚਮੜੇ ਵਾਲਿਆਂ ਦਾ ਝੁੰਡ ਵੇਖਦੇ, ਉਧਰ ਹੀ ਜਾ ਪੈਂਦੇ। ਇਨ੍ਹਾਂ ਦੇ ਪੈਂਦੇ ਹੀ ਸੈਦਾਨ ਖਾਲੀ ਨਜ਼ਰ ਆ ਜਾਂਦਾ। ਸਿੱਖਾਂ ਤੇ ੧੨੦ ਤੋਪਾਂ ਤੇ ੧੯੦੦੦ ਬੰਦੂਕਾਂ ਅੱਗ ਵਸਾ ਰਹੀਆਂ ਸਨ, ਜਿਸ ਤੋਂ ਛਾਨਣੀ ਵਾਂਗ ਛੇਕ ਛੇਕ ਹੋ ਸਿੱਖ ਪਤੰਗਿਆਂ ਦੀ ਤਰ੍ਹਾਂ ਗਿਰ ਰਹੇ ਸਨ, ਪਰੰਤੁ ਪਿਛੇ ਨਹੀਂ ਹਟਦੇ ਸੀ। ਲਾਸ਼ਾਂ ਦੇ ਢੇਰ ਲਗ ਪਏ, ਜ਼ਮੀਨ ਲਾਲ ਹੋ ਗਈ। ਇਸ ਲੜਾਈ ਦਾ ਹਾਲ ਲਿਖਦਿਆਂ ਤਾਂ ਕਲਮ ਦਾ ਸੀਨਾ ਵੀ ਫੱਟਦਾ ਹੈ। ਲਾਰਡ ਗੱਫ ਤੇ ਲਾਰਡ ਹਾਰਡਿੰਗ ਆਦਿਕ ਵੱਡੇ ਵੱਡੇ ਅੰਗ੍ਰੇਜ਼ਾਂ ਨੇ ਬੜੇ ਸੁਨੇਹੇ ਭੇਜੇ ਕਿ ਤੁਸੀਂ ਹਥਯਾਰ ਸਿੱਟ ਦੇਵੇ ਤਾਂ ਜੋ ਤੁਹਾਡੀ ਜਾਨ ਬਖਸ਼ੀ ਕੀਤੀ ਜਾਵੇ, ਕਿੰਤੁ ਸਿੱਖਾਂ ਨੇ ਦੁਸ਼ਮਨ ਦਾ ਪੱਲਾ ਫੜ ਕੇ ਜੀਉਣ ਨਾਲੋਂ ਸਹੀਦ ਹੋਣਾ ਹੀ ਠੀਕ ਸਮਝਿਆ ਅਰਥਾਤ ਅਧੀਨਤਾ ਸਵੀਕਾਰ ਨਹੀਂ ਕੀਤੀ। ਸਰਦਾਰ ਸ਼ਾਮ ਸਿੰਘ ਗਲੁ ਵਿੱਚ ਕਢਨੀ ਪਾਈ, ਘੋੜੇ ਤੇ ਸਵਾਰ ਹੱਥ ਵਿੱਚ ਨੰਗੀ ਤਲਵਾਰ ਲਈ ‘ਕਿੱਥੇ ਹੈ ਲਾਟ? ਕਿੱਥੇ ਹੈ ਲਾਟ?’ ਕਹਿੰਦਾ ਅੰਗਰੇਜ਼ਾਂ ਦੀ ਫੌਜ ਦੇ ਸਮੁੰਦਰ ਵਿੱਚ ਜਾ ਵੜਿਆ, ਦਸਾਂ ਵੀਹਾਂ ਨੂੰ ਕਤਲ ਕਰਦਾ ਆਪ ਵੀ ਟੁਕੜੇ ਟੁਕੜੇ ਹੋ ਆਪਣੇ ਭਰਾਵਾਂ ਦੀਆਂ ਲਾਸ਼ਾਂ ਵਿੱਚ ਸੌਂ ਗਿਆ। ਭਾਵੇਂ ਸਰਦਾਰ ਸ਼ਾਮ ਸਿੰਘ ਦੇ ਡਿਗਰੇ ਹੀ ਲਾਹੌਰ ਦਰਾਬਰ ਦਾ ਝੰਡਾ ਡਿੱਗ ਪਿਆ ਤੇ ਸੈਦਾਨ ਅੰਗ੍ਰੇਜ਼ਾਂ ਦੇ ਹੱਥ ਆਇਆ। ਅੰਤ ਨੂੰ ਜਦ ਅੰਗ੍ਰੇਜ਼ੀ ਰਸਾਲੇ ਤੇ ਪਲਟਣਾਂ ਜਿਨ੍ਹਾਂ ਦੀ ਗਿਣਤੀ ੩੦ ਹਜ਼ਾਰ ਦੇ ਕਰੀਬ ਸੀ, ਇੱਕੋ ਵੇਰ ਤਿੰਨਾਂ ਪਾਸਿਆਂ ਤੋਂ ਸਿੱਖਾਂ ਨੂੰ ਘੇਰ ਕੇ ਅੱਗ ਵਸਾਂਦੇ ਹੋਏ ਅੱਗੇ ਵਧਣਾ ਸ਼ੁਰੂ ਕੀਤਾ। ਭਲਾ ਫਿਰ ਤਲਵਾਰ ਦੀ ਲੜਾਈ ਕਿਸ ਤਰ੍ਹਾਂ ਲੜੀ ਜਾਵੇ? ਬਹੁਤ ਸਾਰੇ ਸਿੱਖ ਤਾਂ ਸਾਹਮਣੇ ਹੋ ਕੇ ਮਰ ਗਏ। ਬਾਕੀ ਸਾਰੇ ਗੋਲ ਬੰਨ੍ਹ ਕੇ ਦੁਸ਼ਮਣ ਦੇ ਨਾਲ ਲੜਦੇ ਪਿੱਛੇ ਹਟਦੇ ਹਟਦੇ ਸਤਲੁਜ ਦੇ ਕੰਢੇ ਤਕ ਅੱਪੜੇ। ਜੇ ਕਦੀ ਉਸ ਕੌਮ ਦੇ ਵੈਰੀ ਤੇਜ਼ ਸਿੰਘ ਨੇ ਪੁਲ ਵੀ ਨਾ ਤੋੜਿਆ ਹੋਂਦਾ ਤਦ ਬਹੁਤ ਸਾਰੇ ਸਿੱਖ ਬਚ ਜਾਂਦੇ। ਹੁਣ ਤੰਗ ਪੈ ਕੇ ਦਰਯਾ ਵਿੱਚ ਛਾਲਾਂ ਮਾਰਨੀਆਂ ਪਈਆਂ ਤੇ ਤਰਨ ਲਗੇ, ਫਿਰ ਵੀ ਬੇਤਰਸ ਸੰਗਦਿਲ ਅੰਗ੍ਰੇਜ਼ਾਂ ਨੇ ਗੋਲੀਆਂ ਦਾ ਮੰਹੀ ਬੰਦ ਨਾ ਕੀਤਾ, ਬਲਕਿ ਸਾਰੀਆਂ ਤੋਪਾਂ ਤੇ ਬੰਦੂਕਾਂ ਓਹਨਾਂ ਤੇ ਜੋੜ ਦਿੱਤੀਆਂ। ਸਿੱਖਾਂ ਦੇ ਖੂਨ ਦੇ ਨਾਲ ਦਰਯਾ ਦਾ ਰੰਗ ਲਾਲ ਹੋ ਗਿਆ। ਘੋੜੇ ਤੇ ਮਾਲ ਅਸਬਾਬ ਸਾਰਾ ਪਾਣੀ ਵਿੱਚ ਰੁੜ ਗਿਆ।

ਪਾਣੀਪਤ ਦੇ ਜੰਗ ਦੇ ਪਿੱਛੋਂ ਦੁਰਾਨੀਆਂ ਤੇ ਮਰਹੌਟਿਆਂ ਦੇ ਵਿਚਕਾਰ ਹੋਇਆ ਸੀ ਇਤਨੇ ਜਵਾਨ ਤੇ ਘੋੜੇ ਸਾਇਦ ਕਿਸੇ ਜੰਗ ਵਿੱਚ ਨਹੀਂ ਮੌਏ ਹੋਣਗੇ, ਜਿੰਨੇ ਕਿ ਸਭਾਵਾਂ ਦੇ ਜੰਗ ਵਿੱਚ ਮੌਏ। ਇਹ ਜੰਗ ਵੀ ਦੂਜਾ ਮਹਾਂਭਾਰਤ ਦਾ ਯੁੱਧ ਕਿਹਾ ਜਾ ਸਕਦਾ ਹੈ। ਸਿੱਖਾਂ ਨੂੰ ਬੇਹੱਦ ਹਾਨੀ ਤੇ ਨੁਕਸਾਨ ਪੁਜਾ, ਕਿੰਤੁ ਅੰਗਰੇਜ਼ਾਂ ਨੂੰ ਵੀ ਮੁਰਦਿਆਂ ਤੇ ਗੋਲੀ ਚਲਾਣ ਦੇ ਕਾਰਣ ਬੇਹੱਦ ਬਦਨਾਮੀ ਮਿਲੀ। ਕਨਿੰਘਮ ਸਾਹਿਬ ਲਿਖਦੇ ਹਨ ਕਿ

‘ਭਾਵੇਂ ਇਹ ਸਭ ਕੁਝ ਹੋਇਆ, ਕਿੰਤੁ ਕਿਸੇ ਸਿੱਖ ਨੇ ਅਧੀਨਤਾ ਸਵੀਕਾਰ ਨਹੀਂ ਕੀਤੀ ਤੇ ਨਾ ਕਿਸੇ ਨੇ ਪਨਾਹ ਮੰਗੀ। ਓਹ ਬਰਾਬਰ ਆਪਣੇ ਦੁਸ਼ਮਣ ਦੇ ਸਾਹਮਣੇ ਤਲਵਾਰਾਂ ਉਠਾ ਉਠਾ ਕੇ ਗਜਦੇ ਰਹੇ। ਫਤਹ ਪਾਣ ਵਾਲੀ ਕੌਮ ਹਾਰਨ ਵਾਲਿਆਂ ਦੀ ਇਸ ਬੇਅੰਤ ਦਲੇਰੀ ਤੇ ਅਦੁਤੀ ਬਹਾਦਰੀ ਵੇਖ ਕੇ ਹੈਰਾਨ ਸੀ। ਸਾਰੇ ਅੰਗ੍ਰੇਜ਼ ਅਫਸਰਾਂ ਦੇ ਮੂੰਹ ਤੋਂ ਅਵੱਸ਼ੇਂ ਵਾਹ! ਵਾਹ! ਨਿੱਕਲਦੀ ਸੀ।’

ਇਸ ਲੜਾਈ ਵਿੱਚ ੨੦੮੩ ਅੰਗ੍ਰੇਜ਼ੀ ਫੌਜ ਦੇ ਫਟੜ ਤੇ ੩੨੦ ਮਾਰੇ ਗਏ। ੫-੬ ਹਜ਼ਾਰ ਸਿੱਖ ਉਸ ਦਿਨ ਲੁਣ ਹਲਾਲ ਕਰਦੇ ਸ਼ਹੀਦ ਹੋ ਸਦਾ ਲਈ ਸੂਰਗਾਂ ਵਿੱਚ ਚਲੇ ਗਏ।

ਇਹ ਭਾਰੀ ਸ਼ਕਸਤ ਸਿੱਖਾਂ ਨੂੰ ਨਿਮਕ ਹਰਾਮੀ ਆਗੂਆਂ ਤੇ ਵਿਸ਼ਵਾਸ ਕਰਨ ਦੀ ਸਜ਼ਾ ਮਿਲੀ। ਇਨ੍ਹਾਂ ਲੜਾਈਆਂ ਵਿੱਚ ਸਿੱਖਾਂ ਨੂੰ ਮਲੂਮ ਹੋ ਗਿਆ ਕਿ ਅੰਗ੍ਰੇਜ਼ਾਂ ਤੋਂ ਬਾਜ਼ੀ ਜਿੱਤ ਖੜਨਾ ਬਹੁਤ ਮੁਸ਼ਕਲ ਹੈ। ਭਾਵੇਂ ਮੈਦਾਨ ਜੰਗ ਵਿੱਚ ਸਿੱਖਾਂ ਨੇ ਬਹਾਦਰੀ ਤੇ ਦਲੇਰੀ ਅੰਗਰੇਜ਼ਾਂ ਨਾਲੋਂ ਘਟ ਕੇ ਨਹੀਂ ਵਿਖਾਈ, ਕਿੰਤੂ ਜਦ ਸਿੱਖਾਂ ਦੇ ਅਫਸਰਾਂ ਦੀ ਨੀਯਤ ਵਿੱਚ ਹੀ ਬਦੀ ਹੋਵੇ ਤਦ ਸਿੱਖ ਵਿਚਾਰੇ ਕੀ ਕਰ ਸਕਦੇ ਹਨ? ਕਰਨਿੰਘਮ ਸਾਹਿਬ ਦੇ ਲਿਖੇ ਅਨੁਸਾਰ:

‘ਬਹਾਦਰੀ ਵਾਲੇ ਦਿਲ ਤੇ ਕੰਮ ਕਰਨ ਵਾਲੇ ਹੱਥ ਸਿੱਖਾਂ ਜਹੋ ਸ਼ਾਇਦ ਹੀ ਕਿਸੇ ਦੂਜੀ ਕੌਮ ਦੇ ਹੋਣਗੇ। ਕਿੰਤੂ ਸ਼ੋਕ ਹੈ ਕਿ ਇਨ੍ਹਾਂ ਨੂੰ ਹੌਸਲਾ ਤੇ ਇੱਕ ਬਣਾਨ ਵਾਲਾ ਆਗੂ ਨਾ ਮਿਲਿਆ।’

ਹੁਣ ਸੁਭਾਓਂ ਦੀ ਜਿੱਤ ਦੇ ਮਗਰੋਂ ੧੧ ਫਰਵਰੀ ਨੂੰ ਫੌਜ ਸਮੇਤ ਅੰਗ੍ਰੇਜ਼ੀ ਲਾਟ ਨੇ ਦਰਯਾਏ ਸਤਲੁਜ ਤੋਂ ਲੰਘ ਕੇ ੧੨ ਫਰਵਰੀ ਨੂੰ ਇੱਕ ਇਸ਼ਤਿਹਾਰ ਆਪਣੇ ਵਲੋਂ ਇਸ ਮਜ਼ਮੂਨ ਦਾ ਕੱਢਿਆ ਕਿ ਜੋ ਮਿਤਰਤਾ ਦਾ ਸੰਬੰਧ ਦੋਨੋਂ ਸਰਕਾਰਾਂ ਦੇ ਵਿਚਕਾਰ ੧੯੦੯ ਨੂੰ ਬੱਝਾ ਸੀ ੧੧ ਦਸੰਬਰ ੧੯੪੪ ਤਕ ਉਸ ਤੇ ਅਮਲ ਹੁੰਦਾ ਰਿਹਾ ਹੈ। ਇਸ ਦੇ ਉਲਟ ਫੌਜ ਖਾਲਸਾ ਅੰਗ੍ਰੇਜ਼ੀ ਇਲਾਕੇ ਵਿੱਚ ਖਲਲ ਪਾਂਦੀ ਰਹੀ, ਜਿਸ ਦੀ ਸਜ਼ਾ ਉਹਨਾਂ ਨੂੰ ਮਿਲੀ। ਹਰ ਇੱਕ ਲੜਾਈ ਵਿੱਚ ਸ਼ਕਸਤ ਹੋਈ। ੧੫੦ ਤੋਂ ਤੇ ਸਾਰਾ ਅਸਬਾਬ ਉਸ ਦਾ ਈਸ਼ਵਰ ਦੀ ਕ੍ਰਿਪਾ ਨਾਲ ਸਰਕਾਰ ਅੰਗ੍ਰੇਜ਼ੀ ਦੇ ਕਬਜ਼ੇ ਵਿੱਚ ਆ ਗਿਆ। ਹੁਣ ਸਰਕਾਰ ਦੀ ਫਤਹਮੰਦ ਫੌਜ ਸਤਲੁਜ ਲੰਘ ਕੇ ਪੰਜਾਬ ਦੇ ਮੁਲਕ ਵਿੱਚ ਦਾਖਲ ਹੋ ਗਈ ਹੈ। ਜਦ ਤਕ ਫਾਸਾਦੀਆਂ ਨੂੰ ਆਪਣੀ ਕੀਤੀ ਦੀ ਸਜ਼ਾ ਮਿਲ ਜਾਵੇ, ਉਸ ਵੇਲੇ ਤਕ ਭਾਵੇਂ ਸਰਕਾਰ ਦੀ ਪੰਜਾਬ ਤੇ ਕਬਜ਼ਾ ਕਰਨ ਦੀ ਨੀਯਤ ਨਹੀਂ, ਤਦ ਵੀ ਪੰਜਾਬ ਅੰਗ੍ਰੇਜ਼ੀ ਫੌਜ ਦੇ ਕਬਜ਼ੇ ਵਿੱਚ ਰਹੇਗਾ। ਲੜਾਈ ਦਾ ਖਰਚ ਵਸੂਲ ਕਰਨ ਤੇ ਅਗੋਂ ਨੂੰ ਬੇਇੰਤਜ਼ਾਮੀ ਦੂਰ ਕਰਨ ਵਾਸਤੇ ਤੇ ਦਰਬਾਰ ਲਾਹੌਰ ਦੇ ਕਈ ਇਲਾਕੇ ਅੰਗ੍ਰੇਜ਼ੀ ਅਮਲਦਾਰੀ ਦੇ ਅਖਤਯਾਰ ਵਿੱਚ ਰਖੇ ਜਾਣਗੇ ਤੇ ਲਾਹੌਰ ਦਰਬਾਰ ਨੂੰ ਵੀ ਆਪਣੀ ਕਰਨੀ ਦੀ ਸਜ਼ਾ ਮਿਲੇਗੀ। ਇਹ ਸਭ ਕੁਝ ਹੁਣ ਲਾਹੌਰ ਪੁੱਜ ਕੇ ਵਰਤੋਂ ਵਿੱਚ ਆਵੇਗਾ। ਕਿੰਤੂ ਗਵਰਨਰ ਸਾਹਿਬ ਬਹਾਦਰ ਸਰਕਾਰ ਅੰਗ੍ਰੇਜ਼ੀ ਦੇ ਸੱਚੇ ਬੈਰਖਾਹ ਦਿਲੀ ਦੋਸਤ ਮਹਾਰਾਜਾ ਰਣਜੀਤ ਸਿੰਘ ਦੇ ਪੁਤਰ ਦੀ ਸਲਤਨਤ ਨੂੰ ਕਾਇਮ ਰਖਣ ਦੀ ਮਨਜ਼ਾ ਤੋਂ ਲਾਹੌਰ ਨੂੰ ਮੌਕਾ ਦੇਂਦੇ ਹਨ। ਜੇ ਸਿੱਖ ਕੌਮ ਨੂੰ ਇਹ ਬੰਦੋਬਸਤ ਮਨਜ਼ੂਰ ਨਾ ਹੋਵੇ ਤੇ ਫਿਰ ਅੰਗ੍ਰੇਜ਼ਾਂ ਦੇ ਨਾਲ ਲੜਾਈ ਦੀ ਤਜਾਰੀ ਕੀਤੀ ਜਾਵੇ। ਤਦ ਇਸ ਤੋਂ ਪਿੱਛੋਂ ਜਿਕਣ ਸਰਕਾਰ ਨੂੰ ਪੰਜਾਬ ਦਾ ਆਪਣੇ ਕਬਜ਼ੇ ਵਿੱਚ ਲਿਆਉਣਾ ਉਚਿਤ ਸਮਝਿਆ ਜਾਵੇਗਾ, ਉਕਣ ਹੀ ਕੀਤਾ ਜਾਵੇਗਾ।’

ਇਸ ਇਸ਼ਤਿਹਾਰ ਤੋਂ ਅੰਗ੍ਰੇਜ਼ੀ ਫੌਜ ਤੇ ਲਾਟ ਸਾਹਿਬ ਦਾ ਲਾਹੌਰ ਆਉਣਾ ਸੁਣ ਕੇ ਪੰਜਾਬ ਦੀ ਵਸੋਂ ਤੇ ਸਰਦਾਰ ਸੋਚਾਂ ਵਿੱਚ ਪੈ ਗਏ। ਹੁਣ ਤਾਂ ਲੁਣ ਹਰਾਮੀ ਵੱਡੇ ਅਫਸਰਾਂ ਨੂੰ ਵੀ ਆਪਣੇ ਕੀਤੇ ਤੇ ਹੱਥ ਮਲ ਕੇ ਪਸਚਾਤਾਪ ਕਰਨਾ ਪਿਆ। ਅੰਤ ਨੂੰ ਇਸ ਦਗੇਬਾਜ਼ ਕਮੇਟੀ ਦੇ ਪ੍ਰੈਜ਼ੀਡੈਂਟ ਰਾਜਾ ਗੁਲਾਬ ਸਿੰਘ ਨੇ ਆਪਣੀ ਡੋਗਰਾ ਫੌਜ ਤੇ ਕੁਝ ਸਰਦਾਰਾਂ ਸਮੇਤ ਸੁਲਾਹ ਸਫ਼ਾਈ ਕਰਨ ਦੀ ਇੱਛਾ ਤੋਂ ਕਸੂਰ ਤੋਂ ਦਸ ਮੀਲ ਦੀ ਵਿਥ ਤੇ ਕਾਹਨੇ ਕਾਛੇ ਅੱਪੜ ਕੇ ਵੈਸਰਾਏ ਸਾਹਿਬ ਨੂੰ ਆਪਣੇ ਆਉਣ ਦੀ ਖਬਰ ਭੇਜੀ। ਤਦ ਵੈਸਰਾਏ ਨੇ ਵਕੀਲ ਦੀ ਰਾਹੀਂ ਪੁੱਛ ਭੇਜਿਆ ਕਿ ਤੁਸੀਂ ਹੁਣ ਕਿਉਂ ਆਏ ਹੋ? ਉਹਨਾਂ ਨੇ ਜਵਾਬ ਦਿੱਤਾ ਕਿ ਜਿਸ ਕੰਮ ਲਈ ਸਪਾਹੀ ਆਇਆ ਕਰਦੇ ਹਨ। ਵਕੀਲ ਨੇ ਕਿਹਾ ਕਿ ਪਹਿਲਾਂ ਵੀ ਤੇਰਾ ਹੀ ੫੦ ਹਜ਼ਾਰ ਭਰਾ ਸਪਾਹੀ ਆ ਚੁੱਕਾ ਹੈ। ਰਾਜਾ ਗੁਲਾਬ ਸਿੰਘ ਨੇ ਕਿਹਾ ਕਿ ਹਾਂ, ਬੇਸ਼ਕ ਓਹ ਮੇਰੇ ਭਰਾ ਹਨ, ਕਿੰਤੂ ਜੇ ਕਦੀ ਮੈਂ ਇਸ ਲੜਾਈ ਵਿੱਚ ਆਉਂਦਾ ਤਦ ਲੜਾਈ ਦਾ ਨਤੀਜਾ ਕੁਝ ਹੋਰ ਹੁੰਦਾ, ਮੈਂ ਛੜ੍ਹੀ ਪੁਤਰ ਹਾਂ। ਦਾਵਤਾਂ ਖਾਣ ਵਾਲੀ ਕੌਮ ਨਹੀਂ ਜੋ ਕੇਵਲ ਸਲਾਮ ਤੇ ਹੀ ਖੁਸ਼ ਹੋ ਕੇ ਪੇਟ ਭਰਨ ਜੋਗੀ ਰੋਟੀ ਵੀ ਨਾ ਲਈ ਉੱਜ ਹੀ ਸੁਕਾ

ਜਾਲ ਵਿੱਚ ਫਸ ਕੇ ਆਪਣੇ ਅੰਗ ਕਟਵਾ ਬੈਠੇ; ਮੇਰਾ ਇੱਕ ਵੇਰ ਇਸ਼ਾਰਾ ਕਰਨਾ ਕਾਫੀ ਸੀ ੯੦ ਹਜ਼ਾਰ ਲੜਕੀ ਫੌਜ ਫਿਰੋਜ਼ਪੁਰ ਤੇ ਦਿੱਲੀ ਦੇ ਵਿਚਕਾਰ ਭੜਥੂ ਪਾ ਕੇ ਤੁਹਾਨੂੰ ਓਹ ਓਹ ਸਤਾਰੇ ਵਿਖਾਂਦੀ ਜੋ ਕਦੇ ਨਾ ਵੇਖੇ ਹੁੰਦੇ। ਜੇ ਦਿਲ ਵਿੱਚ ਕੁਝ ਹੋਵੇ ਤਦ ਹੁਣ ਵੀ ਲਾਟ ਸਾਹਿਬ ਤੋਂ ਆਗਿਆ ਲੈ ਦੇਵੋ। ਹੁਣ ਤਾਂ ਅਸੀਂ ਕੇਵਲ ਬੇਨਤੀ ਕਰਨ ਆਏ ਹਾਂ। ਜੇ ਕਦੀ ਲਾਟ ਸਾਹਿਬ ਸਾਡੀ ਬੇਨਤੀ ਧਿਆਨ ਪੂਰਬਕ ਸੁਣ ਲੈਣਗੇ, ਤਦ ਅਸੀਂ ਵੀ ਓਹਨਾਂ ਦੇ ਨੌਕਰ ਹਾਂ। ਨਹੀਂ ਤਾਂ ਅਸੀਂ ਸਾਰੇ ਲਾਹੌਰ ਦਰਬਾਰ ਦੇ ਕਰਮਚਾਰੀ ਆਪਣੀ ਆਪਣੀ ਫੌਜ ਸਮੇਤ ਲੂਣ ਦੇ ਪਿਛੇ ਲੜ ਮਰਨ ਨੂੰ ਤਿਆਰ ਹਾਂ। ਸੂਬੇਦਾਰ ਲਾਹੌਰ ਦੀ ਫੌਜ ਅੱਡ ਰਹੀ, ੯੦ ਹਜ਼ਾਰ ਫੌਜ ਕੇਵਲ ਮੇਰੇ ਨਾਲ ਹੈ। ਇੰਨੀ ਦੂਜੇ ਜਾਗੀਰਦਾਰਾਂ ਦੀ ਫੌਜ ਮੌਜੂਦ ਹੈ। ਇਹ ਜੋ ਖਾਲਸਾ ਫੌਜ ਲੜੀ ਇਹ ਸਾਡੀ ਫੌਜ ਨਹੀਂ ਸੀ। ਸੋ ਰਾਜਾ ਗੁਲਾਬ ਸਿੰਘ ਦੀਆਂ ਇਹ ਬਹਾਦਰੀ ਦੀਆਂ ਗੱਲਾਂ ਸੁਣ ਕੇ ਤੇ ੨੦ ਹਜ਼ਾਰ ਸਿੱਖ ਅੰਮ੍ਰਿਤਸਰ ਦੇ ਪਾਸ ਇਕੱਠੇ ਹੋਣ ਦੀ ਖਬਰ ਪਾ ਕੇ ਲਾਟ ਸਾਹਿਬ ਨੇ ਸਮਝ ਲਿਆ ਕਿ ਜਿਸ ਦਾ ਘਰ ਤੇ ਗੁਜ਼ਾਰਾ ਖੋਹਿਆ ਜਾਂਦਾ ਹੈ, ਓਹ ਜ਼ਰੂਰ ਮਰਨ ਮਾਰਨ ਨੂੰ ਤਯਾਰ ਹੋ ਜਾਂਦਾ ਹੈ। ਇਹ ਸਾਰਾ ਮੁਲਕ ਸਿੱਖਾਂ ਦਾ ਹੈ ਤੇ ਐਸ ਵੇਲੇ ਸਾਰੇ ਪੰਜਾਬੀਆਂ ਦੇ ਦਿਲ ਭੜਕ ਰਹੇ ਹਨ। ਇਸ ਕਰ ਕੇ ਇਨ੍ਹਾਂ ਨੂੰ ਸੁਲਾਹ ਸਫ਼ਾਈ ਦੀ ਠੰਢਕ ਦੇ ਕੇ ਕਾਬੂ ਕਰਨਾ ਉਚਿਤ ਹੈ। ਇਹ ਸੋਚ ਕੇ ਲਾਟ ਸਾਹਿਬ ਨੇ ਮਿਲਣ ਦੀ ਆਗਿਆ ਦਿੱਤੀ, ਤਦ ੧੫ ਫਰਵਰੀ ਨੂੰ ਗੁਲਾਬ ਸਿੰਘ ਨੇ ਕਸੂਰ ਦੇ ਮੁਕਾਮ ਤੇ ਖੇਮੇ ਵਿੱਚ ਹਾਜ਼ਰ ਹੋ ਕੇ ਬੇਨਤੀ ਕੀਤੀ ਕਿ ਜੋ ਕੁਝ ਵਧੀਕੀ ਹੋਈ ਹੈ ਖਾਲਸਾ ਫੌਜ ਵਲੋਂ ਹੋਈ ਹੈ। ਦਰਬਾਰ ਲਾਹੌਰ ਨੇ ਜਿੰਨੀ ਫੌਜ ਦੀ ਮਦਦ ਕੀਤੀ ਹੈ ਓਹ ਕੇਵਲ ਆਪਣੀ ਜਾਨ ਜਾਣ ਦੇ ਖੌਫ ਤੋਂ ਕੀਤੀ ਹੈ, ਕਿਉਂਕਿ ਉਸ ਵੇਲੇ ਜੋ ਕੋਈ ਸਰਦਾਰ ਫੌਜ ਦੀ ਰਾਇ ਦੇ ਵਿਰੁੱਧ ਹੁੰਦਾ ਸੀ ਤਦ ਫੌਰਨ ਟੁਕੜੇ ਟੁਕੜੇ ਕੀਤਾ ਜਾਂਦਾ ਸੀ। ਇਹ ਸਾਰੀ ਖੁਦਸਰੀ ਤੇ ਸਰਕਸੀ ਫੌਜ ਦੀ ਸੀ, ਜੋ ਆਪਣੇ ਕੀਤੇ ਦੀ ਸਜ਼ਾ ਪਾ ਚੁੱਕੀ। ਮਹਾਰਾਜਾ ਦਲੀਪ ਸਿੰਘ ਉਸ ਵੱਡੇ ਮਹਾਰਾਜਾ ਰਣਜੀਤ ਸਿੰਘ ਦਾ ਲੜਕਾ ਹੈ ਜੋ ਸਰਕਾਰ ਅੰਗ੍ਰੇਜ਼ੀ ਦਾ ਦੋਸਤ ਸੀ। ੨ ਸਾਲ ਦਾ ਅਨਜਾਣ ਬੱਚਾ ਤਰਸਯੋਗ ਹਾਲਤ ਵਿੱਚ ਹੈ, ਸਰਕਾਰ ਅੰਗ੍ਰੇਜ਼ੀ ਨੂੰ ਓਹਦੇ ਪਿਤਾ ਦਾ ਮਿੱਤਰ ਹੋਣ ਦੇ ਕਾਰਣ ਜਦ ਤਕ ਕਿ ਦਲੀਪ ਸਿੰਘ ਬਾਲਗ ਨਾ ਹੋ ਜਾਵੇ, ਓਹਦੀ ਪਾਲਣਾ ਕਰਨੀ ਚਾਹੀਦੀ ਹੈ। ਲਾਟ ਸਾਹਿਬ ਨੇ ਗੁਲਾਬ ਸਿੰਘ ਦੀਆਂ ਗੱਲਾਂ ਸੁਣ ਕੇ ਤਾਂ ਇਹ ਦਿਲ ਵਿੱਚ ਫੈਸਲਾ ਕਰ ਲਿਆ ਕਿ ਦਲੀਪ ਸਿੰਘ ਨਾਲ ਕੋਈ ਸਖ਼ਤੀ ਨਾ ਕੀਤੀ ਜਾਵੇਗੀ, ਕਿੰਤੁ ਗੁਲਾਬ ਸਿੰਘ ਨੂੰ ਸਰਾਰਤੀ ਤੇ ਫਸਾਦ ਦੀ ਜੜ੍ਹ ਜਾਣ ਕੇ ਓਹਦੀਆਂ ਗੱਲਾਂ ਦੀ ਕੁਝ ਪ੍ਰਵਾਹ ਨਾ ਕੀਤੀ। ਤਦ ਗੁਲਾਬ ਸਿੰਘ ਨੇ ਸੋਚਿਆ ਕਿ ਜੇ ਕਦੀ ਦਲੀਪ ਸਿੰਘ ਨੂੰ ਲਾਟ ਸਾਹਿਬ ਦੇ ਪੇਸ਼ ਕੀਤਾ ਜਾਵੇ ਤਦ ਸ਼ਾਇਦ ਗਵਰਨਰ ਇਹਦੇ ਤੇ ਤਰਸ ਕਰ ਦੇਵੇ ਤੇ ਅੰਗਰੇਜ਼ੀ ਫੌਜ ਸਮੇਤ ਲਾਹੌਰ ਤੱਕ ਨਾ ਜਾਏ। ਜੇ ਇਸੇ ਥਾਂ ਤੇ ਸੁਲਾਹ ਸਫ਼ਾਈ ਦੀ ਗੱਲ ਬਾਤ ਹੋ ਜਾਏ, ਤਾਂ ਠੀਕ ਹੈ। ਇਸ ਗੱਲ ਨੂੰ ਵਿਚਾਰ ਕੇ ਰਾਜਾ ਗੁਲਾਬ ਸਿੰਘ ਲਾਹੌਰ ਪੁੱਜਾ ਤੇ ਓਥੇ ਰਾਜਾ ਲਾਲ ਸਿੰਘ, ਤੇਜ਼ ਸਿੰਘ, ਭਾਈ ਰਾਮ ਸਿੰਘ, ਰਣਜੋਪ ਸਿੰਘ, ਦੀਨਾਨਾਥ ਤੇ ਫਕੀਰ ਨੂਰਦੀਨ ਦਰਬਾਰ ਦੇ ਕਰਮਚਾਰੀਆਂ ਨੂੰ ਨਾਲ ਲੈ ਕੇ ਲੁਲਿਆਨੀ ਦੇ ਮੁਕਾਮ ਤੇ ਜਿੱਥੇ ਕਿ ਗਵਰਨਰ ਠਹਿਰਿਆ ਹੋਇਆ ਸੀ, ਅੱਪੜਿਆ। ੨੦ ਫਰਵਰੀ ਨੂੰ ਮਹਾਰਾਜਾ ਦਲੀਪ ਸਿੰਘ ਨੇ ਮੁਲਾਕਾਤ ਕਰ ਕੇ ਆਪਣੇ ਆਪ ਨੂੰ ਸਰਕਾਰ ਅੰਗ੍ਰੇਜ਼ੀ ਦੇ ਹਵਾਲੇ ਕੀਤਾ। ਗਵਰਨਰ ਨੇ ਦਲੀਪ ਸਿੰਘ ਤੇ ਤਰਸ ਕਰ ਕੇ ਬੜੀ ਤਸਲੀ ਦਿੱਤੀ ਤੇ ਓਹਦੀ ਹਕੂਮਤ ਅੱਗੇ ਵਾਂਗ ਪੰਜਾਬ ਵਿੱਚ ਰਹਿਣ ਦੇਣ ਦਾ ਇਕਰਾਰ ਕਰ ਕੇ ਕਿਹਾ ਕਿ ਸਰਕਾਰ ਅੰਗ੍ਰੇਜ਼ੀ ਦਾ ਇਹ ਉੱਕਾ ਮਨੋਰਥ ਨਹੀਂ ਹੈ ਕਿ ਆਪਣੇ ਇੱਕ ਮਿੱਤਰ ਦੀ ਸਲਤਨਤ ਓਹਦੇ ਮਰਨ ਮਗਰੋਂ ਵਿਗਾੜੇ। ਸਾਡੀ ਮਨਸ਼ਾ ਹੈ ਕਿ ਲਾਹੌਰ ਵਿੱਚ ਸਿੱਖਾਂ ਦੀ ਹਕੂਮਤ ਰਹੇ ਤੇ ਦਲੀਪ ਸਿੰਘ ਨਾਲ ਸਰਕਾਰ ਅੰਗਰੇਜ਼ੀ ਦਾ ਅਜਿਹਾ ਹੀ ਸੰਬੰਧ ਰਹੇਗਾ, ਜਿਹਾ ਕਿ ਵੱਡੇ ਮਹਾਰਾਜਾ ਦੇ ਨਾਲ ਸੀ। ਕਿੰਤੁ ਚੂੰਕੇ ਇਸ ਝਗੜੇ ਵਿੱਚ ਮੁਢ ਸਿੱਖਾਂ ਵੱਲੋਂ ਹੋਇਆ ਹੈ, ਇਸ ਕਰ ਕੇ ਸਤਲੁਜ ਤੇ

ਬਿਆਸ ਦੇ ਵਿਚਕਾਰ ਦਾ ਸਾਰਾ ਲਾਹੌਰ ਦਰਬਾਰ ਦਾ ਇਲਾਕਾ ਪਹੜੀ ਇਲਾਕੇ ਸਮੇਤ ਸਰਕਾਰ ਅੰਗ੍ਰੇਜ਼ੀ ਦੇ ਅਧੀਨ ਹੋਵੇਗਾ ਤੇ ਦੋਨੋਂ ਦਰਯਾ ਗੁਰਨਮੈਟ ਦੇ ਅਖਤਯਾਰ ਵਿੱਚ ਹੋਣਗੇ। ਇਸ ਤੋਂ ਛੁਟ ਡੇਢ ਕਰੋੜ ਰੁਪਯਾ ਲੜਾਈ ਦਾ ਖਰਚ ਤੇ ਅੰਗ੍ਰੇਜ਼ੀ ਫੌਜ ਦੇ ਅਫਸਰਾਂ ਦੇ ਖੂਨ ਦੇ ਬਦਲੇ ਲਾਹੌਰ ਦਰਬਾਰ ਤੋਂ ਹਰਜਾਨੇ ਵਜੋਂ ਲਈ ਜਾਣਗੇ। ਇਸ ਤਰ੍ਹਾਂ ਲਾਹੌਰ ਰਾਜ ਦੇ ਕਰਮਚਾਰੀਆਂ ਨੂੰ ਸਾਨੂੰ ਤਸੱਲੀ ਦੇ ਕੇ ਇਸੇ ਮਤਲਬ ਦਾ ਇੱਕ ਇਸ਼ਤਿਹਾਰ ਅੰਗ੍ਰੇਜ਼ਾਂ ਨੇ ਕੱਢਿਆ ਕਿ ਅੱਜ ਮਹਾਰਾਜਾ ਦਲੀਪ ਸਿੰਘ ਨੇ ਆਪਣੀ ਫੌਜ ਦੀ ਗੁਸਤਾਖੀ ਤੇ ਆਪਣੀ ਬੇਬਸੀ ਪ੍ਰਗਟ ਕਰ ਕੇ ਮਾਫ਼ੀ ਮੰਗੀ ਹੈ ਤੇ ਆਪਣੇ ਰਾਜ ਦੇ ਕੀਤੇ ਕੰਮ ਤੇ ਅਫਸੋਸ ਕੀਤਾ ਹੈ। ਸਾਨੂੰ ਉਮੈਦ ਹੈ ਕਿ ਦੋਨਾਂ ਸਰਕਾਰਾਂ ਦੇ ਵਿਚਕਾਰ ਫਿਰ ਅੱਗੇ ਵਾਂਗ ਸੰਬੰਧ ਕਾਇਮ ਹੋ ਜਾਵੇਗਾ। ਪੰਜਾਬ ਦੀ ਪ੍ਰਜਾ ਨੂੰ ਤਸੱਲੀ ਰੱਖਣੀ ਚਾਹੀਦੀ ਹੈ ਕਿ ਅੰਗਰੇਜ਼ੀ ਫੌਜ ਦੇ ਵਲੋਂ ਕਿਸੇ ਨੂੰ ਰਤੀ ਜਿੰਨੀ ਵੀ ਤਕਲੀਫ ਨਹੀਂ ਹੋਵੇਗੀ। ਇਸ ਇਸ਼ਤਿਹਾਰ ਦੇ ਨਿੱਕਲਣ ਨਾਲ ਆਮ ਲੋਕਾਂ ਨੂੰ ਆਮ ਕਰ ਕੇ ਤੇ ਲਾਹੌਰ ਤੇ ਅੰਮ੍ਰਿਤਸਰ ਦੀ ਵੱਸੋਂ ਨੂੰ ਖਾਸ ਕਰ ਕੇ ਜਿਨ੍ਹਾਂ ਨੂੰ ਲੁਟਣ ਦਾ ਡਰ ਲਗਾ ਹੋਇਆ ਸੀ, ਤਸੱਲੀ ਹੋ ਗਈ।

ਹੁਣ ਰਾਜਾ ਗੁਲਾਬ ਸਿੰਘ ਦੀ ਨੀਯਤ ਇਸ ਗੱਲਾਂ ਬਦਲੀ ਕਿ ਅੰਗਰੇਜ਼ਾਂ ਨੇ ਤਾਂ ਮੁਲਕ ਤੇ ਰੁਪਯਾ ਲੈ ਲਿਆ ਤੇ ਮਹਾਰਾਜਾ ਦਲੀਪ ਸਿੰਘ ਦੀ ਸਲਤਨਤ ਭੀ ਬਨੀ ਰਹੀ। ਮੈਨੂੰ ਵਿੱਚ ਆਉਣ ਦਾ ਕੀ ਮਿਲਿਆ? ਜੇ ਕਦੀ ਲਾਟ ਸਾਹਿਬ ਫੌਜ ਸਮੇਤ ਲਾਹੌਰ ਜਾਵੇ ਅਤੇ ਰਾਣੀ ਸਮੇਤ ਸਾਰੇ ਕਰਮਚਾਰੀਆਂ ਨੂੰ ਭੜਕਾਇਆ ਜਾਵੇ ਤਦ ਮੇਰਾ ਮਨੋਰਥ ਪੂਰਾ ਹੋਵੇ, ਅਰਥਾਤ ਆਪਣੇ ਮੁਲਕ ਦਾ ਸੁਤੰਤਰ ਰਾਜਾ ਲਾਹੌਰ ਦਰਬਾਰ ਤੋਂ ਅਡ ਬਣ ਸਕਦਾ ਹਾਂ।

ਇਸ ਸਵਾਰਥ ਨੂੰ ਮੁਖ ਰੱਖ ਕੇ ਗੁਲਾਬ ਸਿੰਘ ਨੇ ਲਾਟ ਸਾਹਿਬ ਨੂੰ ਕਿਹਾ ਕਿ ਦਲੀਪ ਸਿੰਘ ਨੂੰ ਆਪਣੀ ਨਿਗਰਾਨੀ ਵਿੱਚ ਲਾਹੌਰ ਅਪੜਾਇਆ ਜਾਏ। ਇਸ ਗੱਲ ਨੂੰ ਗਵਰਨਰ ਨੇ ਮੰਨ ਲਿਆ। ਭਾਵੇਂ ਦੀਵਾਨ ਦੀਨਾਨਾਥ ਆਦਿਕ ਮੁਲਾਜ਼ਮਾਂ ਨੇ ਲੁਲਿਆਨੀ ਦੇ ਵਿੱਚ ਹੀ ਸਾਰੇ ਕਾਗਜ਼ ਲਿਖ ਕੇ ਦਸਤਖਤ ਹੋ ਜਾਣ ਨੂੰ ਜ਼ੋਰ ਦਿੱਤਾ, ਕਿੰਤੁ ਗੁਲਾਬ ਸਿੰਘ ਦੇ ਕਹਿਣ ਤੇ ਗਵਰਨਰ ਨੇ ਕਿਹਾ ਕਿ ਸਾਰੇ ਕਾਗਜ਼ ਲਾਹੌਰ ਅੱਪੜ ਕੇ ਹੀ ਪੂਰੇ ਹੋਣਗੇ। ਇਸ ਵਾਸਤੇ ਲਾਹੌਰ ਦੀ ਤਰਫ਼ ਕੂਚ ਕਰ ਦਿੱਤਾ। ੨੧ ਫਰਵਰੀ ਨੂੰ ਲਾਟ ਸਾਹਿਬ ਨੇ ਲਾਹੌਰ ਅੱਪੜ ਕੇ ਦਲੀਪ ਸਿੰਘ ਨੂੰ ਤਾਂ ਮਹਾਲਾਂ ਵਿੱਚ ਭੇਜ ਦਿੱਤਾ ਤੇ ਸਾਰੇ ਦਰਵਾਜ਼ਿਆਂ ਤੋਂ ਸਿੱਖਾਂ ਦੇ ਪਹਿਰੇ ਉਠਾ ਕੇ ਅੰਗ੍ਰੇਜ਼ਾਂ ਦੇ ਬਿਠਾ ਦਿੱਤੇ। ਇਸ ਗਲ ਤੋਂ ਸਾਰੇ ਦਰਾਬਰੀ ਤੇ ਰਾਣੀ ਸਾਹਿਬ ਨੂੰ ਬੜਾ ਦੁਖ ਹੋਇਆ। ਇਹ ਸਾਰੀਆਂ ਗੱਲਾਂ ਗੁਲਾਬ ਸਿੰਘ ਨੇ ਰਾਣੀ ਨੂੰ ਦੱਸ ਕੇ ਲਾਟ ਸਾਹਿਬ ਨੂੰ ਚਿੱਠੀ ਲਿਖਵਾਈ ਕਿ ਰਾਜਾ ਗੁਲਾਬ ਸਿੰਘ ਸਾਡਾ ਜਾਗੀਰਦਾਰ ਹੈ। ਸੁਤੰਤਰ ਮੁਖਤਾਰ ਵਜੀਰ ਨਹੀਂ। ਵਜੀਰ ਮੁਖਤਾਰ ਲਾਲ ਸਿੰਘ ਨੂੰ ਸਮਝਣਾ ਚਾਹੀਦਾ ਹੈ, ਇਸੇ ਦੀ ਗਲ ਤੇ ਇਤਿਬਾਰ ਹੋਵੇ। ਰਾਜਾ ਲਾਲ ਸਿੰਘ ਨੂੰ ਇਹ ਵੀ ਸੱਕ ਸੀ ਕਿ ਜੋ ਕੁਝ ਮੈਂ ਕਹਾਂਗਾ, ਅੰਗ੍ਰੇਜ਼ ਮੰਨ ਲੈਣਗੇ, ਕਿਉਂਕਿ ਪਿਛਲੀਆਂ ਲੜਾਈਆਂ ਵਿੱਚ ਮੇਰੇ ਖਤ ਅੰਗ੍ਰੇਜ਼ਾਂ ਪਾਸ ਅੱਪੜਦੇ ਰਹੇ ਹਨ ਤੇ ਮੇਰੇ ਤੇ ਤੇਜ਼ ਸਿੰਘ ਦੇ ਸਹਾਰੇ ਉਹਨਾਂ ਨੂੰ ਜਿੱਤ ਪ੍ਰਾਪਤ ਹੋਈ ਹੈ। ਇਸ ਤੋਂ ਰਾਜਾ ਗੁਲਾਬ ਸਿੰਘ ਲਾਹੌਰ ਦਰਬਾਰ ਦਾ ਹੋਰ ਵੀ ਦੁਸ਼ਮਣ ਬਣ ਗਿਆ। ਸਾਰੇ ਅੰਗ੍ਰੇਜ਼ ਮੈਨੂੰ ਆਪਣਾ ਖੈਰਖਾਹ ਮੰਨਦੇ ਹਨ। ਕਿੰਤੁ ਜਦ ੨੨ ਫਰਵਰੀ ਨੂੰ ਕਿਲ੍ਹੇ ਵਿੱਚੋਂ ਵੀ ਸਿੱਖ ਫੌਜ ਨੂੰ ਉਠਾ ਕੇ ਆਪਣੇ ਪੈਹਰੇ ਲਾਏ ਗਏ, ਤਦ ਬਹੁਤ ਹੀ ਘਬਰਾਹਟ ਹੋਈ, ਫਿਰ ਤਾਂ ਪ੍ਰਗਟ ਤੌਰ ਤੇ ਖਰਾਬ ਚਾਲਾਂ ਦਾ ਬੋੜ ਗੁਲਾਬ ਸਿੰਘ ਤੇ ਰਖਯਾ ਗਿਆ। ਜਦ ਲਾਟ ਸਾਹਿਬ ਨੇ ਦਰਬਾਰ ਲਾਹੌਰ ਨੂੰ ਬਹੁਤ ਸਾਰੀ ਘਬਰਾਹਟ ਵਿੱਚ ਵੇਖਿਆ ਤਦ ਇਸ ਖਿਆਲ ਤੋਂ ਕਿ ਸ਼ਾਇਦ ਵਿਗੜ ਨਾ ਜਾਣ, ਇਹ ਮੁਲਕ ਸਾਰਾ ਸਿੱਖਾਂ ਦਾ ਹੈ ਤੇ ਇਹ ਲੋਕ ਚਿੜ੍ਹੇ ਹੋਏ ਹਨ, ਅਤੇ ਤੰਗ ਹੋ ਕੇ ਗਲ ਪੈ ਜਾਣ। ਇਹ ਸੋਚ ਕੇ ੨੬ ਫਰਵਰੀ ਨੂੰ ਲਾਟ ਸਾਹਿਬ ਨੇ ਇੱਕ ਭਾਰੀ ਦਰਬਾਰ ਕੀਤਾ, ਜਿਸ ਵਿੱਚ ਮਹਾਰਾਜਾ ਦਲੀਪ ਸਿੰਘ ਫਿਰ ਆਪਣੇ ਵਲੋਂ ਗੱਦੀ ਤੇ ਬਿਠਾ ਕੇ ਇੱਕ ਇਸ਼ਤਿਹਾਰ ਦੇ ਵਿੱਚ

ਕੁਲ ਹਾਲਾਤ ਜਿਨ੍ਹਾਂ ਵਿੱਚ ਚਾਰ ਲੜਾਈਆਂ ਦਾ ਹਾਲ ਦੇ ਕੇ ੨੨੦ ਤੋਪਾਂ ਖੋਣ ਦਾ ਵਰਨਣ ਕੀਤਾ, ਤੇ ਕਿਹਾ ਕਿ ਮਹਾਰਾਜਾ ਰਣਜੀਤ ਸਿੰਘ ਦੀ ਮਿਤ੍ਰਤਾ ਤੇ ਮਹਾਰਾਜਾ ਦਲੀਪ ਸਿੰਘ ਤੇ ਤਰਸ ਕਰ ਕੇ ਫਿਰ ਇਸ ਨੂੰ ਲਾਹੌਰ ਦੀ ਗੱਦੀ ਤੇ ਬਿਠਾ ਦਿੱਤਾ ਗਿਆ ਹੈ। ਇਸ ਇਸਤਿਹਾਰ ਨੂੰ ਕਈ ਲੋਕ ਇਹ ਸਮਝ ਕੇ ਕਿ ਸਿੱਖਾਂ ਦੀ ਸਲਤਨਤ ਸਰਕਾਰ ਅੰਗਰੇਜ਼ੀ ਜਿਓਂ ਦੀ ਤਿਓਂ ਕਾਇਮ ਰੱਖਦੀ ਹੈ, ਧੰਨਵਾਦ ਕਰਨ ਲਗੇ ਤੇ ਕਈਆਂ ਨੇ ਮਹਾਰਾਜਾ ਨੂੰ ਨਵੇਂ ਸਿਰੇ ਗੱਦੀ ਤੇ ਬਠਾਣ ਨੂੰ ਅੰਗਰੇਜ਼ਾਂ ਵਲੋਂ ਦਾਤ ਸਮਝ ਖਾਲਸਾ ਸਲਤਨਤ ਕੁਝ ਦਿਨਾਂ ਦੀ ਗੱਲ ਹੀ ਸਮਝੀ।

ਹੁਣ ਲਾਟ ਸਾਹਿਬ ਨੇ ਇਰਾਦਾ ਕਰ ਕੇ ਕਿ ਸਿੱਖਾਂ ਨੂੰ ਇਨ੍ਹਾਂ ਦੇ ਕੀਤੇ ਦਾ ਦੰਡ ਹੀ ਨਹੀਂ ਮਿਲਣਾ ਚਾਹੀਦਾ, ਬਲਕਿ ਅਗੋਂ ਲਈ ਇਨ੍ਹਾਂ ਦੀ ਤਾਕਤ ਵੀ ਤੋੜ ਦੇਣੀ ਚਾਹੀਦੀ ਹੈ ਤਾਂ ਜੋ ਫਿਰ ਅਜਿਹਾ ਨਾ ਕਰਨਾ। ਇਹਨਾਂ ਸੋਚਿਆ ਕਿ ਲਾਹੌਰ ਦੇ ਦਰਬਾਰ ਵਿੱਚ ਸਭ ਤੋਂ ਵਧ ਕੇ ਚਾਲਾਕ, ਚਲਤਾ ਪੁਰਜ਼ਾ, ਦਾਨਾ ਤੇ ਦੌਲਤਮੰਦ ਰਾਜਾ ਗੁਲਾਬ ਸਿੰਘ ਹੈ। ਜੇ ਇਹ ਆਪਣੇ ਹੱਥ ਵਿੱਚ ਕਰ ਲਿਆ ਜਾਏ, ਤਦ ਸੁਖ, ਨਹੀਂ ਤਾਂ ਇਸ ਨੇ ਜਿਹਾ ਕਿ ਕਾਹਨੇ ਕਾਛੇ ਸਾਡੇ ਵਕੀਲ ਨੂੰ ਕਿਹਾ ਸੀ, ਕਿ ੮੦ ਹਜ਼ਾਰ ਸਵਾਰ ਕੀ ਗੱਲ ਹੈ? ਇੱਕ ਲਖ ਫੌਜ ਇਕੱਠੀ ਕਰ ਕੇ ਸਾਡੇ ਮੁਸ਼ਕਲਾਂ ਨਾਲ ਲਏ ਹੋਏ ਇਲਾਕੇ ਦੀ ਸੁਰਤ ਬਦਲ ਦੇਵੇਗਾ। ਤਾਂ ਤੇ ਇਸ ਨੂੰ ਜੇ ਜੰਮ੍ਹ ਕਸ਼ਮੀਰ ਦਾ ਆਜ਼ਾਦ ਰਾਜਾ ਬਣਾ ਦਿੱਤਾ ਜਾਏ ਤਦ ਇਹ ਸਦਾ ਲਈ ਧੰਨਵਾਦੀ ਰਹੇਗਾ ਤੇ ਲਾਹੌਰ ਦਰਬਾਰ ਨਾਲੋਂ ਇਸ ਦਾ ਸੰਬੰਧ ਟੁੱਟ ਜਾਏਗਾ।

ਲਾਟ ਸਾਹਿਬ ਨੇ ਗੁਲਾਬ ਸਿੰਘ ਨੂੰ ਇਸ ਗੱਲ ਦਾ ਭਰੋਸਾ ਦੇ ਕੇ ਕਿ ਤੈਨੂੰ ਸੁਤੰਤ੍ਰ ਰਾਜ ਦੇ ਦਿੱਤਾ ਜਾਏਗਾ, ਆਪਣਾ ਸੁਭਚਿੰਤਕ ਬਣਾ ਲਿਆ। ਇਸ ਕਰ ਕੇ ਗੁਲਾਬ ਸਿੰਘ ਨੇ ਹੁਣ ਕਸ਼ਮੀਰ ਤੇ ਹਜ਼ਾਰੇ ਦਾ ਇਲਾਕਾ ਲੈਣ ਦੀ ਤਜਵੀਜ਼ਾਂ ਠਹਿਰਾ ਕੇ ਮਹਾਰਾਜਾ ਦਲੀਪ ਸਿੰਘ ਨਾਲ ਇੱਕ ਨਵੇਂ ਪ੍ਰਣ ਪੱਤਰ ਤੇ ਦਸਤਖਤ ਕੀਤੇ ਜਿਸ ਦੀਆਂ ਸ਼ਰਤਾਂ ਇਹ ਸਨ:

- (੧) ਰਾਜਾ ਦਲੀਪ ਸਿੰਘ ਤੇ ਉਸ ਦੇ ਜਾਨਸ਼ੀਨਾਂ ਤੇ ਸਰਕਾਰ ਅੰਗਰੇਜ਼ੀ ਦੇ ਵਿੱਚਕਾਰ ਦੀ ਮਿੱਤਰਤਾ ਦਾ ਸੰਬੰਧ ਹਮੇਸ਼ਾਂ ਵਾਸਤੇ ਰਹੇਗਾ।
- (੨) ਮਹਾਰਾਜਾ ਲਾਹੌਰ ਮੰਨਦੇ ਹਨ ਕਿ ਦਰਜਾਏ ਸਤਲੁਜ ਤੇ ਬਿਆਸਾ ਦਾ ਵਿਚਕਾਰਲਾ ਇਲਾਕਾ ਅਸਾਂ ਛੱਡਿਆ।
- (੩) ਇਸ ਇਲਾਕੇ ਦੀ ਵੱਸੋਂ ਨਾਲ ਸਾਡਾ ਕੋਈ ਮਤਲਬ ਨਹੀਂ ਰਿਹਾ ਅਤੇ ਸਾਰੇ ਹੱਕ ਹਕੂਕ ਸਰਕਾਰ ਕੰਪਨੀ ਬਹਾਦਰ ਨੂੰ ਦੇ ਦਿੱਤੇ ਹਨ।
- (੪) ਉਪ੍ਰੋਕਤ ਇਲਾਕੇ ਤੋਂ ਛੁੱਟ ਡੇਢ ਕ੍ਰੋੜ ਰੁਪਯਾ ਸਰਕਾਰ ਨੇ ਲਾਹੌਰ ਦਰਬਾਰ ਤੋਂ ਮੰਗਿਆ ਹੈ, ਜੋ ਖਜ਼ਾਨੇ ਵਿੱਚ ਨਾ ਹੋਣ ਦੇ ਕਾਰਣ ਕਸ਼ਮੀਰ ਤੇ ਹਜ਼ਾਰੇ ਦਾ ਇਲਾਕਾ ਸਾਰੇ ਕਿਲ੍ਹਿਆਂ ਸਮੇਤ ਇੱਕ ਕਰੋੜ ਰਕਮ ਦੇ ਬਦਲੇ ਸਰਕਾਰ ਕੰਪਨੀ ਬਹਾਦਰ ਦੇ ਪਾਸ ਰਹੇਗਾ।
- (੫) ਬਾਕੀ ੫੦ ਲਖ ਸੁਲਾਹ ਦੇ ਕਾਗਜ਼ ਤੇ ਦਸਤਖਤ ਹੋਣ ਵੇਲੇ ਦੇ ਦਿੱਤਾ ਜਾਵੇਗਾ।
- (੬) ਸਾਡੀ ਸਰਕਸ ਫੌਜ ਨੂੰ ਪਿੱਛਲਾ ਹਿਸਾਬ ਚੁਕਾ ਕੇ ਅੱਡ ਕਰ ਦਿੱਤਾ ਜਾਵੇਗਾ ਤੇ ਅਗੋਂ ਨੂੰ ਫੌਜ ਦੀ ਤਨਖਾਹ ਓਹੋ ਹੀ ਹੋਵੇਗੀ ਜੋ ਮਹਾਰਾਜਾ ਰਣਜੀਤ ਸਿੰਘ ਦੇ ਵੇਲੇ ਸੀ।
- (੭) ੨੫ ਪਲਟਣਾਂ ਤੇ ੧੨ ਹਜ਼ਾਰ ਸਵਾਰ ਜੋ ਸਿੱਖ ਹੀ ਹੋਣਗੇ, ਇਨ੍ਹਾਂ ਤੋਂ ਛੁੱਟ ਹੋਰ ਫੌਜ ਮਹਾਰਾਜਾ ਦਲੀਪ ਸਿੰਘ ਨਾ ਰੱਖ ਸਕੇਗਾ।
- (੮) ਸਿੱਖਾਂ ਦਾ ਸਾਰਾ ਤੋਪਖਾਨਾ ਜੋ ਜੰਗ ਵਿੱਚ ਗਿਆ ਸੀ, ਸਰਕਾਰ ਦੇ ਹਵਾਲੇ ਕੀਤਾ ਜਾਵੇਗਾ।
- (੯) ਦਰਜਾਏ ਸਤਲੁਜ ਤੇ ਬਿਆਸਾ ਦਰਜਾਏ ਅੰਡਸ ਸਮੇਤ ਮੁਕਾਮ ਪਠਾਨਕੋਟ ਤੱਕ ਮਸੂਲ ਪੁਲ, ਤੇ ਕਿਸਤੀਆਂ ਦੇ ਸਰਕਾਰ ਅੰਗ੍ਰੇਜ਼ੀ ਦੇ ਸਪੁਰਦ ਹੋਵੇਗਾ। ਵਪਾਰ ਦਾ ਅਸਬਾਬ ਤੇ ਸਪਾਹੀਆਂ ਦੇ ਆਉਣ ਜਾਣ ਦੀ ਸਰਕਾਰ ਨੂੰ ਮਨਾਹੀ ਨਾ ਹੋਵੇਗੀ।

- (੧੦) ਜੇ ਕਿਸੇ ਮੌਕੇ ਤੇ ਅੰਗ੍ਰੇਜ਼ੀ ਸਪਾਹ ਨੂੰ ਲਾਹੌਰ ਦਰਬਾਰ ਦੇ ਇਲਾਕੇ ਵਿੱਚੋਂ ਲੰਘਣਾ ਪੈ ਜਾਏ ਤਦ ਪਤਾ ਦੇਣ ਤੇ ਲਾਹੌਰ ਦਰਬਾਰ ਦੇ ਕਰਮਚਾਰੀਆਂ ਨੂੰ ਰਸਦਾਂ ਤੇ ਭਾਰ ਬਰਦਾਰੀ ਆਦਿਕ ਦਾ ਪ੍ਰਬੰਧ ਕਰਨਾ ਪਵੇਗਾ, ਜਿਸ ਦਾ ਕੁਲ ਖਰਚ ਪ੍ਰਜਾ ਦਾ ਨੁਕਸਾਨ ਪੈਸਾ ਪੈਸਾ ਕਰ ਕੇ ਸਰਕਾਰ ਦੇਵੇਗੀ।
- (੧੧) ਮਹਾਰਾਜਾ ਸਾਹਿਬ ਇੰਗਲੰਡ ਜਾਂ ਅਮ੍ਰੀਕਾ ਦਾ ਕੋਈ ਨੌਕਰ ਸਰਕਾਰ ਅੰਗ੍ਰੇਜ਼ੀ ਦੀ ਮਰਜ਼ੀ ਤੋਂ ਬਿਨਾਂ ਨੌਕਰ ਨਹੀਂ ਰੱਖ ਸਕਣਗੇ।
- (੧੨) ਮਹਾਰਾਜਾ ਗੁਲਾਬ ਸਿੰਘ ਨੇ ਮਹਾਰਾਜਾ ਦਲੀਪ ਸਿੰਘ ਤੇ ਸਰਕਾਰ ਅੰਗ੍ਰੇਜ਼ੀ ਵਿੱਚ ਸੁਲਾਹ ਕਰਾਣ ਦੀ ਜੋ ਕੋਸ਼ਿਸ਼ ਕੀਤੀ ਹੈ, ਇਸ ਦੇ ਬਦਲੇ ਉਹਨਾਂ ਨੂੰ ਸੁਤੰਤਰ ਰਾਜਾ ਮਹਾਰਾਜਾ ਦਲੀਪ ਸਿੰਘ ਨੂੰ ਕਹਿ ਕੇ ਖਾਸ ਸ਼ਰਤਾਂ ਦਾ ਇਕਰਾਰ ਕੀਤਾ ਹੈ।
- (੧੩) ਜੇ ਕਦੀ ਮਹਾਰਾਜਾ ਗੁਲਾਬ ਸਿੰਘ ਤੇ ਲਾਹੌਰ ਦਰਬਾਰ ਵਿੱਚ ਕੋਈ ਝਗੜਾ ਹੋਵੇਗਾ ਤਦ ਅੰਗ੍ਰੇਜ਼ ਉਹਦਾ ਫੈਸਲਾ ਕਰਨਗੇ ਜੋ ਦੋਹਾਂ ਰਾਜਿਆਂ ਨੂੰ ਮਨਜ਼ੂਰ ਹੋਵੇਗਾ।
- (੧੪) ਲਾਹੌਰ ਦਰਬਾਰ ਦੀ ਹਦ ਸਰਕਾਰ ਅੰਗ੍ਰੇਜ਼ੀ ਦੀ ਮਨਜ਼ੂਰੀ ਤੋਂ ਬਿਨਾਂ ਨਹੀਂ ਬਦਲ ਸਕੇਗੀ।
- (੧੫) ਸਰਕਾਰ ਅੰਗ੍ਰੇਜ਼ੀ ਲਾਹੌਰ ਦਰਬਾਰ ਦੇ ਪ੍ਰਬੰਧ ਵਿੱਚ ਕਿਸੇ ਤਰ੍ਹਾਂ ਦਾ ਦਖਲ ਨਹੀਂ ਦੇਵੇਗੀ।
- (੧੬) ਦੋਨਾਂ ਸਰਕਾਰਾਂ ਦੀ ਪਰਜਾ ਇੱਕੋ ਜਹੀ ਸਮਝੀ ਜਾਵੇਗੀ, ਇੱਕ ਦੂਜੇ ਦਾ ਅਪ੍ਰਾਧੀ ਨਹੀਂ ਦੇਵੇਗਾ। ਇਹ ਪ੍ਰਣ ਪੱਤ੍ਰ ਦ ਮਾਰਚ ੧੯੪੯ ਈਸਵੀ ਨੂੰ ਲਾਹੌਰ ਲਿਖਿਆ ਗਿਆ ਤੇ ਇਸ ਤੇ ਦੋਹਾਂ ਧਿਰਾਂ ਦੇ ਦਸਤਖਤ ਹੋ ਗਏ। ਦਸਤਖਤ ਮਹਾਰਾਜਾ ਦਲੀਪ ਸਿੰਘ ਤੇ ਓਹਨਾਂ ਦੀ ਮੋਹਰ, ਦਸਤਖਤ ਰਾਜਾ ਲਾਲ ਸਿੰਘ, ਸਰਦਾਰ ਤੇਜ਼ ਸਿੰਘ, ਰਣਜੋਧ ਸਿੰਘ, ਚਤਰ ਸਿੰਘ, ਦੀਵਾਨ ਦੀਨਾ ਨਾਥ, ਫ਼ਕੀਰ ਨੂਰਉਦੀਨ ਤੇ ਇਨ੍ਹਾਂ ਦੀਆਂ ਮੋਹਰਾਂ ਸਰਕਾਰ ਕੰਪਨੀ ਵਲੋਂ ਜਨਰਲ ਹਾਰਡਿੰਗ ਦੇ ਦਸਤਖਤ ਤੇ ਮੋਹਰ ਐਂਡ. ਕਰੀ ਸਾਹਿਬ ਚੀਫ ਸੈਕ੍ਰੇਟਰੀ ਗਵਰਨਮੈਂਟ ਹਿੰਦ ਤੇ ਬੇਰੂਟ ਮੇਜਰ ਹੈਨਰੀ ਮਿੰਟਗੁਮਰੀ ਸਾਹਿਬ ਤੇ ਮੇਜਰ ਲਾਰੰਸ ਸਾਹਿਬ ਏਜੰਟ ਲਾਹੌਰ* ਦੇ ਦਸਤਖਤ ਸੀ।
- ੧੧ ਤਰੀਕ ਨੂੰ ਲਾਹੌਰ ਦੇ ਸਰਦਾਰਾਂ ਨੇ ਮੇਜਰ ਲਾਰੰਸ ਪਾਸ ਤੰਬੂ ਵਿੱਚ ਹਾਜ਼ਰ ਹੋ ਕੇ ਮਹਾਰਾਜ ਵਲੋਂ ਦਰਖਾਸਤ ਪੇਸ਼ ਕੀਤੀ ਕਿ ਜਦ ਤਕ ਨਵੀਂ ਫੌਜ ਦਾ ਪ੍ਰਬੰਧ ਨਾ ਹੋਵੇ ਤਦ ਤਕ ਕੁਛ ਅੰਗ੍ਰੇਜ਼ੀ ਤੋਪਖਾਨੇ ਸਮੇਤ ਮਹਾਰਾਜਾ ਦੀ ਜਾਨ ਤੇ ਮਾਲ ਦੀ ਰਖਯਾ ਵਾਸਤੇ ਇੱਕ ਸਾਲ ਦੇ ਲਈ ਲਾਹੌਰ ਵਿੱਚ ਠਹਿਰੇ, ਕਿਉਂਕਿ ਅਜੇ ਤਕ ਸਾਨੂੰ ਖਾਲਸਾ ਫੌਜ ਤੇ ਤੱਸਲੀ ਨਹੀਂ। ਗਵਰਨਰ ਜਨਰਲ ਨੇ ਇਸ ਦਰਖਾਸਤ ਨੂੰ ਹੇਠ ਲਿਖੀਆਂ ਸ਼ਰਤਾਂ ਤੇ ਮਨਜ਼ੂਰ ਕੀਤਾ:
੧. ਜੇਹੜੀ ਫੌਜ ਮਹਾਰਾਜੇ ਦੀ ਮੰਗ ਤੇ ਲਾਹੌਰ ਠਹਿਰੇਗੀ ਓਹ ੧੯੪੯ ਦੇ ਮੁੱਕਣ ਤੇ ਇੱਥੋਂ ਵਾਪਸ ਬੁਲਾ ਲਈ ਜਾਵੇਗੀ।
 ੨. ਜਿੰਨੀ ਅੰਗਰੇਜ਼ੀ ਫੌਜ ਲਾਹੌਰ ਰਹੇਗੀ, ਉਸ ਦੀ ਤਨਖਾਹ ਤੇ ਕੁਲ ਖਰਚ ਆਦਿਕ ਲਾਹੌਰ ਦਰਬਾਰ ਦੇ ਜੁਮੇਂ ਹੋਵੇਗਾ।
 ੩. ਜੇਹੜੀ ਜੇਹੜੀ ਨਵੀਂ ਫੌਜ ਖੜੀ ਕੀਤੀ ਜਾਵੇਗੀ ਤੇ ਜਿੱਥੇ ਜਿੱਥੇ ਉਹ ਠਹਿਰੇਗੀ, ਓਹਦਾ ਪਤਾ ਸਰਕਾਰ ਅੰਗ੍ਰੇਜ਼ੀ ਨੂੰ ਦੇਣਾ ਪਏਗਾ।
 ੪. ਜੇ ਕਦੀ ਇਨ੍ਹਾਂ ਸ਼ਰਤਾਂ ਦੇ ਮੰਨਣ ਵਿੱਚ ਕੁਝ ਫਸਾਦ ਹੋਇਆ, ਤਦ ਉਨ੍ਹਾਂ ਸ਼ਰਤਾਂ ਦੇ ਬਦਲਣ ਦਾ ਸਰਕਾਰ ਅੰਗਰੇਜ਼ੀ ਨੂੰ ਅਖਤਜਾਰ ਹੋਵੇਗਾ।
 ੫. ਜੇਹੜੀਆਂ ਜਾਗੀਰਾਂ ਦਰਬਾਰ ਲਾਹੌਰ ਤੇ ਓਹਦੇ ਸੰਬੰਧੀਆਂ ਦੀਆਂ ਸਰਕਾਰ ਅੰਗਰੇਜ਼ੀ ਦੇ ਇਲਾਕੇ ਵਿੱਚ ਆ ਗਈਆਂ ਹਨ, ਓਹ ਓਹਨਾਂ ਦੀ ਆਯੂ ਭਰ ਵਾਸਤੇ ਹੋਣਗੀਆਂ।

*ਇਸ ਇਕਰਾਰਨਮੇ ਤੇ ਦਸਤਖਤ ਹੋਣ ਸਮੇਂ ੫੦ ਲੱਖ ਰੁਪਯਾ ਮੁੱਲ ਨਾਲ ਵਿੱਚੋਂ ਨਾ ਨਿੱਕਲਣ ਤੇ ੧੩ ਲੱਖ ਸੂਬਾ ਮੁਲਤਾਨ ਤੋਂ, ੮ ਲੱਖ ਕਸ਼ਮੀਰ ਤੋਂ ੨੨ ਲੱਖ ਵੱਡੇ ਵੱਡੇ ਸਰਦਾਰਾਂ ਤੋਂ ਲੈ ਕੇ ਤੇ ਬਾਕੀ ੨ ਲੱਖ ਦੇ ਜਵਾਹਰ ਮੋਤੀ ਮੰਦਰ ਵਿੱਚੋਂ ਕੱਢ ਕੇ ਵੇਚੇ। ੫੦ ਲੱਖ ਸਰਕਾਰ ਨੂੰ ਦਿੱਤਾ ਗਿਆ ਤੇ ਇੱਕ ਕ੍ਰੋੜ ਦੇ ਬਦਲੇ ਕਸ਼ਮੀਰ ਦਾ ਇਲਾਕਾ ਸਰਕਾਰ ਨੂੰ ਦਿੱਤਾ ਜੋ ਓਹਨਾਂ ਇੰਨੇ ਤੋਂ ਹੀ ਗੁਲਾਬ ਸਿੰਘ ਨੂੰ ਦੇ ਦਿੱਤਾ।

੬. ਸਰਕਾਰ ਅੰਗਰੇਜ਼ੀ ਦੀ ਰਾਹੀਂ ਓਹਨਾਂ ਨੂੰ ਮਾਮਲਾ ਉਗਰਾਹ ਕੇ ਦੇ ਦਿੱਤਾ ਜਾਵੇਗਾ।
 ੭. ਸਰਕਾਰ ਲਾਹੌਰ ਨੂੰ ਅਖ਼ਤਯਾਰ ਹੈ ਕਿ ਤੋਪਾਂ ਤੋਂ ਬਿਨਾਂ ਜੋ ਸਾਮਾਨ ਓਹਨਾਂ ਕਿਲਿਆਂ ਵਿੱਚ ਹੈ, ਜੋ ਅੰਗ੍ਰੇਜ਼ਾਂ ਨੂੰ ਦਿੱਤੇ ਗਏ ਹਨ, ਭਾਵੇਂ ਰਖੇ ਤੇ ਭਾਵੇਂ ਵੇਚ ਦੇਵੇ।

੮. ਦੋ ਅਹਿਲਕਾਰ ਦੋਨਾਂ ਸਰਕਾਰਾਂ ਵਲੋਂ ਨੀਯਤ ਹੋਏ ਜੋ ਹਦਬੰਦੀ ਕਰ ਦੇਣ।

ਇਹ ਇਕਰਾਰਨਾਮਾ ੧੧ ਮਾਰਚ ਨੂੰ ਤਯਾਰ ਹੋ ਕੇ ਲਾਹੌਰ ਦਰਬਾਰ ਦਾ ਇੰਤਜ਼ਾਮ ਰੱਖਣ ਲਈ ਹੇਠ ਲਿਖੇ ਸਰਦਾਰਾਂ ਦੀ ਕੌਂਸਲ ਬਣਾਈ ਗਈ:

ਰਾਜਾ ਲਾਲ ਸਿੰਘ ਵਜੀਰ, ਸਰਦਾਰ ਤੇਜ ਸਿੰਘ, ਦੀਵਾਨ ਦੀਨਾ ਨਾਥ, ਸ਼ੇਰ ਸਿੰਘ ਅਟਾਰੀਵਾਲਾ ਇਨ੍ਹਾਂ ਤਿੰਨਾਂ ਸਜਨਾਂ ਨੂੰ ਵੀ ਰਾਜਾ ਦਾ ਖਿਤਾਬ ਤੇ ਜਾਗੀਰਾਂ ਦਿੱਤੀਆਂ ਗਈਆਂ ਤੇ ਰਾਣੀ ਜਿੰਦ ਕੌਰ ਮਹਾਰਾਜਾ ਦਲੀਪ ਸਿੰਘ ਦੇ ਬਾਲਗ ਹੋਣ ਤਕ ਓਹਨਾਂ ਦੀ ਸਰਪ੍ਰਸਤ ਬਣਾਈ ਗਈ।

ਮਹਾਰਾਜਾ ਦਲੀਪ ਸਿੰਘ ਤੇ ਰਾਣੀ ਜਿੰਦ ਕੌਰ ਦਾ ਇੱਕ ਇੱਕ ਲਖ ਰੁਪਯਾ ਜਾਤੀ ਖਰਚਾਂ ਵਾਸਤੇ ਨੀਯਤ ਕੀਤਾ ਗਿਆ।

੧੨ ਮਾਰਚ ਨੂੰ ਲਾਹੌਰ ਵਿੱਚ ਲਾਟ ਸਾਹਿਬ ਨੇ ਆਮ ਦਰਬਾਰ ਕੀਤਾ, ਇਸ ਵਿੱਚ ਸਾਰੇ ਪੰਜਾਬ ਦੇ ਰਦੀਸ ਤੇ ੩੩੨ ਅੰਗ੍ਰੇਜ਼ ਅਫਸਰ ਬੈਠੇ ਹੋਏ ਸਨ। ਸਾਰੇ ਰਦੀਸਾਂ ਨੇ ਦੋਨਾਂ ਸਰਦਾਰਾਂ ਦੇ ਅੱਗੇ ਨਿਯਮ ਪੂਰਬਕ ਨਜ਼ਰਾਨੇ ਪੇਸ਼ ਕੀਤੇ। ਫਿਰ ਗਵਰਨਰ ਨੇ ਇੱਕ ਤਕਰੀਰ ਕੀਤੀ, ਜਿਸ ਵਿੱਚ ਦਸਿਆ ਕਿ ਅਸੀਂ ਉਮੈਦ ਕਰਦੇ ਹਾਂ ਕਿ ਨਵੀਂ ਦੋਸਤੀ ਜੋ ਸਰਕਾਰ ਅੰਗਰੇਜ਼ੀ ਤੇ ਲਾਹੌਰ ਦਰਬਾਰ ਦੇ ਵਿਚਕਾਰ ਹੋਈ ਹੈ; ਓਹਨੂੰ ਉਸੇ ਤਰ੍ਹਾਂ ਕਾਇਮ ਰਖਯਾ ਜਾਵੇਗਾ, ਜਿਕਣ ਮਹਾਰਾਜਾ ਰਣਜੀਤ ਸਿੰਘ ਨੇ ਕਾਇਮ ਰਖਯਾ ਸੀ। ਇੱਥੇ ਜੋ ਅੰਗਰੇਜ਼ੀ ਫੌਜ ਰੱਖੀ ਗਈ ਹੈ, ਉਹ ਲਾਹੌਰ ਦਰਬਾਰ ਦੀ ਦਰਖਾਸਤ ਤੇ ਬੜੀ ਮੁਸ਼ਕਲ ਨਾਲ ਰੱਖੀ ਗਈ ਹੈ। ਉਮੈਦ ਹੈ ਕਿ ਲਾਹੌਰ ਦਰਬਾਰ ਦੇ ਕਰਮਚਾਰੀ ਆਪਣੇ ਮੁਲਕ ਦੇ ਪ੍ਰਬੰਧ ਨੂੰ ਬੜੀ ਸਿਆਣਪ ਦੇ ਨਾਲ ਕਰਨਗੇ। ਜੇ ਕਦੀ ਇਨ੍ਹਾਂ ਗੱਲਾਂ ਦੇ ਕਰਨ ਵਿੱਚ ਲਾਹੌਰ ਦਰਬਾਰ ਵਲੋਂ ਕੋਈ ਬੇਪਰਵਾਹੀ ਹੋਈ ਤਦ ਮੁਲਕ ਨੂੰ ਬਚਾਣ ਵਾਸਤੇ ਸਰਕਾਰ ਅੰਗ੍ਰੇਜ਼ੀ ਦੀ ਕੋਈ ਮਦਦ ਕੰਮ ਨਾ ਦੇ ਸਕੇਗੀ।

ਗਵਰਨਰ ਜਨਰਲ ਦੀ ਇਸ ਰਾਜਸੀ ਚਾਲ ਨੂੰ ਜੋ ਓਹਨਾਂ ਲਾਹੌਰ ਦਰਬਾਰ ਨੂੰ ਆਪਣੀ ਸਲਤਨਤ ਵਿੱਚ ਨਾ ਮਿਲਾਇਆ, ਲੋਕੀ ਦੂਰ ਦਰਸ਼ਤਾ ਸਮਝਦੇ ਸਨ, ਕਿਉਂਕਿ ਉਸ ਵੇਲੇ ਸਿੱਖ ਅਜੇ ਭੜਕੇ ਹੋਏ ਸਨ। ੨੦ ਹਜ਼ਾਰ ਫੌਜ ਅੰਮ੍ਰਿਤਸਰ ਦੇ ਲਾਗੇ ਤਜਾਰ ਸੀ, ੧੬ ਹਜ਼ਾਰ ਲੜਾਈ ਤੋਂ ਬਚੀ ਫੌਜ ਕਸੂਰ ਦੇ ਲਾਗੇ ਡੇਰੇ ਲਾਈ ਬੈਠੀ ਸੀ। ਜੇ ਕਦੀ ਲਾਹੌਰ ਦਾ ਰਾਜ ਅੰਗਰੇਜ਼ੀ ਸਲਤਨਤ ਵਿੱਚ ਮਿਲਾ ਦਿੱਤਾ ਜਾਂਦਾ ਤਦ ਇਹ ੧੬ ਹਜ਼ਾਰ ਫੌਜ ੨੦ ਹਜ਼ਾਰ ਨਾਲ ਆ ਕੇ ਮਿਲ ਜਾਂਦੀ, ਹੋਰ ਸਾਰੀ ਫੌਜ ਸੂਬੇਦਾਰ ਦੇ ਇਲਾਕਿਆਂ ਵਿੱਚ ਠਹਿਰੀ ਹੋਈ ਸੀ ਤੇ ਜੰਗ ਵਿੱਚ ਨਹੀਂ ਗਈ ਸੀ ਜੋ ੯੦ ਹਜ਼ਾਰ ਤੋਂ ਘਟ ਨਹੀਂ ਸੀ। ਇਸ ਤਰ੍ਹਾਂ ਇਹ ਸਾਰੀ ਫੌਜ ਇਕੱਠੀ ਹੋ ਕੇ ਸੁਭਰਾਓ ਦੀ ਕਾਲਖ ਦੇ ਟਿੱਕੇ ਨੂੰ ਉਤਰ ਸਕਦੀ ਸੀ। ਕਮੀ ਸਿਰਫ ਲਾਇਕ ਆਗੂ ਮਿਲਣ ਦੀ ਸੀ। ਜਿਨ੍ਹਾਂ ਅਫਸਰਾਂ ਨੇ ਪਹਿਲੇ ਜੰਗਾਂ ਵਿੱਚ ਗ਼ਾਦਾਰੀ, ਕੌਮ ਫਰੋਸ਼ੀ ਤੇ ਲੂਣ ਹਰਾਮੀ ਪੁਣਾ ਕੀਤਾ ਸੀ, ਉਹ ਇਸ ਨਵੇਂ ਪ੍ਰਬੰਧ ਤੋਂ ਹੱਥ ਮਲ ਰਹੇ ਸਨ ਤੇ ਪਛਤਾਂਦੇ ਸਨ। ਸੰਭਵ ਸੀ ਕਿ ਇਹਨਾਂ ਦੇ ਵਿੱਚੋਂ ਭੀ ਕੋਈ ਉੱਠ ਕੇ ਅੰਗਰੇਜ਼ਾਂ ਦੇ ਟਾਕਰੇ ਤੇ ਖੜਾ ਹੋ ਜਾਂਦਾ ਤਦ ਨਾ ਕੇਵਲ ਪੰਜਾਬ ਬਲਕਿ ਸਾਰੇ ਹਿੰਦੁਸਤਾਨ ਵਿੱਚ ਅੰਗ੍ਰੇਜ਼ਾਂ ਦਾ ਰਹਿਣਾ ਅਸੰਭਵ ਹੋ ਜਾਂਦਾ। ਇਹ ਹੀ ਕਾਰਨ ਕਿ ਲਾਰਡ ਹਾਰਡਿੰਗ ਨੇ ਇਸ ਹਾਲਤ ਨੂੰ ਜਾਣ ਕੇ ਇਹ ਚਾਲ ਚੱਲੀ ਕਿ ਰਾਜਾ ਗੁਲਾਬ ਸਿੰਘ ਨੂੰ ਇੱਕ ਵੱਡੇ ਇਲਾਕੇ ਦਾ ਸੁਤੰਤਰ ਰਾਜਾ ਕਰ ਦਿੱਤਾ। ਤੇਜ ਸਿੰਘ ਨੂੰ ਸਿਆਲਕੋਟ ਦਾ ਇਲਾਕਾ ਸੌਂਪ ਨਵੀਂ ਫੌਜ ਦਾ ਅਫਸਰ ਬਣਾਇਆ। ਦੀਵਾਨ ਦੀਨਾਨਾਥ ਨੂੰ ਰਜੇ ਦਾ ਖਿਤਾਬ ਦੇ ਕੇ ਕਲਾਨੌਰ ਦਾ ਇਲਾਕਾ ਸੌਂਪ ਦਿੱਤਾ ਤੇ ਰਾਜਾ ਲਾਲ ਸਿੰਘ ਨੂੰ ਵਜੀਰ ਬਣਾ ਦਿੱਤਾ, ਜਿਸ ਤੋਂ ਇਹ ਸਾਰੇ ਪ੍ਰਸੰਨ ਹੋ ਗਏ ਤੇ ਇਨ੍ਹਾਂ ਨੂੰ ਅੰਗ੍ਰੇਜ਼ਾਂ ਦੀ ਵਿਰੋਧਤਾ ਕਰਨ ਦਾ ਖਿਆਲ ਸੁਪਨੇ ਵਿੱਚ ਆਉਣਾ ਵੀ ਅਸੰਭਵ ਹੋ ਗਿਆ। ਕਿੰਤੂ ਮੰਦ ਬੁਧੀ ਵਾਲੇ ਘਰ ਲੁਟਦੇ ਹੋਏ ਚੋਰਾਂ ਤੋਂ

ਲੰਗੋਟੀ ਟੋਪੀ ਹੱਥ ਲੱਗੀ ਹੀ ਵਡੀ ਗੱਲ ਸਮਝ ਖੁਸ਼ ਹੋ ਗਏ ਕਿ ਸਾਨੂੰ ਕੇਵਲ ਸੁਧਨੇ ਦੀ ਸਲਤਨਤ ਕਾਇਮ ਕਰ ਕੇ ਉਹਦੇ ਮੋਤੀ ਇਕੱਠੇ ਕਰਨੇ ਦਾ ਹੁਕਮ ਮਿਲਿਆ ਹੈ। ੧੩ ਮਾਰਚ ਨੂੰ ਗੁਰਨਰ ਜਨਰਲ ਨੇ ਸੱਮਨ ਬੁਰਜ ਵਿੱਚ ਮਹਾਰਾਜਾ ਦਲੀਪ ਸਿੰਘ ਨਾਲ ਮੁਲਾਕਾਤ ਕੀਤੀ। ੧੪ ਨੂੰ ਅੰਮ੍ਰਿਤਸਰ ਠਹਿਰੇ, ੧੫ ਨੂੰ ਰਾਜਾ ਗੁਲਾਬ ਸਿੰਘ ਨੂੰ ਜੰਮ੍ਹ ਕਸ਼ਮੀਰ ਦਾ ਇਲਾਕਾ ਦੇ ਕੇ ਉਹਦਾ ਸੁਤੰਤਰ ਰਾਜ ਇੱਕ ਇਕਰਾਰ ਨਾਮੋਂ ਅਨੁਸਾਰ ਬਣਾਇਆ। ਇੱਕ ਕ੍ਰੋੜ ਰੁਪੱਯਾ ਜੋ ਲੈਣਾ ਸੀ, ਉਸ ਵਿੱਚ ੧੫ ਲੱਖ ਰੁਪੱਯਾ ਜੋ ਸੁਚੇਤ ਸਿੰਘ ਦਾ ਫਿਰੋਜ਼ਪੁਰ ਜਮ੍ਹਾਂ ਸੀ, ਮੁਜਰਾ ਦਿੱਤਾ। ੧੨ ਲੱਖ ਦੀ ਲਾਹੌਰ ਦੀ ਜਾਇਦਾਦ ਦਿੱਤੀ ਤੇ ਬਾਕੀ ਰਕਮ ਆਪਣੇ ਖਜ਼ਾਨੇ ਵਿੱਚੋਂ ਦੇ ਕੇ ਉਪ੍ਰੋਕਤ ਮੁਲਕ ਤੇ ਕਬਜ਼ਾ ਕਰ ਲਿਆ। ੧੬ ਤਰੀਕ ਨੂੰ ਰਾਜਾ ਗੁਲਾਬ ਸਿੰਘ ਤੇ ਸਰਕਾਰ ਦੇ ਵਿਚਕਾਰ ਹੇਠ ਲਿਖਿਆ ਇਕਰਾਰਨਾਮਾ ਲਿਖਿਆ ਗਿਆ:

- (੧) ਮਹਾਰਾਜਾ ਗੁਲਾਬ ਸਿੰਘ ਤੇ ਉਹਦੇ ਜਾਂ ਨਸ਼ੀਨ ਸੁਤੰਤਰ ਰਾਜੇ ਹੋਣਗੇ।
 - (੨) ਹੱਦ ਬੰਦੀ ਵਾਸਤੇ ਦੋਹਾਂ ਧਿਰਾਂ ਦੇ ਅਹਿਲਕਾਰ ਨੀਯਤ ਕੀਤੇ ਜਾਣਗੇ, ਜੇਹੜੀ ਹੱਦ ਬੰਦੀ ਹੋਵੇਗੀ, ਉਹ ਲਿਖਤ ਵਿੱਚ ਆ ਜਾਏਗੀ।
 - (੩) ਇਸ ਪ੍ਰਣ ਪੱਤ੍ਰ ਦੇ ਲਿਖੇ ਜਾਣ ਤੇ ੨੩ ਲੱਖ ਰੁਪੱਯਾ ਨਾਨਕ ਸ਼ਾਹੀ ਜੋ ਰਾਜਾ ਗੁਲਾਬ ਸਿੰਘ ਨੇ ਅਜੇ ਦੇਣਾ ਹੈ, ਉਹਦੇ ਵਿੱਚੋਂ ੫੦ ਲੱਖ ਰੁਪੱਯਾ ਦੇਵੇਗਾ ਤੇ ਬਾਕੀ ਰਕਮ ੧ ਅਕਤੂਬਰ ਨੂੰ ਦੇਵੇਗਾ।
 - (੪) ਮਹਾਰਾਜਾ ਗੁਲਾਬ ਸਿੰਘ ਦੇ ਇਲਾਕੇ ਦੀ ਹੱਦ ਸਰਕਾਰ ਅੰਗ੍ਰੇਜ਼ੀ ਦੀ ਮਨਜ਼ੂਰੀ ਬਿਨਾਂ ਬਦਲੀ ਨਹੀਂ ਜਾਵੇਗੀ।
 - (੫) ਜੇ ਕੋਈ ਝਗੜਾ ਦਰਬਾਰ ਲਾਹੌਰ ਜਾਂ ਕਿਸੇ ਹੋਰ ਨਾਲ ਦੀ ਰਿਆਸਤ ਦਾ ਰਾਜਾ ਗੁਲਾਬ ਸਿੰਘ ਨਾਲ ਹੋਵੇਗਾ ਤਦ ਉਸ ਦਾ ਫੈਸਲਾ ਸਰਕਾਰ ਅੰਗ੍ਰੇਜ਼ੀ ਕਰ ਦੇਵੇਗੀ।
 - (੬) ਸਰਕਾਰ ਅੰਗ੍ਰੇਜ਼ੀ ਨੂੰ ਲੜਾਈ ਦੇ ਸਮੇਂ ਲੋੜ ਪੈਣ ਤੇ ਮਹਾਰਾਜਾ ਗੁਲਾਬ ਸਿੰਘ ਉਹਦੇ ਜਾਨਸ਼ੀਨ ਤੇ ਫੌਜ ਮਦਦ ਦੇਵੇਗੀ।
 - (੭) ਅੰਗਰੇਜ਼ਾਂ ਦੀ ਮਨਜ਼ੂਰੀ ਬਿਨਾਂ ਕੋਈ ਯੂਰਪੀਨ ਨੌਕਰ ਨਹੀਂ ਰੱਖਣਾ ਹੋਵੇਗਾ।
 - (੮) ਪੰਜਵੀਂ ਛੀਵੀਂ ਤੇ ਸੱਤਵੀਂ ਸ਼ਰਤ ਜੋ ਲਾਹੌਰ ਦਰਬਾਰ ਨਾਲ ਅੰਗਰੇਜ਼ਾਂ ਦੀ ਹੋਈ ਹੈ, ਉਹਨੂੰ ਰਾਜਾ ਗੁਲਾਬ ਸਿੰਘ ਨੇ ਵੀ ਪ੍ਰਵਾਨ ਕੀਤਾ।
 - (੯) ਜੇ ਕੋਈ ਰਾਈਸ ਮਹਾਰਾਜਾ ਗੁਲਾਬ ਸਿੰਘ ਨਾਲ ਆਕੀ ਹੋ ਕੇ ਜੰਗ ਕਰੇਗਾ ਤਦ ਸਰਕਾਰ ਅੰਗਰੇਜ਼ੀ ਇਹਦੀ ਮਦਦ ਕਰੇਗੀ।
 - (੧੦) ਰਾਜਾ ਗੁਲਾਬ ਸਿੰਘ ਹਰ ਸਾਲ ੧ ਘੋੜਾ, ੧੨ ਦੁੱਬੇ, ਪਸਮ ਪਸ਼ਮੀਨੇ ਵਾਲੀ ਤੇ ਤਿੰਨ ਸ਼ਾਲ ਕਸ਼ਮੀਰੀ ਸਰਕਾਰ ਅੰਗਰੇਜ਼ੀ ਨੂੰ ਨਜ਼ਰਾਨੇ ਵਜੋਂ ਦਿੱਤਾ ਕਰੇਗਾ। ਇਹ ਇਕਰਾਰਨਾਮਾ ੧੬ ਮਾਰਚ ੧੮੪੬ ਨੂੰ ਅੰਮ੍ਰਿਤਸਰ ਵਿੱਚ ਲਿਖਿਆ ਤੇ ਇਸ ਤੇ ਦਸਤਖਤ ਹੋਏ। ਦਸਤਖਤ ਤੇ ਮੋਹਰਾਂ ਲਾਰਡ ਐਚ ਹਾਰਡਿੰਗ ਸਾਹਿਬ ਬਹਾਦਰ ਤੇ ਐਂਡ ਕਰਈ ਸਾਹਿਬ ਬਹਾਦਰ ਤੇ ਐਮ.ਐਚ. ਲਾਰੰਸ ਸਾਹਿਬ ਰੈਜ਼ੀਡੈਂਟ ਲਾਹੌਰ ਤੇ ਮਹਾਰਾਜਾ ਗੁਲਾਬ ਸਿੰਘ।
- ਦਸਤਖਤ ਹੋ ਜਾਣ ਤੇ ਰਾਜਾ ਗੁਲਾਬ ਸਿੰਘ ਨੇ ਲਾਟ ਸਾਹਿਬ ਦੇ ਸਾਹਮਣੇ ਹੱਥ ਜੋੜ ਕੇ ਖੜ੍ਹੇ ਹੋ ਇਸ ਕ੍ਰਿਪਾਲਤਾ ਦਾ ਧੰਨਵਾਦ ਕਰਦੇ ਹੋਏ ਕਿਹਾ ਕਿ ਮੈਨੂੰ ਆਪਣਾ ਮੁਲ ਖਰੀਦਿਆ ਗੋਲਾ ਜਾਣੇ ਤੇ ਮੇਰੀ ਸੰਤਾਨ ਸਦਾ ਹੀ ਸਰਕਾਰ ਅੰਗਰੇਜ਼ੀ ਦੀ ਬੇਰ ਖਾਹ ਤੇ ਨੌਕਰ ਬਣੀ ਰਹੇਗੀ। ਸੋ ਇਸ ਤਰ੍ਹਾਂ ਪੰਜਾਬ ਦੀ ਸਲਤਨਤ ਜੋ ਕਦੇ ਅੰਗਰੇਜ਼ੀ ਸਲਤਨਤ ਦੇ ਟਾਕਰੇ ਦੀ ਸਲਤਨਤ ਹੋਣ ਦਾ ਦਾਵਾ ਕਰਦੀ ਤੇ ਦਰਜਾ ਰੱਖਦੀ ਸੀ, ਆਪਣੇ ਅਫਸਰਾਂ ਦੀ ਬੇਈਮਾਨੀ ਤੇ ਦੁਗੇ ਬਾਜ਼ੀ ਨਾਲ ਤਬਾਹ ਹੋ ਗਈ।
- ਉਪਰ ਦੱਸਿਆ ਗਿਆ ਹੈ ਕਿ ਸਿੱਖ ਫੌਜ ਸਤਲੁਜ ਤੇ ਠਹਿਰੀ ਹੋਈ ਸੀ, ਉਹ ਨਵੇਂ ਸਿਰੇ ਇੰਤਜ਼ਾਮ ਹੋਣ ਦੇ ਪਿੱਛੋਂ ਲਾਹੌਰ ਬੁਲਾਈ ਜਾਣ ਲਗੀ। ਜਦ ਉਹ ਲਾਹੌਰ ਆਈ ਤਦ ਉਹਦਾ ਪੈਸਾ ਪੈਸਾ

ਤਨਖਾਹ ਦਾ ਦੇ ਕੇ ਹਬਜਾਰ ਰਖਵਾ ਲਏ ਗਏ ਤੇ ਓਹਨਾਂ ਨੂੰ ਨੌਕਰੀ ਤੋਂ ਅੱਡ ਕਰ ਦਿੱਤਾ ਗਿਆ, ਜਿਸ ਤੋਂ ਓਹ ਵਿਚਾਰੇ ਦਿਲ ਦੇ ਅਰਮਾਨ ਦਿਲ ਵਿੱਚ ਹੀ ਲੈ ਕੇ ਘਰਾਂ ਨੂੰ ਚਲੇ ਗਏ ਤੇ ਲਾਹੌਰ ਦਰਬਾਰ ਫੌਜ ਹੀਨ ਹੋਣ ਦੇ ਕਾਰਨ ਪੰਛੀ ਬਿਨਾਂ ਪਰਾਂ ਦੇ ਹੋ ਗਿਆ।

ਮੁਕਦੀ ਗੱਲ ਇਹ ਕਿ ਖਾਲਸਾ ਸਲਤਨਤ ਦੀ ਸੁਤੰਤਰਤਾ ਜਾਂਦੀ ਰਹੀ। ਮਹਾਰਾਜਾ ਰਣਜੀਤ ਸਿੰਘ ਦੀ ਆਪਣੇ ਜਾਤੀ ਗੁਣਾਂ ਤੇ ਬਹਾਦਰੀ ਨਾਲ ਕਾਇਮ ਕੀਤੀ ਸਲਤਨਤ ਇਸ ਦੁਰਦਸ਼ਾ ਨੂੰ ਅੱਪੜ ਗਈ ਕਿ ਓਹਨੂੰ ਆਪਣੀ ਕਾਇਮੀ ਲਈ ਬਦੇਸ਼ੀ ਹਕੂਮਤ ਦੀ ਸਹਾਇਤਾ ਦੀ ਲੱਤ ਪਈ। ਮੇਹਜ਼ਰ ਲਾਰੰਸ ਜੋ ਪਿੱਛੇ ਸਰ ਹੈਨਰੀ ਲਾਰੰਸ ਦੇ ਨਾਮ ਤੋਂ ਪ੍ਰਸਿੱਧ ਹੋਏ ਲਾਹੌਰ ਦਰਬਾਰ ਵਿੱਚ ਰੈਜ਼ੀਡੈਂਟ ਦੀ ਹੈਸੀਅਤ ਵਿੱਚ ਰਹਿਣ ਲਗੇ। ਰਾਜਾ ਲਾਲ ਸਿੰਘ ਵਜੀਰ ਬਣਿਆ। ਮਹਾਰਾਣੀ ਜਿੰਦਾਂ ਮਹਾਰਾਜਾ ਦਲੀਪ ਸਿੰਘ ਦੇ ਬਾਲਗ ਹੋਣ ਤੱਕ ਸਰਪਰਸਤ ਨੀਯਤ ਹੋਈ।

ਰਾਜਾ ਲਾਲ ਸਿੰਘ ਨੇ ਲਾਹੌਰ ਦਰਬਾਰ ਦੀ ਵਜੀਰੀ ਕਲਮਦਾਨ ਸੰਭਾਲਦੇ ਹੀ ਪੀ ਪੀ ਲਖ ਰੁਪਯਾ ਜੋ ਅੰਗ੍ਰੇਜ਼ਾਂ ਨੂੰ ਦਿੱਤਾ ਸੀ, ਓਹ ਇਲਾਕੇ ਦੇ ਸਰਦਾਰਾਂ ਕੋਲੋਂ ਵਸੂਲ ਕਰਨ ਲਈ ਬੜੀ ਸਖਤੀ, ਬੇਤਰਸੀ ਤੇ ਅਨਿਆਏ ਦੇ ਤਰੀਕੇ ਵਰਤਣੇ ਸ਼ੁਰੂ ਕੀਤੇ। ਫਿਰ ਜੋ ਰੁਪਯਾ ਵਸੂਲ ਹੋਇਆ, ਓਹਨੂੰ ਖੜਾਨੇ ਵਿੱਚ ਦਾਖਲ ਨਹੀਂ ਕਰਦਾ ਸੀ, ਬਲਕਿ ਆਪਣੀ ਮੰਨੇ ਮੌਜ ਪੂਰੇ ਕਰਨ ਵਿੱਚ ਉਡਾਣਾ ਸ਼ੁਰੂ ਕੀਤਾ। ਅੰਗ੍ਰੇਜ਼ਾਂ ਨੂੰ ਖੁਲ੍ਹੀਆਂ ਦਾਵਤਾਂ ਮਿਲਣ ਲੱਗੀਆਂ ਤੇ ਰੁਪਯਾ ਅੰਨ੍ਹੇ ਵਾਹ ਲੁਟਾਣ ਲੱਗਾ।

ਸਿੱਖ ਅੱਗੇ ਹੀ ਇਸ ਦੀ ਕੌਮ ਫਰੋਸ਼ੀ ਗੱਦਾਰੀ ਦੇ ਹੱਥੋਂ; ਜੋ ਰਣ ਵਿੱਚ ਵਿਖਾਈ ਸੀ, ਤੰਗ ਸਨ ਕਿੰਤੂ ਇਨ੍ਹਾਂ ਚਾਲਾਂ ਤੋਂ ਹੋਰ ਵੀ ਦੁਖੀ ਹੋ ਗਏ। ਕੌਮ ਫਰੋਸ਼ਾਂ ਤੇ ਜਾਲਮਾਂ ਦੀ ਆਯੂ ਛੋਟੀ ਹੀ ਹੁੰਦੀ ਹੈ। ਜਿੱਕਣ ਇਸ ਨੇ ਪਹਿਲਾਂ ਖਾਲਸਾ ਫੌਜ ਨੂੰ ਧੋਖਾ ਦਿੱਤਾ ਸੀ, ਹੁਣ ਓਸੇ ਤਨ੍ਹਾਂ ਅੰਗ੍ਰੇਜ਼ਾਂ ਨਾਲ ਚਾਲਾਕੀ ਖੇਡਣ ਲੱਗਾ। ਇਸ ਨੇ ਕਸ਼ਮੀਰ ਦੇ ਸੂਬੇ ਨਿਜਾਮਉਦੀਨ^{*} ਨੂੰ ਚਿੱਠੀ ਲਿਖੀ ਕਿ ਕਸ਼ਮੀਰ ਦਾ ਕਬਜ਼ਾ ਰਾਜਾ ਗੁਲਾਬ ਸਿੰਘ ਨੂੰ ਨਾ ਦਿੱਤਾ ਜਾਵੇ। ਸੋ ਜਦ ਰਾਜਾ ਗੁਲਾਬ ਸਿੰਘ ਦੀ ਫੌਜ ਕਬਜ਼ਾ ਕਰਨ ਗਈ ਤਦ ਸ਼ੇਖ ਸਾਹਿਬ ਜੰਗ ਲਈ ਤਜਾਰ ਹੋ ਗਏ। ਮਹਾਰਾਜਾ ਗੁਲਾਬ ਸਿੰਘ ਦੀ ਫੌਜ ਨੇ ਸ਼ੇਖ ਇਮਾਮਉਦੀਨ ਦੀ ਫੌਜ ਨਾਲ ਕਈ ਲੜਾਈਆਂ ਕੀਤੀਆਂ, ਕਿੰਤੂ ਫਤਹ ਨਾ ਹੋਈ। ਫੌਜ ਦੇ ਅਫਸਰ ਦੀਵਾਨ ਲਖਪਤ ਰਾਏ ਦੇ ਮਰ ਜਾਣ ਤੇ ਫੌਜ ਵਾਪਸ ਮੁੜ ਆਈ।

ਇਹ ਮਲੂਮ ਕਰ ਕੇ ਕਿ ਰਾਜਾ ਗੁਲਾਬ ਸਿੰਘ ਦੀ ਫੌਜ ਕਸ਼ਮੀਰ ਫਤਹ ਨਹੀਂ ਕਰ ਸਕੀ। ਮੇਹਜ਼ਰ ਲਾਰੰਸ ਅਫਟੰਟ ਐਡਵਰਡ ਤੇ ਸਰਦਾਰ ਤੇਜ ਸਿੰਘ ਦੀ ਫੌਜ ਨਾਲ ਲੈ ਕੇ ਕਸ਼ਮੀਰ ਪੁਜੇ। ੬ ਅਕਤੂਬਰ ੧੮੪੬ ਨੂੰ ਸ਼ੇਖ ਇਮਾਮਉਦੀਨ ਨੇ ਲਾਲ ਸਿੰਘ ਦੀ ਓਹ ਚਿੱਠੀ, ਜਿਸ ਵਿੱਚ ਕਸ਼ਮੀਰ ਦਾ ਕਬਜ਼ਾ ਨਾ ਦੇਣ ਦਾ ਹੁਕਮ ਸੀ, ਵਿਖਾ ਕੇ ਆਪਣੇ ਆਪ ਨੂੰ ਰੈਜ਼ੀਡੈਂਟ ਦੇ ਹਵਾਲੇ ਕਰ ਦਿੱਤਾ। ੭ ਤਰੀਕ ਨੂੰ ਕਸ਼ਮੀਰ ਦਾ ਇਲਾਕਾ ਰਾਜਾ ਗੁਲਾਬ ਸਿੰਘ ਦੇ ਹਵਾਲੇ ਕਰ ਕੇ ਰੈਜ਼ੀਡੈਂਟ ਲਾਹੌਰ ਵਾਪਸ ਆਇਆ ਤੇ ਲਾਲ ਸਿੰਘ ਵਾਲੀ ਚਿੱਠੀ ਦੀ ਖੋਜ ਸ਼ੁਰੂ ਕੀਤੀ। ਲਾਲ ਸਿੰਘ ਚਿੱਠੀ ਲਿਖਣ ਤੋਂ ਇਨਕਾਰੀ ਸੀ, ਕਿੰਤੂ ਓਹਦੇ ਮੁਨਸ਼ੀ ਪੁਰਨ ਚੰਦ ਰਾਹੋਂ ਵਾਲੇ ਨੇ ਮੰਨ ਲਿਆ ਕਿ ਇਹ ਚਿੱਠੀ ਮੇਰੀ ਲਿਖੀ ਹੋਈ ਤੇ ਮੇਰੇ ਸਾਹਮਣੇ ਰਾਜਾ ਗੁਲਾਬ ਸਿੰਘ ਨੇ ਮੋਹਰ ਲਾ ਕੇ ਭੇਜੀ ਹੈ। ਰੈਜ਼ੀਡੈਂਟ ਨੇ ਆਮ ਦਰਬਾਰ ਕਰ ਕੇ ਲਾਲ ਸਿੰਘ ਦੇ ਵਿਰੁੱਧ ਰਾਜ ਵਿਦਰੋਹ ਦਾ ਜੁਰਮ ਦੱਸਿਆ ਤੇ ਸਰਦਾਰਾਂ ਦੀ ਰਾਏ ਨਾਲ ਇਸ ਮਸ਼ਹੂਰ ਦੇਸ ਦਰੋਹੀ ਕੌਮ ਫਰੋਸ਼ ਬੇਈਮਾਨ ਨੂੰ ਦੇਸ ਨਿਕਾਲੇ ਦੀ ਸਜ਼ਾ ਦੇ ਕੇ ਆਗਰੇ ਦੇ ਕਿਲ੍ਹੇ ਵਿੱਚ (੧੦੦੦) ਮਹੀਨਾ ਪਿਨਸ਼ਨ ਤੇ ਭੇਜ ਦਿੱਤਾ। ਰਾਣੀ ਜਿੰਦਾਂ ਨੇ ਇਸ ਦੇ ਲਾਹੌਰ ਵਿੱਚ ਰਖੇ ਜਾਣ ਤੇ ਬਹੁਤ ਜ਼ੋਰ

^{*}ਸ਼ੇਖ ਨਿਜਾਮਉਦੀਨ, ਸ਼ੇਖ ਗੁਲਾਮ ਮੁਹੱਜੂਦੀਨ ਦਾ ਲੜਕਾ ਜਾਤ ਦਾ ਜੁਲਾਹਾ ਜਾਲੀਧਰ ਦਾ ਵਸਨੀਕ ਸੀ। ਇਸ ਦੇ ਬਾਪ ਨੇ ਦੀਵਾਨ ਮੋਹਕਮ ਚੰਦ ਦੀ ਮਿੰਨਤ ਕਰ ਕੇ ਦਵਾਬੇ ਦਾ ਠੇਕਾ ਲਿਆ ਸੀ ਤੇ ਦੀਵਾਨ ਕ੍ਰਿਪਾ ਰਾਮ ਦੀ ਕ੍ਰਿਪਾ ਨਾਲ ਕਸ਼ਮੀਰ ਦੀ ਸੂਬੇਦਾਰੀ ਪਾਈ।

ਲਾਇਆ। ਬਲਕਿ ਏਥੋਂ ਤਕ ਕਿ ਕੋਹਨੂਰ ਹੀਰਾ ਕਰਈ ਸਾਹਿਬ ਨੂੰ ਵੱਡੀ ਵਿੱਚ ਦੇਣਾ ਚਾਹਿਆ, ਕਿੰਤੁ ਕੋਈ ਫਲ ਨਹੀਂ ਹੋਇਆ।

ਲਾਲ ਸਿੰਘ ਦੇ ਵਜੀਰੀ ਤੋਂ ਹਟਣ ਤੇ ਲਾਹੌਰ ਦਰਬਾਰ ਦੀ ਸੂਰਤ ਹੀ ਬਦਲ ਗਈ। ਭਾਵੇਂ ਲਾਲ ਸਿੰਘ ਵਿੱਚ ਸੰਸਾਰ ਭਰ ਦੇ ਐਬ ਸਨ, ਕਿੰਤੁ ਇਸ ਦੇ ਵਜੀਰ ਹੋਣ ਦੀ ਹਾਲਤ ਵਿੱਚ ਅੰਗਰੇਜ਼ਾਂ ਵਲੋਂ ਰਾਜ ਪਰਬੰਧ ਵਿੱਚ ਕੋਈ ਦਖਲ ਨਹੀਂ ਸੀ। ਹੁਣ ਵਜੀਰੀ ਦਾ ਅਹੁੱਦਾ ਹਟਾ ਕੇ ਇੱਕ ਕੌਂਸਲ ਕੰਮ ਕਰਨ ਲਈ ਬਣਾ ਦਿੱਤੀ ਗਈ। ਇਸ ਵਿੱਚ ਅੱਗੇ ਲਿਖੇ ਮੈਂਬਰ ਸੀ:

ਸੁਦਾਰ ਤੇਜ ਸਿੰਘ, ਸ਼ਾਸ਼ਤੇਰ ਸਿੰਘ ਸੰਧਾਵਾਲੀਆ, ਭਾਈ ਨਿਧਾਨ ਸਿੰਘ, ਸਰਦਾਰ ਰਣਜੋਧ ਸਿੰਘ, ਅਤਰ ਸਿੰਘ ਕਾਲਿਆਂ ਵਾਲਾ, ਦੀਵਾਨ ਦੀਨਾ ਨਾਥ, ਖਲੀਫਾ ਨੂਰਦੀਨ ਇਹ ਸਤ ਮੈਂਬਰ ਰੈਜ਼ੀਡੈਂਟ ਦੇ ਨਾਇਬ ਸਮਝ ਕੇ ਹੁਕਮ ਹੋਇਆ ਕਿ ਹਰ ਇੱਕ ਕੰਮ ਵਿੱਚ ਰੈਜ਼ੀਡੈਂਟ ਦੀ ਸਲਾਹ ਲੈਣ ਤੇ ਹਰ ਸਾਤੇ ਸਾਰਾ ਹਾਲ ਦੱਸਣ ਤੇ ਸਲਾਹ ਲੈਣ। ਕੁਝ ਮਹੀਨਿਆਂ ਪਿੱਛੋਂ ਜਦ ਇਸ ਤਰ੍ਹਾਂ ਪ੍ਰਬੰਧ ਹੋਣਾ ਅੱਖਾ ਜਾਪਿਆ ਤਦ ਕੌਂਸਲ ਦੇ ਮੈਂਬਰਾਂ ਨੇ ਸਰਕਾਰ ਨੂੰ ਦਰਖਾਸਤ ਦਿੱਤੀ ਕਿ ਕਿਸੇ ਹੋਰ ਢੰਗ ਨਾਲ ਪ੍ਰਬੰਧ ਕੀਤਾ ਜਾਵੇ ਕਿ ਜਿਸ ਤੋਂ ਮੁਲਕ ਵਿੱਚ ਅਮਨ ਤੇ ਸ਼ਾਂਤੀ ਬਣੀ ਰਹੇ ਤੇ ਮਹਾਰਾਜਾ ਦਲੀਪ ਸਿੰਘ ਦੀ ਛੋਟੀ ਆਯੂ ਦੇ ਦਿਨ ਨਿਡਰ ਹੋ ਕੇ ਲੰਘ ਜਾਣ।

ਦਰਬਾਰ ਵਾਲਿਆਂ ਦੀ ਬਿਨੇ ਤੇ ਪੁਰਾਣੀਆਂ ਸਰਤਾਂ ਵਿੱਚ ਅਦਲਾ ਬਦਲੀ ਕਰ ਕੇ ਦੋ ਮਾਰਚ ੧੮੪੬ ਨੂੰ ਇੱਕ ਨਵਾਂ ਇਕਰਾਰਨਾਮਾ ਲਿਖਿਆ ਗਿਆ ਜੋ ਇੰਜ ਸੀ:

- (੧) ਸੁਲਾਹਨਾਮਾ ਜੋ ਦੋ ਮਾਰਚ ੧੮੪੬ ਨੂੰ ਲਿਖਿਆ ਗਿਆ ਸੀ, ਉਸ ਦੇ ਹਰ ਇੱਕ ਅੰਗ ਵਿੱਚ ਦੋਹਾਂ ਸਰਕਾਰਾਂ ਵਾਸਤੇ ਰਿਆਇਤ ਹੋਵੇਗੀ।
- (੨) ਸਰਕਾਰ ਅੰਗੇਜ਼ੀ ਲਾਹੌਰ ਵਿੱਚ ਆਪਣਾ ਇੱਕ ਰੈਜ਼ੀਡੈਂਟ ਰਖੇਗੀ, ਜਿਸ ਦੇ ਹੇਠ ਕੁਝ ਅਸਿਸਟੰਟ ਵੀ ਹੋਣਗੇ ਤੇ ਇਨ੍ਹਾਂ ਨੂੰ ਹਰ ਤਰ੍ਹਾਂ ਦੇ ਪ੍ਰਬੰਧ ਕਰਨ ਦੇ ਅਖਤਜਾਰ ਹੋਣਗੇ।
- (੩) ਪ੍ਰਬੰਧ ਦੇ ਕਰਨ ਵਿੱਚ ਕੋਈ ਗੱਲ ਅਜੇਹੀ ਨਹੀਂ ਕੀਤੀ ਜਾਵੇਗੀ, ਜੋ ਪਰਜਾ ਦੇ ਰਿਵਾਜ ਤੇ ਮਜ਼ਹਬ ਦੇ ਵਿਰੁਧ ਹੋਵੇ, ਹਰ ਇੱਕ ਦਾ ਹੱਕ ਕਾਇਮ ਰਹੇਗਾ।
- (੪) ਮੁਲਾਜ਼ਮਾਂ ਦਾ ਰਖਣਾ ਇੱਕ ਕੌਂਸਲ ਦੇ ਅਖਤਿਆਰ ਵਿੱਚ ਹੋਵੇਗਾ। ਇਹ ਕੌਂਸਲ ਹਿੰਦੁਸਤਾਨੀ ਰਿਵਾਜ ਅਨੁਸਾਰ ਰੈਜ਼ੀਡੈਂਟ ਦੀ ਸਲਾਹ ਨਾਲ ਬਨਾਈ ਜਾਵੇਗੀ।
- (੫) ਹਾਲ ਦੀ ਘੜੀ ਇਸ ਕੌਂਸਲ ਵਾਸਤੇ ਹੇਠ ਲਿਖੇ ਨਾਮ ਦੇ ਆਦਮੀ ਚੁਣੇ ਗਏ ਹਨ:

ਰਾਜਾ ਤੇਜ ਸਿੰਘ, ਸਰਦਾਰ ਸ਼ੇਰ ਸਿੰਘ ਅਟਾਰੀ ਵਾਲਾ, ਦੀਵਾਨ ਦੀਨਾ ਨਾਥ, ਰਾਏ ਕਿਸ਼ਨ ਚੰਦ, ਸਰਦਾਰ ਰਣਜੋਧ ਸਿੰਘ, ਅਤਰ ਸਿੰਘ ਕਾਲਿਆਂ ਵਾਲਾ, ਭਾਈ ਨਿਧਾਨ ਸਿੰਘ, ਸਰਦਾਰ ਕਾਹਨ ਸਿੰਘ, ਸਰਦਾਰ ਸ਼ਾਸ਼ਤੇਰ ਸਿੰਘ, ਲਾਲ ਸਿੰਘ ਮੁਰਾਣਯਾਂ, ਕੇਹਰ ਸਿੰਘ ਸੰਧਾਵਾਲੀਆ, ਅਰਜਨ ਸਿੰਘ ਰੰਗੜ ਨੰਗਲੀਆ। ਇਨ੍ਹਾਂ ਵਿੱਚ ਅਦਲਾ ਬਦਲੀ ਨਹੀਂ ਹੋਵੇਗੀ, ਕਿੰਤੁ ਰੈਜ਼ੀਡੈਂਟ ਦੀ ਮਰਜ਼ੀ ਨਾਲ ਜੋ ਕਿ ਹਰ ਗੱਲ ਵਿੱਚ ਗਵਰਨਰ ਜਨਰਲ ਦੇ ਹੁਕਮ ਦੇ ਅਧੀਨ ਹੈ।

- (੬) ਮੁਲਕ ਦਾ ਪ੍ਰਬੰਧ ਕੌਂਸਲ ਦੇ ਹੁਕਮ ਨਾਲ ਹੋਵੇਗਾ ਤੇ ਕੌਂਸਲ ਦੇ ਮੈਂਬਰ ਹਰ ਮਾਮਲੇ ਵਿੱਚ ਰੈਜ਼ੀਡੈਂਟ ਨਾਲ ਸਲਾਹ ਕਰ ਲਿਆ ਕਰਨਗੇ ਤੇ ਜੋ ਕੁਝ ਰੈਜ਼ੀਡੈਂਟ ਕਹੇਗਾ ਉਹੋ ਹੀ ਪੱਕੀ ਗੱਲ ਹੋਵੇਗੀ।
- (੭) ਅੰਗੇਜ਼ੀ ਫੌਜ ਮੁਲਕ ਤੇ ਮਹਾਰਾਜਾ ਦੀ ਰਖ਼ਜਾ ਲਈ ਲਾਟ ਸਾਹਿਬ ਜਿੰਨੀ ਚਾਹੁਣ ਲਾਹੌਰ ਵਿੱਚ ਰੱਖਣ।
- (੮) ਵੈਸਰਾਏ ਹਿੰਦ ਨੂੰ ਅਖਤਿਆਰ ਹੋਵੇਗਾ ਕਿ ਦਰਬਾਰ ਲਾਹੌਰ ਦੇ ਜਿਸ ਇਲਾਕੇ ਜਾਂ ਕਿਲੇ ਵਿੱਚ ਅੰਗਰੇਜ਼ੀ ਫੌਜ ਦਾ ਰਖ਼ਜਾ ਜ਼ਰੂਰੀ ਹੋਵੇ, ਉਥੇ ਰੱਖ ਸਕਣਗੇ।
- (੯) ੨੨ ਲੱਖ ਰੁਪਯਾ ਨਾਨਕ ਸ਼ਾਹੀ ਹਰ ਸਾਲ ਦਰਬਾਰ ਲਾਹੌਰ ਫੌਜ ਦੇ ਖਰਚ ਵਜੋਂ ਦਿੱਤਾ ਕਰੇਗਾ।

(੧੦) ਡੇਢ ਲੱਖ ਰੁਪਯਾ ਸਾਲਾਨਾ ਮਹਾਰਾਣੀ ਸਾਹਿਬ (ਮਾਤਾ ਮਹਾਰਾਜਾ ਦਲੀਪ ਸਿੰਘ) ਤੇ ਓਹਨਾਂ ਦੇ ਨੌਕਰਾਂ ਦਾ ਨੀਯਤ ਕੀਤਾ ਗਿਆ।

(੧੧) ਇਸ ਇਕਰਾਰਨਾਮੇ ਦੀਆਂ ਸ਼ਰਤਾਂ ੪ ਦਸੰਬਰ ੧੮੫੪ ਤੱਕਣ ਅਰਥਾਤ ਮਹਾਰਾਜਾ ਦਲੀਪ ਸਿੰਘ ਦੇ ੧੬ ਸਾਲ ਬਾਲਗ ਹੋਣ ਤੱਕ ਰਹਿਣਗੀਆਂ। ਇਸ ਤੋਂ ਪਿਛੋਂ ਗਵਰਨਰ ਇਨ੍ਹਾਂ ਸ਼ਰਤਾਂ ਨੂੰ ਹਟਾ ਕੇ ਮਹਾਰਾਜਾ ਨੂੰ ਸੁਤੰਤਰ ਰਾਜ ਦੇ ਦੇਣਗੇ। ਫਿਰ ਕਿਸੇ ਨੂੰ ਤਕਲੀਫ਼ ਉਠਾਣ ਦੀ ਲੋੜ ਨਾ ਰਹੇਗੀ।

ਇਹ ਇਕਰਾਰਨਾਮਾ ੧੬ ਸਤੰਬਰ ੧੮੪੨ ਨੂੰ ਲਿਖਿਆ ਗਿਆ। ਦਸਤਖਤ ਤੇ ਮੋਹਰ ਕੌਸਲ ਦੇ ਮੈਂਬਰਾਂ ਦੀ ਫੈਡਰਕ ਕਰਈ ਸਾਹਿਬ ਹੈਨਰੀ ਮਿੰਟਗੁਮਰੀ ਲਾਰੰਸ ਸਾਹਿਬ।

ਦਰਬਾਰ ਲਾਹੌਰ ਤਾਂ ਸਤਬਚਨੀਆਂ ਸੀ। ਇਨ੍ਹਾਂ ਸ਼ਰਤਾਂ ਨੂੰ ਮਨਜ਼ੂਰ ਕਰ ਕੇ ਰਾਣੀ ਤੋਂ ਪੁੱਛੇ ਬਿਨਾਂ ਦਸਤਖਤ ਕਰ ਦਿਤੇ ਤੇ ਵਰਤੋਂ ਹੋਣ ਲਗੀ।

ਜਦ ਰਾਜਜ ਦੇ ਕੰਮਾਂ ਵਿੱਚੋਂ ਰਾਣੀ ਦਾ ਦਖਲ ਉੱਠ ਗਿਆ ਤਦ ਓਸ ਨੇ ਕੌਸਲ ਦੇ ਸਰਦਾਰਾਂ ਨੂੰ ਸੱਦ ਕੇ ਬੜੇ ਗੁੱਸੇ ਦੇ ਨਾਲ ਕਿਹਾ ਕਿ ਤੁਹਾਡੀ ਹੀ ਚਾਲ ਨਾਲ ਲਾਲ ਸਿੰਘ ਨੂੰ ਦੇਸ ਨਿਕਾਲਾ ਦਿੱਤਾ ਗਿਆ ਹੈ, ਤੁਹਾਡੇ ਰਾਹੀਂ ਹੀ ਰਾਜਜ ਨਸ਼ਟ ਹੋਇਆ, ਹੁਣ ਵੀ ਆਪਣੀ ਦਾੜੀ ਸ਼ਕਤੀਵਾਨ ਦੇ ਹੱਥ ਫੜਾ ਕੇ ਆਪਣੇ ਆਪ ਨੂੰ ਉੱਕਾ ਕਮਜ਼ੋਰ ਬਣਾ ਲਿਆ ਹੈ, ਇਹ ਤੁਸੀਂ ਆਪਣੇ ਪੈਰ ਤੇ ਆਪ ਕੁਹੜਾ ਮਾਰ ਰਹੇ ਹੋ। ਹਾਥੀ ਨੂੰ ਗੰਨਾ ਫੜਾ ਦੇਣਾ ਸੁਖੱਲਾ ਹੈ, ਕਿੰਤੂ ਛੁਡਾਣਾ ਮੁਸ਼ਕਲ ਹੋ ਜਾਂਦਾ ਹੈ। ਆਪਣੇ ਉੱਪਰ ਦੂਜੀ ਕੌਮ ਦਾ ਵਧ ਤੋਂ ਵਧ ਬੋਝ ਉਠਾਂਦੇ ਜਾਣਾ ਇੱਕ ਦਿਨ ਰਾਜਜ ਦੀ ਤਬਾਹੀ ਤੇ ਤੁਹਾਡੀ ਬਰਬਾਦੀ ਦਾ ਕਾਰਨ ਹੋਵੇਗਾ, ਹੁਣ ਮੇਰੇ ਆਖੇ ਕੀ ਹੋ ਸਕਦਾ ਹੈ, ਜਦ ਤੁਸੀਂ ਹੀ ਮਹਾਰਾਜੇ ਦਾ ਘਰ ਖਰਾਬ ਕਰਨ ਲੱਗੇ ਹੋ? ਫਿਰ ਅੱਖਾਂ ਵਿੱਚੋਂ ਹੰਝੂ ਵਹਾ ਕੇ ਠੰਢਾ ਸਾਹ ਭਰ ਕੇ ਕਿਹਾ, ਕਿ ਮੈਂ ਚੰਗੀ ਤਰ੍ਹਾਂ ਸਮਝ ਚੁੱਕੀ ਹਾਂ ਕਿ ਤੁਹਾਡਾ ਸਤਬਚਨੀਏ ਬਣੀ ਜਾਣ ਨੇ ਹੀ ਇਹ ਦਿਨ ਆਂਦਾ ਹੈ ਤੇ ਤੁਹਾਡੀ ਬੁਜ਼ਦਿਲੀ ਤੇ ਬੇਈਮਾਨੀ ਮੈਨੂੰ ਤੇ ਮੇਰੇ ਪੁੱਤ੍ਰ ਨੂੰ ਲਾਹੌਰ ਨਹੀਂ ਰਹਿਣ ਦੇਵੇਗੀ। ਸਾਨੂੰ ਤਾਂ ਫਿਰ ਵੀ ਚੰਗਾ ਮੰਦਾ ਟੁਕੜਾ ਮਿਲ ਹੀ ਰਹੇਗਾ, ਕਿੰਤੂ ਤੁਹਾਡੀਆਂ ਸਰਦਾਰੀਆਂ ਨਹੀਂ ਰਹਿਣਗੀਆਂ। ਤੁਹਾਡੀ ਸੰਤਾਨ ਨੂੰ ਸੇਰ ਭਰ ਆਟੇ ਦੇ ਵਾਸਤੇ ਅੰਗ੍ਰੇਜ਼ਾਂ ਦੀਆਂ ਜੁੱਤੀਆਂ ਉਠਾਣੀਆਂ ਪੈਣਗੀਆਂ। ਤੁਹਾਡੀ ਇਸ ਲੂਣਹਰਾਮੀ ਤੇ ਭੈੜੀ ਨੀਤ ਦੇ ਹਾਲ ਇਤਿਹਾਸ ਦੇ ਵਰਕਿਆਂ ਤੇ ਲਿਖੇ ਜਾਣਗੇ, ਜਦ ਤਕ ਜਗਤ ਰਹੇਗਾ ਤੁਹਾਨੂੰ ਫਿਟਕਾਰਾਂ ਪੁਵਾਂਦੇ ਰਹਿਣਗੇ। ਸੋ ਮੈਂ ਤਾਂ ਜੋ ਕੁਝ ਤੁਹਾਨੂੰ ਕਹਿਣਾ ਸੀ ਅੱਜ ਹੀ ਕਹਿ ਦਿੱਤਾ ਹੈ। ਫਿਰ ਤੁਸਾਂ ਮੈਨੂੰ ਆਖਣ ਦਾ ਸਮਾਂ ਨਹੀਂ ਦੇਣਾ, ਤੇ ਨਾ ਮੈਂ ਆਖਣਾ ਹੈ।

ਇਸ ਵਿੱਚ ਕੁਝ ਸੱਕ ਨਹੀਂ ਕਿ ਰਾਣੀ ਨੇ ਜੋ ਕੁਝ ਇਹ ਕਿਹਾ ਸੀ ਮੁਲਕ ਤੇ ਆਪਣੇ ਰਾਜਜ ਦੀ ਹਮਦਰਦੀ ਲਈ ਕਿਹਾ ਸੀ, ਕਿੰਤੂ ਰਾਜਾ ਤੇਜ਼ ਸਿੰਘ ਤੇ ਦੋ ਤਿੰਨ ਹੋਰ ਮੈਂਬਰ ਜੋ ਮਹਾਰਾਣੀ ਤੇ ਲਾਲ ਸਿੰਘ ਦਾ ਧੜਾ ਕਰਨ ਦੇ ਕਾਰਨ ਗੁੱਸੇ ਸਨ, ਇਨ੍ਹਾਂ ਲੂਣਹਰਾਮਾਂ ਨੇ ਇਹ ਸਾਰੀ ਗੱਲ ਅਜੇਹੇ ਢੰਗ ਨਾਲ ਜਾ ਕੇ ਅੰਗ੍ਰੇਜ਼ ਅਫਸਰਾਂ ਨੂੰ ਸੁਣਾਈ ਕਿ ਜਿਸ ਤੋਂ ਗੂਰਨਰ ਜਨਰਲ ਤੇ ਰੈਜ਼ੀਡੈਂਟ ਦੀ ਸ਼ਕਾਇਤ ਮਲੂਮ ਹੋਵੇ। ਰੈਜ਼ੀਡੈਂਟ ਅੱਗੇ ਹੀ ਰਾਣੀ ਸਾਹਿਬ ਵੱਲੋਂ ਕਈ ਗੱਲਾਂ ਤੋਂ ਗੁੱਸੇ ਵਿੱਚ ਸੀ। ਹੁਣ ਤੇਜ਼ ਸਿੰਘ ਦੇ ਤੇਜ਼ ਕਰਨ ਨਾਲ ਹੋਰ ਵੀ ਅਗਬਗੋਲਾ ਹੋ ਗਿਆ। ਹੁਣ ਇਸ ਨਵੇਂ ਇਕਰਾਰਨਾਮੇ ਅਨੁਸਾਰ ਰੈਜ਼ੀਡੈਂਟ ਕਰਈ ਸਾਹਿਬ ਨੇ ਜੋ ਲਾਰੰਸ ਸਾਹਿਬ ਦੀ ਥਾਂ ਆਇਆ ਸੀ, ਦੀਵਾਨੀ ਤੇ ਫੌਜਦਾਰੀ ਹਰ ਇੱਕ ਮਹਿਕਮੇ ਦੀ ਸ਼ਕਲ ਹੀ ਬਦਲ ਦਿੱਤੀ।

ਪੰਜਾਬ ਦੀ ਕੁਦਰਤੀ ਬਹਾਦਰ ਪਰਜਾ ਦਾ ਰੰਗ ਢੰਗ ਤੇ ਚਾਲ ਚਲਨ ਹੀ ਹਿੰਦੁਸਤਾਨੀ ਵਾਂਗ ਹੋਣ ਲੱਗਾ। ਜੋ ਸਿੱਖ ਹਰ ਸਮੇਂ ਆਪਣੀ ਤਲਵਾਰ ਨੂੰ ਵੈਰੀ ਦੇ ਖੂਨ ਨਾਲ ਤਰ ਰੱਖਣ ਵਿੱਚ ਖੁਸ਼ ਰਹਿੰਦੇ ਸਨ, ਉਹ ਹੁਣ ਤਲਵਾਰ ਦੀ ਮੁਠ ਬਦਲੇ ਹਲ ਦੀ ਮੁਠ ਫੜਨ ਲੱਗੇ। ਉਹ ਸਿੱਖ ਜੋ ਅੱਜ ਤੋਂ ਪਹਿਲਾਂ ਆਪਣੇ ਆਪ ਨੂੰ ਸੇਰ ਤੇ ਅੰਗ੍ਰੇਜ਼ਾਂ ਨੂੰ ਬੱਕਰੀ ਸਮਝ ਕੇ ਲਾਟ ਸਾਹਿਬ ਨੂੰ ਪੰਜਾਬ

ਵਿੱਚ ਆਇਆ ਵੇਖ ਗੁਸੇ ਨਾਲ ਅੱਖਾਂ ਲਾਲ ਕਰ ਕੇ ਤਲਵਾਰ ਦੀ ਮੁਠ ਤੇ ਹੱਥ ਲੈ ਜਾਂਦੇ ਸਨ, ਉਹ ਅੰਗੇਜ਼ਾਂ ਨੂੰ ਦੂਰੋਂ ਵੇਖ ਕੇ ਹੀ ਝਕ ਝਕ ਕੇ ਸਲਾਮ ਕਰਨ ਲੱਗੇ। ੨੩ ਅਕਤੂਬਰ ੧੯੪੭ ਨੂੰ ਇੱਕ ਚਿੱਠੀ ਲਾਟ ਸਾਹਿਬ ਦੀ ਮੰਗਵਾ ਕੇ ਰੈਜ਼ੀਡੈਂਟ ਸਾਹਿਬ ਨੇ ਬਿਲਕੁਲ ਸਾਰੇ ਕੰਮ ਸਲਤਨਤ ਦੇ ਆਪਣੇ ਹੱਥ ਵਿੱਚ ਲੈ ਲਏ। ਕੋਈ ਕੰਮ ਮੈਂਬਰਾਂ ਦੇ ਕਬਜ਼ੇ ਵਿੱਚ ਨਾ ਰਹਿਣ ਦਿੱਤਾ, ਕੌਂਸਲ ਨਾਮ ਧਰੀਕ ਰਹਿ ਗਈ।

ਲਾਲ ਸਿੰਘ ਦੇ ਜਾਣ ਮਗਰੋਂ ਤੇਜ ਸਿੰਘ ਨੇ ਮਹਲਾਂ ਵਿੱਚ ਜਾ ਕੇ ਰਾਣੀ ਦੀਆਂ ਖੁਲਮ ਖੁਲੀਆਂ ਗੱਲਾਂ ਕਰਨ ਦਾ ਯਤਨ ਕੀਤਾ। ਇੱਕ ਦਿਨ ਤੇਜ ਸਿੰਘ ਸ਼ਰਾਬ ਪੀ ਕੇ ਮਹਲਾਂ ਵਿੱਚ ਚਲਾ ਗਿਆ। ਮਹਾਰਾਣੀ ਨੇ ਇਸ ਨੂੰ ਫਿਟਕਾਰ ਪਾਈ ਤੇ ਨੌਕਰਾਣੀਆਂ ਤੋਂ ਧੱਕੇ ਦਵਾ ਕੇ ਮਹਲਾਂ ਵਿੱਚੋਂ ਬਾਹਰ ਕੱਢ ਦਿੱਤਾ ਤੇ ਅੱਗੋਂ ਨੂੰ ਅੰਦਰ ਆਉਣ ਦੀ ਰੋਕ ਕਰ ਦਿੱਤੀ। ਇਸ ਤੋਂ ਤੇਜ ਸਿੰਘ ਨੂੰ ਹੋਰ ਵੀ ਅੱਗ ਲਗ ਗਈ। ਉਹਨੇ ਰੈਜ਼ੀਡੈਂਟ ਨੂੰ ਸਿੱਧੀਆਂ ਪੁੱਠੀਆਂ ਗੱਲਾਂ ਕੈਹਕੇ ਰਾਣੀ ਦੇ ਵਿਰੁੱਧ ਹੋਰ ਵੀ ਕਰ ਦਿੱਤਾ। ਹੁਣ ਰੈਜ਼ੀਡੈਂਟ ਸਾਹਿਬ ਨੂੰ ਰਾਣੀ ਦੀ ਗਲ ਗਲ ਤੇ ਸ਼ੁਬਾ ਹੋਣ ਲਗਾ।

੮ ਨਵੰਬਰ ੧੯੪੭ ਨੂੰ ਰਾਣੀ ਦੇ ਨਾਮ ਰੈਜ਼ੀਡੈਂਟ ਵਲੋਂ ਇੱਕ ਚਿੱਠੀ ਪੁੱਜੀ, ਜਿਸ ਲਿਖਿਆ ਸੀ ਕਿ:

‘ਅਫਵਾਹ ਉਡ ਰਹੀ ਹੈ ਕਿ ਮਹਾਰਾਣੀ ੧੫-੨੦ ਸਰਦਾਰਾਂ ਨੂੰ ਵੇਲੇ ਕੁਵੇਲੇ ਰੋਟੀ ਦੇ ਬਹਾਨੇ ਘਰ ਵਿੱਚ ਬੁਲਾ ਕੇ ਉਹਨਾਂ ਦੇ ਨਾਲ ਇਕਾਂਤ ਵਿੱਚ ਸਲਾਹਾਂ ਕਰਦੀ ਹੈ ਤੇ ਹਰ ਰੋਜ਼ ੫੦ ਬ੍ਰਾਹਮਣਾਂ ਨੂੰ ਚੰਗਾ ਚੌਖਾ ਪ੍ਰਸਾਦ ਛਕਾ ਕੇ ਨਕਦੀ ਵੀ ਦੇਂਦੀ ਹੈ ਤੇ ਆਪ ਉਹਨਾਂ ਦੇ ਪੈਰ ਧੋਂਦੀ ਹੈ ਤੇ ਹੁਣ ੧੦੦ ਬ੍ਰਾਹਮਣ ਦੀ ਰੋਟੀ ਕਰਨ ਦੀ ਤਜਵੀਜ਼ ਕਰ ਰਹੀ ਹੈ। ਨੌਕਰ ਚਾਕਰ ਤੇ ਨੌਕਰਾਣੀਆਂ ਕਈ ਸਰਦਾਰਾਂ ਪਾਸ ਸਲਾਹਾਂ ਕਰਨ ਵਾਸਤੇ ਭੇਜੀਆਂ ਜਾਂਦੀਆਂ ਹਨ। ਮੈਂ ਮਹਾਰਾਜਾ ਰਣਜੀਤ ਸਿੰਘ ਦੀ ਇੱਜ਼ਤ ਕਾਇਮ ਰਖਣ ਦਾ ਜ਼ਮੇਵਾਰ ਹਾਂ। ਇਸ ਕਰ ਕੇ ਕਹਿੰਦਾ ਹਾਂ ਕਿ ਮਹਾਰਾਣੀ ਨੂੰ ਇਹ ਕੰਮ ਉੱਕਾ ਨਹੀਂ ਕਰਨੇ ਚਾਹੁੰਦੇ। ਹੁਣ ਤੋਂ ਆਪਣੇ ਕਿਸੇ ਆਦਮੀ ਨੂੰ ਕਿਸੇ ਸਰਦਾਰ ਦੇ ਘਰ ਨਾ ਜਾਣ ਦਿਓ। ਨਾ ਕਿਸੇ ਸਿੱਖ ਨੂੰ ਜਾਂ ਬ੍ਰਾਹਮਣ ਨੂੰ ਦਾਨ ਦੇਵੋ। ਜੋ ਕੋਈ ਬੈਰਾਤ ਕਰਨੀ ਹੋਵੇ ਤਦ ਹਰ ਮਹੀਨੇ ਦੀ ਸੰਗਰਾਂਦ ਨੂੰ ਕੌਂਸਲ ਦੇ ਮੈਂਬਰਾਂ ਦੇ ਸਾਹਮਣੇ ਭੇਜ ਦਿੱਤਾ ਕਰੋ।’

ਮਹਾਰਾਜਾ ਦਲੀਪ ਸਿੰਘ ਨੂੰ ਇਸ ਚਿੱਠੀ ਦਾ ਉੱਤਰ ਬੜੇ ਨਰਮ ਸ਼ਬਦਾਂ ਵਿੱਚ ਦੇਣਾ ਪਿਆ ਜੋ ਉਸ ਨੇ ਹੰਡੂ ਕੇਰ ਕੇ ਕਿਹਾ। ਰਾਣੀ ਸਾਹਿਬ ਨੇ ਜੋ ਚਿੱਠੀ ਲਿਖੀ ਉਹਦੇ ਨਾਲ ਰੈਜ਼ੀਡੈਂਟ ਦੀ ਹਰ ਤਰ੍ਹਾਂ ਤਸੱਲੀ ਹੋ ਗਈ, ਕਿੰਤੁ ਦਵੈਖੀਆਂ ਤੇ ਦਵੈਸ਼ੀਆਂ ਦੇ ਹਰ ਵੇਲੇ ਸਿਖਾਣ ਪੜ੍ਹਾਣ ਤੋਂ ਰੈਜ਼ੀਡੈਂਟ ਦੇ ਦਿਲ ਵਿੱਚ ਰਾਣੀ ਬਾਬਤ ਸ਼ਕ ਵਧਦਾ ਹੀ ਗਿਆ। ਇੱਕ ਦਿਨ ਇੱਕ ਖਤਰਾਣੀ ਜੋ ਮਹਾਰਾਣੀ ਸਾਹਿਬਾਂ ਦੀ ਸਹੇਲੀ ਸੀ, ਮੁਲਤਾਨ ਤੋਂ ਆਉਂਦੀ ਵੇਰ ਇੱਕ ਚਿੱਟਾ ਗੰਨਾ ਜੋ ਹਿੰਦੂ ਸ਼ਾਸਤਰਾਂ ਵਿੱਚ ਚੰਗੀ ਚੀਜ਼ ਦੱਸੀ ਹੈ, ਆਉਂਦੀ ਵੇਰ ਲੈ ਆਈ। ਰੈਜ਼ੀਡੈਂਟ ਨੇ ਇਸ ਦੇ ਆਉਣ ਤੋਂ ਇਹ ਨਤੀਜਾ ਕੱਢਿਆ ਕਿ ਇਸ ਆਵਾਜਾਈ ਦੇ ਬਹਾਨੇ ਰਾਣੀ ਜਿੰਦਾਂ ਮੁਲਤਾਨ ਦੇ ਦੀਵਾਨ ਮੂਲ ਰਾਜ ਨੂੰ ਅੰਗਰੇਜ਼ਾਂ ਦੇ ਵਿਰੁੱਧ ਭੜਕਾਉਣ ਦੀ ਗੱਦ ਗੁੰਦ ਰਹੀ ਹੈ। ਇਸੇ ਤਰ੍ਹਾਂ ਕਈ ਹੋਰ ਮਾਮਲਿਆਂ ਤੇ ਰੈਜ਼ੀਡੈਂਟ ਦਾ ਸ਼ਕ ਵਧਦਾ ਹੀ ਗਿਆ। ਬ੍ਰਹਮਾ ਨਾਮ ਦੀ ਇੱਕ ਆਦਮੀ ਜੋ ਪਹਿਲਾਂ ਗੁਲਾਬ ਸਿੰਘ ਦਾ ਪਾਸ ਨੌਕਰ ਸੀ, ਮਹਾਰਾਣੀ ਪਾਸ ਨੌਕਰ ਰਖਾਇਆ ਗਿਆ। ਫਿਰ ਇਸ ਦੀ ਜਬਾਨੀ ਤੇਜ ਸਿੰਘ ਤੇ ਗੁਲਾਬ ਸਿੰਘ ਨੇ ਜੋ ਰਾਣੀ ਦੇ ਬੜੇ ਦੁਸ਼ਮਣ ਬਣ ਰਹੇ ਸਨ, ਮਹਾਰਾਣੀ ਦੀ ਸ਼ਾਨ ਵਿੱਚ ਬੜੀਆਂ ਹੀ ਅਯੋਗ ਗੱਲਾਂ ਰੈਜ਼ੀਡੈਂਟ ਸਾਹਿਬ ਦੇ ਸਾਹਮਣੇ ਅਖਵਾਈਆਂ। ਰੈਜ਼ੀਡੈਂਟ ਨੇ ਇਹ ਸਾਰੀਆਂ ਗੱਲਾਂ ਲਿਖ ਕੇ ਰਾਣੀ ਦੇ ਵਿਰੁੱਧ ਗਵਰਨਰ ਜਨਰਲ ਪਾਸ ਸ਼ਕਾਇਤ ਕਰ ਦਿੱਤੀ। ਅਜੇ ਇਸ ਸ਼ਕਾਇਤ ਦਾ ਕੋਈ ਉੱਤਰ ਨਹੀਂ ਆਇਆ ਸੀ ਕਿ ਤੇਜ ਸਿੰਘ ਨੂੰ, ਜਿਸ ਨੂੰ ਸਿਆਲਕੋਟ ਦੇ ਇਲਕੇ ਵਿੱਚ ੩੦ ਹਜ਼ਾਰ ਜਾਗੀਰ ਦਿੱਤੀ ਗਈ ਸੀ, ਆਮ ਦਰਬਾਰ ਵਿੱਚ ਰਾਜਾ ਦਾ ਖਿਤਾਬ ਦਿੱਤਾ ਜਾਣ ਲੱਗਾ ਜੋ

ਤਿਲਕ ਦੇਣ ਦੇ ਦਿਨ ਮਹਾਰਾਜਾ ਦਲੀਪ ਸਿੰਘ ਨੇ ਤੇਜ ਸਿੰਘ ਦੀਆਂ ਚਲਾਕੀਆਂ, ਬੇਈਮਾਨੀਆਂ ਤੇ ਫਰੇਬਾਂ ਨੂੰ ਮੁਖ ਰੱਖ ਕੇ ਆਪਣੀ ਹੱਥਿਂ ਅਜੇਹੇ ਆਦਮੀ ਨੂੰ ਤਿਲਕ ਦੇਣਾ ਉਚਿਤ ਨਾ ਸਮਝਿਆ। ਤੇਜ ਸਿੰਘ ਦੀਆਂ ਚੁਗਲੀਆਂ ਤੇ ਰੈਜ਼ੀਡੈਂਟ ਨੇ ਇਹ ਗੱਲ ਬਣਾ ਕੇ ਕਿ ਰਾਣੀ ਜਿੰਦਾਂ ਨੇ ਹੀ ਆਪਣੇ ਪੁਤਰ ਮਹਾਰਾਜਾ ਦਲੀਪ ਸਿੰਘ ਨੂੰ ਸਿਖਲਾ ਕੇ ਤਿਲਕ ਨਹੀਂ ਦੇਣ ਦਿੱਤਾ। ਸੋ ਕੌਂਸਲ ਦੇ ਮੈਂਬਰਾਂ ਦੇ ਪਾਸੋਂ ਇੱਕ ਦਰਖਾਸਤ ਲਿਖਵਾਈ ਕਿ ਰਾਣੀ ਦਰਬਾਰ ਦੇ ਕੰਮਾਂ ਵਿੱਚ ਰੋਕ ਪਾਂਦੀ ਹੈ। ਸੋ ਇਸ ਸ਼ਕਾਇਤ ਨੂੰ ਰੈਜ਼ੀਡੈਂਟ ਨੇ ਗਵਰਨਰ ਪਾਸ ਭੇਜ ਕੇ ਮਨਜ਼ੂਰੀ ਮੰਗਾ ਲਈ ਤੇ ਮਹਾਰਾਣੀ ਨੂੰ ਸੇਖ੍ਖਪੁਰੇ ਦੇ ਕਿਲ੍ਹੇ ਵਿੱਚ; ਜੋ ਲਾਹੌਰ ਤੋਂ ੧੩ ਕੋਹ ਦੀ ਵਿਥ ਤੇ ਹੈ, ਭਿਜਵਾ ਦਿੱਤਾ ਤੇ ਨਜ਼ਰਬੰਦ ਕਰ ਦਿੱਤਾ। ਹੁਣ ਮਹਾਰਾਣੀ ਨੂੰ (੪੦੦੦) ਦੀ ਪਿਨਸ਼ਨ ਤੇ ਗੁਜ਼ਾਰਾ ਕਰਨਾ ਪਿਆ ਤੇ ਜਿਨ੍ਹਾਂ ਅੰਗ੍ਰੇਜ਼ਾਂ ਦੇ ਪ੍ਰਬੰਧ ਵਾਸਤੇ ਇਸ ਨੇ ਖਾਲਸਾ ਫੌਜ ਨੂੰ ਤਬਾਹ ਕਰਵਾਯਾ ਸੀ, ਕੈਦ ਰਹਿਣਾ ਪਿਆ ਤੇ ਇਸ ਤਰ੍ਹਾਂ ਰਾਣੀ ਜਿੰਦਾਂ ਆਪਣੇ ਪੁਤਰ ਦਾ ਮੂੰਹ ਵੇਖਣ ਤੋਂ ਵੀ ਵੰਚਤ ਕਰ ਦਿੱਤੀ ਗਈ। ਇਹ ਕਲੰਕ ਦਾ ਟਿੱਕਾ ਵੀ ਤੇਜ ਸਿੰਘ ਦੇ ਮੱਥੇ ਲੱਗਾ। ਰੈਜ਼ੀਡੈਂਟ ਨੇ ਇਸ ਕਿਆਲ ਤੋਂ ਕਿ ਕਿਤੇ ਸਰਦਾਰ ਨਾ ਵਿਗੜ ਜਾਣ, ਗਵਰਨਰ ਤੋਂ ਮਨਜ਼ੂਰੀ ਮੰਗਾ ਕੇ ਓਹਨਾਂ ਨੂੰ ਹੇਠ ਲਿਖੇ ਵੇਰਵੇ ਅਨੁਸਾਰ ਜਾਗੀਰਾਂ ਦੇ ਦਿੱਤੀਆਂ:

੨੨ ਫਰਵਰੀ ੧੮੪੩ ਨੂੰ ਪ੍ਰਗਟ ਕੀਤਾ ਗਿਆ ਕਿ ਰਾਜਾ ਤੇਜ ਸਿੰਘ ੩੦ ਹਜ਼ਾਰ, ਸਰਦਾਰ ਸ਼ੇਰ ਸਿੰਘ ੨੧ ਹਜ਼ਾਰ, ਸਰਦਾਰ ਚਤਰ ਸਿੰਘ ਦੋਨਾਂ ਪੁਤਰਾਂ ਸਮੇਤ ਇਕੀ ਹਜ਼ਾਰ, ਅਤਰ ਸਿੰਘ ਕਾਲਿਆਂ ਵਾਲਾ ੨੧ ਹਜ਼ਾਰ, ਰਾਮ ਸਿੰਘ ੧੧ ਹਜ਼ਾਰ, ਗੁਲਾਬ ਸਿੰਘ ਧੋਂਦੀਆਂ, ੧੮ ਹਜ਼ਾਰ; ਫ਼ਕੀਰ ਨੂਰਉਦੀਨ ੨੧ ਹਜ਼ਾਰ, ਲੇਹਣਾ ਸਿੰਘ ੨੫ ਹਜ਼ਾਰ, ਸ਼ਾਮਸੇਰ ਸਿੰਘ ੧੧ ਹਜ਼ਾਰ, ਭਾਈ ਨਿਧਾਨ ਸਿੰਘ ੧੧ ਹਜ਼ਾਰ, ਦੀਵਾਨ ਦੀਨਾਨਾਥ ੨੧ ਹਜ਼ਾਰ, ਦੀਵਾਨ ਅਜੁੱਧਯਾ ਪ੍ਰਸ਼ਾਦਿ ੧੧ ਹਜ਼ਾਰ, ਦੀਵਾਨ ਸੰਕਰ ਨਾਥ ਦੋ ਹਜ਼ਾਰ, ਬਖਸ਼ੀ ਘਨੱਜਾ ਲਾਲ ੪ ਹਜ਼ਾਰ, ਮੁਤਸਦੀ ਲਾਲ ਦੋ ਹਜ਼ਾਰ, ਅਮਰ ਨਾਥ ਫਰਜ਼ੰਦ ਦੀਨਾਨਾਥ ੫ ਹਜ਼ਾਰ, ਅਤਰ ਮੱਲ ੨ ਹਜ਼ਾਰ, ਲੱਛਮਨ ਪ੍ਰਸ਼ਾਦ (੧੪੦੦), ਮੂਲ ਸਿੰਘ ੨੦੦੦), ਰਤਨ ਚੰਦ ੨੦੦੦), ਰਤਨ ਚੰਦ ਰਸਾਲਾ ਵਾਲਾ ੧੦੦੦), ਰਾਏ ਕਿਸ਼ਨ ਚੰਦ ੧੦੦੦), ਸਰਦਾਰ ਕ੍ਰਿਪਾਲ ਸਿੰਘ ੪੦੦੦), ਬਖਸ਼ੀ ਭਗਤ ਰਾਮ ੧੪) ਰੁਪਯੇ ਰੋਜ਼, ਜਮੀਤ ਰਾਏ ੧੦) ਰੋਜ਼, ਦਿਆਲ ਸਿੰਘ ੯) ਰੋਜ਼, ਰਾਮਚੰਦ ੪), ਰਾਮਚੰਦ ੨) ਰੋਜ਼।

ਸਿੱਖਾਂ ਦੇ ਦੂਜੇ ਜੰਗ ਦਾ ਪ੍ਰਾਰੰਭ

੧੭. ਮੁਲਤਾਨ ਦੇ ਸੂਬੇ ਦੀਵਾਨ ਮੂਲਰਾਜ ਦਾ ਰਾਜ ਵਿਦਰੋਹ

ਅੰਗ੍ਰੇਜ਼ਾਂ ਦੇ ਪੰਜਾਬ ਵਿੱਚ ਆਉਣ ਤੇ ਸਰ ਹੈਨਰੀ ਲਾਰੰਸ ਰੈਜ਼ੀਡੰਟ ਤੇ ਲਾਰਡ ਹਾਰਡਿੰਗ ਗਵਰਨਰ ਜਨਰਲ ਦੇ ਸਮੇਂ ਦੋ ਸਾਲ ਹੱਦੇ ਬੀਤੇ। ਕਿੰਤੂ ਸਰ ਹੈਨਰੀ ਲਾਰੰਸ ਦੇ ਵਲਾਇਤ ਚਲੇ ਜਾਣ ਦੇ ਮਹਾਰੋਂ ਜਦ ਕਰੀ ਸਾਹਿਬ ਨੇ ਦੱ ਅਪ੍ਰੈਲ ੧੮੪੮ ਨੂੰ ਰੈਜ਼ੀਡੰਟ ਦਾ ਚਾਰਜ ਲਿਆ, ਤਦ ਪਹਿਲਾਂ ਤਾਂ ਇਸ ਨੇ ਤੇਜ਼ ਸਿੰਘ ਦੇ ਕਹੇ ਕਹਾਏ ਤੇ ਰਾਣੀ ਜਿੰਦਾਂ ਨੂੰ ਸੇਖ੍ਖਪੁਰੇ ਦੇ ਕਿਲੇ ਨਜ਼ਰਬੰਦ ਕੀਤਾ। ਫਿਰ ਅਜੇਹੀਆਂ ਪੁਲੀਟੀਕਲ ਚਾਲਾਂ ਚਲਣੀਆਂ ਸ਼ੁਰੂ ਕੀਤੀਆਂ ਜਿਨ੍ਹਾਂ ਤੇ ਸਿੱਖ ਸਰਦਾਰ ਤੰਗ ਆ ਕੇ ਦੰਦਾਂ ਹੇਠ ਉੰਗਲਾਂ ਕੱਟਣ ਲੱਗੇ। ਓਹ ਨਹੀਂ ਚਾਹੁੰਦੇ ਸਨ ਕਿ ਓਹਨਾਂ ਦੇ ਸਾਹਮਣੇ ਸਖਤੀ ਦਾ ਵਰਤਾਉ ਹੋਵੇ, ਕਿੰਤੂ ਓਹਨਾਂ ਨੂੰ ਪਤਾ ਨਹੀਂ ਸੀ ਕਿ ਇੱਕ ਨਵੀਂ ਬਿਪਤਾ ਦੇਸ਼ ਤੇ ਆਉਣ ਵਾਲੀ ਹੈ ਜਿਸ ਨਾਲ ਬੇਅੰਤ ਕਲੇਸ਼ ਉਠਾਣਾ ਪਏਗਾ। ਲਾਰਡ ਹਾਰਡਿੰਗ ਆਪਣਾ ਗਵਰਨਰ ਜਨਰਲ ਦਾ ਅਹੁਦਾ ਡਲਹੌਜੀ ਨੂੰ ਦੇ ਗਏ, ਜੋ ਆਪਣੀ ਕਮਰ ਨਾਲ ਲੜਾਈ ਦੀ ਤਲਵਾਰ ਬੰਨੀ ਦੁਖਾਂ ਦਾ ਨਗਾਰਾ ਵਜਾਂਦੇ ਆ ਗਏ।

ਜਾਂਦੀ ਵੇਰ ਲਾਰਡ ਹਾਰਡਿੰਗ ਨੇ ਇੱਕ ਢੰਗ ਦੇ ਨਾਲ ਡਲਹੌਜੀ ਨੂੰ ਕਹਿ ਦਿੱਤਾ ਸੀ ਕਿ ਜੇ ਤੁਸੀਂ ਪੰਜਾਬ ਤੇ ਸਖਤੀ ਨਹੀਂ ਕਰੋਗੇ ਤਦ ਤੁਹਾਨੂੰ ਹਿੰਦੁਸਤਾਨ ਵਿੱਚ ਇੱਕ ਗੋਲੀ ਭੀ ਨਹੀਂ ਚਲਾਣੀ ਪਏਗੀ। ਕਿੰਤੂ ਲਾਰਡ ਹਾਰਡਿੰਗ ਅਜੇ ਮੁਸ਼ਕਲ ਨਾਲ ਵਲਾਇਤ ਹੀ ਅੱਪੜੇ ਸਨ ਕਿ ਲਾਰਡ ਡਲਹੌਜੀ ਨੇ ਆਪਣੀ ਚਾਲ ਨਾਲ ਮੁਲਕ ਦੀ ਹਾਲਤ ਹੀ ਬਦਲ ਦਿੱਤੀ। ਇਨ੍ਹਾਂ ਦੀ ਪਾਲਸੀ ਨੇ ਮੁਲਕ ਦੇ ਰਈਸਾਂ ਦਾ ਖੂਨ ਪੀ ਲਿਆ, ਜਿਸ ਦਾ ਸਿੱਟਾ ੧੮੫੨ ਦਾ ਗਦਰ ਸੂਰਤ ਵਿੱਚ ਪ੍ਰਗਟ ਹੋਇਆ। ਪੰਜਾਬ ਤਾਂ ਸਾਰਾ ਝੁਲਸ ਗਿਆ। ਥੈਰ ਸਾਨੂੰ ਇਸ ਨਾਲ ਕੁਝ ਮਤਲਬ ਨਹੀਂ, ਅਸਾਂ ਤਾਂ ਓਹ ਹਾਲ ਦੱਸਣਾ ਹੈ ਜੋ ਸਿੱਖਾਂ ਨਾਲ ਵਰਤਿਆ। ਸਲਤਨਤ ਲਾਹੌਰ ਦੀ ਵਿਗੜੀ ਹੋਈ ਹਾਲਤ ਸਰ ਹੈਨਰੀ ਲਾਰੰਸ ਤੇ ਲਾਰਡ ਹਾਰਡਿੰਗ ਨੇ ਇੱਕ ਢਬ ਤੇ ਕਰ ਕੇ ਚਲਾਈ ਸੀ, ਕਿੰਤੂ ਜਦ ਕਰੀ ਸਾਹਿਬ ਰੈਜ਼ੀਡੰਟ ਤੇ ਲਾਰਡ ਹਾਰਡਿੰਗ ਦੀ ਜਗ੍ਹਾ ਡਲਹੌਜੀ ਗਵਰਨਰ ਜਨਰਲ ਹਿੰਦ ਹੋ ਗਿਆ ਤਦ ਇਨ੍ਹਾਂ ਦੀ ਵਧੀਕੀ ਤੇ ਸਖਤੀ ਤੋਂ ਪੰਜਾਬ ਵਿੱਚ ਛੇਤੀ ਹੀ ਅੱਗ ਭੜਕਣ ਲੱਗ ਪਈ।

ਮਹਾਰਾਣੀ ਜਿੰਦਾਂ ਨੂੰ ਸੇਖ੍ਖਪੁਰੇ ਦੇ ਕਿਲੇ ਵਿੱਚ ਨਜ਼ਰਬੰਦ ਹੋਇਆਂ ਦੋ ਮਹੀਨੇ ਵੀ ਅਜੇ ਨਹੀਂ ਹੋਏ ਸਨ ਕਿ ਮੁਲਤਾਨ ਵਿੱਚ ਫਸਾਦ ਦੀ ਅੱਗ ਭੜਕ ਉਠੀ। ਇਸ ਦਾ ਕਾਰਨ ਇਹ ਸੀ ਕਿ ਮੁਲਤਾਨ ਦੇ ਸੂਬੇ ਸਾਵਣ ਮਲ ਦੇ ਮਰਨ ਤੇ ਓਹਦਾ ਲੜਕਾ ਮੂਲਰਾਜ ਸੂਬੇਦਾਰ ਮੁਕੱਰਰ ਹੋਇਆ। ਓਸ ਨੇ ਗੱਦੀ ਤੇ ਬੈਠਣ ਦਾ ਨਜ਼ਰਾਨਾ ਤੇ ਕੁਝ ਸਾਲਾਂ ਦਾ ਖਰਾਜ ਨਹੀਂ ਦਿੱਤਾ ਸੀ, ਕਿਉਂਕਿ ਸਤਲੁਜ ਦੇ ਜੰਗ ਦਾ ਝਗੜਾ ਸ਼ੁਰੂ ਹੋ ਗਿਆ ਸੀ। ਹੁਣ ਰੈਜ਼ੀਡੰਟ ਵਲੋਂ ਜਦ ਇਸ ਇੱਕ ਕਰੋੜ ਦੇ ਕਰੀਬ ਰਕਮ ਦੀ ਮੰਗ ਹੋਈ ਤਦ ਓਹਨੇ ਇੱਕ ਦਮ ਇਹ ਸਾਰੀ ਰਕਮ ਨਾ ਦੇ ਸਕਣ ਬਾਬਤ ਕਿਹਾ, ਕਿੰਤੂ ਓਹਨੂੰ ਲਾਹੌਰ ਸੱਦਿਆ ਗਿਆ। ਇਹਦੇ ਲਾਹੌਰ ਆਉਣ ਤੇ ਇਸ ਗਲ ਨੂੰ ਨਿਪਟਾਣ ਦੀ ਜਗ੍ਹਾ ਓਹਨੂੰ ਕਿਹਾ ਗਿਆ ਕਿ ਅਗੋਂ ਨੂੰ ਤੇਰੇ ਫੈਸਲਿਆਂ ਦੀ ਅਪੀਲ ਲਾਹੌਰ ਹੋਇਆ ਕਰੇਗੀ। ਇਹ ਨਵੀਂ ਗੱਲ ਜੋ ਅੱਗੇ ਓਹਦੇ ਵਡਕਿਆਂ ਦੇ ਵੇਲੇ ਕਦੀ ਨਹੀਂ ਹੋਈ ਸੀ, ਮੂਲ ਰਾਜ ਨੂੰ ਬੁਰੀ ਭਾਸੀ। ਓਹਨੇ ਇਨ੍ਹਾਂ ਤਿੰਨਾਂ ਗੱਲਾਂ ਤੋਂ ਘਬਰਾ ਕੇ ਮੁਲਤਾਨ ਦੀ ਸੂਬੇਦਾਰੀ ਛੱਡਣ ਦਾ ਇਰਾਦਾ ਹੀ ਨਹੀਂ ਕੀਤਾ, ਬਲਕਿ ਅਸਤੀਫਾ ਲਿਖ ਕੇ ਦੇ ਵੀ ਦਿੱਤਾ। ਜਦ ਇਸ ਤੋਂ ਅਸਤੀਫ਼ੇ ਦਾ ਕਾਰਨ ਪੁਛਿਆ ਗਿਆ ਤਦ ਓਹਨੇ ਕਿਹਾ ਕਿ:

- (੧) ਮੈਂ ਖਰਾਜ ਦੀ ਸਾਰੀ ਰਕਮ ਇੱਕ ਵੇਰ ਦੇਣ ਤੋਂ ਅਸਮਰਥ ਹਾਂ।
- (੨) ਮੈਂ ਅੱਗੇ ਆਪਣੀ ਪਰਜਾ ਨੂੰ ਮੁਸ਼ਕਲ ਨਾਲ ਕਾਬੂ ਰਖਿਆ ਹੈ, ਜੇ ਤੁਹਾਡੇ ਆਖੇ ਲਗ ਕੇ ਮਾਮਲਾ ਵਧਾ ਦਿੱਤਾ ਤਦ ਮੁਲਕ ਵਿੱਚ ਬੇਅਮਨੀ ਹੋ ਜਾਣ ਦਾ ਡਰ ਹੈ।

(੩) ਮੇਰੇ ਫੈਸਲਾ ਹੋਏ ਹੋਏ ਮੁਕੱਦਮਿਆਂ ਦੀ ਜਦ ਲਾਹੌਰ ਦਰਬਾਰ ਵਿੱਚ ਅਪੀਲ ਹੋਵੇਗੀ ਤਦ ਮੇਰਾ ਲੋਕਾਂ ਦੇ ਦਿਲਾਂ ਵਿੱਚੋਂ ਰੋਅਬ ਉੱਠ ਜਾਏਗਾ। ਇਹ ਹਨ ਅੱਕੜਾਂ ਜਿਨ੍ਹਾਂ ਦੇ ਕਾਰਨ ਮੈਂ ਅਸਤੀਫ਼ਾ ਦੇਂਦਾ ਹਾਂ।

ਦੀਵਾਨ ਮੂਲਰਾਜ ਦਾ ਅਸਤੀਫ਼ਾ ਮਨਜ਼ੂਰ ਕਰ ਕੇ ਓਹਦੀ ਜਗਾ ਸਰਦਾਰ ਕਾਹਨ ਸਿੰਘ ਨੂੰ ਮੁਲਤਾਨ ਦਾ ਸੂਬੇਦਾਰ ਨੀਯਤ ਕੀਤਾ ਗਿਆ। ਐਗਨੀਓਂ ਤੇ ਐਂਡਰਸਨ ਸਾਹਿਬ ਚਾਰਜ ਦਵਾਣ ਲਈ ਮੁਲਤਾਨ ਗਏ। ਗਰਮੀਆਂ ਦਾ ਮੌਸਮ ਹੋਣ ਕਰ ਕੇ ਐਗਨੋਂ ਤੇ ਐਂਡਰਸਨ ਸਾਹਿਬ 400 ਫੌਜੀ ਨਾਲ ਲੈ ਕੇ ਦਰਯਾ ਦੇ ਰਾਹ ਗਏ। ਸ੍ਰਦਾਰ ਕਾਹਨ ਸਿੰਘ ੮੦੦ ਸਵਾਰ ਦੂਜੇ ਤੋਥਾਂ ਘੋੜਿਆਂ ਵਾਲੀਆਂ ਲੈ ਕੇ ਖੁਸ਼ਕੀ ਦੇ ਰਾਹ ਗਏ। ਕਿੰਤੂ ਮੁਲਤਾਨ ਪੁੱਜਣ ਤੇ ਦੋਨੋਂ ਪਲਟਣਾਂ ਆਪਸ ਵਿੱਚ ਮਿਲ ਗਈਆਂ। ੧੮ ਅਪ੍ਰੈਲ ੧੮੪੮ ਨੂੰ ਮੁਲਤਾਨ ਅੱਪੜ ਕੇ ਈਦਗਾਹ ਦੇ ਮੈਦਾਨ ਵਿੱਚ ਤੰਬੂ ਲਾ ਦਿਤੇ। ਦੀਵਾਨ ਮੂਲਰਾਜ ਓਸੇ ਦਿਨ ਦੋ ਵਾਰੀ ਅੰਗ੍ਰੇਜ਼ ਅਫਸਰਾਂ ਨੂੰ ਮਿਲਣ ਵਾਸਤੇ ਆਇਆ ਤੇ ਬੜੀ ਇੱਜਤ ਨਾਲ ਮਿਲਿਆ ਤੇ ਨਵੇਂ ਦੀਵਾਨ ਨੂੰ ਸੂਬੇਦਾਰੀ ਖੁਸ਼ੀ ਖੁਸ਼ੀ ਦੇਣੀ ਪ੍ਰਗਟ ਕੀਤੀ।

ਦੂਜੇ ਦਿਨ ੧੯ ਅਪ੍ਰੈਲ ਨੂੰ ਮੂਲਰਾਜ ਨੇ ਆ ਕੇ ਦੋਨਾਂ ਅੰਗਰੇਜ਼ਾਂ ਤੇ ਸਰਦਾਰ ਕਾਹਨ ਸਿੰਘ ਨੂੰ ਨਾਲ ਲੈ ਲਿਆ ਤੇ ਕਿਲ੍ਹੇ ਦੇ ਅੰਦਰ ਦੀ ਹਰ ਇੱਕ ਜਗਾ ਵਿਖਾਈ। ਜਿੱਥੇ ਜਿੱਥੇ ਆਪਣੇ ਪਹਿਰੇ ਬਠਾਏ ਹੋਏ ਸਨ, ਉਠਾ ਲਏ ਤੇ ਸ੍ਰਦਾਰ ਕਾਹਨ ਸਿੰਘ ਦੇ ਨਾਲ ਗਏ। ਗੋਰਖਿਆਂ ਦੇ ਪਹਿਰੇ ਬਠਾਂਦਾ ਚਲਾ ਆਇਆ। ਜਦ ਕਿਲ੍ਹੇ ਦੇ ਦਰਵਾਜ਼ੇ ਪਾਸ ਪੁੱਜਾ ਤਦ ਕਿਲ੍ਹੇ ਦੀਆਂ ਕੁੱਜੀਆਂ ਦੇ ਦਿੱਤੀਆਂ। ਇੰਨੇ ਨੂੰ ਸਰਦਾਰ ਕਾਹਨ ਸਿੰਘ ਦੇ ਮੁਨਸ਼ੀ ਰਾਮ ਨਾਥ ਖੱਤਰੀ ਨੇ ਦੀਵਾਨ ਮੂਲ ਰਾਜ ਨੂੰ ਆਪਣਾ ਖੱਤਰੀ ਭਰਾ ਜਾਣ ਕੇ ਦਸ ਦਿੱਤਾ ਕਿ ਜਿਸ ਵੇਲੇ ਤੁਸੀਂ ਕਿਲ੍ਹੇ ਦਾ ਕਬਜ਼ਾ ਦੇ ਲਵੋਗੇ, ਤਦ ਤੁਸਾਥੋਂ ੧੦ ਸਾਲ ਦਾ ਹਿਸਾਬ ਮੰਗਿਆ ਜਾਵੇਗਾ। ਇਹ ਗੱਲ ਸੁਣ ਕੇ ਦੀਵਾਨ ਮੂਲ ਰਾਜ ਤੇ ਓਹਦੇ ਮਿਤਰ ਕੰਬ ਗਏ ਤੇ ਓਹਨਾਂ ਦੀਆਂ ਅੱਖਾਂ ਵਿੱਚੋਂ ਅੱਗ ਵੱਸਣ ਲੱਗੀ। ਓਹਨਾਂ ਆਪਣੇ ਸੂਬੇਦਾਰ ਨੂੰ ਇੰਜ ਗੀਧੀਆਂ ਵਾਂਗ ਮਰਨ ਦੇਣਾ ਉਚਿਤ ਨਾ ਸਮਝਿਆ ਤੇ ਮਰਨ ਮਾਰਨ ਲਈ ਤਜਾਰ ਹੋ ਗਏ। ਜਦ ਦੋਨੋਂ ਅੰਗਰੇਜ਼ ਸਰਦਾਰ ਕਾਹਨ ਸਿੰਘ ਨੂੰ ਨਾਲ ਲੈ ਕੇ ਕਿਲ੍ਹੇ ਦੇ ਪਾਸ ਪੁਲ ਦੇ ਉੱਤੋਂ ਆ ਰਹੇ ਸਨ, ਤਦ ਅਮੀਰ ਚੰਦ ਨਾਮ ਦੇ ਇੱਕ ਸਿਪਾਹੀ ਨੇ ਜੋ ਇਸੇ ਦਾਓ ਵਿੱਚ ਬੈਠਾ ਸੀ, ਜਾਚ ਕੇ ਇੱਕ ਬੁਢੀ ਐਗਨੀਓਂ ਸਾਹਿਬ ਨੂੰ ਮਾਰੀ, ਜਿਸ ਤੋਂ ਓਹਨਾਂ ਦੇ ਧਰਤੀ ਤੇ ਡਿੱਗਦੇ ਹੀ ਤਲਵਾਰ ਖਿੱਚ ਕੇ ਓਹਨੇ ਤਿੰਨ ਚਾਰ ਵਾਰ ਕਰ ਕੇ ਫੱਟੜ ਕਰ ਦਿੱਤਾ। ਇਹ ਘਟਨਾ ਹੋਂਦੀ ਵੇਖ ਦੀਵਾਨ ਮੂਲਰਾਜ ਆਪਣੀ ਜਾਨ ਬਚਾਣ ਵਾਸਤੇ ਨੱਸ ਗਿਆ। ਐਂਡਰਸਨ ਸਾਹਿਬ ਘੋੜਾ ਦੌੜਾ ਕੇ ਨੱਸਣ ਲੱਗੇ ਸਨ ਕਿ ਕਿਸੇ ਨੇ ਇਨ੍ਹਾਂ ਨੂੰ ਵੀ ਫੱਟੜ ਕਰ ਦਿੱਤਾ। ਸਰਦਾਰ ਕਾਹਨ ਸਿੰਘ ਤੇ ਗੰਗਾ ਰਾਮ ਜੋ ਦੀਵਾਨ ਮੂਲਰਾਜ ਦਾ ਸਾਲਾ ਸੀ, ਇਨ੍ਹਾਂ ਦੋਨਾਂ ਨੇ ਦੋਨਾਂ ਅੰਗਰੇਜ਼ਾਂ ਨੂੰ ਬੜੀ ਸਾਵਧਾਨੀ ਨਾਲ ਹਾਥੀ ਤੇ ਲੱਦ ਕੇ ਈਦਗਾਹ ਵਿੱਚ ਪੁਚਾ ਦਿੱਤਾ, ਜਿੱਥੇ ਡਾਕਟਰ ਨੇ ਇਨ੍ਹਾਂ ਦੀ ਮਰਹਮ ਪੱਟੀ ਕਰ ਦਿੱਤੀ।

ਦੀਵਾਨ ਮੂਲਰਾਜ ਆਪਣਾ ਘੋੜਾ ਦੁੜਾ ਕੇ ਈਦਗਾਹ ਤੋਂ ਤਿੰਨ ਮੀਲ ਦੀ ਵਿੱਥ ਤੇ ਜਿੱਥੇ ਕਿ ਓਹ ਬਾਗ ਦੇ ਵਿੱਚ ਰਹਿੰਦਾ ਸੀ, ਚਲਾ ਗਿਆ। ਗੰਗਾਰਾਮ ਉਹਦਾ ਸਾਲਾ ਬਾਗ ਵਿੱਚ ਪੁੱਜਾ ਤੇ ਉਸ ਨੇ ਦੀਵਾਨ ਮੂਲਰਾਜ ਨੂੰ ਕਿਹਾ ਕਿ ਤੂੰ ਅੰਗਰੇਜ਼ਾਂ ਦੇ ਪਾਸ ਜਾ ਕੇ ਖਿਮਾਂ ਮੰਗ ਲੈ। ਜਦ ਦੀਵਾਨ ਮੂਲਰਾਜ ਅੰਗਰੇਜ਼ਾਂ ਦੇ ਪਾਸ ਜਾਣ ਨੂੰ ਤਜਾਰ ਹੋਇਆ ਤਦ ਉਹਦੀ ਬਾਗੀ ਫੌਜ ਨੇ ਓਹਦੇ ਸਾਲੇ ਗੰਗਾਰਾਮ ਨੂੰ ਫੱਟੜ ਕਰ ਦਿੱਤਾ ਤੇ ਦੋ ਏਲਚੀ ਜੋ ਐਗਨੀਓਂ ਸਾਹਿਬ ਵਲੋਂ ਮੂਲਰਾਜ ਨੂੰ ਸੱਦਣ ਆਏ ਸਨ, ਓਹਨਾਂ ਨੂੰ ਵੀ ਲੋਕਾਂ ਨੇ ਫੱਟੜ ਕਰ ਦਿੱਤਾ ਤੇ ਮੂਲਰਾਜ ਨੂੰ ਸਾਫ਼ ਕਹਿ ਦਿੱਤਾ ਕਿ ਜੇ ਕਦੀ ਤੁਸੀਂ ਅੰਗਰੇਜ਼ਾਂ ਪਾਸ ਜਾਓਗੇ ਤਦ ਤੁਹਾਡੀ ਵੀ ਸੁਖ ਨਹੀਂ। ਗੋਲੀ ਨਾਲ ਮਾਰ ਦਿਤੇ ਜਾਓਗੇ। ਇਹ ਸੁਣ ਕੇ ਮੂਲਰਾਜ ਸੋਚਾਂ ਵਿੱਚ ਪੈ ਗਿਆ। ਓਹਨੇ ਪਹਿਲਾਂ ਆਪਣੀ ਮਾਂ ਤੋਂ ਸਲਾਹ ਪੁੱਛੀ। ਓਹਨੇ ਕਿਹਾ ਕਿ ਬੇਟਾ! ਹੁਣ ਅੰਗ੍ਰੇਜ਼ ਤੈਨੂੰ ਕਿਸੇ ਹਾਲਤ ਵਿੱਚ ਵੀ

ਨਹੀਂ ਛਡਣਗੇ। ਇਸ ਕਰ ਕੇ ਲੜ ਕੇ ਮਰਨਾ ਹੀ ਚੰਗਾ ਹੈ, ਤਾਂ ਤੇ ਛੱਤਰੀਆਂ ਵਾਂਗ ਜੰਗ ਕਰ ਕੇ ਮੇਰੀ ਕੁਝ ਸਫਲੀ ਕਰੋ।

ਮੂਲਰਾਜ਼ ਨੇ ਹਿੰਦੂ, ਮੁਸਲਮਾਨਾਂ ਤੇ ਸਿੱਖਾਂ ਦਾ ਇੱਕ ਆਮ ਜਲਸਾ ਕੀਤਾ, ਜਿਸ ਵਿੱਚ ਸ਼ਹਿਰ ਦੇ ਚੋਣਵੇਂ ਆਦਮੀ ਤੇ ਚੌਧਰੀ ਸ਼ਾਮਲ ਸਨ। ਸਾਰਿਆਂ ਨੇ ਮੂਲਰਾਜ਼ ਨੂੰ ਜੰਗ ਕਰਨ ਦੀ ਰਾਏ ਦੇ ਦਿੱਤੀ ਤੇ ਕਸਮਾਂ ਚੁੱਕੀਆਂ ਕਿ ਜਦ ਤਕ ਸਾਡੇ ਵਿੱਚ ਜਾਨ ਤੇ ਪ੍ਰਾਣ ਹਨ, ਅਸੀਂ ਲੜਾਂਗੇ ਤੇ ਮੱਦਦ ਦੇਵਾਂਗੇ। ਉਸੇ ਵੇਲੇ ਇੱਕ ਬ੍ਰਾਹਮਣ ਨੇ ਉੱਠ ਕੇ ਮੂਲਰਾਜ਼ ਦੇ ਹਥੀਂ ਲੜਾਈ ਦਾ ਗਾਨਾ ਬੱਧਾ। ਇੱਕ ਝੰਡਾ ਖੜਾ ਕਰ ਦਿੱਤਾ ਗਿਆ, ਜਿਸ ਦੇ ਦੁਆਲੇ ਹਿੰਦੂ ਮੁਸਲਮਾਨ ਇਕੱਠੇ ਹੋ ਗਏ।

ਦੂਜੇ ਪਾਸੇ ਐਗਨੀਓ ਤੇ ਐਂਡਰਸਨ ਸਾਹਿਬ ਨੇ ਆਪਣੀਆਂ ਪੱਟੀਆਂ ਬਨ੍ਹਵਾ ਕੇ ਇੱਥੋਂ ਦਾ ਸਾਰਾ ਹਾਲ ਲਾਰਡ ਡਲਹੌਜ਼ੀ ਰੈਜ਼ੀਡੈਂਟ ਲਾਹੌਰ ਨੇਪਰ ਸਾਹਿਬ ਗਵਰਨਰ ਐਡਵਰਡ ਸਾਹਿਬ ਹਾਕਮ ਬੰਨ੍ਹ ਨੂੰ ਸਾਰੇ ਹਾਲ ਲਿਖ ਦਿਤੇ। ਉਧਰ ਉਸੇ ਦਿਨ ਜਦ ਅੰਗਰੇਜ਼ਾਂ ਦੇ ਉਠ ਚਾਰਾ ਲੈਣ ਗਏ ਤਦ ਜੋ ਪਸੂ ਲੈ ਕੇ ਗਏ ਸਨ ਉਹ ਉਹਨਾਂ ਤੋਂ ਖੋਲਏ ਗਏ।

੧੩ ਅਪ੍ਰੈਲ ਨੂੰ ਲੜਾਈ ਦਾ ਇਸਤਿਹਾਰ ਦੇ ਕੇ ਮੂਲਰਾਜ਼ ਨੇ ਆਪਣਾ ਸਾਰਾ ਪ੍ਰਵਾਰ ਬਾਗ ਤੋਂ ਕਿਲ੍ਹੇ ਵਿੱਚ ਭੇਜ ਦਿੱਤਾ ਤੇ ਬਾਗ ਦੇ ਵਿੱਚੋਂ ਈਦਗਾਹ ਤੇ ੧੯੯ ਅਪ੍ਰੈਲ ਨੂੰ ਦ ਵਜੇ ਸਵੇਰੇ ਦੇ ਅੱਗ ਵਸਾਣੀ ਸ਼ੁਰੂ ਕਰ ਦਿੱਤੀ, ਇਸ ਤੋਂ ਕੋਈ ਬਹੁਤ ਨੁਕਸਾਨ ਨਹੀਂ ਪੁੱਜਾ।

ਕਰਮ ਅਲਾਹੀ ਨੂੰ ਹੁਕਮ ਦਿੱਤਾ ਗਿਆ ਕਿ ਜੋ ਦੁ ਤੋਪਾਂ ਉਹਦੇ ਨਾਲ ਹਨ, ਉਹਨਾਂ ਨੂੰ ਚਲਾਵੇ। ਇਹ ਦੁ ਤੋਪਾਂ ਲੈ ਕੇ ਨੱਸ ਕੇ ਮੂਲਰਾਜ਼ ਦੀ ਫੌਜ ਵਿੱਚ ਜਾ ਮਿਲਿਆ। ਇੰਜ ਹੀ ਸਿੰਘਾਂ ਦੀ ਫੌਜ ਮੁਲਤਾਨ ਵਾਲਿਆਂ ਦੇ ਵਰਗਲਾਣ ਤੇ ਉਧਰ ਜਾ ਮਿਲੀ।

ਮਜ਼ਹਬੀ ਸਿੰਘਾਂ ਦੀ ਫੌਜ ਦੀਆਂ ੨ ਕੰਪਨੀਆਂ ਈਦਗਾਹ ਵਿੱਚ ਆ ਵੜੀਆਂ। ਕਾਹਨ ਸਿੰਘ, ਜੋ ਦੋਨੋਂ ਸਾਹਿਬਾਂ ਦੇ ਪਾਸ ਬੈਠਾ ਇਲਾਜ ਕਰਾ ਰਿਹਾ ਸੀ, ਉੱਠ ਕੇ ਗਲੇ ਵਿੱਚ ਪੱਲਾ ਪਾ ਕੇ ਕਹਿਣ ਲਗਾ ਕਿ ਇਹਨਾਂ ਦੋਨਾਂ ਸਾਹਿਬਾਂ ਦੀ ਜਾਨ ਬਖਸ਼ੀ ਕੀਤੀ ਜਾਵੇ। ਐਗਨੀਓ ਸਾਹਿਬ ਨੇ ਕਿਹਾ ਕਿ ਸਰਦਾਰ ਸਾਹਿਬਾਨ! ਅਸੀਂ ਦੋ ਅੰਗਰੇਜ਼ਾਂ ਦੇ ਮਾਰੇ ਜਾਣ ਦੇ ਨਾਲ ਅੰਗਰੇਜ਼ ਮੁੱਕ ਨਹੀਂ ਜਾਣਗੇ, ਬਲਕਿ ਤੁਸੀਂ ਵੇਖੋਗੇ ਕਿ ਇੱਥੇ ਅੰਗਰੇਜ਼ ਹੀ ਅੰਗਰੇਜ਼ ਇਕੱਠੇ ਹੋ ਜਾਣਗੇ ਤੇ ਮੂਲਰਾਜ਼ ਨੂੰ ਉਹਦੀ ਬੇਈਮਾਨੀ ਦਾ ਫਲ ਭੁਗਤਣਾ ਪਣੇਗਾ। ਅਜੇ ਇਹ ਗਲ ਐਗਨੀਓ ਸਾਹਿਬ ਨੇ ਖਤਮ ਵੀ ਨਹੀਂ ਕੀਤੀ ਸੀ ਕਿ ਸਪਾਹੀਆਂ ਨੇ ਦੀਵਾਨ ਕਾਹਨ ਸਿੰਘ ਨੂੰ ਉਹਦੇ ਪੰਜ ਲੜਕਿਆਂ ਸਮੇਤ ਕੈਦ ਕਰ ਲਿਆ ਤੇ ਦੋਨਾਂ ਅੰਗਰੇਜ਼ਾਂ ਨੂੰ ਕਤਲ ਕਰ ਦਿੱਤਾ। ਗੁਦੜ ਸਿੰਘ ਹਵਾਲਦਾਰ ਦੋਨਾਂ ਅੰਗਰੇਜ਼ਾਂ ਦੇ ਸਿਰ ਵੱਚ ਕੇ ਮੂਲਰਾਜ਼ ਪਾਸ ਲੈ ਗਿਆ। ਮੂਲਰਾਜ਼ ਨੇ ਸਪਾਹ ਨੂੰ ਭੜਕਾਣ ਲਈ ਗੁੱਦੜ ਸਿੰਘ ਨੂੰ ੫੦੦੦ ਰੁਪਯਾ ਤੇ ਇੱਕ ਹਾਥੀ ਦਿੱਤਾ ਤੇ ਉਹਦੇ ਬਾਕੀ ਸਾਥੀਆਂ ਵਿੱਚੋਂ ਹਰ ਇੱਕ ਨੂੰ ੧੦੦-੧੦੦ ਰੁਪਯਾ ਇਨਾਮ ਦਿੱਤਾ।

ਜਦ ਇਹ ਖਬਰ ਰੈਜ਼ੀਡੈਂਟ ਨੂੰ ਪੁੱਜੀ ਤਦ ਉਹ ਗੁੱਸੇ ਨਾਲ ਲੋਹਾ ਲਾਖਾ ਹੋ ਗਿਆ। ਬਹਾਵਲਪੁਰ ਦੇ ਨਵਾਬ ਨੂੰ ਲਿਖਿਆ ਕਿ ਫੌਜ ਲੈ ਕੇ ਮੁਲਤਾਨ ਪੁਜੋ। ਫਿਰੋਜ਼ਪੁਰ ਤੋਂ ਫੌਜ ਭੇਜਣ ਲਈ ਲਿਖਿਆ ਤੇ ਕਿਹਾ ਕਿ ਲੁਧਿਆਣੇ ਤੋਂ ਹੋਰ ਫੌਜ ਫਿਰੋਜ਼ਪੁਰ ਮੰਗ ਲਈ ਜਾਵੇ। ਕਮਾਂਡਰ ਇਨ ਚੀਫ਼ ਨੇ ਗਰਮੀਆਂ ਦਾ ਮੌਸਮ ਤੇ ਮੁਲਤਾਨ ਦਾ ਇਲਾਕਾ ਵੇਖ ਗਰਮੀਆਂ ਦੇ ਦਿਨਾਂ ਵਿੱਚ ਗੋਰਾ ਫੌਜ ਭੇਜਣ ਤੋਂ ਇਨਕਾਰ ਕਰ ਦਿੱਤਾ ਤੇ ਹੁਕਮ ਦਿੱਤਾ ਕਿ ਲਾਹੌਰ ਤੋਂ ਸਿੱਖ ਸਵਾਰ ਭੇਜੋ ਜਾਣ। ਕੌਂਸਲ ਨੂੰ ਪਤਾ ਲੱਗਣ ਤੇ ਕਿਹਾ ਕਿ ਸਿੱਖ ਸਪਾਹੀ ਪਿਛਲੀਆਂ ਲੜਾਈਆਂ ਵਿੱਚ ਆਪਣੇ ਅਫਸਰਾਂ ਦੀ ਬੇਈਮਾਨੀ ਤੋਂ ਤੇ ਪੰਜਾਬ ਦੀ ਓਸ ਵੇਲੇ ਦੀ ਹਾਲਤ ਵੇਖ ਕੇ ਅੰਗ੍ਰੇਜ਼ਾਂ ਦੇ ਵਿਰੁੱਧ ਭੜਕੇ ਹੋਏ ਹਨ। ਅਜਿਹਾ ਨਾ ਹੋਵੇ ਕਿ ਮੁਲਤਾਨ ਜਾ ਕੇ ਵੈਰੀ ਨਾਲ ਮਿਲ ਜਾਣ, ਇਸ ਕਰ ਕੇ ਗੋਰਾ ਫੌਜ ਹੀ ਭੇਜੀ ਜਾਵੇ।

ਇਹ ਕਹਿਣ ਵਿੱਚ ਕੌਂਸਲ ਸੱਚੀ ਸੀ, ਕਿਉਂਕਿ ਜੋ ਆਪੇ ਵਿੱਚ ਇਕਰਾਰਨਾਮਾ ਹੋਇਆ ਹੋਇਆ ਸੀ, ਉਹਦੇ ਵਿੱਚ ਲਿਖਿਆ ਸੀ ਕਿ ਮੁਲਕ ਦੇ ਕਿਸੇ ਹਿੱਸੇ ਵਿੱਚ ਵੀ ਰਾਜ ਵਿਦਰੋਹ ਹੋਵੇ, ਰੈਜ਼ੀਡੈਂਟ ਨੂੰ ਫੌਜ ਭੇਜਣੀ ਪਏਗੀ। ਕਿੰਤੂ ਹੁਣ ਰੈਜ਼ੀਡੈਂਟ ਨੇ ਕਿਹਾ ਕਿ ਮੌਸਮ ਦੀ ਖਰਾਬੀ ਵੇਖ ਕੇ ਇਹ ਗੱਲ ਠੀਕ ਨਹੀਂ ਜਾਪਦੀ ਕਿ ਅੰਗਰੇਜ਼ ਜਾਣ, ਕਿਉਂਕਿ ਇਨ੍ਹਾਂ ਦੇ ਜਾਣ ਨਾਲ ਫਸਾਦ ਦੇ ਸਾਰੇ ਮੁਲਕ ਵਿੱਚ ਫੈਲ ਜਾਣ ਦਾ ਡਰ ਹੈ। ਇਸ ਵਾਸਤੇ ਖਾਲਸਾ ਫੌਜ ਹੀ ਭੇਜਣੀ ਚਾਹੀਦੀ ਹੈ।

ਲਾਟ ਸਾਹਿਬ ਦੀ ਇਸ ਗੱਲ ਤੇ ਸਿਆਣੇ ਆਦਮੀ ਵਿਚਾਰ ਕਰ ਲੈਣ ਕਿ ਜਿਨ੍ਹਾਂ ਨੇ ਮਹਾਰਾਜਾ ਰਣਜੀਤ ਸਿੰਘ ਦੇ ਲੜਕੇ ਦਲੀਪ ਸਿੰਘ ਦਾ ਭਾਰ ਆਪਣੇ ਸਿਰ ਲਿਆ ਹੋਇਆ ਹੈ ਉਹ ਉੱਤਰ ਦੇ ਸਕਦੇ ਹਨ? ਕਦੇ ਨਹੀਂ। ਫਿਰ ਇੱਕ ਪਲਟਣ ਨੂੰ ਮੁਲਤਾਨ ਨੂੰ ਜਾਣ ਨਾਲ ਬਰਸਾਤ ਹੋਣ ਦੇ ਕਾਰਨ ਤਕਲੀਫ਼ ਪੁੱਜਣ ਦਾ ਡਰ ਸੀ। ਕਿੰਤੂ ਗੋਰਾ ਫੌਜ ਦੇ ਨਾ ਜਾਣ ਤੋਂ ਜੋ ਫਸਾਦ ਸਾਰੇ ਪੰਜਾਬ ਵਿੱਚ ਹੋ ਗਿਆ, ਉਹਦਾ ਕੋਈ ਡਰ ਨਹੀਂ ਸੀ।

ਲਾਰਡ ਲਾਰੰਸ ਨੇ ਲਿਖਿਆ ਹੈ ਕਿ ਸਾਨੂੰ ਹਿੰਦ ਵਿੱਚ ਸਾਰੇ ਮੌਸਮ ਸਹਾਰਨ ਦੀ ਸੱਤਜਾ ਰੱਖਣੀ ਚਾਹੀਦੀ ਹੈ, ਤਾਂ ਹੀ ਸਾਡੇ ਪੈਰ ਜੰਮ ਸਕਣਗੇ। ਟਰਾਟਰ ਸਾਹਿਬ ਦੇ ਇਤਿਹਾਸ ਵਿੱਚ ਰੀਵਾਨਸ ਮੈਨ ਸਾਹਿਬ ਦੀ ਤਕਰੀਰ ਹੈ ਕਿ ਜੇ ਕਦੀ ਫੌਜ ਭੇਜਣ ਵਿੱਚ ਕੁਝ ਦੇਰ ਕਿਸੇ ਪੁਲੀਟੀਕਲ ਵਜ੍ਹਾ ਤੋਂ ਕੀਤੀ ਗਈ ਸੀ, ਤਦ ਬਾਦਸ਼ਾਹਾਂ ਦੀ ਸ਼ਾਨ ਦੇ ਉੱਕਾ ਵਿਰੁੱਧ ਸੀ। ਜੇ ਕਦੀ ਪੰਜਾਬ ਵਿੱਚ ਬਲਵਾ ਪੈ ਜਾਣ ਦਾ ਡਰ ਦੱਸ ਕੇ ਦਲੀਪ ਸਿੰਘ ਦਾ ਸਾਰਾ ਮੁਲਕ ਖੋਹ ਲੈਣ ਦੀ ਦਿਲੀ ਮਨਜ਼ਾ ਸੀ, ਤਦ ਇਹ ਵਿਚਾਰ ਵੀ ਬੇਹੱਦ ਸ਼ਰਮ ਵਾਲੀ ਸੀ (ਵੇਖੋ ਸਿੰਘ ਯੁਧ ਸਫ਼ਾ ੧੦੨)

ਜਦ ਲਾਰਡ ਡਲਹੌਜੀ ਦੀਆਂ ਪੰਜਾਬ ਖੋਹਣ ਦੀਆਂ ਚਾਲਾਂ ਉਹਦੇ ਭਾਈ ਬੰਦਾਂ ਨੂੰ ਵੀ ਬੁਰੀਆਂ ਲਗਦੀਆਂ ਸਨ, ਤਦ ਪੰਜਾਬ ਦੀ ਪ੍ਰਜਾ ਨੂੰ ਤਾਂ ਬੁਰੀਆਂ ਭਾਸਨੀਆ ਹੀ ਸਨ।

ਅੰਤ ਨੂੰ ਰੈਜ਼ੀਡੈਂਟ ਦੇ ਬਹੁਤ ਜ਼ੋਰ ਦੇਣ ਤੇ ਦਰਬਾਰ ਲਾਹੌਰ ਨੇ ੩੦ ਅਪ੍ਰੈਲ ਨੂੰ ਸਰਦਾਰ ਸ਼ੇਰ ਸਿੰਘ ਅਟਾਰੀ ਵਾਲਾ ਰਿਆਸਤ ਦੀ ਫੌਜ ਕੁਝ ਕਿਲ੍ਹੇ ਦੀ ਕੱਢ ਕੇ ਮੁਲਤਾਨ ਭੇਜੀ, ਜਿਸ ਵਿੱਚ ਸੇਖ ਇਮਾਮ ਦੀਨ, ਸਰਦਾਰ ਸ਼ਮਸੇਰ ਸਿੰਘ ਸੰਧਾਵਾਲੀਆ, ਅਤਰ ਸਿੰਘ ਕਾਲਿਆਂ ਵਾਲਿਆਂ, ਸਰਦਾਰ ਤੇਜ਼ ਸਿੰਘ ਦੀ ਕਮਾਨ ਵਿੱਚ ਸੀ। ਇਸ ਤੋਂ ਪਿਛੋਂ ਅੰਗਰੇਜ਼ ਵੀ ਕੁਝ ਐਡਵਰਡ ਦੀ ਕਮਾਨ ਵਿੱਚ ਆ ਗਏ, ਪ੍ਰੰਤੂ ਉਸ ਵੇਲੇ ਐਡਵਰਡ ਸਾਹਿਬ ਬੰਨੂੰ ਦੇ ਲਾਗੇ ਤਖਤ ਸੁਲੇਮਾਨ ਡੇਹਰਾ ਫਤੇ ਖਾਂ ਵਿੱਚ ਠਹਿਰਿਆ ਹੋਇਆ ਸੀ। ਉਸ ਦੇ ਪਾਸ ੨੪ ਅਪ੍ਰੈਲ ਨੂੰ ਚਿੱਠੀ ਪੁਜੀ, ਜਿਸ ਦੇ ਪੁੱਜਦੇ ਹੀ ਉਨ੍ਹਾਂ ਨੇ ੨ ਤੋਂਪਾਂ ੧੨ ਸੌ ਪੈਦਲ ਵੰ ਸੌ ਸਵਾਰ ਬੰਨੂੰ ਲੈ ਕੇ ਕੂਚ ਕਰ ਦਿੱਤਾ। ਅਟਕ ਲੰਘ ਕੇ ਇੱਥੋਂ ਸਿੰਘ ਦੀ ਰਾਜਧਾਨੀ ਲੀਹਾ ੨੫ ਕੋਹ ਹੈ, ਇਸ ਪਾਸੇ ਆਏ। ਮੂਲਰਾਜ ਦੇ ਕਾਰਦਾਰ ਅੰਗਰੇਜ਼ੀ ਫੌਜ ਦੀ ਅਗਵਾਈ ਸੁਣ ਕੇ ਨੱਸ ਗਏ। ਐਡਵਰਡ ਸਾਹਿਬ ਨੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ ਤੇ ਪੰਜ ਦਿਨ ਇੱਥੇ ਠਹਿਰਿਆ। ਜੋ ਫੌਜ ਭਰਤੀ ਕੀਤੀ ਸੀ ਉਹਦੇ ਵਿੱਚੋਂ ਕੁਝ ਤਾਂ ਇੱਥੇ ਹੀ ਛੱਡੀ। ਬਾਕੀ ਦੀ ਫੌਜ ਲੈ ਕੇ ੪ ਮਈ ਨੂੰ ਸਿੰਘ ਪਾਰ ਹੋ ਕੇ ਪੀਰ ਅਨਵਰ ਗਾਊ ਉੱਤੇ ੩੨ ਕੋਹ ਪੰਧ ਕਰ ਕੇ ਛਾਪਾ ਮਾਰਿਆ। ਇੱਥੇ ਵੰ ਹਜ਼ਾਰ ਆਕੀ ਰਹਿੰਦੇ ਸਨ। ਬਹੁਤ ਸਾਰੇ ਮਾਰੇ ਗਏ ਬਾਕੀ ਦੇ ਨੱਸ ਗਏ। ਐਡਵਰਡ ਸਾਹਿਬ ਡੇਹਰਾ ਗਾਜ਼ੀ ਖਾਂ ਦੇ ਲਾਗੇ ਕੋਰਟ ਲੈਂਡ ਸਾਹਿਬ ਨੂੰ ਆ ਮਿਲੇ, ਜੋ ਕਿ ਇਸ ਇਲਾਕੇ ਦਾ ਪ੍ਰਬੰਧ ਕਰ ਰਹੇ ਸੀ। ਕੋਰਟਲੈਂਡ ਦੀ ਫੌਜ ਵਿੱਚ ਸੁਭਗਾਨ ਖਾਂ ਦੀ ਫੌਜ ਮੌਜੂਦ ਸੀ, ਜਿਸ ਵਿੱਚ ਵੰ ਤੋਪਾਂ ਸਨ। ਇਨ੍ਹਾਂ ਦੋਨਾਂ ਅਫਸਰਾਂ ਨੇ ਪਹਿਲਾਂ ਤਾਂ ਉਸ ਵਿਦਰੋਹ ਨੂੰ ਜੋ ਇਧਰ ਫੁਟ ਪਿਆ ਸੀ, ਦੂਰ ਕਰਨ ਦੀ ਕੋਸ਼ਿਸ਼ ਕੀਤੀ। ੧੨ ਮਈ ਨੂੰ ਡੇਹਰਾ ਗਾਜ਼ੀ ਖਾਂ ਦੇ ਸੁਬੇਦਾਰ ਲੋਂਗੇ ਮੱਲ (ਜੋ ਮੂਲਰਾਜ ਵੱਲੋਂ ਇੱਥੇ ਨੀਯਤ ਸੀ) ਲੜਾਈ ਹੋਈ, ਕਿੰਤੂ ਜਲਾਲ ਖਾਂ ਸ੍ਰ: ਜੋ ਉਸ ਇਲਾਕੇ ਵਿੱਚ ਬੜਾ ਸ਼ਕਤੀਵਾਨ ਸੀ, ਆਪਣੀ ਫੌਜ ਲੈ ਕੇ ਲੋਂਗਾ ਮੱਲ ਦੀ ਮਦਦ ਨੂੰ ਪੁੱਜਾ। ਇਸ ਕਰ ਕੇ ਅੰਗਰੇਜ਼ੀ ਫੌਜ ਨੂੰ ਸ਼ਕਸਤ ਹੋਈ, ਕਿੰਤੂ ੧੪ ਮਈ ਨੂੰ ਕੌਮ ਖੋਸਾ ਦਾ ਸਰਦਾਰ ਕੌੜਾ ਖਾਂ ਜੋ

ਜਲਾਲ ਖਾਂ ਵਰਗਾ ਬਹਾਦਰ ਤੇ ਪ੍ਰਸਿੱਧ ਸੀ, ਹੋਣ ਤੋਂ ਛੁਟ ਜਲਾਲ ਖਾਂ ਦਾ ਜਾਨੀ ਦੁਸ਼ਮਣ ਸੀ। ੨੮ ਅਪੈਲ ਨੂੰ ਅੰਗਰੇਜ਼ਾਂ ਦੇ ਅਧੀਨ ਆ ਚੁੱਕਾ ਸੀ। ਹੁਣ ਆਪਣੇ ਲੜਕੇ ਗੁਲਾਮ ਹੈਦਰ ਖਾਂ ਸਮੇਤ ਇੱਕ ਤਕੜੀ ਫੌਜ ਲੈ ਕੇ ਅੰਗਰੇਜ਼ਾਂ ਦੀ ਮੱਦਦ ਨੂੰ ਆ ਗਿਆ ਤੇ ਉਸੇ ਦਿਨ ਉਹਨੇ ਅੰਗਰੇਜ਼ਾਂ ਦੀ ਆਗਿਆ ਲੈ ਕੇ ਲੋਂਗਾ ਮੱਲ ਨਾਲ ਡੇਹਰਾ ਗਾਜ਼ੀ ਖਾਂ ਤੇ ਲੜਾਈ ਸ਼ੁਰੂ ਕਰ ਦਿੱਤੀ ਤੇ ਸਾਰੀ ਰਾਤ ਲੜਦਾ ਰਿਹਾ। ਲੋਂਗਾ ਮੱਲ ਵਲੋਂ ਜਲਾਲ ਖਾਂ ਦੀ ਕੌਮ ਲੰਗਹਾੜਾ ਨੇ ਕਈ ਵੇਰ ਇਹਨਾਂ ਨੂੰ ਸ਼ੈਹਰ ਤੋਂ ਪਿਛੇ ਹਟਾਇਆ। ਸ਼ਕਸਤ ਹੋ ਜਾਣ ਦੀ ਪੂਰੀ ਆਸ ਸੀ, ਦਿਨ ਚੜ੍ਹਨ ਵੇਲੇ ਕੌੜਾ ਖਾਂ ਨੇ ਆਪਣੇ ਸਾਰੇ ਸਰਦਾਰਾਂ ਨੂੰ ਕਿਹਾ ਕਿ ਜੇ ਖੋਸਾ ਹੋ ਤਦ ਆਪਣੇ ਘੋੜੇ ਛੱਡ ਕੇ ਦੁਸ਼ਮਣ ਦੇ ਨੱਸਣ ਲਈ ਛੱਡ ਦੇਵੇ ਤੇ ਆਪ ਤਲਵਾਰਾਂ ਧੂਹ ਕੇ ਵੈਰੀ ਤੇ ਇੱਕ ਵਾਰ ਜ਼ੋਰਦਾਰ ਹੱਲ ਬੋਲ ਦੇਵੇ ਤੇ ਸ਼ਹੀਦ ਹੋ ਜਾਓ। ਇਹੋ ਗੱਲ ਉਹਦੇ ਪੁਤਰ ਗੁਲਾਮ ਹੈਦਰ ਨੇ ਸਪਾਹੀਆਂ ਨੂੰ ਕਹੀ, ਫਿਰ ਤਾਂ ਖੋਸਾ ਕੌਮ ਘੋੜੇ ਛੱਡ ਤਲਵਾਰਾਂ ਧੂਹ ਸ਼ੇਰਾਂ ਵਾਂਗ ਗਜ਼ਦੀ ਲੋਂਗਾ ਮਲ ਦੀ ਫੌਜ ਤੇ ਜਾ ਪਈ। ਤਿੰਨ ਘੰਟੇ ਲਗਾਤਾਰ ਤਲਵਾਰ ਚਲੀ। ਲਾਸ਼ਾਂ ਤੇ ਲਾਸ਼ਾਂ ਚੜ੍ਹ ਗਈਆਂ, ਖੂਨ ਦੀ ਨਦੀ ਵਹਿਣ ਲਗੀ, ਉਹ ਘਮਸਾਨ ਦਾ ਜੰਗ ਹੋਇਆ ਕਿ ਉਹਦੇ ਬਿਆਨ ਕਰਨ ਦੀ ਕਲਮ ਵਿੱਚ ਸਮਰੱਥਾ ਨਹੀਂ; ਅੰਤ ਨੂੰ ਕੋੜਾ ਖਾਂ ਜਿੱਤਿਆ ਤੇ ਲੋਂਗਾ ਮਲ ਫਟੜ ਹੋ ਕੇ ਪਕੜਿਆ ਗਿਆ। ਇਸ ਲੜਾਈ ਨੇ ਇਸ ਮੁਲਕ ਦੀ ਬਲਵੇ ਦੀ ਅੱਗ ਨੂੰ ਦਬਾ ਦਿੱਤਾ।

ਰੈਜ਼ੀਡੈਂਟ ਲਾਹੌਰ ਦੀ ਆਗਿਆ ਨਾਲ ਕੋਰਟਲੈਂਡ ਤਾਂ ਡੇਹਰਾ ਗਾਜ਼ੀ ਖਾਂ ਦੇ ਇਲਾਕੇ ਦੇ ਵਿਦਰੋਹ ਨੂੰ ਦਬਾਣ ਲਗਾ ਤੇ ਕੋੜਾ ਖਾਂ ਆਪਣੀ ਕੌਮ ਖੋਸਾ ਨੂੰ ਨਾਲ ਲੈ ਕੇ ਐਡਵਰਡ ਸਮੇਤ ਮੁਲਤਾਨ ਵੱਲ ਕੂਚ ਕੀਤਾ। ਇਤਨੇ ਵਿੱਚ ਬਹਾਵਲਪੁਰ ਦੀ ਫੌਜ ਫਤਹ ਮੁਹੰਮਦ ਗੌਰੀ ਦੇ ਨਾਲ ੧੧ ਹਜ਼ਾਰ ਦੀ ਗਿਣਤੀ ਵਿੱਚ ਦਰਯਾ ਨੂੰ ਬੱਕਰੀ ਘਾਟ ਤੋਂ ਲੰਘ ਕੇ ੧ ਜੂਨ ਨੂੰ ਕੁਝ ਫੌਜ ਤਾਂ ਪੀਰ ਮੁਹੰਮਦ ਖਾਂ ਮੁਲਤਾਨ ਦੀ ਸਰਹੱਦ ਤੇ ਸ਼ਾਹਜਹਾਨ ਆਬਾਦ ਠਹਿਰੀ। ਇਹ ਖਬਰ ਸੁਣਦੇ ਹੀ ੨ ਹਜ਼ਾਰ ਅੰਗਰੇਜ਼ੀ ਫੌਜ ਖੋਸਾ ਕੌਮ ਸਮੇਤ ਬਹਾਵਲਪੁਰ ਦੀ ਫੌਜ ਨੂੰ ਆ ਮਿਲੀ।

੧੮ ਜੂਨ ਨੂੰ ਦਰਯਾਏ ਚਨਾਬ ਦੇ ਕੰਢੇ ਤੇ ਕੇਨਰੀ ਮੁਕਾਮ ਤੇ ਟਾਕਰਾ ਹੋਇਆ। ਨੌ ਘੰਟੇ ਤਕ ਸਖਤ ਲੜਾਈ ਹੋਈ। ਦੋਹਾਂ ਧਿਰਾਂ ਦੀਆਂ ਫੌਜਾਂ ਬੜੀ ਬਹਾਦਰੀ ਤੇ ਜਵਾਂ ਮਰਦੀ ਨਾਲ ਲੜੀਆਂ। ਇਸ ਵਿੱਚ ਐਡਵਰਡ ਸਾਹਿਬ ਨੂੰ ਬਹਾਵਲਪੁਰ ਦੀ ਫੌਜ ਬੜੀ ਨਕੰਮੀ ਤੇ ਡਰਾਕਲ ਫੌਜ ਤੋਂ ਕੁਝ ਲਾਭ ਨਹੀਂ। ਗੰਗਾਰਾਮ ਦੀ ਫੌਜ ਬੜੀ ਜਵਾਂ ਮਰਦੀ ਨਾਲ ਅੱਗੇ ਵਧਦੀ ਹੋਈ ਫੌਜ ਨੂੰ ਦਬਾਂਦੀ ਹੋਈ ਚਲੀ ਆਉਂਦੀ ਸੀ। ਇਧਰ ਦੀ ਫੌਜ ਘਬਰਾ ਕੇ ਨੱਸਣ ਨੂੰ ਤਜ਼ਾਰ ਸੀ। ਐਡਵਰਡ ਸਾਹਿਬ ਵੀ ਨੱਸਣ ਦਾ ਰਾਹ ਵੇਖ ਰਹੇ ਸਨ, ਕਿੰਤੁ ਉਸੇ ਵੇਲੇ ਕੋਰਟ ਲੈਂਡ ਦੀਆਂ ਭੇਜੀਆਂ ਹੋਈਆਂ ਸੁਧਹਾਨ ਖਾਂ ਦੋ ਪਲਟਨਾਂ ਵੱਡੇ ਤੋਪਾਂ ਸਮੇਤ ਆ ਪੁੱਜਾ। ਫਿਰ ਤਾਂ ਨੱਸਣ ਵਾਲੀ ਫੌਜ ਵੀ ਸ਼ੇਰ ਹੋ ਕੇ ਇਸ ਤਰ੍ਹਾਂ ਦੁਸ਼ਮਣ ਤੇ ਜਾ ਪਈ ਕਿ ਗੰਗਾ ਰਾਮ ਨੂੰ ਬਹੁਤ ਸਾਰਾ ਸਾਮਾਨ ਤੇ ੮ ਤੋਪਾਂ ਛੱਡ ਕੇ ਨੱਸਣਾ ਪਿਆ। ਇਸ ਲੜਾਈ ਵਿੱਚ ਦੋਹਾਂ ਧਿਰਾਂ ਦੇ ਬਹੁਤ ਸਾਰੇ ਆਦਮੀ ਮਾਰੇ ਗਏ। ੧੧ ਹਜ਼ਾਰ ਤੋਂ ਉੱਪਰ ਅੰਗੇਜ਼ੀ ਫੌਜ ਤੇ ੨੦੦੦ ਮੁਲਤਾਨ ਫੌਜ ਸੀ।

ਇਸ ਫਤਹ ਤੋਂ ਲੋਕਾਂ ਦੇ ਦਿਲਾਂ ਵਿੱਚ ਅੰਗਰੇਜ਼ੀ ਸੈਨਾ ਬਾਬਤ ਖਿਆਲ ਬਦਲ ਗਏ, ਜਿਸ ਤੋਂ ਵਿਦੇਸ਼ੀ ਆਪਣੇ ਆਪ ਹੀ ਦਬ ਗਏ। ਇਸ ਸ਼ਕਸਤ ਤੋਂ ਮੁਲਤਾਨ ਦੇ ਹਥੋਂ ਸਿੰਘ ਸਾਗਰ ਤੇ ਚਨਾਬ ਦੇ ਅੰਦਰ ਦਾ ਮੁਲਕ ਜਾਂਦਾ ਰਿਹਾ। ਸ਼ਾਹਜਹਾਨਾਬਾਦ ਦੇ ਕਿਲੇਦਾਰ ਨੇ ਵੀ ਕਿਲਾ ਅੰਗੇਜ਼ਾਂ ਦੇ ਹਵਾਲੇ ਕਰ ਦਿੱਤਾ। ਇਸ ਬਹਾਵਲਪੁਰ ਦੇ ਨਵਾਬ ਨੇ ੫੦ ਹਜ਼ਾਰ ਰੁਪਯਾ ਐਡਵਰਡ ਸਾਹਿਬ ਨੂੰ ਕਰਜ਼ ਦੇ ਕੇ ਖੁਸ਼ ਕਰ ਲਿਆ, ਤੇ ਜੇਹੜੀ ਚਿੱਠੀ ਇਸ ਦੇ ਵਿਰੁੱਧ ਲਿਖੀ ਸੀ, ਉਹ ਪੜਵਾ ਸੁੱਟੀ। ਇਸੇ ਥਾਂ ਤੇ ੪੦੦੦ ਫੌਜ ਦਰਬਾਰ ਲਾਹੌਰ ਦੀ ਲੈ ਕੇ ਸ਼ੇਖ ਇਮਾਮ ਦੀਨ ਆ ਗਿਆ ਤੇ ਐਡਵਰਡ ਸਾਹਿਬ ਦੀ ਫੌਜ ਨਾਲ ਸ਼ਾਮਲ ਹੋ ਗਿਆ। ਹੁਣ ਅੰਗੇਜ਼ੀ ਫੌਜ ੧੮ ਹਜ਼ਾਰ ਹੋ

ਗਈ ਤੇ ੧੨ ਤੋਪਾਂ ਹੋ ਗਈਆਂ। ਇਨ੍ਹਾਂ ਜਦ ਮੁਲਤਾਨ ਵਲ ਕੂਚ ਕੀਤਾ, ਤਦ ਮੂਲਰਾਜ ਨੇ ਆਪ ੧੧ ਹਜ਼ਾਰ ਫੌਜ ਤੇ ੧੦ ਤੋਪਾਂ ਲੈ ਕੇ ਮੁਲਤਾਨ ਤੋਂ ਦ ਕੋਹ ਦੇ ਫਾਸਲੇ ਤੇ ਸਦਾ ਸ਼ਾਹ ਦੇ ਮੈਦਾਨ ਤੇ ੧ ਜੁਲਾਈ ਨੂੰ ਬੜੀ ਬਹਾਦਰੀ ਨਾਲ ਲੜਾਈ ਕੀਤੀ। ਭਾਵੇਂ ਮੂਲਰਾਜ ਦੀਆਂ ਫੌਜਾਂ ਤੇ ਤੋਪਾਂ ਦੀ ਗਿਣਤੀ ਅੰਗੇਜ਼ੀ ਸੈਨਾ ਨਾਲੋਂ ਘੱਟ ਸੀ, ਕਿੰਤੁ ਤਦ ਵੀ ਇਨ੍ਹਾਂ ਦ ਘੰਟੇ ਇੰਨੀ ਜ਼ੋਰਦਾਰ ਲੜਾਈ ਕੀਤੀ ਕਿ ਅੰਗੇਜ਼ੀ ਫੌਜ ਦਾ ਰੰਗ ਫੱਕ ਹੋ ਗਿਆ। ਫਤਹ ਦੀ ਪੂਰਨ ਆਸ ਸੀ, ਮੰਦੇ ਭਾਗਾਂ ਨੂੰ ਜੰਬੂਰ ਦਾ ਇੱਕ ਗੋਲਾ ਮੂਲਰਾਜ ਦੇ ਹਾਥੀ ਨੂੰ ਲੱਗਾ। ਮੂਲਰਾਜ ਨੇ ਇਸ ਖਿਆਲ ਤੋਂ ਕਿ ਓਹਨੂੰ ਗੋਲੇ ਦਾ ਨਸ਼ਾਨਾ ਨਾ ਬਣਾਇਆ ਜਾਵੇ, ਹਾਥੀ ਤੋਂ ਉੱਤਰ ਕੇ ਘੋੜੇ ਤੇ ਸਵਾਰ ਹੋ ਗਿਆ। ਕਿੰਤੁ ਫੌਜ ਨੇ ਇਹ ਸਮਝਿਆ ਕਿ ਮੂਲਰਾਜ ਮਾਰਿਆ ਗਿਆ, ਜਿਸ ਤੋਂ ਫੌਜ ਖਿੰਡ ਗਈ। ਇੰਨੇ ਨੂੰ ਐਡਵਰਡ ਸਾਹਿਬ ਨੇ ਹਮਲਾ ਕਰ ਦਿੱਤਾ, ਜਿਸ ਤੋਂ ਝੱਟ ਹੀ ਮੈਦਾਨ ਛੱਡਣਾ ਪਿਆ ਤੇ ਵੇਖਦੇ ਵੇਖਦੇ ੨੮੧ ਆਦਮੀਆਂ ਦੀ ਬਲੀ ਮੈਦਾਨ ਵਿੱਚ ਦੇ ਕੇ ਪਨਾਹ ਲੈਣੀ ਪਈ। ਹੁਣ ਅੰਗੇਜ਼ੀ ਫੌਜ ਨੇ ਸ਼ਹਿਰ ਤੇ ਕਿਲ੍ਹੇ ਨੂੰ ਦੋ ਪਾਸੀਂ ਘੇਰ ਲਿਆ ਤੇ ਆਉਣ ਜਾਣ ਦੇ ਸਾਰੇ ਰਾਹ ਬੰਦ ਕਰ ਦਿੱਤੇ। ੧੮ ਹਜ਼ਾਰ ਛੀ ਸੌ ਬੰਦੂਕ ਤੇ ੩੨ ਤੋਪਾਂ ਨੇ ਗੋਲੇ ਗੋਲੀਆਂ ਦੀ ਝੜੀ ਲਾ ਦਿੱਤੀ। ਇਸ ਲੜਾਈ ਤੋਂ ਅੰਗਰੇਜ਼ੀ ਫੌਜ ਦਾ ਮੁਲਤਾਨੀ ਫੌਜ ਤੇ ਇੰਨਾ ਰੋਅਬ ਪਿਆ ਕਿ ਬਹੁਤ ਸਾਰੀ ਮੂਲਰਾਜ ਦੀ ਫੌਜ ਨੌਕਰੀ ਛੱਡ ਗਈ।

੨ ਜੂਨ ਨੂੰ ਓਹ ਫੌਜ ਜਿਸ ਦਾ ਜ਼ਿਕਰ ਪਿੱਛੇ ਆ ਚੁੱਕਾ ਹੈ, ਸਰਦਾਰ ਸੇਰ ਸਿੰਘ ਦੀ ਕਮਾਨ ਵਿੱਚ ਕੂਚ ਕਰਦੀ ਐਡਵਰਡ ਸਾਹਿਬ ਨੂੰ ਆ ਮਿਲੀ। ਇਸ ਸਾਰੀ ਸੈਨਾ ਨੂੰ ਲੈ ਕੇ ਅੰਗਰੇਜ਼ੀ ਫੌਜ ਮੁਲਤਾਨ ਤੋਂ ੩ ਕੋਹ ਦੇ ਫਾਸਲੇ ਤੇ ਸੂਰਜ ਕੁੰਡ ਤੇ ਆ ਉੱਤਰੀ। ਜੇ ਕਦੀ ਉਸ ਵੇਲੇ ਕਿਲ੍ਹਾ ਤੋੜਨ ਵਾਲੀਆਂ ਤੋਪਾਂ ਅੰਗੇਜ਼ਾਂ ਦੇ ਪਾਸ ਹੁੰਦੀਆਂ ਜਾਂ ਸੀਝੀਆਂ ਤੇ ਚੜ੍ਹਾ ਕੇ ਸ਼ਹਿਰ ਤੇ ਹਮਲਾ ਕਰ ਦਿੱਤਾ ਜਾਂਦਾ ਤਦ ਫਤਹ ਯਕੀਨੀ ਸੀ। ਇਹ ਇੱਕ ਤਰ੍ਹਾਂ ਦੀ ਹੋਈ ਹੋਈ ਫਤਹ ਨੂੰ ਹੱਥੋਂ ਛੱਡਿਆ ਗਿਆ। ਜੇ ਕਦੀ ਇਸ ਦਿਨ ਮੁਲਤਾਨ ਫਤਹ ਕਰ ਲਿਆ ਜਾਂਦਾ ਤਦ ਸਿੱਖਾਂ ਦਾ ਰਾਜ ਵੀ ਨਾ ਜਾਂਦਾ ਤੇ ਸਿੱਖਾਂ ਨਾਲ ਦੂਜਾ ਜੰਗ ਵੀ ਨਾ ਹੁੰਦਾ। ਕਿੰਤੁ ਲਫਟੰਟ ਬਹਾਦਰ ਨੂੰ ਇਸ ਦੇ ਉਲਟ ਸੁਝੀ। ਓਹ ਓਹਨਾਂ ੧੭ ਵੱਡੀਆਂ ਵੱਡੀਆਂ ਤੋਪਾਂ ਨੂੰ ਜੋ ਹਿੰਦੁਸਤਾਨ ਵਿੱਚੋਂ ਆ ਰਹੀਆਂ ਸਨ ਤੇ ਜਨਰਲ ਵੈਸ ਸਾਹਿਬ ਜੋ ਦ ਹਜ਼ਾਰ ਫੌਜ ਤੇ ੧੮ ਤੋਪਾਂ ਲੈ ਕੇ ਕਰਾਚੀ ਵੱਲੋਂ ਆ ਰਿਹਾ ਸੀ, ਉਡੀਕਨ ਲਗਾ।

ਮੁਲਤਾਨ ਦਾ ਕਿਲ੍ਹਾ ਬੜਾ ਪੱਕਾ ਕਿਲ੍ਹਾ ਸੀ ਤੇ ਸ਼ਹਿਰ ਪਨਾਹ ਵੀ ਇੰਨੀ ਹੀ ਪੱਕੀ ਸੀ ਕਿ ਓਹਦਾ ਤੋੜਨਾ ਕਠਨ ਸੀ। ਇੱਥੇ ਵੱਡੀਆਂ ਵੱਡੀਆਂ ਤੋਪਾਂ ਤੇ ਚੋਣਵੇਂ ਅੰਜੀਨੀਅਰਾਂ ਦੀ ਬਹੁਤ ਲੋੜ ਸੀ। ਇਸ ਦੇਰੀ ਨੇ ਮੂਲਰਾਜ ਨੂੰ ਆਪਣੀ ਫੌਜ ਦਾ ਪ੍ਰਬੰਧ ਕਰ ਲੈਣ ਦਾ ਕਾਫੀ ਮੌਕਾ ਦੇ ਦਿੱਤਾ।

ਸਿੱਖ ਫੌਜ ਪਹਿਲਾਂ ਚਿੜ੍ਹੀ ਹੋਈ ਸੀ, ਫਿਰ ਅੰਗਰੇਜ਼ਾਂ ਤੇ ਬੁਸ਼ ਹੋ ਗਈ ਸੀ। ਹੁਣ ਪਹਿਲਾਂ ਨਾਲੋਂ ਵੀ ਵਧੀਕ ਗੁੱਸੇ ਵਿੱਚ ਆ ਗਈ।

ਲਾਰਡ ਹਾਰਡਿੰਗ ਤੇ ਸਰ ਹੈਨਰੀ ਲਾਰਚ ਸਾਹਿਬ ਦੀ ਪਾਲਸੀ ਹੋਰ ਤਰ੍ਹਾਂ ਦੀ ਸੀ। ਇਨ੍ਹਾਂ ਦੇ ਟੁਰ ਜਾਣ ਦੇ ਮਗਰੋਂ ਲਾਰਡ ਡਲਹੋਜ਼ੀ ਕਪਤਾਨ ਏਬਟ ਤੇ ਰੈਜ਼ੀਡੰਟ ਕਰਈ ਸਾਹਿਬ ਦਾ ਜ਼ਮਾਨਾ ਆਇਆ। ਸਿੱਖ ਇਨ੍ਹਾਂ ਦੇ ਪ੍ਰਬੰਧ ਤੋਂ ਤੰਗ ਸਨ। ਪਰਜਾ ਇਨ੍ਹਾਂ ਦੀ ਸਖ਼ਤੀ ਤੋਂ ਘਬਰਾ ਰਹੀ ਸੀ। ਰਣੀ ਜਿੰਦਾਂ ਦੀ ਕੈਦ ਦੇ ਮਾਮਲੇ ਨੇ ਸਿੱਖਾਂ ਵਿੱਚ ਕਰੋਧ ਦੀ ਜਵਾਲਾ ਹੋਰ ਵੀ ਭੜਕਾ ਦਿੱਤੀ। ਰਣੀ ਜਿੰਦਾਂ ਨਾਲ ਜੋ ਸਲੂਕ ਕੀਤਾ ਗਿਆ, ਓਹ ਅਜਿਹਾ ਅਨਿਆਏ ਤੇ ਸਭਜਤਾ ਹੀਨ ਸੀ ਕਿ ਓਸ ਨੂੰ ਦੂਜੇ ਵੀ ਸੁਣ ਕੇ ਉੱਗਲਾਂ ਮੂੰਹ ਵਿੱਚ ਪਾ ਕੇ ਰਹਿ ਜਾਂਦੇ ਸਨ, ਸਿੱਖਾਂ ਦੀ ਤਾਂ ਭਲਾ ਗੱਲ ਹੀ ਕੀ ਕਰਨੀ ਹੈ?

ਰਾਣੀ ਜਿੰਦਾਂ ਲਾਹੌਰ ਤੋਂ ੧੩ ਕੋਹ ਦੇ ਫਾਸਲੇ ਤੇ ਨਿਰਜਨ ਬਨ ਵਿੱਚ ਸ਼ੇਖੂਪੁਰੇ ਦੇ ਕਿਲ੍ਹੇ ਵਿੱਚ ਨਜ਼ਰਬੰਦ ਸੀ। ਇਹ ਓਹ ਕਿਲ੍ਹਾ ਸੀ ਜਿੱਥੇ ਕਿ ਬੜੇ ਸਖ਼ਤ ਜੁਰਮਾਂ ਵਾਲੇ ਅਪਰਾਧੀ ਭੇਜੇ ਜਾਇਆ

ਕਰਦੇ ਸਨ। ਇੱਥੋਂ ਮਹਾਰਾਣੀ ਨੂੰ ਸਵਾਏ ਇੱਕ ਦੋ ਨੌਕਰਾਣੀਆਂ ਦੇ ਮਨੁੱਖ ਜਾਤ ਵੀ ਨਜ਼ਰੀ ਨਹੀਂ ਪੈਂਦੇ ਸੀ। ਫਿਰ ਗਲ ਇੱਥੋਂ ਹੀ ਨਹੀਂ ਮੁੱਕ ਗਈ। ਕਰੀ ਸਾਹਿਬ ਇਸ ਜਗ੍ਹਾ ਮਹਾਰਾਣੀ ਨੂੰ ਰੱਖ ਕੇ ਵੀ ਜ਼ਰਾ ਜ਼ਰਾ ਗੱਲ ਤੇ ਨੁਕਤਾਚੀਨੀ ਕਰਦਾ ਸੀ। ਜਿੰਨੇ ਆਦਮੀ ਮਹਾਰਾਣੀ ਦੇ ਦੁਸ਼ਮਣ ਸਨ, ਉਹਨਾਂ ਨੂੰ ਚੁਣ ਚੁਣ ਕੇ ਰਾਣੀ ਉੱਤੇ ਪਹਿਰੇਦਾਰੀ ਵਾਸਤੇ ਲਾਇਆ ਗਿਆ। ਇਸ ਤਰ੍ਹਾਂ ਦਾ ਅਨਜਾਏ ਹੋਂਦੇ ਵੇਖ ਕੇ ਮਹਾਰਾਣੀ ਦੇ ਇੱਕ ਨੌਕਰ ਜਮੀਅਤ ਸਿੰਘ ਨੇ ਦਰਖਾਸਤ ਦਿੱਤੀ ਕਿ ਮਹਾਰਾਣੀ ਦੇ ਨਾਲ ਜੋ ਸਲੂਕ ਹੋ ਰਿਹਾ ਹੈ, ਉਹ ਬੜਾ ਹੀ ਅਨੁਚਿਤ ਹੈ, ਇਸ ਨੂੰ ਅਜੇਹੇ ਕਿਲ੍ਹੇ ਵਿੱਚ ਜਿੱਥੇ ਆਦਮ ਜਾਤ ਨਫਰੀ ਨਾ ਪਵੇ, ਰੱਖਣਾ ਹਦੋਂ ਵਧ ਸਖਤੀ ਦਾ ਵਰਤਾਓ ਹੈ। ਜੇ ਇਸ ਨੂੰ ਨਜ਼ਰਬੰਦ ਰਖਣਾ ਹੈ, ਤਦ ਉਹ ਰਾਜਸੀ ਕੈਦੀਆਂ ਵਾਲਾ ਇਹਦੇ ਨਾਲ ਸਲੂਕ ਕੀਤਾ ਜਾਣਾ ਚਾਹੀਦਾ ਹੈ।

ਲਾਟ ਸਾਹਿਬ ਨੇ ਇਸ ਦਰਖਾਸਤ ਦਾ ਉੱਤਰ ਉਹ ਦਿੱਤਾ ਜੋ ਨਹੀਂ ਦੇਣਾ ਚਾਹੀਦਾ ਸੀ। ਉਹਨੇ ਕਿਹਾ ਕਿ ਰਾਣੀ ਜਮੀਅਤ ਸਿੰਘ ਨੂੰ ਆਪਣਾ ਵਕੀਲ ਨਹੀਂ ਮੰਨਦੀ, ਜੇ ਰਾਣੀ ਨੇ ਕੁਝ ਕਹਿਣਾ ਹੈ ਤਾਂ ਰੈਜ਼ੀਡੰਟ ਦੀ ਰਾਹੀਂ ਕਹੇ। ਜਮੀਅਤ ਸਿੰਘ ਨੇ ਫਿਰ ਦਰਖਾਸਤ ਦਿੱਤੀ ਕਿ ਰਾਣੀ ਇੱਕ ਅਜੇਹੀ ਥਾਂ ਤੇ ਨਜ਼ਰਬੰਦ ਹੈ, ਜਿੱਥੇ ਕਿ ਮਹਾਂ ਅਪਰਾਧੀ ਰਖੇ ਜਾਂਦੇ ਸਨ। ਫਿਰ ਉਥੇ ਹੀ ਉਸ ਦੇ ਨਾਲ ਕਿਸੇ ਨੂੰ ਗੱਲ ਬਾਤ ਕਰਨ ਦਾ ਮੌਕਾ ਨਹੀਂ ਦਿੱਤਾ ਜਾਂਦਾ। ਉਸ ਤੇ ਪਹਿਰੇਦਾਰ ਉਹ ਮੁਕੱਰਰ ਕੀਤੇ ਗਏ ਹਨ, ਜੋ ਉਸ ਦੇ ਦੁਸ਼ਮਣ ਹਨ। ਉਹਨੂੰ ਖੁਰਾਕ ਭੀ ਉਹ ਦਿੱਤੀ ਜਾਂਦੀ ਹੈ ਜੋ ਉਸ ਦੇ ਸੁਭਾ ਦੇ ਪ੍ਰਤੀਕੂਲ ਹੈ। ਰੈਜ਼ੀਡੰਟ ਸਾਹਿਬ ਹਰ ਅਜੇਹੇ ਮਨੁੱਖ ਨੂੰ ਜੋ ਰਾਣੀ ਨਾਲ ਗੱਲਬਾਤ ਕਰਨਾ ਚਾਹੇ, ਕਹਿਰ ਦੀਆਂ ਅੱਖਾਂ ਨਾਲ ਵੇਖਦਾ ਹੈ। ਅਜੇਹੀ ਹਾਲਤ ਵਿੱਚ ਰਾਣੀ ਰੈਜ਼ੀਡੰਟ ਦੀ ਰਾਹੀਂ ਕੀਕੁਣ ਆਪਣੇ ਦੁਖ ਦੱਸ ਸਕਦੀ ਹੈ? ਲਾਰਡ ਡਲਹੌਜ਼ੀ ਨੇ ਜਮੀਅਤ ਸਿੰਘ ਨੂੰ ਇਸ ਦਾ ਕੋਈ ਉੱਤਰ ਨਾ ਦਿੱਤਾ ਤੇ ਇਹ ਸਾਰੇ ਕਾਗਜ਼ ਕਰੀ ਸਾਹਿਬ ਦੇ ਪਾਸ ਭੇਜ ਦਿੱਤੇ। ਕਰੀ ਸਾਹਿਬ ਉਸ ਵੇਲੇ ਤਾਂ ਇਹ ਕਾਗਜ਼ ਪੜ੍ਹ ਕੇ ਚੁੱਪ ਹੋ ਗਿਆ, ਕਿੰਤੂ ਪਿੱਛੋਂ ਥੋੜ੍ਹੇ ਚਿਰ ਮਗਰੋਂ ਹੀ ਇੱਕ ਸਾਜ਼ਸ਼ ਦੇ ਮੌਕੇ ਤੇ ਉਹਨੂੰ ਦਿੱਲੀ ਗੁੱਸਾ ਕੱਢਣ ਦਾ ਸਮਾਂ ਮਿਲ ਗਿਆ, ਉਸ ਸਾਜ਼ਸ਼ ਦਾ ਹਾਲ ਇੰਜ਼ ਹੈ:

ਇਕ ਮੁਨਸ਼ੀ ਗੰਗਾ ਰਾਮ ਵਕੀਲ ਰਾਣੀ, ਦੂਜਾ ਕਾਹਨ ਸਿੰਘ ਜੋ ਤੋਪਖਾਨੇ ਵਿੱਚ ਜਮਾਂਦਾਰ ਸੀ; ਤੀਜਾ ਗੁਲਾਬ ਸਿੰਘ ਚਾਬਕ ਸਵਾਰ; ਪਿਛਲੇ ਦੋ ਆਦਮੀਆਂ ਨੂੰ ਰਾਣੀ ਜਾਣਦੀ ਤਕ ਨਹੀਂ; ਇਨ੍ਹਾਂ ਤਿੰਨਾਂ ਦੀ ਬਾਬਤ ਕਈ ਇਤਿਹਾਸਕਾਰਾਂ ਲਿਖਿਆ ਹੈ ਇਹ ਅੰਗ੍ਰੇਜ਼ਾਂ ਦੇ ਵਿਰੁੱਧ ਫੌਜਾਂ ਵਿੱਚ ਜਾ ਕੇ ਸਪਾਹੀਆਂ ਨੂੰ ਭੜਕਾਉਂਦੇ ਸੀ ਤੇ ਕਹਿੰਦੇ ਸੀ ਕਿ ਲਾਹੌਰ ਦੇ ਵਿੱਚ ਜੇਹੜੇ ਚਾਰ ਪੰਜ ਅੰਗਰੇਜ਼ ਹਨ, ਇਨ੍ਹਾਂ ਨੂੰ ਤੁਸੀਂ ਮਾਰ ਦੇਵੋ, ਤੁਹਾਨੂੰ ੬੦-੬੦ ਰੁਪਯੇ ਮਾਹਵਾਰ ਤਨਖਾਹ ਦਿੱਤੀ ਜਾਵੇਗੀ। ਇੱਕ ਸਵਾਰ ਵਰਦੀ ਮੇਜ਼ਰ ਲੈਸ ਦਫੇਦਾਰ ਹਿੰਦੁਸਤਾਨੀ ਸਤਵੀਂ ਰਜਮੰਟ ਦਾ ਦਯਾ ਰਾਮ ਨਾਮ ਦਾ ਸੀ; ਇਹ ਬਾਹਰੋਂ ਤਾਂ ਫਸਾਦੀਆਂ ਨਾਲ ਮਿਲਿਆ ਹੋਇਆ ਸੀ, ਕਿੰਤੂ ਅੰਦਰੋਂ ਇਨ੍ਹਾਂ ਦਾ ਦੁਸ਼ਮਣ ਸੀ। ਇਸ ਨੇ ਇਹ ਸਾਰੀ ਗੱਲ ਆਪਣੇ ਅਫਸਰ ਨੂੰ ਦੱਸ ਦਿੱਤੀ, ਜਿਸ ਨੇ ਇਹ ਰੈਜ਼ੀਡੰਟ ਸਾਹਿਬ ਤਕ ਖਬਰ ਪੁਚਾ ਦਿੱਤੀ। ੨ ਮਈ ੧੯੪੯ ਨੂੰ ਰੈਜ਼ੀਡੰਟ ਨੇ ਲਫਟੰਟ ਮਲੇਡਨ ਸਾਹਿਬ ਨੂੰ ਕਿਹਾ ਕਿ ਅਪ੍ਰਾਧੀਆਂ ਨੂੰ ਫੜ ਲਿਆਵੇ। ੯ ਬਜੇ ਰਾਤ ਦੇ ਕੁਝ ਸਵਾਰ ਨਾਲ ਲੈ ਕੇ ਜਿਸ ਮਕਾਨ ਵਿੱਚ ਇਹ ਆਦਮੀ ਰਹਿੰਦੇ ਸਨ, ਜਾ ਫੜਿਆ। ਦਿਨ ਚੜ੍ਹਦੇ ਹੀ ੯ ਮਈ ਨੂੰ ਗੰਗਾ ਰਾਮ ਤੇ ਕਾਹਨ ਸਿੰਘ ਨੂੰ ਬਿਨਾਂ ਕੁਝ ਪੁੱਛ ਗਿੱਛ ਕੀਤੇ ਦੇ ਲਾਹੌਰੀ ਦਰਵਾਜ਼ੇ ਤੇ ਫਾਂਸੀ ਲਗਾ ਦਿੱਤਾ ਗਿਆ। ਗੁਲਾਬ ਸਿੰਘ ਨੇ ਫਾਂਸੀ ਲੱਗਣ ਸਮੇਂ ਮਾਫ਼ੀ ਮੰਗ ਕੇ ਕੁਝ ਹੋਰ ਆਦਮੀਆਂ ਦੇ ਨਾਮ ਦਸੇ ਜੋ ਸਾਰੇ ਨੱਸ ਗਏ, ਹੱਥ ਨਾ ਆਏ। ਗੁਲਾਬ ਸਿੰਘ ਨੂੰ ਸਤ ਸਾਲ ਦੀ ਕੈਦ ਸਖਤ ਹੋਈ। ਦਯਾ ਰਾਮ ਸਪਾਹੀ, ਜਿਸ ਨੇ ਇਹ ਗੱਲ ਦੱਸੀ ਸੀ, ਉਹਨੂੰ ਸਾਰੀ ਫੌਜ ਇਕੱਠੀ ਕਰ ਕੇ ਇੱਕ ਤਲਵਾਰ, ਜੋੜੀ ਪਸਤੌਲ, ਦੋ ਹਜ਼ਾਰ ਨਕਦ ਇਨਾਮ ਦਿੱਤਾ। ਪਿੱਛੋਂ ਰੈਜ਼ੀਡੰਟ ਦੀ ਖੋਜ ਤੋਂ ਸਿੱਟਾ ਕੱਢਿਆ ਗਿਆ ਕਿ ਇਹ

ਸਾਜ਼ਸ਼ ਰਾਣੀ ਸਾਹਿਬ ਨੇ ਆਪਣੇ ਵਕੀਲ ਗੰਗਾਰਾਮ ਦੀ ਰਾਹੀਂ ਕੀਤੀ ਹੈ। ਇਸ ਵਾਸਤੇ ਫੈਸਲਾ ਹੋਇਆ ਕਿ ਰਾਣੀ ਨੂੰ ਬਨਾਰਸ ਦੇ ਕਿਲ੍ਹੇ ਵਿੱਚ ਭੇਜ ਦਿੱਤਾ ਜਾਵੇ, ਤਾਂ ਕਿ ਇਹ ਅੰਗ੍ਰੇਜ਼ਾਂ ਦੇ ਵਿਰੁੱਧ ਫਿਰ ਕੋਈ ਸਾਜ਼ਸ਼ ਨਾ ਕਰ ਸਕੇ। ਸੋ ੧੯੮ ਮਈ ਨੂੰ ਰੈਜ਼ੀਡੰਟ ਸਾਹਿਬ ਦੇ ਹੁਕਮ ਨਾਲ ਲਫਟੰਟ ਮਲੇਡਨ ਹਾਜ਼ਸ ਸਾਹਿਬ ਕੁਝ ਫੌਜ ਲੈ ਕੇ ਸੋਖੂਪੁਰੇ ਗਏ, ਜਿੱਥੋਂ ਰਾਣੀ ਨੂੰ ਲੈ ਆਏ। ੧੭ ਤਰੀਕ ਨੂੰ ਬਿਨਾਂ ਕੋਈ ਗਲ ਬਾਤ ਪੁੱਛੇ ਫਿਰੋਜ਼ਪੁਰ ਪੁਚਾ ਦਿੱਤਾ। ਓਥੋਂ ਲੁਧਿਆਣਾ, ਮੇਰਠ ਆਦਿਕ ਜਗ੍ਹਾ ਤੇ ਹੁੰਦੀ ਹੋਈ ੨ ਅਗਸਤ ਨੂੰ ਬਨਾਰਸ ਦੇ ਕਿਲ੍ਹੇ ਵਿੱਚ ਭੇਜ ਦਿੱਤੀ ਗਈ ਤੇ ਇਸ ਨੂੰ ਚਿੱਠੀ ਚੁਪੱਠੀ ਲਿਖਣ ਦੀ ਵੀ ਮਨਾਹੀ ਕਰ ਦਿੱਤੀ ਗਈ। ਕਈ ਕੁ ਇਤਹਾਸਕਾਰਾਂ ਨੇ ਇੰਜ ਲਿਖਿਆ ਹੈ ਕਿ ਮਹਾਰਾਣੀ ਜਿੰਦਾਂ ਨੇ ਆਪਣੇ ਵਕੀਲ ਗੰਗਾ ਰਾਮ ਤੇ ਕਾਹਨ ਸਿੰਘ ਦੀ ਰਾਹੀਂ ਨਿਸਕੋਟ ਦੇ ਖਾਨਸਾਮਿਆਂ ਦੀ ਰਾਹੀਂ ਅੰਗ੍ਰੇਜ਼ ਲੋਕਾਂ ਦੇ ਖਾਣੇ ਵਿੱਚ ਜ਼ਹਿਰ ਮਿਲਾ ਦੇਣ ਬਾਬਤ ਕਹਿ ਕੇ ਲਾਲਚ ਦਿੱਤਾ। ਇਸ ਸਾਜ਼ਸ਼ ਦੇ ਪ੍ਰਗਟ ਹੋ ਜਾਣ ਤੇ ਰਾਣੀ ਜਿੰਦਾਂ ਨੂੰ ਦੇਸ ਨਿਕਾਲੇ ਦੀ ਸਜ਼ਾ ਦਿੱਤੀ ਗਈ।

ਇਸ ਰਵਾਇਤ ਨੂੰ ਹਿਸਟਰੀ ਸਿੰਘ ਯੁੱਧ ਵਿੱਚ ਟਰਾਟਰ ਸਾਹਿਬ ਨੇ ਤੇ ਏ ਬਾਨ ਸਬੇਲ ਸਾਹਿਬ ਆਦਿਕ ਦੀਆਂ ਚਾਰ ਤਾਰੀਖਾਂ ਦਾ ਹਵਾਲਾ ਦੇ ਕੇ ਇਸ ਤਰ੍ਹਾਂ ਲਿਖਿਆ ਹੈ। (ਵੇਖੋ ਪੰਨਾ ੧੦੫)

‘ਜਦ ਜਮੀਅਤ ਸਿੰਘ ਦੀ ਦਰਖਾਸਤ ਤੇ ਬਿਆਨ ਲਿਖ ਕੇ ਰੈਜ਼ੀਡੰਟ ਸਾਹਿਬ ਨੂੰ ਭੇਜ ਦਿਤੇ ਗਏ ਤਦ ਰਾਣੀ ਸਾਹਿਬ ਦਾ ਸਖਤ ਦੁਸ਼ਮਣ ਹੋ ਗਿਆ ਸੀ। ਉਸ ਦੇ ਕੁਝ ਹੀ ਦਿਨ ਬਾਦ ਮਹਾਰਾਣੀ ਜੁਮੇਂ ਮਿਸਕੋਟ ਦੇ ਖਾਣੇ ਵਿੱਚ ਅੰਗ੍ਰੇਜ਼ਾਂ ਦੇ ਵਾਸਤੇ ਜ਼ਹਿਰ ਮਿਲਾਵਣ ਦਾ ਦੂਜਾ ਅੰਗਰੇਜ਼ੀ ਫੌਜ ਵਿੱਚ ਬਗਾਵਤ ਕਰਾਣ ਤੇ ਲੋਕਾਂ ਨੂੰ ਭੜਕਾਣ ਦਾ ਦੂਸ਼ਣ ਲਾ ਕੇ ਓਹਦੇ ਵਕੀਲ ਗੰਗਾ ਰਾਮ ਤੇ ਕਾਹਨ ਸਿੰਘ ਸਮੇਤ ਜਿਸ ਦੇ ਨਾਲ ਰਾਣੀ ਦਾ ਕੋਈ ਸੰਬੰਧ ਨਹੀਂ ਸੀ, ਫਾਂਸੀ ਦੇ ਦਿਤੇ। ਰੈਜ਼ੀਡੰਟ ਸਾਹਿਬ ਦੀ ਚਿੱਠੀ ਵਿੱਚ ਇੰਨੀ ਗੱਲ ਲਿਖਣ ਤੇ ਵੀ (ਇਸ ਸਾਜ਼ਸ਼ ਵਿੱਚ ਮਹਾਰਾਣੀ ਦੇ ਫਸੇ ਹੋਣ ਦਾ ਕੋਈ ਵੀ ਸਬੂਤ ਨਹੀਂ ਦੇ ਸਕਦਾ ਹਾਂ) ਮਹਾਰਾਣੀ ਜਿੰਦਾਂ ਨੂੰ ਜਲਾਵਤਨੀ ਦੀ ਸਜ਼ਾ ਦੇਣ ਵਿੱਚ ਅੰਗ੍ਰੇਜ਼ਾਂ ਨੇ ਜ਼ਰਾ ਭੀ ਸਹਾਰੇ ਤੋਂ ਕੰਮ ਨਾ ਲਿਆ। ਸ਼ੋਕ ਹੈ ਕਿ ਉਸ ਮੰਦਭਾਗੀ ਰਾਣੀ ਨੇ ਭਾਵੇਂ ਆਪਣੀ ਸਚਾਈ ਲਈ ਪ੍ਰਮਾਣ ਪੇਸ਼ ਕੀਤੇ, ਕਿੰਤੂ ਰੈਜ਼ੀਡੰਟ ਨੇ ਇੱਕ ਨਾ ਸੁਣੀ ਤੇ ਕਲਮ ਦੀ ਇੱਕ ਨੋਕ ਨਾਲ ਅੰਗਰੇਜ਼ ਦੇ ਸੱਚੇ ਮਿੱਤ੍ਰ ਮਹਾਰਾਜਾ ਰਣਜੀਤ ਸਿੰਘ ਦੀ ਰਾਣੀ ਨੂੰ ਓਹਦੇ ਪਤੀ ਤੇ ਪੁੱਤ੍ਰ ਦੇ ਮੁਲਕ ਵਿੱਚੋਂ ਬਾਹਰ ਕੱਢ ਮਾਰਿਆ। ਓਹਦੀ ਤਬੀਅਤ ਜ਼ਰਾ ਜਿੰਨੀ ਵੀ ਇਨਸਾਫ਼ ਤੇ ਰਹਿਮ ਵਲ ਨਾ ਝੁਕੀ। ਬਨਾਰਸ ਦੇ ਕੈਦਬਾਨੇ ਵਿੱਚ ਮੇਹਜ਼ਰ ਮੈਕਗ੍ਰੋਗਰ ਸਾਹਿਬ ਮਹਾਰਾਣੀ ਦੇ ਰਾਖੇ ਬਣੇ ਤੇ ਕਿਹਾ ਗਿਆ ਕਿ ਜੇ ਕੋਈ ਹੋਰ ਸਾਜ਼ਸ਼ ਕਰੋਗੇ, ਤਦ ਇਸ ਤੋਂ ਵੀ ਵਧੀਕ ਸਖ਼ਤੀ ਕੀਤੀ ਜਾਵੇਗੀ। ਰਾਣੀ ਨਾਲ ਇੱਕ ਹੋਰ ਬੇਇਨਸਾਫ਼ੀ ਇਹ ਹੋਈ ਕਿ ਭਰੋਵਾਲ ਦੇ ਇਕਰਾਰਨਾਮੇ ਅਨੁਸਾਰ ਰਾਣੀ ਜਿੰਦਾਂ ਨੂੰ ਡੇਢ ਲੱਖ ਰੁਪਯਾ ਸਾਲਾਨਾ ਦਿੱਤਾ ਜਾਣਾ ਚਾਹੀਦਾ ਸੀ ਜੋ ਮਿਲਦਾ ਰਿਹਾ, ਕਿੰਤੂ ਸੋਖੂਪੁਰੇ ਕੈਦ ਕਰਨ ਤੇ ੪੮੦੦੦ ਰਹਿ ਗਿਆ ਤੇ ਬਨਾਰਸ ਆਉਣ ਤੇ ਕੇਵਲ ੧੨੦੦੦ ਰਹਿ ਗਿਆ। ਇਸ ਕਮੀ ਦਾ ਬਹਾਨਾ ਇਹ ਦਸਿਆ ਗਿਆ ਕਿ ਰਾਣੀ ਦੇ ਪਾਸ ਗਹਿਣਾ ਬਹੁਤ ਹੈ। ਕਿੰਤੂ ਚੇਤੇ ਰਹੇ ਕਿ ਇਹ ਜ਼ੇਵਰ ਵੀ ਰਾਣੀ ਦੇ ਪਾਸ ਥੋੜ੍ਹੇ ਹੀ ਦਿਨ ਰਿਹਾ। ਬਨਾਰਸ ਪੁੱਜਣ ਦੇ ਮਗਰੋਂ ਛੇਤੀ ਹੀ ਲਾਹੌਰ ਦੇ ਰੈਜ਼ੀਡੰਟ ਨੇ ਕਿਹਾ, ਕੁਝ ਸਾਜ਼ਸ਼ ਦੀ ਚਿੱਠੀ ਮਿਲੀ ਹੈ, ਕਿੰਤੂ ਠੀਕ ਨਹੀਂ ਕਿਹਾ ਜਾ ਸਕਦਾ ਕਿ ਦਰੁਸਤ ਹੈ ਯਾ ਗਲਤ। ਕਿੰਤੂ ਇਨੀਂ ਖਬਰ ਤੇ ਹੀ ਰਾਣੀ ਦੀ ਕੈਦ ਸਖ਼ਤ ਕਰ ਦਿੱਤੀ ਗਈ। ਰਾਣੀ ਪਾਸ ੫੦ ਲੱਖ ਦਾ ਗੈਹਣਾ ਸੀ ਜੋ ਸਾਰੇ ਦਾ ਸਾਰਾ ਲੈ ਕੇ ਇਮਾਨਤ ਵਜੋਂ ਰੱਖ ਲਿਆ ਗਿਆ। ਡੇਢ ਲੱਖ ਰੁਪਯਾ ਨਕਦ ਸੀ, ਓਹ ਭੀ ਲੈ ਲਿਆ। ਰਾਣੀ ਦੀ ਐਸੇ ਢੰਗ ਨਾਲ ਤਲਾਸ਼ੀ ਲਈ ਗਈ ਕਿ ਜਿਸ ਦਾ ਜ਼ਿਕਰ ਕਰਦਿਆਂ ਕਲਮ ਵੀ ਸ਼ਰਮ ਦੇ ਮਾਰੇ ਰੋਂਦੀ

ਹੈ। ਕਿੰਤੂ ਇੰਨੀ ਗੱਲ ਅੱਛੀ ਹੋਈ ਕਿ ਰਾਣੀ ਦੇ ਪਾਸ ਜਿੰਨੇ ਕਾਗਜ਼ ਸਨ, ਉਹਨਾਂ ਵਿੱਚੋਂ ਕੋਈ ਵੀ ਅਜਿਹਾ ਨਾ ਨਿੱਕਲਿਆ, ਜਿਸ ਤੋਂ ਕਿਸੇ ਤਰ੍ਹਾਂ ਦੀ ਸਾਜ਼ਖ ਸਬਤ ਹੋ ਸਕਦੀ। ਮਹਾਰਾਣੀ ਦੇ ਪੁਰਾਣੇ ਵਫ਼ਾਦਾਰ ਨੌਕਰ ਜਮੀਅਤ ਸਿੰਘ ਨੇ ਰਾਣੀ ਦੇ ਨਾਲ ਹੋ ਰਹੇ ਸਲੂਕ ਦੀ ਕਲਕੱਤੇ ਅੱਠ ਕੌੱਸਲ ਵਿੱਚ ਅਪੀਲ ਕੀਤੀ, ਕਿੰਤੂ ਸੁਤੇ ਨੂੰ ਤਾਂ ਜਗਾਇਆ ਜਾ ਸਕਦਾ ਹੈ ਪ੍ਰੰਤੂ ਜਾਗਦੇ ਨੂੰ ਕੌਣ ਜਗਾ ਸਕਦਾ ਹੈ? ਸੋ ਕੁਝ ਲਾਭ ਨਾ ਹੋਇਆ, ਆਖਰ ਨੀਓ ਮਾਰਟ ਸਾਹਿਬ ਦੀ ਰਾਹੀਂ ਵਲਾਇਤ ਵਿੱਚ ਅਪੀਲ ਦੀ ਕੋਸ਼ਿਸ਼ ਕੀਤੀ ਗਈ, ਕਿੰਤੂ ਇਹਨੇ 40 ਹਜ਼ਾਰ ਰੁਪਯਾ ਅਪੀਲ ਲਈ ਮੰਗਿਆ। ਇੰਨੀ ਰਕਮ ਰਾਣੀ ਵਿਚਾਰੀ ਕਿੱਥੋਂ ਦੇ ਸਕਦੀ ਸੀ? ਉਹਦਾ ਤਾਂ ਇੱਕ ਹਜ਼ਾਰ ਰੁਪਯੇ ਨਾਲ ਮੁਸਕਲ ਗੁਜ਼ਾਰਾ ਹੀ ਹੋਂਦਾ ਸੀ। ਜੋ ਏਹ ਕੋਸ਼ਿਸ਼ ਵੀ ਬੇਅਰਥ ਗਈ।

ਇਡਬਨ ਆਰਨੈਲਡ ਸਾਹਿਬ ਲਿਖਦੇ ਹਨ ਕਿ ਮਹਾਰਾਣੀ ਦੀ ਸਖਤ ਸਜ਼ਾ ਨੇ ਸਿੱਖਾਂ ਦੇ ਦਿਲਾਂ ਵਿੱਚ ਕੌਤੂਹਲ ਮਚਾ ਦਿੱਤਾ। ਉਹਨਾਂ ਦੇ ਕਲੇਜੇ ਫਟ ਗਏ ਤੇ ਉਹ ਜਬਾਨੀ ਬੜਾ ਗੁੱਸਾ ਪ੍ਰਗਟ ਕਰਦੇ ਸਨ। ਜੋ ਕੁਝ ਸਿੱਖ ਜਬਾਨੀ ਕਹਿੰਦੇ ਸਨ ਉਸ ਤੋਂ ਚਾਰ ਗੁਣਾਂ ਵਧ ਕੇ ਦੂਜੇ ਮਤਾਂ ਵਾਲੇ ਕਹਿੰਦੇ ਸੀ। ਐਡਵਰਡ ਸਾਹਿਬ ਨੇ ਲਿਖਿਆ ਹੈ ਕਿ ਮਹਾਰਾਣੀ ਜਿੰਦਾਂ ਦੇ ਦੇਸ਼ ਨਿਕਾਲੇ ਦੀ ਖਬਰ ਮੁਲਤਾਨ ਵਿੱਚ ਖਾਲਸੇ ਨੂੰ ਸੁਣਾਈ ਗਈ। ਤਦ ਉਸ ਦਿਨ ਉਹਨਾਂ ਨੇ ਰੋਟੀ ਨਹੀਂ ਖਾਈ, ਉਹਨਾਂ ਦੇ ਹੌਸਲੇ ਟੁੱਟ ਗਏ। ਇਸ ਗੱਲ ਤੋਂ ਜਾਣੂੰ ਹੋ ਕੇ ਰੈਜ਼ੀਡੰਟ ਸਾਹਿਬ ਨੇ ਲਾਰਡ ਡਲਹੋਜ਼ੀ ਨੂੰ ਲਿਖਿਆ ਕਿ ਸ਼ੇਰ ਸਿੰਘ ਦੇ ਕੈਪ ਤੋਂ ਖਬਰ ਆਈ ਹੈ ਕਿ ਸਿੱਖਾਂ ਨੇ ਰਾਣੀ ਦੀ ਜਲਾਵਤਨੀ ਦੀ ਖਬਰ ਨੂੰ ਬੜੇ ਬੇਕਰਾਰ ਹੋ ਕੇ ਸੁਣਿਆ ਤੇ ਸਾਰੇ ਸਪਾਹੀ ਕਹਿ ਰਹੇ ਹਨ ਕਿ ਮਹਾਰਾਣੀ ਖਾਲਸਾ ਫੌਜ ਦੀ ਮਾਤਾ ਹੈ। ਜਦ ਉਹਨੂੰ ਕੈਦ ਕਰ ਕੇ ਮੰਦੀ ਰਾਹੀਂ ਤਲਾਸ਼ੀ ਲਈ ਗਈ ਹੈ ਤੇ ਅਨਜਾਣ ਪੁੱਤ੍ਰ ਤੋਂ ਅੱਡ ਕਰ ਦਿੱਤੀ ਗਈ, ਤਦ ਉਸ ਬਾਲਕ ਮਹਾਰਾਜੇ ਦੀ ਪਾਲਣਾ ਕੌਣ ਕਰੇਗਾ? ਜਿਸ ਤਰ੍ਹਾਂ ਨਿਰਅਪਰਾਧ ਰਾਣੀ ਨੂੰ ਦੇਸ਼ ਨਿਕਾਲਾ ਦਿੱਤਾ ਗਿਆ ਹੈ, ਸ਼ਾਇਦ ਸਾਡੇ ਮਹਾਰਾਜੇ ਨਾਲ ਵੀ ਇਹੋ ਹੀ ਸਲੂਕ ਕੀਤਾ ਜਾਵੇ। ਫਿਰ ਅਸੀਂ ਕਿਸ ਵਾਸਤੇ ਲੜੀਏ ਤੇ ਜਾਨ ਵਾਰੀਏ? ਇਨ੍ਹਾਂ ਗੱਲਾਂ ਤੋਂ ਸ਼ੱਕ ਹੁੰਦਾ ਹੈ ਕਿ ਸ਼ਾਇਦ ਖਾਲਸਾ ਫੌਜ ਮੂਲਰਾਜ ਨਾਲ ਮਿਲ ਜਾਏ।

ਪੰਜਾਬ ਦੇ ਸਰਕਾਰੀ ਕਾਗਜ਼ਾਂ ਤੋਂ ਇਹ ਗੱਲ ਸਪੱਸ਼ਟ ਹੈ ਕਿ ਜਦ 28 ਨਵੰਬਰ 1848 ਨੂੰ ਬਹੁਤ ਸਾਰੇ ਸਰਦਾਰਾਂ ਨੇ ਕਹਿ ਦਿੱਤਾ ਸੀ ਕਿ ਮਹਾਰਾਣੀ ਦੇ ਕੈਦ ਕਰਨ ਤੋਂ ਦਰਬਾਰ ਦਾ ਕੰਮ ਬੜੀ ਮੁਸਕਲ ਨਾਲ ਚੱਲ ਰਿਹਾ ਹੈ। ਮਹਾਰਾਣੀ ਨਾਲ ਜੋ ਸਲੂਕ ਕੀਤਾ ਗਿਆ ਹੈ ਉਸ ਤੋਂ ਸਾਰੇ ਪੰਜਾਬੀ ਕ੍ਰੋਧਾਤਰ ਹੋ ਗਏ ਹਨ। ਉਹਨਾਂ ਤੇ ਡਰ ਤੇ ਰੰਜ ਛਾ ਗਿਆ ਹੈ ਤੇ ਉਹ ਕਹਿ ਰਹੇ ਹਨ ਕਿ ਅਗ੍ਰੇਜ਼ਾਂ ਨੇ ਆਪਣਾ ਧਰਮ, ਈਮਾਨ, ਕਾਨੂੰਨ ਤੇ ਇਕਰਾਨਾਮੇ ਛੱਡ ਦਿੱਤੇ ਹਨ। ਇਹਨਾਂ ਨੇ ਜੋ ਕੁਝ ਕੀਤਾ ਹੈ, ਦੋਸਤੀ ਦੇ ਨਿਯਮਾਂ ਦੇ ਵਿਰੁੱਧ ਹੈ। ਇਹ ਹੁਣ ਪੰਜਾਬ ਨੂੰ ਆਪਣੇ ਮੁਲਕ ਵਿੱਚ ਸ਼ਾਮਲ ਕਰ ਲੈਣਗੇ। ਇਸ ਤਰ੍ਹਾਂ ਦੀ ਇੱਕ ਚਿੱਠੀ ਅਮੀਰ ਕਾਬਲ ਦੋਸਤ ਮੁਹੰਮਦ ਖਾਂ ਨੇ 22 ਨਵੰਬਰ ਨੂੰ ਹਜ਼ਾਰੇ ਦੇ ਹਾਕਮ ਕਪਤਾਨ ਐਬਟ ਸਾਹਿਬ ਨੂੰ ਲਿਖੀ ਕਿ ਮਹਾਰਾਨੀ ਜਿੰਦਾਂ ਨੂੰ ਤੁਸਾਂ ਕੈਦ ਕਰ ਕੇ ਸਿੱਖਾਂ ਨੂੰ ਆਪਣੇ ਮੁਕਾਬਲੇ ਤੇ ਖੜਾ ਕਰ ਲਿਆ ਹੈ। ਰਾਣੀ ਦੇ ਨਾਲ ਜੋ ਸਲੂਕ ਕੀਤਾ ਗਿਆ ਹੈ ਇਸ ਨੂੰ ਸਿੱਖ ਆਪਣੀ ਕੌਮੀ ਹੱਤਕ ਮੰਨਦੇ ਹਨ। ਉਹ ਕੇਹੜਾ ਨਿੱਕਾ ਵੱਡਾ ਪੰਜਾਬੀ ਹੈ ਜੋ ਅੰਗ੍ਰੇਜ਼ਾਂ ਤੇ ਦੰਦ ਨਹੀਂ ਪੀਂਹਦਾ ਹੋਵੇਗਾ? ਬਲਕਿ ਇਹ ਲੋਕ ਆਪਣੇ ਜੀਉਣ ਨਾਲੋਂ ਮਰ ਜਾਣਾ ਬੇਹਤਰ ਜਾਣਦੇ ਹਨ। ਹੁਣ ਹੋਰ ਲੋਕਾਂ ਦੇ ਲਿਖਣ ਤੇ ਕਹਿਣ ਨੂੰ ਜਾਣ ਦਿਓ। ਅੰਗ੍ਰੇਜ਼ਾਂ ਦਾ ਇੰਗਲਿਸ ਮੈਨ ਅਖਬਾਰ ਜੋ ਉਸ ਵੇਲੇ ਹਿੰਦੁਸਤਾਨ ਦੇ ਹਾਲ ਲਿਖਦਾ ਸੀ, ਉਹਨੇ 1 ਜਨਵਰੀ 1848 ਨੂੰ ਲਿਖਿਆ ਹੈ ਕਿ:

‘ਮਹਾਰਾਣੀ ਜਿੰਦਾਂ ਦੇ ਨਾਲ ਜੋ ਕੈਦ ਤੇ ਦੇਸ਼ ਨਿਕਾਲੇ ਦਾ ਪੱਥਰ-ਦਿਲੀ ਦਾ ਵਰਤਾਓ ਕੀਤਾ ਗਿਆ ਹੈ ਉਹ ਇੱਕ ਬੜਾ ਹੀ ਭਜਾਨਕ ਭੂਚਾਲ ਵਿਖਾਣ ਵਾਲਾ ਤੇ ਸਾਡੀ ਕੌਮ ਦੇ ਧੱਬੇ ਦੀ ਮਸਾਲ ਹੈ।’

ਇਸ ਤਰ੍ਹਾਂ ਬਹੁਤ ਸਾਰਿਆਂ ਨੇ ਇਸ ਘੁੜਣਤ ਕੰਮ ਦੇ ਰੋਕਣ ਲਈ ਸਿਰ ਪਟਕੇ, ਕਿੰਤੂ ਕਿਸੇ ਗੱਲ ਦੀ ਪ੍ਰਵਾਹ ਨਾ ਕਰ ਕੇ ਲਾਰਡ ਡਲਹੌਜ਼ੀ ਨੇ ਇਸਤਿਹਾਰ ਦੇ ਦਿੱਤਾ ਕਿ ਰਾਣੀ ਜਿੰਦਾਂ ਦੀ ਕੈਦ ਤੇ ਦੇਸ ਨਿਕਾਲਾ ਕੇਵਲ ਅੰਗ੍ਰੇਜ਼ਾਂ ਦੀ ਹੁਸ਼ਿਆਰੀ ਦਾ ਕੰਮ ਨਹੀਂ, ਬਲਕਿ ਸਜ਼ਾ ਦਾ ਨਮੂਨਾ ਹੈ। ਇਸ ਤੇ ਵੈਲ ਸਾਹਿਬ ਨੇ ਲਿਖਿਆ ਹੈ ਕਿ ਜਿਸ ਤਰ੍ਹਾਂ ਇਹ ਧੱਕਾ ਤੇ ਵਧੀਕੀ ਕੀਤੀ ਗਈ ਹੈ, ਉਹੋ ਜਿਹਾ ਇਨਸਾਫ਼ ਹੋਂਦਾ ਹੋਵੇਗਾ। ਜੇਹੜੇ ਸਿੱਖ ਲੋਕ ਰਾਜ ਦੇ ਚਾਹਵਾਨ ਹਨ, ਉਹਨਾਂ ਦੀ ਨਜ਼ਰ ਵਿੱਚ ਰਾਣੀ ਦੀ ਜਲਾਵਤਨੀ ਕੌਮੀ ਬੇਪਤੀ ਤੇ ਰਾਜ ਖੋਹਣ ਦੀ ਪਹਿਲੀ ਪੌੜੀ ਹੈ। ਇਸ ਵੇਲੇ ਬਹੁਤ ਸਾਰੀਆਂ ਤਕਲੀਫ਼ਾਂ ਦੇ ਡਰ ਤੋਂ ਪੰਜਾਬੀਆਂ ਦਾ ਚੁੱਪ ਰਹਿਣਾ ਇੱਕ ਖਤਰਨਾਕ ਅੱਗ ਭੜਕਣ ਦਾ ਸੁਭਾ ਹੈ।

ਸੋ ਅੰਤ ਨੂੰ ਵੈਲ ਸਾਹਿਬ ਦੀ ਗਲ ਭੀ ਸੱਚ ਨਿੱਕਲੀ। ਰਾਣੀ ਜਿੰਦਾਂ ਦੇ ਫੜੇ ਜਾਣ ਦੀ ਮੁਬਾਰ ਸੁਣ ਕੇ ਸਿੱਖ ਫੌਜ ਵਿੱਚ ਇਸ ਗੁੱਸੇ ਤੇ ਕ੍ਰੋਧ ਦੀ ਅਗਨੀ ਭੜਕ ਉੱਠੀ, ਜਿਸ ਦਾ ਭਬਾਕਾ ਸਭ ਤੋਂ ਪਹਿਲਾਂ ਹਜ਼ਾਰੇ ਦੇ ਜ਼ਿਲੇ ਵਿੱਚੋਂ ਉੱਠ ਕੇ ਅਕਾਸ਼ ਨੂੰ ਚੰਮੜਣ ਲੱਗਾ, ਜਿਸ ਦਾ ਅਸਲ ਕਾਰਨ ਇਹ ਹੈ ਕਿ ਸਰਦਾਰ ਚਤਰ ਸਿੰਘ ਹਜ਼ਾਰੇ ਵਾਲਾ ਜਿਸ ਦੀ ਲੜਕੀ ਤੇਜ ਕੌਰ ਦਾ ਵਿਵਾਹ ਮਹਾਰਾਜਾ ਦਲੀਪ ਸਿੰਘ ਨਾਲ ਹੋਣ ਦਾ ਨਿਸਚਾ ਹੋਇਆ ਹੋਯਾ ਸੀ, ਹਜ਼ਾਰੇ ਦਾ ਗਵਰਨਰ ਸੀ। ਓਸ ਨੇ ਵਿਆਹ ਕਰਨ ਦਾ ਦਿਨ ਨੀਯਤ ਕਰਨ ਵਾਸਤੇ ਗਵਰਨਰ ਜਨਰਲ ਨੂੰ ਲਿਖਿਆ, ਜਿਸ ਨੂੰ ਮਨਜ਼ੂਰ ਕਰਾਣ ਵਾਸਤੇ ਲਫ਼ਟੰਟ ਐਡਵਰਡਸ ਸਾਹਿਬ ਨੇ ਵੀ ਸਫ਼ਾਰਸ਼ ਕਰ ਕੇ ਲਿਖਿਆ ਕਿ ਦਿਨ ਨੀਯਤ ਹੋ ਜਾਣ ਤੋਂ ਬੁੱਢੇ ਸਰਦਾਰ ਚਤਰ ਸਿੰਘ ਦੀ ਆਸ਼ਾ ਹੀ ਪੂਰੀ ਨਹੀਂ ਹੋ ਜਾਏਗੀ, ਬਲਕਿ ਸਾਰੇ ਪੰਜਾਬੀਆਂ ਦੇ ਦਿਲ ਵਿੱਚ ਅਨਜਾਣ ਮਹਾਰਾਜਾ ਦਲੀਪ ਸਿੰਘ ਦਾ ਰਾਜ ਖੋਹਣ ਬਾਬਤ ਜੋ ਸੁਥੇ ਹੋ ਰਹੇ ਸਨ, ਉਹ ਸਾਰੇ ਦੂਰ ਹੋ ਜਾਣਗੇ। ਇਸ ਦਰਖਾਸਤ ਦਾ ਉਤ੍ਰ ਸਰਦਾਰ ਚਤਰ ਸਿੰਘ ਨੂੰ ਉਹਦੇ ਲੜਕੇ ਗੁਲਾਬ ਸਿੰਘ ਦੇ ਹੱਥ ਅਜਿਹਾ ਸਖਤ ਰੈਜ਼ੀਡੰਟ ਨੇ ਦਿੱਤਾ, ਜਿਸ ਤੋਂ ਸਰਦਾਰ ਚਤਰ ਸਿੰਘ ਦਾ ਦਿਲ ਬੜਾ ਦੁਖੀ ਹੋਇਆ ਤੇ ਅਗੋਂ ਨੂੰ ਵਿਆਹ ਹੋਣ ਤੇ ਵੀ ਉਹਨੂੰ ਨਿਰਾਸ ਹੋਣਾ ਪਿਆ। ਇਸ ਤੋਂ ਪਿੱਛੋਂ ਕਪਤਾਨ ਐਬਟ ਸਾਹਿਬ ਨੇ ਜੋ ਸਰਦਾਰ ਚਤਰ ਸਿੰਘ ਦੇ ਮੱਦਦੀ ਬਣਾ ਕੇ ਹਜ਼ਾਰੇ ਦੇ ਜ਼ਿਲੇ ਵਿੱਚ ਭੇਜੇ ਗਏ ਸਨ, ਸ਼ਕਾਇਤ ਕਰਨ ਤੇ ਜੋ ਸਲੂਕ ਸ੍ਰਦਾਰ ਚਤਰ ਸਿੰਘ ਨਾਲ ਕੀਤਾ ਗਿਆ, ਉਹ ਅੰਗ੍ਰੇਜ਼ਾਂ ਤੇ ਸਿੱਖਾਂ ਦੇ ਵਿਚਕਾਰ ਦੂਜੇ ਸੰਗਰਾਮ ਹੋਣ ਦਾ ਕਾਰਣ ਹੋਇਆ।

ਸ੍ਰਦਾਰ ਚਤਰ ਸਿੰਘ ਹਜ਼ਾਰੇ ਦੇ ਜ਼ਿਲੇ ਦਾ ਹਾਕਮ ਸੀ, ਇਸ ਇਲਕੇ ਵਿੱਚ ਮੁਸਲਮਾਨਾਂ ਦੀ ਵੱਸੋਂ ਬਹੁਤੀ ਹੈ ਤੇ ਉਹ ਕੌਮਾਂ ਰਹਿੰਦੀਆਂ ਹਨ, ਜਿਨ੍ਹਾਂ ਦਾ ਕਿ ਸਦਾ ਹੀ ਲੜਨਾ ਭਿੜਨਾ ਆਪਸ ਵਿੱਚ ਬਣਿਆ ਰਹਿੰਦਾ ਹੈ। ਕਪਤਾਨ ਐਬਟ ਸਾਹਿਬ ਨੂੰ ਸਰਦਾਰ ਚਤਰ ਸਿੰਘ ਦੀ ਮਦਦ ਵਾਸਤੇ ਭੇਜਿਆ ਗਿਆ। ਉਹਨੇ ਜਾਂਦੇ ਹੀ ਦੀਵਾਨ ਜਵਾਲਾ ਸਹਾਇ ਤੇ ਸਰਦਾਰ ਝੰਡਾ ਸਿੰਘ ਨੂੰ ਬੇਪਤ ਕਰਾ ਦਿੱਤਾ, ਤੇ ਇਹਨਾਂ ਦੇ ਵਿਰੁੱਧ ਉਹ ਦੂਸ਼ਣ ਲਾਏ ਕਿ ਜਿਨ੍ਹਾਂ ਦਾ ਜ਼ਿਕਰ ਕਰਦਿਆਂ ਵੀ ਸ਼ਰਮ ਆਉਂਦੀ ਹੈ।

ਦੀਵਾਨ ਜਵਾਲਾ ਸਹਾਏ ਇੱਕ ਬੜਾ ਹੀ ਭਲਾ ਮਾਨਸ ਤੇ ਸ਼ਰੀਫ ਆਦਮੀ ਸੀ। ਹਰ ਚੰਦ ਐਬਟ ਸਾਹਿਬ ਤੋਂ ਬਚਨ ਦਾ ਯਤਨ ਕਰਦਾ ਰਿਹਾ, ਕਿੰਤੂ ਕਪਤਾਨ ਸਾਹਿਬ ਨੇ ਉਹਦੀ ਇੱਜ਼ਤ ਨੂੰ ਵਿਗਾੜ ਹੀ ਦਿੱਤਾ। ਇਸੇ ਤਰ੍ਹਾਂ ਸ੍ਰਦਾਰ ਝੰਡਾ ਸਿੰਘ ਦੀ ਫੌਜ ਦੇ ਕੁਝ ਆਦਮੀ ਬਾਗੀ ਹੋ ਗਏ। ਉਹਨੇ ਸਰਦਾਰ ਝੰਡਾ ਸਿੰਘ ਨੂੰ ਵੀ ਬਾਗੀ ਦਸਿਆ, ਜਿਸ ਤੇ ਰੈਜ਼ੀਡੰਟ ਸਾਹਿਬ ਨੇ ਇਸ ਨੂੰ ਲਿਖਿਆ ਕਿ ਆਪ ਦੀ ਰਾਏ ਉੱਕਾ ਹੀ ਨਿਰਮੂਲ ਹੈ।

ਸਰ ਹੈਨਰੀ ਲਾਰਸਨ ਸਾਹਿਬ ਨੇ ਐਬਟ ਸਾਹਿਬ ਬਾਬਤ ਰੈਜ਼ੀਡੰਟ ਨੂੰ ਲਿਖਿਆ ਸੀ ਕਿ ਕਪਤਾਨ ਐਬਟ ਹਰ ਇੱਕ ਗੱਲ ਦੇ ਉਲਟੇ ਪੁਲਟੇ ਅਰਥ ਕਰ ਕੇ ਧੋਖੇ ਦੇ ਭਾਵ ਕੱਢ ਕੇ ਬਾਕੀ ਟੇਡੀਆਂ ਚਾਲਾਂ ਚਲਦਾ ਹੈ।

ਰੈਜ਼ੀਡੰਟ ਕਰਈ ਸਾਹਿਬ ਨੇ ਲਾਰਡ ਡਰਹੌਜ਼ੀ ਨੂੰ ਐਬਟ ਸਾਹਿਬ ਬਾਬਤ ਲਿਖਿਆ ਕਿ ਤੁਸਾਂ ਕਪਤਾਨ ਅੰਦਰੋਂ ਵਿੱਚ ਹੋਵੇਗਾ। ਉਹ ਕਿਸੇ ਸਾਜ਼ਸ਼ ਬਾਬਤ ਕਿਸੇ ਝੂਠੀ ਖਬਰ ਨੂੰ ਸੁਣ ਕੇ ਸੱਚ ਮੰਨ ਲੈਂਦਾ ਹੈ ਤੇ ਹਰ ਇੱਕ ਮਾਮਲੇ ਵਿੱਚ ਹਰ ਇੱਕ ਆਦਮੀ ਤੇ ਸ਼ੱਕ ਰੱਖਦਾ ਹੈ ਤੇ ਆਪਣੀ ਰਾਏ ਨੂੰ ਕਦੇ ਗਲਤ ਨਹੀਂ ਸਮਝਦਾ।

ਸੋ ਜਿਸ ਕਪਤਾਨ ਐਬਟ ਬਾਬਤ ਉਹਦੇ ਦੇਸ ਵਾਸੀ ਭਰਾਵਾਂ ਦੇ ਇਹ ਖਿਆਲ ਸਨ, ਉਹ ਸਰਦਾਰ ਚਤਰ ਸਿੰਘ ਪਾਸ ਜਾ ਕੇ ਆਪਣੇ ਸ਼ੁਬੇ ਨੂੰ ਕਿੱਕਣ ਬਦਲਦਾ? ਸੋ ਉਹਨੇ ਪਹਿਲਾਂ ਜਾਂਦਿਆਂ ਹੀ ਬੁੱਛੇ ਸਰਦਾਰਾਂ ਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿੱਤਾ। ਦੀਵਾਨੀ ਤੇ ਫੌਜਦਾਰੀ ਮਾਮਲਿਆਂ ਵਿੱਚ ਇੰਨਾ ਵਿਗਾੜ ਕੀਤਾ ਕਿ ਸਰਦਾਰ ਚਤਰ ਸਿੰਘ ਤੋਂ ੩੬ ਮੀਲ ਦੀ ਵਾਟ ਤੇ ਸਰੋਦ ਅਸਥਾਨ ਤੇ ਜਾ ਰਿਹਾ। ਉਹ ਸਪਾਹੀਆਂ ਤੇ ਸਰਦਾਰਾਂ ਨੂੰ ਬਹੁਤ ਗਾਲ੍ਹੀਆਂ ਦਿੱਤਾ ਕਰਦਾ ਸੀ, ਜਿਸ ਤੋਂ ਸਪਾਹੀ ਬੜੇ ਨਰਾਜ਼ ਰਹਿੰਦੇ ਸਨ।

ਪਲਕੀ ਵਿੱਚ ਚਤਰ ਸਿੰਘ ਦੀ ਜੋ ਫੌਜ ਰਹਿੰਦੀ ਸੀ। ਉਸ ਵਿੱਚੋਂ ਤਿੰਨ ਸੌ ਸਵਾਰ ਦੀਵਾਨ ਮੂਲਰਾਜ ਮੁਲਤਾਨ ਵਾਲੇ ਦੀ ਬਗਾਵਤ ਕਰਨ ਦੀ ਖਬਰ ਸੁਣ ਕੇ ਉਧਰ ਟੁਰ ਪਏ। ਸਰਦਾਰ ਚਤਰ ਸਿੰਘ ਦੇ ਅਫਸਰਾਂ ਨੂੰ ਭੇਜਿਆ ਕਿ ਉਹਨਾਂ ਨੂੰ ਮੋੜ ਲਿਆਓ। ਐਬਟ ਸਾਹਿਬ ਨੇ ਫੌਜ ਸਮੇਤ ਸਰਦਾਰ ਚਤਰ ਸਿੰਘ ਨੂੰ ਵੀ ਬਾਗੀ ਠਹਿਰਾ ਦਿੱਤਾ। ਸਰਦਾਰ ਚਤਰ ਸਿੰਘ ਜਿਸ ਤਰ੍ਹਾਂ ਦਾ ਨੇਕ (ਸ਼ਰੀਫ) ਸੀ, ਉਹ ਰੈਜ਼ੀਡੰਟ ਕਰਈ ਸਾਹਿਬ ਦੀ ਉਸ ਚਿੱਠੀ ਤੋਂ ਹੀ ਮਾਲੂਮ ਹੋ ਜਾਂਦਾ ਹੈ ਜੋ ਉਸ ਨੇ ੧੩ ਜੂਨ ੧੯੪੮ ਨੂੰ ਲਾਟ ਸਾਹਿਬ ਨੂੰ ਲਿਖੀ ਸੀ। ਉਸ ਵਿੱਚ ਲਿਖਿਆ ਸੀ ਕਿ ਸਰਦਾਰ ਚਤਰ ਸਿੰਘ ਪੁਰਾਣਾ ਆਦਮੀ, ਸਾਦਾ ਸੁਭਾਵ ਤੇ ਸਰਕਾਰ ਅੰਗ੍ਰੇਜ਼ੀ ਤੇ ਖਾਲਸਾ ਫੌਜ ਦੀ ਤਰੱਕੀ ਦਾ ਚਾਹਵਾਨ ਹੈ। ਉਸ ਨੇ ਕਦੇ ਵੀ ਕਿਸੇ ਅਫਸਰ ਤੋਂ ਅਯੋਗ ਵਾਕ ਨਹੀਂ ਸੁਣੇ ਸਨ, ਕਿੰਤੁ ਅੰਗ੍ਰੇਜ਼ੀ ਪ੍ਰਬੰਧ ਵਿੱਚ ਉਹਨੂੰ ਗਾਲ੍ਹੀਆਂ ਤੇ ਝਿੜਕਾਂ ਝੱਲਣੀਆਂ ਪਈਆਂ। ਉਸ ਦੀ ਤੇ ਉਹਦੇ ਲੜਕਿਆਂ ਦੀ ਉੱਨਤੀ ਜੋ ਮਹਾਰਾਜਾ ਦਲੀਪ ਸਿੰਘ ਦੇ ਨਾਲ ਰਿਸ਼ਤਾ ਹੋਣ ਕਰ ਕੇ ਸੰਭਵ ਸੀ, ਉਸ ਤੋਂ ਕਈ ਲੋਕ ਈਰਖਾ ਕਰਨ ਲੱਗ ਪਏ ਸੀ। ਕਪਤਾਨ ਐਬਟ ਦੀ ਨਜ਼ਰ ਵਿੱਚ ਕੋਈ ਦੂਜਾ ਮਨੁੱਖ ਅਕਲ ਵਾਲਾ ਸੀ ਹੀ ਨਹੀਂ। ਇਸ ਲਈ ਜਦ ਉਹ ਉਹਨਾਂ ਦਾ ਸਹਾਇਕ ਹੋ ਕੇ ਰੈਜ਼ੀਡੰਟ ਦੇ ਕਥਨ ਨੂੰ ਵੀ ਮੰਨਦਾ, ਤਦ ਸਰਕਾਰ ਦੀ ਗੱਲ ਉਹਨੂੰ ਕਦ ਭਾਉਂਦੀ ਸੀ?

ਸ੍ਰਦਾਰ ਚਤਰ ਸਿੰਘ ਐਬਟ ਸਾਹਿਬ ਦੇ ਹੱਥੋਂ ਬਹੁਤ ਤੰਗ ਆ ਗਿਆ। ਐਬਟ ਸਾਹਿਬ ਨਾ ਤਾਂ ਨਾਲ ਮਿਲ ਕੇ ਕੰਮ ਕਰੇ ਤੇ ਨਾ ਹੀ ਅੱਗੇ। ਇੱਕ ਦਿਨ ਇਸ ਨੇ ਸ੍ਰਦਾਰ ਦੇ ਵਕੀਲ ਨੂੰ ਕਹਿ ਦਿੱਤਾ ਕਿ ਮੈਂ ਤੁਹਾਡੇ ਮਾਲਕ ਤੇ ਇਤਿਬਾਰ ਨਹੀਂ ਕਰਦਾ। ਇੰਜ ਦੁਸ਼ਮਣੀ ਦੇ ਭਾਵ ਪ੍ਰਗਟ ਹੋਣ ਤੇ ਵੀ ਇਸ ਸਰਦਾਰ ਨੇ ਸ਼ਕਾਇਤ ਨਹੀਂ ਕੀਤੀ, ਜਿਸ ਤੋਂ ਹੋਰ ਵੀ ਤੇਜ਼ ਹੋ ਗਿਆ। ਇਸ ਇਲਕੇ ਦੇ ਮੁਸਲਮਾਨਾਂ ਨੂੰ ਸਰਦਾਰ ਚਤਰ ਸਿੰਘ ਦੇ ਵਿਰੁੱਧ ਭੜਕਾਣ ਲੱਗਾ। ਮੁਸਲਮਾਨਾਂ ਤੇ ਸਿੱਖਾਂ ਦੀ ਆਪੋ ਵਿੱਚ ਅੱਗੇ ਅਣਬਣ ਤਾਂ ਸੀ ਹੀ। ਕਿੰਤੁ ਜਦ ਉਹਨਾਂ ਨੂੰ ਪਤਾ ਲੱਗਾ ਕਿ ਇੱਕ ਅੰਗ੍ਰੇਜ਼ ਉਹਨਾਂ ਦੀ ਮਦਦ ਤੇ ਹੈ ਤਦ ਉਹ ਭੁੜਕ ਪਏ। ਇੱਕ ਦਫਾ ਉਹਨਾਂ ਨੇ ਸਰਦਾਰ ਚਤਰ ਸਿੰਘ ਦੇ ਹਰੀਪੁਰ ਵਾਲੇ ਮਕਾਨ ਨੂੰ ਆ ਘੇਰਿਆ। ਤਿੰਨ ਦਿਨ ਤੱਕ ਇਹ ਲੋਕੀ ਵਧਦੇ ਗਏ। ਜਦ ਇਹਨਾਂ ਦੀ ਗਿਣਤੀ ਬਹੁਤੀ ਵਧ ਗਈ ਤਦ ਇਨ੍ਹਾਂ ਨੂੰ ਹਟਾਣ ਵਾਸਤੇ ਸਰਦਾਰ ਨੇ ਆਪਣੀ ਫੌਜ ਨੂੰ ਹੁਕਮ ਦਿੱਤਾ ਕਿ ਤੋਪਾਂ ਸਮੇਤ ਮੈਦਾਨ ਵਿੱਚ ਆ ਜਾਓ। ਇਸ ਵਾਰੀ ਫੌਜ ਵਿੱਚ ਕੇਨਰਾ ਨਾਮ ਦਾ ਅਮੀਰ, ਅਮੀਰ ਦੇ ਰਹਿਣ ਵਾਲਾ ਤੋਪਖਾਨੇ ਦਾ ਜਮਾਂਦਾਰ ਸੀ, ਉਸ ਨੇ ਤੋਪਖਾਨਾ ਲੈ ਜਾਣ ਤੋਂ ਨਾਂਹ ਕਰ ਦਿੱਤੀ ਤੇ ਕਿਹਾ ਕਿ ਐਬਟ ਸਾਹਿਬ ਦੀ ਆਗਿਆ ਬਿਨਾਂ ਨਹੀਂ ਜਾਵਾਂਗਾ। ਜ਼ੋਰ ਦੇਣ ਤੇ ਉਹਨੇ ਚਾਰ ਤੋਪਾਂ ਭਰ ਲਈਆਂ ਤੇ ਕਿਹਾ ਕਿ ਜੇ ਕੋਈ ਮੇਰੇ ਸਾਹਮਣੇ ਆਵੇਗਾ, ਤਾਂ ਉਹਨੂੰ ਮਾਰ ਦੇਵਾਂਗਾ। ਜਦ ਸਰਦਾਰ ਚਤਰ ਸਿੰਘ ਨੇ ਪੈਦਲ ਫੌਜ ਨੂੰ ਆਪਣੀ ਤੋਪ ਲਿਆਉਣ ਦਾ ਹੁਕਮ ਦਿੱਤਾ, ਤਦ ਇਸ ਜਮਾਂਦਾਰ ਨੇ ਆਪਣੇ ਇੱਕ

ਹਵਾਲਦਾਰ ਸਿੱਖ ਨੂੰ ਕਿਹਾ ਕਿ ਇਸ ਪਲਟਣ ਤੇ ਤੋਪ ਚਲਾਓ, ਕਿੰਤੁ ਉਸ ਹਵਾਲਦਾਰ ਨੇ ਇਸ ਸੁਦਾਈ ਦੀ ਗੱਲ ਨਾ ਮੰਨੀ। ਅੱਖ ਬਚਾ ਕੇ ਝਟ ਉਸ ਹਵਾਲਦਾਰ ਦਾ ਸਿਰ ਕੱਟ ਦਿੱਤਾ ਤੇ ਪੈਦਲ ਫੌਜ ਤੇ ਆਪ ਤੋਪਾਂ ਦੀ ਬੱਤੀ ਦੇ ਦਿੱਤੀ। ਗੋਲੇ ਅਸਮਾਨ ਵਲ ਚਲੇ ਗਏ, ਫਿਰ ਪਸਤੌਲ ਲੈ ਕੇ ਸਿੱਖਾਂ ਨੂੰ ਮਾਰ ਦਿੱਤਾ। ਪ੍ਰੰਤੂ ਉਸੇ ਵੇਲੇ ਕਨੇਰਾ ਆਪ ਵੀ ਇੱਕ ਸਿੱਖ ਦੀ ਤਲਵਾਰ ਦੀ ਭੇਟਾ ਹੋ ਗਿਆ। ਐਬਟ ਸਾਹਿਬ ਨੇ ਇਸ ਮਾਮਲੇ ਨੂੰ ਬੜਾ ਖਿਚਿਆ ਤੇ ਵਧਾਇਆ। ਰੈਜ਼ੀਡੰਟ ਨੇ ਸ੍ਰੁਤੀ: ਚਤਰ ਸਿੰਘ ਤੇ ਐਬਟ ਸਾਹਿਬ ਤੋਂ ਇਸ ਝਗੜੇ ਦੀ ਬਾਬਤ ਬਿਆਨ ਲਏ, ਜਿਸ ਤੋਂ ਰੈਜ਼ੀਡੰਟ ਨੂੰ ਯਕੀਨ ਹੋ ਗਿਆ ਕਿ ਇਹ ਸਾਰੀ ਵਧੀਕੀ ਐਬਟ ਸਾਹਿਬ ਦੀ ਹੈ। ਸੋ ਰੈਜ਼ੀਡੰਟ ਨੇ ੧੧ ਅਗਸਤ ਨੂੰ ਐਬਟ ਸਾਹਿਬ ਨੂੰ ਇੱਕ ਬੜੀ ਝਾੜ ਪਾਣ ਵਾਲੀ ਚਿੱਠੀ ਲਿਖੀ, ਕਿੰਤੁ ਇਸ ਦਾ ਐਬਟ ਸਾਹਿਬ ਤੇ ਕੋਈ ਅਸਰ ਨਾ ਹੋਇਆ ਉਲਟਾ ਉਹਨੇ ਸਰਦਾਰ ਚਤਰ ਸਿੰਘ ਨੂੰ ਚਿੱਠੀ ਲਿਖੀ ਕਿ ਕਨੇਰਾ ਨੂੰ ਮਾਰਨ ਵਾਲਾ ਮੇਰੇ ਹਵਾਲੇ ਕਰ ਦਿੱਤਾ ਜਾਏ। ਨਹੀਂ ਤਾਂ ਤੁਹਾਡੀ ਜਾਗੀਰ ਤੇ ਅਹੁਦਾ ਨਹੀਂ ਰਹੇਗਾ। ਇਸ ਚਿੱਠੀ ਦੇ ਉੱਤਰ ਵਿੱਚ ਸਰਦਾਰ ਚਤਰ ਸਿੰਘ ਨੇ ਲਿਖਿਆ ਕਿ ਤਿੰਨ ਬੇਗੁਨਾਹ ਆਦਮੀਆਂ ਦੀ ਹਤਜਾ ਕਰਨ ਵਾਲੇ ਨੂੰ ਮਾਰਨ ਵਾਲਾ ਸਜ਼ਾ ਪਾਣ ਯੋਗ ਨਹੀਂ ਹੋ ਸਕਦਾ, ਉਹਨੂੰ ਉਚਿਤ ਜਾਣ ਕੇ ਇਨਾਮ ਦਿੱਤਾ ਗਿਆ ਹੈ।

ਬੈਲ ਸਾਹਿਬ ਨੇ ਆਪਣੀ ਤਾਰੀਖ ਵਿੱਚ ਲਿਖਿਆ ਹੈ (ਦੇਖੋ ਸਫ਼ਾ ੧੪੨) ਕਿ ਜੇ ਸ੍ਰੁਤੀ: ਚਤਰ ਸਿੰਘ ਉਸ ਬੇਗੁਨਾਹ ਆਦਮੀ ਨੂੰ ਐਬਟ ਸਾਹਿਬ ਦੇ ਪਾਸ ਭੇਜ ਦੇਂਦਾ ਤਦ ਉਹ ਲਾਲਚੀ ਤੇ ਅਨਿਆਈ ਕਪਤਾਨ ਉਹਨੂੰ ਬੁਰੀ ਤਰ੍ਹਾਂ ਮਰਵਾ ਦੇਂਦਾ। ਕਿੰਤੁ ਉਹ ਸਪਾਹੀ ਤਾਂ ਨਿਆਕਾਰੀ ਸਰਦਾਰ ਨੇ ਨਾ ਦਿੱਤਾ, ਆਪਣੀ ਸਫ਼ਾਈ ਤੇ ਖਾਨਦਾਨ ਦੀ ਇੱਜ਼ਤ ਬਣਾ ਰਖਣ ਦੇ ਵਾਸਤੇ ਉਸ ਤੇ ਕਾਲੇ ਦਿਲ ਵਾਲੇ ਬੇਤਮੀਜ਼ ਨੂੰ ਮਾਫ਼ੀ ਮੰਗੋਣ ਲਈ ਚਲਾ ਗਿਆ। ਕਪਤਾਨ ਨੇ ਸਰਦਾਰ ਜੀ ਦੇ ਜਾਣ ਦਾ ਮੁਲ ਕੀ ਪਾਣਾ ਸੀ? ਉਲਟਾ ਉਹਨਾਂ ਤੇ ਇਹ ਦੂਸ਼ਣ ਲਾਇਆ ਕਿ ਜੰਮ੍ਹ ਦੇ ਰਾਜਾ ਗੁਲਾਬ ਸਿੰਘ ਉਹਦੇ ਪੁਤਰ ਰਣਧੀਰ ਸਿੰਘ ਤੇ ਭਤੀਜੇ ਜਵਾਹਰ ਸਿੰਘ ਨੂੰ ਅੰਗਰੇਜ਼ਾਂ ਦੇ ਵਿਰੁੱਧ ਭੜਕਾਉਂਦਾ ਹੈ। ਰੈਜ਼ੀਡੰਟ ਨੇ ਇਸ ਮਾਮਲੇ ਦੀ ਖੋਜ ਲਈ ਨਿਕਲਸਨ ਸਾਹਿਬ ਨੂੰ ਨੀਯਤ ਕੀਤਾ। ਇਸ ਨੇ ਸਾਰਿਆਂ ਪਾਸਿਆਂ ਦੀ ਗਲਬਾਤ ਸੁਣ ਕੇ ਦਰਬਾਰ ਦੇ ਸਾਹਮਣੇ ਪ੍ਰਗਟ ਕੀਤਾ ਕਿ ਇਸ ਸਾਰੇ ਝਗੜੇ ਦੀ ਜੜ ਐਬਟ ਸਾਹਿਬ ਹੈ। ਉਹ ਬਿਲਕੁਲ ਝੂਠ ਬੋਲ ਰਿਹਾ ਹੈ, ਜਿਨ੍ਹਾਂ ਚਿੱਠੀਆਂ ਦੇ ਆਧਾਰ ਤੇ ਸਰਦਾਰ ਚਤਰ ਸਿੰਘ ਨੂੰ ਬਾਗੀ ਦੱਸਿਆ ਜਾਂਦਾ ਹੈ, ਉਹਨਾਂ ਤੋਂ ਉਹਦੀ ਵਫ਼ਾਦਾਰੀ ਤੇ ਸ਼ਰਾਫਤ ਸਾਬਤ ਹੁੰਦੀ ਹੈ। ਨਿਕਲਸਨ ਸਾਹਿਬ ਦੀ ਇਸ ਤਰ੍ਹਾਂ ਦੀ ਰੀਪੋਰਟ ਹੋਣ ਤੇ ਵੀ ਰੈਜ਼ੀਡੰਟ ਆਪਣੇ ਦੇਸੀ ਭਰਾ ਦੇ ਪੱਖ ਤੇ ਹੋ ਗਿਆ ਤੇ ਉਹਨੇ ਸ੍ਰੁਤੀ: ਚਤਰ ਸਿੰਘ ਨੂੰ ਲਿਖਿਆ ਕਿ ਕਨੇਰਾ ਦੀ ਹਤਜਾ ਕਰਨ ਵਾਲੇ ਨੂੰ ਲੈ ਕੇ ਮੇਰੇ ਸਾਹਮਣੇ ਹਾਜ਼ਰ ਹੋਵੋ ਤੇ ਅੱਜ ਤੋਂ ਆਪਣੀ ਜਾਗੀਰ ਤੇ ਅਹੁਦੇ ਦੀ ਆਸ ਨਾ ਰੱਖੋ।

ਪੰਜਾਬ ਦੇ ਸਬੰਧੀ ਕਾਗਜ਼ਾਂ ਵਾਲੀ ਕਿਤਾਬ ਵੇਖਣ ਤੋਂ ਪਤਾ ਲਗ ਜਾਂਦਾ ਹੈ ਕਿ ਰੈਜ਼ੀਡੰਟ ਦੋ ਪਾਸੀਂ ਚਾਲ ਚਲਦਾ ਸੀ। ਕਿਉਂਕਿ ੨੩ ਅਗਸਤ ਦੀ ਚਿੱਠੀ ਵਿੱਚ ਤਾਂ ਰਾਜਾ ਸ਼ੇਰ ਸਿੰਘ ਨੂੰ ਤਸੱਲੀ ਦੇਣ ਵਾਸਤੇ ਮੇਹਜ਼ਰ ਐਡਵਰਡਸ ਸਾਹਿਬ ਨੂੰ ਚਿੱਠੀ ਲਿਖੀ ਕਿ ਸਰਦਾਰ ਚਤਰ ਸਿੰਘ ਸੱਚਾ, ਖੈਰਖਾਹ ਤੇ ਬੜਾ ਚੰਗਾ ਆਦਮੀ ਤੇ ਬੇਗੁਨਾਹ ਹੈ। ਦੂਜੇ ਪਾਸੇ ਨਿਕਲਸਨ ਸਾਹਿਬ ਨੂੰ ਲਿਖਿਆ ਕਿ ਹਜ਼ਾਰੇ ਜਾ ਕੇ ਸ੍ਰੁਦਾਰ ਚਤਰ ਸਿੰਘ ਦੀ ਜਾਗੀਰ ਤੇ ਅਹੁਦਾ ਜ਼ਬਤ ਕਰ ਕੇ ਉਹਨਾਂ ਨੂੰ ਉਚਿਤ ਡੰਡ ਦੇਵੇ ਤੇ ੨੪ ਅਗਸਤ ਨੂੰ ਐਬਟ ਸਾਹਿਬ ਨੂੰ ਲਿਖਿਆ ਕਿ ਇਹ ਸਾਰਾ ਫਸਾਦ ਤੁਹਾਡਾ ਖੜਾ ਕੀਤਾ ਹੋਇਆ ਹੈ। ਕਨੇਰਾ ਦੇ ਕਾਤਲ ਨੂੰ ਤੁਸੀਂ ਕਿਸੇ ਤਰ੍ਹਾਂ ਵੀ ਇਨਸਾਫ਼ ਦੇ ਵਿਰੁੱਧ ਨਹੀਂ ਕਹਿ ਸਕਦੇ। ਤੁਹਾਡੀਆਂ ਚਾਲਾਂ ਇਨਸਾਫ਼ ਤੋਂ ਦੂਰ ਤੇ ਬੁਰਾ ਅਸਰ ਪਾਣ ਵਾਲੀਆਂ ਹਨ।

ਇਸ ਕਾਰਵਾਈ ਦੇ ਨਮੂਨੇ ਤੋਂ ਪਾਠਕ ਅੰਦਾਜ਼ਾ ਲਾ ਸਕਦੇ ਹਨ ਕਿ ਰੈਜ਼ੀਡੰਟ ਨੇ ਕਿੰਨੀ ਕੁ ਅਕਲ ਤੇ ਇਨਸਾਫ਼ ਤੋਂ ਕੰਮ ਲਿਆ ਤੇ ਉਹ ਜ਼ਮਾਨਾ ਕਿਹੋ ਜਿਹਾ ਸੀ ਜਦ ਕਿ ਉਸ ਨੇ ਇੱਕ ਵੱਡੇ ਪਤਵੰਤੇ ਘਰਾਣੇ ਦੇ ਸਰਦਾਰ ਚਤਰ ਸਿੰਘ ਨੂੰ ਸਜ਼ਾ ਦੇਣ ਦਾ ਹੁਕਮ ਦੇ ਦਿੱਤਾ? ਇਹ ਪੜ੍ਹ ਕੇ ਕਿਸ ਨੂੰ ਹੈਰਾਨੀ ਤੇ ਅਫਸੋਸ ਨਹੀਂ ਹੋਵੇਗਾ ਕਿ ਬੇਗੁਨਾਹ ਸਰਦਾਰ ਚਤਰ ਸਿੰਘ ਨੂੰ ਜਾਣ ਬੁਝ ਕੇ ਰੈਜ਼ੀਡੰਟ ਨੇ ਸਜ਼ਾ ਦੇਣ ਦਾ ਹੁਕਮ ਦੇ ਕੇ ਧੋਖੇ ਤੇ ਜੁਲਮ ਦਾ ਕੰਮ ਕੀਤਾ। ਇਸ ਤਰ੍ਹਾਂ ਦਿਆਂ ਹੋਰ ਵੀ ਕਈਆਂ ਕੰਮਾਂ ਤੋਂ ਪ੍ਰਗਟ ਹੋਂਦਾ ਹੈ ਕਿ ਉਸ ਵੇਲੇ ਪੰਜਾਬ ਦਾ ਪ੍ਰਬੰਧ ਕਰਨ ਆਏ ਹੋਏ ਅੰਗ੍ਰੇਜ਼ ਇਨਸਾਫ਼ ਦਾ ਮਾਦਾ ਨਹੀਂ ਰੱਖਦੇ ਸਨ ਬਲਕਿ ਇਹ ਗੱਲ ਕਹੀ ਜਾ ਸਕਦੀ ਹੈ ਕਿ ਉਹ ਜਾਣ ਬੁਝ ਕੇ ਇਨਸਾਫ਼ ਦੇ ਰਾਹ ਵਿੱਚ ਰੋੜੇ ਅਟਕਾਂਦੇ ਸਨ। ਫਸਾਦ ਵਧਾਂਦੇ ਸਨ ਤੇ ਇਸੇ ਵਿੱਚ ਉਹਨਾਂ ਨੇ ਆਪਣਾ ਨਫ਼ਾ ਸਮਝ ਰਖਿਆ ਸੀ, ਜਿਸ ਨੂੰ ਕਦੇ ਉਹ ਚੱਕ ਕੇ ਉੱਚੀ ਜਗ੍ਹਾ ਤੇ ਰੱਖ ਦੇਂਦੇ ਸਨ ਤੇ ਕਦੇ ਧਰਤੀ ਤੇ ਪਟਕ ਦੇਂਦੇ ਸੀ।

ਹਾਂ ਸਰਦਾਰ ਚਤਰ ਸਿੰਘ ਨੂੰ ਸਜ਼ਾ ਦਿੱਤੀ ਗਈ, ਕਿੰਤੁ ਉਹਦਾ ਕਸੂਰ ਉਹਨੂੰ ਨਹੀਂ ਦੱਸਿਆ ਗਿਆ ਜਿਸ ਤੋਂ ਉਸ ਨੇ ਬੜਾ ਹੈਰਾਨ ਹੋ ਕੇ ਦੁਖੀ ਭਰੇ ਦਿਲ ਤੇ ਨਿਮ੍ਰਤਾ ਨਾਲ ਰੈਜ਼ੀਡੰਟ ਸਾਹਿਬ ਵਲ ਅਰਜ਼ੀ ਭੇਜੀ ਕਿ ਮੇਰੇ ਜਹੇ ਵਫ਼ਾਦਾਰ ਤੇ ਅੰਗ੍ਰੇਜ਼ਾਂ ਦੀ ਜਗ੍ਹਾ ਤੇ ਆਪਣਾ ਖੂਨ ਵੀਟਣ ਵਾਲੇ ਨੂੰ ਇਹ ਸਜ਼ਾ ਕਿਉਂ ਦਿੱਤੀ ਗਈ ਹੈ? ਜੇ ਮੈਥਾਂ ਕੋਈ ਕਸੂਰ ਹੋਇਆ ਹੈ ਤਾਂ ਮੈਨੂੰ ਦੱਸਿਆ ਜਾਵੇ, ਤਾਂਕਿ ਮੈਂ ਉਸ ਕੰਮ ਨੂੰ ਅਗੋਂ ਵਾਸਤੇ ਛੱਡ ਕੇ ਮਾਫ਼ੀ ਮੰਗਾਂ ਜਾਂ ਆਪਣੇ ਕੀਤੇ ਦਾ ਫਲ ਸਮਝ ਕੇ ਸੰਤੋਖ ਨਾਲ ਬੈਠ ਜਾਵਾਂ?

ਸਰਦਾਰ ਚਤਰ ਸਿੰਘ ਨੂੰ ਇਸ ਗੱਲ ਦੀ ਖਬਰ ਨਹੀਂ ਸੀ ਕਿ ਰੈਜ਼ੀਡੰਟ ਇਨ੍ਹਾਂ ਨੂੰ ਬੇਕਸੂਰ ਤੇ ਨਿਰਅਪਰਾਧ ਤੇ ਐਬਟ ਸਾਹਿਬ ਨੂੰ ਸ਼ਰਾਰਤੀ ਜਾਣਦਾ ਹੋਇਆ ਵੀ ਇਨ੍ਹਾਂ ਨੂੰ ਸਜ਼ਾ ਦਿੱਤੇ ਤੋਂ ਬਿਨਾਂ ਨਹੀਂ ਛੱਡੇਗਾ। ਜਦ ਉਸ ਨੂੰ ਇਧਰੋਂ ਕੋਈ ਉੱਤਰ ਨਾ ਗਿਆ, ਤਦ ਉਸ ਨੇ ਸਮਝ ਲਿਆ ਕਿ ਧਨ, ਇਜ਼ਤ, ਤੇ ਜਾਗੀਰ ਦੇ ਚਲੇ ਜਾਣ ਤੇ ਬੇਪਤੀ ਨਾਲ ਮਰਨ ਤੋਂ ਲੜ ਕੇ ਮਰਨਾ ਚੰਗਾ ਹੈ। ਸੋ ਇਸ ਬੁੱਢੇ ਤੇ ਕਮਜ਼ੋਰ ਸਰਦਾਰ ਦੀਆਂ ਰਗਾਂ ਵਿੱਚ ਵੀ ਜਵਾਨਾਂ ਵਾਲੇ ਖੂਨ ਨੇ ਜੋਸ਼ ਮਾਰਿਆ। ਉਸ ਨੇ ਆਪਣੀ ਫੌਜ ਵਿੱਚ ਜਾ ਕੇ ਸਾਰਾ ਹਾਲ ਸਰਦਾਰਾਂ ਨੂੰ ਕਿਹਾ, ਜਿਸ ਨੂੰ ਸੁਣਦੇ ਹੀ ਸਿੱਖ ਸਰਦਾਰ ਉਹਦੇ ਹਾਮੀ ਬਣ ਗਏ ਤੇ ਧਰਮ ਯੁੱਧ ਦਾ ਝੰਡਾ ਅੰਗ੍ਰੇਜ਼ਾਂ ਦੇ ਵਿਰੁੱਧ ਖੜਕ ਕਰ ਦਿੱਤਾ। ਮਹਾਰਾਣੀ ਨੂੰ ਦੇਸ ਨਿਕਾਲਾ ਦੇਣ ਤੇ ਮਹਾਰਾਜਾ ਨੂੰ ਸਖਤੀ ਨਾਲ ਰੱਖਣ ਤੇ ਹੋਰ ਕਈ ਤਰ੍ਹਾਂ ਦੀਆਂ ਬੇਇਨਸਾਫ਼ੀਆਂ, ਵਧੀਕੀਆਂ ਤੇ ਸਖਤੀਆਂ ਜੋ ਕਰਈ ਸਾਹਿਬ ਵੱਲੋਂ ਹੋ ਰਹੀਆਂ ਸਨ, ਉਹਨਾਂ ਨੂੰ ਵੇਖ ਵੇਖ ਕੇ ਲੋਕਾਂ ਦਿਲੋਂ ਤੰਗ ਬੈਠੇ ਸਨ ਤੇ ਕੋਈ ਸਹਾਰਾ ਢੂੰਡਦੇ ਸਨ। ਸੋ ਇਸ ਖਬਰ ਦੇ ਸੁਣਦੇ ਹੀ ਹਿੰਦੂ ਮੁਸਲਮਾਨ ਤੇ ਸਿੱਖ ਜੱਥੇ ਬਣਾ ਬਣਾ ਕੇ ਇਸ ਝੰਡੇ ਦੇ ਹੇਠ ਅੰਗ੍ਰੇਜ਼ਾਂ ਨਾਲ ਲੜਨ ਲਈ ਤਯਾਰ ਹੋ ਗਏ।

੨੯ ਅਗਸਤ ਨੂੰ ਇਹ ਫਸਾਦ ਦੀ ਜਵਾਲਾ ਭੜਕੀ। ਪਸ਼ਾਵਰ ਆਦਿਕ ਦੀਆਂ ਫੌਜਾਂ ਚੱਲ ਕੇ ਸਰਦਾਰ ਚਤਰ ਸਿੰਘ ਨੂੰ ਆ ਮਿਲੀਆਂ। ੩ ਨਵੰਬਰ ਨੂੰ ਲਾਰੰਸ ਸਾਹਿਬ ਜੋ ਪਸ਼ਾਵਰ ਦੇ ਹਾਕਮ ਨਿਯਤ ਹੋਏ ਹੋਏ ਸਨ, ਹੋਰ ਅੰਗ੍ਰੇਜ਼ਾਂ ਸਮੇਤ ਪਿਸ਼ਾਵਰ ਤੋਂ ਕੈਦ ਹੋ ਕੇ ਸਰਦਾਰ ਚਤਰ ਸਿੰਘ ਪਾਸ ਆ ਗਏ। ਸਰਦਾਰ ਚਤਰ ਸਿੰਘ ਨੇ ਪਿਸ਼ਾਵਰ ਦੇ ਅਮੀਰ ਨੂੰ ਵੀ ਇਸ ਸ਼ਰਤ ਤੇ ਆਪਣੇ ਨਾਲ ਮਿਲਾ ਲਿਆ ਕਿ ਅੰਗ੍ਰੇਜ਼ਾਂ ਨੂੰ ਪੰਜਾਬ ਵਿੱਚੋਂ ਕੱਢਣ ਤੇ ਪਿਸ਼ਾਵਰ ਤੇ ਡੇਹਰਾਜਾਤ ਦਾ ਇਲਾਕਾ ਉਹਨੂੰ ਅੱਗੇ ਵਾਂਗ ਦੇ ਦਿੱਤਾ ਜਾਏਗਾ। ਫਿਰ ਪੰਜਾਬ ਵਿੱਚ ਇਸ ਝਗੜੇ ਦਾ ਇਸਤਿਹਾਰ ਦਿੱਤਾ ਗਿਆ ਕਿ ਇਹ ਧਰਮ ਤੇ ਮਜ਼ਹਬ ਦੀ ਲੜਾਈ ਹੈ ਜੋ ਇਸ ਦੇ ਵਿੱਚ ਸ਼ਾਮਲ ਹੋਵੇਗਾ, ਰਾਜ ਜਾਂ ਸ਼ਾਹਦਤ ਪਾ ਕੇ ਅਗਲੇ ਜਹਾਨ ਯੱਸ ਪ੍ਰਾਪਤ ਕਰੇਗਾ। ਇਹ ਖਬਰ ਸੁਣਦੇ ਸਾਰ ਪੰਜਾਹ ਹਜ਼ਾਰ ਦੇ ਕਰੀਬ ਆਦਮੀ ਜਿਨ੍ਹਾਂ ਵਿੱਚ ਬਹੁਤ ਸਾਰੇ ਉਹ ਆਦਮੀ ਸਨ ਜੋ ਫੌਜ ਵਿੱਚੋਂ ਅੱਡ ਕੀਤੇ ਗਏ ਸੀ, ਇਕੱਠੇ ਹੋ ਗਏ, ਪ੍ਰੰਤੂ ਸਾਮਾਨ ਉਨ੍ਹਾਂ ਪਾਸ ਕੋਈ ਨਹੀਂ

ਸੀ। ਜੋ ਕੁਝ ਇਨ੍ਹਾਂ ਦੇ ਹੱਥ ਆਇਆ, ਲੈ ਕੇ ਚੱਲ ਪਏ ਤੇ ਅੰਗ੍ਰੇਜ਼ਾਂ ਦੇ ਵਿਰੁੱਧ ਖੜ੍ਹੇ ਹੋ ਗਏ। ਜਦ ਇਹ ਖਬਰ ਮੁਲਤਾਨ ਵਿੱਚ ਸਰਕਾਰੀ ਫੌਜ ਨੂੰ ਮਲੂਮ ਹੋਈ ਤਦ ਇਸ ਖਿਆਲ ਤੇ ਕਿ ਸ਼ਾਇਦ ਸ਼ੇਰ ਸਿੰਘ ਵੀ ਬਾਗੀ ਨਾ ਹੋ ਜਾਏ, ਕਿਲੇ ਦਾ ਘੇਰਾ ਛੱਡ ਕੇ ੩੯ ਮੀਲ ਪਿੱਛੇ ਹਟ ਜਾਣ ਦਾ ਹੁਕਮ ਦਿੱਤਾ।

ਸਰਦਾਰ ਚਤਰ ਸਿੰਘ ਦਾ ਵੱਡਾ ਲੜਕਾ ਸ਼ੇਰ ਸਿੰਘ ਜੋ ਮੁਲਤਾਨ ਤੇ ਗਈ ਫੌਜ ਦਾ ਚੀਫ ਅਫਸਰ ਸੀ, ਉਸ ਨੂੰ ਓਹਨਾਂ ਅਨੀਤੀਆਂ, ਵਧੀਕੀਆਂ ਤੇ ਸਖਤੀਆਂ ਦੀ ਖਬਰ ਸੀ ਜੋ ਕਿ ਐਬਟ ਸਾਹਿਬ ਓਹਦੇ ਪਿਤਾ ਦੇ ਨਾਲ ਕਰ ਰਿਹਾ ਸੀ, ਕਿੰਤੂ ਇਸ ਤੇ ਵੀ ਉਸ ਨੇ ਸ਼ਾਂਤੀ ਤੇ ਧੀਰਜ ਨੂੰ ਹੱਥੋਂ ਨਾ ਜਾਣ ਦਿੱਤਾ ਤੇ ਅੰਗ੍ਰੇਜ਼ਾਂ ਦਾ ਸੁਭਚਿੰਤਕ ਬਣਿਆ ਰਿਹਾ। ਵੇਖੋਂ ਚਿੱਠੀ ਮੇਹਜਰ ਐਡਵਰਡਸ ਸਾਹਿਬ ਜੋ ਉਸ ਨੇ ੨੩ ਜੁਲਾਈ ੧੯੪੮ ਨੂੰ ਰੈਜ਼ੀਡੰਟ ਨੂੰ ਇਸ ਭਾਵ ਦੀ ਲਿਖੀ ਸੀ ਕਿ ਭਾਵੋਂ ਮੂਲ ਰਾਜ ਦੇ ਨਾਲ ਮਿਲ ਜਾਣ ਵਾਸਤੇ ਸਿੱਖ ਫੌਜ ਬਹੁਤ ਉੱਛਲਦੀ ਹੈ, ਕਿੰਤੂ ਸ੍ਰਦਾਰ ਸ਼ੇਰ ਸਿੰਘ ਦੇ ਅੱਗੇ ਕੋਈ ਉਫ਼ ਨਹੀਂ ਕਰ ਸਕਦਾ, ਕਿਉਂਕਿ ਇਹ ਸੱਚੇ ਦਿਲੋਂ ਅੰਗਰੇਜ਼ਾਂ ਦਾ ਬੈਰ ਖਾਹ ਹੈ। ਜਦ ਕਈ ਕੋਈ ਸਿੱਖਾਂ ਵਿੱਚੋਂ ਜਗ ਜਿੰਨੀ ਵੀ ਸਾਜ਼ਸ਼ ਕਰਨ ਦੀ ਆਵਾਜ਼ ਕੱਢਦਾ ਹੈ ਤਦ ਝੱਟ ਸਰਦਾਰ ਸ਼ੇਰ ਸਿੰਘ ਓਹਨੂੰ ਡੰਡ ਦੇ ਦੇਂਦਾ ਹੈ। ਇਸ ਕਰ ਕੇ ਮੂਲ ਰਾਜ ਵੀ ਡਰ ਰਿਹਾ ਹੈ। ਇੱਕ ਵੇਰ ਮੂਲ ਰਾਜ ਨੇ ਆਪਣੇ ਵਲੋਂ ਵਕੀਲ ਨੂੰ ਸਰਦਾਰ ਸ਼ੇਰ ਸਿੰਘ ਦੇ ਪਾਸ ਭੇਜਿਆ ਤੇ ਆਪਣੇ ਨਾਲ ਮਿਲਾਣ ਵਾਸਤੇ ਬੜੇ ਲਾਲਚ ਦਿਤੇ, ਕਿੰਤੂ ਸਰਦਾਰ ਸ਼ੇਰ ਸਿੰਘ ਨੇ ਓਹਦਾ ਮੂੰਹ ਕਾਲਾ ਕਰਾ ਕੇ ਮੂਲ ਰਾਜ ਪਾਸ ਵਾਪਸ ਭੇਜ ਦਿੱਤਾ, ਜਿਸ ਤੋਂ ਮੂਲ ਰਾਜ ਨੇ ਚਿੜ੍ਹ ਕੇ ਸੁਜਾਨ ਸਿੰਘ ਜੋ ਕਿ ਸਰਦਾਰ ਸ਼ੇਰ ਸਿੰਘ ਦੇ ਰਿਸ਼ਤੇਦਾਰਾਂ ਵਿੱਚੋਂ ਸੀ, ਭੇਜਿਆ ਤਾਂ ਕਿ ਸ਼ੇਰ ਸਿੰਘ ਨੂੰ ਕਤਲ ਕਰ ਦੇਵੇ। ਜਦ ਸੁਜਾਨ ਸਿੰਘ ਸ਼ੇਰ ਸਿੰਘ ਪਾਸ ਆਇਆ ਤੇ ਉਸ ਨੇ ਤਲਵਾਰ ਕੱਢੀ ਤਦ ਸਰਦਾਰ ਸ਼ੇਰ ਸਿੰਘ ਨੇ ਉਸ ਨੂੰ ਫੜ ਕੇ ਤੋਪ ਦੇ ਅੱਗੇ ਰੱਖ ਕੇ ਉਡਵਾ ਦਿੱਤਾ।

ਇਹ ਕੇਵਲ ਸਰਦਾਰ ਸ਼ੇਰ ਸਿੰਘ ਦਾ ਹੀ ਪ੍ਰਤਾਪ ਸੀ, ਜੋ ਖਾਲਸਾ ਫੌਜ ਨੂੰ ਮੂਲ ਰਾਜ ਨਾਲ ਮਿਲਣ ਨਹੀਂ ਦੇਂਦਾ ਸੀ। ਰਾਜਾ ਸ਼ੇਰ ਸਿੰਘ ਦੇ ਦਿਲ ਵਿੱਚ ਅੰਗਰੇਜ਼ਾਂ ਦੀ ਕਦਰਦਾਨੀ ਇਨਸਾਫ਼ ਪਸੰਦੀ ਦਾ ਬੜਾ ਖਿਆਲ ਸੀ। ਇਹ ਵੀ ਕਾਰਨ ਹੈ ਕਿ ਉਸ ਦੇ ਪਿਤਾ ਨਾਲ ਐਬਟ ਸਾਹਿਬ ਵਲੋਂ ਵਧੀਕੀ ਤੇ ਵਧੀਕੀ ਹੋਣ ਤੇ ਵੀ ਉਸ ਨੇ ਚੁਪ ਰੱਖੀ। ਓਹਦਾ ਖਿਆਲ ਸੀ ਕਿ ਰੈਜ਼ੀਡੰਟ ਇਨਸਾਫ਼ ਕਰੇਗਾ। ਇਨ੍ਹਾਂ ਇੱਕ ਵੇਰ ਐਡਵਰਡਸ ਸਾਹਿਬ ਨੂੰ ਐਬਟ ਸਾਹਿਬ ਦੀ ਵਧੀਕੀ ਤੇ ਸ਼ਰਾਰਤ ਤੇ ਆਪਣੇ ਪਿਤਾ ਦੇ ਬੁਛਾਪੇ ਦਾ ਜ਼ਿਕਰ ਤਾਂ ਕੀਤਾ, ਕਿੰਤੂ ਸਫ਼ਾਰਸ਼ ਤਕ ਦੀ ਚਿੱਠੀ ਵਾਸਤੇ ਨਹੀਂ ਕਿਹਾ। ਓਹਦਾ ਖਿਆਲ ਸੀ ਕਿ ਜ਼ਰੂਰ ਇਨਸਾਫ਼ ਕੀਤਾ ਜਾਏਗਾ, ਇਸ ਕਰ ਕੇ ਓਹ ਹਰ ਵੇਲੇ ਅੰਗਰੇਜ਼ਾਂ ਦਾ ਸੁਭਚਿੰਤਕ ਰਿਹਾ, ਜਿਹਾ ਕਿ:

ਸਤੰਬਰ ਨੂੰ ਮੁਲਤਾਨ ਦੇ ਸਾਹਮਣੇ ਜੰਗਲ ਵਿੱਚ ਅੰਗਰੇਜ਼ੀ ਫੌਜ ਤੇ ਜਦ ਮੂਲ ਰਾਜ ਨੇ ਹਮਲਾ ਕਰ ਕੇ ਕੱਟਕਾਂ ਦੀ ਅੱਗ ਵਸਾਣੀ ਸ਼ੁਰੂ ਕਰ ਦਿੱਤੀ ਤੇ ਐਡਵਰਡਸ ਸਾਹਿਬ ਸਮੇਤ ਫੌਜ ਦਾ ਬੁਰਾ ਹਾਲ ਕੀਤਾ। ਤਦ ਸਰਦਾਰ ਸ਼ੇਰ ਸਿੰਘ ਨੇ ਇਹ ਗੱਲ ਸੁਣਿਆਂ ਹੀ ਰੋਟੀ ਖਾਣੀ ਛੱਡ ਦਿੱਤੀ ਤੇ ਚੜ੍ਹਾਈ ਕਰ ਕੇ ਮੂਲ ਰਾਜ ਨੂੰ ਸ਼ਕਸਤ ਦੇ ਕੇ ਅੰਗਰੇਜ਼ੀ ਫੌਜ ਨੂੰ ਛੁਡਾ ਆਂਦਾ, ਨਹੀਂ ਤਾਂ ਉਸ ਦਿਨ ਕਿਸੇ ਦੇ ਬਚਣ ਦੀ ਆਸ ਨਹੀਂ ਸੀ। ਫਿਰ ਤੀਜੀ ਸਤੰਬਰ ਨੂੰ ਬੜੀ ਬਹਾਦਰੀ ਨਾਲ ਉਸ ਜੰਗਲ ਵਿੱਚੋਂ ਦੁਸ਼ਮਣ ਨੂੰ ਕੱਢ ਦਿੱਤਾ। ਅਜੇਹੇ ਕੰਮਾਂ ਤੋਂ ਖੁਸ਼ ਹੋ ਕੇ ਪ ਸਤੰਬਰ ਨੂੰ ਐਡਵਰਡਸ ਸਾਹਿਬ ਨੇ ਸਫ਼ਾਰਸ਼ ਦੀ ਚਿੱਠੀ ਰੈਜ਼ੀਡੰਟ ਵਲ ਲਿਖੀ ਕਿ ਅਜੇ ਤਕ ਤਾਂ ਸ਼ੇਰ ਸਿੰਘ ਅੰਗਰੇਜ਼ਾਂ ਦੀ ਮੁਹੱਬਤ ਦਾ ਨਮੂਨਾ ਬਣ ਰਿਹਾ ਹੈ। ਉਸ ਨੇ ਮੁਲਤਾਨ ਵਿੱਚ ਆ ਕੇ ਵਿਦਰੋਹ ਨੂੰ ਦਬਾਣ ਵਿੱਚ ਬੜੀ ਮੱਦਦ ਦਿੱਤੀ ਹੈ। ਕਈ ਸਿੱਖਾਂ ਨੂੰ ਜੋ ਸਾਜ਼ਸ਼ ਕਰਨਾ ਚਾਹੁੰਦੇ ਸਨ, ਸਜ਼ਾ ਦਿੱਤੀ ਹੈ, ਜਿਸ ਤੋਂ ਉਹ ਇਸ ਨੂੰ ਬੁਰਾ ਭਲਾ ਕਹਿੰਦੇ ਹਨ।

ਇਸ ਤਰ੍ਹਾਂ ੧੦ ਸਤੰਬਰ ਦੀ ਚਿੱਠੀ ਵਿੱਚ ਐਡਵਰਡਸ ਸਾਹਿਬ ਨੇ ਸਰਦਾਰ ਸ਼ੇਰ ਸਿੰਘ ਦੀ ਬੜੀ ਪ੍ਰਸੰਸਾ ਕਰਦੇ ਹੋਏ ਲਿਖਿਆ ਹੈ ਕਿ ਜੇ ਕਦੀ ਕੋਈ ਆਦਮੀ ਅੰਗਰੇਜ਼ਾਂ ਨੂੰ ਜਬਾਨ ਨਾਲ ਵੀ ਬੁਰਾ ਕਹਿਣ ਲਗਦਾ ਹੈ ਤਦ ਸ਼ੇਰ ਸਿੰਘ ਉਹਨੂੰ ਦਬਾਣ ਵਾਸਤੇ ਤਯਾਰ ਹੋ ਜਾਂਦਾ ਹੈ:

੪ ਸਤੰਬਰ ਨੂੰ ਘੇਰੇ ਦੇ ਵਾਸਤੇ ੩੩ ਤੋਪਾਂ ਵਡੀਆਂ ੩੮੦ ਗੱਡੀਆਂ ਬਾਚੂਦ ਤੇ ਗੋਲੇ ਦੀਆਂ ੩੫੦੦ ਉਠ ਲੱਦੇ ਹੋਏ ਲੜਾਈ ਦੇ ਸਾਮਾਨ ਦੇ ਮੁਲਤਾਨ ਕੈਂਪ ਵਿੱਚ ਪੁੱਜੇ ਤੇ ਇਸ ਤੋਂ ਪਹਿਲਾਂ ਕਰਾਚੀ ਆਦਿਕ ਅਸਥਾਨਾਂ ਤੋਂ ਚੱਲ ਕੇ ੧੨ ਹਜ਼ਾਰ ਫੌਜ ਪੁੱਜ ਗਈ ਸੀ। ੬ ਸਤੰਬਰ ਨੂੰ ਮੁਲਤਾਨ ਨੂੰ ਫਤਹ ਕਰਨ ਦੀ ਨੀਯਤ ਤੋਂ ਜਦ ਸਰਕਾਰੀ ਫੌਜ ਨੇ ਤੋਪਖਾਨੇ ਸਮੇਤ ਲਾਗੇ ਦੇ ਇੱਕ ਪਿੰਡ ਤੋਂ ਜਿੱਥੇ ਮੂਲਰਾਜ ਉੱਤਰਿਆ ਹੋਇਆ ਸੀ, ਹਮਲਾ ਕੀਤਾ ਤਦ ਥੋੜ੍ਹੀ ਜਿਹੀ ਲੜਾਈ ਦੇ ਮਗਰੋਂ ਇਹ ਫੌਜ ਨਾਲ ਦੇ ਇੱਕ ਬਾਗ ਵਿੱਚ ਜਾ ਠਹਿਰੀ, ਜਿੱਥੋਂ ਅਠ ਪਹਿਰ ਲਗਾਤਾਰ ਗੋਲੇ ਚਲਦੇ ਰਹੇ, ਜਿਸ ਤੋਂ ਅੰਗਰੇਜ਼ੀ ਸਪਾਹ ਨੂੰ ਬਹੁਤ ਨੁਕਸਾਨ ਪੁੱਜਾ। ਫਿਰ ਅੰਗਰੇਜ਼ੀ ਫੌਜ ਨੇ ਹਮਲਾ ਕੀਤਾ, ਦੋ ਘੰਟੇ ਸਖਤ ਲੜਾਈ ਹੋਈ, ਜਿਸ ਨੂੰ ਵੇਖ ਵੇਖ ਕੇ ਵੱਡੇ ਵੱਡੇ ਅਫਸਰ ਦੰਗ ਸਨ। ਸਿੰਘ ਦੇ ਗਵਰਨਰ ਨੇ ਪੇਰ ਸਾਹਿਬ ਨੇ ਲਿਖਿਆ ਹੈ ਕਿ ਸਿੱਖ ਇੰਨੀ ਬਹਾਦਰੀ ਨਾਲ ਲੜੇ ਕਿ ਅੱਗੇ ਕਦੇ ਨਹੀਂ ਲੜੇ ਸੀ ਤੇ ਨਾ ਕਦੀ ਇੰਨੀ ਤੇਜ਼ੀ ਨਾਲ ਇਨ੍ਹਾਂ ਦੀਆਂ ਤੋਪਾਂ ਹੀ ਚੱਲੀਆਂ ਸਨ।

ਇਸ ਲੜਾਈ ਵਿੱਚ ਬਹੁਤ ਸਾਰੇ ਅੰਗਰੇਜ਼ ਅਫਸਰ ਮਾਰੇ ਗਏ, ਜਿਸ ਤੋਂ ਅੰਗਰੇਜ਼ੀ ਫੌਜ ਨੂੰ ਪਿਛੇ ਹਟਣਾ ਪਿਆ। ਇਹ ਬਦਲਾ ੯ ਸਤੰਬਰ ਨੂੰ ਸ਼ੇਰ ਸਿੰਘ ਦੀ ਫੌਜ ਨੇ ਹਮਲਾ ਕਰ ਕੇ ਲਿਆ। ੧੨ ਸਤੰਬਰ ਨੂੰ ਸ਼ੇਰ ਸਿੰਘ ਨੂੰ ਖਬਰ ਮਿਲੀ ਕਿ ਉਸ ਦੇ ਪਿਤਾ ਸ੍ਰੁ: ਚਤਰ ਸਿੰਘ ਦੀ ਅੰਗਰੇਜ਼ਾਂ ਨੇ ਬੜੀ ਬੇਪਤੀ ਕੀਤੀ ਹੈ, ਜਿਸ ਤੋਂ ਉਹ ਉਛਲਿਆ ਤਾਂ ਨਹੀਂ, ਕਿੰਤੂ ਸੋਚਾਂ ਵਿੱਚ ਪੈ ਗਿਆ। ਮੇਹਰ ਐਡਵਰਡਸ ਸਾਹਿਬ ਪਾਸ ਜਾ ਕੇ ਐਬਟ ਸਾਹਿਬ ਦੀ ਸਖਤੀ ਤੇ ਰੈਜ਼ੀਡੰਟ ਦੀ ਵਧੀਕੀ ਦੀ ਸ਼ਕਾਇਤ ਕੀਤੀ। ੧੩ ਸਤੰਬਰ ਨੂੰ ਸਰਦਾਰ ਚਤਰ ਸਿੰਘ ਦੀ ਜਾਗੀਰ ਤੇ ਅਹੁਦਾ ਖੁਸ਼ਨ ਦੀ ਖਬਰ ਸੁਣੀ ਤਦ ਇੱਕ ਦਮ ਅੰਗਰੇਜ਼ਾਂ ਵਲੋਂ ਜੋ ਜੋ ਵਧੀਕੀਆਂ ਹੋਈਆਂ ਸਨ, ਇੱਕ ਇੱਕ ਕਰ ਕੇ ਉਹਨੀਆਂ ਅੱਖਾਂ ਦੇ ਸਾਹਮਣੇ ਆ ਗਈਆਂ। ਸਿੱਖਾਂ ਦੇ ਮੁਲਕ ਤੇ ਧੱਕੇ ਨਾਲ ਕਬਜ਼ਾ ਕਰਨਾ, ਜਿੰਦਾਂ ਦੀ ਜਲਾਵਤਨੀ, ਕਈ ਸਿੱਖ ਸਰਦਾਰਾਂ ਦਾ ਬਿਨਾਂ ਅਪਰਾਧ ਹਿੰਦੇਸਤਾਨ ਭੇਜਿਆ ਜਾਣਾ, ਉਸ ਦੀ ਭੈਣ ਦੇ ਵਿਆਹ ਦੀ ਰੁਕਾਵਟ ਆਦਿਕ ਗੱਲਾਂ ਅਠੂਹਿਆਂ ਵਾਂਗ ਉਸ ਨੂੰ ਡੰਗਣ ਲਗੀਆਂ। ਹੁਣ ਤਕ ਜੋ ਤਲਵਾਰ ਓਸ ਨੇ ਅੰਗਰੇਜ਼ਾਂ ਦੀ ਮਦਦ ਲਈ ਚੱਕੀ ਸੀ, ਇਹਨਾਂ ਦੀ ਜੜ੍ਹ ਉਖੇੜਨ ਲਈ ਸੈਟਲ ਹੋਣ ਲੱਗੀ। ਜਿਸ ਮੂਲ ਰਾਜ ਦੇ ਵਕੀਲ ਨੂੰ ਬੇਪਤ ਕੀਤਾ ਤੇ ਸੁਜਾਨ ਸਿੰਘ ਨੂੰ ਮਾਰਿਆ, ਹੁਣ ਓਸੇ ਦਾ ਪੱਖ ਲੈਣਾ ਪਿਆ।

ਐਡਵਰਡਸ ਸਾਹਿਬ ਨੇ ਲਿਖਿਆ ਹੈ ਕਿ ਸ੍ਰੁਦਾਰ ਸ਼ੇਰ ਸਿੰਘ ਜਿੰਨੀ ਬਹਾਦਰੀ ਨਾਲ ਮੁਲਤਾਨ ਆਦਿਕ ਇਲਾਕੇ ਫਤਹ ਕਰਨ ਲਈ ਤਿਆਰ ਸੀ, ਉਨ੍ਹਾਂ ਹੀ ਆਪਣੇ ਪਿਤਾ ਦੀ ਇੱਜਤ ਦਾ ਵੀ ਹਰ ਵੇਲੇ ਖਿਆਲ ਰੱਖਦਾ ਸੀ। ਰੈਜ਼ੀਡੰਟ ਦੀ ਬੇਇਨਸਾਫ਼ੀ ਤੇ ਬੇਰਹਿਮੀ ਦੀ ਗੱਲ ਸੁਣ ਓਸ ਦਾ ਬਹਾਦਰ ਦਿਲ ਅੰਗਰੇਜ਼ਾਂ ਦਾ ਓਨਾ ਹੀ ਦੁਸ਼ਮਣ ਹੋ ਗਿਆ ਤੇ ਓਸ ਨੇ ਆਪਣੇ ਭਰਾ ਗੁਲਾਬ ਸਿੰਘ ਨੂੰ ਜੋ ਓਸ ਵੇਲੇ ਲਾਹੌਰ ਸੀ, ਚਿੱਠੀ ਲਿਖੀ ਕਿ ਸਿੰਘ ਸਾਹਿਬ (ਆਪਣੇ ਪਿਤਾ) ਦੀਆਂ ਚਿੱਠੀਆਂ ਤੋਂ ਪਤਾ ਲੱਗਾ ਹੈ ਕਿ ਭਾਵੇਂ ਓਹਨਾਂ ਨੇ ਐਬਟ ਸਾਹਿਬ ਦੇ ਹੁਕਮ ਤੋਂ ਜਾਨ ਦਿਲ ਤੋਂ ਯਤਨ ਕੀਤਾ, ਕਿੰਤੂ ਕਦੇ ਕਿਸੇ ਤਰ੍ਹਾਂ ਦਾ ਫਰਕ ਨਹੀਂ ਪਾਇਆ। ਓਸ ਦੇ ਨਾਲ ਸੁਲਾਹ ਸਫ਼ਾਈ ਰੱਖੀ। ਕਿੰਤੂ ਇਸ ਸੁਭਾਵਕ ਦਵੈਖੀ, ਗੁਸੈਲਾ, ਕਾਲੇ ਦਿਲ ਵਾਲੇ ਤੇ ਬੇਇਨਸਾਫ਼ ਅੰਗਰੇਜ਼ ਨੇ ਹਜ਼ਾਰੇ ਦੇ ਮੁਸਲਮਾਨਾਂ ਨਾਲ ਮਿਲ ਕੇ ਪਿਤਾ ਜੀ ਨੂੰ ਬੇਹੱਦ ਕਸ਼ਟ ਅਪੜਾਏ, ਇਸ ਤੇ ਵੀ ਰੈਜ਼ੀਡੰਟ ਲਾਹੌਰ ਨੇ ਕਪਤਾਨ ਐਬਟ ਨੂੰ ਸ਼ਰਾਰਤੀ ਤੇ ਸਿੰਘ ਸਾਹਿਬ ਨੂੰ ਬੇਕਸੂਰ ਤੇ ਸਾਫ਼ ਦਿਲ ਮੰਨਦੇ ਹੋਏ ਵੀ ਆਪਣੇ ਦੇਸ ਦੇ ਭਰਾ ਦਾ ਧੜਾ ਕੀਤਾ ਹੈ। ਸਿੰਘ ਸਾਹਿਬ ਦੀ ਜਾਗੀਰ ਤੇ ਇੱਜਤ ਲੈਣ ਤੇ ਹੀ ਸਬਰ ਨਹੀਂ ਕੀਤਾ, ਸਗੋਂ ਓਹਨਾਂ ਨੂੰ ਸਖਤ ਸਜ਼ਾ ਦਿੱਤੀ ਜਾਣ

ਦਾ ਹੁਕਮ ਦਿੱਤਾ ਗਿਆ ਹੈ। ਹੁਣ ਓਹਨਾਂ ਨੇ ਆਪਣੇ ਦੋਸਤ ਦੀ ਸਲਾਹ ਮੰਨ ਕੇ ਸ਼ਹੀਦ ਹੋਣ ਵਾਸਤੇ ਤਿਆਰੀ ਕਰ ਲਈ ਹੈ।

ਜੇਹੜੇ ਲੋਕ ਅੰਗਰੇਜ਼ਾਂ ਦੇ ਧੱਕੇ ਤੇ ਜੁਲਮ ਤੋਂ ਤੰਗ ਸਨ, ਉਹ ਓਹਨਾਂ ਦੇ ਸਾਬੀ ਬਣ ਗਏ ਹਨ। ਹੁਣ ਪਿਤਾ ਦਾ ਹੁਕਮ ਮੰਨਣਾ ਫਰਜ਼ ਜਾਣ ਕੇ ਮੈਂ ਤਾਂ ਉਧਰ ਜਾਂਦਾ ਹਾਂ। ਜੀਉਂਦੇ ਰਹੇ ਤੇ ਫਿਰ ਮਿਲਾਂਗੇ, ਨਹੀਂ ਤਾਂ ਸਾਡੀ ਤੁਹਾਡੀ ਆਖਰੀ 'ਫਤਹ' ਹੈ। ਤੁਹਾਡਾ ਦਿਲ ਚਾਹੇ ਤਦ ਸਿੰਘ ਸਾਹਿਬ ਦੇ ਚਰਨਾਂ ਵਿੱਚ ਹਾਜ਼ਰ ਹੋ ਜਾਓ। ਓਹਨਾਂ ਨਾਲ ਸਹਾਇਤਾ ਤੇ ਸੇਵਾ ਦਾ ਫਰਜ਼ ਅਦਾ ਕਰੋ। ਨਹੀਂ ਤਾਂ ਲਾਹੌਰ ਛੱਡ ਕੇ ਜੰਮ੍ਹ ਆਦਿਕ ਕਿਸੇ ਹੋਰ ਜਗ੍ਹਾ ਤੇ ਜ਼ਰੂਰ ਚਲੇ ਜਾਓ, ਦੂਜੇ ਖਤ ਦੀ ਉਡੀਕ ਉੱਕਾ ਨਹੀਂ ਕਰਨੀ।

੧੫ ਸਤੰਬਰ ਨੂੰ ਰਾਜਾ ਸ਼ੇਰ ਸਿੰਘ ਆਪਣੀ ਫੌਜ ਸਮੇਤ ਅੰਗਰੇਜ਼ਾਂ ਤੋਂ ਅੱਡ ਹੋ ਕੇ ਦੋ ਵਾਰ ਮੂਲਰਾਜ ਨੂੰ ਮਿਲਿਆ। ਤੋਹਫੇ ਦਿਤੇ ਗਏ। ੧੯ ਸਤੰਬਰ ਨੂੰ ਸ਼ੇਰ ਸਿੰਘ ਆਪਣੀ ਤੇ ਮੂਲਰਾਜ ਦੀ ਫੌਜ ਲੈ ਕੇ ਅੰਗਰੇਜ਼ੀ ਫੌਜ ਦੇ ਕੈਂਪ ਦੇ ਪਾਸ ਆਇਆ, ਕਿੰਤੁ ਲੜਾਈ ਨਾ ਹੋਈ। ੨੩ ਸਤੰਬਰ ਨੂੰ ਅੰਗਰੇਜ਼ਾਂ ਦੇ ਮੁਕਾਬਲੇ ਵਾਸਤੇ ਫਿਰ ਫੈਜ਼ਾਬਾਦ ਵਿੱਚ ਪੁੱਜਾ ਤੇ ਗੋਲਾਬਾਰੀ ਸ਼ੁਰੂ ਕਰ ਦਿੱਤੀ। ਅੰਗਰੇਜ਼ੀ ਫੌਜ ਦਾ ਨੁਕਸਾਨ ਬਹੁਤ ਘਟ ਹੋਇਆ। ਇਸ ਤੋਂ ਮੁਲਤਾਨ ਵਾਲਿਆਂ ਨੂੰ ਸੱਕ ਹੋ ਗਿਆ ਕਿ ਸ਼ਾਇਦ ਸ਼ੇਰ ਸਿੰਘ ਅੰਗਰੇਜ਼ਾਂ ਵਲੋਂ ਹੋ ਕੇ ਸਾਡੇ ਨਾਲ ਧੋਖਾ ਕਰ ਰਿਹਾ ਹੈ। ਇਸ ਸੁਥੇ ਨੂੰ ਪੱਕਾ ਕਰਨ ਦਾ ਕੰਮ ਐਡਵਰਡ ਸਾਹਿਬ ਦੇ ਚਾਲਕੀ ਨਾਲ ਲਿਖੇ ਖਤ ਨੇ ਕੀਤਾ ਜੋ ਵਧਾਈ ਦਾ ਖਤ ਸ਼ੇਰ ਸਿੰਘ ਦੇ ਨਾਮ ਲਿਖਿਆ ਸੀ ਤੇ ਸ਼ੇਰ ਸਿੰਘ ਨੂੰ ਓਹਦੇ ਕੰਮ ਦੀ ਕਾਮਯਾਬੀ ਤੇ ਵਧਾਈ ਦਿੱਤੀ ਗਈ ਸੀ ਤੇ ਲਿਖਿਆ ਸੀ ਕਿ ਅਸੀਂ ਹਰ ਤਰ੍ਹਾਂ ਤਜਾਰ ਹਾਂ। ਜਦ ਇੱਕ ਜ਼ਰਾ ਜਿੰਨਾ ਇਸ਼ਾਰਾ ਕਰੋਗੇ ਤਦ ਆ ਜਾਵਾਂਗੇ। ਇਹ ਖਤ ਇੱਕ ਸਿੱਖ ਹਲਕਾਰੇ ਦੇ ਹੱਥ ਮੂਲਰਾਜ ਤੱਕ ਪੁਚਾ ਦਿੱਤਾ, ਜਿਸ ਨੂੰ ਪੜ੍ਹਿਦਿਆਂ ਹੀ ਦੀਵਾਨ ਮੂਲਰਾਜ ਨੂੰ ਬੜਾ ਗੁੱਸਾ ਆਇਆ ਤੇ ਓਹਨੂੰ ਯਕੀਨ ਹੋ ਗਿਆ ਕਿ ਸ਼ੇਰ ਸਿੰਘ ਸੱਚ ਮੁਚ ਅੰਗਰੇਜ਼ਾਂ ਦਾ ਦੋਸਤ ਹੈ। ਕੇਵਲ ਸਾਡੇ ਨਾਲ ਦਗਾ ਕਰਨ ਵਾਸਤੇ ਪੰਜਾਬ ਵਿੱਚ ਆਇਆ ਹੈ। ਉਸ ਨੇ ਕੁਝ ਆਪਣੇ ਸਲਾਹਕਾਰਾਂ ਦੀ ਰਾਏ ਨਾਲ ਫੈਸਲਾ ਕੀਤਾ ਕਿ ਸ਼ੇਰ ਸਿੰਘ ਨੇ ਜੋ ਧੋਖਾ ਦਿੱਤਾ ਹੈ ਓਹਦਾ ਜੁਰਮਾਨਾ ਨਾ ਦੇ ਕੇ ਜਿੱਥੇ ਜੀ ਚਾਹੇ ਟੁਰ ਜਾਵੇ। ਸੋ ਅਕਤੂਬਰ ਨੂੰ ਬਹੁਤ ਸਾਰੀਆਂ ਗੱਲਾਂ ਬਾਤਾਂ ਮਹਾਰੋਂ ਸ਼ੇਰ ਸਿੰਘ ਹਜ਼ਾਰੇ ਵਲ ਚਲਾ ਗਿਆ। ਫਿਰ ਤਾਂ ਮੂਲਰਾਜ ਨੇ ਬਹੁਤ ਚਾਹਿਆ ਕਿ ਸ਼ੇਰ ਸਿੰਘ ਆ ਜਾਵੇ, ਪਰੰਤੁ ਓਹ ਨਾ ਮੁਝਿਆ, ਸਗੋਂ ਮੂਲਰਾਜ ਦੀ ਬਹੁਤ ਸਾਰੀ ਫੌਜ ਵੀ ਸਰਦਾਰ ਸ਼ੇਰ ਸਿੰਘ ਦੇ ਨਾਲ ਹੀ ਚਲੀ ਗਈ, ਜਿਸ ਤੋਂ ਓਹਨਾਂ ਨੂੰ ਬੜਾ ਸ਼ੋਕ ਹੋਇਆ, ਆਪਣੀ ਬੇ ਅਕਲੀ ਤੇ ਸ਼ੋਕ ਕੀਤਾ। ੧੧ ਅਕਤੂਬਰ ਨੂੰ ਜਦ ਕਿ ਪੰਜਾਬ ਵਿੱਚ ਰੌਲਾ ਮਚ ਰਿਹਾ ਸੀ, ਸ਼ੇਰ ਸਿੰਘ ਨੇ ਅੰਮ੍ਰਿਤਸਰ ਆਦਿਕ ਸ਼ਹਿਰਾਂ ਵਿੱਚ ਇਸਤਿਹਾਰ ਦਿੱਤਾ ਕਿ ਹਰ ਇੱਕ ਆਦਮੀ ਨੂੰ ਮਲੂਮ ਹੈ ਕਿ ਅੰਗਰੇਜ਼ਾਂ ਨੇ ਮਹਾਰਾਜਾ ਰਣਜੀਤ ਸਿੰਘ ਤੇ ਲਾਹੌਰ ਦਰਬਾਰ ਦੇ ਨਾਲ ਜੋ ਇਕਰਾਰ ਕੀਤੇ ਸਨ, ਸਾਰੇ ਤੋੜ ਦਿਤੇ ਹਨ ਤੇ ਪਰਜਾ ਤੇ ਧੱਕਾ ਤੇ ਵਧੀਕੀਆਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ ਹਨ:

੧. ਰਾਣੀ ਨੂੰ ਬੇਕਸੂਰ ਹੀ ਹਿੰਦੁਸਤਾਨ ਵਲ ਦੇਸ ਨਿਕਾਲਾ ਦੇ ਕੇ ਓਹਦੀ ਜ਼ੋਰ ਨਾਲ ਤਲਾਸੀ ਲਈ ਤੇ ਸਭ ਮਾਲ ਧਨ ਖੋਹ ਲਿਆ, ਕਿਉਂਕਿ ਓਹ ਈਸਾਈ ਮਜ਼ਹਬ ਗ੍ਰਹਿਣ ਨਹੀਂ ਕਰਦੀ ਸੀ।
੨. ਦਰਬਾਰ ਲਾਹੌਰ ਵਿੱਚੋਂ ਓਹਨਾਂ ਨੇ ਸਿੱਖਾਂ ਦੇ ਅਖਤਿਆਰ ਉੱਕਾ ਹੀ ਤੋੜ ਦਿਤੇ ਹਨ।
੩. ਪਰਜਾ ਦੇ ਨਾਲ ਉਲਟ ਪੁਲਟ ਜੁਲਮ ਵਰਤਿਆ ਜਾ ਰਿਹਾ ਹੈ।
੪. ਦਲੀਪ ਸਿੰਘ ਦਾ ਮਜ਼ਹਬ ਤੇ ਰਸਮੋਂ ਰਵਾਜ਼ ਲੈ ਰਹੇ ਹਨ। ਇਸ ਵਾਸਤੇ ਈਸ਼ਵਰ ਦੇ ਹੁਕਮ ਨਾਲ ਰਾਜਾ ਸ਼ੇਰ ਸਿੰਘ ਅੰਗਰੇਜ਼ਾਂ ਦੀ ਵਿਰੋਧਤਾ ਲਈ ਕਮਰਕੱਸਾ ਕਰ ਕੇ ਬੜਾ ਹੋ ਗਿਆ ਹੈ। ਨਿਮਕ ਹਲਾਲ ਮੂਲਰਾਜ ਵੀ ਇਨ੍ਹਾਂ ਦੀ ਜੜ ਪੁਟਣ ਨੂੰ ਤਜਾਰ ਹੈ। ਇਸ ਵਾਸਤੇ ਸਾਰੇ ਪੰਜਾਬ ਨਿਵਾਸੀਆਂ ਦਾ ਫਰਜ਼ ਹੈ ਕਿ ਜਾਂ ਤਾਂ ਦੀਵਾਨ ਮੂਲਰਾਜ ਦੀ ਫੌਜ ਵਿੱਚ ਭਰਤੀ ਹੋ ਜਾਣ ਜਾਂ

ਰਾਜਾ ਸ਼ੇਰ ਸਿੰਘ ਤੇ ਚਤਰ ਸਿੰਘ ਦੀ ਫੌਜ ਵਿੱਚ ਆ ਮਿਲਣ। ਉਹਨਾਂ ਦਾ ਅਜਿਹਾ ਕਰਨਾ ਪ੍ਰਯਾ ਦਾ ਭਲਾ ਤੇ ਅੱਗੇ ਦਾ ਲਾਭ ਹੋਵੇਗਾ। ਇਸ ਇਸ਼ਤਿਹਾਰ ਨੂੰ ਪੜ੍ਹ ਕੇ ਹਜ਼ਾਰਾਂ ਲੋਕੀਂ ਹਜ਼ਾਰਾ ਤੇ ਮੁਲਤਾਨ ਵਿੱਚ ਇਨ੍ਹਾਂ ਨੂੰ ਆ ਮਿਲੇ।

ਇਨ੍ਹਾਂ ਹੀ ਦਿਨਾਂ ਵਿੱਚ ਨੂਰਪੂਰ ਦੇ ਰਾਮ ਸਿੰਘ ਨੇ ਇਸ ਪਾਸੋਂ ਅੰਗਰੇਜ਼ੀ ਇਲਾਕੇ ਤੇ ਬਹੁਤ ਸਾਰੇ ਹੱਲੇ ਕੀਤੇ ਸਨ, ਉਹਦੇ ਫੜਨ ਵਾਲੇ ਵਾਸਤੇ ਸਰਕਾਰ ਨੇ ਇੱਕ ਹਜ਼ਾਰ ਰੁਪਯਾ ਇਨਾਮ ਰਖਯਾ। ਜਦ ਅੰਗ੍ਰੇਜ਼ੀ ਫੌਜ ਓਥੇ ਗਈ ਤਦ ਉਹ ਹੁਸ਼ਿਆਰਪੁਰ ਦੇ ਇਲਾਕੇ ਵਿੱਚ ਜਾ ਵਤਿਆ।

੨੩ ਅਕਤੂਬਰ ਨੂੰ ਦਰਯਾਏ ਰਾਵੀ ਦੇ ਪੁਲ ਤੇ ਅੰਗ੍ਰੇਜ਼ੀ ਸਪਾਹੀਆਂ ਦੇ ਰਾਖਿਆਂ ਤੇ ਕੁਝ ਸਿੱਖਾਂ ਨੇ ਹਮਲਾ ਕਰ ਦਿੱਤਾ ਉਹਨਾਂ ਦੇ ਹੱਥਜਾਰ ਖੋਹ ਕੇ ਲੈ ਗਏ ਤੇ ਕਈ ਫਟੜ ਹੋਏ ਤੇ ਮਾਰੇ ਗਏ।

ਮੁਲਤਾਨ ਤੋਂ ਸਰਦਾਰ ਸ਼ੇਰ ਸਿੰਘ ਦੇ ਚਲੇ ਆਉਣ ਤੇ ਦੋਹਾਂ ਧਿਰਾਂ ਦੀ ਫੌਜੀ ਤਾਕਤ ਘੱਟ ਗਈ। ੧੩ ਅਕਤੂਬਰ ੧੮੪੮ ਨੂੰ ਮੁਲਤਾਨ ਵਿੱਚ ਇੱਕ ਲੜਾਈ ਹੋਈ, ਜਿਸ ਵਿੱਚ ਅੰਗਰੇਜ਼ਾਂ ਦਾ ਬਹੁਤ ਨੁਕਸਾਨ ਹੋਇਆ। ਇਸ ਕਰ ਕੇ ਅੰਗਰੇਜ਼ੀ ਫੌਜ ਦੇ ਅਫਸਰ ਨੇ ਦੂਜੀ ਜਗ੍ਹਾ ਆਪਣੀ ਫੌਜ ਲੈ ਜਾ ਕੇ ਹਮਲਾ ਕੀਤਾ, ਕਿੰਤੂ ਕਾਮਯਾਬੀ ਨਾ ਹੋਈ। ਇਸੇ ਦਿਨ ਕੋਰਟ ਲੈਂਡ ਦੀ ਫੌਜ ਵਿੱਚੋਂ ੫੦੦ ਪੂਰਬੀਏ ਸਪਾਹੀ ਮੂਲਰਾਜ ਦੀ ਫੌਜ ਵਿੱਚ ਜਾ ਮਿਲੇ। ੧੨ ਨਵੰਬਰ ਨੂੰ ਮੁਲਤਾਨੀ ਫੌਜ ਨੇ ਐਡਵਰਡਸ ਸਾਹਿਬ ਦੀ ਫੌਜ ਤੇ ਹਮਲਾ ਕੀਤਾ। ਅੰਗ੍ਰੇਜ਼ੀ ਫੌਜ ਐਸੇ ਢੰਗ ਨਾਲ ਲੜਾਈ ਗਈ ਕਿ ਇਹ ਮੁਲਤਾਨੀਆਂ ਦੇ ਮੋਰਚਿਆਂ ਤੇ ਜਾ ਪਈ। ਦੋ ਤੋਪਾਂ ਸਮੇਤ ਮੋਰਚਾ ਛੁਡਾ ਲਿਆ, ਜਿਸ ਤੋਂ ਮੁਲਤਾਨ ਦੀ ਫੌਜ ਦਾ ਹੌਸਲਾ ਟੁੱਟ ਗਿਆ। ਇਨ੍ਹਾਂ ਹੀ ਦਿਨਾਂ ਵਿੱਚ ਜੱਸ ਮਲ ਜੋ ਕਿ ਜੰਗ ਦਾ ਮੂਲਰਾਜ ਵਲੋਂ ਕਾਰਦਾਰ ਸੀ, ਪ੍ਰਯਾ ਨੇ ਘੇਰ ਲਿਆ ਤੇ ਉਹ ਇਲਾਕਾ ਲੁੱਟ ਲਿਆ। ਇਹ ਸੁਣ ਕੇ ਮੂਲਰਾਜ ਨੇ ਸਰਦਾਰ ਨਰਾਇਣ ਸਿੰਘ ਨੂੰ ਦੋ ਹਜ਼ਾਰ ਸਵਾਰ ਦੇ ਕੇ ਜੱਸ ਮੱਲ ਦੀ ਸਹਾਇਤਾ ਤੇ ਆਕੀਆਂ ਨੂੰ ਸਜ਼ਾ ਦੇਣ ਵਾਸਤੇ ਭੇਜਿਆ, ਦੋ ਤੋਪਾਂ ਵੀ ਨਾਲ ਸਨ। ਇਧਰੋਂ ਐਡਵਰਡਸ ਸਾਹਿਬ ਨੇ ਸੇਖ ਇਮਾਮ ਦੀਨ ਨੂੰ ਜੋ ਫੌਜ ਵਿੱਚ ਸੀ, ਫੌਜ ਦੇ ਕੇ ਭੇਜ ਦਿੱਤਾ। ਇਮਾਮਦੀਨ ਸਰਦਾਰ ਨਰਾਇਣ ਸਿੰਘ ਤੋਂ ਪਹਿਲਾਂ ਪੁੱਜ ਗਿਆ ਤੇ ਉਹਨੇ ਬਾਗੀਆਂ ਦੀ ਮਦਦ ਕੀਤੀ ਤੇ ਝੰਗ ਦਾ ਕਿਲ੍ਹਾ ਫਤਹ ਕਰ ਕੇ ਕਿਲ੍ਹਾ ਕਨਯੋਟ ਜਿੱਥੋਂ ਦੀ ਮਦਦ ਵਾਸਤੇ ਸਰਦਾਰ ਨਰਾਇਣ ਸਿੰਘ ਗਏ ਸਨ, ਉਹਦਾ ਘੇਰਾ ਪਾ ਕੇ ਦੀਵਾਰ ਗਿਰਾ ਦਿੱਤੀ ਤੇ ਇੱਕ ਸੁਰੰਗ ਉਡਾ ਕੇ ਕਿਲ੍ਹੇ ਵਿੱਚ ਬੈਠਿਆਂ ਨੂੰ ਬੜਾ ਨੁਕਸਾਨ ਪੁਜਾਇਆ। ਨਰਾਇਣ ਸਿੰਘ ਨੇ ਹੱਥਯਾਰ ਰੱਖ ਦਿਤੇ। ਨਰਾਇਨ ਸਿੰਘ ਨੂੰ ਕੈਦ ਕਰ ਕੇ ਲਾਹੌਰ ਭੇਜਿਆ ਗਿਆ। ਇਸ ਫਤਹ ਤੋਂ ਪਿੱਛੋਂ ਅੰਗਰੇਜ਼ੀ ਫੌਜ ਬੰਬੇ, ਫਿਰੋਜਪੁਰ, ਲੁਧਿਆਣਾ ਤੇ ਅੰਬਾਲੇ ਤੋਂ ਮੁਲਤਾਨ ਪੁੱਜ ਗਈ।

੨੭ ਦਸੰਬਰ ਨੂੰ ਇੱਕ ਬੜੀ ਭਾਰੀ ਲੜਾਈ ਤੋਂ ਪਿੱਛੋਂ ਮੰਡੀ ਆਮ ਖਾਸ ਬਾਗ ਸਾਵਨ ਮਲ ਦੀ ਸਮਾਧ, ਮਕਬਰਾ ਸਮਸਤਬਰੇਜ਼ ਆਦਿਕ ਮਕਾਨਾਂ ਤੇ ਕਬਜ਼ਾ ਕਰ ਲਿਆ ਤੇ ਮੁਲਤਾਨ ਨੂੰ ਫਿਰ ਨਵੇਂ ਸਿਰੇ ਘੇਰਾ ਪਾ ਲਿਆ ਗਿਆ। ਉਸ ਵੇਲੇ ਮੂਲਰਾਜ ਦੇ ਪਾਸ ਕੇਵਲ ੧੪ ਹਜ਼ਾਰ ਸਪਾਹ ਤੇ ੨੨ ਤੋਪਾਂ ਸਨ। ਅੰਗਰੇਜ਼ਾਂ ਦੀ ੨੨ ਹਜ਼ਾਰ ਤੋਂ ਉੱਤੇ ਫੌਜ ਤੇ ੧੦੦ ਤੋਪ ਸੀ ਮੁਲਤਾਨ ਦਾ ਘੇਰਾ ਪਾ ਕੇ ਗੋਲਬਾਰੀ ਸ਼ੁਰੂ ਕਰ ਦਿੱਤੀ। ੨੯ ਦਸੰਬਰ ਨੂੰ ਮੂਲਰਾਜ ਦੇ ੨੦੦੦ ਮਜ਼ਹਬੀ ਸਿੰਘਾਂ ਦੀ ਫੌਜ ਨੇ ਦਿੱਲੀ ਦਰਵਾਜ਼ੇ ਤੋਂ ਨਿੱਕਲ ਕੇ ਬੜਾ ਨੁਕਸਾਨ ਪਹੁੰਚਾਇਆ ਕਿਉਂਕਿ ਇਹ ਕੇਵਲ ਤਲਵਾਰਾਂ ਧੂਹ ਕੇ ਅੰਗਰੇਜ਼ੀ ਸੈਨਾ ਤੇ ਆ ਪਏ ਸਨ।

੩੦ ਦਸੰਬਰ ਨੂੰ ਮੂਲਰਾਜ ਦੇ ਕਰਮਚਾਰੀ ਸ਼ਾਹਬਾਜ਼ ਖਾਂ ਨੇ ਜੋ ਅੰਗਰੇਜ਼ਾਂ ਨਾਲ ਮਿਲ ਗਿਆ ਸੀ, ਤੋਪਚੀਆਂ ਨੂੰ ਉਹ ਜਗ੍ਹਾ ਦੱਸੀ, ਜਿੱਥੇ ਮੂਲਰਾਜ ਦਾ ਮੈਗਜ਼ੀਨ ਤੇ ੫੦੦੦ ਮਣ ਬਾਰੂਦ ਰਖਯਾ ਸੀ। ਉਹਦੇ ਵਿੱਚ ਅੱਗ ਰੱਖ ਦਿੱਤੀ, ਜਿਸ ਤੋਂ ਕਿਲ੍ਹੇ ਵਾਲਿਆਂ ਨੂੰ ਬੜਾ ਭਾਰੀ ਨੁਕਸਾਨ ਪੁਜਾ। ੫੦੦ ਆਦਮੀ ਦਾ ਪਤਾ ਹੀ ਨਾ ਲਗਾ ਤੇ ਬਹੁਤ ਸਾਰੀਆਂ ਲਾਸ਼ਾਂ ਦੇ ਢੇਰ ਲਗ ਗਏ। ਉਸੇ ਦੇ ਧਮਾਕੇ ਨਾਲ ਕਿਲ੍ਹੇ ਦੀ ਦੱਖਣ ਵਾਲੀ ਦੀਵਾਰ ਫਟ ਗਈ। ਲੜਾਈ ਤੋਂ ਪਿੱਛੋਂ ੨

ਜਨਵਰੀ ੧੯੪੯ ਨੂੰ ਅੰਗਰੇਜ਼ਾਂ ਨੇ ਦਿੱਲੀ ਦਰਵਾਜ਼ੇ ਤੇ ਹੱਲਾ ਕੀਤਾ। ਇਹ ਦਰਵਾਜ਼ਾ ਇੱਕ ਮੁਸਲਮਾਨ ਦਰਬਾਨ ਨੇ ਖੋਲਣ ਦਾ ਇਕਰਾਰ ਕੀਤਾ ਸੀ। ਕਿੰਤੂ ਉੱਥੇ ਮੁਲਤਾਨੀ ਫੌਜ ਆਪੁੱਜੀ ਜੋ ਬੜੀ ਬਹਾਦਰੀ ਨਾਲ ਲੜੀ ਤੇ ਅੰਗਰੇਜ਼ੀ ਫੌਜ ਨੂੰ ਪਿੱਛੇ ਹਟਣਾ ਪਿਆ। ਓਸ ਵੇਲੇ ਕਈ ਮੁਸਲਮਾਨ ਲਾਲਚੀ ਦਰਬਾਨ ਅੰਗਰੇਜ਼ਾਂ ਨਾਲ ਮਿਲ ਰਹੇ ਸਨ, ਇਸ ਕਰ ਕੇ ਅੰਗਰੇਜ਼ੀ ਫੌਜ ਇੱਕ ਹੋਰ ਰਾਹ ਥਾਂ ਸਹਿਰ ਦੇ ਵਿੱਚ ੩ ਜਨਵਰੀ ੧੯੪੦ ਨੂੰ ਦਾਖਲ ਹੋ ਗਈ। ਮੂਲਰਾਜ ਦੀ ਫੌਜ ਜਾਨ ਤੋੜ ਕਰ ਲੜੀ, ਕਿੰਤੂ ਥੋੜਿਆਂ ਦਾ ਬਹੁਤਿਆਂ ਦੇ ਸਾਹਮਣੇ ਕੀ ਚਾਰਾ ਚੱਲ ਸਕਦਾ ਹੈ? ਲਾਸ਼ਾਂ ਦੇ ਢੇਰਾਂ ਦੇ ਢੇਰ ਲਗ ਗਏ। ਗਲੀਆਂ ਕੂਚੇ ਖੂਨ ਨਾਲ ਲਿਬੜ ਗਏ। ਕਾਂ ਕੁੱਤੇ ਈਦ ਕਰਨ ਲਗੇ। ਮੁਲਤਾਨ ਦੀ ਬਾਕੀ ਫੌਜ ਸਹਿਰ ਛੱਡ ਕੇ ਸਰਦਾਰ ਪੁਰੇ ਟੁਰ ਗਈ। ੧੪ ਤੋਪਾਂ ਤੇ ੨੦ ਲੱਖ ਦਾ ਸਾਮਾਨ ਅੰਗਰੇਜ਼ਾਂ ਦੇ ਹੱਥ ਆਇਆ। ਮੂਲਰਾਜ ਨੇ ਤਿੰਨ ਹਜ਼ਾਰ ਜਵਾਨਾਂ ਦੇ ਨਾਲ ਲੜਾਈ ਜਾਰੀ ਰੱਖੀ, ਕਿੰਤੂ ਅੰਤ ਨੂੰ ਜਦ ਅੰਗ੍ਰੇਜ਼ੀ ਤੋਪਾਂ ਨੇ ਕਿਲ੍ਹੇ ਦੀਆਂ ਦੀਵਾਰਾਂ ਕਈ ਜਗ੍ਹਾ ਤੋਂ ਗਿਰਾ ਦਿੱਤੀਆਂ ਤੇ ਇੱਕ ਸੁਰੰਗ ਦੇ ਨਾਲ ਕਿਲ੍ਹਾ ਉਡਾਣ ਦੀ ਕੋਸ਼ਿਸ਼ ਕਰ ਲਈ, ਤਦ ਮੂਲਰਾਜ ਦੀ ਫੌਜ ਵਿੱਚ ਬੜੀ ਨਿਰਾਸਤਾ ਵਰਤ ਗਈ। ਹੁਣ ਸਵਾਏ ਅਧੀਨਤਾ ਸਵੀਕਾਰ ਕਰਨ ਦੇ ਕੋਈ ਰਾਹ ਨਹੀਂ ਸੀ। ੨੧ ਜਨਵਰੀ ੧੯੪੯ ਨੂੰ ਮੂਲਰਾਜ ਨੇ ਆਪਣਾ ਵਕੀਲ ਐਡਵਰਡਸ ਸਾਹਿਬ ਦੇ ਪਾਸ ਭੇਜ ਕੇ ਅਧੀਨ ਹੋਣਾ ਪਰਵਾਨ ਕਰ ਲਿਆ।

ਇਸ ਵਿੱਚ ਸ਼ਕ ਨਹੀਂ ਕਿ ਮੂਲਰਾਜ ਨੇ ਬੜੀ ਬਹਾਦਰੀ ਤੇ ਜਵਾਂਮਰਦੀ ਨਾਲ ਲੜਾਈ ਕੀਤੀ, ਕਿੰਤੂ ਉਹਦੀ ਫੌਜ ਦਿਨ-ਬ-ਦਿਨ ਤਬਹ ਹੋਂਦੀ ਗਈ ਤੇ ਕਈ ਮੁਸਲਮਾਨਾਂ ਨੇ ਲਾਲਚ ਵਿੱਚ ਆ ਕੇ ਸਾਰੇ ਭੇਦ ਅੰਗਰੇਜ਼ਾਂ ਨੂੰ ਦਸ ਦਿਤੇ। ਇਸ ਕਰ ਕੇ ਦੀਵਾਨ ਬਹਾਦਰ ਨੂੰ ਤਾਬਿਆਦਾਰੀ ਮੰਨਣੀ ਪਈ। ਸੋ ੨੨ ਜਨਵਰੀ ਨੂੰ ਸਫੈਦ ਕਪੜੇ ਪਾ ਕੇ ਅਰਬੀ ਘੋੜੇ ਤੇ ਸਵਾਰ ਹੋ ਅੰਗ੍ਰੇਜ਼ਾਂ ਤੋਂ ਰਹਿਮ ਦੀ ਯਾਚਨਾ ਕਰਨ ਲਈ ਓਸ ਨੇ ਆਪਣੇ ਆਪ ਨੂੰ ਅੰਗਰੇਜ਼ੀ ਕੈਪ ਦੇ ਹਵਾਲੇ ਕਰ ਦਿੱਤਾ। ਮੇਹਜ਼ਰ ਐਡਵਰਡਸ ਨੇ ਓਸ ਨੂੰ ਚੀਫ ਅੰਜ਼ੀਨੀਅਰ ਦੇ ਖੈਮੇ ਵਿੱਚ ਕੈਦ ਕਰ ਕੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ। ਅੰਦਰ ਜੋ ਫੌਜ ਬੈਠੀ ਸੀ, ਹਥਯਾਰ ਰੱਖ ਕੇ ਚੁੱਪ ਚਾਪ ਘਰਾਂ ਨੂੰ ਚਲੀ ਗਈ। ਜਿਸ ਅੰਗਰੇਜ਼ੀ ਝੰਡੇ ਦੇ ਹੇਠ ਅੱਧਾ ਮੁਲਤਾਨ ਸੁਖ ਪਾ ਰਿਹਾ ਸੀ, ਹੁਣ ਉਹ ਝੰਡਾ ਕਿਲ੍ਹੇ ਦੇ ਉੱਤੇ ਗਡਿਆ ਗਿਆ। ਮੂਲਰਾਜ ਨੂੰ ਪਹਿਲਾਂ ਵਜੀਰਾਬਾਦ ਰੱਖਿਆ ਗਿਆ, ਫਿਰ ੨੯ ਫਰਵਰੀ ਨੂੰ ਲਾਹੌਰ ਕਿਲ੍ਹੇ ਵਿੱਚ ਕੈਦ ਕੀਤਾ ਗਿਆ, ਤੇ ਉਹਦਾ ਸਾਰਾ ਪਰਿਵਾਰ ਇੱਕ ਸਗਨ ਵਿੱਚ ਰੱਖਿਆ ਗਿਆ। ਦੀਵਾਨ ਮੂਲ ਰਾਜ ਦੇ ਮੁਕੱਦਮੇਂ ਦੀ ਖੋਜ ਕੋਰਟ ਮਾਰਸ਼ਲ ਦੀ ਰਾਹੀਂ ਕੀਤੀ ਗਈ ਤੇ ਇਸ ਨੂੰ ਕਾਲੇ ਪਾਣੀ (ਜਜੀਰਾ ਅੰਡੇਮਾਨ) ਭੇਜ ਦਿੱਤਾ ਗਿਆ, ਜਿੱਥੇ ਜਾ ਕੇ ਦੋ ਮਹੀਨੇ ਪਿੱਛੋਂ ਮਰ ਗਿਆ। ਇਸ ਦੇ ਖਾਨਦਾਨ ਦਾ ਹਾਲ ਚੌਥੇ ਹਿੱਸੇ ਵਿੱਚ ਦਰਜ ਹੈ।

ਮੁਲਤਾਨ ਦੇ ਫਤਹ ਹੋ ਜਾਣ ਤੇ ਸਾਰੇ ਇਲਾਕੇ ਤੇ ਅੰਗ੍ਰੇਜ਼ਾਂ ਦਾ ਕਬਜ਼ਾ ਹੋ ਗਿਆ। ਲਾਰਡ ਡਲਹੌਜੀ ਨੇ ਬਹਾਵਲਪੁਰ ਦੇ ਨਵਾਬ ਨੂੰ ਜੰਗੀ ਖਿਦਮਤਾਂ ਦੇ ਬਦਲੇ ੧ ਲਖ ਰੁਪਯਾ ਸਾਲ ਦੀ ਪਿਨਸ਼ਨ ਦੇਣੀ ਪ੍ਰਵਾਨ ਕੀਤੀ ਤੇ ਜੰਗ ਦੇ ਦਿਨਾਂ ਦਾ ਫੌਜੀ ਖਰਚ ੧ ਲਖ ਰੁਪਯਾ ਮਾਹਵਾਰ ਦੇ ਹਿਸਾਬ ਦਿੱਤਾ।

੧੮. ਸਿੱਖਾਂ ਦਾ ਦੂਜਾ ਜੰਗ ਰਾਮਨਗਰ ਦੀ ਲੜਾਈ

ਸੱਚੇ ਹਾਲ ਦੱਸਣ ਵਾਲੇ ਕਹਿੰਦੇ ਹਨ ਕਿ ੯ ਅਕਤੂਬਰ ਨੂੰ ਜਦ ਸਰਦਾਰ ਸ਼ੇਰ ਸਿੰਘ ਆਪਣੇ ਪਿਤਾ ਸ੍ਰੀਦਾਰ ਚਤਰ ਸਿੰਘ ਨੂੰ ਮਿਲਣ ਵਾਸਤੇ ਟੁਰ ਗਿਆ, ਤਦ ਉਹਨੇ ਇੱਕ ਇਸ਼ਤਿਹਾਰ ਜਿਸ ਦਾ ਭਾਵ ਉੱਪਰ ਦੇ ਚੁੱਕੇ ਹਾਂ ਵੰਡਿਆ, ਜਿਸ ਤੋਂ ੧੫ ਹਜ਼ਾਰ ਦੇ ਕਰੀਬ ਸਿੱਖ ਹੋਰ ਉਹਦੇ ਨਾਲ ਮਿਲ ਪਏ ਤੇ ਬੰਨ੍ਹੂੰ ਦੀ ਸਿੱਖ ਫੌਜ ਵੀ ਚਤਰ ਸਿੰਘ ਵਲ ਚੱਲ ਪਈ। ਕਰਨਲ ਹੋਮ ਸਾਹਿਬ ਤੇ ਫਤਹ ਖਾਂ ਟਿਵਾਣਾ ਉਸ ਇਲਾਕੇ ਦਾ ਪ੍ਰਬੰਧ ਕਰ ਰਹੇ ਸਨ। ਉਹਨਾਂ ਕੋਸ਼ਿਸ਼ ਕੀਤੀ ਕਿ ਫੌਜ

ਨੂੰ ਰੋਕਿਆ ਜਾਏ। ਕਰਨੈਲ ਹੋਮ ਮਾਰਿਆ ਗਿਆ ਤੇ ਫਤੇ ਖਾਂ ਟਿਵਾਣਾ ਨੱਸ ਪਿਆ। ਸਿੱਖਾਂ ਨੇ ਆਵਾਜ਼ ਦਿੱਤੀ, “ਐ ਨਾਲਾਇਕ! ਤੂੰ ਧੋਖਾ ਦੇ ਕੇ ਕੰਵਰ ਪਸੋਰਾ ਸਿੰਘ ਨੂੰ ਫੜਾਇਆ ਤੇ ਕਤਲ ਕਰਵਾਇਆ ਸੀ। ਹੁਣ ਖਾਲਸੇ ਦੇ ਸਾਹਮਣੇ ਹੋ ਕੇ ਬਹਾਦਰਾਂ ਵਾਂਗ ਲੜ।” ਕਿੰਤੂ ਇਸ ਨੇ ਇਨ੍ਹਾਂ ਗੱਲਾਂ ਦੀ ਪ੍ਰਵਾਹ ਨਾ ਕੀਤੀ ਤੇ ਨੱਸ ਗਿਆ, ਛੀ ਕੋਹ ਦੇ ਫਾਸਲੇ ਤੇ ਖਾਲਸੇ ਨੇ 20 ਆਦਮੀਆਂ ਸਮੇਤ ਜਾ ਫੜਿਆ ਤੇ ਕਤਲ ਕਰ ਕੇ ਕੰਵਰ ਪਸੋਰਾ ਸਿੰਘ ਦਾ ਬਦਲਾ ਲਿਆ। ਹੁਣ ਤਾਂ ਇਸ ਗੁੱਸੇ ਦੀ ਜਵਾਲਾ ਹੋਰ ਵੀ ਪ੍ਰਚੰਡ ਹੋ ਗਈ। ਪਿਸ਼ਾਵਰ ਦੇ ਵਿੱਚ ਜੋ ਸਿੱਖ ਫੌਜ ਸੀ, ਉਸ ਵਿੱਚੋਂ ਕੁਝ 24 ਅਕਤੂਬਰ 1948 ਨੂੰ ਸ੍ਰੂ: ਚਤਰ ਸਿੰਘ ਵਲ ਚੱਲ ਪਈ। ਮੇਹਜ਼ਰ ਲਾਰੰਸ ਤੇ ਲੋਈ ਸਾਹਿਬ ਉੱਥੋਂ ਦੇ ਅਫਸਰ ਸਨ। ਇਨ੍ਹਾਂ ਕਈ ਹਜ਼ਾਰ ਪਠਾਣਾਂ ਨੂੰ ਨਾਲ ਲੈ ਕੇ ਇਸ ਫੌਜ ਨੂੰ ਰੋਕਣਾ ਚਾਹਿਆ, ਕਿੰਤੂ ਖਾਲਸੇ ਦੀ ਤੇਜ਼ ਤਲਵਾਰ ਦੇ ਸਾਹਮਣੇ ਪਠਾਣ ਨਾ ਠਹਿਰ ਸਕੇ ਤੇ ਪਿੱਠ ਵਿਖਾ ਕੇ ਨੱਸ ਗਏ। ਇੱਕ ਜਗ੍ਹਾ ਤੇ ਰੈਜ਼ੀਡੰਟੀ ਜਿਤ ਲਈ। ਸਾਹਿਬ ਬਹਾਦਰ ਉੱਥੋਂ ਨੱਸ ਕੇ ਕੋਹਾਟ ਦਾ ਕਿਲਾ ਜੋ ਉੱਥੋਂ 30 ਮੀਲ ਸੀ, ਉਸ ਵਿੱਚ ਜਾ ਵੜੇ। ਉੱਥੋਂ ਦਾ ਹਾਕਮ ਸੁਲਤਾਨ ਮੁਹੰਮਦ ਖਾਂ ਸੀ ਤੇ ਇਹ ਸਰਦਾਰ ਚਤਰ ਸਿੰਘ ਦਾ ਦੋਸਤ ਸੀ, ਇਸ ਨੇ ਇਨ੍ਹਾਂ ਨੂੰ ਫੜ ਕੇ ਸਰਦਾਰ ਚਤਰ ਸਿੰਘ ਦੇ ਪਾਸ ਭੇਜ ਦਿੱਤਾ, ਜਿਨ੍ਹਾਂ ਨੂੰ ਸਰਦਾਰ ਚਤਰ ਸਿੰਘ ਨੇ ਬੜੀ ਹਿਫਾਜ਼ਤ ਨਾਲ ਆਪਣੇ ਪਾਸ ਰੱਖਯਾ। ਜਦ ਉਧਰੋਂ (ਮੁਲਤਾਨ ਵਲੋਂ) ਸਰਦਾਰ ਸ਼ੇਰ ਸਿੰਘ ਕੁਝ ਕਰਦਾ 99 ਨਵੰਬਰ ਨੂੰ ਸੈਦੂਲਾਪੁਰ (ਰਾਮਨਗਰ ਦੇ ਲਾਗੇ) ਪੁਜਾ ਤਦ ਉਸ ਵੇਲੇ ੬੦ ਹਜ਼ਾਰ ਆਦਮੀ ਤਲਵਾਰ ਉਠਾਣ ਵਾਲਾ ਸੀ। ਜੇ ਕਦੀ ਸਾਰੇ ਸਿੱਖਾਂ ਦਾ ਉਸ ਵੇਲੇ ਇਤਫਾਕ ਹੋ ਜਾਂਦਾ ਤਦ ਅੰਗਰੇਜ਼ਾਂ ਦਾ ਪੰਜਾਬ ਵਿੱਚੋਂ ਹੀ ਨਹੀਂ, ਬਲਕਿ ਹਿੰਦੇਸਤਾਨ ਵਿੱਚੋਂ ਨਿੱਕਲ ਜਾਣਾ ਕੋਈ ਵਡੀ ਗੱਲ ਨਹੀਂ ਸੀ। ਪ੍ਰੰਤੂ ਲਾਹੌਰ ਦਰਬਾਰ ਸ੍ਰੂ: ਸ਼ੇਰ ਸਿੰਘ ਤੇ ਚਤਰ ਸਿੰਘ ਦੇ ਨਾਲ ਨਹੀਂ ਸੀ। ਲਾਹੌਰ ਦਰਬਾਰ ਦੇ ਸਿੱਖ ਸਰਦਾਰ ਇਸ ਵਿਦਰੋਹ ਨੂੰ ਦਬਾਣ ਲਈ ਫਿਰ ਰਹੇ ਸਨ। ਜਿਹਾ ਕਿ ਮਿਸਰ ਸਾਹਿਬ ਦਿਆਲ ੩ ਹਜ਼ਾਰ ਸਿੱਖਾਂ ਦੀ ਫੌਜ ਲੈ ਕੇ ਇਸ ਇਲਾਕੇ ਦੇ ਵਿਦਰੋਹ ਨੂੰ ਦਬਾ ਰਿਹਾ ਸੀ। ਭਾਈ ਬੀਰ ਸਿੰਘ ਜੀ ਦਾ ਚੇਲਾ ਮਹਾਰਾਜ ਸਿੰਘ ਜੋ 400 ਸਵਾਰ ਨਾਲ ਲੈ ਕੇ ਇਲਾਕੇ ਦੇ ਲੋਕਾਂ ਨੂੰ ਵਿਦਰੋਹ ਲਈ ਪ੍ਰੇਰਨਾ ਕਰ ਰਿਹਾ ਸੀ, ਸਾਹਿਬ ਦਿਆਲ ਨੇ ਬੜੀ ਆਸ ਪਤਾ ਦੇ ਕੇ ਮੇਲ ਮਿਲਾਪ ਕਰ ਕੇ ਨੇਮ ਧਰਮ ਨੂੰ ਛਿਕੇ ਤੇ ਰੱਖ ਫੜਵਾ ਦਿੱਤਾ ਤੇ ਲਾਹੌਰ ਭੇਜ ਦਿੱਤਾ, ਜਿੱਥੋਂ ਮਹਾਰਾਜ ਸਿੰਘ ਕਿਸੇ ਢੰਗ ਨਾਲ ਨਿੱਕਲ ਕੇ ਸਰਦਾਰ ਸ਼ੇਰ ਸਿੰਘ ਦੀ ਫੌਜ ਦੇ ਨਾਲ ਫਿਰ ਜਾ ਮਿਲਿਆ। ਗੁਜਰਾਤ ਦੇ ਜੰਗ ਪਿਛੇ ਉਹਨੂੰ ਫਿਰ ਆਦਮਪੁਰ ਜ਼ਿਲਾ ਹਸ਼ਿਆਰਪੁਰ ਵਿੱਚ ਫੜ ਲਿਆ ਗਿਆ ਤੇ ਆਗਰੇ ਦੇ ਕਿਲੇ ਵਿੱਚ ਭੇਜ ਦਿੱਤਾ ਗਿਆ, ਜਿੱਥੋਂ ਨਿੱਕਲ ਕੇ ਪਤਾ ਨਹੀਂ ਉਹ ਕਿਧਰ ਚਲਾ ਗਿਆ।

ਦੂਜਾ ਦੀਵਾਨ ਦੀਨਾਨਾਬ ਬਹੁਤ ਸਾਰੀ ਸਿੱਖ ਫੌਜ ਲੈ ਕੇ ਮੁਲਕ ਹਜ਼ਾਰੇ ਦੇ ਬਲਵੇ ਨੂੰ ਦਬਾਣ ਵਾਸਤੇ ਫਿਰ ਰਿਹਾ ਸੀ। ਇਸ ਨੇ ਵੀ ਸਰਦਾਰ ਚਤਰ ਸਿੰਘ ਦੀ ਤਾਕਤ ਨੂੰ ਬੜਾ ਨੁਕਸਾਨ ਪੁਚਾਇਆ। ਰਾਜਾ ਤੇਜ ਸਿੰਘ, ਸ੍ਰੂ: ਮੰਗਲ ਸਿੰਘ ਰਾਮਗੜੀਆ ਆਦਿਕ ਹੋਰ ਵੀ ਕਈ ਸਰਦਾਰ ਆਪਣੀਆਂ ੨ ਫੌਜਾਂ ਲੈ ਕੇ ਸਿੱਖਾਂ ਦੀ ਮਦਦ ਕਰਨ ਦੀ ਜਗ੍ਹਾ ਤੇ ਮੁਖਾਲਫਤ ਕਰ ਰਹੇ ਸਨ। ਗੋਇਆ ਕਿ ਇਸ ਵੇਲੇ ਇੱਕ ਪਾਸੇ ਸਰਦਾਰ ਚਤਰ ਸਿੰਘ ਤੇ ਸ਼ੇਰ ਸਿੰਘ ਕੁਝ ਹਜ਼ਾਰ ਸਿੰਘ ਸਮੇਤ ਸਨ, ਤੇ ਦੂਜੇ ਪਾਸੇ ਲਾਹੌਰ ਦਰਬਾਰ, ਉਹਦੀ ਸਿੱਖ ਸੈਨਾ ਇਲਾਕਿਆਂ ਦੇ ਸਿੱਖ ਸਰਦਾਰ ਤੇ ਅੰਗਰੇਜ਼ ਸੀ।

ਲਾਰਡ ਡਲਹੌਜੀ ਨੇ ਇੱਕ ਇਸਤਿਹਾਰ ਕੱਢਿਆ ਕਿ ਜੇਹੜਾ ਸਿੱਖ ਸਰਦਾਰ ਅੰਗਰੇਜ਼ੀ ਫੌਜ ਦੇ ਵਾਸਤੇ ਰਸਦ ਆਦਿਕ ਇਕੱਠੀ ਕਰੇਗਾ ਤੇ ਹੋਰ ਮੱਦਦ ਕਰਨ ਦਾ ਯਤਨ ਕਰੇਗਾ ਉਹ ਸਰਕਾਰ ਦਾ ਸੁਭਚਿੰਤਕ, ਤੇ ਵਿਦਰੋਹ ਵਿੱਚ ਸ਼ਾਮਲ ਹੋਣ ਵਾਲਾ ਦੁਸ਼ਮਣ ਸਮਝਿਆ ਜਾਵੇਗਾ। ਇਸ ਇਸਤਿਹਾਰ ਦੇ ਨਿੱਕਲਣ ਤੇ ਜੰਮ੍ਹ ਦਾ ਰਾਜਾ ਮੋਤੀ ਸਿੰਘ, ਤੇਜ ਸਿੰਘ, ਰਾਏ ਮੂਲ ਸਿੰਘ, ਮੰਗਲ ਸਿੰਘ ਰਾਮਗੜੀਆ, ਨਿਹਾਲ ਸਿੰਘ ਛਾਫ਼ੀ, ਮਿਸਰ ਸਾਹਿਬ ਦਿਆਲ, ਜਨਰਲ

ਹਰਸੁਖ ਰਾਏ ਆਦਿਕ ਬਹੁਤ ਸਾਰੇ ਸਰਦਾਰ ਅੰਗਰੇਜ਼ਾਂ ਵਲ ਹੋ ਕੇ ਸਿੱਖਾਂ ਦੀ ਵਿਰੋਧਤਾ ਲਈ ਖੜ੍ਹੇ ਹੋ ਗਏ।

ਇਸ ਤੋਂ ਪਿੱਛੋਂ ਗਫ ਸਾਹਿਬ ਨੂੰ ਹੁਕਮ ਹੋਇਆ ਕਿ ਫਿਰੋਜ਼ਪੁਰ ਦੇ ਵਿੱਚ ਫੌਜਾਂ ਇਕਤ੍ਰੋਂ ਕਰਨ। ਥੋੜ੍ਹੇ ਹੀ ਸਮੇਂ ਵਿੱਚ ਰਾਜਪੂਤਾਨਾ ਤੇ ਹੋਰ ਸਾਰੇ ਹਿੰਦੁਸਤਾਨ ਵਿੱਚੋਂ ੨੫ ਹਜ਼ਾਰ ਦੇ ਕਰੀਬ ਫੌਜ ਸਰਦਾਰ ਸ਼ੇਰ ਸਿੰਘ ਨਾਲ ਲੜਨ ਲਈ ੧੦੦ ਤੋਪਾਂ ਲੈ ਕੇ ਆ ਗਈ। ੧੩ ਨਵੰਬਰ ੧੮੪੮ ਨੂੰ ਜਨਰਲ ਗਫ ਸਾਹਿਬ ਨੇ ਫੌਜਾਂ ਦੇ ਸਰਦਾਰਾਂ ਨੂੰ ਇਕੱਠਿਆਂ ਕਰ ਕੇ ਦਾਵਤ ਦਿੱਤੀ ਤੇ ਖੁਸ਼ ਕੀਤਾ। ਬ੍ਰਾਗਡੀਅਰ ਕੋਨਸ ਕੈਂਬਲ ਤੇ ਕੋਰਟਨੂੰਨ ਸਾਹਿਬ ਨੂੰ ਹੁਕਮ ਹੋਇਆ ਕਿ ਤੁਸੀਂ ਆਪਣੀਆਂ ਫੌਜਾਂ ਲੈ ਜਾ ਕੇ ਰਾਮਨਗਰ ਤੇ ਚੜ੍ਹਾਈ ਕਰੋ। ਇਹ ਹੁਕਮ ਝਟ ਵਰਤੋਂ ਵਿੱਚ ਆ ਗਿਆ। ਇੱਥੇ ੧੫ ਹਜ਼ਾਰ ਸਿੱਖ ਸਪਾਹੀ ਜ਼ਮੀਨ ਨੂੰ ਕੰਬਾ ਦੇਣ ਵਾਲੀਆਂ ੨੨ ਤੋਪਾਂ ਲੈ ਕੇ ਮੈਦਾਨ ਵਿੱਚ ਉੱਤਰਨ ਲਈ ਅੰਗਰੇਜ਼ਾਂ ਦੀ ਉਡੀਕ ਵਿੱਚ ਬੈਠੇ ਸਨ। ੨੨ ਨਵੰਬਰ ਨੂੰ ਜਦ ਇਹ ਅੰਗਰੇਜ਼ੀ ਫੌਜ ਰਾਮਨਗਰ ਪੁੱਜੀ ਤਦ ਓਹ ਇਹ ਦੇਖ ਕੇ ਹੈਰਾਨ ਰਹਿ ਗਏ ਕਿ ਇੱਥੇ ਸਿੱਖਾਂ ਦਾ ਬਹੁ ਥਿਤਾ ਹੀ ਕੋਈ ਨਹੀਂ। ਸਿੱਖਾਂ ਵਾਲੀ ਚਾਲ ਨੂੰ ਵੇਖ ਕੇ ਅੰਗਰੇਜ਼ ਚਕਿਤ ਰਹਿ ਗਏ। ਜ਼ਰਾ ਅੱਗੇ ਵਧੇ ਤਾਂ ਫੌਜ ਖਾਲਸਾ ਦੇ ਨਜ਼ਰੀ ਪੈਂਦਿਆਂ ਹੀ ਤੋਪਾਂ ਦੀ ਗਰਜ ਨੇ ਅਕਾਸ਼ ਗੁੰਜਾ ਦਿੱਤਾ। ਦੋ ਘੰਟੇ ਬਰਾਬਰ ਅੱਗ ਵਰਸਦੀ ਰਹੀ, ਕਿੰਤੁ ਸਿੱਖਾਂ ਦਾ ਵਾਲ ਵੀ ਵਿੰਗਾ ਨਾ ਹੋਯਾ। ਓਹ ਚੁਪ ਚਾਪ ਖਲੋਤੇ ਰਹੇ, ਕਿਉਂਕਿ ਸਿੱਖ ਫੌਜ ਦਰਯਾ ਦੀ ਓਟ ਵਿੱਚ ਇੱਕ ਅਜੇਹੀ ਥਾਂ ਤੇ ਖਲੋਤੀ ਸੀ, ਜਿੱਥੇ ਉਹਨਾਂ ਨੂੰ ਗੋਲਾ ਅਸਰ ਨਹੀਂ ਕਰ ਸਕਦਾ ਸੀ। ਤਦ ਅੰਗਰੇਜ਼ੀ ਫੌਜ ਨੂੰ ਸ਼ੱਕ ਪਿਆ ਕਿ ਸ਼ਾਇਦ ਸਿੱਖ ਫੌਜ ਨੇ ਸਾਨੂੰ ਧੋਖਾ ਦੇਣ ਵਾਸਤੇ ਸਾਹਮਣੇ ਬਣਾਉਟੀ ਆਦਮੀ ਖੜ੍ਹੇ ਕਰ ਰਖੇ ਹਨ, ਇੱਥੇ ਅਸਲ ਵਿੱਚ ਕੋਈ ਫੌਜ ਨਹੀਂ, ਸਾਨੂੰ ਖਬਰ ਦੇਣ ਵਾਲੇ ਨੇ ਧਰੋਹ ਕੀਤਾ ਹੈ। ਅੰਗਰੇਜ਼ੀ ਫੌਜ ਇਸ ਵਿਚਾਰ ਵਿੱਚ ਪੈ ਗਈ ਇਸ ਗੋਰਖ ਧੰਧੇ ਨੂੰ ਕੁਝ ਸਮਝ ਨਾ ਸਕੇ। ਤੋਪਾਂ ਬੰਦ ਕਰ ਕੇ ਬੜੀ ਦੇਰ ਤੱਕ ਸੋਚਾਂ ਵਿੱਚ ਪਏ ਰਹੇ ਕਿੰਤੁ ਜਦ ਗਫ ਸਾਹਿਬ ਦੇ ਹੁਕਮ ਨਾਲ ਗੋਲਾਬਾਰੀ ਕਰਦੇ ਫਿਰ ਅੱਗੇ ਸਿੱਖਾਂ ਦੇ ਪਾਸ ਜਾ ਪੁੱਜੇ, ਤਦ ਸਿੱਖਾਂ ਨੇ ਇਕੋਵਾਰ ੧੫ ਹਜ਼ਾਰ ਬੰਦੂਕ ਤੇ ੨੨ ਤੋਪਾਂ ਨਾਲ ਅੱਗ ਵਸਾ ਦਿੱਤੀ। ਬੜੀ ਤਕੜੀ ਲੜਾਈ ਹੋਈ। ਲਾਸ਼ਾਂ ਦੇ ਢੇਰ ਲਗ ਗਏ। ਕੁਝ ਤਾਂ ਸਿੱਖਾਂ ਨੇ ਅੰਗਰੇਜ਼ਾਂ ਦੀਆਂ ਤੋਪਾਂ ਦੇ ਮੂੰਹ ਤੋੜ ਦਿੱਤੇ। ਕੁਝ ਅੰਗਰੇਜ਼ੀ ਤੋਪਾਂ ਰੇਤਲੀ ਜ਼ਮੀਨ ਵਿੱਚ ਖਿੱਚੀਆਂ ਨਾ ਜਾ ਸਕਣ ਕਰ ਕੇ ਉੱਜ ਰਹਿ ਗਈਆਂ। ਉਸ ਵੇਲੇ ਸਿੱਖਾਂ ਨੇ ਆਪਣੀਆਂ ਤੋਪਾਂ ਖੱਬੇ ਪਾਸੇ ਲਿਆ ਕੇ ਓਹ ਅੱਗ ਵਸਾਈ ਕਿ ਅੰਗਰੇਜ਼ਾਂ ਨੂੰ ਲਾਚਾਰ ਹੋ ਕੇ ਆਪਣੀਆਂ ਤੋਪਾਂ ਉੱਥੇ ਹੀ ਸੁੱਟ ਕੇ ਪਿਛੇ ਹਟਣਾ ਪਿਆ। ਮਿੱਟੀ ਤੇ ਧੂੜ ਨਾਲ ਸਾਰਾ ਅਕਾਸ਼ ਭਰਿਆ ਗਿਆ। ਅੰਗਰੇਜ਼ੀ ਸਵਾਰ ਉਸ ਹਨੇਰੇ ਘੁੱਪ ਘੇਰ ਵਿੱਚ ਕੁਝ ਨਾ ਦਿੱਸਣ ਦੇ ਕਾਰਨ ਘਬਰਾ ਗਏ। ਬਹੁਤ ਸਾਰੇ ਤਾਂ ਸਿੱਖਾਂ ਦੇ ਲਸਕਰ ਵਿੱਚ ਹੀ ਜਾ ਵੜੇ। ਸਰਦਾਰ ਸ਼ੇਰ ਸਿੰਘ ਨੇ ਹੁਕਮ ਦਿੱਤਾ ਕਿ ਅੰਗਰੇਜ਼ੀ ਫੌਜ ਦਾ ਜੋ ਆਦਮੀ ਸਾਡੇ ਕਾਬੂ ਆ ਜਾਏ, ਉਸ ਨੂੰ ਨਾ ਮਾਰਿਆ ਜਾਵੇ। ਦੂਜੇ ਦਿਨ ਅੰਗਰੇਜ਼ੀ ਕੈਪ ਵਿੱਚ ਪੁਚਾ ਦਿੱਤਾ ਜਾਏ। ਇਸ ਲੜਾਈ ਵਿੱਚ ਹੈਕਲ ਸਾਹਿਬ ਨੇ ਬੜੇ ਢੰਗ ਨਾਲ ਹਮਲਾ ਕੀਤਾ ਸੀ, ਕਿੰਤੁ ਅੰਗਰੇਜ਼ਾਂ ਦਾ ਭਾਰਾ ਨੁਕਸਾਨ ਹੋਇਆ ਤੇ ਨਾਕਮਯਾਬ ਰਹੇ। ਸਿੱਖਾਂ ਦੀ ਅਦੂਤੀ ਬਹਾਦਰੀ ਤੇ ਜੰਗ ਦੀ ਤੇਜ਼ੀ ਵੇਖ ਕੇ ਕੇਲਿਆਂ ਵਾਂਗ ਕਟੀਣ ਨਾਲੋਂ ਅੰਗਰੇਜ਼ਾਂ ਨੇ ਪਿਛੇ ਹਟਣਾ ਹੀ ਉਚਿਤ ਜਾਤਾ। ੬ ਤੋਪਾਂ ਤੇ ੧੩੨ ਉਠ ਸਾਮਾਨ ਦੇ ਛੱਡ ਕੇ ਅੰਗਰੇਜ਼ ਪਿਛੇ ਨੱਠ ਆਏ। ਇਸ ਜੰਗ ਵਿੱਚ ਲਫਟਟ ਵਿਲੀਅਮ, ਹਯੂਲਾਕ, ਕਾਟਨ ਸਾਹਿਬ ਤੇ ਹੋਰ ਕਈ ਜ਼ਿੰਮੇਵਾਰ ਅਫਸਰ ਮਾਰੇ ਗਏ, ਸੈਂਕੜੇ ਫੱਟੜ ਹੋਏ। ਇਹ ਲੜਾਈ ਤੋਪਾਂ ਦੀ ਹੀ ਸੀ, ਇਸ ਤੋਂ ਲਾਰਡ ਗਫ ਨੂੰ ਬੜਾ ਸਰਮਿੰਦਾ ਹੋਣਾ ਪਿਆ ਤੇ ਬਿਟਸ ਫੌਜ ਵਿੱਚ ਇੰਨੀ ਘਬਰਾਹਟ ਹੋਈ ਕਿ ਨੱਸ ਜਾਨ ਦੀਆਂ ਸੋਚਾਂ ਪੈ ਗਈਆਂ। ਕਈ ਅਫਸਰ ਅਜੇਹੇ ਡਰੇ ਕਿ ਲੜਨ ਦਾ ਨਾਮ ਨਹੀਂ ਲੈਂਦੇ ਸਨ। ਸਿੱਖ ਸਿਪਾਹੀ ਉਹਨਾਂ ਦੇ ਪਾਸ ਜਾ ਕੇ ਛਾਤੀ ਠੋਕ ਕੇ ਕਹਿੰਦੇ ਸਨ ਕਿ ਲੜਾਈ

ਤੋਂ ਬੇਦਿਲ ਹੋ ਜਾਣਾ ਜਵਾਨਾਂ ਦਾ ਕੰਮ ਨਹੀਂ ਤੇ ਖੇਤ ਵਿੱਚੋਂ ਨੱਸ ਜਾਣਾ ਕਾਇਰਾਂ ਦਾ ਕੰਮ ਹੈ। “ਐ ਸਾਡੇ ਨਾਲ ਲੜਨ ਆਏ ਭਰਾਓ! ਜਿੱਕਣ ਤੁਹਾਡੇ ਪਾਸ ਸਾਮਾਨ ਹੈ, ਜਿੱਕਣ ਤੁਹਾਡੇ ਸਰਕਾਰ ਹੌਸਲੇ ਵਧਾਂਦੀ ਹੈ, ਜੇ ਕਦੀ ਸਾਡੇ ਮੁਲਕ ਪਾਸ ਇੰਜ ਸਮਾਨ ਹੋਵੇ ਅਤੇ ਸਾਡੇ ਹੌਸਲੇ ਵਧਾਣ ਵਾਲੇ ਇੰਜ ਕੋਈ ਹੋਣ, ਤਦ ਅਸੀਂ ਲੜਾਈ ਤੋਂ ਕਦੇ ਦਿਲ ਨਾ ਚੁਰਾਈਏ। ਹਾਇ ਅਫਸੋਸ! ਇਸ ਵੇਲੇ ਸਾਡਾ ਕੋਈ ਮਹਾਰਾਜਾ ਹੁੰਦਾ ਤਦ ਅਸੀਂ ਅੰਗਰੇਜ਼ਾਂ ਨੂੰ ਆਪਣੇ ਸਿੰਘ ਨਾਮ ਦਾ ਸਿੱਟਾ ਵਿਖਾਂਦੇ। ਪ੍ਰੰਤੂ ਕੀ ਕੀਤਾ ਜਾਏ ਤਿੰਨ ਤਿੰਨ ਦਿਨ ਦੇ ਭੁੱਖੇ ਤੇ ਬੇ ਮਾਲਕ ਹਾਂ, ਤਦ ਵੀ ਜੰਗ ਲਈ ਤਜਾਰ ਹਾਂ। ਆਓ, ਦੀਨ ਧਰਮ ਦੀ ਲੜਾਈ ਹੈ ਲੜੋ: ‘ਮਰੇ ਮੁਕਤ, ਜੀਏ ਭੁਗਤ’ ਲਵਾਂਗੇ, ਲੜਨੇ ਵਾਲੇ ਦੇ ਦੋਨਾਂ ਹੱਥਾਂ ਵਿੱਚ ਲੱਭੂ ਹਨ।”

ਸਿੱਖਾਂ ਦੀਆਂ ਇਸ ਤਰ੍ਹਾਂ ਦੀਆਂ ਗੱਲਾਂ ਸੁਣ ਡਰਾਕਲ ਤਾਂ ਬੁਰਾ ਮੰਨਦੇ ਸੀ, ਕਿੰਤੂ ਹੌਸਲੇ ਵਾਲੇ ਅੰਗਰੇਜ਼ ਬੁਸ਼ ਹੁੰਦੇ ਸਨ। ਇਸ ਜੰਗ ਤੋਂ ਅੰਗਰੇਜ਼ ਅਜਿਹੇ ਡਰੇ ਕਿ ਕੀ ਕਿਹਾ ਜਾਏ? ਜਿਸ ਵਿਲੀਅਮ ਹੀਓਲਾਕ ਨੇ ਵਾਟਰਲੂ ਦੇ ਮੈਦਾਨ ਵਿੱਚ ਦੁਨੀਆਂ ਭਰ ਦੇ ਚੋਣਵੇਂ ਬਹਾਦਰ ਨਿਪੋਲੀਅਨ ਬੋਨਾਪਾਰਟ ਨੂੰ ਸ਼ਕਸਤ ਦਿੱਤੀ ਸੀ; ਜਦ ਉਹਦਾ ਵੀ ਹੌਸਲਾ ਟੁੱਟ ਗਿਆ, ਤਦ ਬਾਕੀਆਂ ਦਾ ਕੀ ਕਹਿਣਾ ਹੈ? ਹੀਓਲਾਕ ਨੂੰ ਹੁਕਮ ਹੋਇਆ ਕਿ ਤੁਸੀਂ ਕਮਾਨੀਅਰ ਹੋ ਕੇ ਸਿੱਖਾਂ ਤੇ ਹਮਲਾ ਕਰੋ ਤਦ ਓਸ ਨੇ ਹਾਂ ਨਹੀਂ ਕੀਤੀ ਕਿਉਂਕਿ ਓਹਨਾਂ ਨੂੰ ਸਿੱਖ ਲੜਾਈ ਦੇ ਮੈਦਾਨ ਵਿੱਚ ਸਚਮੁਚ ਸ਼ੇਰ ਵਿਖਾਈ ਦੇਂਦੇ ਸਨ। ਅੰਤ ਨੂੰ ਜਦ ਹੋਰ ਕਿਸੇ ਅਫਸਰ ਨੇ ਹਮਲਾ ਕਰਨ ਲਈ ਹਾਂ ਨਾ ਕੀਤੀ ਤਦ ਤਾਨਿਆਂ ਤੋਂ ਤੰਗ ਆ ਕੇ ਇਸੇ ਹੀਓਲਾਕ ਨੇ ਬੀੜਾ ਚੁੱਕਿਆ। ਤਦ ਵੀ ਜਨਰਲ ਗਫ਼ ਨੇ ਕਿਹਾ ਕਿ ਵੇਖ ਕੇ ਹਮਲਾ ਕਰਨਾ ਐਵੇਂ ਅੰਗਰੇਜ਼ਾਂ ਦਾ ਖੂਨ ਨਾ ਵੀਟਣਾ।

੪ ਨਵੰਬਰ ਨੂੰ ਪਲਟਣਾਂ ਤੇ ਤਿੰਨ ਰਜਮੰਟਾਂ ਲੈ ਕੇ ਸਿੱਖਾਂ ਤੇ ਅਚਨਚੇਤ ਬਿਜਲੀ ਵਾਂਗ ਜਾ ਪਿਆ। ਇਸ ਵੇਲੇ ਸਿੱਖ ਫੌਜ ਲੜਾਈ ਲਈ ਤਜਾਰ ਨਹੀਂ ਸੀ, ਕਿੰਤੂ ਉਹਨਾਂ ਤਦ ਵੀ ਝਟ ਪਟ ਫੌਜ ਦਾ ਕਿਲ੍ਹਾ ਬਨਾ ਕੇ ਵੈਰੀ ਦੇ ਹਮਲੇ ਨੂੰ ਬੜੀ ਹਿੰਮਤ ਨਾਲ ਰੋਕਿਆ, ਜਿਸ ਨੂੰ ਵੇਖ ਕੇ ਅੰਗਰੇਜ਼ ਦੰਗ ਰਹਿ ਗਏ। ਬਹੁਤ ਸਾਰੇ ਅੰਗਰੇਜ਼ ਮੈਦਾਨ ਵਿੱਚ ਲੇਟ ਗਏ। ਮਰਦਾ ਕੀ ਨਾ ਕਰਦਾ? ਹੀਓਲਾਕ ਨੇ ਇੱਕ ਨਵੇਂ ਢੰਗ ਦੀ ਲੜਾਈ ਲੜ ਕੇ ਇਸੇ ਕਿਲ੍ਹੇ ਨੂੰ ਤੋੜਨ ਵਿੱਚ ਭਾਵੇਂ ਕਾਮਯਾਬੀ ਹਾਸਲ ਕਰ ਲਈ। ਕਿੰਤੂ ਸਿੱਖਾਂ ਨੇ ਕਿਲ੍ਹੇ ਦੇ ਟੁੱਟਣ ਦਾ ਗੁੱਸਾ ਕਰ ਕੇ ਇਸ ਤਰ੍ਹਾਂ ਜਾਨ ਹੂਲਵਾਂ ਹੱਲਾ ਕੀਤਾ ਕਿ ਜਨਰਲ ਹੀਓਲਾਕ ਜੋ ਆਪਣੀ ਬਹਾਦਰ ਅੰਗਰੇਜ਼ੀ ਫੌਜ ਨਾਲ ਲਈ ਮਾਰੋ ਮਾਰ ਕਰਦਾ ਚਲਾ ਆ ਰਿਹਾ ਸੀ, ਆਪਣੇ ਭਾਈ ਬੰਦ ਫੌਜ ਸਮੇਤ ਓਸੇ ਰੰਗੀਲੀ ਧਰਤੀ ਤੇ ਸਦਾ ਲਈ ਸੌਂ ਗਿਆ, ਫਿਰ ਨਾ ਉੱਠਿਆ। ਕਈ ਸੌਂ ਅੰਗਰੇਜ਼ਾਂ ਦੇ ਨਾਲ ਬਹਿਸਤਾਂ ਨੂੰ ਚਲਾ ਗਿਆ। ਬ੍ਰਿਟਿਸ਼ ਫੌਜ ਆਪਣੇ ਸਪਾਹਸਾਲਾਰ ਨੂੰ ਅਕਾਰਨ ਹਮਲਾ ਕਰਨ ਦਾ ਦੋਸ਼ ਲਾਂਦੀ ਬਹੁਤ ਛੇਤੀ ਸਰਪਟ ਪਿਛੇ ਢੌੜ ਆਈ। ਸੌ ਹੀਓਲਾਕ ਸਾਹਿਬ ਦੀ ਬਲੀ ਲੈ ਕੇ ਰਾਮਨਗਰ ਦਾ ਜੰਗ ਤਾਂ ਮੁੱਕ ਗਿਆ, ਕਿੰਤੂ ਲਾਰਡ ਗਫ਼ ਬਹੁਤ ਪਛਤਾਇਆ। ਜੋ ਬਹੁਤ ਸਾਰੇ ਅੰਗਰੇਜ਼ ਸਿੱਖਾਂ ਦੀ ਕੈਦ ਵਿੱਚ ਆ ਗਏ, ਰਾਜਾ ਸ਼ੇਰ ਸਿੰਘ ਨੇ ਉਹਨਾਂ ਨੂੰ ਬਹੁਤ ਚੰਗਾ ਖਾਣਾ ਖੂਆ ਕੇ ਬੜੀ ਹਿਫਾਜ਼ਤ ਨਾਲ ਅੰਗਰੇਜ਼ੀ ਕੈਪ ਵਿੱਚ ਭੇਜ ਦਿੱਤਾ। ਇਸ ਬਹਾਦਰੀ ਦੀ ਸਖਾਵਤ ਤੇ ਅੰਗਰੇਜ਼ ਸ਼ੇਰ ਸਿੰਘ ਦੀ ਪ੍ਰਸੰਸਾ ਕਰਨ ਲਗੇ।

ਲਾਰਡ ਗਫ਼ ਨੇ ਇੱਥੋਂ ਤਿੰਨ ਮੀਲ ਪਿਛੇ ਹਟ ਕੇ ਡੇਰਾ ਕੀਤਾ ਤੇ ਸਾਰੀਆਂ ਤੋਪਾਂ ਆਦਿਕ ਇਕੱਠੀਆਂ ਕਰਨ ਲਗਾ।

ਅਜੇ ਸਰਦਾਰ ਚਤਰ ਸਿੰਘ ਆਪਣੇ ਲੜਕੇ ਨੂੰ ਨਹੀਂ ਮਿਲਿਆ ਸੀ, ਕਿ ਉਸ ਨੇ ਦੋਸਤ ਮੁਹੰਮਦ ਖਾਂ ਕਾਬਲ ਵਾਲੇ ਤੇ ਉਹਦੇ ਤਿੰਨ ਲੜਕੇ ਤੇ ੮੦੦੦ ਸਪਾਹੀ ਸਮੇਤ ਪਿਸ਼ਾਵਰ ਤੇ ਅਟਕ ਦੇ ਕਿਲ੍ਹੇ ਤੇ ਹਮਲਾ ਕਰ ਕੇ ਹਰਬਟ ਸਾਹਿਬ ਤੇ ਲੋਈ ਸਾਹਿਬ ਨੂੰ ਕੈਦ ਕਰ ਕੇ ਇਹਨਾਂ ਦਾ ਕਬਜ਼ਾ ਕਰਾ ਦਿੱਤਾ।

ਇਧਰ ਹੁਣ ਜਦ ਲਾਰਡ ਗਫ ਪਾਸ ਵਡੀਆਂ ਵਡੀਆਂ ਤੋਪਾਂ ਤੇ ਅੰਗਰੇਜ਼ੀ ਫੌਜ ਆ ਪੁੱਜੀ ਤਦ ਇਸ ਨੇ ਇੱਕ ਤਾਂ ਸਿੱਖਾਂ ਤੇ ਧੋਖਾ ਦੇ ਕੇ ਦੋਹਾਂ ਪਾਸਿਆਂ ਤੋਂ ਹਮਲਾ ਕਰਨ ਦੀ ਤਜਾਰੀ ਕੀਤੀ। ਦੂਜੇ ਕਈ ਇੱਕ ਬਹਾਦਰ ਅਫਸਰਾਂ ਨੂੰ ਪਿਛੇ ਜਾਣ ਲਈ ਨੀਯਤ ਕੀਤਾ ਤੇ ਸਾਹਮਣਿਓਂ ਆਪ ਹਮਲਾ ਕਰਨ ਦੀ ਨੀਯਤ ਕੀਤੀ। ਜਨਰਲ ਥੇਕਵਲ ਨੂੰ ਦੋ ਹਜ਼ਾਰ ਸਵਾਰ ਤੇ ੧੬ ਤੋਪਾਂ ਨਾਲ ਦਰਯਾਏ ਚਨਾਬ ਲੰਘਣ ਦਾ ਹੁਕਮ ਦਿੱਤਾ ਤਾਂ ਜੋ ਉਹ ਸਿੱਖਾਂ ਤੇ ਪਿੱਛੋਂ ਹਮਲਾ ਕਰੇ। ਦੂਜੀ ਅਯੋਗ ਕਾਰਵਾਈ ਇਹ ਕੀਤੀ ਕਿ ਸਿੱਖਾਂ ਦੀ ਫੌਜ ਵਿੱਚ ਜੋ ਤਿੰਨ ਹਜ਼ਾਰ ਪੂਰਬੀਏ ਸਨ, ਆਪਣੇ ਪੂਰਬੀਏ ਭੇਜ ਕੇ ਉਹਨਾਂ ਨੂੰ ਲਾਲਚ ਦੇ ਕੇ ਲੜਾਈ ਦੇ ਵੇਲੇ ਸਿੱਖਾਂ ਨੂੰ ਪਿੱਛਾ ਕਰਾ ਦੇਣ ਦਾ ਇਕਰਾਰ ਲਿਆ।

੨ ਦਸੰਬਰ ਨੂੰ ਰਾਤ ਦੇ ਵੇਲੇ ਚੁੱਪ ਚਾਪ ਬਿਨਾ ਵਾਜਾ ਵਜਾਏ ਜਦ ਥੇਕਵਲ ਸਾਹਿਬ ਫੌਜ ਲਿਆ ਕੇ ਦਰਯਾ ਚਨਾਬ ਤੋਂ ਲੰਘਿਆ, ਤਦ ਸ੍ਰੂਦਾਰ ਸ਼ੇਰ ਸਿੰਘ ਵੀ ਇਨ੍ਹਾਂ ਅੰਗੇਜ਼ਾਂ ਦੀ ਚਾਲ ਨੂੰ ਤਾੜ ਗਿਆ। ਇਸ ਨੇ ਰਾਮ ਸਿੰਘ ਦੇ ਮਾਤੈਹਤ ਥੋੜ੍ਹੀ ਜਹੀ ਫੌਜ ਛੱਡ ਕੇ ਉਹਨੂੰ ਗਫ ਸਾਹਿਬ ਦੇ ਸਾਹਮਣੇ ਡਟੇ ਰਹਿਣ ਦਾ ਕਹਿ ਕੇ ਆਪ ਚੁੱਪ ਚਾਪ ਫੌਜ ਲੈ ਕੇ ਥੇਕਵਲ ਸਾਹਿਬ ਦੇ ਮੁਕਾਬਲੇ ਲਈ ਸਾਹਮਣੇ ਚਲਾ ਗਿਆ। ਕਿੰਤੂ ਲਾਰਡ ਗਫ ਦੀ ਤਜਵੀਜ਼ ਨੂੰ ਤੋੜਨ ਵਾਲੀ ਸ਼ੇਰ ਸਿੰਘ ਦੀ ਖ਼ਬਰ ਇੱਕ ਸਵਾਰ ਦੀ ਰਾਹੀਂ ਜਨਰਲ ਗਫ ਨੂੰ ਮਾਲੂਮ ਹੋ ਗਈ, ਕਿਉਂਕਿ ਇਸ ਤਰ੍ਹਾਂ ਖ਼ਬਰਾਂ ਦੇਣ ਵਾਸਤੇ ਤੇਜ ਸਿੰਘ ਨੇ ਆਪਣੇ ਸਵਾਰ ਜਾਸੂਸ ਬਣਾ ਕੇ ਸ਼ੇਰ ਸਿੰਘ ਦੀ ਫੌਜ ਵਿੱਚ ਰਖਾਏ ਹੋਏ ਸਨ। ਥੇਕਵਲ ਸਾਹਿਬ ਨੇ ਲਿਖਿਆ ਹੈ ਕਿ ਕੱਲ੍ਹੁ ਸ਼ੇਰ ਸਿੰਘ ਦੀ ਫੌਜ ਦਾ ਇੱਕ ਸਵਾਰ ਮੈਨੂੰ ਮਿਲਿਆ, ਜਿਸ ਨੇ ਕੁਝ ਹਾਲ ਦਸਿਆ, ਜਿਸ ਤੋਂ ਹੁਸ਼ਿਆਰ ਹੋ ਗਿਆ, ਬਲਕਿ ਉਸ (ਆਪਣੀ ਕੱਮ ਦੇ ਸ਼ਤਰੂ) ਨੇ ਮੈਨੂੰ ਇਹ ਵੀ ਕਿਹਾ ਕਿ ਕਲ ਦੋ ਵਜੇ ਦੇ ਕਰੀਬ ਸਿੱਖ ਅੰਗਰੇਜ਼ੀ ਫੌਜ ਤੇ ਖੱਬੇ ਪਾਸਿਓਂ ਹੱਲਾ ਕਰਨਗੇ। ਇਹ ਖ਼ਬਰ ਸੁਣ ਕੇ ਅਸਾਂ ਆਪਣਾ ਚੰਗੀ ਤਰ੍ਹਾਂ ਬੰਦੋਬਸਤ ਕਰ ਲਿਆ। ਕਿੰਤੂ ਤਦ ਵੀ ਇਹ ਸੋਚਿਆ ਕਿ ਵੈਰੀ ਦਾ ਹੱਲਾ ਰੋਕਣਾ ਮੁਸ਼ਕਲ ਹੈ। ਇਸ ਕਰ ਕੇ ਆਪ ਹਮਲਾ ਕਰ ਦੇਣਾ ਉਚਿਤ ਹੈ। ਇਹ ਕੁੱਲ ਹਾਲ ਲਾਰਡ ਗਫ ਨੂੰ ਲਿਖਿਆ। ਉਹਨਾਂ ਨੇ ਜਵਾਬ ਦਿੱਤਾ ਕਿ ਗੋਡਵੀ ਸਾਹਿਬ ਤੁਹਾਡੀ ਮਦਦ ਦੇ ਵਾਸਤੇ ਬਰਗੇਡ ਲੈ ਕੇ ਆਉਂਦੇ ਹਨ। ਉਹਨਾਂ ਦੇ ਪੁੱਜੇ ਤੋਂ ਬਿਨਾਂ ਤੁਸਾਂ ਸਿੱਖਾਂ ਨਾਲ ਲੜਾਈ ਨਾ ਕਰਨਾ। ਗੋਡਵੀ ਸਾਹਿਬ ਦੇ ਪਿੱਛੇ ਪਿੱਛੇ ਸਰ ਵਾਲਰ ਸਾਹਿਬ ਨੂੰ ਰਸਾਲਾ ਦੇ ਕੇ ਭੇਜਿਆ। ਸੋ ਸ਼ੇਰ ਸਿੰਘ ਵੀ ਅਜੇਹੇ ਮੌਕੇ ਤੋਂ ਕਦ ਖੁੰਝਣ ਵਾਲਾ ਸੀ? ਉਸ ਨੇ ਥੇਕਵਲ ਸਾਹਿਬ ਪਰ ਧਾਵ ਕਰ ਦਿੱਤਾ। ਥੇਕਵਲ ਸਾਹਿਬ ਨੇ ਸਮਝਿਆ ਕਿ ਜੇ ਇੱਕ ਜਗ੍ਹਾ ਤੇ ਹੋ ਕੇ ਜੰਗ ਕੀਤਾ ਤਦ ਬਹੁਤ ਨੁਕਸਾਨ ਹੋਵੇਗਾ। ਇਸ ਕਰ ਕੇ ਜਿਸ ਪਾਸੇ ਗੋਡਵੀ ਸਾਹਿਬ ਆ ਰਿਹਾ ਸੀ, ਉਧਰ ਬੜੀ ਤੇਜ਼ੀ ਨਾਲ ਕਦਮ ਉਠਾਇਆ। ਇਨੇ ਨੂੰ ਸ੍ਰੂ: ਸ਼ੇਰ ਸਿੰਘ ਨੇ ਥੇਕਵਲ ਸਾਹਿਬ ਨੂੰ ਸਾਹਦੌਲਾ ਪੁਰ ਦੇ ਪਾਸ ਜਾ ਘੋਰਿਆ। ਅੰਗਰੇਜ਼ੀ ਫੌਜ ਤੇ ਧੜਾ ਧੜ ਗੋਲਾਬਾਰੀ ਸ਼ੁਰੂ ਹੋ ਗਈ। ਥੇਕਵਲ ਸਾਹਿਬ ਦੀ ਨਜ਼ਰ ਇੱਕ ਕਮਾਦ ਦੇ ਖੇਤ ਤੇ ਪਈ। ਇਸ ਨੇ ਉਸ ਦੀ ਉਟ ਲੈਣੀ ਚਾਹੀ, ਜਿਸ ਤੇ ਖਾਲਸੇ ਨੇ ਲਲਕਾਰ ਕੇ ਕਿਹਾ ਕਿ ਫਰੰਗੀ ਨੱਠੇ ਜਾਂਦੇ ਹਨ। ਹਮਲਾ ਕਰ ਕੇ ਅੰਗਰੇਜ਼ਾਂ ਤੇ ਜਾ ਪਏ। ੨ ਵਜੇ ਦਿਨ ਦੇ ਸ਼ੁਰੂ ਹੋ ਕੇ ਨੌ ਬਜੇ ਰਾਤ ਤਕ ਦੋਨਾਂ ਪਾਸਿਆਂ ਦੇ ਬਹਾਦਰ ਖੂਬ ਜਾਨਾਂ ਤੋੜ ਕੇ ਲੜਦੇ ਰਹੇ। ਹਨੇਰਾ ਪੈ ਜਾਣ ਤੇ ਦੋਹਾਂ ਧਿਰਾਂ ਨੇ ਲੜਾਈ ਬੰਦ ਕਰ ਦਿੱਤੀ। ਥੇਕਵਲ ਸਾਹਿਬ ਨੇ ਫਿਰ ਉਸੇ ਪਾਸੇ ਕਦਮ ਉਠਾਇਆ, ਜਿਧਰੋਂ ਗੋਡਵੀ ਸਾਹਿਬ ਆ ਰਿਹਾ ਸੀ। ਸ੍ਰੂ: ਸ਼ੇਰ ਸਿੰਘ ਨੇ ਨੱਸਦੇ ਦੇ ਪਿੱਛੇ ਜਾਣਾ ਉਚਿਤ ਨਾ ਜਾਣ ਕੇ ਆਪਣੇ ਰਹਿਣ ਵਾਸਤੇ ਛਾਉਣੀ ਲਈ ਇੱਕ ਜਗ੍ਹਾ ਵੇਖੀ ਹੋਈ ਸੀ, ਸੋ ਫੌਜ ਲੈ ਕੇ ਉੱਥੇ ਅੱਪੜ ਗਿਆ।

ਇਸ ਅਸਦੁਲਾ ਪੁਰ (ਸ਼ਾਹਦੌਲਾਪੁਰ) ਦੀ ਲੜਾਈ ਵਿੱਚ ਅੰਗਰੇਜ਼ੀ ਫੌਜ ਦਾ ਨੁਕਸਾਨ ਕਾਢੀ ਹੋਇਆ। ਇਹ ਜਾਣਦੇ ਹੋਏ ਵੀ ਫੌਜ ਦਾ ਹੌਸਲਾ ਵਧਾਣ ਵਾਸਤੇ ਉਸ ਨੇ ਦੂਜੇ ਦਿਨ ਫਤੇਹ ਦੀ ਖੁਸ਼ੀ

ਵਿੱਚ ਤੋਪਾਂ ਦੀ ਸ਼ਲਕ ਕਰਾਈ ਤੇ ਇੱਕ ਇਸਤਿਹਾਰ ਛੱਡ ਦਿੱਤਾ। ਇਸ ਕਾਰਵਾਈ ਤੇ ਕਲਕੱਤਾ ਰੀਵੀਊ ਅਤੇ ਮਾਰਸਬੈਨ ਸਾਹਿਬ ਦੇ ਇਤਹਾਸ ਵਿੱਚ ਬੜੇ ਵਿਸਥਾਰ ਨਾਲ ਹਾਲ ਲਿਖਿਆ ਹੈ। ਇਸ ਸ਼ਾਹਦੌਲਾ ਦੀ ਲੜਾਈ ਤੋਂ ਸਰਦਾਰ ਸ਼ੇਰ ਸਿੰਘ ਨੇ ਲਾਭ ਉਠਾਇਆ, ਕਿਉਂਕਿ ਉਹ ਅੰਗਰੇਜ਼ਾਂ ਦੇ ਬਣਾਏ ਹੋਏ ਪ੍ਰੋਗਰਾਮ ਨੂੰ ਤੋੜ ਕੇ ਆਪਣੇ ਨਿਸਚਤ ਅਸਥਾਨ ਤੇ ਅੱਪੜ ਗਿਆ। ਜੇ ਕਦੀ ਇਸਤਿਹਾਰ ਦੀ ਲਿਖਤ ਅਨੁਸਾਰ ਜਨਰਲ ਗਫ਼ ਦੀ ਫਤਹ ਹੋਈ ਸੀ, ਤਦ ਸ਼ਾਹਦੌਲਾ ਦੇ ਜੰਗ ਦੇ ਪਿੱਛੋਂ 40 ਦਿਨ ਤਕ ਲਸੂੜੀ ਦੇ ਪਾਸ ਕਿਉਂ ਪਿਆ ਰਹਿੰਦਾ ਅਤੇ ਸਿੱਖਾਂ ਤੇ ਹਮਲਾ ਕਿਉਂ ਨਾ ਕਰਨ ਦੀ ਹਿੰਮਤ ਪਈ?

ਇਧਰ ਸ੍ਰੁ: ਸ਼ੇਰ ਸਿੰਘ ਨੇ ਅਜੇਹੇ ਅਸਥਾਨ ਤੇ ਆਪਣੀ ਛਾਉਣੀ ਬਣਾ ਲਈ, ਜਿੱਥੇ ਵੈਰੀ ਨੂੰ ਕਿਸੇ ਤਰ੍ਹਾਂ ਵੀ ਕਾਮਯਾਬੀ ਨਾ ਹੋ ਸਕੇ, ਅਤੇ ਵਿਚਾਰ ਕਰਨ ਤੋਂ ਪਤਾ ਲਗਦਾ ਹੈ ਕਿ ਸਰਦਾਰ ਸ਼ੇਰ ਸਿੰਘ ਲੜਾਈ ਕਰਨ ਦੇ ਕੰਮ ਵਿੱਚ ਬੜੀ ਹੀ ਯੋਗਤਾ ਰੱਖਦਾ ਸੀ। ਇਹ ਉਸ ਨੇ ਇੱਕ ਅਜਿਹਾ ਉਧਰ ਮੌਕਾ ਢੂਢਿਆ ਕਿ ਜਿਸ ਦੇ ਖੱਬੇ ਹੱਥ ਇੱਕ ਨਿੱਕੀ ਜਿਹੀ ਪਹਾੜੀ ਸੀ, ਜਿਸ ਵਿੱਚੋਂ ਇੱਕ ਡੂੰਘਾ ਨਾਲਾ ਚੱਲ ਰਿਹਾ ਸੀ। ਪਿੱਛੇ ਦਰਯਾਏ ਜਿਹਲਮ ਬੜੀ ਤੇਜ਼ੀ ਨਾਲ ਵਗ ਰਿਹਾ ਸੀ। ਸਾਹਮਣੇ ਇੱਕ ਨਿੱਕਾ ਜਿਹਾ ਜੰਗਲ ਸੀ, ਜਿਸ ਦੇ ਵਿੱਚੋਂ ਦੀ ਵੈਰੀ ਨੂੰ ਰਾਹ ਦਾ ਪਤਾ ਵੀ ਨਾ ਲਗ ਸਕੇ, ਸੱਜੇ ਹੱਥ ਮੌਂਗ ਰਸੂਲ ਆਦਿਕ ਪਿੰਡ ਸਨ। ਇਹ ਜਗ੍ਹਾ ਇੱਕ ਕੁਦਰਤੀ ਕਿਲ੍ਹਾ ਸੀ ਤੇ ਖਾਸ ਮੌਰਚਾ ਛਾਵਣੀ ਤੋਂ ਤਿੰਨ ਮੀਲ ਦੀ ਵਿੱਥ ਤੇ ਚੇਲੀਆਂ ਵਾਲੇ ਕੀਤਾ। ਇਨ੍ਹਾਂ ਕਾਰਨਾਂ ਕਰ ਕੇ ਸਿੱਖਾਂ ਦੀ ਫੌਜ ਦਾ ਹਾਲ ਕਾਫ਼ੀ ਚਿਰ ਤਕ ਅੰਗਰੇਜ਼ਾਂ ਦੀ ਸਮਝ ਵਿੱਚ ਨਾ ਆਇਆ।

ਹੁਣ ਮੌਂਗ ਰਸੂਲ ਦੇ ਨੇੜੇ ਪਿੰਡ ਢੇਰੀ; ਜਿੱਥੇ ਸ਼ੇਰ ਸਿੰਘ ਦੀ ਫੌਜ ਉੱਤਰੀ ਹੋਈ ਸੀ, ਅੰਗਰੇਜ਼ੀ ਫੌਜ ਮੁਕਾਬਲੇ ਲਈ ਤਜਾਰ ਹੋਈ। ੧੩ ਦਸੰਬਰ ੧੮੪੮ ਤੇ ੧੨ ਜਨਵਰੀ ੧੮੪੯ ਤਕ ਫੌਜ ਪਈ ਰਹੀ ਅਤੇ ਨਿਤ ਪ੍ਰਤਿ ਨਿੱਕੇ ਜਿਹੇ ਟਾਕਰੇ ਹੁੰਦੇ ਰਹੇ, ਜਿਨ੍ਹਾਂ ਵਿੱਚ ਬਹੁਤਾ ਨੁਕਸਾਨ ਅੰਗਰੇਜ਼ੀ ਫੌਜ ਦਾ ਹੀ ਹੁੰਦਾ ਰਿਹਾ। ਅੰਤ ਨੂੰ ੧੨ ਜਨਵਰੀ ਵਾਲੇ ਦਿਨ ਜੰਗੀ ਲਾਟ ਫੌਜ ਸਮੇਤ ਪਿੰਡ ਢੇਰੀ ਤੇ ਪੁੱਜਾ। ੧੩ ਜਨਵਰੀ ਨੂੰ ਲਾਰਡ ਗਫ਼ ਨੇ ਸਿੱਖ ਫੌਜ ਦੇ ਪਿੱਛੇ ਦੀ ਰਾਹ ਰੋਕ ਕੇ ਆਪ ਅੰਗਰੇਜ਼ੀ ਫੌਜ ਨੂੰ ਅਗੋਂ ਦੀ ਵਧਾ ਕੇ ਵਜ਼ਾ ਵਜ਼ਾਂਦਾ ਹੋਇਆ ਪੈਰ ਜਮਾਏ ਹੋਏ ਦੋ ਬਜੇ ਦਿਨ ਦੇ ਚੇਲੀਆਂ ਵਾਲੇ ਸਿੱਖਾਂ ਦੀ ਫੌਜ ਤੇ ਜਾ ਹਮਲਾ ਕੀਤਾ। ਜੰਗ ਦੇ ਕੰਮਾਂ ਦੇ ਜਾਣੂੰ ਰਾਜਾ ਸ਼ੇਰ ਸਿੰਘ ਨੇ ਦੁਸ਼ਮਣ ਦੀ ਫੌਜ ਨੂੰ ਸਿਰ ਤੇ ਆਇਆ ਵੇਖ ਸਾਹਮਣੇ ਤੋਂ ਤੋਪਾਂ ਦੇ ਮੂੰਹ ਖੋਲ ਦਿਤੇ ਅਤੇ ਆਪ ਸੱਜੇ ਹੱਥਾਂ ਆ ਕੇ ਅਚਣਚੇਤ ਅੰਗਰੇਜ਼ੀ ਫੌਜ ਦੀ ਛਾਵਨੀ ਤੇ ਹੱਲਾ ਕਰ ਦਿੱਤਾ, ਜਿਸ ਨੂੰ ਵੇਖ ਕੇ ਅੰਗਰੇਜ਼ ਹੈਰਾਨ ਤੇ ਪ੍ਰੇਸ਼ਾਨ ਰਹਿ ਗਏ।

ਲਾਰਡ ਗਫ਼ ਨੂੰ ਆਪ ਹੀ ਆਪਣਾ ਇਰਾਦਾ ਬਦਲ ਕੇ ਪਿੱਛੇ ਹਟਣਾ ਪਿਆ। ਉਸ ਵੇਲੇ ਅੰਗ੍ਰੇਜ਼ੀ ਫੌਜ ਘਬਰਾ ਕੇ ਇਸ ਤਰ੍ਹਾਂ ਪਿੱਛੇ ਨੱਠੀ ਕਿ ਆਪਣੇ ਹੀ ਤੋਪਖਾਨੇ ਤੇ ਜਾ ਪਈ, ਜਿਸ ਤੇ ਕਾਫ਼ੀ ਨੁਕਸਾਨ ਹੋਇਆ। ਸਿੱਖ ਵੀ ਉਹਨਾਂ ਦੇ ਪਿੱਛੇ ਪਿੱਛੇ ਚਲੇ ਆਏ ਅਤੇ ਤਲਵਾਰਾਂ ਧੂਹ ਕੇ ਅੰਗ੍ਰੇਜ਼ਾਂ ਤੇ ਜਾ ਪਏ। ਬਹੁਤ ਸਾਰੇ ਗੋਲੇ ਪਾਣ ਵਾਲਿਆਂ ਨੂੰ ਕਤਲ ਕਰ ਕੇ ਦੋ ਤੋਪਾਂ ਨੂੰ ਖਿਦੂ ਵਾਂਗ ਰੋੜ ਕੇ ਲੈ ਆਏ। ਸਿੱਖਾਂ ਦਾ ਇਸ ਤਰ੍ਹਾਂ ਜ਼ੋਰ ਵੇਖ ਕੇ ਅੰਗ੍ਰੇਜ਼ ਵੀ ਗੁੱਸੇ ਵਿੱਚ ਆ ਗਏ ਤੇ ਅੱਗ ਬਗੋਲਾ ਹੋ ਗਏ। ਭਾਵੇਂ ਸਿੱਖਾਂ ਦਾ ਇਹ ਪੁੰਮੰਡ ਤੋੜਨ ਵਾਸਤੇ ਬ੍ਰਿਟਿਸ਼ ਫੌਜ ਨੇ ਬੜੀ ਬਹਾਦਰੀ ਨਾਲ ਦੋ ਘੰਟੇ ਅੱਗ ਵਸਾਈ, ਕਿੰਤੁ ਦ੍ਰਿੜ ਸੰਕਲਪ ਸਿੱਖਾਂ ਨੂੰ ਖਿੰਡਾ ਨਾ ਸਕੇ, ਵਿਅਰਥ ਗੋਲਾ ਬਾਰੂਦ ਗਵਾਇਆ। ਹੁਣ ਕਮਾਂਡਰ ਇਨ ਚੀਫ਼ ਨੇ ਸਾਰੀ ਫੌਜ ਨੂੰ ਲੜਾਈ ਦੀ ਸੂਰਤ ਵਿੱਚ ਬਦਲ ਕੇ ਇੱਕ ਵਾਰ ਹਮਲਾ ਕਰਨ ਦਾ ਹੁਕਮ ਦਿੱਤਾ, ਜਿਸ ਤੋਂ ਅੰਗ੍ਰੇਜ਼ੀ ਤੋਪਾਂ ਨੇ ਸਿੱਖਾਂ ਤੇ ਮੀਂਹ ਦੀ ਤਰ੍ਹਾਂ ਗੋਲੇ ਵਸਾਣੇ ਸ਼ੁਰੂ ਕਰ ਦਿਤੇ। ਇਹ ਦਸ਼ਾ ਵੇਖ ਕੇ ਸਿੱਖਾਂ ਨੇ ਵੀ ਆਪਣੀਆਂ ਤੋਪਾਂ ਤੋਂ ਅਜੇਹੀ ਬਹਾਦਰੀ ਨਾਲ ਕੰਮ ਲਿਆ ਕਿ ਅੰਗ੍ਰੇਜ਼ਾਂ ਦੀ ਹੋਸ ਗੁੰਮ ਹੋ ਗਈ। ਸਿੱਖਾਂ ਦਾ ਕੋਈ ਨਿਸ਼ਾਨਾ ਖਾਲੀ ਨਾ ਗਿਆ। ਐਥੋਂ ਤਕ ਕਿ ਪਿਛੀ ਸਿੰਘ ਜਮਾਂਦਾਰ

ਰਾਹ ਵਿੱਚ ਆਬੀ ਗੋਲਾ ਮਾਰ ਕੇ ਪਿਛੇ ਮੁੜ ਆਇਆ। ਜਿਸ ਨੂੰ ਵੇਖ ਕੇ ਅੰਗਰੇਜ਼ ਮੂੰਹ ਵਿੱਚ ਉੱਗਲੀਆਂ ਪਾ ਕੇ ਰਹਿ ਗਏ ਤੇ ਉਹਨਾਂ ਦੀਆਂ ਅੱਖਾਂ ਦੇ ਸਾਹਮਣੇ ਹਨੇਰ ਘੁਪਘੇਰ ਹੋ ਗਿਆ। ਲੜਦੇ ਹੋਏ ਤਿੰਨ ਘੰਟੇ ਰਾਤ ਗੁਜ਼ਰ ਗਈ। ਅੰਗਰੇਜ਼ਾਂ ਦੀਆਂ ਥੋੜ੍ਹੀਆਂ ਤੋਪਾਂ ਹੀ ਤਖ਼ਤਾਂ ਤੇ ਰਹੀਆਂ ਸਨ, ਬਾਕੀ ਸਾਰੀਆਂ ਸਿੱਖਾਂ ਨੇ ਚੂਰ ਕਰ ਦਿੱਤੀਆਂ। ਅੰਤ ਨੂੰ ਤੰਗ ਪੈ ਕੇ ਲਾਰਡ ਗਫ਼ ਨੇ ਫੌਜ ਨੂੰ ਅੱਗੇ ਵਧਣ ਦਾ ਹੁਕਮ ਦਿੱਤਾ। ਤਦ ਬ੍ਰਾਂਡੀਅਰ ਜਨਰਲ ਕੌਨਸ ਤੇ ਕੈਮਲ ਸਾਹਿਬ ਦੀ ਪੈਦਲ ਫੌਜ ਦੋ ਥਾਂ ਤੇ ਹੋ ਕੇ ਇੱਕ ਹਿੱਸਾ ਕੈਮਲ ਸਾਹਿਬ ਦੇ, ਦੂਜਾ ਪੇਨੀਕੁਇਕ ਸਾਹਿਬ ਦੇ ਹੁਕਮ ਵਿੱਚ ਤੇ ਰਸਾਲਾ ਟਾਲਟਰ ਸਾਹਿਬ ਤੇ ਗਲੋਰਟ ਸਾਹਿਬ ਵਾਲਾ ਇਹ ਤਿੰਨੇ ਅੰਗਰੇਜ਼ ਜਿਨ੍ਹਾਂ ਨੇ ਚੀਨ ਫਤਹ ਕੀਤੀ ਸੀ, ਆਪਣੀ ਆਪਣੀ ਫੌਜ ਲੈ ਕੇ ਅੱਗੇ ਵਧੇ। ਲਾਟ ਸਾਹਿਬ ਦੇ ਹੁਕਮ ਨਾਲ ਇੱਕ ਹਾਬੀਆਂ ਵਾਲੀ ਬਾਤਰੀ ਨੇ ਵੀ ਅੱਗੇ ਵਧ ਕੇ ਇਨ੍ਹਾਂ ਤੋਂ ਕੰਮ ਲੈਣਾ ਸ਼ੁਰੂ ਕੀਤਾ। ਫਿਰ ਤਾਂ ਅੰਗਰੇਜ਼ਾਂ ਨੇ ਇਸ ਤਰ੍ਹਾਂ ਦਾ ਘੋਰ ਸੰਗਰਾਮ ਕੀਤਾ ਕਿ ਗੋਰਿਆਂ ਨੇ ਮਤਵਾਲੇ ਹੋ ਕੇ ਸਿੱਖਾਂ ਦੀਆਂ ਤੋਪਾਂ ਦੇ ਵਿੱਚ ਕਿੱਲ ਜਾ ਠੋਕੇ ਕਿੰਤੂ ਸਿੱਖ ਨਾ ਦੱਬੇ ਤੇ ਕਿੱਲ ਠੋਕਣ ਵਾਲੇ ਸਵਾਰਾਂ ਨੂੰ ਤਲਵਾਰ ਦੀ ਧਾਰ ਨਾਲ ਸਵਾ ਕੇ ਤੋਪਾਂ ਵਿੱਚੋਂ ਕਿੱਲ ਕੱਢ ਕੇ ਫਿਰ ਓਹਨਾਂ ਨਾਲ ਹੀ ਗੋਲਾਬਾਰੀ ਸ਼ੁਰੂ ਕਰ ਦਿੱਤੀ। ਇਸ ਲੜਾਈ ਵਿੱਚ ਕੈਮਲ ਸਾਹਿਬ ਫੱਟੜ ਹੋ ਗਏ, ਕਿੰਤੂ ਉਨ੍ਹਾਂ ਦੀ ਫੌਜ ਨੇ ਇਸ ਬਹਾਦਰੀ ਨਾਲ ਲੜਾਈ ਕੀਤੀ ਕਿ ਜੇਡੀਆਂ ਛੀ ਤੋਪਾਂ ਅੰਗਰੇਜ਼ਾਂ ਦੀਆਂ ਸਿੱਖਾਂ ਨੇ ਖੋਹੀਆਂ ਸਨ, ਓਹਨਾਂ ਵਿੱਚੋਂ ੨ ਤੋਪਾਂ ਇਨ੍ਹਾਂ ਨੇ ਵਾਪਸ ਲੈ ਆਂਦੀਆਂ। ਸਿੱਖਾਂ ਦੀ ਬਹਾਦਰੀ ਦਾ ਨਮੂਨਾ ਬੇਕਵਲ ਸਾਹਿਬ ਨੇ ਇੰਜ ਲਿਖਿਆ ਹੈ ਕਿ ਇੱਕ ਸਿੱਖ ਨੇ ਕੈਮਲ ਸਾਹਿਬ ਤੇ ਤਲਵਾਰ ਚਲਾਈ ਇੱਕ ਗੋਰੇ ਨੇ ਫੁਰਤੀ ਨਾਲ ਆਪਨੀ ਕ੍ਰਿਚ ਅੱਗੇ ਕਰ ਦਿੱਤੀ। ਸੋ ਸਿੱਖ ਦੀ ਤਲਵਾਰ ਕ੍ਰਿਚ ਨੂੰ ਕੱਟਦੀ ਤੇ ਕੈਮਲ ਸਾਹਿਬ ਦੇ ਮੌਢੇ ਤੋਂ ਲੋਹੇ ਦਾ ਜਾਲ ਦੂਹਰੀ ਚਮੜੇ ਦੀ ਦਵਾਲ ਪੇਟੀ ਸੀ, ਸਾਰਿਆਂ ਨੂੰ ਵਰਦੀ ਸਮੇਤ ਕੱਟਦੀ ਹੱਡੀਆਂ ਤੇ ਮਾਸ ਦੇ ਵਿੱਚ ਦੀ ਹੁੰਦੀ ਹੋਠ ਉੱਤਰ ਗਈ, ਜਿਸ ਤੋਂ ਕੈਮਲ ਸਾਹਿਬ ਦੋ ਟੁਕੜੇ ਹੋ ਕੇ ਧਰਤੀ ਤੇ ਡਿੱਗ ਪਿਆ। ਵੇਖਣ ਵਾਲੇ ਅੰਗਰੇਜ਼ ਇਸ ਸਿੱਖ ਦੀ ਦਲੇਰੀ, ਨਿਡੱਰਤਾ ਤੇ ਬਹਾਦਰੀ ਵੇਖ ਕੇ ਕਿ ਇਹ ਛੀ ਅੰਗਰੇਜ਼ਾਂ ਨੂੰ ਵੱਡ ਕੇ ਵਾਪਸ ਚਲਾ ਗਿਆ ਹੈ, ਦੰਗ ਰੈਹ ਗਏ। ਕੈਮਲ ਸਾਹਿਬ ਦੇ ਡਿੱਗਣ ਤੇ ਅੰਗਰੇਜ਼ੀ ਫੌਜ ਬੇਦਿਲ ਹੋ ਕੇ ਨੱਸਣ ਨੂੰ ਤਜਾਰ ਸੀ ਕਿ ਮੇਹਜ਼ਰ ਕੋਬਿਕ ਝੱਟ ਬਹੁਤ ਸਾਰੀ ਫੌਜ ਲੈ ਕੇ ਓਹਦੀ ਮਦਦ ਲਈ ਆ ਪੁਜਾ। ਬੜੀ ਤੇਜ਼ੀ ਤੇ ਬਹਾਦਰੀ ਨਾਲ ਅੱਗ ਵਸਾਂਦਾ ਹੋਇਆ ਸਿੱਖਾਂ ਤੇ ਜਾ ਪਿਆ, ਜਿਸ ਨੇ ਇੱਕ ਵਾਰ ਓਹ ਸਮਾਂ ਵਖਾਇਆ ਕਿ ਸਿੱਖ ‘ਵਾਹਿਗੁਰੂ ! ਵਾਹਿਗੁਰੂ !’ ਕੈਹ ਉੱਠੇ ਤੇ ਪਿੱਠ ਵਿਖਾਣ ਨੂੰ ਤਜਾਰ ਹੋ ਗਏ। ਕਿੰਤੂ ਇਨ੍ਹੇ ਨੂੰ ਰਾਜਾ ਸ਼ੇਰ ਸਿੰਘ ਆ ਪੁਜਾ ਤੇ ਉਸ ਨੇ ਤਲਵਾਰ ਨਾਲ ਹਮਲਾ ਕਰਨ ਦਾ ਹੁਕਮ ਦੇ ਦਿੱਤਾ, ਜਿਸ ਤੋਂ ਸਿੱਖ ਤਲਵਾਰਾਂ ਧੂਹ ਕੇ ਜਾ ਪਏ। ਅੰਗਰੇਜ਼ੀ ਫੌਜ ਟਾਕਰਾ ਨਾ ਕਰ ਸਕਣ ਕਰ ਕੇ ਅੱਗੇ ਨੱਸ ਪਈ। ਕੁਇਕ ਸਾਹਿਬ ਦਾ ਤਦ ਵੀ ਬਚਾਉ ਨਾ ਹੋਇਆ ਕਿਉਂਕਿ ਭਜਦੇ ਹੋਏ ਗੋਰਿਆਂ ਦਾ ਪਿੱਛਾ ਕਰ ਕੇ ਸਿੱਖਾਂ ਨੇ ਜ਼ਮੀਨ ਨੂੰ ਲਹੂ ਦੇ ਨਾਲ ਰੰਗ ਦਿੱਤਾ। ਜਿੱਥੇ ਦੇਸਵਾਸੀ ਭਰਾਵਾਂ ਦੇ ਖੂਨ ਵਿੱਚ ਕੈਮਲ ਸਾਹਿਬ ਜਹੋ ਅੰਗਰੇਜ਼ ਲੇਟੇ ਹੋਏ ਸਨ, ਪੱਨੀਕੋਇਕ ਸਾਹਿਬ ਵੀ ਅਜਿਹਾ ਲੇਟਿਆ ਕਿ ਫਿਰ ਨਾ ਉੱਠਿਆ। ਕੈਮਲ ਸਾਹਿਬ ਦੀ ਫੌਜ ਨੇ ਦੋ ਤੋਪਾਂ ਲੈ ਜਾਣ ਕਰ ਕੇ ਜੋ ਬਹਾਦਰੀ ਵਿਖਾਈ ਸੀ ਕੁਇਕ ਸਾਹਿਬ ਦੇ ਨੱਸਣ ਨੇ ਉੱਥੇ ਬਹਾਦਰੀ ਨੂੰ ਕਲੰਕ ਦਾ ਟਿੱਕਾ ਲਾ ਦਿੱਤਾ। ਸਿੱਖ ਇਹ ਤੋਪਾਂ ਫਿਰ ਵਾਪਸ ਲੈ ਆਏ। ਕੈਮਲ ਤੇ ਕੁਇਕ ਸਾਹਿਬ ਦੇ ਹਮਲਾ ਕਰਨ ਸਮੇਂ ਸਰ ਜਾਨ ਗਿਲਬਰਟ ਸਾਹਿਬ ਦੀ ਪੈਦਲ ਫੌਜ ਲਈ ਸੀ, ਦੋ ਹਿੱਸੇ ਹੋ ਕੇ ਸਿੱਖਾਂ ਦੇ ਮੌਰਚਿਆਂ ਤੇ ਹਮਲਾ ਕੀਤਾ। ਇੱਕ ਹਿੱਸਾ ਬ੍ਰਾਂਡੀਅਰ ਗੱਡਵੀ ਸਾਹਿਬ ਤੇ ਇੱਕ ਹੋਰ ਅੰਗਰੇਜ਼ ਅਫਸਰ ਦੇ ਸਾਥ ਸੀ। ਗੱਡਵੀ ਸਾਹਿਬ ਦੇ ਹਮਲੇ ਦੀ ਤਾਬ ਨਾ ਲਿਆ ਕੇ ਸਿੱਖ ਅੱਗੇ ਨੱਸ ਤਾਂ ਗਏ ਕਿੰਤੂ ਅੰਗਰੇਜ਼ੀ ਫੌਜ ਨੇ ਪਿੱਛਾ ਨਹੀਂ ਕੀਤਾ। ਆਪਣੇ ਬੇਸੂਮਾਰ ਫੱਟੜ ਤੇ ਮਰਨ ਵਾਲੇ ਫੌਜੀਆਂ ਨੂੰ ਸੰਭਾਲਣ ਵਿੱਚ ਲਗ ਗਏ। ਇਸ ਤਰ੍ਹਾਂ

ਇਨ੍ਹਾਂ ਨੂੰ ਰੋਕਿਆ ਵੇਖ ਕੇ ਸਿੱਖ ਇਸ ਜਵਾਂਮਰਦੀ ਨਾਲ ਮੁੜ ਆ ਪਏ ਕਿ ਬਿਟਸ਼ ਫੌਜ ਨੂੰ ਨੱਸਦਿਆਂ ਰਾਹ ਨਾ ਮਿਲਿਆ। ਕਿੰਤੁ ਇਨ੍ਹਾਂ ਸਥਰਾਂ ਦੇ ਸਥਰ ਹੋ ਧਰਤੀ ਤੇ ਲੇਟ ਜਾਣ ਤੋਂ ਮਗਰੋਂ ਕਪਤਾਨ ਡੇਨ ਸਾਹਿਬ ਤੋਪਾਂ ਤੇ ਫੌਜ ਲੈ ਕੇ ਸਹਾਇਤਾ ਲਈ ਆ ਗਿਆ। ਇਸ ਨੇ ਬੇਹੁਦ ਗੋਲਾਬਾਰੀ ਕੀਤੀ, ਜਿਸ ਨੂੰ ਨਾ ਸਹਾਰ ਸਕਣ ਦੇ ਕਾਰਨ ਸਿੱਖ ਹਰਨ ਹੋ ਗਏ। ਸਿੱਖਾਂ ਦੀਆਂ ਤਿੰਨ ਤੋਪਾਂ ਇਨ੍ਹਾਂ ਨੇ ਤੇ ਪੰਜ ਤੋਪਾਂ ਕਪਤਾਨ ਡੇਨ ਦੀ ਮੱਦਦ ਨਾਲ ਫਾਂਟ ਸਾਹਿਬ ਦੀ ਫੌਜ ਨੇ ਤੇ ਪੰਜ ਤੋਪਾਂ ਗਿਲਬਰਟ ਸਾਹਿਬ ਦੀ ਫੌਜ ਨੇ ਖੋਲਈਆਂ, ਕਿੰਤੁ ਇਨ੍ਹਾਂ ਤਿੰਨਾਂ ਹਿੱਸਿਆਂ ਦੀ ਇਹ ਬਾਹਦਰੀ ਥੋੜ੍ਹੇ ਚਿਰ ਵਿੱਚ ਹੀ ਮਿੱਟੀ ਵਿੱਚ ਮਿਲ ਗਈ, ਕਿਉਂਕਿ ਉਸ ਵੇਲੇ ਅੰਗਰੇਜ਼ੀ ਫੌਜ ਕਮਜ਼ੋਰ ਤੇ ਹੈਰਾਨੀ ਦਸ਼ਾ ਵਿੱਚ ਸੀ। ਅਜੇ ਸਿੱਖਾਂ ਦੀਆਂ ਤੋਪਾਂ ਥੋੜ੍ਹੀ ਦੂਰ ਤਕਣ ਹੀ ਗੋਰਿਆਂ ਨੇ ਧੂਹੀਆਂ ਸਨ ਕਿ ਇੰਨੇ ਨੂੰ ਸਰਦਾਰ ਰਾਮ ਸਿੰਘ ਸਿੱਖਾਂ ਦੀ ਫੌਜ ਦਾ ਇੱਕ ਦਸਤਾ ਲੈ ਕੇ ਜਾ ਪਿਆ। ਅੰਗਰੇਜ਼ੀ ਫੌਜ ਟਾਕਰੇ ਦੀ ਹਿੰਮਤ ਨਾ ਕਰ ਕੇ ਤੋਪਾਂ ਛੱਡ ਕੇ ਨੱਸ ਗਈ। ਸਿੱਖ ਆਪਣੀਆਂ ਤੋਪਾਂ ਸੁਖੈਨਤਾ ਨਾਲ ਘਸੀਟ ਲਿਆਏ। ਹੱਲਾ ਕਰ ਕੇ ਸਾਰਾ ਖਾਲਸਾ ਜਾ ਪਿਆ। ਇੰਨੀ ਜ਼ੋਰ ਦੀ ਅੱਗ ਵਸਾਈ ਕਿ ਅੰਗਰੇਜ਼ੀ ਫੌਜ ਦੇ ਸਥਰਾਂ ਦੇ ਸਥਰ ਲਾਹ ਸੁੱਟੇ। ਜਿਸ ਤਰ੍ਹਾਂ ਮਹਾਰਾਜਾ ਨੂੰ ਝੰਗ ਦੀ ਲੜਾਈ ਵਿੱਚ ਮਰਹੱਟਿਆਂ ਨੇ ਪਿਛੇ ਹੱਟ ਕੇ ਫਿਰ ਲੜਾਈ ਦੇ ਹੱਥ ਵਿਖਾਏ ਸਨ, ਇਸ ਤਰ੍ਹਾਂ ਸਿੱਖਾਂ ਦੇ ਅੱਗੇ ਫਵਾਂਟ ਸਾਹਿਬ ਦੀ ਫੌਜ ਨੱਸ ਟੁੰਗੀ। ਜਿਨ੍ਹਾਂ ਚਾਰ ਮੋਰਚਿਆਂ ਤੇ ਹਮਲਾ ਕਰ ਕੇ ਅੰਗਰੇਜ਼ੀ ਫੌਜ ਨੇ ਸਿੱਖਾਂ ਨੂੰ ਦੋ ਮੋਰਚਿਆਂ ਤੇ ਨੁਕਸਾਨ ਅਪਤਾਇਆ ਸੀ, ਓਸ ਤੋਂ ਚੌਣਾਂ ਨੁਕਸਾਨ ਸਿੱਖਾਂ ਨੇ ਹੋਰ ਮੋਰਚਿਆਂ ਤੇ ਹੱਲਾ ਕਰ ਕੇ ਅਪਤਾ ਦਿੱਤਾ। ਹੁਣ ਪੈਦਲ ਫੌਜ ਦੇ ਬਦਲੇ ਸਵਾਰ ਫੌਜ ਤੋਂ ਅੰਗਰੇਜ਼ਾਂ ਨੇ ਕੰਮ ਲੈਣਾ ਚਾਹਿਆ। ਜਨਰਲ ਜੋਜ਼ਫ ਤੇ ਥੇਕਵਲ ਸਾਹਿਬ ਦਾ ਹੁਕਮ ਸੁਣਦੇ ਹੀ ਅੰਗਰੇਜ਼ੀ ਫੌਜ ਸਿੱਖਾਂ ਤੇ ਜਾ ਪਈ। ਜੰਗੀ ਲਾਟ ਕਰਨੈਲ ਜਵਾਇੰਟ ਸਾਹਿਬ ਨੇ ਹੁਕਮ ਸੁਣਦੇ ਹੀ ਦੋ ਪਲਟਣਾਂ ਤੋਪਖਾਨੇ ਸਮੇਤ ਲੈ ਕੇ ਸਰਦਾਰ ਸੇਰ ਸਿੰਘ ਵਾਲੀ ਫੌਜ ਦੇ ਹਿੱਸੇ ਤੇ ਹੱਲਾ ਕੀਤਾ, ਜਿਨ੍ਹਾਂ ਵਿੱਚੋਂ ਇੱਕ ਪਲਟਣ ਨੂੰ ਤਾਂ ਸਿੱਖਾਂ ਨੇ ਆਉਂਦਿਆਂ ਹੀ ਘਬਰਾ ਕੇ ਨਸਾ ਦਿੱਤਾ। ਜਵਾਇੰਟ ਸਾਹਿਬ ਨੇ ਦੂਜੀ ਫੌਜ ਲੈ ਕੇ ਸਿੱਖਾਂ ਦਾ ਕਿਲਾ ਤੇਤੁਨ ਵਾਸਤੇ ਅਜੇਹੀ ਸਖਤ ਲੜਾਈ ਕੀਤੀ ਕਿ ਵੇਖਣ ਵਾਲੇ ਦੰਗ ਰਹਿ ਗਏ ਕਿੰਤੁ ਇਸ ਅੰਗਰੇਜ਼ ਦੇ ਮਾਰੇ ਜਾਣ ਦੇ ਕਾਰਨ ਸਿੱਖਾਂ ਦੇ ਪੈਰ ਜੰਮੇ ਰਹੇ। ਥੇਕਵਲ ਸਾਹਿਬ ਲਿਖਦਾ ਹੈ ਕਿ ਜਵਾਇੰਟ ਸਾਹਿਬ ਦੇ ਡਿਗਰੇ ਮੈਨੂੰ ਯਕੀਨ ਹੋ ਗਿਆ ਸੀ ਕਿ ਮੇਰੀ ਫੌਜ ਦਾ ਇੱਕ ਸਿਪਾਹੀ ਵੀ ਜੀਉਂਦਾ ਨਹੀਂ ਬਚੇਗਾ। ਕਿੰਤੁ ਇੰਨੇ ਵਿੱਚ ਪੋਪ ਸਾਹਿਬ ਚਾਰ ਰਜਾਮੰਟਾਂ ਲੈ ਕੇ ਜਿਨ੍ਹਾਂ ਵਿੱਚ ਭਾਲਿਆਂ ਵਾਲੀ ਫੌਜ ਵੀ ਸ਼ਾਮਲ ਸੀ, ਮਦਦ ਲਈ ਆ ਪੁੱਜਾ। ਸਿੱਖਾਂ ਨੇ ਇਨ੍ਹਾਂ ਸਾਰੀਆਂ ਫੌਜਾਂ ਦਾ ਟਾਕਰਾ ਬੜੀ ਹਿੰਮਤ ਨਾਲ ਕੀਤਾ। ਜਦ ਭਾਲਿਆਂ ਵਾਲੀ ਰਜਾਮੰਟ ਭਾਲਿਆਂ ਨਾਲ ਸਿੱਖਾਂ ਨੂੰ ਉਡਾਣ ਲਗੀ ਤਦ ਇਹ ਢਾਲਾਂ ਤੇ ਭਾਲਿਆਂ ਦੇ ਵਾਰ ਸਹਾਰ ਕੇ ਤਲਵਾਰਾਂ ਦੇ ਨਾਲ ਘੋੜਿਆਂ ਨੂੰ ਕੱਟਣ ਲਗੇ। ਢਾਲਾਂ ਨਾਲ ਟੱਕਰ ਖਾ ਕੇ ਤਲਵਾਰਾਂ ਦੀਆਂ ਚੋਟਾਂ ਨਾਲ ਭਾਲੇ ਟੁਕੜੇ-ਟੁਕੜੇ ਹੋਣ ਲਗੇ। ਥੇਕਵਲ ਸਾਹਿਬ ਦੀ ਲਿਖਤ ਤੋਂ ਇਹ ਵੀ ਪਤਾ ਲਗਦਾ ਹੈ ਕਿ ਉਸ ਵੇਲੇ ਜਦ ਕਿ ਇੱਕ ਇੱਕ ਸਿੱਖ ਸਪਾਹੀ ਤਿੰਨ ਤਿੰਨ ਚਾਰ ਚਾਰ ਗੋਰਾ ਸਪਾਹੀਆਂ ਨੂੰ ਰਣ ਵਿੱਚ ਲਿਟਾਂਦਾ ਬਿਜਲੀ ਵਾਂਗ ਅੰਗਰੇਜ਼ੀ ਫੌਜ ਵਿੱਚ ਧਸ ਕੇ ਮੁਕਾਣ ਲਗਾ ਤੇ ਪੋਪ ਸਾਹਿਬ ਵੀ ਮਾਰਿਆ ਗਿਆ ਤਦ ਇਸ ਜੰਗ ਦੇ ਜ਼ੋਰ ਨੂੰ ਵੇਖ ਕੇ ਫੌਜ ਨੱਸਣ ਨੂੰ ਤਯਾਰ ਹੋਈ। ਜਦ ਸਿੱਖਾਂ ਨੇ ਇੰਨਾਂ ਜ਼ੋਰ ਦਿੱਤਾ ਤਦ ਫਟੜਾਂ ਨੂੰ ਉਠਾਣ ਵਾਲੇ ਕਹਾਰ ਵੀ ਪੈਰਾਂ ਦੇ ਹੇਠ ਦਬੇ ਜਾਣ ਲੱਗੇ ਅਤੇ ਤੋਪਾਂ ਦੀ ਮਦਦ ਨਾ ਪੁੱਜੀ। ਮੇਹਜ਼ਰ ਕਰਨੈਲ ਕਰਸ਼ਟੀ ਸਾਹਿਬ ਨੇ ਆਪਣੀ ਫੌਜ ਨੂੰ ਪਿਛੇ ਲੈ ਜਾਣਾ ਚਾਹਿਆ, ਕਿੰਤੁ ਓਹ ਵੀ ਸੰਗੀਨਾਂ ਹੱਥ ਵਿੱਚ ਲੈ ਕੇ ਧਰਤੀ ਤੇ

ਲੇਟਣ ਲਗੀ ਤੇ ਫਿਰ ਬੜ ਬੜਾ ਕੇ ਪਿੱਛੇ ਦੌੜੀ ਜਿਸ ਤੇ ਦੋ ਤੋਪਾਂ ਭੀ ਸਿੱਖਾਂ ਦੇ ਹੱਥ ਆਈਆਂ।

ਹੁਣ ਲਾਰਡ ਗਫ਼ ਸਾਹਿਬ ਨੇ ਫਤਹ ਹਾਸਲ ਕਰਨ ਲਈ ਇਹ ਚਾਲ ਚਲੀ ਕਿ ਆਪਣੇ ਖੱਬੇ ਪਾਸਿਉਂ ਸਿੱਖਾਂ ਦੇ ਸੱਜੇ ਪਾਸੇ ਹਮਲਾ ਕਰਨ ਲਈ ਦੋ ਅੰਗਰੇਜ਼ ਤਖਾਰ ਕੀਤੇ। ਉਹ ਆਪਣੀਆਂ 40 ਤੋਪਾਂ ਦੀ ਗਰਜ ਨਾਲ ਅਕਾਸ਼ ਗੁੰਜਾਂਦੇ ਅੱਗੇ ਵਧੇ, ਕਿੰਤੁ ਸਰਦਾਰ ਅਤਰ ਸਿੰਘ ਦੀਆਂ ਤੋਪਾਂ ਨੇ ਉਹਨਾਂ ਦੇ ਉਹ ਧੂਰਚੇ ਉਡਾਏ ਕਿ ਉਹਨਾਂ ਦੀਆਂ ਬਹੁਤ ਸਾਰੀਆਂ ਤੋਪਾਂ ਤਖਤਿਆਂ ਤੋਂ ਡਿੱਗ ਪਈਆਂ ਤੇ ਰਸਦ ਦੀਆਂ ਗੱਡੀਆਂ ਚੂਰ ਚੂਰ ਹੋ ਗਈਆਂ। ਉਸ ਵੇਲੇ ਰਾਤ ਦੇ 99 ਵਜ ਚੁੱਕੇ ਸਨ। ਹੁਣ ਗਫ਼ ਸਾਹਿਬ ਨੇ ਆਪਣੀ ਜਾਨ ਤੇ ਭਡਿਆਈ ਰਖਣ ਲਈ ਭੁੱਖੇ ਪਿਆਸੇ ਆਪਣੇ ਦੇਸੀ ਭਰਾਵਾਂ ਨੂੰ ਤੋਪਾਂ ਸਮੇਤ ਪਿੱਛੇ ਹਟਾ ਲਿਆਏ। ਅੰਗਰੇਜ਼ਾਂ ਦੇ ਬੜੇ ਚੰਗੇ ਭਾਗ ਸਨ ਕਿ ਸਿੱਖਾਂ ਨੇ ਉਸ ਵੇਲੇ ਅੰਗਰੇਜ਼ਾਂ ਦਾ ਪਿੱਛਾ ਨਾ ਕੀਤਾ। ਇਹ ਆਪਣੇ ਫਟੜ ਤੇ ਮੌਦੇ ਭਰਾਵਾਂ ਨੂੰ ਸੰਭਾਲਣ ਲਗ ਪਏ, ਨਹੀਂ ਤਾਂ ਅੰਗਰੇਜ਼ਾਂ ਨੂੰ ਪੱਕਾ ਯਕੀਨ ਹੋ ਗਿਆ ਸੀ ਕਿ ਸਿੱਖ ਗਫ਼ ਸਾਹਿਬ ਦੇ ਕੈਪ ਤਕ ਪੁੱਜਣਗੇ। ਇਸ ਕਰ ਕੇ ਗਫ਼ ਸਾਹਿਬ ਨੂੰ ਬਹੁਤ ਸਾਰੇ ਅਫਸਰ ਦੂਜੇ ਪਾਸੇ ਨੱਸਣ ਦੀ ਸਲਾਹ ਦੇ ਰਹੇ ਸਨ, ਕਿੰਤੁ ਸਿੱਖ ਉਸ ਤੱਕ ਨਾ ਪੁੱਜੇ ਤੇ ਉਹਨੂੰ ਰੱਬ ਨੇ ਨੱਸ ਜਾਣ ਦੀ ਬੇਪਤੀ ਤੋਂ ਬਚਾ ਲਿਆ। ਸਿੱਖਾਂ ਨੇ ਅੰਗਰੇਜ਼ੀ ਮੌਰਚਿਆਂ ਵਿੱਚ ਅੱਪੜ ਕੇ ਗੋਲ ਅੰਦਾਜ਼ਾ ਦਾ ਕੰਮ ਪੂਰਾ ਕਰ ਕੇ ਮੈਦਾਨ ਵਿੱਚ ਜੋ ਅੰਗਰੇਜ਼ ਲੇਟੇ ਹੋਏ ਕਸ਼ਟ ਉਠਾ ਰਹੇ ਸਨ, ਉਹਨਾਂ ਨੂੰ ਸੁਖ ਦੀ ਨੀਂਦ ਸਵਾ ਕੇ 92 ਤੋਪਾਂ ਇਨਾਮ ਵਜੋਂ ਲੈ ਕੇ ਆਪਣੀ ਛਾਵਣੀ ਵਿੱਚ ਆ ਗਏ। ਜੇ ਕਦੀ ਉਸ ਵੇਲੇ ਸਿੱਖ ਹੱਲਾ ਕਰ ਕੇ ਲਾਟ ਸਾਹਿਬ ਦੇ ਕੈਪ ਤੇ ਆ ਪੈਂਦੇ ਤਦ ਫਤਹ ਉਹਨਾਂ ਦੀ ਸੀ। ਕਿੰਤੁ ਈਸ਼ਵਰ ਨੂੰ ਜੋ ਮਨਜ਼ੂਰ ਸੀ ਹੋਣਾ ਉਹੋ ਹੀ ਸੀ।

ਖਾਲਸੇ ਦੀ ਇਹ ਭਿਜਾਨਕ ਲੜਾਈ ਚੇਲਿਆਂ ਵਾਲੇ ਦੀ ਲੜਾਈ ਦੇ ਨਾਮ ਤੋਂ ਪ੍ਰਸਿੱਧ ਹੈ, ਜਿਸ ਵਿੱਚ ਸਿੱਖ ਬੜੀ ਬਹਾਦਰੀ ਤੇ ਜਵਾਂਮਰਦੀ ਨਾਲ ਲੜੇ ਤੇ ਇਸ ਲੜਾਈ ਦਾ ਆਖਰ ਤੱਕ ਸਿੱਟਾ ਸਿੱਖਾਂ ਦੇ ਹੱਕ ਵਿੱਚ ਰਿਹਾ। (ਵੇਖੋ ਮੁਹੰਮਦ ਲਤੀਫ ਦੀ ਤਾਰੀਖ ਸਫ਼ਾ 420)

ਇਸ ਲੜਾਈ ਵਿੱਚ ਸਿੱਖਾਂ ਨੇ ਆਪਣੀ ਫਤਹ ਸਮਝ ਕੇ 29 ਤੋਪਾਂ ਦੀ ਸਲਕ ਕੀਤੀ। ਦੂਜੇ ਪਾਸੇ ਗਫ਼ ਸਾਹਿਬ ਨੇ ਆਪਣੀ ਫੌਜ ਦਾ ਹੌਸਲਾ ਵਧਾਣ ਲਈ ਆਪਣੀ ਫਤਹ ਦਾ ਡੰਕਾ ਵਜਾ ਦਿੱਤਾ। ਅਸਲ ਵਿੱਚ ਇਸ ਲੜਾਈ ਵਿੱਚ ਅੰਗਰੇਜ਼ੀ ਫੌਜ ਦਾ ਬੇਹੁੰਦ ਨੁਕਸਾਨ ਹੋਇਆ। 38 ਵੱਡੇ ਅਫਸਰ, ਕਰਨਲ ਵਿਲੀਅਮ, ਜਨਰਲ ਹੀਓਲਾਕ, ਜਨਰਲ ਕਰਟਨ, ਜਨਰਲ ਟਾਈ, ਕਰਨਲ ਨਿਕਲਸਨ ਆਦਿਕ ਮਾਰੇ ਗਏ ਤੇ 83 ਫਟੜ ਹੋਏ। ਮਸ਼ਹੂਰ ਅੰਗਰੇਜ਼ 85 ਤੇ ਛੋਟੇ ਛੋਟੇ ਅਫਸਰ ਹਿੰਦੀ ਤੇ ਗੋਰੇ 900 ਮਾਰੇ ਗਏ। ਲਿਖਿਆ ਹੈ ਕਿ ਤਿੰਨ ਰਜਮੰਟਾਂ ਦਾ ਨਾਮ ਨਿਸ਼ਾਨ ਤਕ ਬਾਕੀ ਨਹੀਂ ਰਿਹਾ ਸੀ। ਸ਼ਾਇਦ ਸਿੱਖਾਂ ਨੇ ਮਾਰ ਕੇ ਦਰਯਾ ਵਿੱਚ ਰੋਹੜ ਦਿੱਤੀਆਂ ਹੋਣਗੀਆਂ ਜਿਨ੍ਹਾਂ ਦਾ ਇੱਕ ਘੋੜਾ ਤੇ ਇੱਕ ਆਦਮੀ ਵੀ ਮੌਹਿਆ ਹੋਇਆ ਮੈਦਾਨ ਵਿੱਚੋਂ ਨਹੀਂ ਮਿਲਿਆ। ਇਸ ਤੋਂ ਛੁਟ ਸਿੱਖ ਫੌਜ ਜੋ ਲਾਹੌਰ ਤੋਂ ਗਫ਼ ਸਾਹਿਬ ਦੀ ਮਾਤਰੈਤੀ ਵਿੱਚ ਆਈ ਸੀ, ਉਹਨੂੰ ਬਹੁਤ ਨੁਕਸਾਨ ਪੁੱਜਾ। ਦੂਜੇ ਪਾਸੇ ਸਿੱਖਾਂ ਦੇ ਵੀ ਕਈ ਬਹਾਦਰ ਤੇ ਪ੍ਰਸਿੱਧ ਸਰਦਾਰ ਸ਼ਹੀਦ ਹੋ ਗਏ।

‘ਡਲਹੋੜੀ ਭਾਰਤ’ ਨਾਮ ਦੀ ਤਾਰੀਖ ਵਿੱਚ ਇੱਕ ਅੰਗਰੇਜ਼ ਲਿਖਦਾ ਹੈ ਕਿ ਜੇ ਕਦੀ ਇਸੇ ਤਰ੍ਹਾਂ ਦੀ ਇੱਕ ਫਤਹ ਹੋਰ ਸਿੱਖ ਪ੍ਰਾਪਤ ਕਰ ਲੈਂਦੇ, ਤਦ ਇੱਕ ਪੰਜਾਬ ਦੀ ਕੀ ਗੱਲ ਹੈ, ਸਾਰੇ ਹਿੰਦ ਵਿੱਚੋਂ ਅੰਗਰੇਜ਼ਾਂ ਨੂੰ ਹੱਥ ਕੱਢਣਾ ਪੈਂਦਾ।

ਉਸ ਵੇਲੇ ਦੇ ਕਲਕਤਾ ਰਿਵੀਊ ਵਿੱਚ ਇੱਕ ਅੰਗਰੇਜ਼ ਦੀ ਚਿੱਠੀ ਛਪੀ ਹੈ ਕਿ ਚੇਲਿਆਂ ਵਾਲਾ ਦੀ ਲੜਾਈ ਦੇ ਟਾਕਰੇ ਦੀ ਕੋਈ ਲੜਾਈ ਅੰਗਰੇਜ਼ਾਂ ਦੇ ਸਾਹਮਣੇ ਨਹੀਂ ਆਈ। ਲੈਪਲ ਗ੍ਰਿਫਨ ਸਾਹਿਬ ਵੀ ਚੀਫ ਪੰਜਾਬ ਵਿੱਚ ਲਿਖਦੇ ਕਿ ਚੇਲਿਆਂ ਵਾਲੇ ਦੀ ਲੜਾਈ ਅੰਗਰੇਜ਼ਾਂ ਵਾਸਤੇ ਅਫਗਾਨਸਤਾਨ ਦੇ ਖੋਫਨਾਕ ਕਤਲ ਵਾਂਗ ਸਦਾ ਮਸ਼ਹੂਰ ਰਹੇਗੀ।

ਸਪਾਹੀ ਜੰਗਨਾਮੇ ਦੀ ਕਿਤਾਬ ਵਿੱਚ ਅੰਗਰੇਜ਼ ਮੁਸਨਫ ਨੇ ਲਿਖਿਆ ਹੈ ਕਿ ਬ੍ਰਿਟਿਸ਼ ਸਵਾਰ ਫੌਜ ਨੂੰ ਸਿੱਖਾਂ ਅੱਗੇ ਬਕਰੀਆਂ ਵਾਂਗ ਨੱਸਣਾ ਪਿਆ। ਹਮੇਸ਼ਾਂ ਵਧਦੀ ਆਈ ਅੰਗਰੇਜ਼ੀ ਕੌਮ ਨੂੰ ਅੱਗੋਂ ਵਾਸਤੇ ਯਕੀਨ ਹੋ ਗਿਆ ਕਿ ਲਾਰਡ ਗਫ ਜਹੋ ਬਹਾਦਰ ਨੂੰ ਅੱਡ ਕਰ ਦੇਣਾ ਚਾਹੀਦਾ ਹੈ। ਨੇਪਰ ਸਾਹਿਬ ਦੀ ਤਾਰੀਖ ਤੋਂ ਪਤਾ ਲਗਦਾ ਹੈ ਕਿ ਨਿਪੋਲੀਅਨ ਨੂੰ ਜਿੱਤਨ ਵਾਲੇ ਇੰਗਲੈਂਡ ਦੇ ਪ੍ਰਸਿੱਧ ਬਹਾਦਰ ਡੀਓਨ ਆਫ ਡੈਲਟਨ ਨੂੰ ਵੀ ਇਸ ਹਾਲ ਤੋਂ ਬੜਾ ਸ਼ਰਮਿੰਦਾ ਹੋਣਾ ਪਿਆ, ਜਿਸ ਨੇ ਸਿੰਧ ਫਤਹ ਕਰਨ ਵਾਲੇ ਨੇਪਰ ਸਾਹਿਬ ਨੂੰ ਕਮਾਂਡਰ ਇਨ-ਚੀਫ ਬਨਾਣ ਸਮੇਂ ਕਿਹਾ ਸੀ ਕਿ ਜੇ ਤੁਸੀਂ ਨਹੀਂ ਜਾਂਦੇ ਤਦ ਸਿੱਖਾਂ ਤੇ ਫਤਹ ਹਾਸਲ ਕਰਨ ਲਈ ਮੈਨੂੰ ਆਪ ਜਾਣਾ ਪਥਿਗਾ। ਇਹ ਉਹਦਾ ਹੰਕਾਰ ਵੀ ਟੁੱਟ ਗਿਆ। ਇਸ ਕਰ ਕੇ ਚੇਲੀਆਂ ਵਾਲੇ ਦੀ ਲੜਾਈ ਤੋਂ ਪਹਿਲਾਂ ਜਦ ਦੋਨੋਂ ਫੌਜਾਂ ਇੱਕ ਮਹੀਨੇ ਤੱਕ ਆਹਮੋਂ ਸਾਹਮਣੇ ਪਈਆਂ ਸਨ, ਅੰਗਰੇਜ਼ ਨੇ ਬਹੁਤ ਤਜਵੀਜ਼ਾਂ ਕੀਤੀਆਂ ਅਤੇ ਬੇਸੂਮਾਰ ਚਾਲਾਂ ਚਲੀਆਂ, ਕਿੰਤੂ ਜਿਨ੍ਹਾਂ ਸਿੰਘਾਂ ਨੇ ਰਣਛੇਤਰ ਵਿੱਚ ਆਪਣਾ ਸਿੰਘ ਨਾਮ ਸਫਲ ਕਰਨਾ ਤੇ ਸ਼ਹੀਦੀ ਪ੍ਰਾਪਤ ਕਰਨਾ ਹੀ ਆਪਣਾ ਫਰਜ਼ ਸਮਝ ਲਿਆ ਸੀ, ਉਹ ਕਿਸ ਤਰ੍ਹਾਂ ਧੋਖੇ ਵਿੱਚ ਆਉਂਦੇ।

ਇਸ ਲੜਾਈ ਵਿੱਚ ਸਿੰਘਾਂ ਨੇ ਭੁੱਖੇ ਪਿਆਸੇ ਰਹਿ ਰਹਿ ਤੇ ਗਾਜਰ ਮੂਲੀ ਖਾ ਖਾ ਕੇ ਬੜੀ ਬਹਾਦਰੀ ਨਾਲ ਜੰਗ ਕੀਤਾ, ਕਈ ਵਾਰ ਤਾਂ ਰਤ ਨੂੰ ਛਾਪੇ ਮਾਰ ਮਾਰ ਕੇ ਅੰਗਰੇਜ਼ਾਂ ਦੀ ਰਸਦ ਲੈ ਆਉਂਦੇ ਰਹੇ। ਕਹਿੰਦੇ ਹਨ ਕਿ ਸਰਦਾਰ ਹਰਸਾ ਸਿੰਘ ਸੁਲਤਾਨ ਪਿੰਡ ਵਾਲੇ ਨੇ ਆਪਣੇ ਹੱਥੀਂ ੯ ਅੰਗਰੇਜ਼ ਅਫਸਰ ਮਾਰੇ, ਸਰਦਾਰ ਹਰੀ ਸਿੰਘ ਦੇ ਪੁੱਤਰ ਜਵਾਹਰ ਸਿੰਘ ਨੇ ੨ ਅੰਗਰੇਜ਼ ਕਤਲ ਕੀਤੇ। ਸਰਦਾਰ ਜੋਧ ਸਿੰਘ ਤੇ ਰਾਮ ਸਿੰਘ ਨੇ ੧੧ ਮਾਰੇ। ਇੱਕਣ ਹੀ ਹੇਠ ਲਿਖੇ ਸਰਦਾਰਾਂ ਨੇ ਬੜੀ ਬਹਾਦਰੀ ਵਿਖਾਈ:

ਸਰਦਾਰ ਚਤਰ ਸਿੰਘ, ਸਰਦਾਰ ਸੇਰ ਸਿੰਘ, ਸਰਦਾਰ ਜੈ ਸਿੰਘ, ਸਰਦਾਰ ਹਰੀ ਸਿੰਘ, ਬਚਨ ਸਿੰਘ ਛੀਨਾ, ਅਰਜਨ ਸਿੰਘ, ਚੰਦਾ ਸਿੰਘ ਰੰਗੜ ਨੰਗਲ ਵਾਲੇ, ਸਰਦਾਰ ਸੇਰ ਸਿੰਘ, ਬੂਟਾ ਸਿੰਘ ਖਮਲੇ ਮੰਡਿਆਲੇ ਵਾਲੇ, ਸੁਜਾਨ ਸਿੰਘ, ਫੌਜਦਾਰ ਸਿੰਘ ਪੰਜ ਹਥੇ, ਜਵਾਲਾ ਸਿੰਘ ਬੁੰਡਾਲਾ, ਬਚਨ ਸਿੰਘ, ਸੇਰ ਸਿੰਘ ਠੱਠਰ, ਕਰਮ ਸਿੰਘ ਫਤਹ ਸਿੰਘ ਉਪਦਰੀ ਉਦੀਆ ਵਾਲੇ, ਸਰਦਾਰ ਰਤਨ ਸਿੰਘ ਜੋਧ ਸਿੰਘ ਕੜੀਆਂ ਵਾਲੇ, ਜੀਵਨ ਸਿੰਘ ਨਿਧਾਨ ਸਿੰਘ ਫੀਡੇ, ਗਜਾ ਸਿੰਘ ਅਵਤਾਰ ਸਿੰਘ ਹਸਨ ਵਾਲੇ, ਪ੍ਰਮੇਸ਼ਰ ਸਿੰਘ ਪੜੀ ਵਾਲੇ, ਗੰਡਾ ਸਿੰਘ ਮਟੂ, ਜੋਧ ਸਿੰਘ ਚਸ਼ਮਾ, ਮੀਹਾਂ ਸਿੰਘ ਗਠਾਇਆ, ਧਾਰਾ ਸਿੰਘ ਨਕੇਲੀ, ਅਤਰ ਸਿੰਘ ਲਮਬਾ, ਸਰਦਾਰ ਨਿਹਾਲ ਸਿੰਘ ਲਮਬੜ, ਮਹਾਂ ਸਿੰਘ, ਹਿੰਮਤ ਸਿੰਘ, ਬੁਧ ਸਿੰਘ, ਸੁਧ ਸਿੰਘ, ਹਰੀ ਸਿੰਘ, ਗੁਰਦਿੱਤ ਸਿੰਘ ਚਮਾਰੀ ਵਾਲਾ, ਨੰਦ ਸਿੰਘ ਕੱਥੂ ਨੰਗਲ ਵਾਲਾ, ਚੰਦਾ ਸਿੰਘ ਗੁਰਦਿੱਤ ਸਿੰਘ ਕਲਹਲ ਵਾਲੇ, ਫਤਹ ਸਿੰਘ ਹਾਥ ਪੁਰੀਆ, ਹਰਦਿੱਤ ਸਿੰਘ ਕਾਹਨ ਸਿੰਘ ਪਧਾਨੇਕੇ, ਹਾਕਮ ਰਾਏ ਸਿਆਲ ਕੋਟੀਆ, ਅਤਰ ਸਿੰਘ ਰੋਸਾ, ਕਾਹਨ ਸਿੰਘ ਰੋਸਾ, ਖੜਾਨ ਸਿੰਘ ਕਾਹਨ ਸਿੰਘ ਬੇਲਾ ਸਿੰਘ ਮਕਲਾ।

੧੯. ਗੁਜਰਾਤ ਦੀ ਲੜਾਈ

ਚੇਲਿਆਂ ਵਾਲੇ ਦੀ ਲੜਾਈ ਦੇ ਮਗਰੋਂ ੨੫ ਦਿਨ ਅੰਗਰੇਜ਼ੀ ਫੌਜ ਤਾਂ ਚੇਲੀਆਂ ਵਾਲੇ ਅਤੇ ਸਿੱਖ ਫੌਜ ਮੌਗ ਰਸੂਲ ਪਈ ਰਹੀ। ਇੰਨੇ ਦਿਨ ਸਿੱਖ ਫੌਜ ਦੇ ਚੁੱਪ ਬੈਠੇ ਰਹਿਣ ਨੇ ਲਾਰਡ ਗਫ ਨੂੰ ਆਪਣੀ ਫੌਜ ਇਕੱਤ੍ਰ ਕਰ ਲੈਣ ਦਾ ਮੌਕਾ ਦੇ ਦਿੱਤਾ ਤੇ ਉਹ ਹਾਰ ਦੀ ਬਦਨਾਮੀ ਤੋਂ ਬਚ ਗਏ। ਜੇ ਸਚ ਪੁੱਛੋ ਤਾਂ ਇਹ ੨੫ ਦਿਨ ਚੁੱਪ ਕਰ ਰਹਿਣ ਨੇ ਹੀ ਅੰਗਰੇਜ਼ੀ ਰਾਜ ਨੂੰ ਸਾਰੇ ਹਿੰਦ ਵਿੱਚ ਕਾਇਮ ਕਰ ਦਿੱਤਾ, ਕਿਉਂਕਿ ਏਹਨਾਂ ਦਿਨਾਂ ਵਿੱਚ ਮੁਲਤਾਨ ਦੀ ਫਤਹ ਹੋ ਜਾਣ ਕਰ ਕੇ ੧੨ ਹਜ਼ਾਰ ਸਵਾਰ ਤੇ ੩੬ ਤੋਪਾਂ ਲੈ ਕੇ ਵੇਰਸ ਸਾਹਿਬ ਇਸ ਦੀ ਮਦਦ ਨੂੰ ਆ ਪੁੱਜਾ, ਉਧਰ ੧੪ ਜਨਵਰੀ ੧੮੪੮ ਨੂੰ ਸਰਦਾਰ ਚਤਰ ਸਿੰਘ ਰਾਵਲਪਿੰਡੀ ਤੋਂ ਕੂਚ ਕਰ ਕੇ ਆਪਣੀ ਚੌਂਦਾਂ ਹਜ਼ਾਰ ਫੌਜ ਸਮੇਤ ਸਰਦਾਰ ਸੇਰ ਸਿੰਘ ਨੂੰ ਆ ਮਿਲਿਆ। ਸਰਦਾਰ ਚਤਰ

ਸਿੰਘ ਨਾਲ ਕਾਬਲ ਅਮੀਰ ਦੋਸਤ ਮੁਹੰਮਦ ਖਾਂ ਨੇ ਆਪਣਾ ਲੜਕਾ ਆਕਰਮ ਖਾਂ ੩੦੦੦ ਪਠਾਣ ਦੇ ਕੇ ਭੇਜਿਆ ਸੀ। ਸਰਦਾਰ ਸੇਰ ਸਿੰਘ ਨੇ ਆਪਣੇ ਪਿਤਾ ਜੀ ਨੂੰ ਸਾਫ਼ ਕਹਿ ਦਿੱਤਾ ਕਿ ਪਠਾਣਾਂ ਨੂੰ ਨਾਲ ਲਿਆਉਣ ਵਾਲੀ ਗੱਲ ਤੁਸੀਂ ਹਛੀ ਨਹੀਂ ਕੀਤੀ ਕਿਉਂਕਿ ਇਨ੍ਹਾਂ ਤੇ ਲਾਲਚ ਵਿੱਚ ਆ ਜਾਣ ਦਾ ਸ਼ੱਕ ਹੈ ਤੇ ਖਤਰਾ ਹੈ ਕਿ ਇਹ ਅੰਗਰੇਜ਼ਾਂ ਦੇ ਮਾਇਆ ਜਾਲ ਵਿੱਚ ਨਾ ਫਸ ਜਾਣ। ਉੱਤਰ ਵਿੱਚ ਸ੍ਰਦਾਰ ਚਤਰ ਸਿੰਘ ਨੇ ਕਿਹਾ ਕਿ ਹਛਾ ਹੁਣ ਜੋ ਹੋਣਾ ਸੀ ਹੋ ਗਿਆ।

ਸਰਦਾਰ ਚਤਰ ਸਿੰਘ ਦੀ ਫੌਜ ਨਾਲ ਮੇਹਜਰ ਲਾਰੰਸ ਹਰਬ੍ਰਟ ਤੇ ਲੇਈ ਸਾਹਿਬ ਕੈਦੀ ਸਨ। ਇਨ੍ਹਾਂ ਨੂੰ ਸਿੱਖਾਂ ਨੇ ਬੜਾ ਖੁਸ਼ ਰੱਖਿਆ ਸੀ। ੨੪ ਘੰਟੇ ਦੀ ਛੁਟੀ ਦੇ ਕੇ ਸਿੱਖਾਂ ਨੇ ਇਨ੍ਹਾਂ ਨੂੰ ਭੇਜ ਦਿੱਤਾ ਕਿ ਕਮਾਂਡਰ ਇਨ-ਚੀਫ਼ ਦੇ ਦਫਤਰ ਜਾ ਕੇ ਮਿਲ ਆਉਣ। ਸੋ ਇਹ ੨੪ ਘੰਟੇ ਆਪਣੀ ਅੰਗਰੇਜ਼ੀ ਫੌਜ ਵਿੱਚ ਜਾ ਕੇ ਅਫਸਰਾਂ ਨੂੰ ਮਿਲ ਗਿਲ ਕੇ ਆ ਗਏ ਤੇ ਇਸੇ ਤਰ੍ਹਾਂ ਨਾਲ ਇਹ ਕਈ ਵੇਰ ਜਾਂਦੇ ਰਹੇ।

ਸਿੱਖਾਂ ਦੀ ਨੇਕ ਨੀਯਤੀ, ਸ਼ਰਾਫਤ ਤੇ ਸਫ਼ਾਈ ਵੇਖੋ ਕਿ ਅੰਗਰੇਜ਼ ਕੈਦੀਆਂ ਨੂੰ ਜਦ ਤਕ ਆਪਣੇ ਪਾਸ ਰਖਯਾ, ਬੜੀ ਚੰਗੀ ਤਰ੍ਹਾਂ ਰੱਖਿਆ ਤੇ ਆਪਣੇ ਕੈਦ ਦੇ ਦਿਨਾਂ ਵਿੱਚ ਵੀ ਆਪਣੀ ਫੌਜ ਵਿੱਚ ਖੁਲਮਖੁਲਾ ਜਾਣ ਦੇਂਦੇ ਰਹੇ। ਕਿੰਤੂ ਇਹ ਸ਼ਰਾਫਤ, ਸਫ਼ਾਈ ਤੇ ਨੇਕ ਨੀਯਤੀ ਸਿੱਖਾਂ ਨੂੰ ਬਹੁਤ ਮਹਿੰਗੇ ਮੁਲ ਪਈ, ਕਿਉਂਕਿ ਇਹ ਅੰਗਰੇਜ਼ ਜਦ ਆਪਣੀ ਫੌਜ ਵਿੱਚ ਜਾਂਦੇ ਸਨ ਤਦ ਸਿੱਖ ਫੌਜ ਦਾ ਸਾਰਾ ਹਾਲ ਜਾ ਕੇ ਦੱਸ ਆਉਂਦੇ ਸਨ।

ਇਕ ਸਾਹਿਬ ਲਿਖਦੇ ਹਨ ਕਿ ਇਹ ਅੰਗਰੇਜ਼ ਸਿੱਖਾਂ ਦੇ ਚੰਗੇ ਸਲੂਕ ਤੇ ਮੋਹਤ ਸਨ, ਕਿੰਤੂ ਸਿੱਖਾਂ ਵਿੱਚ ਰਹਿਣ ਤੇ ਜੋ ਭੇਦ ਦੀ ਗੱਲ ਇਨ੍ਹਾਂ ਨੂੰ ਮਲੂਮ ਹੁੰਦੀ, ਉਹ ਚਿੱਠੀ ਲਿਖ ਕੇ ਅੰਗਰੇਜ਼ੀ ਕੈਪ ਵਿੱਚ ਭੇਜ ਦੇਂਦੇ।

ਇਕ ਦਿਨ ਰਾਜਾ ਸ਼ੇਰ ਸਿੰਘ ਨੇ ਇਨ੍ਹਾਂ ਨੂੰ ਕਿਹਾ ਕਿ ਸਾਡਾ ਅੰਗਰੇਜ਼ਾਂ ਨਾਲ ਲੜਨ ਨੂੰ ਦਿਲ ਨਹੀਂ ਕਰਦਾ, ਸੁਲਾਹ ਹੋ ਜਾਣ ਵਿੱਚ ਬਹੁਤ ਖੁਸ਼ੀ ਹੈ, ਕਿਉਂਕਿ ਮੇਰਾ ਅੰਗਰੇਜ਼ਾਂ ਨਾਲ ਬੜਾ ਸਲੂਕ ਰਹਿ ਚੁੱਕਾ ਹੈ ਤੇ ਮੇਰੇ ਕ੍ਰਿਪਾਲੂ ਹਨ। ਇਹ ਗਲ ਸੁਣ ਕੇ ਇਹਨਾਂ ਅੰਗਰੇਜ਼ਾਂ ਨੇ ਭਰੋਸਾ ਦਿੱਤਾ ਕਿ ਕੋਈ ਫਿਕਰ ਦੀ ਗੱਲ ਨਹੀਂ। ਤੁਸੀਂ ਹੁਣ ਲੜਾਈ ਦਾ ਕੋਈ ਸਾਮਾਨ ਤਯਾਰ ਨਾ ਕਰੋ, ਮਨਜ਼ੂਰੀ ਆਉਣ ਤੇ ਛੇਤੀ ਤੁਹਾਡੀ ਮਨਜ਼ਾ ਅਨੁਸਾਰ ਸੁਲਾਹ ਹੋ ਜਾਵੇਗੀ। ਸਿੱਖ ਸਰਦਾਰਾਂ ਨੇ ਇਨ੍ਹਾਂ ਦੀ ਇਸ ਗੱਲ ਤੇ ਭਰੋਸਾ ਕਰ ਕੇ ਅੰਗਰੇਜ਼ਾਂ ਤੇ ਹਮਲਾ ਕਰਨ ਦਾ ਖਿਆਲ ਛੱਡ ਦਿੱਤਾ। ਜਦ ਇਸ ਸਮੇਂ ਵਿੱਚ ਅੰਗਰੇਜ਼ਾਂ ਨੇ ਆਪਣੀ ਤਾਕਤ ਵਧਾ ਲਈ ਤਦ ਜਵਾਬ ਦਿੱਤਾ ਕਿ ਸੁਲਾਹ ਨਹੀਂ ਹੋ ਸਕਦੀ।

੧੨ ਫਰਵਰੀ ੧੮੪੯ ਨੂੰ ਰਸੂਲਪੁਰ ਦੀ ਮੌਰਚਾ ਬੰਦੀ ਦੇ ਮਜ਼ਬੂਤ ਹੋਣ ਤੇ ਵੀ ਸਿੱਖਾਂ ਨੇ ਗੁਜਰਾਤ ਵੱਲ ਕੁਚ ਕਰ ਦਿੱਤਾ। ਰਸੂਲ ਦੀ ਪਕਿਆਈ ਨੂੰ ਮੁਖ ਰੱਖ ਕੇ ਕਿਹਾ ਜਾ ਸਕਦਾ ਸੀ ਕਿ ਇੱਥੇ ਅੰਗਰੇਜ਼ ਕਦੇ ਵੀ ਸਿੱਖਾਂ ਤੇ ਫਤਹ ਨਹੀਂ ਪਾ ਸਕਣਗੇ। ਅਜਿਹੀ ਹਾਲਤ ਵਿੱਚ ਸਿੱਖਾਂ ਦੇ ਰਸੂਲ ਛਡਣ ਨੂੰ ਲੋਕਾਂ ਨੇ ਇਨ੍ਹਾਂ ਦੀ ਭੁਲ ਸਮਝਿਆ। ਕਿੰਤੂ ਜਦ ਅੰਗਰੇਜ਼ਾਂ ਨੂੰ ਪਤਾ ਲੱਗਾ ਕਿ ਸ਼ੇਰ ਸਿੰਘ ਦੀ ਮਰਜ਼ੀ ਲਾਹੌਰ ਜਾਣ ਦੀ ਹੈ, ਤਦ ਉਹ ਘਾਬਰ ਗਏ। ਸ਼ੇਰ ਸਿੰਘ ਨੂੰ ਕੁਝ ਵਿਸਵਾਸ ਹੋਰ ਸੂਬਿਆਂ ਵਲੋਂ ਉੱਠਣ ਦਾ ਦਵਾਇਆ ਸੀ, ਇਸ ਗੱਲ ਤੋਂ ਵੀ ਸ਼ੇਰ ਸਿੰਘ ਨੇ ਰਸੂਲ ਨੂੰ ਛੱਡਿਆ। ਜੋ ਕਦੀ ਸ਼ੇਰ ਸਿੰਘ ਲਾਹੌਰ ਤੇ ਅਪੜ ਜਾਂਦਾ ਤਦ ਸਚਮੁਚ ਉਹਦੀ ਚਾਲ ਅਦੁਤੀ ਰਹਿੰਦੀ, ਕਿੰਤੂ ਜੋ ਹੋਣਾ ਸੀ ਸੋ ਹੀ ਹੋਇਆ।

ਲਾਰਡ ਗਫ਼ ਨੇ ਲਾਹੌਰ ਦੇ ਰਾਹ ਵਿੱਚ ਲੋਹੇ ਦੇ ਕੰਡੇ ਇੱਕ ਤਰ੍ਹਾਂ ਨਾਲ ਵਛਾ ਦਿਤੇ, ਜਿਸ ਤੇ ਸ਼ੇਰ ਸਿੰਘ ਨੂੰ ਗੁਜਰਾਤ ਦੇ ਮੁਕਾਮ ਤੇ ਹੀ ਆਖਰੀ ਲੜਾਈ ਕਰਨੀ ਪਈ।

੨੧ ਜਨਵਰੀ ਨੂੰ ਅੰਗਰੇਜ਼ਾਂ ਨੇ ਸਿੱਖਾਂ ਤੇ ੧੩੩ ਤੋਪਾਂ ਜੋੜ ਦਿੱਤੀਆਂ, ਜਿਨ੍ਹਾਂ ਦੀ ਆਵਾਜ਼ ਨਾਲ ਆਕਾਸ਼ ਗੁੰਜ ਉੱਠਿਆ। ਭਾਵੇਂ ਉਸ ਵੇਲੇ ਸਿੱਖਾਂ ਪਾਸ ਪਦ ਛੋਟੀਆਂ ਤੋਪਾਂ ਸਨ,

ਜਿਨ੍ਹਾਂ ਨਾਲ ਉਹਨਾਂ ਨੂੰ ਜਵਾਬ ਦੇਣਾ ਪਿਆ, ਕਿੰਤੁ ਸਿੱਖਾਂ ਪਾਸ ਬਾਰੂਦ ਨਹੀਂ ਸੀ। ਜਦ ਸਿੱਖਾਂ ਦੀਆਂ ਕੁਝ ਤੋਪਾਂ ਨਕੰਮੀਆਂ ਹੋ ਗਈਆਂ ਤੇ ਮੈਗਜ਼ੀਨ ਵੀ ਨਾ ਰਿਹਾ ਤਦ ਸਿੱਖਾਂ ਨੇ ਸਦਾ ਦੀ ਸਾਥਣ ਤਲਵਾਰ ਨੂੰ ਹੱਥ ਵਿੱਚ ਲਿਆ ਤੇ ਕੇਲਿਆਂ ਵਾਂਗ ਸਥਰ ਵਛਾਂਦੇ 8 ਮੀਲ ਤਕ ਮਾਰ ਕਰਦੇ ਲਾਰਡ ਗਫ ਤਕ ਜਾ ਪੁੱਜੇ। ਰਾਜਾ ਸ਼ੇਰ ਸਿੰਘ ਤੇ ਸਰਦਾਰ ਜਵਾਹਰ ਸਿੰਘ 'ਕਿੱਥੇ ਹੈ ਲਾਟ? ਕਿੱਥੇ ਹੈ ਲਾਟ?' ਪੁਕਾਰਦੇ ਪੰਜ ਹਜ਼ਾਰ ਸਿੱਖ ਨਾਲ ਲਈ ਤਲਵਾਰਾਂ ਚਲਾਂਦੇ ਅੰਗਰੇਜ਼ੀ ਫੌਜ ਦੀਆਂ ਸਫ਼ਾਂ ਦੀਆਂ ਸਫ਼ਾਂ ਉਲਟਦੇ, ਜੋ ਸਾਹਮਣੇ ਆਉਂਦਾ ਤਲਵਾਰ ਦੇ ਘਾਟ ਉਤਾਰਦੇ ਚਲੇ ਗਏ। ਕੋਈ ਸਾਹਮਣੇ ਨਾ ਠਹਿਰਿਆ। ਕਈ ਮੀਲ ਤਕ ਅੰਗਰੇਜ਼ੀ ਫੌਜ ਪਿੱਛੇ ਹਟਾ ਦਿੱਤੀ। ਜੇ ਕਦੀ ਚਾਰ ਪੰਜ ਹੱਲੇ ਐਹੋ ਜੇਹੇ ਹੋਰ ਕਰ ਦੇਂਦੇ ਤਦ ਅੰਗਰੇਜ਼ ਪੰਜਾਬ ਜ਼ਰੂਰ ਖਾਲੀ ਕਰ ਜਾਂਦੇ। ਹੁਣ ਜਦ ਅੰਗਰੇਜ਼ਾਂ ਨੇ ਵੇਖਿਆ ਕਿ ਸਿੱਖ ਲੜਾਈ ਕਰ ਕੇ ਥਕ ਗਏ ਹਨ, ਤਦ ਖੱਬੇ ਪਾਸਿਓਂ ਓਹਨਾਂ ਹੱਲਾ ਬੋਲ ਦਿੱਤਾ ਤੇ ਤੋਪਾਂ ਧਰਤੀ ਨੂੰ ਹਲਾਣ ਲੱਗੀਆਂ। ਬੇਕਵਲ ਸਾਹਿਬ ਨੇ ਓਸ ਪਾਸੇ ਹੱਲਾ ਕੀਤਾ ਜਿਧਰ ਤਿੰਨ ਹਜ਼ਾਰ ਪਠਾਣ ਖੜਾ ਸੀ। ਪਠਾਣਾਂ ਨੇ ਹਮਲਾ ਚੋਕਣ ਦੀ ਕੋਸ਼ਿਸ਼ ਨਹੀਂ ਕੀਤੀ, ਕਿੰਤੁ ਨਮਰਦਾਂ ਵਾਂਗ ਦਿਲ ਛੱਡ ਦਿਤੇ ਤੇ ਡਰਦੇ ਮਾਰੇ ਓਸ ਰਾਹ ਨਠੇ ਜਿਧਰ ਕਿ ਸਿੱਖ ਖੜੇ ਸਨ। ਜਦ ਤਿੰਨ ਹਜ਼ਾਰ ਫੌਜ ਖਾਲਸਾ ਵਿੱਚ ਦੀ ਨਠਦੇ ਲੰਘੇ ਤਦ ਜੰਗ ਦੀ ਦਸ਼ਾ ਬਦਲ ਗਈ। ਪਠਾਣਾਂ ਦੇ ਨੱਸਣ ਨੇ ਸਿੱਖਾਂ ਦਾ ਕਿਲ੍ਹਾ ਤੋੜ ਦਿੱਤਾ ਤੇ ਅੰਗਰੇਜ਼ੀ ਫੌਜ ਲਈ ਵਿੱਚੋਂ ਲੰਘਣ ਦਾ ਰਾਹ ਬਣ ਗਿਆ। ਕਿੰਤੁ ਇਸ ਵੇਲੇ ਖੱਬੇ ਹੱਥ ਵਿੱਚ ਸੰਗੀਨਾਂ ਤੇ ਸਜੇ ਹੱਥ ਵਿੱਚ ਤਲਵਾਰਾਂ ਲੈ ਕੇ ਇਸ ਤਰ੍ਹਾਂ ਸੂਰਮਤਾ ਨਾਲ ਪੈਰ ਜਮਾ ਕੇ ਸਿੰਘਾਂ ਨੇ ਸੰਗਰਾਮ ਕੀਤਾ ਤੇ ਵੈਰੀ ਤੇ ਇਸ ਤਰ੍ਹਾਂ ਮੌਤ ਆਂਦੀ ਕਿ ਜਿਸ ਦਾ ਠੀਕ ਹਾਲ ਵਰਨਾਂ ਕਰਨਾ ਕਲਮ ਦੀ ਤਾਕਤ ਤੋਂ ਬਾਹਰ ਹੈ। ਕੁਝ ਓਹੋ ਹੀ ਲੋਕ ਜਾਣ ਸਕਦੇ ਹਨ ਜੋ ਓਸ ਵੇਲੇ ਜੰਗ ਵਿੱਚ ਮੌਜੂਦ ਸਨ।

ਜਦ ਸਿੱਖਾਂ ਦੀ ਫੌਜ ਵਿੱਚ ਬੇਤਰਤੀਬੀ ਤੇ ਅਫਗਾਨਾਂ ਦੀ ਭਾਂਜ ਤੋਂ ਪਾਈ ਬੇਦਿਲੀ ਅੰਗਰੇਜ਼ਾਂ ਨੇ ਵੇਖੀ ਤਦ ਖੱਬੇ ਹੱਥਾਂ ਇੱਕੋ ਵਾਰ ੧੨੫ ਤੋਪਾਂ ਨਾਲ ਹੱਲਾ ਬੋਲ ਦਿੱਤਾ। ਅਸੀਂ ਪਿੱਛੇ ਦਸ ਆਏ ਹਾਂ ਕਿ ਇਸ ਲੜਾਈ ਵਿੱਚ ਸਰਦਾਰ ਸ਼ੇਰ ਸਿੰਘ ਤੇ ਚਤਰ ਸਿੰਘ ਇੱਕ ਪਾਸੇ ਸੀ, ਤੇ ਦੂਜੇ ਪਾਸੇ ਲਾਹੌਰ ਦਰਬਾਰ ਦੇ ਵੱਡੇ ਵੱਡੇ ਸਿੱਖ ਸਰਦਾਰ ਤੇ ਅੰਗਰੇਜ਼ੀ ਸਲਤਨਤ ਸੀ। ਸਰਦਾਰ ਸ਼ੇਰ ਸਿੰਘ ਪਾਸ ਖਜ਼ਾਨਾ ਤੇ ਮੈਗਜ਼ੀਨ ਨਹੀਂ ਸੀ, ਇਨ੍ਹਾਂ ਦੇ ਸਪਾਹੀ ਰੋਟੀ ਦੀ ਜਗ੍ਹਾ ਗਾਜਰਾਂ ਮੂਲੀਆਂ ਖਾ ਕੇ ਜੰਗ ਦੇ ਵਿੱਚ ਆ ਫਟਦੇ ਸੀ। ਰੋਟੀ ਦਾ ਕੰਮ ਗਾਜਰਾਂ ਮੂਲੀਆਂ ਨਾਲ ਤਾਂ ਪੂਰਾ ਹੋ ਸਕਦਾ ਸੀ, ਕਿੰਤੁ ਮੈਗਜ਼ੀਨ ਦੀ ਕਮੀ ਪੂਰੀ ਹੋਣੀ ਅਸੰਭਵ ਸੀ। ਇਹ ਹੀ ਕਾਰਨ ਹੈ ਕਿ ਤੋਪਾਂ ਦੀ ਇਸ ਲੜਾਈ ਵਿੱਚ ਤਲਵਾਰਾਂ ਲੈ ਕੇ ਕਾਮਯਾਬੀ ਦਾ ਕੋਈ ਰਾਹ ਨਹੀਂ ਸੀ। ੧੨੫ ਤੋਪਾਂ ਦੀ ਮਾਰ ਦੇ ਸਾਹਮਣੇ ਗੋਲਾ ਬਾਰੂਦ ਵਲੋਂ ਖਾਲੀ ਫੌਜ ਵਾਸਤੇ ਠਹਿਰਨਾ ਅਸੰਭਵ ਸੀ। ਸਵਾਏ ਨੱਸਣ ਦੇ ਹੁਣ ਕਿਸੇ ਨੂੰ ਕੁਝ ਨਾ ਸੁਝਿਆ। ਸਿੱਖਾਂ ਦਾ ਜਿੰਨਾ ਸਾਮਾਨ ਸੀ, ਅੰਗਰੇਜ਼ਾਂ ਦੇ ਹੱਥ ਆਇਆ, ਕੇਵਲ ੫ ਤੋਪਾਂ ਤੇ ੧੬ ਹਜ਼ਾਰ ਸਪਾਹੀਆਂ ਦੇ ਨਾਲ ਸਰਦਾਰ ਚਤਰ ਸਿੰਘ, ਰਾਜਾ ਸ਼ੇਰ ਸਿੰਘ, ਦੀਵਾਨ ਹਾਕਮ ਰਾਇ, ਸਰਦਾਰ ਜਵਾਹਰ ਸਿੰਘ ਤੇ ਹੋਰ ਬਹੁਤ ਸਾਰੇ ਸਰਦਾਰਾਂ ਨੇ ਜੇਹਲਮ ਵਲ ਕੂਚ ਕੀਤਾ। ਇਸ ਲੜਾਈ ਵਿੱਚ ੨੯੨ ਅੰਗਰੇਜ਼ ਅਫਸਰ ਕੰਮ ਆਏ, ਸਿੱਖਾਂ ਦੀ ਤਾਂ ਕੋਈ ਗਿਣਤੀ ਹੀ ਨਹੀਂ ਸੀ।

ਇਸ ਲੜਾਈ ਤੋਂ ਪਿੱਛੋਂ ਕਿਸੇ ਸਿੱਖ ਸਰਦਾਰ ਨੂੰ ਅੰਗਰੇਜ਼ਾਂ ਦੇ ਨਾਲ ਲੜਨ ਦਾ ਹੀਆ ਨਹੀਂ ਪਿਆ। ਅੰਗਰੇਜ਼ੀ ਫੌਜ ਨੇ ਮੇਹਜ਼ਰ ਗਿਲਬ੍ਰਾਟ ਤੇ ਜਨਰਲ ਸਰ ਵਾਲਟਰ ਨੇ ਸਿੱਖ ਫੌਜ ਦਾ ਪਿੱਛਾ ਕਰ ਕੇ ਹੋਰ ਵੀ ਸਥਾਤ ਨੁਕਸਾਨ ਪਹੁੰਚਾਇਆ। ੧ ਮਾਰਚ ੧੮੪੯ ਨੂੰ ਅੰਗਰੇਜ਼ੀ ਫੌਜ ਨੇ ਜੇਹਲਮ ਲੰਘ ਕੇ ਸਿੱਖਾਂ ਦੀ ਫੌਜ ਦੇ ਪਿੱਛੇ ਕਦਮ ਉਠਾਇਆ ਜੋ ਰਾਵਲਪਿੰਡੀ ਤਕ ਪੁੱਜ ਗਈ। ਰਾਵਲਪਿੰਡੀ ਉਸ ਵੇਲੇ ਇੱਕ ਨਿੱਕਾ ਜਿਹਾ ਪਿੰਡ ਸੀ। ਗੋਲਾ ਬਾਰੂਦ ਤੇ ਰਸਦ ਦੀ ਕਮੀ ਤੋਂ ਤੰਗ ਆ ਕੇ ਸ੍ਰੁ: ਸ਼ੇਰ ਸਿੰਘ ਤੇ ਚਤਰ ਸਿੰਘ ਨੇ ੧੪ ਮਾਰਚ ਵਾਲੇ ਦਿਨ ਆਪਣੇ ਆਪ ਨੂੰ

ਅੰਗਰੇਜ਼ਾਂ ਦੇ ਹਵਾਲੇ ਕਰ ਦਿੱਤਾ। ਅੰਗਰੇਜ਼ਾਂ ਨੇ ੧੯ ਹਜ਼ਾਰ ਦੇ ਲਗਭਗ ਸਪਾਹੀਆਂ ਨੂੰ ਇੱਕ ਇੱਕ ਰੁਪਯਾ ਫੀ ਸਪਾਹੀ ਦੇ ਕੇ ਹਥਯਾਰ ਰਖਾ ਲਏ ਤੇ ਸਪਾਹੀ ਆਪੋ ਆਪਣੇ ਘਰੀਂ ਚਲੇ ਗਏ।

ਗੁਜਰਾਤ ਦੀ ਜੰਗ ਫਤਹ ਹੋਣ ਤੇ ਮੇਹਜਰ ਲਾਰੰਸ ਤੇ ਹੋਰ ਅੰਗਰੇਜ਼ ਜੋ ਸਰਦਾਰ ਚਤਰ ਸਿੰਘ ਦੀ ਕੈਦ ਵਿੱਚ ਸਨ, ਆਪਣੀ ਫੌਜ ਵਿੱਚ ਚਲੇ ਗਏ ਤੇ ਆਪਣੇ ਮਿਤਰਾਂ ਨਾਲ ਜਾ ਮਿਲੇ।

ਮੇਹਜਰ ਲਾਰੰਸ ਸਰਦਾਰ ਚਤਰ ਸਿੰਘ ਦੀ ਕੈਦ ਵਿੱਚ ਬੜੇ ਖੁਸ਼ ਰਹੇ ਸਨ। ਇਨ੍ਹਾਂ ਦੀ ਸਫ਼ਾਰਸ਼ ਤੇ ਸਰਦਾਰ ਸ਼ੇਰ ਸਿੰਘ, ਚਤਰ ਸਿੰਘ, ਲਾਲ ਸਿੰਘ ਮੁਰਾਝੀਆ, ਦੀਵਾਨ ਹਾਕਮ ਰਾਏ, ਸੂਰਤ ਸਿੰਘ ਮਜ਼ੀਠਾ ਆਦਿਕ ਮਸ਼ਹੂਰ ਸਰਦਾਰਾਂ ਨੂੰ ਹੁਕਮ ਹੋਇਆ ਕਿ ਤੁਸੀਂ ਆਪੋ ਆਪਣੀ ਘਰੀਂ ਬੈਠੋ। ਗਵਰਨਮੈਂਟ ਇਨ੍ਹਾਂ ਦੀ ਪਿਨਸ਼ਨ ਲਈ ਵਿਚਾਰ ਕਰ ਰਹੀ ਸੀ, ਬਲਕਿ ਸਰਦਾਰ ਚਤਰ ਸਿੰਘ ਤੇ ਸ਼ੇਰ ਸਿੰਘ ਵਾਸਤੇ ੨੦ ਹਜ਼ਾਰ ਰੁਪਯਾ ਸਾਲਾਨਾ ਪਿਨਸ਼ਨ ਦਾ ਹੁਕਮ ਹੋ ਕੇ ਕਿਹਾ ਗਿਆ ਕਿ ਤੁਸੀਂ ਆਪਣੇ ਪਿੰਡ ਅਟਾਰੀ ਵਿੱਚ ਰਹੋ। ਇਸ ਇਲਾਕੇ ਦੇ ਤਿੰਨ ਮੀਲ ਤੋਂ ਬਾਹਰ ਕਿਤੇ ਨਾ ਜਾਓ ਤੇ ਨਾ ਕਿਸੇ ਸਿੱਖ ਸਰਦਾਰ ਨਾਲ ਲਿਖ ਪੜ੍ਹੀ ਕਰੋ। ਜੇ ਇਸ ਹੁਕਮ ਦੇ ਉਲਟ ਕਰੋਗੇ ਤਦ ਸਖਤ ਕੈਦ ਦੀ ਸਜ਼ਾ ਦਿੱਤੀ ਜਾਵੇਗੀ। ਦੀਵਾਨ ਹਾਕਮ ਰਾਏ ਨੂੰ ਵੀ ਆਪਣੇ ਪਿੰਡ ਰਹਿਣ ਦਾ ਹੁਕਮ ਦਿੱਤਾ ਗਿਆ, ਕਿੰਤੂ ਕਈ ਇੱਕ ਸਿੱਖ ਸਰਦਾਰ ਵੇਲੇ ਕਵੇਲੇ ਅਟਾਰੀ ਵਾਲਿਆਂ ਨੂੰ ਮਿਲਣ ਆਉਣ ਲਗੇ, ਜਿਨ੍ਹਾਂ ਦੇ ਕਹਿਣ ਤੇ ਰਾਜਾ ਸ਼ੇਰ ਸਿੰਘ ਤੇ ਚਤਰ ਸਿੰਘ ਨੇ ਜੰਮ੍ਹ ਦੇ ਰਾਜਾ ਗੁਲਾਬ ਸਿੰਘ (ਜਿਸ ਦੇ ਪਾਸ ਸਰਦਾਰ ਚਤਰ ਸਿੰਘ ਦਾ ਲੜਕਾ ਗੁਲਾਬ ਸਿੰਘ ਫੌਜੀ ਕਪਤਾਨ ਸੀ) ਨੂੰ ਚਿੱਠੀ ਲਿਖੀ ਕਿ ਜੇ ਕਦੀ ਤੁਸੀਂ ਅਮਰਨਾਥ ਦੇ ਮੇਲੇ ਤੇ ਜੋ ਕਸਮੀਰ ਵਿੱਚ ਹੁੰਦਾ ਹੈ, ਪਧਾਰੋ ਤਦ ਅਸੀਂ ਵੀ ਉੱਥੇ ਆ ਕੇ ਆਪ ਦੇ ਨਾਲ ਪੰਜਾਬ ਦੇ ਮੁਲਕ ਬਾਬਤ ਕੁਝ ਗੱਲਬਾਤ ਕਰੀਏ। ਜੇ ਕਦੀ ਤੁਸੀਂ ਸਾਨੂੰ ਮਦਦ ਦੇਵੇਂਗੇ ਤਦ ਅਸੀਂ ਫਿਰ ਇੱਕ ਵੇਰ ਆਪਣੇ ਭਾਗਾਂ ਦੀ ਪ੍ਰੀਖਜਾ ਕਰਾਂਗੇ। ਦੂਜਾ ਖਤ ਇਸ ਭਾਵ ਦਾ ਉਹਨਾਂ ਨੇ ਕਾਬਲ ਦੇ ਆਮੀਰ ਵਲ ਲਿਖਿਆ, ਉਹ ਖਤ ਤਾਂ ਰਾਹ ਵਿੱਚ ਹੀ ਡੜਿਆ ਗਿਆ ਤੇ ਰਾਜਾ ਗੁਲਾਬ ਸਿੰਘ ਨੇ ਝਟ ਹੀ ਓਹ ਅਸਲ ਖਤ ਅੰਗਰੇਜ਼ਾਂ ਦੇ ਲਾਹੌਰ ਵਾਲੇ ਰੈਜ਼ੀਡੰਟ ਪਾਸ ਭੇਜ ਦਿੱਤਾ। ਇਹ ਖਤ ਤੱਕਦੇ ਹੀ ਰੈਜ਼ੀਡੰਟ ਅਗਭੁਕਾ ਹੋ ਗਿਆ। ਝਟ ਫੌਜ ਲੈ ਕੇ ਅਟਾਰੀ ਆਇਆ ਤੇ ਸਰਦਾਰ ਚਤਰ ਸਿੰਘ, ਸ਼ੇਰ ਸਿੰਘ ਤੇ ਗੁਲਾਬ ਸਿੰਘ ਜੋ ਉਸ ਵੇਲੇ ਘਰ ਆਇਆ ਹੋਇਆ ਸੀ, ਅਤਰ ਸਿੰਘ, ਤੇਜ ਸਿੰਘ, ਨਾਹਰ ਸਿੰਘ ਤੇ ਰਤਨ ਸਿੰਘ ਨੂੰ ਕੈਦ ਕਰ ਕੇ ਲਾਹੌਰ ਲੈ ਗਿਆ ਤੇ ਉਹਨਾਂ ਦੀ ਸਾਰੀ ਜਾਇਦਾਦ ਜ਼ਬਤ ਕਰ ਕੇ ਮਕਾਨ ਢਵਾ ਦਿਤੇ। ਸਰਦਾਰ ਲਾਲ ਸਿੰਘ ਤੇ ਮਤਾਬ ਸਿੰਘ ਮਰਾੜੀਆ ਸ਼ਾਮ ਸਿੰਘ ਤੇ ਸੂਰਤ ਸਿੰਘ ਮਜ਼ੀਠਾ, ਦੀਵਾਨ ਹਾਕਮ ਰਾਏ ਦੋਨਾਂ ਪੁੱਤਰਾਂ ਸਮੇਤ ਕਿਸ਼ਨ ਕੌਰ ਅਰਜਨ ਸਿੰਘ ਜਨਰਲ ਹਰਸਾ ਸਿੰਘ ਸੁਲਤਾਨਵਿੰਡੀਆ ਆਦਿਕ ਸਾਰੇ ਸਿੱਖ ਸਰਦਾਰ ਫੜ ਕੇ ਲਾਹੌਰ ਅਂਦੇ ਗਏ ਤੇ ਸਾਰਿਆਂ ਦੀ ਜਾਇਦਾਦ ਜ਼ਬਤ ਕਰ ਲਈ ਗਈ। ਇਹ ਸਾਰੇ ਸਰਦਾਰ ਇੱਕ ਵੱਡਾ ਦਰਬਾਰ ਕਰ ਕੇ ਹਿੰਦੁਸਤਾਨ ਭੇਜੇ ਗਏ। ਪਿਨਸ਼ਨਾਂ ਨੀਯਤ ਕੀਤੀਆਂ ਗਈਆਂ। ਕਈ ਲਖਾਂ ਦੀਆਂ ਜਾਏਦਾਦਾਂ ਤੇ ਜਾਗੀਰਾਂ ਜ਼ਬਤ ਕੀਤੀਆਂ ਗਈਆਂ, ਜਿਸ ਵਿੱਚ ਕੇਵਲ ਅਟਾਰੀ ਵਾਲਿਆਂ ਦੀ ਜਾਗੀਰ ੧੪ ਲੱਖ ੨੨ ਹਜ਼ਾਰ ਤੇ ਜਾਏਦਾਦ ਇੱਕ ਕਰੋੜ ਰੁਪਯੇ ਦੀ ਸੀ। ਇਸੇ ਤਰ੍ਹਾਂ ਦੂਜੇ ਸਿੱਖ ਸਰਦਾਰਾਂ ਦੀ ਜਾਏਦਾਦ ਜ਼ਬਤ ਕੀਤੀ ਗਈ। ਇਹ ਸਾਰੇ ਸਰਦਾਰ ੨ ਜਨਵਰੀ ੧੯੪੦ ਨੂੰ ਲਾਹੌਰ ਤੋਂ ਚੱਲ ਕੇ ੧੨ ਮਾਰਚ ਨੂੰ ਅਲਾਹਬਾਦ ਪੁੱਜੇ। ਉੱਥੇ ਸਾਰੇ ਵੱਖੋਂ ਵੱਖ ਜਗ੍ਹਾ ਤੇ ਭੇਜ ਦਿੱਤੇ ਗਏ। ਜੇਹੜੇ ਸਰਦਾਰ ਪਹਿਲਾਂ ਫੜੇ ਗਏ ਤੇ ਬੇਕਸੂਰ ਸਮੱਝੇ ਗਏ, ਛੱਡੇ ਗਏ ਤੇ ਉਹਨਾਂ ਦੀਆਂ ਜਾਏਦਾਦਾਂ ਜੋ ਜ਼ਬਤ ਕੀਤੀਆਂ ਗਈਆਂ ਸਨ, ਵਾਪਸ ਦੇ ਦਿੱਤੀਆਂ।

ਇਸ ਤੋਂ ਪਿੱਛੋਂ ਸਰਕਾਰ ਅੰਗਰੇਜ਼ੀ ਨੇ ਉੱਪਰਲੇ ਕਾਰਨ ਤੋਂ ਦਰਬਾਰ ਲਾਹੌਰ ਦਾ ਮੁਲਕ ਪੰਜਾਬ ਦਾ ਪ੍ਰਬੰਧ ਨਾ ਕਰ ਸਕਦਾ ਵੇਖ ਕੇ ਰਾਜਾ ਤੇਜ ਸਿੰਘ ਮਿਸਰ ਤੇ ਸਾਹਿਬ ਦਿਆਲ ਆਦਿਕ ਦੀ

ਸਲਾਹ ਨਾਲ ਸਲਤਨਤ ਲਾਹੌਰ ਨੂੰ ਹਮੇਸ਼ਾਂ ਦੇ ਵਾਸਤੇ ਅੰਗਰੇਜ਼ੀ ਸਲਤਨਤ ਵਿੱਚ ਸ਼ਾਮਲ ਕਰ ਲੈਣ ਦਾ ਨਿਸ਼ਚਾ ਕਰ ਕੇ ੨੧ ਮਾਰਚ ੧੯੫੦ ਮੁਤਾਬਕ ੧੭ ੧੯੦੬ ਬਿਕ੍ਰਮੀ ਨੂੰ ਜਨਾਬ ਈਲਸਟ ਸਾਹਿਬ ਸਕੱਤਰ ਗਵਰਨਰ ਜਨਰਲ ਡਲਹੌਜੀ ਸਾਹਿਬ ਬਹਾਦਰ ਵੈਸਰਾਏ ਦਾ ਹੁਕਮ ਸੁਨਾਣ ਵਾਸਤੇ ਲਾਹੌਰ ਆਏ। ਲਾਹੌਰ ਦੇ ਕਿਲੇ ਵਿੱਚ ਤਖਤ ਤੇ ਇੱਕ ਭਾਰੀ ਦਰਬਾਰ ਹੋਇਆ, ਜਿਸ ਵਿੱਚ ਮਹਾਰਾਜਾ ਦਲੀਪ ਸਿੰਘ ਅਹਿਲਕਾਰ ਤੇ ਪੰਜਾਬ ਦੇ ਸਾਰੇ ਰਾਜੀਵ ਸ਼ਾਮਲ ਸਨ। ਰੈਜ਼ੀਡੰਟ ਸਾਹਿਬ ਦੇ ਮੁਨਸ਼ੀ ਸੱਯਦ ਰਜਬ ਅਲੀ ਖਾਂ ਨੇ ਉੱਠ ਕੇ ਅੰਗਰੇਜ਼ੀ ਗਵਰਨਮੈਂਟ ਦਾ ਇੱਕ ਇਸ਼ਤਿਹਾਰ ਉੱਚੀ ਅਵਾਜ਼ ਨਾਲ ਪੜ੍ਹ ਕੇ ਸੁਣਾਇਆ, ਜਿਸ ਦੇ ਅਨੁਸਾਰ ਪੰਜਾਬ ਦੇ ਸੋਨਾ ਉਗਲਣ ਵਾਲੇ ਮੁਲਕ ਨੂੰ ਜ਼ਬਤ ਕੀਤਾ ਗਿਆ ਸੀ।

ਪਹਿਲਾਂ ਓਹ ਸਾਰਾ ਅਹਿਦਨਾਮਾ ਪੱਤ੍ਰਿਆ ਜੋ ਮਹਾਰਾਜਾ ਰਣਜੀਤ ਸਿੰਘ ਨਾਲ ਹੋਇਆ ਸੀ। ਫਿਰ ਅੰਗਰੇਜ਼ਾਂ ਤੇ ਸਿੱਖਾਂ ਵਿੱਚ ਲੜਾਈਆਂ ਜੋ ਹੋਈਆਂ ਉਹਨਾਂ ਦੇ ਕਾਰਨ ਦੱਸੇ ਗਏ, ਫਿਰ ਕਿਹਾ ਕਿ ਹੁਣ ਮਜ਼ਬੂਰ ਹੋ ਕੇ ਇਸ ਦੇ ਬਿਨਾਂ ਕੋਈ ਇਲਾਜ ਨਹੀਂ ਦਿੱਸਦਾ ਕਿ ਪੰਜਾਬ ਨੂੰ ਅੰਗਰੇਜ਼ੀ ਰਾਜ ਵਿੱਚ ਮਿਲਾ ਕੇ ਅਮਨ ਵਰਤਾਇਆ ਜਾਵੇ।

ਮਹਾਰਾਜਾ ਦਲੀਪ ਸਿੰਘ ਦੀ ਪੰਜ ਲੱਖ ਸਾਲਾਨਾ ਪਿਨਸ਼ਨ ਹੋਈ। ਮਹਾਰਾਜਾਗੀ ਦਾ ਖਿਤਾਬ ਉਹਨਾਂ ਦੀ ਇੱਜਤ ਅੱਗੇ ਵਾਂਗ ਕਾਇਮ ਰਹੇਗੀ। ਇਨ੍ਹਾਂ ਨੂੰ ਹਿੰਦੁਸਤਾਨ ਭੇਜਿਆ ਜਾਵੇਗਾ। ਡਾਕਟਰ ਗੋਮਨ, ੧੨੦੦ ਮਾਹਵਾਰ ਤੇ ਇਨ੍ਹਾਂ ਨੂੰ ਸਿੱਖਿਆ ਦੇਣ ਲਈ ਨੀਯਤ ਕੀਤੇ ਗਏ, ਮਹਾਰਾਜੇ ਦੀ ਖਬਰਗੀਰੀ ਇਨ੍ਹਾਂ ਦੇ ਸਪੁਰਦ ਰਹੇਗੀ। ਮਹਾਰਾਜੇ ਦੇ ਸੰਬੰਧੀਆਂ ਨੂੰ ਵੀ ਪਿਨਸ਼ਨ ਮਿਲਣਗੀਆਂ। ਤੋਸ਼ਾਖਾਨਾ ਜ਼ਬਤ ਕੀਤਾ ਗਿਆ। ਕੋਹਨੂਰ ਹੀਰਾ ਮਹਾਰਾਜਾ ਦਲੀਪ ਸਿੰਘ ਵਲੋਂ ਮਲਕਾ ਮਹਾਰਾਣੀ ਵਿਕਟੋਰੀਆ ਸ਼ਹਿਨਸ਼ਾਹ ਇੰਗਲਸਤਾਨ ਦੀ ਭੇਟਾ ਕੀਤਾ ਗਿਆ।

ਜਿਸ ਵੇਲੇ ਇਹ ਇਸ਼ਤਿਹਾਰ ਪੱਤ੍ਰਿਆ ਗਿਆ ਤਦ ਸਵਾਏ ਤੇਜ ਸਿੰਘ ਮਿਸਰ ਤੇ ਓਹੋ ਜੇਹੇ ਦੋ ਚਾਰ ਹੋਰ ਲੂਣ ਹਰਾਮੀ ਸਰਦਾਰਾਂ ਦੇ ਸਾਰਿਆਂ ਦੀਆਂ ਅੱਖਾਂ ਅੱਗੇ ਅੰਨੇਰਾ ਛਾ ਗਿਆ ਤੇ ਰੰਗ ਉਡ ਗਏ, ਚਿਹਰਿਆਂ ਤੇ ਨਿਰਾਸਤਾ ਛਾ ਗਈ, ਹਵਾਈਆਂ ਉੱਡਣ ਲੱਗੀਆਂ, ਕੋਈ ਅਜੇਹਾ ਨਹੀਂ ਸੀ, ਜਿਸ ਦੀਆਂ ਅੱਖਾਂ ਵਿੱਚੋਂ ਅੱਥਰੂ ਨਾ ਵਗੇ ਹੋਣ, ਚੁੱਪ ਚਾਂ ਵਰਤ ਗਈ। ਓਸ ਵੇਲੇ ਰੈਜ਼ੀਡੰਟ ਤੇ ਈਲੀਅਟ ਸਾਹਿਬ ਵੈਸਰਾਏ ਦੇ ਸਕੱਤ੍ਰ ਨੇ ਦਰਬਾਰੀਆਂ ਦੇ ਦਸਤਖਤ ਕਰਾਣੇ ਸੁਰੂ ਕਰ ਦਿਤੇ, ਉਸ ਵੇਲੇ ਕਈ ਸਿੱਖ ਸਰਦਾਰਾਂ ਦੇ ਹੱਥ ਵਿੱਚੋਂ ਕਲਮ ਡਿਗ ਡਿਗ ਕੇ ਪੈਂਦੀ ਸੀ। ਕਈਆਂ ਨੇ ਦਸਤਖਤ ਕਰਨ ਤੋਂ ਨਾਂਹ ਕੀਤੀ, ਕਿੰਤੁ ਰੈਜ਼ੀਡੰਟ ਨੇ ਕਿਸੇ ਨੂੰ ਕੁਝ ਕਹਿ ਕੇ, ਕਿਸੇ ਤੋਂ ਜ਼ੋਰ ਨਾਲ, ਕਿਸੇ ਨੂੰ ਦਲਾਸਾ ਦੇ ਕੇ ਸਭ ਤੋਂ ਦਸਤਖਤ ਕਰਾ ਲਏ, ਕਿੰਤੁ ਬਖਸ਼ੀ ਭਗਤ ਰਾਮ ਨੇ ਕਿਹਾ ਕਿ ਹਾਏ ਸ਼ੋਕ ! ਮੈਂ ਆਪਣੇ ਮਾਲਕ ਦੇ ਦੇਸ ਨਿਕਾਲੇ ਤੇ ਮੁਲਕ ਦੀ ਜ਼ਬਤੀ ਦੇ ਕਾਗਜ਼ ਤੇ ਦਸਤਖਤ ਕਰ ਕੇ ਜੀਉਂਦਾ ਰਹਾਂ ? ਅਜੇਹਾ ਕਦੇ ਨਹੀਂ ਹੋਵੇਗਾ, ਭਾਵੇਂ ਗਵਰਨਮੈਂਟ ਅੰਗਰੇਜ਼ੀ ਵਲੋਂ ਮੇਰੇ ਵਾਸਤੇ ਕਿੰਨਾ ਹੀ ਭੈੜਾ ਨਤੀਜਾ ਨਿੱਕਲੇ। ਮਹਾਰਾਜਾ ਦਲੀਪ ਸਿੰਘ ਨੇ ਮੁਲਕ ਦੇ ਛੱਡਣ ਦੇ ਕਾਗਜ਼ ਤੇ ਦਸਤਖਤ ਕਰਨ ਤੋਂ ਕਾਫੀ ਚੁੱਪ ਵੱਟੀ ਕਿੰਤੁ ਮਜ਼ਬੂਰਨ ਕਰਨੇ ਪਏ, ਜਿਸ ਤੋਂ ਦਰਬਾਰ ਦੇ ਵਿੱਚ ਬੈਠਿਆਂ ਨੂੰ ਬੜਾ ਰੰਜ ਹੋਇਆ।

ਇਸ ਤੋਂ ਪਿੱਛੋਂ ੧ ਅਪ੍ਰੈਲ ਨੂੰ ਗਵਰਨਮੈਂਟ ਅੰਗਰੇਜ਼ੀ ਨੇ ਅਜੇਹੀ ਫਰੰਗੀਆਂ ਵਾਲੀ ਚਾਲ ਚਲੀ ਕਿ ਆਪਣੇ ਕੀਤੇ ਹੋਏ ਸਾਰੇ ਇਕਰਾਰਨਾਮਿਆਂ ਨੂੰ ਛਿੱਕੇ ਤੇ ਰੱਖ ਕੇ ਮਹਾਰਾਜਾ ਦਲੀਪ ਸਿੰਘ ਨੂੰ ਪੰਜਾਬ ਦਾ ਮਹਾਰਾਜਾ ਬਣਾ ਦੇਣ ਦੀ ਥਾਂ ਸ਼ਾਹਜ਼ਾਦਾ ਸ਼ਿਵਦੇਵ ਸਿੰਘ (ਸਰਦਾਰ ਸ਼ੇਰ ਸਿੰਘ ਦੇ ਸਪੁਤਰ) ਸਮੇਤ ਦੇਸੋਂ ਬਾਹਰ ਭੇਜ ਦਿਤੇ। ਫਿਰ ਪੰਜਾਬ ਦਾ ਪ੍ਰਬੰਧ ਆਪਣੇ ਹੱਥ ਵਿੱਚ ਲੈ ਕੇ ਗਵਰਨਮੈਂਟ ਅੰਗਰੇਜ਼ੀ ਨੇ ਜੋ ਜੋ ਕੁਝ ਉਚਿਤ ਸਮਝਿਆ, ਪ੍ਰਬੰਧ ਕੀਤਾ।

੧. ੨ ਅਪ੍ਰੈਲ ੧੯੫੦ ਨੂੰ ਅੱਧੀ ਰਾਤ ਦੇ ਵੇਲੇ ਸਾਰੇ ਸਿੱਖ ਸਰਦਾਰਾਂ ਨੂੰ ਜੋ ਆਪਣੇ ਆਪਣੇ ਟਿਕਾਣਿਆਂ ਤੇ ਸੁੱਤੇ ਸਨ, ਅੰਗਰੇਜ਼ੀ ਫੌਜ ਨੇ ਜਾ ਫੜਿਆ। ਇੱਕ ਦੀ ਖਬਰ ਦੂਜੇ ਨੂੰ ਨਾ ਦਿੱਤੀ। ਹਰ ਇੱਕ ਦੇ ਹਥਜਾਰ ਲੈ ਲਏ ਜਿਹਾ ਕਿ ਵਾਜ਼ਬ ਸਮਝਿਆ, ਸਲੂਕ ਕੀਤਾ।

੨. ਮਹਾਰਾਜਾ ਦਲੀਪ ਸਿੰਘ ਦੀ ਜਿੰਨੀ ਫੌਜ ਸੀ, ਸਭ ਨੂੰ ਇੱਕ ਵਾਰ ਹਟਾ ਦਿੱਤਾ। ਕੇਵਲ ਉਹ ਅਫਸਰ ਜਿਨ੍ਹਾਂ ਨੇ ਸਰਕਾਰ ਦੇ ਅਨੁਸਾਰੀ ਰਹਿਣਾ ਮੰਨਿਆ ਤੇ ਨੌਕਰੀ ਕਰਨ ਯੋਗ ਸਨ, ਰੱਖ ਲਏ ਬਾਕੀਆਂ ਨੂੰ ਪਿਨਸ਼ਨਾਂ ਤੇ ਇਨਾਮ; ਜੋ ਉਚਿਤ ਸਮਝਿਆ, ਦੇ ਦਿਤੇ ਤੇ ਘਰਾਂ ਨੂੰ ਟੋਰ ਦਿੱਤਾ।

ਸੁਕਰ ਹੈ ਕਿ ਅੰਗਰੇਜ਼ਾਂ ਨੇ ਪੰਜਾਬ ਨੂੰ ਲੈ ਕੇ ਅਜਿਹਾ ਸਲੂਕ ਸਿੱਖਾਂ ਦੇ ਨਾਲ ਨਹੀਂ ਕੀਤਾ ਜਿਹਾ ਕਿ ਇੱਕ ਫਤਹਮੰਦ ਕੌਮ ਹਾਗੀ ਹੋਈ ਕੌਮ ਦੇ ਨਾਲ ਕਰਦੀ ਹੈ। ਸਾਰਿਆਂ ਦੇ ਹਰ ਹਕੂਕ ਨੂੰ ਕਾਇਮ ਰਖਿਆ, ਬਲਕਿ ਕਈ ਅਜੇਹੇ ਸਰਦਾਰ ਜਿਨ੍ਹਾਂ ਨੇ ਖਾਲੀ ਵਿਰੋਧਤਾ ਕੀਤੀ ਤੇ ਲੜਾਈ ਵਿੱਚ ਕਈ ਅੰਗਰੇਜ਼ ਅਫਸਰਾਂ ਨੂੰ ਆਪਣੀ ਹਥੀਂ ਮਾਰਿਆ ਸੀ, ਉਹਨਾਂ ਦੀਆਂ ਜਾਗੀਰਾਂ ਜ਼ਬਤ ਹੋਣ ਦੇ ਪਿੱਛੋਂ ਉਹਨਾਂ ਨੂੰ ਵੀ ਆਪਣੀ ਪ੍ਰਜਾ ਜਾਣ ਕੇ ਹੈਸੀਅਤ ਅਨੁਸਾਰ ਪਿਨਸ਼ਨਾਂ ਤੇ ਗੁਜ਼ਾਰੇ ਆਦਿਕ ਦਿੱਤੇ। ਮਹਾਰਾਜਾ ਰਣਜੀਤ ਸਿੰਘ ਦੀਆਂ ਜਿੰਨੀਆਂ ਰਾਣੀਆਂ ਤੇ ਟੈਹਲਣਾਂ ਸਨ, ਸਭ ਨੂੰ ਕਾਫ਼ੀ ਪਿਨਸ਼ਨਾਂ ਦਿੱਤੀਆਂ। ਇਨ੍ਹਾਂ ਦਾ ਵੇਰਵਾ ਚੌਬੇ ਹਿੱਸੇ ਦੇ ਸਰਦਾਰ ਖਾਲਸਾ ਵਿੱਚ ਦਿੱਤਾ ਜਾਏਗਾ।

ਇਹ ਗੱਲ ਲੁਕੀ ਨਾ ਰਹੇ ਕਿ ਸਿੱਖਾਂ ਦੇ ਵਾਸਤੇ ਇਹ ਭੀ ਫਖਰ ਦੀ ਗੱਲ ਹੈ ਕਿ ਜਿਹਾ ਕਿ ਖਾਸ ਤਰ੍ਹਾਂ ਦੀ ਕ੍ਰਿਪਾ ਤੇ ਇਨਸਾਫ਼ ਦਾ ਸਲੂਕ ਅੰਗਰੇਜ਼ੀ ਗਵਰਨਮੈਂਟ ਨੇ ਪੰਜਾਬ ਫਤਹ ਕਰ ਕੇ ਕੀਤਾ ਹੈ, ਓਹ ਅਦੁੱਤੀ ਹੈ ਤੇ ਸਿੱਖਾਂ ਨੇ ਵੀ ਆਪਣੇ ਆਪ ਨੂੰ ਵਫ਼ਾਦਾਰ, ਨਿਮਕ ਹਲਾਲ ਤੇ ਪ੍ਰਜਾ ਦੇ ਖੈਰਖਾਹ ਸਾਬਤ ਕਰਨ ਵਿੱਚ ਕਿਸੇ ਤਰ੍ਹਾਂ ਦੀ ਕਸਰ ਨਹੀਂ ਛੱਡੀ। ਏਥੋਂ ਤਕ ਕਿ ਜਿਸ ਜ਼ਮਾਨੇ ਵਿੱਚ ਸਿੱਖਾਂ ਦੇ ਖਾਸ ਬਾਦਸ਼ਾਹ ਮਹਾਰਾਜਾ ਦਲੀਪ ਸਿੰਘ ਨੇ ਵੀ ਸਰਕਾਰ ਅੰਗਰੇਜ਼ੀ ਦੀਆਂ ਸ਼ਾਹੀ ਕ੍ਰਿਪਾਲਤਾਵਾਂ ਨੂੰ ਭੁਲ ਕੇ ਆਪਹੁਦਰੀ ਕੀਤੀ, ਸਿੱਖਾਂ ਨੇ ਜ਼ਰਾ ਕਰ ਕੇ ਨਹੀਂ ਕੀਤੀ, ਸਗੋਂ ਇੱਕ ਚਿੱਠੀ ਮਹਾਰਾਜਾ ਦਲੀਪ ਸਿੰਘ ਵੱਲੋਂ ਸਹਾਇਤਾ ਲਈ ਸਿਵਲ ਮਿਲਟਰੀ ਗਜ਼ਟ 20 ਜੂਨ ੧੮੮੮ ਵਿੱਚ ਛਪੀ ਸੀ ਜੋ ਸਿੱਖ ਕੌਮ ਦੇ ਪਾਸ ਪੁੱਜੀ ਸੀ। ਓਹ ਸਮਾਂ ਵੀ ਸਿੱਖਾਂ ਦੀ ਇੱਕ ਵੱਡੀ ਪ੍ਰੀਖਿਆ ਦਾ ਸੀ, ਜਿਸ ਵਿੱਚ ਸਿੱਖ ਕੌਮ ਨੇ ਕੇਵਲ ਆਪਣੀ ਦ੍ਰਿੜਤਾ ਦਿਲ ਜਾਨ ਤੋਂ ਸੱਚੀ ਖੈਰਖਾਹੀ ਤੇ ਮਦਦ ਨਾ ਦੇਣ ਤੇ ਚੁੱਪ ਹੀ ਨਹੀਂ ਰੱਖੀ, ਸਗੋਂ ਉਸ ਚਿੱਠੀ ਦੇ ਉੱਤਰ ਤੋਂ ਹੀ ਸਾਬਤ ਹੈ ਕਿ ਸਰਕਾਰ ਅੰਗਰੇਜ਼ੀ ਦੀ ਕ੍ਰਿਪਾਲਤਾ ਤੇ ਕਦਰ ਪਛਾਨਣ ਤੇ ਸਿੱਖ ਕੌਮ ਕਿੰਨੀ ਵਾਰਨੇ ਜਾ ਰਹੀ ਹੈ, ਜੋ ਖਾਲਸਾ ਪੰਜਾਬ ਨੇ ਇਕੱਠਿਆਂ ਹੋ ਗੁਜਰਾਂਵਾਲਾ ਤੋਂ 30 ਅਕਤੂਬਰ ੧੮੮੮ ਉਪ੍ਰੋਕਤ ਅਖਬਾਰ ਵਿੱਚ ਛਪਵਾ ਕੇ ਮਹਾਰਾਜਾ ਸਾਹਿਬ ਦੀ ਸੇਵਾ ਵਿੱਚ ਭੇਜੀ। ਜਿੰਨੀ ਸਿੱਖ ਕੌਮ ਸਰਕਾਰ ਦੀ ਵਫ਼ਾਦਾਰ ਤੇ ਸ਼ੁਭਚਿੰਤਕ ਦਿਲੋਂ ਹੈ, ਉਹਨਾਂ ਸਾਰੀਆਂ ਗੱਲਾਂ ਦਾ ਪੂਰਾ ਵੇਰਵਾ ਇਸ ਪੁਸਤਕ ਦੇ ਪੰਜਵੇਂ ਹਿੱਸੇ ਵਿੱਚ ਹੋਵੇਗਾ ਤੇ ਦੱਸਿਆ ਜਾਵੇਗਾ ਕਿ ਸਿੱਖ ਕਿੰਨੇ ਕੁ ਨਿਮਕ ਹਲਾਲ ਤੇ ਵਫ਼ਾਦਾਰ ਤਾਜ ਬਰਤਾਨੀਆਂ ਦੇ ਹਨ।

ਮਹਾਰਾਜਾ ਦਲੀਪ ਸਿੰਘ ਦੇ ਤੁਖਤ ਤੋਂ ਅੱਡ ਹੋਣ ਮਗਰੋਂ ਜੋ ਕੁਝ ਸਿੱਖਾਂ ਦਾ ਇਤਹਾਸਕ ਹਾਲ ਸਰਕਾਰ ਅੰਗਰੇਜ਼ੀ ਦੇ ਨਿਆਏਂ ਪੂਰਬਕ ਜ਼ਮਾਨੇ ਨਾਲ ਸੰਬੰਧ ਰੱਖਦਾ ਹੈ, ਇਸ ਕਿਤਾਬ ਦੇ ਅੰਤ ਵਿੱਚ ਹੀ ਓਹਦਾ ਲਿਖਣਾ ਠੀਕ ਜਾਪਦਾ ਹੈ।

੨੦. ਹੁਣ ਥੋੜਾ ਜਿਹਾ ਹਾਲ ਰਾਣੀ ਸਾਹਿਬਾਂ ਜਿੰਦ ਕੌਰ ਤੇ ਮਹਾਰਾਜਾ ਰਣਜੀਤ ਸਿੰਘ ਦਾ ਪਾਠਕਾਂ ਦੀ ਭੇਟਾ ਕੀਤਾ ਜਾਂਦਾ ਹੈ

ਅਸੀਂ ਦਸ ਚੁੱਕੇ ਹਾਂ ਕਿ ਰਾਣੀ ਜਿੰਦਾਂ ਮਾਤਾ ਮਹਾਰਾਜਾ ਦਲੀਪ ਸਿੰਘ ੧੭ ਮਈ ੧੯੪੮ ਨੂੰ ਕਿਲ੍ਹਾ ਸ਼ੇਖੂਪੁਰੇ ਤੋਂ ਬਨਾਰਸ ਭੇਜੀ ਗਈ ਜੋ ੩ ਅਪ੍ਰੈਲ ੧੯੩੮ ਨੂੰ ਫਿਰ ਨੱਸ ਜਾਣ ਦੇ ਸੁਥੇ ਵਿੱਚ ਮਹਾਰਾਣੀ ਨੂੰ ਚੰਦਾਲਗੜ੍ਹ ਭੇਜਿਆ ਗਿਆ। ਕਿੰਤੂ ਉਥੋਂ ਵੀ ਓਹ ਆਪਣੇ ਮੋਹਤਬਿਰ ਜਮੀਅਤ ਰਾਏ ਦੀ ਰਾਹੀਂ ੨੧ ਅਪ੍ਰੈਲ ਨੂੰ ਬੈਰਾਗਣ ਦੇ ਭੇਸ ਵਿੱਚ ਹੋ ਕੇ ਨਿੱਕਲ ਗਈ ਤੇ ਨੀਪਾਲ ਜਾ ਪੁੱਜੀ। ਉੱਥੇ ਉਸ ਨੂੰ ਮਹਾਰਾਜਾ ਨੀਪਾਲ ਵਲੋਂ ਇੱਕ ਹਜ਼ਾਰ ਰੁਪਯਾ ਮਹਾਵਾਰ ਗੁਜ਼ਾਰਾ ਮਿਲਦਾ ਰਿਹਾ।

ਰਾਣੀ ਜਿੰਦਾਂ ਦੇ ਨਿੱਕਲ ਜਾਣ ਦਾ ਬਿਰਤਾਂਤ ਬੜਾ ਹੀ ਅਦਭੁਤ ਹੈ। ਮਹਾਰਾਣੀ ਦਾ ਨੌਕਰ ਜਮੀਅਤ ਰਾਏ ਸਦਾ ਦੇ ਰਿਵਾਜ ਅਨੁਸਾਰ ਇੱਕ ਮਣ ਕਣਕ ਰੋਜ਼ ਅੰਦਰ ਲੈ ਜਾਂਦਾ ਤੇ ਮਹਾਰਾਣੀ ਦੇ ਹੱਥ ਲਵਾ ਕੇ ਬਾਹਰਲਿਆਂ ਗਰੀਬਾਂ ਤੇ ਅਨਾਥਾਂ ਵਿੱਚ ਵੰਡ ਦੇਂਦਾ ਸੀ। ਫਿਰ ਉਸ ਨੇ ਕਣਕ ਬਰਤਨਾਂ ਵਿੱਚ ਪਾ ਕੇ ਲੈ ਜਾਣੀ ਸੁਰੂ ਕੀਤੀ; ਅੰਤ ਨੂੰ ਇੱਕ ਦਿਨ ਬਰਤਨ ਤਾਂ ਅੰਦਰ ਹੀ ਛੱਡ ਆਇਆ ਤੇ ਮਹਾਰਾਣੀ ਨੂੰ ਉਸੇ ਘੋੜੇ ਵਿੱਚ ਬਿਠਾ ਕੇ ਨੀਪਾਲ ਪੁਚਾ ਦਿੱਤਾ। ਕਪਤਾਨ ਜੋ ਮਹਾਰਾਣੀ ਤੇ ਰਾਖਾ ਸੀ, ਰੋਜ਼ ਹਾਲ ਪੁੱਛਦਾ ਸੀ। ਮਹਾਰਾਣੀ ਸਾਹਿਬ ਅੰਦਰੋਂ ਆਪਣਾ ਹੱਥ ਚੂੜੇ ਵਾਲਾ ਅੰਗੂਠੀ ਸਮੇਤ ਬਾਹਰ ਕੱਢ ਕੇ ਵਿਖਾ ਦੇਂਦੀ ਸੀ। ਮਹਾਰਾਣੀ ਨੇ ਇੱਕ ਨੌਕਰਾਣੀ ਨੂੰ ਆਪਣਾ ਚੂੜਾ ਅਤੇ ਅੰਗੂਠੀ ਪਾ ਕੇ ਬਿਠਾ ਦਿੱਤਾ ਤੇ ਓਹ ਬਰਾਬਰ ਪੁੱਛ ਤੇ ਬਾਂਹ ਬਾਹਰ ਕੱਢ ਕੇ ਦਸਦੀ ਰਹੀ। ਕਪਤਾਨ ਸਾਹਿਬ ਨੇ ਮਹਾਰਾਣੀ ਦੀ ਤਲਾਸੀ ਲੈ ਕੇ ਲੱਕ ਨਾਲੋਂ ਲੱਖਾਂ ਰੁਪਿਆ ਤੇ ਜਵਾਹਰਾਤ ਖੁੱਲ੍ਹਾ ਕੇ ਖਜ਼ਾਨੇ ਵਿੱਚ ਦਾਖਲ ਕਰਾਏ ਸਨ। ਗੱਲੀ ਨੇ ਇਸ ਗਲ ਦਾ ਬਦਲਾ ਲੈਣ ਲਈ ਬਾਹਰ ਨਿੱਕਲ ਕੇ ਮਸ਼ਹੂਰ ਕਰ ਦਿੱਤਾ ਕਿ ਕਪਤਾਨ ਸਾਹਿਬ ਰਾਣੀ ਨੂੰ ਨਸਾ ਕੇ ਕਿਤੇ ਲੈ ਗਏ ਹਨ। ਇਸ ਸੁਥੇ ਵਿੱਚ ਕਪਤਾਨ ਸਾਹਿਬ ਮੁਅੱਤਲ ਕਰ ਦਿਤੇ ਗਏ। ਫਿਰ ਇਸੇ ਗੱਲੀ ਨੇ; ਜੋ ਖਲਾਸੀ ਪਾ ਕੇ ਨੀਪਾਲ ਪੁੱਜ ਗਈ ਸੀ, ਇਹ ਇਸਤਿਹਾਰ ਦੇ ਦਿੱਤਾ ਕਿ ਸਾਡੀ ਮਹਾਰਾਣੀ ਸਾਹਿਬਾਂ ਨੂੰ ਕਪਤਾਨ ਸਾਹਿਬ ਨੀਪਾਲ ਦੀ ਹਦ ਤੇ ਛੱਡ ਗਏ ਹਨ, ਜੋ ਇਸ ਵੇਲੇ ਇੱਥੇ ਮੌਜੂਦ ਹੈ। ਇੱਥੇ ਮਹਾਰਾਣੀ ਸਾਹਿਬਾਂ ੧੪ ਵਰਿਹਾਂ ਤਕ ਵਜੀਫਾ ਲੈਂਦੀ ਰਹੀ।

੧੯੬੪ ਨੂੰ ਜਦ ਮਹਾਰਾਜਾ ਦਲੀਪ ਸਿੰਘ ਕਲਕੱਤੇ ਆਏ, ਤਦ ਮਹਾਰਾਣੀ ਨੇ ਆਪਣੇ ਬੇਟੇ ਨੂੰ ਮਿਲਣ ਲਈ ਨੀਪਾਲ ਦੇ ਮਹਾਰਾਜੇ ਪਾਸ ਦਰਖਾਸਤ ਦਿੱਤੀ। ਨੀਪਾਲ ਵਾਲਿਆਂ ਨੇ ਬਹੁਤੇਰਾ ਕਿਹਾ ਕਿ ਜੇ ਤੂੰ ਉੱਥੇ ਜਾਏਂਗੀ ਤਦ ਤੈਨੂੰ ਫੜ ਕੇ ਵਲਾਇਤ ਭੇਜ ਦੇਣਗੇ। ਕਿੰਤੂ ਮਹਾਰਾਣੀ ਨੇ ਪੁੱਤਰ ਦੀ ਜੁਦਾਈ ਨਾ ਸਹਾਰਦੇ ਹੋਏ ਹਰ ਆਉਣ ਵਾਲੀ ਬਿਪਤਾ ਨੂੰ ਸਹਾਰਨ ਦਾ ਖਿਆਲ ਪ੍ਰਗਟ ਕੀਤਾ। ਜਦ ਮਹਾਰਾਣੀ ਆਪਣੀ ਗੱਲ ਤੋਂ ਨਾ ਟਲੀ ਤਦ ਨੀਪਾਲ ਦੇ ਮਹਾਰਾਜੇ ਨੇ ਇਸ ਤੋਂ ਇੱਕ ਲਿਖਤ ਲਿਖਵਾ ਲਈ, ਜਿਸ ਵਿੱਚ ਲਿਖਿਆ ਸੀ ਕਿ ਮੈਂ ਆਪਣੀ ਖੁਸ਼ੀ ਨਾਲ ਨੀਪਾਲ ਤੋਂ ਜਾਂਦੀ ਹਾਂ। ਫਿਰ ਨੀਪਾਲ ਦੇ ਮਹਾਰਾਜੇ ਨੇ ਆਪਣੇ ਵਜੀਰ ਜੰਗ ਬਹਾਦਰ ਨੂੰ ਭੇਜਿਆ ਕਿ ਕੁਝ ਫੌਜ ਨਾਲ ਲੈ ਕੇ ਜਾਓ ਤੇ ਮਹਾਰਾਣੀ ਦੀ ਬਾਂਹ ਮਹਾਰਾਜਾ ਦਲੀਪ ਸਿੰਘ ਦੇ ਹੱਥ ਫੜਾ ਕੇ ਆਉਣੀ, ਸੋ ਅਜੇਹਾ ਹੀ ਹੋਇਆ।

ਮਹਾਰਾਣੀ ਸਾਹਿਬਾਂ ਨੂੰ ਮਹਾਰਾਜਾ ਦਲੀਪ ਸਿੰਘ ਸਮੇਤ ਵਲਾਇਤ ਭੇਜਿਆ ਗਿਆ ਜਿੱਥੇ ਓਹ ਦੁਹੀਨੇ ਬੀਮਾਰ ਰਹਿ ਕੇ ੧੯੬੬ ਵਿੱਚ ਚਲਾਣਾ ਕਰ ਗਈ। ਭਾਵੇਂ ਉਸ ਦੀ ਲਾਸ਼ ਨੂੰ ਉਸ ਮੁਲਕ ਦੇ ਰਿਵਾਜ ਅਨੁਸਾਰ ਦੱਬਿਆ ਗਿਆ ਸੀ, ਕਿੰਤੂ ਓਹਦੇ ਨੌਕਰ ਕਿਸ਼ਨ ਸਿੰਘ ਤੇ ਅੱਛਰ ਸਿੰਘ ਨੇ ਵਲਾਇਤਾਂ ਲਿਆ ਕੇ ਨਾਸਕ ਸਹਿਰ ਦੇ ਲਾਗੇ ਗੋਦਾਵਰੀ ਨਦੀ ਦੇ ਕੰਢੇ ਤੇ ਦਾਹ ਕਰਮ ਕੀਤਾ ਤੇ ਓਥੇ ਹੀ ਓਹਦੀ ਸਮਾਧ ਬਣਾਈ ਤੇ ਇਸ ਸਮਾਧ ਦੇ ਨਾਮ ਤੇ ਇੱਕ ਪਿੰਡ ਖਰੀਦ ਕੇ ਨਾਲ ਲਗਾ ਦਿੱਤਾ ਤਾਂ ਜੋ ਉਸ ਦੀ ਆਮਦਨ ਨਾਲ ਸਮਾਧ ਦੀ ਰੱਖਿਆ ਤੇ

ਆਉਣ ਜਾਣ ਵਾਲੇ ਅਭਿਆਗਤ ਨੂੰ ਰੋਟੀ ਮਿਲਦੀ ਰਹੇ। ਇਸ ਥਾਂ ਤੇ ਇਸ ਪਿੰਡ ਦੇ ਖਰਚ ਤੋਂ ਗੁਰਦੁਆਰਾ ਵੀ ਬਣਾ ਦਿੱਤਾ, ਜਿੱਥੇ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪਾਠ ਹੋਂਦਾ ਰਹਿੰਦਾ ਹੈ।

ਮਹਾਰਾਜਾ ਦਲੀਪ ਸਿੰਘ ਨੂੰ ਲਾਹੌਰ ਤੋਂ ਲੈ ਜਾ ਕੇ ਪਹਿਲਾਂ ਕੁਝ ਦਿਨ ਫਰੁਖਾਬਾਦ ਫਿਰ ਮਨਸੂਰੀ ਦੇ ਪਹਾੜ ਤੇ ੧੦ ਮਹੀਨੇ ਰੱਖ ਕੇ ਕਲਕੱਤੇ ਵਿੱਚ ਲੈ ਗਏ। ਡਾਕਟਰ ਲਗਣ ਇਸ ਦਾ ਪ੍ਰਬੰਧ ਕਰਦੇ ਸੀ। ਨਿਕੇ ਹੁੰਦਿਆਂ ਹੀ ਮਹਾਰਾਜਾ ਦੇ ਪਾਸ ਜਿੰਨੇ ਪੰਜਾਬੀ ਨੌਕਰ ਸਨ, ਸਭ ਹਟਾ ਕੇ ਉਹਨਾਂ ਦੀ ਜਗ੍ਹਾ ਹਿੰਦੁਸਤਾਨੀ ਰਖਾ ਦਿੱਤੇ। ਈਸਾਈਆਂ ਵਿੱਚ ਰਹਿਣ ਦੇ ਕਾਰਨ ੧੯੪੨ ਵਿੱਚ ਮਹਾਰਾਜੇ ਨੇ ਈਸਾਈ ਧਰਮ ਗ੍ਰਹਿਣ ਕਰ ਲਿਆ। ੧੯੪੩ ਨੂੰ ਵਲਾਇਤ ਭੇਜਿਆ ਗਿਆ। ਮਹਾਰਾਜਾ ਦਲੀਪ ਸਿੰਘ ਦੀ ਮਲਕਾ ਵਿਕਟੋਰੀਆ ਦੇ ਦਰਬਾਰ ਵਿੱਚ ਬੜੀ ਇੱਜ਼ਤ ਸੀ। ਮਲਕਾ ਮਹਾਰਾਣੀ ਇਨ੍ਹਾਂ ਨੂੰ ਆਪਣਾ ਪੁੱਤਰ ਕਹਿ ਕੇ ਸੱਦਰੀ ਸੀ। ਸਾਹੀ ਦਾਵਤਾਂ ਤੇ ਜਲਸਿਆਂ ਵਿੱਚ ਮਹਾਰਾਜਾ ਸਾਹਿਬ ਨੂੰ ਸ਼ਾਮਲ ਕੀਤਾ ਜਾਂਦਾ ਸੀ ਤੇ ਉੱਥੇ ਹੀ ਮਹਾਰਾਜੇ ਸਾਹਿਬ ਨੇ ਇੱਕ ਮਿਸਰ ਦੀ ਲੇਡੀ ਨਾਲ ਵਿਆਹ ਕਰ ਲਿਆ, ਜਿਸ ਵਿੱਚੋਂ ਦੋ ਬੇਟੇ ਤੇ ਦੋ ਬੇਟੀਆਂ ਸਨ। ਮਹਾਰਾਜਾ ਸਾਹਿਬ ਨੇ ਉਧਰ ਇੱਕ ਇਲਾਕਾ ਖਰੀਦ ਰਖਯਾ ਸੀ ਜੋ ਮਹਾਰਾਜਾ ਸਾਹਿਬ ਨੇ ੧੯੮੭ ਨੂੰ ਪੰਜਾਬ ਵਿੱਚ ਮੁੜਨ ਦੀ ਇੱਛਾ ਨਾਲ ਮੋਹਰਾਂ ਤੋਂ ਖ੍ਰੀਦਿਆ ਹੋਇਆ ਕੌਂਡੀਆਂ ਦੇ ਮੁੱਲ ਵੇਚ ਦਿੱਤਾ, ਕਿਉਂਕਿ ਉਹਨਾਂ ਨੂੰ ਪਾਰਲੀਮੈਂਟ ਤੋਂ ਆਪਣੇ ਮੁਲਕ ਵਿੱਚ ਆਉਣ ਦੀ ਖੁੱਲ ਹੋ ਗਈ ਸੀ। ਕਿੰਤੁ ਨਸੀਬਾਂ ਵਿੱਚ ਨਹੀਂ ਸੀ। ਕਈ ਇੱਕ ਪੰਜਾਬੀ ਤੇ ਪਹਾੜੀ ਰਾਈਸਾਂ ਨੇ ਜੋ ਮਹਾਰਾਜਾ ਸਾਹਿਬ ਦੇ ਆਉਣ ਤੇ ਵੈਸਰਾਏ ਦੇ ਦਰਬਾਰ ਵਿੱਚ ਆਪਣਾ ਦਰਜਾ ਘਟ ਜਾਣ ਦਾ ਖਿਆਲ ਰੱਖਦੇ ਸੀ, ਲਾਰਡ ਡਫਰਨ ਨੂੰ ਜਾ ਕੇ ਮਿਲੇ ਤੇ ਕਿਹਾ ਕਿ ਮਹਾਰਾਜਾ ਦਲੀਪ ਸਿੰਘ ਦੇ ਪੰਜਾਬ ਜਾਂ ਹਿੰਦੋਸਤਾਨ ਵਿੱਚ ਆ ਜਾਣ ਤੇ ਗਦਰ ਹੋ ਜਾਵੇਗਾ। ਸੋ ਲਾਰਡ ਡਫਰਨ ਨੇ ਇਹ ਗੱਲ ਪਰਾਲੀਮੈਂਟ ਨੂੰ ਲਿਖ ਦਿੱਤੀ, ਇਸ ਕਰ ਕੇ ਮਹਾਰਾਜਾ ਸਾਹਿਬ ਨੂੰ ਅਦਨ ਵਿੱਚ ਹੀ ਰੋਕ ਲਿਆ ਗਿਆ। ਉਸ ਵੇਲੇ ਅਚਨਚੇਤ ਸਿੱਖ ਫੌਜ ਹਵਾਸੀ ਦਾ ਮੁਲਕ ਫਤਹ ਕਰ ਕੇ ਆਈ ਤੇ ਉਹਦਾ ਜਹਜ਼ ਉੱਥੇ ਆ ਲੱਗਾ। ਮਹਾਰਾਜੇ ਨੂੰ ਇਹ ਫੌਜ ਮਿਲੀ। ਮਹਾਰਾਜੇ ਨੇ ਇਸ ਫੌਜ ਤੋਂ ਅੰਮ੍ਰਿਤ ਛਕ ਲਿਆ, ਜਿਸ ਤੋਂ ਸਰਕਾਰ ਨੂੰ ਹੋਰ ਵੀ ਸੱਕ ਜ਼ਿਆਦਾ ਹੋ ਗਿਆ। ਹੁਣ ਮਹਾਰਾਜਾ ਨੇ ਇੰਗਲੈਂਡ ਵਿੱਚ ਮੁੜ ਕੇ ਜਾਣਾ ਆਪਣੀ ਹੱਤਕ ਤੇ ਨੁਕਸਾਨ ਵਾਲੀ ਗੱਲ ਸਮਝੀ ਤੇ ਇੱਕ ਵਪਾਰੀ ਸਟੀਮਰ ਤੇ ਸਵਾਰ ਹੋ ਕੇ ਫ੍ਰਾਂਸ ਵਿੱਚ ਚਲਾ ਗਿਆ ਤੇ ਉਹਨਾਂ ਦੀ ਮਹਾਰਾਣੀ ਸੰਤਾਨ ਸਮੇਤ ਇੰਗਲੈਂਡ ਵਿੱਚ ਵਾਪਸ ਕਰ ਦਿੱਤੀ ਗਈ, ਜਿੱਥੇ ਉਹ ਮਹਾਰਾਜਾ ਦੇ ਵਿਜੋਗ ਵਿੱਚ ਬੀਮਾਰ ਹੋ ਕੇ ਗੁਜ਼ਰ ਗਈ।

ਮਹਾਰਾਜਾ ਸਾਹਿਬ ਫ੍ਰਾਂਸ ਵਿੱਚ ਕੁਝ ਦਿਨ ਰਹਿ ਕੇ ਰੂਸ ਵਿੱਚ ਚਲੇ ਗਏ। ਸਚ ਹੈ ਆਦਮੀ ਦੇ ਭਾਗ ਹਰ ਥਾਂ ਉਹਦੇ ਨਾਲ ਰਹਿੰਦੇ ਹਨ। ਜਿਸ ਅਖਬਾਰ ਦੇ ਐਡੀਟਰ ਨੇ ਜੋ ਮਹਾਰਾਜਾ ਦਾ ਬੜਾ ਪੱਕਾ ਦੋਸਤ ਸੀ ਤੇ ਰੂਸ ਦੇ ਸ਼ਾਹਜ਼ਾਦੇ ਦਾ ਵੀ ਬੜਾ ਮਿਤਰ ਸੀ, ਰੂਸ ਦੇ ਵਜੀਰ ਨਾਲ ਮਹਾਰਾਜੇ ਦੀ ਮੁਲਾਕਾਤ ਕਰਾਈ ਸੀ, ਉਸ ਨੇ ਮਦਦ ਦਾ ਇਕਰਾਰ ਵੀ ਕੀਤਾ ਸੀ। ਵਜੀਰ ਤੇ ਅਖਬਾਰ ਦਾ ਐਡੀਟਰ ਉਹਨਾਂ ਹੀ ਦਿਨਾਂ ਵਿੱਚ ਮਰ ਗਏ ਤੇ ਉਹਨਾਂ ਹੀ ਦਿਨਾਂ ਵਿੱਚ ਸਰਦਾਰ ਠਾਕਰ ਸਿੰਘ ਸੰਧਾਵਾਲੀਆ ਜੋ ਮਹਾਰਾਜੇ ਦਾ ਬੜਾ ਪੱਕਾ ਮਿਤਰ ਸੀ ਤੇ ਆਪਣੇ ਤਿੰਨੋਂ ਲੜਕੇ ਤੇ ਪ੍ਰਵਾਰ ਛੱਡ ਕੇ ਪਾਂਡੀਚੀਰੀ ਚਲਾ ਗਿਆ ਸੀ, ਉੱਥੇ ਗੁਜ਼ਰ ਗਿਆ। ਮਹਾਰਾਜਾ ਨੇ ਇੱਕ ਚਿੱਠੀ ਖਾਲਸਾ ਪੰਥ ਦੇ ਨਾਮ ਫਰਾਂਸ ਵਿੱਚੋਂ ਛਪਵਾ ਕੇ ਭੇਜੀ, ਜਿਸ ਦੇ ਉੱਤਰ ਨੇ ਮਹਾਰਾਜੇ ਦੀਆਂ ਆਸਾਂ ਦਾ ਲੱਕ ਉੱਕਾ ਹੀ ਤੋੜ ਸੁਟਿਆ ਕਿਉਂਕਿ ਉਸ ਚਿੱਠੀ ਦਾ ਮਤਲਬ ਮਹਾਰਾਜੇ ਦੀ ਮਨਸ਼ਾ ਦੇ ਵਿਰੁੱਧ ਸੀ। ਮਹਾਰਾਜਾ ਦਾ ਵੱਡਾ ਲੜਕਾ ਵਿਕਟਰ ਦਲੀਪ ਸਿੰਘ ਜੋ ਇੱਕ ਫੌਜ ਦਾ ਜਨਰਲ ਸੀ, ਗੁਜ਼ਰ ਗਿਆ ਤੇ ਮਹਾਰਾਣੀ ਵੀ ਉਹਨਾਂ ਦੇ ਵਿਜੋਗ ਵਿੱਚ ਬੀਤ ਚੁੱਕੀ ਸੀ। ਇਨ੍ਹਾਂ ਗੱਲਾਂ ਤੋਂ ਬੇਹੋਸਲਾ ਹੋ ਕੇ ਜਦ ਮਹਾਰਾਜੇ ਨੇ ਵੇਖਿਆ ਕਿ ਮਲਕਾ ਮਹਾਰਾਣੀ

ਦੇ ਅਧੀਨ ਹੋ ਕੇ ਰੈਹਣ ਤੋਂ ਛੁਟ ਕੋਈ ਜਗ੍ਹਾ ਸੁਖ ਤੇ ਚੈਨ ਨਾਲ ਵਤੀਤ (ਜੀਉਣ) ਕਰਨ ਦੀ ਨਹੀਂ ਹੈ ਤਦ ਓਹਨੇ ਮਲਕਾ ਮਹਾਰਾਣੀ ਤੋਂ ਆਪਣੇ ਸਾਰੇ ਕਸੂਰਾਂ ਦੀ ਖਿਮਾ ਮੰਗਦੇ ਹੋਏ ਓਹਨਾਂ ਆਪਣੇ ਸਾਰੇ ਦਾਵਿਆਂ ਨੂੰ ਜੋ ਆਪਣੇ ਤੇ ਆਪਣੇ ਪਿਤਾ ਦੇ ਮੁਲਕ ਸੰਬੰਧੀ ਪਰਾਲੀਮੈਂਟ ਵਿੱਚ ਕੀਤੇ ਹੋਏ ਸਨ, ਵਾਪਸ ਲੈ ਲਏ ਤੇ ਹਰ ਤਰ੍ਹਾਂ ਦੇ ਹੱਕ ਹਕੂਕ ਤੋਂ ਹੱਥ ਉਠਾ ਲਿਆ, ਜਿਸ ਤੇ ਮਲਕਾ ਨੇ ਮਹਾਰਾਜਾ ਦਾ ਕਸੂਰ ਮਾਫ਼ ਕਰ ਦਿੱਤਾ ਤੇ ਉਸ ਨੂੰ ਵਾਪਸ ਵਲਾਇਤ ਬੁਲਾਇਆ ਤੇ ਅੱਗੇ ਵਾਂਗ ਹੀ ਉਹਦੀ ਇੱਜ਼ਤ ਹਰ ਥਾਂ ਹੋਣ ਲੱਗੀ। ਇਸ ਤਰ੍ਹਾਂ ਨਾਲ ਮਹਾਰਾਜਾ ਸਾਹਿਬ ਨੇ ੧੯੯੧ ਵਿੱਚ ਲੰਡਨ ਆ ਕੇ ਫਿਰ ਵਸੇਬਾ ਕਰ ਲਿਆ। ਕਿੰਤੂ ਮੌਤ ਨੂੰ ਉਹਦਾ ਉੱਥੇ ਰਹਿਣਾ ਪਸੰਦ ਨਹੀਂ ਸੀ।

ਰਾਜਾ ਦਲੀਪ ਸਿੰਘ ਨੂੰ ਮੁਲਕਾਂ ਦੀ ਸੈਰ ਕਰਨ ਦੀ ਬੜੀ ਆਦਤ ਪੈ ਗਈ ਸੀ। ਇਸ ਕਰ ਕੇ ਮੁਲਕ ਫਰਾਂਸ ਦੇ ਪੈਰਿਸ ਸ਼ਹਿਰ ਦੇ ਇਲਾਕੇ ਇੱਕ ਹੋਟਲ ਵਿੱਚ ਇੰਨੀ ਸ਼ਰਾਬ ਪੀ ਕੇ ਸੁੱਤਾ ਕਿ ਫਿਰ ਪਾਸਾ ਨਾ ਬਦਲਿਆ। ੨੨ ਅਕਤੂਬਰ ੧੯੯੩ ਨੂੰ ਮਰ ਗਿਆ। ਇਨ੍ਹਾਂ ਦੀ ਲਾਜ਼ ਲੰਡਨ ਲਿਆ ਕੇ ਮਹਲ ਅਲ ਬੇਡਨ ਜਿੱਥੇ ਇਨ੍ਹਾਂ ਦੀ ਮਹਾਰਾਣੀ ਦੱਬੀ ਹੋਈ ਸੀ, ਦਬਾ ਦਿੱਤਾ ਤੇ ਇੱਕ ਪੱਥਰ ਇਨ੍ਹਾਂ ਦੀ ਕਬਰ ਤੇ ਲਾਇਆ, ਜਿਸ ਤੇ ਲਿਖਿਆ ਹੈ:

ਦਲੀਪ ਸਿੰਘ ਮਹਾਰਾਜਾ ਵਾਲੀਏ ਲਾਹੌਰ ਜੀ ਸੀ ਐਸ.ਆਈ. ਨੇ ੪ ਸਤੰਬਰ ੧੯੯੩ ਨੂੰ ਉਤਪਨ ਹੋ ਕੇ ਪਪ ਸਾਲ ਡੇਢ ਮਹੀਨਾ ਜੀਉਂਦੇ ਰਹਿ ਕੇ ੨੨ ਅਕਤੂਬਰ ੧੯੯੩ ਨੂੰ ਬਹਿਸ਼ਤਾਂ ਵਿੱਚ ਨਿਵਾਸ ਕੀਤਾ।

ਇਹ ਮਹਾਰਾਜਾ ਬੜਾ ਖੂਬਸੂਰਤ, ਕਣਕ ਵੰਨਾ ਰੰਗ, ਉੱਚਾ ਕੱਦ, ਲੰਮੇ ਹੱਥ, ਹਿਰਨ ਵਾਂਗ ਅੱਖਾਂ, ਚੌੜੀ ਛਾਤੀ, ਬੜਾ ਮਿਲਣ ਸਾਰ, ਨਿਮਰ ਸੁਭਾਉ ਤੇ ਦਾਨੀ ਸੀ। ਆਪਣੀ ਸਾਰੀ ਉਮਰ ਸਰਕਾਰ ਦੀ ਤਾਬਿਆਦਾਰੀ ਤੇ ਈਸ਼ਵਰ ਦੀ ਬੰਦਰੀ ਵਿੱਚ ਕੱਟ ਕੇ ਤਿੰਨ ਲੜਕੇ ਤੇ ਤਿੰਨ ਲੜਕੀਆਂ ਛੱਡ ਕੇ ਪ੍ਰਲੋਕ ਗਮਨ ਕਰ ਗਿਆ।

ਇਸ ਮਹਾਰਾਜੇ ਦੇ ਖਾਨਦਾਨ ਦਾ ਬਾਕੀ ਹਾਲ ਚੌਥੇ ਹਿੱਸੇ ਵਿੱਚ ਦਰਜ ਹੈ।